

श्री आनन्दतीर्थभगवत्पादाचार्यविरचितम् ।

ब्रह्मसूत्रभाष्यम्

श्री त्रिविक्रमपण्डिताचार्य-विरचित-तत्त्वप्रदीपिका,
श्री जयतीर्थ-विरचित-तत्त्वप्रकाशिका, श्री वादिराजतीर्थ-विरचित-गुर्वर्थदीपिका,
श्रीरघूत्तमतीर्थ-विरचित-भावबोधः, श्री राघवेन्द्रतीर्थ-विरचित-भावदीपः,
श्री ताम्रपर्णीश्रीनिवास-विरचित-वाक्यार्थमुक्तावली, श्री पाण्डुरङ्गि-श्रीनिवासाचार्य-विरचित
तत्त्वसुबोधिनी, श्रीनिवासतीर्थ-विरचित-वाक्यार्थविवरणम्,
श्रीशर्कराश्रीनिवास-विरचित-वाक्यार्थमञ्जरी
इति सप्तटिप्पणीभिः समलङ्कृतम्

प्रथमं सम्पुटम्

(प्रथमाध्यायस्य प्रथमद्वितीयपादौ)

Edited by

Prof. K.T. Pandurangi

Formerly Prof. of Sanskrit, Bangalore University

Hon. Director Dvaita Vedanta Studies and Research Foundation

Upakulapati, Poornaprajna Vidyapeeta, Bangalore

1997



Published by

Dvaita Vedanta Studies and Research Foundation

No. 33/163, 10th B Main Road, Jayanagar I Block, Bangalore.

Brahmasūtra Bhāṣyam of Śrī Ānandatīrtha with the commentaries of Śrī Trivikrama Paṇḍita and Śrī Jayatīrtha, with the sub-commentaries of Śrī Vādirājaīrtha, Śrī Raghūttamatīrtha, Śrī Raghavendratīrtha, Śrī Tāmraparṇi Śrīnivāsa, Śrī Pāndurangi Śrīnivāsa, Śrīnivāsatīrtha and Śarkara Śrīnivāsa. Edited by Prof. K.T. Pandurangi and Published by Dvaita Vedanta Studies and Research Foundation, No.33/163, 10th B Main Road, Jayanagar I Block, Bangalore-560 011.

No. of Pages: 760

Price: Rs. 270/- (30 Dollars)

© : The Editor

Typesetted by : **Vāgartha Printonics**, Ph.: 627677

Printed by: **Brindavan Printers & Publishers Pvt. Ltd.**, Bangalore-4 - Ph.: 2224484

PREFACE

Brahmasūtras are the central text of Vedānta Philosophy. The Āchāryas of the Vedānta schools have composed Bhāṣyas on these sūtras. Ten Bhāṣyas are now available. Among these, three Bhāṣyas composed by Śrī Śāṅkara, Śrī Rāmānuja and Śrī Madhvāchārya that represent Advaita, Viśiṣṭādvaita and Dvaita respectively are widely studied. Śrī Madhvāchārya's Bhāṣya is very brief. It however precisely pinpoints the Vedānta tenets enshrined in the sūtras, supports them by quoting a large number of source passages from Śruti, Smṛti and Itihāsa Purāṇa that have preserved the tradition of Vedānta thought and briefly points out the draw backs of the other interpretations. It is not as elaborate as Śrī Śāṅkara Bhāṣya or Śrī Rāmānuja Bhāṣya. Two of his direct disciples Śrī Trivikrama Paṇḍitāchārya and Śrī Padmanābhatīrtha, therefore, wrote commentaries on this Bhāṣya. These are known as Prācīna Tīkas. Later Śrī Jayatīrtha wrote a detailed commentary viz., Tatvaparakāśikā. This was followed by a large number of subcommentaries century after century. In this way a rich literature has developed on Śrī Madhvāchārya's Brahmasūtra Bhāṣya. The Bhāṣya, the Tīkā and three of the sub-commentaries were printed way back in 1906 in Kumbakonam and Belgaum. These have been out of stock for nearly three decades. The other sub-commentaries are still in manuscript.

For a research scholar who proposes to investigate the evolution of Vedānta thought and the growth of the methodology and the skill of interpretation, and to evaluate the commentators' contribution to the clarification of the philosophical concepts, a study of the entire literature on Bhāṣya is essential. The Dvaita Vedānta Foundation accordingly undertook the task of critically editing the Bhāṣya, Prācīna Tīka as also, two small and five large sub-commentaries in four volumes. This is the first volume duly edited and published with detailed introduction in English and the appendices containing the critical apparatus.

Prof. Pandurangi the Hon. Director of Dvaita Vedānta Foundation has edited this work with great care and devotion. We thank him for his valuable service to the cause of Vedānta. The Vāgartha Printonics have typeset the text and the commentaries meteculously and the Brindāvana Printers have printed the Volume neatly. We thank them for their devoted service.

It is planned to publish the remaining three volumes successively. It is hoped that this valuable work will offer new areas for the research and in-depth study by Scholars.

N. Narasimha Rau
Chairman

Dvaita Vedānta Studies
and Research Foundation

INTRODUCTION

Brahmasūtras constitute the central Text of Vedānta Philosophy. The Vedānta doctrines enshrined in Vedas, Upaniṣads, Gītā Pañcharātra, and Itihāsa Purāṇa are critically Summarised in Brahmasūtras. The import of this expression is explained as ब्रह्म वेदः तदर्थः परब्रह्म वा तस्य सूत्राणि ब्रह्मसूत्राणि । सकलवेदार्थभूतस्य परब्रह्मणः स्वरूपनिर्णयार्थानि सूत्राणि (न्या.सु.) These are also known as Vedāntasūtras. The Sūtras that give an exposition of Brahman as revealed in Vedas.

The expression वेदान्तसूत्राणि is explained as वेदानामन्तः निर्णयः । उभयोरपि दृष्टोऽन्तः इति वचनात् (गी. II-16) सर्ववेदनिर्णयोत्पन्नं ज्ञानम् । (न्या.सु.)

The knowledge that arises by a critical study of the entire Vedic literature. These Sūtras enable us to get such a knowledge and therefore are designated as Vedānta Sūtras. This indicates that the area of the source literature of Vedānta is not confined to Upaniṣads only but extends to the entire Veda and the allied literature. In this connection we may note the references like सर्वे वेदा यत्पदमामनन्ति (कठ I-2-15) and वेदैश्च सर्वैरहमेव वेद्यः । (गी.XV-15)

Under the Sūtra ॐ शास्त्रयोनित्वात् ॐ (I-1-3)

Śrī Madhvachārya clearly sets the scope of Śāstra i.e., the source literature of Vedānta Philosophy.

ऋग्यजुःसामाथर्वाश्च भारतं पञ्चरात्रकम्
मूलरामायणं चैव शास्त्रमित्यभिधीयते ।
यच्चानुकूलमेतस्य तच्च शास्त्रं प्रकीर्तितम् ।

Vedānta Philosophy is not the teaching of a particular text or texts. It is a tradition flowing from Śruti, Smṛti Pañcharātra and Itihāsa-Purāṇa. The Upaniṣads, Brahmasūtras and Bhagavadgītā are generally stated as the source of Vedānta Philosophy. This is only a way of compactly stating it. One has to add Rk Prasthāna and Itihāsa-Purāṇa prasthāna also to complete it. The Brahmasūtras give an exposition of Vedānta Philosophy from this vast source of Vedantic literature. This fact is clearly brought out by the Gītā remarks 'वेदान्तकृद् वेदविदेव चाहम्' (B.G.XV-15) and

ऋषिभिः बहुधा गीतं छन्दोभिः विविधैः पृथक् ।
ब्रह्मसूत्रपदैश्चैव हेतुमद्भिः विनिश्चितम् ।

Vedavyāsa i.e., Bādarāyaṇa himself states here through lord Kṛṣṇa that 'He composed Vedānta i.e., Vedānta Sūtras taking into account the teaching of the entire

Veda. 'The purport of the Vedas sung by the sages is determined by Brahmasūtras by a rational interpretation.

The Brahmasūtras are also designated as शारीरकसूत्र. This is explained as शारीरकः परमात्मैव । यथोक्तम्- शारीरौ तावुभौ प्रोक्तौ जीवश्चेश्वरसंज्ञितः (गी.XV-15) तस्य सकलगुणपूर्णस्य सूत्राणि ।

These three designations inform us that 'An exposition of the nature of the Brahman is the central theme of these sūtras and this is done by a rational interpretation of the entire Vedas with the support of the allied literature. In this connection we may note the remark इतिहासपुराणाभ्यां वेदं समुपबृंहयेत् ।

In view of the central position of Brahmasūtras in the Vedānta literature several Vedānta thinkers have composed Bhāṣyas on these Sūtras. Bhāvaparakāśikā a commentary on Śrī Sumadhvavijaya mentions that there were twenty one Bhāṣyas before Śrī Madhvāchārya composed his Bhāṣya. These are listed as:

भारतीविजयश्चैव सच्चिदानन्द एव च ।
 ब्रह्मघोषः शतानन्दः उद्धर्तश्चैव पञ्चमः ।
 विजयो रुद्रभट्टश्च वामनाख्यस्तथाष्टमः ।
 स यादवप्रकाशश्चनवमस्तत्र कीर्तितः ।
 रामानुजस्तथा भर्तृप्रपञ्चो द्रमिडस्तथा
 ब्रह्मदत्तो भास्करश्च विशाखो वृत्तिकारकः ।
 तथा विजयभट्टश्च विष्णुक्रान्तः तथैव च ।
 वादीन्द्रस्तु ततः पश्चात् तथा माधवदासकः ।
 तथा पश्चात् सङ्करश्चेत्येकविंशति वादिभिः ।
 प्रणीतानि निराचक्रे दुर्भाष्याणि महामतिः ।

This list does not mention these Bhāṣyakāras in the chronological order. It only states that these were before Śrī Madhvāchārya. Many of these flourished before Śrī Śankarāchārya. He does not mention them. However, he criticises the views of Bhartṛprapancha and the views of a few other Bhāṣyakāras. Śrī Rāmānuja is stated to have revived Bodhāyana's Vṛtti and has criticised the views of Bhāskara, Both Bhāskara and Śrī Rāmānuja disagree with Śankara not only in respect of the interpretation of important Sūtras but in respect of the whole philosophy of Advaita developed by him as the Philosophy of Brahmasūtras. Sri Rāmānuja particularly criticised the concepts of Nirguṇa Brahman, Jaganmithyātva and vivartavāda. These were against his theistic philosophy Śrī Madhvāchārya who came after Śrī Rāmānuja fully established the monotheism and the realism as the Philosophy of Brahma Sūtras.

Some more Bhāṣyas are written after Śrī Madhvāchārya. At present ten Bhāṣyas are available. These are (1) Śāṅkara, (2) Bhāskara, (3) Rāmānuja, (4) Madhva, (5) Vijñāna bhikṣu, (6) Vallabha, (7) Nimbark, (8) Śrīkaṇṭha, (9) Śuka, (10) Baladeva Vidyabhūṣaṇa. The date of Śukabhāṣya is quite uncertain. It claims great antiquity. There is a Bhāṣya by Śrīpati Paṇḍita also. Among these nos. 3,4,6,7 and 10 follow Vaiṣṇava tradition no.8 follows the Śaiva tradition.

The Text of the Brahmasūtras is handed down intact with a few minor variations in different traditions. According to the Text adopted in Dvaita tradition it consists of 564 sūtras. However, Śrī Śāṅkara counts 555. While Śrī Rāmānuja counts 545. This is mainly due to taking of two sūtras as one in some tradition, and splitting one into two in another tradition. There are no substantial additional Sūtras or omissions of Sūtras. In the wording of the Sūtras there are some variations here and there. The Bhāṣyakāras and the later commentators have not grumbled about these variations. They have concerned themselves more about the interpretation than minor differences in readings here and there. These Sūtras are arranged into four Adhyāyas i.e., chapters. Each chapter is arranged into four pādas i.e., sections. In each pāda the sūtras are grouped into adhikaraṇas. This plan is normally followed by Bhāṣyakāras of different Darśanas. However, in Pūrvamīmāṃsā some adhyāyas contain eight pādas. These chapters are known as Śarabhapāda chapters. While there is no difference among the Bhāṣyakaras in respect of adhyāya and pāda arrangement of Sūtras, they considerably differ in the arrangement of adhikaraṇas i.e., topics. According to Dvaita tradition there are 222 (223) adhikaraṇas i.e., topics. Śāṅkara has 192 topics while Rāmānuja has 165 topics. This depends upon the number of Sūtras brought under each topic. This also depends upon as to how one wants to formulate the topic and which sūtra he takes as ākṣepasūtra and which sūtra as samādhāna sūtra. The ingenuity of each Bhāṣyakara is discernible here in leading Sūtrakāra into his point of view. The commentators have further shown their skill in explaining or defending the respective Bhāṣyakāra's approach. In this process they have made considerable contribution to the science of interpretation, epistemology and hermeneutics.

In respect of the text of Brahmasūtra a modern scholar Dr.S.K. Belwalker has made some interesting surmises. He traces three stages of the development for Brahmasūtras. Firstly, there must have been separate Brahmasūtras for each śākhā as in the case of Śrautasūtras and Gṛhya sūtras. Among these, the Brahmasūtras connected with the chandogya seems to have attained importance. Taking this as the nucleus the present Brahmasūtra seems to have taken its shape incorporating some sūtras from the other Śakha sūtras. He also states that the whole of second pāda of second adhyāya is later addition since Buddhist Philosophy is refuted in this portion

This surmise has no valid basis. Śrautasūtras and Brahmasūtras cannot be treated on par. The Śrautasūtras describe the procedure of the performance of sacrifices. The practice of performance differs from Śakhā to Śakhā. Therefore, separate Śrautasūtra for different Śakhas may be necessary. In the case of Brahmasūtras no such contingency arises. Brahmasvarūpa cannot differ from Śakhā to Śakhā. Further, the Viṣaya Vākyaś for the very first and second adhikaranas are from the Taittirīya Upaniṣad. The subject matter of Anāndamayādhikaraṇa is from Taittirīya upaniṣad if these are deleted or treated as later additions, then, the very foundation of the Brahmasūtras is lost. A close study of the Brahmasūtras will reveal that the Viṣayavākhyas are drawn from all important Upaniṣads. The key words of these passages are incorporated into the Sūtras. Therefore, the contention that these Sūtras belonged to Chandogya only cannot be accepted. It may be noted that Sri Madhvāchārya shows that the Viṣayavākhyas of some adhikaraṇas are drawn even from Ṛksamhita. As regards the second pāda second adhyāya containing the refutation of Buddhist views, and the views of the Vaiśeṣika etc. the basic doctrines of these systems are much older than the available texts. Therefore, a mention of these cannot be utilised for chronological purposes.

Another interesting point raised by the modern scholars is the mention of some names of Vedānta thinker in Brahmasūtras, who are supposed to be earlier to Bādarāyaṇa. According to the modern scholars these hold different views on some vedānta issues and therefore, they must also have composed Vedāntasūtras or some other form of Vedānta treatises.

जैमिनि, बादरि, आत्रेय, आश्वमेध, औदुलोमि, काशकुत्सश्च कार्ष्णाजिनि are the sages quoted in Brahmasūtras. A close examination of the Sūtras where in these names occur will reveal that these have not said any thing that is against Bādarāyaṇa's view. The point made in the context is presented by these sages in different ways within the frame work of Bādarāyaṇa's view. Bādarāyaṇa himself could have put in these ways and given his broader perspective without mentioning these names. He mentions these names only to compliment them. This is made clear in the following quotations given in Sri Madhvāchārya's Bhāṣya under the Sūtras where in the names of these sages occur.

व्यास चित्तस्थिताकाशादवच्छिन्नानि कानिचित् ।

अन्ये व्यवहरन्त्येतान्युरीकृत्य गृहादिवत् ॥ (ब्र.सू. 1-2-28)

कृष्णद्वैपायनमतादेक देशविदः परे

वदन्ति ते यथाप्रज्ञं न विरोधः कथञ्चन ॥

II

Śri Madhvāchārya explains the circumstances under which the Brahmasūtras were composed as under:

द्वापरे सर्वत्र ज्ञाने आकुलीभूते तन्निर्णयाय ब्रह्मरुद्रादिभिरर्थितो भगवान् नारायणः व्यासत्वेन अवततार ।
अथेष्टानिष्टप्राप्ति परिहारेच्छूनां तद्योगमविजानतां तज्ज्ञापनार्थं वेदमुत्सन्नं व्यञ्जयन्—

चतुर्धा व्यभजत्तांश्च चतुर्विंशतिधा पुनः ।
शतधाचैकधा चैव तथैव च सहस्रधा ।
कृष्णो द्वादशधा चैव पुनस्तस्यार्थवित्तये ।
चकार ब्रह्मसूत्राणि येषां सूत्रत्वमञ्जसा ॥

At the close of Dvāpara age the knowledge of sacred literature was distorted. Hence the Supreme God Nārāyana himself took the incarnation of Vedavyāsa and grouped the Vedas into four, twenty, hundred and one etc. Then he composed the Brahmasūtras for the clear understanding of the import of this sacred literature.

From this the following points are clear :

- 1) Brahmasūtras were composed at the close of Dvāpara age.
- 2) Composing these was a part of a large literary renaissance undertaken by Sri Vedavyāsa by way of systematising the vast vedic literature, Pancharātra and Itihāsapurāṇa. This is the earliest known literary renaissance in India.
- 3) Brahmasūtras cull out the Vedānta Philosophy from the entire veda and allied sacred literature.

Though this information is given in mythological language which is the traditional Indian way of giving historical information, it helps us to have an idea of the date, the author, and the background of the composition of Brahmasūtras. Modern scholars, naturally will not agree for such an antiquity since they want to compress the development of the entire Vedic literature and its auxiliaries within the time span of 1500 B.C. to 200-300 A.D. This approach of modern scholars is contested by good many modern scholars only. Therefore, we will be more on uncertain ground if we go by the dates suggested by the modern scholars.

The modern scholars suggest the date as 200 A.D.

III

Sri Madhva quotes a compact definition of Sūtras while introducing the Brahmasūtras.

अल्पाक्षरमसन्दिग्धं सारवद्विधितोमुखम् ।
अस्तोभमनवद्यं च सूत्रं सूत्रविदोविदुः ।

A Sūtra should have minimum required syllables, it should not give room for any doubt, it should make some special point, it should cover the point concerned noting its occurrences in all branches of Veda, it should not contain meaningless syllables, and should not have current expressions.

(१) यावदक्षरतां विनाविवक्षितार्थासिद्धिः तदल्पाक्षरत्वम् (२) एवं च भवतीत्यवचनमसन्दिग्धत्वम् । (३) विशिष्टार्थता सारवत्त्वम् । (४) बहुशाखानिर्णायकत्वं विश्वतोमुखत्वम् । (५) व्यर्थाक्षरादिरहित्यमस्तोभवत्वम् । (६) अपशब्दादि वैधुर्यमनवद्यत्वम् । (त.प्र.)

Brahmasūtras satisfy all these requirements of a Sūtra. Therefore, the expression Sūtra primarily refers to Brahmasūtras. These Brahmasūtras help to determine the purport of the entire sacred literature.

शब्दजातस्य सर्वस्य यत्प्रमाणञ्च निर्णयः । (म.भा.)

In view of this the Brahmasūtras are designated as परविद्या. The Atharvāṇa upaniṣad states that there are two levels of knowledge द्वे विद्ये वेदितव्ये पराचैवापरा च । तत्रापरा । ऋग्वेदो यजुर्वेदः सामवेदोऽथर्ववेदः शिक्षा कल्पो व्याकरणं निरुक्तं छन्दो ज्योतिषमिति । अथ परा यया तदक्षरमधिगम्यते । (आथर्वण I-5)

Here it is stated that the same body of literature ऋग्वेद etc is अपरविद्या when it is comprehended in the ritualistic sense and it is परविद्या when अक्षर i.e. ब्रह्मन् i.e. विष्णु is comprehended as its import. This is made more clear in the verse.

ऋगाद्या अपरा विद्या यदा विष्णोर्नवाचकाः ।

ता एव परमा विद्या यदा विष्णोस्तु वाचका ॥

Brahmasūtras not only help to comprehend this विष्णुपरत्व of veda but directly also convey Brahman i.e. Viṣṇu. Therefore, these are designated as परविद्या.

Sri Madhvāchārya makes it clear in his Brahmasūtrānuvyaḥyāna as

पादुर्भूतो हरिर्व्यासो विरिञ्चभगवत्पूर्वकैः ।

अर्थितः परविद्याख्यं चक्रे शास्त्रमनुत्तमम् ॥ (अनु. I.1-3)

The scope of परविद्या is not confined to upaniṣads. The entire veda when its import is comprehended as teaching Brahman i.e. Viṣṇu, and Brahmasūtras that enable to comprehend such import are designated as परविद्या. Between the two the Vedas are निर्णय and Brahmasūtras are निर्णायक. This position of Brahmasūtra makes it अनुत्तम i.e. Superior.

The fact of entire Veda conveying Brahman is stated quite frequently in Sri Madhvāchārya's works. Even such expressions that ordinarily convey rituals and the procedure etc connected with the rituals convey Brahman. There are two levels of

श्री आनन्दतीर्थभगवत्पादाचार्य विरचितम्

ब्रह्मसूत्रभाष्यम्

नारायणं गुणैस्सर्वैरुदीर्णं दोषवर्जितम् ।

ज्ञेयं गम्यं गुरुंश्चापि नत्वा सूत्रार्थ उच्यते ॥

श्रीत्रिविक्रमपण्डिताचार्यविरचिता

तत्त्वप्रदीपिका

पूर्णज्ञानं विपुलपरमानन्दसन्दोहदेहं

भक्तप्रीत्या कृतविवरणब्रह्मसूत्रावतारम् ।

श्रीमन्नारायणपदमहं ध्वस्तनिशेषदोषं

बन्दे नित्यं गुरुमपि गुरोरागमार्थप्रकाशम् ॥ १ ॥

यस्याऽग्रायपदाक्षराणि परमं स्वार्थं लभन्ते गुणान्

सम्प्रोच्यैव सुबृंहितानि बलवन्त्यायेतिहासादिभिः ।

तं सेव्यं मुनिभिः प्रशान्तमनसा भक्त्या भवच्छित्तये

स्वानन्दप्रदमिन्दिरापतिमहं भूयोऽभिवन्दे हरिम् ॥ २ ॥

अस्यन्विशेषाद्भजतो भवौघा-

द्वचस्यन्नृगार्दींश्च विशिष्ट आस ।

सोऽयं हरिर्व्यासपदाभिधेयः

सम्प्रीयतां सत्यवतीसुतो मे ॥ ३ ॥

जिह्वासूल्लसिता सतां प्रतिपदं तत्त्वप्रतिद्योतिका

नृत्यन्ती परमेरितैव परमा वागीश्वरी श्रीस्त्वयम् ।

यस्याऽस्यादुदिताऽखिलागमवपुः सत्सूत्रभूषामणिः

सर्वज्ञात्कवयश्च पुष्करभवो जाता यदीयेच्छया ॥ ४ ॥

यस्सर्वजीवनविबोधविचेष्टितेशो

देव्याश्च बाङ्मयतनोरखिलार्चितायाः ।

(तत्त्वप्रदीपिका)

नाथस्सदा हरिमहागुणदृष्टितृप्त-
 स्तस्मै नमो भगवते परमानिलाय ॥ ५ ॥
 ये वै पुरा जगति शार्ङ्गभृताऽमुना च
 देवेन भीमगदया हतबाहुवीर्याः ।
 देवद्विषां मतिरभून्मनुजेषु तेषां
 वाग्योधनेन भगवद्गुणदूषणाय ॥ ६ ॥
 संरम्भतश्श्रुतिषु विष्णुपरासु गूढा-
 द्विद्वेषतः परगुणेषु महत्सु गाढात् ।
 वेदान्तवादकपटैरतिदुष्टवाचां
 मायाविनां निरसने स कृतावतारः ॥ ७ ॥
 सोऽयं गुणामृतमहाब्धिरिहावतीर्णा
 आनन्दतीर्थभगवान्परमो गुरुर्मै ।
 यत्पादपद्मरजसा शिरसा धृतेन
 सद्यः प्रयान्ति परिशुद्धिमशेषलोकाः ॥ ८ ॥
 यस्याऽद्यानां मुनीनां सततहरिगुणध्यानशिक्षायमाणा
 वादीन्द्रामत्तनागप्रमितिबलतिरस्कारसिंहायमाना ।
 सर्वज्ञस्य श्रुतीनामखिलजनमनोध्वान्तसूर्यायमाणा
 व्याख्या विख्यातकीर्तेर्जयति सुमनसां कर्णपूरायमाणा ॥ ९ ॥
 येनैकान्तयतात्मनामृजुवरेणाऽचार आचार्यवान्
 संन्यासेन निजा स्वयं प्रकटिता निस्सङ्गता संसृतौ ।
 श्लाघ्यः पारमहंस्य आश्रमवरो यच्छीलगङ्गाजल-
 स्नातो व्यक्तमयोग्यसङ्गमभुवो दोषात्पुनर्मोक्षितः ॥ १० ॥
 लेशेनोद्भासितांशां भुवि मनुजमतिं वीक्ष्य विज्ञानशक्तिं
 शास्त्रव्याख्यां च चित्रां प्रविततयशसः प्राश्रिकानां प्रसङ्गे ।
 यस्य स्तोतुं प्रवृत्ताः प्रवरगुणमयीं प्रस्खलन्त्या स्ववाचा
 प्राज्ञाः प्रोद्यत्प्रमोदप्रचुरभरनमत्साश्रुकण्ठा भवन्ति ॥ ११ ॥
 तस्यास्य चारुचरणप्रणतिं प्रपन्ना
 गोभिर्विधूततमसः सुनयामृतानाम् ।

पिका)

उद्गारिणीभिरिह सद्गुणराजभावं
 विप्रा ब्रजन्ति विशदा वितताभिरुचैः ॥ १२ ॥
 स्पृष्टं करेण विषमप्यमृताय दृष्टं
 यस्योदयस्सभगवान्यदु राति किञ्चित् ।
 तद्भेषजं गदवतां प्रतिक्लृप्तमायु-
 र्वेदे सुसिद्धममुनेत्यविचार्यमेतत् ॥ १३ ॥
 योद्धृणां राघवार्ये कृतमहितरणो योऽद्वितीयो द्वितीयो
 विष्णोः कृष्णप्रियार्थं पुनरपि विपुलैस्संयुगैर्व्यक्तकीर्तिः ।
 यद्वीर्यं योधवीरैः कृतनुति जगतां सप्तके सप्तके वा
 देवेऽस्मिन्जैत्रशक्तिर्निवसति सकलेत्यत्र किं विस्मयः स्यात् ॥ १४ ॥
 सन्नाहणोपनिषदो निखिलास्सुसिद्धा
 वेदाः स्फुटं यदनधीतवतस्स्वशाखाम् ।
 यान्वै पठन्ति मुनयोऽप्यसकृद्गुरुभ्यो
 वेत्तुं तदस्य महिमायमचिन्तनीयः ॥ १५ ॥
 ज्योतिश्शास्त्रं यदेकं भवति भुवि भविष्यत्यतीते च साक्षा-
 चक्षुः प्रत्यक्षमस्य प्रकटमपि तदाद्यङ्गषट्कं यथास्वम् ।
 को ह्यस्मात्पञ्चरात्रेष्वपरिमितभिदास्तन्त्रसारप्रणेतु-
 र्विद्याः पौराणिकानां बहुविधविशयच्छेत्तुरन्यः प्रवेद ॥ १६ ॥
 हव्यं गृह्णाति सर्वक्रतुषु मखपतिर्योऽनुयज्ञेशमीशो
 मन्त्राणां देवतानां प्रतिहृदयगतोऽप्यृत्विजां प्रेरकश्च ।
 सोऽयं कर्मप्रणेता हरिगुरुविहितः कर्मणां सत्प्रयोग-
 न्यायानां सूत्रजातं यदि च बुधजनैरर्थ्यते किं न कुर्यात् ॥ १७ ॥
 रामक्रीडामनुविहरता पूर्वमापूर्णभक्त्या
 तेन ज्ञाता न किमु विमलास्तत्कथाग्रन्थकोट्यः ।
 सोऽयं रेजे कुरुषु विजयी सर्वतो भारताग्रयो
 जानीतेऽतः प्रविततमतिभारतार्थान्कृतार्थः ॥ १८ ॥
 भाष्यन्ते ह्यपरिमितास्समस्तवेदे-
 ष्वेतेन प्रतिपदमप्रयत्नमर्थाः ।

(तत्त्वप्रदीपिका)

एकैकं सुकरतरं तदेषु भाष्यं
 किं न स्यात्सुरवरसेवितेन तेन ॥ १९ ॥
 प्रत्यक्षस्य स्वहृदि विशदे सत्यकामस्य कामान्
 साक्षात्कर्तुः खलु भगवतो भूनिदेशाद्युदेशाः ।
 प्राप्ता देवैः प्रतिपदमसौ नित्यमासेवितस्तै-
 स्तेषां रूपं स्थितिमपि बलं वेत्ति चित्रं किमेतत् ॥ २० ॥
 गन्धर्वविद्यानिपुणस्य नित्यं
 गन्धर्ववर्यैरनुगीतकीर्तैः ।
 कलाश्च शेषा हृदये गुरोर्नः
 करोल्लसत्कन्दुकवद्विभ्रान्ति ॥ २१ ॥
 एवं धर्मार्थदर्शी नृपनयकुशलो न्यायवित्सुप्रमाणै-
 स्सर्वज्ञस्तत्त्वमार्यः क्षितितलमगमत्केवलं सम्प्रणेतुम् ।
 यस्मिन्गुह्ये स्म देवा अपि मुनिपितृभिः प्राय आलोच्य नित्यं
 निष्ठां नाऽयान्ति भूयश्चिरतरभगवद्भक्तिभिस्साधयन्ति ॥ २२ ॥
 त्रेधाऽवतारमवनाय सतां बळित्ये-
 त्याद्या श्रुतिर्भगवती गुरुमेनमाह ।
 मुख्यानि लोऽतिबलवान्मतिरीशधेना
 नेतेति पृक्ष इति मध्व इति क्रमेण ॥ २३ ॥
 प्रणम्य सम्यक्प्रणतेष्टदंतं व्याख्यां करोम्यद्यथावबोधम् ।
 तस्याज्ञैवानुगृहीतबुद्धिः सत्सूत्रभाष्यस्य कृतस्य तेन ॥ २४ ॥
 आज्ञस्येनैकमप्यर्थं लेशतो वक्तुमुत्सहे ।
 सहस्रार्थस्यभाष्यस्य प्रसन्नास्सन्तुसद्गुणाः ॥ २५ ॥

नारायणं गुणैस्सर्वैरुदीर्णं दोषवर्जितम् । ज्ञेयं गम्यं गुरुंश्चापि नत्वासूत्रा उच्यते ॥ इत्यनेन
 श्लोकेनेष्टदेवतागुरुनमस्कारं करोति । मङ्गलाचरणार्थं, शिष्टाचारपरिपालनायाविघ्नेन ग्रन्थ-
 परिसमाप्त्यै, देवतागुरुभक्त्योर्विद्यान्तरङ्गत्वाख्यापनाय' च वस्तुनिर्देशं करोति । अनेन चाधि-
 कारिविषयप्रयोजनसम्बन्धाज्ज्ञास्त्रस्यारम्भ एवापेक्षितान्दर्शयति । अधिकारस्य साधनान्तर्भूतत्वात्
 'अध्ययनमात्रवत्' इत्यादिना साधनाध्याये प्रतिपादितोऽधिकार्यत्राप्यथशब्दाक्षिप्त एव भाष्यकारेण
 'नारायणं नत्वा' इति सूचितः । अध्ययनवान्भक्तिमांश्चेति नमस्कारस्य भक्तिपूर्वकत्वात् ।

(तत्त्वप्रदीपिका)

भक्तेश्च विष्णुनिष्ठाया अध्ययनवत एव प्रायेण सम्भवात् । नारायणो विषयः । नारायणप्राप्ति-
रूपो निर्दुःखानन्दलक्षणो मोक्षः प्रयोजनमुक्तं 'गम्य'मिति । सम्बन्धो दातृदेयलक्षणादिकः ।

तद्भावमोक्षपक्षे दातृदेयग्रहीत्रभावान्न सम्बन्धः सम्भवी । प्रतिपाद्यप्रतिपादकलक्षणः सम्बन्ध
इति चेन्न । अविषयत्वेनप्रतिपाद्यत्वात् । ब्रह्मणोऽविषयत्वमनपनोद्यैव प्रतिपादयति शास्त्रमिति
च विरुद्धम् । वन्ध्यात्वमनपनोद्यैव मातुर्जातः पुत्र इतिवत् । न चाविषयस्य लक्ष्यत्वम् ।
वाच्यस्यैव लक्ष्यत्वादिति वक्ष्यत्याचार्यः । न च शरीरः शास्त्रस्य विषयः । प्रमाणान्तर-
सिद्धत्वाद्धेतत्वाच्च । शरीरत्वमेव हेयं न तद्रतचैतन्यमिति चेन्न तद्रतत्वस्यापि हेयत्वात् । चैतन्यं
त्वविषय इत्युक्तम् । “आत्मैकत्वविद्याप्रतिपत्तय” इति तदुक्तत्वादैक्यं शास्त्रस्य विषय इति
चेत्तदप्यसारम् । जीवब्रह्मैक्यस्यानिरूप्यत्वात् । तत्किं तद्रतो भिन्नमुताभिन्नम् । भिन्नं चेत्सत्यं
मिथ्या वा । सत्यत्वेऽद्वैतहानिः । मिथ्यात्वे भेदस्य सत्यता स्यात् । अभिन्नं चेज्जीवत्वे
ब्रह्मत्वेऽपि स्वयं प्रकाशत्वेन नित्यसिद्धमिति नोपदेष्टव्यम् । अज्ञानं तु तत्पक्षे स्वयं प्रकाशस्य
कस्मिंश्च न सम्भवतीति भावः । अत एवाधिकारी दूरतो निरस्तः । ब्रह्मात्मैक्यापरोक्षलक्षणं
मोक्षफलमपि प्रत्याख्यातम् । ऐक्याभावादज्ञानाभावाच्च । एवमधिकारिविषयप्रयोजनाद्यभावान्न
तत्पक्षः श्रेयोऽर्थिभिः श्लाघनीयः ।

नारायणस्य सर्वोत्तमतया सर्वश्रुतिवाच्यत्वाद्भिन्नानां च जीवानां स्वयं प्रकाशत्वेऽपि सवि-
शेषत्वेन तत्राज्ञानसम्भवात्स्वयोग्यतानुरोधेनाधिकारादिसम्भवादत्रायमेव पक्षः श्रेयान् । सम-
न्वयाविरोधसाधनफलानि चाध्यायचतुष्टयेन प्रतिपादनीयान्यनेन श्लोकेन सूचयति । श्रुतीनां
ब्रह्मवाचकत्वेन सम्यगन्वयः समन्वयः । स च वाक्यपदादीनां प्रत्येकमस्ति । तेन चानन्तगुणं
ब्रह्म प्रतिपाद्यते । तत्र च प्रमाणाविरोधं साधयति द्वितीयाध्यये । एवं वस्तुनिर्णयार्थमध्याय-
द्वयम् । तत्र पुरुषेण किं कर्तव्यमित्याकाङ्क्षायां दृढनिर्णीतपूर्णगुणब्रह्मप्राप्तिसाधनमधिकारिणो
विधीयते तृतीये । चतुर्थे तु तद्दर्शनात्तस्य संसारमोक्ष आनन्दभोगश्च फलम् । तत्र सर्वगुणसम्पन्नो
नारायणो निर्दोषस्समाधिकरहितोऽत एवावश्यं द्रष्टव्यः । दृष्ट्वा च तं परमसुखं विन्दते पुरुष
इत्यभिप्रायः । नारायणपदेन चैतत्समन्वयाद्यर्थचतुष्टयं विशेषणपदचतुष्टयोपदिष्टमभिप्रेति । अराणां
दोषाणां विरुद्धत्वान्नारा गुणाः, तेषामयनत्वात्तैः सहेयत इति वा नारायणः । अतो
नारायणशब्देन गुणोदीर्णत्वं वक्ति । उदीर्णं उदार उत्कृष्टः पूर्ण इत्यर्थः । अराणामयनं न
भवतीति योजनायां दोषवर्जितत्वम् । नारं चेतनविशेषसम्बन्धित्वाज्ज्ञानं, तेन नारेण ईयत इति
च नारायणत्वम् । ज्ञानविषयत्वमेव च ज्ञेयत्वम् । न रीयन्त इति नरा मुक्ताः, तेषां समुदायो
नारः, तेनेयत इति च नारायणत्वम् । तदेव गम्यत्वं च । एवम्भूतः समुद्रशायी नारायणः ।

(तत्त्वप्रदीपिका)

अथ वासुदेवाख्यो गुणोदीर्णशब्दोक्तः सर्ववसनोत्कर्षक्रीडाज्ञानादिगुणैरुचत्वात् । सम्यग्दोष-
कर्षणात्सङ्कर्षणो दोषवर्जित इत्युक्तः । प्रकृष्टद्युतिमेयत्वात्प्रद्युम्नो ज्ञेयः । ज्ञानिनः प्रति प्राप्ति-
निरोधरहितत्वादनिरुद्धो गम्यशब्दार्थः । एवं पञ्चमूर्तित्वमपि सूचयति । तथा प्रतिपिपादयिषि-
तत्वादस्मिच्छास्त्रे । तमेतं गुरुंश्च ज्ञानाश्रयत्वेन नारायणशब्दवाच्यत्वान्नत्वा सूत्रार्थ उच्यते ।
बहुवचनं बहुमानार्थम् । चशब्दः पृथङ्मनस्कारार्थः । 'अपि' शब्दात्सूत्रकारमपि । यद्यपि
शास्त्रप्रतिपाद्या परदेवतैव भाष्यकारस्य गुरुः, स एव सूत्रकर्ताऽपि, तथाऽपि देवताभक्त्या,
स्वगुरुभक्त्या, शास्त्रगुरुभक्त्या च तमेव नारायणं पृथङ्मनस्करोतीति गम्यते । नारायणपदेनैव
गुरुनाम चोवाच । आ समन्ताद्विशिष्टः स एव हि व्यासोऽपि । नराणामुत्तमगतित्वेन
विशिष्टत्वात् । नारायणस्य नमस्कारोऽप्यष्टाङ्गः कृतो नत्वेत्युच्यते, तथा कार्यत्वज्ञापनार्थम् । तं
नत्वा स एव सूत्रार्थ उच्यत इत्यर्थः । अयं हि तावत्प्रणवार्थः । अकारोऽन्याभावविरुद्धवाची
कारणत्वेन सर्वजगतोऽन्यत्वं, सर्वदोषाभावं सर्वगुणसम्पन्नत्वेन जगद्विरुद्धलक्षणत्वं च ब्रह्मणो
वदति । तथाच भगवती श्रुतिः "अः इति ब्रह्म" इति सर्वतो विलक्षणमकारार्थं ब्रह्म ब्रवीति ।
उकारमकाराभ्यामुत्कृष्टतयामितत्वमुच्यते । व्याहृतीनामपि भूमत्वाद्भवनशीलत्वेन वर्तमानत्वा-
त्सुत्वेन वृत्तेः स्वातन्त्र्याच्चायमेव वाच्यः । त्रिपदया च गायत्र्या त्रिवर्गात्मकेन पुरुषसूक्तेन च ।
सोऽयं विष्णुर्वेदैरेक एवोद्गीतस्तदर्थनिर्णायकैस्सूत्रैः प्रतिपाद्यते । अतः सूत्रार्थ उच्यत इति
समस्तवेदोपबृंहकेतिहासपुराणादिशब्दराशयर्थभूतः सूत्रार्थो भाष्यत इति प्रतिज्ञा क्रियते ।

श्रीजयतीर्थविरचिता तत्त्वप्रकाशिका

श्री गुरुभ्यो नमः । श्रीमदानन्दतीर्थभगवत्पादाचार्येभ्यो नमः ॥ हरिः ॐ ।

शुद्धानन्दोरुसंविद्युतिबलबहुलौदार्यवीर्यादिदेहं
चिन्तासन्तापलेपोद्भवमृतिमुखराशेषदोषातिदूरम् ।
सद्भिर्वैराग्यभक्तिश्रुतिमतिनियतध्यानजज्ञानयोगाद्
गम्यं वन्दे मुकुन्दाभिधममलमलं ब्रह्म वेदान्तवेद्यम् ॥ १ ॥
याश्चामन्दरलोलितायत उदैद्विद्येन्दिरा निजरै-
र्जातो भारतपारिजातसुतरुः सद्ब्रह्मसूत्रामृतम् ।
आसीत्तन्त्रपुराणसन्मणिगणो जातः शुकेंदुः सदा
सोऽयं व्याससुधानिधिर्भवतु मे भूत्यै सतां भूतिदः ॥ २ ॥

(तत्त्वप्रकाशिका)

स्वान्तध्वान्तनिकृन्तने जितमहावैकर्तनांशुव्रजं
निर्दोषं जितचन्द्रचन्द्रिकमलं तापत्रयोन्मूलने ।
गाम्भीर्यं जितसिन्धुराजममितं भाष्यं यदास्याम्बुजा-
दाविर्भूतममन्दबोधभगवत्पादान् प्रपद्येऽथ तान् ॥ ३ ॥
श्रीमध्वसंसेवनलब्धशुद्धविद्यासुधाम्भोनिधयोऽमला ये ।
कृपालवः पङ्कजनाभतीर्थाः कृपालवः स्यान्मयि नित्यमेषाम् ॥ ४ ॥
श्रीमद्रमारमणसद्विरिपादसङ्गिव्याख्यानिनाददलिताखिलदुष्टदर्पम् ।
दुर्वादिवारणविदारणदक्षदीक्षमक्षोभ्यतीर्थमृगराजमहं नमामि ॥ ५ ॥
अथ तत्कृपया ब्रह्मसूत्रभाष्यं यथामति ।
व्याकुर्वे श्रीमदानन्दतीर्थार्यमुखनिःसृतम् ॥ ६ ॥
गङ्गासङ्गेन नैर्मल्यं रथ्याद्भिलभ्यते यथा ।
वाचो विशुद्धिसिद्धयर्थं सङ्गम्यन्ते गुरोर्गिरः ॥ ७ ॥

अथाविद्यापटलपिहितनयनैरन्यथाव्याख्यातानिब्रह्मसूत्राणियथावद् व्याचिख्यासुर्भगवाना-
चार्यवर्यः प्रारिप्सितभाष्यस्य कैवल्याद्यखिलफलसाधनतादिसिद्ध्यर्थं निरन्तरायपरिसमाप्त्याद्यर्थं च
नारायणनमस्कारं ग्रथयति ग्रन्थारम्भं च प्रतिजानीते ॥ नारायणमिति ॥ अत्र निरुपपद-
सूत्रशब्देन ब्रह्मसूत्रमुच्यते । तस्य मुख्यार्थाभिधायकत्वात् । तेषां च तादृशत्वात् । वक्ष्यमाणमेव
सूत्रार्थं श्रोतृशेषमुषीमनुकूलयिष्यन्नादौ प्रस्तावयितुं विशेषणचतुष्टयेनेष्टदेवतां विशिनष्टि । तथा
हि । आदिसूत्रे भगवतः प्रसक्त्या पुरुषार्थो भवतीति सूचितेऽधिकारिणः शङ्कोन्मिषति
पुरुषान्तरेऽनुपलभ्यमानं पुरुषार्थप्रदत्वं तस्य चेत्कीदृशोऽसाविति । तां निवारयदाद्याध्याय-
स्यार्थो ॥ गुणैःसर्वैरुदीर्णमिति ॥ तत्र ह्यपर्यायानन्तशब्दानां महायोगवृत्त्या हरौ समन्वय-
समर्थनद्वारा सर्वगुणोदीर्णतैव वर्ण्यते । स च युक्त्यादिभिर्रुक्तसमन्वये निरोधिते दोषवानपि
स्यादित्याशङ्कां परिहरतो द्वितीयाध्यायस्यार्थो ॥ दोषवर्जितमिति ॥ तत्र युक्त्यादीनामा-
भासत्ववर्णनेन निर्दोषत्वस्यैव भाषितत्वात् । एवं विधस्य च प्रसादः कया विधया भविष्य-
तीत्याकाङ्क्षां पूरयतस्तृतीयस्यार्थो ॥ ज्ञेयमिति ॥ तत्र विरक्त्यादिभिस्तत्प्रसत्त्यर्थं तस्य ज्ञेयतायाः
कथितत्वात् । प्रसन्नश्च कीदृशं पुमर्थं प्रयच्छतीत्याकाङ्क्षां पूरयतस्तुरीयस्यार्थो ॥ गम्यमिति ॥

तत्र ज्ञानिनो भगवत्प्राप्तिलक्षणमोक्षस्योदितत्वात् । अथवा नैतन्नारायणपदं देवदत्तादि-
पदवत्साङ्केतिकं भवति किन्तु विशिष्टगुणानप्याचष्ट इत्याशयवान्पदचतुष्टयेन तन्निर्वक्ति । तथा

(तत्त्वप्रकाशिका)

हि । दोषारशब्दयोरभिन्नार्थत्वान्नञश्च विरुद्धार्थवाचित्वादोषविरुद्धा गुणा नारास्तदाश्रयो नारा-
यणः । नञोऽभावार्यत्वादराश्रयो न भवतीति वा नारायणः । नरसम्बन्धित्वान्नरीयतेऽनेनेति वा
नारमणं येनेति वा निर्दोषवेदोत्पन्नत्वाद्वा नारं ज्ञानं विषयतया तदाश्रयत्वाच्च नारायणः ।
अरविधुरत्वादरति रहितत्वात्क्षयरहितत्वाद्वा नारा मुक्तास्तदाश्रयो नारायणः । नगनाकादि-
शब्दबदयं शब्दो ज्ञातव्यः । अथ वा नारायणस्यैव नम्यत्वोपपादकमेतत् । यो हि बहुगुणो
निर्दोषः शास्त्रज्ञेयोऽधीतशास्त्रगम्यः स हि बन्धो भवति । देवतानतिसमनन्तरं गुरुनपि नमति ॥
गुरुंश्चेति ॥ 'गुरोर्नाम न गृहीयाच्छिष्यो भार्या पतेरपि' इत्यतो न तन्नाम जग्राह । स्वस्य
गुरुदेवताभेदेऽरुचिं सूचयत्यपिपदेन । यद्यपि गुरुर्न देवताभिन्नस्तथापि विशेषानुग्रहार्थं पृथङ्-
नतिरिति । अनेनैव शास्त्रस्याधिकारिविषयप्रयोजन सम्बन्धाश्च श्रोतृप्रवृत्त्यङ्गभूताः सूचिता
ज्ञातव्याः । तत्स्मरणस्य महाफलहेतुत्वाच्च । तदुक्तम् । 'अधिकारं फलं चैव प्रतिपाद्यं च वस्तु
यत् । स्मृत्वा पारभतो ग्रन्थं करोतीशो महत्फलम् ॥ इति ॥ नमस्काराधिकार्यादिग्रथनसूचने
शिष्यशिक्षार्थम् । तथाहि । ज्ञेयत्वगम्यत्वयोर्ज्ञातृगन्तृसापेक्षत्वात्तद्योग्यस्तदिच्छुरेवाधिकारी सूचि-
तः । नारायण एव विषयः । तज्ज्ञानगमने प्रयोजनम् । यथायोग्यं सम्बन्ध इति ।

श्री वादिराजतीर्थविरचिता गुर्वर्थदीपिका

ॐ ॥ नत्वा नारायणं व्यासं हयास्यं मध्वमादरात् ।

वाणीं गुरुंश्च सकलान् कुर्वे गुर्वर्थदीपिकाम् ॥

नारायणं गुणैः सर्वैरुदीर्णमिति भाष्यकृतोक्तमङ्गलश्लोके भगवद्वाचकपदान्तरं विना
नारायणपदस्यैवोपादानं "सङ्क्षेपविस्तराभ्यां हि कथयन्ति मनीषिणः" इति वचनात् अरविरुद्धा
गुणाः नाराः तेषामयनो नारायणः, अरायणो न भवतीति नारायणः, नराणां योग्यं ज्ञानं नारं
विषयतया तदाश्रयत्वात् नारायणः, न विद्यते अरम् अरमणं येषां ते नारा मुक्ताः गम्यतया
तदाश्रयत्वान्नारायण इति सङ्क्षेपतश्चतुरध्यायार्थसङ्ग्रहार्थम् उक्तविधया शास्त्रार्थस्य नारायण-
पदार्थस्य चैकविध्यात्स एव शास्त्रार्थ इति युक्तिसूचनार्थं च । दोषवर्जितपदार्थपर्यालोचनया
दुःखाद्यसद्गुणाभावस्याप्यर्थतः प्राप्तेस्सद्गुणैरिति नोक्तम् । कचित्सदादिविशेषणोपादानं
मन्दानामपि बोधार्थम् । उदीर्णपदमहिम्नैव गुणानामपि पूर्णत्वसिद्धेर्न गुणेषु पूर्णता पृथगुक्ता ।
मणिकनकादिधनपूर्णता हि मणिकनकादि धनानामपि प्रत्येकं बहुत्वे सत्येव स्यात् । दोषा
वर्जिता येन स दोषवर्जितः । यद्यपि युक्ति समय श्रुति युक्तिसहितश्रुतिविरोधपरिहाराय

(गुर्वयं दीपिका)

द्वितीयाध्यायस्य प्रवृत्तिः तथाऽपि युक्तिविरोधेन स्वातन्त्र्य सार्वज्ञ्य सर्वकर्तृत्वादिगुणनिरोधे कृते सति अस्वा तन्त्र्यासार्वज्ञत्वाल्पज्ञत्वाल्पकर्तृत्वादि दोषाणामेव प्राप्तेस्तद्विरोध परिहारस्यापि दोषवर्जितत्व एव तात्पर्यमिति भावो भाष्यकारस्य । निरीश्वरसाङ्ख्यचार्वाकादिसमय-विरोधपरिहारेऽपि भगवतो रूपहान्याख्यदोषस्यैव परिहृतत्वेन दोषवर्जितत्व एव तात्पर्यम् । भगवतो जनन-मरण-निर्गुणत्व-नीचैक्यादि दोषाभावप्रतिपादकश्रुतीनां परस्परं विरोधपरिहारे स्पष्टं दोषवर्जितत्व एव तात्पर्यमिति भावेन दोषवर्जितमित्येवोक्तम् । विस्तरस्त्वस्योत्तरत्र वक्ष्यते । ज्ञेयं गम्यमिति पदाभ्यां ज्ञेयत्वगम्यत्वयोस्सहोक्त्या ज्ञानसाध्यवैकुण्ठादिस्थभगवत् प्राप्तिरूपगमनविशेषस्य तत्साधनीभूतापरोक्षज्ञानस्य च लाभात्सामान्यत एव तदुभयवचनम् । तर्हि कीदृशं ज्ञानं भगवद्गमनसाधनमित्याशङ्क्य तद्विषयविवेचनायाद्यं विशेषणद्वयम् ।

तथा प्रथमाध्याये पादचतुष्टयेऽपि यथायोग्यगुणपूर्तरेवोक्तत्वादाद्यं विशेषणमपि प्रथमाध्याय-पादचतुष्टयार्थसङ्गाहकम् । अत एव सर्वैरित्युक्तम् । द्वितीयाध्यायेऽप्यस्मदुक्तरीत्या पादचतुष्टयेऽ-प्यन्ततो दोषवर्जितत्वस्यैवोक्तत्वाद्वितीयं विशेषणमपि द्वितीयाध्याय पादचतुष्टयार्थसङ्गाहकम् । असारे संसारे वैराग्याय सारतया ज्ञेयं भक्त्युत्पादनाय महामहिमतया ज्ञेयं शास्त्राभ्या-सध्यानरूपोपासनायां च विषयतया ज्ञेयम्, अपरोक्षज्ञाने च साक्षाद्विषयतया ज्ञेयं चेति तृतीयं विशेषणमपि तृतीयाध्यायपादचतुष्टयार्थसङ्गाहकम् । प्रक्षीणसकलकर्मतया ब्रह्मनाड्योत्क्रमणे सत्यचिरादिमार्गेण गतस्य मौक्तभोगानुभवार्थं वैकुण्ठस्थो भगवान् गमनयोग्यो भवति नान्यथा । तेन योग्यतार्थकप्रत्ययबलाद्गम्यपदेनापि चतुर्थाध्यायपादचतुष्टयार्थस्सूचितः । फलाध्यायेऽपि “सम्पद्याविहाय स्वेन शब्दा”दिति भोगादीनां मूलकारणतया भगवत्सम्पत्तेरेव सूत्रकृता मुख्यतः कथनाद्भाष्यकृताऽपि गम्यमित्येवोक्तम् । भोगेभ्योऽपि भगवदङ्गसङ्ग एव श्रद्धातिशयवतामेकान्तिनां सङ्गहार्थं च । एवं च विशेषणचतुष्टयमप्युक्तविधयाऽन्योन्यसङ्गतं तत्तदध्यायपादचतुष्टयार्थसङ्गाहकं चेति द्वेधाऽप्यतिकौशलं भाष्यकारस्य । बहुगुरुसद्भावे सर्वे-षामपि नमनसूचनाय स्वगुरोरेकत्वेऽपि गुरुनिति बहुवचनम् । अत एव टीकाकारैर्बहु-गुरुनमस्कारोऽपि कृतः । अन्यकृतसूत्रभाष्येषु सत्त्वपि मया सूत्रार्थ उच्यत इति वदता तेषामुत्सूत्रभाष्यता च सूचिता ।

टीकायां चाऽऽनन्दादेः शुद्धत्वं प्राकृतत्वादिदोषराहित्यम्, उरुत्वं पूर्णत्वं, बहुलत्वं बहुसङ्ख्यावत्त्वम् । गुणानामन्योन्यं भेदाभावादेकत्रोक्तमपि विशेषणं सर्वत्राप्यनुसन्धेयम् । इदं च

(गुर्वर्थदीपिका)

भाष्ये प्रथमविशेषणोक्तगुणबाहुल्यस्य शृङ्गग्राहकतया प्रदर्शनार्थम् । “दोषा रागादयश्च ते” इति कैश्चिद्रागादीनामेव दोषत्वोक्तेः दूष्यतेऽनेन पुरुष इति व्युत्पत्त्या दुःखादीनामपि दोषत्वाद्वितीयविशेषणोक्तभाष्यकाराभिमतदोषाणां प्रपञ्चनसूचनाय चिन्तासन्तापेत्यादिकमुक्तम् । दोषाणामतिदूर इति दोषातिदूरवचनं दोषा वर्जिता येनेति समाससूचनेन भगवतस्स्वातन्त्र्य-ज्ञापनार्थम् । ज्ञेयमित्यत्रोक्तज्ञेयपदेनापरोक्षज्ञेयत्वमेवाभिप्रेत्य तत्कारणत्रयप्रतिपादकपाद-त्रयार्थस्पष्टीकरणाय सद्भिरित्यादिकमुक्तम् । भाष्यकृता तु कार्यस्योक्तौ कारणमप्युक्तप्रायमेवेति न पृथगुक्तमिति भावष्टीकाकारस्य । मतिर्मननम् । योग उपायः । तृतीयचतुर्थाध्याययोः हेतुहेतुमद्भावरूपसङ्गतिः सूचनार्थं ज्ञानयोगादिति निमित्तपञ्चमी दोषदूरत्वं शुद्धस्यैव ब्रह्मणो न शबलस्येति शङ्कां वारयितुं परमपवित्रगङ्गाजनको भगवानेव शुद्धं ब्रह्म नान्यदिति भावेन अमलं ब्रह्मेत्युक्तम् । अपवित्रप्रकृत्याख्यमलरहितममलम् । तच्च सदेति सूचनाय अलमित्युक्तम् । इदं च प्राकृतभौतिकदेहयोगाख्यसंसारातिदूरतया जीवेभ्योऽप्यत्यन्तवैलक्षण्यज्ञापनार्थम् । मुक्तिदायक-त्वाच्चास्यैव शुद्धत्वमिति भावेन मुकुन्दाभिधमित्युक्तम् । “लक्षणप्रमाणाभ्यां हि वस्तु-सिद्धि” रित्यतो लक्षणान्युक्त्वा प्रमाणमपि सूचयितुं वेदान्तवेद्यमित्युक्तम् । वेदनं च मुख्यवृत्तयैव न लक्षणयेति सूचनाय अभिधापदम् । गङ्गायां गङ्गात्ववन्मुक्तिदायकत्वरूपमुकुन्दत्वस्य भगवत्येव सत्त्वादभिधयैव मुकुन्दो न लक्षणया । इदं च “एष सर्वेश्वर एष सर्वज्ञ” इत्यादिश्रुत्युक्तसर्वेश्वरसर्वज्ञादिसकलवैदिकपदोपलक्षणम् । सर्वेश्वरत्वसर्वज्ञत्वसर्वान्तर्यामित्वादि-तत्तत्पदार्थभूतधर्माणां भगवदेकनिष्ठत्वेन तत्तत्पदाभिधेयत्वस्यापि युक्तिबलादेव प्राप्तेः । किं बहुना “वेदैश्च सर्वैरहमेव वेद्य” इति सावधारणीतोक्तेः महायोगवृत्त्या भगवानेव सकलवैदिकपदाभिधेय इत्यर्थस्यापि सिद्धेर्न कुत्रापि केष्वपि वैदिकपदेषु लक्षणा । गङ्गापदस्य तीरे लक्षणायां मुख्यार्थस्यान्यस्याऽऽवश्यकत्वदर्शनेन भगवतोऽपि वैदिकपदलक्ष्यत्वे मुख्यार्थस्यान्यस्यापेक्षितत्वेन “अहमेवे”त्यवधारणायोगादिति भावष्टीकाकारस्य । “नावेद-विन्मनुते तं बृहन्त”मिति श्रुतेर्ज्ञेयत्वोक्त्या भाष्यकृताऽपि सूचितमेतत् । वन्द इत्यभिवादन-स्तुत्यर्थकधातुग्रहणेन नत्वेति भाष्यपदोक्तप्रह्वीभावशब्दयोरप्यभिवादनस्तुतिरूपत्वं सूचितम् । एवं च टीकास्थनान्दीपद्यमेव मूलस्थनान्दीपद्यस्य टीकारूपमिति महत्कौशलं टीकाकारस्य ॥

द्वितीयपद्ये उदैदितिपदमहिम्ना इन्दिरासाम्येनेतरविद्यानां पृथगुक्तेश्च वेदविधैव विद्या । तन्त्रशब्देन मूलपञ्चरात्रतन्त्रात् व्यासेनोद्धृतब्रह्मतर्काख्यतन्त्रशास्त्रमुच्यते । तृतीयपद्येऽपि आविर्भूतपदेन श्रुतिस्मृतिप्रचुरतां भाष्यस्याभिप्रेति । अथाविद्यापटलपिहितनयनैरित्यत्राथेत्यस्य

(गुर्वर्थदीपिका)

चार्वाकबौद्धतार्किककपिलसाङ्ख्यचार्यपञ्चमतप्रवृत्त्यनन्तरमित्यर्थः। अन्यैरेकविंशतिदुर्भाष्यकारैः। प्रारीप्सितभाष्यस्येत्यादेर्वाचनिकपरममङ्गलभगवन्नमस्कारोपबृंहितत्वात्स्वकृतभाष्यं पठतां कैवल्यादिफलं निर्विघ्नपरिसमाप्त्यादिफलं च भवति। निरन्तरायस्य स्वस्य तु भगवत्प्रीतिरेव फलमिति भावः। चेत्यादेरयमर्थः स परमात्मा युक्त्यादिभिस्समन्वयनिरोधिनीभिर्युक्तिः पादोक्तयुक्तिभिः समन्वयनिरोधिभिस्समयैः श्रुतिप्रामाण्यविघटनद्वारा समन्वयघातकैस्तृतीयपादोक्तैः श्रुतीनां मिथो विरोधैश्चतुर्थपादोक्त सयुक्तिकश्रुतिविरोधैश्च समन्वये प्रथमाध्यायोक्तश्रुतिसमन्वये निरोधिते सति दोषवान्स्यात्। अपिपदेन समन्वयसाध्यगुणनिरोधवानपि स्यादिति सूचितम्। तथा हि युक्तिपादे स्मृत्यधिकरणोक्तपाशुपतादिस्मृतिविरोधेन भगवाननीशत्वपराधीनत्वाददोषवान्स्यात् वेदप्रामाण्यविरोधित्वेनोक्तयुक्त्याऽप्रामाणिकत्वाख्यदोषवान्स्यात् उत्तराधिकरणत्रयोक्ताकर्तृकत्वाचेतनकर्तृकत्वजीवकर्तृकत्वप्रतिपादकयुक्तिविरोधेन भगवानकिञ्चित्करत्वासमर्थत्वाददोषवान्स्यात् तदनन्तराधिकरणे च जीवैक्यप्रतिपादकयुक्त्या नीचत्वाददोषवान्स्यात् तदुत्तराधिकरणत्रये च स्वतन्त्रसाधनान्तरसापेक्षत्वादियुक्त्या सृष्टेः प्रयोजनवत्वयुक्त्या कस्यचित्सुखदानेन कस्यचिदुःखदानेन च निरुपचरितस्वातन्त्र्याभावादपूर्णत्ववैषम्यनैर्घृण्यादिदोषवान् स्यात्। समयपादे च निरीश्वरसाङ्ख्यचार्वाकबौद्धजैनानामधिकरणचतुष्टयेनोक्तकुयुक्तिभिर्भगवान्स्वरूपेणैवात्यन्ताभावाख्यदोषवान्स्यात्। तार्किकपाशुपतशाक्तानामधिकरणत्रयरीत्या अल्पगुणकत्वाप्रयोजककर्तृत्वपराधीनत्वजगदकर्तृत्वाख्यदोषवान्स्यात्। तृतीयचतुर्थपादाधिकरणपूर्वपक्षप्रापकयुक्त्या वियन्मातरिश्वजीवमुख्यप्राणाद्यकर्तृतया किञ्चित्कर्तृत्वाख्यदोषवान्स्यात्। “असम्भवस्तु सतोऽनुपत्ते” रित्याद्यधिकरणोक्तकुयुक्त्यादिभिर्जननमरणादिदोषवान् स्यादिति भावः।

न रीयतेऽनेनेत्यत्र धातोराङ् पूर्वकत्वमपि ज्ञेयम्। अन्यथा नरमिति स्यात्। न तु नारमिति। न अरमरमणं येनेत्यत्र “रमु क्रीडाया” मिति धातोर्भावार्ये औणादिकडप्रत्यये कृते रं रमणं तन्न भवतीत्यरम् अरमणम्। निर्दोषवेदोत्पन्नत्वादित्यत्र न विद्यते अरं दोषो यस्येति निर्दोषं यथार्थज्ञानमेव नारम्। निर्दोषवेदोत्पन्नत्वादिति तत्र हेतुकथनायोक्तमित्यर्थः। यद्यपि नञ्लोपरहित नगनाकादिशब्दगणसङ्गाहके न भ्राडिति सूत्रे नारशब्दो नास्ति। तथाऽप्याकृतिगणत्वान्नारशब्दोऽपि सङ्गाहः। यच्च प्रमाणत्वे सतीष्टसाधनावबोधकमित्यत्रेष्टसाधनतावबोधकस्यापि विप्रलम्भकवाक्यम्यानुपादेयत्वात्प्रमाणत्वे सतीत्युक्तम्। प्रमाणभूतस्यापि वाणिज्योपदेशस्य विरक्तेनानुपादेयत्वादुत्तरं विशेषणम्। परिहासकथायामप्रमाणस्याप्युपदेशात् प्राय इत्युक्तम्। यद्वा एकान्तिनामिष्टबोधकस्यैवोपादेयत्वात्प्राय इत्युक्तम्।

श्री रघूत्तमतीर्थविरचितः तत्त्वप्रकाशिका भावबोधः

प्रणम्य कल्याणगुणं रमेशमगाधबोधं जययोगिवर्यम् ।

गुरोगुरुं गुरुमार्याश्च तत्त्वप्रकाशिकाभावमहं प्रवक्ष्ये ॥

अथ 'ग्रन्थोऽयमपि बह्वर्थो भाष्यं चात्यर्थविस्तरम् ।

बहुज्ञा एव जानन्ति विशेषणार्थमेतयोः' ॥

इत्याचार्योक्तौ लोकानां विश्वासमुपजनयंस्तत्कृतसूत्रभाष्यस्य व्याख्यानं चिकीर्षुः श्रीमज्जय-
तीर्थचरणो भाष्याद्यपद्यस्थविशेषणपदार्थप्रपञ्चनपूर्वकं मङ्गलमाचरति—शुद्धेति । अत्र शुद्धत्व-
मानन्दस्य, उरुत्वं संविद्युतिबलानां, बहुलत्वमौदार्यवीर्यादिर्विशेषणम् । तत्र शुद्धत्वमानन्दस्य
दुःखासम्भिन्नत्वादि । संविद उरुत्वम्, ईश्वरादिगताशेषविशेषविषयत्वम् । द्युतेरुत्वं 'तमेव
भान्तम्' इति श्रुत्युक्तप्रकारेण सकलप्रकाशकत्वमन्यनिष्ठप्रकाशनियामकत्वञ्च । बलस्यत्व-
प्रतिबन्धत्वम् । औदार्यस्य बहुलत्वं मोक्षादिसमस्तपुरुषार्थसम्बन्धित्वम् । वीर्यस्य त्वारब्ध-
सकलकार्यं निष्पत्तिहेतुत्वमिति द्रष्टव्यम् । 'गुणैरुदीर्णम्' इत्युक्त्या प्राप्तगुणगुणि-
भेदशङ्कानिरासार्थं वीर्यादिस्वरूपदेहमित्युक्तम् । देहस्य परमात्मना सहाभेदस्य 'यदात्मको
भगवांस्तदात्मिकी व्यक्तिः' इत्यादिना प्रमितत्वाच्छङ्कानिरासः । 'दोषवर्जितम्'
इत्येतद्दोषस्वरूपप्रदर्शनेन 'अशेष' 'अति' पदाभ्यां च विवृतम् । 'ज्ञेयम्' इत्यत्र ज्ञातृप्रदर्शनं
सद्भिरिति । ज्ञातृकथनेन वैराग्याद्युपायकथनेन वेदान्तवेद्यमिति ज्ञानकरणकथनेन च विवृतम् ।
श्रुतिमती श्रवणमनने । नियतध्यानं - स्वयोग्योपासनम् । ज्ञानमपरोक्षम् । योगस्तल्लक्षणोपायः ।
'ज्ञेयम्' 'गम्यम्' इत्यत्र गमने ज्ञानस्य हेतुत्वमस्तीति दर्शयितुं ज्ञानयोगाद्रम्यमित्युक्तम् ।
विशेष्याकाङ्क्षायां ब्रह्मेत्युक्तम् । मायावादिरीत्यामुकुन्दाभिधस्य निर्गुणाऽभिन्नमन्दोपास्यमाया-
शबलत्वशङ्कानिरासार्थम् अमलम् इत्युक्तम् । शुद्धमित्यर्थः । गुणैः सर्वैरुदीर्णमित्यादि-
पदचतुष्टयस्य क्रमेणाद्याध्यायाद्यर्थप्रतिपादकत्वज्ञापनाय तद्विवरणपरस्वपद्यगतविशेषणपदेषु तत्त-
दध्यायनिर्णीतानन्दादिगुणचिन्तादिदोषराहित्यवैराग्यादिसाधनगमनरूपफलोपन्यासः कृतः ।

व्याचिख्यासितभाष्यमूलसूत्रप्रामाण्यं सूचयन् तत्कर्तृत्वेनोपाधिना वेदव्यासं प्रणमति—
याच्चेति । अत्र 'यत उदैद्विद्येन्द्रिरा' इत्यादिना वक्त्रानुकूल्यम्, 'निर्जर' इत्यादिना श्रोत्रानु-
कूल्यम्, 'याच्चा' इत्यनेन प्रसङ्गानुकूल्यञ्च दर्शयता 'वक्तृश्रोतृप्रसक्तीनां यदाप्तिरनुकूलता' ।

(भावबोधः)

इत्यनुव्याख्यानोक्ता आप्तिमूलता सूत्राणां सूचिता । ब्रह्मसूत्रपदेन ब्रह्मपरश्रुति-
व्याख्यानरूपत्वात् श्रुतिमूलत्वं सूत्रपदेनैव न्यायव्युत्पादकत्वोक्त्या युक्तिमूलत्वञ्च सूचितम् ।
विद्याया लक्ष्म्यभिमन्यमानत्वाल्लक्ष्मीत्वेन, भारतस्य धर्माद्यशेषपुरुषार्थदातृत्वात् पारिजातत्वेन,
ब्रह्मसूत्रस्य स्वश्रवणरूपसेवनवतां मोक्षहेतुत्वादमृतत्वेन, पुराणानां विष्णवादितत्त्व-
प्रकाशकत्वान्मणित्वेन, शुकस्य सज्जनाह्लादकरत्वादिन्दुत्वेनोत्प्रेक्षा युक्तेति द्रष्टव्यम् ।

व्याख्येयत्वप्रयोजकसफलत्वगम्भीरत्वादि दर्शयन् भाष्यकृतं प्रणमति— स्वान्तेति । वैकर्त-
नांशुब्रजादेः स्वान्तध्वान्तनिकृन्तनादावशक्तत्वादेव भाष्येण जितत्वम् । जितमहावैकर्तनां-
शुब्रजत्वे जितचन्द्रचन्द्रिकात्वे हेत्वन्तरं निर्दोषमिति । वैकर्तनांशुब्रजचन्द्रिकयोर्हासादि-
दोषयुक्तत्वादिति । जितसिन्धुराजत्वे हेतुरमितमिति । अर्थतो अमितत्वं द्रष्टव्यम् । ग्रन्थस्य
परिमितत्वात् । अत्र भाष्यस्य जितमहावैकर्तनांशुब्रजत्वजितचन्द्रचन्द्रिकत्वोक्त्या तद्विशिष्टा-
चार्यमुखस्य सूर्यचन्द्रबिम्बाधिक्यं ध्वनितम् । कृपालव इति । यद्यपि 'स्पृहिगृही' त्यादिना
कृपेरालुचप्रत्ययो न विहितः, तथापि 'लुशमविधायालुचकरणमन्यत्रापि यथा स्यात् । तेन
कृपालुरित्यादि सिध्येत्' इति वैयाकरणवचनादेतत्साधुता । अत एव कौमुद्याम् 'हरे कृपालो नः
पाहि' इत्युक्तम् ।

यद्वा कलशवाची अयमालुशब्दः । 'कर्कर्यालुर्गलन्तिका' इत्यभिधानात् । तथाच कृपा-
पूर्णकलशा इत्यर्थः । कृपाऽऽलव इत्यपि कचित् पाठः । तत्कृपया तेषां मुकुन्दादीनां
नमस्कृतानां कृपया । रथ्याद्धिरिति । समासान्तो विधिरनित्य इत्यभिप्रेत्यैवमुक्तम् । अत एव
महाभाष्ये 'शुष्यन्ति तटाकानि' इति प्रयोगः । रथ्यापैरित्यपि कचित् पाठः । सङ्गम्यन्त इति ।
वाचो विशुद्धीत्युक्तत्वान्मदीयया वाचा इति अर्थसिद्धत्वान्नोक्तम् ।

अथाविद्येति । मङ्गलग्रन्थारम्भयोः कृतत्वेनाथशब्दो भाष्यस्थप्रतिग्रन्थव्याख्यानारम्भार्थो
बोद्धव्यः । फलसाधनतासिद्ध्यर्थमिति । फलसाधनतासिद्धिरर्थः प्रयोजनं यस्य नमस्कारस्येति
विग्रहः । मङ्गलयुक्तस्यैव ग्रन्थादेः फलहेतुत्वादिति भावः । निरन्तरायपरिसमाप्त्याद्यर्थमित्यत्रापि
पूर्ववद्विग्रहः । ग्रन्थनस्य शिष्यशिक्षार्थस्य वक्ष्यमाणत्वेन फलसाधनतासिद्ध्यादिफलकत्वाभावात् ।
पुरुषार्थो भवतीति सूचित इति । अतःशब्दोक्तपुरुषार्थं प्रति विहितब्रह्मजिज्ञासायाः साक्षाद्धेतुत्वा-
सम्भवेन जिज्ञासाजन्यज्ञानजप्रसादस्यार्थसिद्धत्वादिति भावः । विशिष्टगुणानाचष्ट इति । अत्र
गुणशब्दो गुणोदीर्णत्वदोषवर्जितत्वज्ञेयत्वगम्यत्वरूपधर्मपरः । अनेन नारायणशब्दस्याध्याय-

(भावबोधः)

चतुष्टयप्रतिपाद्यगुणोदीर्णत्वादिप्रतिपादकत्वप्रदर्शनेन तद्वाच्यस्य ब्रह्मणोऽधिकृतत्वरूपं नम्यत्वे निमित्तमुक्तं भवति ।

नरसम्बन्धित्वादित्यत्र नराः सज्जना विवक्षिताः । न रीयत इति । नञ उपपदाद्रीङक्षय इत्यस्माद्धातोः करणे डप्रत्यये प्रज्ञादित्वात् स्वार्थिकाण् प्रत्यये च कृते नारमिति रूपसिद्धिरिति द्रष्टव्यम् । अरमणं दुःखम् । निर्दोषवेदोत्पन्नत्वादिति । निर्दोषवेदवाचकान्नारशब्दात् 'तस्येदम्' इत्यणि कृते नारशब्दो वेदजन्यज्ञानवाचीति भावः ।

ननु अरविरुद्धगुणाश्रय इति निर्वचने अरशब्दस्य विरुद्धार्थकनञ्समासे अरशब्दवाच्य-
दोषाश्रयो न भवतीति निर्वचने अरायणशब्दस्यान्यार्थकनञ्समासे नारमणं येनेत्यादिनिर्वचने-
नारशब्दस्याभावार्थकनञ्समासे च 'नञो नलोपः' इति नलोपे 'तस्मान्नुडचि' इति नुडागमे
चानरायण इति भवेत् । कथं नारायण इतीत्यत आह— नगनाकादिशब्दवदिति । 'न भ्राड्'
इत्यादिसूत्रद्वयेऽयमपि शब्द उपसंख्येयः । उक्तनिर्वचनानुसारेणापि नारायणशब्दप्रयोगस्य
प्रमाणसिद्धत्वादिति भावः । 'पूर्वपदात् संज्ञायामगः' इति णत्वम् । ल्युटः टित्करणसामर्थ्यात्
अयनशब्दोऽधिकरणे त्रिलिङ्ग इति पुँल्लिङ्गत्वञ्च युक्तम् । ननु देवतासमुच्चायक 'च' शब्दसद्भावात्
'अपि' शब्दः किमर्थं इत्यत आह— स्वस्येति । कथम् 'अपि' पदेनारुचिः सूचितेत्यत
आह— यद्यपीति । अनेन 'अपि' इत्येतत्तथापीति व्याख्यातं भवति । नतिरिति ।
प्रकारवाचि 'इति' शब्दस्येत्यरुचिं सूचयतीत्यन्वयो द्रष्टव्यः ॥

ननु ग्रन्थस्य फलसाधनतादेर्नमस्कारेणैव सिद्धेर्ग्रन्थनं व्यर्थम् । एवमधिकारादिसूचनस्य
प्रवृत्त्यङ्गतया कर्तव्यत्वेऽपि न महाफलार्थं तत्कार्यम् । तत्स्मरणेनैव फलसिद्धेरित्यत आह
नमस्काराधिकार्यादीति । अधिकारसूचनमेवोपपादयति— तथा हीति ।

श्रीराघवेन्द्रतीर्थविरचितः भावदीपः

लक्ष्मीनारायणं नत्वा पूर्णबोधान्गुरुनपि ।

तत्त्वप्रकाशिकाभावदीपं कुर्यां यथामति ॥ १ ॥ यद्यपि

तत्त्वप्रकाशिकाऽऽकूतं चन्द्रिकान्तः प्रकाशितम् ।

अपि मन्दकृते सर्वविषया च कृतिर्मम ॥ २ ॥

(भावदीपः)

नूतनै रुदिता ये तु दोषास्तेषामलग्नताम् ।

सम्प्रदर्शयितुं चाऽतः प्रसन्नाः सन्तु सज्जनाः ॥ ३ ॥

इहखलुविविधसांसारिकदुःखपरिश्रमिणामधिकारिणामखिलदुःखनिवृत्तिविशिष्टपरमानन्दा-
वासयेप्रवृत्तानामायायानामितिकर्तव्यताभूतब्रह्मसूत्राणां यथावदर्थविवक्षया प्रवृत्तमतिगहनार्थं भाष्यं
व्याचिकीर्षुर्ग्रन्थादौ मङ्गलमाचरति जयतीर्थमुनिः ॥ शुद्धेति ॥

इदं च पद्यं भागवतस्थाद्यपद्यस्य तात्पर्यस्थाद्यपद्यमिव भाष्यस्थाद्यलोक विवरण-
रूपत्वात्तद्वदेव वक्ष्यमाणादिसूचकत्वेन व्याख्येयम् । तथाहि । आद्याध्यायार्थस्य गुणैस्सर्वै-
रुदीर्णमित्यस्य व्याख्या शुद्धेत्यादि । तत्र शुद्धत्वं चन्द्रिकारीत्या सान्तत्वसातिशयत्वराहित्यम्
आनन्दादेस्सर्वस्य विशेषणम् । दुःखासम्भिन्नत्वादेश्चिन्तेत्यादिना लाभात् । उरुत्वादिकं तु
सर्वविषयकत्वादितमात्रम् । व्यक्तमेतत्सर्वमग्रे । आनन्दमयोऽभ्यासादित्यादौ परिपूर्णा-
नन्दसंविदादेः, अनुकृतेस्तस्यचेत्यादावुरुद्युतेः, अत्तेत्यादौ सर्वसंहारकत्वाद्युक्त्या उरुबलस्य,
मुक्तोपसृप्यपदेशात्तन्निष्ठस्य मोक्षोपदेशादित्यादौ मोक्षदानादिना बहुलौदार्यादीनामुक्तेः ।
एतेन भाष्यस्थगुणपदस्य वैशेषिकादिप्रसिद्ध्या दुःखादिकं वैदिकप्रसिद्ध्या सत्त्वादिकं वा नार्थं
इत्युक्तं भवति । द्युतिबलादेर्गुणत्वं तु गुणाद्वाऽऽलोकवदित्यत्र द्वितीये तदनुविधानादिना वक्ष्यत
इति भावः । ननु देहसत्त्वे दुःखादिभोगप्रसङ्गादोषवर्जितमिति भाष्योक्तमसत् ।
करणवच्चेन्नभोगादिभ्यः अन्तवत्वमिति वक्ष्यमाणत्वात् । तदसत्त्वे ज्ञानादिगुणोदीर्णता
भाष्योक्ता न युक्ता । असर्वज्ञतावेति सूत्रकृतैव वक्ष्यमाणत्वादित्यतो । वीर्यादिदेहमिति ।
अप्राकृतदेहवत्वान्नदुःखादि दोषप्रसङ्ग इति भावः । एतच्च अदृश्यत्वनयगुणसूत्रे रूपो-
पन्यासादित्यत्र सिद्धम् । तथा अन्यभावव्यावृत्तेश्चेत्यादावपि तस्यैवारूपवदेवेत्यत्र तृतीये
उपपादयिष्यमाणत्वात् । द्वितीयाध्यायार्थस्य दोषवर्जितमित्यस्य विवरणं चिन्तेत्यादि । लेपः
पुण्यपापसम्बन्धः । चिन्तादयो मुखं प्रधानं येषामस्तीति चिन्तादिमुखराः । ते च ते अशेषदोषा
इति विग्रहः । खमुखकुञ्जेभ्य इति मत्वर्थे रः । यद्वा सन्मुखरितं सद्भिः प्रधानीकृतमिति
दशमतात्पर्योक्तेर्मुखरशब्द एव प्रधानवाची । चिन्तादिभिर्मुखराः ध्वनन्त इव स्थिता इत्यर्थं
इत्यप्याहुः । अधिकं तु 'भेदनिर्देशात्' 'न कर्माविभागादितिचेन्नानादित्वात्' 'असंभवस्तु
सतोऽनुपपत्तेः' 'नात्माश्रुतेर्नित्यत्वाच्चताभ्यः' 'सर्वधर्मोपपत्तेश्च' इत्यादिभिश्चिन्तादि-
दोषाभावस्य द्वितीये वक्ष्यमाणत्वादिति भावः । नकर्मेत्यत्र कर्मणोऽस्वातन्त्र्योक्त्या

(भावदीपः)

तल्लेपाभावसिद्धेः । उक्तं च गीताभाष्ये । यः कर्माणि नियमयति कथं तत्तं बध्नातीति । एतेन तार्किकादिरीत्या रागादिरेव दोषपदार्थ इति भ्रमोऽपास्तः । तृतीयाध्यायार्थस्य ज्ञेयमित्यस्य ज्ञाने कर्तृपाययोग्यतुपायत्वस्य चोक्त्या विवरणं क्रियते ॥ सद्भिरिति ॥

एतच्च असार्वत्रिकी सर्वथापि तु त एवोभयलिङ्गादित्यादौ सिद्धम् । वैराग्येति आद्यपादार्थोक्तिः । तत्र गत्यागतिस्वर्गनरकगर्भवासादिस्वरूपोक्त्याऽर्थाद्वैराग्यस्योक्तेः । भक्तीति द्वितीयपादस्य । तत्र भगवन्माहात्म्योक्त्या भक्तेरुक्तेः । श्रुतिमती श्रवणमनने । नियतध्यानं स्वयोग्योपासनमिति तृतीयपादार्थः । तत्र सर्ववेदान्तनये यथाशक्ति कृत्स्नवेद-विषयश्रवणमननयोः उपसंहारादिनयेषु स्वयोग्योपासनस्य चोक्तेः । एतेन ज्ञानप्रणाड्या एतान्येवोपायो नान्यत्कर्मादीति सूचितम् । ज्ञानं साक्षात्कारः स एव योग उपायस्तस्मादिति चतुर्थपादार्थः । तत्र पुरुषार्थनयादौ पुमर्थोपायत्वसिद्धेः । एतेन चतुर्थार्थो गम्यमित्येतदपि विवृतम् । प्रणाड्या वैराग्यादिजात ज्ञानात्सद्भिर्गम्यं न कर्मादित इति । अत एवाऽलं सम्यक् मुख्यवृत्त्या असंशयं वा । वेदान्तवेद्यं वेदानामन्तो निर्णयो यस्मात्तेन ब्रह्ममीमांसाशास्त्रेण वेद्यम् । सर्ववेदान्तप्रत्ययमित्यत्रेवान्तो निर्णयः । एतेन भाष्योक्त विशेषणानामधिकृतत्वद्योतनमपि फलं सूचितम् । नारायणपदस्य प्रतिपदं ब्रह्मेति । तेन ब्रह्मतन्त्रे नारायणनतिरनुचितेति शङ्काऽपास्ता । अत एव मुकुन्दाभिधमित्युक्तिः । नारायणमुकुन्दशब्दयोः पर्यायत्व प्रसिद्धेः । वक्ष्यति च ब्रह्मशब्दव्याख्यानं नारायणपदमिति । नन्वेवमुक्तदिशा सविशेषं मुकुन्दाभिधं ब्रह्म चेत्तर्हि-

निर्विशेषं परं ब्रह्म साक्षात्कर्तुमनीश्वराः ।

ये मन्दास्तेऽनुकंप्यन्ते सविशेषनिरूपणैः ॥

इत्यद्वैत्युक्तदिशा मन्दोपास्यं किं नेत्याह ॥ अमलमिति ॥

न विद्यते मलं संसाराख्यं यस्मात्तदमलं संसारनिवर्तकं मुमुक्षुपास्यं न मन्दोपास्यमिति यावत् । मायाख्यमलरहितमिति वाऽर्थः । अलमित्यस्यालममलमिति वाऽन्वयः । एतच्च भाष्य-स्थनारायणपदस्य मुक्ताश्रयत्वरूपार्थमभिप्रेत्योक्तम् । एवं वक्ष्यमाणार्थस्यादौ सूचनाच्छ्रो-तृशेमुष्यनुकूलिता भवति । तथा वक्ष्यमाणदिशा ब्रह्मशब्दव्याख्यानपरतया तस्यैव नम्यत्वो-पपादनपरतया चेदं पद्यं योज्यम् । ग्रन्थगौरव भयान्न प्रपञ्च्यते ॥ १ ॥

(भावदीपः)

गुरुश्चेत्यत्र को गुरुः कथं च तस्य गुरुत्वमित्यतस्तद्विवृण्वन् व्याचिख्यासितभाष्य-
मूलसूत्रप्रामाण्यं च सूचयन्ब्रह्मलान्तरमाचरति ॥ याञ्चेति ॥ सदा भूतैर्भवत्वित्यन्वयः । तन्त्रं
पञ्चरात्रम् । ब्रह्मतर्कोपीत्येके । अत्र यत उदैद्विद्येन्द्रिरेत्यनेन वक्तृश्रोतृप्रसक्तीनां यदाप्तिरनुकूलतेत्यनु-
श्रोत्रानुकूल्यं याञ्चेत्यादिना प्रसङ्गानुकूल्यं च दर्शयता वक्तृश्रोतृप्रसक्तीनां यदाप्तिरनुकूलतेत्यनु-
व्याख्यानोक्ताप्तिमूलता सूत्राणां सूचि ता । ब्रह्मसूत्रपदेन ब्रह्मपरश्रुतिव्याख्यान-
रूपत्वाच्छ्रुतिमूलत्वं न्यायव्युत्पादकत्वाद्युक्तिमूलत्वं च सूचयता “आप्तिमूलतयाचैव
श्रुतिमूलतया तथा । युक्तिमूलतयाचैव प्रामाण्यं त्रिविधं महदि”त्यनुव्याख्यानोक्त-
त्रिविधप्रामाण्यं स्मारितमिति चन्द्रिकायामेव व्यक्तम् । कामिताखिलदातृत्वसाम्या
द्विद्येन्द्रिरात्वेन नानापर्वोपेतत्वानानाशाखोपबृंहितत्वाद्वा भारतं पारिजातत्वेन जरामृति-
निवृत्युपायत्वाद् ब्रह्मसूत्रममृतत्वेन नानातत्त्वार्थप्रकाशकत्वादिना पुराणानि मणिगणत्वेन ।
तत्त्वोपदेशेनाह्लादकत्वाच्छुक् इन्दुत्वेनोक्त इति ज्ञेयम् । एवंरूपेण भूतिदः शास्त्रप्रभवत्वादिना
गुरुश्चेति भावः । सम्प्रदानत्वाभावात्सम्बन्धसामान्ये सतामिति षष्ठी । बहुमानपूर्वकं
स्वस्वत्वत्यागेन परस्वत्वापादनस्थल एव सम्प्रदानसंज्ञेत्यभियुक्तव्याख्यानात् । अत एव
सम्प्रदानमिति गुरुसंज्ञा अन्यथा टि घु भादिवल्लघ्वीमेव तां कुर्यात् । इदं च पद्यं द्वापरइत्यादि
भाष्यस्य तात्पर्यतो व्याख्यानरूपम् । तत्र सूत्रोपलक्षिततन्त्रपुराणादेरप्याप्तिमूलत्वादिना
ब्रह्मसूत्रतौल्येन प्रामाण्योक्त्या स्मृतेश्चेत्यादिसूत्रे भाष्ये च वक्ष्यमाणस्मृतीनामुदाहरणमुपपादितं
भवति । स्मृतीनां श्रुत्यादिमूलत्वं च ‘इतिहासपुराणः पञ्चमो वेदानां वेद’ इत्यादि तत्त्वनिर्णया-
द्युक्त्या ध्येयम् । विस्तृतमेतत्स्मृतिप्रामाण्यं तत्त्वप्रदीपे तच्चोक्तमिति भाष्यव्याख्यावसरे ॥ २ ॥

भाष्यस्य व्याख्येयत्वप्रयोजकसफलत्वगंभीरत्वादि दर्शयन् भाष्यकृतं प्रणमति ॥ स्वान्तेति ॥

अलं समर्थम् । निकृन्तन इत्यत्राप्यन्वेति । वैकर्तनांशुव्रजचन्द्रचन्द्रिकयोस्स्वान्त-
ध्वान्तकृन्तने तापत्रयोन्मूलने चाशक्तत्वाद्भाष्येण जितत्वम् । निर्दोषमिति तयोर्जये हेत्वन्तरम् ।
तापहासादिदोषित्वात्तयोः । अमितम् अमितार्थमिति हेतोर्जित सिन्धुराजत्वम् । तदुक्तं “भाष्यं
चात्यर्थविस्तर”मित्यनुभाष्ये । अथ तस्मादेवंरूप भाष्याविर्भावकत्वादवसरप्राप्तान्प्रपद्य इति
चार्थः । अत्र निकर्तन इति पाठः साधुः । निकृन्तन इति पाठे तु कृती छेदने इति धात्वन्तरस्य
रूपं ध्येयम् । तथाहि गीतगोविन्दे । विरहिनिर्कृन्तनकुन्तमुखाकृतिकेत कदन्तुरिताशं इति
प्रयोगः । एकेन नखनिर्कृन्तनेनेति श्रुतौ च ॥ ३ ॥

(भावदीपः)

सन्ध्यापरत्तावलिरूपटीकाकर्तृ नर्थयते ॥ श्रीमध्वेति ॥ स्पृहगृहिपतिदयि निद्रातन्द्राश्रद्धाभ्य
 आलुच् इत्यत्र शकारेत्संज्ञकलुश् प्रत्ययविधानेनापि तस्य सिद्धत्वेन तिङ्शित्सार्वधातुकमिति
 सार्वधातुकसंज्ञायां कर्तरि शबिति शपि सति गुणे अयादेशे च अतोदीर्घोयजीति दीर्घे च सति
 ण्यन्तानां स्पृहीत्यादीनां स्पृहयालुरित्यादिरूपसिद्धावप्यालुच्ग्रहणं शयालुरित्यादिरूपसिद्ध्यर्थ-
 मिति मञ्जर्यास्तृतीयस्य द्वितीयपादे अभिधानात् । कृपिधातोरपि आलुच्प्रत्यये कृते संज्ञापूर्वको
 विधिरनित्य इति पुगन्तलघूपधस्य चेति गुणाभावे च सति कृपालुरिति साध्वित्येके ।
 नष्टधर्मज्ञानलोककृपालुभिरिति गीताभष्यटीकायामुक्तदिशा कृपाकलशा इति कलशार्थो वा
 आलुशब्दः । कर्कर्यालुर्गलन्ति केत्यमरकोशोक्तेः । कृपां लाति आदत्त इति कृपापदोप-
 पदाल्लादान इति धातोर्दुप्रत्यये वा कृपालुरिति रूपम् । विप्रसंभ्योऽवसंज्ञायामित्यत्र
 मितन्द्रवादिभ्य उपसङ्ख्यानमित्युक्तेरित्यन्ये । तत्राद्ये लत्वाभावो दयावत्वरूपार्थलाभश्च क्लिष्टः ।
 अन्त्ययोस्तु तृतीयाध्याये षिद्धिदादिभ्योऽित्यङि क्रप्तेः सम्प्रसारणञ्चेति भिदादिगणसूत्रेण
 निष्पन्नस्य क्रपकृपायामिति धातुरूपस्य कृपेर्लाक्षणिकत्वेन कृपोरोल इत्यत्राग्रहणमित्यष्टमेऽध्याये
 वृत्तावुक्तत्वेन लत्वाभावोर्थानुगमश्च । स्यादयालुः कारुणिकः कृपालुः सूरतस्समा इत्य-
 मरव्याख्यानबन्दिघटीये दुर्घटवृत्तौ च कृपां लाती(त्ये)त्यस्यैव साधुतोक्तेरित्याहुः । दयालव
 इत्यपि कचित्पाठः ॥ ४ ॥

स्वगुरून्प्रणमति ॥ श्रीमदिति ॥ ५ ॥ अथेति प्रतिज्ञाया अवसरप्राप्तिमाह । अथ तस्माद्
 गांभीर्यादियुतत्वादिति वा तत्कृपया तेषां प्रागुक्तानां कृपया ॥ ६ ॥ व्याकुर्वे इत्यात्मनेपदेन
 प्राप्तमात्मगामिफलं दर्शयति ॥ गङ्गासङ्गेनेति ॥

भाष्यकर्तृतत्प्रतिपाद्ययोः प्रीतेः प्रधानफलत्वेऽपि इदमवान्तरफलमिति भावः । गङ्गासङ्गेन
 रथ्याद्भिर्नैर्मल्यं यथा लभ्यते तथा मदीयायाः वाचो विशुद्धिसिद्ध्यर्थं मदीयया वाचा गुरोर्गिरः
 सङ्गम्यन्ते व्याख्यानव्याख्येयभावेन सम्बध्यन्त इत्यर्थः । यद्वा भाष्यं व्याकुर्वे इति प्राधान्येन
 भाष्यव्याख्याप्रतिज्ञानेऽपि न तावदेव किन्तु यन्नचायविवरणोक्तं यच्चानुव्याख्यानादि-
 स्थानान्तरोक्तमवश्यमत्र भाष्ये संयोज्य व्याख्यानाहं तदप्यत्र संयोज्य व्याक्रियत इति
 स्ववाक्शुद्धिरूपनान्तरीयकफलं वदन्नेवाह । गङ्गेति । मदीयवाचो विशुद्ध्यर्थं मदीयया वाचा
 गुरोर्गिरः भाष्यादिस्थाः परस्परं सङ्गम्यन्ते संबद्धतया प्रकाशयन्त इत्यर्थः । अस्मिन्पक्षे वाचो
 गिरां सङ्ग आर्थिक इति न दृष्टान्तानानुगुण्यं ध्येयम् । एतेन तत्त्वप्रदीपेनैवालं किमनेनेति

(भावदीपः)

प्रत्युक्तम् । तत्र केवलं भाष्यस्यैव व्याख्यानात् । अत एवाग्रे न्यायविवरणाद्युक्तविवरणं नाप्रतिज्ञातकीर्तनम् । अत एव च गीताभाष्याद्युक्तं शास्त्रयोनिस्त्रादौ तत्र तत्र संयोज्य व्याक्रियते । द्युभ्वाद्यधिकरणे चाभाषितं प्रधानं किं संयोज्यत इति चेन्न प्रकृतिजीवावभिधीयेते इत्यन्यत्रोक्तत्वादिति तत्त्वनिर्णयोक्तमपि संयोज्य व्याक्रियते । ऋक्पूरब्धूः पथामानक्ष इति समासान्तस्तु पथामिति निर्देशेन तस्यानित्यत्वावगतेर्नाश्रितः । तेन रथ्याद्भिरिति साधु ॥ ७ ॥

अथाविद्येत्यथशब्दः प्रतिग्रन्थव्याख्या प्रारभ्यत इति प्रारंभार्थः । अविद्यापटलमिव तेन पिहितं नयनमिव नयनं मनस्तत्त्वज्ञानं वा येषां तैरित्यर्थः । पटलपिहितनयनवदविद्या-तिरस्कृततत्त्वज्ञानैरन्यथाव्याख्यातानीत्यर्थः । फलसाधनतासिद्ध्यर्थं फलसाधनता सिद्धये । समञ्जलस्यैव सफलत्वादिति भावः । परिसमाप्ताद्यर्थं परिसमाप्तिप्रचयादिप्रयोजनायच अवश्य-कर्तव्यमितिशेषः । तदुक्तं सुधायां नारायणप्रणामादिकं प्रारिप्सितस्यानन्तरायपरिसमाप्तेः प्रचयस्यच हेतुतयाविगीतशिष्टाचारादिनावगतमवश्यकरणीयं शिष्यान्प्राहयितुं ग्रन्थादौ निबध्ना-तीति । सूत्रमिति समुदाया (शयं)र्थम् । अतएव तेषामित्यग्रे बहुवचनम् । तस्य निरुपपदस्य । व्यक्तमेतदग्रे मुख्यस्य निर्विशेषेणेत्यादाविति भावः । अत्र गुणदोषादिस्वरूपोक्तिः शुद्धे-त्याद्यपद्य एव व्यक्तेति विशेषणानां कृत्यमेव त्रेधा व्यनक्ति वक्ष्यमाणमित्यादिना । प्रस्तावयितुं संक्षिप्यादौ वक्तुम् । तस्य च प्रपञ्चजिज्ञासाजननं फलमिति भावः । प्रसत्त्या प्रसादेन ॥ सूचितइति ॥ अतः शब्देन संक्षिप्योक्त इत्यर्थः ॥ महायोगेति ॥ अतोऽनन्तगुणो-यच्छब्दायोगवृत्तय इत्यणुभाष्योक्तेरितिभावः ॥ दोषवानपीति ॥ समन्वयनिरोधे सर्वकर्तृत्व-सार्वज्ञसर्वैश्वर्यादिरसिद्ध्या तत्तन्नयपूर्वपक्षोक्तयुक्त्यादिभिर्जीववज्जनिमृत्यादिदोषवानपि स्यादि-त्यर्थः । नकेवलं सर्वकर्तृत्वादिगुणाभाववानित्यपेरर्थः । तस्यच श्रुत्यैव निरस्यत्वात् तत्समन्वयस्य युक्तिसमयादिभिर्निरुद्धत्वादिति भावः ॥ निर्दोषत्वस्यैवेति ॥ सर्वदोषोञ्जितस्तस्मादि-त्याद्युक्तेरिति भावः ॥ विरक्त्यादिभिरिति ॥ तस्माद्विरक्तः सन्ज्ञानमेव समाश्रयेदित्युक्तेरिति भावः ॥ प्रविश्य भुञ्जते भोगानित्याद्युक्तेराह ॥ भगवत्प्राप्तीति ॥

ननु ब्रह्मतन्त्रोक्तगुणवैशिष्ट्यं कथं नारायणस्योच्यते । किन्तु ब्रह्मण एव वाच्यमित्याशङ्कं निरसितुं योजनान्तरमाह ॥ अथवेति ॥ विशिष्टगुणानिति ॥

विशिष्टानितरासाधारणान् गुणोदीर्णत्वदोषवर्जितत्वज्ञेयत्वगम्यत्वरूपगुणानित्यर्थः । निर्वक्ति निरुच्य दर्शयति विशेषणचतुष्टयेनेत्यर्थः । भाष्यकारीयं नारायणपदस्य विशेषणचतुष्टयेन

(भावदीपः)

विशिष्टगुणवाचकत्वप्रदर्शनं च तस्य ब्रह्मशब्दसमानार्थत्वात् शास्त्रार्थवाचकत्वाच्च नारायण एव शास्त्रार्थ इति दर्शयितुमिति नोक्तशङ्कावकाश इति भावः । एतदपि स्तुत्यर्थमिति सुधोक्तेरुप-
लक्षणत्वादविरोधः ।

॥ दोषारशब्दयोरिति ॥ “दोषारच्छिद्रशब्दानां पर्यायत्वं यतस्तत” इत्यनुभाष्योक्तेरिति भावः ॥ नरेति ॥ सज्जनेत्यर्थः ।

॥ नरीयतइति ॥ ननुपपदाद्रीडक्ष्य इति धातोः करणे डप्रत्यये प्रजादिभ्यश्चेति स्वार्थिकेऽणप्रत्यये यस्येति चेतिलोपे चादिवृद्धौ वक्ष्यमाणदिशा नलोपाभावे च नारामिति रूपमिति भावः । अरमणं दुःखम् । निर्दोषवेदवाचकान्नारशब्दात्तस्येद- मित्यणिकृते नारशब्दो वेदजन्यज्ञानवाचीति भावः । ननु नारशब्दात् वृद्धिर्यस्याचामिति वृद्धसंज्ञायां वृद्धाच्छ इति छप्रत्यये ईयादेशो नारीयमिति स्यात्कथं नारमिति । मैवम् । वा नामधेयस्येति वृद्धसंज्ञाया एवाऽभावात् । ओर्गुण इत्यत्र गुणग्रहणेन संज्ञापूर्वको विधिरनित्य इति ज्ञापनाद्वा । संज्ञया विधीयमानस्यैव संज्ञापूर्वकविधित्वात् । अत एव तृतीयस्य द्वितीयपादे स्पृहि गृहीत्यादिसूत्रे श्रद्दालुरित्यत्र श्लाविति द्विर्वचनमाशङ्क्य संज्ञापूर्वको विधिरनित्य इति द्विर्वचनं नेत्युक्तं मञ्जर्याम् । नन्वरायणो नेति व्युत्पत्तौ नलोपो नञ इति नलोपे तस्मान्नुडचीति नुटि सति अनरायणेति भाव्यमित्यत आह ॥ नगनाकादिशब्दवदिति ॥

नभ्राणनपान्नवेदानासत्यानमुचिन्कुलनखनपुंसकनक्षत्रनक्रनाकेषु प्रकृत्या । न गोप्राणिष्व-
न्यतरस्यामित्याभ्यां नाकादिशब्दस्य निपातित्वेन तत्र यथा सौत्रत्वेन समाधानं तथाऽत्रापि सौत्रत्वेन समाधानमूह्यमिति भावः । तथाहि नलोप इति सूत्रे रात्रेःकृति विभाषेति पूर्वसूत्रादनुवृत्ताया विभाषाया व्यवस्थितविभाषात्वस्य न्यास एवोक्तत्वान्नारायण इत्यत्रापि नलोपाभावाद्युपपत्तिः । यद्वा दोषारेत्याद्यनुभाष्यसुधोक्तदिशा नसमासोस्त्विति । लघ्वक्षरं पूर्वमित्युक्तेर्नगनाकेति निर्देशः । नलोपाभावमात्रस्याद्यम् । नलोपाभावानुडभावयोर्द्वितीयमित्येवं निर्देश इत्यप्याहुः । नारायणशब्दे पूर्वपदात्संज्ञायामग इति णत्वं ल्युट्छित्वसामर्थ्येनायन-
शब्दोऽधिकरणे त्रिलिङ्ग इति पुल्लिङ्गत्वं च सुधोक्तमेव ध्येयम् । व्यक्तमेतत्सर्वं चन्द्रिकायाम् । नन्वन्यथापि नारायणशब्दार्थनिरुक्तिसंभवे किमेवमेव निरुक्तौ बीजमिति चेन्न । ब्रह्म-
शब्दसमानार्थत्वादिद्योतकत्वेन प्रागेव समाधानात् । किञ्च नारायणनमनस्यावश्यकत्वोप-
पादनार्थतया च सार्थक्यं विशेषणानामिति भावेनाह ॥ अथवेति ॥ स हि वन्द्य इति ॥

(भावदीपः)

त्रिविधा हि देवता बन्धा भवति विशिष्टा अधिकृता इष्टा च । भक्तिपूर्वकदेवतानतेर्विघ्न-
विघातार्थत्वात् विशिष्टैव देवता तस्येष्टे । अधिकृता च स्वविषयग्रन्थप्रबोधादिकं सम्पादयति ।
इष्टायामेव देवतायां भक्त्यादिपूर्वं नमनं भवतीति गुणोदीर्णं दोषवर्जितमित्याभ्यां वैशिष्ट्यस्य
ज्ञेयमित्यनेनाधिकृतत्वस्य गम्यमित्यनेनेष्टत्वस्य चोक्त्या नम्यत्वमुपपादितं भवतीति भावः । तेन
भाष्यं चात्यर्थविस्तरमित्यनुव्याख्यानोक्तं लेशतो दर्शितं भवति । तत्त्वप्रदीपे त्वर्थान्तरमप्युक्तम्
॥ गुरुनपीति ॥

भाष्ये बहुवचनं बहुवचनं गौरवादेवेति गीताभाष्यटीकोक्ताशयं वा । तमेव शास्त्रेत्यादि-
भिर्बहुभिः प्रकारैर्यद् गुरुत्वोपपादनं तेन गुरुञ्चेति बहुवचनान्तं पदं विवृतमिति सुधोक्ताभिप्रायं
वेति भावः । पतेः पत्युः । शेषोक्तेर्वक्ष्यमाणलक्ष्मीवाक्ये मम योनिरित्यत्रोपयोगः । चकारेणैव
गुरुदेवतानतिसमुच्चयलाभादपीति व्यर्थमित्यत आह ॥ स्वस्येति ॥ कथमित्यत आह ॥ यद्यपी-
त्यादिना ॥ नतिरित्यन्तेन ॥ अनेनैवेति ॥ विशेषणचतुष्टयेनैवेत्यर्थः । अन्यार्थ-
मुपात्तेनापीत्येवकारार्थः । सम्बन्धाञ्चेति न केवलं प्रागुक्तार्थ इति चार्थः । अधिकार्यादिसूचनं
व्यर्थमित्यतः प्रवृत्त्यङ्गत्वमेकं हेतुमुक्तवान्यं चाह ॥ तत्स्मरणस्येति ॥ सूचिता इत्यन्वयः । तेषां
श्रोतृप्रवृत्त्यङ्गत्वं निर्विषये निष्फलेऽन्यविषयफलोद्देशेनान्यत्र चाप्रवृत्तेस्तद्विषयफले ज्ञात्वैव तत्र
प्रवृत्तेर्दर्शनादिति ज्ञेयम् ॥ तदुक्तमिति ॥ प्रथमस्कन्धतात्पर्यं इति योज्यम् । प्रारभतः
प्रारभमाणस्य । 'चन्द्रादयस्तु मन्यन्ते सर्वस्मादुभयं पदमि'त्युक्तेः । महदिति भिन्नं पदम् । ननु
विघ्नाभावस्य नमस्कारेणैव सिद्धेर्ग्रन्थनं व्यर्थमेव । यदपि तत्स्मरणस्येत्यादि तदप्यसाध्वेव ॥
अधिकार्यादिसूचनस्य श्रोतृप्रवृत्त्यङ्गतया कार्यत्वेपि न महाफलार्थं तत्कार्यं तेन विनापि
तत्स्मरणसम्भवेन तेनैव फलसिद्धेरित्यत आह ॥ नमस्कारेति ॥ यथा क्रममन्वयः । यद्यदाचरति
श्रेष्ठ इत्यादेः शिष्या अप्येवं कुर्युरिति बोधनार्थमित्यर्थः । सूचिता इत्युक्तमेव व्यनक्ति ॥
तथाहीति ॥ विषय इति । सूचित इति सर्वत्रान्वेति । प्रयोजनं इति । यथाक्रम-
मवान्तरप्रधानप्रयोजने सूचिते इत्यर्थः ॥ यथायोग्यमिति ॥ नारायणस्य विषयस्य शास्त्र-
प्रतिपाद्यत्वं ज्ञानस्य तद्विषयकत्वं गमनाख्य फलस्य तज्जन्यत्वं सम्बन्ध इति भावः ।

ताम्रपर्णी श्रीनिवासविरचिता वाक्यार्थमुक्तावली

श्रीगुरुभ्योनमः ॥ श्रीवेदव्यासाय नमः ॥ हरिः ॐ ।

वन्देऽहमानन्दचिदादि विग्रहं चिन्तादिदोषातिविदूरचित्तम् ।

सद्भिर्विरक्त्यादिभिरञ्जसैवज्ञेयं मुकुन्दं श्रुतिमुक्तिगम्यम् ।

(वाक्यार्थमुक्तावली)

पान्तु नः श्रीमदाचार्य श्रीपदाम्बुजरेणवः । नमत्सुरकिरीटस्थान् येमणीनतिशेरते ॥ जय-
तीर्थार्यतरणेर्गौगणोऽस्तु दृशोर्मम । नुदन्नज्ञानतिमिरं मोक्षमार्गं प्रदर्शयन् ॥ ३ ॥

चन्द्रिकाभावबोधादि पूर्वग्रन्थसमाश्रयात् । गुरुश्चतद्रुरून्नत्वा टीकार्थो वर्ण्यते मया ॥ ४ ॥

श्रीविठ्ठलार्य पुत्रेण श्रीमत्तीर्थार्यसेविना । श्रीनिवासेन कृत्वाहि रहस्यां पञ्चिकां पुनः ॥ ५ ॥

श्रीमज्जयतीर्थचरणो भाष्याद्यपद्य विशेषणप्रपञ्चनपूर्वकं मङ्गलमाचरति । 'शुद्धानन्दोरुसंविद्' मुकुन्दाभिदं ब्रह्म अलं सम्यक् श्रद्धातिशयपूर्वकं वन्दे इत्यन्वयः । अत्र शुद्धत्वम् आनन्दस्योरुत्वं संविद्युतिबलानां बहुलत्वमौदार्यवीर्ययोर्विशेषणम् । अत्र आनन्दस्य शुद्धत्वं दुःखासमनाधिकरणत्वं जीवसुखस्य मुक्तौ दुःखासमनाधिकरणत्वेऽपि संसारे तत्समानाधिकरणयान्न जीवसुखेऽतिव्याप्तिः । नापि रमासुखेऽतिव्याप्तिः । स्वातन्त्र्येण दुःखा समानाधिकरणत्वस्य विवक्षितत्वात् । स्वातन्त्र्येण दुःखासमानाधिकरणत्वरूपस्य शुद्धत्वस्य विवक्षितत्वात् मुक्तसुखे नित्यमुक्तसुखेचातिव्याप्तिपरिहारेऽपि दुःखसमानाधिकरणात्यन्ताभाववत्त्वं रमासुखस्य नैवं जीवसुखस्येति विवेको दृष्टव्यः । ननु चिन्तादिदोषराहित्येन आनन्दस्य दुःखासमनाधिकरण्यं लब्धमिति चेन्न । दुःखादि दोषवत्वादीश्वरानन्दस्य दुःखा समानाधिकरणत्वं कथमिति शङ्कानिरासाय हेतोरसिद्धिव्युत्पादनाय चिन्तेति विशेषणस्य प्राप्तत्वात् । यद्वा शुद्धत्वं सान्तत्वसातिशायित्वाव्यक्त्यादिदोषराहित्यं विवक्षितम् । तच्च रमासुखादौ नास्त्येवेति ज्ञेयम् ।

अत एव छान्दोग्यव्यासतीर्थयि सत्सुखमहाज्ञानेत्यत्र सुखस्य सत्त्वमुत्पत्तिनाशदुःख-
सम्भिन्नत्वात्यत्वादिराहित्यमित्यर्थद्वयं सङ्गृहीतम् । ननु सान्तत्वसातिशयत्वादि राहित्यं
संविदादिष्वप्यस्तीति कथमिदमानन्दमात्रस्य विशेषणमिति चेन्ना । संविदः उरुत्वं
स्वपरगताखिलविशेषविषयत्वम् अत एव निरतिशयत्वं च । युतेः सर्वप्रकाशकत्वं तस्य भासा
सर्वमिदं भातीत्यादेः । परप्रकाशनियामकत्वं च "तमेव भान्तम् अनुभाति सर्वमि" दमित्यादेः ।
परप्रकाशाभिभावकत्वं च न तत्र सूर्योभातीत्यादेः ।

बलस्योरुत्वं सर्वबलाभिभावकत्वं निरतिशयत्वं च । 'अभीदमेकमेको अस्मि निष्पाल-
सीद्वाकिमूर्तयः करन्ती'त्यादेः । औदार्यस्य बहुत्वमतीतानागत ब्रह्मादीनां पददातृत्वं रमायाः
विविध विभूतिदातृत्वम् अन्ततो मुक्तानां सायुज्यलक्षणमुक्तावात्मपददानम् । स्त्रीरूपो मिथुनी-

(वाक्यार्थमुक्तावली)

भवेदित्यादेः स्त्रीरूपस्य ब्रह्मणः पतितया स्वप्रदानं च । वीर्यस्याध्यवसितान्तगामित्वं 'श्रुण्वे वीर' इत्यत्र विरोध्यवसितान्तगामीति सुधायां व्याख्यातत्वात् । तस्य बहुत्वं किं नाम अनन्तकालादारभ्य यद्यत्संकल्पितं तदन्तगामित्वम् । न चातीतानागत वर्तमानाखिल विशेषविषयसंविदः तादृशसर्वप्रकाशकद्युतेरतीतानागतसर्वबलाभिभावकस्य बलस्योक्तविधस्यौ-
दार्यस्य वा सांतत्वं सातिशयत्वं च सम्भवतीत्युक्त्वादिविशेषणेनैव तल्लाभात्पृथगवक्तव्यत्वा-
दानन्दस्योर्वित्यादिसांतत्वरहित्यालाभात् पृथग्विशेषणम् । यत्तु चन्द्रिकायां सान्तत्वसाति-
शयत्वादि राहित्यमानन्दादेरिति शुद्धत्वस्य सर्वविशेषणत्वमुक्तं तदुरुबहुपदाभ्यां संख्यापरिमाण-
प्रकर्षोऽभिधीयते । सांतत्वरहित्यस्यापदार्थत्वादित्यभिप्रेत्येति ज्ञेयम् । आनन्दस्य फलरूपत्वा-
त्तदनुभवस्योच्चाहेतुत्वात् द्युत्यात्मक देहानुसन्धानस्यानन्द प्रयोजकत्वान्न दानात् परमं
सुखमित्यौदार्यं सुखप्रयोजकत्वोपपत्तेश्चानन्दादीनां स्वपदेनग्रहणम् । अत्र शुद्धेत्यादिना
भाष्यस्थगुणपदस्य नय्याधिकप्रसिध्या दुःखादिकं वैदिकप्रसिध्या सत्वादिकं बाह्यप्रसिध्याऽ-
मितभुक्त्यादिकं च नार्थः इत्युक्तं भवति । वीर्यादिदेहमित्यनेन गुणैरुदीर्णमित्यनेन
प्राप्तगुणगुणिभेदशङ्का निरस्ता । तथा च श्रुतिः यदात्मको भगवान् तदात्मकी व्यक्तिः
इत्यादिका । वीर्याद्यात्मकमित्यनुक्त्वा देहपर्यन्त धावनेन नारायणस्य देहवत्त्वे दुःखादि प्रसङ्गो
अन्तवत्त्वं च विदेहत्वेऽसर्वज्ञत्वं च स्यात् । यद्वक्ष्यति 'करणवत् चेत् न भोगादिभ्यः' 'अन्त-
वत्वमसर्वज्ञतावे'ति शङ्का निरस्ता । अप्राकृतगुणवद्देहत्वान्नकश्चिद् दोष इति । दोषवर्जित-
मित्येतद्दोषस्वरूपप्रदर्शनेन नैयायिकमतरीत्या रागद्वेषमोहादोषास्तद्वर्जितम् इत्यल्पार्थभ्रमं
निरस्यन्नशेषातिपदाभ्यां विवृणोति चिन्तेत्यादिना ।

चिन्ता 'किं मया कार्यमि'त्यादि रूपा चित्तवृत्तिः सन्तापः अध्यात्मिकादि तापत्रयं लेपः
पुण्यपापसम्बन्धः । चिन्तायाः कर्तव्याज्ञानपूर्वकत्वात् संविद्धिरोधित्वेन सुखविरोधित्वेन च
तद्वहणम् । "चिन्ता समो नास्ति शरीरशोषणम्" इति वचनात् । तापत्रयस्य क्लेशहेतुत्वात्
पुण्यपापसम्बन्धस्योद्भवादि हेतुत्वाच्च प्राधान्येन तेषां ग्रहणम् । चिन्तादीनि मुखान्येषां सन्तीति
चिन्तादि मुखराः तेचते दोषाः इति विग्रहः । 'स्वमुखकुञ्जरेभ्यो' र. इति मत्वर्थे रः ।
तथाचान्यत्रविधिभवमुखैः सर्वदा सेव्यमानमिति । यद्वा मुखरशब्द एव प्रधानवाची ।
सन्मुखरितं सद्भिः प्रधानीकृतमिति दशमतात्पर्योक्तेः । भाष्ये ज्ञेयं गम्यमिति साध्यसाधन-
भावगर्भविशेषणद्वयं ज्ञानस्य गमनसाधनत्वादिति भावेन ज्ञानगमनयोः कर्तृसापेक्षत्वादिति
पदद्वयं विवृणोति सद्भिरिति ।

(वाक्यार्थमुक्तावली)

ज्ञानोपायप्रदर्शनं वैराग्येत्यादि । श्रुतिः श्रवणं वाक्यार्थज्ञानं मतिर्मननं युक्तिभिरनुचिन्तनम् । अनुमितिरिति यावत् । नियतध्यानं गुरूपदिष्टस्वयोग्यगुणरूपध्यानं तज्जन्यं यदपरोक्षज्ञानं तदेव योग उपायः तेन गम्यं प्राप्यम् । नम्यत्वप्रयोजकयोः विशिष्टेष्टत्वयोग्यमित्यन्तैर्विशेषणैर्लब्धत्वात् ज्ञेयत्वमित्येतदधिकृतत्वप्रदर्शनपरतया प्रकारान्तरेण विवृतम् । वेदान्तवेद्यमिति । वेदानामन्तो निर्णयो येन ब्रह्मसूत्रेण तद्वेद्यमित्यर्थः । वेदान्तवेद्यत्वं च न लक्षणयेति भावेनोक्तमलमिति ।

ननु आद्यसूत्रे ब्रह्मजिज्ञासेति ब्रह्मपदप्रयोगात्कथं भाष्ये नारायणस्य वेदान्त ज्ञेयत्वमुक्तमित्यत उक्तं मुकुन्दाभिदं वेदान्तवेद्यमिति ।

ननु वेदान्तवेद्यस्य ब्रह्मणो मुकुन्दाभिधत्वं न सम्भवति । वेदान्तवेद्यस्य मुमुक्षूपास्यत्वात्सगुणस्य मुकुन्दस्य मायाशबलत्वादित्यत उक्तमलमिति । मायाबन्धादि रहितमत एव मुमुक्षूपास्यमिति । ननु वेदान्तवेद्यब्रह्म जीव एव । अत एव ब्रह्मसूत्रस्य शारीरकत्वप्रसिद्धिरित्यतश्चोक्तमलमिति ।

ननु सत्त्वादिगुणबद्धजीवाख्यमित्यर्थः । गुणबद्धात्मविज्ञानाद्गुणनिवृत्तिरूपमोक्षायोगात् इति भावः । 'यद्वा श्रियं वसाना अमृतत्वमायन्निति श्रुतेः प्रकृतेर्मुमुक्षूपास्यत्वात्प्रकृतिः परमं ब्रह्मेति ब्रह्मशब्दवाच्यत्वाच्च श्रीतत्त्वमेव वेदान्तवेद्यं ब्रह्मेत्यत उक्तं मुकुन्दाभिदमलं वेदान्त वेद्यं ब्रह्मेति । श्रियः पराधीनत्वादमलत्वाभावान्नवेदान्तवेद्यं ब्रह्म श्रीतत्त्वमिति भावः । अथवा सगुणज्ञानान्मोक्षायोगान्निर्गुणं निराकारं चिन्मात्रं ब्रह्म लक्षणया वेदान्तवेद्यं न तु मुकुन्दाभिदं सगुणमिति अत उक्तं मुकुन्दाभिदमलं निर्गुणनिराकारत्वादि दोषरहितमलं मुख्यया वृत्त्या वेदान्तवेद्यं ब्रह्म वन्दे इति ।

निर्गुणस्य ब्रह्मणो बुद्धावनारोहाच्च शशशृङ्गायितस्य कयापि वृत्त्या वेदान्तवेद्यत्वाभावादिति भावः । अत्राद्येन विशेषणद्वयेन लक्षणं विशिष्टत्वं चोक्तम् । सन्निर्गम्यमित्यनेनेष्टत्वम् । गमनोपाय प्रदर्शनेन च वेदान्तवेद्यमित्यधिकृतत्वं वस्तु निर्धारकं प्रमाणं च उक्तं भवति । अध्यायचतुष्टयव्याख्यानरूपत्वं तस्याद्यपद्यस्य स्फुटमेव । अनेनैव

अधिकारं फलं चैव प्रतिपाद्यं च वस्तु यत् ।

स्मृत्वा प्रारभतो ग्रन्थं करोती शो महत्फलम् ॥

(वाक्यार्थमुक्तावली)

इत्युक्तमधिकार्यादिकं च सूचितम् । सूत्रस्य प्रामाण्यं सूचयन् तत्प्रमाणेन स्मृत्वा मूलगुरुं व्यासं सम्प्रार्थयते 'याञ्चेति' ।

ससुरेन्द्रयाञ्चेति प्रयोगात् ष्टुत्वाभावः । तथात्वे याचनेति स्यात् । विद्याया इन्दिराभिमन्य-
मानत्वात् वेदविद्यायाः प्रादुर्भावमात्रेणेन्दिरा साम्याद् विद्येन्दिरेत्युक्तम् । भारतस्याशेष-
पुरुषार्थप्रदतया भगवत्पादैः भारतपारिजातमधुभूतामिति पारिजातसाम्यस्योक्तत्वात् पारिजात
साम्यम् । उदधिमथने नामृतोत्पत्तिवद्वेद विद्याविचारेण सूत्राणामुत्पन्नत्वान्यायामृतार्णवमिति
भागवत्पादैरुक्तत्वात् अमृत साम्यम् । भागवतादि तन्त्र पुराणानां भगवन्महिमाप्रकाशवत्त्वेन
मणिसाम्यम् । शुकस्य भागवताद्युपदेशे स्वमुखचन्द्रिकया सज्जनाह्लादकत्वादिन्दुसाम्यम् । अत्र
यत उदैदिति आदिना शास्त्रप्रणयनोक्त्या विवक्षितार्थतत्त्वज्ञानादि वक्त्रानुकूल्यम् । निर्ज रैरिति
श्रोत्रानुकूल्यम् । याञ्चेति प्रसङ्गानुकूल्यं च सूचयतीति आसिमूलता ब्रह्मसूत्राणां सूचिता ।
ब्रह्मसूत्रपदेन ब्रह्मप्रतिपादक श्रुत्यर्थनिर्णायक न्यायसूचकत्वोक्त्या श्रुतियुक्तिमूलत्वं सूचितम् ।
भाष्यस्य व्याख्येयत्व प्रयोजकं सफलत्वं गाम्भीर्यादिकं च दर्शयन् भाष्यकृतं प्रणमति
'स्वान्तेति' ।

स्वान्तध्वान्तनिकृन्तनविषये तापत्रयोन्मूलनविषये सूर्यचन्द्रज्योत्स्नयोरुपरागादौ ह्रासेन
सदोषत्वाद्भाष्यस्य निर्दोषत्वात्तेन तज्जयेति भावेनोक्तं निर्दोषमिति । एतेन सूर्याशूनां
चन्द्रचन्द्रिकायाश्च स्वान्तध्वान्त निवर्तकत्व तापत्रयनिवर्तकत्वयोरप्रसक्तेः कथं भाष्येण तज्जय
इति निरस्तम् । भाष्यस्य स्वविषये निर्दोषत्वात्सूर्यचन्द्रकिरणयोः स्वविषये सदोषत्वाद्भाष्येण
तज्जय इति विवक्षितत्वात् । अत्यल्पध्वान्त बाह्यतापनिवर्तक सूर्यचन्द्रकिरणापेक्षया भाष्य-
गोगणस्यान्यासाध्य तापत्रयनिवर्तकत्वात् भाष्येण तज्जय इति वाभिप्रायः । जित सिन्धुराजत्वे
हेतुरमितमिति । प्रतिपाद्यार्थानामनन्तत्वादिति भावः । कृन्तनम् इत्येतत् कृतिच्छेदन इति
धात्वन्तरस्य रूपं न तु कृतीच्छेदन इतीकारान्तस्य तथात्वे निकृन्तन इति स्यात् । यद्वा
इदितोनुमधातो रिति सूत्रे धातोरिति योगविभागेन इदित्वाभावेऽपि महाभाष्ये नुमङ्गीकृतत्वेन
कृतीच्छेदन इति धातौ इदित्वेऽपि नुमः सम्भवान्निकृन्तनं इति साधु । निकर्तन इति
केचित्पठन्ति । कृपालव इति यद्यपि स्पृहिगृहीत्यादिना कृपेरालुच्यत्ययो न विहितः । तथापि
लुशमविधायालुचकरणमन्यत्रापि यथास्यात्तेन कृपालुरित्यादिसिद्धेरिति वैयाकरणवचनादेतत्साधु ।
अत एव कौमुद्यां हरे कृपालो नः पाहीत्युक्तम् । आलुच् कृपि धातो प्रत्यये कृपालुरिति रूपम् ।

(वाक्यार्थमुक्तावली)

कृपालुः सुरतिः इत्यमरकोशाव्याख्यानवन्दिभट्टीयदुर्घटवृत्त्यादौ च कृपां लातीत्येव साधुतोक्तेः। दयालव इति कचित्पाठः। तत्कृपया ब्रह्मादीनां कृपया। व्याकुर्वे इत्यात्मनेपद लब्धमात्मग-
मिफलं दर्शयति गङ्गेति। सङ्गम्यन्ते मदीयया वाचा।

यद्वा नास्माकं भाष्यव्याख्याने शक्तिः किं नाम मदीयया वाचो विशुद्ध्यर्थं
गुरोर्भाष्यरूपागिरः व्याख्येयत्वेन न्यायविवरणादि रूपागिरो व्याख्यानत्वेन सङ्गम्यन्ते इत्यर्थः।
अत एव प्रायशोऽधिकरणेषु न्यायविवरणोक्त पूर्वपक्ष सिद्धान्त युक्त्युपन्यासः। शास्त्रयोनि सूत्रे
गीताभाष्योक्तमपरव्याख्याननिराकरणं द्युभ्वादिसूत्रे तत्त्वनिर्णयोक्तं प्रधानं संयोज्य व्याख्या-
तम्। स्वाप्ययसम्पत्तोरन्यतरापेक्षमित्यत्र बृहद्भाष्यानुसारेण विवरणं च कृतम्। रथ्याद्भिरित्यत्र
रुक्मपूरब्धूः पथामानक्षः इति समासान्तप्रत्ययस्तु पथामिति निर्देशेन तस्यानित्यत्वावगतेर्नाश्रितः।
अत एव शुच्यं पितृकानिति महाभाष्ये प्रयोगः। भाष्य प्रतीक ग्रहणेन व्याख्यानारंभार्थोऽथ
शब्दः। नीयतेऽनेनेति नयनं मनः। अविद्याख्यावरणेन प्रतिबद्धमनस्कैरित्यर्थः। तदुक्तमनु-
व्याख्याने तमसैवान्यथामतिरिति। सुधायां च तमो गुणः प्रमाणेषु चेतः प्रवृत्तिम् प्रतिबध्य
प्रमाणाभासानां दोषानाच्छाद्य विपरीतज्ञानमुत्पादयतीति तमोगुणोप्यविद्याशब्देनोच्यत इति
द्रष्टव्यम्। अत्र वक्तव्यं सर्वं प्रमेयम् मुक्तावल्यामुक्तमनुसन्धेयम्। कैवल्येति। कैवल्याद्यखिल-
फलसाधनता सिद्धिरर्थः प्रयोजनं यस्य नमस्कारस्येति विग्रहः। मङ्गलपूर्वस्यैव ग्रन्थस्य
फलसाधनत्वादिति भावः। ग्रन्थस्य शिक्षार्थत्वस्य वक्ष्यमाणत्वेन फलसाधनतासिध्यादि
फलकत्वाभावात्। यद्वा नारायणेत्यतः पूर्वं कृतमिति शेषः। अस्य निरुपपदस्य सूत्रशब्दस्य।
तेषां ब्रह्मसूत्राणाम्। प्रसत्या प्रसादेन रचित इति। अतः शब्दोक्त पुरुषार्थं प्रति विहित
ब्रह्मजिज्ञासायाः साक्षाद्धेतुत्वा सम्भवेन जिज्ञासोत्थज्ञानप्रसादस्यार्थं सिद्धत्वादिति भावः।
विशिष्टगुणानिति। दोषाभाववत्त्वस्यापि गुणत्वादिति भावः। नरसम्बन्धित्वादिति। नरीयन्ते न
क्षीयन्ते इति नराः सज्जनास्तत्सम्बन्धित्वात्सम्बन्धार्थः इति भावः। नरीयते इति नञ् पदाद्रीड्
क्षये इत्यस्मात्करणे 'उ' प्रत्यये प्रज्ञादित्वात्स्वार्थेऽण प्रत्यये च कृते नारमिति सिध्यतीति
ज्ञेयम्। अरमणं दुःखम्। निर्दोषवेदिति। न विद्यन्ते अराः दोषाः येषान्ते नारा वेदास्तद्वाचक
नारशब्देन तस्यैवमिति अणि कृते नारशब्दः तज्जन्य ज्ञानवाचीति भावः। क्षयरहितत्वाच्चति।
अत्रापि नञ् पदाद्रीड्क्षय इति धातोः कर्तरि 'ऊ' प्रत्ययेन रीयन्ते इति नराः प्रज्ञादि-
त्वात्स्वार्थेऽण् प्रत्यये नरा मुक्ताः इत्यर्थः।

(वाक्यार्थमुक्तावली)

ननु नञो भावार्थकत्वे अरशब्दस्याभावार्थकत्वे नञ् समासे न लोपो नञ् इति नलोपे तस्मान्नुडचीति नुडागमेच अनरायण इति भवेत्कथं नारायण इतीत्यतः आह नगेति । 'नभ्राण्णपान्नवेदानासत्यान्नमुचिनकुलनखनपुंसकनक्षत्र नक्र नाकेषु प्रकृत्या । नगो प्राणिष्वन्यतरस्यामित्येताभ्यां नगादिशब्दस्य श्रौत प्रयोगवशेन निपातितत्वेन नारायणशब्दस्यापि श्रौतत्वात्सोऽपि तत्रोपसंख्येय इत्यर्थः । नभ्राडित्यस्यादित्वात्तद्ग्रहणे कार्ये नाकग्रहणं तु नाकेष्विति बहुवचनमाद्यर्थेपि भवतीति द्योतयितुम् । अत एव सूत्रक्रममनुसृत्य नाकनगादिष्वेवेति नोक्तम् ।

तथात्वे नाकशब्दात्पराद्यर्थबहुवचनस्य व्यक्तीकरणेन विवक्षितलाभो न स्यात् । यद्वादिपदेन नैकधेत्यादिनकारसमास युक्ताः शब्दाः ग्राह्याः । तथाच निषेधार्थकनकारसमासः न नञ् समासः तथाच न दोष इत्युक्तं भवति । 'पूर्वपदात्संज्ञायामगः' इति णत्वम् । ल्युटः टित् करण सामर्थ्यादयन शब्दोऽधिकरणे त्रिलिङ्गः इति पुल्लिङ्गत्वं च युक्तम् । देवता समुच्चयस्य च शब्देन सिद्धेः अपि शब्दवैयर्थ्यमित्यत आह स्वस्येति गुरुदेवताभेद इति । पृथक् नम्यत्व सूचिते गुरुदैवतयोः भेदे अरुचिं सूचयतीत्यर्थः तत्कथमित्यत आह यद्यपीति । अनेनापीत्येतत्तथापि भेदस्यानुचितत्वेऽपीति व्याख्यातं भवति । यद्वा गुरुदैवतयोरभेदेपि विवक्षा विशेषेणैव पृथङन्नतिरिति पृथङन्नतावरुचिं सूचयतीत्यर्थः । विषयादिज्ञानस्य श्रोतृप्रवृत्त्यङ्गत्वसूचनाय प्रकारं चोपपादयति तथाहि इत्यादिना ।

ननु ग्रन्थस्य फल साधनतादेर्नमस्कारेणैव सिद्धेः नमस्कारग्रन्थनं प्रथमं अधिकार्यादिसूचनं च व्यर्थमित्यत आह नमस्कारेत्यादिना ।

पाण्डुरङ्गि श्रीनिवासाचार्यविरचिता तत्त्वसुबोधिनी

श्रीवेदव्यासाय नमः

नरसिंहं संप्रणम्य मध्वादीन् सगुरूनपि ।

तत्त्वप्रकाशिकाव्याख्यां करिष्यामो यथामति ॥ १ ॥

भाष्यं व्याचिख्यासुः श्रीमज्जयतीर्थचरणो भाष्याद्यपद्यस्थ विशेषणार्थप्रपञ्चनपूर्वकं मङ्गल-
माचरति ॥ शुद्धेति ॥ अत्र शुद्धत्वं आनन्दादेः । उरुत्वं संवित्युतिबलानाम् । बहुलत्वं

(तत्त्वसुबोधिनी)

किमर्थं विहितः लुश् प्रत्ययेनैव स्पृह्यालुरित्यादि रूपनिष्पत्ति संभवात् । कथमिति चेत् स्पृहीत्यस्योपरि लुशिकृते शित्वात् सर्वधातुकसंज्ञायां शपिकृते सार्वधातुकेत्यनेन गुणे सति अयादेशे जाते अतो दीर्घो यञीत्यनेन दीर्घे सति स्पृह्यालुरिति सिध्येदेव । एवमपि आलुच् प्रत्ययो विहितः । तेनैव ज्ञायते अन्यत्रापि सम्भवतीति तथाच कृपेरपि सम्भवतीति कृपालुरिति साधु । यद्वा कलशवाची अयमालुशब्दः तथाच कृपापूर्णकलश इत्यर्थः । तत्कृपया तेषां मुकुन्दादीनां नमस्कृतानां कृपया । रथ्याद्धिरिति । न च ऋक्पूर ब्धूपथामित्यनेन अप्रत्यये रथ्यापैरिति भवेदिति वाच्यम् । समासान्तोविधिरनित्य इत्यभिप्रेत्यैवमुक्तत्वादिति भावः । गङ्गा-सङ्गेन यथा रथ्याद्धिः नैर्मल्यं लभ्यते तथा मदीयाया वाचोविशुद्धिसिद्ध्यर्थं गुरोः गिरः मदीयया वाचा सङ्गम्यन्ते व्याख्यानव्याख्येयभावेन सम्बध्यन्ते इत्यर्थः । यद्वा गुरोः गिरः परस्परं गम्यन्ते सम्बद्धतया प्रकाशयन्त इत्यर्थः । अथाविद्येति ॥ मङ्गल ग्रन्थारम्भयोः कृतत्वेन भाष्यस्य प्रति ग्रन्थव्याख्या प्रारम्भार्थः अथ शब्दः । फलसाधनता सिद्ध्यर्थमिति । फलसाधनतासिद्धिः अर्थः प्रयोजनं यस्य नमस्कारस्येति विग्रहः । मङ्गलयुक्तस्यैव ग्रन्थादेः फलहेतुत्वादिति भावः । निरन्तरायमित्यत्राप्येवमेव विग्रहः । ग्रन्थनस्य शिष्यशिक्षार्थत्वस्य वक्ष्यमाणत्वेन फल-साधनतासिद्ध्यादि फलकत्वाभावादिति भावः । सामान्यशब्दत्वात् सूत्रशब्देन सूत्रमात्र ग्रहण-प्रसक्तौ सकल सूत्रार्थस्यचोत्तरत्रानुक्तेः व्यर्था प्रतिज्ञा स्यादित्यतः सूत्र शब्दस्य विवक्षितमर्थमाह । अत्रेति । तत्र युक्तिकथनं निरुपपदेति । अनेन सूत्रपदं ब्रह्मसूत्रवाचकं निरुपपदत्वात् इत्यनुमानं सूचितं भवति । अप्रयोजकतापरिहारायाह । तस्येति । निरुप पदसूत्रशब्दस्येत्यर्थः । नन्वेवं निरुपपदसूत्र शब्देन सूत्रशब्दमुख्यार्थस्यैव प्राप्तावपि कुतो ब्रह्मसूत्राणामेव लाभ इत्यत आह । तेषां च ब्रह्मसूत्राणां तादृशत्वात् सूत्रशब्दमुख्यार्थत्वादिति । पुरुषार्थो भवतीति सूचित इति । भगवत्प्रसादस्य मोक्षहेतुत्वं अतः शब्देन संक्षिप्योक्तम् इत्यर्थः ॥ पुरुषार्थं प्रतिविहित-ब्रह्मजिज्ञासायाः साक्षात् हेतुत्वासम्भवे च प्रसादस्यार्थसिद्धत्वादित्यर्थ इत्यप्याहुः । विशिष्ट-गुणानप्याचष्टे इति अत्र गुणशब्दः गुणोदीर्णत्वदोषवर्जितत्व ज्ञेयत्वगम्यत्व रूपधर्मः । नारायण शब्दस्य विशिष्टगुण वाचकत्व प्रदर्शनं च तस्य ब्रह्मशब्द समानार्थत्वात् शास्त्रार्थ वाचकत्वाच्च नारायण एव शास्त्रार्थ इति दर्शयितुम् । तथाच ब्रह्मणो नम्यत्वे निमित्तमधिकृतत्वमित्युक्तं भवति । नरसम्बन्धित्वादित्यत्र नराः सज्जनाः । नरीयत इति नञुपपदात् रीङ्क्षये इत्यस्मात् धातोः करणे अप्रत्यये प्रज्ञादित्वात् स्वार्थिके अण् प्रत्यये च कृते नरमिति रूपसिद्धिरिति द्रष्टव्यम् । अरमणं दुःखम् । निर्दोषवेदोत्पन्नत्वादिति । निर्दोषवेदजन्य ज्ञान वाचीतिभावः ॥

(तत्त्वसुबोधिनी)

अरतिरहितत्वादिति । नरीयन्तेऽनेनेति नराः नरा एव नारा इति विग्रहे कर्मणिङप्रत्यये स्वर्थिके अण् प्रत्यये सति सिद्धचतीति भावः । ननु अर विरुद्धगुणाश्रय इति निर्वचने अर शब्दस्य विरुद्धार्थकनञ्समासे अर शब्दवाच्य दोषाश्रयो नभवतीति निर्वचने अरायण शब्दस्य अन्यार्थकनञ् समासे नारायणं येनेत्यादि निर्वचने नारशब्दस्याभावार्थक नञ् समासे च “न लोपो नञ्” इति नलोपे तस्मान्नुडचिलुप्तनकारस्याजादेर्नुडागमः स्यादिति नुडागमे अनरायण इति भवेत् । कथं नारायण इत्यत आह । नगनाकादि शब्दवदिति । ननु नभ्राण् नपात् नवेदानासत्यानमुचि नकुल नख नक्षत्र नक्र नपुंसक नाकेषु प्रकृत्या । एषु नञ् प्रकृत्यास्यात् । नगोप्राणित्वन्यतरस्याम् । नग शब्दस्य नञ् प्रकृत्या स्यादपाणिषु अन्यतरस्यां इति सूत्र द्वयेन नाकनगशब्दयोः नलोपाभावउक्तः । नारायण शब्दस्यतुनेति कथं तदृष्टां ताङ्गीकरणमिति चेत् ।

अत्राहुः न भ्राडिति सूत्रद्वयेऽयमपि शब्द उपसङ्गचेयः । उक्तनिर्वचनानुसारेणापि नारायण शब्द प्रयोगस्य प्रमाणसिद्धत्वादित्यत्र तात्पर्यमित्यप्याहुः । वस्तुतस्तु स्त्रैणार्थ इत्यत्र स्त्रीपुंसाभ्यां इत्यादिना विहितस्य नञो नलोपोनञ् इति सूत्रे रात्रेः कृति विभाषेत्यतोऽनुवृत्ताया विभाषाया व्यवस्थितविभाषत्वस्य न्यास एव वोक्तत्वेन नारायण इत्यत्रापि नलोपाभावाद्युपपत्तेः । यद्वा न समासोयमित्येदोषः । ननु तर्हि नारायणमिति स्यान्नतु नारायण इति विधायकाभावेन तदसम्भवात् । न च रषाभ्यामित्यनेन तदुपपत्तिः । भिन्नपदत्वेन णत्त्वासंभवादिति चेन्न । पूर्वपदात्संज्ञायामगः । पूर्वपदस्थान्निमित्तात्परस्य संज्ञायां नस्यणत्वं स्यान्नतु गकारव्यवधाने इति सूत्रेण णत्वं भविष्यतीति न दोषः । नचायनशब्दस्य नपुंसकं पुल्लिङ्गत्वात् कथम् इति वाच्यम् । ल्युटः टित्करणसामर्थ्यात् डिपि समागते नारायणीति भवति । तथानपुंसकत्वं नियमोनेति पुल्लिङ्गत्वमपि भवतीति भावः । ननु देवतासमुच्चायक शब्दसद्भवादपि शब्दः किमर्थ इत्यत आह । स्वस्येति । कथमपि पदेनारुचिः सूचितेत्यत आह । यद्यपीति । अनेनापीत्येत्तथापीति व्याख्यातम् । पृथङ्नतिरितीत्यत्रत्यस्येति शब्दस्य इत्यरुचिं सूचयतीति पूर्वोणान्वयः । अनेनैवेति । ज्ञेयमित्यादि नैवेत्यर्थः । अधिकारादि सूचने श्रोतृ प्रवृत्त्यङ्ग भूतत्वरूपं एकं हेतुमुत्तवा हेत्वन्तरमाह ॥ तत्स्मरणस्येति ॥ महाफल साधन स्मरणार्थत्वात् सूचनमावश्यकमेवेति भावः । ननुग्रन्थस्य फलसाधनत्वस्य विघ्नाभावस्य च नमस्कारेणैव सिद्धेः ग्रन्थनं व्यर्थम् । एवम् अधिकारादिसूचनस्य प्रवृत्त्यङ्गतया कर्तव्यत्वेपि न महाफलार्थं तत्कार्यम् । तत्स्मरणेनैव फलसिद्धेरित्य आह ॥ नमस्काराधिकारादिति ।

श्रीनिवासतीर्थविरचिता श्रीतत्त्वप्रकाशिकाव्याख्या वाक्यार्थविवरणम्

यादवार्यगुरून्नत्वा तदयादिष्टमार्गतः ।

यान्यत्रागम्यवाक्यानि तेषां भावो निरूप्यते ।

अमलमिति- अस्य - अकारवाच्यस्य विष्णोः, मा-ज्ञानं येषां ते अधिकारिणः अमाः तान् लाति-गृण्हातीत्यमलः तम्, न विद्यते मलं रागादिकं येषां ते अमलाः - मुक्ताः, ते अस्य सन्तीत्यमलः तमिति वाऽर्थः । अथेति । भाष्यगतप्रतिवाक्यव्याख्यानारम्भार्थोऽथ शब्दः । 'रथ्यात्' इति विशिष्टोऽयं शब्दः । "अत सातत्यगमने" इति धातोः सन्ततगमनवद्भिरित्यर्थः इत्याहुः ।

आद्यपद्ये भगवत्पादैः किं क्रियते इत्यत आद्यपद्यमवतारयतिअविद्यापटलपिहितनयनैरिति । नयनशब्देन नयनार्थज्ञानविवक्षायां दुर्जनानां यथार्थज्ञानप्रसक्तेरभावान्नस्य अविद्यापटलप्रति-बध्यत्वोक्तिरयुक्ता । यद्वा नीयतेऽनेनेति करणव्युत्पत्त्या तत्साधनविवक्षा, तदापि दुर्जनस्वरूपे-न्द्रियस्य यथार्थज्ञानजनकत्वप्रसक्तेरभावात् तस्य अविद्यापटलप्रतिबध्यत्वोक्तिरयुक्तेति चेत् । उच्यते । नयनशब्देन यथार्थज्ञानजननशक्तिमन्तीन्द्रियाण्येव विवक्षितानि । न चोक्तदोषः । इन्द्रियाणां यथार्थ ज्ञानजनकत्वरूपप्रामाण्यस्यौत्सर्गिकत्वेन तदिन्द्रियाणामपि इन्द्रियत्वा-त्सज्जनेन्द्रियवत् यथार्थज्ञानजनकत्वं प्रसक्तम् । तदविद्याशब्दवाच्यतदीययोग्यतालक्षणदोषेण प्रतिबद्धमित्युच्यते । इन्द्रियाणामपवादे सति अयथार्थज्ञान जनकत्वादित्याशय इति केचिदाहुः । वस्तुतस्तु नयनशब्देन प्रकृतत्वात् यथार्थज्ञानजनकानि सूत्राण्येव गृह्यन्ते । सूत्रतात्पर्या-परिज्ञानमविद्याशब्दे नोच्यते । यथा च सूत्राणां सज्जनान्प्रतीव अन्यान्प्रत्यपि यथार्थज्ञानजनकत्वं प्रसक्तम् तदविद्यालक्षणदोषेण प्रतिबद्धमित्युच्यते । एवं च सूत्रतात्पर्यापरिज्ञानलक्षणदोषेण प्रतिबद्धयथार्थज्ञानजनकत्वशक्तिमत्सूत्रवद्भिरन्यैरित्यर्थो द्रष्टव्यः । अपरे तु नयनैः नयन-सदृशैरित्याहुः ।

कीदृशो नमस्कार इत्यतः नमस्कारस्वरूपकथनार्थं प्रारिप्सितेत्याद्युक्तम् । प्रारिप्सितभाष्यस्य या कैवल्याद्यखिलफलसाधनता तत्सिद्धिरर्थो यस्येत्यर्थः । अध्येतृणामिदं भाष्यं कैवल्याद्य-खिलफलसाधनं भवत्यित्याशयेन नमस्कारः कृतः इत्याशयः । अन्येषां निरन्तरायपरि-समाप्तिप्रचयार्थकमिति नमस्कारस्वरूपकथनम् ॥ आचार्याणां निरन्तरायपुरुषत्वेन तत्कृत-नमस्कारस्य तदफलकत्वादिति ध्येयम् । पाणिन्यादिसूत्रव्यावृत्त्यर्थमाह ॥ अत्रेति ॥ उच्यते ।

(वाक्यार्थविवरणम्)

मुख्यवृत्त्या प्रतिपाद्यते । कुतः इत्यत आह । तस्येति । निरुपपदसूत्रशब्दस्येत्यर्थः । तथापि कुतो ब्रह्मसूत्राणां ग्रहणमित्यत आह ॥ तेषां चेति । ब्रह्मसूत्राणामित्यर्थः तादृशत्वात् मुख्यत्वात् इतरसूत्रापेक्षयेति शेषः ।

श्रोत्रिति ॥ अन्यथा कुत्र किं साधितमिति शिष्यबुद्धिर्व्याकुला स्यादिति भावः । प्रस्तावयितुं संक्षिप्यादौ वक्तुम् । तस्य प्रपञ्चे जिज्ञासाजननं फलमिति भावः । प्रसत्त्येति प्रसादेनेत्यर्थः । कण्ठतः प्रसादस्यासूत्रित्वात् सूचित इत्युक्तम् । स च नारायणः । युक्त्यादिभिरित्यत्रादिपदेन समयश्रुतिन्यायोपेतश्रुतिभिः । गम्यमित्युक्त्या कथं शङ्कापरिहार इत्यत आह ॥ तत्रेति । विशिष्टगुणान् विलक्षणगुणान् । नरसम्बन्धित्वमज्ञानादिसाधारणमिति द्वितीया व्युत्पत्तिः । साऽप्यौषधादिसाधारणेति तृतीया । साऽप्यमृतादिसाधारणेति चतुर्थी । साऽपि गङ्गाज्ञानादि साधारणेति पञ्चमीति द्रष्टव्यम् । ननु न अरायण इति स्थिते न लोपो नञः । 'नञो नस्य लोपः स्यादुत्तरपदे परे' इति न लोपे अ अरायण इति जाते तस्मान्नुडचि । तस्माल्लुप्तनकारात्परे नुडागमः स्यादचिपरे इति नुडागमे अनश्व इतिवद् अनरायण इति भवेत् । नारायण इति कथमित्यत आह ॥ नगेति ॥

यद्यपि तथापि इति अपिशब्दः व्याख्यातः । न देवतेति । तथा च पृथङ्नतिर्व्यर्थेति भावः । एवं च । एवं शङ्कानिर्वर्त नाय प्रकृतेन अपिशब्देन भेदे अरुचिरपि सूचितेति ध्येयम् । श्रोतृप्रवृत्तीति । 'ज्ञातार्थं ज्ञातसम्बन्धं श्रोतुं श्रोता प्रवर्तन्त' इत्युक्तेरिति भावः ।

ननु यथाकथञ्चित् विषयादिसूचनं कर्तव्यं, तदाऽऽदावेव कस्मात्कार्यम् । अन्ते मध्ये वा कस्मान्न क्रियते इत्यत आह ॥ तत्स्मरणस्येति ॥ महाफलहेतुत्वाच्च तत्स्मरणमादावेव कर्तव्यमिति भावः । अत एवात्राने नैवेत्युक्तम् । आदिग्रन्थेनैवेत्यर्थः । उत्तरत्र स्मृतावपि "स्मृत्वा प्रारभत" इत्युक्तम् । आरम्भं कुर्वत इत्यर्थः । तदुक्तं प्रथमस्कन्धभागवततात्पर्ये इति शेषः । मोक्षेच्छुसुराणकादिव्यावृत्त्यर्थं योग्य इत्युक्तम् । प्रयोजनम् - अवतारमुख्यप्रयोजनम् ।

शर्करा श्रीनिवासविरचिता वाक्यार्थमञ्जरी

श्रीलक्ष्मीवेङ्कटेशायनमः ॥ श्रीमदस्मद्गुरुवरयादवार्यकरपूजितगुणपूर्णबादरायणाय नमः ॥

रामं सर्वगुणैः पूर्णं निर्दोषं साधुसेवितम् ।

मुक्तिदं जानकीकान्तं प्रणमामि निरन्तरम् ॥ १ ॥

(वाक्यार्थमञ्जरी)

ज्ञानभाक् हृत्तमोहर्ता श्रुतिपङ्कजबोधकः ।
 व्यासांशुमान् दर्शयतु सन्मार्गङ्गुणमण्डलः ॥ २ ॥
 वाग्ज्योत्स्नाध्वस्तहृद्धान्तविबुधाभ्यर्द्धि साधकम् ।
 शुद्धाध्वबोधकं सेवे नित्यं मध्वविधुं विदे ॥ ३ ॥
 मध्वसिद्धान्तमामध्य शुद्धधीमन्दराद्रिणा ।
 लब्धा न्यायसुधा येन तं जयीन्द्रमहं भजे ॥ ४ ॥
 दुर्वादिमातङ्गसिंहान् सर्वशास्त्रार्थकोविदान् ।
 व्यासराजमुखान् पूर्वव्याख्यातृन् प्रणमाम्यहम् ॥ ५ ॥
 दुर्मागादुद्धृतो यैश्च सन्मार्गे सम्प्रवेशितः ।
 तान् गुरुन् सततं सेवे सर्वशास्त्रविशारदान् ॥ ६ ॥
 अथ तत्कृपया ब्रह्मसूत्रभाष्यप्रकाशिकाम् ।
 व्याकरिष्ये यथाबोधं वाक्शुद्धयै नाभिमानतः ॥ ७ ॥
 पूर्वाचार्यकृताः सन्ति व्याख्याविद्वान्मनोहराः ।
 मन्दबोधाय तत्रोक्तसङ्ग्रहोथाप्ययं मम ॥ ८ ॥

इह खलु तापत्रयपरिशुष्यत्सत्कुमुदमोदकरीं श्रीमध्वदुग्धाब्धिसम्भूतभाष्येन्दूदितकौमुदीं
 परतत्त्वप्रकाशिकां कर्तुकामोजयतीर्थमुनिः प्रारिप्सिताविघ्नपरिसमाप्त्यादिप्रयोजनकशिष्टाचारा-
 नुमितश्रुतिबोधितकर्तव्यताकेष्टदेवतास्तुतिनतिरूपं मङ्गलं कृत्वा शिष्यशिक्षायै ग्रन्थादावुप-
 निबध्नाति ॥ शुद्धेति ॥ अस्मद्युत्तम इति सूत्रेणास्मच्छब्द एव उपपदत्वेन श्रूयमाणेऽश्रूयमाणे वा
 तदर्थविवक्षायामुत्तमपुरुषोभवतीत्युक्त्योत्तमपुरुषस्यास्मच्छब्दाविनाभावादेवात्रवन्द इत्युत्तमपुरुष-
 प्रयोगादेवाहमिति कर्ता लभ्यते । तथाच । अहं ब्रह्म अलं वन्द इत्यन्वयः । इदं पद्यं भाष्य-
 स्याद्यप्यव्याख्यानरूपम् । तथाहि । आद्याध्यायार्थतयोक्तं गुणैः सर्वैरुदीर्णमिति । अत्र गुणपदं
 तार्किकरीत्या दुःखादिपरं वेदान्तरीत्यासत्त्वादिपरं वा । नाद्यः । निरनिष्टो निरवद्य इति
 श्रुत्यादोषवर्जितमितिस्ववचनविरोधात् । न द्वितीयः । 'केवलो निर्गुणश्चे'ति श्रुतिविरोधात् ।
 किंचगुणैः सर्वैरुदीर्णमितिगुणविशिष्टत्वोक्त्या गुणगुणिनोर्भेदः प्रतीयते । तेच "गुणक्रियादयो
 विष्णोः स्वरूपं नान्यदिष्यत" इत्यादिविरुद्धः । अपि चेश्वरस्य देहोऽस्तिवा नवा । नाद्यः ।
 मरणादिप्रसङ्गेन दोषवर्जितत्वायोगात् । न द्वितीयः । 'विवृणुते तनूं स्वामि'त्यादि श्रुतिविरोधात् ।

(नाक्यार्थमञ्जरी)

ज्ञानसुखाद्ययोगेन सर्वगुणोदीर्णत्वायोगाच्चेत्यत उक्तम् । शुद्धेति ॥ अत्र शुद्धत्वं नामाप्राकृत-
 त्वम् । आनन्दादेः सर्वस्य विशेषणम् । उरुत्वं पूर्णत्वं संविदादेर्बुद्ध्या विविक्तमानन्दस्यापि
 विशेषणम् । बहुलत्वं बहुसङ्ख्यावत्त्वम् । औदायदिर्बुद्ध्या विविक्तमानन्दादेर्विशेषणम् । अत्र
 गुणस्वरूपनिरूपणेन तेषां भगवदभिन्नदेहाभिन्नत्वोक्त्या अविनाशगुणात्मकदेहोक्त्याचोक्त
 शङ्कानिरास इति ध्येयम् । द्वितीयाध्यायार्थतयोक्तं दोषवर्जितमिति । अत्र दोषपदं यत्किञ्चिदोष
 परञ्चेदितरसाधारण्यम् । वर्जितत्वस्य प्रागभावप्रध्वंसान्यतरत्वे प्रागूर्ध्वन्दोषवत्वप्रसङ्गः ।
 दोषैर्वर्जितं परित्यक्तमिति प्रतीत्या नारायणस्य हेयत्वं च प्रसज्यत इत्यत उक्तम् । चिन्तेति ।
 लेपः कर्मसम्बन्धः चिन्तादयो मुखराः प्रधानाः येषु तथोक्ताः ते चते अशेषदोषाः
 अत्यन्तदूरीकृताः येन तत्तथोक्तम् । तत्र अशेषातिपदाभ्यां दोषाः वर्जिताः येनेतिविग्रहसूचनेनच
 पूर्वोक्तशङ्कानिरास इति ध्येयम् । तृतीयाध्यायार्थतयोक्तं ज्ञेयमिति । अत्र ज्ञानसाधनं न
 तावच्छ्रवणादि । विरोचनादेः श्रवणादिना विपरीत ज्ञानोदयात् । नापि ध्यानम् ।
 माण्डव्यादेर्ध्यानेनार्थस्यैव श्रुतत्वात् । गमनोपायाभावाच्चतुर्थाध्यायार्थगम्यत्वं चानुपपन्नमित्यत
 उक्तम् । सद्भिरिति ॥ श्रुतिःश्रवणं मतिर्मननं नियतध्यानं स्वयोग्योपासनं ज्ञानं साक्षात्कारः स
 एव योग उपायः । विरोचनादेरसज्जनत्वात् । माण्डव्यादिभिरयोग्यध्यानाचरणान्नतेषां ज्ञानो-
 दयः । ज्ञानलक्षणोपायसद्भावाद्व्यम्यत्वं चोपपन्नमितिभावः । मायिरीत्या गुणविशिष्टमिदं ब्रह्म-
 शबलमिति न मन्तव्यमित्याशयेनोक्तम् । अमलमिति । न विद्यते मलं संसारारब्धं यस्मात्तथोक्तम् ।
 शबलं तु न संसारमोचकम् । अत एव मुकुन्दाभिधम् । स्वोक्तार्थे सर्वत्र प्रमाणमाह ।
 वेदान्तवेद्यमिति ॥ “आनन्दो ब्रह्म ‘ज्ञानात्मको बलात्मको भारूपः सत्यकामः दातुः परायणं
 वीर्यमन्नाद्यं’ ‘बृहंतो ह्यस्मिन्गुणाः’ ‘श्रुताः सुविरुद्धाश्च देवे संत्यश्रुताः’ । ‘यदात्मको
 भगवांस्तदात्मिका व्यक्तिः’ ‘न कर्मणा वर्धते’ ‘अज आत्मा विजरो विमृत्युः’ ‘ब्राह्मणो-
 निर्वेदमायात्’ ‘यमेवैषवृणुते’ ‘आत्मावारेद्रष्टव्यः श्रोतव्यो मन्तव्यो निदिध्यासितव्यः’
 ‘यमप्येतिभुवनं सांपराये’ ‘तरतिशोकमात्मविदि’ त्याद्युपनिषद्भिरुक्तविधया ज्ञेयमित्यर्थः । यद्वा
 वेदानामन्तो निर्णयो यस्मात्तद्वेदान्तं ब्रह्ममीमांसाशास्त्रं तेनोक्तविधया ज्ञेयमित्यर्थः । तथाहि ।
 ‘आनन्दमयोभ्यासादि’त्यत्र पूर्णानन्दसंविदादिकम् ‘अनुकृतेस्तस्यचे’त्यत्र द्युतिः अत्ताचराचर-
 ग्रहणादित्यत्र सर्वसंहर्तृत्वोक्त्यावीर्यबले ‘मुक्तोपसृप्यं व्यपदेशादि’त्यत्र मोक्षदातृत्वोक्त्यौदार्यं
 रूपोपन्यासादित्यत्राप्राकृतदेहवत्त्वम् । ‘अधिकं तु भेदनिर्देशादि’त्यत्र चिन्तासन्तापाद्यभावः
 ‘नकर्माविभागादि’ति ‘चेन्नानादित्वादि’त्यत्र कर्मणोऽस्वातन्त्र्योक्त्यातल्लेपाभावः । ‘असम्भवस्तु

(वाक्यार्थमञ्जरी)

सतोनुपपत्तेरित्यत्रोत्पत्त्यभावः । नात्माश्रुतेर्नित्यत्वाच्च ताभ्य इत्यत्र भृत्यभावः । असार्व-
त्रिकीत्यत्र योग्यता । तृतीयाद्ये वैराग्यम् । द्वितीये भक्तिः । तृतीये श्रुतिमतिनियतध्यानानि ।
चतुर्थे ज्ञानं 'पुरुषार्थोतः शब्दादिति बादरायण' इत्यत्र ज्ञानस्य पुरुषार्थोपायत्वं चोक्तमिति ।
नारायणपदस्य प्रतिपदं ब्रह्मेति । अथवा 'संक्षेपविस्तराभ्यां हि प्रवदन्ति मनीषिण' इति वचनात्
सर्वेषामपि पदानां विशेषण चतुष्टयव्याख्यानरूपत्वम् । तथाहि । सकृदुच्चरितस्यापि ब्रह्मशब्दस्य
तन्त्रन्यायेन तात्पर्यं वशाद्विशेषण समर्पकत्वं चास्ति । तथाच गुणैः सर्वैरुदीर्णमित्यस्य सङ्ग्रहो
ब्रह्मशब्देन क्रियते । दोषवर्जितमित्यस्यामलमिति । ज्ञेयमित्यस्य व्याख्यानं वेदान्तवेद्यमिति
गम्यमित्यस्य मुकुन्दाभिधमिति ब्रह्मशब्दार्थः शुद्धेति । अमलशब्दार्थश्चिन्तेति । वेदान्त-
वेद्यमुकुन्दाभिध शब्दयोरर्थः सद्भिरिति । यद्वा वक्ष्यमाणरीत्या नारायणशब्दस्य गुणपूर्णत्व-
निर्दोषत्वमुक्तगम्यत्वार्थं कत्वानिर्दोषत्वान्नारा वेदा वेद्यतया तदाश्रयत्वान्नारायण इति वेदवेद्य-
त्वार्थकत्वाच्च क्रमेण तत्समानार्थकैर्ब्रह्मामलमुकुन्दाभिधवेदान्तवेद्यपदैर्नारायणपदव्याख्यानं
क्रियते । शिष्टं वेदाः वेद्यतया तदाश्रयत्वान्नाराः प्रथमवत् । इत्थं व्याख्यानत्रये अमलमित्यस्य
चिन्तासन्तापेत्यादिना गतार्थेति शङ्कागर्भस्रावेण परास्तेति ध्येयम् ॥ १ ॥

इदानीं गुरुंश्चेति विवृण्वन् व्याचिख्यासितभाष्यमूलसूत्र प्रामाण्यं च सूचयन् तत्कर्तृवेदव्यासं
प्रार्थयते ॥ याश्चेति ॥ निर्जरैः प्रार्थनारख्यमन्दरपर्वतमथितात् यतो विद्येन्दिरादीनामुदयादिः
सोऽयमित्यन्वयः । भूयै ज्ञानैश्वर्याय । पुराणादेः पृथगभिधानाद्विद्याशब्दो वेदमात्रपरो ज्ञेयः ।
ब्रह्मसूत्रेति । ब्रह्मेति तन्त्रम् । तथाच ब्रह्मणो विष्णोः सम्बन्धि यत् ब्रह्म वेदजातं तस्य सूत्राणि
तद्विचारकरणीभूतन्यायनिबन्धनात्मक वाक्यानीत्यर्थः । यद्वा ब्रह्मणः श्रुतिजातस्य सूत्रं
तन्निर्णायकन्यायनिबन्धनात्मकशास्त्रमित्यर्थः । तन्त्रं पञ्चरात्रम् । अत्र विद्यायाः लक्ष्म्यभिमन्य-
मानत्वाल्लक्ष्मीत्वेन भारतस्य धर्माद्यशेषपुरुषार्थदातृत्वात् पारिजातत्वेन ब्रह्मसूत्रस्य स्वश्रवणरूप-
सेवनवताम् अजरामरणहेतुत्वादमृतत्वेन पुराणानां विष्णवादितत्त्वप्रकाशकत्वान्मणित्वेन
शुकाचार्यस्य सज्जनाह्लादकरत्वादिन्दुत्वेनोत्प्रेक्षा युक्ता । वेदविद्यायाः अभिव्यक्तिमात्रं सत्त्वेपि
व्यासजन्यत्वाभावात् रमाया अपि अब्धिजन्यत्वा भावादुदैदित्युक्तिः । क्षीराब्धिसाम्योपपादनेन
लब्धैश्वर्यदानसम्भावनयोक्तं सताम्भूतिद इति । ननु कर्मणा यमभिप्रैति ससम्प्रदानसंज्ञायां चतुर्थी
सम्प्रदान इति चतुर्थीविधानाद्विप्राय गां ददातीत्यादाविवसद्भ्य इति चतुर्थ्या भाव्यम् । अतः
कथं सतामिति षष्ठीति चेत् उच्यते कर्मणेति सूत्रे अचोत्पादिटीत्यादाविव लघुसंज्ञायाः
कार्यत्वेपि सम्प्रदानमिति गुरुसंज्ञाकरणमन्वर्थत्वज्ञापनार्थं तेन बहुमान पूर्वकस्वस्वत्वपरित्यागेन

(वाक्यार्थमञ्जरी)

परस्वत्वापादन रूपं दानं यत्र तत्रैव सम्प्रदानत्वं नान्यत्र रजकस्य वस्त्रं ददातीत्यादाविति वृत्त्या-
दावुक्त्या अत्र तादृशदानाभावेन सम्प्रदानसंज्ञायाः अभावेऽपि सम्बन्धसामान्ये षष्ठ्युपपत्तिरिति
ज्ञेयम् । सतामिति । अत्र व्यास इति निर्देशेन तस्य शास्त्रप्रभवत्वोक्त्यागुरुत्वोपपादनेन
गुरुंश्चेत्येतद्विवृतम् । यत उदैद्विद्येन्द्रिरेत्यादिना विद्येन्द्रिराधिष्ठानत्वोक्त्या विवक्षितार्थतत्त्व-
ज्ञानलाभात् वक्तवानुकूल्यं निर्जैरित्यादिना तत्त्वज्ञानयोग्यतालाभात् । श्रोत्रानुकूल्यं याश्चे-
त्यनेन श्रोतृप्रयोजनोद्देश्यरूपप्रसङ्गानुकूल्यं च दर्शयता “वक्तृश्रोतृप्रसक्तीनां यदाप्तिरनु-
कूलते”त्यनुव्याख्यानोक्ताप्तिमूलता सूत्राणां सूचिता ब्रह्मसूत्रपदेनोक्तव्याख्यानानुसारेण श्रुति-
मूलत्वं सूत्रशब्देन युक्तिमूलत्वं च सूचितम् । तथाच

“आप्तवाक्यतया तेन श्रुतिमूलतया तथा ।

युक्तिमूलतया चैव प्रामाण्यं त्रिविधं महत् ।

दृश्यते ब्रह्म सूत्राणामिति”

उक्त्या प्रमाण भूतब्रह्म सूत्रार्थ भाष्यव्याख्यानं युक्तमिति द्रष्टव्यम् । ननु “स्तोचुश्नाश्चुरिति”
यान्नेति न कारस्य च वर्गात्यञ्कारादेशे याश्चेति भवेत् कथं यान्नेति अत एव काशिकायां
यजेर्यज्ञः याचेर्याच्चेत्युक्तमिति चेत् याश्चामोघावरमधिगुणेनाधमेलब्ध कामेत्यादि बहुप्रयोग-
निर्वाहाय चुत्वाभावस्यापि कचिद्वक्तव्यत्वात् ॥ २ ॥

भाष्यव्याख्येयत्वप्रयोजक सफलत्वगम्भीरत्वादि दर्शयन् तत्कर्तारमानन्दतीर्थं प्रणमति ॥
स्वान्तेति ॥ येषां मुखकमलात् भाष्यम् आविर्भूतं तान् पूर्णबोधपूज्यस्वरूपान् प्रपद्य इत्यन्वयः ।
भाष्यस्य श्रुतिस्मृतिप्रचुरत्वेनोत्पन्नमित्यनुक्त्वा आविर्भूतमित्युक्तम् । अत एवोत्तरत्रापि निःसृत-
मिति वक्ष्यन्ति ॥ अमन्दबोधत्वोपपादनाय भाष्यकृत्वोक्तिः मानसाज्ञानाख्यतमश्छेदन विषये
पराजितमहासूर्यरश्मिसमूहमित्यनेनाध्यात्मिकादितापत्रयनिवारणविषये पराजित चन्द्रप्रभमित्यनेन
च सफलत्वोक्तिः गाम्भीर्येत्यादिना गम्भीरत्वोक्तिरिति विवेकः वैकर्तनांशुब्रज चन्द्रचन्द्रिकयोः
क्रमेण बाह्यांधकारबाह्यतापवारकत्वेऽपि स्वान्तध्वान्ततापत्रय निवारणयोरशक्यत्वाद्भाष्येण
जितत्वम् । तथोपरागादौ हासादिदोषयुक्तत्वान्निर्दोषभाष्येण जितत्वम् । अनेनैतादृश भाष्य-
विशिष्टाचार्य मुखस्य सूर्य चन्द्रबिम्बाधिक्यं ध्वनितम् । लक्षादियोजनपरिमित-
समुद्रस्यापरिमितभाष्येण जितत्वं अत्राप्यमितत्वमर्थत एव भाष्यं चात्यर्थविस्तरमित्युक्तेः । न तु
शब्दतः ग्रन्थस्य परिमितत्वात् । ननु निपूर्वकात् कृतीच्छेदन इत्यस्माद्धातोः ल्युट् प्रत्ययेनुमागमे

(वाक्यार्थमञ्जरी)

अनादेशो च निकृन्तनमिति भवति तत्र नुमागमः केन इदितोनुम् धातोरित्यनेनेदित एव नुमागमविधानात् कृतीत्यस्य चानिदित्वादिति चेत्सत्यम् । नखनिकृन्तनेत्यादिप्रयोगसमर्थनाय धातोरिति योगविभागेनानिदितोपि नुमागमस्य व्याख्येयत्वात् अत एवेदितो नुम् ततो धातोरिति महाभाष्येभिहितम् ॥ ३ ॥

अथ परमगुरूणां सन्यायरत्नावल्लीकाराणां कृपालेशं प्रार्थयते ॥ श्रीमध्वेति ॥ ये पद्मनाभतीर्थाः येषाङ्कपालेशः मयि नित्यं स्यादिति सम्बन्धः तेषामेव कृपाराहित्ये तत्प्रार्थनं मयुक्तम् । अतउक्तं कृपालव इति । कारुणिका इत्यर्थः । द्वेषादि दोषवत्त्वे कृपालुत्वमेवासिद्धमित्यत उक्तम् । अमला इति कस्मिन् विषये कृपाप्रार्थनमित्यत उक्तम् । श्रीमध्वेति । श्रीमदानन्दतीर्थसेवाप्राप्तनिर्दोष विद्ययाऽमृतसमुद्रा इत्यर्थः । अनेन विद्याविषये कृपाप्रार्थनमिति सूचितं यद्वा तीर्थपदप्रयोगलब्ध प्रसिद्धतीर्थं साम्यनिरासाय विशेषणं त्रयम् । ननु कृपालव इति कथं स्पृहि गृहिपतिदयिनिद्रातं द्राश्रद्धाभ्य आलुजिति सूत्रेण कृपेरालुच् प्रत्ययस्या-विहितत्वादिति चेत्सत्यं तथापि व्याकरणान्तरात् कृपेरालुच् प्रत्ययो बोध्यः । यद्वा नायमालुच् प्रत्ययः किन्तुकलशवाचकोयमालुशब्दः । कर्कर्यालर्गलन्तिकेत्यभिधानात् । तथाच कृपापूर्ण-कलशा इत्यर्थः । इदं च प्रकारद्वयं नष्टधर्मज्ञानलोककृपालुभिरिति गीताभाष्य व्याख्यानावसरे प्रमेयदीपिकायां व्यक्तम् । अथवा उदाहृतसूत्रे आलुच् प्रत्ययमविधाय लुशप्रत्यय विधानेपि तस्य शित्वेन तिङ्शित्सार्वधातुकमिति सार्वधातुक संज्ञायां कर्तरि शबिति शपि सति पुगन्तलघूपदस्य चेति गुणे अयादेशो च अतोदीर्घ इति दीर्घे सति ण्यन्तानां स्पृहीत्यादीनां स्पृह्यालुरित्यादि रूपसिद्धावप्यालुच् करणं कृपालुरित्यादि रूपसिद्धचर्थमिति मञ्जुर्नानृतीयाध्यायस्य तृतीयपादे अभिहितत्वाद्वापि कृपेरालुच् प्रत्यये कृते संज्ञापूर्वको विधिरनित्य इति “पुगन्तस्य लघूपधस्य चेति” गुणाभावे च कृपालुरिति साधुः । अत एव कौमुद्यां हरे कृपालो नः पाहीत्युक्तम् ॥४॥

स्वगुरून्नमति । श्रीमदिति ॥ श्रीमद्रामरमणाख्य सद्गिरिचरणाख्य प्रत्यन्तपर्वत सम्बन्धवान् तदाश्रित इति यावत् । पादाः प्रत्यन्तपर्वता इत्युक्तेः । स चासौ व्याख्यानध्वनिना विनाशि-ताखिल दुर्वादिमदश्च तम् । दुर्वादिगजविपाटन समर्थसङ्कल्पमित्यर्थः ॥ ५ ॥

इदानीं शिष्यमनःसमाधानाय चिकीर्षितं प्रतिजानीते । अथेति । तत्कृपया तेषां नमस्कृतानां मुकुन्दादीनां कृपया आनन्दतीर्थभगवद्वचसां विशिष्टव्याख्यान कर्मणि सुराह्यधिकारिणोत्रेति तत्त्वनिर्णय टीकान्ते स्वेनैवोक्तत्वात्कथं व्याकुर्वे इति प्रतिज्ञेत्यत उक्तम् । यथामतीति ॥

(वाक्यार्थमञ्जरी)

विशिष्टव्याख्यान करणे देवानामधिकारेपि यथामतिव्याख्यानकरणे अस्माकमप्यधिकारोस्तीति भावः ॥ ६ ॥

व्याकुर्वे इत्यात्मनेपदप्रयोगेण लब्धमात्मगामिव्याख्यान प्रयोजनमाह ॥ गङ्गेति ॥ भागीरथी सम्बन्धेन रथवीथिकाजलैर्नैर्मल्यं यथा लभ्यते तथा मदीयायाः वाचोविशुद्धिसिद्धयर्थम् आनन्दतीर्थीय वाक्यानि मदीयया वाचा व्याख्यानव्याख्येय भावेन सम्बध्यन्त इत्यर्थः । वाचो विशुद्धीत्युक्तत्वेन मदीयया वाचेत्यर्थस्य सिद्धत्वान्नोक्तम् । ननु “ऋक् पूरब्धूः पथामानक्ष” इत्यनेन समासान्तादपि शब्दात् अकारस्य विहितत्वेन विमलपैः सरोवरैरित्यादिवत् रथ्यापैरिति वक्तव्ये कथं रथ्याद्भिरिति वचनमिति चेत्सत्यम् । “समासान्तो विधिरनित्य” इत्येतत्साधु एतत्सूचनायैव सूत्रे पथामिति उक्तम् । अन्यथा पथानामित्यवश्यम् । अत एव महाभाष्ये शुच्यं पानि तटाकानीति वक्तव्ये शुच्यं पितटाकानीत्युक्तम् ॥ ७ ॥

नन्वाचार्यैर्भाष्यं नारम्भणीयं प्रयोजनाभावात् । न च सूत्रव्याख्यानं प्रयोजनम् । अन्यैर्व्याख्यातत्वात् अस्तु वा आरम्भणीयत्वम् । तथाप्याद्यपद्यं व्यर्थं न च मङ्गलनिबन्धनार्थं तदिति वाच्यं फलाभावेन तस्यैवाकर्तव्यत्वात् । अस्तु वा कर्तव्यत्वं न तस्य निबन्धनं तथापि सूत्रार्थं उच्यत इत्यंशो व्यर्थ इत्याशङ्कां पराकुर्वन्नाद्यपद्यमवतारयति ॥ अथेति ॥ अत्राविद्येत्यारम्भाचार्यवर्य इत्यन्तेन आद्यशङ्कायाः प्रारिप्सितेत्यारभ्य समाप्त्याद्यर्थमित्यन्तेन द्वितीयायाः ग्रन्थारम्भेत्यादिना तृतीयायाश्च निरास इति ध्येयम् । ननु मङ्गलानन्तरारम्भ प्रश्नकात्स्न्येष्वाथो अथेति स्मरणादत्राथशब्दः किं मङ्गलार्थः उतानन्तर्यार्थः अथ प्रारम्भार्थः यदि वा प्रश्नाद्यर्थः । नाद्यः । मङ्गलस्य कृतत्वात् । न द्वितीयः । कस्याप्यर्थस्य भाष्ये पूर्वमप्रकृतत्वात् भाष्यकृत्रमनस्य टीका कृद्वाख्या प्रतिज्ञानन्तर्या योगाच्च । न तृतीयः । व्याकुर्वे इत्यनेन व्याख्या प्रारभ्यत इति लाभात् । न चतुर्थः । उत्तराद्यनुपलम्भात् । अतो व्यर्थ इति चेत् । अत्र ब्रूमः । आचार्यवर्यः ब्रह्मसूत्राणि यथावद् व्याचिख्यासुर्नमस्कारं ग्रथयति ग्रन्थारम्भं च प्रतिजानीतेत्युक्ते इयं शङ्कोन्मिषति । ननु सूत्रव्याख्यानार्थं प्रवृत्तेनाचार्येण तदेव कार्यं किमनेनासङ्गतेन नमस्कारादि ग्रथनेनेत्यत उक्तम् । अथ व्याचिख्यासुरिति । देवतानमन ग्रथनादिकरणानन्तरं व्याचिख्यासुरित्यर्थः । तथाच बुभुक्षुः स्नानं करोतीत्यादौ स्नानस्य भोजन इव देवतानमनग्रथनादेर्व्याख्यानोपयोगलाभान्नासङ्गतिरिति भावः । अथवा बुद्धिस्थ बुद्धिचार्वाकितार्किककाणादकपिलाख्य पञ्चमतप्रवृत्त्यनन्तरमित्यर्थः । अन्यथा व्याख्यातानीत्यनेन सम्बन्धः । पञ्चमत-

(वाक्यार्थमञ्जरी)

प्रवृत्त्यनन्तरमेवान्यैरन्यथाख्यातत्वात् । यद्वा सामान्यतः पूर्वं समग्रग्रन्थव्याख्याप्रारम्भेऽपि प्रति-
ग्रन्थ व्याख्या प्रारम्भार्थोऽथशब्दः । अविद्यापटलपि हितनयनैरिति । अविद्यया अयोग्यता-
लक्षणया सूत्रतात्पर्यार्थापरिज्ञानरूपया च नेत्र बन्धाद्याच्छादितनयना इव वर्तमानैरित्यर्थः ।
अन्यथा व्याख्यानबीजायदार्थं ज्ञानोपपादनायैतत् । अन्यैरिति ।

“भारतीविजयश्चैव सच्चिदानन्द एव च ।
ब्रह्मघोषः शतानन्द उद्वर्तश्चैव पञ्चमः ।
विजयो रुद्रभट्टश्च वामनाख्यस्तथाष्टमः ।
सयादवप्रकाशश्च नवमस्तत्र कीर्तितः ।
रामानुजस्तथा भर्तृप्रपञ्चो द्रविडस्तथा ।
ब्रह्मदत्तो भास्करश्चविशाखो वृत्तिकारकः ।
तथा विजय भट्टश्चविष्णुकान्तस्तथैवच ।
वादीन्द्रस्तु ततः पश्चात् तथा माधवदासकः ।
तथा पश्चात्सङ्करश्चेत्येकविंशतिवादिभिः ।
प्रणीतानि निराचक्रे दुर्भाष्याणि महामतिः ।
इत्येक विंशति संख्याकैरित्यर्थः” ।

यथा वद्व्याख्यानसामर्थ्योपपादनाय भगवानित्युक्तम् । समग्रज्ञानवानित्यर्थः । कैवल्यादीति ।
वाचनिकमङ्गलस्य भगवन्नमस्कारोपबृंहितत्वाद्भाष्यं पठतामितरेषां मोक्षादिफलं निर्विघ्नपरि-
समाप्त्यादि फलं च भवति । एकान्तभक्तस्य निरन्तरायस्यचाचार्यस्य तु भगवत्प्रीतिरेव
फलमितिभावः । समाप्त्यर्थं चेत्यनन्तरं कृतमिति शेषः । यद्वा कैवल्याद्यखिलफलसाधन-
तासिद्धिरर्थः प्रयोजनं यस्य नमस्कारस्य स तथोक्तः । एवं निरन्तरायेत्याद्यपि नमस्कार-
विशेषणम् । तेन तयोश्चतुर्थ्यन्तत्वमभिप्रेत्य ग्रथयतीत्यनेनान्वये ग्रथनस्य फलसाधनता सिद्ध्यादि
फलकत्वमुक्तं स्यात् । तथाच नमस्काराधिकांशं ग्रथन सूचने शिष्यशिक्षार्थमित्युत्तर-
ग्रन्थविरोधः । तत्र ग्रथनस्य शिष्यशिक्षाफलकत्वोक्तेरिति शङ्का परास्ता । पाणिन्यादि-
सूत्रप्रतीतिनिरासायाह ॥ अत्रेति ॥ अत्र सर्वसूत्राणां ब्रह्मरूपैकार्थप्रतिपादकत्वेनैकवाक्यत्वमिति
सूचनाय समुदाय विवक्षयैकवचनप्रयोगः । उच्यते । मुख्यया वृत्त्या प्रतिपाद्यते । कुत इत्यत आह
॥ तस्येति ॥ निरूपपदशब्दस्येत्यर्थः मुख्यस्य निर्विशेषेण शब्दोऽन्येषां विशेषणादिति

(वाक्यार्थमञ्जरी)

वक्ष्यमाणत्वादिति भावः । तथापि तथाविधान्यसूत्रस्य ग्रहणं किञ्चस्यादित्यत आह ॥ तेषाञ्चेति ॥ ब्रह्मसूत्राणामेवेत्यर्थः । अत्र महावाक्यार्थं भेदाभावेऽपि अवान्तरवाक्यार्थं भेदात् सर्वसूत्राणां प्रत्येकम् अवान्तर ब्रह्मविद्यात्वमिति सूचनाय बहुवचनप्रयोगः । तादृशत्वात् । सूत्रान्तरापेक्षया मुख्यत्वात् । येषां सूत्रत्वमञ्जरीति वक्ष्यमाणत्वादिति भावः । नारायणं नत्वेत्येतावता नमस्कारग्रथनात् किं विशेषणचतुष्टयेनेत्यत आह ॥ वक्ष्यमाणमिति ॥ सूत्रस्याध्याय-चतुष्टयात्मकस्य वक्ष्यमाणो यो अर्थः गुणपरिपूर्णत्वादि रूपस्तमित्यर्थः । सङ्गम्य सङ्गृह्य प्रस्तावयितुं सङ्क्षेपतो निरूपयितुं तस्य प्रपञ्चे जिज्ञासाजननं प्रयोजनमिति भावः । विशिनष्टि इतरेभ्यो व्यावर्तयति । प्रस्तावप्रकारं दर्शयति । तथाहीत्यादिना उदितत्वादित्यन्तेन । प्रसत्त्या प्रसादेन ॥ सूचित इति ॥ अतःशब्देन संक्षिप्योक्त इत्यर्थः । तेन परस्य ब्रह्मणो विष्णोः प्रसादादिति वाभवेदिति प्रमाणानुसारेण साक्षादतः शब्दार्थं सम्भवे सूचितमिति कथमुक्तमिति शङ्का परास्ता । उन्मिषति उदेति । प्रथमाध्याये सर्वशब्द समन्वयस्यैवोक्त्या कथं गुणपूर्णत्वं तदर्थं इत्यत आह ॥ तत्र हीति ॥ आनन्दमयादिसर्वशब्दानां समन्वये तत्तच्छब्द प्रवृत्तिनिमित्त-प्रचुरानन्दत्वादिसर्वगुणगणलाभादिति भावः । अत्र पर्यायानन्तशब्द समन्वये तेषामेकार्थ-प्रतिपादकत्वात् सर्वगुणोदीर्णता सिद्धिर्नस्यादतो अपययितुमुक्तम् । तथाविधकतिपय-शब्दसमन्वयेऽपि तदसिद्ध्या अनन्तेत्युक्तम् । अपर्यायानन्तशब्दानां रूढ्या समन्वये गुणालाभा-न्महायोगवृत्त्येति । अनन्यसाधारणावयवार्थसापेक्षवृत्त्येत्यर्थः ॥ समन्वयेति ॥ उपक्रमादि लिङ्गप्रमाणक शक्तितात्पर्यं लक्षणसम्बन्धेत्यर्थः । स चेति हरिपरामर्शकतच्छब्दस्य दोषवान-पीत्यनेन सम्बन्धः । युक्त्यादीत्यादिपदेन समयश्रुतिन्यायोपेतश्रुतीनां ग्रहणम् । दोषवानपीति ॥ प्रथमसूत्रे जीवव्यावृत्ततया ब्रह्मण एव जिज्ञास्यत्व सिद्धये तस्य गुणपूर्णत्वमुक्तम् । गुणपूर्त्यर्थमेव प्रथमाध्यायेऽश्रुतिस्थशब्दसमन्वयो निरूपितः । युक्त्यादिविरोधेन श्रुतीनामप्रामाण्येचोक्त-समन्वयासिद्ध्या गुणपूर्णत्वस्याप्यसिद्धिप्रसङ्गेन विरुद्ध धर्माधिकरणत्वाभावेन जीवाभेदे जीववत् दोषवान् स्यादित्यर्थः । यद्वा युक्त्यादि विरोधेन श्रुतीनामप्रामाण्यात् समन्वये निरोधिते सर्वकर्तृत्वं सार्वज्ञ्यं सर्वैश्वर्यादिरसिद्ध्या तत्तदधिकरणं पूर्वपक्षप्रापकयुक्त्यादिभिर्जीववज्जनि-मृत्यादि दोषवानपि स्यादित्यर्थः । न केवलं गुणाभववान् किन्तु दोषवानपीत्यपि शब्दः ॥

तत्रेति ॥ युक्त्यादीनामाभासत्वेन तद्विरोधाभावे श्रुतिप्रामाण्यात् समन्वयेन गुणपूर्णत्वसिद्धौ विरुद्धधर्माधिकरणत्वेनाभेदाभावे दोषशङ्कानवकाश इति भावः । यद्वा युक्त्यादेरप्रामाण्य प्रापकाभावान्नदोषशङ्केति भावः ॥ तत्रेति ॥ पादत्रयोक्तवैराग्य भक्त्युपासनादिभिश्चतुर्थपादोक्त

(वाक्यार्थमञ्जरी)

भगवज्ज्ञानं भवतीत्युक्ते तस्य ज्ञेयत्वमेवोक्तमिति भावः ॥ तत्रेति ॥ पादत्रयोक्तकर्मक्षयो-
त्क्रान्तिमार्गाणां भगवत्प्राप्त्यर्थत्वाच्चतुर्थपादोक्तभोगस्य तत्प्राप्तिं विनाऽयोगाद्गम्यत्वमेवोक्तमिति
भावः । ननु ब्रह्ममीमांसाशास्त्रोक्तधर्माः ब्रह्मण एव वक्तव्याः किमर्थं नारायणस्योच्यन्त इति
शङ्कानिरासाय ब्रह्मण एव नारायणत्वान्नारायण एवैतच्छास्त्रं प्रतिपाद्य इति द्योतनाय
ब्रह्मशब्दसमानार्थकनारायणशब्दनिर्वचनपरत्वेनापि विशेषणं चतुष्टयं योजयति ॥ अथवेति ॥
नारायणशब्दनिर्वचनस्योक्तशङ्कानिरासफलकत्वे एतदपि स्तुत्यर्थमिति सुधाविरोध इति चेन्न ।
तस्याः उपलक्षणत्वाभिप्रायेण प्रवृत्तेः ॥ साङ्केतिकमिति ॥ प्रवृत्तिनिमित्ताद्यभावेऽपि इदमनेन
शब्देन वाच्यं भवत्विति कस्यचिदिच्छामात्रेण बोधकमित्यर्थः । विशिष्टगुणान् गुणपूर्णत्वाद्य-
नन्यसाधारणधर्मान् ॥ आचष्टे वक्ति ॥ प्रतिपादयतीति यावत् ॥ निर्वक्ति ॥ निरुच्य दर्शयति ।
तदेव क्रमेण दर्शयति । तथाहीत्यादिना । अभिन्नार्थत्वादिति ॥ दोषारच्छिद्रशब्दानां पर्यायत्वं
यतस्तत् इत्युक्तेरिति भावः । विरुद्धार्थेति ।

“सादृश्यं तदभावश्चतदन्यत्वं तदल्पता ।

अप्राशस्त्यं विरोधश्च नञर्थः षट्प्रकीर्तिता”

इत्युक्तेरिति भावः । अभावार्थत्वात् । अन्योन्याभावार्थत्वात् । अत एवाह ॥ अराश्रयो न
भवतीति ॥ नरेति ॥ सज्जनेत्यर्थः ॥ नरीयत इति ॥ न क्षीयत इत्यर्थः । नञुपपदात् रीङक्षय
इत्यस्माद्धातोरुणादयो बहुलमिति बहुलग्रहणादौणादिके करणे डप्रत्यये डित्वात् टेरिति
टिलोपेच नरमिति भवति ॥ ततः प्रज्ञादिभ्यश्चेति स्वार्थिकाण् प्रत्यये तद्धितेष्वचामादेरित्यादि-
वृद्धौ यस्येतिचेत्यकारलोपे नारमिति रूपसिद्धिरिति भावः ॥ अरमणमिति ॥ रमुक्रीडायामि-
त्यस्माद्धावार्थे औणादिके डप्रत्यये रमणं तन्न भवतीत्यरमणं दुःखमित्यर्थः । निर्दोषवेदोत्पन्न-
त्वादिति ॥ अरविरुद्धत्वान्नारो वेदः । नारशब्दात्तस्येदमित्यणि कृते यस्येत्यकारलोपेनारशब्दो
वेदजन्यज्ञान वाचीति भावः । ननु नारशब्दात् वृद्धिर्यस्याचामादिस्तद् वृद्धमिति वृद्धसंज्ञायां
वृद्धाच्छ इति छ प्रत्यये आयनेयीनीयियः फढखछघामित्यनेन छस्येयादेशे नारीयमिति स्यात् ।
कथं नारमिति चेत् । सत्यं वा नामधेयस्य वृद्धसंज्ञेति नामधेयस्य विकल्पेन वृद्धिसंज्ञोक्तेः ।
संज्ञापूर्वकोविधिरनित्य इति वैतत्साधु । ननु विरुद्धार्थक नञ्समासेन अरेति स्थिते नलोपो नञः
नञो नस्य लोपः स्यादुत्तरपद इति नलोपे अर इति जाते तस्मान्नुडचितस्माल्लुप्त-
नकारान्ननुत्तरपदस्याजादेर्नुडागमः स्यादचिपर इति नुडागमे अनरेतिस्यात् । एवमभावार्थत्वेऽपि

(वाक्यार्थमञ्जरी)

अरायणादन्यो अनरायण इति भवेत् । अश्वादन्त्यो अनश्व इतिवत् । नारायण इति कथम् । ननु वृत्तौ षष्ठाध्याये तृतीयपादे स्त्रैणार्थ इत्यत्र स्त्री पुंसाभ्यां नञ्संज्ञाविति विहितस्य नञा नलोपाभावाय नलोपो नञ् इति सूत्रे रात्रेः कृतिविभाषेत्यव्यवहितपूर्वसूत्रस्थविभाषा पदानुवृत्तेरुक्तत्वात् । विभाषायाश्च व्यवस्थितविभाषात्वस्य न्यासेऽभिहितत्वादत्रापि नलोपाभावे नारायण इति साधुरिति चेन्न । नलोपसूत्रे विभाषापदानुवृत्तौ विभाषायाः व्यवहितं भाषात्वेन नभ्राडित्यादिशब्देष्वपि तेन नलोपाभावसम्भवेन तेषु शब्देषु न लोपाभावकथनाय प्रवृत्तयोर्न “भ्राणन-पान्नवेदाना सत्यानमुचिन्कुलनखनपुंसकनक्षत्रनक्रनाकेषु प्रकृत्या” । नगो प्राणिष्वन्यतरस्यामित्यनयोः सूत्रयोर्वैयर्थ्यप्रसङ्गात् । प्रपञ्चनार्थत्वमितित्वगतिकागतिः । तथाविधशब्द परिगणनार्थमित्यपि स्त्रैणार्थ इत्यादेरपि परिगणनप्रसङ्गाच्च कथं तर्हि स्त्रैणार्थ इति रूपं तत्रापि नलोपनुडागमे अयादेशेच स्त्रायणेति स्यादिति चेन्न । चरितार्थाचरितार्थयोरचरितार्थस्य ग्रहणमिति न्यायेन स्त्रैणार्थ इत्यत्र नञ्प्रत्यये जकारस्य चवृद्धचर्थत्वेन चरितार्थत्वात् । तदनुबन्धिनञ् प्रत्ययस्यापि चरितार्थत्वेन नलोपसूत्रे नञ् इत्यनेन प्रत्ययनञोऽग्रहणात् । अचरितार्थजकारयुक्तिनिपातनञ एव ग्रहणात् । किं च नलोपोनञिति सूत्रे उत्तरपदे परतः पूर्वस्य नलोपो भवतीत्युक्त्या पूर्वस्य परत्वं च गम्यते प्रत्ययनञः पदत्वाभावादेव नलोपाभाव इति सामाधानद्वयस्य मञ्जर्यामिवोक्तेः । नारायण इत्यत्र निषेधार्थकनिपातनयोश्चरितार्थत्वात् । स्यादेव नलोप इति तत्राह ॥ नगनाकादि शब्दवदयं शब्दो ज्ञातव्य इति ॥ उक्तनिर्वचनानुसारेण शब्दप्रयोगस्य प्रामाणिकत्वान्न भ्राडित्यादि सूत्रद्वये अयमपि शब्द उपसंख्येय इति भावः । सुधायां तूपसंख्यानं वैयाकरणैर्न कृतमित्यरुच्या अमानो नाः प्रतिषेध इति गणपठितसमासोयमिति समाधानान्तरमुक्तम् । चन्द्रिकायां तु वृत्त्यनुसारेण विभाषापदानुवृत्त्या समाधानमभिधाय तत्र मञ्जर्युक्तास्वारस्यं मनसि निधाय सुधानुसारेण पक्षान्तरमुक्तम् । लध्वक्षरं पूर्वमित्युक्तेरुत्तरसूत्रस्थस्यापि नगशब्दस्य पूर्वनिर्देशः । नलोपाभावमात्रे नग शब्दोदृष्टान्तः । नरीयते अनेनेत्युक्तडान्तत्वं नगशब्दवदिति सूचनाय प्रथमप्राप्तनभ्राडित्यादिशब्दत्यागेन नाकशब्दस्य स्वशब्देनोपादानं च तस्य नुडागमप्रसक्त्यापि युक्तत्वात् इतरेषां तदभावात् नलोपाभावमात्रे दृष्टान्ततया आदिपदेन ग्रहणम् । सूत्रान्तरस्थत्वात् नगशब्दस्य स्वशब्देन ग्रहणम् । यद्वादिपदेनैकधेत्यादि ग्रहणं तेन नसमासोयमिति सुधोक्तसमाधानान्तरमप्यत्रोक्तं बोध्यम् । नारायणपदस्य पदद्वयसमारूढत्वेन समानपदत्वाभावाद्द्रष्टव्यान्तोऽसमानपद इत्यनेन णत्वासम्भवात् पूर्वपदात्संज्ञायामग इति “णत्वम्” । तदर्थश्च पूर्वपदस्थान्निमित्तात् उत्तरस्य नकारस्य णकारादेशोभवति संज्ञायां

(वाक्यार्थमञ्जरी)

नकारव्यवधान इति । ननु नपुंसके भावेक्त इत्यतो नपुंसक इत्यनुवर्तमाने करणाधिकरण-
योश्चेतिल्युटो विहितत्वेन ल्युङंतनारायणशब्दस्य नपुंसकत्वं स्यादिति चेन्न वृत्तिकारेण
करणाधिकरणयोरिति सूत्रे नपुंसक इत्यस्यानुवृत्तेरनुक्तत्वात् लिंगानुशासने इध्मप्रवश्चनः
गोदोहन इत्याद्युदाहरणात् । महाभाष्ये भूवादयो धातव इति सूत्रव्याख्यानावसरे कोसावनुमानो
नामेत्युक्तत्वात् “स्मृतिः प्रत्यक्षमैतिह्यमनुमानश्चतुष्टयमिति” श्रौतप्रयोगाच्चेति । सुधायांतु
ल्युटः टित्करणसामर्थ्यादयन शब्दो अधिकरणे त्रिलिंग इति पुंल्लिंगत्वं च युक्तमिति समा-
धानांतरमुक्तम् । एवं ब्रह्म मीमांसाशास्त्रार्थसद्भाहकविशेषणचतुष्टयस्य नारायणशब्दनिर्वचन
परत्व प्रदर्शनेन नारायणस्यैतच्छास्त्र प्रतिपाद्यत्वकथनान्नम्यत्वप्रयोजकाधिकृतत्वमपि तस्योप-
पादितं भवति । इदानीं तस्यैव नम्यत्वद्योतनाय नम्यत्वप्रयोजक विशिष्टेष्टाधिकृतत्वरूप
तृतीयोपपादकत्वेनापि योजयति ॥ अथवेति ॥ अत्र बहुगुणत्वनिर्दोषत्वाभ्यां विशिष्टत्वं
शास्त्रज्ञेयत्वेनाधिकृतत्वम् अधीतशास्त्रगम्यत्वेनेष्टत्वं प्रदर्शितम् इतरासाधारणधर्मवत्वशास्त्रप्रति-
पाद्यत्वापेक्षितफल दातृत्वानामेव क्रमेण विशिष्टाधिकृतेष्टशब्दार्थत्वादिति ध्येयम् । गुरूनपीति ॥
यथादेवेतथागुराविति श्रुतेरिति भावः । सामान्यप्रयोगे निमित्तमाह ॥ गुरोरिति ॥
नन्वेवमीशावास्य भाष्ये

“यस्माद् ब्रह्मेन्द्र रुद्रादि देवतानां श्रियोपि च ।

ज्ञानस्फूर्तिः सदातस्मैहरये गुरवेनम”

इति नामग्रहणं कथमिति चेत् । उदाहृतवाक्यस्यापरोक्षतो नामग्रहण निषेधकत्वेन परोक्षतस्तत्
ग्रहणे बाधकाभावात् । अत एवाचार्याणां नित्यापरोक्षीकृतगुरुत्वेपि मर्यादारक्षणाय तत्र तस्मै
नम इति परोक्ष निर्देशः कृतः । अत्र तु गुरूंश्चेति साधारण प्रयोगस्यापरोक्षकत्व कथनस्यैवो-
चितत्वात् । उपलक्षणमेतत् । सुधोक्तरीत्या गुरुत्वोपपादकगुरुत्व शास्त्रप्रभवत्वादि हेतुबाहुल्य
सूचनाय गुरूनिति बहुवचन प्रयोग इति द्रष्टव्यम् । ननु देवता समुच्चायक चशब्द सद्भावादपि-
शब्दो व्यर्थ इत्यत आह । स्वस्येति । पृथङ्मस्कारेण प्रसक्तं गुरुदेवताभेदमपिशब्देन
गर्हयामासेत्यर्थः । आक्षिपति ॥ यद्यपीति ॥ तथाच न पृथङ्मनतिर्युक्तेति भावः । परिहरति ॥
तथापीति ॥ इति शब्दः श्लोकव्याख्यान समाप्तौ । यद्वा अपि पदेन कथमरुचिः सूचितेत्यत आह
॥ यद्यपीति ॥ अनेनापि तथापि विशेषानुग्रहार्थं नत्वेति व्याख्यातं भवति । तथाच
भेदज्ञापिकायाः पृथङ्मनतेर्विशेषानुग्रहरूप प्रयोजनानंतर सूचकापिशब्देन भेदे रुच्यभावः सूचित

(वाक्यार्थमञ्जरी)

इति भावः । नतिरिति प्रकारवाचीति शब्दस्येत्यरुचिं सूचयतीत्यनेनान्वयः । उपलक्षणमेतत् । सुधानुसारेणास्योद्भवादिदमित्याद्यनुव्याख्यानोक्तजगज्जन्मादिकारणत्वादि विशेषणसमुच्चायकत्वमपि पदप्रयोजनं द्रष्टव्यम् । अधिकार्यादिशून्यत्वान्नेदं शास्त्रमारम्भणीयमित्यत आह । अनेनैवेति ॥ आद्यपद्येनैवेत्यर्थः । अन्यार्थं प्रवृत्तेनापीत्येवार्थः । वस्तुगत्या अधिकार्यादिसत्त्वमपेक्षितं न तु तत्सूचनमित्यत आह ॥ श्रोतृप्रवृत्त्यङ्ग भूता इति ॥ सूचनेन ज्ञातानामेव प्रवृत्त्यङ्गत्वान्नाज्ञातानाम् । ज्ञातार्थज्ञातसम्बन्धं श्रोतुं श्रोता प्रवर्तत इत्युक्तेरिति भावः । एवं प्रवृत्त्यङ्गत्वेनाधिकारादि सूचनं कर्तव्यमित्युक्तम् । इतोपि तत्कर्तव्यमित्याह । तत्स्मरणस्येति ॥ स्मरणार्थं सूचनमिति भावः । उक्तं प्रथमतात्पर्ये । प्रारभतः प्रारम्भमाणस्य । महदिति भिन्नं पदम् । तेनान्महतःसमानाधिकरणेत्याकारे महाफलमिति स्यादिति निरस्तम् । ननु निर्विघ्न परिसमाप्त्यादेर्नमस्कारेणैव वसिष्ठेर्ग्रथनं व्यर्थम् एवमधिकारादि सूचनस्य प्रवृत्त्यङ्गतया कर्तव्यत्वेपि न महाफलार्थकर्तव्यत्वम् अधिकारादिस्मरणेन महाफलसिद्धेः न च स्मरणार्थमेव सूचनमिति वाच्यम् । तस्यान्यतोपि सम्भवादित्यत आह ॥ नमस्काराधिकारादीति ॥ यथाक्रममन्वयः । सत्यं नमस्कारेणैव समाप्त्यादि फलमिति । तथापि ग्रथनाभावे शिष्याः आचार्यैर्नमस्कारो न कृतएवेति मत्वा स्वयमपि न कुर्युः । अतस्तच्छिक्षणार्थं ग्रथनम् । अधिकारादिस्मरणम् अन्यतोपि भवतीत्यपि सत्यम् । तथापि तत्सूचनाभावे शिष्याधिकारादि स्मरणं नावश्यकमिति आचार्यैर्नतत्सूचनं कृतमिति मत्वा नतत्स्मरणादिकं कुर्युः । अतो महाफलार्थं तत्स्मरणाभावश्यकमिति शिष्यशिष्यार्थं सूचनं कार्यमेवेति न तस्य वैयर्थ्यमिति भावः । प्रागूर्ध्वं वा ग्रथनस्य सार्थक्ये वक्तव्ये अधिकारादिप्रसङ्गे तत्कथनमेकवाक्येनोभयप्रयोजनकथनसौकर्यार्थमिति ध्येयम् । अधिकारादि सूचनमेवोपपादयति ॥ तथाहीति ॥ सूचित इति यथायोगं सर्वत्रान्वेति । प्रयोजनमिति । यथाक्रममवान्तरमुख्य प्रयोजनमित्यर्थः । यथासम्भवमिति ॥ नारायणस्य विषयस्य प्रतिपाद्यत्वं ज्ञानस्य तद्विषयकत्वं गमनस्य ज्ञानजन्यत्वं सम्बन्ध इति भावः ।

सूत्रभाष्यम्

द्वारे सर्वत्र ज्ञान आकुलीभूते तन्निर्णयाय ब्रह्मरुद्रेन्द्रादिभिरर्थितो भगवान्नारायणो व्यासत्वेनावततार । अथेष्टानिष्टप्राप्तिपरिहारेच्छूनां तद्योगमविजानतां तज्ज्ञापनार्थं वेदमुत्सन्नं व्यञ्जयंश्चतुर्धा व्यभजत् । चतुर्विंशतिधैकशतधा सहस्रधा द्वादशधा च तदर्थनिर्णयाय ब्रह्मसूत्राणि चकार ।

(सूत्रभाष्यम्)

तच्चोक्तं स्कान्दे—

नारायणाद्विनिष्पन्नं ज्ञानं कृतयुगे स्थितम् ।
 किञ्चित्तदन्यथा जातं त्रेतायां द्वापरेऽखिलम् ॥
 गौतमस्य ऋषेः शापाज्ज्ञाने त्वज्ञानतां गते ।
 सङ्कीर्णबुद्धयो देवा ब्रह्मरुद्रपुरस्सराः ॥
 शरण्यं शरणं जग्मुः नारायणमनामयम् ।
 तैर्विज्ञापितकार्यस्तु भगवान्पुरुषोत्तमः ॥
 अवतीर्णो महायोगी सत्यवत्यां पराशरात् ।
 उत्सन्नान्भगवान्वेदानुज्जहार हरिः स्वयम् ॥
 चतुर्धा व्यभजत्तांश्च चतुर्विंशतिधा पुनः ।
 शतधा चैकधा चैव तथैव च सहस्रधा ॥
 कृष्णो द्वादशधा चैव पुनस्तस्यार्थवित्तये ।
 चकार ब्रह्मसूत्राणि येषां सूत्रत्वमञ्जसा ॥
 अल्पाक्षरमसन्दिग्धं सारवद्विश्वतोमुखम् ।
 अस्तोभमनवद्यं च सूत्रं सूत्रविदो विदुः ॥
 निर्विशेषितसूत्रत्वं ब्रह्मसूत्रस्य चाप्यतः ।
 यथा व्यासत्वमेकस्य कृष्णस्यान्ये विशेषणात् ॥
 सविशेषणसूत्राणि ह्यपराणि विदो विदुः ।
 मुख्यस्य निर्विशेषेण शब्दोऽन्येषां विशेषतः ॥
 इति वेदविदः प्राहुः शब्दतत्त्वार्थवेदिनः ।
 सूत्रेषु येषु सर्वेऽपि निर्णयास्समुदीरिताः ॥
 शब्दजातस्य सर्वस्य यत्प्रमाणश्च निर्णयः ।
 एवं विधानि सूत्राणि कृत्वा व्यासो महायशः ।
 ब्रह्मरुद्रादिदेवेषु मनुष्यपितृपक्षिषु ।
 ज्ञानं संस्थाप्य भगवान् क्रीडते पुरुषोत्तमः । इत्यादि ।

तत्त्वप्रदीपिका

कथमेतेषां सूत्राणां प्रामाण्यमिति चेदासि मूलत्वात् श्रुतिमूलत्वाद्युक्तिमूलत्वाच्चेति ब्रूमः ।
 आसिस्तावत्, प्रसक्तिश्रोतृवक्तृणामानुकूल्याद्भवति । तत्र प्रथमतः प्रसक्तिं दर्शयति— द्वापरे
 सर्वत्र ज्ञान आकुलीभूत इति । द्वावेव धर्मपादौ परं यस्मिन्युगे प्राप्ते, ततः क्रमादपचयोऽन्त
 एकोऽवशिष्यते तस्मिन्द्वापरे । सर्वत्र, मनुष्याणामृषीणां देवानां च । केषाञ्चिदिदं वा तत्त्वमदो
 वेति संशयो बभूव । तत्र चैकतरप्राधान्यं केषाञ्चित्, अन्यतरप्राधान्यमन्येषां, इदमेव नान्यदि-
 त्यन्येषां, तद्विपरीतमपरेषामिति ज्ञानमाकुलीबभूव । तन्निर्णयाय ब्रह्मरुद्रेन्द्रादिभिरर्थित इति
 श्रोतृन्दर्शयति । इदमेव तत्त्वं नान्यदिति सम्यग्ज्ञाननिर्णयापेक्षयेन्द्रादिभिरर्थितो ब्रह्मा रुद्रश्च ।
 ततस्तैः सर्वैरुपगम्योत्तमाधिकारिभिरलब्धतत्त्वोत्कण्ठापरिखिन्नहृदयैरनन्यशरणत्वेन सकरुणम-
 भिष्ट्य प्रसादितोऽर्थितो भगवान्नारायणो व्यासत्वेनावततारेति वक्तृस्वरूपमाह ।

“ज्ञानशक्तिबलैश्वर्यवीर्यतेजांस्यशेषतः ।

भगवच्छब्दवाच्यानि विना हेयैर्गुणादिभिः” ॥

इत्यादावशेषत इति विशेषणान्निरतिशयज्ञानादिगुणवान्भगवच्छब्दार्थ उक्तः स्यात् । गुण-
 गुण्यभेदाभिप्रायात् । न च गुणानां परस्परं भेदः । विशेषाङ्गीकारेणैव बहुवचनाविरोधात् ।

ननु कथमेकस्यैव गुणगुणिभावः । गुणव्यतिरिक्तो हि गुणसम्बन्धेन गुणवान् । दण्ड-
 व्यतिरिक्तो दण्डीतिवत् भिन्नयोरेव तथानुभवादिति चेन्न । प्रत्यक्षत एव दण्डदण्डिनो-
 भेदानुभवात्सम्बन्धापेक्षया दण्डीति युज्यते । न च गुणागुणिनोर्भेदोऽनुभूयते । ‘विज्ञानमानन्दं
 ब्रह्म’ इत्यादिसामानाधिकरण्येनाभेदप्रतीतिः । लोके च ‘शुक्लः पट’ इत्यादौ । तत्र शौक्ल्य-
 सम्बन्धापेक्षया शुक्लत्वमिति चेन्न । ‘शुक्लो वर्ण’ इति प्रयोगदर्शनात् । तथाच श्रुतिः ‘श्वेतं रूप’
 मिति, ‘तस्य ह वा एतस्य परमस्य नारायणस्य चत्वारि रूपाणि शुक्लं रक्तं रौक्मं कृष्ण’मिति
 च । शौक्ल्यमित्यादिव्यवहारो निष्कर्षार्थः स्वरूपत्वमिति वत् । सामानाधिकरण्यं हि सर्वेषामभेदे
 प्रमाणम् । ‘मृद्वट’ इत्यादिसामानाधिकरण्येऽपि कारणेनाभेदप्रतीतिर्विनाशाच्च कार्यस्य भेदाभेदो-
 पपत्तिः । तस्माद्द्रव्ये सत्यप्यपायिनां गुणादीनां भेदाभेदौ, यावद्द्रव्यभाविनामभेदः । ननु भेदः
 प्रतीयते गुणगुणिनोः, पटस्य शौक्ल्यमिति तन्न । विशेषप्रतीतिरेषा ‘पटस्य भेद’ इति वत् । न हि
 पटाद्भेदस्य भेदः । अनवस्थानात् । यथा च समवायस्य सत्त्वमिति स्वरूपभूतमेव सत्त्वं विशेष्यते ।
 न च तस्य सत्ता भिन्नाऽभ्युपगम्यते वैशेषिकैः । द्रव्यगुणकर्मस्वेव सत्तासामान्यस्य वृत्तेः । अस्ति
 च “समवायः सन्नि”ति प्रयोगविशेषः । अन्यथा ‘समवायः समवाय’ इति वदनर्थकः प्रयोगः
 स्यात् ।

(तत्त्वप्रदीपिका)

न चौपचारिकं समवायसत्त्वम् । मुख्यतस्तदभावप्रसङ्गात् । यथाच मायिनां ब्रह्मणः सत्य-
ज्ञानानन्दत्वादि । नचैकस्मिन्ब्रह्मणि विशेषमन्तरेण सत्यज्ञानादिशब्दप्रवृत्तिः, तेषां पर्यायत्व-
प्रसङ्गात् । निर्विशेषेऽपि वस्तुन्यनृतादिव्यावर्त्यभेदाच्छब्दान्तरप्रवृत्तिरिति चेत् । अनृतादि-
व्यावृत्त्या ब्रह्मणि विशेषोऽस्ति वा न वा । न चेदेकपदेनैवाखण्डार्थसिद्धेः पदान्तरवैयर्थ्यं,
पर्यायत्वं च सत्यादिपदानां स्यात् । विशेषाभ्युपगमेन वेदपदोदितस्य ब्रह्मणोऽनन्तगुणत्व-
मित्यस्मन्मतमेवाविस्मृतविमलविबुधमहाजनमानसमाननीयमखिलधस्मरैरस्मृतमपि तैरङ्गीकृतं
स्यात् । अथानृतादिव्यावृत्तेरन्यो विशेषो नाभ्युपगम्यते, अध्यस्तातद्रूपव्यावृत्तेरेव विवक्षितत्वात्;
न च तावताऽद्वैतहानिः, भावरूपविशेषाभावात्, भावाद्वैतं हि तैरभ्युपगम्यते; अतो नाभावेन
सविशेषत्वप्रसङ्ग इति यदि ब्रूयात्स प्रष्टव्यः सोऽभावो ब्रह्मणो भिन्नः किमुताभिन्न इति ।
भिन्नश्चेद्भेदधर्मकत्वादभावविशिष्टत्वाच्च ब्रह्मणः सविशेषत्वम् । अभिन्नश्चेदभाव एव वा ब्रह्मैव
वा स्यात् । अभावत्वे शून्यवादप्रसङ्गः । ब्रह्ममात्रत्वे ब्रह्मपदेनैव तस्य सिद्धेः पदान्तरवैयर्थ्यम् ।
अनृताद्यभावोपलक्षितस्वरूपत्वान्नाभावविशिष्टो वाक्यार्थ इति चेत्, उपलक्षितत्वविशेषः केन
वार्यते । स्वरूपत्वं वाक्यार्थत्वमखण्डार्थत्वं च । तस्मात्सर्वथा सर्ववादिभिरभ्युपेयो विशेषः ।

सोऽयमेकत्रापर्यायनानाशब्दप्रवृत्तिहेतुः । तेनैकमेवानेकधा द्रव्यगुणक्रियासामान्यादिस्वरूपेण
प्रमाणव्यवहारपदवीमध्यास्ते । स च विशेषो वस्तुस्वरूपं स्वनिर्वाहकश्च । नचेदृशं विशेष-
मन्तरेण सर्वेषां व्यवहारनिर्वाहः । न च गुणगुण्यादिभेदे सम्बन्धस्सम्भवी । तस्य सम्बन्धस्य
ततो भिन्नत्वे गुणवदेव सम्बन्धान्तरापेक्षत्वादनवस्थानात् । अभिन्नत्वे वस्तुमात्रमिति न
सम्बन्धस्स्यात् । तस्माद्गुणगुणिनोर्भेदं भेदाभेदौ वा कल्पयित्वा, तयोस्सम्बन्धं समवायमन्यं वा
कल्पयित्वा, तदनवस्थापरिहारार्थं तस्य स्वनिर्वाहकत्वकल्पनाद्वरमेकस्य द्रव्यस्य गुणादि-
विशेषरूपेण स्वनिर्वाहकत्वम् । तदेवमेक एव नारायणो ज्ञानैश्वर्यादिसविशेषानन्तगुणगणात्मको
भगवान् व्यासत्वेनावततारेति सूक्तमुक्तम् ।

तथाच महोपनिषदि—

“गुणक्रियादयो विष्णोः स्वरूपं नान्यदिष्यते ।
अतो मिथोऽपि भेदो न तेषां कश्चित्कदाचन ॥
स्वरूपेऽपि विशेषोऽस्ति स्वरूपत्ववदेव तु ।
भेदाभावेऽपि तेनैव व्यवहारश्च वर्तते ॥” इति ।

(तत्त्वप्रदीपिका)

ब्रह्मतर्कं च-

“अभिन्नत्वमभेदश्च यथा भेदविवर्जितम् ।
 व्यवहार्यं पृथक् च स्यादेवं सर्वे गुणा हरेः ॥
 अभेदाभिन्नयोर्भेदो यदिवा भेदभिन्नयोः ।
 अनवस्थितिरेव स्यान्न विशेषणतामतिः ॥
 मूलसम्बन्धमज्ञात्वा तस्मादेकमनन्तधा ।
 व्यवहार्यं विशेषेण दुस्तर्कबलतो हरेः ।
 विशेषोऽपि स्वरूपं सः स्वनिर्वाहकतास्य च” ॥ इति ।

अथेत्यादेरयमर्थः । अथानन्तरमेव । अन्यत्राव्यापृतसुखप्राप्तौ दुःखपरिहारे चेच्छावतां तयो-
 रुपायं विशिष्टमजानतां तज्ज्ञापनार्थं वेदमपपाठादुत्सन्नमनभिव्यक्तमध्यापनेन व्यञ्जयन्नध्येतृणाम-
 ल्पशक्तित्वं वीक्ष्य ऋगादिभेदेन चतुर्धा व्यभजत् । तांश्च चतुरो वेदान्प्रत्येकं शाखोपशाखाभेदेन
 व्यभजत्; ऋग्वेदं चतुर्विंशतिधा, यजुर्वेदमेकशतधा, सामवेदं सहस्रधा, अथर्ववेदं द्वादशधेति ।
 तेषां सर्वेषामर्थमुपक्रमोपसंहारादितात्पर्ययुक्तिभिर्निर्णेतुं ब्रह्मसूत्राणि चकारेति श्रुतिमूलत्वं युक्ति-
 मूलत्वं च प्रदर्शितं सूत्राणाम् ।

नन्वागमस्याप्रामाण्यान्न तन्मूलतया प्रामाण्यं सिद्धवतीति । तन्न । तदप्रामाण्यस्याप्यागम-
 प्रामाण्यानङ्गीकारे दुस्साध्यत्वात् । नचैतदनुमासाध्यम् । वाक्यस्याबोधकत्वेऽनुमाप्रयोग-
 वैयर्थ्यात् । वचनायत्तत्वात्साधनस्य । कथं चाबोधकेन परं प्रति साधयेत् । स्वयं वा कथं
 बुध्येत । प्रत्यक्षं मानं, नाऽगम इत्ययं सिद्धान्तोऽपि स्वगुरुवाक्यादवसीयते । आगमस्याप्रामाण्यं
 वदतः प्रत्यक्षस्यापि स्यात् । प्रत्यक्षस्य सम्प्रतिपन्नं प्रामाण्यं चेदागमस्यापि तथा । किञ्च
 नाऽगमः प्रमाणमिति वचनं प्रमाणमुताप्रमाणम् । अप्रमाणं चेदागमः प्रमाणमेव । प्रमाणं
 चेत्स्वव्याहतिः । अतः प्रामाण्यमङ्गीकार्यम् । अथोच्येत, वक्तृज्ञानं शब्दादनुमीयते, आप्त-
 वाक्यस्य ज्ञानपूर्वकत्वाज्ज्ञानलिङ्गकोऽर्थोऽवगम्यते, तज्ज्ञानस्य यथार्थत्वात्, अतो नाव्यवधाने-
 नापि शब्दादर्थनिश्चयः, अव्यवधानेन शब्दार्थनिश्चये प्रमाणाप्रमाणवाक्यविभागो न स्यादिति ।
 मैवम् । न तावद्वक्तृज्ञानमात्रानुमानं शब्दात् । तथासति तद्व्यवधानेनापि शब्दादर्थगमा-
 भावप्रसङ्गात् । अर्थविशेषितं ज्ञानमनुमीयते चेदर्थः प्रथमतः प्रतीत इति किमत्र व्यवधानम् ।
 प्रतीयत एव केवलं प्रथमतो न निश्चितः, तत्प्रमाणान्तरादेव हि निश्चीयते, तस्मादनुमानात्मकं
 पुरुषवाक्यमिति चेन्न । शब्दादेवार्थज्ञानं, तन्निर्दोषत्वज्ञानं प्रमाणान्तरापेक्षम् । न च तावता तस्य
 तत्राप्रामाण्यम् । अन्यथा प्रत्यक्षेऽपि कचिन्निर्दोषत्वज्ञानस्य प्रमाणान्तराधीनत्वेन स्वार्थे

(तत्त्वप्रदीपिका)

प्रामाण्याभावप्रसङ्गादनुमानात्मकत्वप्रसङ्गाच्च । अत आगमस्य स्वार्थे प्रामाण्यमङ्गीकार्यं किं पुनर्वेदशब्दस्य । तदेतदाह भगवान्भाष्यकारो 'वेद'मिति । वेदनादेव हि वेद इत्युच्यते । वेदो न वेदयतीति विप्रतिषिद्धम् । तच्च प्रामाण्यं स्वत एवाभ्युपगन्तव्यं प्रत्यक्षवदेव । परतश्चेत्तस्यापि परत इत्यनवस्थानात् । नचानुमादेः गुणविमर्शः क्रियते । दोषाभावे प्रामाण्यसिद्धेः । तस्माद्दोषादप्रामाण्यं दोषाभावे स्वत एव प्रामाण्यम् । दोषस्य प्रामाण्यप्रतिबन्धकत्वादोषाभावान्वयव्यतिरेकित्वात्तस्मादेव प्रामाण्यं न स्वत इति चेत्तदुक्तम् । नह्युक्तं भकाभावान्वयव्यतिरेकित्वेनाग्रेरौष्ण्यमस्वतः स्यात् । तस्मात्प्रमाणानां प्रामाण्यं स्वत एव । दोषादप्रामाण्यम् । दोषश्च बलवत्प्रमाणज्जायते । उक्तं च ब्रह्मतर्के—

“अदुष्टमिन्द्रियं त्वक्षं तर्कोऽदुष्टस्तथाऽनुमा ।

आगमोऽदुष्टवाक्यं च स्वहृक्चानुभवस्मृतः ।

बलवत्प्रमाणतश्चैव ज्ञेया दोषा नचान्यथा ॥” इति ।

किं पुनर्वेदस्यापौरुषेयत्वेनासम्भाव्यदोषस्य । पुरुषकृतत्वे ह्यज्ञानविप्रलम्भादिदोषाश्शङ्केरन् । न च वेदनित्यत्वं विना धर्माधर्मादिसिद्धिः । न चादृष्टत्वात्तदभावः । प्रत्यक्षायोग्यत्वात्तस्य । दृश्यन्ते हि सूक्ष्मास्सूक्ष्मदृग्भिस्स्थूलदृग्भिरदृष्टाः । विप्रतिपत्तौ परवाक्याद्युक्त्या वा निर्णयः । युक्त्यविषयत्वाच्च धर्मादौ वाक्यापेक्षा । तस्य च पौरुषेयत्वकल्पने सर्वज्ञत्वतत्कृतत्वादिगुरुकल्पना स्यात् । न च नित्यत्वे किञ्चित्कल्प्यम् । कर्तरि प्रमाणाभावे स्वत एव नित्यत्वं स्यादेव । न च धर्मादिः कस्यचित्प्रत्यक्षः प्रमेयत्वात्करतलामलकवदित्यनुमानमात्रात्सर्वज्ञसिद्धिः । विप्रतिपन्ना दर्यः केनचित्पाटिताः दरीत्वात्सम्प्रतिपन्नदरीवदित्यादिना सिंह शृङ्गादेरपि सौलभ्यप्रसङ्गात् । योग्यानुपलब्धिविरुद्धोऽयं हेतुरिति चेत्समः पर्यनुयोगः । धर्मादिसूक्ष्मवस्तुनिदर्शिन उपलब्धियोग्यत्वमेव नास्तीति चेदेवं पृथुलगभीरदरीकारणस्येत्यपि समं समाधानम् । प्रत्यनुमा चात्र सम्भवति, विमतो धर्मदृक् न भवति पुरुषत्वात्, अविप्रलम्भकत्वनियतश्च न भवति, चैत्रवदित्यादिका । न चापसिद्धान्तोक्तिरियम् । केवलानुमानगम्यसर्वज्ञनिरासपरत्वादस्याः । अथ वाक्यत्वाद्धौकिकवाक्यवत्पौरुषेयत्वं मन्येथाः, सशरीरकर्तृरहितत्वादपौरुषेयत्वं किं न स्यादात्मवत् । “न तस्य कार्यं करणं च विद्यत” इत्यादिवाक्यसिद्धत्वात्नेश्वरस्यात्यन्तासिद्धिरिति चेन्न । सर्वज्ञेश्वरसिद्धौ तत्कृतत्वेन वेदप्रामाण्यसिद्धिः, प्रामाण्यसिद्धौ ततः सर्वज्ञसिद्धिरित्यन्योन्याश्रयत्वात् । तस्मादपौरुषेयो वेदः स्वत एव प्रमाणं चेति सिद्धम् ॥ तच्चोक्तमाचार्यवर्येणैव वेदमुत्सन्नं व्यञ्जयन्निति ॥ स्वत एव वेदयतीति वेदः ।

(तत्त्वप्रदीपिका)

तथाच पिप्पलादश्रुतिः- “नेन्द्रियाणि नानुमानं वेदा ह्येवैनं वेदयन्ति तस्मादाहुर्वेदा इति” ।
 “न चक्षुर्न श्रोत्रं न तर्को न स्मृतिर्वेदा ह्येवैनं वेदयन्ति” इति च भाल्लवेयश्रुतिः । नित्यत्वे च
 श्रुतिः— “वाचा विरूप नित्यया” इति । “नित्ययाऽनित्यया स्तौमि ब्रह्म तत्परमं पद”
 मिति । “श्रुतिर्वाच नित्य अनित्या वाच स्मृतयो याश्चान्या वाच” इति पैङ्गिश्रुतिः ।

“विज्ञेयं परमं ब्रह्म ज्ञापिका परमा श्रुतिः ।

अनादिनित्या सा तच्च विना तां न स गम्यते” ॥ इति कात्यायनश्रुतिः ।

“वेदास्ते नित्यविन्नत्वात् श्रुतयश्चाखिलैः श्रुतेः ।

आम्नायोऽनन्यथापाठादीशुबुद्धिस्थिताः सदे”ति महावाराहे ॥

नचानन्विते शब्दशक्तिरिति युक्तम् । अनन्वितार्थस्यैवाभावात् । अन्वितमेव हि सर्वं दृश्यते ।
 एकपदश्रवणेन हि सामान्यान्वयप्रतीतौ विशेषान्वयाकाङ्क्षापदान्तरश्रवणात्पूर्यते । स्वत एवा-
 न्वितानामर्थानामनन्वितत्वेन पदवाच्यत्वं कल्पयित्वा तेषामेवान्योन्यान्वितानां वाक्यार्थ-
 लक्षकत्वकल्पनाद्वरमन्वितानामेव पदार्थानां वाक्यार्थत्वाश्रयणम् । अनुभवानुकूल्यात् । अन्यथा
 वाक्यार्थो नाम न स्यात् । ननु श्वेतारूपं पश्यतो हेषाशब्दं खुरनिष्पेषशब्दं च शृण्वतः ‘श्वेतोऽश्वो
 धावती’ति धीर्भवति, तस्मात्प्रथममनन्विताः प्रतीता अर्थाः परस्परान्वयं बोधयन्तीति दृष्टमेवा-
 श्रीयते, न कल्प्यत इति । तदेतदयुक्तम् । यतस्तत्राप्यन्वितानामेव प्रथमतः प्रतीतिः । न हि
 श्वेतिमा द्रव्यानन्वितः प्रतीयते, हेषादेश्च सामान्यान्वयो ज्ञात एव, वस्तूनामन्वयनियमात् ।
 अन्यथा तैरन्वितत्वेन कथमश्वो विशिष्टार्थः पश्चाद्बोध्येत । न चात्रार्थानामन्वयबोधकत्वम् ।
 नह्यर्थो नाम प्रमाणमस्ति । अनुमा ह्येषा, अयं श्वेतपदार्थोऽश्वो भवितुमर्हति खुरनिष्पेषहेषा-
 शब्दवत्त्वात्सम्प्रतिपन्नवदिति । तस्मादन्विताभिधायिनश्शब्दाः । एतदपि सूचितं गुरुभिरेव तद्यो-
 गमविजानतां तज्ज्ञापनार्थं वेदमिति ॥

अत्र च केचिदाचक्षते, सत्यमन्विताभिधायित्वं शब्दानामस्त्येव, तथाऽपि न सिद्धान्विते तेषां
 शक्तिः किन्तु कार्यान्वित एव, तत्रैव व्युत्पत्तिसम्भवादिति । तदप्यचारु कार्यस्य कार्या-
 न्वयाभावात्प्रयोजकभेदकल्पनाप्रसङ्गात् । न च कार्यान्वयान्वयिनीति वाच्यम् । तथाविधवस्तु-
 व्यवहाराभावात् । न हि देवदत्तो देवदत्तपुत्रपुत्रीत्युच्यते । न च कार्यप्रतियोगिकेनान्वयेनान्व-
 यित्वं कार्यस्य । अन्वयित्वं हि नामान्वयधर्मधर्मित्वम् । कार्यधर्मेणान्वयेनान्वयित्वं सिद्धस्य च
 नास्ति । अतो न कार्यान्वयान्वयिनि शक्तिः कल्या ॥

(तत्त्वप्रदीपिका)

ननु 'शुक्लां दण्डेन गामानये'ति वाक्यश्रवणसमनन्तरमेव श्रोतुर्गवानयनप्रवृत्तिदर्शनान्ततः प्रवर्तकज्ञानमनुमिमीते बालः, विगीता प्रवृत्तिः प्रवर्तकज्ञानपूर्विका प्रवृत्तित्वादस्मत्प्रवृत्तिवदिति; तच्च कार्यज्ञानं भवितुमर्हति प्रवर्तकज्ञानत्वादस्मत्प्रवर्तकज्ञानवदिति चानुमाय पुन "शुक्लां गां बधान" "शुक्लमश्वं दण्डेनाऽनये"त्यादि बहुकृत्व एकैकपदान्तरावापोद्धारे दण्डाद्यर्थ-विशेषावापोद्धारदर्शनात्सर्वप्रयोगे च कार्यानुगमात्प्रवर्तकज्ञानपूर्वकत्वनियमात्प्रवृत्तौ प्रवर्तकद्वार-मेव सकलशब्दशक्तिं जानाति, कार्यस्यैव प्रवर्तकत्वं कार्यान्वित एव सकलशक्तिं बालो निश्चिनोतीति । तदेतद्बालविभीषिकामात्रं भ्रान्तानाम् । नहि तस्य वृद्धस्यापीदृशी पटुतरा बुद्धिर्भवति, यया शुक्लादिपदसमुदायक्रमं सकृत् श्रुतमविस्मृत्य तदनन्तरमेवान्यसम्भाषणोत्था-नादिकां श्रोतुरानुषङ्गिकप्रवृत्तिं च दृष्टमपहाय गवानयनप्रवृत्तावेव ततः प्रवर्तकज्ञानमनुमिमीते, पुनस्तदर्थसमुदायं च हृदि सन्निधाय, तदेकपदोद्धारे तदर्थोद्धारं, पदान्तरावापे तदर्थावापं, सर्वत्र कार्यानुगमात्कार्यान्विते शक्तिं जानीयात् । किं पुनर्द्वित्रवर्षस्य बालस्य तत्क्षणदृष्टमपि विस्मरतः । स हि 'इयं माता', 'अयं तव भ्राताऽपूपमत्ती'त्यादिवाक्यानां नित्यपरिचितेष्विष्टेषु वर्तमानेष्वर्थेष्ववाकाङ्क्षासन्निधियोग्यताभावात्प्रथमं शक्तिं जानाति । पुनश्च 'भ्राता क्षीरं पिबति', 'अहम-पूपमग्नि' इत्यावापोद्धाराभ्यामङ्गुलिप्रसारणादिपूर्वकमुक्ते विशेषव्युत्पन्नो भवति । पुनश्च 'अपूप-मघसं', 'गामयमानैषीदि'त्यादावनन्तरानीतेऽर्थे, एवं वर्तमानेऽतीते च व्युत्पन्नस्य तत एष्य-दानयने बुद्धिरवतरतीति सिद्धान्वित एव बालः शक्तिं जानाति । न प्रवर्तकद्वारं बालो ज्ञातुं शक्नोति । प्रवृत्तावाकाङ्क्षाद्यभावात् । नापि कार्यान्विते, कार्यस्यैवाभावात् । नापीष्टसाधनतां विना कार्यता नामास्ति । कृतियोग्यं कार्यमित्युक्ते निषिद्धस्यापि कार्यत्वं स्यात् । अकर्तु-मशक्यत्वं च निषिद्धे समानम् । तस्मादिष्टसाधनव्यतिरेकेण कार्याभावाच्च कार्यस्य प्रवर्तकत्वम् । साधनज्ञानस्य प्रवृत्त्यन्वयव्यतिरेकावुभयसम्प्रतिपन्नौ । न चातीतेष्टसाधने साधनताज्ञानमस्ति । नष्टस्य साधनस्य साधनताया अपि नष्टत्वात् । तत्पक्षे यत्कार्यज्ञानहेतुरिष्टसाधनज्ञानं तदेव प्रवृत्तिहेतुरस्माकमिति नातीतदूरस्थादौ व्यभिचारः । अपिच सिद्धेऽर्थे प्रामाण्यं नास्तीत्येतद्वाक्यं प्रमाणमुत्तमप्रमाणम् । प्रमाणं चेदिदमेव हि सिद्धेऽर्थे प्रमाणं किमन्यनिवारणेन । अप्रमाणं चेत् सिद्धार्थे प्रामाण्यं न निराकृतम् । किञ्च कार्यवादिनो न परार्थानुमानं प्रमाणम् । सिद्धविषय-त्वात् । न च तत्र विद्धीत्याद्यध्याहारः । अनध्याहृतेऽपि तस्मिन्वाक्यादर्थावगमात् । अप्रयोज-कत्वात्तस्याऽधिक्यदोषप्रसङ्गाच्च । विध्यध्याहारेऽप्यनुमायाः स्वार्थे प्रामाण्यमभ्युपगन्तव्यम् । अन्यथा प्रतिवादिनं प्रति ज्ञानविधिमात्रपरं साधनदूषणरहितमसङ्गतं स्यात् । तस्माद् ब्रह्म-वाक्यानां च प्रतिपत्तिकर्तव्यतापरत्वेऽपि यथाश्रुतानन्तगुणगणपरिपूर्णब्रह्मणि प्रामाण्यपर्या-प्तिरिति न नः किञ्चिच्छिद्यत इति सिद्धेऽर्थे प्रामाण्यं सुस्थितम् । अतः सुष्ठुत्तं इष्टानिष्टप्राप्ति-

(तत्त्वप्रदीपिका)

परिहारेच्छूनां तद्योगमविजानतां तज्ज्ञापनार्थमिति ॥ उक्तेऽर्थे प्रमाणमाह । तच्चोक्तं स्कान्दे
“नारायणाद्विनिष्पन्नमि”त्यादि ॥

नन्वपौरुषेयो वेदः प्रमाणमस्तु, किमिति पुराणादिष्वादरः क्रियते । उच्यते । वेदानु-
सारित्वाद्देदपरिगृहीतत्वाच्च । “ऋग्वेदं भगवोऽध्येमी”त्यारभ्य, ‘इतिहासपुराणं पञ्चमं वेदानां
वेद’मिति हि च्छन्दोगश्रुतिः । ‘इतिहासपुराणः पञ्चमो वेदानां वेद’ इति च । ‘इतिहासः
पुराणो विद्या उपनिषदः श्लोका’ इति बृहदारण्यके । ‘सर्वेषु वेदेषु तथेतिहास’ इति पैङ्गिश्रुतिः ।

‘उपास्य एकः परतः परो यो वेदैश्च सर्वैः सह चेतिहासैः ।

सपञ्चरात्रैः सपुराणैश्च देवः सर्वैर्गुणैस्तत्र तत्र प्रतीतैः ॥’ इति भाल्लवेयश्रुतिः ।

‘वेदैश्च पञ्चरात्रैश्च ध्येयो नारायणः परः ।

पञ्चरात्रं च वेदाश्च विद्यैकैव विधीयत’ इति नारायण श्रुतिः ।

“सर्वान्वेदान्सेतिहासान्सपुराणान्सयुक्तिकान् ।

सपञ्चरात्रान्विज्ञाय विष्णुर्ज्ञेयो न चान्यथा ॥” इति ब्रह्मतर्कः ।

सूत्रकारश्च भगवांस्तत्र तत्रोवाच “स्मृतेश्च”, “अपि स्मर्यत” इत्यादि ॥

यद्यप्याचार्यः स्वोक्तार्थे स्वयमेव प्रमाणं, सर्वज्ञत्वादविप्रलम्भकत्वाच्च । तथाऽपि ‘स्कान्दे
चोक्तमि’ति प्रौढवादं करोति । सर्वज्ञत्वं तावत् श्रुतिसिद्धं, “बळित्था तद्रूपे धायि दर्शत”
मिति । इह हि प्रस्तुतस्य बलज्ञानस्वरूपस्य बायोः प्रथमावतारो रामस्याऽज्ञाप्रणेता साधको
‘मति’शब्दोक्तः । द्वितीयं वपुः पृतनाक्षयकृत् ‘पृक्ष’शब्दोक्तम्, ऋगादिसप्तविद्यानिवासात्मकं
चास्य ऋषभस्य तृतीयं वपुर्ज्ञानदोहनार्थं योषासु जातम् । ‘दर्श’शब्दः पूर्णवाची, “तानि दश
दशेति वै सर्वमेतावती हि सङ्ख्या” इत्यादिश्रुतेः । ‘दशप्रमति’मिति पूर्णप्रज्ञनामोक्त्या सर्वज्ञत्व-
मुक्तम् । येन ‘शवसा’ सुखेन महितषड्गुणस्य विष्णोर्वरणीयान्गुणान् रुद्रादीश्वरा अन्ये च
सूरयो ‘निरक्रन्त’ निरजानत । यत्र चायं ‘प्रदिवः’ प्रकृष्टज्ञानो मध्वनामा भूत्वा ‘मातरिश्वा’
गुहायां निहितं विष्णुम् ‘आधवे आ समन्तादीश्वरत्वे ‘मथायति’ प्रकाशयति, असत्यमनीश्वरं
जगद्वदद्भिरसुरैर्गूहितं सन्तं प्रकाशयतीत्यर्थः । यत्र च परमेश्वरस्य स्वपितुरिच्छया नीयमानः
प्रश्नवीरुधः स्वदन्तेषु पर्यारोहयति चर्वितवच्छकलीकरोतीत्यर्थः ॥

“अश्रुतप्रतिभा यस्य श्रुतिस्मृत्यविरोधिनी ।

विश्रुता नृषु जातं च तं विद्यादेवसत्तमम् ॥” इति नारायणश्रुतिः ।

(तत्त्वप्रदीपिका)

प्रत्यक्षमेव चैतल्लक्षणं दृश्यते भगवति भाष्यकारे ।

“हनशब्दो ज्ञानवाची हनूमान्मतिशब्दितः ।
 रामस्य स्वृतरूपस्य वाचस्तेनानयन्त हि ॥
 भृतमो भीम इत्युक्तो वाचो मा मातरः स्मृताः ।
 ऋगाद्या इतिहासं च पुराणं पञ्चरात्रकम् ।
 प्रोक्तास्सप्तशिवास्तत्र शयो भीमस्ततः स्मृतः ॥
 मध्वित्यानन्द उद्दिष्टोवेति तीर्थमुदाहृतम् ।
 मध्व आनन्दतीर्थः स्यात्तृतीया मारुती तनुः ॥
 इति सूक्तगतं रूपत्रयमेतन्महात्मनः ।
 यो वेद वेदवित्स स्यात्तत्त्ववित्प्रसादतः” इति भाववृत्ते ।
 “साधको रामवाक्यानां तत्समीपगतः सदा ।
 हनूमान्प्रथमो ज्ञेयो भीमस्तु बहुभुक् पितुः ॥
 पृतनाक्षयकारी च द्वितीयस्तु तृतीयकः ।
 पूर्णप्रज्ञस्तथाऽऽनन्दतीर्थनामा प्रकीर्तितः ॥
 दशेति सर्वमुद्दिष्टं सर्वं पूर्णमिहोच्यते ।
 प्रज्ञा प्रमतिरुद्दिष्टा पूर्णप्रज्ञस्ततस्स्मृतः ॥
 आ समन्तात्पतित्वे तु गूढं कलियुगे हरिम् ।
 असत्यमप्रतिष्ठं च जगदेतदनीश्वरम् ।
 वदद्भिर्गूहितं सन्तं तृतीयोऽसुर्मथायति ॥
 तेन विष्णोस्तु वर्षाख्यान्गुणानज्ञासिषुः परान् ।
 ईशानासः सूरयश्च निगूढान्निर्गुणोक्तिभिः ॥
 त्रेतायां द्वापरे चैव कलौ चैते क्रमात्त्रयः ।
 एतेषां परमो विष्णुर्नेता सर्वेश्वरेश्वरः ।
 स्वयम्भुब्रह्मसंज्ञोऽसौ परस्मै ब्रह्मणे नमः ॥”

इति च यजुः संहितायाम् । अविप्रलम्बकत्वं चास्यावगम्यते । “यद्वै किं च मनुरवदत्तद्भेषजम्”
 “त्वा दूतासो मनुवद्वदेम” इत्यादिश्रुतेः । “ते वायवे मनवे बाधिताय” इति च ।

“ब्रह्माविष्णू हि सर्वस्य लोकेष्वाप्ततमौ मतौ ।

आप्तास्तदितरे ज्ञेया देवा मुनय एव च ॥” इति विष्णुसंहितायाम् ।

(तत्त्वप्रदीपिका)

वायुरेव हि ब्रह्मा भवति । “वायुर्ह्येव प्रजापतिः । तदुक्तमृषिणा, पवमानः प्रजापति” रिति ।

“य आत्मदा बलदा यस्य विश्वे उपासते प्रशिषं यस्य देवाः ।

ततो देवानां समवर्ततासुरेकः कस्मै देवाय हविषा विधेम ॥” इत्यादिश्रुतिः ॥

नच बुद्धरूपे विप्रलम्भकत्वं विष्णोश्शङ्क्यम् । तत्र श्रोतृणामसुराणामयोग्यत्वादन्यथा-
मतिर्जाता, नान्यथावचननिमित्ता । इतरेषां रागादिमत्त्वादन्यथा मतिर्युक्ता । विष्णोस्तु तदभाव-
श्रुतेर्न वक्तृदोषकृतो मोहः । स एव हि तानि सूत्राणि तत्त्वविषयाणि प्रशान्तसंहितायामञ्जसा
देवेभ्यो व्याचख्यौ । न च पुराणादिष्वन्यथोक्तिः । यतः सूत्रकर्ता भगवान्यास एव पुराणादि-
कर्ताऽपि । न च तद्वाक्यं कचिदप्रमाणमाशङ्क्यम् । आसिसाम्यात् । “सर्वत्र भगवत्प्रमाणा
भगवद्वचनप्रामाण्या” इति मूलश्रुतिः । पूर्वपक्षसिद्धान्तविभागापरिज्ञानकृतश्च तत्र मोहः स्यात् ।
तच्च भाषारीतिविशेषाज्ञानाद्भवति । तथाच ब्राह्मे—

“भाषात्रयं न जानाति रीतीनां शतमेव च ।

पुराणार्थं वदन्याति नरकं नात्र संशयः ॥” इति ।

न पुराणानां स्वतोऽन्योन्यं वा विरोधः । शैवादिपुराणेषु दर्शनभाषाप्राचुर्याद्वेदा-
ननुसारित्वमिव प्रतीयते । नतु तदस्ति । तत्रापि विष्णोस्सर्वोत्तमत्वमेव सिद्धान्तसारः । तत्र तत्र
तदुक्तेः । पूर्वपक्षाधिक्यं दुर्जनमोहनार्थमिति दर्शनरहस्यम् । तस्मादयमाचार्य आसतम इति
सिद्धम् । यदुक्तयः कापि नान्यथा दृश्यन्ते तत्राऽपि शङ्कमानाः कुत्र निश्चिन्वीरन्निति ॥

गौतमस्य हि वदान्यस्यान्नवन्तमाश्रमं द्वादशवार्षिक्यामनावृष्टावृषयोऽध्युषुः । तत्राहरहस्तेन
समीहितहव्यकव्याभ्यवहार्यातिसर्जनेन सुकृतसमाधिस्वाध्यायप्रवचनाः समवर्तन्त । ततः सत्यां
वृष्टौ प्रतिभयविपद्भिमुक्ताः प्रतिष्ठासवस्तु महामुनिमनुज्ञापयाञ्चक्रुः । तेन विनिवारिताः सुहृत्तमं
तममी स्नेहभङ्गभयान्नात्यवर्तन्त । तस्मिन्काले पतिशिरसः सपत्नीं निष्कामयन्त्या पार्वत्या प्रेषितो
विनायको ब्रह्मचारिवेषप्रच्छन्नस्तानृषीनुपससार । भगवन्तः, किमत्रभवतां तपोधनानां तपःक्षय-
करेणातिचिरमेकपरान्नाशनेन । स्वं स्वमाश्रमं व्रजत । तत्र चोपायमाकर्णयत । तपोबलान्मा-
यामयीं माहेयीं निर्मिमीध्वम् । तां तु गौतमः स्वकीयया तपश्शक्त्याऽनुसवनं वर्षकी-
कृतबलाहकावलीविगलितसलिलसंबर्धितसस्यग्रासिनीमपक्रामयितुं प्रयतिष्यते । सा ततः सहसा
निपतिष्यति । तदा ब्राह्मणास्तं विब्रूत । यावदिमामशेषमातरं सौरभेयीं नोत्थापयिष्यति, तावन्न
भवान्भोज्यान्नः । अतो हरशिरसस्सुरसरितमवतीर्य तद्वारिणाऽऽसिच्य तमुज्जीवयतु भवानित्येव-

(तत्त्वप्रदीपिका)

मनुतापिनं तमभिलष्यापसरतेत्युक्त्वा स ब्रती स्वाश्रमं जगाम । ते चामुना मुनिपुणेन प्रणिगदितं प्रयाणोपायमुपश्रुत्यान्वतिष्ठन् । तेनैव च प्रातिष्ठन्त । ततस्तावदसौ मुनिवृषभश्चिरकालचीर्णया तपस्यया परितोषितात्यशुपतेर्मौलिमणिमालायितां मन्दाकिनीमंशेन समानीय तद्वारिणा सुरभिमभिषिषेच । ततश्च सोत्तस्थौ । तद्व्रतमेन गोदत्तं वारि गोदावरीति जगति प्रसिद्धिं लेभे । अथ तस्य चिन्ता समजनिष्ट । किमिह किल कारणं, यदनया भद्रया केवलान्मे कमण्डलूदक-बिन्दुसंस्पर्शादपाति, सहसाचामोहि, अथ च गिरीशोत्तमाङ्गतसुरतरङ्गिणीतनुतरङ्गसङ्गमादेवचोदबोधि, झटिति चोदस्थायि, आश्चर्यमेतदिति । स विगताधिः समार्धिं समाधत्त । प्रतिबुबोध चैतद्वृत्तं विबुधवरयोरम्बिकाहेरम्बयोर्विना विचेष्टितेन चुक्रोध च तेभ्यः । अहो, अस्मत्तपोबलादतिमहतीं विषदमतितीर्णानामन्नपानादिभोगमत्तानां मुनीनां दुश्चिकित्सितमेतत् । अस्तु नाम । तेषां धर्ममूढानामस्मन्निमित्तादवाप्तं ज्ञानं विनश्यत्विति गौतमशापः ।

ज्ञानेत्वज्ञानतां गते अज्ञानप्रतीतिगोचरतां गते । महायोगी महाशक्तिः ।

अल्पाक्षरमसन्दिग्धं सारबद्धिश्चतोमुखम् ।

अस्तोभमनवद्यं च सूत्रं सूत्रविदो विदुः ॥

यावद्भिरक्षरैर्विना विवक्षितार्थासिद्धिस्तावन्मात्राक्षर 'मल्पाक्षरम्' । तद्वचनं भाष्यव्यावृत्त्यर्थम् । विशेषणान्तराणां भाष्येऽप्यनुवर्तनीयत्वात् । 'असंदिग्धं' निर्णीतार्थम् । निर्णयहेतुरहितवाक्याद्व्यावृत्त्यर्थम् । 'सारबद्ध' त्तमार्थम् । कुशलपुरुषोक्तलोकवार्तादिव्यावृत्त्यर्थम् । 'विश्वतोमुखं' एकप्रयोजनं प्रत्यपेक्षितार्थस्य कृत्स्नस्य प्रतिपादकम् । एतदनुक्तौ भगवन्नाममन्त्रादेः सूत्रत्वं स्यात् । अर्थविवक्षयाऽल्पाक्षरत्वेऽपि वृथास्तोभपदं वा पादपूरणार्थं वा मा भूदित्यस्तोभम् । अपशब्दार्थदोषव्यावृत्त्यर्थमनवद्यमिति ॥

तत्त्वप्रकाशिका

ननु यदुपादेयं तदेवानन्यार्थतया व्याख्येयम् । यच्च प्रमाणत्वे सतीष्टसाधनताऽवबोधकं प्रायस्तदेवोपादेयमतः कथं ब्रह्मसूत्राणां व्याख्येयत्वोपयोग्युपादेयतायै प्रामाण्यादीत्याशङ्कां परिहर्तुं सूत्रागतिक्रममाह ॥ द्वापर इति ॥

सर्वत्रेति सार्वत्रिकपुरुषोक्तिः । ज्ञाने सम्यग्ज्ञाने । आकुलीभूते किमिदमदो वेति सन्दिग्धे अन्यदेवेति मिथ्यादृष्टिदुष्टे च । आकुलीभावसमर्थनाय द्वापरग्रहणम् । तद्योगमिष्टप्राप्त्यनिष्टपरिहारोपायम् । वेदमुत्सन्नमित्यादेरपपाठादिना तिरोहितम् । प्रागेव चतुर्था विभक्तं वेदम्

(तत्त्वप्रकाशिका)

ऋङ्निगदादिरूपं व्यक्तीकृत्यैकैकस्मादेकैको भाग इति चतुर्धा व्यभजदेकैकं चावान्तरमृगादिवेदं चतुर्विंशत्यादिशाखाभेदेन व्यभजदित्यर्थः । तदुक्तम् । 'ऋचः स ऋच उद्धृत्य ऋग्वेदं कृतवान्प्रभुः । यजूंषि निगदाच्चैव तथा सामानि सामतः' । इति अवान्तरवेदादिविभागकथनं च ज्ञानाकुलीभावसमर्थनार्थम् । 'चक्रे वेदतरोः शाखा दृष्ट्वा पुंसोऽल्यमेधसः ।' इत्यादेः । अयं भावः । वाक्यप्रामाण्यं तावन्निर्दोषतया सम्भवति । निर्दोषता चापौरुषेयतया आसिमूलत या च । आसिश्च वक्तृनिर्दोषतैव । आसिमूलत्वाद् ब्रह्मसूत्राणाम् । प्रामाण्यसिद्धिः प्रमादाज्ञानसंशय-विपर्ययाणां नारायणावतारे व्यासेऽसम्भवात् भगवत्त्वादेव । विप्रलम्भकत्वस्य च श्रोतृदोष-निबन्धनस्य तदभावेनाभावनिरणयात् । अज्ञाननिर्हरणस्य च प्रसक्तत्वेन प्रसङ्गदोषाभावात् । आसिमूलत्वेनैव प्रामाण्यसिद्धौ सुतरां श्रुतिनिर्णायकत्वेन श्रुतियुक्तिमूलत्वात् । इष्टानि-ष्टप्राप्तिपरिहारसाधनवेदनहेतुवेदननिर्णायकत्वेनेष्टसाधनावबोधकत्वं च सिध्यति । अतो ब्रह्मसूत्राणामत्युपादेयत्वाद् व्याख्येयतेति ।

उक्तमेवार्थं प्रमाणेन स्थापयति ॥ तच्चेति ॥ स्थितं यथोत्पन्नं तथैव । अन्यथाजातमिदमदो वेति सन्दिग्धमन्यदेवेति मिथ्यादृष्टिदुष्टं च । अखिलमन्यथाजातम् । कालतो भागद्वयस्यान्यथात्वं युक्तं न सर्वस्येत्यतो विशेषकारणं चाह ॥ गौतमस्येति ॥ अज्ञानताम् अज्ञानमिति प्रतीतिविषयतां सन्देहगोचरतां च । ब्रह्मादिबुद्धिसङ्कीर्णता नाम सज्जनानुक्रोशयुक्ततैव नाज्ञानादिमिश्रत्वम् । गौतमशापस्य स्वहतगोनिर्मातृमात्रविषयत्वात् । कालाभिभवशून्यत्वाच्च तेषाम् । लोकस्य च सम्प्रदायप्रवर्तकाभावेन कालतश्चाज्ञानप्राप्तिः । तदुक्तमन्यत्र । 'नष्टधर्म-ज्ञानलोककृपालुभिर्ब्रह्मरुद्रेन्द्रादिभि' रित्यादि । तस्य वेदस्य । बहुवचनप्रयोगेऽपि नार्थभेदः शङ्कनीय इति भावेनैकवचनम् । वेदनिरणयाय सूत्रान्तरैरलं किमेभिरित्यत आह ॥ येषामिति । किन्तुसूत्रत्वं यदाञ्जस्यं ब्रह्मसूत्राणामित्यत आह ॥ अत्येति ॥ यावदक्षरतां विना विवक्षितार्था-सिद्धिस्तदल्पाक्षरत्वम् । एवं च भवितुमर्हतीत्यवचनमसन्दिग्धत्वम् । विशिष्टार्थता सारवत्त्वम् । बहुशाखानिर्णायकत्वं विश्वतोमुखत्वम् । व्यर्थाक्षरादिराहित्यमस्तोभवत्वम् । अपशब्दा-दिवैधुर्यमनवद्यत्वम् । एतच्च सूत्रत्वं कुतो ब्रह्मसूत्राणामाञ्जस्येनेत्यत आह ॥ निर्विशेषितेति ॥ यतो ब्रह्मसूत्राणां मुख्यसूत्रत्वमत एव हि निर्विशेषितसूत्रत्वमप्यस्ति पुराणादावन्यथा तत्र स्यादित्यर्थः ॥ यद्यत्र निर्विशेषितं तत्तत्र मुख्यं यदमुख्यं तद्विशेषितमित्येतत्कुत्र दृष्टमित्यत आह ॥ यथेति ॥ यथा कृष्णस्य निर्विशेषितव्यासत्वमत एव तन्मुख्यमन्ये द्रौण्यादयोऽमुख्यास्ततश्च विशेषणाद्व्यासास्तथा निर्विशेषितत्वान्मुख्यसूत्रत्वं ब्रह्मसूत्राणामेवेत्यत आह ॥ सविशेषणेति ॥ अन्यसूत्राणां सविशेषणत्वान्नमुख्यत्वमिति भावः । एतदुपपादनायैवान्ये विशेषणादिति प्रागेव

(तत्त्वप्रकाशिका)

दृष्टान्त उक्तः । निर्विशेषणसविशेषणत्वाभ्यां कुतो मुख्यामुख्यत्वे दृष्टान्ते कारणान्तर-
सम्भवादित्यत आह ॥ मुख्यस्येत्येति ॥ मुख्यस्य मुख्यस्यैव । अस्त्वेतत्सूत्रत्वमञ्जसा ब्रह्मसूत्राणां
तथापि वेदार्थनिर्णयाय सूत्रान्तरैरलं किमेभिरित्यस्य कथमनेन परिहार इत्यत आह ॥ सूत्रेष्विति
॥ यत्सूत्रधर्मतयोक्तं विश्वतोमुखत्वं तद्यदा ब्रह्मसूत्राणामेवाञ्जसा भवति तदा तेषामेव सर्व-
शाखानिर्णायकत्वं भवेदतोऽन्यसूत्रेभ्योऽतिशयेन निर्णायकत्वात्तद्वचनं युक्तमितिभावः । अन्येषा-
मपि द्वित्रशाखानिर्णायकत्वात्कथमेषां सर्वनिर्णायकत्वमन्यथा तद्वैयर्थ्यमित्यत आह ॥ शब्देति
॥ सर्वस्य शब्दजातस्य ॥ निर्णय इति ॥ सर्वैः शब्दसमूहैः क्रियमाणो निर्णयो यत्प्रमाणो
यन्मूलकः । अन्येषां निर्णायकत्वेऽपि ब्रह्मसूत्राणामस्त्येव सर्वशाखानिर्णायकत्वम् । तन्निर्णयस्य
ब्रह्मसूत्रमूलत्वेन व्याख्यानरूपत्वात् । श्रुतिमूलकस्मृतिवदवैयर्थ्योपपत्तेरिति भावः । एवं
विधानीत्युपसंहारः । सूत्रेष्वित्यादेरेवं विधानीत्यनेनान्वयः । ब्रह्मरुद्रादिदेवेषु ज्ञानं संस्थाप्ये-
त्यनेन पूर्वस्थितस्यैव विशषयुक्त्यादिभिर्दृढीकरणं किञ्चिदप्राप्तलाभश्चोच्यते । 'ज्ञानन्तोऽपि
विशेषार्थज्ञानाय स्थापनाय वा । पृच्छन्ति साधव' इत्यादेः । 'एवं ज्ञानं पुनः प्रापुः' । इत्यादे-
श्चायमेवार्थः । विरिञ्चेतरेषां तिरोहितलाभो वा । यत आहुर्ब्रह्मणस्तु प्रायो नाऽप्रति-
भासितमित्यादि । तदेवमत्युपादेयत्वाद् व्याख्येयानि ब्रह्मसूत्राणीति स्थितम् ।

गुर्वर्थदीपिका

सूत्रागतिक्रममाहेतिवददृष्टीकाकारस्य द्वापर इत्यारभ्य नारायणो व्यासत्वेनावततारेत्यन्तं
भाष्यं भगवान्नारायण इति ब्रह्मरुद्रेन्द्रादिभिरर्थित इति तन्निर्णयायेति चां शत्रयेण
वक्तृश्रोतृप्रसङ्गानुकूल्यं सूत्रेषु प्रदर्श्य सूत्राणामाप्तिमूलत्वेन प्रमाणत्वपरिच्छेदार्थमिति हृदयम् ।
अथेत्यारभ्य ब्रह्मसूत्राणि चकारेत्यन्तं भाष्यं तु वेदस्येष्टसाधनबोधकतामनादित्वेन सर्वोत्तम-
प्रामाण्यं च प्रदर्श्य तदर्थनिर्णयायेति वचनाद् ब्रह्मसूत्राणामपीष्टसाधनावबोधकत्वं श्रुतिमूलतया
श्रौतयुक्तिमूलतया च सर्वोत्तमप्रामाण्यं च प्रसाधयितुं प्रवृत्तमिति हृदयम् । अन्यपरतया
प्रतीयमानाकाशादिश्रुतीनामनन्तत्वादिश्रौतलिङ्गैर्विष्णुपरतायाः प्रतिसूत्रं निर्णेष्यमाणत्वा-
त्सूत्राणां श्रुत्वर्थनिर्णायकत्वं च तत्र तत्र स्फुटमेवेति भावेन तदर्थनिर्णयायेत्युक्तम् । एवं
चाप्तिमूलतया श्रुतिमूलतया युक्तिमूलतया च ब्रह्मसूत्राणां महाप्रमाणत्वादेकान्ति-
नामिष्टस्यान्येषामिष्टसाधनस्य च ब्रह्मणो बोधकत्वेन सर्वोपादेयत्वाच्च परविद्या व्याख्यायत इति
भावो भाष्यकारस्य । अन्यदेवेति मिथ्यादृष्टिदृष्टे चेत्यत्रान्यदैक्यज्ञानमेव तत्त्वज्ञानमिति
मिथ्यादृष्ट्या मिथ्याज्ञानस्यैवोल्लेखेऽपि एवपदबोधितया न त्विदं तत्त्वज्ञानमिति मिथ्यादृष्ट्या

(गुर्वर्थदीपिका)

तत्त्वज्ञाने दुष्टे विषयीकृते सतीत्यर्थो ग्राह्यः । अन्यथा ज्ञान आकुलीभूत इत्यस्या सङ्गतिः स्यात् । प्रागेव चतुर्धा विभक्तं वेदमित्यस्य एकराशीकृतमाषतण्डुलगोधूमादिराशिवदेकराशावेव तत्र तत्र स्थितमृगादिवाक्यरूपेण वस्तुतो विभक्तमेकराशितया पठ्यमानं चेत्यर्थः । अज्ञानमिति प्रतीतिविषयतामित्यत्र नञो विरुद्धार्थत्वादज्ञानं विपरीतज्ञानम् । यावदक्षरतां विनेत्यत्र वर्षकालानन्तरं वाणिज्येन धनलाभाय वसुप्रदं गच्छेत्यादिलौकिकवाक्यवदधिकारसम्पत्त्यनन्तरं मोक्षसाधनब्रह्मज्ञानाय ब्रह्मजिज्ञासा कर्तव्येत्यनुत्त्वा “अथातो ब्रह्मजिज्ञासे” त्यादि रूपेणार्थ-लभ्यार्थानां विशिष्याकथनेन सूचनमात्रेण प्रवृत्तिरल्पाक्षरमित्यर्थः । व्यर्थाक्षरादिराहित्य-मस्तोभत्वमित्यत्र यथा सामगाने “जनद्वा उ जनदाबुहोयीं जनदि” त्यादि स्तोभाक्षराण्युपा-दीयन्ते तथा व्यर्थाक्षरादिराहित्यमित्यर्थः । साम्प्रयपि “सोमः पवत” इत्यादि-संहितानुपयोगित्वात् वैयर्थ्यम् । नतु सर्वथा । जनतां जायमानानां पदार्थानां हन्तुं अवनशीलं च ब्रह्मेत्यादिरूपेण ब्रह्मस्तुतिरूपत्वेन सार्थक्यादिति ज्ञेयम् ।

किं तत्सूत्रत्वमित्यत्र सूत्रं किं लक्षणमिति लक्षणस्यैव पृष्टत्वादस्मिन्श्लोके किं लक्षणमभिप्रेतं न तावत्प्रत्येकं लक्षणानि । असन्दिग्धत्वसारवत्वास्तोभत्वानवद्यत्वानां चतुर्णामपि पुराणादौ गतत्वात् । नापि समुदितानि । अल्पाक्षरं विश्वतोमुखमित्येतावता पूर्त्या स्वरूपमात्र-कथकानामन्येषां विशेषणानां व्यर्थत्वादिति चेत् सत्यमल्पाक्षरत्वे सति विश्वतोमुखत्वमेव सूत्रलक्षणमभिप्रेतम् । अत्रापि विश्वतोमुखत्वमात्रस्य पञ्चरात्रादावतिव्याप्तेराद्यंविशेषणम् । तावत्येवोक्तेऽप्रशिखेत्यादिलौकिकगूढपुरुषवाक्येऽतिव्याप्तेः । इदं हि वाक्यमल्पाक्षरं सत्पाद-चतुष्टयसूचकं वर्णचतुष्टयेन ।

“अनेन तव पुत्रस्य प्रसुप्तस्य वनान्तरे
शिखामाक्रम्य पादेन खड्गेनापहतं शिरः”

इति मन्त्रिपुत्रविवक्षितार्थस्य महतः श्लोकस्यैव सूचकम् । अतो मिलितस्य सूत्रलक्षणत्वे न काचिद्धानिरिति सूचितम् ।

तन्निर्णयस्य ब्रह्मसूत्रमूलत्वेन व्याख्यानरूपत्वादित्यत्र “समाकर्षा” दिति सूत्रेण ब्रह्म-वाचकज्योतिरादिशब्दानामवान्तरमुख्यवृत्त्या कर्मादिष्वाकर्षणात् ज्योतिष्टोमादिकर्मणां तत्क्रमाणां तत्फलानां च प्रतिपादकता ज्ञेयेति सूत्रसूचितकर्मकाण्डविस्तरस्य जैमिनिना सविस्तरं प्रतिपादनात् कर्ममीमांसायाः ब्रह्मसूत्रव्याख्यानरूपता ज्ञेया ।

(गुर्वर्थदीपिका)

“इयदामनना”’दिति सूत्रेण कृतनामादिप्राणपर्यन्तदेवमीमांसायास्सविस्तरं देवमीमांसासूत्रेषु प्रतिपादनाद्देवमीमांसाया अपि ब्रह्मसूत्रव्याख्यानरूपताऽनुसन्धेयेति भावः ।

“ज्योतिरुपक्रमात् तु तथा ह्यधीयत एक” इत्यधिकरणे ज्योतिरादिसकलवैदिकपद-
वाच्योऽपि विष्णुरेव । “एष इमं लोकमभ्यर्च” इत्युपक्रम्य “ता वा एताः सर्वा ऋचस्सर्वे
वेदाः सर्वे घोषा एकैव व्याहृतिः प्राण एव प्राणऋच इत्येव विद्यादिति ह्यधीयत एक” इति
सूत्रार्थपर्यालोचनया कर्मदेवमीमांसयोरकथितस्य ज्योतिःपदोपलक्षितसकलवेदस्थपदवर्ण-
स्वरात्मकशब्दराशीनां सर्वेषां परब्रह्मपरत्वप्रतिपादकत्वस्य समर्थनेन प्रतिसूत्रं सर्वोत्कृष्ट-
विष्णवाख्यसारतरवस्तुप्रतिपादनेन चेतसूत्रेभ्योऽप्याञ्जस्यं सर्वशब्दनिर्णायकत्व चास्तीति भावेन
“येषां सूत्रत्वमञ्जसा” “शब्दजातस्य सर्वस्य यत्प्रमाणश्च निर्णय” इत्युक्तम् । एवं सति
किमधिकरणान्तरेणेति न शङ्कनीयम् । तत्तत्प्रकरणस्थश्रुतिलिङ्गादिभिरपि तेषां तेषां शब्दानां
ब्रह्मपरतायाः समर्थनेन सार्थक्योपपत्तेः ॥

भावबोधः

अनन्यार्थतयेति । प्रातीतिकार्थभाष्यकारान्तरोक्तविरुद्धार्थपरं न भवतीत्यनेन प्रकारेणेत्यर्थः ।
प्राधान्येनेति वार्थः ।

प्रायस्तदेवोपादेयमिति । अप्रमाणत्वादिना निश्चितस्यापि ख्यात्याद्यर्थव्याख्यानोपादान-
दर्शनात् प्राय इत्युक्तम् । अत्युपादेयमित्यर्थः । अत एव ब्रह्मसूत्राणाम् ‘अत्युपादेयत्वात्’ इति
वक्ष्यति । एवञ्च ‘यदुपादेयम्’ इत्येतत् यदत्युपादेयमिति व्याख्येयम् । एवमुपादेयताया
इत्येतदपि । ‘तन्निर्णयाय’ इति भाष्ये तच्छब्देन ज्ञानपरामर्शः । तस्य प्रमाणत्वमोक्षहेतुत्वादिना
निर्णयस्तन्निर्णयः । अत एवेदमदो वेत्यादिना ज्ञानविषयकसंशयविपर्ययौ दर्शितौ । द्वापरे
अवततारेत्यन्वये स्वरूपकथनमेव स्यात् । अत आवश्यकं यथा स्यात् तथाऽऽह आकुलीभावेति ।
‘अथेष्टानिष्ट’ इति भाष्ये ‘अथ’ शब्द अवतारानन्तर्यार्थकः सन् व्यासावतारस्य मुख्यतो
वेदोद्धारादिप्रयोजनकत्वमाह ‘अथ’ इत्यस्यावतारानन्तरमेव; न तु परोपदेशमपेक्ष्य येन स्वतः
सार्वज्ञ्यं न स्यादित्यर्थ इति चन्द्रिकायाम् । ‘वेदमुत्सन्नमित्यादेः’ इत्यस्य ‘इत्यर्थः’ इति
वक्ष्यमाणेनान्वयः । ‘उत्सन्न’ शब्दस्य नष्टार्थत्वं निवारयन्नाह अपपाठादिनेति । व्यासावतारात्
प्राग्वेदानामविभक्तत्वं निराकुर्वन् ‘व्यभजत्’ इत्यस्य विवक्षितमर्थमाह प्रागेवेति । अवान्तर-

(भावबोधः)

वेदादीति । 'अवान्तरवेद' पदादुद्धृतो वेदः ग्राह्यः । 'आदि' पदेन चतुर्विंशत्यादिशाखा ग्राह्याः । अयं भाव इत्यत्र नारायणावतार इत्यनेन 'नारायणो व्यासत्वेनावततार' इत्येतदुक्तार्थम् । नारायणावतारस्य भ्रमाद्यसम्भवं प्रत्यप्रयोजकत्वं परिहरति भगवत्त्वादेवेति । अन्यथा तन्न स्यादित्यर्थः । अनेन 'भगवान्' इत्येतदुक्तभावम् । ब्रह्मादिश्रोतृष्विति । अनेन 'ब्रह्मरुद्रेन्द्रादिभिः' इत्येतदुक्ताभिप्रायम् । अज्ञाननिर्वहणस्येति । एतेन 'तन्निर्णयायार्थितः' इत्येतदुक्ततात्पर्यकम् । श्रुतिनिर्णायकत्वेनेति । अमुना 'तदर्थनिर्णयाय' इत्युक्ताशयम् । निर्णयायेति सूत्राणां निर्णायकत्वोक्त्या युक्तिमूलकत्वस्याप्युक्तत्वात् । इष्टानिष्टप्राप्तिपरिहारेति । अनेन 'तज्ज्ञापनार्थम्' इति 'तदर्थनिर्णयाय' इति चोक्ततात्पर्यकम् । तदर्थनिर्णयायेत्यत्र तच्छब्देन तज्ज्ञापनार्थमित्युक्तिलब्धेष्टानिष्टप्राप्तिपरिहारसाधनवेदनकरणरूपवेदपरामर्शादिति बोद्धव्यम् । निष्पन्नज्ञानस्य त्रेतादावपि स्थितत्वेन कृतग्रहणं किमर्थमित्यत आह यथोत्पन्नमिति । ज्ञानस्य प्रकारान्तरेण विक्रियमाणत्वाभावात् 'अन्यथा जातम्' इति पदं व्याचष्ट इदमदो वेतीति । दृष्टं विषयीकृतम् । अज्ञानमिति । सम्यग्ज्ञानं न भवतीति विपरीतप्रतीतिविषयतामित्यर्थः । ब्रह्मादिदेवव्यतिरिक्तसकललोकानां गौतमहतगोनिर्मातृत्वाभावात्तेषां सर्वेषां कथं साकल्येन सम्यग्ज्ञानान्यथात्वमित्यत आह लोकस्य चेति । बहुवचनप्रयोगेऽपीति । 'उत्सन्नान् भगवान् वेदान्' इत्यत्रेत्यर्थः । यावदक्षरतामिति । यावदक्षरतां विना विवक्षितार्थाऽसिद्धिस्तदर्थप्रतिपादनाय ततोऽधिकाक्षरानुपादानमल्पाक्षरत्वमित्यर्थः । अतो नाऽस्तोभत्वेन सह साङ्कर्यम् । बहुशाखानिर्णायकत्वमिति । महाव्याकरणसूत्रादेरपि बहुशाखागतपदस्वरादिनिर्णायकत्वेन न तत्राऽव्याप्तिरिति बोध्यम् । 'निर्विशेषितसूत्रत्वम्' इति मूले 'अतः' शब्देन निर्विशेषितसूत्रत्वे हेतुरुच्यत इति प्रतीयते । अतः कथमवतारिका? न चैतदनुसारेण मुख्यसूत्रत्वेन निर्विशेषितसूत्रत्वं साधयतीति कुतो नावतारितमिति वाच्यम् । यद्यत्र निर्विशेषितं तत्तत्र मुख्यमिति व्याप्तौ यथा व्यासत्वमिति दृष्टान्तकथनायोगात् । वेदनिर्णयाय सूत्रान्तरैरलमिति शङ्कायाः 'सूत्रेषु येषु' इति वक्ष्यमाणरीत्या मुख्यसूत्रत्वोक्त्यैव परिहारेण तेन निर्विशेषितसूत्रत्वसाधनस्यासङ्गतत्वाच्च । यथाश्रुतोऽपिशब्दः सूत्रान्तरस्य निर्विशेषितसूत्रत्वं समुच्चिनोतीति च प्रतीयते । 'च' शब्दश्च किमर्थमित्यतो वाक्यं योजयति यत इत्यादिना । पर्वतस्य धूमवत्त्वं वह्निमत्त्वं कुत इति प्रश्ने व्यापकीभूतवह्निमत्त्व एव प्रमाणसिद्धधूमवत्त्वं सम्भवतीत्यभिप्रायेणात एवाग्निमत्त्वादेव धूमवत्त्वमित्युक्ते तथा धूमवत्त्वस्य वह्निमत्त्वे हेतुत्वमिति गम्यते । तथा प्रकृतेऽपि निर्विशेषितसूत्रत्वस्य मुख्यसूत्रत्वे हेतुत्वलाभः । अत एव

(भावबोधः)

हेतोरन्यथासिद्धिनिरासार्थमवधारणार्थः 'च' शब्दो 'अत एवेति' योजितः । 'अपि' शब्दस्तु मुख्यत्वरूपसाध्यसमुच्चायकः । हेतुसिद्धयर्थमुक्तम् पुराणादाविति ।

‘निर्विशेषितशब्दात् वै ब्रह्मेति हरिरुच्यते ।

यथा सूत्रेति शब्देन ब्रह्मसूत्रं निगद्यते ॥

इत्यादावित्यर्थः । निर्विशेषितसूत्रत्वन्तु निरुपपदसूत्रशब्दवाच्यत्वमिति द्रष्टव्यम् । निर्विशेषितव्यासत्वमिति । व्यासत्वमित्येवोक्तत्वादन्त्ये विशेषणाद्व्यासा इत्युक्तत्वाच्चेति भावः । तन्मुख्यमिति । अनेनैकस्येति मुख्यस्येति व्याख्यातं भवति । अमुख्या इति । तत्रैकस्येत्युक्तत्वात् । अत्रा मुख्यत्वमर्थलब्धमिति भावः । विशेषणाद्व्यासा इति । सोपपदशब्दवाच्या इत्यर्थः । न मुख्यत्वमिति भाव इति । अनेन 'सविशेषण' इति मूले 'हि' शब्दो हेत्वर्थः । 'अपराणि' इत्यस्य ब्रह्मसूत्रभिन्नत्वममुख्यत्वञ्चार्थः । निर्विशेषितसूत्रत्वस्य मुख्यसूत्रत्वसमव्याप्तत्वात् तद्व्यापकत्वेन तदभावेन तदभावसाधनं चोपपद्यत इत्युक्तं भवति । एतदुपपादनायैवेति । मुख्यस्य निर्विशेषेणेत्यनेन निर्विशेषितत्वहेतोरप्रयोजकत्वशङ्कापरिहारेण पक्षादन्यत्र व्यभिचारशङ्काया अपि तत एव परिहारसम्भवादव्यभिचारप्रदर्शनमुखेनापि तस्य तत्रानुयोगादिति भावः । मुख्यस्यैवेति । अन्यथाशङ्काया अपरिहारात् । एवं 'विशेषणात्' इत्यत्रापि 'एव' इति योज्यम् । अत्र मुख्यस्य निर्विशेषणशब्दवाच्यत्वे 'इति वेदविदः प्राहुः' इति वेदस्य वृद्धव्यवहारस्य च प्रमाणीकृतत्वेन विपक्षे प्रामाणिकपरित्यागप्रसङ्गाभिप्रायाच्छङ्कापरिहार इति भावः ॥

ननु 'सूत्रेषु येषु सर्वेऽपि' इत्यत्र ब्रह्मसूत्राणां सर्वशाखानिर्णायकत्वमुच्यते । कथं तेन ब्रह्मसूत्राणां निर्णायकत्वमुच्यते ? कथं तेन ब्रह्मसूत्राणां मुख्यत्ववचनात् सूत्रान्तर्गतार्थताशङ्कापरिहार इत्यतस्तात्पर्यमाह यत्सूत्रधर्मतयेति । प्रागुक्तमेव मुख्यसूत्रत्वं यथा हेतुः स्यात् तथाऽनेन वाक्येन विव्रियत इति भावः । शब्दसमूहैः क्रियमाण इति । अनेन 'शब्दजातस्य' इति सम्बन्धे षष्ठी । सम्बन्धश्च जन्यजनकभाव इत्युक्तं भवति । 'शब्दजातस्य' इति षष्ठी कर्तरि; न तु कर्मणीत्यर्थ इति चन्द्रिकायामुक्तम् ।

ननु 'एवं ज्ञानं पुनः प्रापुर्देवाश्च ऋषयस्तथा' इति भारततात्पर्यनिर्णये पुनश्शब्दबलाद्देवादीनां तिरोहितज्ञानप्राप्तेराचार्यैरेवोक्तत्वात्तद् बलात् 'ज्ञानं संस्थाप्य' इत्यत्रापि तिरोहितमुत्पाद्येत्यर्थः स्यादित्यत आह एवं ज्ञानमिति ।

भावदीपः

भाष्ये सूत्रार्थोक्तिं प्रतिज्ञाय तदुत्पत्तिक्रमोक्तिरयुक्तेत्यत आह ॥ नन्विति ॥ अनन्यार्थ-
 तयेति ॥ प्रातीतिकार्थपरं न भवतीत्यनेन प्रकारेणेत्यर्थः । इष्टसाधनतावगमेऽपि अनाप्तवाक्ये
 उपादेयत्वाभावात्प्रमाणत्वे सतीति । अप्रमाणत्वादिना निश्चितस्यापि ख्यात्याद्यर्थं व्याख्यान-
 दर्शनादाह ॥ प्रायइति ॥ बहुश इत्यर्थः देशे ज्ञानाप्रसक्तेराह ॥ सार्वत्रिकेति ॥ सम्यग्ज्ञान इति
 ॥ निरुपपदज्ञानपदस्य मुख्यार्थत्वादिति भावः ॥ इदमिति ॥ गुणोत्कर्षादिज्ञानमेव तत्त्वज्ञानम्
 उत ऐक्यादिज्ञानं वेति केषाञ्चित् । केषाञ्चिदन्यदेव ऐक्यादिज्ञानमेव तत्त्वज्ञानमुत्कर्षादिज्ञानं
 तत्त्वज्ञानादन्यदेवेति विपरीतज्ञानविषयीभूते चेत्यर्थः ॥ द्वापरग्रहणमिति ॥ द्वावेव धर्मपादौ
 यस्मिन्युगे प्राप्ते ततः क्रमादपचयोऽन्ते एकोऽवशिष्यत इति तत्त्वप्रदीपोक्तव्युत्पत्त्या पादद्वयहा-
 ससूचनादिति भावः । अथेष्टानिष्टेति भाष्ये अथेत्यस्यावतारानन्तरमेव न तु परोपदेशमपेक्ष्य येन
 सार्वज्ञादि न स्यादित्यर्थस्य तत्त्वप्रदीपे व्यक्तत्वान्नात्राशब्दो व्याख्यातः । अत एव
 प्रमेयदीपिकायां व्यासोऽवततार । ततश्चेष्टानिष्टप्राप्तिपरिहारेति भाष्यगतस्य ततश्चेत्यस्या-
 वतारानन्तरमेवेत्यर्थ उक्तः । वेदमुत्सन्नमित्यादेरित्यस्य इत्यर्थ इति वक्ष्यमाणेनान्वयः । उत्सन्न-
 मित्यस्यार्थः ॥ अपपाठेति ॥ वेदमित्यस्य मूलवेदमितिप्रतीतिं निरस्यन् व्याचष्टे ॥ प्रागेवेति ॥
 अवान्तरवेदादिविभागात्पूर्वमित्यर्थः । वेदं मूलवेदादुद्धृतमुपवेदमित्यर्थः । भाष्ये व्यञ्जयन्नित्यन-
 न्तरम् एकैकस्मादिति वेदमित्यतः प्राक् प्रागेव चतुर्धा विभक्तमिति व्यभजदित्यनन्तरम् एकैकं
 चेति च योज्यमिति भावः । मूलवेदादुद्धृतऋग्निगदादिरूपादुपवेदादवान्तरवेदः कृत इति
 भाष्येऽस्पष्टमपि कुतः कल्प्य इत्यत आह ॥ तदुक्तमिति ॥ तत् ऋग्निगदादिरूपादु-
 पवेदावान्तरवेदकरणं ऋग्भाष्योक्तस्मृतावुक्तमित्यर्थः । ऋचो निगदात्सामत इति
 मूलवेदादुद्धृतोपवेदा उच्यन्ते । तथेति यजुर्वेदं सामवेदं समुच्चिनोति । ऋग्वेदं यजुर्वेदं
 सामवेदमित्यवान्तरवेदा उच्यन्ते । तेषामृग्यत्रार्थवशेन पादव्यवस्था । 'अर्थैकत्वादेकं वाक्यं
 साकांक्षं चेद्विभागे स्यात्' 'गीतिषु सामारख्ये'त्यादि जैमिनिसूत्रोक्तलक्षणकानि
 ऋग्यजुस्सामान्युद्धृत्येत्यर्थः । व्यक्तमेतत्सर्वं 'तथा सामानि सामतः ॥ एवं पुराणवचनादुद्धृता
 हि ततस्ततः ॥ ऋचःशाखात्वमापन्नाः शिष्यतच्छिष्यकैरिमा' इति श्लोकद्वयव्याख्यानावसर
 एव ऋग्भाष्यटीकायाम् । तथाहि तत्र टीका । भवेदेतद्यदि मूलवेदादुपवेदानां ततोऽवान्तरवेदानां
 चोद्घारेण प्रबन्धनिर्माणं प्रामाणिकं स्यात् तदेव कुत इत्यत आह ॥ ऋच इति ॥
 ऋग्निगदसामानीति मूलवेदादुद्धृता उपवेदा उच्यन्ते ततो मूलवेदादुपवेदास्ततश्चावान्तरवेदा

(भावदीपः)

उद्धृता इत्येवं पुराणवचनादवगम्यत इत्यर्थः । यथोपवेदादिः प्रबन्धः कृत्रिमः एवं शाखाभेदोपीत्येतत्प्रसङ्गादाह । ऋच इति । ऋच इति प्रस्तुतत्वादुक्तं यजुरादिकं चैवमिति-ज्ञातव्यमित्यादि ॥ इह टीकायां वेदमुत्सन्नमित्येतस्य मूलवेदादुद्धृतमुपवेदमिति कण्ठतोऽ-नुक्तिरुत्सन्नान्भगवानिति वक्ष्यमाणस्मृतौ ऋच इति ऋग्भाष्योक्तस्मृतौ मूलवेदादुद्धृतत्वांशस्य अस्पष्टत्वात् ऋङ्निगदादिरूपाद्वेदाद्युद्धारेण ऋग्यजुरादि वेदकरणमात्रप्रतीतेस्तदनुरोधेनेति ध्येयम् । वेदमुत्सन्नं व्यञ्जयंस्तदर्थनिर्णयायेत्यादिनैव पूर्तौ किमनेकविभागोक्त्येत्यत आह ॥ अवान्तरवेदादीति ॥ स्वत एव ऋङ्निगदादिरूपादेकैकस्मान्महावेदादुद्धृतस्यावान्तरस्य ऋगादिवेदस्य चतुर्विंशत्यादिशाखाभेदेन । आदिपदेन शाखानां चोपशाखाभेदेन कथनमित्यर्थः । यद्वा महावेदस्यावान्तरत्वेन च आदिपदेन चतुर्विंशत्यादित्वेन कथनमित्यर्थः ॥ ज्ञानेति ॥ एतच्च तन्निर्णयप्रसञ्जनार्थमिति भावः ॥ इत्यादेरिति ॥ प्रथमस्कन्ध इति ज्ञेयम् । एतच्च शाखाभेद-कृतेर्ज्ञानाकुलीभावानुमापकत्वे मानम् । ननु यदुपादेयमित्यादिना कृतचोद्यस्य कथमनेन निरासः । किञ्च नारायणो व्यासत्वेनावतीर्य ब्रह्मसूत्राणि चकारेत्येतावतैवाप्तिमूलत्वेन प्रामाण्य-लाभादवशिष्टं व्यर्थम् । प्रामाण्यस्य स्वतस्त्वेन आप्तेरनुपयोगश्चेत्यत आह ॥ अयं भाव इति ॥ वक्तु निर्दोषता केन लब्धेत्यत आह ॥ प्रमादेति ॥ भगवानित्यस्योपयोगमाह ॥ भगवत्वादेवेति ॥ ज्ञानशक्तिबलैश्वर्यवीर्यतेजांस्यशेषतः । भगवच्छब्दवाच्यानि विना हैयैर्गुणादिभिरित्यादाव-शेषत इति विशेषणान्निरतिशयज्ञानादिगुणवान्भगवच्छब्दार्थ उक्तस्स्यात् । गुणगुण्यभेदाभि-प्रायादित्यादितत्त्वप्रदीपोक्तदिशा वा । ऐश्वर्यस्य समग्रस्येत्यादेर्वा संपूर्णसार्वज्ञादिमत्त्वादेवेत्यर्थः । ब्रह्मरुद्रेत्यादेर्भावमाह ॥ विप्रलम्भेति ॥ तन्निर्णयायेत्येतदुपयोगमाह ॥ अपहासस्येति ॥ तदर्थनिर्णयायेत्येतद्भावमाह ॥ आप्तीति ॥ युक्तीति ॥ सूत्राणां न्यायैरेव निर्णायकत्वात् निर्णयायेत्युक्त्यैव युक्तिमूलत्वं प्राप्तमिति भावः ॥ एतेन वक्तृश्रोतृप्रसक्तीनामित्याद्यनु-भाष्योक्तदिशा प्रामाण्यमुपपादितं ध्येयम् । अथेष्टानिष्टेत्यादेरुपयोगमाह ॥ इष्टेति ॥ इत्ययं भाव इतीति शब्दान्वयः ॥

॥ उक्तमेवेति ॥ द्वापरमात्रस्य कथं सार्वत्रिकपुङ्गतज्ञानाकुलीभावहेतुता । किञ्च तथापि ब्रह्मादीनां प्रार्थनं निर्बीजम् । न हि ते ज्ञानहानिं प्राप्ताः । कालशापानभिभूतत्वात् । अपि च वेदार्थनिर्णयाय जैमिनिसूत्रादिभिरेव पूर्तौ किमभिनवसूत्ररचनेन । नह्येतेषु तेभ्यः कोप्यतिशयोक्तीत्याशङ्क्येति आदौ योज्यम् । तत्समाधिस्तु गौतमस्येति ॥ सङ्कीर्णबुद्ध्य इति ॥ येषां सूत्रत्वमञ्जसेत्यादिनेति विवेक्तव्यम् । एतेन 'सूत्रार्थो वर्ण्यते यत्र पदैः सूत्रानुकारिभिः ।

(भावदीपः)

स्वपदानि च वर्ण्यन्ते भाष्यं भाष्यविदो विदुरि'त्युक्तेः स्वपदवर्णनाभावान्नेदं भाष्यमिति कस्यचिदुक्तिरपास्ता । प्रमाणेन स्वपदवाक्यानां विशदीकरणात् । एवं सर्वत्र ध्येयम् । तदुक्तम् 'उक्तमुक्तमभिधेयमुत्तमं वेदवाक्यमनुवादयन्मुहुः । व्यञ्जयत्स्मृतिवचोभिरञ्जसा तस्य चार्थमति-युक्तयुक्तिमदि'ति । स्मृतिप्रामाण्यं तु द्वितीयपद्य एव समर्थितम् । स्थितौ प्रकारानुक्तेराह ॥ यथेति ॥ अन्यथेत्युत्तरत्रोक्तेरेतल्लाभः । ज्ञानमन्यथाजातमित्युक्तम् । नहि प्रमा केनापि हेतुना भ्रान्तिर्भवतीत्यत आह ॥ इदमिति ॥ दृष्टं विषयीकृतम् । एतेनाज्ञानतामित्येतद् व्याख्यानमुक्तबीजम् ॥ विशेषकारणञ्चेति ॥ भाष्ये ज्ञानेत्विति तु शब्दः शापाच्चेति समुच्चायक इत्युक्तं भवति । भाष्ये प्राग्द्वपर इत्युपलक्षणमिति भावः । दुर्भिक्षोपप्लुता ऋषयो-गौतमतपःप्रभावसमृद्धं तदाश्रममाप्य चिरकालं तेन संमानितास्तत्र सुखमुषित्वा कालेन सुभिक्षं स्वदेशं यियासवस्तदनुज्ञां याचमाना अपि गौतमेनालब्धानुज्ञाः शिवशिरस्स्थां सुरसरितं सपत्नीं निष्कासयन्त्या भवान्या चोदितेन विघ्नेश्वरेणोपदिष्टोपायाः ज्ञानादितपोबलेन काञ्चन गां तदाश्रमस्थसस्यग्रासिनीं विदधुः । गौतमस्तामपक्रामयितुं स्वप्रयत्नमात्रेण सहसा निपतितां गामवलोक्य परितप्तमना बभूव । तदैव लब्धान्तरा विप्रा नायं गौतमो भोज्यान्न इत्युक्त्वा प्रतस्थिरे । ततो गौतमश्चिरकालचीर्णतपः प्रभावेन परितोषितहरशिरसोऽवतारितया सुरसरिता गां परिषिच्योज्जीवयामास । ततः किमेतदिति विचिन्त्य विप्रकृतमक्रमादिसर्वं निश्चित्य तान् ज्ञानहीनामवेयुरेत इति शशापेति शापक्रमस्य तत्त्वप्रदीपे उक्तत्वान्नात्र तदुक्तिः ॥ अन्यत्र ॥ गीताभाष्ये इत्यर्थः । भाष्ये महायोगीत्यस्य महाशक्तिरित्यर्थः । उत्सन्नानित्यादि तु अपपाठादिना तिरोहितान् प्रागेव ऋङ्निगदादिरूपेण विभक्तान्महावेदानुज्जहार । तांश्च महावेदान् तदंशानित्यर्थः । तेभ्य उद्धृत्य ऋगादिरूपेण चतुर्धा व्यभजत् । एकैकं चावान्तरवेदं चतुर्विंशत्यादिभेदेन व्यभजदिति पूर्वोक्तदिशा व्याख्येयमिति भावः ॥ बहुवचनेति ॥ पूर्वलोक इति योज्यम् । किमेभिरित्यत आहेति ॥ सूत्रेषु येष्वित्यनेन परिहारं वक्तुमुपोद्घातमाहेत्यर्थः ॥ तदल्पाक्षरत्वमिति ॥ यावदक्षरतां विना विवक्षितार्थासिद्धिस्तदर्थप्रतिपादनाय ततोऽधिकाक्षरानु-पादानमल्पाक्षरत्वमित्यर्थः । विशिष्टार्थता अनन्यलभ्यार्थता ॥ बहुशाखेति ॥ सद्वाकरण-सूत्रादेरपि बहुशाखागतपदार्थनिर्णायकत्वान्नाव्याप्तिरिति भावः ॥ व्यर्थेति ॥ अर्था-प्रतिपादकत्वेपि साम्प्रिस्तोभाक्षराणां ऋगक्षराव्याप्तगानभागपूरणायेव प्रयोजनान्तरायाक्षराप्रयोग इत्यर्थः । तेन नाल्पाक्षरत्वे सांकर्त्यम् । अत्र च भाष्यस्य निर्णयहेतुरहितवाक्यस्य कुशलपुरुषो-क्तलोकवार्तादिवाक्यस्य भगवन्नाममन्त्रादेर्व्यर्थाक्षरोपेततादृशवाक्यविशेषस्य अपशब्दोपेत-

(भावदीपः)

तादृशवाक्यविशेषस्य च सूत्रत्वव्यावृत्त्यर्थं क्रमेण षड् विशेषणानीति तत्त्वप्रदीपे व्यक्तम् ॥ चाप्यत इत्यत्र चोऽवधारणार्थं इत्युपेत्य तस्यापिशब्दस्य चान्वयमाह ॥ अत एव निर्विशेषितसूत्रत्वमपीति ॥ केवलसूत्रपदेनोक्तिरित्यर्थः । निर्विशेषितं निरुपपदम् । विशेषितं सोपपदम् ॥ विशेषणाद्व्यासा इति ॥ द्रौणिव्यास इत्यादिसोपपदव्यासशब्दवाच्या इत्यर्थः । सविशेषणेति भाष्ये हिशब्दो हेत्वर्थः । अपराणीत्यस्यान्यानि सूत्राणि अमुख्यानीति चार्थ इति भावः । ॥ एतदिति ॥ विशेषितशब्दवाच्यानाममुख्यत्वमित्येतत् दृष्टान्तनिष्ठतया दर्शनायैवेत्यर्थः । अन्यथा मुख्यतोपपादनस्यैव प्रकृतत्वेन यथा व्यासत्वमेकस्य कृष्णस्येत्येव वाच्यं स्यादित्यर्थः ॥ मुख्यस्यैवेति ॥ अन्येषामेवामुख्यानामेवेत्यपि योज्यम् । अन्यथा मुख्यामुख्यत्वयो-
र्निर्विशेषणत्वसविशेषणत्वे प्रयोजके न स्यातामिति भावः । मुख्यामुख्ययोर्निर्विशेष-
णसविशेषणशब्दवाच्यत्वरूपेऽर्थे इति वेदविदः प्राहुरित्यनेन वेदस्य वृद्धव्यवहारस्य च प्रमाणीकरणान्निर्विशेषितत्वाद्येव मुख्यत्वादौ प्रयोजकं न तु कारणान्तरं शङ्क्यमिति भावः ॥ अनेनेति ॥ येषां सूत्रत्वमञ्जसेत्यादिनाऽञ्जसा सूत्रत्वकथनेनेत्यर्थः । प्राक्कथितस्योपयोगं वदन्नेव तात्पर्यमाह ॥ यत्सूत्रेति ॥ कथमेषामिति ॥ द्वित्रशाखाभिन्नशाखानिर्णायकत्वस्य वाच्यत्वादिति भावः ॥ शब्दसमूहैरिति ॥ शब्दजातस्येति षष्ठी कर्तरि न कर्मणीति भावः । एतेन पूर्वतन्त्रेण गतार्थतामाशङ्क्य कर्मकाण्डं ब्रह्मकाण्डभेदेन परिहारं वदन्तो निरस्ताः । अन्यार्थं तु जैमिनिरित्यादिनोक्तस्यैव कर्मतन्त्रे प्रपञ्चनात् ॥ उपसंहार इति ॥ तेन चकारेत्यनेना-
पुनरुक्तिरिति भावः । येषु यत् इति यच्छब्दान्वयाप्रतीतेराह ॥ सूत्रेष्वित्यादेरिति ॥ जानन्तोपीति ॥ चतुर्थगीतातात्पर्योक्तमाग्रेयवचनम् । पृच्छन्ति साधवो लोके तेन पृच्छसि पाथिवेति वाक्यशेषः ॥ एवमिति ॥ एवं ज्ञानं पुनःप्रापुर्देवाश्च ऋषयस्तथेति तात्पर्य-
निर्णयदशमाध्यायस्थवाक्य इत्यर्थः ॥ यत् आहुरिति ॥ 'उपास्यैव तु पश्यन्ति नान्यथा तु कथञ्चन । ऋषीन्राज्ञस्तथारभ्य प्रतिभाऽभ्यधिका क्रमात् । यावद्ब्रह्मा ब्रह्मणस्तु प्रायो नाप्रतिभासितम् ॥ विष्णोः प्रीत्यर्थमेवास्य श्रोतव्यं प्रायशो भवेदि'ति गीतातात्पर्यत्रयोदशाध्याये आहुराचार्या इत्यर्थः ॥

वाक्यार्थमुक्तावली

ननु सूत्रार्थोक्तिं प्रतिज्ञाय तस्य उत्पत्ति क्रमोक्तिरयुक्तेत्यत अवतारयति नन्वित्यादिना । कलिङ्गोपदेशाध्यायादेः पूर्वपक्षग्रन्थस्यापि व्याख्येयत्वादन्वार्थतयेत्युक्तम् । अनन्यप्रयोजनकत्वेन

(वाक्यार्थमुक्तावली)

प्राधान्येनेति यावत् । तत्र सिद्धान्तावबोधः प्रयोजनम् । न चैतच्छास्त्रं पूर्वपक्षरूपं येनानुपादे-
यत्वेऽपि सिद्धान्तावबोधार्थं व्याख्येयत्वं स्यादिति भावः । यद्वा प्रातीतिकार्थपरित्यागेन
तात्पर्यविषयीभूतार्थवत्तया व्याख्येयमित्यर्थः । प्रायस्तदेवेति । उक्तरीत्या कलिङ्गाध्यायादे-
रुपादेयत्वात् प्राय इत्युक्तम् । अप्रमाणत्वेन निश्चितस्यापि ख्यात्याद्यर्थमुपादेयत्वदर्शनाद्वा ।
इदमदोवेति । इदं वा तत्त्वज्ञानमदोवा तत्त्वज्ञानमिति सन्दिग्धेत्यर्थः । अन्यदेवेति । भगवन्निर्गु-
णत्वादिज्ञानमेव तत्त्वज्ञानमिति भ्रान्तिविषयीकृतेत्यर्थः । यद्वक्ष्यति “ज्ञानेत्वज्ञानताङ्गत” इति
भाष्ये । तन्निर्णयायेत्यनेन ज्ञानपरामर्शः । तस्य ज्ञानस्य प्रमाणत्व मोक्षसाधनत्वादिना निर्णयः
तन्निर्णयः । अत एवेदमदोवेत्यादि ज्ञानविषयक संशयविपर्ययौ प्रदर्शितौ । द्वापरे अवत-
तारेत्यन्वयेस्वरूप कथनमेवस्यादतः प्रकृतोपयोगीतया व्याचष्टे । आकुली भावेति । द्वावेव
धर्मपादौ केवलं यस्मिन् युगे तद्वापरमिति तत्त्वप्रदीपरीत्या निर्वचनादिति भावः । अथेष्टानिष्टेति
भाष्ये अथ शब्दो अवतारानन्तर्यार्थकः तथाचावतारस्तदुद्देश्य इति भावः । यद्वा
अवतारानन्तरमेव नतु परोपदेशमपेक्ष्य येन स्वतः सार्वज्ञ्यं न स्यादिति भावः । वेदमुत्सन्न-
मित्यादेरित्यस्य इत्यर्थ इति वक्ष्यमाणेनान्वयः । नष्टार्थत्वप्रतीति निरासायोत्सन्न शब्दार्थमाह
अपपाठादिनातिरोहितमिति । आदिपदेनाध्ययनाभावेनाव्यक्तत्वम् । अत्रानध्ययनेनोत्सन्नत्वं मूल
वेदस्य उपवेदादेरपपाठादिनेति विवेकः । तदुक्तं तत्त्व प्रदीपे । वेदमपारमुत्सन्नमनभिव्यक्त-
मध्ययनेन व्यञ्जयन्निति । चतुर्थेत्यतः परमध्याहारो विभक्तमिति । मूलवेदस्यैव चतुर्धाविभक्तत्व
प्रतीतेः उक्तं प्रागेव चतुर्धा विभक्तं ऋङ्निगदादि रूपं वेदमिति । मूलवेदमध्ययनार्थं सङ्गृह्य
प्रागेव त्रैतायुगेहयग्रीवरूपेण चतुर्धा विभक्तं ऋङ्निगद सामनामकमुपवेदमित्यर्थः । उपवेदस्यापि
पुनर्विभागपरतया वेदमुत्सन्नं व्यञ्जयन् चतुर्धा व्यभजदिति यथा श्रुतं योजने व्यञ्जन
विभजनयोरेककालीनत्व प्रतीतेर्व्यञ्जयन्नित्यस्य तात्पर्यमुक्तं व्यक्तीकृत्येति । प्रागेव विभक्तस्य
पुनश्चतुर्धा विभागः कथमित्यतो व्यञ्जयन्नित्यतः परमध्याहरति एकैकस्मादेको विभाग इति ।
विभक्तादृगादेरेकैकस्मादेकैको भाग इति चतुर्धा व्यभजदित्यर्थः । उपवेदादुद्धृत्य चतुर्धा
विभक्तमवान्तरवेदं ऋग्वेदादि क्रमेण चतुर्विंशतीत्यादि भेदेन व्यभजदिति । भाष्यार्थमाह
एकैकञ्चेति । ततश्चायं भाष्यार्थः ।

वेदमपारं मूलवेदमनध्ययनेनोत्सन्नं तिरोहितम् आदिकृतयुगे अनन्तवेदधिकारिण उपदेशेन
व्यक्तीकुर्वन् नारायणस्त्रैतायुगे अध्ययनार्थं हयग्रीवरूपेण हरिणा ऋङ्निगदादिरूपेण चतुर्धा
विभक्तम् । पुनरपपाठादिना तिरोहितं भगवान्व्यासो व्यञ्जयन् यक्तीकृत्यैकैकस्मादेकैकोभागो

(वाक्यार्थमुक्तावली)

इति । द्वापरे चतुर्धा व्यभजत् । एकैकं चावान्तरमृगादिवेदं चतुर्विंशत्यादि भेदेन व्यभजत् अवान्तरेति अवान्तरवेदत्वेन चतुर्विंशत्यादि शाखात्वेन च योविभागस्तस्य कथनमित्यर्थः स्यादिति भावः । इत्यादेरिति आदिपदेन “अथोनृणां कालबलात्सुमन्दमायुर्मतिं कर्म च वीक्ष्य कृष्णः । विव्वास वेदान्भगवान् चतुर्धा चक्रे तथा भागवतं पुराणमिति” । त्रेतायां त्रेधाविभक्तत्वादेकैकस्मादेकैको भाग इति विभागे द्वापरे चातुर्विध्यं कथमिति चेन्न । निगदपदेनाथर्वणस्य विवक्षितत्वात् । अत एव प्रागेव चतुर्धा विभक्तमित्युपपन्नम् । भगवत्वादेवेति । ज्ञानविज्ञानयोर्भगत्पदार्थत्वादिति भावः । अनेनावततारेत्येतदुक्त तात्पर्यं भवति । ब्रह्मादि श्रोतृष्वित्यनेन ब्रह्मरुद्रेत्येतदुक्तार्थम् । अज्ञाननिर्हरणस्येत्यनेन तन्निर्णयायेत्येतदुक्तार्थम् । श्रुतियुक्तिमूलत्वादित्यनेन तदर्थनिर्णयायत्येतत् इष्टानिष्टेत्यादिना तदज्ञापनार्थमिति तदर्थनिर्णयायेति चोक्तार्थम् । तदर्थनिर्णयायेति तच्छब्देन तदज्ञापनार्थम् इत्युक्तिलब्धेष्टानिष्टप्राप्ति साधनवेदनकरण वेदपरामर्श इति ज्ञेयम् । निष्पन्नज्ञानस्य त्रेतादावपि सत्त्वात्कृतग्रहणं व्यर्थमित्यत आह यथोत्पन्नमिति । प्रकारान्तरेण विक्रियमाणत्वभ्रमं वारयति अन्यथाजातमिति । गौतमशापप्रकारस्तु तत्त्वप्रदीपिकायामुक्तः । गौतमस्य वदान्यस्य वसत आश्रमं द्वादशवार्षिक्यामनावृष्टौ ऋषयोऽध्यूषुः । तत्र अहरहः स्नेहसमाहितहव्यकव्यान्यभ्यवहार्यसुकृत समाधि स्वाध्यायप्रवचनाः समवर्तन्त । सत्यां वृष्टौ मृतिभयविपद्विमुक्ताः प्रतिष्ठासवस्तं मुनिम् अनुज्ञापयाञ्चक्रुः तेन निवारिताः । सुहृत्तमस्नेहभङ्गभयान्नात्यवर्तन्त । तस्मिन्काले पतिशिरसः पत्नीं निष्कासयंत्या पार्वत्या प्रेरितो विनायको ब्रह्मचारीवेषप्रच्छन्नो ऋषीनुपससार । भगवन्तः किमत्रभवतां तपोधनानां तपः क्षयकारणातिचिरमेकात्रादनेन स्वस्वग्रामं व्रजत तत्रोपायमाकर्णयत तपो बलेन मायामयीं सौरभेयीं निर्ममीध्वं तां तु गौतमः स्वीयतपोवनं वार्षकीकृतबलाहकावलीविगलितसलिलवर्धितसस्य ग्रासिनीमपक्रामयितुं प्रयतिष्यते सा ततः सहसा निपतिष्यति । तदा ब्राह्मणास्तं विब्रूतयावदिमामशेषमातरं सौरभेयीं नोत्थापयिष्यसि तावन्नभवान् भोज्यान्नः अतो हरशि रसः सुरसरितमवतार्य तद्वारिणा तामभिषिच्य तामुज्जीवयितुं भवानित्येवमनुतापिनं तमभिलाष्य अपसरतेत्युक्त्वा स व्रती स्वाश्रमं जगाम । तेचामुना प्रणिगदितं सुनिपुणं प्रयाणोपायमाकर्ण्य अतिष्ठन् । तैनैवच प्रातिष्ठन्त ततस्तावदसौ मुनिः ऋषिभिश्चिरकालचीर्णतपस्यया परितोषितात्पशुपतेर्मौलिमणिमालायितां मन्दाकिनी मशेन समानीय तद्वारिणा सुरभिमाभिषे चत् । ततश्चोत्तस्थौ ।

(वाक्यार्थमुक्तावली)

ततो गौतमगोदत्तवारिगोदावरीति प्रसिद्धिं लेभे । अथ तस्य चिन्ता समजनि तत्किमिह किल कारणं यदनया भद्रया केवलं मे कमण्डलूदकसंस्पर्शादपाति सहसा व्यामोहि । अथ गिरिशोत्तमाङ्गादागतसुरतरङ्गिणी सङ्गमादेव चोद्बोधि । झडिति चाधस्तारि आश्चर्यमेतदिति । प्रतिबुधधच तादृष्टिं विबुधपरयो अंबिका हेरम्बयोर्विचेष्टितमेतदिति । चुक्रोध चतेभ्यः । अहो मत्तपोबलाद्विपिदमतितीर्षुणामन्नपानादिभोगमत्तानां मुनीनां दुश्चरितमेतत् । अस्तु नाम तेषाम धर्ममूढानामस्मान्निमित्तादवाप्तज्ञानं न इयत्विति गौतमः शशापेति । गौतम शापस्य स्वहत गोनिर्मातृमात्रविषयकत्वे कथं तदितरलोकस्याज्ञानमित्यत आह लोकस्य चेति । सङ्कीर्णतानाम सज्जनानुक्रोशयुक्ततैवेत्यत्र गीताभाष्यसंमतिमाह तदुक्तमिति । बहुवचनप्रयोगेपीति । उत्सन्नान् भगवान्वेदानित्यत्रेत्यर्थः । यावदक्षरतामिति । यावदक्षरतां विना विवक्षितार्थासिद्धिस्तदर्थ प्रतिपादनाय ततोधिकाक्षरानुपादानमल्पाक्षरत्वमित्यर्थः । अतो नास्तोभत्वेन साङ्कर्यम् । एवमपि भवितुमिति । एवमपि प्रमेयं भवितुमर्हतीति सन्देहजनकं वाक्यं स्यादित्यतु निर्णयसाहित्यान्न-सन्देहजनकत्वमिति भावः । विशिष्टार्थता अनन्यलक्ष्यार्थता । बहुशाखेति । महाव्याकरण-सूत्राणाम् अपि बहुशाखागत पदादिनिर्णायकत्वान्नाव्याप्तिः । अल्पक्षरमित्यादि सूत्र लक्षणे भाष्येऽसन्दिग्धत्वादि विशेषण पञ्चकसद्भावेऽप्यल्पक्षरत्वाभावादसूत्रत्वं स्वपदविवरणादि सद्भावात् । हरिरित्यादिभगवन्नाम्नः अल्पाक्षरत्वादि विशेषण पञ्चकसद्भावेऽपि विश्वतोमुखत्वा-भावादसूत्रत्वम् । तथाचाल्पाक्षरत्वे सति विश्वतोमुखत्वमित्येतावदेव लक्षणम् अतिव्याप्त्या-द्याभावात् । अन्यानि स्वरूप कथनपराणि तानिच प्रत्येकम् एकैकव्यावर्तकानि । न तु तद्व्यतिरिक्तान्यसद्भावेनातिव्याप्ति निरासकानि । तथाच तत्त्वप्रदीपे । अत्र भाष्यस्य निर्णय-हेतुरहितवाक्यस्य कुशलपुरुषोक्त लौकिकवार्तारूपवाक्यस्य भगवन्नाम्नः व्यर्थक्षरोपेतकुशल-पुरुषवाक्यस्यापशब्दमात्रोपेत लौकिक वाक्यस्य सूत्रत्वव्यावृत्त्यै क्रमेण विशेषणानीति ।

ननु मुख्यत्वे साधनीये अतो मुख्यत्वान्निर्विशेषित सूत्रत्वमिति तद्धेतू कृत्य निर्विशेषितसूत्रत्व साधनं प्रकृतासङ्गतं सन्दिग्धासिद्धं चेत्यतो व्याचष्टे यतो ब्रह्मसूत्राणामिति । अनेन शब्दोऽव धारणे अत इत्यनेन संवध्यते । अपि शब्दस्य निर्विशेषितस्य सूत्रत्वमित्यनेनान्वयः । तथा च वह्निमत्वादेव धूमत्वमित्युक्ते बन्धभावे धूमोऽपि न स्यादिति विपक्षे बाधक तर्क सूचन पूर्वकं धूमवत्वाद् वह्निमत्वमिति यथा लभ्यते तथा प्रकृतेऽपि निर्विशेषितसूत्रस्य मुख्यसूत्रत्वहेतुत्वलाभः । साध्यसत्त्वादेव हेतुरप्यस्ति । तदभावे हेतुरपि न स्यादिति सूचनाय निर्विशेषितसूत्रत्वमपीत्यपि पदम् । पुराणादाविति । यथासूत्रशब्देन ब्रह्मसूत्रं निगद्यते । तस्मात्सूत्रार्थमागृह्य कर्तव्यः

(वाक्यार्थमुक्तावली)

सर्वनिर्णय इत्यादावित्यर्थः । निर्विशेषितसूत्रत्वं निरुपपदसूत्रशब्दवाच्यत्वम् । तन्मुख्येति । अनेनैकस्येत्येतत्तन्मुख्यस्येति व्याख्यातं भवति । अमुख्या इति । तत्रैकस्येत्युक्तिं लब्धमत्रा-
मुख्यमिति भावः । विशेषणाद् व्यासाः इति । सोपपदव्यासा इत्यर्थः । सविशेषणत्वादिति । अनेनहि शब्दो हेत्वर्थः । अपराणीत्यस्यान्यसूत्राण्यमुख्यानीत्यर्थद्वयमुक्तं भवति । निर्विशेषि-
तत्वस्य मुख्यत्वसमव्याप्तत्वेन तद्व्यापकत्वात् तदभावे तदभावसाधनं चोपपद्यते इति ज्ञातव्यम् ।
एतदुपादानायैवेति । न च निर्विशेषितहेतोरव्यभिचारप्रदर्शनमुख्येन तस्य तत्रोपयोगः । अप्रयो-
जकत्वशङ्का निरासकेन मुख्यस्य निर्विशेषेणेत्यनेनैव व्यभिचारस्यापि निरासादिति भावः ।
मुख्यस्यैवेति । एवकारासंयोजने अप्रयोजकत्वशङ्कानिरासादिति भावः । अत्रेति । वेदविदः
प्राहुरिति वेदस्य वृद्धव्यवहारस्य प्रमाणीकृतत्वेन विपक्षे प्रामाणिकप्रसङ्गाभिप्रायाच्छङ्कापरिहार
इति भावः ।

नन्वत्र सूत्राणां सर्वशाखा निर्णायकत्व मुच्यते कथं तेन तथापीत्याद्युक्त शङ्कापरिहार इत्यत
आह यत्सूत्रधर्मतयेति । प्रागुक्तमेव मुख्य सूत्रत्वं यथा हेतुः स्यात्तथानेनैव वाक्येन विव्रियत इति
भावः । क्रियमाण इति । अनेन शब्दजातस्येति षष्ठीसम्बन्धे । स च जन्यजनकभावलक्षण
इत्युक्तं भवति ।

ननु एवं ज्ञानं पुनः प्राप्नुरिति भारततात्पर्यं पुनः शब्दप्रयोगात् ब्रह्मादीनां तिरोहितलाभः
प्रतीयत इत्यत आह एवमिति पुनः प्राप्तिर्नाम पुनर्दानस्याधिकस्य वा विरिञ्चेतरेषान्तिरोहितस्य
लाभः इत्यर्थः । विरिञ्चेतरेषां तिरोधानं प्रारब्धकर्मणेति ज्ञेयम् । कालाभिभावादेरभावात् ।

तत्त्वसुबोधिनी

अनन्यार्थतयेति । प्रातीतिकार्थभाष्यकारान्तरोक्तविरुद्धार्थपरं न भवतीत्यनेन प्रकारेणेत्यर्थः ।
प्राधान्येनेति वार्थः । प्रायः तदेवोपादेयमिति । अप्रमाणत्वादिना निश्चितस्यापि ख्यात्याद्यर्थं
व्याख्यानोपादानदर्शनात् प्रायइत्युक्तम् प्राय उपादेयमत्युपादेयमित्यर्थः । अत एव ब्रह्मसूत्राणां
अत्युपादेयत्वमिति वक्ष्यति । एवं यदुपादेयमित्येतदत्युपादेयमिति व्याख्येयम् । एवमुपादेयतायाः
इत्येतदपिव्याख्यातम् । तन्निर्णयायचेति भाष्ये तच्छब्देन ज्ञानपरामर्शः । तस्य प्रमाणत्व-
मोक्षहेतुत्वादिना निर्णयः तन्निर्णयः । अत एव इदमदोवेति ज्ञानविषयक संशयविपर्ययावादौ
दर्शितौ । द्वापरे अवततारेत्यन्वये स्वरूपकथनमेवस्यात् । अत आवश्यकं यथास्यात्तथाह ॥

(तत्त्वसुबोधिनी)

आकुलीभावेति ॥ अथेष्टानिष्टेति भाष्ये अथेत्यस्यावतारानन्तरमेव । ननु परोपदेशमपेक्ष्य । येन स्वतः सार्वज्ञं न स्यादित्यर्थः । भावबोधे 'अथ शब्द आनन्तर्यार्थकः सन् व्यासावतारस्य मुख्यतो वेदोद्धारादिप्रयोजकत्वमाहेत्युक्तम्' । वेदमुत्सन्नमित्यादेः नित्यस्य इत्यर्थ इति वक्ष्यमाणेनान्वयः । उत्सन्नशब्दस्य नष्टार्थत्वं निवारयन् आहापपाठादिनेति । व्यासावतारात्प्राक् वेदानामविभक्तत्वं निराकुर्वन् व्यभजदित्यस्य विवक्षितमर्थमाह । प्रागेवेति । अवान्तरवेदादीति । स्वत एव ऋङ् निगदादिरूपात् एकैकस्मात् महावेदात् उद्धृतस्यावान्तरस्य ऋगादिवेदस्य चतुर्विंशत्या शाखाभेदेन आदिपदेन शाखानां च उपशाखा भेदेन कथनमित्यर्थः । यद्वा महावेदस्य अवान्तर वेदत्वेन आदिपदेन चतुर्विंशत्यादित्वेन च विभागकथनमित्यर्थः । कथमेतावता प्रामाण्यादि ब्रह्मसूत्राणां समर्थितमित्यत आह ॥ अयंभाव इति ॥ आप्तिमूलत्वेन कथं निर्दोषत्वसिद्धिरित्यत आह ॥ आप्तिश्चेति ॥ तथापि ब्रह्मसूत्राणां कथं प्रामाण्यं सिद्धं इत्यत आह ॥ आप्तिमूलत्वादिति ॥ तथापि सूत्रप्रणेतुः वेदव्यासस्य पुरुषत्वाविशेषात् प्रमादादिकं सम्भवति । तथाच तस्यानाप्तत्वेन कथं तेषामाप्तिमूलत्वेन प्रामाण्यमित्यत आह । प्रमादेति । अस्तु नारायणावतारत्वं व्यासस्य तथापि प्रमादादिकं किं नस्यात् इत्यत आह । भगवत्त्वादेवेति । अन्यथा तन्नस्यादित्यर्थः । ननु नारायणावतारस्य बुद्धस्य प्रमादाद्यभावेपि विप्रलम्भकत्वात् अस्यापि विप्रलम्भोऽस्तु तताच विप्रलम्भमूलकत्वात् न प्रामाण्य मेषामित्यत आह ॥ विप्रलम्भस्यचेति ॥ श्रोतृदोषाभावो कुतोऽवसीयत इत्यत आह ॥ ज्ञानयोग्यताया इति ॥ तथाप्यपहासमूलकमेतत्किं नस्यादित्यत आह ॥ अपहासस्यचेति ॥ प्रसङ्गदोषाभावः कुत इत्यत आह ॥ अज्ञानेति ॥ आप्तिमूलकत्वमात्रेण यदा प्रामाण्यसिद्धिस्तदा किमुवक्तव्यं श्रुत्यादिनिर्णायकत्वात्तन्मूलेत्वेन प्रामाण्यसिद्धिः इत्याह ॥ आप्तीति ॥ तथापि इष्टसाधनत्वाभावात् कथं प्रामाण्यमात्रेण उपादेयत्वमित्यत आह ॥ इष्टेति ॥ तदर्थं निर्णयायेत्यत्र तच्छब्देन तज्ज्ञापनार्थम् इत्युक्ति लब्धेष्टानिष्ट प्राप्तिपरिहार साधन वेदनकरणरूप वेद परामर्शादिबोद्धव्यम् । निष्पन्नज्ञानस्य त्रेतादावपि स्थितत्वेन कृतग्रहणं किमर्थमित्यत आह ॥ यथोत्पन्नमिति । ज्ञानस्य प्रकारान्तरेण विक्रियमाणत्वाभावादन्यथा जातमिति पदं व्याचष्टे ॥ इदमदोवेति ॥ दृष्टं विषयीकृतं ॥ अज्ञानमितीति । सम्यक्ज्ञानं भवतीति विपरीतप्रतीति विषयतामित्यर्थः । कुत इत्यत आह ॥ गौतमेति ॥ ननु कालतो ब्रह्मादिज्ञानस्याभिभवः किं न स्यादित्यत आह ॥ कालेति ॥ ब्रह्मादिव्यतिरिक्त सकललोकानां गौतमहत गोनिर्मातृत्वाभावात् तेषां सर्वेषां कथं साकल्येन सम्यक् ज्ञानान्यथात्वम् इत्यत आह ॥ लोकस्य चेति ।

(तत्त्वसुबोधिनी)

ब्रह्मादिबुद्धिसङ्कीर्णत्वम् अज्ञानादि मिश्रितत्वं नेत्युक्तं तत्र सम्मतिमाह ॥ तदुक्तमिति ॥ ननु एकत्र वेदानिति बहुवचन प्रयोगः कचिच्च वेदस्येति एकवचनप्रयोगः इति वैरूप्यं कुत इत्यत आह ॥ बहुवचन प्रयोगेपीति । उत्सन्नान् भगवान् वेदानित्यत्रेत्यर्थः । तदल्पाक्षरत्वमिति । यावदक्षरतां विना विवक्षितार्थासिद्धिः तदर्थप्रतिपादनाय ततोऽधिकाराक्षरानुपादानम् अल्पाक्षरत्वमित्यर्थः अतो नाऽस्तोभत्वेन सांकर्यम् । बहुशाखानिर्णायकत्वमिति । सध्याकरणसूत्रादेरपि बहुशाखागतपदस्वरादिनिर्णायकत्वेन तत्राव्याप्तिरिति ज्ञेयम् । व्यर्थाक्षरराहित्यमिति । ये अर्थाप्रतिपादकत्वेऽपि साम्नि स्तोभाक्षराणां ऋगक्षराव्याप्तगानभागपरिपूरणाय च प्रयोजनान्तरापादनप्रयोगा इत्यर्थः । निर्विशेषितसूत्रत्वमिति मूले अतः शब्देन निर्विशेषित सूत्रत्वे हेतुरुच्यते इति प्रतीयते तथाच कथमेवमवतारिकानचैतदनुसारेण मुख्यसूत्रत्वेन निर्विशेष सूत्रत्वं साधयतीति कुतो नावतारितमिति वाच्यम् । यथाव्यासत्वमिति दृष्टान्त कथनायोगात् वेदनिर्णयाय सूत्रान्तरैरेवालमिति शङ्कया सूत्रेषु येष्विति वक्ष्यमाणातीत्या मुख्य सूत्रत्वोक्त्यैव परिहारेण तेन निर्विशेषित सूत्रत्वं समुच्चिनोतीति च प्रतीयते । च शब्दश्च किमर्थमित्यतो वाक्यं योजयति । यतइत्यादिना । पर्वतस्य वह्निमत्वं सम्भवतीत्यभिप्रायेण एव अग्रिमत्वादेव धूमवत्त्वमित्युक्ते यथा धूमवत्त्वस्य वह्निमत्वे हेतुत्वलाभः । अत एव हेतोः अन्यथा सिद्धिनिरासार्थम् अवधारणार्थश्च शब्दः अतएवेति योजितः । अपि शब्दस्तु मुख्यत्वरूप साध्यसमुच्चायकः । हेतुसिद्धयर्थम् उक्तं पुराणादिति । निर्विशेषितशब्देन ब्रह्मेति हरिरुच्यते । यथासूत्रेति शब्देन ब्रह्मसूत्रं निगद्यते । इत्यादावित्यर्थः । निर्विशेषितसूत्रत्वंतु निरुपपदसूत्र शब्द वाच्यत्वमिति द्रष्टव्यम् । निर्विशेषितव्यासत्वमिति । व्यासत्वमित्येवोक्तत्वादन्ये विशेषणात् व्यासा इत्युक्तत्वाच्चेति भावः । अमुख्या इति । तत्रैकस्येत्युक्तत्वाद्नामुख्यत्वं त्वर्थलब्धमितिभावः । विशेषणात् व्यासा इति । सोपपदव्यासशब्द वाच्याइत्यर्थः । न मुख्यत्वमिति भावः इति । अनेन सविशेषणेति मूले हि शब्दो हेत्वर्थकः । अपराणीत्यस्य ब्रह्मसूत्रभिन्नत्वं अमुख्यत्वं चार्थः । निर्विशेषित सूत्रत्वस्य मुख्यसूत्रत्वसमव्याप्तत्वात् तद्व्यापकत्वेन तदभावेन तदभावसाधनं चोपाद्यत इत्युक्तं भवति । एतदुपपादनायैवेति ॥ मुख्यस्य निर्विशेषेण इत्यनेन निर्विशेषत्वहेतोः अप्रयोजक शङ्कापरिहारेण पक्षादन्यत्र व्यभिचारशङ्काया अपिततएव परिहारसम्भवादव्यभिचारप्रदर्शनमुखेनापितस्य तत्रानुपयोगादितिभावः । मुख्यस्यैवेति । अन्यथा शङ्काया अपरिहारात् एवं विशेषत इत्यत्रापि एवेतियोज्यम् । अत्र मुख्य निर्विशेषणशब्दवाच्यत्वमिति वेदविद प्राहुरिति वेदस्य वृद्धव्यवहारस्य च प्रमाणीकृतत्वेन विपक्षे प्रामाणिक परित्याग प्रसङ्गाभिप्रायात् शङ्कापरिहार इति

(तत्त्वसुबोधिनी)

भावः । ननु सूत्रेषु येष्वित्यत्र ब्रह्मसूत्राणां सर्वशाखा निर्णायकत्वं प्रतीयते सर्वशाखा निर्णायक-
त्ववचनेन ब्रह्मसूत्राणां मुख्यत्वं चानेनापि सूत्रान्तरैरस्य गतार्थशङ्कायाः परिहारः कथमित्य-
तस्तात्पर्यमाह । यत्सूत्रधर्मतयोक्तमिति ॥ प्रागुक्तमेव मुख्यसूत्रत्वं यथा हेतुः स्यात्तथानेन वाक्येन
वा श्रीयते इति भावः । शब्द समूहैः क्रियमाण इति । शब्दजातस्येति कर्तरि षष्ठी नतु कर्मणि
इत्यर्थः । एतच्च करणे कर्तृत्वोपचाराभिप्रायेण उक्तमिति नकश्चित्क्षुद्रोपद्रवः । शब्दजातस्येति
सम्बन्धे षष्ठी । सम्बन्धश्च जन्यजनकभाव इत्यप्याहुः । तन्निर्णयस्येति ॥ अन्यसूत्रकृत
निर्णयस्येत्यर्थः । व्याख्यानरूपत्वात् ब्रह्मसूत्रव्याख्यान रूपत्वात् । ब्रह्मादीनां ज्ञानं चेदस्ति
तर्हि पश्चः कथं घटते इत्यत आह । पूर्वं स्थितस्यैवेति । तत्र प्रमाणमाह । जानन्तोपि इति ।
नन्वेवं ज्ञानं पुनः प्रापुः देवाश्चक्रष्यस्तथा इति भारततात्पर्यनिर्णयि पुनः शब्दबलात् देवादीनां
तिरोहितज्ञान प्राप्तेः आचार्यैरेवोक्तत्वात् बलात् ज्ञानं संस्थाप्य इत्यत्रापि तिरोहितज्ञानमुत्पाद्य
इत्यर्थः स्यादित्यत आह । एवं ज्ञानमिति ॥

तत्त्वप्रकाशिकावाक्यार्थविवरणम्

अनन्यार्थतया प्राधान्येन । यदुपादेयम् इत्यादिग्रन्थं केचिदित्थं व्याचक्षते ॥ यथाहि ॥
ब्रह्मसूत्राणि प्राधान्येन न व्याख्येयानि । अत्युपादेयताशून्यत्वात् । अत्र व्यतिरेकव्याप्तिः
प्रदर्श्यते यदुपादेयमिति । ननु कथं हेत्वभावपुरस्सरा व्याप्तिः । सत्यम् । एवकारमहिम्ना
विपरीतव्याप्यव्यापकभावो लभ्यते । वह्निमत्त्वादेव धूमवत्वमित्यादौ दर्शनात् । नन्वत्युपादेयता-
शून्यत्वं स्वरूपासिद्धिमिति चेत् । न । ब्रह्मसूत्राणि नात्युपादेयानि प्रमाणत्वे सति इष्टसाधनताव-
बोधकत्वशून्यत्वात् । अत्रापि व्यतिरेकव्याप्तिः प्रदर्श्यते ॥ यच्चेति ॥ अत्रापि उक्तरीत्या
शङ्कासमाधानं द्रष्टव्यमिति । तदयुक्तम् । एवमनुमानपरतया व्याख्याने स्वरूपासिद्धि-
परिहारकानुमाने एकस्य पदस्य वैयर्थ्यापत्तेः । अतः प्रयोज्यप्रयोजकभावपरतया ग्रन्थो
व्याख्येयः ॥ तथाहि ॥ यदुपादेयम् अत्युपादेयमित्यर्थः । ब्रह्मसूत्राणि न व्याख्येयानि ।
व्याख्येयत्वेऽत्युपादेयत्वस्य प्रयोजकत्वेन तस्यात्राभावात् । तदभावोऽपि कुतः । इति चेत् न ।
ब्रह्मसूत्राणि नात्युपादेयानि अत्युपादेयत्वे प्रमाणत्वे सतीष्टसाधनावबोधकत्वस्य प्रयोजकत्वेन
तस्यात्राभावात् । नन्वत्रापि उपादेयत्वे प्रमाणत्वम्, इष्टसाधनतावबोधकत्वं वा प्रयोजकमस्तु,
विशिष्टं व्यर्थम् । इति चेत् । सत्यम् । अत्र प्रयोज्यप्रयोजकभावस्याभिप्रेतत्वेन तत्र च
अधर्मसाधनत्वनिषिद्धत्वयोरिव समव्याप्तिसद्भावेन पदसार्थक्यम् । तथा हि । काकस्याष्टौ दन्ता

(वाक्यार्थविवरणम्)

इति वाक्ये प्रमाणत्वे सत्यपि अत्युपादेयताऽभावात् व्यभिचारः स्यात् । तदर्थम् इष्टसाधनताव-
बोधकत्वादित्युक्तम् । तावन्मात्रं 'चैत्यवन्दनान्मोक्ष' इति चैत्यवन्दनादेरिष्टसाधनतावबोधके
बौद्धशास्त्रे व्यभिचारि । अतः प्रमाणत्वे सतीति विशेषणमिति न कश्चिद्दोषः । आदिपदेन
इष्टसाधनतावबोधकत्वं ग्राह्यम् ।

घटादौ ज्ञानाभावात् सर्वत्रेत्युक्तमयुक्तमित्यत आह ॥ सर्वत्रेतीति ॥ किमिदमिति इदं
निर्गुणप्रकारकज्ञानं समीचीनम्, उत अदः सगुणप्रकारकज्ञानं समीचीनमित्यर्थः । अन्यदेव
निर्गुणप्रकारकज्ञानमेवेत्यर्थः । ऋचः स ऋच उद्धृत्येत्यत्र ऋग्भाष्यटीकानुसारेण अर्थः
प्रतिपत्तव्यः ॥ यथोक्तम् ॥ भवेदेतत् यदि मूलवेदादुपवेदानां ततोऽवान्तरवेदानां चोद्धारेण
प्रबन्धनिर्माणं स्यात् । तदेव कुतः, इत्यत आह ॥ ऋच इति ॥ अत्र ऋङ्निगदसामशब्देन
महावेदादुद्धृता उपवेदा उच्यन्ते । ततो मूलवेदा उपवेदास्ततश्च अवान्तरवेदा इत्ये पुराण-
वचनादवगम्यत इति" । तथा च ऋच उपवेदात् कांश्चिद्वच उद्धृत्य ऋग्वेदम् अवान्तरवेदं
कृतवानित्यादि व्याख्येयम् ॥ अवान्तरेति ॥ अत्र विभज्यते इति विभाग इति कर्मणि व्युत्पत्त्या
विभागशब्देन विभक्तं ग्राह्यम् । आदिशब्देन शाखाभेदग्रहणम् । तथाच अवान्तरवेदश्चासौ
आदिश्चासौ विभागश्चेति कर्मधारयः । तथा चावान्तरवेदत्वेन शाखाभेदेन च विभक्तस्य
कथनमित्यर्थः । अत्रायं निष्कर्षः । ऋगादिसंज्ञां विहाय यदा सर्वेऽपि वेदा एकत्वेन स्थितास्तदा
मूलवेदा इत्येव नाम । मूलवेदा इति । "काले कृतयुगे तदा । नैवर्क्सामादिनामानि" इत्या-
थर्वणभाष्यात् । 'स च मूलवेदः त्रैतायां विभक्तः ऋङ्निगदादिरूपः । ऋङ्निगदसामानीति
मूलवेदात् उद्धृता उपवेदा उच्यन्ते' इति ऋग्भाष्यटीकावचनात् । स एव द्वापरे गौतम-
शापादुत्सन्नो व्यासेन विभक्त ऋग्वेदादिरवान्तरवेदः चतुर्विंशत्यादिना विभक्तः । शाखाभेद
ऋषिभिः प्रणीतोऽवान्तरशाखाभेद इति । यथोक्तं भागवते । "व्यदधाद्यज्ञसन्तत्यै वेदमेकं
चतुर्विधम् । ऋग्यजुस्सामाथर्वाद्या वेदाश्चत्वार उद्धृताः ॥ तमेव ऋषयो वेदं स्वं स्वं
व्यस्यन्ननेकधा" इति ॥ अत्र केचित् विशिष्टस्य मूलवेदस्य निःशेषेण चतुर्धा विभाग इत्याहुः ।
तदसत् । ऋग्वेदं विज्ञायेति यजुर्वेदमित्याद्युक्त्वा छन्दोगश्रुतौ वाकोवाक्यमिति मूलवेदस्य
पृथग्ग्रहणात् । "वाकोवाक्यं" मूलवेद इति तद्भाष्ये मूलवेदस्य निःशेषेण चातुर्विधेन
पृथग्ग्रहणं न स्यादिति ।

(वाक्यार्थविवरणम्)

नन्विदं व्यासस्य स्वभाव एव किं न स्यात् । अनाकुलीभावसमर्थनार्थमिति कुतः । इत्यत आह ॥ चक्र इति ॥ कथमनेनोक्तशङ्कापरिहार इत्यत आह ॥ अयं भाव इति अपौरुषेयतयेति वेदाभिप्रायेण । आप्तिमूलतयेति पौरुषेयग्रन्थाभिप्रायेण । वक्त्रानुकूल्यं श्रोत्रानुकूल्यं प्रसङ्गानुकूल्यं च यत्र सा आप्तिः । तत्र विवक्षितार्थतत्त्वज्ञानं करणपाटवम् अविप्रलिप्सेति त्रयं वक्त्रानुकूल्यम् । एतदुपपादयति ॥ प्रमादेति ॥ तथाच विवक्षितार्थतत्त्वज्ञानकरणपाटवसिद्धिरिति भावः । व्यासः प्रमादवान् न, नारायणावतारत्वात् । इत्यत्राप्रयोजकतां परिहरति ॥ भगवत्त्वादिति ॥ व्यासस्याज्ञानादिमत्त्वे “ज्ञानविज्ञानयोश्चैव षण्णां भग इतीरणा” इति प्रमाणसिद्धभगवत्त्वं न स्यादित्यर्थः ।

श्रोतृदोषः वक्तृप्रेमानास्पदत्व-तत्त्वज्ञानानास्पदत्वरूप इत्यर्थः । तदभावे न श्रोतृदोषः इत्यर्थः । श्रोतृदोषाभावः कुतः इत्यत आह ॥ ज्ञानेति ॥ उपलक्षणमेतत् । वक्तृप्रेमास्पदत्वं च ब्रह्मादीनां प्रसिद्धमिति ध्येयम् । अनेन श्रोत्रानुकूल्यं च लब्धमिति ध्येयम् ।

प्रसङ्गानुकूल्यमुपपादयति ॥ अपहासस्येति ॥ प्रसङ्गदोष इति । श्रोतृप्रयोजनोद्देशाभावरूपः । प्रसङ्गदोषाभावः कुत इत्यत आह ॥ अज्ञानेति ॥

अत्र श्रुतिमूलकत्वं नाम श्रुत्यर्थमुपलभ्य रचितत्वं न सम्भवति, असार्वज्ञप्रसङ्गेन । व्यासस्य तदयोगात् । अतो वैवक्षिकमेवेत्याशयेन श्रुतिनिर्णायकत्वेनेत्युक्तम् ॥

युक्तिमूलकत्वं तु ब्रह्मशब्दोक्तवेदार्थनिर्णायकन्यायग्रन्थनात्मकसूत्रस्यैव ब्रह्मसूत्रत्वात् ब्रह्मसूत्रपदेन सिद्धमित्यन्यत्रोक्तत्वादनुक्तमिति ध्येयम् ।

एवं प्रामाण्यमुपपाद्य इष्टसाधनतावबोधकत्वमुपपादयति ॥ इष्टानिष्टेति ॥ वेदनं ज्ञापनम् । “तेषां दुःखप्रहाणाय श्रुतिरेषा प्रवर्तत” इत्युक्तेरिति भावः । निर्णयनिर्णायकयोरेकफलकत्वादिति ध्येयम् ॥ अतः प्रमाणत्वे सतीष्टसाधनतावबोधकत्वादित्यर्थः ।

गौतमशापस्येति ॥ दुर्भिक्षपीडिताः सर्वे ऋषयः सुभिक्षं गौतमाश्रमं गताः । ततः स्वाश्रमेषु सुभिक्षे जाते सति गन्तुमुद्युक्तान् ऋषीन् वियोगासहो गौतमो निवारयाञ्चक्रे । ततो निवारिता ऋषयोऽयमस्माकमाज्ञां न ददात्यतो एतदुपरि कञ्चनापवादं स्थापयित्वा गच्छाम इति विचार्य दूर्वामयीं काञ्चन गां योगबलान्निर्माय तदीयव्रीह्यङ्कुरमध्ये विसृष्टवन्तः । तां दृष्ट्वा गौतमस्तृणेन

(वाक्यार्थविवरणम्)

तां तताडाथ सा ममार । अथ सर्वे ऋषयः “त्वं गोहत्याकर्ता, अतस्त्वत्समीपे वयं न वत्स्याम” इति तदुपरि अपराधं स्थापयित्वा स्वाश्रमं प्रतिगताः । तदनन्तरं महात्मा गौतमो दिव्यदृष्ट्या तदीयं कापट्यं विचार्य “सर्वे यूयं ज्ञानमूढाः भवत” इति शशाप इति गौतमीमाहात्म्ये कथा । तेन गौतमेन हता या गौस्तन्निर्मातारो ये ऋषयस्तन्मात्रविषय-त्वाद्वैतमशापस्य इत्यर्थः । ननु ब्रह्मादीनां गौतमशापेनाज्ञानप्राप्त्यभावेऽपि द्वापरयुगाख्यकाल-बलतोऽस्तु । इत्यत आह ॥ कालेति ॥ अन्यत्र गीताभाष्ये । बहुवचनप्रयोगेऽपीति । “उत्सन्नान् भगवान् वेदानुज्जहार हरिः स्वय मि”ति बहुवचनप्रयोगेण बहुत्वस्य भेदव्याप्तत्वेन वाक्यभेदप्राप्त्याऽर्थभेदप्राप्तिः । ततश्च नैकवाक्यत्वम् । अर्थैक्यनिमित्तत्वादेकवाक्यत्वस्येति भावः । एकवचनं तथाच अर्थैक्यं लब्धम् । “अर्थैकत्वादेकवाक्यमि”त्युक्तेः । यावदिति । ‘हा वु हा वु’ इत्याद्यक्षराणि विना गानपूर्तिलक्षणविवक्षितार्थासिद्धिरस्तीतिस्तोभाक्षरेष्वति-व्याप्तिवारणाय ततोधिकाक्षरानुपादानमिति विवक्षणीयम् । एवं प्रकृते आनन्तर्यप्रतिपादनम् अथेत्यल्पाक्षरेणैव कार्यम् । नानन्तरमित्यधिकाक्षरेणेति भावः । व्यर्थेति । अर्थाप्रतिपादकत्वेऽपि साम्नि स्तोभाक्षराणां हावेत्यादीनामृगक्षराव्याप्तगानपरिपूर्णायेव प्रयोजनान्तरायाक्षराप्रयोग इति भावः ॥ पुराणादाविति ॥ ननु पौराणिकनिर्विशेषितशब्दबलान्मुख्यत्वसाधनमयुक्तम् । अत्रैव “सूत्राणि निखिलान्यपि । सूत्रेषु येषु सर्वेपी”त्युक्तत्वेन इतरसूत्रेषु व्यभिचारात् इति चेत् । सत्यम् । सूत्राणीत्यत्र निरुपपदसूत्रशब्दवाच्यसूत्रसाहित्येन इतरसूत्रेषु छत्रिन्यायेनोपचारात् हेतोरेवाभावान्न व्यभिचार इति भावः ॥ सूत्रेष्वित्यत्रापि तथैव ज्ञेयम् ॥ दृष्टान्ते व्यासादौ दर्शनादिति चेत्तत्राह ॥ दृष्टान्त इति ॥ मुख्यामुख्यत्वयोरिति शेषः । कारणान्तरं ज्ञानादिगुणान्तरसत्त्वादिरूपम् । दृढीकरणं ब्रह्मण एव । रुद्रादेः किञ्चिदप्राप्तलाभः इत्याहुः । ब्रह्मणोऽपि किञ्चिदप्राप्तलाभोऽस्त्येव ॥ तथाहि ॥ स्वयोग्यसर्ववेदभारत पुराणोक्तगुणा आपरोक्ष्येण ब्रह्मणा ज्ञाता एव सन्ति । तं प्रति यदा लक्ष्मीर्व्याख्याति वेदाद्यनुक्ताः मदुपास्याः गुणाः एते इति, तदा तद्गुणविषयकपरोक्षज्ञानमुत्पद्यत एव । तदप्राप्तलाभ इति विवक्षितम् ॥ क्रमेण वर्धमानमिति वाक्यानुकूल्यात् ईशावास्यभाष्याच्चेत्यङ्गीकारे दोषाभावादित्याचार्याः प्राहुः ॥ ब्रह्मणस्त्विति । “देवान् ऋषीन् पितॄन् राज्ञः प्रतिभाभ्याधिकान् क्रमात् । यावद्ब्रह्मा, ब्रह्मणस्तु प्रायो नाप्रतिभासितम् । विष्णोः प्रीत्यर्थमेवास्य श्रोतव्यं नान्यथा क्वचित् ।” इति गीतातात्पर्यवाक्यम् ।

वाक्यार्थमञ्जरी

सूत्रार्थ उच्यत इति प्रतिज्ञाय द्वापरेत्यादिना सूत्रागतिप्रकारनिरूपणमसङ्गतमित्यतस्तदुपयोगं वक्तुमाक्षिपति ॥ नन्विति ॥ व्याख्येयत्वप्रयोजकत्व शून्यत्वान्न सूत्राणां व्याख्येयत्वमिति वक्तुं व्याख्येयत्वप्रयोजनं तावद्दर्शयति ॥ यदुपादेयमिति ॥ अनुपादेयस्यापि पूर्वपक्षग्रन्थस्य व्याख्येयत्वदर्शनादाह । अनन्यार्थतयेति । प्राधान्येनेत्यर्थः । पूर्वपक्षग्रन्थस्य महावाक्यार्थ बोधोपयोगितया व्याख्येयत्वेपि न प्राधान्येन व्याख्येयत्वम् । न चेदं शास्त्रमवान्तरं वाक्यं येनानुपादेयमपि महावाक्यार्थज्ञानोपयोगितया व्याख्येयं स्यादिति भावः । तर्ह्युपादेयत्वमप्यस्त्वित्यतस्तत्प्रयोजकशून्यत्वान्नास्तीति वक्तुमुपादेयत्वप्रयोजकमाह । यच्चेति । इष्टसाधनतावबोधकस्यापि विप्रलम्भकवाक्यस्यानुपादेयत्वात्सत्यन्तम् । प्रमाणभूतस्यापि वाणिज्योपदेशस्य विरक्तेनानुपादेयत्वात्तदुत्तरभागः । अप्रमाणत्वेष्टसाधनानवबोधकत्वाभ्यां निश्चितस्यापि दुःशास्त्रस्य ख्यात्याद्यर्थमुपादेयत्वदर्शनात् प्राय इत्युक्तम् । अत्यन्तमित्यर्थः । अत एव ब्रह्मसूत्राणामत्युपादेयत्वादिति वक्ष्यति । यदर्थमेतन्निरूपणं तदिदानीमाह । अत इति । कथं न कथमपि । शब्दप्रामाण्यप्रयोजकापौरुषेयत्वाप्तिमूलत्वयोरभावादेतत्कामेनेदं कार्यमित्यप्रतिपादनाच्चेति भावः । देशे ज्ञानाप्रसक्तेराह ॥ सार्वत्रिकपुरुषेति ॥ सम्यग्ज्ञान इति ॥ असम्यग्ज्ञानस्य तन्निर्णयायेत्युक्तनिर्णयानुपपत्तेरिति भावः ॥ किमिदमदोवेति ॥ विष्णुर्गुणपूर्ण इति ज्ञाने इदं प्रमाणमप्रमाणं वा मोक्षसाधनं न वेति केषाञ्चित्सन्देहविषयीभूते केषाञ्चिदप्रमाणमेव मोक्षसाधनं नवेति विपरीतज्ञानविषयीकृते चेत्यर्थः । आकुलीभावे किन्निमित्तमित्यत आह ॥ आकुलीभावेति ॥ तस्याकुलीभावप्रयोजकत्वं द्वापरेखिलमिति वक्ष्यमाणप्रमाणे व्यक्तमिति भावः । भाष्ये तन्निर्णयायेति तच्छब्देन ज्ञानपरामर्शः । तस्य प्रमाणत्वमोक्षहेतुत्वादिना निर्णयस्तन्निर्णयः । अथेत्यस्यावतारानन्तरमेव नतु परोपदेशमपेक्ष्य येन स्वतः सार्वज्ञं न स्यादित्यर्थः । यद्वा अथशब्दो अवतारानन्तर्यार्थः सन् व्यासावतारस्य मुख्यतो वेदोद्धारकत्वादि प्रयोजनमाह । भाष्ये उत्सन्नमित्यस्य नष्टमिति । व्यभजदित्युक्त्येदानीमेव व्यासेन वेदविभागः कृतः पूर्वत्वविभक्त एवेति । चतुर्विंशतिधेत्यादेरैकं चतुर्विंशत्यादि भेदेन चेति प्रतीतिनिरासायाह ॥ वेदमुत्सन्नमित्यादेरिति ॥ अस्येत्यर्थ इति वक्ष्यमाणेनान्वयः ॥ प्रागेवेति ॥ व्यासावतारात्पूर्वमेवेत्यर्थः । वेदमूलवेदादुद्धृतमुपवेदं । एकैकस्मादेकैको भाग इति ॥ ऋक् संज्ञकादुपवेदाद्यवेदारव्यो अवान्तरवेद इत्यादि प्रकारेणेत्यर्थः ॥ एकैकमवान्तरमिति ॥ ऋगादिसंज्ञकादुपवेदादुद्धृत्य विभक्तम् ऋग्वेदाद्यवान्तरवेदमित्यर्थः । चतुर्विंशत्यादीति । ऋगादौ यथा

(वाक्यार्थमञ्जरी)

क्रममेतद्वचेयम् । मूलवेदादुद्धृतादृगादिरूपादुपवेदादवान्तरवेदः कृत इति भाष्ये अस्पष्टमपि किमर्थं कल्पितमित्यतस्तत्र ऋग्भाष्यसंमतिमाह ॥ तदुक्तमिति ॥ अयमर्थः आदावेक एव वेद इति स नारायणेन ऋङ्निगदसामाथर्वभेदेन चतुर्धा विभक्तः त एवोपवेदा इत्युच्यन्ते । अनन्तरं व्यासेन चतुर्णामुपवेदानां मध्ये एकैकस्मादेकैको वेदः कृतस्तेषां च ऋग्वेद इत्यादि नाम । त एवावान्तरवेदा इत्युच्यन्ते । तेषां च मध्ये एकैकस्माच्चतुर्विंशतिधेत्युक्तप्रकारेण शाखाः कृता इति । इदं चात्र ऋङ्निगदसामशब्दैर्महावेदादुद्धृता उपवेदा इत्युच्यन्त इत्यादि ऋग्भाष्य टीकास्थव्यवहारतोऽवगम्यते । सूत्रागतिक्रमं वक्तुं प्रवृत्तेन वेदमुत्सन्नं व्यञ्जयंस्तदर्थं निर्णयाय ब्रह्मसूत्राणि चकारेत्येव वक्तव्ये वेदविभागकथनं किमर्थमित्यत आह ॥ अवान्तरेति ॥ महावेदादुद्धृतोपवेदानामवान्तरवेदत्वेन विभागकथनम् आदिपदेन तेषां चतुर्विंशत्यादि विभागकथनं ग्राह्यम् । न केवलं द्वापर ग्रहणमिति च शब्दः । अन्यथा विभागो व्यर्थः स्यादिति भावः । अत्र प्रथमभागवतसंमतिमाह ॥ चक्र इति ॥ अल्पमेधसः । अल्पज्ञानिनः । यदुपादेयमित्यादिना कृतचोद्यस्य कथमनेन परिहार इत्यत आह । अयं भाव इत्यादिना व्याख्येयतेत्यन्तेन । आसिमूलत्वेन सूत्रप्रामाण्योपपादनायोपोद्धातसङ्गतिमाह । वाक्य-प्रामाण्यमिति ॥ श्रुत्यादिमूलत्वेन प्रामाण्यस्याग्रे वक्ष्यमाणत्वान्तावच्छब्दः । आसिश्च वक्तृ-निर्दोषतैवेति । यद्यपि वक्तृश्रोतृप्रसक्तीनां यदाप्तिरनुकूलतेत्यनुव्याख्याने श्रोतृप्रसङ्ग-निर्दोषताप्तिरित्युक्तं तथापि श्रोतृप्रसङ्गयोर्दृष्टत्वे वक्तुरि विप्रलम्भापहास रूपदोषौ तयोरदुष्टत्वे तस्यापि तदुभयराहित्यमिति । श्रोतृप्रसङ्गदोषयोस्तदुभयव्यापकत्वेन व्यापकीभूत श्रोतृप्रसङ्ग-दोषाभावेव्याप्यभूतविप्रलम्भापहासाख्यवक्तृदोषाभाव इति वक्तृनिर्दोषतैवाप्तिरित्युक्तम् । अत एवाग्रे श्रोतृप्रसङ्गदोषाभावाभ्यां विप्रलम्भापहासाख्य वक्तृ दोषाभावमुपपादयिष्यति । यदर्थ-मुपोद्धात निरूपणं तदिदानीमाह ॥ आसिमूलत्वादिति ॥ वक्तृनिर्दोषत्वरूपाप्ति-मूलत्वमुपपादयति । प्रमादेत्यादिना दोषाभावादित्यन्तेन । नारायणावतारो व्यास इति हेतुगर्भविशेषणमेतत् । अनेन नारायणो व्यासत्वेनावततारेत्येतदुक्तार्थम् ।

नारायणावतारत्वस्य प्रमादाद्यसम्भवं प्रत्यप्रयोजकत्वं परिहरति । भगवत्वादेवेति ॥ अन्यथा तन्नस्यादिति भावः । अनेन भगवानित्येतदुक्तभावम् । कोयं श्रोतृदोषः कथं च तदभाव इत्यत आह । ज्ञानायोग्यताया इति ॥ ब्रह्मादिश्रोतृष्विति । अनेन ब्रह्मरुद्रेन्द्रादिभिरित्येतदुक्ताभि-प्रायम् । प्रसङ्गदोषः श्रोतृप्रयोजनोद्देशाभावः । निर्हरणस्य निवारणस्य । अनेन तन्निर्णयायार्थित इति पदद्वयमुक्ततात्पर्यम् । मूलत्वादित्यनन्तरं सुतरां प्रामाण्यसिद्धिरिति योज्यम् । तन्मूल-

(वाक्यार्थमञ्जरी)

त्वोपपादनाय श्रुतिनिर्णायकत्वेनेत्युक्त निर्णायकत्वेनैव मीमांसारूपत्वेन युक्तिमूलत्वस्यापि प्राप्तत्वादिति भावः । अनेन तन्निर्णयायेत्येतदुक्ताशयम् । अत्र श्रुतियुक्तिमूलत्वं श्रुतियुक्तिभ्या-
मर्थमुपलभ्य रचितत्वं रूपं सर्वज्ञव्यासप्रणीते न सम्भवति किन्तु समानार्थकत्वसाम्येन
तत्संवादित्वमेव । न च तर्हि श्रुतियुक्तिसंवादित्वादित्येव किन्नोक्तमिति वाच्यम् । यादृच्छिक-
संवादिताप्रतीतिनिरासायैवमुक्तत्वात् । इष्टसाधनतावबोधकत्वमाह । इष्टानिष्टेति । तन्निर्णायक-
त्वेन तत्समानार्थकत्वादिति भावः । अनेनाथेष्टानिष्टेत्याद्युक्तप्रयोजनम् । निष्पन्नज्ञानस्य
त्रेतादावपि स्थितत्वेन कृतग्रहणं किमर्थमत आह ॥ यथोत्पन्नमिति ॥ भाष्ये किञ्चिद्भागचतुष्टये
एकोभागः । अन्वयमाह ॥ अखिलमिति । कालतः द्वापरारख्यकालसामर्थ्येन द्वावेव
धर्मज्ञानपादौ पराववशिष्टौ यस्मिन् युगे सद्वापर इति तत्त्वप्रदीपानुसारेण तन्निर्वचनादिति भावः ।
ज्ञानस्याज्ञानताप्राप्तिः कथमित्यत आह ॥ अज्ञानमितीति ॥ नञोविरुद्धार्थत्वादित्प्रमाणमेवेति
विपरीतप्रतीति विषयतामित्यर्थः । सन्देहः प्रमाणमप्रमाणं वेत्यादिरूपः । अनुक्रोशः कृपा ।
नाज्ञानादिमिश्रत्वमिति । विपरीत ज्ञानसन्देहागोचरत्वमित्यर्थः ॥ स्वहतेति ॥ स्वेन गौतमेन
हता या गौः तन्निर्मातारोऽयम् ऋषयस्तन्मात्रविषयत्वादित्यर्थः । ब्रह्मादयश्च न तन्निर्मातार इति
भावः । दुर्भिक्षोपद्रुता ऋषयो गौतम तपः समृद्ध गौतमाश्रममाप्यचिरकालं तेन संमानिताः
सुखमुषिताः कालेन सुभिक्षं स्वदेशमियासवस्तदनुज्ञां याचमाना अपि स्नेहवशेनाप्राप्तानुज्ञाः
शिवशिरस्थ भागीरथी सपत्नीं निष्कासयन्त्या पार्वत्या चोदितेन गणेशेनोपदिष्टोपाया ऋषयः
तपोबलेन काञ्चिद्भागं निर्माय तदाश्रमस्थ ब्रीहिभक्षणार्थं तत्तज्जुः गौतमस्तां तृणेन मन्दं
ताडयामास । अथ सा ममार । ततः त्वया गोहत्या कृताऽतस्त्वं न भोज्यान्न इति
गौतममभिधाय जग्मुः ततो गौतमो बहुकालचीर्णतपस्तुष्ट हरशिरसोवतारितजाह्नवीजलेन गां
परिषिच्योज्जीवयामास । तज्जलं गोदावरीति लोके प्रसिद्धम् । ततो गौतमः किमेतदिति विचिन्त्य
विप्रकृतान्यायं निश्चित्य तान् ज्ञानहीना भवथेति शशापेति शापप्रकारस्तत्त्वप्रदीपे व्यक्तः ।
कालाभिभवः द्वापरारख्यकालसामर्थ्येन ज्ञानाभिभवः । ब्रह्मादि देवव्यतिरिक्तसकल लोकानां
गौतमहतगोनिर्मातृत्वाभावेपि तज्ज्ञानस्य यथान्यथात्वम् एवं ब्रह्मादिज्ञानस्यापि किञ्चस्यादित्यत
आह ॥ लोकस्येति ॥ तत् ब्रह्मादि बुद्धेः सज्जनानुक्रोशयुक्तत्वम् । अन्यत्र गीताभाष्ये । ज्ञानं
ज्ञेयं तथाच नष्टे अदर्शनं गते धर्मज्ञाने यस्य तस्मिँल्लोके कृपालुभिरित्यर्थः । भाष्ये । महायोगी
महाशक्तिः । उज्जहार उद्धृतवान् । वेदानिति बहुवचनेन प्रकृतेवे दानां तस्येत्येकवचनेन परामर्शो
कारणमाह ॥ बहुवचनप्रयोगेपीति ॥

(वाक्यार्थमञ्जरी)

नार्थभेद इति ॥ विष्णोः सर्वोत्तमत्व रूपमहावाक्यार्थस्यैकत्वादिति भावः ॥ आहेति ॥ सूत्रेषु येषु सर्वेपीत्यादिना परिहारं वक्तुमुपोद्धातमाहेत्यर्थः । प्रश्नासङ्गतिं परिहरति । यदाञ्जस्यमिति । यस्य सूत्रत्वस्य मुख्यत्वमित्यर्थः । सूत्राणां प्रायो बह्वक्षरत्वादत आह । यावदक्षरतामिति ॥ अक्षरसमुदायमित्यर्थः । तत् तावदक्षरोपेतत्वम् । प्रकृतार्थप्रतिपादकाल्पाक्षर बह्वक्षरयुक्तपर्यायपदानां मध्ये अल्पाक्षरपदोपेतत्वम् अल्पाक्षरत्वमित्यर्थः । इदं च श्रुत्यनुगमादि-प्रयोजनविशेषाभावे तद्भावे चाधिकाक्षरपदोपेतपदोपादानेपि नदोषः । तेन खंतल्लिङ्गादिति वक्तव्यं नाकाशस्तल्लिङ्गादिति निरस्तम् । तत्राकाश इति होवाचेति श्रुत्यनुगमायैवाकाश पदग्रहणात् । एवमन्यत्रापि बोध्यम् । एवञ्चेति ॥ एवमपि भवति तथापि भवतीत्यवचनमित्यर्थः । इत्थमेव नान्यथेति निर्णायकत्वमिति यावत् । विशिष्टार्थेति ॥ अनन्यप्राप्तार्थेतित्यर्थः ॥ बहुशाखेति ॥ सद्वाकरणसूत्रादेरपि बहुशाखा गतपदस्वरादि निर्णायकत्वान्न तत्राव्याप्तिः ॥ व्यर्थेति ॥ साम्नि ऋगक्षराव्याप्तगानभागपरिपूरणाय हावुहावित्यादि ग्रहणवत् प्रकृतार्थाप्रतिपादकत्वेपि प्रयोजनान्तरायाक्षराप्रयोग इति भावः । अल्पाक्षरत्वं प्रकृतार्थ प्रतिपादकानधिकाक्षरा-प्रयोगः । अस्तोभत्वन्तदप्रतिपादकाक्षरा प्रयोग इति महान् भेदः । ननु किन्तत्सूत्रत्वमिति लक्षणस्य पृष्टत्वादेनेन सूत्रलक्षणमुच्यत इत्यङ्गीकार्यम् । तत्र किमेषां प्रत्येकलक्षणत्वम् । उत मिलितानां नाद्यः अल्पाक्षरत्वविश्वतो मुखत्वाति रिक्तानां चतुर्णामपि पुराणादौ सत्वेनातिव्याप्तेः । नांत्यः । अल्पाक्षरत्वे सति विश्वतोमुखत्वमात्रस्यातिव्याप्त्यभावेन शेषवैयर्थ्यादिति चेत् । सत्यम् । अल्पाक्षरत्वे सति विश्वतोमुखत्वमेव लक्षणम् । तत्रापि विश्वतो-मुखत्वस्य पञ्चरात्रादावतिव्याप्तत्वात्सत्यन्तम् । अल्पाक्षरत्वमात्रं तथाविधवाक्यविशेषे गतमतो-विशेष्यभागः । इतरत्वरूपकथनमिति । अतःशब्दस्य मुख्यसूत्रत्व परामर्शकत्वात्तेन हेतुना निर्विशेषितत्वसाधनं प्रतीयते । तच्चानुपपन्नम् । मुख्यसूत्रत्वस्य सन्दिग्धत्वात् । निर्विशेषितत्व-स्यासिसाधयिषितत्वाच्च । अपि शब्दस्य ब्रह्मसूत्रस्यापीत्यन्वये अन्येषामपि सूत्राणां निर्विशेषितत्वप्राप्तिः च शब्दश्च व्यर्थ इत्यत आह ॥ यत इति ॥ यथा पर्वतस्य वह्निमत्वं कुत इति प्रश्ने व्यापकी भूतवह्निमत्त्व एव प्रमाणसिद्धधूमवत्त्वं सम्भवतीत्यभिप्रायेणाग्रिमत्वादेव धूमवत्वमित्युक्ते धूमवत्वस्य वह्निमत्वे हेतुमत्त्वं लभ्यते । तथा प्रकृतेपि मुख्यसूत्रत्वादेव निर्विशेषितसूत्रत्वं नान्यथेत्युक्ते निर्विशेषित सूत्रस्य मुख्यसूत्रत्वे हेतुत्वलाभ इति भावः । अत एव हेतोरन्यथा सिद्धिपरिहारायावधारणार्थकचशब्दोऽतएवेति योजितः । अपि शब्दस्तु निर्विशेषित सूत्रत्व हेतोरसिद्धिपरिहाराय प्रमाणसिद्धिद्योतकः । अत एवोक्तं पुराणादाविति ।

(वाक्यार्थमञ्जरी)

निर्विशेषितशब्दाद्वै ब्रह्मेति हरिरुच्यते । यथा सूत्रेतिशब्देन ब्रह्मसूत्रं निगद्यत इत्यादावित्यर्थः । निर्विशेषित सूत्रत्वं निरुपपदसूत्रपदवाच्यत्वम् । विशेषव्याप्ति ग्रहणे यथा व्यासत्वमिति दृष्टान्तासंमतेः सामान्यव्याप्तिं दर्शयन्नाह ॥ यद्यत्रेति ॥ यत्र सजातीये व्यतिरेकव्याप्त्युपयोगमनुपदमेव वक्ष्यति । निर्विशेषितव्यासत्वमिति । व्यासत्वमित्येवोक्तत्वादिति भावः । तन्मुख्यमिति ॥ अनेनैकस्येत्येतन्मुख्यस्येति व्याख्यातम् । द्रौणिरश्वत्थामा ॥ अमुख्या इति ॥ तत्रैकस्येत्युक्तत्वात् अत्रामुख्यत्वमर्थाल्लब्धमिति भावः । विशेषणाद्व्यासा इति । द्रौणिव्यासेत्यादि सोपपदव्यासशब्दवाच्या इत्यर्थः । हि शब्दो हेत्वर्थः । अपराणीत्यस्यान्यत्व ममुख्यत्वं चार्थ इत्यभिप्रेत्याह ॥ अन्यसूत्राणामिति ॥ व्याप्तिहीनमिदमिति न मन्तव्यमित्याह ॥ एतदुपपादनायैवेति ॥ निर्विशेषितसूत्रत्वहेतोरप्रयोजकत्वव्यभिचारशङ्कयोर्मुख्यस्य निर्विशेषेणेत्यनुपदमेव निराकरिष्यमाणत्वेन प्रयोजनान्तराभावादेतदर्थमेव प्राग्व्यतिरेक व्याप्तिदर्शनपूर्वकं दृष्टान्ताभिधानमिति भावः । अनुमानद्वये अप्रयोजकत्वं शङ्कते ॥ निर्विशेषणेति ॥ व्यासद्रौणिव्यासादिदृष्टान्तबलादङ्गीक्रियत इत्यत आह ॥ दृष्टान्त इति ॥ यथाश्रुतेचोद्यानिरासादाह ॥ मुख्यस्यैवेति ॥ अत्रमुख्यस्य निर्विशेषेण शब्दवाच्यत्वे इति वेदविदः प्राहुरिति वेदस्य वृद्धव्यवहारस्य च प्रमाणीकृतत्वेन विपक्षे प्रामाणिक परित्यागाख्यानिष्ट प्रसङ्ग सूचनेनोक्तशङ्कापरिहार इति ध्येयम् । नन्वत्र दृष्टान्तदार्ष्टान्तिकयोः कथं निर्विशेषणशब्दवाच्यत्वम् । ब्रह्मसूत्रमिति वेदव्यास इति च तयोः सोपपदशब्दवाच्यत्वादिति चेत् । उच्यते अत्र निर्विशेषणशब्दवाच्यत्वमित्यनेन जनकनाम पूर्वक निर्देशाभावोऽभिमतः । स च तयोरस्ति उक्तव्याख्यानानुसारेण ब्रह्म शब्दस्य विचार्यपरत्वात् व्यासीय सूत्राणीति कुत्राप्यभावात् । पाराशर्य व्यास इत्यभावाच्च । अन्यत्र तु जैमिनीयसूत्रं द्रौणिव्यास इत्यादि कर्तृनामपूर्वकनिर्देश इति । प्राक्कथितस्योपयोगं वदन्ने वतात्पर्यमाह । यत्सूत्रधर्मेति ॥ अनेन सर्व इत्येतत्सर्वशाखाविषय इति व्याख्यातम् । कथमेषामिति ॥ द्वित्रिशाखाभिन्नशाखा निर्णायकत्वस्यैव वक्तव्यत्वादिति भावः । अन्यथा अन्येषां द्वित्रिशाखानिर्णायकत्वाभावे सर्वस्य शब्दजातस्येत्यन्वय प्रदर्शन पूर्वकं प्रतीकग्रहणम् । अत्र शब्दजातस्येति षष्ठीकर्तरीत्याह ॥ शब्दसमूहैः क्रियमाण इति ॥ यद्वासम्बन्धमात्रे षष्ठी सम्बन्धश्च जन्यजनक इति भावः । तन्निर्णयस्य सूत्रान्तरैः क्रियमाणनिर्णयस्य ॥ व्याख्यानरूपत्वादिति ॥ समाकर्षादिति सूत्रेण ब्रह्मवाचकज्योतिरादिशब्दानाम् अवान्तरमुख्यवृत्त्या कर्मादिष्वाकर्षणाज्योतिष्टोमादिकर्मणां तत्फलानां च प्रतिपादकता ज्ञेयेति सूचितकर्मकाण्ड विस्तारस्य जैमिनिना सविस्तरं प्रतिपादितत्वात्कर्म-

(वाक्यार्थमञ्जरी)

मीमांसासूत्राणां ब्रह्मसूत्रव्याख्यान रूपत्वम् । इयदामननादिति सूत्रेण नामादिप्राणपर्यन्तं कृत देवविचारस्य सविस्तरं देवमीमांसा सूत्रेषु प्रतिपादनाद्देवमीमांसासूत्राणामपि ब्रह्मसूत्रव्याख्यान- रूपत्वम् । ज्योतिरुपक्रमात्तु तथाह्यधीयतएक इति सूत्रेण समन्वितस्वरवर्णपदादिनिर्णायकत्वात् व्याकरणसूत्राणां ब्रह्मसूत्रव्याख्यानरूपत्वम् । व्याख्यान व्याख्येययोः समानविषयकत्वं प्रसिद्ध- मिति भावः । तर्हि सूत्रान्तरवैयर्थ्यमित्यत आह ॥ श्रुतिमूलकेति ॥ उपसंहार इति । तेन “चकार ब्रह्मसूत्राणी”त्यनेन न पौनरुक्त्यमिति भावः । येषु सूत्रेषु यत्प्रमाण इति यच्छब्द योरन्वयाप्रतीतेराह । सूत्रेष्वित्यादेरिति भाष्ये पक्षिषु जरितर्यादिषु उक्तरीत्या ब्रह्मादि ज्ञान- तिरोधानभावात्कथं ज्ञानं संस्थाप्येति तिरोहितप्राप्तिरुच्यत इत्यत आह । ब्रह्मरुद्रादीति । अत्र दृढीकरणं ब्रह्मण एव रुद्रादेः किञ्चिदप्राप्तलाभ इत्याहुः । वस्तुतस्तु ब्रह्मणोप्यप्राप्तलाभो अस्त्येव । ब्रह्मादीनामप्यप्राप्तज्ञानमुत्पद्यत इति ईशावास्य भाष्यटीकोक्तेः । अप्राप्तलाभ इत्येतत् ब्रह्मातिरिक्तविषयमिति न मन्तव्यम् । अत्र गीतातात्पर्यमुदाहरति ॥ जानन्त इति ॥ पृच्छन्ति साधवोलोके तेन पृच्छसि पार्थिवेति वाक्यशेषः । नन्वेवं ज्ञानं पुनः प्रापुर्देवाश्च ऋषयस्तथेति महाभारततात्पर्यनिर्णये पुनः शब्दबलाद्देवानां तिरोहितप्राप्तेराचार्यैरेवोक्तत्वावगमात्तदनुसारेण ज्ञानं संस्थाप्येत्यत्रापितिरोहित ज्ञानमुत्पाद्येत्यर्थः किं नस्यादित्यत आह ॥ एवं ज्ञानमिति ॥ अयं पूर्वं स्थितस्येत्यादिनोक्तः ॥ यत आहुरिति ॥ उपास्यैव तु पश्यन्ति नान्यथा तु कथञ्चन । ऋषीन् राज्ञस्तथारभ्य प्रतिभाभ्यधिकाः क्रमात् । यावद् ब्रह्मा ब्रह्मणस्तु प्रायोनाप्रतिभासितमिति गीतातात्पर्ये आचार्याः यत आहुरतोविरिञ्चेतरेषामेवतिरोहितलाभ इत्यर्थः । नन्वत्रैव प्राय इत्युक्तत्वात् कदाचिद् ब्रह्मणोपि ज्ञानतिरोभावो ज्ञायते । ‘एवं पुरा धारणयात्मयोनिर्नष्टां स्मृतिं प्रत्यवरुह्यतुष्यन्निति द्वि’तीये । ‘अथाश्रितः कञ्जमुलोकतन्त्रनात्मानमद्भाविददादिदेव’ इत्यादि तृतीये च स्पष्टं तिरोहितज्ञानलाभः प्रतीयते अतः कथं विरिञ्चेतरेषामित्युक्तिरिति चेत् । उच्यते । न ब्रह्मणः कदाचिदपि ज्ञानतिरोधानाख्याज्ञानम् । तस्य मध्यंदिने ‘सूर्यर्क्षोभवत्क्षोभमात्रकं नैवाज्ञानं यथा सूर्येतमोनास्ति कथञ्चने’ति एकादशतात्पर्योक्तेः । किन्तु विष्णुप्रीत्यर्थं स्वात्मनो ज्ञानं कदाचित्प्रदर्शयति । “अज्ञानञ्चतुर्वारं द्विवारं भयमेवच । शोकोपि तावन्नान्यत्र कदाचिद् ब्रह्मणो भवेत्” । तत्रापि भगवत्प्रीत्या उन्नत्यैवास्य तद्भवेदिति षष्ठतात्पर्योक्तेः । पुनः श्रवणादिकं च विष्णुप्रीत्यर्थमेव । विष्णुप्रीत्यर्थमेवास्य श्रोतव्यं प्रायशोभवेत्युदाहृत गीतातात्पर्यवाक्यशेषात् कदाचित्कप्रदर्शनाभिप्रायम् । प्राय इति । ननु विरिञ्चेतरेषामपि कथं तिरोहितलाभः । उक्तरीत्या तेषां ज्ञानतिरोधानाभावादिति चेत्सत्यम् । गौतमशापकाल-

(वाक्यार्थमञ्जरी)

सामर्थ्याभ्यां तज्ज्ञानाभिभवाभावेऽपि ब्रह्मवरोपोद्बलितकल्पावेशेन तत्तिरोधानं पुनस्तत्प्राप्ति-
 श्चास्त्येव । “कालस्त्वयं ब्रह्मवरादिदानीं निबाधतेऽस्मान् सकालाः प्रजाश्च । अज्ञानमिध्या-
 मतिरूपतोऽसौ प्रविश्य सज्ज्ञानविरुद्धरूपः । अयोगिरीशादिमनोनुशायी कलिर्ममाराशु-
 सुवाङ्मयैः शरैः । निकृन्तशीर्षो भगवन्मुखेरितैः सुराश्चसज्ज्ञानसुधारसम्पुनरिति” भारत
 तात्पर्योक्तेः । प्राक्शापकालाभ्यामेवाभिभवाभाव उक्तस्तदनुसारेणैव पूर्वव्याख्यानमिति न कोपि
 दोष इति ॥

सूत्रभाष्यम्

ॐ अथातो ब्रह्मजिज्ञासा ॐ

अथशब्दो मङ्गलार्थोऽधिकारानन्तर्यार्थश्च । अतः शब्दो हेत्वर्थः ।

उक्तं च गारुडे—

अथातः शब्दपूर्वाणि सूत्राणि निखिलान्यपि ।
 प्रारभन्ते नियत्यैव तत्किमत्र नियामकम् ॥
 कश्चार्थस्तु तयोर्विद्वन्कथमुत्तमता तयोः ।
 एतदाख्याहि मे ब्रह्मन्यथा ज्ञास्यामि तत्त्वतः ॥
 एवमुक्तो नारदेन ब्रह्मा प्रोवाच सत्तमः ।
 आनन्तर्येऽधिकारस्य मङ्गलार्थे तथैव च ॥
 अथशब्दस्त्वतश्शब्दो हेत्वर्थे समुदीरितः ।
 परस्य ब्रह्मणो विष्णोः प्रसादादिति वा भवेत् ॥
 स हि सर्वमनोवृत्तिप्रेरकस्समुदाहृतः ।
 सिसृक्षोः परमाद्विष्णोः प्रथमं द्वौ विनिःसृतौ ॥
 ओङ्कारश्चाथशब्दश्च तस्मात्प्राथमिकौ क्रमात् ।
 तद्धेतुत्वं वदंश्चापि तृतीयोऽत उदाहृतः ॥
 अकारस्सर्ववागात्मा परब्रह्माभिधायकः ।
 तथौ प्राणात्मकौ प्रोक्तौ व्याप्तिस्थितिबिधायकौ ॥

(सूत्रभाष्यम्)

अतश्च पूर्वमुच्चार्यास्सर्व एते सतां मताः ।
 अथातश्शब्दयोरेवं वीर्यमाज्ञाय तत्त्वतः ।
 सूत्रेषु तु महाप्राज्ञास्तावेवाऽदौ प्रयुञ्जत इति ॥

तत्त्वप्रदीपिका

॥ ॐ ॐ अथातो ब्रह्मजिज्ञासा ॐ ॥

अथशब्दः श्रवणकीर्तनाभ्यां मङ्गलफलः । विष्णोः परममङ्गलस्य वाचकत्वेनातिप्रियत्वात् । अतश्शब्दो हेत्वर्थः । सर्वस्य हि, 'दुःखं मा भूत्सुखमेव मे स्यादिति निश्शेषदुःखनिवृत्तिः परमसुखावाप्तिश्चेच्छाविषयत्वेन सदा हृदि कृताऽत इत्युच्यते । यस्माद्ब्रह्मजिज्ञासां विना ते न सिध्यतः, तथा सिध्यतश्चातः सा कर्तव्या । "व्याख्यानत्वात्सर्ववाचां सर्ववागात्मता भवेत्" इति सामसंहितायाम् । तथौ प्राणात्मकौ प्रोक्तौ प्राणं प्रणेतारं विष्णुं वाचकत्वेनाऽप्तौ ।

तत्त्वप्रकाशिका

तत्रादिसूत्रस्येदं सङ्गत्यादि । अत्र ब्रह्मजिज्ञासायाः कर्तव्यत्वसमर्थनादस्ति शास्त्रसङ्गतिः । अन्यथा शास्त्रस्यानारम्भणीयत्वप्रसङ्गादेतत्समर्थनीयम् । अध्याय पादसङ्गतिस्त्वनन्दमयाधिकरणमारभ्यैव गवेषणीया । ततोऽर्वाक्तनानामधिकरणा नामध्यायपादपीठत्वात् । प्रथमाधिकरणत्वाच्छ्रुतिविचारस्याद्याप्यनारब्धत्वान्नाधिकरणश्रुतिसङ्गती च । प्रारिप्सिततया चित्तसङ्गत-शास्त्रे प्रवर्तनीया ब्रह्मजिज्ञासा विषयः । कर्तव्या न वेति सन्देहः । उभयविधव्यापारदर्शनं सन्देह-बीजम् । न कर्तव्येति पूर्वः पक्षः । अधिकारिविषयप्रयोजनसम्बन्धशून्यत्वात् । न तावद् ब्रह्म विषयः । असन्दिग्धत्वात्प्रमाणाभावेन जीवव्यतिरिक्तस्य ब्रह्मणोऽभावात् । जीवस्य च स्व-प्रकाशत्वात् । न हि कश्चित्प्रकाशमानेऽर्थे सन्दिग्धे । न चात्मनः स्वप्रकाशत्वे विवदितव्यम् । अहमित्यनुभवात् । न चायं मानसोऽनुभवः । तस्यापि ज्ञायमानत्वेनानुभवान्तरान्वेषणेऽन-वस्थानात् । कस्यचिदनुभवस्य स्वप्रकाशत्वेऽस्त्वात्मन एव तत् । जिज्ञासायामेवानुभवोऽनुभूयत इति न वाच्यम् । अनुभवविरोधात् । न ह्यज्ञायमानज्ञानसद्भावे किञ्चिन्मानम् । न च स्वप्रकाश-संविदाश्रयतयाऽऽत्माऽवभासत इति युक्तम् । औत्तरिकानुस्मृतिसिद्धसौषुप्तिकानुभवाभावप्रसङ्गात् । न हि सुषुप्तावात्मातिरिक्ता संविदस्तीति सम्भवति । संविदात्मकत्वाच्चात्मनो न संविद इव संविदाश्रयतया प्रतीतिः । अतः स्वप्रकाशात्मानतिरिक्तस्य ब्रह्मणोऽसन्दिग्धत्वान्न विषयत्वं सम्भवति । न च जिज्ञासायाः प्रयोजनमस्ति । ज्ञायमानेऽपि ब्रह्मणि तदनुपलम्भात् । विषय-

(तत्त्वप्रकाशिका)

प्रयोजनाभावान्न ब्रह्मजिज्ञासायामधिकारी विद्यते । अत एव नसंबन्धः । अतो न ब्रह्मजिज्ञासा कर्तव्येति नैतच्छास्त्रमारम्भणीयमिति । प्राप्ते सिद्धान्तयत्सूत्रमुपन्यस्यति ॥ अथेति ॥ ग्रन्थादौ मङ्गलाचरणस्यावश्यकर्तव्यत्वान्तत्परतयाऽथशब्दं व्याचष्टे ॥ अथेति ॥ मुक्त्यर्थिमात्रस्य ब्रह्म-जिज्ञासायां प्रवृत्तिनिरसनपरतयापि तं व्याचक्षाणस्तस्याभिधेयमर्थमाह ॥ अधिकारेति ॥ अथ शब्दस्यानन्तर्यमात्रार्थत्वेऽप्यधिकारस्य योग्यतया सम्बन्धः । ब्रह्मजिज्ञासायाः प्रयोजनशून्यता-शङ्कानिवर्तकतयाऽतःशब्दं व्याचष्टे ॥ अत इति ॥

नन्वथातः शब्दपूर्वकत्वं सूत्राणां किंनिमित्तं मङ्गलाचरणादेः शब्दान्तरेणापि सम्भवादित्याशङ्कां पुराणवचनेनैव परिहरति ॥ उक्तं चेति ॥ अत्र प्रथमप्रयोज्यत्वे नियामकेन भाव्यं तत्किं नियामकम् । न चैतत्प्राथम्यं यादृच्छिकम् । यतोऽखिलान्यपि नियत्यैव तत्पूर्वकाणीत्यर्थः । नियामकं च भवत् द्विविधं भवेत् । अवश्यवक्तव्यार्थत्वमाधिक्यं चेति । आधिक्यं च स्वरूप-तोऽर्थतश्चेति द्वेधा भवति । तत्रादिपक्षे पृच्छति ॥ कथमेति ॥ कोऽसाववश्यवक्तव्योऽर्थो येन प्राथम्यमित्यर्थः । द्वितीयमाक्षिपति ॥ कथमेति ॥ शब्दान्तरस्य स्वरूपोत्तमत्वादर्शनात्कथ-मनयोस्तदिति भावः । तृतीये पृच्छति ॥ कथमेति ॥ अवश्यवक्तव्यार्थत्वात्प्रथमप्रयोग इति परिहारमभिप्रेत्यावश्यवक्तव्यार्थत्वं तयोर्दर्शयति ॥ आनन्तर्यं इति ॥ अत्रातः शब्दस्याऽवश्य-वक्तव्यमर्थान्तरं चाह ॥ परस्येति ॥ अकारवाच्याद्विष्णोस्तत्प्रसादात्तज्जिज्ञासादि कार्यमिति वातःशब्दार्थो भवेदित्यर्थः । ‘अ इति ब्रह्म’ (ऐ, आ० २-३-८-७) इत्यादिश्रुतिं सूचयति परब्रह्मग्रहणेन । किं जिज्ञासाद्यर्थं भगवत्प्रसादेनेत्यत आह ॥ स हीति ॥ ननु मङ्गलोक्त्यादेः शब्दान्तरेणापि सम्भवात्किमेतत्प्रयोगनियत्येत्यतः स्वरूपाधिक्यं चास्तीत्याह ॥ सिसृक्षोरिति ॥ प्रथमं विनिःसृतावतः स्वरूपोत्तमौ तस्मात्प्राथमिकावित्यर्थः । यत्स्वजातौ प्रथमं हरेर्निस्सरति तत्तत्रोत्तममिति न्यायोऽनुसन्धेयः । अतश्च तृतीयतया प्राथमिक उदाहृतः । यतस्तृतीयतयोदा-हतो विष्णुनेत्यत उत्तम इत्यर्थः । तद्धेतुत्वं तस्य विष्णोर्जिज्ञासादौ हेतुत्वं तस्य जिज्ञासादेर्मोक्ष-हेतुत्वं वा वदन्नित्यनुवादः । न केवलमाधिक्यं स्वरूपत एव किंत्वर्थतश्चेत्यतोऽपि प्रथमप्रयोग इत्याह ॥ अकार इति ॥ सर्ववागर्थपूर्णताऽभिधायकतया परब्रह्माभिधायक इत्यर्थः ॥ प्राणात्म-काविति ॥ प्राणदैवत्यौ भगवद्वाचकौ । अभिमन्यभिमन्यमानयोरैक्यव्यपदेशो महतश्चतुर्मु-खादित्यादौ प्रसिद्धः । वाच्यवाचकयोरैक्यव्यपदेशो ‘अयं वै लोकः प्रथमा महानाम्नी’ इत्यादौ दृष्टः । अत इत्युपसंहारः । वीर्यं स्वरूपाधिक्यादिमाहात्म्यम् ।

गुर्वर्थदीपिका

अस्ति शास्त्रसङ्गतिरित्यत्र साक्षात्परम्परया वा विष्णुमीमांसारूपो ग्रन्थसमुदायोऽत्र शास्त्र-
मित्युच्यते । अन्यथा साधनफलाध्यायार्थयोरसङ्ग्रहः स्यात् । तेन च सङ्गतिः कथञ्चिद्विष्णु-
मीमांसारूपत्वे सति स्यात् । प्रथमाधिकरणं च विष्णुजिज्ञासायाः कर्तव्यत्वमीमांसा-
रूपत्वात्परम्परया विष्णुमीमांसाशास्त्रेऽस्मिन्नन्तर्भावलक्षणसङ्गत्या सङ्गतमिति भावः । प्रथमा-
ध्यायस्य नामसमन्वयप्रतिपादकत्वात्प्रथमपादस्य चान्यत्र प्रसिद्धनाम्नां समन्वयप्रतिपादकत्वात्तस्य
चानन्दमयाधिकरण मारभ्यैव क्रियमाणत्वेन ततः प्राक्तनाधिकरणपञ्चके चाभावात् अध्यायपाद-
सङ्गतिस्त्वानन्दमयाधिकरणसारभ्यैव गवेषणीयेत्युक्तम् । पूर्वाधिकरणे विचारितश्रुत्यर्थ-
माक्षिप्योत्तराधिकरणे तत्समाधाने हि श्रुत्यधिकरणसङ्गती वक्तव्ये । अस्य च प्रथमाधिकरण-
त्वेनेतः पूर्वमाक्षेप्यश्रुतेरेवानारब्धत्वान्नाधिकरणश्रुतिसङ्गती चेति भावेनोक्तं प्रथमाधिकरण-
त्वादिति । मनोवेद्यत्वेसुप्तौमुक्तौ च मनसोऽभावेनाऽऽत्मनोऽपि ज्ञातत्वासम्भवात्स्वप्रकाशत्वे-
नैवाऽऽत्मसिद्धिरिति भावेनोक्तं जीवस्य स्वप्रकाशत्वादिति । स्वात्मन एव तदित्यत्र तत्
स्वप्रकाशानुभवत्वं स्वात्मन एव जीवस्यैवेत्यर्थः । अनन्तः कस्यचिज्जडमानसानुभवस्य
स्वप्रकाशत्वे प्राचीनानुभवस्यैव कुतो न तत् । अतोऽनवस्थापरिहाराय कस्यचिदनुभवस्य
स्वप्रकाशत्वमभिलषता प्राचीनानुभवाद्वैलक्षण्यमवश्यं वाच्यम् । तच्च चिद्रूपत्वमेवेति भावेन
स्वात्मन एव तदित्युक्तम् । जिज्ञासायामेवेत्यत्र बुभुत्सैव जिज्ञासा । एकेनाज्ञायमाने घटे
तदैवान्येन ज्ञायमानत्वस्य स्थिरतया अन्येद्युर्वा ज्ञायमानत्वस्य सम्भवेऽपि त्रिक्षणावस्थायिनि
परप्रत्यक्षाविषये ज्ञाने स्वप्रत्यक्षस्याप्यभावेऽप्रामाणिकत्वमेव स्यादिति भावेनोक्तं न हीति ।
अतीतकालेऽनुभूतार्थविषयत्वमात्रेण स्मृतिसारूप्यात् साक्षिरूपपरामर्शात्मकज्ञानमप्यनुस्मृति-
रिति भावेनोक्तम् औत्तरिकानुस्मृतिसिद्धेति । अन्यथा स्मृतेरप्यतीतार्थसाधकता न स्यादित्यति-
प्रसङ्गसूचनायेत्यं प्रयोगः । एतावन्तं कालं सुखमहमस्वाप्समित्यौत्तरिकपरामर्शबलादस्ति
सुप्तावप्यनुभवः । स च सकलकरणोपरतिदशायां विद्यमानत्वान्न जन्यः । अजन्यस्य चानुभव-
स्याऽऽत्मातिरिक्तस्य कल्पने गौरवात् । “बलमानन्द ओजश्च सहो ज्ञानमनाकुलम् ।
स्वरूपाण्येव जीवस्ये”ति स्मृतिविरोधाच्चाऽऽत्मरूप एव वाच्य इति भावेनोक्तं न हि
सुप्तावात्मातिरिक्तेति ।

अथशब्दस्य शङ्खनिनादवच्छ्रवणत एव मङ्गलत्वान्मङ्गलमर्थः प्रयोजनं यस्य स मङ्गलार्थः ।
अधिकारस्तु योग्यतया लभ्यते । “अर्थोऽभिधेयैवस्तु प्रयोजननिवृत्तिष्वि”- त्यभिधानम् ।

(गुर्वर्थदीपिका)

अतःशब्दो हेत्वर्थ इत्यस्य “यतो नारायणप्रसादमृते न मोक्षः । न च ज्ञानं विनाऽत्यर्थप्रसादः । अतो ब्रह्मजिज्ञासा कर्तव्ये”ति स्वपदव्याख्यात्रा भाष्यकृतैव स्पष्टीकरिष्यमाणत्वात् ब्रह्म-जिज्ञासायाः मोक्षसाधनभगवत्प्रसादजनकज्ञानं प्रति यद्वेतुत्वं स एवार्थो यस्य स हेत्वर्थ इत्यर्थः । भावप्रधानो निर्देश इति भावः । यद्वा “तद्वेतुत्वं वदंश्चापी”ति स्मृतिसमाख्ययाऽकारवाच्यस्य विष्णोर्निमित्तार्थकपञ्चमीविभक्त्यादेशभूततसेरर्थभूतं यज्जिज्ञासां प्रति हेतुत्वं सोऽर्थो यस्य स हेत्वर्थ इत्यर्थः । “मङ्गलानन्तरारम्भप्रश्नकार्त्स्न्येष्वथो अथ” इति वचनात् । शब्दान्तरेण अथोऽत इति सूत्रवल्लुभूतशब्दान्तरेणेत्यर्थः । तदित्यस्य पूर्वपरामार्शित्वात्परामृश्यं किमित्यतस्त-त्प्रस्तावयति नियामकेनेति । यद्यपि “स्वरूपाधिक्यं चास्तीत्याहे”ति स्वरूपाधिक्यस्यापि स्वयमेव वक्ष्यमाणत्वात् । “आदिपक्षे पृच्छति” “तृतीयेऽपि पृच्छती”ति वद्वितीयेऽपि पृच्छतीत्येव वक्तव्यम् । तथापि लोके शब्दान्तरे स्वरूपोत्तमतायाः काव्यदर्शानाम्नामन्द आक्षिपति इति भावेन द्वितीयमाक्षिपतीत्युक्तम् । यद्यपि ब्रह्मघटित श्रुतिसूचनाय ब्रह्मग्रहणेनेत्येव वक्तव्यम् । तथाऽपि “परस्य ब्रह्मण” इति स्मृतौ विष्णोरुत्तमब्रह्मत्वकथनेन मुख्ये सम्भवत्यमुख्यायोगात् श्रुतावपि ब्रह्मपदेन मुख्यब्रह्मरूपे विष्णुरेव ब्रह्मेति सूचनाय परब्रह्मग्रहणेनेत्युक्तम् । “सिसृक्षो” रिति स्मृतिवाक्ये मध्ये उत्तमता न दृश्यते । तथाऽपि कथमुत्तमता तयोरिति प्रश्नानुगुण्याय तदध्याहार्यमिति भावेनोक्तम् अतः स्वरूपोत्तमाविति । चतुर्मुखादपि प्राग्भगवन्मुखाद्विनिस्सृत ऋग्वेदस्य ततोऽप्याधिकादर्शनात्स्वजातावित्युक्तम् । “तृतीयोऽत उदाहृत” इत्यत्रातः अत-शब्द इत्यर्थः । अतश्च तृतीयतया प्राथमिक उदाहृत इत्युक्तत्वेऽपि प्रथमं भगवन्मुखनिस्सृतत्व-लाभेनोत्तमत्वे हेतुरेवोक्तो न तूत्तमत्वम् । ततश्च पूर्ववत् प्रश्नानुगुण्यं स्यादित्याशङ्क्यापेक्षितार्थं पूरयन्वाक्यतात्पर्यार्थानाह अतस्तृतीयतयेति । अतः कारणात् उत्तमः तृतीयतयोत्तम इत्यर्थः । “अतःशब्दो हेत्वर्थे समुदीरितः । परस्य ब्रह्मणो विष्णोः प्रसादादिति वा भवेदि”-त्यतःशब्दार्थद्वयम्यप्रागेवकथितत्वात्पुनस्तद्वेतुत्वं वदन्नित्यस्य वैयर्थ्यमाशङ्क्यानुवादेऽपि न्यूनतां परिहर्तुमर्थद्वयं वदन्नित्यनुवाद इत्याह तद्वेतुत्वं तस्य विष्णोरित्यादिना । अकार इतीति सर्ववागर्थपरिपूर्णताभिधायकतया परब्रह्माभिधायक इति वदता यद्यप्यकारस्सर्ववागात्मा सर्व-वागर्थपरिपूर्णः परमात्मेत्येव शब्दलभ्योऽर्थः । तथाऽप्यकारपरमात्मनोरैक्यायोगादिदं सामाना-धिकरण्यं वाच्यवाचकयोरैक्याभिप्रायेणैव निर्दिष्टमिति सूचितम् । एवं च अकारस्सर्ववागात्मा सर्ववागर्थपरिपूर्णः परमात्मेति सामानाधिकरण्याद्वाच्यवाचकयोरैक्यमुक्तम् । तत्र दृष्टान्तः “अयं वै लोकः प्रथमा महानाम्नी”ति । अत्र हि यथा महान्ति भगवन्नामानि यासु ता ऋचः

(गुर्वर्थदीपिका)

महानाम्नयः । तासु प्रथमा महानाम्नी ऋक् अयं लोको वै । एतल्लोकाधार त्वादयं लोक इत्युक्तः परमात्मा वै इति वाच्यवाचकयोरैक्यमुक्तम् । तद्वदिदमपीति भावः । तथा प्राणात्मकौ प्राण-स्वरूपाविति शब्दलभ्योऽर्थः । प्राणः देवता अभिमानी ययोः तौ प्राणदैवत्याविति तु फलित-कथनम् । “तनु विस्तारे” “ष्टा गतिनिवृत्ता”विति धातोस्तकारो हरेर्व्याप्त्यभिधायकः । धकारस्स्थित्यभिधायक इति “व्याप्तिस्थितिविधायकौ” । एवं च प्राणात्मकावित्यभिमान्यभि-मन्यमानयोरैक्यमुक्तम् । तत्र दृष्टान्तो महतश्चतुर्मुखादिति अत्र सृष्टिप्रकरणत्वान्महत्पदं मह-त्तत्त्वाभिधायकम् । एवं च यथा महतश्चतुर्मुखादित्यभिमान्यभिमान्यमानयोर्महत्तत्त्वचतुर्मुख-योस्सामानाधिकरण्येनैक्यव्यपदेशस्तथेहापीति ।

भावबोधः

अध्यायपादसङ्गतिस्त्विति । यथा “तद्विजिज्ञासस्व” ‘यतो वा’ इत्यादिब्रह्मप्रतिपादक-वाक्यार्थनिर्णायकन्यायव्युत्पादकतया अधिकरणपञ्चकस्य ब्रह्मविचार रूपेण शास्त्रेणान्तर्भाव-लक्षणा सङ्गतिः, न तथाऽध्यायपादाभ्यां समन्वयतद्विशेषाप्रतिपादकत्वादिति भावः ।

ननु समन्वयसूत्रे साक्षात् समन्वयस्यैवोक्तेः ‘तमेव समन्वयं प्रकटयति’ इति भाष्येऽध्याय-शेषस्य समन्वयसूत्रोक्तसमन्वयप्रपञ्चकत्वोक्तेः समन्वयसूत्रेणाध्यायशेषस्य प्रपञ्चप्रपञ्चकभाव-सङ्गतिरिति सुधाग्रन्थाच्च तस्यान्तर्भावसत्त्वादीक्षत्यधिकरणे “तदभावे कुतोऽन्वयः” इत्यनु-व्याख्यानोक्तरीत्या समन्वयासाधारणहेतुवाच्यत्वसमर्थनेन तस्याध्यायान्तर्भावसम्भवात् कथमा-नन्दमयाधिकरणमारभ्यैवेत्युक्तमिति चेत्; सत्यम् । वैदिकानां शब्दानां ब्रह्मण्युपक्रमादि-प्रमाणकः शक्तितात्पर्यलक्षणः सम्बन्धः समन्वयः । स च न समन्वयसूत्रप्रतिपाद्यः । तत्प्रमाण-स्यानुक्तेः । किन्तु व्युत्पादयिष्यमाणः स शास्त्रयोनित्वे हेतुत्वेन सिद्धवदुपन्यस्तः । ईक्षत्यधिकरणेऽप्यवाच्यत्वप्रयुक्ता समन्वयाशङ्कैव निरस्ता । समन्वयस्तु न व्युत्पादित इति न तयोरध्यायान्तर्भावलक्षणा सङ्गतिः । किञ्च, अनयोरधिकरणयोः पादार्थाप्रतिपादकत्वेन न पादान्तर्भाव इति सिद्धम् । तथा च कथमध्यायान्तर्भावोऽपि? न हि यद्विशेषानन्तर्भूतं तत् सामान्यान्तर्भूतं सम्भवतीति । अध्यायपादपीठत्वादिति । वक्ष्यमाणक्रमेणैतदधिकरणपञ्च-कव्यतिरेकेण समन्वयाद्याकाङ्क्षानुदयात्तदाकाङ्क्षोत्थापकतया ततोऽर्वाक्तनानां पञ्चानामप्यधि-करणानामध्यायपादपीठत्वादित्यर्थः । नाधिकरणश्रुतिसङ्गती इति । पूर्वाधिकरणतद्विषय-वाक्याभ्यां सङ्गती नेत्यर्थः । कर्तव्या न वेति । अत्र वेदार्थनिर्णायकन्यायग्रन्थनात्मकमिदं

(भावबोधः)

शास्त्रमनारम्भणीयमुतारम्भणीयमिति प्रधानचिन्ता, नैतच्छास्त्रमारम्भणीयमित्युपसंहारवाक्य-
सूचिता द्रष्टव्या । अत एव सुधायां तत्र संशयः किमिदमारम्भणीयं नवेति प्रधानचिन्तामुक्त्वा
जिज्ञासायाः कर्तव्यत्वाकर्तव्यत्वकोटिका चिन्ता तादर्थ्येनोक्ता । इदं तदर्थचिन्ताप्रदर्शनं सर्वत्र
यथासम्भवं तदर्थचिन्तोहः कर्तव्य इत्युपलक्षणत्वेनेति ज्ञातव्यम् । तथाचात्र किमिदं
शास्त्रमनारम्भणीयम्, उत आरम्भणीयमिति चिन्ता । तदर्थमेतच्छास्त्रव्युत्पादितन्यायकरणिका-
जिज्ञासा न कर्तव्या उत कर्तव्येति तदर्थं जिज्ञासायां विषयादिकं न सम्भवति उत सम्भवतीति
तदर्थं विषयभूतं ब्रह्म किं प्रत्यगर्थभूतजीव एव प्रयोजनत्वेनाभिमतो मोक्षश्च कर्मादिसाध्यः; उत
प्रत्यगर्थजीवभिन्नं मोक्षश्च विष्णुज्ञानजप्रसादैकसाध्य इति । तदर्थं ब्रह्मणो जीवभिन्नत्वे मोक्षस्य
तादृशविष्णुप्रसादसाध्यत्वे च प्रमाणं नास्ति उतास्तीति । यदि प्रमाणाभावस्तदा ब्रह्म-
मोक्षयोर्विषयप्रयोजनत्वासम्भवात्तत एवाधिकार्याद्यभावाद्विषयादिशून्यत्वेन जिज्ञासायाम् अकर्त-
व्यत्वे शास्त्रमनारम्भणीयमिति पूर्वपक्षे प्रमाणसद्भावे च तयोर्विषयप्रयोजनत्वोपपत्तेर्मोक्षकामनया
ब्रह्मजिज्ञासोरेवाधिकारित्वादिसम्भवात् सम्बन्धसम्भवाच्च विषयाद्युपेतत्वेन जिज्ञासायाः
कर्तव्यत्वे शास्त्रमारम्भणीयमिति सिद्धान्ते च फलफलभावः । एवमुत्तरत्रापि द्रष्टव्यम् । यत्रा-
विशदं तत्र वक्ष्यते । जीवव्यतिरिक्तेश्वराभावात् तस्य च स्वप्रकाशत्वेन नित्यसिद्धत्वान्न
जिज्ञास्यतेति न्यायविवरणानुसारेण पूर्वपक्षमाह न कर्तव्येत्यादिना । न्यायविवरणे
अधिकार्यादिनिरास उपलक्षित इत्यभिप्रेत्य विषयाद्यभावचतुष्टयं पूर्वपक्षयुक्तित्वेनोक्तम् । यथोक्तं
न्यायविवरणटीकायाम् 'तथाप्युपलक्षणतया विषयनिराकरणसमर्थनयोरेव विवरणं क्रियते' इति ।
न तावद् ब्रह्मेति । नापि प्रयोजनादीति तावच्छब्दः, न तु नात्रऽब्रह्मविषय इति । अब्रह्मणो
विषयत्वानिराकरणादिति ध्येयम् । किमनुभवोऽजिज्ञासितग्राह्यः, उत जिज्ञासितग्राह्य इति
विकल्पं हृदि निधायाऽऽद्ये दोषमाह तस्यापीति । द्वितीयं शङ्कते जिज्ञासायामेवेति । जिज्ञासा च
न सर्वत्रेति नानवस्थेति भावः । अनुभवविरोधादिति । ज्ञानस्य सुखदुःखादिवज्जिज्ञासाभावेऽ-
प्यनुभवात् । अन्यथा जिज्ञासाया ज्ञानाख्यधर्मिज्ञानसाध्यत्वानुभवादनवस्था स्यादिति भावः ।

ननु न ज्ञानमात्रमजिज्ञासितग्राह्यम्, येनानवस्था । नापि जिज्ञासित ग्राह्यम्, येनानु-
भवविरोधः । किन्तु किञ्चिज्ज्ञानं कदापि न ज्ञायत एवेति न कोऽपि दोष इत्यत आह न
ह्यज्ञायमानेति । अज्ञायमानत्वादेवेति भावः । संविदात्मकत्वादिति । आत्मा न संविदाश्रयतया
प्रतीयते संविदात्मकत्वात् संविद्वत्, इति प्रयोगो द्रष्टव्यः । न चासिद्धो हेतुः । औत्तरिकानु-
स्मृत्यैव तस्य सिद्धत्वादिति भावः । 'विषयप्रयोजनाभावादेवाधिकारी च । तदभावादेव

(भावबोधः)

सम्बन्धोऽपी'त्याचार्योक्तिं मनसि निधाय अधिकारिसम्बन्धाभावमाह विषयप्रयोजनाभावादि-
त्यादिना । यत्प्रयोजनमर्थयमानो यद्विषयं जिज्ञासते स तत्राधिकारीति, विषयप्रयोजनयोरधि-
कारिव्यापकत्वादिति भावः । 'अत एव', सम्बन्धिनामभावादेवेत्यर्थः । न तु तदभिधेयतयेति ।
अत एव 'तस्याभिधेयमर्थमाहे'ति वक्ष्यति । तथाचाथशब्दो मङ्गलार्थ इति भाष्ये अर्थशब्दो
प्रयोजनवचन इति भावः । मङ्गलोक्त्यादेरिति । मङ्गलप्रयोजनकाथशब्दो मङ्गलत्वेन विवक्षितः ।
तस्योक्तिरुच्चारणम् आदिपदेनाधिकारानन्तर्यादिप्रतिपादनम् । अन्यथा मङ्गलोक्तेरित्यवक्ष्यदिति ।
निखिलान्यपीति । निखिलान्यपीत्यस्यैव विवरणं नियतैवेतीति भावः । द्वितीयमाक्षिपतीति ।
अवश्यवक्तव्यार्थत्वाधिक्यार्थयोस्तदभावयोश्च शब्दान्तरेषु दर्शनादथशब्दे तत्सन्देहेन प्रश्नमात्र-
सम्भवेन प्रथमतृतीययोः पृच्छतीत्युक्तम् । द्वितीये तु स्वरूपाधिक्यस्य शब्दान्तरेष्वदर्शनादथशब्दे
तदाक्षेप इति भावः । अत एव 'शब्दान्तरस्य' इत्यादिना मूलाभिप्रेतो हेतुः प्रदर्शितः । 'कथं'-
शब्दः प्रश्नार्थकः । 'उत्तमता'शब्दस्तु उत्तमार्थतार्थक इत्यभिप्रेत्य कथमित्यादि प्रकारान्तरेण
व्याचष्टे तृतीये पृच्छतीति । इति न्याय इति । अत्र सामान्यव्याप्तिरेवानुसन्धेया । यथा देवेषु
चतुर्मुख इति दृष्टान्तसम्भवात् । न तु यः शब्द इति विशेषव्याप्तिः । दृष्टान्ताभावादिति भावः ।
अत इत्यस्यातःशब्दपरत्वं हेतुपरत्वं 'तृतीयोऽत उदाहृतः' इत्यनयोरवृत्तिम् । 'प्राथमिकौ'
इत्यस्य वचनव्यत्यासेनानुषङ्गं चाभिप्रेत्य व्याचष्टे अतश्च तृतीयतयेति । 'अकारः सर्ववागात्मा'
इत्यत्राकारस्य सर्ववागर्थप्रतिपादकत्वमेव सर्ववागात्मकत्वं सर्ववागात्मेत्यस्य हेत्वर्थगर्भत्वं
चाभिप्रेत्याह सर्ववागर्थेति । अभिधायकतयेतीत्यम्भूतलक्षणे तृतीया । प्राणशब्दस्य विष्णु-
परत्वमप्यभिप्रेत्याह भगवद्वाचकाविति । यद्वा, प्राणश्चात्मा भगवांश्च प्राणात्मानौ, स्वार्थे
कप्रत्यय इति भावेन प्राणात्मकावित्येतद्व्याचष्टे प्राणदैवत्यौ भगवद्वाचकाविति । महत्त-
त्वाभिमानिनश्चतुर्मुखादित्यर्थः । अयं वैलोकः प्रथमा महानाम्नीति । महानाम्नीसंज्ञिका,
विदामधवन्नित्यादिका ऋक् पृथिव्यादिलोकस्थविष्णुवाचीत्यर्थः । यथोक्तं कर्मनिर्णये—

प्रथमा या महानाम्नी तद्वाच्यः पार्थिवो हरिः ।

द्वितीयायास्त्वन्तरिक्षस्तृतीयायाद्युगः प्रभुः ॥ इति ।

भावदीपः

॥ तत्रेति ॥ सूत्रेष्वति वा अत्युपादेयत्वे सतीति वाऽर्थः । इदमित्युक्त्या परोक्तं हेयमिति
सूचितम् । तद्विवृतं चन्द्रिकायाम् । अधिकरणानां हि सङ्गतिस्तावद् द्वेधा । अन्तर्भावरूपा

(भावदीपः)

आनन्तर्यरूपा चेति । तत्राऽऽद्या शास्त्रान्तर्भावाध्यायान्तर्भावादान्तर्भावभेदेन त्रेधा । द्वितीयाऽपि आक्षेपिको आतिदेशिकी औपोद्धातिकी आपवादिकीत्यादिरूपेणानेकविधा । एवमनेकविधाऽऽनन्तर्यरूपासङ्गतिः । पूर्वाधिकरणेनोत्तराधिकरणस्येव पूर्वाधिकरणविषयवाक्ये-नोत्तराधिकरणविषयवाक्यस्याप्यस्ति सा श्रुतिसङ्गतिरित्युच्यते । उक्तं हि चन्द्रिकायाम् ।

शास्त्रेऽध्याये तथा पादे श्रुत्याऽधिकरणेन च ।

सङ्गतिः पञ्चधा प्रोक्ता सर्वाधिकरणेष्वपि

इत्यादि । तथा विषयो विशयश्चैव पूर्वपक्षस्तथोत्तरः ॥ प्रयोजनं च पञ्चैतांस्तन्त्रेऽधिकरणं विदुरित्युक्तेर्विषयादिकं च वाच्यम् । तत् परैरन्यथा वर्णितमिति तद्व्युदासायेदं सङ्गत्यादीति प्रतिज्ञातं विवृण्वन् सङ्गतिं तावद् व्यनक्ति ॥ अत्रेति ॥ आद्याधिकरण इत्यर्थः । तद्विज्ञा-सस्वेति श्रुत्युक्ताया जिज्ञासायास्सविषयत्वादि न्यायबलेन कर्तव्यतासमर्थनेन ब्रह्मविचारपरे शास्त्रेऽतर्भावरूपा सङ्गतिरित्यर्थः । उक्तं च सुधायाम् अत एवाऽस्य न शास्त्रबहिर्भावं इति ॥ व्यर्थमेतत्समर्थनमत्रेत्यत आह ॥ अन्यथेति ॥ न्यायानुसन्धानादिरूपजिज्ञासाया अकर्तव्यत्वे न्यायग्रथनात्मकसूत्रसन्दर्भरूपशास्त्रस्यानारम्भणीयत्वं स्यात् । न्यायानुसन्धानार्थत्वात्तस्य । तदारम्भणीयं चावश्यम् । अन्यथा परम पुरुषार्थहेतुश्रुत्यर्थनिर्णयानापत्तेरिति भावः । चन्द्रिकायां तु ब्रह्मविचारपरशास्त्र कर्तव्यतोपयोगितया जिज्ञासाकर्तव्यतासाधनादस्ति शास्त्रादिनौपोद्धातिकी सङ्गतिः । अन्यथा शास्त्रानारम्भापत्तेरित्यर्थ उक्तः ॥ एतदिति ॥ जिज्ञासाकर्तव्यत्वमित्यर्थः ॥ अध्यायेति ॥ अध्यायपादयोरन्तर्भाव इत्यर्थः ॥ पञ्चाधिकरण्याः पदानां हरौ शक्ति तात्पर्या-वधारणरूपसमन्वयाप्रतिपादकत्वादिति भावः । सङ्गती इति वक्तव्ये सङ्गतिस्त्वित्येकवचनकृत्यं चन्द्रिकायां व्यक्तम् । तर्हि पञ्चाधिकरण्याः पूर्वं निवेशे किं बीजमित्यत आह ॥ तत इति ॥ पञ्चाधिकरण्यास्समन्वयविशेषाप्रतिपादकत्वेनाध्यायान्तर्भावासंभवेपि जिज्ञासाकर्तव्यतायाः प्रथम प्रतिपाद्यत्वात्तत्प्रतिपादनायाद्यसूत्रे ब्रह्मशब्देन जीवादिव्यावर्तकगुणपूर्तिलक्षणत्वेन सूचयित्वा, “जन्माद्यस्येति सूत्रेण गुणसर्वस्वसिद्धये । ब्रह्मणो लक्षणं प्रोक्तं शास्त्रमूलं यतस्ततः” । इत्यनुव्याख्यानोक्तदिशा द्वितीये तस्य गुणपूर्तिवाचितासिद्धये जीवपरतानिरासाय विश्वकारणतां जिज्ञास्यब्रह्म लक्षणत्वेनोक्त्वा तृतीये पूर्तिकारणतयोरतिव्याप्तिनिरासाय तत्र शास्त्रं प्रमाणीकृत्य चतुर्थे तयोर्विष्णवेकनिष्ठत्वाय शास्त्रस्यान्यपरतां निषिध्य सर्वशास्त्रस्थसर्वशब्दप्रवृत्ति निमित्तसर्व-गुणपूर्तिसिद्धये वचनवृत्त्या सर्वशास्त्रतात्पर्यविषयतायां चोक्तायां संशब्दार्थस्य वाच्यत्वस्य

(भावदीपः)

कात्स्न्यस्य च समर्थनार्थं पञ्चममिति पञ्चाधिकरण्या बद्धक्रमत्वात्तदनन्तरमेव समन्वये आकांक्षोदयात्तदाकांक्षोत्थापकतया समन्वयाध्यायस्य तदादिनामपादस्य चादौ निवेशो युक्त इत्यर्थः ॥ नाधिकरणेति ॥ पूर्वाधिकरणतद्विषयवाक्याभ्यां सङ्गतिर्नैत्यर्थः । उत्तराधिकरणस्य पूर्वाधिकरणेन सङ्गतेः पूर्वाधिकरणविषयवाक्यभूत श्रुतिसङ्गत्या अविनाभाव एव नत्वभेद इति सा पृथगिति सूचनाय द्विवचनप्रयोगः ॥

एवं सङ्गतिमुक्त्वा विषयाद्याह प्रारिप्सिततयेत्यादिना ॥ ब्रह्मजिज्ञासेति ॥ ब्रह्मजिज्ञासा नाम ब्रह्मज्ञानाय सर्ववेदादिविषया वक्ष्यमाणदिशा श्रवणमनननिदिध्यासनरूपा वा सुधारीत्या वेदाद्यर्थनिर्णायकन्यायानुसन्धानापरपर्यायमननमात्ररूपा वा चित्तवृत्तिरित्यर्थः । अन्यथेत्यादि-पूर्ववाक्योक्तजिज्ञासाविषयकचिन्तासाफल्य द्योतनाय शास्त्रे प्रवर्तनीयेत्युक्तम् ॥ जन्माद्यस्येत्यादौ शास्त्र इत्यर्थः । कास्ति शास्त्रमित्यत उक्तं प्रारिप्सिततया चित्तसङ्गतेति । एतेन शास्त्र-मारभ्यं वा न वेति प्रधानसन्देहः । तदर्थं ब्रह्मजिज्ञासा कर्तव्या न वेति सन्देह इति सूचितम् । यद्यप्ययमत्रसन्देहो न ग्रन्थकर्तुः सर्वज्ञत्वात्तस्य । नापि परस्य शास्त्रस्यैवानुपलब्ध्या जिज्ञासाया अनुपस्थितेः । तथापि शास्त्रप्रणयनानन्तरं एतत्सूत्राभाव एतद् दृष्ट्वा परस्सन्दिहितेति तदीय-सन्देहप्रदर्शनमेतदिति सुधायामेव व्यक्तम् । वादिविप्रतिपत्तिरेव विचाराङ्गसन्देहबीजमित्यत्र हेत्वभावाद्विप्रतिपत्तेरपि साधारणधर्म एवान्तर्भावस्य पद्धत्यादावुक्तत्वात्साधारणधर्ममेव सन्देहबीजमाह ॥ उभयेति ॥ लोके निर्विषयादि क्रियाया आकाशरोमन्थनादेरकर्तव्यत्वदृष्टिः सविषयादिक्रियाया अन्नभोजनादेः कर्तव्यत्वदृष्टिरित्यर्थः । अत्र तदर्थचिन्तासूत्रक्रमविशेष-चर्चादिकं चन्द्रिकातोऽवसेयम् । सङ्गम्यन्ते गुरोर्गिर इति स्वप्रतिज्ञामनुरुध्य सौत्रब्रह्म-पदव्यावर्त्योक्तिपरं जीवव्यतिरिक्तेऽवराभावात्तस्य च स्वप्रकाशत्वान्न जिज्ञास्यतेति न्यायविवरणं विवृण्वन् पूर्वपक्षमाह ॥ न कर्तव्येति ॥ अधिकारीति ॥ यद्यपि न्यायविवरणे जीवव्यति-रिक्तेत्यादिना विषयशून्यत्वमेको हेतुरुक्तो भाति न तु हेतुचतुष्टयमपि । तथापि विषय-शून्यत्वोक्त्यैव तदन्यत्रितयशून्यत्वमपि लभ्यत इति भावेन विषयशून्यत्वं तावद्वक्ति ॥ न तावद् ब्रह्मविषय इति ॥ ब्रह्मरूपो विषयस्तावन्नास्ति । प्रयोजनादि च नास्तीति वक्ष्याम इति तावच्छब्दः । श्रुतौ ब्रह्मेति श्रवणान्निष्कृष्योक्तिः । असंदिग्धत्वादित्येतदेव व्यनक्ति ॥ प्रमाणाभावेनेत्यादिना स्वप्रकाशत्वादित्यन्तेन ॥

कर्मकाण्डस्य कर्मपरत्वाद्भेदान्तानां च जीवचैतन्यपरत्वात्प्रत्यक्षानुमानयोश्चाप्रसक्तेरिति भावः । ब्रह्मणोऽभावादित्येव पूर्तौ जीवेत्याद्युक्तिः वेदान्तानां निर्विषयत्वशङ्काव्युदासाय । उक्तं

(भावदीपः)

च सुधायाम् । ईश्वरविषया जिज्ञासा भविष्यतीति चेत् तस्यैवाभावात् । न चैवं ईश्वरादि-
 पदानामानर्थक्येनापदत्वप्रसङ्ग इति वाच्यम् । तेषां कथञ्चिज्जीवविषयत्वादित्यादि । तर्हि जीव
 एवास्तु जिज्ञासाविषय इत्यत आह ॥ जीवस्य चेति ॥ जडं तु न सत्यमिति भावः । अत एव
 जीवस्य स्वप्रकाशत्वेपि देहादिभिन्नताणुत्वमहत्वज्ञानानन्दात्मकत्वकर्तृत्वादिना सन्दिग्धत्वात्तेन
 रूपेणास्तु जिज्ञासाविषयत्वम् । अन्यथा सिद्धान्तेपिज्ञोऽत एवेत्यारभ्य आपादसमाप्ति द्वितीये
 जीवविचारो न स्यादिति प्रत्युक्तम् । अभेदवादिनः पूर्वपक्षिणो मते जीवचैतन्यादन्यस्य
 सर्वस्यासत्त्वेन विषयत्वायोगात् ॥ नचेति ॥ यद्यपि स्वप्रकाशत्वासमर्थनपि मानसानुभवादिना
 सिद्धत्वेपि प्रकृतसिद्धिरस्ति स्वप्रकाशतया वा स्वप्रकाशज्ञानाश्रयतया वा मानसप्रत्यक्षवेद्यतया
 वा सिद्धत्वेनेति सुधोक्तेः । तथापि न्यायविवरणोक्तवास्तवप्रमेयसमर्थनमेतत् । सङ्गम्यन्ते
 गुरोर्गिर इति तद्विवरणस्यापि प्रतिज्ञानात् । अहमित्यनुभवः स्वप्रकाशरूपो न चेत् तत्प्रकाशः
 किं तार्किकरीत्या मानसानुभवेन किंवा प्राभाकररीत्या स्वप्रकाशज्ञानाश्रयतया । आद्य-
 माशङ्क्याह ॥ नचायमिति ॥ स्वात्मन इति ॥ लाघवात्स्वात्मन एव तदस्त्वित्यर्थः ॥
 जिज्ञासायामिति ॥ जिज्ञासा च न सर्वत्रेति नानवस्थेति भावः ॥ अनुभवेति ॥ ज्ञानस्य सुख-
 दुःखादिवज्जिज्ञासाभावेऽप्यनुभवेन तद्विरोधात् । अन्यथा जिज्ञासाया ज्ञानाख्यधर्मिज्ञान-
 साध्यत्वानुभवादनवस्था स्यात् । अन्यथाऽनुभवविरोधादित्यर्थः । ननु न ज्ञानमात्रमजिज्ञा-
 सितग्राह्यम् । येनानवस्था नापि जिज्ञासितग्राह्यम् । येनानुभवविरोधः । किन्तु किञ्चिज्ज्ञानं
 कदापि न ज्ञायत एवेति न कोपि दोष इत्यत आह ॥ नहीति ॥ न चेष्टापत्तिः । असत्त्वा-
 पातादिति भावः । द्वितीयं शङ्कते ॥ नचेति ॥ औत्तरिकेति ॥ सुप्तोत्थितस्यैतावन्तं कालं
 सुखमहमस्वाप्समिति औत्तरिकी उत्तरकालीना अनुस्मृतिस्तावदस्ति । सा च पूर्वानुभवजन्येति
 सुप्तावप्यनुभवः कश्चन सिध्यति । स च स्वप्रकाशात्मरूपपक्ष एवोपपद्यते । न संविदाश्रयतया
 आत्मप्रकाशे । कुत इत्यत आह ॥ नहीति ॥ गृहीत एव प्राणो भवति गृहीता वाक् गृहीतं
 चक्षुरित्यादिकाण्वश्रुत्या सर्वेन्द्रियाणामुपरमादिति भावः । आत्मातिरिक्तेत्युक्त्या आत्मस्व-
 रूपत्वेनैव सौषुप्तिकानुभवस्समाधेय इति सूचयति । संविदित्युपलक्षणम् । सुखमपि ध्येयम् ।
 पुंस्त्वादिवत्वस्य सतोऽभिव्यक्तियोगादित्यत्र द्वितीये । बलमानन्दमोजश्च सहोज्ञानमनाकुलम् ।
 स्वरूपाण्येव जीवस्येत्यादिवचनादिना आनन्दज्ञानादिस्वरूपत्वस्यात्मन उपपादयिष्यमाणत्वात् ।
 वक्षामाणोपयोगित्वादपि स्वप्रकाशत्वस्यात्र प्रपञ्चनमिति भावः । नायं सुप्तावनुभूतस्य परामर्शः ।
 किन्तु तदैवातीतं सुप्तिकालमनुमानेनानुभूय तद्द्वारेण दुःखाभावोऽनुमीयत इति चेन्न ।

(भावदीपः)

अस्यार्थस्यातीतानागतौ कालावित्यादावानुमानिकपादीयानुव्याख्यानसुधयोर्निरासात् । अत्रैके साक्षिज्ञानमेवातीतविषयकत्वमात्रेणानुस्मृतिरुच्यते । आजन्ममरणं स्मृत्वा मुक्ता हर्षमवाप्नुयुरिति छान्दोग्यभाष्योक्तस्मृतौ मुक्तस्वरूपज्ञाने स्मृतिशब्दप्रयोगात् । नित्ये स्वरूपानुभवरूपे ज्ञाने सत्येव तज्जन्यसंस्कारजन्यस्मृतिकल्पनायोगाच्च । मनोनुत्पन्नानुभवजनितसंस्कारसहकृतस्य मनसः तद्विषयस्मृतिजनकत्वेऽतिप्रसङ्गाच्च । “अत एव भक्तानां स्मरणं विष्णोर्नित्यज्ञप्ति-स्वरूपतः । अनुग्रहोन्मुखत्वं तु नैवान्यत्कचिदिष्यत” इतीशावास्य भाष्यटीकायाम् । स्मरणं ह्यनुभवजन्यसंस्कारसहकृतेन मनसा जायते । ईश्वरश्च नित्यज्ञानस्वरूप इति तस्य स्मरणासंभवात् लक्षणाश्रयणमिति भाव इत्युक्तमित्याहुः । अन्ये तु सौषुप्तिकस्वरूपज्ञानाहित-संस्कारसहकृतेन स्वरूपेन्द्रियेणानुभूतविषयकतया स्वरूपज्ञानस्य व्यज्यमानत्वादनुस्मृतित्व-मित्याहुः । अपरे तु चिन्मात्राणीन्द्रियाण्याहुर्मुक्तानामन्यदैव तु । तान्येव जडयुक्तानि ह्यभि-न्नानि स्वरूपत इति द्वितीयस्कन्धतात्पर्योक्त्या स्वरूपेन्द्रियाभिव्यक्तसाक्ष्यनुभवजन्यसंस्कार-सहकृतं स्वरूपेन्द्रियमिश्रं बाह्यं मन एवेमां स्मृतिं जनयतीत्याहुः । अत्र सुषुप्तावात्मातिरिक्त-ज्ञानाभावेनौत्तरिकानुस्मृतिर्न स्यात् इत्यापादनीये औत्तरिकेत्यादि विपरीतापादनं तु संविदात्मकत्वादिति वक्ष्यमाणहेतोरसिद्धिनिरासार्थम् ।

॥ न संविदाश्रयतयेति ॥ यथा संविद इति दृष्टान्तो योज्यः । उक्तं पूर्वपक्षं न्यायविवरणारूढं दर्शयन्नर्थतस्तदनुवादपूर्वमुक्तमविषयत्वमुपसंहरति ॥ अत इति ॥ जीवस्य स्वप्रकाशत्वे औत्त-रिकानुस्मृत्यादिरूपसाधकमानभावेन जीवान्यब्रह्मणोभावाच्चेत्यर्थः । एतेन न्यायविवरणस्थ-स्वप्रकाशत्वहेतुरसन्दिग्धत्वहेतूपपादनद्वारा जिज्ञास्यत्वाभावे हेतुर्न साक्षादित्युक्तं भवति ॥ न विषयत्वमिति ॥ ब्रह्मणो जिज्ञासाविषयत्वं न सम्भवतीत्यर्थः । सन्दिग्धे न्यायः प्रवर्तत इत्युक्तेर्जिज्ञासायाश्च न्यायानुसन्धानात्मकत्वादिति भावः । यत्त्वहमिति बुद्धाववेद्यं निर्विशेषं जीवचैतन्यं वेदान्तविषयोस्त्विति तत्तु परमतनिरासप्रस्तावे चन्द्रिकायां निरस्तम् ॥ न चेति ॥ प्रयोजनं चेति चान्वयः । सा हि मोक्षाख्यं प्रयोजनं जनयन्ती ज्ञानद्वारैवेति वाच्यम् । अहमिति जीवरूपब्रह्मज्ञाने सत्यपि फलानुभवानुपलंभाच्च मोक्षाख्यं मुख्यप्रयोजनं ज्ञानरूपमवान्तर-प्रयोजनं च नास्ति । जीवरूपब्रह्मज्ञानस्य सिद्धत्वादिति भावः ॥ विषयेति ॥ फलोद्देशेन विषयं जिज्ञासमानस्यैवाधिकारित्वादिति भावः ॥ अत एवेति ॥ त्रितया भावादेवेत्यर्थः ॥ अत इति ॥ विषयाद्यभावादित्यर्थः । तद्विजिज्ञासस्वेत्यादिविधयस्त्वप्रमाणमिति भावः । पूर्वपक्षफलमाह ॥ नैतदिति ॥ अत्राद्य इतिशब्दो हेतौ अन्त्यस्समाप्तौ । अयं च सौत्रब्रह्मपदव्यावर्त्यपूर्वपक्षो

(भावदीपः)

न्यायविवरणोक्तः प्रपञ्चितः । न तु सौत्राथातः पदव्यावर्त्यावपि । तौ तु यथाक्रमं अथशब्दोधि-
कारानन्तर्यार्थोऽतःशब्दो हेत्वर्थ इति सङ्ग्रहव्यावर्त्योक्तिप्रस्तावे भक्तिमान्परमे विष्णौ कर्मणा-
त्वधमः प्रोक्त इति विस्तरव्यावर्त्योक्तिप्रस्तावे च वक्ष्येते । उक्तप्रयोजनाधिकारिसंबन्धाभावाश्च
विषयाभावेनैव प्राप्ता इति जीवान्यविषयसमर्थनपरेण ब्रह्मशब्देनैव निरसिष्यन्ते । अत एव
वक्ष्यति ग्रन्थकारस्सिद्धान्तोक्त्यवसरे जीवस्य स्वप्रकाशत्वेपि तद्भिन्नब्रह्मणस्सन्दिग्धत्वा-
द्विषयत्वसिद्धेर्मोक्षाख्यप्रयोजनसद्भावात्तत एवाधिकार्यादिसम्भवादिति । उक्तं चन्द्रिकायाम् ।
अहमिति ब्रह्मणि ज्ञायमानेपि मोक्षानुपलम्भान्निष्प्रयोजनत्वमिति शङ्का तु विषयसूचकेन ब्रह्म-
पदेनैव निरस्तेति । अतो ब्रह्मपदव्यावर्त्य एवायं पूर्वपक्षो नत्वथातःशब्दव्यावर्त्योपीति ज्ञेयम् ॥

॥ ग्रन्थादौ मङ्गलाचरणस्येति ॥ तदावश्यकत्वं चाविघ्नपरिसमाप्त्यादिहेतुत्वादिति बोध्यम् ।
विस्तृतमेतत्सुधायाम् ॥ तत्परतयेति ॥ तत्फलतयेत्यर्थः । अथशब्दोच्चारणादेर्मङ्गलस्याशब्दार्थ-
त्वेन तत्परत्वायोगात् । मङ्गलप्रयोजनक इति सुधाग्रन्थाच्च । तत्त्वप्रदीपे तु अथशब्दः श्रवण-
कीर्तनाभ्यां मङ्गलफलकः विष्णोः परममङ्गलस्य वाचकत्वेनातिप्रियत्वादिति मङ्गलफलकत्वं
मङ्गलरूपविष्ण्वर्थकत्वं चोक्तम् । तत्फलतयेत्यपि पाठः । अथपदव्यावर्त्य दर्शयन्नेव भाष्य-
मवतारयति ॥ मुक्त्यर्थिमात्रस्येति ॥ मुक्तियोग्यत्वशान्त्यादिमत्त्वस्यापि अधिकारत्वेन वक्ष्य-
माणत्वात् मुक्तियोग्यत्वशान्त्यादि मत्त्वरूपाधिकारानन्तर्यवाचिना सौत्राथशब्देन मुक्त्यर्थि-
मात्रस्याधिकारनिरास इति भावः । ननु मुक्त्यर्थिमात्रस्य ब्रह्मजिज्ञासायां प्रवृत्तावपि
साधिकारित्वेन ब्रह्मजिज्ञासार्पिकेणाप्यथपदेन कथं जिज्ञासाकर्तव्यत्वोपपादनं तदुपपादकत्वेनैव
सूत्र अथातो ब्रह्मपदानामुपादानादिति चेत्सत्यम् । अथपदाभावेपि विषयार्पकब्रह्मपदेन
जीवान्यविषयसिद्ध्यैव मुमुक्षुमात्रस्याधिकारप्राप्तौ शूद्रादेरपि प्राप्त्या अपशूद्रनये वक्ष्यमाणश्रवणा-
ध्ययनादिप्रतिषेधकप्रमाणविरोधेन मुमुक्षुमात्रमधिकारिणमुपाददाना जिज्ञासा न कर्तव्यैव स्यात् ।
अध्ययनादिमत्त्वरूपाधिकारार्थकाथशब्दे तु सति अपशूद्रादिकमधिकारी सिद्ध इति विरोधा-
भावाज्जिज्ञासा कर्तव्यैव स्यादिति भावः ॥ योग्यतयेति ॥ आनन्तर्यप्रतियोगित्वसामर्थ्येनेत्यर्थः ।
सा च योग्यता धिकारस्यैव नान्यस्येत्येतद्विवृतं न तावदध्ययनमात्रादित्यादिना चन्द्रिकायाम् ।
प्रपञ्चितं च गुरुपादैर्न्यायमौक्तिकमालायाम् ॥ प्रयोजनेति ॥ मोक्षहेतोर्ज्ञानस्य विष्णुप्रसादस्य वा
कर्मणा ज्ञानमातनोति तत्कर्महरितोषं यदित्युक्त्या कर्मजन्यत्वप्रयुक्तनिष्प्रयोजनत्वशङ्केत्यर्थः ।
न तु ज्ञायमानेपि ब्रह्मणीत्युक्तनिष्प्रयोजनत्वशङ्कानिर्वर्तकतयेति भ्रमितव्यम् । तस्य विषयार्पक-
ब्रह्मपदेनैव निरासात् ।

(भावदीपः)

॥ नन्विति ॥ विषयाधिकारिजिज्ञासाफलानामध्यायचतुष्टये निरूपयिष्यमाणक्रमेणाद्यसूत्रे निर्देशे कर्तव्येपीत्येतावद्वाक्यं नन्वित्यनन्तरं योज्यम् ॥ मङ्गलोकत्यादेरिति ॥ विघ्ननिवर्तक-
 शब्दोच्चारणादेरित्यर्थः । कचिन्मङ्गलाचरणादेरिति पाठः । अत्रेत्यनुवादेन प्रथमप्रयोज्यत्व इति
 व्याख्यानम् । तदित्यस्य परामृश्यं किमित्यतस्तत्प्रस्तावयति ॥ नियामकेनेति ॥ अखिलान्यपीति
 ॥ अथातो धर्मजिज्ञासा अथातो दैवीमीमांसा अथातो दर्शपूर्णमासावित्यादिसम्भविता-
 खिलानीत्यर्थः । तेन न पाणिनीयादौ व्यभिचारः शङ्क्यः । अवश्यवक्तव्यार्थत्वस्य तदभावस्य
 च लोके शब्दान्तरेषु दर्शनात् अथशब्दे तत्सन्देहेन पृच्छतीत्याद्युक्तम् । द्वितीये कथमाक्षेप इत्यत
 आह ॥ शब्दान्तरस्येति ॥ कथंशब्दमाक्षेपपरतया व्याख्याय पुनः प्रश्नपरतयापि व्याचष्टे ॥
 तृतीयेपीति ॥ पूर्ववत्प्रश्नहेतुः संशय उपपाद्यः । पर्यवसितार्थमाह ॥ तत्प्रसादादिति ॥
 जिज्ञासादिकार्यमिति शेषोक्तिः । प्रथमं निस्सृतत्वे प्राथम्यं कुत इत्यतो मध्ये शेषमाह ॥ अतः
 स्वरूपोत्तमाविति ॥ ननु ॐ अथशब्दौ स्वरूपोत्तमौ हरेः प्रथमं निस्सृतत्वात् । यः शब्दः प्रथमं
 हरेर्निःसृतः स उत्तम इति व्याप्तौ दृष्टान्तो नेत्यत आह ॥ यत्स्वजाताविति ॥ इतिन्याय इति ॥
 सामान्यन्याय इत्यर्थः । यथा देवेषु चतुर्मुख इति दृष्टान्तसम्भवात् नतु विशिष्येति भावः । अत
 इत्यस्य अतःशब्दपरत्वं हेतुपरत्वं तृतीय उदाहृत इत्यनयोरावृत्तिं प्राथमिकावित्यस्य वचन-
 व्यत्ययेनानुषङ्गं चोपेत्याह ॥ अतश्चेति ॥ अनुवाद इति ॥ तेन हेत्वर्थ इत्यनेन न पुनरुक्तिरिति
 भावः । नन्वतः शब्दस्य तृतीयत्वे पूर्वमुच्चार्या इति त्रयाणां पूर्वोच्चार्यत्वे च सति अथातःशब्द-
 पूर्वाणीत्युपक्रमे अथातःशब्दयोरित्युपसंहारे च कथं द्वयोरेवोक्तिः । तावेवादावित्यवधारणं च ।
 सत्यम् । आ अध्यायसमाप्ति प्रतिसूत्रमादावनुषङ्गायासंहिततयोच्चार्यमाणत्वेन वैलक्षण्यात् ।
 सर्वत्रानुगतत्वेन पृथगोक्तिरित्यनुभाष्योक्तेः । अथातःशब्दवदवश्यवक्तव्यार्थत्वाभावात्
 विशेषविवक्षया तयोः प्रश्नादीत्यदोषः । अत एव भाष्ये अथादेरेव व्याख्यानम् ॥ सर्ववागिति ॥
 अकारो वै सर्वावागित्यत्र अन्येपि शब्दाः सर्वेपि ह्यकारार्थाभिधायिन इति । तस्मादकार एवायं
 सर्ववागात्मकः श्रुत इति तस्मात्सर्वगुणान्विष्णोरकारो वक्ति यत्प्रभोः । तद्व्यक्तयोपि शब्दा ये
 सर्वे विष्णुगुणब्रुवा इत्याद्यैतरेयभाष्योक्तदिशा सर्ववाचां गुणपूर्णत्वरूपो योर्थस्तदभिधायकतयेति
 वा सर्वं पूर्णमिहोच्यत इत्यादेः सर्वेति या वाक् तदर्थपूर्णताभिधायकतयेति वा व्याख्या-
 तत्वात्सर्ववाचां सर्ववागात्मता भवेदिति तत्त्वप्रदीपोक्तस्मृत्या वा व्याख्यानव्याख्येयभावेन
 सर्ववागात्मकत्वमुपेत्य सर्ववागर्थेत्युक्तम् । भाष्ये सर्ववागात्मेति हेतुगर्भम् । अर्थैक्यादैक्योक्ति-
 रिति भावः । प्राणपदस्य वायुविष्ण्वर्थत्वमुपेत्याह ॥ प्राणेत्यादि ॥ महत इति ॥ अन्तरा

(भावदीपः)

विज्ञानमनसी इत्यत्र विज्ञानतत्त्वं महत्समुत्पन्नं चतुर्मुखादिति भाष्योक्तस्मृतौ यथा महत्तत्त्वा-
भिमानीचतुर्मुखादित्यर्थे महत्तत्त्वाचतुर्मुखादिति प्रयोगः तथेत्यर्थः ॥ अयं वै लोक इति ॥ महन्नाम
यासु ऋक्षु विद्यते ता महानाम्नयः । परस्य ब्रह्मणो यन्नामेन्द्रादिकं तन्महार्थत्वान्महदिति कर्म-
निर्णयोक्तदिशा प्रथमा महानाम्प्रीत्युच्यमाना विदामघवन्नित्यादिका ऋगित्यर्थः । ऐतरेयोप-
निषद्गतविदामघवन्निति । आभिष्टवमभिष्टिभिरिति राय इति च ऋक्त्रयमिति यावत् । पृथि-
वीस्थविष्णु वाचकमित्यर्थः ॥ तदुक्तं कर्मनिर्णये तृचविभागेन तिस्रो महानाम्नय इति । तथा
प्रथमा या महानाम्प्री तद्वाच्यः पार्थिवो हरिरिति च ॥ उपसंहार इति ॥ तेन न पुनरुक्तिरिति
भावः ॥ तावेवादाविति भाष्ये संहिततयेति योज्यम् ॥ ॐकारं त्वसंहित तयेति भावः ॥ यद्वा
स्रवत्यनौकृतं ब्रह्म परस्ताच्च विशीर्यत इत्यर्थवादबलादेवोङ्कारस्य प्राप्त्या सूत्रकृतः
प्रयत्नानपेक्षत्वात्तदारंभापेक्षया तावेवादावित्युक्तिरित्यदोषः ।

वाक्यार्थमुक्तावली

आदिसूत्रस्येदं सङ्गत्यादीत्यादिपदेन विषयसंज्ञयादि गृह्यते । अधिकरणानां सङ्गतिस्तावद्वेधा ।
अन्तर्भावलक्षणानन्तर्यरूपाचेति तत्र आद्याशास्त्राध्यायपादान्तर्भावभेदेन त्रेधा । द्वितीयाप्या-
क्षेपिक्यौपोद्धतक्यातिदेशिक्यापवादक्यादिरूपेणानेकधा पूर्वाधिकरणस्य सङ्गतिरधिकरण-
सङ्गतिः । सा च शास्त्राध्यायपादेष्वन्तर्भावरूपाप्याक्षेपिक्यादिरूपा सम्पद्यते । पूर्वाधिकरण-
विषयवाक्येनोत्तराधिकरणस्य सङ्गतिश्रुतिसङ्गतिः । तदुक्तम् “शास्त्रेऽध्याये तथा पादे श्रुत्याधि-
करणेन” च सङ्गतिः पञ्चधाप्रोक्ता सर्वाधिकरणेष्वपीति । तत्राधिकरणं नाम विषयोविशयश्चैव
पूर्वपक्षस्तथोत्तरः । प्रयोजनं च पञ्चैते प्राञ्चोधिकरणं विदुरिति वचनोक्तलक्षणाधिकरणं ज्ञेयम् ।
प्रतिज्ञातां सङ्गतिं तावदाह अत्रेति । ब्रह्मप्रतिपादकश्रुत्यर्थनिर्णायकन्यायव्युत्पादनपरेऽत्र
शास्त्रेन्तर्भूतिस्मिन्नधिकरणे ब्रह्मणो जिज्ञास्यत्वमहिम्नो वर्णनपरतया ब्रह्मप्रतिपादिकायाः
तद्विजिज्ञास्वेत्यादिन्यायेन समर्थनादस्ति शास्त्रसङ्गतिरित्यर्थः । अत एव ‘विष्णुरेव विजिज्ञास्य’
इति सङ्ग्रहभाष्ये ‘सर्वकर्तागमोदित’ इत्यादि गुणव्युत्पादकत्वेन जन्मादिसूत्राणां शास्त्रान्तर्भाव-
वदस्यापि शास्त्रान्तर्भावः सूचितः ।

ननु चन्द्रिकायां ब्रह्मविचारशास्त्रकर्तव्यतोपयोगितया जिज्ञासाकर्तव्यतासाधनादस्य शास्त्रे-
णौपोद्धतिकी सङ्गतिरन्यथाशास्त्रानारम्भप्रसङ्गादित्युक्तत्वात्कथमन्तर्भावोक्तिरिति चेन्न ।
अस्याधिकरणस्य शास्त्रारम्भं प्रति उपोद्धातरूपेण सङ्गतत्वेऽपि स्वयं ब्रह्मणो जिज्ञास्यत्व

(वाक्यार्थमुक्तावली)

गुणनिर्णायकत्वेन शास्त्रान्तर्भावेनाविरोधात् । अध्यायपादसङ्गतिरिति । अध्यायपादान्तर्भाव-
लक्षणा सङ्गतिरित्यर्थः । कुतो नान्तर्भाव इत्यत आह इति । पञ्चाधिकरण्या अध्यायपाद-
प्रतिपाद्यप्रमेयोपयुक्तप्रमेयप्रतिपादकतया समन्वयाकाङ्क्षाजनकतया वाध्यायपादपीठत्वादुप-
क्रमादिन्यायेन ब्रह्मणि शक्तितात्पर्यलक्षण सम्बन्धावधारण समन्वयसाधकत्वादिति भावः ।

ननु जन्मादि सूत्रे तद् ब्रह्मेति श्रौतब्रह्मशब्दस्य जीवादिसाधारणस्य यतो वा इमानि भूतानि
जायन्त इति ।

श्रुतजन्मादिकारणत्वरूपासाधारण लिङ्गेन विष्णुपरत्व साधनात्समन्वयान्तर्भाव तृतीये च
लिङ्गस्य रुद्रादि साधरणत्वाक्षेपे जगज्जन्मादि कारणत्वस्य शास्त्रैकसमधिगम्यत्वसमर्थनेन
अनुमानतो रुद्रादौ लिङ्गस्य सावकाशत्वनिरसनेन विष्णोरेव ब्रह्मशब्दवाच्यत्वे दृढीकृतम् ।
चतुर्थे च जगज्जन्मादि कारणत्वेन शास्त्रप्रतिपाद्यत्वं रुद्रादेरेव 'एकोरुद्रो न द्वितीयोवतस्थे' इति
प्रलये च स्थानेन तस्यैव कारणत्वात् । "ज्ञात्वा शिवं शान्तिमत्यन्तमेति" इति मोक्ष-
हेतुत्वश्रवणात् । संहारकारणत्व प्रसिद्धे श्रेत्याशङ्का परिहाराय सर्वसमन्वयस्योक्तत्वा-
दीक्ष्यधिकरणे च सर्वपदवाच्यत्व साधनेन शक्त्यवधारणात् । "तदभावे कुतोऽन्वयः"
इत्यनुव्याख्यानोक्तरीत्या समन्वयमाक्षिप्य समाधानाच्चेति चेन्न । आनन्दमयोभ्यासादन्त-
स्तद्धर्मोप देशादाकाशस्तल्लिङ्गादित्यधिकरणेषु शब्दविशेषं श्रुतिविशेषं न्यायविशेषं चोपादाय
समन्वयोक्तिवदधिकरण पञ्चके तथोक्त्यभात् । समन्वयपर्यसानं नास्तीत्यन्तर्भाव सङ्गत्य-
भावकथनोपपत्तेः । तथाप्यौपोद्धातकीसङ्गतिरस्त्येवाध्यायपादपीठत्वोक्तेरिति चेन्न । अधि-
करणानामन्तर्भाव सङ्गतेरेव मुख्यत्वात्प्रकृते तदभावात् । अथेदानीं विषयाद्याह प्रारिप्सित-
तयेत्यादिना । ब्रह्मप्रतिपादक श्रुत्यर्थनिर्णायकन्यायानुस्मारेके शास्त्रे प्रवर्तनीया शास्त्रेणोक्त
विचार मननापरनामिका चित्तवृत्तिः यावत्तत्साध्यनिदिध्यासना याच तदङ्गभूता वाक्यार्थ-
ज्ञानलक्षणरूपा सा ब्रह्मजिज्ञासा विषय इत्यर्थः । कर्तव्या नवेति । किमिदं शास्त्रमनारम्भणीय-
मुतारम्भणीयमिति प्रधानचिन्ता । अन्यथा शास्त्रस्यानारम्भणीयत्वप्रसङ्गात् इत्युपक्रमात् ।
नैतच्छास्त्रमारम्भणीयमित्युपसंहाराच्च । तदर्थमेतच्छास्त्रव्युत्पादितन्यायकरणिकाजिज्ञासा न
कर्तव्योत कर्तव्येति । तदर्थं विषयादिकं नास्त्युतास्तीति । यद्यप्ययं सन्देहो न ग्रन्थकर्तुः
सर्वज्ञत्वान्नापि परस्य संशयविषयशास्त्रस्या प्रणीतत्वे धर्मि दर्शनाभावेनारम्भणीयत्वादि कोटिक
संशयायोगात् । तथापि शास्त्र प्रणयन दशायामादित एतत्सूत्रप्रणयने शास्त्रं दृष्ट्वा परः

(वाक्यार्थमुक्तावली)

सन्दिहतीति तदीयसन्देहप्रदर्शनमेतदिति सुधायां व्यक्तम् । इदानीं सङ्गम्यन्ते गुरोर्गिर इति प्रतिज्ञामनुस्मृत्य जीवव्यतिरिक्तेश्वराभावात्तस्य च स्वप्रकाशत्वेन नित्यसिद्धत्वान्न जिज्ञास्यतेति न्यायविवरणं विवृण्वन् पूर्वपक्षमाह नकर्तव्येति । अधिकारीति । न्यायविवरणविषयमात्रमाक्षिप्तं तथापि तदभावादेव प्रयोजनाद्याक्षेपस्य ज्ञायमाने ब्रह्मणि तदनुपलम्भादित्यादिना करिष्यमाणत्वात् तदाक्षिप्ततया वा तदुपलक्षिततया वा प्रयोजनाधिकायाद्य भावोक्तिः । न तावद् ब्रह्मविषय इति क्रमेण प्रयोजनादि निरसिष्यत इत्यर्थः । तद्ब्रह्मेति श्रवणाद् ब्रह्मेति विशिष्योक्तिः । अहमिति साक्षिणैवानुभवादित्यर्थः । तार्किकमतावष्टम्भेनाशङ्क्य परिहरति न चायमिति ।

नन्वहमिति प्रत्ययस्य मानसत्वेनात्मनस्तत्सिद्धत्वे प्राभाकररीत्यात्मनः संविदाश्रयतया भावेऽपि पूर्वपक्ष्यभिप्रेत विषयाक्षेपसम्भवाच्चाय विवरणटीकायां सुधायां च स्वप्रकाशत्वेन नित्यसिद्धमिति मूलमुपलक्षणीकृत्य स्वप्रकाशतया वा स्वप्रकाशसंविदाश्रयता वा मानसप्रत्यक्षतया वा सिद्धत्वान्न विषयत्वमित्याक्षिप्तत्वाच्च कुतः पूर्वपक्षिणा तदाशङ्क्य इष्यते इति चेन्न । मानसप्रत्यक्षतया स्वप्रकाशसंविदाश्रयतयावात्मनो भाने यदा वृत्तिरूपात्मप्रमोपरम्यते तदा सन्देहावस्कन्दनाद्विषयत्वं घटेतापि स्वप्रकाशने तु साक्षिरूपज्ञानस्य नित्यतयात्मनोनित्यसिद्धत्वात्कदापि सन्देहाद्यभावाच्च विषयत्व सम्भावनापीत्यभिप्रेत्य तदाशङ्क्य दूषणोपपत्तेः । अत एव न्यायविवरणे स्वप्रकाशत्वे नित्यसिद्धत्वादित्युक्तेः न्यायविवरणटीकादौ आत्मनो विषयत्वं सर्वैरपि वादिभिरात्मनः प्रत्यक्षतयैव सिध्यङ्गीकारादित्यविप्रतिपत्तिसूचनाय पक्षत्रयेऽपि सिद्धत्वप्रतिपादनमिति ज्ञेयम् । ननु कुतो नायं मानसोऽनुभव सति चेन्न । स किमजिज्ञासितग्राह्य उत जिज्ञासित ग्राह्य उताग्राह्य एव । आद्ये दोषमाह तस्यापीति । कस्यचिदिति अनवस्थापरिहाराय कस्यचिदनुभवस्य स्वप्रकाशत्वे संविद्रूपस्यात्मन एव तत्किं नाङ्गीक्रियते लाघवादिति भावः । द्वितीयं शङ्कते जिज्ञासायामेवेति । जिज्ञासा च न सर्वत्रेति नानवस्थेति भावः । अनुभवेति । सुखादिविशिष्टस्य जिज्ञासाभावेऽपि ग्राह्यत्वानुभवादिति भावः । अन्यथा जिज्ञासानाम प्रकृते ज्ञानेच्छा तस्याः समानविषयक ज्ञानाख्य धर्मिज्ञान साध्यत्वानुभावादनवस्था स्यादिति भावः ।

ननु ज्ञानमात्रं न जिज्ञासित ग्राह्यं येनानवस्था नापि अजिज्ञासितग्राह्यं येनानुभवविरोधः । किन्तु किञ्चिज्ज्ञानं न ज्ञायत एव इति तृतीय माशङ्क्य प्रतिषेधति । न ह्यज्ञानं नामेति । मनसोऽभावे च तेनैव ज्ञायमानत्वात् व्याघातः इति भावः ।

(वाक्यार्थमुक्तावली)

नन्वात्मा न स्वप्रकाशतया भासते किन्तु संविदाश्रयतया । न च तस्यापि संविदो ज्ञायमानत्वेऽनुभवान्तरान्वेषणेऽनवस्था । तस्या एव संविदः स्वप्रकाशत्वाङ्गीरात् । न च तथापि यथा कथञ्चित्सिद्धत्वाद्विषयत्वं भज्यतेति । वाच्यम् । दत्तोत्तरत्वादिति । प्राभाकरमत-
रीतिमाशङ्क्य निषेधति न चेति । औत्तरिकेति । सुप्तोत्थितस्य एतावन्तं कालं सुखमहमस्वाप्समित्त्यौत्तरिकानुस्मृतिस्तावदस्ति । सा च पूर्वानुभवजन्येति सुप्तावपि एताव-
कालसुखसुषुप्तवस्थात्म विषयानुभवः कश्च न सिध्यति । स च स्वप्रकाशात्मपक्ष एवोपपद्यते न तु संविदाश्रयतयात्मपक्ष इत्यर्थः । कुत इत्यत आह न हीति । तदा सर्वेन्द्रियाणामुपरमादिभावः ।
यद्यप्यात्मनो नित्यं स्वप्रकाशतया भासमानत्वान्नानुस्मृतिर्युक्ता । तथाप्यतीतकाल सुखाव-
स्थाविशिष्टात्मज्ञानस्यैकस्य जायमानत्वात्तस्य चानुभवत्वायोगात् अतीतसुखस्मृतिवत्त्वमेष्टव्यम् ।
सा च स्वरूपतः साक्षि स्वरूपैव । साक्ष्यनुभवेन स्वरूपान्तःकरण संस्कारोदयेन तदभिव्यक्त
स्मृत्यनुपपत्तेरिति दिक् । संविदाश्रयतयात्मभाने तर्क विरोधमुक्त्वाऽनुमानविरोधमप्याह
संविद्रूपत्वाच्चेति । न चात्मन एवासिद्धिः औत्तरिकानुस्मृत्या विज्ञानघन एवेति श्रुत्या सिद्धत्वा-
दिति भावः । एवं विषयमाक्षिप्य न्यायविवरणे विषयाक्षेपलब्धं प्रयोजनाद्य भावं चोपपादयति न
चेत्यादिना । प्रयोजनमिति । मोक्षारव्यप्रयोजनमित्यर्थः । ज्ञानद्वारेति शेषः । ब्रह्मणि
जीवरूपब्रह्मणि उपलक्षणं चैतत् । जीवरूपब्रह्मज्ञानस्य जिज्ञासायाः पूर्वमेव सिद्धत्वाद् ज्ञान
रूपमवान्तरफलं च नास्तीति ज्ञेयम् । ब्रह्मशब्द व्यावृत्त्य एवायं पूर्वपक्षः नत्वथशब्दव्यावृत्त्यः ।
तयोर्यथाक्रममधिकारानन्तर्यार्थश्चातः शब्दो हेत्वर्थ इति संक्षेपेण 'मक्तिमान् परमे विष्णौ
कर्मणात्वधमः प्रोक्तः । इति विस्तरेण च विप्रतिपद्यमानत्वात् । अत एवोक्तप्रयोजनाधिकारि
सम्बन्धाभावाश्च विषयाभावेनैव प्राप्ता इति । जीवान्यविषय समर्थनपरेण ब्रह्मशब्देन निरसिष्यन्ते ।
तदुक्तं चन्द्रिकायाम् । अहमिति ब्रह्मणि ज्ञायमानेऽपि मोक्षानुपलम्भान्निष्प्रयोजनत्वमिति शङ्का
तु विषयसूचकेन ब्रह्मपदेन निरस्तेति । विषयप्रयोजनाभावादेवधिकारी च तदभावादेव
सम्बन्धोऽपीत्याचोर्योक्तिं मनसि निधायाह विषयप्रयोजनाभावादित्यादिना । यत्प्रयोजनमर्थय
मानो यं विषयं जिज्ञासते स तत्राधिकारीति विषयप्रयोजनयोः अधिकारि व्यापकत्वात् इति
भावः । तत्फलतयेति । अथ शब्दस्य शङ्खवीणाध्वनिवत् श्रुतितो माङ्गलिकत्वेन तद्वाचकत्वा-
भान्मङ्गल प्रयोजनकत्वे नेत्यर्थः । अत एवाभिधेयमर्थमाहेति वक्ष्यति । एतेन मङ्गलार्थ इति
भाष्ये अर्थशब्दः प्रयोजनपर इत्युक्तं भवति । विमुक्त्यर्थिमात्रस्येति । अयोग्यानामपि तदर्थित्वा-
न्मुक्तियोग्यत्व शान्त्यादिमत्त्व लक्षणाधिकारानन्तरवाचिनाथशब्देन मुक्त्यर्थिमात्र निरास इति

(वाक्यार्थमुक्तावली)

भावः । योग्यतयेति । अधिकारिणं प्रत्येव ब्रह्म जिज्ञासा कर्तव्येति विधिसन्निधानादानन्तर्यप्रतियोगित्वसामर्थ्येनाधिकार एवोपस्थीयत इति भावः । यद्वाध्ययनादिरूपाधिकारानन्तर्यार्थकाथशब्देन मुक्त्यर्थमात्रस्य शूद्रादेर्वैदार्थं जिज्ञासायामधिकारनिरास इत्यर्थः । प्रयोजनेति । मोक्षहेतुज्ञानविष्णुप्रसादयोः कर्मणा ज्ञानमातनोति । तत्कर्महरितोषं यदित्यादिना कर्मजन्यतावगमाज्जिज्ञासायाः निष्प्रयोजनत्वशङ्कानिवर्तकतयेत्यर्थः । नतु ज्ञायमानेऽपि ब्रह्मणीत्युक्तशङ्कानिवर्तक तयेति भ्रमितव्यम् । तस्य विषयार्थकब्रह्मपदेनैव निरासात् । नत्विति । विषयाधिकारिजिज्ञासाफलानामाध्यायचतुष्टयप्रतिपाद्यमानत्वात्तत्क्रमेणादिसूत्रैर्निर्दिशे कर्तव्येऽपि इति नत्वित्यनन्तरमध्याहार्यम् । मङ्गलोक्त्यादेरिति । श्रुतितोमाङ्गलिकाथशब्दं विहाय साक्षान्मङ्गलशब्दित देवता प्रणामोक्तेरादिपदेनाधिकार्योक्त्यादेरित्यर्थः । निखिलान्यपीत्यस्य विवरणं नियत्येति । यद्वा ननु ॐकारोऽपि सूत्रादावुपबद्धो किं विशिष्योऽच्यते अथातः शब्दपूर्वाणि निखिलान्यपि सूत्राणि प्रारम्भत इत्याशङ्क्य नियतीत्युक्तम् । अथातशब्दवन्नोङ्कारनियति ब्रह्मसूत्रे ॐकारोपबद्धत्वेऽपि अन्यशरीरानुप्रविष्टतया सूत्रकृतोपबद्धत्वाभावात् । अत एव सूत्रेषु तु महाप्राज्ञास्तावेवादौ प्रयुञ्जत इति नियमाभिप्रायेण वक्ष्यति । अतश्च पूर्वमुच्यार्यास्सर्व एते सतां मता इति तु प्रत्यवायपरिहारार्थमध्येतृभिर्बहिरेवोच्यार्या इत्यभिप्रायेणेति प्रवृत्तम् । अतः शब्दस्य तृतीयत्वोक्तिस्तु ब्रह्मसूत्रगतातश्शब्दाभिप्रायेण तत्र प्राथमिकतायोङ्कारस्योपबद्धत्वादिति ज्ञेयम् ।

तृतीयेऽपि पृच्छतीति । द्वितीयपक्ष इवाक्षेपकारणाभावात्प्रथमपक्ष इव तृतीयेऽपि सन्देहात् पृच्छामात्रमिति भावः । स्वरूपोत्तमाविति ।

नन्वोमथशब्दौ स्वरूपोत्तमौ प्रथमोत्पन्नत्वादित्यसिद्धिः । ब्रह्मण एव प्रथमजत्वादित्याशङ्कं परिहरन्सामान्यव्याप्तिप्रदर्शनपूर्वं दृष्टान्तमाह यस्वजाताविति । श्रवणपाठादिनास्यशब्देभ्योप्यति शयेन धर्महेतुत्वं विवक्षितम् । अर्थाधिक्यातिरिक्तस्य तदुत्तमत्वस्याभावात् तद्धेतुत्वमिति भाष्ये अत इत्यस्यातशब्दपरत्वं हेतुपरत्वमावृत्तिः । तृतीय उदाहृत इत्यनयोश्चावृत्तिं प्राथमिकावित्यस्य वचनव्यत्ययेनानुषङ्गं चाभिप्रेत्य चापि शब्दयोः सम्बन्धं च दर्शयति । अतश्चेति । अनुवाद इति नातः शब्दो हेत्वर्थे इत्यनेन पुनरुक्तिरिति बोध्यम् । सर्ववागात्मेतिहेतुगर्भविशेषणम् । तत्र सर्ववागिति तदर्थभूतं पूर्णत्वमुच्यते । वाच्यवाचकयोरैक्यव्यपदेशस्य वक्ष्यमाणत्वात् । पुनस्तदात्मत्वं नाम तत्प्रतिपादकत्वमित्यभिप्रेत्य व्याचष्टे सर्वेति । यद्वा सर्ववागात्मत्वं नाम

(वाक्यार्थमुक्तावली)

सर्ववागव्याख्येयत्वम् । व्याख्यान व्याख्येय योरैकार्थ्यात्सर्व वागर्थपूर्णताभिधाय कतयेति लभ्यते । तदुक्तमकारो वै सर्ववागिति । ऐतरेय भाष्ये च अन्येपि शब्दास्सर्वेऽपि अकारार्थाभिधायिनः तस्मादकार एवायं सर्ववागत्मकः श्रुतः । तस्मात्सर्व गुणान्विष्णोरकारो वक्ति यत्प्रभोः । तद्वचक्तयोहि शब्दा ये सर्वे विष्णुगुणब्रुवा इत्युक्तम् । अभिधायकतयेतीत्थं भूतलक्षणे तृतीया प्राणशब्दस्य विष्णु परत्वमप्यभिप्रेत्य व्याचष्टे भगद्वाचकाविति । यद्वाप्राणश्चात्मा च भगवांश्च-प्राणात्मानौ स्वार्थैकप्रत्यय इति भावेन प्राणात्मकौ प्राणदैवतौ भगवद्वाचकाविति ।

महतश्चतुर्मुखादित्यादिविति । विज्ञानतत्त्वं महत्स्समुत्पन्नं चतुर्मुखादित्यादावित्यर्थः । प्रथमार्थकप्रत्यय इति भावेन प्राणात्मकौ प्राणदैवतौ भगवद्वाचकाविति यद्वा प्राणश्चात्मा च भगवांश्च प्राणात्मानौ स्वार्थैक प्रत्यय इति भावेन प्राणात्मकौ प्राणदैवतौ भगवद्वाचकाविति । महत्श्चतुर्मुखादित्यादिविति । विज्ञानतत्त्वं महत्स्समुत्पन्नं चतुर्मुखादित्यादावित्यर्थः । प्रथमा महानाम्नीति । अयं वै लोकः प्रथमा महानाम्नीत्युच्यमानविदामध्वन्नित्यादि ऋचि अयं वैलोकः पृथिवीलोकस्थोविष्णुरिति विष्णोः ऋगैक्यमुच्यते तत्र यथा वाच्यवाचक योरैक्य व्यपदेश-स्तथेत्यर्थः । तदुक्तं कर्मनिर्णये । प्रथमा या महानाम्नी तद्वाक्यैः पार्थिवो हरिरिति नन्वर्थाधिक्यं वक्तुमुपक्रम्य किमित्यभिमान्याधिक्यमुच्यत इति चेन्न । अभिमानिनोऽपि अभिमानित्वादेवा-मुख्यतया वाच्यत्व सूचनेनापर ब्रह्म वाचक तयार्थाधिक्य सूचनादिति बोध्यम् ।

तत्त्वसुबोधिनी

अध्यायपादसङ्गति स्त्विति । यद्यपि एतदधिकरणाभावे शास्त्रस्येव तदेकदेशयोः अध्याय-पादयोरप्यारंभासंभवः । तथापि सिद्धे शास्त्रारम्भे पुनरध्यायाद्यारंभापेक्षस्यानेन समाधानात् शास्त्रेणैव न ताभ्यामित्युपोद्धातकीसङ्गतिरित्यर्थः । यद्वा तद्विजिज्ञासस्व इत्यादि ब्रह्मविचार-विधायकवाक्यार्थनिर्णायकन्यायव्युत्पादकत्वात् ब्रह्मविचाररूपेण शास्त्रेण अन्तर्भावलक्षणा सङ्गतिः न तथा अध्यायपादाभ्यां समन्वयाप्रतिपादकत्वात् इत्यर्थः । ननु तथापि आनन्द-मयाधिकरणमारभ्येति कथम् ? समन्वयसूत्रे साक्षात् समन्वयोक्तेः समन्वय सूत्रेण अध्यायशेषस्य प्रपञ्च्य प्रपञ्चकभावसङ्गतिरिति सुधाग्रन्थाच्च तत्राध्यायसङ्गतेः सत्त्वात् ईक्ष्यत्यधिकरणे समन्वयासाधारणहेतुवाच्यत्वसमर्थनेन तस्मिन्नपि तस्याः सत्त्वात् । “तदभावे कुतोऽन्वयः” इत्यनुव्याख्याने वाच्यत्वस्य समन्वय हेतुत्वेन उक्तत्वादिति । उच्यते । वैदिक शब्दानां ब्रह्मण्युपक्रमादि प्रमाणकः शक्ति तात्पर्यलक्षण सम्बन्धः समन्वयः । तेन समन्वया

(तत्त्वसुबोधिनी)

सम्भवाशङ्कैव निरस्ता । समन्वयस्तु न व्युत्पादित इति न तयोः अध्यायपादाभ्यां अन्तर्भाव-
 लक्षणा सङ्गतिः । यद्वा आनन्दमयमारभ्य सङ्गति द्वयं ततोऽर्वाक् समन्वयेक्षत्योः पादमात्रेण
 सङ्गत्यभावः । अन्येषु त्वध्यायेनापि सङ्गत्यभावः ॥ अत एव अध्यायपादसङ्गतिरिति समुदायैक
 वचनम् । अध्यायपादपीठत्वादिति । पञ्चाधिकरण्याः समन्वय विशेषाप्रतिपादकत्वाद-
 ध्यायाद्यन्तर्भावासम्भवेपि विचार कर्तव्यतायाः प्रथमप्रतिपाद्यत्वाद्वक्ष्यमाणक्रमेण चतुरधिकरण्या
 बद्धक्रमत्वात्तदनन्तरमेव समन्वये आकांक्षोदयात् तदाकांक्षोत्थापकतया समन्वयाध्यायस्य
 तदादिनामपादस्य चादौ निवेशो युक्त इत्यर्थः । नाधिकरण श्रुतिसङ्गती इति । पूर्वाधिकरण-
 तद्विषयवाक्याभ्यां सङ्गती नेत्यर्थः । ननु शास्त्रं सिद्धमसिद्धं वा । आद्ये विषयस्य सिद्धत्वात्
 कथमनुपयुक्तम् । द्वितीये शास्त्रस्यैवासिद्धत्वात्कुत्र विषयः कथ्यते इत्यत आह । चित्तसङ्गतेति ।
 कर्तव्या नवेति ॥ अत्र शास्त्रम् अनारम्भणीयम् उत आरम्भणीयमिति प्रधानाचिन्ताभिमतता
 द्रष्टव्या । अत एव नैतत् शास्त्रं आरम्भणीयमिति उपसंहारः । इयं तु तदर्थचिन्तेति द्रष्टव्यम् ।
 अत एव च सुधायाम् आरंभणीयं नवेति प्रधानचिन्तामुक्त्वा कर्तव्यत्वाकर्तव्यत्वचिन्तायाः
 तदर्थत्वमुक्तं इति भावः । सयुक्तिकं पूर्वपक्षमाह । न कर्तव्येत्येति ॥ न तावद् ब्रह्मेति ॥ नापि
 प्रयोजनादीति तावच्छब्दः । ननु नाप्यब्रह्मविषय इति । अब्रह्मणोविषयत्व निराकरणादिति-
 ध्येयम् ॥ असन्दिग्धत्वादिति । सन्दिग्धस्यैव विषयत्वादितिभावः । ननु नासन्दिग्धत्वं ब्रह्मणः
 तस्य जीवव्यतिरिक्तत्वेन प्रत्यक्षाद्यविषयत्वात् तथा च कुतो न विषयत्वमित्यत आह । प्रमाणेति ।
 यदि जीवव्यतिरिक्तं ब्रह्म अस्तीति स्यात् तदासन्दिग्धत्वेन विषयत्वं स्यात् । नचैवम् । जीव-
 व्यतिरिक्तब्रह्मसद्भावे प्रमाणाभावात् । प्रत्यक्षाप्रत्यक्षधर्मभेदस्य वायुवनस्पति संयोगवद प्रत्यक्ष-
 त्वेन प्रत्यक्षाप्रत्यक्षप्रतिबद्धलिङ्गाभावेनानुमानासम्भवात् । कर्मकाण्डस्य कर्मपरत्वात् । ब्रह्म-
 काण्डस्य अद्वैतरीत्या अखण्ड चिन्मात्रबोधकत्वादितिभावः । अस्तु जीवाभिन्नत्वं तथापि
 जीवस्य सन्दिग्धत्वात् विषयत्वं भविष्यतीत्यत आह । जीवस्येति । किमनुभवोऽजिज्ञासित
 ग्राह्यः उतजिज्ञासितः इति विकल्पं हृदि निधायाद्येदोषमाह । तस्यापीति । ज्ञायमानत्वेनेति ।
 परप्रकाशयत्वेनेत्यर्थः । द्वितीयं शङ्कते । जिज्ञासायामेवेति । जिज्ञासा न सर्वत्रेति नानवस्थेति-
 भावः । अनुभवविरोधादिति । ज्ञानस्य सुखदुःखादिवत् जिज्ञासाभावेपि अनुभवात् । अन्यथा
 जिज्ञासायाः ज्ञानाख्यधर्मि ज्ञानसाध्यत्वानुभवादनवस्थेति भावः ॥ ननु ज्ञानमात्रमजिज्ञासित-
 ग्राह्यम् । तेन नानवस्था । नापि जिज्ञासितग्राह्यम् । येनानुभवाविरोधः । किन्तु किञ्चित्ज्ञानं
 कदापि न ज्ञायत एवेति नकोपिदोष इत्यत आह । नह्यज्ञायमानेति । अज्ञायमानत्वादेवेति

(तत्त्वसुबोधिनी)

भावः । कुत इत्यत आह । नहीति । संविदात्मकत्वादिति । आत्मा न संविदाश्रयतया प्रतीयेत संविदात्मत्वात् संविद्वदितिप्रयोगो द्रष्टव्यः ॥ न चासिद्धिः । औत्तरीयकानुस्मृत्यैव तस्य सिद्धत्वादिति भावः । विषयेति ॥ यत्प्रयोजनमर्थयमानो यद्विषयं जिज्ञासते सतत्राधिकारीति विषयप्रयोजनयोः अधिकारिव्यापकत्वादितिभावः । अत एव अभावादेव । तत्फलकतयेति पाठः साधु । न तु तत्परतयेति । अस्माभिरपि आनन्तर्याभिधोऽथशब्दः श्रुत्या मङ्गलप्रयोजनक इत्यङ्गीकृतत्वादितिसुधानुसारात् । विघ्नोत्सारणासाधारण कारणरूपस्य विष्णुस्मरणादेः मङ्गलस्याथ शब्दार्थत्वाभावेन तत्परत्वायोगात् । तस्याप्यभिधेयमर्थं माह इत्युत्तरग्रन्थाननुगुणत्वात् । तत्परतयेति पाठेष्यमेवार्थोऽनुसन्धेयः । तथाचाथ शब्दः मङ्गलार्थ इति भाष्ये अर्थ शब्दः प्रयोजन वचन इतिभावः । मङ्गलोक्त्यादेरिति । मङ्गलप्रयोजनकाथ शब्दः मङ्गलत्वेन विवक्षितः । तस्योक्तिरुच्चारणम् आदि पदेनाधिकारानन्तर्यादि प्रतिपादनम् । अन्यथा मङ्गलोक्तेरित्यवक्षदिति । शब्दान्तरेणापीति ॥ मङ्गलानन्तरारम्भप्रश्नकात्स्न्येत्यादि वचनादानन्तर्याद्यर्थक शब्दान्तरेणापीत्यर्थः । निखिलान्यपीति । निखिलान्यपीत्यस्यैव विवरणं नियत्यैवेति इति भावः । अथातः शब्दपूर्वाणीति भाष्योदाहृतश्लोके सूत्राणीति बहुवचनस्य त्रित्वे पर्यवसान वारणाय निखिलानीत्युक्तम् । नन्वेतन्निखिलानां सूत्राणाम् अथातः शब्दपूर्वकत्वं यादृच्छिक मित्यतः उक्तम् नियत्यैवेति । बुद्धिपूर्वकमित्यर्थः । अभियुक्ताहि बुद्धिपूर्वकं आदिसूत्रे अथातः शब्दौ प्रयुञ्जते । नन्वेतत्कथंज्ञायते । सर्व एते सतां मता इत्युपसंहारेणैवेति । नन्वेतदथातः शब्दपूर्वकत्वमसिद्धमित्यत उक्तम् ॥ अपीति । सूत्राणामथातः शब्दपूर्वकत्वं निश्चितमित्यर्थः । नचैतत्केन निश्चितमिति वाच्यम् । निरुपाधिक सहचार दर्शनव्यभिचारादर्शनाभ्यामेवेतिभावः ॥ ननु निखिलानि सूत्राणि अथातः शब्द पूर्वकाणीत्यसङ्गतम् उत्तरसूत्रेषु तद्भावात् । नच निखिला न्यादि सूत्राणीति विवक्षितमिति वाच्यम् । एवमपि वृद्धिरादैजित्यादि पाणिनीयसूत्रे तदभावात् । तथा च कथमिदमिति चेन्न वेदार्थनिर्णायकादिसूत्रत्वावच्छेदेन अथातः शब्दपूर्वकत्वस्य विवक्षितत्वात् । एवं च उत्तरसूत्रादेरादि सूत्रत्वाभावान्नदोषः । पाणिनीय सूत्रस्यच प्रकृतिप्रत्ययव्युत्पादनेन शब्दमात्रनिर्णायकत्वेन वेदार्थनिर्णायकसूत्रत्वाभावात् गौतमसूत्रादावपि न प्रसङ्गः । वेदार्थनिर्णायकत्वाभावादेव । अथातो दर्शपूर्णमासौ व्याख्यास्याम इत्यनेन मन्त्रेण इदं कर्म कर्तव्यं इतिकर्मरूप वेदार्थनिर्णायकत्वात् अथातः शब्दपूर्वकत्वाच्च न कोपि दोषः । एवं च धर्म देव ब्रह्म मीमांसादिसूत्राणां वेदार्थ निर्णायकादिसूत्रत्वात् अथातः शब्द पूर्वकत्वाच्च नकोपि दोषः इति सर्वमनवद्यम् । तथाच भाष्ये - अथ च अतश्च अथातः अथातश्चासौ शब्दौ

(तत्त्वसुबोधिनी)

च अथातः शब्दौ पूर्वं येषां तानीति विग्रह इति भावः । द्वितीयमाक्षिपतीति । अवश्यवक्तव्यार्थत्वाधिक्ययोः तदभावयोश्च शब्दान्तरेषु दर्शनादथ शब्दे तत्सन्देहेन प्रश्नमात्र सम्भवेन प्रथमतृतीययोः पृच्छतीत्युक्तम् । द्वितीयेतु स्वरूपाधिक्यस्य शब्दान्तरेषु अदर्शनात् अथशब्दे तदाक्षेप इति भावः । अत एव शब्दान्तरस्येत्यादिना मूलाभिप्रेतो हेतुः प्रदर्शितः । कथं शब्दः प्रश्नार्थः । उत्तमता शब्दस्तु तत्त्वार्थक इत्यभिप्रेत्य कथमित्यादिप्रकारान्तरेण व्याचष्टे । तृतीयेपि पृच्छतीति । प्रथमं निःसृतत्वेपि स्वरूपोत्तमत्वं कुत इत्यत आह । यत्स्वजाताविति । इति न्यायइति । अत्रसामान्य व्याप्तिरेवानुसन्धेया । यथा देवेषु चतुर्मुख इति दृष्टान्तसम्भवात् । नतु यः शब्दः इति विशेषव्याप्तिः । दृष्टान्ताभावादिति भावः । न च अथातः शब्दयोः प्राथम्यस्यैव पृष्टत्वात् तत्प्राथम्यमेवम् उपपादनीयं । ॐकारप्राथम्योपपादनं कोपयुक्तम् इति वाच्यम् । तस्यापि प्रथमं हरेः निःसृतत्वेन प्रसङ्गात् तत्कथनमिति भावः । अत इत्यस्यातः शब्दपरत्वं हेतुपरत्वमसकृदावृत्तिं त्वं “तृतीयः” “उदाहृतः” इत्यनयोः आवृत्तिं प्राथमिका वित्यस्य वचनव्यत्ययेना नुषङ्गं चाभिप्रेत्य व्याचष्टे । अतश्च तृतीय तयेति ॥

“अकारः सर्ववागात्मा” इत्यत्राकारस्य सर्ववागर्थं प्रतिपादकत्वमेव सर्ववागात्मकत्वं च । सर्ववागात्मेक इत्यस्य हेत्वर्थगर्भत्वं वाभिप्रेत्याह ॥ सर्ववागर्थेति । अभिधायकतयेति इत्थं भूतलक्षणे तृतीया । प्राणात्मकौ प्राणस्वरूपौ इत्येव शब्दलभ्योऽर्थः । प्राणादेवता अभिमानी ययोस्तौ प्राणात्मका इति फलितकथनं तनु विस्तार इति स्मरणात् । तकारो हरेः व्याप्ति अभिधायकः । स्थागातिनिवृत्ताविति च स्मरणात् थकार स्थित्यभिधायक इति व्याप्तिस्थिति विधायकौ । एवं च प्राणात्मकावित्यभिमान्यभिमन्यमानयोः ऐक्यव्यपदेशः कथमित्यतः दृष्टान्तेन उपपादयति । अभिमानीति अत्रच सृष्टिप्रकरणत्वात् महत्पदं महत्तत्त्वाभिधायकम् । तथाच महत्तत्त्वाभिमानिनः चतुर्मुखादित्यर्थः । प्राणात्मकाविति भगवद्वाचका इति फलितम् । एवं च प्राणात्मकावित्येतद्वाच्यवाचकयोरैक्यव्यपदेशादृष्टे रनुपपन्नमित्यतो दृष्टान्तेनोपपादयति वाच्यवाचकयोरित्यादिना । यद्वा प्राणश्चात्मा भगवांश्च प्राणात्मानौ प्राणात्मानावेव प्राणात्मकावित्यस्योक्त एवार्थः । प्राणदैवत्यौ भगवद्वाचकाविति व्याख्यातम् । तद्युक्तम् । प्राणदैवत्यत्वे भगवद्वाचकत्वेच तथयोस्तथौ प्राणात्मनाविति अभिमानिना प्राणेन वाच्येन भगवताचैक्यव्यपदेशायोगादित्यतः अभिमान्यभिमन्य मानयोरैक्यव्यपदेशं दृष्टान्तोत्तया घटयति । अभिमानीति । वाच्य वाचकयोरपि तद्व्यपदेशं पूर्ववदुपपादयति । वाच्य वाचकयोरिति । “अयं वैलोक” इति विदामघ वन्नित्यादिका ऋक् पृथिवीलोकस्थ विष्णुवाचकेत्यर्थः । प्रथमा यामहानाम्नीति तद्वाच्यः पार्थिवो हरिरिति स्मरणादितिभावः ।

वाक्यार्थविवरणम्

तत्रेति ॥ सूत्राणां व्याख्येयत्वे सिद्धे सतीत्यर्थः ॥ शास्त्रसङ्गतिरिति ॥ शास्त्रप्रतिपाद्य-
प्रतिपादकत्वेन शास्त्रान्तर्भावलक्षणा सङ्गतिः शास्त्रसङ्गतिः ॥ अन्यथेति । ब्रह्मविचाराख्य-
जिज्ञासाया अकर्तव्यत्वेतत्कारणीभूतन्यायग्रन्थनात्मकशास्त्रस्याप्यनारम्भणीयत्वं स्यादिति भावः ।
एतत् जिज्ञासायाः कर्तव्यत्वम् । अध्यायपादसङ्गतिरिति ॥ अध्यायपादप्रतिपाद्यप्रतिपादकत्वेन
तदन्तर्भावलक्षणसङ्गतिरित्यर्थः । अध्यायपादपीठत्वात् ॥ तदुपयुक्तार्थप्रतिपादकत्वेनौपोद्धात-
रूपत्वादिति व्याख्येयम् । “विषयो विशयश्चैव पूर्वपक्षस्तथोत्तरः । प्रयोजनं च वक्तव्यं
पूर्वसिद्धान्तपक्षयोः” इति उक्तिमनुसृत्य विषयादिकं दर्शयति । प्रारिप्सिततयेति शास्त्र-
स्याप्यभावात् शास्त्रस्य प्रतिपाद्याभावात् कुत्र विषयप्रदर्शनमित्यत उक्तम् ॥ चित्तसङ्गतेति ॥
बुद्धिस्थितेत्यर्थः । विषयः संशयधर्मीत्यर्थः । उभयविधेति । कर्तव्याकर्तव्येत्यर्थः । आत्मनो
जीवस्य अनुभवात् स्वविषयकज्ञानरूपत्वस्वरूपस्वप्रकाशत्वस्येत्यर्थः । आत्मनो यदि अप्रकाशत्वं
तर्हि तत्प्रकाशः किं तार्किकरीत्या मानसानुभवेन, किंवा प्राभाकररीत्या स्वप्रकाशसंविदा-
श्रयतया ॥ आद्ये सोऽनुभवः किं ग्राह्योऽग्राह्यो वा । ग्राह्यत्वेऽप्यजिज्ञासितग्राह्य उत
जिज्ञासितग्राह्य इति विकल्पाः ॥ जिज्ञासितग्राह्यत्वे दोषमाह ॥ तस्यापीति ॥ सुखभाव-
प्रसङ्गरूपबाधकं स्फुटत्वान्नोक्तम् । कस्यचिदनुभवस्य स्वप्रकाशत्वान्नानवस्थेत्यत आह ॥
कस्यचिदिति ॥ तत् स्वप्रकाशत्वम् अङ्गीकार्यमित्यर्थः । जिज्ञासितग्राह्यत्वाङ्गीकारा-
ज्जिज्ञासायाश्च सर्वत्राभावान्नानवस्थितिः । द्वितीयपक्षमाशङ्कते ॥ जिज्ञासायामेवेति ॥
सुखादिवत् ज्ञातैकसत्त्वेन जिज्ञासाभावेऽप्यनुभवेन जिज्ञासितग्राह्यत्वमनुभवविरुद्धमित्यत आह
॥ अनुभवेति ॥ जिज्ञासित ग्राह्यत्वपक्षे अपि अनवस्थापि द्रष्टव्या ॥ तथा हि ॥ ज्ञातुमिच्छा हि
जिज्ञासा । तथा चानुभवविषयकजिज्ञासायां सत्यामेवानुभवविषयकं ज्ञानं भवतीति वाच्यम् ।
तस्याश्चेद्वरेच्छाया ज्ञानसाध्यज्ञानान्तरमङ्गीकरणीयम् । तस्याऽपि ज्ञानस्य पुनः जिज्ञासित-
ग्राह्यत्वान्तद्विषयणीच्छाऽङ्गीकार्या । तस्याः पुनः ज्ञानसाध्यत्वात् ज्ञानान्तरमङ्गीकरणीयम् इति ।
अग्राह्यत्वपक्षं दूषयति ॥ न हीति ॥ अज्ञायमानत्वादेव तस्याप्रामाणिकत्वं स्यादिति भावः ।
प्राभाकररीत्या स्वप्रकाशसंविदाश्रयतया भासत इति न स्वप्रकाशत्वमिति शङ्कते ॥ न चेति ॥
‘आत्मा स्वप्रकाशसंविदाश्रयतया न भासते । संविद्रूपत्वात् । संवेदनवत्’ इत्यनुमानं वक्तुं तत्र
स्वरूपासिद्धिपरिहाराय हेतुं तावत् साधयति ॥ औत्पत्तिकेति ॥ आत्मनो ज्ञानरूप-
त्वसाधकसौषुप्तिकानुभवस्यैवाप्रामाणिकतापरिहारायौत्पत्तिकानुस्मृतिसिद्धेत्यर्थः । ननु संविदा-

(वाक्यार्थविवरणम्)

श्रयतया प्रतीत्यङ्गीकारे कुतो सौषुप्तिकानुभवाभावप्रसंग इत्यत आह ॥ नहीति ॥ येन तदाश्रयतया आत्मा प्रतीयेतेत्यर्थः । ननु संविदाश्रयतया प्रतीत्यङ्गीकारे कुतो सौषुप्तिकानुभवाभावप्रसङ्ग इत्यत आह ॥ नहीति ॥ येन तदाश्रयतया आत्मा प्रतीयेतेत्यर्थः । मन-आदिसर्वेन्द्रियाणां तदोपरतत्वेनात्मातिरिक्तं ज्ञानं न तदानीमस्तीति भावः । एवं हेतुं प्रसाध्य प्रयोजनमाह ॥ संविदात्मकत्वादिति ॥ आत्मनो जीवस्य मानसानुभवसिद्धत्वं स्वप्रकाशसंविदाश्रयत्वेन सिद्धत्वं वा कस्माद्दूषणीयम् । यथा कथञ्चिदात्मनः सिद्धत्वेनाविषयत्वं वाच्यम् । तदेवमपि भविष्यत्येव । यथोक्तं सुधायाम् । 'जीवात्मनः स्वप्रकाशज्ञानाश्रयतया मानसप्रत्यक्षवेद्यतया सिद्धिः प्रदर्शिताऽतो न्यायविवरणोक्तं स्वप्रकाशत्वं साधयितुमेवेतरपक्षद्वयं दूषितमिति सम्प्रदायोऽवगन्तव्यः । यथोक्तं चन्द्रिकायाम् । टीकायां वस्तुस्थितिप्रदर्शनाय न्यायविवरणोक्तस्वप्रकाशता साधितेति ।

प्रयोजनं भवदैहिकमामुष्मिकं वा स्यात् । नाद्यः । तस्यान्यतो लभ्यत्वात् । द्वितीयेऽपि स्वर्गोऽविद्यानिवृत्तिरूपापवर्गो वा । नाद्यः । तस्य कर्मादिसाध्यत्वात् । द्वितीये त्वाह । ज्ञायमानेऽपीति ॥ स्वप्रकाशतयोक्तरीत्या अहमिति ब्रह्मणि ज्ञायमानेऽपि तस्याऽविद्या-निवृत्तिरूपप्रयोजनस्य इदानीमस्माकमनुपलम्भादिति व्याख्येयम् । अनूदितमेतच्चन्द्रिकायाम् । 'नाप्यविद्यानिवृत्तिः प्रयोजनम् । उक्तरीत्या आत्मनि भासमानेऽपि तदनिवृत्तेरिति ॥ अधिकारीति ॥ यो हि यमर्थमर्थयमानो यं विषयं जिज्ञासते तस्यैवाधिकारित्वादिति भावः । अत एव सम्बन्धिनामभावादेव ॥ नैतच्छास्त्रमिति । तत्कारणीभूतन्यायग्रथनात्मकमिति शेषः ॥

॥ अथशब्द इति ॥ प्रकृताभिप्रायेणोक्तं भावबोधे । मङ्गलोक्त्यादेः ॥ अतः शब्दः हेत्वर्थे इति भाष्ये । हेत्वर्थे हेतुत्वार्थक इत्यर्थः । तथा चातो मोक्षरूपनिमित्तसद्भावादिति सौत्रातः शब्दार्थो द्रष्टव्यः । एवं प्रमाणेऽपि हेत्वर्थे हेतुत्वार्थ इति व्याख्येयम् ॥ तृतीय इति ॥ तथाच उत्तमता अर्थत उत्तमता कथम् उत्तमार्थकम् सति यावदिति भाष्यं योज्यम् । स हीति भाष्यम् । जिज्ञासाया अपि मनोवृत्तिविशेषत्वादिति भावः । मधुकैटभादिव्यावृत्त्यर्थं स्वजातावित्युक्तम् । इत्यत उत्तम इत्यर्थः । इति हेतोः अतश्शब्दः स्वरूपत उत्तम इति व्याख्येयम् । तस्य तत्र इत्यर्थद्वयमभिप्रेत्य व्याचष्टे । तस्य विष्णोरिति । विष्णुप्रसादस्येत्यर्थः । तस्य हेतुत्वं हेतुत्वमित्यर्थमभिप्रेत्याह ॥ तस्येति ॥ अनुवाद इति ॥ अतश्शब्दो हेत्वर्थे समुदीरत इत्युक्तत्वान्न विधानमिति भावः । सर्ववागर्थपूर्णतेति ॥ सर्वशब्दार्थभूता ये गुणास्तैः पूर्णतित्यर्थः ।

(वाक्यार्थविवरणम्)

‘अकारो वै सर्ववाक्’ इति श्रुतेरिति भावः। इत्यादावित्यत्रादिपदेन ‘अन्तरिक्षलोको, द्वितीयोऽसौ लोकस्तृतीय’ इति वाक्यशेषग्रहणम्।

वाक्यार्थमञ्जरी

तत्रेति ॥ सूत्रेष्वित्यर्थः । सूत्राणामत्युपादेयत्वेन व्याख्येयत्वे सिद्धे सतीति वा । आदिशब्देन विषयादिपरिग्रहः । अत्रप्रथमाधिकरणे ॥ शास्त्रसङ्गतिरिति । तद्विजिज्ञासस्व तद्ब्रह्मेत्यादि ब्रह्मविचारविधायकवाक्यार्थनिर्णायकन्यायव्युत्पादकत्वात् ब्रह्मविचारपरशास्त्रेऽन्तर्भावलक्षणसङ्गतिरित्यर्थः । यथोक्तं सुधायाम् । सङ्गतिर्द्विविधा । अन्तर्भावलक्षणा आनन्तर्यलक्षणाचेति । आद्यापि शास्त्राध्यायपादान्तभावे भेदेन त्रिविधा द्वितीयाप्याक्षेपकी आतिदेशकी औपोद्घातकी आपवादकीत्याद्यनेकविधेति । अत्र यद्यप्यन्यथेत्युत्तरवाक्योक्तरीत्या जिज्ञासायाः कर्तव्यत्वाभावे जिज्ञासाकारणी भूतन्यायग्रथनात्मकशास्त्रस्यानारम्भणीयत्व प्रसङ्गात्तदर्थं प्रवृत्तस्याधिकरणस्य शास्त्रेणोपोद्घातकी सङ्गतिरस्ति तथापि सात्र नविवक्षिता । तथात्वे तस्या वक्ष्यमाणरीत्याऽध्यायपादाभ्यामपि सत्वेन शास्त्रसङ्गतिरस्ति अध्यायपादसङ्गतिर्नास्तीति वक्तुमयोगात् । अत एव न्यायविवरणटीकायां तद्विजिज्ञासस्वेति वाक्यार्थविचारपरत्वाद्भेदार्थमीमांसाशास्त्रान्तर्गतमपि भवतीत्यन्तर्भाव सङ्गतिरेवोक्ता । सुधायामपि अत एवास्य न शास्त्रबहिर्भाव इत्युक्तम् । किमर्थं विज्ञासाया कर्तव्यत्वमत्रसमर्थनीयमित्यत आह ॥ अन्यथेति ॥ जिज्ञासाया अकर्तव्यत्वे जिज्ञासाकारणीभूतन्यायग्रथनात्मकशास्त्रस्यानारम्भणीयत्व प्रसङ्गादित्यर्थः । ननु-

शास्त्रेऽध्याये तथापादे श्रुत्याधिकरणेनच ।

सङ्गतिः पञ्चधा प्रोक्ता सर्वाधिकरणेष्वपि

इत्याद्युक्तेः कथं शास्त्रसङ्गतिरेव प्रदर्श्यत इत्यत आह । अध्यायपादसङ्गतिस्त्विति ॥ पञ्चाधिकरण्याः अध्याय पादप्रतिपाद्यसमन्वयतद्विशेषाप्रतिपादकत्वेन तदुभयान्तर्भावासम्भवादिति भावः। ननु चतुर्थसूत्रे समन्वयादिति साक्षात्समन्वयोऽभिहितः । तमेव समन्वयं प्रकटयतीत्यानन्दमयनयभाष्ये अध्यायशेषस्य समन्वयप्रपञ्चकत्वमुक्तं सुधायां च समन्वयसूत्रेणाध्यायशेषस्य प्रपञ्चाप्रपञ्चकभावसङ्गतिरित्युक्तं तथेक्षतिनये तदभावे कुतोन्वय इत्यनुव्याख्यानोक्तरीत्या समन्वयसाधारणहेतु वाच्यत्वसमर्थनं क्रियते अतः समन्वयेक्षतिनययोरपि अध्यायसङ्गतत्वेन कथमानन्दमयाधिकरणमारभ्यैवेत्युक्तमिति चेत् । उच्यते । आनन्दमयनयमारभ्यसङ्गतिद्वयं

(वाक्यार्थमञ्जरी)

ततोऽर्वाक्तनसमन्वयेक्षतिनययोः पादमात्रेण सङ्गत्यभावः । अन्येषु त्रिषु चाध्यायेनापि सङ्गतेर-
 भावः पञ्चाधिकरणीसाधारणोऽभिहितः । एतत्सूचनार्थमेवाध्यायपादसङ्गतीति द्विवचने प्रयोक्तव्ये
 सङ्गतिरिति समुदायैकवचनं प्रयुक्तं पञ्चाधिकरण्याः अध्यायपादानन्तर्भावे तदादौ निवेशः
 कथमित्यत आह ॥ तत इति ॥ आद्य सूत्रे जिज्ञास्यतयोक्तब्रह्मणो द्वितीये लक्षणमभिधाय तृतीये
 तस्यातिव्याप्तिनिरासाय शास्त्रं प्रमाणीकृत्य चतुर्थे शास्त्रस्यान्यपरत्वं निरासाय सर्वशब्द
 समन्वयमभिधाय संशब्दवाच्यत्वे पञ्चमे समर्थिते तदनन्तरमेव समन्वये आकाङ्क्षोदयात्
 पञ्चाधिकरण्या उपोद्धातरूपत्वेन समन्वयाध्यायस्य तदादिनामपादस्य चादौ निवेशो युक्त
 इत्यर्थः । नाधिकरणश्रुतिसङ्गतीति ॥ पूर्वनयेनोत्तरनयस्य सङ्गतिरधिकरणसङ्गतिः । पूर्वनयस्थ-
 विषयवाक्येनोत्तरनयस्थविषयवाक्यस्य सङ्गतिः श्रुतिसङ्गतिः । तदुभयमुक्तरीत्या नास्तीत्यर्थः ।
 “विशयोविषयश्चैव पूर्वपक्षस्तथोत्तरः । प्रयोजनं च पञ्चैते प्राञ्चोऽधिकरणं विदुरि”-
 त्युक्तेरधिकरणशरीरभूतविषयादिपञ्चकं क्रमेण दर्शयति ॥ प्रारिप्सितेत्यादिना ॥ शास्त्रस्यैवा-
 नारब्धत्वात् कुत्र प्रवर्तनीयमित्यत उक्तम् ॥ प्रारिप्सितं तथा चित्तसङ्गतेति ॥ विषयः विचार
 विषयीभूतः संशयधर्मी । उभयविधेति ॥ अग्निहोत्रनिषिद्धिर्हिंसयोः कर्तव्यत्वाकर्तव्यत्वाभ्यां सह
 दृष्टव्यापारत्वाख्यसाधारणधर्मस्य जिज्ञासायां दर्शनं संशयकारणमित्यर्थः । अधिकारीति ॥
 एतेषां प्रत्येकं हेतुत्वं चन्द्रिकातोऽवगन्तव्यम् । ननु विषयस्यादौ निराकरणात् तदादित्वेन
 निर्देशः कार्यः । न च सूत्रे अथ शब्देनादावधिकारिणः सूचितत्वात् तदादित्वेन निर्देश इति
 वाच्यम् । तर्हि तस्यैवादौ निरासप्रसङ्गात् । अतःशब्दसूचित प्रयोजनस्य द्वितीयतया ब्रह्मशब्द-
 सूचितविषयस्य तृतीयतया निर्देशप्रसङ्गश्चेति चेत् । उच्यते । सौत्रक्रमानुसारेणादावधिकारि-
 निर्देशेपि तन्निरासे विषयप्रयोजननिरासयोर्हेतुत्वेन तयोः निर्देशवैपरीत्येन निराकरणं युक्तमिति
 ॥ न तावदिति ॥ प्रयोजनादि च निराकरिष्यामीत्याशयेन तावच्छब्दः ॥ असन्दिग्धत्वादिति ॥
 सन्दिग्धस्यैव विचार्यत्वादिति भावः । कुतोऽसन्दिग्धत्वमिति चेत् । अत्र प्रष्टव्यम् । ब्रह्म किं
 जीवभिन्नं किञ्चिदस्त्युत जीव एव नाद्य इत्याह ॥ प्रमाणाभावेनेति ॥ प्रत्यक्षानुमानयो-
 स्तत्रासामर्थ्येन कर्मकाण्डस्य कर्मपरत्वेन वेदान्तस्य जीवपरत्वेन जीवातिरिक्ते ब्रह्मणि न
 मानमिति भावः । द्वितीयेत्याह ॥ जीवस्येति ॥ ततः किमित्यह आह ॥ न हीति ॥ सन्दिग्धे
 सन्देहवान् भवति । निश्चयस्य संशयविरोधित्वादिति भावः ॥ अनुभवादिति ॥ अस्यानु-
 भवस्यात्मस्वरूपत्वेन तत्प्रकाशितस्य स्वप्रकाशितत्वादिति भावः । नायमनुभवः आत्मस्वरूपः
 किन्तु तदतिरिक्तमनोजन्य एव । अतः आत्मनोऽन्य प्रकाशितत्वेन न स्वप्रकाशितत्वमिति

(वाक्यार्थमञ्जरी)

मतमपाकरोति ॥ न चेति ॥ तस्यापीति ॥ अज्ञायमानत्वपक्षे दूषणस्य वक्ष्यमाणत्वेन मानसानुभवस्य केनचिदनुभवेन ज्ञायमानत्वं वाच्यम् । एवं तस्यापीत्यनवस्थेत्यर्थः ॥ कस्यचिदिति ॥ तथाच तज्ज्ञानायानुभवान्तरानन्वेषणान्नानवस्थेति भावः । तत् स्वप्रकाशत्वं लाघवादिति भावः । ननु यदाऽनुभवं ज्ञास्यामीति जिज्ञासा तदैव तज्ज्ञानायानुभवान्तरानन्वेषणं जिज्ञासाच सन्देहदशायामेव । तथाच यदा कोटिस्मरणादिविरहेण सन्देहानुदयस्तदातदधीनजिज्ञासाया अप्यभावेन नानुभवान्तरानन्वेषणमतो नानवस्थेत्याशङ्क्य निराकरोति ॥ जिज्ञासायामेवेति ॥ अनुभवविरोधादिति ॥ सुखं ज्ञास्यामीति जिज्ञासाभावेपि यथा सुखमनुभूयते तथा घटानुभवान्तरमनुभवं ज्ञास्यामीति जिज्ञासाभावेपि घटज्ञानवानहमित्यनुभवसद्भावेन जिज्ञासायामेवानुभवस्य ज्ञायमानत्वाङ्गीकारे ज्ञानस्य अजिज्ञासितग्राह्यत्वानुभवविरोध इत्यर्थः । ननु मानसानुभवो न ज्ञायत एवातोऽनानवस्थेत्यत आह ॥ न हीति ॥ केनचित्प्रमाणेन ज्ञेयस्यैव सत्यत्वेन सर्वथाऽज्ञेयत्वे असत्त्वस्यापरिहार्यत्वादिति भावः । न ब्रूमो वयमात्मनो मान सानुभववेद्यत्वं येनानवस्था किन्तु स्वप्रकाशसंविदाश्रयतयाऽऽत्मा भासत इति प्राभाकरशङ्कामपाकरोति ॥ न चेति ॥ सौषुप्तिकानुभवेति ॥ सुषुप्तौ जायमानात्मानुभवेत्यर्थः । इष्टापत्तिपरिहारायोक्तम् । औत्तरिकानुस्मृतिसिद्धेति ॥ सुषुप्त्युत्तरकाले खल्वेतावन्तं कालं सुखमहमस्वाप्समिति स्मृतिर्भवति साचानुभवपूर्वकत्वात् सुप्तावात्मानुभवगमयतीति भावः । ननूक्तज्ञानस्यात्मादिविषयकत्वेन साक्षिरूपत्वात्कथं स्मृतित्वं मनोजन्यज्ञानस्यैव स्मृतित्वादिति चेत् सत्यम् अतीतकाले अनुभूतार्थविषयकत्वसारूप्येण साक्षिज्ञाने स्मृति शब्दव्यवहारोपपत्तिः । आजन्ममरणं स्मृत्वा मुक्ता हर्षमवाप्नुयुरिति छान्दोग्य भाष्योदाहृतस्मृतौ मुक्तस्वरूपज्ञाने स्मृति शब्दप्रयोगात् । कुत इत्यत आह । न हीति ॥ गृहीत एव प्राणो भवति गृहीता वाक्गृहीतं चक्षुरिति श्रुत्या सर्वेन्द्रियोपरमावगमेनातिरिक्त संविदभावाच्च तदाश्रयतयात्मभानमिति भावः ।

आत्मातिरिक्तेति । मुक्तात्मस्वरूप संविदैव सौषुप्तिकानुभवः समाधेय इति सूचयति । किं चात्मा न संविदाश्रयतया भासते संविद्रूपत्वात्संविद्धादिति दूषणान्तरं प्राभाकरमते चाह ॥ संविदात्मकत्वादिति ॥ नन्वात्मनो विषयत्वं निराकुर्वता यथाकथञ्चिदात्मसिद्धिर्वक्तव्या । साच स्वप्रकाशत्व इव मानसानुभववेद्यत्वे स्वप्रकाशसंविदाश्रयतया भाने वा समाना । अतोऽत्र तदुभयनिराकरणं व्यर्थमिति चेत् सत्यम् । जीवव्यतिरिक्तेश्वराभावात्तस्य च स्वप्रकाशत्वेन नित्यसिद्धत्वादिति न्यायविवरणोक्तस्वप्रकाशत्वसमर्थनार्थमेव मानसानुभववेद्यत्वादिति मतनिराकरणं कृतम् । न चेति ॥ प्रयोजनं चेति सम्बन्धः ॥ ज्ञायमानेपीति ॥ जीवाख्ये ब्रह्मण्यहमिति

(वाक्यार्थमञ्जरी)

ज्ञायमानेयैहिकामुष्मिकफलानुपलम्भादित्यर्थः ॥ विषयेति ॥ यो हि यत्प्रयोजनमुद्दिश्य यं विषयं जिज्ञासते तस्यैव तत्राधिकारित्वादिति भावः । अत एव सम्बन्धिभूत त्रितयाभावादेव । अतः विषयाद्यभावात् । पूर्वपक्षफलमाह ॥ नैतदिति ॥ आद्य इतिशब्दो हेतौ । द्वितीयः पूर्वपक्षसमाप्तौ ॥ ॐ अथातोब्रह्मजिज्ञासा ॐ ॥ अत्रौङ्कारो बुद्ध्या विविक्तेन ब्रह्मेत्यनेनान्वीयते । तथाच । अथाध्ययनशमदमादिरूपाधिकारसम्पत्त्यनन्तरम् । अतः अकारशब्दवाच्यात् प्रसन्नात् ब्रह्मणो ज्ञानजन्यप्रसादजन्यमोक्षाख्यफलसत्त्वात् । ओंब्रह्मणो गुणपूर्णस्य विष्णोः जिज्ञासा श्रवण-मनननिदिध्यासनरूपा कर्तव्येत्यर्थः । ओंब्रह्मशब्दयोरपि योगेन गुणपूर्तिवाचित्वेपि एकस्य रूढित्वमाश्रित्य विशेष्यवाचित्वेनान्वयः । आत्मेतितूपगच्छन्तीत्यत्रेव द्रष्टव्यः । तत्रात्मशब्द-स्यावृत्तिमङ्गीकृत्यैकस्य स्वामित्वार्थकत्वमपरस्य विष्णुरूपविशेष्यवाचित्वं चाङ्गीकृत्यान्वयस्य वक्ष्यमाणत्वात् । ब्रह्मशब्दमात्राद्विषयसिद्धावपि ब्रह्मणि वेदरूपप्रमाणसूचनाय तद्व्याख्येयौ-कारग्रहणम् ॥ अवश्यमिति ॥ तस्याविघ्नपरिसमाप्त्यादिफलकत्वादिति भावः ॥ न च सूत्र-कारस्य विघ्नशून्यत्वात् तत्करणमनर्थकमिति वाच्यम् । शिष्यशिक्षार्थत्वात् । अन्यथा भारतादौ न कुर्यात् ॥ तत्परतयेति ॥ मङ्गलफलतयेत्यर्थः । न तु तदभिधायकतयेति । अथशब्दस्य श्रुतितो माङ्गलिकत्वेन मङ्गलाभिधायकत्वाभावात् । अथशब्दः श्रुत्यामङ्गलप्रयोजनक इति सुधाग्रन्थाच्च । मङ्गलस्य वाक्यार्थान्वयाच्च । तस्याभिधेयमाहेत्युत्तरग्रन्थस्वारस्याच्च । अत एव तत्फलतयेति कचित्पाठः । ततश्च मङ्गलार्थ इत्यथशब्दः प्रयोजनवचन इति भावः ॥ योग्यतयेति ॥ आनन्तर्यप्रतिपत्तावबधित्वसामर्थ्येनेत्यर्थः । मङ्गलोक्त्यादेरिति मङ्गलप्रयोजनक शब्दोऽत्रमङ्गल-त्वेन विवक्षितः । उक्तिरुच्चारणम् । कचिन्मङ्गलाचारादेरिति पाठः । आदिपदेनाधि-कारानन्तर्यादि प्रतिपादनम् । शब्दान्तरेणेति ॥ तत्प्रयोगेणेत्यर्थः । अत्रेत्यनुवादः । प्रथम-प्रयोज्यत्व इति व्याख्या । तदिति परामर्श घटनाय नियामकं प्रस्तावयति ॥ नियामकेनेति ॥ यादृच्छिकम् ईश्वरेच्छया प्राप्तम् । “यदृच्छाहितदिच्छास्यादि”त्युक्तेः । अनियतमिति यावत् । अतो न नियामकापेक्षेति भावः ॥ यत इति ॥ निखिलानीत्यस्यैव विवरणं नियतैवेति भावः । अथातो ब्रह्मजिज्ञासा । अथातो धर्मजिज्ञासा । अथातो दैवीमीमांसा । अथातो दर्शपूर्णमासावित्यादि सम्भावितनिखिलानीति बोध्यम् । तेन पाणिनीयसूत्रादौ न व्यभिचारः शङ्क्यः । किं नियामकमित्येतद्विवरणपरतयोत्तरग्रन्थं योजयति ॥ नियामकं चेत्यादिना ॥ अवश्यवक्तव्यार्थत्वमिति ॥ अर्थस्यादौ वक्तव्ये तत्प्रतिपादकशब्दस्यापि प्रथमं प्रयोक्तव्यत्वमिति भावः । स्वरूपतः अर्थत उत्तमत्वमनपेक्ष्य । अर्थतः अर्थाधिक्यमनपेक्ष्य ॥ आक्षिपतीति ॥

(वाक्यार्थमञ्जरी)

तथाच न कथमपीति योज्यमिति भावः । अत्रावश्यवक्तव्यार्थत्वाधिक्ययोस्तदभावयोश्च लोके शब्दान्तरेषु दर्शनादथशब्दादौ तत्सन्देहेन प्रश्नसम्भवात्प्रथम तृतीययोः पृच्छतीत्युक्तम् । स्वरूपाधिक्यस्य शब्दान्तरेष्वदर्शनादथ शब्दादौ तदाक्षेप इति द्वितीये आक्षिपतीत्युक्तम् । अत एव तत्र शब्दान्तरस्येत्यादिना मूलाभिप्रेतो हेतुः प्रदर्शितः । हेत्वर्थ इति भाष्ये हेतुत्वार्थक इत्यर्थः । अतः प्रसादात् ब्रह्मप्रसादादित्यर्थः । कथं लभ्यत इत्यतोऽतः शब्दार्थमाह ॥ अकार-शब्दवाच्याद्विष्णोरिति ॥ पञ्चम्यर्थे तसिरिति भावः । पर्यवसितमाह ॥ तत्प्रसादादीति ॥ प्रसन्नादिति योग्यतया लाभादिति भावः । जिज्ञासादिकार्यमिति शेषोक्तिः । अकारशब्द वाच्यत्वं विष्णोः कुत इत्यत आह ॥ अ इतीति ॥ ब्रह्मपदोदितश्रुतिसूचना भावे विष्णोरित्येव ब्रूयादिति भावः ॥ सहीति ॥ जिज्ञासाया अपि मनोवृत्तिविशेषत्वात्तदर्थं तत्प्रसादादिरावश्यक इति भावः । प्रथमं निःसृतत्वमेव प्राथम्ये हेतुत्वेनोच्यते न तु स्वरूपत उत्तमत्वमत आह ॥ अतः स्वरूपोत्तमाविति ॥ ननु ओंकाराथशब्दौ स्वरूपोत्तमौ हरेः प्रथमं निःसृतत्वादित्यनुमाने यःशब्दो हरेः प्रथमं निःसरति स उत्तम इति व्याप्तौ दृष्टान्तो नेत्यत आह ॥ यत्स्वजाताविति ॥ मधुकैटभादेश्चतुर्मुखादप्याधिक्य निरासाय स्वजाताविति । इतिन्यायः सामान्यन्यायः । यथा देवेषु चतुर्मुख इति दृष्टान्तसम्भवात् नतु विशिष्येति भावः । शब्दान्तरस्य स्वरूपत उत्तमत्वा-दर्शनात्कथमनयोस्तदिति शङ्कानिरासाय सिसृक्षोरित्यादि भाष्ये ओंकारस्य स्वरूपोत्तम-ग्रहणमिति ध्येयम् । अतः शब्दस्य तृतीयत्वेनोदाहरणे स्वरूपोत्तमत्वं कथमित्यत आह ॥ अतश्चेति ॥ अतः शब्दार्थ इत्यर्थः ॥ प्राथमिक इति ॥

अनेन प्राथमिकावित्यस्य वचनव्यत्यासेनानुषङ्ग इत्युक्तं भवति ॥ तृतीयतयोदाहृत इति ॥ अनेन तृतीयोदाहृत शब्दयोरवृत्तिरित्युक्तं भवति ॥ इत्यत इति ॥ अनेन तन्त्रन्यायेनातःशब्दस्य हेतुपरत्वं चास्तीत्युक्तं भवति । परस्य ब्रह्मण इति द्वितीय व्याख्यानानुसारेणाह । तस्य विष्णोरिति ॥ हेत्वर्थे समुदीरित इति प्रथम व्याख्यानानुसारेणाह ॥ तस्यजिज्ञासादेरिति ॥ मनोवृत्तिशब्देन जिज्ञासाया अपि प्रकृतत्वादिति भावः । व्यत्यास प्रश्नपरस्येत्यादिनोक्तस्य समीपस्थत्वेन तत्परामर्शस्वारस्य सूचनाय कृतः ॥ अनुवाद इति ॥ प्रागुक्तमेव हेत्वर्थकत्वम् अधिकविधानायानुद्घते न पुनरत्र विधीयते तेन हेत्वर्थे समुदीरित इत्यादिना न पौनरुक्त्यमिति भावः । स्वरूपैक्यानुपपत्तेराह ॥ सर्ववागर्थेति ॥ सर्वासां वाचामर्थभूतं यद् गुणपूर्णत्वं तदभिधायकतयेत्यर्थः । अकारो वै सर्वावागित्यैतरेय वाक्यव्याख्यानानुसारे तद्भाष्ये-

(वाक्यार्थमञ्जरी)

‘अन्येपि शब्दाः सर्वेपि ह्यकारार्थाभिधायिनः ।

तस्मादकार एवायं सर्व वागात्मकः श्रुतः ।

तस्मात्सर्वगुणान्विष्णोरकारो वक्ति यत्प्रभोः’

इत्युक्तत्वादर्थैक्याभि प्रायेणैक्यव्यपदेशः । हेतुगर्भं चैतदिति भावः । परब्रह्माभिधायक इति ॥ गुणपूर्णत्वस्यैव परब्रह्म शब्दार्थत्वादिति भावः । प्राणशब्दस्य वायौ प्रसिद्धचनुसारेणाह ॥ प्राणदैवत्याविति ॥ तस्य विष्णुपरत्वमभ्युपेत्याह ॥ भगवद्वाचकाविति ॥ भाष्ये अतसातत्यगमने ष्ठागति निवृत्ताविति स्मरणात् । क्रमेण व्याप्तिस्थिति विधायकावित्यर्थः । व्याख्यानद्वयेपि कथं प्राणात्मका वित्यैक्यव्यपदेश इत्यतः क्रमेणोभयत्र प्रयोगौ प्रदर्शयति ॥ अभिमानीति ॥ विज्ञान तत्त्वं महतः समुत्पन्नं चतुर्मुखादित्यादौ महत्तत्त्वाभिमानिनश्चतुर्मुखादिति वक्तव्ये महत्तत्त्वं चतुर्मुखादिति प्रयोगो यथा तथेत्यर्थः ॥ अयं वैलोक इति ॥ परमैश्वर्यादि सम्पन्नमहार्थं प्रतिपादकत्वेन महच्छब्दितेन्द्रादिनामास्यामस्तीति महानाग्री संज्ञका प्रथमा विदामधवन्नित्यादिका ऋगयंलोकः भूलोकस्थविष्णुवाचकेत्यर्थः । प्रथमा या महानाग्री तद्वाच्यः पार्थिवो हरिरिति कर्मनिर्णयोक्तेः ॥ उपसंहार इति ॥ अतस्तस्मात्प्राथमिकावित्यादिना न पुनरुक्तिरिति भावः ।

सूत्रभाष्यम्

अधिकारश्चोक्तो भागवततन्त्रे—

मन्दमध्योत्तमत्वेन त्रिविधा ह्यधिकारिणः ।

तत्र मन्दा मनुष्येषु य उत्तमगणा मताः ॥

मध्यमा ऋषिगन्धर्वा देवास्तत्रोत्तमा मताः ।

इति जातिकृतो भेदस्तथाऽन्यो गुणपूर्वकः ॥

भक्तिमान्परमे विष्णौ यस्त्वध्ययनवान्नरः ।

अधमः शमादिसंयुक्तो मध्यमस्समुदाहृतः ॥

आब्रह्मस्तम्बपर्यन्तमसारं चाप्यनित्यकम् ।

विज्ञाय जातवैराग्यो विष्णुपादैकसंश्रयः ॥

स उत्तमोऽधिकारी स्यात्सन्न्यस्ताखिलकर्मवानिति ।

(सूत्रभाष्यम्)

अध्ययनमात्रवतः (ब्र.सू. ३-४-१२) । नाविशेषात् (ब्र.सू. ३-४-१३) इति चोपरि । शान्तो दान्त उपरतस्तितिक्षुस्समाहितो भूत्वाऽऽत्मन्येवाऽऽत्मानं पश्येत् । (बृ.उ.४-४-२३) । परीक्ष्य लोकान्कर्मचितान्ब्राह्मणो निर्वेदमायात् । नास्त्यकृतः कृतेन । तद्विज्ञानार्थं स गुरुमेवाभिगच्छेत्समित्पाणिः श्रोत्रियं ब्रह्मनिष्ठम् (मुं.उ. १-२-१२) । यमेवैष वृणुते तेन लभ्यस्तस्यैष आत्मा विवृणुते तनूं स्वाम् (क.उ.२-२३) ।

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मन ॥ (श्वे.उ.६-२३)

इत्यादि श्रुतिभ्यश्च ॥ व्योमसंहितायां च—

अन्त्यजा अपि ये भक्ता नामज्ञानाधिकारिणः ।

स्त्रीशूद्रब्रह्मबन्धूनां तन्त्रज्ञानेऽधिकारिता ॥

एकदेशे परोक्ते तु न तु ग्रन्थपुरस्सरे ।

त्रैवर्णिकानां वेदोक्ते सम्यग्भक्तिमतां हरौ ॥

आहुरप्युत्तमस्त्रीणामधिकारं तु वैदिके ।

यथोर्वशी यमी चैव शच्याद्याश्च तथाऽपरा ॥ इति ।

यतो नारायणप्रसादमृते न मोक्षः, न च ज्ञानं विनाऽत्यर्थप्रसादः अतो ब्रह्म-जिज्ञासा कर्तव्या ।

यत्रानवसरोऽन्यत्र पदं तत्र प्रतिष्ठितम् ।

वाक्यं वेति सतां नीतिः सावकाशे न तद्भवेत् ॥

इति बृहत्संहितायाम् ।

तत्त्वप्रदीपिका

“अध्ययनमात्रवतः” “नाविशेषात्” इति चोपरि सूत्रकारो भगवान्यास एवाधिकारं तार-तम्येन बक्ष्यति । शान्तो दान्त उपरतस्तितिक्षुः समाहित इति । “शमो मन्निष्ठता बुद्धे”रिति भागवते । वैष्णवसिद्धान्तादचलनमित्यर्थः । “दम इन्द्रियनिग्रहः” । “उपरतिः” विष्णावेव

(तत्त्वप्रदीपिका)

मनोरतिः । 'तितिक्षा' द्वन्द्वसहिष्णुता । 'समाधानं' सदा हरौ चित्तस्यावस्थितिः । "यमेवैष वृणुते तेन लभ्यस्तस्यैष आत्मा विवृणुते तनूं स्वामि"ति । यमेष परमात्मा भक्तिदानेन 'वृणुते' स्वीकरोति तेन प्राप्यः, यतस्तस्यैव स्वां तनुं प्रकाशयति ।

"भक्त्यैव वृणुते विष्णुर्भक्त्या दद्यान्निजं पदम् ।

भक्त्यैव दृश्यते नित्यं भक्त्या भोगानन्ददाति च ॥" इति पाद्मे, जयोत्तरे च ।

"भक्त्या त्वनन्यया शक्य अहमेवं विधोऽर्जुन ।

ज्ञातुं द्रष्टुं च तत्त्वेन प्रवेष्टुं च परन्तपे"त्यादिस्मृतिश्रवणाद्ब्रूयते ॥

ब्रह्मजिज्ञासाया मोक्षहेतुत्वं सूचितं, तत्कथमित्यत आह यतो नारायण प्रसादमृते न मोक्ष इत्यादि ।

अत्राऽहं, बन्धस्याज्ञानकार्यत्वेन मिथ्यात्वाज्ज्ञानादेव निवृत्तेर्न प्रसादान्मोक्ष इति । तदयुक्तम् । अज्ञानासम्भवात् । नहि परमात्मनः सर्वज्ञस्याज्ञानं सम्भवति । आश्रयविषयाभावात् । न च स्वयं प्रकाशमानस्याज्ञातत्वं, स्वज्ञातत्वात् । नन्वपराधीनप्रकाशत्वं ब्रूमो न स्वदृश्यत्वं, कर्तृ-कर्मत्वविरोधात् । तन्न । शृङ्गवत्त्वपुच्छवत्त्ववदविरोधात् । नच द्रष्टृदृश्यनिरपेक्षं दृग्रूपत्वं निरूपणीयम् । अतोऽपराधीनप्रकाशत्वं स्वाधीनप्रकाशत्वमेव । तस्मादेतदपि निर्विशेषत्वाभिनिवेश-दोषदूषितशेषमुषीणां दुष्प्रतिपादम् । नचैकस्यैवाज्ञानाश्रयविषयत्वम् । निर्विशेषत्वादेव । सविशेषत्वे "त्वहं मां न जानामी"त्युभयविधा प्रतीतिः सम्भवति । अतो यद्यपि स्वयम्प्रकाशत्वं नः, तथाऽपि सविशेषत्वादज्ञातत्वं, तथा ज्ञत्वज्ञातत्वे चेति नास्मत्पक्षे विरोधः । नच रूपयोर्भेदः, विशेषादेव द्वित्वाद्युपपत्तेः । ते चानन्ताः प्रतिवस्तु विशेषाः । विशेषविशेषिणोर्विशेषाणां च विशेषः स्वयमेव । एवम्भूते विशेषे किं प्रमाणमिति चेन्न प्रमाणप्रश्नः सिद्धार्थत्वात् । एवम्भूतत्वं न विशेषाद्भिन्नं, सामानाधिकरण्योक्तेः, अन्यथाऽनवस्थानाच्च । न च तयोः पर्यायत्वम् । अतस्तत्र तत्र प्रसिद्धो विशेषः ।

ननु न वयं निर्विशेषत्ववादिनो विशेषमङ्गीकुर्महे । न । निर्विशेषत्वविशेषाङ्गीकारात् । नच तन्मिथ्या । सविशेषत्वप्रसङ्गात् । अथ कथं तर्हि सविशेषत्वपरिहाररूपेण निर्विशेषत्वोक्तेन सविशेषत्वप्रसङ्ग इति चेत्कथं वाचालत्वपरिहाररूपेण "अहं मौनी"तिवचनावर्तनेनामौनित्वम् ।

सर्वज्ञस्याप्यज्ञत्वमज्ञातत्वं च परमात्मन एकस्यैवौपाधिकभेदात्सम्भवतीति चेत्कस्योपाधिरिति वक्तव्यम् । न तावच्छुद्धस्य । सर्वज्ञत्वात् । अज्ञानकार्योऽह्युपाधिः । अशुद्धस्य चेदनवस्था, पर-

(तत्त्वप्रदीपिका)

स्मराश्रयत्वं वा, अज्ञानसिद्धौ तत्कार्योपाधिसिद्धिस्तत्सिद्धौ चाज्ञानसिद्धिरिति । न च बीजाङ्कुर-
वदुपपत्तिः । मूलबीजस्य प्रकृतिकार्यत्वादवस्थितेः । दृष्टा च सा बीजाङ्कुरपरम्परा । नचात्र
किञ्चिन्मानम् । अतो दुर्घटमिदमज्ञानकल्पितो बन्ध इति । अतस्त्वत्पक्षस्याविद्यामूलत्व-
मनुपपन्नम् । उपपन्नश्चेत्सत्यस्यात् । उपपन्नोऽपि मिथ्या चेद्ब्रह्मणो'मिथ्यात्वप्रसङ्गः । न च
जगतो दुर्घटत्वं, प्रत्यक्षादिप्रमाणदृष्टत्वात् । तस्मान्मिथ्यात्वं जगतो दुर्घटमतो न कल्पनीयम् ।
प्रमाणसिद्ध्यसिद्धौ एवहि सौघट्यदौर्घट्ये । न च ब्रह्माविद्योत्थो घटादिघटादिव्यवहारयोग्यस्यात् ।
नहि शुक्त्यज्ञानोत्थं रजतं रजतार्थक्रियाकारि कापि दृष्टम् । नहि बाधानन्तरं कस्यचिदेतावन्तं
कालमपि शुक्त्यज्ञानं नासीदिति प्रतीतिः, यथेदं रजतं नासीदिति । न च रजतस्यानिर्वचनीयत्वम् ।
नहि बाधकज्ञानेऽनिर्वचनीयत्वप्रतीतिः । नास्ति रजतमिहेति सर्वोऽनुभवति । ख्यातिबाधान्यथा-
नुपपत्त्याऽनिर्वचनीयत्वं कल्प्यत इति चेन्न । असतः ख्यातिनिषेधासम्भवात् । ननु नासतः
ख्यातिर्निषिध्यते, अपित्वसतः सत्त्वप्रतीतिरेव । न । असतः सत्त्वप्रतीतिर्हि भ्रान्तिः । न ह्यनि-
र्वचनीयस्यानिर्वचनीयत्वं तवापि भ्रान्तौ प्रतीयते, सदिति प्रतिभानात् । न च तस्य सत्त्वमस्ति,
सदसद्विलक्षणत्वात् । न चानिर्वचनीयस्य सत्त्वमनिर्वचनीयम्, अनवस्थानात् । नचानि-
र्वचनीयत्वे नानवस्थादोषः, इति वाच्यम् । अनिर्वचनीयस्याद्याप्यसिद्धत्वात् । अन्ततो गत्वा
येन रूपेण भ्रान्तौ प्रतीयते तेन रूपेण नास्त्येवेत्यङ्गीकार्यम् । अन्यथा न भ्रान्तित्वं स्यात् ।
अतो न बन्धो मिथ्या ।

दुःख्यहमित्यबाधितानुभवस्य भ्रान्तित्वं प्रत्यक्षानुमानागमविरुद्धस्य ब्रह्मास्मीति परोक्षाव-
भासस्याभ्रान्तित्वमित्यहो महोन्मत्तानां प्रलापः । प्रत्यक्षतो हि दुःखित्वमनुभूयते । न च बाधो
दृश्यते श्रूयते वा ।

“अहमित्येव यो वेद्यः स जीव इति कीर्तितः ।

स दुःखी स सुखी चैव स पात्रं बन्ध मोक्षयो”रिति परमश्रुतिः ।

न च मिथ्यादुःखित्वपरिहाराय विषश्चिच्छ्रवणादौ प्रवर्तेत । न खल्वाप्तवचनाधिगत-
रज्जुसर्पस्वरूपो रज्जुसर्पपरिहाराय विषविगमविद्यां चरति । नापि श्रुतशास्त्रो भोजनादौ प्रयतेत,
अशनायाद्यतीतब्रह्मात्मतानिश्चयात् । नहि प्रमाणान्तरनिश्चितदिग्विशेषोऽन्यथाऽनुभवन्नपि तत्प्र-
युक्तव्यवहारं करोति । दृश्यन्ते चैते स्वशरीरपोषणप्रयत्ना मायिनः सुनिश्चितनिर्गुणात्मानः ।
अतस्तन्मतमत्यन्तहेयम् । अतश्शास्त्रार्थत्वाय बन्धस्सत्यः ।

स च सदागमगीयमानस्वमानस्वातंत्र्यसार्वज्ञादिगुरुतमगुणगणपरिपूर्णपरमानन्दामृतमहार्ण-
वस्य विष्णोः प्रसादमन्तरेण नोच्छिद्यते ।

(तत्त्वप्रदीपिका)

“यस्य प्रसादात्परमार्तिरूपादस्मात्संसारान्मुच्यते नापरेण ।

नारायणोऽसौ परमो विचिन्त्यो मुमुक्षुभिः कर्मपाशादमुष्मात् ॥” इति हि श्रुतिः ॥

“न तादृशी प्रीतिरीड्यस्य विष्णोर्गुणोत्कर्षज्ञातरि यादृशी स्यात् ।

तत्प्रीणनान्मोक्षमाप्नोति सर्वस्ततो वेदास्तत्परास्सर्व एव ॥” इति च ॥

तस्मात्सुषूक्तं- यतो नारायणप्रसादमृते न मोक्षः, न च ज्ञानं विनाऽत्यर्थप्रसादः, अतो ब्रह्मजिज्ञासा कर्तव्येति ॥ यत्रानवसरोऽन्यत्र अन्यस्य पदस्य वाक्यस्य वेत्यर्थः ।

तत्त्वप्रकाशिका

ननु कोऽसावधिकारः कतिविधश्च ब्रह्मजिज्ञासायां यदानन्तर्यमथशब्दो वक्तीत्यत आह ॥ अधिकारश्चेति ॥ अत्राधिकारिकथनेऽपि तद्विशेषणतयाऽधिकारोप्युक्तो भवति । अनेन मोक्ष-योग्यत्वं सामान्यलक्षणमभिप्रेतम् । अस्य च सच्छूद्रादौ व्याप्तेः प्रायिकत्वादरुच्या प्रकारान्तरेणाधिकारिणः स्वरूपमाह ॥ तथेति ॥ अत्राध्ययनलब्धापि विष्णुभक्तिरन्याय्याऽध्ययननिवृत्त्यर्थं पृथगुक्ता । तथा च हरिभक्तिपूर्वकाध्ययनवत्त्वं सामान्यतो ब्रह्मविद्याऽधिकार इत्युक्तं भवति । शमादिसंयुक्त इत्यादौ पूर्वसङ्ग्रहः । पूर्वत्र चोत्तरोक्तानुकर्षश्च कर्तव्यः । न चैवं साङ्कर्यम् । उत्तरोक्ताप्राचुर्येणासाङ्कर्यात् । ब्रह्माद्यसारता नाम तेषामसर्वोत्तमत्वं तत्पदादीनां मोक्षावरत्वं च ज्ञेयम् । नन्वत्र ब्रह्मविद्यायामित्यनुक्तेः कुतोऽयमधिकारस्तत् त्रैविध्यं च ब्रह्मविद्यायामित्यत आह ॥ अध्ययनेति ॥ उपरि तृतीये वक्ष्यते । शमादिसंयुक्तता च ब्रह्मविद्यायामेवाधिकार इति श्रुत्याऽऽह ॥ शान्त इति ॥ शान्तो भगवन्निष्ठबुद्धिः । दान्तो निगृहीतेन्द्रियः । उपरतो विषयालम्बुद्धिमान् । तितिक्षुर्द्रव्यसहिष्णुः । समाहितो यथावस्तुज्ञानादिमान् । शान्तादिभूत्वा परमात्मानं स्वस्थितं विद्यादिति तेषां तादर्थ्यमुक्तं भवति उपनीतोऽधीयीतेत्यादिवत् । अत्राऽऽत्मनीत्युक्त्या मध्यमाधिकारित्वं सूचितम् । ‘ऋषयोऽन्तःप्रकाशाः’ इति श्रुतेः । सारासारविवेकाद्यपि ब्रह्मविद्यायामेवाधिकार इति श्रुत्या दर्शयति ॥ परीक्ष्येति ॥ लोकान्विष्णुलोकेतरान् कर्मापादितान् असारानित्यतया परीक्ष्य वैराग्यं प्राप्नुयात् । स च मोक्षादितरत्र निर्विण्णो विज्ञानार्थं गुरुमेवाभिगच्छेत् । यस्मान्नित्यपुमर्थो मोक्षः कर्मादिना न सिध्यति तस्मादित्यर्थः । अत्रापि विज्ञानपदेनोत्तमाधिकारित्वं सूचितम् । ‘देवादीनां तु यज्ज्ञानं विज्ञानमिति कीर्तितम्’ । इत्युक्तेः । विष्णुभक्तिरपि ब्रह्मविद्यायामधिकार इति श्रुत्याऽऽह ॥ यमिति ॥ एष विष्णुः यं वृणुते तेन लभ्यस्तस्य प्रसन्नो भवति । ततश्च तस्याधिकारिणः स्वस्वरूपं प्रकाशयतीत्यर्थः । अत्र वृणुत इत्यनेन भक्तत्वं सूचितम् । सा च भक्तिर्विष्णौ

(तत्त्वप्रकाशिका)

सर्वाधिकाऽन्येष्वपि यथायोग्या ब्रह्मविद्योपयोगिनीत्येतच्छ्रुत्याऽऽह ॥ यस्येति ॥ नन्वध्ययन-
वतामेव ब्रह्मविद्याधिकारित्वे त्रिवर्णेतरेषामध्ययनविधुराणां ज्ञानाभावेन मोक्षाभावः स्यादित्या-
शङ्कां प्रमाणेन परिहरति ॥ व्योमसंहितायां चेति ॥ अन्त्यजा वर्णबाह्याः । भक्ता इत्यधिकार-
कथनम् । तन्त्रं पञ्चरात्रादि । अध्ययनाभावेन वैदिकज्ञानानधिकारित्वेऽपि त्रिवर्णेतरेषां
नामादिज्ञानाधिकारित्वान्मोक्षोपपत्तिरिति भावः । 'सपत्नीं मे पराधम' इत्यादौ स्त्रीणामपि वेदा-
धिकारदर्शनात्कथं तासामनधिकार इत्यत उक्तस्यापवादमाह ॥ आहुरिति ॥ तथा परा
मुनिस्त्रियो नरादिकुलजाश्च ॥

एवमथशब्दं सङ्क्षेपविस्तराभ्यां व्याख्यायातः शब्दो हेत्वर्थ इत्युक्तं व्यनक्ति ॥ यत इति ॥
सुखमेव मे स्यादुदुःखं मनागपि माभूदिति सर्वाभिमतमोक्षस्य नारायणात्यर्थप्रसादमन्तरेणा-
सम्भवादत्यर्थप्रसादस्य च तदपरोक्षज्ञानमन्तरेणालाभादपरोक्षज्ञानस्य च ब्रह्मजिज्ञासां विनाऽनु-
दयादत्यर्थप्रसादद्वारामोक्षसाधनापरोक्षज्ञानोत्पादिका ब्रह्मजिज्ञासा कर्तव्येत्यर्थः । यदुक्तम-
सन्दिग्धत्वान्न ब्रह्मणो विषयत्वमिति तद्ब्रह्मपदप्रयोगेण परास्तम् । तथा हि । भवेदेतद-
सन्दिग्धत्वं जिज्ञास्यस्य यदि तत्त्वप्रकाशजीवाभिन्नं स्यात् । न चैतदस्ति । जिज्ञास्ये ब्रह्म-
पदश्रवणात् 'तद्विजिज्ञासस्व तद्ब्रह्मेति' । ब्रह्मशब्दश्च पूर्णगुणतां वक्ति । 'अथ कस्मादुच्यते
ब्रह्मेति । बृहन्तो ह्यस्मिन् गुणाः' इति श्रुतेः । तथा च कथं तस्य जीवाभेदः जीवस्याल्प-
गुणत्वेनानुभवात् । न च ब्रह्मणि गुणाध्यासः । परमार्थतोऽब्रह्मत्वप्रसङ्गात् । देशाद्यपरिच्छिन्नता
ब्रह्मेति चेन्न । उक्तश्रुतिविरोधात् देशाद्यपरिच्छेदेन च जीवभेदसिद्धेः । जीवाणुत्वस्य च वक्ष्य-
माणत्वात् । अतो जीवस्य स्वप्रकाशत्वेऽपि तद्भिन्नब्रह्मणः सन्दिग्धत्वाद्विषयत्वसिद्धेर्मोक्षा-
ख्यप्रयोजनसद्भावात् तत एवाधिकार्यादिसम्भवाद् ब्रह्मजिज्ञासा कर्तव्येति । ब्रह्मपदव्याख्यानरूपं
नारायणपदम् । ननु कर्तव्येति पदमत्र न श्रूयते यद्यध्याहारस्तर्हि न कर्तव्येत्यध्याहारः किं न
स्यादध्याहारस्य निरङ्कुशत्वादित्यत आह ॥ यत्रेति ॥ यत्र वाक्ये महावाक्ये वा यत्पदं वाक्यं वा
विनाऽन्यत्रार्थान्तरेऽनवसरोऽर्थान्तरस्याघटना तत्र वाक्ये महावाक्ये वा तदेव पदं वाक्यं वा
प्रतिष्ठितं प्राप्तं नान्यदिति सतां न्यायः । यत्पदं वाक्यं वा विनापि पदान्तरेण वाक्यान्तरेण वा
वाक्ये महावाक्ये वा सावकाशोऽर्थान्तरे घटनावति तदेव पदं वाक्यं वा नियमेन प्रतिष्ठितं न
भवेदिति न्यायात्कर्तव्यपदमेवाध्याहार्यम् । न कर्तव्येत्यादेरधिकारकथनादिनाऽयोगादिति भावः ।

गुर्वर्थदीपिका

कोसावधिकार इत्यत्र कः किं लक्षणः किं तस्य सामान्यलक्षणं किम् वा विशेषलक्षणमिति
भावः । कतिविधः सामान्यतः कतिप्रकारः विशेषतश्च कतिप्रकार इत्यर्थः । सर्वेषां च प्रश्नानां

(गुर्वर्थदीपिका)

सामान्यतो विशेषतश्च ब्रह्मजिज्ञासायामप्युपयोगात् ब्रह्मजिज्ञासायामित्युक्तम् । यद्यपि वक्ष्यमाण-
 पञ्चरात्रवचनेऽधिकार्येव प्रपञ्चितः तथाऽप्यधिकारसम्पत्त्यनन्तरमधिकारिणा क्रियमाणजिज्ञा-
 सायामधिकार्यनन्तरमित्यस्यानुपपन्नत्वात्सौत्राथशब्दसङ्गतिरधिकारस्यैवेति भावेनाधिकारश्चोक्त
 इति भाष्यम् । तर्हि स्मृतावधिकारकथनं केति शङ्कापरिहारार्थमाह टीकाकारः अत्राधि-
 कारिकयनेऽपीति । “मन्दमध्योमत्वेन त्रिविधा ह्यधिकारिणः” इति स्मृतावधिकारिणो
 मोक्षाधिकारिण इत्यर्थस्य विवक्षितत्वान्मोक्षयोग्यत्वं सर्वाधिकारिसामान्यलक्षणं लब्धमिति
 भावेनाह अत्रेति । “तत्र मन्दा मनुष्येष्वि”त्यत्र मनुष्येषु तत्पदोपलक्षितपश्चादिषु चेत्यर्थः ।
 अस्य मोक्षयोग्यत्वरूपसामान्यलक्षणस्य सामान्यतो विभागस्य च सच्छूद्रादौ मोक्षयोग्य-
 जीवमात्रे व्याप्तेः व्याप्त्या वर्तमानत्वेन निमित्तेन । प्रायिकत्वात् बहुसम्बन्धिलक्षणत्वेन
 सामान्यलक्षणत्वात् । अरुच्या साक्षाद् ब्रह्मजिज्ञासोपयोगित्वाभावाख्यारुच्या । प्रकारान्तरेण
 ब्रह्मजिज्ञासायामेव यथोपयोगस्तेन प्रकारेण । अधिकारिणां स्वरूपमाह लक्षणविभागा-
 भ्यामाहेत्यर्थः । तर्ह्यनुपयुक्तप्रमेयं स्मृतौ कुतः कथितं भाष्यकारेणापि कस्मादुद्धृतमिति न
 शङ्कनीयम् । वक्ष्यमाणाधिकारिविशेषलक्षणादिकथने सर्वाधिकारिसाधारणसामान्यलक्षणस्यापि
 प्रमाणसामान्यलक्षणवत्तदुपयोगित्वात्तत्सङ्ग्रहः स्मृतौ भाष्ये चेति ज्ञेयम् । यद्यपि मोक्षयोग्यत्वा-
 ख्यगुणः प्रागुक्तस्तथाऽपि तस्य जातावेव पर्यवसानाज्जातिकृतो भेदः” इत्युक्तम् । वक्ष्य-
 माणविभागस्य विप्रर्षिदेवत्वारख्यजातिमात्राश्रयणं विनाऽध्ययनशमादिगुणानामपि कथनात्
 “तथाऽन्यो गुणपूर्वकः” इत्युक्तम् । विशेषलक्षणस्य सामान्यलक्षणपूर्वकत्वात्तस्य च स्मृतौ
 स्पष्टमभावेऽपि “अध्ययनमात्रवत्” इत्यनुपदमेव भाष्यकृता वक्ष्यमाणसूत्रार्थपर्यालोचनयोहः
 कर्तव्य इति भावेनाह तथा चेति । उत्तरोक्ताप्राचुर्येणेत्यत्र अधमेष्वध्ययनवन्मध्यमेषु शमादि-
 वदुत्तमे विष्णुपादैकसंश्रयादिवच्च स्मृत्या स्पष्टमनुक्तानामुत्तरत्रानुकर्षबलेनाधमेषूक्तशमादीनां
 मध्यमेषूक्ताध्ययनादीनामुत्तमेषूक्ताध्ययनशमादीनां च तत्र तत्र प्रागुक्तासाधारणगुणेभ्योऽप्राचुर्ये-
 णेत्यर्थः । अत एव प्राचुर्यात्तेषु तेष्वैकैकगुणस्यैव मुख्यतः कथनम् । तथा च स्वनिष्ठगुणेषु
 येषामध्ययनमेव प्रधानो गुणस्तेऽधमाः । येषां शमादिकमेव प्रधानो गुणस्ते मध्यमाः । येषां
 सारासाविवेकादिकमेव प्रधानो गुणस्ते उत्तमा इति विभागः स्मृत्यैव सूचित इत्यनुसन्धेयम् ।
 मोक्षादितरपदार्थानामसारत्वज्ञानाभावे तेषु वैराग्यानुदयात्तच्च ग्राह्यमित्युक्तं तत्पदादीनामिति ।
 मध्यमाधिकारित्वमित्यत्र ब्रह्मविद्यायां मध्यमाधिकारिभूतमृष्यादित्वमित्यर्थः ।

भावबोधः

सच्छूद्रादौ व्याप्तेरिति । अतिव्याप्तेरित्यर्थः । यद्यपि सच्छूद्रादेर्देहान्तरे वैदिकब्रह्मविद्याधिकारसम्भवेन तेषामपि लक्ष्यत्वान्नातिव्याप्तिः । तथापि वेदविद्याधिकारशून्यतापादक-शूद्रादिदेहावच्छिन्नेऽपि तस्मिन् मोक्षयोग्यत्वसत्वेनातिव्याप्तिरिति भावः । प्रायिकत्वादिति । देवानारभ्य त्रैवर्णिकमनुष्योत्तमपर्यन्तेषु बहुषु मोक्षयोग्येषु वेदविद्याधिकारस्य सत्वेनास्य मोक्षयोग्यत्वस्य प्रायिकत्वादित्यर्थः । अध्ययनलब्धापीति । 'अवैष्णवस्य वेदेऽपि ह्यधिकारो न विद्यते' इत्यादेरित्यर्थः । अन्यायाध्ययनेति । अभक्तैरनधिकारिभिर्वा भक्तादेरप्यसमये अयोग्य-पुरुषेभ्यो वा पुस्तकपाठादिना वा कृतत्वमन्यायत्वमध्ययनस्य । सामान्यतो ब्रह्मविद्येति । मुक्त्ययोग्यब्राह्मणादौ तद्योग्यसच्छूद्रादौ चातिव्याप्तिपरिहाराय क्रमेण पदद्वयम् ।

ननु हरिभक्तिपूर्वकाध्ययनवत्त्वं कथं सामान्यलक्षणम्? मध्यमादिष्वभावात् । तत्सत्त्वेऽधिकारिलक्षणस्यातिव्याप्त्यापत्तेरित्यतः—

भक्तियुक्तः परे विष्णौ तथाध्ययनवानपि ।

अधमोऽयमिति ज्ञेय एतत्पूर्वं शमादिमान् ॥

मध्यः स्याद् ब्रह्मणो विष्णोर्वशे ब्रह्मादिपूर्वकम् ।

विज्ञाय भक्तिसम्पन्नः ॥

इति विशेषप्रमाण उपलक्षणत्वेन तत्पूर्वशमादिमानिति भक्तिसम्पन्न इति अधमाधिकारिलक्षणस्य मध्यमोत्तमयोरप्युक्तत्वेन तदनुसारेणाऽऽह शमादिसंयुक्त इत्यादाविति ।

ननु सर्वं सर्वत्र चेत् परस्परव्यावृत्तत्वान्न विशेषलक्षणानीत्याशङ्क्यनिरस्यति न चैवमिति । उत्तरोक्तमिति । पूर्वस्मिन्निति शेषः । तथा चोत्तरस्मिन् मध्यम उत्तमे चोक्तानामध्ययनवत्त्वादीनां त्रयाणां गुणानां पूर्वस्मिन्नधमे वाऽप्राचुर्यादित्यर्थः । ततश्च प्रचुरतमाध्ययनादिगुणत्रयत्वमुत्तमत्वम् । प्रचुरतरत्वादिरहिताध्ययनादिमत्त्वमधमत्वमित्युत्तमादीनां त्रयाणां लक्षणान्यनेनोक्तानि । प्रचुरत्वप्रचुरतरत्वप्रचुरतमत्वानां मधुरत्वादिवत् स्पष्टत्वादिवच्च जातिरूपत्वान्न कश्चित् क्षुद्रोपद्रवः ॥

यद्वा सङ्गृहीतानुकृष्टाश्च गुणा उत्तरोक्ताः । तेषां तत्र तत्र भक्तिमानित्यादियथास्थितमूलोक्तगुणापेक्षयाऽप्राचुर्येणेति योजना । यथास्थितमूलोक्तगुणानां च प्राचुर्यमर्थतो लभ्यम् ।

(भावबोधः)

ततश्च यत्राध्ययनवत्त्वं प्रचुरं गुणद्वयमप्रचुरं सोऽधमः । यत्र शमादिसम्पत्तिः प्रचुरा अध्ययनवत्त्वं वैराग्यादि चाप्रचुरं स मध्यमः । यत्र विष्णुपादैकसंश्रयत्वं प्रचुरम् अध्ययनवत्त्वं शमादिसम्पत्तिश्चाप्रचुरा स उत्तम इत्यर्थः । अधमादिष्वध्ययनवत्त्वादीनां समानाधिकरणगुणद्वयापेक्षया प्राचुर्ये भक्तिमानित्यादौ तत्र तत्र तस्य तस्य गुणस्य विशिष्य वचनम् आत्मनीति मध्यमाधिकारित्वं सूचितमिति विज्ञानमित्युत्तमाधिकारित्वं सूचितमिति टीकावचनं ज्ञापकमिति ध्येयम् ।

तात्पर्यचन्द्रिकायां तु समानाधिकरणानां वेदाध्ययनशमादि विष्णुपादैकसंश्रयत्वादीनां मध्ये यस्य शमादिविष्णुपादैकसंश्रयत्वादिकेऽप्रचुरेऽध्ययनं प्रचुरं सोऽधमः । यस्य विष्णुपादैकसंश्रयत्वादिकमेवाप्रचुरम् अध्ययनशमादिके प्रचुरे स उत्तम इत्यर्थ इत्युक्तम् ।

ब्रह्मणो विष्णोर्वशे ब्रह्मादिपूर्वकं विज्ञायेति विशेषप्रमाणानुसारेण ब्रह्मेत्यादि व्याचष्टे ब्रह्माद्यसारता नामेति । 'विष्णुपादैकसंश्रयः' इति मूलस्यार्थो भक्तिसम्पन्नो विष्ण्वर्थं मोक्षमर्थयमाणो मोक्षार्थं तु विष्णुः स्यादिति ज्ञानी स उत्तम इति विशेषप्रमाणानुसारेणार्थो ज्ञातव्यः । 'नाविशेषादि' इति सूत्रेण तत्रैविध्यं कुतो ब्रह्मविद्यायामित्याशङ्कापरिहार इति बोद्धव्यम् ॥

तस्माच्च भगन्निष्ठबुद्धिना जितशत्रुणा ।

विषयस्नेहहानेन द्वन्द्वदुःखसहिष्णुना ।

यथावज्ज्ञानिना विष्णुर्जिज्ञास्यो मोक्षमिच्छता ॥

इति विशेषप्रमाणानुसारेण शान्त इत्यादिश्रौतपदानि व्याचष्टे शान्तो भगवन्निष्ठबुद्धिरित्यादिना । विद्यादिति । पश्यार्थैश्चानालोचन इति ज्ञानमात्रे तत्प्रयोगात् । अन्यथा परोक्षज्ञान एव शमादीनां हेतुत्वं लभ्येत । न ब्रह्मविद्यायामिति भावः । मध्यमाधिकारित्वं सूचितमिति । तथा चैतत्समाख्याबलाच्छमादिसंयुक्तो मध्यम इति वाक्यस्य ब्रह्मविद्यायामेव मध्यमाधिकारिप्रतिपादकत्वं सिध्यतीति भावः । उत्तमाधिकारित्वं सूचितमित्यस्याप्ययमेवाभिप्रायः—

तस्मान्नित्यमनित्यं वा ज्ञात्वाऽसारमनर्थकम् ।

तस्मान्निर्वेदमापन्नः प्रपद्येत गुरुम् ऋजुम् ॥

(भावबोधः)

इति विशेषप्रमाणानुसारेण श्रुतिं व्याचष्टे लोकान् विष्णुलोकेतरानित्यादिना । ‘यथा भक्त्या हरिस्तुष्टः प्रसीदति तथा युतः’ इति विशेषप्रमाणानुसारेण श्रुतिं व्याचष्टे तस्य प्रसन्नो भवतीति । प्रकाशयतीति । श्रवणादिज्ञानविषयं करोतीत्यर्थः ।

यथा विष्णौ परा भक्तिर्यथायोग्यं गुरावपि ।

कर्तव्या परमं ब्रह्म तत्त्वं तस्य प्रकाशते ॥

इति विशेषप्रमाणानुसारेण श्रुत्यभिप्रायमाह सा च भक्तिरिति । अनेन देवे विष्णौ परा सर्वाधिका भक्तिः । तथा देवे तदितरदेवेषु गुरावन्येषु स्वोत्तमेषु च । यथा यथायोग्यं भक्तिर्यस्य तस्येति वाक्यं योजितं भवति—

वेदाध्ययनहीना ये स्त्रीशूद्रान्त्यजपूर्वकाः ।

तेषां मुक्तिः कथं ब्रह्मं स्तैर्जिज्ञास्यो हरिः कथम् ॥

इति प्रमाणानुसारेण व्योमसंहितायामित्यादिभाष्यमवतारयति नन्वध्ययनेति । वर्णवाह्या इति तेन म्लेच्छादीनां सङ्ग्रह इति भावः । सपत्नीं म इति । तदधिकाराभावे तद्दृष्टत्वं कथं स्यादिति भावः ।

देव्यो मुनिः स्त्रियश्चैव नरादिकुलजा अपि ।

उत्तमा इति विज्ञेयाः ॥

इति भारततात्पर्यनिर्णयानुसारेणाह तथा परा इति । नरादिकुलजाश्चेति । शच्याद्या इत्यर्थः । यदर्थं ब्रह्मजिज्ञासाविधिः स मोक्ष एव मा भूत् अनपेक्षितत्वादित्यत उक्तं सुखमेव मे स्यादिति ।

विना हरिप्रसादं न मोक्षो भवति कर्हिचित् ।

प्रसादोऽपि तदा तस्य यदा चास्यापरोक्षता ।

विना वै ब्रह्मजिज्ञासां नापरोक्षं कचिद्भवेत् ॥

इति विशेषप्रमाणानुसारेण भाष्ये ‘ज्ञान’पदमपरोक्षज्ञानपरम् । ‘प्रसादः’ इत्यनन्तरं न च ब्रह्मजिज्ञासां विना ज्ञानमित्यध्याहारश्च । अन्यथा भाष्ये अतो ब्रह्मजिज्ञासा इत्यस्यासङ्गत्यापत्तेः । ‘आत्मा वाऽरे द्रष्टव्यः’ इत्यादिप्रमाणोदाहरणानुपयोगाच्चेत्यभिप्रेत्य तद्व्याचष्टे मोक्षस्येत्यादिना । ‘जिज्ञासोत्थज्ञानजातप्रसादादेव मुच्यते’ इत्यनुव्याख्यानानुसारेण

(भावबोधः)

अतो ब्रह्मजिज्ञासा इत्येतद्व्याचष्टे अत्यर्थप्रसादद्वारेति । 'तद्विजिज्ञासस्व, तद्ब्रह्म' इति ब्रह्मशब्देन गुणपूर्णतोक्तेर्नानुभवसिद्धाल्पगुणजीवामेदः । 'अथ कस्मादुच्यते ब्रह्मेति बृहन्तो ह्यस्मिन् गुणाः' इति श्रुतेरिति न्यायविवरणं मूलीकृत्य सिद्धान्तमाह यदुक्तमित्यादिना । देशाद्यपरिच्छेदेनेति । अङ्गीकारवादोऽयम् । ब्रह्मपदव्याख्यानरूपं नारायणपदमिति । अत्र गुणपरिपूर्णतावाचिना नारायणपदेन सौत्रब्रह्मपदव्याख्यानमुक्तसिद्धान्तज्ञापनार्थम् । अन्यथा यतो ब्रह्मप्रसादमित्येवावक्ष्यत् । व्याख्यानव्याख्येयभावज्ञापनार्थमेवातो ब्रह्मजिज्ञासेति ब्रह्म-पदप्रयोगः । अन्यथा तत्रापि नारायणपदप्रयोगः स्यादिति भावः ।

भावदीपः

॥ अनेनेति ॥ मोक्षाधिकारिणस्त्रिविधा इति वचनेन मुक्तियोग्यत्वं जिज्ञासा-मात्राधिकारिलक्षणं लब्धमित्यर्थः ॥ व्याप्तेरिति ॥ व्याप्तिर्व्यापनम् । यस्य व्यापनं लक्ष्यमात्रेऽस्ति तद्वि लक्षणं यो धर्मो लक्ष्ये व्याप्त्या वर्तत इत्युक्तेः । अस्य च मुक्तियोग्यत्वस्य व्याप्तिस्तु सच्छूद्रे असमर्थेषु अनर्थिष्विदानीन्तनपशुपक्ष्यादिष्वलक्ष्यभूतेषु बाहुल्येन वर्तत इति व्याप्तेः प्रायिकत्वादित्युक्तम् । विदुरधर्मव्याधजरितार्यादौ ब्रह्मविद्याधिकारदृष्ट्या तत्र व्याप्तिरिष्टैवेत्यतः प्रायिकत्वादित्युक्तम् । तानतिक्रम्यानुत्पन्नज्ञानेष्वपि बाहुल्येन वर्तमानत्वादित्यर्थः । सच्छूद्रा-देर्देहान्तरे वैदिकब्रह्मविद्याधिकारेपि नैतदेहेधिकारः । देहान्तरेऽधिकारश्च नेदानीं प्रवृत्त्यु-पयोगीत्यरुच्येत्यर्थः ॥ प्रकारान्तरेणाधिकारिस्वरूपमिति ॥ एतच्च वेदजिज्ञासारूपजिज्ञासा-विशेषाभिप्रायम् । ननु मुक्तियोग्यत्वमेवाधिकारिलक्षणमस्तु । शुगस्येति वक्ष्यमाणापशूद्राधि-करणन्यायेनाधिकारस्य त्रैवर्णिकमात्रपर्यवसानोपपत्तेः । व्यर्थश्चायमथशब्दः । जीवान्य-विषयार्पकब्रह्मपदेनैव मुमुक्षुमात्राधिकारिणस्तदपशूद्रत्वस्यापशूद्रनयन्यायेनैव लाभसंभवात् । तत्सिद्धस्यैवापशूद्राधिकारस्यात्र सूचनमित्यपि नातीव तुष्टिकरम् । तथान्यो गुणपूर्वक इत्यादि भाष्यं च व्यर्थम् । अरुच्येत्यादि टीका चायुक्तेति कस्यचिच्चोद्यमयुक्तम् । त्वदुक्तदिशा त्रैवर्णिकाधिकारलाभेपि त्रैवर्णिकेष्वपि केषाञ्चिदनधिकारिणां भावेन तत्परिवर्जनस्याप-शूद्रनयेनाप्राप्तेः । अध्ययनमात्रवत् इत्यधिकरणे तादृशाधिकारविशेषस्य प्राप्तत्वेपि तस्यैवेह तथान्यो गुणपूर्वक इत्यादि भाष्येण विविच्य कीर्तनात् । श्रोतृप्रवृत्तिसौकर्याय वक्ष्यमाणस्यैवा-दावथपदेन निर्देशोपपत्तेश्चेत्यथशब्दोर्थवानेव । भाष्यं चार्थवत् । तदेतदाह । सच्छूद्रादा-वित्यादिपदेन । अन्यथा सच्छूद्र इत्येवावक्ष्यत् । तथा च त्रैवर्णिकमात्राधिकारिकत्वेपि

(भावदीपः)

अवैष्णवस्य वेदेपि ह्यधिकारो न विद्यते । गुरुभक्तिविहीनस्य शमादिरहितस्य चेत्यादि-
प्रमाणविरोधान्मुक्तियोग्यत्रैवर्णिकमात्रमपि न वेदजिज्ञासाधिकारि । किन्तु राजसूयादौ
राजत्वादिमानिव तथान्य इत्यादिवचनसिद्धशान्त्यादिमानपीति वक्तुं प्रकारान्तरेणाधिकारि-
स्वरूपमाहेति टीकार्थो बोध्यः ॥ अध्ययनलब्धापीति ॥

अवैष्णवस्य वेदेपि ह्यधिकारो न विद्यते । गुरुभक्तिविहीनस्य शमादिरहितस्य च ॥ न च
वर्णावरस्यापीत्यध्ययनमात्रवत् इत्यत्र भाष्योक्तदिशेति भावः । भक्तिरित्युपलक्षणम् ।
अध्ययनवानित्यस्याग्रेष्वन्यथात् । अध्ययनलब्धोपि शमादिरित्यपि ध्येयम् ॥ अन्यायेति ॥
अभक्तानधिकारिकृतत्वादिकमन्याय्यत्वम् ॥ हरिभक्तीति ॥ शमादिकमप्यत्र ग्राह्यम् ।
अध्ययनशमादिवैराग्येष्वन्यतमप्राचुर्येण त्रिविधाधिकारिव्यवस्थोक्तिरग्रेतनवाक्यानुरोधात् ॥
उत्तरोक्तेति ॥ पूर्वपूर्वस्मिन्निति शेषः । ततश्चायमर्थः । समानाधिकरणानामध्ययनशमादि-
विष्णुपादैकसंश्रयत्वादीनां मध्ये यस्याध्ययनं प्रचुरमन्यदप्रचुरं सोऽधमः । यस्य विष्णुपादैक-
संश्रयत्वादिकमेवाप्रचुरमध्ययनशमादिके तु प्रचुरे स मध्यमः । यस्य विष्णुपादैकसंश्रयत्वादि-
कमेव प्रचुरम् अध्ययनशमादिके त्वप्रचुरे स उत्तमः इति । भाष्ये सन्यस्तेति विष्णवर्णितेत्यर्थः ॥
तृतीय इति ॥ अध्याये चतुर्थपाद इत्यर्थः । मात्रेति कात्स्न्यमुच्यते । यथाशक्ति कृत्स्नाध्ययन-
वतोधिकारितेत्युक्त्या कुतोयमधिकारो ब्रह्मविद्यायामिति शङ्काऽपास्ता सा चाधिकारिता
देवादीनामविशेषान्न भवति । अविशेषेण न भवति । एकरूपा न भवति । अविशेषात् ।
ज्ञानादेरप्यविशेषप्रसङ्गात् । स च प्रज्ञान्तरपृथक्त्ववद्दृष्टिश्च तदुक्तमित्यत्र निरस्त इति
नाविशेषादित्यनेन तत्त्रैविध्यं च कुत इति शङ्काऽपास्तेति भावः । ब्रह्मविद्यायां
श्रवणादिरूपायाम् ॥ श्रुत्येति ॥ विस्पष्टं विवक्षितसर्वार्थलाभात्स्मृतिः पूर्वमुक्तेति भावः ।
अत्रैके कानिचिद्वचनान्युदाहृत्य तदनुरोधेन टीकायां श्रुत्यर्थोक्तिरित्याहुः । तानि चाचार्यैर्न
काप्युदाहतानीति केचिन्न श्रद्दधते । अन्ये त्वाचार्यानुदाहृतत्वेपि पञ्चरात्रपञ्चाधिकरणीसूत्रभाव
विवृतिपरभारद्वाजसंहितादौ पठ्यमानत्वाददोष इत्याहुः । शमो मन्त्रिष्ठता बुद्धेरित्येकादश-
स्कन्धोक्तेराह ॥ भगवन्निष्ठेति ॥

वैष्णवसिद्धान्तादचलनमित्यर्थ इति तत्त्वप्रदीपे । पश्येदित्युक्त्या शमादेरपरोक्षाङ्गत्वप्रतीत्या
प्रकृतानुपयोगमाशङ्क्यानुबन्धादिभ्य इत्यत्र तृतीये दद्याच्छमदमार्दीश्च तेन चैते गुणाः पुनः ।
तैः सर्वैर्दर्शनं विष्णोः श्रवणादिकृतं भवेदित्यादिस्मृत्यादौ वक्ष्यमाणदिशा अपरोक्षाङ्गत्वमिव

(भावदीपः)

प्रशान्तचित्ताय शमान्विताय प्रोवाच तां तत्त्वतो ब्रह्मविद्यामित्यादौ श्रवणादिरूपब्रह्म-
विद्याङ्गत्वमपि श्रुतमिति भावेन पश्येदिति पदं श्रवणादिरूपज्ञानमात्रार्थतया व्याचष्टे ॥
विद्यादिति ॥ तस्मादेवंविच्छान्त इति पूर्ववाक्ये एवंविच्छब्देन न श्रवणादिरूपं ज्ञानं विवक्षितं
किन्तु तदङ्गमन्यदेव ज्ञानमिति भावः । अपरोक्षदृशो मिथ्यादर्शनं न कचिद्भवेदित्येतद्व्या-
ख्यावसरे तत्त्वनिर्णयटीकादौ पश्यार्थैश्चानालोचन इति पाणिनीये चाक्षुषभिन्नज्ञानार्थै-
रित्यर्थोक्त्या दृशि धात्वादेशस्य पश्येदित्यस्य ज्ञानमात्रे प्रयोगादिति व्याख्यानादिति हृदयम् ।
षष्ठे काण्वशाखायां पश्यतीति पाठेऽपि तदर्थानुवादेन शाखान्तरस्थत्वेन भाष्ये पश्येदिति पाठः
साधुरिति भावः ॥ इति श्रुतेरिति ॥ चतुर्थाध्यायतृतीयपादान्ते विशेषं च दर्शयतीत्यत्र
भाष्योक्तश्रुतेरित्यर्थः ॥ विवेकाद्यपीति ॥ आदिपदोक्तवैराग्यद्वाराधिकारत्वं विवेकस्य ज्ञेयम् ।
न तु परमत इव वैराग्यादिवत्साक्षात् । परीक्ष्येति श्रुतौ विज्ञाय जातवैराग्य इति स्मृतौ च
त्यबन्तोक्त्या तथैव प्रतीतेः । उक्तं च पद्धत्यादौ तदेवं भूतैः प्रमाणैः पदार्थानां नित्यानित्य-
त्वादिकं निश्चित्य विषयेषु विरक्तस्येत्यादि । तदित्यस्यार्थस्तस्मादिति । अत्र विवेकादेः
श्रवणाद्यङ्गगुरुपसत्तेः पूर्वभावश्रवणात् तादर्थ्यं सिद्धमिति स्फुटत्वान्नोक्तम् । भाष्ये श्रोत्रिय-
मित्यस्य छन्दोध्यायिनमित्यर्थः ॥ इत्युक्तेरिति ॥ गीताभाष्ये षष्ठे अध्याय इत्यर्थः ।
गन्वत्रात्मन्येवेति श्रुतौ तद्विज्ञानार्थमिति श्रुतौ च मध्यमोत्तमयोर्यथाक्रमं शमादिकं विवेकादि च
विशेषणं प्राप्तं न त्वाद्यायामुत्तमाधमयोरन्त्यायां मध्यमाधमयोरिति प्राप्तं तथा मध्यमोत्तम-
योरध्ययनादिकं च विशेषणमिति च श्रुतिद्वयेन न प्राप्तमिति चेन्न । ब्रह्मविद्यायां शमदमादिक-
मङ्गमुत नेति विचारे शमदमादिकमङ्गमित्येव वक्तुं प्रवृत्तत्वाच्छ्रुतिद्वयस्य । अत एव टीकायां
शमादिसंयुक्तता च ब्रह्मविद्यायामेवाधिकार इत्येवोक्तम् । अध्ययनादिकं तु पूर्वोक्त-
विशेषस्मृतिबलादुपलक्षणत्वेन ग्राह्यम् । शमादेर्विवेकादेश्च स्वशब्देनोक्तिस्तु श्रुतिद्वये मध्य-
मोत्तमयोः स्वगतधर्मेष्वध्ययनादिषु यथाक्रमं शमादेर्विवेकादेः प्राचुर्याभिप्रायेण अत एव
श्रुतिबलात्प्राचीनस्मृतिरपि ब्रह्मविद्याधिकारपरेति द्वयोरप्यन्योन्यसाहाय्येन विवक्षितार्थे साधक-
त्वात् श्रुतिस्मृत्योर्द्वयोरप्युक्तिर्भाष्ये अर्थवतीति भावः । भक्त्यैव वृणुते विष्णुर्भक्त्या दद्यान्नजं
पदम् । भक्त्यैव दृश्यते नित्यं भक्त्या भोगान्ददाति चेति पाद्मस्मृत्या अन्यत्र भाष्येन्यथा-
व्याख्यानेपीह प्रकृतोपयोगितया लभ्यपदेन प्रसादोऽभिमतः । विवृणुत इत्यनेन श्रवणादि-
जन्यप्रकाशविषयं स्वां तनुं करोतीत्यर्थ इत्यभिप्रेत्याह ॥ विष्णुरिति ॥ वृणुते तदीयभक्त्या
स्वीकरोतीत्यर्थः । ततश्चभक्तिजन्यप्रसादतश्चेत्यर्थः । परस्य ब्रह्मणो विष्णोः प्रसादादिति वा

(भावदीपः)

भवेत् । तज्जिज्ञासादिकं कार्यमिति पूर्वोक्तदिशा श्रवणादिविषयतायामपि प्रसादस्यावश्यकत्वादिति भावः । श्रुत्यर्थं व्यञ्जयन्नेव तामवतारयति ॥ सा चेति ॥ परेत्यस्यार्थः सर्वाधिकेति । देवे गुरावित्येतद्बहुवचनान्तं व्याचष्टे ॥ अन्येष्वपीति ॥ यथा योग्येति ॥ देवेषु देवयोग्या गुरौ गुरुयोग्येत्यर्थः । उक्तं च ज्ञानपादीयसुधायाम् । यथा देवे तथा गुराविति । यथा देवे देवयोग्या तथा गुरौ गुरुयोग्येत्यर्थ इति । विष्णुभक्तिर्देवभक्तिर्गुरुभक्तिस्तथैव च । तत्तच्छ्रैष्ठ्यानुसारेणेति प्रथमाध्यायबृहद्भाष्योक्तेरिति ज्ञेयम् ॥ ब्रह्मविद्येति ॥ प्रकाशन्त इति प्रकाशपदेन ज्ञानरूपपरतत्वादिविद्योक्तेरिति भावः ॥ श्रुत्याऽऽहेति ॥ एतेन भाष्ये इत्यादिश्रुतिभिश्चेत्यस्याधिकारश्चोक्त इति पूर्वोक्तान्वयः सूचितः । तत्त्वप्रदीपे तु भक्त्या त्वनन्यया शक्य अहमेवंविधोर्जुन ॥ ज्ञातुं द्रष्टुं चेत्यादिस्मृतिश्च शब्दाद् गृह्यत इत्युक्तम् ॥ ॥ व्योमसंहितायां चेतीति ॥ भाष्ये व्योमसंहितायां चाधिकार उक्त इत्यन्वयः । अयमपि सौत्राथशब्दार्थ एव । ब्रह्मजिज्ञासा नाम सर्ववेदान्तनये दर्शयति चेति सूत्रभाष्यादिदिशा यथाधिकारं ब्रह्मज्ञानायाखिलवेदवेदानुसारिग्रन्थार्थविषयकश्रवणमनननिदिध्यासनादि । तत्राऽथपदेनोक्तानां मुक्तियोग्यानां मध्ये त्रैवर्णिकानां प्रागुक्तगुणयुक्तानां सर्वत्राधिकारः । तदन्येषां तु भक्तानां वेदानुसारिग्रन्थार्थजिज्ञासायामेव । तत्रापि केषाञ्चिन्नाममात्रादावित्यादिरूपोऽधिकारविशेषो व्योमसंहितायामुक्त इत्यर्थः । अरुच्या प्रकारान्तरेणेत्यादिटीका तु जिज्ञासाविशेषपरा । तेनैतद्भाष्यमुत्सूत्रमिति न कस्यचिदुपालंभावकाशः ॥ वेदाधिकारेति ॥ अन्यथा तद्द्रष्टृत्वं न स्यादिति भावः । ॥ मुनिस्त्रिय इति ॥ काण्वश्रुतौ एतद्वैतदक्षरं गार्ग्येतस्य वा अक्षरस्य प्रशासने गार्गीत्यक्षरविद्यायां गार्ग्याः सम्बोधनात् । तथा आत्मा वा अरे द्रष्टव्य इत्यादावर इति मैत्रेय्याः सम्बोधनात् । तथा भवति ते व्याख्यास्यामीति मैत्रेयीं संबोध्य व्याचक्षाणस्य तु मे निदिध्यासस्वेति निदिध्यासनविधानादिति भावः ॥ नरादिकुलजाश्चेति ॥ तदुक्तं तात्पर्यनिर्णये एकोनत्रिंशोऽध्याये । देव्यो मुनिस्त्रियश्चैव नरादिकुलजा अपि । उत्तमा इति विज्ञेयाः सच्छ्रैष्ठ्यैवैदिकम् । ज्ञेयमन्यैर्हरर्नामित्यादि ॥ संक्षेपेति ॥ अथशब्दोऽधिकारेत्यादिसंक्षेपः । अधिकारश्चोक्तो भागवततन्त्र इति विस्तरः । संक्षेपविस्तराभ्यां च प्रवदन्ति मनीषिण इत्यादेर्भाष्यत्वाच्च द्वाभ्यामुक्तिरर्थवतीति भावः ॥ व्याख्यायेति ॥ ब्रह्मज्ञानहेतुजिज्ञासामात्रे योग्यत्वमधिकारः । तद्विशेषे तु तद्विशेष इत्यर्थतया व्याख्यायेत्यर्थः । अनिर्वचनीयाविद्यानिवृत्तिरूपमोक्षस्य ज्ञानादेव सिद्धेः किं प्रसादेनेत्यतो वा गौतमाद्यभिमतैकविंशतिदुःखध्वंसादिरूपस्य मोक्षस्य पुरुषैरर्थ्यमानत्वरूपपुमर्थत्वाभावेन तदुद्देशेन जिज्ञासायाः

(भावदीपः)

कर्तव्यत्वायोगादित्यतो वा कर्मासाध्यत्वसूचनाय वा मोक्षस्वरूपं वदन्नेव वाक्यं योजयति ॥
 सुखमेवेति ॥ सर्वाभिमतेत्युक्त्या सर्वाविवादो वाऽस्य परमपुरुषार्थत्वं वा सूचितम् । तदुक्तं
 तत्त्वनिर्णयादौ । मोक्षो हि सर्वपुरुषार्थोत्तम इत्यादि । अन्यत्रापि न मोक्षसदृशं किञ्चिदधिकं वा
 सुखं कचिदित्यादि । परोक्तमोक्षस्वरूपे तु न सर्वाभितरिस्तीति तत्र मोक्षस्वरूपं किन्तु
 दुःखनिवृत्तिविशिष्टसुखावाप्तिरूपमेवेति भावः । उपर्यत्यर्थेति भाष्यानुवादात्पूर्वत्रापि तथा ज्ञेय-
 मिति भावेनोक्तम् ॥ नारायणात्यर्थेति ॥ अत्यर्थप्रसादस्य चेति ॥ एतेन भाष्येऽत्यर्थप्रसादश्चेति
 चकारान्वयः । ज्ञानपदं चापरोक्षपरम् । अपरोक्षज्ञानस्य चेत्यादिशेषश्च ज्ञेय इति दर्शितम् ।
 जिज्ञासां श्रवणमनननिदिध्यासनरूपाम् । जिज्ञासोत्थज्ञानजातप्रसादादेव मुच्यत इत्यनु-
 भाष्योक्तेः । अत्राप्यग्रे सर्वस्योक्तस्य भाष्ये यथाक्रमं स्पष्टयिष्यमाणत्वाच्चेति भावः । भाष्य-
 स्थातः शब्दार्थमाह ॥ अत्यर्थेत्यादिना ॥ उत्पादिकेत्यन्तेन हेतुगर्भविशेषणेन । पक्षधर्मताभि-
 व्यक्त्यर्थं हेतुविभक्त्यनुक्तिः । एतेन सौत्रातःशब्दस्य सर्वनामत्वात्प्रकृतस्य हेतुत्ववाचके-
 नातःशब्देन कथमेतावल्लभ्यम् । अथशब्दोक्ताधिकारिविशेषणत्वेन मोक्षस्येच्छाविषयतया
 प्रकृतत्वेपि तं प्रति नारायणप्रसादसाधनत्वादेरप्रकृतत्वेन तस्यात इत्यत्र प्रातिपदिकेन परामर्शा-
 संभवेन तस्य जिज्ञासाकर्तव्यतायां हेतुत्वस्य तसिलूप्रत्ययरूपविभक्त्योगादिति चोद्यं निरस्तम् ।
 सूत्रे अथशब्दानन्तरमतः शब्दात्पूर्वं नारायणेत्यादिवाक्यस्य भाष्यकृताऽध्याहतत्वेन मोक्ष-
 हेतुप्रसादजनकज्ञानोत्पादकत्वस्य प्रकृतत्वसंभवेनात इत्यत्राकाररूपप्रातिपदिकेनोक्तरूपोत्पाद-
 कत्वं परामृश्य पञ्चम्यास्तसिलित्युक्ततसिलप्रत्ययेन तस्य हेतुत्वं जिज्ञासां प्रति वक्तुं शक्यते ।
 तादृशज्ञानोत्पादकत्वाज्जिज्ञासा कर्तव्येति । न चैवमध्याहारो निष्प्रमाणकः । यत्रानवसरोन्यत्रेति
 वक्ष्यमाणमूलकत्वादस्याध्याहारस्य । अत एव तत्र वाक्यं चेत्युक्तम् । अत एव च मोक्ष-
 प्रसादज्ञानजिज्ञासानामुत्तरोत्तरेण विना पूर्वपूर्वस्याघटनोक्ता भाष्ये । तमेवमित्यादिवक्ष्यमाण-
 प्रमाणसिद्धत्वाच्चेति ॥

नन्वेतदयुक्तम् । मुक्त्यर्थिरूपाधिकारिसामान्ये सिद्धे सति तस्य मुक्तियोग्यत्वाध्ययन-
 शमदमादिरूपविशेषणमर्पयितुमथपदम् । सिद्धे च मोक्षफले प्रसादादिद्वारा तद्धेतुत्वार्पक-
 मतःपदम् । न चैतदस्ति । अहमर्थान्यविषयाभावात्तस्मिंश्चाहमिति ज्ञायमानेपि मोक्षानुपलं-
 भात्प्रयोजनं नास्ति । तदभावान्नाधिकारीत्युक्तत्वादित्यतस्सर्वमेतद्विषयाभावमूलम् । विषयसत्वे
 तु तज्ज्ञानान्मोक्षस्तदिच्छुरधिकारी च सिध्यतीति भावेन जीवान्यविषय प्रदर्शनपरसौत्र-
 ब्रह्मपदव्याख्यानार्थं प्रवृत्तं ब्रह्मशब्देन गुणपूर्णत्वोक्तेर्नानुभवसिद्धाल्पगुणजीवाभेद इत्यादि-

(भावदीपः)

न्यायविवरणं विवृण्वानः पूर्वपक्षं निराह ॥ यदुक्तमित्यादिना ॥ एतेन ग्रन्थान्तरोक्त-
पूर्वोत्तरपक्षयोरत्र प्रपञ्चनं निर्बीजमिति प्रत्युक्तम् । ब्रह्मपदेन विषयार्पणप्रकारस्यान्यत्रोक्तस्या-
त्रानुसन्धानेऽथातः पदव्याख्यानस्यात्र प्रकृतेनान्वयादबुद्धिसौकर्याच्च । अत एव सङ्गम्यन्ते
गुरोर्गिर इति पूर्वप्रतिज्ञापि युक्तेति । प्रयोगेणेत्युक्तं व्यनक्ति ॥ श्रवणादिति ॥ न्याय-
विवरणोक्तश्रुतिमेवाह ॥ अथेति ॥ उच्यते विष्णुरित्यर्थः ॥ न चेति ॥ तथा च न जीव-
भेदसिद्धिरिति भावः ॥ देशेति ॥ सा चास्त्यध्यस्तगुणेपि ब्रह्मणीत्यब्रह्मतापत्तिर्नेति भावः ॥
उक्तेति ॥ श्रुतिरध्यस्तगुणपरेति चेन्न । निर्दोषत्वेन सिद्धप्रामाण्यभङ्गप्रसङ्गादिति दोषे सत्येव
दोषान्तरमाह ॥ देशेति ॥ वक्ष्यमाणत्वादिति ॥ उत्क्रान्तिगत्यागतीनामित्यत्र द्वितीयस्य
तृतीयपादे तत्र सोऽस्माच्छरीरादुत्क्रम्यामुं लोकमभिगच्छति । अमुष्मादिमं लोकमित्युत्क्रमण-
गमनक्रियावत्त्वहेतुनाऽणुत्वस्य वक्ष्यमाणत्वादित्यर्थः । न चैतदभेदादिमते पूर्वपक्षसूत्रं
चन्द्रिकायां निरस्तत्वात् । न्यायामृते जीवाणुत्वस्य जीवाणुत्ववादे समर्थनाच्च । यदुक्तमित्यादि-
नोक्तमर्थं भाष्यारूढं दर्शयन्नतो ब्रह्मजिज्ञासेत्युपसंहारभाष्यं प्रकारान्तरेण व्याचष्टे ॥ अत इति
॥ जिज्ञास्ये ब्रह्मपदश्रवणादिति प्रागुक्तहेतुपरामर्शित्वमेकोऽर्थः । अस्मिन्नर्थे तद्विन्नेति
साध्येनान्वयः । अर्थान्तरं चाह ॥ जीवस्येत्यादिना संभवादित्यन्तेन ॥ एतेन भाष्ये अत
इत्यस्यावृत्तिः आद्यस्य जीवभेदकगुणपूर्तिवाचिब्रह्मपदश्रवणादित्यर्थः । अन्यस्य तु जीवस्ये-
त्यादिरर्थ इति सूचितम् । बुद्धिस्थपरामर्शित्वादतःशब्दस्य । इतिशब्दो वाक्यव्याख्यासमाप्तौ ।

ननु मुक्तिहेतुनारायणप्रसादस्य ज्ञानद्वारा जिज्ञासाजन्यत्वे तज्जिज्ञासैव कार्या न ब्रह्म-
जिज्ञासा व्यधिकरणत्वात्तस्मादतो ब्रह्मजिज्ञासेत्युक्तमित्यत आह ॥ ब्रह्मपदेति ॥ नारायण-
पदस्य गुणपूर्त्यर्थाया आद्यपद्यव्याख्यायामभिधानात् । दोषारच्छिद्रशब्दानां पर्यायत्वं
यतस्ततः ॥ गुणा नारा इति ज्ञेयास्तद्ब्रह्मनारायणः स्मृतः ॥ ब्रह्मशब्दोपि हि गुणपूर्तिमेव
वदत्ययमित्याद्यनुभाष्योक्तेरचेति भावः । तेन नारायणोऽसौ परमो विचिन्त्य इत्यादि-
श्रुतिस्सूचिता । भाष्ये इत्यादिश्रुतिस्मृतिभ्य इति वक्ष्यमाणस्य यतो नारायणप्रसादमृते
इत्यनेनान्वयात् ।

वाक्यार्थमुक्तावली

अधिकारश्चोक्त इति भाष्ये तन्त्र्यैविध्यं चोक्तमिति भाष्यार्थः । न चाधिकारि स्वरूपमेव
तत्रोच्यते नाधिकार इत्यतोक्तमधिकारश्चेति न केवलमधिकारीति तद्विविशेषणतयाऽधि-

(वाक्यार्थमुक्तावली)

कारोपीत्यर्थः । तदेतदाह । अत्राधिकारिकथनेपीति । अनेन मोक्षयोग्यत्वमिति । मोक्षयोग्यत्वं न प्रमितानां नरोत्तमादीनां ब्रह्मविद्याधिकारित्व प्रतिपादनेन तद्विशेषणतया मोक्षयोग्यत्वमेव सामान्यलक्षणमभिप्रेतमित्यर्थः । मोक्षाधिकारिणस्त्रिविधा इति प्रतिपादनेनेति केचित् । सत्शूद्रादौ व्याप्तेरिति व्याप्तेरित्यर्थः । यद्यपि सत् शूद्रादेर्देहान्तरे अधिकारोऽस्ति तथापि तदेहावच्छिन्ने भावादतिव्याप्तिरित्यर्थः । कथं तर्हि इदं सामान्यलक्षणं स्यादित्यत आह प्रायिकत्वादिति । देवानारभ्य त्रैवर्णिक मनुष्योत्तम पर्यन्तेषु बहुषु मोक्षयोग्येषु भावान्मोक्षयोग्यत्वस्य प्रायिकत्वात्प्रायोलक्ष्यतावच्छेदकसामानाधिकरण्यात्तद्विवक्षया सामान्यलक्षणत्वोक्तिरिति भावः । यद्वा सत् शूद्रादेः शूद्रादि जन्मन्यधिकाराभावेऽपि ब्राह्मणादिजन्मसुसत्वेनाधिकारस्य प्रायिकत्वान्नाति व्यप्तिः । तदेहावच्छेदेन लक्षणाभावादरुचिरिति भावः । अथवा न च सत् शूद्रपक्ष्यादावतिव्याप्तिरित्युक्तम् । विदुर धर्मव्याधजरितर्यादीनां लक्ष्यत्वेनातिव्याप्तिरयुक्तेरित्यत आह । प्रायिकत्वादिति । सत् शूद्रादिषु केषुचिदतिव्याप्त्यभावेपीदानीन्तन सत् शूद्रादिष्वतिव्याप्तेर्बाहुल्येन वर्तमानत्वादित्यर्थः । प्रकारान्तरेणेति । न मुक्तियोग्यत्वमेवाधिकारः । त्रैवर्णिकेतिरेष्वतिव्याप्तिः । नापि मुक्तियोग्यत्वे सत्यध्ययनवत्वमात्रम् । किन्तु राजसूयादौ राजत्वादिकमिव तथान्य इत्यादि वचनसिद्ध भक्त्यादिगुणविशेषोऽपि तदधिकारविशेष इति भावेन प्रकारान्तरेणेत्यर्थः । अध्ययनलब्धापीति । अवैष्णवस्य वेदेऽपि ह्यधिकारो न विद्यत इति वचनादिति भावः । अयोग्येभ्यो योग्येभ्यो वा असमये वा पुस्तकादिनावा कृतत्वमन्यायत्वमध्ययनस्य । तथाच भक्तिमानित्यस्य सार्थक्ये सति भक्तिमान्तरमे विष्णौ यस्त्वध्ययनवान्सोऽधिकारीत्यन्वये सति हरिभक्तिपूर्वकाध्ययनवत्वं सामान्यतो ब्रह्मविद्याधिकार इत्युक्तं भवतीति भावः । मनुष्ययोग्य ब्राह्मणादौ सत् शूद्रादौ चातिव्याप्ति परिहाराय क्रमेण पदद्वयम् । नन्वेवं भक्तिमान्तरमे विष्णौ यस्त्वध्ययनवान्नरः सोधिकारीत्यनेनाधम इत्येतदनन्वितं स्यात् । भक्तिमानित्यादेरधम इत्यनेनाप्यन्वय विरोधलक्षणत्वेन कथमिदं सामान्यलक्षणं स्यान्मध्यमादावभावात् । भावेवाधमाधिकारिलक्षणस्यातिव्याप्तिरित्यतो नैतावदेवाधमाधिकारित्वलक्षणम् । नापि शमादि संयुक्तत्वमात्रं मध्यमादि लक्षणमित्यभिप्रेत्याह शमदमादि संयुक्त इत्यादाविति । ननु सर्व सर्वत्रचेत्परस्याव्यावृत्तत्वान्नविशेषलक्षणानीत्याशङ्क्य निरस्यति । न चैवं साङ्कर्यमिति । उत्तरोक्तेरिति । पूर्वत्रेति शेषः । सर्वगुणानां सर्वत्रानुवृत्तौ सिद्धायामुत्तरस्मिन्मध्यम उत्तमे चोक्तानामध्ययन त्वादीनां त्रयाणां गुणानां पूर्वस्मिन्मध्यमेऽधमे वा प्राचुर्यमित्यर्थः । तथाच प्रचुरतमाध्ययनादिगुणत्रयवत्वमुत्तमत्वं प्रचुराध्ययनादिमत्वम् मध्यमत्वम् ।

(वाक्यार्थमुक्तावली)

एतद्भिन्नाध्ययनादिमत्वमधमत्वमिति । अथवोत्तरोक्तस्य शमादेः पूर्वस्मिन्नधमादावप्राचुर्यम् । शमादिकं च प्रचुरमध्ययनवत्वं वैराग्यं चाप्रचुरं स मध्यमः । यत्र वैराग्यं प्रचुरमध्ययनं शमादिकं वाऽप्रचुरं स उत्तमः ।

तथाच यत्राध्ययनवत्वं प्रचुरं शमादिकं वैराग्यं वा अप्रचुरं सोऽधमः । ननु कथं वा देवादिषु मध्यमापेक्षया शमाद्यं प्रचुरमिति चेन्न । स्वसमानाधिकरणगुणापेक्षया प्राचुर्याप्राचुर्ययोर्विवक्षितत्वादिति भावबोधे । चन्द्रिकायांतु स्वसमानाधिकरणानां वेदाध्ययनादि शमादि विष्णुपादैक संश्रयत्वादीनां मध्ये यस्य शमदमादि विष्णुपादैक संश्रयत्वादिके अप्रचुरे अध्ययनं तु प्रचुरं सोऽधमः । यस्य विष्णुपादैकसंश्रयत्वाद्येवाप्रचुरम् अध्ययनशमादिके प्रचुरे सः मध्यमः । यस्य तु विष्णुपादैक संश्रयत्वादिकं प्रचुरमध्ययन शमादिकमप्रचुरं स उत्तम इत्यर्थः उक्तः । अनन्तभट्टीये तु उत्तरत्र पूर्वोक्तं प्रचुरमेव पूर्वोत्तरोक्तमप्रचुरम् । तथाचोत्तमाधिकारिणः सर्वप्रचुरमित्यर्थ उक्तः । भाष्ये विष्णुपादैक संश्रय इत्यस्य विष्ण्वर्थमर्थयन्मोक्षं न मोक्षार्थं तु विष्णुः स्यादिति ज्ञानी स उत्तम इति प्रमाणानुसारेणार्थो ज्ञेयः । सन्यस्तेत्यस्य विष्ववर्षितेत्यर्थः । अध्ययनमात्रवत् इत्यत्रमात्रेति कृत्स्नमुच्यते । यथाशक्ति कृत्स्नाध्ययनवतोऽधिकार इत्युक्त्याऽयमधिकारो ब्रह्मविद्यायामित्येतत्कुतोऽवगम्यत इति शङ्का निरस्ता । स चाधिकारो देवादीनामविशेषादेकप्रकारेण न भवतीति नाविशेषादित्यर्थः । तेन तत्तत्रै विध्यं कुतः इति शङ्कानिरस्तेति । श्रुत्येति । स्पष्टं विवक्षित सर्वार्थं लाभात्स्मृतिः पूर्वैति भावः ।

पश्येदित्याद्युक्तम् । शमदमादीनां ब्रह्मविद्याधिकारत्वे प्रमाणस्य वक्तुमुपक्रान्तत्वादपरोक्षाङ्गत्वस्य प्रकृतासङ्गतत्वादित्यतो व्याचष्टे । विद्यादिति । प्रशान्तचित्ताय शमान्विताय प्रोवाच तां तत्त्वतो ब्रह्मविद्यामित्यादेः शमादेर्ब्रह्मविद्याङ्गत्व श्रवणादिहापि पश्येदित्यस्य पश्यार्थश्चानालोचन इति पाणिनि वचनात्, पश्येदित्यस्य विद्यादित्यर्थ इति भावः । काण्वशाखायां पश्यतीति पाठेऽपि पश्येदिति शाखान्तरमनुसृत्य पठितम् । मध्यमाधिकारित्वं च सूचितमिति । यद्यपि पूर्वोक्तदिशा शमादिकं सर्वत्र वर्तते । तथापि मध्यमे स्वसमानाधिकरण गुणेषु शमादेः प्राचुर्यान्मध्यमाधिकारिषुशमादिकं सूचितमित्यर्थः । एवमुत्तमाधिकारित्वमित्यत्रापि विरक्ति प्राचुर्यस्यान्यत्राभावात् विरक्तिप्राचुर्यवानुत्तम इति विज्ञानपदेन सूचितमित्यर्थः । सारासारविवेक एवादिः कारणं यस्य वैराग्यस्य तद्विवेकादि विवेकजन्यं वैराग्यमिति यावत् । स्मृतौ विज्ञाय जात वैराग्य इति श्रुतौ परीक्षेति ल्यबन्तोक्त्या तथैव प्रतीतेः । उक्तं च पद्धत्यादौ

(वाक्यार्थमुक्तावली)

नित्यानित्यत्वादिकं निश्चित्य विषयेषु विरक्तस्येति । तद्विज्ञानार्थमित्यत्र तदित्यस्यार्थ-
 स्तस्मादिति । अकृत इत्यस्यार्थो नित्येति । स्वस्वरूपं प्रकाशतीति श्रवणादिना ज्ञानविषयं
 करोतीत्यर्थः । वृणुत इत्यनेनेति । अभक्तस्य स्वीयतया स्वीकारायोगादिति भावः । अन्येष्वपि
 यथायोग्येति । एतेन यस्य देवे परा निरतिशयाभक्तिर्यथादेवेदेव योग्या तथा गुरावपि
 गुरुयोग्याभक्तिरस्ति । तस्यै ते प्रागुक्ता अर्थाः प्रकाशन्ते प्रतीयन्त इति व्याख्यातं भवति । भाष्ये
 इत्यादि श्रुतिभ्यश्चेत्यस्य अधिकारश्चोक्त इत्यनेनान्वयः । एवं व्योमसंहितायांचेत्यस्यापि । अयं
 सौत्रार्थः शब्दार्थ एव । ब्रह्म जिज्ञासा नाम वेदान्ताधिकरणदिशा गतिसामान्यसूत्रदिशाच
 यथाधिकारं ब्रह्म ज्ञानाय वेदवेदानुसारि ग्रन्थार्थविषयक श्रवण मनन निदिध्यासनानि ।
 तत्राथपदोक्तानां मुक्तियोग्यानां मध्ये त्रैवर्णिकानां प्रागुक्तानां सर्वाधिकारः । तदितरेषां तु
 वेदानुसारिग्रन्थार्थं जिज्ञासायामेव । तत्रापि केषां चिन्नाममात्रादावित्यादि रूपोधिकारि विशेषो
 व्योमसंहितायामुक्त इत्यर्थः । अरुच्या प्रकारान्तरेणेति टीका तु वेदश्रवणादिरूप-
 जिज्ञासाविशेषपरा । तेनैन्द्राण्यमुत्सूत्रमिति कस्य चिच्चोद्यानवकाशः । नरादि कुलजाताः
 शच्याद्या इत्यर्थः । नन्वतदशब्दस्य हेतुसामान्यपरत्वेऽपि मोक्षलक्षणप्रयोजनारख्य हेतोरिति हेतु
 विशेषणप्रतिपत्तिः कथमित्यतो यान्प्रति जिज्ञासा विधीयते तैरपेक्षिततया बुद्धौ परिवर्तमानस्य
 मोक्षस्य मोक्षयोग्यत्वलक्षणाधिकारवाचकाशब्देन प्रस्तुतत्वाद्धेतुविशेषप्रतिपत्तिः सम्भवतीति
 भावेनाह सुखमेवमे स्यादिति । यद्यपि भाष्ये मोक्षाख्यफलस्य सत्वादित्येव वक्तव्यम् ।
 तथाप्यतदशब्दोक्तपुरुषार्थप्रतिविहित ब्रह्मजिज्ञासायाः साक्षाद्धेतुत्वासम्भवेन तद्वदनाय यावद-
 पेक्षितं तावत्सर्वमतदशब्दापेक्षितमेवेतिभावेन यतो नारायण प्रसादमृत इत्याद्युक्तम् । अत एवोक्तं
 भगवतः प्रसत्या पुरुषार्थो भवतीति सूचित इति । नानुभवसिद्धाल्पगुण जीवाभेद इति
 न्यायविवरणं हृदि निधाय पूर्वपक्षं निराह । यदुक्तमित्यादिना । न चेति । तथा च
 जीवभेदसिद्धिरिति भावः । अब्रह्मत्वेति । अब्रह्मत्वश्रवणप्रसङ्गादित्यर्थः । यदि गुणा
 आरोपितास्तदा परमार्थतो ब्रह्मेति श्रुतिषु श्रूयते । न च तथाविधं वाक्यं वर्तते येन गुणा
 आरोपिताः स्युः । केवलो निर्गुणश्चेति श्रुतेरन्यपरत्वादिति भावः । यद्वा गुणारोपितस्य
 प्रवृत्तिनिमित्तं गुणाधिकरणत्वाभावेन जिज्ञास्यस्य परमार्थतोऽब्रह्मत्वप्रसङ्ग इत्यर्थः । देशादीति
 साचाध्यस्तगुणे ब्रह्मण्यस्तीति नाब्रह्मतापत्तिरिति भावः । उक्तेति अथ कस्मादुच्यत इत्युक्तं
 श्रुतिविरोधादिति भावः ।

(वाक्यार्थमुक्तावली)

ननु नोक्तश्रुतिविरोधः। देशाद्यपरिच्छेदस्यापि गुणत्वादित्यत आह । देशाद्यपरिच्छेदेनेचेति । यदुक्तमित्यादिनोक्तमर्थं भाष्यारूढं दर्शयन्नतो ब्रह्मजिज्ञासेति भाष्यमुपसंहारपरतया प्रकारान्तरेण व्याचष्टे अत इति । पारमार्थिकगुणपूर्तिवाचिब्रह्मशब्द श्रवणादित्यर्थः । नारायणप्रसादमृते मोक्षाभावेन तत्प्रसादार्थं नारायणजिज्ञासा कार्या । कुतो ब्रह्मजिज्ञासा विधीयत इत्यत आह ब्रह्मपदेति । अधिकारकथनादिनेति । विषय प्रयोजनकथनमुच्यते । ब्रह्मजिज्ञासायाऽकर्तव्यत्वे गुणपूर्तिप्रतिपादनं ब्रह्मपदेन कथ्यमानमसङ्गतं स्यात्तस्य सन्दिग्धत्वोपपादकतया विषयसमर्पकत्वात् । अतश्शब्देन मोक्षप्रयोजनोक्तिश्चायुक्ता । इयन्तं कालं जिज्ञासाभावेपि मुक्त्यदर्शनादिति ।

तत्त्वसुबोधिनी

नन्वधिकारे पृष्टे अधिकार एव वक्तव्यः । अधिकारिकथनं कोपयुक्तमित्यत आह । अधिकारीति । अधिकारविशिष्टाधिकारि निरूपणेऽधिकार निरूपणमपि सिद्धमिति स न पृथगुक्त इत्यर्थः । सच्छूद्रादौ व्याप्तेरिति । अतिव्याप्तेरित्यर्थः । यद्यपि सच्छूद्रादेः देहान्तरे ब्रह्मविद्याधिकार सम्भवेन तेषामपि लक्ष्यत्वान्नातिव्याप्तिः । तथापि वेदविद्याधिकार शून्यतापादक शूद्र देहावच्छिन्नेपि तस्मिन् मोक्षयोग्यत्वसत्त्वेनातिव्याप्तिरिति भावः । प्रायिकत्वादिति ॥ देवानामपि त्रैवर्णिक मनुष्योत्तमपर्यन्तेषु बहुषु मोक्षयोग्येषु वेदविद्याधिकारेपि न तदेहेऽधिकारः । देहान्तरेऽधिकारश्च नेदानीं प्रवृत्त्युपयोगीत्यरुच्येत्यर्थ इति चन्द्रिकोक्तीत्या अस्य च मोक्षयोग्यत्व रूपलक्षणस्य सच्छूद्रादौ व्यापनात् । अध्ययनलब्धाऽपीति ॥ अवैष्णवस्य वेदेपि ह्यधिकारो न विद्यते इत्यादेरित्यर्थः । अन्याय्याध्ययन निवृत्त्यर्थमिति ॥ अभक्तैः अनधिकारिभिः वा भक्तादिभिरपि असमयेऽयोग्यपुरुषेभ्यो वा पुस्तकपाठादिना वा कृतत्वमन्याय्यत्वमध्ययनस्य द्रष्टव्यम् । तथाचेति । मुक्तियोग्यत्वे सति भक्तिपूर्वक अध्ययनवत्त्वम् अधिकारिलक्षणमिति भावः । मुक्त्ययोग्यब्राह्मणादौ तद्योग्यसच्छूद्रादौ वाऽतिव्याप्ति परिहाराय क्रमेण पदद्वयम् । ननु हरिभक्तिपूर्वकाध्ययनवत्त्वं कथं सामान्यलक्षणं मध्यमादिषु अभावात् । तत्सत्त्वे अधमाधिकारि लक्षणस्यातिव्याप्त्यापत्तेः तस्यैवाधमाधिकारि विशेषलक्षणत्वात् इत्यतो न तत्र तत्रोक्तगुणमात्रधरितानिविशेषलक्षणानि किं नाम गुणत्रय घटितान्येव । “भक्तियुक्तः परे विष्णौ तथाऽध्ययनवानपि । अधमोयमिति ज्ञेयः एतत्पूर्वं शमादिमान् । मध्यः स्याद् ब्रह्मणो विष्णोः वशे ब्रह्मादिपूर्वकम् । विज्ञाय भक्तिसम्पन्नः” इति विशेषप्रमाणे न उपलक्षणत्वेन

(तत्त्वसुबोधिनी)

एतत्पूर्वं शमादिमानिति भक्तिसंपन्नमिति च अधमाधिकारि लक्षणस्य मध्यमोत्तमयोः उक्तत्वात्त-
 दनुरोधेनाह । शमादिसंयुक्त इत्यादावित्यादिना । ननु सर्वं सर्वत्र चेत्यरस्परव्याहृतत्वान्न
 विशेषलक्षणानीत्याशङ्क्य निरस्यति । न चैवमिति । उत्तरोक्तेति । पूर्वं पूर्वस्मिन्निति शेषः ।
 तथाचोत्तरोक्तयोः मध्यमे उत्तमे च उक्तयोः गुणयोः पूर्वस्मिन्नधमे तथोत्तरस्मिन्नुक्तस्य उत्तमो-
 क्तस्य गुणस्य मध्ये तथोत्तरस्मिन्नुक्तस्य उत्तमे उक्तयोः अधममध्यमयोः गुणयोः अप्राचुर्या-
 दित्यर्थः । ततश्चायमर्थः । समानाधिकरणानां वेदाध्ययनशमादि विष्णुपादैकसंश्रयत्वानां मध्ये
 यस्य शमदमादि विष्णुपादैकसंश्रयत्वादिके अप्रचुरे अध्ययनन्तु प्रचुरं सोऽधमः । यस्य विष्णु-
 पादैकसंश्रयत्वादिकमेवाप्रचुरम् अध्ययनशमादिकेतु प्रचुरे सः मध्यमः । यस्य विष्णुपादैक-
 संश्रयत्वादिकं प्रचुरम् अध्ययनशमदमादिकेतु अप्रचुरे सः उत्तमः । यद्वा उत्तरोक्तयोः मध्यमे
 उत्तमे च उक्तयोः उत्तरोक्तस्य उत्तमोक्तस्य प्राचुर्येण इत्येव टीकार्थः । ततश्च यस्य समानाधि-
 करणानां त्रयाणां मध्ये भक्तिपूर्वकाध्ययनं प्रचुरं शमादिकेऽप्रचुरे सोऽधमः । यस्य समानाधि-
 करणानां मध्ये अध्ययन शमादिके प्रचुरे विष्णुपादैकसंश्रयत्वमेव अप्रचुरं स मध्यमः । यस्यतु
 त्रयमपि प्रचुरं स उत्तम इति त्रयाणां लक्षणानि सूचितानीति ज्ञातव्यम् । भावबोधेतु ।
 प्रचुरतमतया अध्ययनादि गुणत्रयवत्त्वम् उत्तमत्वम् । प्रचुरतमत्वरहित प्रचुरतराध्ययनादि मत्त्वं-
 मध्यमत्वम् । प्रचुरतमत्व प्रचुरतरत्वं रहिताध्ययनादिमत्त्वम् अधमत्वम् इति उत्तमादीनां त्रयाणां
 लक्षणानि अनेनोक्तानि । प्रचुरत्वप्रचुरतरत्वं प्रचुरतमत्वानां मधुरत्वादिवत् स्पष्टत्वादिवच्च
 जातिरूपत्वान्नकश्चित्क्षुद्रोपद्रवः । यद्वा सङ्गृहीता अनुकृष्टाश्च गुणा उत्तरोक्ताः । तेषां तत्र तत्र
 भक्तिमान् इत्यादियथास्थितमूलोक्तगुणापेक्षया अप्राचुर्येणेति योजना यथास्थितमूलोक्त गुणानां
 प्राचुर्यम् अर्थतो लभ्यम् । ततश्च यत्राध्ययनवत्त्वं प्रचुरं गुणद्वयमप्रचुरं सोऽधमः । यत्र शमादि-
 संपत्तिः प्रचुराध्ययनवत्त्वं वैराग्यादि च अप्रचुरं स मध्यमः । यस्य विष्णुपादैकसंश्रयत्वं प्रचुरं
 अध्ययनवत्त्वं शमादि संपत्तिश्चाप्रचुरा स उत्तम इत्यर्थः । अधमादिषु अध्ययनवत्त्वादीनां
 समानाधिकरण गुणद्वयापेक्षया प्राचुर्यम् । तत्र तत्र तस्य तस्य विशिष्यवचनम् । आत्मनीति
 मध्यमाधिकारित्वं सूचितमिति विज्ञापनपेदनोत्तमाधिकारित्वं सूचितमिति टीकावचनं च
 ज्ञापकमिति ध्येयम् । “न विशेषादिति” ॥ सूत्रेण त्रैविध्यं कुतो ब्रह्म विद्यायामि-
 त्याशङ्कापरिहार इति बोध्यव्यम् । विद्यादिति ॥ पश्यार्थैश्चानालोचन इति ज्ञानमात्रेपि
 तत्प्रयोगात् अन्यथा परोक्षज्ञान एव शमादीनां हेतुत्वं लभ्यते । न ब्रह्मविद्यायामितिभावः । तेषां
 तादर्थ्यमिति ॥ शमादीनां ब्रह्मविद्यात्वमित्यर्थः । मध्यमाधिकारित्वं सूचितमिति । तथाच

(तत्त्वसुबोधिनी)

एतत्समाख्याबलात् “शमादि संयुक्तो मध्यम इति वाक्यस्य ब्रह्मविद्यायामेव मध्यमाधिकारि प्रतिपादकत्वं सिध्यतीति भावः । विज्ञानादिपदेनेति । विज्ञानार्थमिति पदेनेत्यर्थः । उत्तमाधिकारित्वं सूचितमित्यस्यायमेवाभिप्रायः । प्रकाशयतीति । श्रवणादिजन्यज्ञानविषयो भवतीत्यर्थः । कथमनेन विष्णुभक्तिः ब्रह्मविद्यायां अधिकार इत्युक्तमिति अत आह । अत्रेति । सा च भक्तिरिति । अनेन देवे विष्णौ परा सर्वाधिका भक्तिः यथा तथा देवे तदितरदेवेषु गुरावन्येषु स्वोत्तमेषु च यथा योग्यं भक्तिः यस्य तस्य एते कथिताः विष्णवादिरूपा अर्थाः प्रकाशन्ते इति वाक्यं योजितं भवति । वर्णबाह्या इति । तेन म्लेंछादीनां सङ्ग्रह इति भावः । नामज्ञानाधिकारिण इति । नामज्ञानाधिकारवत्त्वमुक्तं त्रिवर्णेतरेषां तत्र कोसौ नामज्ञानाधिकारो यद्वत्त्वम् अन्त्यजादेः उच्यते इत्यत आह । भक्ता इत्यधिकारकथनार्थमिति । ततश्च भक्तिरेव नामज्ञानाधिकार इत्युक्तं भवति । कथमनेन अध्ययनविधुराणां स्त्री शूद्रादीनां मोक्षः समर्थित इत्यत आह । अध्ययनाभावेनेति । भाष्ये तन्त्रज्ञान इत्यस्यैव विशेषणं एकदेश इत्यादि । ननु ग्रन्थपुरःसर इत्यस्य ग्रन्थमारभ्य समाप्तिपर्यन्तं न श्रोतव्यमित्यर्थः । त्रैवर्णिकानां वेदोक्ते अधिकार इत्युक्ते अयोग्यानामपि अधिकारः प्रतीयते अत उक्तम् । सम्यक् भक्तिमतामिति । सपत्नी मे इति । तदधिकाराभावेन द्रष्टृत्वं कथं स्यादिति भावः । नरादिकुलजा ताश्चेति । शच्याद्या इत्यर्थः । संक्षेपविस्तराभ्यामिति । अधिकारानन्तर्यार्थ इति संक्षेपेण अधिकारश्रोक्तो भागवत तन्त्रइति विस्तरेण च इत्यर्थः । यदर्थं ब्रह्मजिज्ञासाविधिः स मोक्ष एव माभूदनपेक्षितत्वादित्यत उक्तम् । सुखमेव मे स्यादिति । भाष्ये ज्ञानपदम् अपरोक्षज्ञानपरम् । प्रसाद इत्यनन्तरं न च ब्रह्मजिज्ञासां विना ज्ञान मित्यध्याहारश्चकर्तव्यः । अन्यथा भाष्ये ‘अतो ब्रह्मजिज्ञासा’ इत्यस्यासङ्गतत्वापत्तेरित्यभिप्रेत्य तद्व्याचष्टे । मोक्षस्येति ॥ ‘जिज्ञासोत्थ ज्ञानजातप्रसादादेवमुच्यते’ इत्येतद्व्याख्यानानुसारेणातो ब्रह्मजिज्ञासा इत्येतद्व्याचष्टे । अत्यर्थ-प्रसादद्वारेति । ब्रह्मपदश्रवणेपि कुतो न जीवाभेद इत्यत आह ॥ ब्रह्मशब्दश्चेति । अस्तु पुराणादौ गुणपूर्णत्वं तथापि जीवाभेदः स्यादेव जीवस्यापि गुणपूर्णत्वादित्यत आह । जीवस्येति । ननु गुणपूर्णत्वं ब्रह्मशब्दार्थः कुतः देशाद्यपरिच्छेद एव ब्रह्मशब्दार्थोऽस्तु इत्याशयेनाशङ्कते देशादीति । अस्तु देशाद्यपरिच्छेदमात्रं ब्रह्मशब्दार्थः तथापि जीवभेदः सिद्ध एवेत्यभ्युच्चयवादेनाह । देशाद्यपरिच्छेदेन चेति । ननु जीवस्यापि देशाद्यपरिच्छिन्नत्वात्कथं ततो भेदसिद्धिरित्यत आह । जीवाणुत्वस्येति । वक्ष्यमाणत्वात् । उक्क्रान्तिगत्यागतीनामित्यत्रेत्यर्थः । नन्वेवं सौत्रब्रह्मव्याख्यानेन सिद्धान्तकरणे किं ज्ञापकमित्याशङ्क्य भाष्यकारीयगुणपूर्णवाचि

(तत्त्वसुबोधिनी)

नारायण पदप्रयोग एव इत्याह । ब्रह्मपदेति । अन्यथा यतो ब्रह्मप्रसादमित्येवावक्ष्यत् । ननु अतोब्रह्मजिज्ञासेत्यत्र ब्रह्मशब्दप्रयोगः किमर्थः नारायण शब्दप्रयोग एव कुतो न कृत इति वाच्यम् । व्याख्यानव्याख्येय भावज्ञापनार्थं तथोक्तमिति भावः । न कर्तव्येत्यादेरिति । न कर्तव्येत्यादेः अध्याहारस्याधिकारकथनेन विरोध इत्यर्थः ।

वाक्यार्थविवरणम्

ब्रह्मजिज्ञासायामधिकार इत्यन्वयः ॥ असङ्गतिशङ्कापरिहारायाह ॥ यदानन्तर्यमिति ॥ इति जातिकृत इति भाष्ये मनुष्योत्तमत्व ऋषित्वगन्धर्वत्व देवत्वाख्यधर्मकृत इत्यर्थः । अस्य चेति । अस्य चेत्यस्यावृत्तिः । च शब्देन लक्ष्यतावच्छेदकसङ्ग्रहः । व्याप्तेः प्रायिकत्वादिति पदाभ्यामतिव्याप्तिरित्याचष्टे ॥ तथाहि ॥ सास्त्रादिरूपलक्षणस्य हि गोत्वरूपलक्ष्यतावच्छेदकाक्रान्त एव हि वृत्तिर्दृष्टा । तदनाक्रान्तेऽपि विद्यमानं पशुत्वं गोः न लक्षणम् । एवमस्य च मोक्षयोग्यत्वरूपाधिकारि सामान्य लक्षणस्य सच्छूद्रादौ व्याप्तेरभिव्याप्य विद्यमानत्वादस्य च लक्ष्यतावच्छेदकीभूतस्य च ब्रह्मविद्याधिकारस्य प्रायिकत्वात् । ब्रह्मविद्याधिकाररूपलक्ष्यतावच्छेदकानाक्रान्तेऽपि सच्छूद्रादौ मोक्षयोग्यत्वरूपसामान्य लक्षणसद्भावादतिव्याप्तिरित्यर्थः । च शब्दसूचितमिदं व्याख्यानमिति भावः । आब्रह्मस्तम्बपर्यन्तमित्यत्र ब्रह्मशब्देन चतुर्मुखस्य स्तम्बशब्देन तृणाभिमानीजीवविवक्षायामाह ॥ तेषामिति । ब्रह्मशब्देन सत्यान्तलोकस्य, स्तम्बशब्देन तृणरूपजडविवक्षायामाह ॥ तत्पदादीनामिति ॥ भाष्ये यस्य देवे परमात्मनि परा सर्वोत्कृष्टा भक्तिः । देवे देवतासमूहे यथा योग्यतानुसारेणैव भक्तिः । गुरोस्तथा योग्यतानुसाणैव भक्तिः । तस्यैवेति कथिता ह्यर्था इति योजना ॥ न च जिज्ञासया विना ज्ञानमित्यपि प्रनाडी अभिप्रेतेत्याशयेनाह ॥ अपरोक्षज्ञानस्य चेति ॥ गुणाध्यास इति ॥ तथा च न विरुद्धधर्माधिकरणत्वमित्यर्थः । अब्रह्मत्वेति । गुणपूर्णत्वस्यैव ब्रह्मत्वादित्यर्थः । देशादिति । 'बृह वृद्धौ' वृद्धिश्च देशतः कालतश्चाभिमत इति ब्रह्मत्वं युक्तमित्यर्थः ॥ उक्तश्रुतीति ॥ अथ कस्मादिति श्रुतीत्यर्थः । देशकालपरिच्छेदस्य ब्रह्मत्वेऽपि तेन जीवभेद एव सिध्यतीत्याह ॥ देशादीति ॥ ननु जीवस्यापि व्याप्तत्वान्नित्यत्वाच्च कथं भेदसिद्धिरित्यत आह ॥ जीवेति ॥ उत्क्रान्तिगत्यागतीनाम् इत्यादाविति शेषः । उपलक्षणमेतत् । ज्ञात एवेति । जीवोत्पत्तेरपि वक्ष्यमाणत्वादित्यपि द्रष्टव्यम् । भाष्ये एकदेशे परोक्तेत्विति । ब्राह्मणान् बन्धून् व्यपदिशति न स्वयं ब्राह्मणो यः स ब्रह्मबन्धुः तथाच स्त्रीशूद्रब्रह्मबन्धूनां तन्त्रज्ञानेऽधिकारितास्ति, तत्रापि न

(वाक्यार्थविवरणम्)

समग्रतत्त्वज्ञानम् इत्युक्तमेकदेश इति । तत्रापि न स्वातन्त्र्येणाधिकार इत्युक्तं परोक्तेत्विति । परं प्रत्युक्त इत्यर्थः । तत्राप्यधिकार विशेषोऽस्तीत्याह ॥ न त्विति ॥ ग्रन्थशब्देन तन्नियमाः पुस्तकधारणशान्तिपाठादय उपलक्ष्यन्ते । ग्रन्थनियमपुरस्सरे एकदेशे अधिकारो नैवेत्यर्थः । नियमपूर्वकं परं प्रत्युक्तैकदेश श्रवणं न कार्यमिति यावत् ।

वाक्यार्थमञ्जरी

ब्रह्मजिज्ञासायामधिकार इति सम्बन्धः । कः किंलक्षणकः । मन्दमध्येत्यादि नाधिकारि-
निरूपणात्कथमधिकारश्चोक्त इत्युक्तमत आह ॥ अधिकारीति ॥ भाष्ये जातिकृतः मनुष्योत्तम-
त्वादिधर्मकृतः । नन्वत्र त्रिविधा इत्युक्त्या कतिविधा इति प्रश्नपरिहारेपि लक्षणानुक्तेस्तत्प्रश्नो न
परिहृत इत्यत आह ॥ अनेनेति ॥ मोक्षयोग्येतरावृत्तिमनुष्योत्तमत्वादि विशेषधर्मकथनेनेत्यर्थः ॥
अस्य चेति ॥ सच्छूद्रादौ चेत्यन्वयः । व्याप्तिर्व्यापनम् । यस्य व्यापनं लक्ष्यमात्रेऽस्ति तद्वि
लक्षणम् । यो धर्मो लक्ष्ये व्याप्त्या वर्तते न वर्तते चान्यत्र स धर्मो लक्षणमित्युक्तेः । अस्य
मोक्षयोग्यत्वस्य व्यापनं लक्ष्य इव जिज्ञासानधिकारित्वेनालक्ष्ये सच्छूद्रादौ चास्ति । अतो नेदं
लक्षणम् । ननु सच्छूद्रादेरपि विदुरधर्मव्याधजरितयादि वैदिक ब्रह्मविद्याधिकार दृष्ट्या लक्ष्यत्वा-
त्तद्व्यापनमिष्टमेवेत्यत उक्तम् । प्रायिकत्वादिति ॥ विदुरादि व्यतिरिक्तेष्वप्यनुत्पन्नज्ञानेषु
बाहुल्येन वर्तमानत्वादित्यर्थः । ननु तेषामपि देहान्तरे वैदिक ब्रह्मविद्याधिकारो वर्तत एवेति
लक्ष्यत्वात्तद्व्यापनमपीष्टमित्यत उक्तम् ॥ अरुचेति ॥ तेषां देहान्तरे विद्यमानोऽधिकारो नेदानीं
प्रवृत्त्युपयुक्तः । प्रवृत्त्युपयुक्त एवाधिकारोऽत्र विचार्यत इत्युच्यत इत्यर्थः । तर्हि अतिव्याप्तस्य
कथं सामान्यलक्षणत्वेन स्वीकारः । तथात्वे शृङ्गित्वस्यापि तथात्वापत्तेरित्यत उक्तम् ।

प्रायिकत्वादिति ॥ लक्ष्यतावच्छेदक सामानाधिकरण्यस्य बाहुलिकत्वादित्यर्थः । अलक्ष्यता-
वच्छेदकसामानाधिकरण्यापेक्षया वैदिकब्रह्मविद्याधिकारित्वरूपलक्ष्यतावच्छेदक सामानाधि-
करण्यस्य बाहुलिकत्वेन दोषस्याल्पतयास्य सामान्यलक्षणत्वेन स्वीकारः । शृङ्गित्वे तु नैवमिति
भावः ॥ अध्ययन लब्धेति ॥ अवैष्णवस्य वेदेषु ह्यधिकारो न विद्यत इत्युक्तेरिति भावः ।
अत्राध्ययनस्यान्यायत्वम् अभक्तैरनधिकारिभिर्भक्तैरधिकारिभिरपि पुस्तक पाठादिनाऽयोग्योप-
देशेन वा कृतत्वं द्रष्टव्यम् । विशेषलक्षणस्य सामान्य लक्षण पूर्वकत्वादाह ॥ तथाचेति ॥ अत्र
मोक्षयोग्यब्राह्मणसच्छूद्रादि व्यावृत्त्यर्थं क्रमेण विशेषणद्वयम् । ननु “भक्तियुक्तः परे विष्णौ
तथाध्ययनवानपि । अधमोऽयमिति ज्ञेय एतत्पूर्वशमादिमान् मध्यः स्याद् ब्रह्मणो विष्णोर्वशे

(वाक्यार्थमञ्जरी)

ब्रह्मादि पूर्वकः । विज्ञाय भक्ति सम्पन्नो विष्ण्वर्थं मोक्षमर्थयन् न मोक्षार्थं च विष्णुः स्यादिति ज्ञानी स उत्तम इति विशेष प्रमाणेन मध्यमादावध्ययनादेरप्युक्तेः कथं शमादिसंयुक्तत्वमात्रं तल्लक्षणम् । किं च तावन्मात्रस्य मध्यमादिलक्षणत्वे उक्तस्य सामान्य लक्षणत्वानुपपत्तिरधममात्रवृत्तेरित्यत आह ॥ शमादिसंयुक्त इत्यादाविति ॥ शमादिसंयुक्त इत्यत्र भक्तिपूर्वकाध्ययन सङ्ग्रहः । जातवैराग्य विष्णुपादैकसंश्रय इत्यत्र भक्तिपूर्वकाध्ययनशमादि सङ्ग्रह इत्यर्थः । विशेषप्रमाणमुपलक्षणमिति भावेनाह ॥ पूर्वत्रचेति ॥ भक्तिमानित्यादौ शमादिसंयुक्तत्वविष्णुपादैकसंश्रयत्वादेरनुकर्षः । शमादिसंयुक्त इत्यत्र विष्णुपादैक संश्रयत्वादेरनुकर्ष इत्यर्थः । एवं सर्वस्य सर्वत्र सम्बन्धसाङ्कर्यम् । परस्परमव्यावृत्तिः अतिव्याप्तिरिति यावत् ॥ उत्तरेति पूर्वस्मिन्निति शेषः । उत्तरस्मिन्मध्ये उत्तमे वोक्तानामध्ययनवत्त्वादि गुणसमुदायानां त्रयाणां पूर्वस्मिन्नधमे मध्यमेवा अप्राचुर्येणेत्यर्थः । ततश्च प्रचुरतमाध्ययनादिगुणत्वमुत्तमत्वं प्रचुरतराध्ययनादिमत्वं मध्यमत्वं प्रचुराध्ययनादिमत्वमधमत्वमिति न साङ्कर्यमिति भावः । अथवा उत्तरं चोक्तं च तयोप्राचुर्येणेत्यर्थः । सङ्गृहीतानामनुत्कृष्टानां चाप्राचुर्यं कण्ठतोऽभिहितानां च प्राचुर्यमिति यावत् । तथाचाधमनिष्ठगुणसमुदायत्रयमध्ये शमादि विष्णुपादैकसंश्रयत्वयोरप्राचुर्यमध्ययनादेः प्राचुर्यं मध्यमनिष्ठगुणसमुदायत्रयमध्ये अध्ययनादि विष्णुपादैकसंश्रयत्वयोरप्राचुर्यं शमादेश्च प्राचुर्यम् । उत्तमनिष्ठतयोक्तगुणसमुदायत्रयमध्ये अध्ययनादिशमाद्योरप्राचुर्यं विष्णुपादैकसंश्रयत्वादेः प्राचुर्यमिति न साङ्कर्यमिति भावः । भाष्ये सन्न्यस्तेति ॥ विष्णवर्षितेत्यर्थः । ब्रह्मादिशब्देन चेतनविवक्षायामाह ॥ असर्वोत्तमत्वमिति ॥ तल्लोकादि जडविवक्षायामाह ॥ तत्पदादीनामिति ॥ अत्र भागवत तन्त्रे तृतीये वक्ष्यत इति ॥ तृतीयाध्याये चतुर्थपादे द्वितीयाधिकरणे किं सर्वेषां ज्ञानाधिकारः उत केषांचिदेवेति सन्देहे फलार्थित्वसाम्यात्सर्वेषामस्तीति पूर्वपक्षे यथानवकोटिदेवानां देवत्वसाम्येऽपि तन्मध्ये शतस्यैव सोमपानाधिकारः तथा पुरुषार्थित्वसाम्येऽपि न सर्वेषां ज्ञानाधिकारः । किंत्वध्ययनमात्रवतः । यथा शक्त्यखिलवेदाध्ययनवत एवेति सिद्धान्तितम् । अनेनाध्ययनस्य ब्रह्मविद्याधिकारत्वं गम्यते । तत्रैव तृतीयाधिकरणे किं सर्वेषामेकप्रकारेण ज्ञानाधिकारः उत तारतम्येनेति सन्देहे तारतम्यकल्पनस्य व्यर्थत्वादविशेषेणैव सर्वेषामधिकार इति प्राप्ते नाविशेषात् न अविशेषेण ज्ञानाधिकारः तथासत्यात्मज्ञानेऽपि साम्यापत्तेरिति सिद्धान्तितम् । अनेन ब्रह्मविद्याधिकारत्रैविध्यं गम्यत इति भावः ॥ द्वन्द्वसहिष्णुः सुखदुःखाभ्या मुच्चत्वनीचत्व हीनः । स्वस्थितमिति ॥ आत्मनीत्यनन्तरं स्थितमिति शेष इति भावः । पश्येदिति तेषामपरोक्षज्ञानसाधनत्वमुच्यते न

(वाक्यार्थमञ्जरी)

श्रवणादिरूपजिज्ञासार्थत्वमित्यत उक्तम् ॥ विद्यादिति ॥ पदयार्थैश्चानालोचन इत्यत्र पदयार्थै-
रित्यत्र ज्ञानार्थैरिति व्याख्यानेन ज्ञानमात्रेऽपि प्रयोगादिति भावः । तादर्थ्यं ज्ञानार्थत्वम् ॥
उपनीत इति ॥ उपनयनवानध्ययनं सम्पादयेदित्यत्र यथोपनयनस्याध्ययनार्थत्वं तथेत्यर्थः । अन्तः
प्रकाशा इति ॥ शरीरान्तःस्थितात्मज्ञानवन्त इत्यर्थः । तेषां मध्यमत्वं च मध्यमा ऋषिगन्धर्वा
इति प्रागेवोक्तमिति भावः । निर्विण्णः विरक्तः अकृतशब्दार्थो नित्यपुमर्थ इति । कृतेनेत्यस्य
कर्मादिनेति । तदित्यस्य तस्मादिति ॥ देवादीनामिति ॥ सामान्यैर्यत्त्वविज्ञेया विशेषा मम
गोचरा इति पूर्वार्धः । तेषामुक्तमत्वं देवास्तत्रोक्तमा मता इति प्रागेवोक्तमिति भावः । वृणुते
स्वीकरोति । यथा भक्त्याहरिस्तुष्ट इति प्रमाणानुसारेण तेन लभ्य इत्यस्याभिप्रायमाह ॥ तस्य
प्रसन्न इति ॥ प्रकाशयति ॥ श्रवणादिकं विषयीकरोति । भक्तिवाचकपदाभावादाह ॥ अत्रेति ॥
अभक्तस्य स्वीकाराभावादिति भावः । हरिभक्तिमात्रस्य प्रयोजकत्वे देवतागुरुद्वेषिणस्तत्र
साम्येन भक्तस्य वा ब्रह्मविद्याधिकार प्रसङ्गनिरासायोदाहृत श्रुत्यर्थं व्यञ्जयन्नेव तामवतारयति ॥
साचेति । अनेन यस्य देवे हरौ परा सर्वोत्कृष्टा देवे देवतासमूहे यथा योग्यतानुसारेण गुरौ च
गुरुसमुदाये तथा योग्यतानुसारेणैव भक्तिर्वर्तते तस्य महात्मनः पूर्वकथिता एते अर्थाः प्रकाशन्त
इति श्रुतिर्योजिता भवति । भाष्ये व्योमसंहितायां चेत्यस्याधिकारश्चोक्त इति पूर्वेण सम्बन्धः ॥
वर्णबाह्या इति ॥ तेन सन्मलेच्छादीनां सङ्ग्रह इति भावः ॥ अधिकारिकथनमिति ॥
येनायोग्यानामपि नामज्ञानेन मोक्ष इति निरस्तमिति भावः । भाष्ये ब्राह्मणान् बन्धून्
व्यपदिशति स्वयं तु न ब्राह्मणो यः स ब्रह्मबन्धुः । तन्त्रेऽपि न श्रुत्यर्थविचारभागे अधिकार
इत्युक्तम् एकदेश इति ॥ अत्रापि न स्वातन्त्र्येणेत्युक्तम् ॥ परोक्त इति ॥ परं प्रत्युक्त इत्यर्थः ।
तत्रापि विशेषोस्तीत्युक्तम् । नतु ग्रन्थपुरः सर इति ॥ अस्य वाक्यस्यायमर्थ इति । ग्रन्थार्थं पूर्वक
इत्यर्थः । वेदोक्तेधिकारतेति सम्बन्धः । पराधमा पराणुदा शचीवाक्यमिदम् ॥ उक्तस्यापवाद-
माहेति ॥ स्त्रीणां वेदाधिकारो नास्तीति सामान्येनोक्तस्य सङ्कोच रूपबाधकमाहेत्यर्थः । भाष्ये
यमी यमभार्या । “देव्योमुनिस्त्रियश्चैव नरादिकुलजा अपि । उत्तमा इति विज्ञेया” इति
भारततात्पर्यनिर्णयानुसारेणाह ॥ मुनिस्त्रियो नरादिकुलजाश्चेति । मनुष्यादिकुलोत्पन्न शच्याद्या
इत्यर्थः । सङ्क्षेपविस्तराभ्याम् । अधिकारानन्तर्यार्थ इति सङ्क्षेपः । अधिकारश्चोक्त इत्यादि-
नाविस्तरः । मोक्षस्य पररीत्यैकविंशति दुःखध्वंसादिरूपत्वे अनपेक्षितत्वमेव स्यादित्यतो मोक्ष-
स्वरूपं निरूपयन्नाह ॥ सुखमेवेति ॥ मनाक् ईषत् भाष्ये अत्यर्थप्रसादमित्यनुवादात् पूर्वत्रापि
तथा ज्ञेयमित्याह ॥ नारायणात्यर्थेति । अत्यन्तेत्यर्थः । अत्यर्थप्रसादस्य चेति ।
अनेनात्यर्थप्रसादश्चेति सम्बन्धः सूचितः ।

(वाक्यार्थमञ्जरी)

अत्यर्थप्रसादस्य ज्ञानसाध्यत्वेन तदेव सम्पाद्यं किं जिज्ञासयेत्यतोऽपेक्षितं पूरयति ॥ अपरो
 ज्ञानस्येति ॥ अत एवाग्रे अपरोक्षज्ञानस्य जिज्ञासासाध्यत्वे आत्मा वा अर इति श्रुत्वा
 दाहरणमिति भावः । भाष्यस्थातःशब्दार्थं सूचयन्नाह ॥ अत्यर्थेति ॥ जिज्ञासाश्रवणमन-
 नध्यानरूपोपासना । ननु विषयाद्यभावेन जिज्ञासाया अकर्तव्यत्वात् कथं कर्तव्यत्वोक्तिरित्य-
 सूत्रादिसूचितयुक्त्या पूर्वपक्षं प्रतिक्षिपति ॥ यदुक्तमिति ॥ प्रयोगेण सूत्रे कुत्रेत्यत आह
 तद्विजिज्ञासस्वेति ॥ आद्यतच्छब्दस्य यतो वा इमानीत्यादि यच्छब्देनान्वयः । किं नाम
 तदित्यत उक्तम् ॥ तद्ब्रह्मेति ॥ ततः किमित्यत आह ॥ ब्रह्म शब्दश्चेति ॥ अथेति ॥ हरि-
 कस्मान्निमित्तात् ब्रह्मशब्देनोच्यत इति प्रश्नः । हि यस्मादस्मिन्हरौ गुणाः बृहन्तः पूर्णा-
 तस्मादिति परिहारः । अप्रामाणिकत्वशङ्कानिरासायानुभवादिति युक्तम् । तथाच विरु-
 धर्माधिकरणत्वाच्चाभेद इति भावः ॥ अध्यासः आरोपः । उपलक्षणमेतत् । जीवनिष्ठात्पुण्य-
 नामपि मिथ्यात्वं बोध्यम् । तथाच विरुद्धधर्मत्यागेन चिन्मात्रैक्यं युक्तमित्याशयः ॥ परमार्थ-
 इति । ब्रह्मशब्दार्थगुणानां मिथ्यात्वे ब्रह्मत्वस्य पारमार्थिकत्वायोगादिति भावः । ननु बृहवृद्धा-
 वित्यस्मान्मनिन्प्रत्यये निष्पन्नो ब्रह्मशब्दः पूर्णत्वापरपर्यायापरिच्छिन्नत्वमात्रं प्रतिपादयति
 अपरिच्छिन्नत्वरूपब्रह्मत्वं च देशाद्यपरिच्छिन्नत्वेनापि सम्भवति । अतो न विरुद्धर्माधिकरणत्वेन
 भेद इति शङ्कते ॥ देशाद्यपरिच्छिन्नतेति ॥ उक्तेति । गुणपूर्णत्वं ब्रह्मत्वमित्यभि-
 धायकार्थेत्यादिकेत्यर्थः । अभ्युपगमवादेनाह ॥ देशादीति ॥ वक्ष्यमाणत्वादिति ॥ उत्क्रान्ति-
 गत्यागतीनामित्यत्र सोऽस्माच्छरीरादुत्क्रम्येत्याद्युत्क्रान्तिगमनादिलिङ्गैर्जीवाणुत्वस्य वक्ष्यमाण-
 त्वादित्यर्थः अतः ब्रह्मणो गुणपूर्णत्वात् । आदिशब्देन सम्बन्धः स च विषय प्रयोजनयोः
 कार्यकारणभावादिरूपः । ननु ब्रह्मजिज्ञासायाः ज्ञानप्रसादद्वारामोक्षहेतुत्वे यतो नारायण-
 प्रसादमृते न मोक्ष इति कुतः प्रागुक्तमित्यत आह ॥ ब्रह्मपदेति ॥ उभयोरप्युक्तरीत्या गुणपूर्वार्थ-
 त्वादिति भावः । अत्र सूत्रे तथाच कर्तव्येति पदमुत्सूत्रितमिति भावः ॥ किञ्चस्यादिति ॥
 एवमपि वाक्यपर्यवसानादिति भावः । निरङ्कुशत्वात् । एवमेव नियमेति निबन्धरहितात् । यत्रेति
 ॥ यत्रावान्तरवाक्ये यत्पदं विनार्थांतरे घटनाभावस्तत्र तदेव पदमध्याहार्यम् । यत्रावान्तरवाक्ये
 यत्पदं विनापि पदान्तरेणार्थान्तरघटना तत्र तदेवाध्याहार्यमिति नियमो नास्ति तथा यत्र
 महावाक्ये यदवान्तरवाक्यं विनार्थान्तरघटनाभावस्तत्र तदेवाध्याहार्यं यत्र महावाक्ये यदवान्तर-
 वाक्यं विनाप्यर्थान्तर घटना तत्र तदेवाध्याहार्यमिति नियमो नास्तीति सतां नीतिरिति
 निर्गलितोऽर्थः । न कर्तव्येत्यध्याहारणार्थांतर घटना सम्भवतीत्यत आह ॥ नकर्तव्येत्यादेरिति ॥
 अकरणस्य स्वतःसिद्धत्वेन तदर्थमधिकारादि कथनमनर्थकमिति भावः ।

सूत्रभाष्यम्

‘तमेवं विद्वानमृत इह भवति । नान्यः पन्था अयनाय विद्यते’ (तै.आ. ३-१२) ॥ ‘प्रियो हि ज्ञानिनोऽत्यर्थमहं स च मम प्रियः’ (भ.गी. ७-१७) । ‘यमेवैष वृणुते तेन लभ्यः’ (क.उ. २-२३) । ‘आत्मा वाऽरे द्रष्टव्यः श्रोतव्यो मन्तव्यो निदिध्यासितव्य’ (बृ.उ. ६-५-६) इत्यादिश्रुतिस्मृतिभ्यः ॥

कर्मणा त्वधमः प्रोक्तः प्रसादः श्रवणादिभिः ।

मध्यमो ज्ञानसम्पत्त्या प्रसादस्तूतमो मतः ॥

प्रसादात्त्वधमाद्विष्णोः स्वर्गलोकः प्रकीर्तितः ।

मध्यमाज्जनलोकादिरुत्तमस्त्वेव मुक्तिदः ॥

श्रवणं मननं चैव ध्यानं भक्तिस्तथैव च ।

साधनं ज्ञानसम्पत्तौ प्रधानं नान्यदिष्यते ॥

न चैतानि विना कश्चिज्ज्ञानमाप कुतश्चन । इति नारदीये ।

तत्त्वप्रदीपिका

‘प्रियो हि ज्ञानिन’ इति ज्ञानस्य प्रसादसाधनत्वे । ‘तमेवं विद्वान्’ इति प्रसादद्वारेण मोक्षसाधनत्वे ‘आत्मा वा अरे द्रष्टव्यश्श्रोतव्य’ इति जिज्ञासाया ज्ञानसाधनत्व प्रमाणम् इति ।

तत्त्वप्रकाशिका

नारायणप्रसादमृते न मोक्ष इत्येतत्कुत इति तत्राह ॥ तमिति ॥ अत्र ज्ञानान्मोक्षो नामानन्यथोपपत्त्या प्रसादादेवोक्तो भवति । ज्ञानेन भगवत्प्रसाद इत्येतत्कुत इति तत्राह ॥ प्रियो हीति ॥ न केवलमर्थान्मोक्षस्य प्रसादैकसाध्यत्वं किन्तु श्रुतं चेति तां श्रुतिं चाह ॥ यमिति ॥ यमात्मा प्रसन्नः सन्वृणुते तेनैव प्राप्य इत्यर्थः । जिज्ञासया ज्ञानमित्येतत्कुत इति तत्राह ॥ आत्मेति ॥ दर्शनार्थं श्रवणादिरूपा जिज्ञासा कार्येत्यर्थः । न च श्रवणादेरसन्वाच्यता ‘जिज्ञासितं सुसम्पन्नम्’ इति विचारेऽपि तत्प्रयोगादिच्छाया अविधेयत्वाद्भवतीत्यादिकथनस्य वैयर्थ्यात्सूत्रं च श्रुत्यनुसारीति । अस्तु मोक्षो भगवत्प्रसादसाध्यस्तदर्थं न ज्ञानमपेक्षितम् । ‘तत्कर्म हरितोषं यत्’ । ‘य इमं परमं गुह्यम्’ इत्यादेः कर्मादिनापि भगवत्प्रसादसिद्धेः । यद्यपि मोक्षस्य

(तत्त्वप्रकाशिका)

कर्मादिसाध्यत्वं श्रुत्यादिसिद्धं तथापि 'तमेवं विद्वान्' 'यमेवैष वृणुते' इत्यादावन्यनिषेधाच्छङ्का-
भावः । अत्र पुनः प्रियो हीतिवाक्येऽन्यनिषेधाभावाद्भवेदेवं शङ्केत्याशङ्कं प्रमाणेन परिहरति ॥
कर्मणेति ॥ सत्यं भवेदेव कर्मादिना भगवत्प्रसादस्तथापि तस्यानुत्तमत्वाज्ज्ञानसाध्यस्यैवो-
त्तमत्वात् । अनुत्तमेन स्वर्गादिमात्रसिद्धेरुत्तमेनैव मोक्षसिद्धेस्तत्साधनं ज्ञानमपेक्षितमिति भावः ।

ननु ज्ञानं च 'कर्मणा ज्ञानमातनोति' इत्यादेः कर्मादिनाऽपि सम्भवतीति न जिज्ञासया
कृत्यम् । आत्मेतिवाक्येऽन्यनिषेधाभावादित्याशङ्कं तच्छेषेण परिहरति ॥ श्रवणमिति ॥ का
गतिस्तर्ह्येतद्वचनस्येत्यत आह ॥ प्रधानमिति ॥ प्रधानसाधनं कर्मादीतिभावः । विपरीतं किं न
स्यादित्यत आह ॥ न चेति ॥ एतानि श्रवणादीनि । कुतश्चन कर्मादेः । ज्ञानस्य श्रवणा-
द्यन्वयव्यतिरेकित्वात्तदेव प्रधानसाधनं कर्मादेस्तदभावात्तत्पारम्पर्येण साधनमिति भावः ।

गुर्वर्थदीपिका

“यमेवैष वृणुते” इत्यत्रापि पूर्वार्थोक्तप्रवचनादेर्भक्तिसाहित्येसति भगवत्प्रसादहेतुत्वस्याप्य-
भिप्रेतत्वाद् ब्रह्मविद्याधिकारो लभ्यते । “यस्य देव” इति श्रुतावपि देवे परा भक्तिरिति
विशेषितत्वादुरौ न तादृशी भक्तिः । यथा तथेति वचनं तु दाढ्यमात्रेण साम्याज्ज्ञेयम् । यदि च
यथा तथेति शब्दबलाद्ग्रावपि परा भक्तिरङ्गीक्रियते तदा देवे क्रियमाणभक्तौ परतायामवरभूता-
वध्यभावान्नैरर्थक्यमेव स्यादतः सुष्ठूक्तं दाढ्यमात्रेण साम्यादिति । “अधिकारानन्तर्याथे”
इत्यत्र संक्षेपेण कथना “दधिकारश्चोक्तो भागवततन्त्रे” इत्यत्र विस्तृत्य कथनात् सङ्क्षेप
विस्तराभ्यामित्युक्तम् । “सुखमेव मे स्यादुःखं मनागपि माभू” इत्यादिना मोक्षस्वरूप-
निरूपणं, भगवत्प्रसादादिकं विना स्वेच्छया कर्मादिना मोक्षस्य प्राप्यत्वाभावसूचनार्थं
तार्किकाभिमतमोक्षस्य सर्वानुभवविरुद्धस्य चेतनार्थं मोक्षो नापेक्षितः किं तत्साधनचर्चयेति
शङ्कानिरासार्थं चेति । न तावत्परब्रह्म विषय इत्यादिना टीकाकारोक्तपूर्वपक्षप्रापिका युक्तिः
जिज्ञास्ये ब्रह्मपदश्रवणादित्यादिना सिद्धान्तस्थापिका युक्तिश्च न्यायविवरणे भाष्यकृतैवोक्तेति
ज्ञातव्यम् । एवमुत्तरत्र प्रत्यधिकरणमनुसन्धेयम् ।

अनन्यथोपपत्त्येति ज्ञानस्य त्रिक्षणावस्थायित्वेन “तस्य तावदेव चिरं यावन्न विमोक्ष्येऽथ
सम्पत्स्यत” इति श्रुतेः प्रारब्धकर्मभोगावसानकालीनतया कालान्तरभाविमोक्षसाधनत्वस्य
प्रसादाख्यद्वारं विनाऽनुपपत्तेरित्यर्थः । “प्रियो ही”ति वाक्ये “स च मम प्रिय” इति ज्ञानिषु
भगवत्प्रीतिविषयत्वस्य स्पष्टमुक्तत्वादिति भावः । वरणस्याङ्गीकाराख्यप्रसादवाचकत्वस्य लोके

(गुर्वर्थदीपिका)

प्रसिद्धत्वाद्भरणपदेनैव प्रसादो लभ्यत इति भावेनोक्तं प्रसन्नः सन्वृणुत इति । अत्र प्रसन्न-
स्सन्निति, स्पष्टीकरणायोक्तम् । वृणुते अङ्गीकरोतीत्यनेनैव प्रसादो लभ्यत इति ज्ञेयम् । न च
श्रवणादेरसन्वाच्यतेत्यत्रासन्वाच्यता इच्छावाचकसन्प्रत्ययान्तजिज्ञासापादावच्यतेत्यर्थः । जि-
ज्ञासितं सुसम्पन्नमित्यनेन “जिज्ञासितं सुसम्पन्नमपि ते महद्भुतम् । कृतवान्भारतं यस्त्वं
सर्वार्थपरिबृंहित”मिति नारदवाक्यं सङ्गृह्णाति । भारत पुराणब्रह्ममीमांसादिकर्तुः “तद्धि स्वयं
वेद भवांस्तथाऽपि प्रादेशमात्रं भवतः प्रदर्शित”मिति नारदेनैव स्वतोऽप्यतिशयितसर्वज्ञतया
स्तुतस्योक्तेऽस्मिन्श्लोके “यस्सर्वज्ञः त्वं सर्वार्थपरिबृंहितं भारतं कृतवा”निति सर्वज्ञतया
स्तुतस्य च व्यासस्यास्मदादिवदन्यतो ज्ञातुमिच्छाया असम्भवात्सुसम्पन्नं सुखेन सम्पन्नं परिपूर्णं
सर्वोत्तममद्भुतमाश्चर्यतमं सर्वश्रुत्यर्थभूतं परम्ब्रह्म जिज्ञासितं स्वसहजमननशक्त्या सदा
सम्यग्विचारितं खल्वित्येवार्थस्य वक्तव्यत्वाज्जिज्ञासापदं मीमांसापदवदस्मिन्श्लोके विचारस्यैव
वाचकमिति भावेनोक्तं विचारेऽपि तत्प्रयोगादिति । सूत्रं च श्रुत्यनुसारीत्यनेन “आत्मा वा अरे
द्रष्टव्य” इति श्रुतौ दर्शनार्थं श्रवणादिरूपविचारस्यैव कथितत्वात्तत्समानार्थकसूत्रेणापि ज्ञानार्थं
श्रवणादिरूपविचारस्यैव वक्तव्यत्वात्सौत्रं जिज्ञासापदं विचारपरमेवेति सूचितम् । कर्मादि-
नेत्यत्राऽऽदिपदेन गीतोक्तप्रवचनादिरूपपरोक्षज्ञानं गृह्यते । यद्यपि “श्रोतव्य” इत्यादि श्रुतौ
श्रवणादीनां ज्ञानसाधनत्वमेव साक्षात् श्रुतम् । भगवत्प्रसादस्य सर्वकारणतया श्रवणादिजन्यो
हरेर्मध्यमप्रसादोऽपि ज्ञानं प्रत्येव कारणमित्यर्थाल्लभ्यते तथाऽपि कर्मासाध्याया ज्ञानानुद्देशयायाश्च
यावन्मोक्षं ज्ञानिनां जनलोकादिप्राप्तेः किञ्चित्कारणं वाच्यम् । अकारणकार्योत्पत्तेरयोगात् ।
अतो भगवन्मध्यमप्रसादद्वारा ज्ञानसाधकश्रवणादेरेव गङ्गायात्राया नर्मदाप्राप्तिहेतुत्व-
वज्जनलोकादिप्रापकमध्यमप्रसादहेतुत्वमप्यन्यथानुपपत्त्यैव वाच्यमिति भावेनोक्तं “मध्यमाज्जन-
लोकादिरिति । ज्ञानस्य श्रवणाद्यन्वयव्यतिरेकित्वादित्यत्र साक्षादन्वयव्यतिरेकित्वादित्यर्थः ।
यद्वा पारम्पर्येणेति वदताऽन्तःकरणशुद्धिद्वारा ज्ञानहेतुत्वमिति सूचितम् । एवं चाशुद्धबुद्धिषु
कर्मादिरप्यन्वयव्यतिरेकसम्भवेऽपि शुद्धबुद्धिषु तदनपेक्षणाद्वैकल्पिकमेव कर्मादिकारणत्वमिति
भावेनोक्तं कर्मादिस्तदलभ्यत्वादिति ।

भावबोधः

ऋते हरिप्रसादं न मोक्षोपायो हि दृश्यते ।

प्रसादसाधकं ज्ञानं न ज्ञानं मोक्षसाधकम् ॥

(भावबोधः)

इति विशेषप्रमाणानुसारेण 'तमेवं विद्वान्' इति श्रुतिमवतार्य व्याचष्टे नारायण-
प्रसादमित्यादिना । अन्यथा भाष्ये ज्ञानान्मोक्षस्याप्रतिपादितत्वेनैतत् श्रुत्युदाहरणमसङ्गतं
स्यादिति भावः । अन्यथानुपपत्त्येति । 'यमेवैष वृणुते तेन लभ्यः । यस्य प्रसादात्' इत्यादौ
प्रसादस्यैव मोक्षसाधनत्वोक्तिः 'प्रियो हि' इत्यादिना ज्ञानस्य प्रसादहेतुत्वोक्तेश्च । अन्यथा
प्रसादं विना ज्ञानस्य मोक्षसाधनत्वानुपपत्त्येत्यर्थः । यद्वा, अन्यथा 'तमेवम्' इत्यस्य प्रसादद्वारा
ज्ञानस्य मुक्तिहेतुत्वानङ्गीकारे । 'यस्य प्रसादात्' 'तमेवं विद्वान्' इति श्रुतिद्वये, 'नापरेण'
'नान्यः पन्थाः' इति निषेधस्य उपपत्त्यभावेनेत्यर्थः—

यस्माज्ज्ञानिप्रियो विष्णुर्विष्णोर्ज्ञानी प्रियो यतः ।

तस्माज्ज्ञानाद्भवत्येव प्रसादो मोक्षसाधकः ॥

इति प्रमाणानुसारेण प्रियो हीत्येतदवतारयति ज्ञानेनेति ।

भक्तस्यैव प्रसादोऽपि नेतरेषां कचिद्भवेत् ॥

इति विशेषप्रमाणानुसारेणाऽऽह तेनैवेति । लभ्यत्वं ज्ञेयत्वमपि भवतीति प्रागन्युदाहरणं
युक्तमिति भावः ।

“कर्मणाऽपि प्रसादो हि श्रूयते दृश्यते कचित् ।

तस्माज्ज्ञानैकसाध्यत्वं प्रसादस्य कथं भवेत् ॥

इति वचनानुसारेण कर्मणिः प्रसादसाधनत्वप्रतिपादकवाक्योदाहरणपूर्वकं कर्मणेत्याद्युत्तर-
ग्रन्थमवतारयति अस्तु मोक्ष इति । य इममिति । अत्र 'मद्भक्तैष्वभिधास्यति' इत्युक्तश्रवणादि-
रूपविचारस्य,

‘न च तस्मान्मनुष्येषु कश्चिन्मे प्रियकृत्तमः’

इत्युक्तिबलात् प्रसादसाधनत्वमवगम्यत इति भावः । ज्ञानसाध्यस्यैवोत्तमत्वादिति । अत एव
‘न च ज्ञानं विनात्यर्थप्रसाद’ इति प्रागन्यथासिद्धिशङ्कानिरासार्थमत्यर्थेत्युक्तमिति भावः ।

भावदीपः

तत्र कया किं सिद्धमित्यप्रतीतेराह ॥ नारायणेति ॥ अनन्यथोपपत्त्येति ॥ अनन्यथा
प्रसादात्यागेन ज्ञानस्य मोक्षजनकत्वोपपत्त्येत्यर्थः । अतो यथार्थबन्धस्य विना विष्णुप्रसादतः ।

(भावदीपः)

अनिवृत्तेस्तदर्थं हि जिज्ञासाऽत्र विधीयत इत्यनुभाष्योक्तरीत्या अनादिसत्यबन्ध-
निवृत्तिरूपामृतत्वाख्यस्य मोक्षस्य प्रसादं विना ज्ञानमात्रेणालभ्यत्वात्प्रसादद्वारैव ज्ञानस्य
मोक्षजननोपपत्त्येत्यर्थः । यद्वा तं विद्वानेव चामृत इत्यनुभाष्यव्याख्यावसरे सुधायां यद्यपि
तमेवमिति परमपुरुषप्रसादो न श्रूयते । तथापि यमेवैष इति वाक्यानुरोधेन तत्राप्यनुसन्धेयः ।
निमित्तेन नैमित्तिकोपलक्षणात् । मुमुक्षुसम्बन्धिसाधनावधारणाय न साक्षादुक्तिरित्युक्तदिशा
अनन्यथोपपत्त्येत्यर्थः । ॥ तत्राहेति ॥ स च ज्ञानी मम प्रियः प्रीतिविषय इत्युक्त्या प्रसादहेतुता
ज्ञानस्योक्तेति भावः ॥ अर्थादिति ॥ अनन्यथोपपत्त्येत्युक्तदिशेति भावः । ॥ प्रसन्न इति ॥
वृणुते अङ्गीकरोतीत्युक्त्या प्रसादो लभ्यत इति भावः । ॥ प्राप्य इति ॥ पूर्वं लभ्यत्वं
प्रसन्नत्वमित्युपेत्यार्थ उक्तः । प्राप्तेः प्रसादैकसाध्यत्वस्फोरणायैवकारस्य तेनैवेत्यन्वयमाह ॥
तेनैव प्राप्त इति ॥ न तु कर्मणेनेत्यर्थः । ज्ञानपादे ऐहिकमप्रस्तुतप्रतिबन्धे तद्दर्शनादित्यत्र
दर्शनार्थं श्रवणादि विधीयत इति भाष्यं हृदि कृत्वाह ॥ दर्शनार्थमिति ॥ एतेन ब्रह्मजिज्ञासेत्यत्र
ब्रह्मज्ञानाय वेदार्थविषयश्रवणमनननिदिध्यासनरूपा जिज्ञासा कार्यैतिवचनव्यक्तिस्सूचिता ।
उक्तं च जिज्ञास्योऽयं विधीयत इत्यत्र सुधायाम् । ज्ञानविधौ हि ब्रह्मणोऽप्राधान्यं स्यात् ।
ब्रह्मज्ञानोद्देशेन जिज्ञासाविधानात्कुतोऽप्राधान्यमिति । उक्तं च न्यायामृते तृतीयपरिच्छेदे ।
ब्रह्मज्ञानाय ब्रह्मविचारः कर्तव्य इति न वचनव्यक्तिः । तथात्वे ब्रह्मणो विधेयविशेषणतापातात् ।
किं तु ब्रह्मज्ञानाय वेदविचारः कर्तव्य इत्येव वचनव्यक्तिः । यद्यपि ब्रह्मपरवेदविचार एव
ब्रह्मविचारस्तथापि न ब्रह्मविचाररूपेण विधानम् । किन्तु वेदविचाररूपेण । तथा च श्रुतिः ।
तस्मादेनं सर्ववेदानधीत्य विचार्य च ज्ञातुमिच्छेदित्यादि । व्यक्तं चेदं सर्ववेदान्तनयभाष्यादौ ।
श्रवणं नामोपनिषद्भाष्यादिरूपोपदेशजन्यवाक्यार्थज्ञानम् । मननं श्रुतवाक्यार्थं युक्त्यनुसन्धानम् ।
निदिध्यासनं तु निरन्तरतद्विषयचिन्तनम् । श्रवणं शब्दजं ज्ञानमुपपत्त्यनुचिन्तनम् । मतिर्निरन्तरा
चिन्ता निदिध्यासनमुच्यत इत्युक्तेः । अत्र मननमात्रस्यैव न्यायनिबन्धनरूपशास्त्रारम्भोप-
योगितया कर्तव्यत्वे वाच्येपि श्रोतव्यो मन्तव्यो निदिध्यासितव्य इति भाष्योक्तश्रुतिमनुरुध्य
त्रितयकर्तव्यतयोक्तेरनेकधा तात्पर्यं चन्द्रिकायां व्यक्तं ॥ जिज्ञासेति ॥ यद्यपि श्रुतौ तस्मा
एतत्प्रोवाच । अन्नं प्राणमित्यादिना ब्रह्मरूपाणि श्रुतवते तद्विजिज्ञासस्वेत्यालोचनमेव विधीयते ।
तथैव श्रुतावग्रे प्रतीतेः । तथापि श्रुतेषु ब्रह्मणि पुनःपुनः श्रवणादिकार्यमिति भावेन
तद्विजिज्ञासस्वेत्युक्तिरिति भावः । व्यक्तमेतदग्रे चतुर्थाध्याये । आवृत्तिसकृदुपदेशात् लिङ्गा-
च्चेत्यत्र ॥ असन्वाच्यतेति ॥ धातोः कर्मणः समानकर्तृकादिच्छायां वेति इच्छार्थकसन्प्रत्ययान्त-

(भावदीपः)

जिज्ञासापदवाच्यतेत्यर्थः ॥ जिज्ञासितमिति ॥ जिज्ञासितं सुसंपन्नमपि ते महदद्भुतमिति प्रथमस्कन्धे । सुसंपन्नं परिपूर्णं महदुत्तमम् आश्चर्यतमं च ब्रह्म ते जिज्ञासितं विचारितं खल्विति नारदेन वेदव्यासं प्रत्युक्ते वाक्ये विचारेपि प्रयोगात्तस्य तत्र मीमांसापदवद्रूढिरित्यर्थः । यत्रार्थस्य विसंवादः प्रत्यक्षेणोपलभ्यते । स्वरसंस्कारमात्रार्था तत्र व्याकरणस्मृतिरित्युक्तेस्साधुत्वमात्रपरा व्याकरणस्मृतिरिति भावः । तथा च मननरूपविचारे मुख्येन जिज्ञासाशब्देन छत्रिन्यायेन लक्षणया त्रितयोपादानं सूत्रे । तद्विजिज्ञासस्वेत्यादिश्रुतौ च युक्तमिति भावः । नन्विच्छायामपि जिज्ञासापदप्रयोगादिच्छात्र जिज्ञासाशब्दार्थः किन्नस्यादित्यत आह ॥ इच्छाया इति ॥ ननु वाचस्पतिरीत्या भवतीत्यध्याहारे इच्छात्रार्थः स्यादित्यत आह ॥ भवतीत्यादीति ॥ ननु मुमुक्षानन्तरं ब्रह्मज्ञानेच्छा भवतीत्युक्ते ज्ञानेच्छासन्दिग्धे विषये निर्णयाय भवतीति सन्दिग्ध-रूपविषयस्य निर्णयाख्यफलस्य च सूचनान्न वैयर्थ्यमिति चेन्न । विषयाद्यभावादिच्छैव नोत्पत्तु-मर्हतीति वदन्तं पूर्वपक्षिणं प्रतीच्छया विषयादिसूचनोक्त्ययोगेन तदुक्तेर्वैयर्थ्यमेवेत्याशयेनोक्तम् ॥ इत्यादि कथनस्येति ॥ दोषान्तरं चाह ॥ सूत्रं चेति ॥ तद्विजिज्ञासस्वेति श्रुतौ विधिप्रत्ययश्रवणेन तद्व्याख्यानपरं सूत्रं कर्तव्यपदान्वितमेव तदनुसारि । अन्यथा तदननुगुणमेव स्यादिति भावः । यत्किञ्चिदाह । भवत्यक्षेपि श्रुतावनुक्तयोरधिकारिफलयोरथातःपदाभ्यामुक्तेः श्रुत्यननुसारिसूत्रमिति । तन्न । न हि तद्विजिज्ञासस्व तद्ब्रह्मेत्येतदेकमेवोदाहरणम् । विश्वतो मुखत्वभङ्गापत्तेस्सूत्राणाम् । किन्तु विचारविधायकनानावाक्यान्यपि । तेषु च क्वचिच्छान्तो दान्त इत्यादावधिकारिविषयजिज्ञासानाम् । यस्य प्रसादात्परमार्तिरूपादस्मात्संसारान्मुच्यते नापरेण । “नारायणोसौ परमो विचिन्त्यो मुमुक्षुभिः कर्मपाशादमुष्मादि”त्यादावधि-कारिविषयफलजिज्ञासानां चतसृणामप्युक्तेः । तद्विजिज्ञासस्व स विजिज्ञासितव्य इत्यादावपि विशब्देनाधिकारिफलवैशिष्ट्यस्यापि सूचनाच्च । अत एव संक्षेपभाष्ये कृत्स्नसूत्रार्थोक्त्यर्थं श्रुत्यविसंवादार्थं च विष्णुरेव विजिज्ञास्य इत्युक्तम् । अतएव च पूर्वतन्त्रे द्वितीयस्याद्यपादे विधिमन्त्रयोरैकार्थ्यमेकशब्दादिति विधिमन्त्राधिकरणे अग्रीन्विहरेत्यादावामन्त्रणादियुक्ते विधिशक्तिप्रतिबन्धोक्तेरिह च तद्विजिज्ञासस्वेति भृगोरामन्त्रणात् । आत्मावा अर इत्यत्र मैत्रेय्या अर इत्यामन्त्रणादविधित्वमिति प्रत्युक्तम् । बहुश्रुत्यनुरोधेनात्रापि विधेरेवानुमानेन आमन्त्रणेन तन्मात्रं प्रत्युक्तावतात्पर्यादिति । भाष्ये कर्मणेत्यादेः प्रकृतोपयोगाप्रतीतेराह ॥ अस्तु मोक्ष इति ॥ अनेन न च ज्ञानं विनेत्यादिस्वोक्तिसमर्थनार्थमिदं भाष्यमिति दर्शितम् । “तत्कर्महरितोषं यत्सा विद्या तन्मतिर्यय”त्यदृश्यत्वनयभाष्योक्तवचनात् । “य इदं परमं गुह्यं

(भावदीपः)

मद्भक्तेष्वभिधास्यतीति” गीतायामभिधापदोक्तप्रवचनस्य “न च तस्मान्मनुष्येषु कश्चिन्मे प्रियकृत्तम” इत्युत्तरवाक्यस्थप्रियकृत्तमपदेन प्रसादहेतुत्वलाभादिति भावः । तदाह कर्मादिने-
त्यादिपदेन तुल्यन्यायस्य कथमस्तु मोक्ष इत्यभ्युपगमः । प्रमाणस्योभयत्रापि प्रागुक्तेरित्यतो
व्यनक्ति ॥ यद्यपीति ॥ श्रुत्यादीति ॥ अपाम सोमममृता अभूमेति श्रुतौ “कर्मणैव हि
संसिद्धिमास्थिता जनकादयः” इति स्मृतौ च तथोक्तेरिति भावः ॥ अन्यनिषेधादिति ॥ अत
एव भाष्ये प्राक् “नान्यः पन्था अयना”येत्यंशस्याप्युक्तिः । अत एव च प्राकृटीकायां
यमेवेत्येव शब्दस्य तेनैवेत्यन्वय उक्तः ॥ शङ्काभाव इति ॥ तेन भाष्ये कर्मविभागपूर्वं तत्फलस्य
मोक्षैकदेशादिरूपस्योक्तिस्स्यात् । प्रकृतसमर्थनस्याविशेषादिति शङ्काऽपास्ता । तमेवमित्यादि-
श्रुत्युक्त्यैव कर्मजन्यत्वशङ्कानिरासेन यतो नारायणप्रसादमृते न मोक्ष इत्यंशस्य समर्थनात् ।
‘अपाम सोमममृता अभूमे’त्यादिश्रुत्यादिगतिस्तु ‘भाक्तं वानात्मवित्त्वात्’ । ‘विद्यैव तु
निर्धारणादि’त्यादौ वक्ष्यत इति भावः । ‘प्रियो ही’त्यादेः पूर्वभाष्ये उदाहरणं तु तस्यापि
तत्कर्म हरितोषं यदित्यादिविरोधमाशङ्क्यात्यर्थमित्यस्यानुवर्तनेन स च ममात्यर्थं प्रियः कर्मकृतु
प्रियमात्रमित्यर्थात् तस्यापि कर्मणेत्यादिस्मृत्या तात्पर्यं व्यक्तीकर्तुम् । एवमग्रेपि तत्र तत्र बोध्यम् ।
ननु प्रसादस्य हेतुविभागात्पूर्वं विभागोक्त्या फलविभागकथनेन कथमुक्तशङ्कानिरास इत्यतो
भावमाह ॥ सत्यमिति ॥ ज्ञानसाध्यस्यैवेति ॥ अत एव भाष्ये प्रागत्यर्थप्रसाद इत्यत्यर्थपदप्रयोग
उत्तमप्रसादोक्त्यै कृतः । मध्यमाज्जनलोकादिरिति भाष्यं एके व्याचक्षते । जनलोकादिरिति
बहुव्रीहिततुरूपौ । स्वबिम्बेतररूपसाक्षात्कारसहितान्मध्यमादिति वाच्यम् । न सामान्यादप्यु-
पलब्धेर्मृत्युवन्न हि लोकापत्तिरित्यत्र भाष्ये सामान्यदर्शनाल्लोका इति वक्ष्यमाणत्वात् । तथा च
ईयुस्त्रीन्कर्मणा लोकान् ज्ञानेनैव तदुत्तरानिति द्वितीयस्कन्धतात्पर्याविरोध इति । अन्ये तु
प्रादुर्भावानृते विष्णुमिन्द्रियैर्नैव पश्यति प्रादुर्भावानपि यदा ज्ञानदृष्ट्यैव पश्यति । तदैव मुच्यते
जीवो न दुष्टैरिन्द्रियैः कचिदिति काठकभाष्योक्तेरवतारविषयकज्ञानदर्शनसहितान्मध्यमादित्यर्थ
इत्याहुः । अपरे तु स्वबिम्बसाक्षात्कारवतामेव कार्यं ब्रह्मप्राप्तवतां मध्ये जनलोकादौ कियत्का-
लमवस्थानं न निर्हेतुकं भवितुमर्हतीति तत्कृतश्रवणादिजन्यमध्यमप्रसादाज्जनलोकादीत्याहुः ।
इतरे तु जनलोकादिरिति तत्पुरुष एव तथा च यथान्यास एव साधुः । श्रवणादेरपि ज्ञानत्वा-
ज्ज्ञानेनैव तदुत्तरानिति वाक्यं न विरुध्यत इत्याहुः । आध्यानायेत्यत्र टीकायां श्रवणादेर्जन-
लोकादिफलकत्वोक्तिरप्येवं नेयेति । स्मृतिशेषोक्तेरुपयोगमाह ॥ नन्विति ॥ कर्मणा
ज्ञानमातनोति ज्ञानेनामृती भवतीति भाक्तं वेत्यत्र भाष्योक्तवचनादित्यर्थः ॥ अन्यनिषेधेति ॥

(भावदीपः)

तद्वाक्यस्य प्रागुक्तिस्तु कर्मणा ज्ञानमित्येतद्विरोधमाशङ्क्य श्रवणं मननमित्यादि स्मृत्या प्रधानसाधनत्वं श्रुत्यभिप्राय इति विवर्तितम् ॥ तदभावादिति ॥ साक्षादिति योज्यम् । तेन न पारंपर्येणेति वक्ष्यमाणविरोधः ॥ पारंपर्येणेति ॥ चित्तशुद्धिद्वारा विविदिषन्ति यज्ञेन दानेनेत्यादेः वक्ष्यति च 'सर्वापेक्षा च यज्ञादिश्रुतेरश्ववदि'ति । 'उत्क्रमिष्यत एवंभावादि'ति चेति भावः । एतेन ज्ञानप्रसादादेस्तद्धेतुत्वादेश्च प्रामाणिकत्वात्प्रमाणैः श्रुत्यादिभिः सर्वस्य बुद्धौ सन्निधावपि तस्य सूत्रे अत इति मोक्षहेतुप्रसादजनकज्ञानोत्पादकत्वादिति परामर्शो युक्त इत्यपि सूचितम् ॥

वाक्यार्थमुक्तावली

अनन्यथोपपत्त्येति । अन्यथानुपपत्त्येत्यर्थः । 'यमेवैष वृणुते' 'यस्य प्रसादादि'त्यादौ प्रसादस्य मुक्तिं प्रति प्रियोहीत्यादौ ज्ञानस्य प्रसादं प्रति हेतुत्वोक्तेश्चान्यथाज्ञानस्य मोक्षसाधनत्वेऽनुपपत्तेरित्यर्थः । यद्वा नान्यः पन्था इत्यत्र ज्ञानातिरिक्तमार्गनिषेधाद्यस्य प्रसादात् परमार्तिरूपादस्मात्संसारान्मुच्यते नापरेणेत्यत्र प्रसादातिरिक्तसाधननिषेधादुभयान्यथानुपपत्त्या प्रसादद्वारा ज्ञानमृतेऽन्यः पन्था नेत्यर्थ इति भावः । न च प्रसादात् ज्ञानद्वारा मुच्यते नापरेणेत्यर्थः । लोकवैरुष्यात् । लोकेराजप्रसादस्यैव साक्षान्मोचकत्वदर्शनान्नान्यः पन्था इत्यत्र ज्ञानस्य मोक्षमार्गत्वोक्तावपि प्रसादान्मुच्यत इत्यत्रैव साक्षाद्धेतुत्व वाचिनिमित्त पञ्चम्यन्तत्वं श्रवणाच्चेति भावः । श्रुतं चेति । साक्षात् श्रुत्यदाहरणेन पूर्तावपि शिष्यव्युत्पादनाय व्युत्पादनापेक्ष श्रुत्युदाहरणं प्रगिति भावः । श्रुतं चेति । अनेन द्रष्टव्य इति यत्तत् श्रोतव्यमित्यादिनेति वाक्यं योजितं भवति । श्रवणं नाम वेदोपदेशजन्यवाक्यार्थं ज्ञानम् । श्रुतार्थं युक्त्यनुसन्धानं मननम् । निदिध्यासनन्तु ध्यानम् । श्रवणं वाक्यजं ज्ञानमुपपत्त्यनुचिन्तनम् । मतिर्निरन्तरा चिन्ता निदिध्यासनमुच्यत इत्युक्तेः । अत्र मननमात्रस्यैव न्यायनिबन्धनात्मक शास्त्रोपयोगितया कर्तव्यत्वे वाच्ये सर्ववेदान्तप्रत्ययमित्यादौ शास्त्राभ्यासरूपिण्याः ध्यान रूपायाश्चोपासनायाः कर्तव्यत्वोक्तेर्जिज्ञासासूत्रेपि मननसाध्यं श्रवणं तत्साध्यं ज्ञानं च कर्तव्यतया विवक्षितमिति द्रष्टव्यम् इत्यादि तृतीयविधायक श्रुत्यनुसारेणोक्तमिति बोध्यम् । ननु जिज्ञासा नाम ज्ञानेच्छा यातोः कर्मणः समानकर्तृकादिच्छायां सनो विधानात् । तथाच कथं द्रष्टव्य इत्यादि श्रुत्यर्थतया दर्शनार्थश्रवणादि रूपजिज्ञासाकार्येत्युच्यत इत्यत आह । न चेति । असन्वाच्यताऽसन्प्रत्ययान्तशब्दवाच्यतेत्यर्थः । जिज्ञासितमिति विचारितमित्यर्थः । एवं च

(वाक्यार्थमुक्तावली)

प्रयोगवशान्मीमांसाशब्द इव विचारे रूढ इति भावः । न च व्याकरण विरोधः । यत्रार्थस्य विसंवादः न प्रत्यक्षेणोपलभ्यते । तत्र संस्कारमात्रार्थे तत्त्वव्याकरणं स्मृतमित्युक्तेः । साधु-
त्वमात्रपरं व्याकरणमिति भावः ।

ननु सुधायां जिज्ञासापदेन विचारो लक्ष्यत इत्युक्तेर्विरोधः पररीत्या प्रवृत्तत्वात् । यद्वा प्रयोगदर्शनेन रूढविवक्षया मननविचारशक्तेन जिज्ञासाशब्देन छत्रियन्यायेन जिज्ञासितं सुसम्पन्नमित्यादौ व्यासं प्रति नारदवचनस्य लक्षणया त्रितयोपपादनं सुधोक्तमित्यविरोधः । नन्विच्छायामपि जिज्ञासापदप्रयोगात्स एवार्थः । किं न स्यादित्यत आह इच्छाया इति । प्रवृत्तिसाध्यस्यैव विधेयत्वेनेच्छायाश्चविषयसौन्दर्यलभ्यतया प्रवृत्त्यसाध्यत्वेनाविधेयत्वादित्यर्थः ।

ननु वाचस्पतिरीत्या भवतीत्यध्याहारेणेच्छार्थः किं न स्यादित्यत आह भवतीत्यादेरनु-
पयोगादिति । विषय प्रयोजनसूचकत्वेन प्रकृतानुपयोगादित्यर्थः ।

नन्वथ मुमुक्षानन्तरं ब्रह्मज्ञानेच्छा भवतीत्युक्ते ज्ञानेच्छा सन्दिग्धविषये निर्णयाय भवतीति पुनरावृत्तौ सन्दिग्धरूपविषयस्य निर्णयारख्यफलस्य च सूचनान्न वैयर्थ्यमित्यत उक्तमित्यादि-
कथनस्येति । विषयाद्यभावादिच्छैव विषयेनामुमर्हतीति वदन्तं प्रतीत्यादिकथनस्यानुपयोगादिति भावः । आदिपदेन प्रशस्तेति पदं गृह्यत इत्यप्याहुः । कर्तव्येतिपदमेवाध्याहार्यम् । न तु परोक्तरीत्या भवतीत्यादि इत्यत्र नियामकमाह सूत्रं चेति । श्रोतव्यो मन्तव्यः तद्विजिज्ञासस्वेति श्रुतौ विधिप्रत्ययश्रवणेन तद्व्याख्यानरूप सूत्रे कर्तव्येति पदमेवाध्याहर्तव्यमिति भावः । यद्वा अक्षरसाम्याद् ब्रह्मविचार इत्येवानुक्तत्वा सूत्रे किमिच्छाविचारसाधारणसन्दिग्धजिज्ञासापद-
प्रयोगेणेत्यत आह सूत्रंचेति । जिज्ञासापदघटितसूत्रं चेत्यर्थः । अत्र केनचित्प्रलपितं भवत्प्रक्षेऽपि श्रुतावनुक्तयोरेवाथातशब्दाभ्यामुक्तेः । श्रुत्यननुसारि सूत्रमिति । तदप्युक्तम् । नहि तद्विजिज्ञासस्वेत्येवोदाहारणं किन्तु विचारविधाय कान्यनन्तवाक्यानि तेषु च कचिछान्तो दान्त इत्यादावधिकारिविषयजिज्ञासानां यस्यप्रसादादित्यत्राधिकारिविषयजिज्ञासाफलानां चतुर्णां-
मुक्तेः तद्विजिज्ञासस्व स विजिज्ञासितव्य इत्यादावप्यधिकारिफल वैशिष्ट्यस्यापि सूचनाच्च । अत एव सङ्क्षेपभाष्ये कृत्स्न सूत्रार्थोक्त्यर्थं श्रुत्यविसंवादार्थं च विजिज्ञास्य इत्युक्तम् । न च ज्ञानं विनाऽत्यर्थं प्रसाद इति स्वोक्तार्थे प्रमाणोक्तिपरं कर्मणेत्याद्यवतारयति अस्तु मोक्ष इति । अत एव प्रमाणेन परिहरतीति वक्ष्यत्यतो न पौनरुक्त्यमिति भावः । य इममिति । “यश्च परमं गुह्यं मद्भक्तेष्वभिधास्यति । भक्तिं मयि परां कृत्वामामेवैष्यत्यसंशयम् । न च तस्मान्मनुष्येषु कश्चिन्मे

(वाक्यार्थमुक्तावली)

प्रियकृत्तम' इत्यत्राभिधास्यतीत्युक्त प्रवचनस्य प्रियकृत्तम इति प्रसादहेतुत्वाभावादिति भावः । तदाह कर्मादिनेत्यादि पदेन । मोक्षस्य कर्मादि साध्यत्वमिति । “अपामसोमममृता अभूमेत्य”त्र कर्मसाध्यत्वम् । “त्यागेनैकेनामृतत्वमानशुरि”त्यत्र वैराग्यसाध्यत्वम् । श्रुत्वा मोक्षं च विन्दतीत्यत्र श्रवणसाध्यत्वं चेत्यर्थः । अन्यनिषेधादिति । तमेवेत्यत्र ‘नान्यः पन्था’ इत्यन्य-निषेधात् । तत्र ज्ञानात् मोक्षोनामान्यथानुपपत्त्या प्रसादादेव मोक्ष इत्युक्तत्वात् । यमेवैषवृणुत इत्यत्र तेनैव लभ्यत इत्येवाकारन्वयादिति भावः ।

ननु प्रियोहि ज्ञानिनोत्यर्थमित्यत्र ज्ञानस्यात्यर्थं प्रसादसाधनत्वश्रवणात्कथं कर्मणात्यर्थंप्रसाद इत्यत आह । अत्र पुनरिति । कर्मादिनात्यर्थंप्रसादो नेति निषेधाभावात् प्रत्युत न च तस्मान्मनुष्येषु कश्चिन्मे प्रियकृत्तम इत्यत्र श्रवणात्प्रसादस्योत्तमत्वमुक्तमिति चेन्न । तद्वाक्यस्य कर्माध्ययन स्वाध्याय व्याख्यानवत्सुव्याख्यातृ समो मत्प्रियोन्योनेत्येवंपरत्वात् । तदुक्तम् । “आख्यातु श्रसमं मुक्तौ सुखं नान्यस्य कस्य चिदिति । मध्यमाज्जनलोकादि”रिति । यद्यपि ईयुस्त्रीन्कर्मणा लोकान् ज्ञानेनैव तदुत्तरान् । एवं ज्ञानं विना नैव महर्लोकादिका गतिः । पाद-योगान्महर्लोको जनोलोकस्तु योगत इति बहुप्रमाण बलाज्जनादेर्ज्ञानैकसाध्यत्वावगमादुत्तम-प्रसादसाध्यत्वं न वक्तव्यम् । तथापि तत्र ज्ञानपदस्य सामान्यदर्शनपदोक्त योग्येतररूप साक्षात्कारपरत्वात्तस्य च श्रवणादिभिरित्यादिपदेन ग्रहणादेकवाक्यतया न विरोधः । तदुक्तं सामान्यदर्शनाल्लोका मुक्तियोग्यात्मदर्शनादिति । तत्र सामान्य दर्शनं योग्यापरोक्षात्पूर्वभाव्येव जनप्राप्त्यनंतरं साधनसम्पत्त्या तत्रैव योग्यापरोक्षोपपत्तेः । यद्वा ज्ञानेनैवेत्यादौ ज्ञानपदं योग्यापरोक्षपरम् । तथाच ज्ञानेनैव ज्ञानं प्राप्यैव श्रवणादिना तदुत्तरानित्यर्थः । एवं ज्ञानं विना नैव महर्लोकादिकागतिरित्युक्तेः । न च ज्ञानेनैव जनादिप्राप्त्युपपत्तेः । किं श्रवणादिनेति वाच्यम् । स्वबिम्बसाक्षात्कारेण कार्यब्रह्मगच्छतां मध्ये जनलोकादौकियत्कालमवस्थानस्य-निर्हेतुकत्वानुपपत्तेस्तदर्थं श्रवणादि सार्थक्यात्तत्सहकारितया ज्ञानस्यापेक्षितत्वादुत्तरभावि-श्रवणादेरानन्दातिशयहेतुत्वेऽपि नान्तरीयकतया ज्ञानादि हेतुत्वाविरोधः । न चानन्दाति-शयहेतुप्रसादस्यात्युत्तमत्वात्तस्यैव जनादि हेतुत्वात्कथं मध्यमत्वमिति वाच्यम् । आनन्दातिशय-हेतूत्तरभाविर्मज प्रसादवदुत्तमत्वाभावोपत्तेरिति दिक् । पारम्पर्येणेति । चित्तशुद्धिद्वारेत्यर्थः ।

तत्त्वसुबोधिनी

नारायणप्रसादमिति । अन्यथा भाष्ये ज्ञानान्मोक्षस्याप्रतिज्ञातत्वेनैतत्श्रुत्युदाहरणमसङ्गतं स्यादिति भावः । अन्यथानुपपत्त्येति । ज्ञानस्य त्रिक्षणावस्थायित्वेन तस्य तावदेवचिरं यावन्न विमोक्ष्येऽथ संपत्स्यते इति श्रुतेः । प्रारब्धभोगावसानकालीनतया कालान्तरभाविमोक्षसाधनत्वस्य प्रसादाख्यद्वारं विनानुपपत्तेरित्यर्थः । अन्यथानुपपत्तेरिति ॥ “यमेवैष वृणुते तेन लभ्यः” यस्य प्रसादादित्यादौ प्रसादस्यैव मोक्षसाधनत्वोक्तेः प्रियोहीत्यादिना ज्ञानस्य प्रसादहेतुत्वोक्ते श्रान्यथा प्रसादं विना ज्ञानस्य मोक्षसाधनत्वानुपपत्तेरित्यर्थः । यद्वा अन्यथा तमेवमित्यस्य प्रसादद्वारा ज्ञानस्य मुक्तिहेतुत्वानङ्गीकारे “यस्य प्रसादात्” “तमेवं विद्वान्” इति श्रुतिद्वये “नापेरण” “नान्यःपन्था” इति निषेधस्य उपपत्त्यभावेनेत्यर्थः । वरणस्याङ्गीकाराख्यप्रसाद वाचकत्वस्य लोकप्रसिद्धत्वात् वरणपदेनैव प्रसादलाभः इत्याशयनोक्तम् । प्रसन्नः सन् वृणुते इति । अत्र प्रसन्नः सन् इति स्पष्टीकरणायोक्तम् । वृणुते अङ्गीकरोतीत्यनेनैव प्रसादलाभादिति ध्येयम् । तेनैवेति । लभ्यत्वं ज्ञेयत्वमितिभवतीति प्रागप्युदाहरणं युक्तमितिभावः । दर्शनार्थमिति ॥ अनेन द्रष्टव्य इत्यनुवादरूपमित्युक्तं भवति । श्रवणादिरूपेति । अत्रातद्रूपं संविज्ञानबहुव्रीहिणा विचार एवाभिप्रेतः । अतएव वक्ष्यति । विचारेपि तत्प्रयोगादिति नन्वेतद्वाक्यानुसारेण त्रयाणामपि जिज्ञासा शब्दार्थत्वमभ्युपगन्तव्यम् । तथासति जिज्ञासानाम् युक्त्यनुसन्धानात्मक विचारापरपर्यायं मननमित्युक्तत्वेन तद्विरोधापातात् न्यायनिबन्धनात्मक शास्त्रारम्भणीयत्वस्य न्यायानुसन्धान कर्तव्यतोक्तिमात्रेण सिद्धेश्च । नहि औपदैशिक वाक्यार्थ ग्रहणलक्षणश्रवणं कर्तव्यतोक्तिरूप शास्त्रारम्भणीयत्वे हेतुः । श्रवणजं ज्ञानं पूर्वं वृत्तमिति मीमांसमानस्य पूर्वकृतत्वेन उक्ततया शास्त्रस्यारम्भणीयत्वं विनापि तत्कर्तव्यतासिद्धेरिति भावः । यद्वाश्रवण निदिध्यासने विहितत्वात् मुमुक्षुणा कार्ये मननमपीति दृष्टान्ततया तयोरुपपादनम् । ननु शास्त्रारम्भहेतुतया । अथवा निदिध्यासनस्याकर्तव्यत्वे तदङ्गभूत मननस्यापि तथात्वात् परंपरया निदिध्यासनं कर्तव्यतारम्भणीयत्वे हेतुः । तथा च विचारशास्त्रव्युत्पादन्यायाङ्ग वाक्यस्यार्थः इत्येवं रूपस्य श्रवणज्ञानस्याभावे शास्त्रारम्भा सिद्धेः तत्कर्तव्यताप्यारम्भणीयत्वे हेतुः आरम्भणीयतासिद्ध्यर्थं त्रितयकर्तव्यतोच्यते । नचैकस्य जिज्ञासा शब्दस्य श्रवणाद्यनेकार्थतायोगः । इच्छार्थे जिज्ञासा शब्दो विचारे वा लाक्षणिक इति पक्षे दोषाभावात् । मननरूप विचाराभिधायक इति मते श्रवणादौ छत्रि वल्लक्षणोपपत्तेरितिभाष्यः । ननु अस्यां श्रुतौ श्रवणादिविचारो दर्शनसाधनत्वेनोच्यते यत इत्यादिवाक्ये तु दर्शनार्थं जिज्ञासाकर्तव्यत्वेनोक्ता ।

(तत्त्वसुबोधिनी)

श्रवणादि विचारश्च न मनन जिज्ञासा पदवाच्य इति भिन्नविषयत्वात् कथं तत्र प्रमाणत्वेन एतत्श्रुत्युदाहरणमित्याशङ्क्य परिहरति । न च श्रवणादेरिति ॥ “जिज्ञासितं सुसंपन्नमपि ते महदद्भुतम् । कृतवान्भारतं यस्त्वं सर्वार्थं परिवृंहितमिति” व्यासं प्रति नारदवचनं अनेन सङ्गृह्यते । तत्र जिज्ञासितमित्यस्य विचारितमित्यर्थत्वस्य प्रकरणबलसिद्धत्वेन तद्वृष्टान्तीकृत-मितिभावः । ननु इच्छायामपि जिज्ञासापदप्रयोगात् इच्छा जिज्ञासा शब्दार्थः किं नस्यादित्यत आह । इच्छाया अविधेयत्वादिति । अत्र जिज्ञासाशब्दात् मीमांसाशब्दादि वत् इच्छाप्रतीत्य-भावेऽपि विचारप्रतीतेः तस्य तत्र रूढिरेवाभिमता । नचैवं तस्मात् ज्ञानेच्छान्तर्णितो विचारो जिज्ञासापदेन लक्ष्यते इति सुधाविरोधः । तस्य परमतोपन्यासत्वात् । अत एव शङ्काग्रन्थे तदुक्तिः । अत एव यदि च जिज्ञासाशब्दः मीमांसाशब्दवत् विचार एव उपसङ्गचायते इति तत्रैवस्वमतोक्तिः । यद्वा सुधायां पक्षद्वयेपि जिज्ञासा शब्दस्य विचार परत्वाविशेषादन्यतर निर्धारणस्याप्रयोजनत्वात् पक्षद्वयोक्तिः तदनुसारेणात्रापि टीकायां त्वोद्यतेपि लक्षणया विचारेपि तत्प्रयोगात् मुख्यार्थस्य चेच्छया अविधेयत्वादित्यापि योजनीयमिति दिक् । न च टीकायां जिज्ञासापदलक्ष्यत्वमेव विचारस्यमतम् अन्यथा मुख्यार्थानुपपत्ति कथनपरेच्छाया अविधेय-त्वादित्यनेन टीका विरोधापातादिति वाच्यम् । तस्यानुपदमेवान्यथाव्याख्यायमानत्वात् । किञ्च जिज्ञासाशब्दस्य इच्छावाचित्वेपि मुख्यार्थत्यागेन लक्षणया विचारपरत्वम् आवश्यकमेव । अन्यथा अध्याहत कर्तव्यपदार्थान्वयानुपपत्तेः । न च तदध्याहार एव निर्निबन्धनः । आकांक्षाया एव तन्मूलत्वेन तेन विना आकांक्षा अनुच्छेदात् । ननु अस्ति भवत्योः सर्वत्र सम्बन्धात् आकांक्षा निवृत्तिरिति चेत्तत्राह । भवतीत्यादि । किञ्च तद्विजिज्ञासस्व इत्यादि श्रुतौ तावत् जिज्ञासाशब्दो लक्षणया विचारपर एव । मुख्यार्थेच्छाया अविधेयत्वात् । ततश्च तदनुसारि सूत्रेपि लक्षणया विचार एव अवस्थेयः । अन्यथा श्रुतिसूत्रयोः भिन्नविषयत्वापातादित्याह । सूत्रं चेति । केचित्तु । ननु सूत्रे जिज्ञासाशब्दः विचारार्थश्चेत् विचार इत्येव वक्तव्यम् । अल्पाक्षरत्वानपगमात् । प्रत्युतासन्दिग्धत्वलाभाच्चेत्यत आह । सूत्रं चेति । तद्विजिज्ञासस्वेति श्रुत्यनुसारीत्यर्थं इत्याहुः । कर्मादिः प्रसादसाध्यत्व प्रतिपादकवाक्योदाहरणपूर्वकं कर्मणेत्याद्यु-त्तरग्रन्थमवतारयति । अस्तु मोक्ष इति । परममिति । अत्र मद्भक्तेषु अभिधास्यतीत्युक्त विचारस्य कश्चिन्मेप्रियकृत्तम इत्युक्ति बलात्प्रसादसाधनत्वमवगम्यत इति भावः । ननु कर्मणैवहि संसिद्धि-मास्थिता जनकादयः इत्युक्तत्वात्कर्मणैव मोक्षो भविष्यति किं प्रसादेन इत्यपि कुतोनाशङ्क्यत इत्यत आह । यद्यपीति । ज्ञान साध्यस्यैवोत्तमत्वादिति । अत एव न च ज्ञानं विनात्यर्थं प्रसाद

(तत्त्वसुबोधिनी)

इति प्रागन्यथासिद्धि शङ्कानिरासार्थं अत्यर्थेत्युक्तमितिभावः । ननु आत्मा वा अर इति वाक्ये श्रवणादि रूप जिज्ञासया ज्ञानं संपादनीयमित्युक्तत्वात् न कर्म ज्ञानसाधनम् इत्यत आह । आत्मेतिवाक्येति । कर्मादिरूपान्य साधनस्यानिषिद्धत्वात् तेनोपपत्तौ न जिज्ञासया कृत्यमस्तीति भावः । विपरीतमिति । कर्मादिप्रधानसाधनं श्रवणादि तु अप्रधानसाधनमिति विपरीतं किं नस्यात् इत्यर्थः । ज्ञानस्य श्रवणाद्येव प्रधानसाधनं कर्मादि तु अप्रधानसाधन मित्यत्र युक्तिमाह । ज्ञानस्येति ।

वाक्यार्थविवरणम्

भाष्ये मध्यमाज्जनलोकादि रित्यत्र जनलोकस्य आदिरिति महर्लोक एव ग्राह्यो, न जनलोकतपोलोकादिः । 'आजनान्न जनिर्भुवि' इति जनलोकादेर पुनरावृत्तिलोकत्वादिति ध्येयम् ॥ कर्मादिस्तदभावादिति ॥ कर्माभावेऽपि श्रवणादिना ज्ञानोत्पत्तिसम्भवेन व्यतिरेकाभावादिति भावः ।

वाक्यार्थमञ्जरी

श्रुताविहाधिकारिवर्गे परमात्मानमुक्तरीत्या जानन् मुक्तो भवति मोक्षायान्यो मार्गो न विद्यत इति ज्ञानस्यैव मोक्षसाधनत्वमुच्यते न प्रसादस्येत्यत आह ॥ अत्रेति ॥ अनन्यथोपपत्त्येति ॥ अनन्यथा प्रसादात्यागेन ज्ञानस्य मोक्षहेतुत्वोपपत्त्येत्यर्थः । कुत इत्यतो ज्ञानस्यैव मोक्षहेतुत्वे यस्य प्रसादादिति श्रुत्यनुपपत्तेरिति व्याख्येयम् । अर्थात् अन्यथानुपपत्त्येत्यर्थः । श्रुतम् । श्रुतौ साक्षादुक्तम् । एष शब्दार्थः प्रसन्नस्सन्निति । इषु इच्छायामित्यस्माद् अर्श आदिभ्योचिकृते गुणे चैषशब्दस्य निष्पत्तेः प्रसादस्यापीच्छाविशेषत्वादिति भावः । एतेनात्र प्रसादवाचक पदाभावात् वरणं च प्रसाद उच्यत इति सुधोक्तरीत्या वृणुत इत्यनेन लाभे अर्थ लभ्यत्वेन श्रुतं चेत्यनुपपन्नमिति निरस्तम् । एतेनैव यमैवेष तस्यैष इत्यनयोरन्यतर वैयर्थ्यमिति निरस्तम् । विवक्षितार्थ-लाभायाह ॥ दर्शनार्थमिति ॥ श्रवणं शब्दजं ज्ञानमुपपत्त्यानुऽचिन्तनम् । मतिर्निरन्तरा चिन्ता निदिध्यासन मुच्यत इति प्रमाणानुसारेण श्रवणादि शब्दार्थो बोध्यः । ननु श्रवणादित्रयाणां जिज्ञासा रूपत्वे मननस्यैव तथात्वप्रतिपादकविचारेपि तत्प्रयोगादित्युत्तर ग्रन्थविरोधः । जिज्ञासा नाम युक्त्यनुसन्धानात्मक विचारापरपर्यायं मननमिति सुधाविरोधश्च । सुधायामेव श्रवणजं ज्ञानं पूर्ववृत्तमिति श्रवणस्यजिज्ञासातःपूर्वभावोक्त्यनुपपत्तिश्च । न च श्रवणमादिष्यस्य मननस्य

(वाक्यार्थमञ्जरी)

तच्छ्रवणादीत्यतद्रूपसंविज्ञानबहुव्रीहिणा श्रवणादिशब्देन मननमेवोच्यत इति वाच्यम् । तथात्वे तच्च श्रवणमनननिदिध्यासनरूपा जिज्ञासा सैवेत्युक्तमिति वक्ष्यमाणतृतीयाध्यायस्थ वाक्य-विरोधापत्तेरिति चेत् उच्यते । उत्तरग्रन्थे अन्यनिषेधाभावेन नतद्विरोधः । न्यायनिबन्धना-त्मकशास्त्रारम्भणीयत्वस्य न्यायानुसन्धानात्मकमनन कर्तव्यत्वोक्तिमात्रेण सिद्धेस्तस्यैव जिज्ञासात्वं सुधायामुक्तम् । अत्र तु प्रतिवाक्यमयमस्यवाक्यार्थ इत्येवं रूपश्रवणजिज्ञानाभावे प्रति-वाक्यमस्य वाक्यस्यायमर्थो न वैति सन्देहस्यैवासम्भवे तन्निरासकन्यायव्युत्पादकशास्त्रारम्भणी-यत्वासिद्धेः श्रवणकर्तव्यत्वस्य ध्यानस्याकर्तव्यत्वे तदङ्गमननस्याप्यकर्तव्यत्वेन शास्त्रारम्भणीय-त्वासिद्धेः ॥ निदिध्यासनकर्तव्यत्वस्य शास्त्रारम्भे परंपरया हेतुत्वमिति तयोरपि जिज्ञासात्वं भाष्योदाहृत श्रुत्यनुसारेणोक्तमिति न सुधाविरोधः । स्वयं जिज्ञासारूपस्यापि श्रवणस्य मनन रूपजिज्ञासतः पूर्वभावसम्भवान्न श्रवणजमिति सुधाविरोधः । एकस्य जिज्ञासाशब्दस्य श्रवणाद्यनेकार्थत्वं द्वे वावब्रह्मणो रूप इत्यादावेकस्य रूपशब्दस्य स्वरूपप्रतिमापरत्वदर्शनादुप-पन्नमिति । ननु धातोः कर्मणः समानकर्तृकादिच्छायां वा इष कर्मणो धातोरिषिणैककर्तृकात्सन् प्रत्ययोवा स्यादिच्छायामितीच्छायामेव सन्प्रत्ययविधानादनिच्छारूपश्रवणादेर्न सन्नंतजिज्ञासा-शब्दवाच्यत्वमित्याशङ्क्य निराकरोति ॥ न चेति ॥ असन्वाच्यता न सन्नंतजिज्ञासाशब्दवाच्य-त्वाभावो न सन्नंतजिज्ञासाशब्दवाच्यत्वमस्त्येवेति यावत् । जिज्ञासितमिति ॥ जिज्ञासितं सुसम्पन्नमपि ते महद्भुतमिति प्रथमस्कन्धे सुसम्पन्नं परिपूर्णं महद्भुतम् आश्चर्यतमं च ब्रह्मेति जिज्ञासितं विचारितं खल्विति नारदेन व्यासं प्रत्युक्ते वाक्ये विचारेपि जिज्ञासाशब्द प्रयोगादित्यर्थः । उपलक्षणमेतत् । “श्रवणं मननं चैव निदिध्यासनमेव च । विष्णोस्तुब्रह्म विद्यायां जिज्ञासेति विदो विदुः” इति त्रिष्वपि प्रयोगो बोध्यः । व्याकरणं तु साधुत्वमात्रपरम् । यत्रार्थस्य विसंवादः प्रत्यक्षेणोपलभ्यते । स्वरसंस्कारमात्रार्था तत्र व्याकरणं स्मृतिः इति स्मृत्युक्तेरिति भावः । ननु ज्ञानेच्छांतर्णीतो विचारो लक्ष्यत इति सुधायां जिज्ञासा पदस्य विचार लक्षकत्वोक्त्या कथमत्र जिज्ञासापदस्य विचारवाचकत्वोक्तिरिति चेन्न । सुधायां परमतानुवादात् । अत एवोत्तरत्र यदि च जिज्ञासा शब्दो मीमांसा शब्दवत् विचार एवोपसंख्यायत इति स्वमतमुक्तम् । व्यक्तमेतच्चन्द्रिकायाम् । नन्वथापि न ब्रह्मजिज्ञासाशब्दो ज्ञानेच्छापरः । किन्तु विचारस्योपलक्षकः सत्यं तथापि तत्पूर्वको विचारो लक्ष्यते । अन्यथा सम्बन्धाभावादिति प्रमेयदीपिकाविरोधः । अस्य परमतानुवादत्वायोगात् । तथाहि । ज्ञानेच्छायाः अनिषिद्धत्वे प्रमाणत्वेन खलु गीताभाष्ये ब्रह्मजिज्ञासां विज्ञाय प्रज्ञां द्रष्टव्य इत्यादि वचनान्युदाहृतानि । तत्र

(वाक्यार्थमञ्जरी)

जिज्ञासाशब्दस्य विचारलक्षकत्वेन ज्ञानेच्छा परत्वाभावाच्चैतत्सूत्रं ज्ञानेच्छाया अनिषिद्धत्वे प्रमाणत्वेनोदाहर्तव्यमिति । नन्वित्यादिना शङ्कते ज्ञानेच्छापरिहारेण विचारमात्रस्य लक्ष्यत्वे लक्षणाबीजसम्बन्धाभावात् । ज्ञानेच्छान्तर्णीतविचारस्य लक्ष्यत्वेऽङ्गीक्रियमाणे ज्ञानेच्छापूर्वकमेव विचारस्य लक्ष्यत्वप्राप्त्या तदनिषिद्धत्वे प्रमाणत्वेनैतदुदाहरणं युक्तमिति परिहृतम् । सत्यमित्यादिना न च विचारस्य वाच्यत्वे प्रकृतोपयोगः नापि परमताभिप्रायेण प्रमाणत्वोक्तिर्युक्तेति चेत् सत्यम् अभ्युपगमवादोऽयमित्यदोषः । वाचकत्वपक्षेपि विचारस्य विधेयत्वेन काम्यत्वाद् द्रष्टव्य इत्यादि प्रमाणोदाहरणस्यैव सूत्रोदाहरणस्य प्रकृतोपयोगसूचनादिति प्रमेयदीपिका-भावबोधे स्फुटमिति । नन्विच्छायामपि जिज्ञासाशब्दप्रयोगात्सैवात्र जिज्ञासापदवाच्या किञ्च-स्यादित्यत आह ॥ इच्छाया इति ॥ प्रयत्नसाध्यस्यैव विधेयत्वेन पुरुषप्रयत्नागोचरेच्छायाः कर्तव्यत्वविधानायोगादिति भावः । ननु कर्तव्यत्वविधायकं कर्तव्यपदं सूत्रे न श्रूयते न चाध्याहारः कृत इति वाच्यम् । भवतीत्याहारेणापि वाक्यपर्यवसानेन कर्तव्यपदाध्याहारनिर्बन्धा-भावात् । अतोत्रेच्छाग्रहणं सम्भवतीत्यत आह ॥ भवतीत्यादीति ॥ आदिपदेन प्रशस्तेत्यादि-सङ्ग्रहः । प्रवृत्त्युपयुक्तवाक्यस्यैव सार्थकत्वेन घटोऽस्तीत्यादिवज्जिज्ञासाभवतीत्युक्ते प्रवृत्त्यो-गात्तत्कथनं मनर्थकमित्यर्थः । दूषणान्तरमाह ॥ सूत्रं चेति ॥ तद्विजिज्ञासस्वेति श्रुतौ जिज्ञासाविधानात्तदनुसारेण जिज्ञासाविधायककर्तव्य पदमेवाध्याहार्यम् । न भवतीत्यादीत्यर्थः अतोऽत्रेच्छाग्रहणायोगाच्छ्रवणादेरेव जिज्ञासात्वमिति भावः ॥ तत्कर्म हरितोषं यदिति ॥ यद्वरितुष्टिकरं तदेव कर्मेत्यर्थः ॥ य इति ॥ “य इमं परमं गुह्यं मद्भक्तेष्वभिधास्यति” इत्यत्राभिधापदोक्तं प्रवचनस्य “न च तस्मान्मनुष्येषु कश्चिन्मेप्रियकृत्तम” इत्युत्तरवाक्यस्य प्रियकृत्तमपदेन प्रसादहेतुत्वलाभादिति भावः । आदिपदेन श्रवणादि ग्राह्यं सिद्धेरित्यस्येत्या-शङ्कामित्यनेनान्वयः । ननु प्रसादस्य कर्मादिसाध्यत्ववन्मोक्षस्यापि कर्मसाध्यत्वमपामसोमममृता अभूम कर्मणैवहि संसिद्धिमास्थिताजनकादयः इत्यादिसिद्धम् । तत्र मोक्षस्य कर्मसाध्यत्व-मनाशङ्क्य प्रसादस्य तत्साध्यत्वं किमर्थमित्याशङ्क्य परिहरति ॥ यद्यपीति ॥ अन्यनिषेधादिति ॥ आद्ये ‘नान्यः पन्था’ इति द्वितीये तेनैवेत्यन्यनिषेधादित्यर्थः । अत एव प्राक्तेनैवेत्येव-कारान्वयो दर्शितः ॥ ज्ञानसाध्यस्यैवेति ॥ अत एव प्राक् न च ज्ञानं विनात्यर्थं प्रसाद इत्यत्यर्थं ग्रहणमिति भावः । ननु मध्यमाज्जनलोकादिरिति श्रवणादि जन्यप्रसादाज्जनलोकादि प्राप्ति-कथनमयुक्तम् । “योगस्य तपसश्चैव ज्ञानस्य गतयोमलाः । महर्जनस्तपः सत्यं भक्ति योगस्य मद्गतिः” इत्येकादशभागवते ।

(वाक्यार्थमञ्जरी)

नित्यशोभगवद्रूपस्यापरोक्ष्येण दर्शनम् ।
 मुहूर्तमात्रं ज्ञानंस्यान्महाज्ञानं ततोधिकम् ।
 सदैवाखण्डितं ध्यानं तप इत्युच्यते बुधैः ॥

परोक्ष दृशायुक्तं नित्यं षण्मात्रकालया ।
 अपरोक्ष दृशा युक्तम् एकमात्र युजायुतम् ॥

योगनाम्नासमुद्दिष्टं ध्यानं नित्यमखण्डितम् ।
 तच्चतुर्भागया नित्यमपरोक्ष दृशा युतम् ॥

पादयोगाख्यमुद्दिष्टं ध्यानं नित्यमखण्डितम् ।
 ज्ञानेन ब्रह्मलोकः स्यान्महाज्ञानाद्धरेर्गतिः ॥

पादयोगान्महर्लोको जनोलोकस्तु योगतः ।
 तपसस्तुतपो लोकः प्राप्यते नान्यतः क्वचित् ॥

इति तत्तात्पर्यं “ईयुस्त्रीन्कर्मणा लोकाञ्ज्ञानेनैव तदुत्तरान्” । इति द्वितीयतात्पर्ये च । जनोलोकादेरपरोक्षज्ञान मात्रसाध्यत्वस्मरणात् । एतेन जनोलोकस्यादिरिति जनलोकादिशब्देन महर्लोक एव गृह्यत इति निरस्तम् । उक्तरीत्या तस्याप्यपरोक्षज्ञान साध्यत्वावगमादिति चेत् । उच्यते । अपरोक्षज्ञानं द्विविधम् । स्वयोग्यबिम्बादि दर्शनं ध्यानसामर्थ्यं लब्धभगवन्मूर्ति सामान्यदर्शनं चेति । अत्र श्रवणादिभिरित्यादि पदेन सामान्य दर्शनं च ग्राह्यम् । तथाच सामान्यदर्शनस्य जनलोकादिहेतुत्वं चाप्रामाणिकम् । न सामान्यादेरप्युपलब्धेर्मृत्युवन्नहिलोकापत्तिरिति सूत्रेण सामान्यदर्शनाल्लोकान्मुक्तिर्योग्यात्म दर्शनादिति भाष्ये च स्फुटत्वात् । एतदनुसारेण ज्ञानसम्पत्त्येति भाष्यं योग्यज्ञान सम्पत्त्येति व्याख्येयम् । अतो न कोपि विरोध इति ॥ आत्मेति ॥ अतो न तद्विरोध इति भावः । तच्छेषेण प्रमाणशेषेण । श्रवणाद्यन्वयेति ॥ श्रवणाद्यन्वयव्यतिरेकप्रयुक्तान्वयव्यतिरेक प्रतियोगित्वादित्यर्थः । तदभावाज्ज्ञानान्वयव्यतिरेकप्रयोजकान्वयव्यतिरेक प्रतियोगित्वाभावात् पारम्पर्येण अन्तः करणशुद्ध्यादि द्वारा । यद्यपि श्रवणमननयोरपि निदिध्यासनद्वारैव हेतुत्वं तथापि कर्मानधिकारिणां कर्मणा विनापि तन्त्रादि श्रवणादिना अपरोक्षज्ञानोदयाच्छ्रवणादिना विना कस्यापि ज्ञानोदयाभावाद्द्वैषम्यमिति भावः ॥

सूत्रभाष्यम्

‘ब्रह्म’शब्दश्च विष्णावेव । ‘यमन्तः समुद्रे कवयोऽवयन्ति तदक्षरे परमे प्रजाः । यतः प्रसूता जगतः प्रसूती तोयेन जीवान्वयससर्जं भूम्यामित्युक्त्वा ‘तदेवर्तं तदुस-
त्यमाहुस्तदेव ब्रह्म परमं कवीनामि’ति (म.ना.उ. १-३, ६.) हि श्रुतिः । ‘तन्नो
विष्णुरि’ति (म.ना.उ. ३-१६) वचनाद्विष्णुरेव हि तत्रोच्यते । न चेतदशब्दा-
त्तत्प्राप्तिः । ‘नामानि विश्वाऽभि न सन्ति लोके यदाविरासीदनृतस्य सर्वम् । नामानि
सर्वाणि यमाविशन्ति तं वै विष्णुं परममुदाहरन्ती’ति भाल्लवेयश्रुतिः ॥ ‘यो देवानां
नामधा एक एव तं सम्प्रश्रं भुवनायन्त्यन्ये’ (ऋ.सं. १०-८२-३) त्येवशब्दान्ना-
न्येषां सर्वनामता । ‘अजस्य नाभावध्येकमर्पितं यस्मिन्विश्वानिभुवनानि तस्थुरि’ति
(ऋ.सं. १०-८२-६) विष्णोर्हि लिङ्गम् । न च प्रसिद्धार्थं विनाऽन्योऽर्थो युज्यते ॥
‘अजस्य नाभाविति यस्य नाभेरभूत् श्रुतेः पुष्करं लोकसारम् । तस्मै नमो
व्यस्तसमस्तविश्वविभूतये विष्णवे लोककर्त्रे’ इति स्कान्दे । ‘परो दिवा पर एना
पृथिव्ये’ति (ऋ.सं. १०-८२-५) समाख्याश्रुतौ ॥ ‘यं कामये तं तमुग्रं कृणोमि तं
ब्रह्माणं तमृषिं तं सुमेधामि’त्युक्त्वा ‘मम योनिरप्स्वतः समुद्र’ (ऋ.सं. १०-१२५-
५, ७) इत्याह ।

उग्रो रुद्रः । समुद्रेऽन्तर्नारायणः । प्रसिद्धत्वात्सूचितत्वाच्चास्यार्थस्य । न चाविरोधे
प्रसिद्धः परित्यज्यते । उक्तन्यायेन च श्रुतय एतमेव वदन्ति ।

‘वेदे रामायणे चैव पुराणे भारते तथा ।

आदावन्ते च मध्ये च विष्णुः सर्वत्र गीयत’ इति हरिवंशेषु ॥

तत्त्वप्रदीपिका

ब्रह्मशब्दश्च विष्णावेवेत्यादेरयमर्थः ।

“सप्तार्धगर्भा भुवनस्य रेतो विष्णोस्तिष्ठन्ति प्रदिशा विधर्मणि ॥”

“ऋचोऽक्षरे परमे व्योमन् यस्मिन्देवा अधि विश्वे निषेदुः ॥”

“अहं सुवे पितरमस्य मूर्धन्मम योनिरप्स्वं तस्समुद्रे ॥”

“समुद्रेऽन्तः कवयो विचक्षते मरीचीनां पदमिच्छन्ति वेधसः” ।

(तत्त्वप्रदीपिका)

इत्यैतरेयश्रुत्युदितं विष्णुमेव हि “अम्भस्यपारे भुवनस्य मध्य” इत्याद्या तैत्तिरीयश्रुतिः, “यस्मिन्देवा अधि विश्वे निषेदुः”, “यमन्तस्समुद्रे कवयोऽवयन्ति”, “यत प्रसूता जगतः प्रसूती”ति यच्छब्दैः परामृश्य “विवेश भूतानि चराचराणी”ति विष्णुशब्दयोगेन चानूद्य “तदेव ब्रह्मे”त्याह ॥ “तन्नो विष्णु”रिति च स्पष्टं जगौ । यश्च देवतामीमांसान्ते “विष्णुरेव हि तत् श्रुतेः” “तं ब्रह्मेत्याचक्षते तं ब्रह्मेत्याचक्षत” इति सर्वदेवोत्तमत्वेन प्रतिज्ञातो ब्रह्मत्वेन चोक्तः, स एव ब्रह्मशब्देनोत्तरमीमांसायां विचार्यत्वेनोच्यते ।

तत्त्वप्रकाशिका

ननु नारायणप्रसादमृते न मोक्षश्चेत्तर्हि तज्जिज्ञासैव कर्तव्या न ब्रह्मजिज्ञासा । न च वाच्यं नारायण एव ब्रह्मपदेन विवक्षितः सूत्रकृतेति । ब्रह्मशब्दस्य बह्वर्थत्वेन सूत्रकारविवक्षाविशेषस्य दुर्ज्ञेयत्वादित्यत आह ॥ ब्रह्मेति ॥ विष्णावेव मुख्य इति शेषः । ब्रह्मशब्दस्यानेकार्थत्वेऽपि तस्य विष्णावेव मुख्यत्वान्मुख्यस्यैव ग्राह्यत्वात्स एव सूत्रकारविवक्षितो ज्ञायत इति भावः ॥ ‘स विष्णुराह हि ॥ तं ब्रह्मेत्याचक्षत इति’ । निरन्तरसूत्रद्वयेन ब्रह्मत्वेन नारायणस्यैव प्रस्तुतिं सूचयति । विष्णुग्रहणेन । ब्रह्मशब्दस्यान्यत्रापि रूढत्वात् रूढेरेव मुख्यत्वात् कुतो विष्णावेवासौ मुख्य इत्यत आह ॥ यमिति ॥ यद्यप्यन्यत्र रूढो ब्रह्मशब्दस्तथापि विष्णावेव मुख्यः । अन्यत्राङ्गरूढित्वाद्भगवति च विद्वद्रूढ्या ब्रह्मशब्द इति । कवीनां तदेव परमं ब्रह्मेति श्रुत्युक्तत्वाद्विद्वदविद्वद्रूढयोर्विद्वद्रूढेरेव मुख्यत्वात् । तच्छब्देन विष्णुरिति कुत इति चेत् । यमन्तःसमुद्रे स्थितं ज्ञानिनो जानन्तीति विष्णुर्लिङ्गादेवेति भावः । समुद्रस्थत्वलिङ्गस्यान्यत्र कथञ्चित्सम्भवात्तच्छब्देन कुतो विष्णुत्वनिश्चय इत्यतो निरवकाशश्रुतेरेवेत्याह ॥ तन्न इति ॥ यतस्तं विद्महे धीमहि च तस्मादस्माच्छुभं प्रति विष्णुश्चोदयत्वित्यर्थः । यदि विष्णुशब्दात्स एवात्रोक्तं ब्रह्म तर्हि तन्नो रुद्र इत्यादीतरवाचकशब्दसद्भावात्तेषामपि मुख्यब्रह्मत्वं प्राप्तमित्यत आह ॥ न चेति ॥ कुतो नेतरेषां मुख्यब्रह्मत्वप्राप्तिरिति चेत् तत्प्रापकशब्दानां विष्णावेव मुख्यत्वादित्यभिप्रायेण तत्र श्रुतिमाह ॥ नामानीति ॥ सर्वाणि नामानि रुद्रादिजगति मुख्यतो न सन्ति यतो विष्ण्वतरस्य जगतः सर्वं नामप्रवृत्तिनिमित्तमुत्पत्तिमत् तर्हि कस्मिंस्तानि मुख्यतः सर्वाणि नामानि यं मुख्यतो वाचकत्वेन विशन्ति । तमपरिच्छिन्नप्रवृत्तिनिमित्तं विष्णुं वदन्ति विद्वांस इत्यर्थः । यथा सर्वनामवत्त्वेन विष्णुरेवात्रोक्तं ब्रह्म तथा रुद्रादीनामपि विष्णवादिशब्दवाच्यत्वेन त एवात्रोक्तं ब्रह्म किं न स्युरित्यत आह ॥ य इति ॥ नामधा नामधारकः । यच्छब्देन विष्णुरिति कुतोऽस्य सूक्तस्यान्यपरत्वादित्यत आह ॥ अजस्येति ॥ पद्मनाभत्वलिङ्गादयं विष्णुरेव । उत्सर्गतो लिङ्गाच्छ्रुतेः प्राबल्येऽपि निरवकाशलङ्गेन सावकाशविश्वकर्मश्रुतेर्बाध-

(तत्त्वप्रकाशिका)

सम्भवादिति भावः । नाभ्यर्पितं पद्मादन्यत्किं न स्यादित्यत आह ॥ न चेति ॥ नाभ्यर्पितो विश्वाधारः पदार्थः प्रसिद्धपद्माख्यार्थं विनाऽन्यो न युज्यते प्रसिद्धिबाधादित्यर्थः । विश्वकर्म-श्रुतिवत्पद्मनाभत्वलिङ्गं चान्यस्यापि किं न स्यादित्यतो वाऽऽह ॥ न चेति ॥ पद्मनाभत्वेन प्रसिद्धपदार्थं भगवन्तं विनाऽन्यः पद्मनाभो न युज्यते प्रसिद्धिबाधादित्यर्थः । न केवलमेतत् श्रुत्यक्तं पद्मं पद्मनाभश्च हरिः प्रसिद्धयैव किन्तु तद्वाचित्वेन स्मृतिगृहीतत्वाच्चेत्याह ॥ अजस्येति ॥ अजस्य नाभाविति श्रुतेरित्यन्वयः । कचिद् व्यस्ताः कचित्समस्ता विश्वविभूतयो येनासौ तथोक्तः । पूर्वार्धे विष्णुवाचकाभावादुत्तरार्धोदाहरणम् । यदा निरवकाशत्वेन लिङ्गमात्रं श्रुतिबाधकं तदा किं वाच्यं समाख्यायुक्तं तदिति भावेनाह ॥ पर इति ॥ ‘परो दिवा पर एना पृथिव्या परो देवेभिरसुरैर्यदस्ति’ । इत्यनेन विश्वकर्मसूक्तोक्तेन सूक्तान्तरे ‘परो दिवा पर एना पृथिव्यैतावती महिना सम्बभूव’ । इति समाख्यानाच्च विष्णुरेव विश्वकर्मसूक्तोक्तः । न च तत्रापि विष्णुः कुत इति शङ्क्यम् । ‘यं कामये’ इति लक्ष्म्या ब्रह्मादीनां स्वाधीनत्वोक्तेरित्यर्थः । दिवेत्यादितृतीया पञ्चम्यर्थे । स विष्णुर्यावा पृथिवीपरोऽहं तु महिग्नैतावती परिमिता बभूवेत्यर्थः । यमुग्रं ब्रह्माणमृषिं सुमेधसं वा कर्तुं कामये तं तमुग्रं ब्रह्माणमृषिं सुमेधसं वा करोमीत्यर्थः ।

नन्वत्र समुद्रस्थो रुद्रः किं न स्यात् । ‘तप्यमानाय सलिले’ इति भारतोक्तेः । न च रमाधीनत्वोक्तिविरोधः । उग्रशब्देन कस्यचित्कूरस्यैव ग्रहणसम्भवादित्यत आह ॥ उग्र इति ॥ अत्रोग्र इति रुद्र एव भवेत् । ‘उग्रः कपर्दी श्रीकण्ठः’ इति तस्यैवोग्रत्वेन प्रसिद्धत्वात् । उग्रशब्देन रुद्रशब्दार्थस्य सूचितत्वाच्च । उग्रो रुद्रो रौद्र इत्येकार्थत्वात् । तथा समुद्रस्थो नारायण एव भवेत् । समुद्रशयनत्वेन तस्यैव ‘महोदधिशयोऽन्तक’ इत्यादौ प्रसिद्धत्वात् । तथा समुद्रान्त-स्थत्वकथनेन नारायणशब्दार्थस्य सूचितत्वाच्च । ‘आपो नारा’ इति स्मृतेरित्यर्थः । नन्वत्र प्रसिद्ध्यादिसद्भावेऽपि तत्परित्यागेनान्यस्वीकारे किं बाधकमित्यत आह ॥ न चेति ॥ प्रसिद्ध-बाधादित्यर्थः । अत्रोग्रपदेन रुद्रग्रहणे ‘विश्वाधिको रुद्र’ इत्यादिश्रुतिविरोधात्तत्परित्याग इत्यत आह ॥ उक्तेति ॥ नामानि विश्वेत्याद्युक्तन्यायेन वक्ष्यमाणन्यायैश्च विश्वाधिकादिश्रुतीनां विष्णुपरतया न बाधकत्वमिति भावः । श्रुतीनां विष्णुवाचकत्वे स्मृतिं चाह ॥ वेद इति ॥ एतद्वचनस्य हरिवंशत्रयगतत्वसूचनाय बहुवचनम् ।

गुर्वर्थदीपिका

अत्रोपपदात् “इण् गता” विति धातोर्वयन्तीति रूपनिष्पत्तेः “कवयोऽवयन्ती” त्यत्रा-वयन्ति जानन्तीत्यर्थः । “यदात्रिरासीदनुतस्ये” त्यत्र “ऋतं सत्यं परम्परा” इति श्रुतेः

(गुर्वर्थदीपिका)

ऋतभिन्नस्येत्यर्थमभिप्रेत्योक्तं विष्णुवतरस्येति । विष्णुशब्दस्य विष्णौ लोके प्रसिद्धिवद्बुद्धे प्रसिद्ध्यभावेन रुद्रे सर्वनामवत्त्वे स्पष्ट श्रुत्यन्तराभावेन श्रुत्यमूलकस्मृतेः स्वार्थासाधकत्वेन चैतत् श्रुतेः रुद्रपरत्वे सिद्धे तस्यापि विष्णुनामवत्त्वं तत्सिद्धौ च तद् ब्रह्मलात् श्रुतेः रुद्रपरत्व-सिद्धिरित्यन्योन्याश्रये सत्येव दोषान्तरं वक्तुमाशङ्कते यथेति । विश्वकर्मशब्दस्य विश्वं करोतीति व्युत्पत्त्या “इन्द्रं मित्रं वरुणमग्निमाहु”रिति श्रुत्या च विष्णावेवावकाशः न तु त्वष्टरीति भावेनोक्तं सावकाशेति । “अजस्य नाभा”विति श्रुतेः प्रमाणाद्यस्यानाभेल्लोकसारं लोकात्मक-तया सारं श्रेष्ठं पुष्करमेवाभूत् । न तु यत्किञ्चित्पुष्करम् । तस्यामेव यस्मिन्नाभ्यर्पितपुष्करे “विश्वा भुवनानि तस्थु” रित्युक्तेरिति स्मृतेः पूर्वार्थस्य भावः ।

समाना निश्चितार्थकत्वेन सम्यक्च या आख्या सा समाख्या । सा चात्र कथमिति चोद्यं परिहरति । न च तत्रापीति रोदयति सर्वानिति व्युत्पत्त्या उग्ररुद्रशब्दयोरैकार्थ्यमिति भावेनोक्तम् उग्रशब्देनेति । “तप्यमानाय सलिल” इत्रत स्मृतेः तपस्यन्तरवद्यत्किञ्चित्सलिलवासित्व-मात्रप्रापकत्वेऽपि समुद्रोदकवासित्वस्य सुतरामप्रापकत्वान्न रुद्रोऽयमिति भावेनाऽऽह तथा समुद्रस्थ इति । नामानि विश्वेत्याद्युक्तन्यायेनेत्यत्रादिपदेन “योदेवानां नामधे”ति श्रुतिरपि सङ्गृह्यते । वैभवात्समाख्यारम्भेऽपि निरवकाशालिङ्गबलेनानयाऽपि श्रुत्या विष्णोरेव सकलदेव-नामवत्त्वस्य निर्णीतत्वादेक एवेत्येव शब्देनान्येषां सर्वदेवनामवत्त्वस्य निषेधाच्च प्रबलयाऽनया श्रुत्या सकलश्रुतीनां विष्णुपरताया अवधारितत्वान्न कुचोद्यावकाश इति भावः ।

भावबोधः

ब्रह्मशब्देन वाच्योऽयं विष्णुरेव हि मुख्यतः ।

मुख्यवाच्या न रुद्राद्याः किन्त्वमुख्यत एव(ते) ॥

इति विशेषवचनानुसारेणाह— मुख्य इति । शेष इति । अन्यथावधारणानुपपत्तेरिति भावः ।

ननु नारायण एवेति वक्तव्ये किं तत्पर्यायविष्णुशब्दग्रहणेनेत्यतः—

स्वयं भगवता विष्णुर्ब्रह्मेत्येतत्पुरोदितम् ।

स विष्णुराह हीत्यन्ते देवशास्त्रस्य तेन हि ॥

इत्यनुव्याख्यानं मनसि निधायाह— स विष्णुरिति । एतत्सूत्रद्वयकरणानन्तरमेव ब्रह्मी-मांसाया आरब्धत्वाभिरन्तरेत्युक्तम् ।

(भावबोधः)

समुद्रशायी भगवान् य आधारो हि मुख्यतः ।
जगत्प्रसूती लक्ष्मीश्च यतः सूता चराचरम् ॥
स एष सत्यरूपो यस्तद्ब्रह्म परमं हरिः ।
इति वेदविदः प्राहुस्तस्माद् ब्रह्मेति केशवः ॥

इति विशेषप्रमाणानुसारेण प्रवृत्तम् ‘अन्तः’ इत्यादिभाष्यमवतार्य व्याचष्टे— ब्रह्म शब्दस्ये-
त्यादिना ।

यत्तत्र रुद्र इत्यादिवाक्यै रुद्रादिदेवताः ।
जिज्ञास्या इति श्रूयन्ते यथा विष्णुस्तथैव च ॥
विष्णुरेव हि जिज्ञास्य इत्येतत् कथमुच्यते ॥

इति प्रमाणानुसारेण ‘न चेतरे’ इति भाष्यमवतारयति— यदि विष्णु शब्दादिति ।

रुद्रादिनित्यनाम्नां हि प्रवृत्तेर्नित्यमेव तु ।
निमित्तं तत्र वक्तव्यं न रुद्रादेश्च नित्यता ॥
तत्प्रवृत्तेर्निमित्तं च नित्यं नैव हि विद्यते ।
तस्मात् समस्तनामानि हरेरेव न कस्यचित्

इति प्रमाणानुसारेण श्रुतिं व्याचष्टे— सर्वाणि नामानीत्यादिना । मुख्यत इत्य‘भीत्य’-
स्यार्थः । विष्ण्वन्तरस्येति । अनेनानृतस्येति पदमृतशब्दवाच्यविष्णुभिन्नस्येति व्याख्यातं भवति ।
मुख्यतो वाचकत्वेनेति । मुख्यत इत्या‘डो’ऽर्थः । वाचकत्वेनेत्यध्याहार इति बोध्यम् ।
परममित्यस्यार्थोऽपरिच्छिन्नप्रवृत्तिनिमित्तमिति ।

एवं विष्णवादिवाच्यत्वं रुद्रादीनां न जातुचित् ।
समस्तनामधा विष्णुः स एवैको जनार्दनः ।

इति प्रमाणमूलकं यो देवानामित्यादिभाष्यमवतार्य व्याचष्टे— यच्छब्देनेति । अन्य-
परत्वादिति । विश्वकर्मा विमना इति विश्वकर्मश्रुतेर्विश्वकर्मपरत्वादित्यर्थः ।

किञ्च ब्रह्मेति विष्णुर्हि यतो लक्ष्मीनियामकः ।
लक्ष्मीश्च ब्रह्मरुद्राणां कर्तुकामा करोति सा ॥

(भावबोधः)

लक्ष्मीनियामकत्वाच्च ब्रह्मेति विष्णुरुच्यते ।
 यं कामयेतमित्यादि श्रुत्यैतत् प्रतिपादितम् ॥
 तस्माद्ब्रह्मप्रसिद्धिस्तु विष्णावेव न कुत्रचित् ॥

इति मूलकं भाष्यमवतार्य व्याचष्टे— यदा निरवकाशत्वेनेति । ‘परो दिवा पर एना पृथिव्या’ इति समाख्या श्रुताविति मूलस्य परो दिवेत्यादिरूपार्थतः शब्दतश्च समानोक्तिरूपा समाख्या । यतः श्रुतौ विष्णुपरत्वेन निर्णीति अम्भृणीसूक्ते तिष्ठति, अतोऽत्रापि विष्णुरेवोच्यत इति यत इत्यादिपदाध्याहारेण योजनामभिप्रेत्य तद्वाक्यं तावद्व्याख्याति । परो दिवेति । समाख्याश्रुतावित्येकमेव पदमित्यभिप्रेत्य व्याचष्टे— समाख्याश्रुताविति । लक्ष्म्येति । अस्य सूक्तस्य अम्भृणीदेवताकत्वात् अम्भृण्याश्च लक्ष्मीरूपत्वादिति भावः । ‘त्यक्त्वा प्रसिद्धिं नान्यत्र वक्तुं शक्यं महामुने ।’ इति प्रमाणमूलकं ‘न चाविरोधम्’ इति भाष्यमवतार्य व्याचष्टे— नन्वत्र प्रसिद्धयादिभावेऽपीति ।

‘जिज्ञास्यो रुद्र इत्यादिश्रुतयो विष्णुमेव च ।
 उक्तरीत्या वदन्त्येवं नात्र कार्या विचारणा ॥’

इति प्रमाणमूलकम् ‘उक्तन्यायेन’ इति भाष्यमवतार्य व्याचष्टे— अत्रोग्र शब्देनेति हरिवंश-
 त्रयेति । खिलाखिलपारिजातसंज्ञकहरिवंशभगत्रयेत्यर्थः ।

भावदीपः

एवं संक्षेपविस्तराभ्यां सौत्राथातः पदार्थोक्तिपरं भाष्यं व्याख्याय ब्रह्मपदार्थोक्तिपरं भाष्यं विवृण्वानो ब्रह्मपदस्य नारायणपदेन व्याख्यातत्वात् ब्रह्मशब्दश्च विष्णावेवेत्यादि भाष्यं किमर्थ-
 मित्यत आह ॥ नन्वित्यादिना ॥ बह्वर्थत्वेनेति ॥ बृहजातिजीवकमलासनशब्दराशिष्वित्यादेरिति भावः ॥ मुख्य इति शेष इति ॥ तेन बृहजातीत्यादेः ब्रह्माणि जीवाः सर्वेपीत्यादेः मम योनिर्महद्ब्रह्मेत्यादेः स एनान् ब्रह्म गमयतीत्यादेः कार्यं बादरिरस्य गत्युपगत्तेरित्यादेरचाविरोध इति भावः ॥ तत्र मुख्यत्वाभावादिति ॥ विष्णुपदोक्तिसूचितं ज्ञापकमाह ॥ स विष्णुरिति ॥ ननु द्वितीय सूत्रे तमित्युद्देश्यो विष्णुरिति कुतः । येन तस्यैव ब्रह्मत्वं स्यादित्यत उक्तं ॥ निरन्तरेति ॥ अन्योन्याव्यवहितेत्यर्थः । सूत्रद्वयमध्ये अन्यद्व्यवधायकं सूत्रं नेति विष्णुरेव तर्माति परामृश्यत इति भावः । ब्रह्मत्वेन ब्रह्मपदमुख्यार्थत्वेन । प्रस्तुतिं प्रकृतत्वमित्युक्त्या

(भावदीपः)

देवमीमांसानन्तर्यमस्योक्तं भवति । निरन्तरेत्यस्य जिज्ञासा सूत्राव्यवहितेत्यर्थ इत्यप्याहुः । उक्तं चानुभाष्ये ॥ स्वयं भगवता विष्णुर्ब्रह्मेत्येतत्पुरोदितम् । स विष्णुराह हीत्यन्ते देवशास्त्रस्य तेन हीति । श्रुत्युक्तेरुपयोगाप्रतीते राह ॥ ब्रह्मेति ॥ विद्वद्रूढचेति ॥ रूढिर्योगो योगरूढिः-रूढोपचारो रूढलक्षणा उपचारो लक्षणेति लोकसिद्धसप्तवृत्तिभ्योऽन्यस्य महायोगविद्वद्रूढिरूप-वृत्तिद्वयस्य ब्रह्मणि शब्दानां समाकर्षादित्यत्र वक्ष्यमाणत्वात् विद्वद्रूढचेति सिद्धवदुपन्यासः । भाष्ये हिर्हेतौ । ब्रह्मशब्दश्च विष्णावेवेत्यन्वयः । तत्र च विद्वद्रूढचेति शेषः । श्रुतौ परम-पदोक्तमुख्यत्वस्य रूढिं विनानुप्रपत्तेरिति भावः । आहुरिति प्रयोगबाहुल्यरूपरूढेरप्युप-लक्षणमेतदिति ध्येयम् । प्रयोगमात्रबाहुल्यं रूढिरित्यभिधीयत इत्यनुभाष्योक्तेः ॥ मुख्यत्वा-दिति ॥ असंभाविताज्ञानादिमूलत्वादिति भावः । यमित्याद्यंशस्य कृत्यमाह ॥ तच्छब्देनेति ॥ कवय इत्यस्यार्थो ज्ञानिन इति । अवयन्तीत्यस्य जानन्तीति । यत् यस्मिन् । अक्षरे अविनाशिनि । परमे प्रजाः अधीनाः । जगतः प्रसूती प्रसूतिर्जनित्री लक्ष्मीः । यतो यस्मात्प्रसूता उत्पन्ना । यच्च वस्तुतो येन तत्तत्कर्मणा स्वकीर्येण वा । तोयोपलक्षितैर्भूतैर्वा । भूम्यां पृथिव्यां पृथिव्यादिलोकेषु । जीवान्वयससर्जं विससर्जं विविधं ससर्जेति तत्त्वनिर्णयटीकोक्तदिशा भाष्यशेषस्यार्थो ज्ञेयः । ॥ इति विष्णुलिङ्गादेवेति । समुद्रान्तःस्थत्वरूपलिङ्गादित्यर्थः । लिङ्गमसाधारणो धर्म इति वक्ष्यते । शब्दादेव प्रमित इत्यत्र श्रुतिलिङ्गाव्यप्रकरणस्थानसमाख्यानां श्रुत्यर्थनिर्णायकत्वं च समन्वय-सूत्रे वक्ष्यत इति भावः ॥ निरवकाशश्रुतेरेवेति ॥ अर्थान्तरराहित्यरूपनिरवकाशविष्णुशब्द-रूपश्रुतेरेवेत्यर्थः । वक्ष्यति नाममात्रेण निर्देशः श्रुतिरिति । नारायणाय विद्महे वासुदेवाय धीमहि । तन्नो विष्णुः प्रचोदयादिति श्रुतौ चतुर्थ्याः विपरिणामेनार्थमाह ॥ तमिति ॥ तदिति श्रवणाद्यत इति शेषोक्तिः । शुभं प्रतीति च । तन्न इत्यस्यार्थस्तस्मादस्मानिति ॥ विष्णावे-वेति ॥ तत्तदन्तर्यामिरूपभेदेन वा । महादेवत्वरुद्रत्वादिगुणभेदेन वा तत्र तत्र श्रुतौ विष्णुप्रार्थनाभेदान्न पौनरुक्त्यमिति भावः । विश्वेत्यस्यार्थः सर्वाणीति । लोक इत्यस्य रुद्रेत्यादि । अभीत्यस्य मुख्यत इति । यदित्यस्य यते इति । अनृतस्येत्यस्य तदेवर्तमिति श्रुत्या ऋतपदवाच्यविष्णुभिन्नस्येत्यभिप्रेत्य विष्ण्वतरस्येत्यर्थ उक्तः । आडोर्थो मुख्यत इति । परम-मित्यस्यार्थो परिच्छिन्नेति । धारक इति । दधातेः क्विबिति भावः । तं संप्रश्नं प्रश्नविषयम् । अन्यानि भुवनानि यन्तीत्यर्थः ॥ अन्येति ॥ विश्वकर्मश्रुत्या तत्परत्वादित्यर्थः । हिर्हेत्वर्थ इति मत्वाह ॥ पद्मेति ॥ ननु उपक्रमादिलिङ्गानां बलीयो ह्युत्तरोत्तरम् । श्रुत्यादौ पूर्वपूर्वं त्वित्युक्तेः । कथं लिङ्गाभिर्णय इत्यत आह ॥ उत्सर्गत इति बाधेति ॥ प्रसिद्धविश्वकर्मरूपार्थप्रच्यावन-

(तत्त्वसुबोधिनी)

रन्तरेत्युक्तम् । नामानीति श्रुतौ अभि इत्यस्यार्थो मुख्यत इति । अनृतस्येत्यनेन ऋतशब्दवाच्यात् विष्णोरन्यद्विवक्षित मित्याह । विष्ण्वतरस्येति । मुख्यता वाचकत्वे नेति । मुख्यत इत्याडोऽर्थः । वाचकत्वेन इत्याध्याहार इति बोध्यं । परम इत्यस्यार्थोऽपरच्छिन्न प्रवृत्ति-निमित्तमिति । ननुलिङ्गात् श्रुतेः प्रबलत्वात् कथन्तेन विष्णुरेवायमित्यवसीयत इत्यत आह । उत्सर्गत इति । तद्वाचित्वेन ब्रह्मपद्मनाभ शब्दयोः नाभ्यर्पित विष्णुवाचित्वेनेत्यर्थः । ननु तस्मा इत्युत्तरार्थो दाहरणं किमर्थमित्यताह । पूर्वार्थ इति । परोदिवा पर एना पृथिव्येति समाख्या-श्रुताविति मूलस्य परोदिवेत्यादि रूपार्थतः शब्द तश्च समानोक्तिरूपा समाख्यायतः श्रुतौ विष्णुरेवोच्यत इति यत इत्यादि पदाध्याहारेण योजनामभिप्रेत्य तद्वाक्यं तावद्व्याख्याति । परोदिवेति । समाख्या श्रुतावित्येकमेव पदमित्यभिप्रेत्यव्याचष्टे । समाख्या श्रुताविति । लक्ष्येति । अस्य सूक्तस्य अंभृणीदेवताकत्वात् अंभृण्याश्च लक्ष्मीमूर्तित्वात् इति भावः । नन्वुग्र-शब्देनरुद्रशब्दार्थः कथं सूचितः इत्याशङ्क्य एकार्थत्वात् सूचनं युक्तम् इत्याह । रुद्र इति । हरिवंशत्रयेति । खिलारिखलपारिजात संज्ञक हरिवंश भागत्रयेत्यर्थः । रुद्रादीनामित्यादिपदेन सूर्यादयोग्राह्याः द्वितीयादिपदेन जिज्ञास्यत्वं ग्राह्यम् ।

वाक्यार्थविवरणम्

‘ॐ नारायणाय विद्महे । वासुदेवाय धीमहि । तन्नो विष्णुः प्रचोदयात्’ इति विष्णु-गायत्र्यर्थमाह ॥ यत इति मन्त्रे तच्छब्द श्रवणाद्यत इत्यध्याहृतम् । चतुर्थीद्वयं द्वितीयार्थे इत्यभिप्रेत्य तम् इत्युक्तम् । विद्महे जानीमः । धीमहि चिन्तयामः ॥ नामधा इति ॥ धावुगतिशुध्योरिति धातोर्नामशोधक इति विप्रतिपत्तेरित्यर्थः ॥ यद्वा ॥ पोषणेऽपि धातोः प्रसिद्धत्वात् पोषकत्वप्राप्तेराह इत्यप्याहुः । विश्वविभूतयः ऐश्वर्याद्याः ।

वाक्यार्थमञ्जरी

बह्वर्थत्वेनेति ॥ बृहजातिजीवकमलासनशब्दराशिष्विति धातुव्याख्यानादिति भावः । विव-क्षाविशेषस्य नारायण रूपस्य । ब्रह्म शब्दस्य बह्वर्थत्वात्कथमवधारणमित्यत आह । मुख्य इति शेष इति । यतो नारायण प्रसादेति नारायण शब्देन प्रकृतस्य विष्णुशब्देन ग्रहणे कारणमाह ॥ सविष्णुरिति ॥ स पूर्वोक्तो विष्णुरेव आहहिश्रुतिः । तंविष्णुं ब्रह्मेत्याक्षते ज्ञानिन इत्यर्थः द्वितीयसूत्रे तमिति विष्णुपरामर्शः कुत इत्यत उक्तम् । निरन्तरेति अन्योन्य व्यवधानरहितेत्यर्थः ।

(वाक्यार्थमञ्जरी)

अव्यवहिताद्यसूत्रेविष्णोरुक्त्याद्वितीये तस्यैव परामर्श इति भावः । यद्वानिरन्तरेत्यस्य ब्रह्मजिज्ञासेति सूत्राव्यवहितेत्यर्थः । यद्यपि श्रवणमननयोरपि अनयोर्देवमीमांसान्तिमसूत्रत्वाद्देवमीमांसाकरणानन्तरमेव ब्रह्ममीमांसाया आरब्धत्वात् । तदुक्तं 'स्वयं भगवताविष्णुर्ब्रह्मेत्येतत्पुरोदितम् । सविष्णुराहहीत्यंतेदेवशास्त्रस्यतेन हि' इति । ब्रह्मत्वेन ब्रह्मशब्दस्य मुख्यार्थत्वेन ब्रह्मशब्द इतीति शब्दस्य श्रुत्युक्तत्वादित्यनेनान्वयः । कवीनामित्यन्वय प्रदर्शनं तत्र कवीनामिति बहुवचनेन बहुज्ञानि प्रयोगावगमाद्विद्वद्रूढित्वं ज्ञायत इति भावः ॥ विद्वद्रूढेरेवेति ॥ अविद्वद्रूढेरज्ञानमूलत्वादमुख्यत्वमिति भावः । तच्छब्देन । तदेवेत्यत्रत्येन अवयन्तीत्यस्यार्थो जानन्तीति । एतदर्थमेव तदंशोदाहरणमिति भावः । अवयन्तीत्यन्त एव भाष्ये श्रुतिपाठः । तावन्मात्रस्य व्याख्यानात् । समुद्रान्तस्थत्वमात्राक्षेप समाधानाच्चेति ध्येयम् । लिङ्गात् समुद्रान्तस्थत्वरूपात् असाधारण धर्मो लिङ्गमिति वक्ष्यति । अन्यत्र रुद्रादौ । तप्यमानाय सलिल इति भारतोक्तेरिति भावः । समुद्रेतनारायण इति वक्ष्यमाणरीत्या तत्रासम्भवात्कथं चिदित्युक्तम् । निरवकाश श्रुतेरर्थान्तरे अवकाशरहित विष्णुशब्दात् । नाममात्रेण वस्तुनिर्देशः श्रुतिरिति वक्ष्यति । 'नारायणाय विद्महे वासुदेवाय धीमहि । तन्नोरुद्रः प्रचोदयात्' इत्यादीत्यर्थः ॥ इतरवाचकेति ॥ अनेनेतर इति शब्द इतर शब्द इति प्रतीति निरासाय ॥ तेषामपि मुख्यत्वमिति ॥ अनेन तच्छब्दस्तेषां तदिति तन्त्रेणोपात्त इत्युक्तं भवति ॥ विष्णावेवेति ॥ तदन्तर्यामिरूपविशेषेण वा महादेवत्वरुद्रत्वादि गुणविशेषेण वा तत्तत् श्रुतौ विष्णुप्रार्थना भेदान्न पौनरुक्त्यमिति भावः । अभीत्यस्यार्थो मुख्यत इति । अनृतस्येत्यस्य विष्ण्वतरस्येति । तदेवर्तमितिष्णोः ऋत शब्दवाच्यत्वान्नञ्च श्रान्योन्याभावार्थत्वादिति भावः । आडोर्थोमुख्यत इति । परमित्यस्यापरिच्छिन्नेति ॥ धारक इति ॥ दधातेः क्विविति भावः एक एवेत्यन्त एव भाष्ये पाठः । इतरांश कृत्याभावात् । कचित्पाठेतु संसम्प्रश्रं प्रश्रविषयम् अन्यानिभुवनानियन्तीत्यर्थः ॥ अन्येति ॥ विश्वकर्मैत्यर्थः विश्वकर्माविमनेति विश्वकर्मश्रुतेरिति भावः । ननु 'श्रुतिलिङ्गं समाख्याच वाक्यं प्रकरणं तथा । पूर्वं पूर्वं बलीय' इति श्रुतितो लिङ्गस्य दुर्बलत्वावगमात्कथं तेन निर्णय इत्य आह ॥ उत्सर्गत इति ॥ स्वभावत इत्यर्थः ॥ सावकाशेति ॥ नामानि सर्वाणीत्युक्त्या भगवत्यवकाशो युक्त इत्यर्थः ॥ बाधेति ॥ प्रतीतार्थपरित्यागरूपेत्यर्थः । भाष्ये अधितस्थुरिति सम्बन्धः । छन्दसिपरेपि व्यवहिताश्चेति स्मरणात् ।

॥ अन्यदिति ॥ पद्ममित्यवचनादिति भावः ॥ प्रसिद्धीति ॥ श्रुत्यादि प्रसिद्धीत्यर्थः । एवं लिङ्गसमर्थन परतया व्याख्याय तन्निरवकाशपरत्वेनापि व्याचष्टे ॥ विश्वकर्म श्रुतिवदिति ॥

(तत्त्वप्रदीपिका)

न च शैवादिपुराणविरोधोऽपीत्याहशैवे चेति । यदि च शैवादिपुराणानां शिवाद्युत्तमत्वे तात्पर्यमिष्यते, तर्हि पूर्वापरविरोधादप्रामाण्यं स्यात् । तेष्वपि विष्णोस्सर्वोत्तमत्वप्रतिपादनात् । तस्मात्पाशुपतादिपरिकल्पितशिवाद्युत्तमत्वपरिपाटी पूर्वपक्षो दर्शनभाषया तेषूपन्यस्यत इत्यभि-
प्रायः । न च वैष्णवेषु पुराणेषु तथा विष्णोरन्यस्योत्तमत्वमुक्तम् । यदिच यत्रकापि कस्य-
चित्समत्वादिकमुक्तमिव प्रतिभाति तदबुद्धिकालुष्यात्पूर्वपक्षसिद्धान्तविभागापरिज्ञानादित्युक्तम् ।
तदेतदाहतचैष मोहमित्युक्तमिति ॥ इति जिज्ञासाधिकरणम् ।

तत्त्वप्रकाशिका

तथाप्यस्ति पाशुपतादिशास्त्र विरोधः । तत्र रुद्रादीनां सर्वोत्तमत्वाद्युक्तेरित्यत आह ॥ न
चेति ॥ कुतो न विरोध इति चेत् तेषां मोहार्थं कृतत्वादिति भावेनाह ॥ एष इति ॥ मुह्यतेऽनेन
जन इति मोहो नटनं बञ्चनं वा । त्वं च सृज दधीच्यादिभिः कारय च । अविद्यमानमतथ्यम् ।
व्यधिकरणत्वेन विद्यमानं वितथ्यम् । आत्मानं मां च प्रति । प्रकाशं प्रसिद्धिम् । स्कान्दादि-
पुराणानां शिवादिविषयत्वात्तद्विरोधः स्यादित्यत आह ॥ शैवे चेति ॥ ब्रह्मे ब्रह्मविषये ।
क्रीडनकैः क्रीडासाधनैरसम्भः करणैः । तेषां शैवादित्वेऽपि न विरोधित्वम् । तत्रापि विष्णूत्तम-
त्वादेरेवोक्ततया स्वविरोधेन तत्राप्रामाण्यात् । न च विपरीत किं न स्यादिति वाच्यम् । शिवा-
द्युत्कर्षादिः शैवादिपुराणेष्वसाधारण्येन प्राप्तत्वादिति भावः । तथापि विष्णूत्तमत्वरुद्राधमत्वयो-
र्वैष्णवग्रन्थविरोधोऽस्तीत्यत आह ॥ न चेति ॥ तथा सर्वोत्तमत्वादिविरोधः । ननु तत्रापि
विष्णुना रुद्रस्तुत्यादि कथमुच्यत इत्यत आह ॥ तच्चेति ॥ यदुच्यते तच्चैव यो देवानामिति
सर्वनामत्वोक्तेर्नान्येषां सर्व नामताऽतस्तेषां तन्नोविष्णुरित्यादावप्राप्तेर्विष्णुरेव परं ब्रह्म । ततो
विष्णावेव ब्रह्म शब्दस्य मुख्यत्वेन स एव सूत्रकृता जिज्ञास्यतया विवक्षित इति । तदेवं जिज्ञास्ये
तद्ब्रह्मेति ब्रह्मपदश्रवणात्तेन च तस्य पूर्णगुणत्वोक्तेर्नानुभवसिद्धात्पुण्यगुणजीवाभेद स्तस्येति
सन्दिग्धत्वेन विषयत्वसिद्धेः प्रयोजनादिसद्भावाच्च ब्रह्मजिज्ञासा कर्तव्यैवातः शास्त्रमारम्भणीय-
मेवेति ॥ १, अ-१ ॥

गुर्वर्थदीपिका

भस्मधारणमात्रादेव कैलासगमनादिकमतथ्यम् । व्यधिकरणतया विष्णौ विद्यमानं शिवे
प्रोच्यमानं सर्वज्ञत्वादिकं वितथ्यमिति भावेनोक्तम् अविद्यमानमित्यादि । शैवपुराणस्थशिवा-
धिक्यविष्णवाधिक्यवचनयोर्मिथो विरोधे शिवाधिक्यवचनमेवाप्रमाणं तस्य पुराणान्तरसम्मत्य-

(गुर्वर्थदीपिका)

भावात् । विष्णवाधिक्यवचनस्य तु वैष्णवपुराणसम्मतिसद्भावात्प्रामाण्यमिति भावेनोक्तं शिवाद्युत्कर्षादिरिति । असाधारण्येन इतरपुराणसाधारण्याभावेनेत्यर्थः । शैवपुराणेषु । “एष मोहं सृजामी”ति काप्यनुक्तत्वान्मिथो विरोधो वज्रलेपायितः । वैष्णवपुराणेषु तु कचिद्विपरीतोक्तेः “एषमोह”मिति गतिकथनान्न कापि विरोध इति भावेनाह यदुच्यत इति । इति जिज्ञासाधिकरणम् ॥ १ ॥

भावबोधः

यच्चोक्तं पाशुपतसौराद्यैर्मोहैकैर्नयैः ।

शिवः सर्वोत्तम इति जिज्ञास्यत्वं शिवस्य च ॥

इति प्रमाणानुसारेण ‘न चेतः’ इति भाष्यमवतारयति— तथापीति । सौराद्यैरित्यनुसारेण प्रथमादिपदेन सूर्यादिग्रहणम् । ‘जिज्ञास्यत्वं शिवस्य च’ इत्युक्तग्रहणाय द्वितीयादिपदम् ।

तथापि न विरोधोऽस्ति यतस्ते वै दुरागमाः ।

इति प्रमाणानुसारेणैव मोहमित्यस्याभिप्रायमाह— तेषां मोहार्थमिति । नटनं वञ्चनं वेति । नटनस्य क्रियारूपत्वाद्ब्रह्मनस्य शब्दरूपत्वाद्भिन्नार्थत्वमनयोः शब्दयोः स्पष्टमेव । ‘अविद्यमानम्’ लिङ्गमूलाद्यत्यन्तासत् । ‘व्यधिकरणत्वेन विद्यमानम्’ रुद्रस्यामर्दितसर्वविषभक्षणादिवाय्वाद्यन्यगतम् । आत्मानं च मां च प्रतीति । यदीयं द्वितीया कर्मणि स्यात् तर्हि प्रकाशवन्तमिति स्यादिति भावः । अत एव ‘प्रकाशं’ प्रसिद्धमिति व्याख्याति । अनेना ‘प्रकाशम्’ प्रसिद्धमित्यपि व्याख्यातं भवति । तथा च लोकेषु आत्मानं प्रति प्रसिद्धं कुरु । न केवलमेतावत् । किन्तु मां प्रत्यप्रसिद्धिं च कुर्वित्यर्थ उक्तो भवति । असाधारण्येन प्राप्तत्वादिति । तस्यैव तद्ग्रन्थप्रतिपाद्यत्वेनाधिकृतत्वात् । तस्य ग्रन्थस्य शिवाद्युत्कर्षप्रतिपादनार्थमेव प्रवृत्तत्वादिति यावत् । तस्मिन्नपि प्रसङ्गे विष्णूत्तमत्वमुच्यमानं कथमविद्यमानं भवेत्? न हि शैवपुराणादिकं विष्णूत्कर्षप्रतिपादनाय प्रवृत्तम्; येनाविद्यमानमपि विष्णूत्तमत्वं प्रतिपादयेदिति भावः । तच्चैष मोहमिति वचनादिति । अत्रोक्तमित्यस्यावृत्तिः । तत्राद्यस्य प्रत्युक्तमित्यर्थत्वम् । इति शब्दस्य यथाश्रुतस्य शब्दपदार्थकत्वव्यवस्थापकत्वम् । त एवोक्तम् एष मोहमिति वचनादिति । द्वितीयोक्त शब्देनापि तस्यान्वयः । तदप्युक्तम् इत्युक्तमिति ॥ इति जिज्ञासाधिकरणम् ॥

तत्त्वसुबोधिनी

नटनं वञ्चनं वेति । विद्यमानाकाराच्छादनेनाविद्यमानाकारान्तर प्रदर्शनं नटनम् । वञ्चनन्तु अविद्यमान कथनम् । अविद्यमानमिति । काप्यविद्यमान लिङ्गमूलान्वेषणादिकमतथ्यम् । विष्णुवादौ विद्यमानं रुद्रादि निष्ठतया उच्यमानं स्वातन्त्र्यादिकं वितथ्यम् । आत्मानं मांचप्रति । यदीयं द्वितीया कर्मणि स्यात् तर्हि प्रकाशवन्तमिति स्यादिति भावः । अत एव प्रकाशं प्रसिद्धमिति व्याख्याति । अनेनाप्रकाशमप्रसिद्धमित्यपि व्याख्यातं भवति । तथाच लोकेषु आत्मानं प्रति प्रसिद्धं कुरु । न केवलमेतावत् । किन्तु मां प्रति अप्रसिद्धिं च कुरु इति अर्थः उक्तो भवति । तत्रेति । रुद्र सर्वोत्तमत्वे इत्यर्थः । न च विपरीतं किं न स्यात् इति वाच्यमिति । विष्णु सर्वोत्तमत्वप्रतिपादकस्यैव प्रामाण्यमिति विपरीतं किं न स्यादिति न वाच्यमित्यर्थः । असाधारण्येनाप्राप्तत्वादिति ॥ तस्यैव तदग्रन्थ प्रतिपाद्यत्वेनाधिकृतत्वात् तस्य ग्रन्थस्य शिवाद्युत्कर्ष प्रतिपादनार्थमेव प्रवृत्तत्वादिति यावत् । तस्मिन्नपि प्रसङ्गे विष्णूत्तमत्व मुच्यमानं कथमविद्यमानं भवेत् । नहि शैवपुराणादिकं विष्णूत्कर्ष प्रतिपादनाय प्रवृत्तम् । येनाविद्यमानमपि विष्णूत्तमत्वं प्रतिपादयेदिति भावः । तथापीति । विष्णूत्तमत्वरुद्राधमत्वयोः प्रतिपादक वैष्णवग्रन्थेषु रुद्रोत्तमत्वस्यापि कचिदुक्तत्वादेशामपि परस्पर विरोधोऽस्तु इत्यर्थः । तच्चैषमोहमिति वचनादिति । अत्रोक्तमित्यस्यावृत्तिः । तत्राद्यस्य प्रयुक्तमित्यर्थः इति शब्दस्य यथाश्रुतस्य शब्दे पदार्थकत्वव्यवस्थापकत्वम् । अत एवोक्तमेष मोहमिति वचनादिति । द्वितीयोक्त शब्देनापि तस्यान्वयः । तदप्युक्तम् इत्युक्तमिति ॥ १ ॥

वाक्यार्थविवरणम्

शैवादित्वेऽपि शिवादि प्रतिपादकत्वेऽपि । तत्रापि शैवस्कान्देऽपि । तत्र शिवाद्युत्कर्ष-प्रतिपादके । अतथ्यम् अविद्यमानं लिङ्गमूलान्वेषणादीति भावबोधे । अयमत्र सेतु माहात्म्ये इतिहासः । विष्णुविरिञ्चौ उत्तमत्वे विवदमानौ रुद्रमीयतुः । तदा स तावुभौ प्रत्याह । मम सकिरीटं शिर अवलोक्यायाहीति विरिञ्चः न भस्युपरि गत्वा गत्वा मूर्धानमपश्यन् श्रान्तः । तदा केतकी कामधेनुश्च मूर्धत आगमिष्यन्तौ ददृशे । कस्मात्स्थानादागच्छतमिति पृष्टावूचतुः । 'बहुकल्पकाल आसीत् । त्वमद्यापि नैकदेशमप्यागतः । तस्माद् व्यावृत्त्यावाभ्यां सहागच्छ' इत्युक्तः विरिञ्चस्तथा चक्रे । 'मया त्वच्छिरोऽवलोकितम् । तत्रैतो साक्षिणौ' इति तावपि तथैवमिति प्रोचतुः । तद्विचार्य मम शिरःस्थानगमनम् अहं न जानामि वाम् । यूयं त्रयो

(वाक्यार्थविवरणम्)

मृषावादिन इत्युक्त्वा तान् शशाप । मुखमग्राह्यं भूयादिति धेनुं, शिवपूजानर्हा भूया इति केतकीं, त्वं पूज्यो मा भूरिति विरिञ्चं च । अथ विष्णुरपि पातालपर्यन्तं गत्वा तत्र लिङ्ग-मूलमनवलोक्य परावृत्य, नाहं लिङ्गमूलं जानामीत्याह । ततः शिव एवाधिको नेतरौ इति प्रसिद्धमभूदिति ॥ विपरीतं विष्णूत्कर्षप्रतिपादनं एवाप्रामाण्यमित्यर्थः ॥ असाधारण्येनेति ॥ शिवादीनधिकृत्य प्रवृत्तत्वेनेत्यर्थः । तदुद्देशेनैव प्रवृत्ते स्तुत्यादौ तत्राविद्यमानोक्तिः । तत्र प्रसङ्गात्प्राप्तेऽर्थे प्रामाण्यं च दृष्टमित्यर्थः ॥ भाष्यकारेणैवेति ॥ न तु सूत्रकारेणेत्यर्थः ।

वाक्यार्थमञ्जरी

विरोध इत्यनन्तरमत्र रुद्रग्रहण इत्यनुवर्तते । भाष्ये एष इत्यस्य एनमित्यर्थः । मोहस्य मिथ्याज्ञानरूपस्य मोहकत्वाभावादाह ॥ मुह्यत इति ॥ नटनं वञ्चनं वेति विद्यमानाकाराच्छाद-नेना विद्यमानाकारप्रदर्शनं नटनम् । अविद्यमानकथनं वञ्चनमित्युभयोः क्रियावचनरूपत्वाच्चेदः । दधीच्यादिभिः ऋषिभिः कापि अविद्यमानं लिङ्गमूलान्वेषणादिकमतथ्यम् । विष्णवादौ विद्यमानं स्वातन्त्र्यादिकं रुद्रादौ उच्यमाने वितथ्यम् । आत्मानं मामित्यनयोः कर्मणि द्वितीयात्वे प्रकाशवन्तमित्यादि स्यान्तु प्रकाशमित्यादीत्यत आह ॥ आत्मानं मां च प्रतीति ॥ “अभितः परितः समयानिकषा प्रतियोगेपीति” स्मरणात् कर्मप्रवचनीय योगेद्वितीयेति भावः । प्रकाशं प्रसिद्धिमिति ॥ तेनाप्रकाशमप्रसिद्धमित्यपि व्याख्यातम् आत्मप्रसिद्धिं मामप्रसिद्धं च कुर्वित्यर्थः ॥ शिवादिविषयत्वादिति ॥ अनेन शैव इत्येतच्छिवविषय इति व्याख्यातम् । तेषां व्यासप्रणीतत्वेन मोहार्थं निर्मितपाशुपतादि विलक्षणत्वमिति भावः । भाष्ये श्वपचादिति तर्कितं ध्येयम् । करणैरिति क्रीडासाधनैरित्यर्थः ॥ स्वविरोधेनेति ॥ स्वप्रतिपादितविष्णूत्तमत्व विरोधे-नेत्यर्थः । तत्र रुद्राद्युत्तमत्वे वैपरीत्यं स्वविरोधेन विष्णूत्तमत्वादावप्रामाण्यरूपम् ॥ असाधारण्येनेति ॥ मुख्यप्रतिपाद्यत्वेनेत्यर्थः । असाधारण्येन रुद्राद्युत्कर्षं प्रतिपादनाय प्राप्तम-विद्यमानमपि तद्ब्रूयादिति भावः तथेत्यनुवादः । उक्त शब्दार्थः प्रत्युक्तमिति ॥ उच्यत इति ॥ ‘आराध्य देवदेवेशं शकरं लोकशङ्करम् । तपसातोषयित्वा तं कैलासगिरिवासिनम् । रुक्मिण्यान्तनयं लेभे दग्धं कामं पुनर्हरिः’ इत्यादिनोच्यत इत्यर्थः । ब्रह्मशब्दश्च विष्णावेवेत्यादि नोक्तमुपसंहरति ॥ तस्मादित्यादिना ॥ अधिकरणार्थमुपसंहरति ॥ तदेवमिति ॥ अत इति सिद्धान्ते फलकथनम् ॥ १ ॥

तत्त्वप्रकाशिका

अत्र श्रुत्युक्तब्रह्मणो विष्णुत्वसमर्थनादस्ति शास्त्रसङ्गतिः । श्रुत्यादिसङ्गतिस्तु तद्विजिज्ञासस्य तद्ब्रह्मेति श्रुत्युक्तं ब्रह्म जिज्ञास्यमित्युक्तं तस्य च विष्णुत्वं यावन्न साध्यते तावत्तस्य गुण-
पूर्णसिद्ध्या भेदकाभावेन जिज्ञास्यता न सम्भवतीति । तच्छ्रुत्युक्तं ब्रह्माऽत्र विषयः । किं
विष्णुरुत जीव इति सन्देहः । उभयत्रापि ब्रह्मपदप्रयोग एव सन्देहबीजम् । यद्यपि पूर्वाधिकरणे
विष्णावेव ब्रह्मशब्दो मुख्य इत्युक्तं तथापि स्वकृतव्याख्यानस्थापनाय भाष्यकारैरेवोक्तत्वाद्
भवति सन्देहः । जीव एवेदं ब्रह्मेति पूर्वः पक्षः । बृहजातिजीवेति ब्रह्मशब्दस्य जीवे रूढत्वात् ।
यद्यपि ब्रह्मशब्दो विष्णौ प्रवर्तते तथापि तस्य तत्र योगैनैव प्रवृत्तेः । रूढियोगयोश्च रूढरेव
बलवत्त्वाज्जीववाचित्वमेव मुख्यम् । न च रूढिपरित्यागेन योगाङ्गीकारो युक्तः । बाधकं विना
मुख्यार्थत्यागायोगात् । न चात्र तादृशं बाधकमस्ति । तस्मात् जीव एवेदं ब्रह्म । तस्य च
स्वप्रकाशत्वेनासन्दिग्धत्वादजिज्ञास्यतेति । अथ सिद्धान्तयत्सूत्रमवतारयति ब्रह्मण इति ।
निर्बाधरूढिबलाज्जीव एवेदं ब्रह्मेति प्राप्ते तन्निराकर्तुं जीवग्रहणे बाधकं श्रुत्युक्तं जिज्ञास्यब्रह्मणो
लक्षणमाह सूत्रकार इत्यर्थः । अस्य जगतो जन्म । आदिपदोक्ते स्थितिसंहती यतस्तद्-
ब्रह्मेत्यादिप्रतीतिनिरासाय सूत्रं यथावद्व्याचष्टे ॥ सृष्टीति ॥ सृष्ट्याद्यष्टकमस्य जगतो यतो
भवति तदेव जिज्ञास्यं ब्रह्मोच्यते । तल्लक्षणं च विष्णावेव सम्भवति न जीवेऽतो ब्रह्मशब्दस्य
जीवे रूढत्वेऽपि बाधकसद्भावात्तद्ब्रह्मेति श्रुत्युक्तं ब्रह्म विष्णुरेवेति युक्तैव प्रागुक्तजिज्ञासेत्यर्थः ।
यद्यपि विष्णौ ब्रह्मशब्दो विद्वद्रूढियुक्तस्तथाप्यभ्युपगम्योक्तिरियमिति ज्ञातव्यम् । जन्माद्यस्येति
तद्गुणसंविज्ञानम् । लब्धजन्मनो हि स्थित्यादीत्यतो जन्मन आदित्वम् । ननु जगज्जन्मादि-
कर्तृत्वं यदि विष्णवेकनिष्ठं तर्हि भवेज्जीवापबाधकं तदेव कुत इत्यत आह ॥ उत्पत्तीति ॥
आवृत्तिरज्ञानम् । एकराट् स्वतन्त्रः । नन्वेतल्लक्षणं जिज्ञास्ये नोपलभ्यतेऽतः कथं जीवापबाधक-
मित्यतस्तत्पूर्ववाक्येकथितमिति तदुदाहरति ॥ यत इति ॥ यत्प्रयन्ति प्रलये । यदभिस्वेच्छया
सम्यक् प्रविशन्ति मुक्तौ । सृष्ट्यादिकर्तृत्वं प्रत्येकमपि विष्णवैकनिष्ठं किमु सर्वमित्यभिप्रायेण
स्थितिकर्तृत्वस्य तदेकनिष्ठत्वे श्रुतिमाह ॥ य इति ॥ य एक एव प्रकृतिपुरुषकालाधारकः पृथिवी
यां सर्वभुवनानि च दधारेत्यर्थः । तथा नियमनं च तदेककर्तृकमिति श्रुतिमाह ॥ चतुर्भिरिति ॥
स बृहच्छरीरो मूलरूपी चतुर्भिर्वासुदेवादिनामभिर्नाममात्रैः स्वरूपभेदशून्यैः साकं नवतिं
विशेषेणाधिकान् देवान् वृत्तं चक्रमिव पर्यवर्तयदित्यर्थः । अष्टौ वसव एकादश रुद्रा एका-
दशादित्याः दश प्रजापतयः पञ्चाशन्मरुत इति नवतिः । एतान्यपि लक्षणान्यन्यव्याप्तानि नैत्याह
॥ पर इति ॥ हे विष्णो स्वमूर्त्यैवापरिच्छिन्नत्वं मितेः परोऽस्यतोऽपरिमितत्वात्ते जगत्सृष्ट्यादि-

(तत्त्वप्रकाशिका)

महिमानं केऽपि न प्राप्नुवन्तीत्यर्थः । जगत्कारणत्वं च ब्रह्मणो न विकारित्वेन किन्तु पितृव-
देवेति श्रुत्या दर्शयति ॥ य इति ॥ न सर्वेषाम् । न दत्तपुत्रपितृवत्पिता किन्तु जनिता जनकः ।
सर्वाणि भुवनानि तद्रतधामानि च वेदेत्यर्थः । अतोऽतिव्याप्त्यादिशून्यविष्णुलक्षणवत्त्वाद्विष्णुरेव
श्रुत्युक्तं ब्रह्म न जीवोऽतो युक्तैव ब्रह्मजिज्ञासेति स्थितम् ॥ अ-२ ॥

गुर्वर्थदीपिका

ब्रह्मणो जीवाभेदेन न जिज्ञासायां विषयतेत्याशङ्क्य जीवाभेदनिरासाय विषयत्वसमर्थनाय च
जिज्ञास्ये ब्रह्मपदं प्रयुञ्जता सूत्रकारेणाज्ञरूढेरुपेक्षितत्वाद्विद्वद्रूढिमहायोगयोराश्रितत्वाद्भाष्यकृता
च सौत्रब्रह्मशब्दस्यैव पोषणाय “तदेव ब्रह्म परमं कवीना”मिति श्रुतिं प्रमाणयताऽ-
ज्ञरूढिमुपेक्ष्य विद्वद्रूढिमाश्रित्य विष्णोरेव ब्रह्मताया निर्णीतत्वाच्च सूत्रभाष्ययोर्दिशा नोत्तराधि-
करणप्रापकतयाऽज्ञरूढिमात्रेण शब्दस्य पुनर्जीववाचित्वशङ्का । तथाऽप्यभ्युपगमवादेन कथंचिद्
ब्रह्मशब्दस्य जीववाचित्वेऽङ्गीकृतेऽपि न जिज्ञासाश्रुतौ न जीवोऽङ्गीकर्तुं शक्यः । तस्यामेव
श्रुतौ जीवेऽसम्भावितलक्षणस्योक्तत्वेन रूढ्यपवादकसद्भावादिति न्यायविवरणोक्तपूर्वपक्ष-
सिद्धान्तानुसारेण टीकाकारस्य प्रवृत्तिः । “ब्रह्मणो लक्षणमाहे”ति वदन्भाष्यकारः पूर्वाधि-
करणोक्तसिद्धान्तसमर्थनार्थं तत्रैव स्वभाष्ये प्रपञ्चितमखिलमनुपमृद्यैव “लक्षणप्रमाणाभ्यां
वस्तुसिद्धि”रिति वचनात् तयोरभावात्कथं तस्य पूर्वाधिकरणोक्तजिज्ञासेत्यभ्यधिकाशङ्कां
परिहर्तुं क्रमेण जन्मादिकारणत्वाख्यलक्षणं तद्वत्त्वे सच्छास्त्राख्यप्रमाणं च समर्थयितुमुत्तराधि-
करणद्वयमित्यपि सङ्गतिं सूचितवान् । अतो न ग्रन्थद्वयस्यापि वैयर्थ्यमिति ज्ञेयम् । अत एव
स्वकृतव्याख्यानस्थापनायेत्याद्यपि मन्दाशङ्कैव । अधिकारिप्रयोजनसाधकाथातः पदद्वयवद्विषय-
प्रतिपादकसौत्रब्रह्मशब्देनैव सर्वस्याप्यर्थस्य सूचितत्वेन स्वकपोलकल्पितशङ्कायाः कारणा-
भावात् । यद्यपि विषयत्वसाधक ब्रह्मपदेनैवानन्तगुणपरिपूर्णत्वाख्यं लक्षणमिति सूचितम् ।
तथापि तदसम्भावनाशङ्कायां सम्भावकश्रुत्युक्तजन्मादिकारणत्वलक्षणस्य स्पष्टं निरूपणायाधि-
करणान्तरारम्भ इति सर्वमवदातम् ।

विष्णोरपरिमितत्वे तदभिन्नतन्महिम्नोऽप्यपरिमितत्वावश्यम्भावान्न परिमितगुणैरन्यैः स
महिमा प्राप्तुं शक्य इति भावेनोक्तम् अतोऽपरिमितत्वादिति । जात इति वचनबलाज्जायमान इति
वचनबलाद्यो जातो न यश्च जायमानो न किन्तु भविष्यन्नपि नेति नञावृत्त्या अतीतवर्त-
मानभविष्यतां महिमनिषेधप्राप्तिरिति भावेनाह जायमान इत्यादिना । अन्यथा महतः सर्वोत्तमस्य

(गुर्वर्थदीपिका)

भावो महिमेति सर्वोत्तमत्वप्रतिपादकतया अस्यामेव श्रुतावुक्तमहिमशब्दविरोधः विष्णुपद-
सूचितविष्णुसहस्रनामस्थ 'भूतभव्यभवत्प्रभु'रिति नामविरोधश्च स्यात् । इति जन्माधिकरणम् ॥

भावबोधः

॥ ॐ जन्माद्यस्य यतः ॐ ॥ २ ॥

तस्य च विष्णुत्वं यावन्न साध्यत— इति । अनेन पूर्वाधिकरणेनास्याधिकरणस्याक्षेपिकी
सङ्गतिरुक्ता भवति । न सम्भवतीति । प्रकारवाचिन इति । शब्दस्येति श्रुत्यादिसङ्गतिरिति पूर्वेण
सम्बन्धः । किमिति । अत्र 'तद्ब्रह्म' इति श्रुत्युक्तं ब्रह्म किं जीव उत विष्णुरिति चिन्ता ।
तदर्थं ब्रह्मशब्दस्य रूढार्थजीवपरित्यागेन यौगिकार्थविष्णुग्रहणे हेतुर्नास्त्युतास्तीति । तदर्थं यतो
वेत्यादिपूर्वोक्तं जन्मादिकारणत्वं किं जीवसाधारणमुत विष्णुमात्रनिष्ठमिति । तदर्थं तस्य
विष्णुमात्रनिष्ठत्वे प्रमाणं नास्त्युतास्तीति । मुख्य इत्युक्तमिति । मुख्यामुख्ययोर्मध्ये मुख्यस्यैव
सम्प्रत्यय इत्यवधारणबलेन नोत्कटकोटिकोऽपि सन्देहः सम्भवतीति भावः । स्वकृतव्याख्या-
नेति । 'यतो नारायणप्रसादमृते' इत्यादिनेत्यर्थः । योगेनैवेति । न्यायविवरणे पूर्वाधिकरण-
सिद्धान्ते 'अथ कस्मादुच्यते' इति श्रुत्युदाहरणपूर्वकं विष्णौ तस्य योगस्यैव प्रदर्शितत्वात् ।
योगानङ्गीकारेण पूर्णत्वासिद्धेश्च श्रुतिप्रतिपादितयोगेनैव तद्व्यवहारोपपत्तौ योगरूढचङ्गीकारस्य
व्यर्थत्वाच्चेति भावः । जीववाचित्वमेव मुख्यमिति । अनेन 'जीव एवायं ब्रह्मशब्दः' इति
न्यायविवरणं व्याख्यातं भवति ।

‘भरद्वाज प्रवक्ष्यामि लक्षणं परवस्तुनः ।

यज्ज्ञानेन प्रकृष्टत्वं मन्दैरपि च ज्ञायते ।’

इति प्रमाणानुसारेण 'ब्रह्मणो लक्षणमाह' इति भाष्यं व्याचष्टे— जीवग्रहणे बाधकमिति ।
जिज्ञास्यब्रह्मणो लक्षणमिति । विष्णुलक्षणत्वेन प्रमितं जगज्जन्मादिकारणत्वं जिज्ञास्यब्रह्म-
सम्बन्धि, जीवसम्बन्धि नेत्यर्थः । अत एव जीवग्रहणे बाधकमित्युक्तम् । 'यतो वा इमानि
भूतानि जायन्ते' इति जन्मादिकारणत्वस्यैव ब्रह्मलक्षणत्वेनोक्तेरिति न्यायविवरणानुसारेणाह
तल्लक्षणं चेति । अभ्युपगम्योक्तिरियमिति ज्ञातव्यमिति । तथा च विद्वद्ब्रह्म ब्रह्मशब्दस्य विष्णौ
मुख्यत्वसाधकम् 'ब्रह्मशब्दश्च विष्णावेव' इत्यादिभाष्यमुपपन्नम् । सूत्रापेक्षया भाष्ये प्रकारान्त-
रेणोपपत्तिकथनं शिष्यव्युत्पादनार्थमिति ज्ञातव्यम् । न च रूढचङ्गीकारो निर्मूलः । 'योगवत्

(भावबोधः)

कवीनाम्' इत्यादिना तत्र तत्र प्रमितत्वादिति पूर्वाधिकरण एव प्रमापितत्वात् । अत एव न्याय-
विवरणेऽपि श्रुत्या योगप्रदर्शनमुपलक्षणपरमिति ज्ञातव्यम् । तत्र कण्ठतोऽनुक्तिस्तु ब्रह्मशब्दस्य
गुणपूर्णत्वाभिधायकत्वानुपपादकत्वेनानुपयोगादिति भावः । तद्गुणसंविज्ञान इति । 'यतो वा'
इत्यादिश्रुतौ 'जायन्ते' इत्युक्तत्वादिति भावः । एवञ्च 'लब्धजन्मनः' इत्युपपन्नम् । अत एव
'तद्गुणसंविज्ञानम्' इत्युक्तत्वानन्तरम् 'लब्धजन्मनः' इत्युक्तम् । अन्यथा तन्निवर्तनीयशङ्काया
एवानुदयात् ।

उदयस्थितिसंहारनियमाज्ञानबन्धनम् ।

ज्ञानमोक्षौ यतः पुंसः स विष्णुरिति कीर्तितः ॥

इति प्रमाणानुसारेणाऽऽह— आवृतिरज्ञानमिति ।

यतो जातानि भूतानि जीवन्त्येतानि येन वै ।

आप्नुवन्ति लयं यत्र यत्र मुक्तिः स वै हरिः ॥

तस्मात् स एव जिज्ञास्यो नात्र कार्या विचारणा ॥

इति प्रमाणानुसारेण 'यतो वा' इत्यादिश्रुतिं व्याचष्टे— यत्प्रयन्ति प्रलय इति ।

कर्मशेषादिरूपाणि भुवनानि चतुर्दश ।

यो दधार स वै विष्णुर्नान्यो विश्वस्य धारकः ॥

इति विशेषप्रमाणानुसारेण व्याचष्टे— य एक एवेति ।

चतुर्भिर्नामभिः साकं वासुदेवादिभिर्हरिः ।

वसून् रुद्रान् तथादित्यान् ब्रह्मणो मरुतस्तथा ॥

बृहच्छरीरो भगवान् नूनं शास्ति च नित्यशः ॥

इति प्रमाणानुसारेण श्रुतिं व्याचष्टे— स बृहच्छरीर इति ।

व्यतीनित्यस्यार्थो विशेषेणाधिकानिति । 'विशेषेणाधिकत्वेन व्यतयो देवताः स्मृताः' इति
वचनात् । एतान्यपि लक्षणानीति । न केवलं नियामकत्वं पालकत्वञ्चेति लक्षणद्वयमेव
नातिव्याप्तम् किन्तु तदतिरिक्तान्यपि सृष्टिकर्तृत्वादीनि नातिव्याप्तानीत्याहेत्यर्थः ।

(भावबोधः)

अतो जनिष्यमाणश्च वर्तमानस्तथैव च ।

विष्णोः सृष्ट्यादिकर्तृत्वं लभते न कुतश्चन ।

इति वचनानुसारेणाऽऽह विष्णो इति ।

सृष्ट्यादिकरणे विष्णौ न विकारोऽस्ति कुत्रचित् ।

यथा पुत्रस्य जनने पितुर्नास्ति विकारता ॥

इति वचनानुसारेण 'यो नः पिता' इति श्रुत्यभिप्रायमाह जगत्कारणत्वञ्चेति ।

तस्मात् सृष्ट्यादिकर्ता यः तद्ब्रह्म स हरिः स्मृतः ।

न जीवादिरतो विष्णुर्विजिज्ञास्य इति स्थितम् ॥

इति वचनानुसारेणाधिकरणार्थमुपसंहरति अत इति ॥ २ ॥

इति जन्माद्यधिकरणम् ॥ २ ॥

भावदीपः

॥ ॐ जन्माद्यस्य यतः ॐ ॥ प्रत्यधिकरणं प्रतिपाद्यज्ञानेन स्पष्टत्वाद्भाष्यानुक्ता-
 मप्यन्तर्भावसङ्गतिं स्वयमाह ॥ अत्रेति ॥ एतदधिकरण इत्यर्थः ॥ सङ्गतिरिति ॥ अन्तर्भाव-
 रूपेत्यर्थः । तदुपपादनं श्रुत्युक्तेत्यादि । ब्रह्मपदवाच्यस्येत्येव वाच्ये श्रुत्युक्तेत्युक्तिस्सौत्र-
 ब्रह्मपदोक्तस्येति । भ्रमनिरासाय । तथा च श्रुत्यर्थनिर्णायकन्यायग्रथनात्मके शास्त्रे अस्य
 श्रौतब्रह्मपदार्थनिर्णायकन्यायग्रथनात्मकस्यान्तर्भावो युक्त इति भावः ॥ विष्णुत्वेति ॥ सिद्धान्ते
 तस्य रूढिनिरासेन यौगिकत्वमात्रोक्तावपि योगार्थस्य विष्णावेव संभवात् यौगिकत्वेत्यनुक्त्वा
 विष्णुत्वेति फलितोक्तिः कृता ॥ श्रुत्यादीति ॥ अधिकरणमादिपदार्थः । संगतिः पूर्वानन्तर्य-
 रूपा । एकवचनं तु एकस्य प्रदर्शनेऽन्यस्य सा सुज्ञाना एकप्रकारत्वात् श्रुत्यधिकरण-
 सङ्गत्योरितिप्रकारैक्यबुद्ध्या । न तु सङ्गत्यैक्यबुद्ध्या । क्वचित् द्विवचनस्यापि प्रयोगात् । पूर्वाधि-
 करणतद्विषयवाक्याभ्यामेतदधिकरणविषयवाक्ययोः सङ्गती त्वित्यर्थः ॥ इत्युक्तमिति ॥
 विषयादिन्यायैः पूर्वाधिकरणे साधितमित्यर्थः । तस्य श्रौतब्रह्मशब्दार्थस्य ॥ न साध्यत इति ॥
 रूढित्याजकजन्मादिहेतुत्वरूपबाधकारव्यन्यायोपदर्शनेनेति भावः ॥ भेदकाभावेनेति ॥ तथा च
 पूर्वपक्षे जीवस्यैव ब्रह्मतापत्त्या पूर्वत्रेव विषयादिशून्यत्वेन तज्जिज्ञासा पूर्वसूत्रोक्ता न

(भावदीपः)

कार्येत्याक्षेपादाक्षेपिकी सङ्गतिरित्यर्थः । 'पूर्वमाक्षिप्यते यत्र तत्र साक्षेपिकी मते'त्युक्तेः । एतेन तद्विजिज्ञासस्वेत्युक्ता जिज्ञासा कार्येत्युक्तं पूर्वं तदयुक्तम् । तद् ब्रह्मेत्युक्तब्रह्मणोऽविष्णुत्वेन रूढ्या जीवत्वादिति पूर्वश्रुत्यात्र विचार्यश्रुतेरपि सङ्गतिः सिद्धा । वाक्यैक्येपि पूर्वत्र तद्विजिज्ञासस्वेत्यंशः तद्ब्रह्मेति ब्रह्मश्रुतिरूपहेतूक्त्या विचारितोऽत्र तु पूर्वत्र हेतुकृततद्ब्रह्मेत्यंशः उत्तरत्र तु अत्र हेतुकृतो यतो वेत्यादि पूर्वांशो विचार्यत इत्यंशभेदाद्भेद इति भावः । इति शब्दस्य इतिसङ्गतिरिति पूर्वोणान्वयः । एवमग्रेपि सङ्गतिग्रन्थव्याख्या ध्येया ॥ तच्छ्रुत्युक्तमिति ॥ न तु सुधायामिव सर्वश्रुत्युक्तं ब्रह्मपदार्थमात्रं जीव इति पूर्वपक्ष्यते इति तच्छब्दप्रयोगाभिप्रायः ॥ उभयत्रापीति ॥ तदेव ब्रह्मेति श्रुतौ विष्णौ बृहजातिजीवकमलासनशब्दराशिष्विति जीवे प्रयोग इत्यर्थः । कारणत्व श्रवणाज्जात्यादेरिहासन्देहनिविष्टत्वं व्यक्तम् । यद्वा तदप्युपलक्ष्यम् ॥ उत जीवादिरिति ॥ यथोक्तं न्ययविवरणटीकायाम् । जीव एवेति जात्यादेरुपलक्षणम् । एवशब्दस्तु भगवन्तं व्यावर्तयतीति ॥ स्वकृतेति ॥ यतो नारायणप्रसादमृत इत्यादिना स्वकृतेत्यर्थः । तथा चेतःपूर्वसूत्रे विष्णुत्वासाधनात्सन्देहो युक्त इति भावः । यत्तु स विष्णुराह हीत्यादावेतत्पूर्वभाविसूत्रद्वये ब्रह्मशब्दस्य विष्णौ मुख्यत्वं सिद्धम् । अस्मिन्नपि शास्त्रे स्याच्चैकस्य ब्रह्मशब्दवदित्यत्र द्वितीये । परं जैमिनिर्मुख्यत्वादिति चतुर्थे च मुख्यत्वं सूत्र एव सिद्धमिति । तन्न । योगेनैव तत्र मुख्यत्वस्याभिमतत्वात् । इह तद्ब्रह्मेति श्रुतौ योगार्थस्यैव पूर्वपक्षिणाऽऽक्षेपात् । विष्णौ विद्वद्ब्रह्मसत्त्वेपि इह तदभावाभ्युपगमेन केवलयोगिकत्वोपगमेनोत्तरपक्षप्रवृत्तेरिति तात्पर्यात् । अभ्युपगमकृत्यं त्वभ्युपगम्योक्तिरियमिति टीकाव्याख्याने वक्ष्यामः । न च जीव एवायं ब्रह्मशब्द इति न्यायविवरणं विवृण्वान आह ॥ जीव एवेति ॥ तत्रस्थैवकारसूचितहेतुमाह ॥ रूढत्वादिति ॥ गुणपूर्तिरूपयोगस्य जीवे अयोगात् । अन्यस्य चानतिप्रसक्तस्याभावाज्जात्यादिसाहचर्याच्च रूढत्वमेवेति भावः ॥ प्रवर्तत इति ॥ तदेव ब्रह्मेत्यादिश्रुताविति भावः ॥ योगेनैवेति ॥ रूढत्वे गुणपूर्तिसिद्धेरिति भावः । एवकारस्तु योगरूढिव्युदासार्थः । बृहन्तो ह्यस्मिन्गुणा इति श्रुत्यनुसारिकृष्णावयवशक्तिरूपयोगेनैवोपपत्तौ समुदायशक्तिरूपरूढेस्तदेव ब्रह्मेत्यादावपि सर्वत्राकल्पकत्वादिति भावः । एतेन विष्णौ ब्रह्मशब्दस्य रूढिरप्याक्षिप्ता ॥ रूढेरेवेति ॥ अवयवार्थनिरपेक्षायाः शीघ्रमर्थोपस्थापकत्वादिति भावः । तदेव ब्रह्मेत्यादाविवान्नाप्यस्त्वित्यत आह ॥ न चात्रेति ॥ तद्ब्रह्मेतिश्रुतावित्यर्थः । तादृशं समुद्रशायित्वादिरूपम् । कारणत्वं त्वदृष्टद्वारा जीवेपि युक्तमिति भावः । उक्तं प्रमेयं पूर्वपक्षन्यायविवरणारूढं कुर्वन्नुपसंहरति । तस्माद्रूढौ बाधकाभावादिति । जीव एवेदं ब्रह्मेत्यनेन

(भावदीपः)

जीव एवायं ब्रह्मशब्द इति न्याय विवरणमुक्तार्थम् । इदं ब्रह्म । तद्ब्रह्मेति श्रुत्युक्तं ब्रह्मेत्यर्थः । अत्राप्येवकारेण पूर्वोक्तदिशा जात्यादिकमपि वा व्यावर्त्य बोध्यम् । जीवादावनेकत्र ब्रह्मत्व-
 बुद्धिप्रसक्तावेव लक्षणोक्त्या विष्णुरेवेदं ब्रह्मेति सिद्धान्तयितव्यत्वात् । तस्य स्वप्रकाशत्वान्न
 जिज्ञास्यतेति पूर्वाधिकरणपूर्वपक्षन्यायविवरणशेषं जीव एवायं ब्रह्मशब्द इत्यत्राप्यनुवर्त्य
 योज्यमिति भावेन वाक्यं पूरयति ॥ तस्य चेति ॥ एतेन फलं दर्शितम् । अत्र स्वप्रकाशत्वेनेति
 जात्यादेः सुप्रसिद्धत्वेनेत्यस्योपलक्षणं वा अध्याहारो वा । इतिशब्दः पूर्वपक्षसमाप्तौ । एवम-
 ग्रेपि । अत्र कचिज्जात्यादेर्मुख्यतोऽजिज्ञास्यत्वात् । देहात्मविवेकस्यावश्यकत्वादिति टीकापाठो
 नात्रत्यटीकापाठः । तस्य चेत्याद्युत्तरवाक्यानानुगुण्याच्चन्द्रिकावाक्यानानुगुण्याच्च । किन्तु
 न्यायविवरणटीकादिस्थ एवात्र कैश्चित्प्रक्षिप्तो बहुकोशेष्वदर्शनादित्याहुः ॥ अथेति ॥ अथ केन
 प्रयुक्तोयमित्यादाविव प्रकृतादर्थादर्थान्तरेऽयमथशब्दः विष्णुरिति सिद्धान्तयितुमित्यर्थः । एवम-
 न्यत्रापि । ब्रह्मलक्षणोक्तौ सङ्गत्यप्रतीतेर्जीव एवायं ब्रह्मशब्द इत्यन्यत्रोक्तं संयोजयंस्तामाह ॥
 निर्बाधेति ॥ उक्तं च सङ्गमन्यते गुरोर्गिर इति ॥ इत्यादीति ॥ आद्यस्य चतुर्मुखस्य जन्म यत
 इत्येतदादिपदार्थः । ननु सूत्रे जन्मादीत्येकवचनं भाष्ये तु मोक्षा इति बहुवचनं कथं
 व्याख्यानमित्यतः समुदायाशयं सूत्रमिति भावेनाकाङ्क्षितपूर्त्या भाष्यसूत्रयोरर्थमाह ॥ सृष्ट्यादीति
 ॥ यथायोगं व्यस्तं समस्तं चेति भावः । व्यस्तसमस्तविश्वविभूतय इति प्राक् स्फुटत्वादत्रा-
 नुक्तिः । भाष्ये बहुवचनं तु सौत्रैकवचनात्सर्वमेकं लक्षणमिति पररीत्या न भ्रमितव्यमिति
 बहुलक्षणसूचनाय । व्यक्तमेतत्सुधाचन्द्रिकयोः ॥ तदेवेति ॥ जन्मादिकारणत्वलक्षणयुक्त-
 मेवेत्यर्थः । जन्मादिकारणत्वस्यैव लक्षणत्वोक्तेरिति न्यायविवरणोक्तेरिति भावः । यत
 इत्युक्तेस्तदिति लभ्यते । भाष्यटीकयोः सृष्टिस्थितीत्यादिप्रयोजकव्यापारवाचिना सृष्ट्यादि-
 शब्देन प्रयोज्यव्यापारो जन्मादिरलक्ष्यते । लक्षणा फलं तु ब्रह्मणः स्रष्टृत्वादिकमेव न
 तूपादानत्वमिति प्रदर्शनमिति चन्द्रिकोक्तेः । अत एव वक्ष्यति यो नः पितेति ॥ ब्रह्मोच्यत इति
 ॥ तेन पूर्वस्माद् ब्रह्मपदानुवृत्तिः सूचिता । ततः किमित्यतो वक्ष्यमाणं भाष्यं सर्वं हृदि कृत्वा
 सूत्रभाष्ययोः फलितार्थमाह ॥ तल्लक्षणं चेति ॥ संभवति वक्ष्यमाणदिशेति भावः ॥ न जीव
 इति ॥ न जीवादावित्यर्थः । ननु रूढ्या जीव इति प्राप्ते सूत्रे विद्वद्रूढ्युक्त्यैव समाधिः कार्यः ।
 तदेव ब्रह्मेत्यादि श्रुत्या ब्रह्मशब्दस्य विष्णौ विद्वद्रूढेः सत्त्वात् । न तु रूढौ बाधको-
 क्येत्याशङ्क्याह ॥ यद्यपीति ॥ इयमिति सौत्री बाधकोक्तिः । पूर्वपक्षयुक्तदिशा विष्णौ
 रूढ्यभावमङ्गीकृत्यैव न तु वस्तुत इत्यर्थः । अभ्युपगमवादफलं तु जीवभेदकगुणपूर्तिलाभेन

(भावदीपः)

पूर्वोक्तविषयसिद्धिरिति ज्ञेयम् । रूढयुक्तौ तदलाभात् । अष्टकलाभायाह ॥ तद्गुणेति ॥ तस्य गुणस्य उपसर्जनीभूतस्यान्यपदार्थे सम्यग्विज्ञानं विशेषणत्वेनोपादानं यस्मिन्बहुव्रीहौ स तद्गुणसंविज्ञानो बहुव्रीहिरिति शेषः । तद्गुणसंविज्ञानमतिपाठे तद्गुणस्यान्यपदार्थे संविज्ञानं विशेषणत्वेनोपादानमित्यर्थः । जन्म आदिः प्रथमं यस्मिन् स्थित्यादिजात इत्यत्र कथं जन्मनस्तेषु प्राथम्यम् । ‘न पौर्वापर्यमिच्छन्ति नद्यां भ्राम्यद्भ्रमेरिवे’ति तृतीयस्कन्धोक्त्या दर्शपौर्णमासीतिथ्योरिव जन्मसंसार योरनादित्वादित्यत आह ॥ लब्धेति ॥ सत्यमेवं तथापि लब्धजन्मनः स्थित्यादिरितिवत् स्थितस्य नष्टस्य वा जन्मनेत्येकव्यक्त्यपेक्षया जन्मनः प्राथम्यमिति भावः । व्यक्तमेतन्मिथ्यात्वानुमानखण्डनटीकाभावप्रकाशिकायाम् । अन्धकार-भ्रान्तिं निराह ॥ आवृत्तिरिति ॥ एकाकित्वभ्रान्तिं निराह ॥ एकराडिति ॥ नियतिः व्यापारेषु प्रेरणम् । बन्धः प्रकृतितः । मोक्षो बन्धादिति व्यक्तमिति भावः । एतेषामसांकर्यं चन्द्रिकायां व्यक्तम् । एतेन

“सृष्टिः स्थितिः संहतिश्च नियमो ज्ञानबोधने ।

बन्धो मोक्षः सुखं दुःखमावृत्तिर्ज्योतिरेव च” ॥

इति तत्त्वसङ्ख्यानोक्त्या सुखादीन्यपि कुतो न गृहीतानीति निरस्तम् । स्कान्दे सूत्रकृतैवाष्टककर्तृत्वस्यैव लक्षणत्वेनोक्तत्वात् । सूत्रे तावत् एव विवक्षणीयत्वात् ॥ पूर्ववाक्ये कथितमिति ॥ तेन लक्षणस्यासम्भवनिरासार्थमेतदिति दर्शितम् । अत एव वक्ष्यत्युपसंहारे व्याख्यादीत्यादिपदम् । नन्वत्र वाक्ये जन्मस्थितिलयमुक्तिरूपव्यापारचतुष्टयकृत्त्वमात्रमेव श्रुतं न तु सृष्ट्याद्यष्टककर्तृत्वरूपं अतः कथमेतल्लक्षणं पूर्ववाक्ये कथितमित्युक्तिः । मैवम् । एतद्वाक्योपलक्षितेष्वेवंरूपवाक्यान्तरेषु । त्वं मुक्तिदो बन्धदोऽतो मतो नस्त्वं ज्ञानदो ज्ञानदश्चासि विष्णो इत्यादिषु तत्र तत्र व्यापारान्तराणां श्रवणेनात्राप्युपलक्षणतया सृष्ट्याद्यष्टकस्य ग्राह्यत्वादिति तात्पर्यात् । विवृतमेतत्सृष्ट्याद्यष्टकस्य श्रौतत्वं तत्त्वप्रदीपचन्द्रिकयोः । एकैकव्यापारोक्तिपरश्रुत्युक्तेरुपयोगाप्रतीतेराह ॥ सृष्ट्यादीति ॥ विष्णवेकनिष्ठमिति ॥ जीवापबाधकमिति अनुवर्तते ॥ किम्विति ॥ स्कान्दस्मृत्या परो मात्रयेति वक्ष्यमाणश्रुत्या च सर्वं विष्णवेकनिष्ठं सज्जीवबाधकं किमु वाच्यमित्यर्थः । सर्वमित्यनेकपरं वा । प्रागुक्तदिशा यतो वेत्यत्रोपलक्षितसृष्ट्याद्यष्टकपरं वा ज्ञेयम् ॥ तदेकनिष्ठत्व इति ॥ एक एवेति श्रौतावधारणा-देतल्लाभ इति भावः ॥ श्रुतिमिति ॥ स्मृतौ सर्वस्य तदेकनिष्ठत्वोक्तेस्सा पूर्वमुक्तेति भावः । एतेन यतो वेतिवाक्ये चतुष्टयश्रवणेनाष्टकाश्रवणेपि तेन तत्र जीवबाधनं सिध्यतीत्येतत्स्मृत्युक्तौ

(भावदीपः)

फलं सूचितम् । उदित्येकस्येतिपदेनान्वयं मत्वार्थमाह ॥ एक एवेति ॥ त्रिधात्वित्यस्यार्थः प्रकृतीति । विष्णुसूक्तस्थत्वाद्यच्छब्दो विष्णुपरः । तस्य तदस्य प्रियमिति वक्ष्यमाणेनान्वय इति भावः ॥ तदेकेति ॥ श्रुतौ ब्रह्मरुद्रादिसर्वदेवतानियमनोक्त्या एतल्लाभ इति भावः । चतुर्भिर्नामभिरित्युक्तेर्भावो नाममात्रैरित्यादि । व्यतीनित्यस्यार्थो विशेषेणाधिकानिति । 'विशेषेणाधिकत्वेन व्यतयो देवताः स्मृता' इति कर्मनिर्णयोक्तेः । नेत्यस्यार्थो इवेति ॥ पर्यवर्तयदिति ॥ विप परिवर्तन इति तत्त्वप्रदीपोक्तधातोर्णिचि लुङि रूपम् । यान्येतानि देवजातानि गणश आख्यायन्ते वसवो रुद्रा आदित्या विश्वे देवा मरुत इति काण्वश्रुतौ तृतीये ।

आदित्या वसवो रुद्रास्त्रिविधा हि सुरा यतः ।

मरुतश्चैव विश्वे च साध्याश्चैव च तद्गताः ॥

इति सप्तमस्कन्धतात्पर्ये । नवचयं नवतिमित्यत्र ऋग्भाष्ये च गणश उक्तान्देवानाह ॥ अष्टाविति ॥ आदित्यानां द्वादशत्वेपि विष्णुव्यतिरिक्तानां नियम्यानां एकादशत्वादेकादशादित्या इत्युक्तिः ॥ पञ्चाशदिति ॥ एकोनपञ्चाशन्मरुतां मुख्य वायुना सह पञ्चाशत्त्वादिति भावः । एतेन चतुर्मुखस्यापि नियम्यत्वसिद्धिः । मुख्यवायोरेव तत्त्वात् । तत्त्वप्रदीपे तु टीकोक्तमेकमर्थमुक्त्वा चतुर्भिर्नामभिः नामवद्भिः साकं नवतिं देवान्पर्यवर्तयदिति वान्वयः । तथा चोक्तम् ।

आदित्या वसवो रुद्रा मरुतश्चाश्विनावपि ।

बृहस्पतिश्चकामश्च मनुर्दक्षो विनायकः ।

भृगुश्चैवानिरुद्धश्च धर्मो निऋतिरेव च ।

कुबेरसहिता देवा नवतिः सम्प्रकीर्तिताः ।

अनन्तो गरुडो वायुश्चत्वारो ब्रह्मणा सह ॥

इत्यन्तेन ग्रन्थेन नामभिश्चतुर्भिरित्यनेन अनन्तादिचतुर्णाम् एकोनपञ्चाशन्मरुतां अश्विनोरैक्यविवक्षया शिवप्रभृत्येकादशदेवानां च नवतिपदेन ग्रहणमुपेत्येयं श्रुतिरन्यथापि व्याख्याता ॥ एतान्यपीति ॥ सृष्टिकर्तृत्वादीन्यष्टावपि लक्षणानीत्यर्थः । विष्णोः देवत्वमित्युत्तरार्थे श्रवणादाह ॥ हे विष्णो इति ॥ तन्वा वृधानेत्यस्यार्थः स्वमूर्त्येत्यादि । मात्रयेत्यस्य मितेः परिमितेरित्यर्थः । पूर्वोक्तं हेतुगर्भमिति भावेनाह ॥ अत इति ॥ आपेत्यस्य विपरिणामेनार्थमाह ॥ प्राप्नोतिति ॥ एतच्चोपलक्षणं मत्वाऽऽह ॥ जनिष्यमाण इति ॥ सर्वे च

(भावदीपः)

वयं च वयम् । त्यदादीनि सर्वैर्नित्यमिति एकशेषं मत्वाऽह ॥ न इति ॥ नोऽस्माकम् अस्मदादिसर्वेषामित्यर्थः । पुनरुक्तेराह ॥ न दत्तेति ॥ जनिता जनयिता । जनिता मन्त्र इति सूत्राज्जनक इत्यर्थः । विधाता धारणपोषणकर्ता । न च जीव एवायं ब्रह्मशब्दः यतो वा इत्यादिना जन्मादिकारणत्वस्यैव ब्रह्मलक्षणत्वोक्तेरिति न्यायविवरणारूढं दर्शयितुं तदर्थं व्युत्क्रमेणानुवदन्नधिकरणार्थं फलोक्त्योपसंहरति ॥ अत इति ॥ उक्तश्रुतिस्मृतिबलात् अति-व्याप्त्यादिशून्येत्यवधारणार्थोक्तिः । असंभव आदिपदार्थः । स च यतो वेत्यादिवाक्योक्ति-तात्पर्यलब्धः । लक्ष्यैक्यादव्याप्तिशङ्का नास्त्येव । न च जीवएवेत्यवधारणं विष्णुरेवेत्याहृत-विष्णुपदेनान्वेतीति भावेनोक्तम् ॥ विष्णुरेव श्रुत्युक्तं ब्रह्म । न जीव इति ॥ न जीवादीत्यर्थः । अतः ब्रह्मणो विष्णुत्वान्निश्चितजीवत्वाभावेन सन्दिग्धत्वसंभवादित्यर्थः ॥ अ. २ ॥

टीकागांभीर्यमाहात्म्यं मर्शं मर्शं पुरो मनः ।

नैति तद्विस्तरभयात्करोत्यग्रेसरं मतिः ॥

वाक्यार्थमुक्तावली

ॐ जन्माद्यस्य यतः ॐ । अत्र ब्रह्मप्रतिपादिकायास्तद्ब्रह्मेति श्रुतेरर्थनिर्णयानुकूलन्यायानु-सन्धानस्य क्रियमाणत्वेन शास्त्रान्तर्भावसङ्गतिरस्तीति आह अत्रेति । पूर्वाधिकरणे ब्रह्म-जिज्ञासायां कर्तव्यतयोक्तायां तत्राक्षेपे प्राप्ते तत्परिहारस्य क्रियमाणत्वादस्याधिकरणस्य श्रुत्यधिकरणाभ्यामाक्षेपकी सङ्गतिः अध्यायादिसङ्गतिस्तु नास्तीति प्रागेवोक्तेत्यभिप्रेत्याह श्रुत्यादीति । न सम्भवतीति । श्रुत्यादिसङ्गतिरित्यन्वयः । अत्र श्रुत्यधिकरणसङ्गत्योरेक-प्रकारत्वज्ञापनाय सङ्गतिरित्येकवचनम् । वस्तुतः सङ्गत्यैक्याभावेन कचित्सङ्गतीति द्विवचन-प्रयोगः । यद्यपि सिद्धान्ते ब्रह्मशब्दस्य रूढित्याजकजन्मादि हेतुत्वरूपबाधकोपन्यासेन रूढि-निरासेन यौगिकत्वमात्रं समर्थ्यते तथापि योगार्थस्य विष्णवावेव सम्भवाद्यौगिकत्वसमर्थ-नमित्यनुक्त्वा विष्णुत्वेतिफलितोक्तिः कृता । ब्रह्म शब्दितविष्णुनिर्णायकत्वेन शास्त्रान्तर्भाव-प्रदर्शनार्थं च । यद्यप्यधिकरणत्रये विषयवाक्यमेकमेव । तथापि पूर्वोधिकरणे तद्विजिज्ञास-स्वेत्यंशः तद्ब्रह्मेति गुणसमर्पकतया जीवव्यावर्तक ब्रह्मश्रुतिरूपहेतूक्त्या विचारितः । अत्र पूर्वं हेतुकृतो ब्रह्मेत्यंशः इतीत्यत्र हेतुकृतो यतो वेत्यादि पूर्वांशो विचार्यत इत्यंशभेदाद्भेद इति भावः । किं विष्णुरिति । अत्र तद्ब्रह्मेति श्रुत्युक्तं ब्रह्म किं जीव उत विष्णुरिति चिन्ता- तदर्थं ब्रह्मशब्दस्य रूढार्थजीवपरित्यागेन यौगिकार्थविष्णुग्रहणे हेतुनास्त्युतास्तीति । तदर्थं हेतुत्वे-

(वाक्यार्थमुक्तावली)

नोपन्यस्यमानं जन्मादिकारणत्वं विष्णौ किमप्रमितमुत प्रमितमिति । कारणत्वश्रवणाज्जात्यादेर-
सन्देहनिविष्टत्वम् । जीवस्य त्वदृष्टद्वारा कारणत्वं सम्भवतीति तस्य सन्देहनिविष्टत्वम् । यद्वा
न्यायविवरणटीकायां जीव एवेति जात्यादेरुपलक्षणम् । एवशब्दस्तु भगवन्तं व्यावर्तयती-
त्युक्तत्वेनात्रजीवग्रहणमुपलक्षणं द्रष्टव्यम् । स्वकृतव्याख्यानेति । सौत्रब्रह्मशब्दस्य यतो
नारायणप्रसादमृते न मोक्ष इति स्वकृतव्याख्यानस्थापनायेत्यर्थः । जीववाचित्वमिति । न्याय-
प्रदर्शकं जीव एवायं ब्रह्मशब्द इति न्याय विवरणं विवृण्वन् ब्रह्मणोलक्षणमाहेत्युक्त्या लक्षणस्य
सजातीयजीवव्यावर्तकत्वलाभात् । व्यावृत्तेश्च प्रसक्तिपूर्वकत्वात्प्रसञ्जकं पूर्वपक्षमाह जीव
एवेति । यद्यपीति । 'स्याच्चैकस्य ब्रह्मशब्दवत्' । परं 'जैमिनिर्मुख्यत्वादि'ति वक्ष्यमाण
न्यायेनेति भावः । योगेनैवेति ।

ननूत्तरत्रयोगोपपादनेपि देवशास्त्रे निरन्तरसूत्रद्वये आचक्षत इति प्रयोगबाहुल्यप्रतिपादनेन
रूढ्युक्तेः कथमवधारणमिति चेन्न । रूढ्या विष्णुस्वीकारे रूढेः जीवेषु तुल्यत्वेन तस्यापि अत्र
प्राप्तिः स्यादिति भयेन सिद्धान्तिना रूढ्याच्छादनेन योगेनैव तत्प्रवृत्तेरङ्गीकर्तव्यत्वात् ।
योगरूढ्यङ्गीकारस्य रूढ्यंशे प्रकृतोपयोगाभावेन तस्यानुपन्यसनीयत्वादित्यभिप्रेतत्वात् ।
रूढेरेवेति । अवयवार्थनिरपेक्षतया तस्याः शीघ्रमर्थोपस्थापकत्वादिति भावः ।

ननु तदेव ब्रह्म परमं कवीनामित्यत्ररूढार्थजीवपरित्यागेन यौगिकार्थविष्णुग्रहणं दृष्टम् ।
तद्वत्प्रकृते किं न स्यादित्यत आह न चात्रेति । तादृशं निरवकाशं समुद्रशायित्वरूपं कारणत्वं
त्वदृष्टद्वारा जीवेऽप्यस्तीति भावः । जन्मादिपदोक्ते इति । जन्मादिपदोक्ते स्थितिसंहती च इति
यत इति योज्यम् । यद्वा तद्गुणसंविज्ञानं गृहीत्वा जन्म विना स्थितिसंहती यतस्तद्ब्रह्मेति
योज्यम् । इत्यादि प्रतीति । आद्यस्य जन्म यतो इत्यादिशब्दार्थः । भाष्ये मोक्षा इति बहुवचनं
सौत्रैकवचनादेकं लक्षणमिति न भ्रमितव्यमित्याशयेन प्रवृत्तं सौत्रैकवचनं जात्यभिप्रायेण ।
आकाङ्क्षितपूरणेन सूत्रभाष्ययोरर्थमाह सृष्ट्यादीति । नन्वदृष्टद्वारा जीवस्यापि कारणत्वा-
त्कथमनेन रूढार्थत्याग इत्यत आह लक्षणं चेति । यतो जायन्त इति साक्षात्कारणत्वस्य श्रूय-
माणत्वेनादृष्टद्वारा कल्पकाभावात् । मोक्षादिहेतुत्वस्य सर्वथाऽनवकाशाच्चति भावः । ननु रूढ्या
जीव इति प्राप्ते विद्वद्रूढ्या विष्णुरिति समाधिः कार्यः । तदेव ब्रह्म परमं कवीनामिति विद्वदेः
प्रमितत्वात् । न तु योगमात्रमङ्गीकृत्य बाधकवशेन मुख्यस्यापि रूढार्थस्य त्याग इति समाधानं
वक्तुमुचितमित्याशङ्क्य परिहरति । यद्यपीति । अभ्युपगमेति । विष्णौ रूढ्याभावमिति शेषः ।

(वाक्यार्थमुक्तावली)

इयमुक्तिः सौत्री बाधकोक्तिः । तावतापि जीवभेदबाधकगुणपूर्तिलाभेन प्रकृतसिद्धेरिति भावः । नन्वस्तु जन्मादीत्येकवचनं जात्यभिप्रायं तथाप्यतद्गुणसंविज्ञानः किमिति मन्दाशङ्कां परिहरति । तद्गुणसंविज्ञान इति । जायन्त इत्युक्तत्वात् । अष्टकलाभाच्चेति भावः । ननु स्थित्याद्यपेक्षया जन्मन आदित्वमयुक्तम् । न पौर्वापर्यमिच्छति । नद्यां भ्राम्यद् भ्रमेरिवेति भागवतोक्त्या दर्शपौर्णमासीतिथ्योरिवोभयोरप्यनादित्वादित्यत आह लब्धेति । स्थित्यपेक्षया जन्मनः पूर्वभावित्वनियामावेऽपि यत्र जन्मस्थिती वर्तेते । तस्य लब्धजन्मनः स्थित्यादिकमिव स्थितस्य वा नष्टस्य वा जन्मनेति । तत्र जन्मनः पूर्वभावित्वनियमात् । एकत्वाभिप्रायेण स्थित्यदि इत्यनुक्त्वा जन्मादीत्युक्तमिति भावः ।

नन्वस्य जगतो धर्मिणस्तद्दर्माणां च जन्मादि सृष्टि स्थितिइत्यत इत्युक्तेऽपि संहारादि षट्कस्यापि अस्येत्यनेन ग्रहणात् जगत्कर्तृत्ववत् संहारादिकर्तृत्वमपि सेत्स्यति । न च वाच्यमस्येति धर्मिण एव ग्रहणं न धर्माणामिति सुखदुःखादि धर्मान्प्रत्यपि कर्तृत्वस्य पृथग्वक्तव्यतापातात् । तस्मादष्टकर्तृत्वं न सूत्रार्थ इति चेन्न । सृष्ट्याद्यष्टकर्तृत्वस्य मोक्षार्थमवश्यं ज्ञातव्यत्वेनैवमुक्तत्वात् । यथोक्तम्—

सृष्टिरक्षाहतिज्ञाननियत्यज्ञानबन्धनात् ।

मोक्षं च विष्णुतस्त्वेव ज्ञात्वामुक्तिर्ना चान्यथेति ।

पूर्ववाक्ये कथितमिति । चतुष्टयं साक्षात् श्रुतम् । बन्धान्मोक्षदानोक्त्या बन्धकत्वमप्युक्तप्रायम् । बन्धस्य भगवदज्ञानकार्यत्वात्तत्कर्तृत्वं विज्ञानान्मोक्षस्य प्रमितत्वात्तत्कर्तृत्वमपि नियमनकर्तृत्वमुपलक्षणतया द्रष्टव्यम् । अभिसमित्युपसर्गद्वयबलादिदं मुक्तिपरमिति भावेनार्थमाह । यदभि स्वेच्छयेति । विष्ण्वैकनिष्ठमित्यनतिव्याप्तमित्यर्थः । श्रुतिमाहेति । स्मृतौ सर्वस्य विष्णुनिष्ठतोक्तेः । सा पूर्वमुपन्यस्तेति भावः । एक एवेति । एतेन उशब्द एवार्थः एक इत्यनेन सम्बध्यत इत्युक्तं भवति । श्रुतौ त्रिधात्वित्येकं पदम् । तथा नियमनमिति सर्वदेवतानियमनोक्त्या तल्लाभ इति भावः । बृहच्छरीर इत्युत्तरवाक्यस्थ विशेष्यतया संयोज्य व्याख्यातं विशेषेणाधिकत्वाच्च यतयो देवताः स्मृता इति कर्मनिर्णयोक्तेरिति भावः । चक्रमिवेति । नकार इवार्थको वेदे प्रसिद्ध इति भावः । पर्यावर्तयदिति 'विपू' परिवर्तन इति धातोरिति तत्त्वप्रदीपे । हे विष्ण्विति विष्णोर्देवत्वमित्युरार्थे श्रवणादिति भावः । अन्तमित्यस्यार्थः शीमानमिति । यथा जीवमहिमसु चतुर्मुखमहिम्नः शीमत्वं यथा वापरतन्त्रमहिमसु रमामहिम्नः । एवं विष्णुमहिम्नोऽपि

(वाक्यार्थमुक्तावली)

विवक्षा विशेषेण शीमत्वं न गन्तव्यमितिभावेनोक्तं परमिति । यथोक्तं सत्तर्कदीपावल्याम् । महिमा तारतम्यपरावधिभूतं विष्णोर्महिमत्वं यथेदानीन्तनो न प्राप्नोति तथा जातोपि न प्राप्नोति न विकारित्वमिति । तथा च न प्रकृतावतिव्याप्तिरिति भावः ।

तत्त्वसुबोधिनी

ॐ जन्माद्यस्य यतः ॐ ॥ तस्य विष्णुत्वं यावन्न साध्यत इति । अनेन पूर्वाधि-
कारेणास्याधिकरणस्याक्षेपकी सङ्गतिरुक्ता भवति । जिज्ञासा न संभवतीत्यत्रस्थ इति शब्दस्य
प्रकारवाचिनः इति श्रुत्यादिसङ्गतिरिति पूर्वेण सम्बन्धः । उभयत्रापीति । जीवे विष्णावपि
इत्यर्थः । मुक्त इत्युक्तमिति । मुख्यामुख्ययोः मध्ये मुख्यस्यैव सम्प्रत्यय इत्यवधारण बलेन
नोत्कटकोटिकोपि सन्देहः सम्भवतीति भावः । स्वकृतव्याख्यनेति । यतो नारायणप्रसादमृत
इत्यादिनेत्यर्थः । योगेनैवेति । पूर्वाधिकरणसिद्धान्तः— अथ कस्मादुच्यत इति श्रुत्युदाहरण-
पूर्वकं विष्णौ तस्य योगस्यैव प्रदर्शितत्वात् । योगानङ्गीकारे गुणपूर्णत्वासिद्धेश्च । श्रुति-
प्रतिपादितयोगेनैव तद्व्यवहारोपपत्तौ योगरूढ्यङ्गीकारस्य व्यर्थत्वाच्चेति भावः । न चात्रेति । अत्र
तद्विजिज्ञासस्वेति वाक्ये तादृशम् । तदेवब्रह्म परमं कवीनां इत्यादौ समुद्रशायित्वस्येव प्रकृते
तदभावादिति भावः । नचैवं तेनैव सविषयत्वात् आक्षेपानुपपत्तिरिति शङ्क्यम् । जीवान्य-
ब्रह्मधर्मिकगुणपूर्णत्वप्रकारक विशिष्टाधिकारिक पूर्वसूत्रोक्तजिज्ञासा न कर्तव्या इत्यत्र
तात्पर्यात् । ननु ब्रह्मशब्दस्य जीव इव जात्यादावपि रूढिसद्भावात् तदप्यत्र ब्रह्मशब्दार्थः किं न
स्यादित्यतः तस्य तत्र रूढित्वेपि बाधक वशात्तत्परित्याग इत्याह । जात्यादेरिति ॥ जडत्वे न
तस्य जिज्ञास्यत्वाभावादिति भावः । ननु जडस्यापि वियदादेः ‘न वियत्’ इत्यादौ विचार्य-
माणत्वात् जात्यादेः जडत्वेऽपि जिज्ञास्यत्वं स्यादित्यत उक्तम् मुख्यत इति । तथाच जात्यादेः
अन्यार्थं जिज्ञास्यत्वेपि मुख्यतः तदभावात् न जिज्ञास्यत्वमिति भावः । ननु तर्हि जीवस्यापि
जिज्ञास्यत्वस्यैव बाधकत्वात् जीवोप्यत्र ब्रह्मशब्देन ग्राह्य इत्यत आह । देहात्मविवेकस्येति ।
जीवज्ञानाभावे देहात्मनोः विवेकज्ञानासम्भवादिति भावः । ब्रह्मणो लक्षणमाहेति भाष्यं
व्याचष्टे । जीवग्रहण इति । जिज्ञास्य ब्रह्मणो लक्षणमिति । विष्णुलक्षणत्वेन प्रमितं जगज्ज-
न्मादिकारणत्वं जिज्ञास्य ब्रह्मसम्बन्धित्वेनेत्यर्थः । अत एव जीवग्रहणबाधकमित्युक्तम् ।
इत्यादिप्रतीति निरासायेति । आदिपदेन आद्यस्य हिरण्यगर्भस्य जन्मयतः तद्ब्रह्मेति । तथा
जन्मादीतितद्रूपसंविज्ञानो बहुव्रीहिः । ततश्च जन्म आदि यस्यावस्थानस्य तज्जन्मादीत्येवार्थः ।

(तत्त्वसुबोधिनी)

जगत्पालको भगवान् विष्णुरिति प्रसिद्धेरिति अपव्याख्यानद्वयपरामर्श इति ज्ञेयम् । यथावदिति । अयं भावः श्रौतं हि ब्रह्मणो लक्षणमिहोच्यते श्रुतयश्च कृत्स्नस्यापि प्रपञ्चस्य सृष्ट्याद्यष्टक कारणं परमेश्वरमभिदधतीत्यतः सृष्ट्याद्यष्टकस्यैव जन्मादिपदार्थत्वात् अन्यथा व्याख्यानं अपव्याख्यानमेवेति । ननु पूर्वाधिकरणे “तदेव ब्रह्म इत्यादिनाविष्णौ विद्वद्रूढेः समर्थितत्वात् तस्मादादौ कुतो न सिद्धान्तः क्रियत इत्यत आह । यद्यपीति । उभयथापि सिद्धान्तसम्भवात् योगमादाय सिद्धान्तः क्रियते इत्यदोषः । रूढिमादायापि सिद्धान्त ऊह्य इति भावः ।

जन्म आदि यस्येति अतद्गुणसंविज्ञानो बहुव्रीहिः । तथाच स्थितिकर्तृत्वमेव लक्षणमिति ये मन्यन्ते तन्मतं निराकरोति । जन्माद्यस्येति । अन्यथा यतोवेति श्रुतौ जायन्ते इत्युक्तेः असंभव इति भावः । एवं च लब्धजन्मनः इत्युपपन्नम् । अत एव तद्गुणसंविज्ञान मित्युक्त्वा अनन्तरं लब्धजन्मनः इत्युक्तम् । तद्गुणसंविज्ञानेति । अत्रतच्छब्देन बहुव्रीह्यर्थोऽन्यपदार्थ उच्यते । तस्य गुणत्वेन संविज्ञानं यस्मिन् बहुव्रीहौ स तद्गुणसंविज्ञानः । सर्वस्याविशेषणत्वे समासासम्भवात् समासार्यैकदेशो विशेषणमिति लभ्यते । तथा च लम्बकर्णो देवदत्तः इत्यत्र देवदत्तैकदेशमेव विशेषणं कृत्वा देवदत्तो बोध्यते तथा जन्मादीत्यत्रापि विशेष्यभूतजन्मस्थितिभङ्गाद्येकदेशभूतं जन्मैव विशेषणं कृत्वा विशेष्यार्थो बोधनीय इति भावः । ननु स्थितिग्रहणमेव प्रथमतः किं न कृतमित्यत आह । लब्धजन्मनो हीति । आवृत्तिपदेन बन्धः प्रतीयते इति स्यात् तथा च पौनरुक्त्यमत आह । आवृत्तिः अज्ञानमिति । सृष्ट्यादि कारणस्य कुतो हरित्वमित्यतोऽन्येषामस्वातन्त्र्येण तदसंभवात् हरेः एव स्वातन्त्र्येण तत्संभवात् इत्याशयेन स्वातन्त्र्यसमर्पकतया एकराट् इत्येतद्व्याख्याति । एकराडिति । पर्यवर्तयदिति । परिवर्तत इति धातोरिति भावः । व्यतीरित्यस्यार्थो विशेषणाधिकानिति । विशेषणाधिकत्वेन व्यतयो देवताः स्मृता इति वचनात् । नवतिमेवरुदर्शयति । अष्टाविति । पञ्चाशन्मरुत इति ॥ एकोन पञ्चाशन्मरुतां मुख्यवायुना सह पञ्चाशत्वादिति भावः । एकादशादित्या इति । आदित्यानां द्वादशत्वेपि विष्णुव्यतिरिक्तानां नियम्यानाम् एकादशत्वादियमुक्तिः । सृष्टिस्थितीत्यादिभाष्ये प्रयोजकव्यापारवाचिना सृष्ट्यादिशब्देन प्रयोजकव्यापारो जन्मादिर्लक्ष्यते । लक्षणाप्रयोजनं च ब्रह्मणः स्रष्टृत्वादिकमेव ननु उपादानत्वमिति प्रदर्शनम् । अधिकरणार्थमुपसंहरति ॥ अत इति ॥

वाक्यार्थविवरणम्

आदिपदोक्ते स्थितिसंहतीति ॥ यतो वा इत्यादि श्रुत्यनुसारादिति भावः । इत्यादीत्यादि पदेनातद् गुणसंविज्ञानबहुव्रीहिणा । अस्य यतो जन्मादि जन्म आदि यस्य पालनस्य तत्

(वाक्यार्थविवरणम्)

जन्मादीति । जन्मादिशब्देन पालनमेव ग्राह्यम् । तथा च स्थितिकर्तृत्वमेव ब्रह्मणो लक्षणं, न तु सृष्टिसंहारकर्तृत्वम् । ब्रह्मविष्णुमहेश्वराणां मध्ये विष्णुः पालकः, ब्रह्मा स्रष्टा, महेश्वरः संहारकर्तेति प्रसिद्धिरिति रामानुजीयव्याख्यानसङ्ग्रहः । आदिपदेन सङ्गृहीतं व्याख्यानमयुक्तमित्याशयेनाह । जन्मादीति । 'विशेषेणाधिका यस्माद्व्यतयो देवताः स्मृता' इति प्रमाणं मनसि निधायोक्तम् ॥ विशेषेणाधिकान् देवानिति ॥ पर्यावर्तयदिति । विपरिवर्तन इति धातुव्याख्यानादिति भावः ॥ २ ॥

वाक्यार्थमञ्जरी

॥ शास्त्रसङ्गतिरिति ॥ ब्रह्ममीमांसाशास्त्रप्रतिपाद्यब्रह्मविचारपरत्वात् ब्रह्ममीमांसा शास्त्रेऽन्तर्भावसंगतिरित्यर्थः । एवमग्रेषु शास्त्रसङ्गतिर्व्याख्येया ॥ श्रुत्यादिसङ्गतिस्त्विति ॥ आदिपदेनाधिकरणम् एकवचनप्रयोगश्चैकप्रदर्शनेनान्यापि सुज्ञानेति प्रकारैक्याभिप्रायेण चतुरधिकरण्यां यतो वेत्यादि श्रुतिरेव विचार्यत इति श्रुतिसङ्गतिः स्फुटा । तुशब्दः शास्त्रसङ्गतिः आक्षेपकत्वाख्यं विशेषमाह 'पूर्वमाक्षिप्यते यत्र तत्र साक्षेपिकीमता' इत्युक्तेः । एवमग्रेषु यत्र पूर्वाक्षेपस्तत्राक्षेपिकी ध्येया ॥ गुणपूर्त्यसिद्धेति ॥ रूढ्या जीवपरत्वे यौगिकार्थं गुणपूर्त्यसिद्धचेत्यर्थः । उभयत्रेति ॥ तदेव ब्रह्मेति विष्णौ । बृहजातिजीवेति ॥ जीव इत्यर्थः मुख्य इत्युक्तमिति ॥ मुख्यामुख्ययोर्मुख्यस्यैव सम्प्रत्यय इत्यन्यतरनिश्चयान्नोक्तसन्देहः सम्भवतीति भावः ॥ स्वकृतेति ॥ यतो नारायणप्रसादमृते न मोक्ष इत्यादिनेत्यर्थः । न सूत्रकारेणेत्येव शब्दः । सूत्रकारेणैव परकीयसम्भावितसन्देहात्परेण तन्निरासकन्यायस्य व्युत्पादितत्वादिति भावः । इतरकोटिप्रापकं प्रतिषेधति ॥ यद्यपीत्यादिना ॥ योगेनैवेति ॥ रूढ्यङ्गीकारे गुणपूर्त्यसिद्धेरिति भावः । तर्हि पङ्कजादिशब्दवधोगरूढिरस्तु तावतापि गुणपूर्तिलाभात् । एवं च रूढिमात्रतो योगरूढेः प्राबल्याद्विष्णुरेवायं ब्रह्मेति चेन्न । अथ कस्मादिति श्रुतिसिद्धयोगेनैव तद्व्यवहारोपपत्तावसिसद्धसमुदायशक्तिरूपरूढिकल्पनस्य व्यर्थत्वात् । पङ्कजादिशब्दे योगमात्रस्य भेकादावतिप्रसक्त्या रूढिकल्पनम् । न चात्र तथा । अन्यत्र गुणपूर्वे अनङ्गीकारात् तदेवाह योगेनैवेत्येवकारेण । रूढेरेवेति । तस्यावयवार्थं सापेक्षतया शीघ्रोपस्थापकत्वं स्यादित्याशङ्क्याह ॥ न चेति ॥ बाधकं विनेति ॥ तत्र समुद्रस्थत्वं बाधकमिति भावः । अत्रापि जिज्ञास्यत्वं बाधकमित्यत आह ॥ न च तादृशमिति ॥ समुद्रस्थत्ववदपरिहार्यमित्यर्थः । जिज्ञास्यत्वं तु वक्ष्यमाणरीत्या जीवेपि सावकाशमिति भावः । ननु ब्रह्मशब्दस्य जीव इव जात्यादावपि रूढत्वात्कथं जीव

(वाक्यार्थमञ्जरी)

एवेत्यवधारणमिति शङ्कापरिहरन्नेवोपसंहरति ॥ तस्मादिति ॥ मुख्यतः अवश्यं तस्यातीव प्रसिद्धिरिति भावः । जीवस्याप्यहमिति प्रसिद्धिरस्तीत्यतः स्वरूपेण सिद्धत्वेपि देहभिन्नत्वेन नसिद्धिरिति भावेनाह ॥ देहात्मविवेकस्येति ॥ “अन्यथा भस्मीभूतस्य देहस्य पुनरागमनं कुत” इति चार्वाकोक्तरीत्या न पुण्यपापकरणाकरणेस्यातामिति भावः । यद्यपि कमलासन-स्यापि प्रसिद्धिरस्ति । तथापि न तस्य जिज्ञास्यत्वं प्रयोजनाभावादिति सुधायामेवोक्तम् । ननूक्तरीत्याजीवस्य जिज्ञास्यत्वे तस्य चेत्यादिना कथं तस्याजिज्ञास्यत्वोक्तिरिति चेत् उच्यते— जात्यादि वैलक्षण्योपपादनाय देहान्यत्वादिना जीवस्य जिज्ञास्यतोक्ता । सिद्धान्त्यभिमतमोक्ष-फलकगुणपूर्णत्व प्रकारकजिज्ञासा निराक्रियते । अत एव चन्द्रिकायां विशिष्टाधिकारि-कमोक्षफलकजीवान्यधर्मिकगुणपूर्णत्वप्रकारकपूर्वसूत्रोक्तजिज्ञासाक्षेपेणैवेत्याद्युक्तम् ॥

ॐ जन्माद्यस्य यतः ॐ ॥ अस्य प्रमितस्य चेतनाचेतनात्मकस्य जगतः जन्मादि सृष्टि-स्थितिलयनियमनज्ञानाज्ञानबन्धमोक्षजातं यतः यस्मात् यथायोग्यं भवति; तज्जन्मादिकारणं ब्रह्मेत्यर्थः । पूर्वपक्षप्रतिबन्धकयुक्तेरेव वक्तव्यत्वात् लक्षणकथनमसङ्गतमित्यत आह ॥ निर्बाधेति ॥ श्रुत्युक्तमिति ॥ विष्णुलक्षणत्वेन प्रमितं जन्मादिकारणत्वं जिज्ञास्यब्रह्मसम्बन्धित्वेनाहेत्यर्थः ॥ अस्येति ॥ इदं त्रितयकर्तृताभिधायिमायावादिव्याख्यानम् । आदिपदेन जन्म आदिर्षस्य पालनस्येत्यतद्रुणसंविज्ञानबहुव्रीहिणा पालनकर्तृत्वमेवोच्यत इति रामानुजव्याख्यानसङ्ग्रहः ॥ निरासायेति ॥ जिज्ञासाविधायक यतोवेत्यादि श्रुतावेव चतुष्टयकर्तृत्वोक्तेरिति भावः ॥

॥ सृष्ट्याद्यष्टकमिति ॥ ननु सूत्रे जगन्निष्ठजन्माद्युच्यते । भाष्यटीकयोस्तु स्रष्टा संहर्तेत्यादि प्रयोगाद् ब्रह्मनिष्ठव्यापार उच्यते अतः कथं व्याख्यानव्याख्येयभाव इति चेत् उच्यते प्रयोजक-व्यापारवाचिना सृष्ट्यादिशब्देन प्रयोज्यव्यापारो जन्मादिर्लक्ष्यते लक्षणाप्रयोजनं च ब्रह्मणः स्रष्टृत्वमेव न तूपादानत्वमिति सूचनम् । अत एव योनःपितेति श्रुतिं तथैवावतारयिष्यतीति ध्येयम् । नन्वत्र जीवे रूढिमङ्गीकृत्यबाधकवशात्तत्परित्याग इति न वक्तव्यम् । किन्तु तदेव ब्रह्म परमं कवीनामिति पूर्वाधिकरणोक्तन्यायेन ब्रह्मशब्दस्य विष्णौ विद्वद्रूढेरुक्तत्वाद्विद्व-दविद्वद्रूढ्योर्विद्वद्रूढेरेव बलीयस्त्वाद्विष्णुरेवात्रोक्तं ब्रह्मेति वक्तव्यमित्याशङ्क्य परिहरति ॥ यद्यपीति ॥ अभ्युपगम्येति ॥ अभ्युपगमवादप्रयोजनं तु जीवभेदकगुणपूर्तिलाभः रूढ्यङ्गीकारे तदलाभादिति भावः । इयमुक्तिः सौत्री बाधोक्तिः । रामानुजरीत्याऽतद्रुण संविज्ञानेऽष्ट-कालाभादाह ॥ तद्रुणसंविज्ञान इति ॥ तस्य गुणस्य अन्यपदार्थं प्रत्युपसर्जनी भूतस्यान्यपदार्थे

(वाक्यार्थमञ्जरी)

संविज्ञानं विशेषणत्वेनोपादानं यस्मिन्बहुव्रीहौ स तद्गुणसंविज्ञानः यथा लम्बकर्णमानयेत्यादौ । प्रकृते च तस्य गुणस्यान्यपदार्थपालनादिकं प्रत्युपसर्जनीभूतस्यजन्मनोऽन्यपदार्थे पालनादौ संविज्ञानं विशेषणत्वेनोपादानं कार्यं न तु चित्रगुमानयेत्यादाविव तत्परित्याग इत्यर्थः । ननु कथं जन्मनः स्थित्याद्यपेक्षया आदित्वम् ? पौर्वापर्येणेति चेन्न । दर्शपौर्णमासतिथ्योरिव जन्म-स्थितिसंहारप्रवाहस्यानादित्वेन पौर्वापर्यानियमादित्यत आह ॥ लब्धजन्मेति ॥ सत्यमेवं तथापि लब्धजन्मनः स्थित्यादिरितिवन्न स्थितस्य नष्टस्य वाजन्मेत्येक व्यक्त्यपेक्षया जन्मनः प्राथम्य-मिति भावः । अज्ञानं भावरूपम् । नोपलभ्यत इति ॥ तद्विजिज्ञासस्वेत्यत्रानुपलम्भादिति भावः । प्रयन्ति प्रयान्ति त्रिधात्वित्यस्यार्थः प्रकृतिपुरुषकालाधारक इति । यच्छब्दस्य तदस्य प्रियमित्युत्तरेणान्वयः ।

‘चतुर्भिर्नामभिः साकं वासुदेवादिभिर्हरिः ।

वसून् रुद्रांस्तथादित्यान् ब्रह्मणो मरुतस्तथा ॥

बृहच्छरीरो भगवान्नूनं शासति नित्यशः’

इति प्रमाणानुसारेण श्रुतिं व्याचष्टे ॥ बृहच्छरीर इति ॥ बृहच्छरीरो विमिमनित्युत्तर-त्रोक्तमिदम् । व्यतीनित्यस्यार्थो विशेषेणाधिकानिति विशेषेणाधिकत्वेन व्यतयो देवताः स्मृताः इति कर्मनिर्णयोक्तेः । वृत्तं भ्रममाणं नेत्यस्यार्थो इवेति ॥ पर्यवर्तयदिति ॥ विपरिवर्तनधातोरिति भावः । एकादशादित्या इति आदित्यानां द्वादशत्वेपि विष्णुव्यतिरिक्तानां नियम्यानाम् एकाद-शत्वादियमुक्तिः । पञ्चाशन्मरुत इति । एकोनपञ्चाशन्मरुतां मुख्यवायुना सह पञ्चाशत्वादिति भावः तत्त्वप्रदीपे चेमं प्रकारमभिधाय ‘आदित्यावसवोरुद्रामरुतश्चाश्विनावपि ।

“बृहस्पतिश्चकामश्च मनुर्दक्षो विनायकः ॥

भृगुश्चैवानिरुद्धश्च धर्मो निर्ऋतिरेव च ।

कुबेरसहिता देवा नवतिः सम्प्रकीर्तिताः ॥

अनन्तो गरुडो वायुश्चत्वारो ब्रह्मणा सह”

इति प्रमाणानुसारेण प्रकारान्तरमप्युक्तम् अत्राश्विनोरेकत्वं बोध्यम् ॥ एतान्यपीति ॥ न केवलं स्थितिनियमनकर्तृत्वे किं त्वष्टावपीत्यर्थः । तन्वा वृधानेत्यस्यार्थः स्वमूर्त्यैवापरिच्छिन्न इति । मात्रयेत्यस्य मितेरिति ॥ अपरिमितत्वादिति ॥ विष्णोरपरिमितत्वोक्तौ महिम्नस्तत्स्वरूप-

(वाक्यार्थमञ्जरी)

त्वात्तस्यापरिमितत्वमुक्तमित्याशयेनेयमुक्तिः ॥ वर्तमानेति ॥ वर्तमानार्थकलट् प्रयोगादिति भावः। यथा जीवमहिमसु चतुर्मुखमहिम्नः सीमत्वं यथा वा परतन्त्रमहिमासु रमामहिम्नः सीमत्वमेवं विष्णुमहिम्नोपि विवक्षाविशेषेण सीमात्वं न युक्तमित्याशयेनोक्तम् ॥ परमिति ॥

“जातो जनिष्यमाणश्च वर्तमानस्तथैव च” इति प्रमाणानुसारेणेदमुपलक्षणमित्याशयेनाह ॥ जनिष्यमाण इति ॥ सर्वे च वयं च वयं त्यदादीनि सर्वैनित्यमित्येकशेषत्वं मत्वा आह ॥ नः सर्वेषामिति ॥ अस्मदादि सर्वेषामित्यर्थः । पौनरुक्त्यवारणायाह ॥ न दत्तपुत्रवदिति ॥ पिता पालकः ॥ २ ॥

३. शास्त्रयोनित्वाधिकरणम्

अनुमानतोऽन्ये न कल्पनीयाः ।

॥ ॐ शास्त्रयोनित्वात् ॐ ॥ ३ ॥

‘नावेदविन्मनुते तं बृहन्तं सर्वानुभूमात्मानं साम्पराये’ (तै.ब्रा. ३-१२-९) ॥
‘औपनिषदः पुरुष’ इत्यादिश्रुतिभ्यश्च ॥

न चानुमानस्य नियतप्रामाण्यम् ॥

‘श्रुतिसाहाय्यरहितमनुमानं न कुत्रचित् ।

निश्चयात्साधयेदर्थं प्रमाणान्तरमेव च ॥

श्रुतिस्मृतिसहायं यत् प्रमाणान्तरमुत्तमम् ।

प्रमाणपदवीं गच्छेन्नात्र कार्या विचारणा ॥

पूर्वोत्तराविरोधेन कोऽत्रार्थोऽभिमतो भवेत् ।

इत्याद्यमूहनं तर्कः शुष्कतर्कं तु वर्जयेदि’त्यादि कौर्मे ॥

शक्यत्वाच्चानुमानानां सर्वत्र ।

सर्वत्र शक्यते कर्तुमागमं हि विनाऽनुमा ।

तस्मान्न सा शक्तिमती विनागममुदीक्षितुम् ।’ इति वाराहे ।

तत्त्वप्रदीपिका

जगत्कारणत्वं विष्णोरुक्तं केचित्प्रधानरुद्रादीनां कल्पयन्ति, तन्निराकरोति— अनुमानत इत्यादिना । अनुमानतोऽन्ये न कल्पनीयाः कारणभूता इति कुतः? । शास्त्रयोनित्वात् । जगत् कारणस्य शास्त्रयोनित्वे प्रमाणमाह नेत्यादि । “नावेदविन्मनुते तं बृहन्तं सर्वानुभूमात्मानं साम्पराय” इति । तं पूर्णं वेदेनैव मनुते । सर्वमनुभवतीति ‘सर्वानुभूः’ । सम्यक्परस्मिन्नयनं ‘साम्परायः’ । तादर्थ्ये सप्तमी । ‘औपनिषदः’ उपनिषदेकगम्यः । ‘पुरुषः’ पूर्णषड्गुणः । नहि पूर्णगुणात्सर्वज्ञादन्यस्य जगत्कारणत्वम् । नच द्वयोः पूर्णत्वं, पूर्णत्वविरोधात् । आदि-शब्दात् “सर्वे वेदा यत्पदमामनन्ति” “तं त्वौपनिषदं पुरुषं पृच्छामी”त्यादि च द्रष्टव्यम् ।

नचानुमानस्य नियतप्रामाण्यम् । अनुमानत्वादेव । प्रमाणान्तरानुकूलत्वे यन्मानं, नान्यथा, तद्वचनमानं नाम ।

“श्रुतिः प्रत्यक्षमैतिह्यमनुमानं चतुष्टयम्” इति, “श्रुतिर्वेदोऽक्षजं प्रत्यक्षं पूर्वोक्तिरैतिह्यं युक्तिरनुमानमिति” च तुरश्रुतेरैतिह्यादपि पाश्चात्यत्वादनुमानस्य न तेषां विरोधे, तन्निरपेक्षत्वे वा प्रामाण्यम् । श्रुतेस्तु कापि प्रत्यक्षानुमानानन्तर्यवचनं प्रवृत्तिक्रमापेक्षम् ॥ श्रुतिसाहाय्यरहित-मनुमानं प्रत्यक्षं च श्रौतेऽर्थे न कापि प्रमाणम् । यथा हि साऽधर्मत्वानुमानं; यथा च रामकृष्णा-देर्मानुषत्वादिविषयं प्रत्यक्षम् । उपक्रमोपसंहारादिलिङ्गैः ऊहनं ‘तर्कः’ । श्रुतिनिरपेक्षः ‘शुष्क-तर्कः’ । तस्मान्न स्वतन्त्रस्य तस्य प्रामाण्यं सम्भवति ।

ननु स्वतन्त्रमेवार्थं साधयदनुमानं को निवारयति? तथाहि— विमतं सकर्तृकं कार्य-त्वाद्धटवदित्यनपेक्षमेवेदं जगत्कर्तारमीश्वरं साधयतीति; तदयुक्तम् । उपाधिदोषदुष्टत्वात्तस्य । अस्मदादिप्रत्यक्षकर्तृकत्वं च उपाधिः । तेन हि घटादेस्सकर्तृकत्वम् । तस्मान्न स्वतन्त्रस्य प्रामाण्यमिति नियतप्रामाण्यं नास्तीत्युक्तम् । तस्मान्नानुमाऽऽगमं विनाऽर्थमुदीक्षयितुं शक्नोति ।

तत्त्वप्रकाशिका

अत्र जन्मादिकारणत्वस्यान्यनिष्ठत्वनिरासादस्ति शास्त्रसङ्गतिः । जगज्जन्मादिकर्तृत्वस्य जिज्ञा-स्ये ब्रह्मणि श्रवणाद्विष्णुरेव ब्रह्मेत्युक्तम् । जन्मादिकर्तृत्वस्य च यदाऽन्यनिष्ठता निवार्यते तदैव तेन विष्णुत्वनिश्चयः स्यादिति । तज्जन्मादिकारणत्वं विषयः । किं विष्णोरेवान्यस्याप्यस्ति वेति सन्देहः । पूर्वोक्तन्यायः प्रसिद्धिश्च संशयबीजम् । अन्येषामप्यस्तीति पूर्वः पक्षः । अनुमानेन रुद्रादेरपि कारणतासाधनसौलभ्यात् । न चोदाहृतश्रुतिविरोधः । तासां युक्तिविरुद्धार्थे

(तत्त्वप्रकाशिका)

प्रामाण्यायोगात् । तथा च जन्मादिकारणत्वस्य भगवदेकनिष्ठताभावान्न तस्यैव तेन जिज्ञास्य-
ब्रह्मतानिश्चय इति । सिद्धान्तयति ॥ अनुमानत इति ॥ कारणत्वेनेति शेषः । तत्र हेत्वाकाङ्क्षायां
सूत्रमुपन्यस्यति ॥ शास्त्रयोनित्वादिति ॥ भवेदनुमानतोऽन्येषां कारणत्वकल्पना यदि कारण-
मानुमानिकं स्यात् । न चैतदस्ति । शास्त्रैकसमधिगम्यत्वात्कारणस्य । न हि धर्मादिनिश्चयोऽनु-
मानेनेति सूत्रार्थः । कारणस्य शास्त्रैकवेद्यत्वं कुत इत्यत आह ॥ नेति ॥ तं पूर्णं सर्वज्ञं सर्वकर्तारं
सर्वस्वामिनं मोक्षायाऽवेदविन्न जानाति । पुरुषो जगत्कर्तोऽपनिषदेकसमधिगम्य इत्यर्थः ।

औपनिषदस्यापि कारणस्यानुमानेन सिद्धिः किं न स्यात्स्वातन्त्र्यादिहेतुनापूर्णत्वादि सिद्धय-
ङ्गीकारादित्यत आह ॥ न चेति ॥ सत्यमस्त्येवाऽनुमानस्यौपनिषदपदार्थनिश्चायकत्वं श्रुत्यादि-
सहकारियुक्तस्यैव न तु नियतप्रामाण्यम् । स्वातन्त्र्येणादृष्टार्थनिश्चायकत्वे प्रतिपक्षादिसम्भवात् ।
तादृशं च प्रकृतमिति भावः । अत्रैव स्मृतिसंमतिमाह ॥ श्रुतीति ॥ कुत्रचिददृष्टे । यथेश्वरो न
स्वतन्त्रश्चेतनत्वादिति । प्रमाणान्तरं प्रत्यक्षं यथा रामकृष्णादिदोषग्राहि । तर्हि कीदृशस्य
प्रत्यक्षादेरदृष्टार्थनिश्चायकत्वमिति तत्राह ॥ श्रुतीति ॥ अत्रापि प्रमाणान्तरं प्रत्यक्षम् । यथा
यशोदायाः प्रत्यक्षम् । तर्कः प्रमाणपदवीं गच्छेदित्यन्वयः । यथा विष्णुः स्वतन्त्रः पूर्णत्वादिति ।
केवलानुमानस्य प्रामाण्येऽतिप्रसङ्गं चाह ॥ शक्यत्वाच्चेति ॥ श्रुत्यादिसाहित्यहीनानुमानस्य सर्वत्र
जगत्कारणाभावादौ शशादीनां विषाणित्वादौ च कर्तुं शक्यत्वान्नानुमानस्य नियतप्रामाण्य-
मित्यर्थः । तत्रैव प्रमाणमाह ॥ सर्वत्रेति ॥ उदीक्षितुमर्थमुदीक्षयितुम् । तस्मात्केवलानुमानस्या-
निर्णायकत्वाच्छास्त्रेणैव कर्तृत्वनिश्चय इति स्थितम् । शास्त्रयोनित्वाधिकरणम् ॥ ३ ॥

गुर्वर्थदीपिका

देवताभ्युपयाचनं, मम सम्पदादिकं जायते चेत्तवैतावद्धनं दस्यामीत्याकारेण वेङ्कटपत्यादि-
देवतायाः प्रार्थनम् । यद्यपि जन्मान्तरीयदेवताभ्युपयाचने सम्पाददिकं भवतीत्यस्माकमभिमतम् ।
तथाऽपि प्रत्यक्षैकप्रमाणवादी चार्वाकस्तु नाङ्गीकरोत्यत ईदृशदेवताभ्युपयाचनमेव वक्तव्यम् ।

भावबोधः

सू० ॥ ॐ शास्त्रयोनित्वात् ॐ ॥ ३ ॥

अन्यनिष्ठत्वनिरासादिति । तथा चोक्तस्य लक्षणस्यातिव्याप्तिनिरासाय प्रमाणमुच्यत इत्य-
नन्तरसङ्गतिरिति भावः । किमिति । अत्र जगज्जन्मादिकारणत्वं किमन्यस्यापि किं विष्णोरेवेति

(भावबोधः)

चिन्ता । तदर्थं जगत्कारणत्वं किमनुमानादिप्रमाणगम्यमुत शास्त्रैकवेद्यमिति । तदर्थं कारणत्वस्य शास्त्रैकसमधिगम्यत्वे प्रमाणं नास्त्युतास्तीति । तदर्थं 'नावेदविदित्यादिश्रुतेः कारणत्वस्यानुमानवेद्यत्वनिषेधकत्वं न सम्भवत्युत सम्भवतीति तदर्थं केवलानुमानस्यातीन्द्रियार्थे प्रामाण्यं युक्तमुतायुक्तं वेति । तदर्थं केवलानुमानस्य प्रामाण्याभावे प्रमाणं नास्ति उतास्तीति । 'रुद्रादेः सममेतल्लक्षणम्' इति न्यायविवरणानुसारेण पूर्वपक्षमुपपादयति अनुमानेनेति । 'न चानुमानतः कल्याः अन्ये सृष्ट्यादिकारणाः' इति प्रमाणानुसारेऽऽह कारणत्वेनेति शेष इति ।

सृष्ट्यादिकारणत्वस्य गम्यत्वादागमादिभिः ।

कारणं भगवान् विष्णुः शास्त्रगम्यः सनातनः ॥

इति विशेषप्रमाणमूलकम् 'शास्त्रैकसमधिगम्यत्वात् कारणत्वस्य' इति न्यायविवरणं मनसि निधाय सूत्रार्थमाह भवेदित्यादिना । जगत्कारणत्वस्य शास्त्रैकसमधिगम्यत्वे हेतुत्वेनाभिप्रेतस्यातीन्द्रियत्वस्य तेन व्याप्तिमुपपादयति न हि धर्मादीति ।

तस्माद्वेदविदः पुंसो सर्वस्वामी स सर्ववित् ।

सर्वगः सर्वकर्ता वै ज्ञायते न कुतश्चन ॥

इति प्रमाणानुसारेण 'नावेदविदः' इति श्रुतिं व्याचष्टे— तं पूर्णमित्यादिना । आत्मनमित्यस्य सर्वकर्तारं सर्वस्वामिनमिति । पुरुष इत्यस्य जगत्कर्तेति च व्याख्यानम्, श्रुत्योः प्रकृतोपयुक्तत्वज्ञापनार्थम् । कर्तृत्वस्य आत्मशब्दार्थत्वेन पुरुषस्य जगत्कर्तृत्वेन 'कर्तृत्वादात्मशब्दोक्तः' 'जगृहे पौरुषं रूपमादौ लोकसिसृक्षया' इत्यादिप्रमाणसिद्धत्वादिति भावः ।

श्रुतिसाहाय्यरहितानुमानस्य बह्व्यादौ प्रवृत्तेः कथं न कुत्रचिदित्युक्तमित्यत आह— कुत्रचिददृष्ट इति अस्मदाद्यदृष्ट इत्यर्थः । तथा च प्रमाणान्तरं प्रत्यक्षमित्याद्यनुपपन्नम् । अन्यथा केनाप्यदृष्टविषयकश्रुतिसहितप्रत्यक्षस्याप्रसिद्धत्वाद्विशिष्य निषेधोऽनर्थक इति भावः । अत्रापि प्रमाणान्तरमिति । तर्कस्य पृथग्रहणादिति भावः ।

भावदीपः

॥ ॐ शास्त्रयो नित्वात् ॐ ॥ ३ ॥ सङ्गतिरिति ॥ अन्तर्भावरूपा । अन्यनिष्ठत्वनिरासमात्रेण कथं सा लब्धा । तन्निरासस्य वा किं फलमित्यतः तन्निरासफलं व्यञ्जयंस्तं

(भावदीपः)

व्यनक्ति ॥ जगदिति ॥ तदैव तेनेति ॥ एतेनास्य जिज्ञास्यब्रह्मणो विष्णुत्वनिर्णायक-
लक्षणोतिव्याप्तिनिरासपरत्वाद् ब्रह्मशास्त्रेन्तर्भावः प्रागुक्तजिज्ञास्यब्रह्मणो विष्णुत्वनिश्चयः
फलमिति सूचितम् । इतिशब्दो हेत्वर्थः सन्नितिशास्त्रसङ्गतिरित्यन्वेति । यद्वा पूर्वस्माच्छ्रुत्यधि-
करणसङ्गतिस्त्विति इहेतरत्र च शास्त्रसङ्गतिरित्यनन्तरमनुवर्त्य तत्परतया एतद्वाक्यं पूर्वाधिकरण
इव योज्यम् । तथा चात्र पूर्वपक्षे पूर्वोक्तस्याक्षेपात्पूर्वाधिकरणतद्विषयवाक्याभ्यामेतदधि-
करणैतद्विषयवाक्ययोरक्षेपिकी सङ्गतिरिति भावः । अस्मिन्यक्षे अनुवृत्तेन प्रकारार्थ-
कस्येतिशब्दस्यान्वयो ज्ञेयः । यद्यपि पूर्वत्रैव श्रुतिस्मृत्युक्त्या जन्मादिकर्तृत्वस्य विष्णवेक-
निष्ठतोक्ता । तथापि सा भाष्यकृतैवोक्ता न तु सूत्रकृतेति वा तासामिह पूर्वपक्षे युक्तिनिरोधे-
नाक्षेपाद्वा भवत्यन्यनिष्ठताशङ्केति भावः । एतेनानेन सर्वगतत्वमायामयशब्दादिभ्य इत्यत्रैव तृतीये
विष्णवेकनिष्ठताया वक्ष्यमाणत्वात्तेन गतार्थमिदमिति निरस्तम् । आगमाद्यवष्टंभेनात्र तदुक्तस्या-
प्याक्षेपादिति बोध्यम् ॥ तदिति ॥ यतो वेत्यादिवाक्योक्तम् । अन्यस्यापीति ॥ भाष्ये अन्य
इत्येवोक्तावपि न च रुद्रादौ सममेतल्लक्षणमिति न्यायविवरणे समपदेन साधारण्यस्योक्तेः अत्रापि
भाष्येऽन्येपीत्यभिमतमिति भावेनान्यस्येत्यनुक्त्वा विष्णोरेव अन्यस्याप्यस्ति वेत्युक्तम् ।
क्वचिद्विष्णोरन्यस्याप्यस्ति न वेति पाठः । अत एव भाष्यानुरोधादन्येषामपीति वाच्ये
रुद्रादाविति एकवचनानुरोधेनान्यस्येत्युक्तम् ॥ पूर्वोक्तेति ॥ स च न्यायो जगज्जन्मादि-
कर्तृत्वस्येत्यादिना प्राग्विवृतः ॥ प्रसिद्धिश्चेति ॥ रुद्रादौ जगत्कर्तृत्वसंहर्तृत्वादिप्रसिद्धिश्चेत्यर्थः ।
अत्र सौत्रशास्त्रपदेनानुमानमूलकं पाशुपताद्यागममूलकं चेति चोद्यद्वयं व्यावर्त्यम् । द्वयोरप्य-
शास्त्रत्वात् । नैव शास्त्रं कुवर्त्म तदिति वक्ष्यमाणत्वात्प्रत्यक्षस्याप्रसक्तेः । तत्राद्यमनुमानत इति
भाष्येण द्वितीयं तु ऋग्यजुस्सामाथर्वाश्चेति भाष्येण सूचितम् । तत्राद्यं व्यनक्ति ॥ अनुमाने-
नेति ॥ विमतं सकर्तृकं कार्यत्वात् घटवदित्यनेन विश्वकर्तृसिद्धौ प्रसिद्धिबलाद्रुद्रादिरेव कश्चिन्न
तु विष्णुः । नावेदविदिति नैषा तर्केणेति स्वप्रामाण्यनिषेधकश्रुत्युक्ते विष्ण्वारख्यकर्तरि
अनुमानस्यापर्यवसानादिति भावः । एतेन भाष्ये तसिल् तृतीयार्थः । तथा रुद्रादौ सममे-
तल्लक्षणमिति न्यायविवरणे च मया अनुमानेन सहितं समं अनुमानेन सिद्धमिति समशब्दार्थो
दर्शितः । अत एव भाष्यरीत्या अन्येषामिति प्रक्रमेपि रुद्रादेरित्युक्तम् ॥ श्रुतीति ॥ य उ
त्रिधात्वित्यादिश्रुतीत्यर्थः ॥ युक्तिविरुद्धार्थ इति ॥ विष्णुरेव कर्ता नान्य इत्यस्योक्तयुक्ति-
विरुद्धत्वेन विष्णुकर्तृत्वमात्र एव तात्पर्यं श्रुत्यादेर्नित्यन्यकर्तृतानिषेधे इति श्रुत्यादिना
विष्णोरनुमानेन च शिवादेः कर्तृत्वं प्राप्तमिति देशादिभेदेनाविरुद्धं नेयमिति भावः । ततश्च

(भावदीपः)

किमित्यत आह ॥ तथा चेति ॥ रुद्रादेरपि कारणत्वे सतीत्यर्थः । एतेन रुद्रादौ समं साधारण-
मित्यपि समशब्दार्थो दर्शितो भवति ॥ भगवदेकेति ॥ जन्माद्यस्येत्यत्र कृत्स्नजगज्जन्मादि-
कर्तृत्वस्य विष्णुलक्षणत्वे असंभवापत्त्या कतिपयजगज्जन्मादिकर्तृत्वे लक्षणत्वेनावश्यं विवक्षणीये
सति तदन्येषामपि प्राप्तमिति न भगवदेकनिष्ठेति भावः । यथान्यासे विरोधादसङ्गतेश्चाह ॥
कारणत्वेनेति शेष इति ॥ कथमनेनोक्तार्थं हेतुरुक्त इत्यतो भाष्येऽनुक्तमपि शास्त्रैकसमधिगम्य-
त्वात्कारणस्येति न्यायविवरणवाक्यमत्र संयोज्यमिति भावेन तदेव पठति ॥ शास्त्रैकेति ॥
वेदादिशास्त्रं च तदेकं असहायं च शास्त्रैकं विशेषणविशेष्यभावस्य कामचारित्वात् सङ्ख्यावच-
स्यैवैकशब्दस्य पूर्वकालैकेति समासविधानात् । सूत्रे पूर्वत्र प्रकृतं कारणं कारणत्वस्येत्यनुवर्त्य
कारणवाचितयाऽध्याहृतं तत्पदं वा तस्येत्यनुवर्त्यमिति भावः । कचिच्छास्त्रगम्यत्वस्यानु-
मानिकेपि दृष्टेर्व्यभिचारव्युदासायार्थलब्धस्याप्येकेत्यस्योक्तिः । अयं च सूत्रार्थोऽत्रापि भाष्ये
सौत्रपदयोर्विग्रहोक्त्यान्ते विवरिष्यते । अत्र च जगत्कर्ता नानुमानयोग्यः शास्त्रैकगम्यत्वादि-
त्यभिमतप्रयोगे धर्मादिर्दृष्टान्तः । तत्र चोदालक्षणोर्थो धर्म इति जैमिनिसूत्राच्छास्त्रैक-
गम्यत्वरूपहेतुसत्त्वं सिद्धं कृत्वा साध्यमुपपादयति ॥ न हीति ॥ चोदनैकप्रमाणकत्वभङ्गा-
पत्तेरिति भावः । ऋग्यजुरित्यादिस्मृत्या शास्त्रशब्दितस्य सर्वस्य विष्णौ प्रामाण्येऽपि अन्यार्थं तु
जैमिनिरित्यादावपरममुख्यवृत्त्या धर्मादावपि प्रामाण्योपगमाच्च तत्र साधनवैकल्यं शङ्क्यम् ।

ऋगाद्या अपरा विद्या यदा विष्णोर्न वाचिकाः ।

ता एव तु परा विद्या यदा विष्णोस्तु वाचिका

इत्याथर्वणभाष्योक्तेः । एतेन पूर्वपक्ष्यभिमतकार्यत्वाद्यनुमानस्य बाधितविषयत्वं सूचितम् ।
सर्वानुभूमित्यस्य सर्वमनुभवति अनुभावयति उत्पादयति चेत्यर्थद्वयमुपेत्याह ॥ सर्वज्ञं सर्व-
कर्तारमिति ॥ आत्मानमित्यस्य स्वामिनमित्यर्थः । सर्वेति योग्यतयोक्तम् । सम्यक्परस्मिन्नयनं
संपरायः । तादर्थ्ये सप्तमी । चर्मणि द्वीपिनं हन्तीत्यादिवदित्युपेत्याह ॥ मोक्षयेति ॥ प्रकृतो-
पयोगायाह ॥ पुरुषो जगत्कर्तेति ॥ जगृहे पौरुषं रूपमादौ लोकसिसृक्षयेत्यादेरिति भावः ।

भाष्यस्थादिपदेन तं चौपनिषदं पुरुषं पृच्छामीत्यादेर्ग्रहः सूत्रेणान्वयः ॥ स्वातन्त्र्यादिहेतु-
नेति ॥ तथा चोक्तं सर्वधर्मोपपत्तेरचेत्यत्र न्यायविवरणे स्वतन्त्रस्य पूर्णगुणत्वनियमात् ।

अपूर्णाऽयं जीवसङ्घोऽस्वतन्त्रः पूर्णो हरिर्यः स्वतन्त्रः सदैव ।

न हि स्वतन्त्रोऽपूर्णतां कामयीत पूर्णो यदि स्यादस्वतन्त्रः कुतस्स

(भावदीपः)

इति श्रुतेरिति । आदिपदेन कर्तृत्वात्सगुणं ब्रह्म पुरुषं पुरुषर्षभेत्याद्युक्तकर्तृत्वादिहेत्वादिग्रहः । भाष्ये चस्त्वर्थः । नियतप्रामाण्यं तु नास्तीत्युपेत्य तदनूद्यार्थमाह ॥ नत्विति ॥ प्रतिपक्षादीति ॥ तच्च व्यक्तमनुभाष्ये तत्त्वनिर्णयतट्टीकयोस्तर्कताण्डवे च । प्रकृतं कार्यत्वादीत्यर्थः । धूमादौ व्यभिचारादाह ॥ कुत्रचिददृष्ट इति ॥ यथा रामेति ॥ व्यक्तमेतदपरीक्षितदृष्ट्यैव सदोषो ज्ञायते हरिरिति'त्यादिज्ञानपादीयानुव्याख्यानसुधयोः ॥ यशोदाया इति ॥ 'सा तत्र ददृशे विश्वं जगत्स्थाम्नु च खं दिश' इत्यादेः कृष्णानने विश्वग्राहिप्रत्यक्षं एको दाधारेत्यादि-विश्वंभरश्रुतिसहायम् । पूर्णत्वादित्यादि तु 'न हि स्वतन्त्रोऽपूर्णतां कामयीते'ति 'आत्मा हि परमस्वतन्त्रोऽधिगुणः' । 'पूर्णमदः पूर्णमिदमि'त्यादिश्रुतिमहायम् ॥ केवलानुमानस्येति ॥ तेन भाष्ये चकारः उक्तस्मृतिसमुच्चायक इति सूचितम् ॥ जगत्कारणाभावादाविति ॥ तथा चोक्तं विष्णुतत्त्वनिर्णये । विमतं विकर्तृकमस्मत्संमतकर्तृरहितत्वादित्यादि । आदिपदेन "वस्तुत्वात्तुरगः शृङ्गी"त्याद्यनुभाष्योक्तमश्वशृङ्गित्वादिकं ग्राह्यम् । पूर्वस्मात्साध्यानुवृत्तिं मत्वाह ॥ नानुमानस्येति ॥

वाक्यार्थमुक्तावली

॥ ॐ शास्त्रयोनित्वात् ॐ ॥ अत्र यतोवेत्यादिब्रह्मलक्षणप्रतिपादकश्रुत्यर्थं जन्मादिकारण-त्वस्यानतिव्याप्तलक्षणत्वनिर्णयांगन्यायव्युत्पादनस्य क्रियमाणत्वात् शास्त्रेऽन्तर्भाव सङ्गतिरित्याह ॥ तत्रेति ॥ विष्णुरेव ब्रह्मेति पूर्वाधिकरणे सृष्ट्यादिकर्तृत्वलिङ्गेन साधिते तस्यान्यनिष्ठ-त्वादेतदनुपपन्नमित्याक्षेपे तत्परिहारस्य क्रियमाणत्वादाक्षेपकी सङ्गतिरिति भावेन श्रुत्यधिकरण सङ्गतिमाह ॥ जन्मादीति । स्यादिति । श्रुत्यधिकरण सङ्गतिरिति शेषः । यद्यपि लक्षणस्या-न्यनिष्ठता प्रागेव श्रुत्यादिभिर्निरस्ता । तथापि भाष्यकृतैव न सूत्रकृतेति भवत्येव शङ्का । यद्वा तासां युक्तिविरोधेनाक्षेपोऽत्र क्रियत इति । अन्यस्यापीति । अत्र जन्मादिकारणत्वं किमन्य-स्याप्युत विष्णोरेवेति चिन्ता । तदर्थं जगत्कारणत्वं किमनुमानादिप्रमाणगम्यमुत शास्त्रैक-वेद्यमिति । तदर्थं कारणत्वस्य शास्त्रैकसमधिगम्यत्वेन प्रमाणं नास्त्युतास्तीति । पूर्वोक्तन्याय इति । य उ त्रिधातुपृथिवीमित्युक्तन्यायः शिवादीनां कारणत्वेन प्रसिद्धिश्चेत्यर्थः । अन्यतरा-नुक्तौ तूक्तरीत्या संशयो न स्यादिति द्रष्टव्यम् । सौत्रशास्त्रपदेनानुमानमूलं पाशुपताद्यागममूलं चेति पदद्वयं व्यावृत्त्यम् । तत्राद्यमनुमानत इति भाष्येण द्वितीयं तु रुग्णजुस्सामथर्वाश्चेति भाष्येण सूचितम् । तत्राद्यं व्यनक्ति अनुमानेनेति । रुद्रो जगत्कर्ता सर्वज्ञत्वात् व्यतिरिक्तेण

(वाक्यार्थमुक्तावली)

यज्ञदत्तवदित्यनुनेनेत्यर्थः । यद्वा जगत्कारणत्वं रुद्रनिष्ठं तदन्यानिष्ठत्वे सति यत्किञ्चिन्निष्ठ-
त्वादित्यनुमानेनेत्यर्थः । प्रामाण्यायोगादिति । य उ त्रिधात्वित्यादीनां युक्तिविरुद्धार्थे एकस्यैव
जगद्धारकत्वादिकमिति प्रतीतार्थे प्रामाण्यायोगादित्यर्थः । यद्वा अन्यनिषेधेन विष्णु-
कारणत्वश्रुतीनां प्रामाण्येऽपि तासां तदितरनिषेधपराणां प्रामाण्यायोगादित्यर्थः । यद्वाऽति-
व्याप्तिरित्यापाततः । वस्तुतस्त्वसम्भव एवेति न्यायविवरणटीकायामुक्तत्वात् । युक्तिविरोधे
विष्णुकारणत्वपराणां सर्वथा अप्रामाण्यादित्यर्थः । शास्त्रयोनित्वादिति हेत्वशंस्यानुमानत इति
भाष्येणान्वयमभिप्रेत्य व्याचष्टे भवेदिति । शास्त्रयोनित्वादित्येतच्छेषपूरणेन न्यायविवरणवाक्येन
विवृणोति । शास्त्रैकेति । शास्त्रं वेदादिकम् । शास्त्रं च तदेकमसहायं च शास्त्रैकं विशेषण-
विशेष्यभावस्य कामचारित्वात् । संख्यावचनस्यैवेकशब्दस्य पूर्वकालैकेति समासविधानादिति
न्यायविवरणटीकातस्तदर्थो ज्ञेयः । तथाच प्रयोगः । जगत्कर्ता नानुमानयोग्यः शास्त्रैक-
गम्यत्वाद्धर्मादिवदिति । तत्र चोदना लक्षणोऽर्थो धर्म इति जैमिनिसूत्राद्धेतुत्वशं दृष्टान्ते
सिद्धवत्कृत्य साध्यमुपपादयति न हीति । चोदनैकप्रमाणकत्वभङ्गापत्तेरिति भावः । अमुख्यवृत्त्या
अपि धर्मादेः शास्त्रैकगम्यत्वस्य सिद्धान्तेऽङ्गीकारान्नसाध्यवैकल्यम् । आत्मानमित्यस्यार्थद्वयमाह
सर्वकर्तारं सर्वस्वामिनमिति । कर्तृत्वादात्मशब्दोक्त इति वचनात् । सम्यक् परस्मिन्नयनं
सम्पराय इति तत्त्वप्रदीपं मनसि निधाय तादर्थ्ये सप्तमीति भावेन साम्पराय इत्येतद्व्याचष्टे
मोक्षायेति । पुरुषो जगत्कर्तेति । “जगृहे पौरुषं रूपमादौ लोकसिसृक्षयेत्युक्ते” इति भावः ।
भाष्ये आदिपदेन तन्त्रोपनिषदं पृच्छामीत्यादिसङ्ग्रहः । इत्यादिभ्य इति भाष्यस्य सूत्रेणान्वयः ।
स्वातन्त्र्यादीति । उक्तं च न्यायविवरणे । स्वतन्त्रस्य पूर्णत्वनियमादिति । आदिपदेन कर्तृत्वात्
सगुणं ब्रह्मेत्युद्युक्त कर्तृत्वादिग्रहः । धूमादौ व्यभिचारादाह कुत्रचिददृष्ट इति । अस्मदादि-
प्रत्यक्षादृष्ट इत्यर्थः । तथाच प्रमाणान्तरं प्रत्यक्षमित्याद्युपपन्नम् । अन्यथा केनाप्यदृष्टविषयक-
श्रुतिसहित प्रत्यक्षस्याप्रसिद्धत्वाद्विशिष्य निषेधोऽनर्थक इति भावः । अथवा वेदैक वेद्यत्व-
मदृष्टत्वम् अत एव तत्त्वप्रदीपे श्रुतिसाहाय्यरहितमनुमानं प्रत्यक्षं च श्रौतेऽर्थे न प्रमाणमित्युक्तम्
‘इत्याद्यमूहनं तर्क’ इति । विमर्श एवाद्यं पूर्वभावि यस्य तदूहनं मननं तर्क इत्यर्थः ।

तत्त्वसुबोधिनी

॥ ॐ शास्त्रयोनित्वात् ॐ ॥ अन्यनिष्ठत्वनिरासादिति । तथाच उक्तस्य लक्षण-
स्याव्याप्तिनिरासाय प्रमाणमुच्यत इत्यनन्तरं सङ्गतिरिति भावः । श्रुत्यधिकरणसङ्गती दर्शयति ।

(तत्त्वसुबोधिनी)

जगज्जन्मादीति । पूर्वपक्षमुपपादयति । अनुमानेनेति । शिवो जगज्जन्मादिकर्ता सर्वज्ञत्वादिति व्यतिरेकेणेत्यर्थः । न च हेत्वसिद्धिः । पाशुपताद्यागमात्प्रसिद्धेरित्याशयात् । ननु रुद्रादीनामनुमानतः अकल्पनात् कारणताया एव च ततः कल्पनात् पूर्ववादिनां तन्निरासाय कारणत्वेन न कल्पनीया इत्येव वक्तव्ये अन्ये न कल्पनीया इति वचनमन्यथानुवादः इत्यतः शेषं सम्पूर्णं व्याचष्टे । कारणत्वेन शेष इति । सूत्रार्थमाह । भवेदित्यादिना । जगत्कारणत्वस्य शास्त्रैकसमधिगम्यत्वे हेतुत्वेन अभिप्रेतस्यातीन्द्रियत्वस्य शास्त्रैकसमधिगम्यत्वेन व्याप्तिमुपपादयति । नहि धर्मादीति ॥ आत्मानमित्यस्य सर्वकर्तारं सर्वस्वामिनमिति पुरुषः इति एक इति जगत्कर्तेति च व्याख्यानं श्रुत्योः प्रकृतोपयुक्तत्वज्ञापनार्थम् । कर्तृत्वस्य आत्मशब्दार्थत्वेन जगत्कर्तृत्वस्य पुरुष शब्दार्थत्वेन कर्तृत्वादात्मशब्दोक्तः । “जगृहे पौरुषं रूपम् आदौ लोकसिसृक्षया” इत्यादि प्रमाणसिद्धत्वादिति भावः । नन्वनुमानस्यास्वातन्त्र्येणा दृष्टार्थानिधयकत्वेऽपि श्रुत्यादि सहाय्यरहितत्वान्नोपनिषदर्थनिश्चायकत्वमित्याह । तादृशं चेति । श्रुतिसाहाय्यरहितानुमानस्य बह्व्यादौ प्रवृत्तेः कथं कुत्रचिदित्युक्तमित्याह । कुत्रचिद्दृष्ट इति । अस्मदाद्यदृष्ट इति अर्थः । तथाच प्रमाणान्तरं प्रत्यक्षमुपपन्नम् । अन्यथा केनाप्यदृष्टविषयक श्रुतिसहित प्रत्यक्षस्याप्रसिद्धत्वाद्विशिष्य निषेधोऽनर्थकः स्यादितिभावः अत्रापि प्रमाणान्तरमिति । तर्कस्य पृथग्रहणादिति भावः । विपक्ष इति । पूर्वानुमानापेक्षया विपरीतानुमानकरणे इत्यर्थः । नन्वनुमानतया अचेतनत्वेन उदीक्षणासम्भवात् कथमुदीक्षितुमित्युक्तमित्यत आह । अर्थमुदीक्षितुमिति । केवलानुमानस्येति । श्रुत्यादि साहाय्यरहितस्येत्यर्थः । अनिर्णायकत्वात् । स्वातन्त्र्येणादृष्टार्थानिश्चायकत्वात् ।

वाक्यार्थविवरणम्

‘जगत्कारणम्’ अनुमानवेद्यं न भवति शास्त्रैकसमधिगम्यत्वात् इत्यनुमाने शास्त्रेतरप्रमाणावेद्यत्वे सति तद्वेद्यत्वादिति हेत्वर्थः । तत्र जगत्कारणस्यानुमानिकत्वाभावे शास्त्रेतरानुमानरूपप्रमाणावेद्यत्वमात्रमेव हेतुः । न च साध्यावैशिष्ट्यम् । अनुमानवेद्यता योग्यता शून्यस्य हेतुत्वात् । फलोपधानाभावस्य साध्यत्वात् । तथा च ‘जगत्कारणमनुमानवेद्यं न अनुमानवेद्यतायोग्यताशून्यत्वात् धर्मादिवत्’ इत्येवानुमानमभिप्रेतम् । तत्र दृष्टान्ते हेतुमुपपादयति । न हि धर्मादिनिश्चयो अनुमानेनेति । नेति । ननु शास्त्रयोनित्वं नाम शास्त्रैकसमधिगम्यत्वम् । तच्च तदितरावेद्यत्वे सति तद्वेद्यत्वम् । तत्र यदि तदितरावेद्यत्वमात्रं हेतुत्वेनाभिप्रेतं, तर्हि विशेष्यभागे

(वाक्यार्थविवरणम्)

व्यर्थ इति चेत् । सत्यम् । ब्रह्मणः प्रत्यक्षावेद्यत्वस्योभयसिद्धत्वेन शास्त्रेतरानुमानावेद्यत्वे सर्वथा प्रमाणावेद्यत्वप्राप्त्या तदसिद्धिरेव स्यादित्याशङ्कापरिहारायैव शास्त्रवेद्यत्वमुक्तम् । न तु हेतुशरीरप्रविष्टतयेति ज्ञेयम् ॥ कारणस्य शास्त्रैकवेद्यत्वमिति ॥ कारणस्य शास्त्रेतरप्रमाणावेद्यत्वं कुतः प्रमाणात्प्रतिपत्तव्यम् । तथा च हेतोः स्वरूपसिद्धिरिति भावः ।

वाक्यार्थमञ्जरी

जन्मादिकारणत्वस्य विष्णुलक्षणत्वेनोक्तस्य तेन शास्त्रसंगतिरित्युपपन्नम् ॥ तदैवेति ॥ अन्यथा अतिव्याप्तत्वेन विष्णुलक्षणत्वासिद्धेरिति भावः । यद्यपि लक्षणस्य विष्णवेकनिष्ठत्वं प्रागुक्तं तथापि तद्भाष्यकारेणैवेति न दोषः । इतिशब्दस्याध्याहृतेन श्रुत्यादि सङ्गतिरित्यनेनान्वयः । एवमग्रेपि उक्तन्यायः पूर्वोक्तश्रुतिस्मृतिरूपः प्रसिद्धिः वक्ष्यमाणरीत्या ॥ अनुमानेनेति ॥ क्षित्यादिकं सकर्तृकं कार्यत्वादित्यनुमानेन कर्तृमात्रसिद्धावपि तस्य नावेदविदिति स्वप्रामाण्यनिषेधकश्रुत्युक्ते विष्णवाख्ये कर्तरि पर्यवसानायोगेन पाशुपताद्या गमोक्ते शिवादौ पर्यवसानाद्वा शिवोजगत्कर्ता सर्वज्ञत्वात् व्यतिरेकेण कुलालवदित्यनुमानेन वा रुद्रादेः कारणत्वसिद्धिः । न च द्वितीयेऽसिद्धिः पाशुपताद्यागमेन तत्सिद्धेरिति भावः ॥ श्रुतीति ॥ य उ त्रिधात्वित्यादिश्रुतीत्यर्थः । युक्तिविरुद्धार्थे उक्तानुमानविरुद्धे विष्णोरेव कारणत्वरूपे ॥ ॐ शास्त्रयोनित्वात् ॐ ॥ जगत्कारणस्य वेदवेदानुसारि ग्रन्थैकप्रमाणकत्वान्नानुमानपाशुपतादिवेद्यत्वमित्यर्थः । अभिधेयत्वादिनाऽन्येषामपि अनुमेयत्वादाह ॥ कारणत्वेनेति शेष इति ॥ आनुमानिकं अनुमाननिश्चयम् ॥ शास्त्रैकेति ॥ शास्त्रमात्रज्ञेयत्वादित्यर्थः । कारणं नानुमाननिश्चयं शास्त्रैकवेद्यत्वादिति प्रयोगे व्याप्तिमुपपादयति ॥ नहीति ॥ तस्य चोदनैकवेद्यत्वादिति भावः । प्रकृतोपयोगायात्मशब्दस्यार्थान्तरं सर्वकर्तारमिति । कर्तृत्वादात्मशब्दोक्त इत्यादेः सम्यक् परस्मिन्नयनं सम्परायः सम्पराय एव साम्परायः । तादर्थ्ये सप्तमीत्युपेत्याह ॥ मोक्षायेति ॥ जगत्कर्तेत्यपि प्रकृतोपयोगाय । “जगृहे पौरुषं रूपम् आदौ लोकसिसृक्षया” इत्युक्तेरिति भावः । अङ्गीकारात् स्वतंत्रस्य पूर्णगुणत्वनियमादिति न्यायविवरणे ॥ श्रुत्यादिसहकारीति ॥ स्वातन्त्र्यानुमानमपि पूर्णो हरिर्यः सदैवेत्यादिश्रुतिसहाय्यमिति भावः ॥ प्रतिपक्षादीति ॥ विमतं सकर्तृकं कार्यत्वादित्युक्ते विमतं विकर्तृकमस्मत्संमतकर्तृरहितत्वादिति प्रतिपक्षसम्भवादित्यर्थः । तादृशं श्रुतिसहाय्यरहितम् । श्रुतिसहाय्यरहितानुमानस्य बह्व्यादौ प्रवृत्तेः कथं न कुत्रचिदिति तत्राह ॥ अदृष्ट इति ॥ अस्मादाद्यदृष्ट इत्यर्थः । तेन प्रमाणान्तरं प्रत्यक्षमित्युपपन्नम् । अन्यथा

(वाक्यार्थमञ्जरी)

केनाप्यदृष्टविषयकश्रुतिसहितप्रत्यक्षस्याप्रसिद्धत्वेन विशिष्यनिषेधे अनर्थकः स्यादिति ध्येयम् यथेश्वरइति ॥ इदं तु यः स्वतन्त्रः सदैवेतिश्रुतिबाधितम् ॥ यथारामेति ॥ इदं तु वर्जितः सर्वदोषैरितिश्रुतिविरुद्धम् ॥ अत्रापीति ॥ तर्कस्य पृथगभिधानादिति भावः ॥ यशोदाया इति ॥ तच्च य उ त्रिधात्वित्यादि श्रुतिसहाय्यम् ॥ यथाविष्णुरिति ॥ समव्याप्तत्वेनोभयोरपि परस्परं साध्यसाधनभावसूचनाय पूर्वप्रयोगाद्युत्पासः । भाष्ये तादृशतर्कप्रदर्शनाय पूर्वोत्तरेत्याद्युक्तम् । ऊहनं परामर्शजन्यज्ञानविशेषः । शुष्कः श्रुत्यसहायः ॥ जगत्कारणत्वाभावादाविति ॥ जगन्निष्कारणं वस्तुत्वादात्मवत् । न चेष्टापत्तिः । स कारणत्वस्य यतो वेत्यादि प्रमाणसिद्धत्वेन प्रामाणिकहानापत्तेः । शशो विषाणवान् मृगत्वात् कृष्णमृगवत् । न चेष्टापत्तिः । शशविषाणस्य सर्वथा अप्रमितत्वेनाप्रामाणिककल्पनाप्रसङ्गादिति भावः । ईक्षणकर्तृत्वमागमसहायस्यापि नास्तीति किं विशिष्य निषेधेनेत्यत आह ॥ उदीक्षयितुमिति ॥ तस्मात् स्वपरपक्षयोः साधकबाधकसद्भावात्कथं शास्त्रादीश्वरसिद्धिरित्येतदुपपादनाय पूर्वभागः ।

सूत्रभाष्यम्

रेतो धातुर्वटकणिका घृतधूमाधिवासनम् ।
जातिस्मृतिरयस्कान्तः सूर्यकान्तोऽम्बुभक्षणम् ॥
प्रेत्य भूताप्ययश्चैव देवताभ्युपयाचनम् ।
मृते कर्मनिवृत्तिश्च प्रमाणमिति निश्चयः ॥
इति मोक्षधर्मवचनान्न नास्तिक्यवादो युज्यते ।
दर्शनाच्च तप आदिफलस्य ।

तत्त्वप्रदीपिका

नन्वेवमनुमानस्याप्रामाण्यात्तन्वायेनाऽगमस्याप्यप्रामाण्यात्प्रत्यक्षमेव सम्मतं प्रमाणमस्तु । अतो न देहव्यतिरिक्तो जीवोऽस्ति नापि जगत्कर्तेश्वरः, प्रमाणाभावादित्याशङ्क्याऽहं रेतो धातुरित्यादि । रेतःसिक्तं कालाच्छरीरं भवति । न च तस्य शरीरभावः प्रत्यक्षग्राह्यः । वाक्याद्युक्त्या वा ज्ञायते, अतस्तयोः प्रामाण्यम् । न च तद्वेतो मृतशरीरे सिक्तं वर्धते । तस्माद्यदधिष्ठित एव वर्धते स देहव्यतिरिक्तो जीवोऽभ्युपगन्तव्यः । न च जीवच्छरीरेऽपि नियमेन वर्धते । अतो यदिच्छया वर्धते न वर्धते च, स ईश्वरः । धातुर्वातादिरपथ्याद्विपरीयते । न

(तत्त्वप्रदीपिका)

च तयोर्हेतुहेतुमद्भावः प्रत्यक्षः । न च मृतशरीरे विकारो भवति । अपथ्यकरणेऽपि जीवच्छरीरेऽपि कदाचिन्न । वटकणिकाया वटभावो न प्रत्यक्षः । नापि भर्जिता सा प्ररोहति । अभर्जिताऽपि कदाचित्प्ररोहति, कदाचिन्न । धृतोपयोगात्पीनतेति न प्रत्यक्षत्वम् । नापि मृतशरीर-निक्षिप्तेन तेन पीनता भवति । जीवोपयुक्तेऽपि कदाचिन्न भवति । न च वृक्षे धूमाधिवास-ननिमित्तता पुष्पफलसम्भवस्य प्रत्यक्षा । न च धूमाधिवासनेऽपि शुष्के पुष्पादिसम्पत्तिः । जीवत्यपि कचिद्भवति, कचिन्न भवति । अनेन पुण्येनैव स्वर्गोऽनुभूयते, अनेन पापेनेत्थं नरकमनुभूतमित्यादिज्ञानं जातिस्मृतिमतामस्ति । एतमर्थमागमश्चावगमयति । तस्मादागम-प्रामाण्यस्थापिका सा । न च देहव्यतिरिक्तस्य जीवस्यातीतवर्तमानदेहसम्बन्धमन्तरेण जाति-स्मृतिरुत्पद्यते । सा च कस्यचिदेव भवति, न सर्वस्य । नचायस्कान्तस्यायोभ्रामकशक्तिः प्रत्यक्षा । नचाजीवतश्चेष्टकत्वं दृष्टम् । नचैतादृशी वस्तुशक्तिः सर्वशक्तिमीश्वरमन्तरेण प्रति-नियममर्हति । एवं सूर्यकान्तेऽप्यूहनीयम् । अम्बुभक्षणात्तृष्णानाश इत्येतन्न प्रत्यक्षम् । नच मृतशरीरे पात्रान्तरे वा निहितं तत्पच्यते । जीवच्छरीरेऽपि कदाचिदेव । प्रेतशरीरं भूतान्यप्येति, पूर्वं नाप्येति; यस्मिंस्तिष्ठति नाप्येति, गच्छत्यप्येति, स देहातिरिक्तोऽस्तीति गम्यते । न च तस्य प्रेतस्य देहे भूताप्ययस्स्वाधीनः । आगमविहितं देवताराधनादि कुर्वतस्सा प्रत्यक्षा भवति । तत्प्रसादाद्यथोदितमारोग्यपुत्रवित्तादि भवति । तस्मादागमप्रामाण्यनिश्चयः । सा च वरप्रदा-नाद्यतिशयवती देवता परलोकसुखादिदानेन देहादन्यं जीवमीश्वरं चावगमयति । ईश्वर एव वा सा स्यात् । मरणनिमित्तत्वं चेष्टनिवृत्तेर्न प्रत्यक्षम् । स च चेष्टावान्न देहः । न च तस्य मरणं स्वाधीनम् । स्वाध्यायब्रह्मचर्यादिस्तपसस्तेजस्वितादिफलं दृश्यते । तप्तमापादिदिव्यपरीक्षाणां च तत्त्वविज्ञानादि फलम् । तस्मादागमोक्तस्य सर्वस्य सिद्धिः । अतश्च न नास्तिक्यवादो युज्यते ।

तत्त्वप्रकाशिका

नन्वतीन्द्रियार्थाभावेन प्रत्यक्षेतरस्याप्रामाण्यात्कथं शास्त्रादीश्वरसिद्धिरिति नास्तिकवादं मोक्षधर्मवचनेन निराचष्टे ॥ रेत इति ॥ रेतो धात्वाद्यतीन्द्रियार्थसत्त्वेऽनुमानादिप्रामाण्ये च प्रमाणं प्रमापकमिति निश्चयः । तथा हि । रेतः शरीरयोः कार्यकारणभावोऽस्ति । न चासौ प्रत्यक्षोऽतोऽन्वयव्यतिरेकित्वाख्यानुमानस्य मानत्वसिद्धिः । मृतशरीरे सिक्तस्याकारणत्वेन यदधिष्ठिते परिणमते तज्जीवसिद्धिः । न च जीवत्सर्वशरीरे पतितं कार्यकरमतस्तत्प्रेर-केश्वरादृष्टसिद्धिः । ततस्तत्प्रतिपादकागमप्रामाण्यसिद्धिः । एवं वातादिधातुरपथ्याद्विक्रियते नापि मृतशरीरे न जीवच्छरीरेषु सर्वेषु । वटकणिकातो वट उत्पद्यते न च भर्जिताया नाप्यभर्जिताभ्यः

(तत्त्वप्रकाशिका)

सर्वाभ्यः । धृतेन पीनता जायते न मृतशरीरे नापि जीवत्सर्वशरीरेषु । धूमाधिवासनेन वृक्षेषु पुष्पादिसम्पत्तिर्जायते न च शुष्केषु नाप्यशुष्केषु सर्वेषु । साधनविशेषाज्जातिस्मृतिर्भवति न चेतनाभावे सा युक्ता न चास्ति सर्वेषाम् । अयस्कान्तेनायो भ्रमति न चाचेतने चेष्टकत्वं न च सर्वाचेतनानाम् । सूर्यकान्तेनाग्निर्जायते न चासौ शक्तिरचेतने युक्ता । अम्बुभक्षणेन तृष्णा निवर्तते न च तन्मृतशरीरे पच्यते न च जीवत्सर्वशरीरेषु । मरणेन देहस्य भूतेष्वप्ययो भवति न च जीवतो न स्वेच्छया । देवताभ्युपयाचनेन सम्पदादिकं भवति न च सर्वेषाम् । मरणेन चेष्टानिवृत्तिर्भवति न पुनः स्वेच्छया । एतैः प्रमापकैरनुमानजीवेश्वरागमादृष्टादिसिद्धेर्न नास्तिक्यवादो युज्यत इत्यर्थः । इतश्चासौ न युज्यत इत्याह ॥ दर्शनाच्चेति ॥ अत्युत्कटतपःपापाभ्यां प्रत्यक्षत एव फलं दृश्यते । न च तत्र कारणान्तरमस्ति । अतस्तत्कार्यकारणभावोऽनुमानवेद्य इति तन्मानत्वसिद्धिः । तपआदीनां वैदिकत्वादागममानत्वसिद्धिः । ततश्चेश्वरादिसिद्धिरिति न नास्तिक्यवादो युज्यते । तस्माच्छास्त्रादेवेश्वरादिसिद्धिरिति युक्तमेवेति भावः ।

भावबोधः

अतीन्द्रियार्थसद्भावे स्मृतिरागम एव च ।
 तत्सहाय्यानुमा चैव प्रमाणमिति निश्चयः ॥
 रेतः शरीरयोः कार्यकारणत्वं हि विद्यते ।
 नादः प्रत्यक्षतो गम्यं प्रमाणमनुमात्र वै ॥
 मृते शरीरे सिक्तस्य तथा जीवशरीरके ।
 अभावात् कारणत्वस्य सिद्धिर्जीवेश्वरयोरपि ॥
 तस्मात्तद्वाचकस्यापि आगमस्य प्रमाणता ।
 एवं धातोरपथ्यस्य वटपादपजीवयोः ।
 जातिस्मृतेरनुष्ठानादयस्कान्ताय सोऽपि तु ॥
 सूर्यकान्तस्य वह्नेश्च जलभक्षणतृष्णयोः ।
 मृते भूतलयस्यापि देवतार्चनसम्पदोः ॥
 मृते कर्मनिवृत्तिश्चेत्यादेरनुमानादिभिः ।
 तपः पापफलस्यापि दर्शनादनुमादिकम् ॥
 प्रमाणमेव नास्तिक्यवादोऽतो नैव विद्यते ॥

(भावबोधः)

इति विशेषप्रमाणानुसारेण रेत इत्यादिप्रमाणं व्याचष्टे रेतो धात्वादीत्यादिना । असङ्गतं स्यादिति ।

भावदीपः

शास्त्रपदव्यावर्त्यचोद्ययोरेकं निरस्यान्यं निरसिष्यन्निदानीं योनिपदव्यावर्त्यचोद्यनिरासाय प्रवृत्तं रेत इत्यादिभाष्यम् । तस्य सङ्गत्यप्रतीतेर्भाष्यस्थानास्तिक्यवादपदार्थं वदन्नेव तामाह ॥ नन्वतीन्द्रियेति ॥ एतेन रेतो धातुरित्यादिकमुत्सूत्रमिति कस्यचिच्चोद्यं निरस्तम् । शास्त्रं योनिः प्रमाणमित्युक्त्या तदप्रामाण्यापकृतेः सूचनात् । अनुक्तानां प्रमाणानां सङ्ग्रहश्च कृतो भवेदित्यादि स्मृत्याऽध्यायान्ते द्विरुक्त्या सर्वत्र सूचनाच्च शास्त्रपदव्यावर्त्यचोद्यद्वयनिरासानन्तरम् अस्य योनिपदव्यावर्त्यचोद्यस्य निरस्यत्वेऽप्यत्र तन्निरासस्तु प्रमाणपदवीं गच्छेदित्यनुमान-प्रामाण्यप्रस्तावात् । भाष्ये मोक्षधर्मेति । तं प्रत्यस्यानुपयोगेऽपि शिष्यं प्रत्युपयोगादेतदुक्तिरिति भावः । भाष्येऽन्तिमं प्रमाणपदं करणसाधनं सत् रेतःप्रभृतिषु द्वादशस्वन्वेतीति कुत्र प्रमाणमित्याकांक्षां पूरयन् योजयति ॥ रेतोधात्वादीति ॥ वचनादित्यस्य नास्तिक्यवादायोगे हेतुत्वायोगादाह ॥ एतैरिति ॥ वचनात्प्रतीतैरित्यर्थः ।

वाक्यार्थमुक्तावली

शास्त्रपदव्यावर्त्य चोद्यान्तरं निरस्यन्निदानीं योनिपदव्यावर्त्य चोद्यनिरासाय प्रवृत्तं रेत इत्यादि भाष्यं सङ्गत्यप्रतीतेर्नास्तिक्यवादशब्दार्थं वदन्नवतारयति । नन्वतीन्द्रियेति । एतेनैतदुत्सूत्रमिति कस्यचिच्चोद्यं निरस्तम् । शास्त्रयोनिः प्रमाणमित्युक्त्या तदप्रामाण्यनिराकृति सूचनात् । न च शास्त्रपदव्यावर्त्य चोद्यद्वयं निरस्यानन्तरमेतच्चोद्यं निरस्यतामिति वाच्यम् । प्रमाणपदवीं गच्छेदित्यनुमानप्रामाण्यप्रस्तावे तन्निरास इति भावः । मोक्षधर्मेति चार्वाकं प्रत्यनुपयोच्छिष्यं प्रति तस्याभासत्वमुच्यत इति बोध्यम् । अन्वयव्यतिरेकित्वाख्येति शरीरं रेतःकारणकं तदन्वय-व्यतिरेकानुविधायित्वादित्यस्येत्यर्थः । जीवसिद्धिरिति । परिणम्यमानं रेतः अधिष्ठातृपूर्वकं परिणम्यमानरेतस्त्वात् रेकेण मृतशरीरे सिक्तेरेतोवदित्यनुमानेनेत्यर्थः । ईश्वरादृष्टसाम-ग्रीसमवधानेऽपि कार्यशून्यत्वात् व्यतिरेकेण बन्ध्याशरीरे सिक्तेरेतोवदित्यनुमानेनेति भावः ।

अत इति सामान्यतोदृष्टसिद्धावपि अदृष्टविशेषस्येश्वरत्वप्रकारकस्यासिद्धिरिति । बन्ध्यादौ सिक्तं रेतः दृष्टसामग्रीव्यतिरिक्तसामग्रीविरहप्रयुक्तकार्याभाववत् । दृष्टरबाधस्य चागमं

(वाक्यार्थमुक्तावली)

विनायोगादिति भावः । अपथ्याद्विक्रीयत इत्यादावन्वयव्यतिरेकित्वस्यानुमानत्वसिद्धिरित्यनुवर्तनीयम् । नापि मृतशरीर इत्यादौ कार्यकरणमतस्तदधिष्ठातृजीवसिद्धित्युपस्कार्यम् । न सर्वशरीर इत्यादौ कार्यकरणमतस्तत्प्रेरकेश्वरादिसिद्धिरित्युपस्कार्यम् । साधनविशेषाज्जातिस्मृतिरिति । साधनविशेषादित्यनेनान्वयव्यतिरेकित्वस्यानुमानत्वमुक्तमिति ज्ञेयम् । सर्वेषामपि पूर्वजन्मस्मृत्यभावाच्च । साधनविशेषादित्युक्तम् । यद्यपि जातमात्र मृगादीनां स्तन्यपानादिप्रवृत्तौ पूर्वस्मृतिरावश्यकी तथापि जातिस्मृत्यभावात्तदर्थं साधनमपेक्षिमेवेति भावः । न चेतनाभाव इति ॥ स्मृतेरनुभवजन्यत्वेनानुभवितृत्वे नानेकशरीरानुगत चेतनस्याङ्गीकार्यत्वादिति भावः । न चास्ति सर्वेषामिति । साधनवतामपीति शेषः । तेन साधनाभावादेवाभावोपपत्तौ नेश्वरापेक्षेति निरस्तम् । न चाचेतने चेष्टकत्वमतश्चेतनसन्निधानमङ्गीकार्यमिति भावः । न च सर्वाचेतनानामिति ।

चेतनसन्निधानवतामपि सर्वाचेतनानां कार्यकरत्वं न दृष्टमिति भावः । न च चेतनविशेषसन्निध्यभावात्कार्याभाव इति वाच्यम् । तदर्थमपीश्वरस्याङ्गीकार्यत्वादिति । नचासौ शक्तिरचेतने युक्तेति । न च मृदा घटजनवत्किं न स्यादिति वाच्यम् । मृद एव घटात्मना परिणामवत्सूर्यकान्तस्यापरिणामात् । सन्निधानमात्रेणान्यत्राग्निजननस्य तदधिष्ठितचेतनव्यापारमन्तरेणर्योगात् । बिम्बप्रतिबिम्बभावस्यचाभावादिति भावः ।

तत्त्वसुबोधिनी

रेत इत्यादि प्रमाणं व्याचष्टे । रेतो धात्वादीति । वातादिधातुरपथ्याद्विक्रीयत इत्यादौ जन्यजनकभावादिकं यथासंभवमूहनीयम् । देवताभ्युपयाचनमिति । मम संपदादिकं जायते चेत् तवैतावद्धनं दास्यामीत्याद्याकारेण वेङ्कटपत्यादिदेवतायाः प्रार्थनम् । यद्यपि जन्मान्तरीय देवताभ्युपयाचनेन संपदादिकं भवत्येव तथापि प्रत्यक्षैकप्रमाणवादी चार्वाकः तन्नाङ्गीकरोतीति तादृशदेवताभ्युपयाचनमेव ग्राह्यमिति भावः ।

वाक्यार्थमञ्जरी

ईश्वराद्यतीन्द्रियमेव नास्ति शास्त्रादिकमपि प्रमाणभूतं नास्तीति अनेनैव नास्तिक्यवाद इत्येतद्विवृतम् ॥ कार्यकारणभावोऽस्तीति ॥ अन्यथा अपत्योत्पादनाय रेतःसेकादौ प्रवृत्त्यनुपपत्तिरिति भावः ॥ न चासाविति ॥ तस्य कालादिघटितत्वादिति भावः ॥ अन्वयव्यतिरेकित्वा-

(वाक्यार्थप्रञ्जरी)

ख्येति ॥ शरीरं रेतोजन्यं तदन्वयव्यतिरेकं प्रयुक्तान्वयव्यतिरेकप्रतियोगित्वादित्यनुमानेनेत्यर्थः । यदधिष्ठिते येनाधिष्ठिते । परिणमते शरीरात्मना । वातादिधातुरित्यादौ न चासौ प्रत्यक्ष इत्यादि यथासम्भवमनुवृत्त्य कार्यकारण भावसाधकानुमानप्रामाण्यजीवेश्वरादृष्टागमप्रामाण्यसिद्धिर्व्याख्या-
ख्येया । कणिका बीजम् । अयस्कान्तेन सूचीपाषाणेन ॥ न चाचेतने चेष्टकत्वमिति ॥ अतस्तत्रेश्वरोऽङ्गीकार्य इति भावः ॥ एवमेव न चासाविति वाक्यं योज्यम् । पच्यत इति । पचनानन्तरमेव तृष्णानिवृत्तिरिति भावः ॥ नापि जीववत्सर्वशरीरेति ॥ व्याधिविशेषविशिष्टानां तथादर्शनादिति भावः । भूतेषु पृथिव्यादिषु वचनादित्यस्य नास्तिक्यवादायोगे हेतुत्वायोगादाह ॥ एतैरिति ॥

सूत्रभाष्यम्

ऋग्यजुःसामाथर्वाश्च भारतं पञ्चरात्रकम् ।
मूलरामायणं चैव शास्त्रमित्यभिधीयते ॥
यच्चानुकूलमेतस्य तच्च शास्त्रं प्रकीर्तितम् ।
अतोऽन्यो ग्रन्थविस्तारो नैव शास्त्रं कुवर्त्म तत् ॥ इति स्कान्दे ॥
सांख्यं योगः पाशुपतं वेदारण्यकमेव च ।

इत्यारभ्य वेदपञ्चरात्रयोरैक्याभिप्रायेण पञ्चरात्रस्यैव प्रामाण्यमुक्तमितरेषां भिन्न-
मतत्वं प्रदर्श्य शोक्षधर्मेष्वपि । शास्त्रं योनिः प्रमाणमस्येति शास्त्रयोनि ॥ ३ ॥ इति
शास्त्रयोनित्वाधिकरणम् ।

तत्त्वप्रदीपिका

अनुकूलं पुराणादि ।

साङ्ख्यं योगः पाशुपतं वेदारण्यकमेव च ।
ज्ञानान्येतानि भिन्नानि उताऽहो नेति चोच्यताम् ॥
साङ्ख्यं योगः पाशुपतं वेदारण्यकमेव च ।
ज्ञानान्येतानि भिन्नानि नात्र कार्याः विचारणा ॥
साङ्ख्यस्य वक्ता कपिलः परमर्षिस्स उच्यते ।

(तत्त्वप्रदीपिका)

प्राचीनगर्भं तमृषिं प्रवदन्तीह केचन ।
 हिरण्यगर्भो योगस्य वक्ता चैव चतुर्मुखः ॥
 उमापतिर्भूतपतिः श्रीकण्ठो ब्रह्मणस्सुतः ।
 उक्तवानिदमव्यग्रं ज्ञानं पाशुपतं शिवः ॥
 पञ्चरात्रस्य कृत्स्नस्य वक्ता नारायणस्स्वयम् ।
 ज्ञानेष्वेतेषु राजेन्द्र सर्वेष्वेतद्विशिष्यते ॥
 ज्ञानेष्वेतेषु सर्वेषु सांख्यपाशुपतादिषु ।
 यथायोगं यथान्यायं निष्ठा नारायणः परः ॥
 ससंशयास्ते सर्वेऽपि पञ्चरात्रमसंशयम् ।
 निस्संशयेषु सर्वेषु नित्यं वसति केशवः ॥
 ससंशयान्हेतुबलान्नाध्यावसति माधवः ।
 पञ्चरात्रविदो ये तु यथाक्रमपरा नृप ॥
 एकान्तभावोपगता वासुदेवं विशन्ति ते”

इति । ज्ञापयन्तीति ‘ज्ञानानि’ । “परमर्षिस्स उच्यते” नतु परमऋषिः परमज्ञानी । प्राचीना
 ब्रह्मादयो यस्य गर्भास्स ‘प्राचीनगर्भः’, तं प्राचीनगर्भं केचिदज्ञा वदन्ति ।

कपिलो वासुदेवाख्यस्तन्त्रं सांख्यं जगाद ह ।
 ब्रह्मादिभ्यश्च देवेभ्यो मन्वादिभ्यस्तथैव च ॥
 तथैवासुरये सर्ववेदार्थैरुपबृंहितम् ।
 सर्ववेदविरुद्धं च कपिलोऽन्यो जगाद ह ॥
 साङ्ख्यमासुरयेऽन्यस्मै कुतर्कपरिवृंहितमि”ति पात्रे ।

यद्यपि मिथ्यावचनं व्यग्रताहेतुरस्ति । तथाऽपि परमाज्ञया मोहनार्थम् “अव्यग्रमुक्तवान्” ।
 साङ्ख्यपाशुपताभ्यां योगो विशिष्यत इत्यवगम्यते । वक्तुर्दोषासूचनात् । नच तत्र विष्णोरुक्त-
 मत्वनिषेधः । ‘यथायोगं’ सर्वशब्दानां ब्रह्मणि वृत्त्या । ‘यथान्यायं’ यथा विष्णौ तात्पर्योपपत्तिः ।
 ‘निस्संशयेषु’ यथानिश्चितार्थेषु । ‘हेतुबलान्’ हेतुमात्रबलान् । ‘यथाक्रमपराः’ यथोक्तदेव-
 तातारतम्यक्रमपराः । पञ्चरात्रस्य साक्षाद्वेदारण्यकैकार्थतास्पष्टीकरणाय वेदारण्यकस्थाने पञ्च-
 रात्रस्य प्रामाण्यमुक्तम् । मोक्षधर्मेऽपि बहुवचनं धर्मभेदात् ।

(तत्त्वप्रदीपिका)

शास्त्रं योनिः प्रमाणमस्येति । अस्य विष्णोः शास्त्रं योनिः झसिकारणं प्रमाणमित्यर्थः ॥ इति शास्त्रयोनित्वाधिकरणम् ।

तत्त्वप्रकाशिका

नत्वेवमनुमानस्यानिश्चायकत्वेन शास्त्रादेव कारणत्वसिद्धिश्चेत्तर्हि पाशुपतादि शास्त्रेण रुद्रादेः कारणत्वं स्यादित्यत आह ॥ ऋगिति ॥ इतश्च पाशुपतादिकं कुवर्तमेत्याह ॥ साङ्ख्यमिति ॥ 'पञ्चरात्रस्य कृत्स्नस्य वक्ता नारायणः स्वयम्' । 'ज्ञानेष्वेतेषु राजेन्द्र सर्वेष्वेतद्विशिष्यत' इति मोक्षधर्मेष्वापि साङ्ख्यादिषु प्रकृतेषु पञ्चरात्रस्यैव प्रामाण्यमुक्तम् । अतः पाशुपतादिकममानमेवेत्यर्थः । अनेन पञ्चरात्रप्रामाण्यमेव भवेन्नान्याप्रामाण्यमित्यत आह ॥ इतरेषामिति ॥ साङ्ख्यं योगः पाशुपतं वेदारण्यकमेव च । ज्ञानान्येतानि भिन्नानि नात्र कार्या विचारणेति परस्परविरुद्धतयोक्तानामेकप्रामाण्योक्तावन्याप्रामाण्यं लभ्यत इति भावः । तर्हि वेदारण्यकस्याप्यप्रामाण्यं स्यादित्यत आह ॥ वेदेति ॥ पञ्चरात्रस्य वेदार्थत्वेन तत्प्रामाण्योक्तौ वेदप्रामाण्यमेवोक्तं भवति । ऐक्याभिप्रायाभावे पञ्चरात्राधिक्य कथनमसङ्गतं स्यादिति भावः । वेदस्यैव प्रामाण्यं किं नोच्यते पञ्चरात्रप्रामाण्यसिध्यर्थम् । पञ्चरात्रप्रामाण्योक्तौ तु वाक्यार्थान्यथाऽनुपपत्त्या वेदप्रामाण्योहसम्भवादिति । धर्मबहुत्वाद्वहुवचनम् । तस्मात्कारणस्य वेदादि-शास्त्रैकसमधिगम्यत्वान्नानुमानेनान्यकारणत्वं साङ्ख्यमिति न जिज्ञास्यस्य विष्णुत्वनिश्चयायोग इति ।

सूत्रं व्याख्यायाऽथ यत्परेणोक्तं शास्त्रस्य योनिरिति तदयुक्तमिति भावेनाह ॥ शास्त्रमिति ॥ शास्त्रं योनिर्झसिकारणं प्रमाणमित्येव शास्त्रयोनि न शास्त्रस्य योनिरिति भावः । समास-प्राबल्यात्कुतो नासावर्थ इति चेद्वेदादिकर्तृत्वकथनस्योक्तानुपयुक्तत्वात् । न हि जन्मादिकर्तृत्वे शास्त्रयोनित्वं हेतुः । वैपरीत्यस्यैवोचितत्वात् । जगत्कारणत्वोक्त्याऽस्फुटीकृत्य सार्वज्ञमात्र-स्फुटीकरणे विशेषकारणाभावात् । अनन्तजगन्निर्माणोक्त्याऽस्फुटीभूतं सार्वज्ञं तदेकदेशनिर्माणोक्त्या कथमाविर्भवेत् । किञ्चेदं शास्त्रस्येश्वरनिर्मितत्वमर्थमुपलभ्य रचितत्वं वा निःसृतत्वमात्रं वा । नायः । कणादचरणानुसरणप्रसङ्गात् श्रुत्यादिविरोधाच्च । न द्वितीयः । शास्त्रयोनित्वस्य सार्वज्ञसाधकत्वाभावप्रसङ्गात् । अतोऽर्थान्तरमुक्तानुपयुक्तमयुक्तं चेति उक्त एव सूत्रार्थ इति ॥ अ-३ ॥

गुर्वर्थदीपिका

गोषु कृष्णा गौः सम्पन्नक्षीरतमात्यादौ प्रशंस्यमानगवादीनां निर्धारणसप्तम्यन्तपदवाच्यत्वेन प्रागपि प्रस्तावनावश्यम्भाववदेतेषु सर्वेषु प्रागुक्तसांख्ययोगपाशुपतवेदारण्यकेषु ज्ञानेषु, ज्ञायते

(गुर्वर्थदीपिका)

एभ्य इति व्युत्पत्त्या ज्ञानसाधनशास्त्रेषु, एतत्पञ्चरात्राख्यं शास्त्रं विशिष्यत इत्युक्ते विशेष्य-
माणपञ्चरात्रस्यापि प्रागुक्तनिर्धारणसप्तम्यन्तपदार्थभूतशास्त्रेष्वपि प्रस्तावोऽवश्यं वाच्यः ।
अन्यथा वाक्यस्यासङ्गतिः स्यात् । स च पञ्चरात्रविरुद्धार्थकसांख्यादित्रि के एकार्थ-
त्वारूपमैक्यमादायाप्यसम्भवात्समानार्थकवेदारण्यकेनैव वाच्य इति भावेनोक्तं “वेद पञ्चरात्र-
योरैक्याभिप्रायेणे”ति । एवं च पञ्चरात्रस्यैव प्रामाण्यकथनेऽप्यर्थाद्वेदारण्यकस्यापि प्रामाण्यमुक्तं
स्यादेव । अत उभयोरप्येकयोत्तया प्रामाण्यप्रस्तावनाय प्राग्वेदारण्यकस्य मुखतः कथनम् । अत्र
तु पञ्चरात्रस्यैव । यद्यपि साक्षान्निर्धारणायां विशिष्टोक्तवेदारण्यकस्यैव प्रशंसायामप्यर्थैक्यात्
पञ्चरात्रस्यापि प्रामाण्यं लभ्यते । तथाऽप्यागमात्मकतया प्रसिद्धसच्छास्त्रपरिगणनाय प्रवृत्तव्या-
सवाक्ये न्यूनता स्यात् । स्वमूलरूपेण वेदसमानतया सर्गादावुपदिष्टपञ्चरात्रासङ्ग्रहः सर्वथाऽनु-
चितश्च स्यात् । अत उभयोरपि स्ववाक्येनैव सङ्ग्रहार्थमित्यमुक्तिः । प्राग्वेदारण्य-
कपदेनोपनिषदामेव ग्रहणे संहितारूपबहुतरवेदस्यासङ्ग्रहप्रसङ्गेन पुनर्न्यूनतैव स्यात् । अतोऽजह-
त्स्वार्थलक्षणया वेदमात्रबोधकं तदिति सूचनाय “वेदपञ्चरात्रयो”रित्याह भगवान्भाष्यकारः ।
अनयैव दिशा पञ्चरात्रपदमपि सकलपौरुषेयसदागमोपलक्षणम् । सांख्यादिपदं च सकलदु-
रागमोपलक्षणमिति सूचितम् । “इतरेषां भिन्नमतत्वं प्रदर्श्ये”त्युपलक्षणम् । प्रमाणीभूतपञ्च-
रात्रविरुद्धत्वेनाप्रामाण्यं च प्रदर्श्येत्यपि द्रष्टव्यम् । अतः श्लोकद्वयेनैव दूष्यसकलदरागमानां
पोष्यसकलसदागमानां दूषणपोषणप्रकारस्य च सङ्ग्रह इति महत्कौशलं व्यासवाक्यस्येत्यभि-
सन्धिर्भाष्यकारस्य । “ज्ञानान्येतानि भिन्नानी”त्यत्र वेदारण्यकस्य प्रमाणशास्त्रत्वात्सांख्यादि-
त्रिकाद्भिन्नता तेषां च प्रकृतेरेव मोक्षदायकत्वं, वायुनिरोधस्यैव मोक्षदायकत्वं, पशुपतेरेव
मोक्षदायकत्वमित्यादिरूपेण परस्परं विरोधो ज्ञेयः । यद्यपि प्रमितिकारणमित्युक्तेऽपि योनि-
शब्दार्थस्यैव विवरणं ज्ञायते । तथाऽपि सामान्यतोऽपीश्वरज्ञानं वेदं विना न भवतीति सूचनाय
योनिर्ज्ञापिकारणमित्युक्तम् । तावत्येवोक्तेऽपि शास्त्रपदपर्यालोचनया प्रमितिकारण-
तैवाऽऽयास्यतीति भावेनोक्तं प्रमाणमिति । इदं च शास्त्रं योनिः प्रमाणमस्येति बहुव्रीहेः
फलितार्थकथनमिति ज्ञातव्यम् । इति शास्त्रयोनित्वाधिकरणम् ॥

भावबोधः

‘साङ्ख्यं योगः पाशुपतम्’ इत्येतद्वाक्यात् पूर्वं ‘सांख्यं योगः पाशुपतम्’ इत्यादिरूपेणैव
वाक्येन सांख्यादीनां परस्परविरुद्धज्ञानजनकत्वं नैकविषयज्ञानजनकत्वं वा । विरुद्धज्ञान-

(भावबोधः)

जनकत्वेऽपि सर्वाण्यप्रमाणान्युतैकं प्रमाणम् । तदेकमपि किमिति प्रश्ने सर्वाण्यप्रमाणानीति वा वक्तव्यम् । अथ वा, उक्तानां मध्य एव एकं प्रमाणमिति वक्तव्यम् । पञ्चरात्रप्रामाण्य-
 कथनमसङ्गतमिति भावः । यदि वेदपञ्चरात्रयोरैक्याभिप्रायेण वेदप्रामाण्यसिद्धयर्थं पञ्चरात्र-
 प्रामाण्योक्तिस्तर्हि वेदस्यैव प्रामाण्यं पञ्चरात्रप्रामाण्यसिद्धयर्थं किं नोच्यते । वेदस्य
 प्रागुक्तत्वेनासङ्गत्यभावादिति शङ्कते— वेदस्यैवेति । यद्वा वेदस्यैव प्रामाण्यं किं नोच्यत इति
 प्रश्ने उत्तरमाह— पञ्चरात्रप्रामाण्यसिद्धयर्थमिति । वेदप्रामाण्योक्तौ न पञ्चरात्रप्रामाण्योक्ति-
 स्तर्हि पञ्चरात्रप्रसक्तेरेवाभावात् । अतः पञ्चरात्रप्रामाण्यसिद्धयर्थं पञ्चरात्रप्रामाण्यमुच्यत
 इत्यर्थः । एवं तर्हि वेदप्रामाण्यासिद्धिः स्यादित्यत आह पञ्चरात्रप्रामाण्योक्ताविति । वाक्यार्था-
 न्यथानुपपत्त्येति । ‘ज्ञानेष्वेतेषु’ इत्यत्रैतच्छब्देन पूर्वोक्तसांख्यादिपरामर्शः । निर्धारणे सप्तमी ।
 तथा च पञ्चरात्रस्य वेदारण्यकैक्याभिप्रायाभावे ‘ज्ञानेष्वेतेषु’ इत्यत्र एतच्छब्देनोक्तं पञ्चरात्रं
 विशिष्यत इति वाक्यार्थो नोपपद्यते । तस्य प्रागनुक्तत्वात् । निर्धारणस्थले तदर्थ-
 कसप्तम्यन्तपदवाच्यार्थमध्य एव कस्यचिदतिशयितत्वेन वक्तव्यत्वात् । ‘गवां गोषु वा’ इत्यादौ
 तथादर्शनादिति भावः । शास्त्रं योनिरस्येत्येवोक्तौ ब्रह्मणो वेदजातत्वं प्रतीयते । तन्निवृत्त्यर्थं
 भाष्ये प्रमाणमित्युक्तमित्यभिप्रायेण तद्व्याचष्टे— झप्तिकारणमिति । ‘जन्माद्यस्य’ इत्युक्तार्थे
 प्रमाणस्यैवाकाङ्क्षितत्वात् । अन्यथा प्रकृतानुपयुक्तत्वेनासङ्गतत्वं स्यादिति भावः । अत एव
 गीताभाष्ये जन्माद्यस्येत्युक्ते प्रमाणं हि तत्रापेक्षते । न तु तस्य जातत्वमित्युक्तम् । समास-
 प्राबल्यादिति । अन्यपदार्थप्रधानबहुव्रीह्यपेक्षया उत्तर पदार्थप्रधानतत्पुरुषस्यान्तरङ्गत्वेन
 प्राबल्यादित्यर्थः । ‘न तु वेदकारणत्वम्’ इति गीताभाष्यं मनसि निधायाह— वेदादि-
 कर्तृत्वकथनस्येति । न हि वेदकारणत्वं जगत्कारणत्वे हेतुरिति गीताभाष्यं मनसि निधायाह—
 न हीति । न हि विचित्रजगत्सृष्टिर्वेदसृष्टिरशक्या सृज्यत्व इति गीताभाष्यं मनसि विधायाह—
 वैपरीत्यस्यैवेति । सहस्रवत्त्वेन शतवत्त्वसाधनं, न तु शतवत्त्वेन सहस्रवत्त्वसाधनमिति भावः । न
 च सर्वज्ञत्व इति गीताभाष्यं मनसि निधायाह— जगत्कारणत्वेति । यदि वेदस्रष्टा सर्वज्ञः
 किमिति न जगत्स्रष्टा सर्वज्ञ इति गीताभाष्याभिप्रायमाह— अनन्तजगन्निर्माणेति ॥ इति
 शास्त्रयोनित्वाधिकरणम् ॥ ३ ॥

भावदीपः

सौत्रशास्त्रपदव्यावर्त्यपाशुपताद्यागममूलकचोद्यनिरासाय प्रवृत्तं ऋग्यजुरित्यादिभाष्यम् । तस्य
 तथात्वाप्रतीतेराह ॥ नन्वेवमिति ॥ रुद्रादेरिति ॥ शैवस्कान्दगाणपत्यहैरण्यगर्भप्रभृतीनां प्रत्येकं

(भावदीपः)

तत्तदागमेन तस्य तस्य जगत्कर्तृत्वप्रत्यवस्थानं ध्येयम् । तथा च पाशुपतादिना रुद्रादेः कर्तृत्वे प्रागुदाहृतश्रुतीनामागमविरोधेन विष्णवेककर्तृत्वे प्रामाण्यायोगेन ताभिस्तस्य कर्तृत्वमात्रं सिध्यतीति द्वयोरपि मानत्वेन कालादिभेदेन द्वयोरपि कर्तृत्वमविरुद्धमिति प्रागुक्तदिशा कतिपय-कर्तृत्वरूपलक्षणस्यातिव्याप्तिरितिभावः । एतेनैतल्लक्षणं रुद्रादौ समं मया पाशुपतादिरूपमानेन सहितं पाशुपतादि शास्त्रसिद्धं तथा च समं रुद्रादिसाधारणमिति न्यायविवरणयोजना सूचिता । ॥ इत्यत आहेति ॥ स्मृतौ ऋगादितदनुकूलपुराणादिपौरुषेयग्रन्थस्यैव शास्त्रत्वेन शास्त्रैकसमधिगम्यत्वात्कारणस्य विष्णुर्जगत्कर्तेति सूत्रकृदुक्त्याऽऽगमेनान्यस्य कर्तृत्वकल्पनं बाधितार्थमित्युक्तं भवति ॥ इतश्चेति ॥ एतेन भाष्ये मोक्षधर्मेष्वापीत्यपिशब्दः प्रागुक्तस्कान्दस्मृतिसमुच्चायक इति दर्शितम् । पूर्ववाक्ये विशिष्य पाशुपतादेरनुक्तेरस्याप्युक्तिः । सौत्रशास्त्रशब्दितमेतदिति दर्शयितुं साक्षादन्यस्य कुवर्त्मत्वलाभाय च प्राचीनस्याप्युक्तिरिति भावः । ज्ञानेषु ज्ञानसाधनेषु ॥ वेदारण्यकमिति ॥ वेदाश्चारण्यकानि च तत्समाहारो वेदारण्यकम् । आरण्यकपदेनारण्येऽधीयमानवेदभाग उच्यते । कुरुपाण्डववदयं निर्देशः । उक्तं च्छान्दोग्यभाष्ये तृतीये आरण्यकमावर्तयेदित्यादि ॥ प्रकृतेष्विति ॥ एवं हि तत्र क्रमः । जनमेजयः ।

साङ्ख्यं योगः पाशुपतं वेदारण्यकमेव च ।

ज्ञानान्येतानि भिन्नानि उताहो नेति चोच्यताम् ॥

वैशम्पायनः ।

साङ्ख्यं योगः पाशुपतं वेदारण्यकमेव च ।

ज्ञानान्येतानि भिन्नानि नात्र कार्या विचारणा ॥

साङ्ख्यस्य वक्ता कपिलः परमर्षिस्स उच्यते ।

प्राचीनगर्भं तमृषिं प्रवदन्तीह केचन ॥

हिरण्यगर्भो योगस्य वक्ता चैव चतुर्मुखः ।

उमापतिर्भूतपतिः श्रीकण्ठो ब्रह्मणः सुतः ॥

उक्तवानिदमव्यग्रं ज्ञानं पाशुपतं शिव ।

पञ्चरात्रस्य कृत्स्नस्य वक्ता नारायणः स्वयम् ॥

ज्ञानेष्वेतेषु राजेन्द्र सर्वेष्वेतद्विशिष्यते ॥

इत्यादिना तत्त्वप्रदीपोक्तः ॥ ऐक्याभिप्रायाभाव इति ॥ एतेष्वेतद्विशिष्यत इति पञ्चरात्रस्याधिक्योक्तिर्हि पूर्वोक्तसाङ्ख्ययोगपाशुपतैक्यविवक्षया वा वेदारण्यकैक्यविवक्षया वा स्यात् ।

(भावदीपः)

अन्यथा एतेष्विति निर्धारणायोगात् पञ्चरात्राधिक्यकथनमसङ्गतं स्यात् । प्रागस्यानिर्देशात् । तत्राद्ये पञ्चरात्रसाङ्ग्यादेर्वेदादप्याधिक्यमुक्तं स्यात् । तच्च न युक्तम् । वेदविरोधेनालम्ब-
प्रामाण्यस्य तस्य वेदादाधिकायोगात् द्वितीयमेष्टव्यमित्यर्थः । किं नोच्यत इति प्रश्नस्योत्तरमाह
॥ पञ्चरात्रेति ॥ वेदप्रामाण्योक्तौ न पञ्चरात्रप्रामाण्यसिद्धिः । अनुपपत्त्यभावादिति भावः ।
अस्मिन्यक्षे वेदप्रामाण्यं न सिद्धयतीत्यत आह ॥ पञ्चरात्रप्रामाण्योक्तौ त्विति ॥
पञ्चरात्रस्यावेदमूलत्वे वा तन्मूलत्वेपि मूलस्य वेदस्याप्रामाण्ये वा प्रामाण्यायोगात्पञ्च-
रात्रप्रामाण्योक्तौ वेदप्रामाण्यसिद्धिरित्यर्थः ॥ बहुवचनमिति ॥ मोक्षधर्मेष्वापीत्यत्रेत्यर्थः । उक्तं
प्रमेयं न्यायविवरणारूढं सौत्रहेतोः सम्बन्धभाष्योक्तसाध्येनान्वयं च दर्शयन् फलोक्त्याऽधि-
करणार्थमुपसंहरति ॥ तस्मादिति ॥ नावेदविदित्यादिबलादित्यनेन भाष्योक्तोपपादनं
सूत्रोक्तहेतुसमर्थनार्थमित्युपसंहारः सूचितः ॥ नानुमानेनेति ॥ पाशुपतादिना चेत्युपलक्ष्यते ।
तेनान्यत्रोक्तोभयार्थकसमशब्दार्थः सम्बन्धभाष्यार्थश्चैकः सम्पद्यते । योनिशब्दस्य कारणे
शक्तेर्भाष्ये कथं प्रमाणमिति व्याख्येत्यतः करणसाधनं प्रमाणपदमिति भावेनाह ॥ ज्ञप्तीति ॥
योनीत्यस्य कारणमात्रार्थत्वेपि ज्ञप्तेर्योग्यतयान्वयः । शास्त्रकारणकत्वस्य ब्रह्मणि बाधात्त-
त्पुरुषस्य च निरस्तत्वात् । जन्माद्यस्येत्युक्ते प्रमाणं हि तत्रापेक्ष्यते । न तु तस्य जातत्वमिति
तार्तीयगीताभाष्योक्त्या शास्त्रीयजनकत्वस्यानाकाङ्क्षितत्वाच्च । ज्ञानेष्वेतेष्विति साधनत्वेन
ज्ञानपदस्य प्रकृतत्वाद् भ्रान्तिनिरासाय ज्ञानेत्यनुक्त्वा ज्ञप्तीत्युक्तम् । शास्त्रजन्या ब्रह्मज्ञप्तिः
प्रमितिरूपैव न कदाप्यप्रमितिरिति प्रमैकजननस्वभावत्वमेव शास्त्रस्य । ज्ञप्तिजननशक्ति-
प्रमाणजननशक्त्योरेकत्वात् । तयोर्भेदे वा द्वयोः सहजत्वात् । अपवादकदोषस्य चापौरुषेये
तदनुसारिणि चाभावादिति द्योतयितुं प्रमितीत्यनुक्त्वा ज्ञप्तीत्येवोक्तम् । भाष्ये प्रमाणमिति
पर्यवसितोक्तिरिति भावेन तदनुवदति ॥ प्रमाणमिति ॥ एतेन शास्त्रगम्यत्वादित्यनुक्त्वा
शास्त्रयोनित्वादित्युक्त्या शास्त्रजनकत्वं सूचितमिति निरस्तम् । योनीत्युक्त्या तदप्रामाण्य-
निरासात् । अप्रामाण्यं हि सर्वात्मना ज्ञप्त्यजनकत्वेन वा संशयविपर्ययजनकत्वेन वा भवति ।
तत्र योनिर्ज्ञप्तिकारणमित्युक्त्या बोधकत्वरूपस्य सा ज्ञप्तिः प्रमितिरूपैवेति सूचनेन
संशयविपर्ययजनकत्वरूपस्य चाप्रामाण्यस्य निरासात् । अत एव प्राक् समधिगम्यत्वादिति
संशब्दप्रयोगः । उक्तं च “औत्पत्तिकस्तु शब्दस्यार्थेन सम्बन्धस्तस्य ज्ञानमुपदेशोऽव्यति-
रेकश्चार्थेऽनुपलब्धे तत्प्रामाण्य”मित्यादि जैमिनिसूत्रे उपदेशो वेदः तस्यार्थस्य ज्ञानं
ज्ञापकमव्यतिरेकश्च संशयविपर्ययाजनकश्चेति त्रिविधाप्रामाण्यनिरासेन प्रामाण्यम् । न हि

(भावदीपः)

वेदकारणत्वं जगत्कारणत्वे हेतुरित्यादि गीताभाष्योक्तं सर्वमिह योज्यमिति भावेन शङ्कामाह ॥ समासेति ॥ समस्यमानपदार्थत्यागेनान्यपदार्थप्रधानबहुव्रीहितस्तत्पुरुषस्य तदत्यागेनोत्तरपदार्थ-
प्रधानस्य प्राबल्यादित्यर्थः ॥ कणादेति ॥ पौरुषेयत्वापातादित्यर्थः । अस्त्वित्यत आह ॥ श्रुत्यादीति ॥ वाचा विरूपनित्यया । ‘अनादिनिधना नित्या वागुत्सृष्टा स्वयंभुवे’त्यादि-
श्रुतिस्मृतिभिर्देवतानये भाष्योक्तयुक्त्या च विरोधाच्चेत्यर्थः ॥ सार्वज्ञेति ॥ अध्यापकतुल्य-
त्वादिति भावः । विवृतमेतत्सर्वं चन्द्रिकायां परमतदूषणप्रस्तावे । यत्तु योनिपदस्य ज्ञप्ति-
हेतुत्वार्थत्वेपि समासप्राबल्याच्छास्त्रस्य योनित्वं शास्त्रयोनित्वं तस्माच्छास्त्रस्य प्रामाण्याद्ब्रह्मैव
जगत्कर्तृ इत्यर्थ इति । तन्न । योनित्वशब्दस्य गुणवाचित्वेन पूरणगुणेतिसमास-
निषेधादित्यादिचन्द्रिकाप्रकाशे ज्ञेयम् । यत्किञ्चिदाह । सूत्रे प्रतिज्ञाध्याहारदोषः । शास्त्रपद-
व्यावर्त्यं च न पाशुपतादि ।

साङ्ख्यं योगः पञ्चरात्रं वेदाः पाशुपतं तथा ।

आत्मप्रमाणान्येतानि न हातव्यानि हेतुभिः ॥

इति भारतोक्त्या तस्यापि शास्त्रत्वात् । पत्युरसामंजस्यादित्यत्र तदमानत्वस्य सिद्धत्वाच्चेति ।
तन्न । साकांक्षे सूत्रे योग्याध्याहारस्य सर्वसमाधेयत्वात् । यत्रानवसर इत्यादिस्मृतेः । नैव शास्त्रं
कुवर्त्म तदिति साक्षात् एतद्विशिष्यत इत्यत्रार्थाच्च पाशुपतादेरशास्त्रत्वोक्त्या भारतोक्तेरन्यार्थ-
वर्णनस्यावश्यकत्वात्समयपादस्येतेषां चानुपलब्धेरित्युक्तहेतुविस्तृतिरूपत्वात् । स्मृतिनये न
चास्यापौनरुक्त्यं चन्द्रिकायामेवानेकधोक्तमिति यत्किञ्चिदेतत् ॥ ३ ॥ अ. ३ ॥ शास्त्र-
योनिन्वाधिकरणम् ॥

वाक्यार्थमुक्तावली

सौत्रशास्त्रपदव्यावृत्त्यचोद्यान्तरनिरासाय प्रवृत्तं रुग्णजुरित्यादि तस्य तथात्वाप्रतीतेराह
नन्वेवमिति । इतश्चेति । प्रमाणान्तराच्चेत्यर्थः । स्कान्दवचने पाशुपतादि नामग्रहणाभावा-
न्मोक्षधर्मप्रमाणोपन्यासः । सौत्रशास्त्रशब्दितमेतदिति दर्शयितुम् अन्यस्य साक्षत्कुवर्त्मत्वलाभाय
स्कान्दवचनमपि सार्थकम् । वेदारण्यकमिति समाहारद्वन्द्वः । आरण्यकपदेनोपनिषद
उपलक्ष्यन्ते । असङ्गतं स्यादिति ।

“साङ्ख्यं योगः पाशुपतं वेदारण्यकमेव च ।

ज्ञानान्येतानि भिन्नानि नात्र कार्याविचारणेति”

भीष्मेण विरुद्धत्वमेषामुक्तम् ।

(वाक्यार्थमुक्तावली)

अनन्तरमेतानि विरुद्धानि चेत्तर्ह्येतेषु मध्ये किं प्रमाणमिति प्रश्ने—

“साङ्ख्यस्य वक्तापि कपिलः परमर्षिः स उच्यते ।
 प्राचीन गर्भं तमृषिं प्रवदन्तीह केचन ।
 हिरण्यगर्भो योगस्य वक्ता चैव चतुर्मुखः ।
 उमापतिर्भूतपतिः श्रीकण्ठो ब्रह्मणः सुतः ।
 उक्तवानिदमव्यग्रं ज्ञानं पाशुपतं शिवः ।
 पञ्चरात्रस्य कृत्स्नस्य वक्ता नारायणः स्वयम् ।
 ज्ञानेष्वेतेषुराजेन्द्र सर्वेष्वेतद्विशिष्यत”

इति पञ्चरात्रप्रामाण्यमुच्यते । वेदपञ्चरात्रैक्याभावेत्येतदसङ्गतं स्यात् । पूर्वमप्रकृतत्वादिति भावः ।

ननु वेदपञ्चरात्रयोरैक्याभिप्रायेण वेदप्रामाण्यसिद्ध्यर्थं यदि पञ्चरात्रप्रामाण्योक्तिस्तर्हि पञ्चरात्रप्रामाण्यसिद्ध्यर्थं वेदस्यैव प्रामाण्यं किं नोच्यते । वेदस्य प्रागुक्तत्वेनासङ्गत्यभावादित्याशयेन शङ्कते । वेदस्यैवेति । परिहरति । पञ्चरात्र प्रामाण्योक्ताविति । सम्भवादित्यनन्तरं वेदस्यैव प्रामाण्योक्तौ तावन्मात्रेण प्रश्नपरिहारसङ्गति सद्भावात् । पञ्चरात्रप्रामाण्यसिद्धेरिति पूरणीयम् । यद्वा वेदस्यैव प्रामाण्यं किं नोच्यत इति शङ्कायाः उत्तरमाह । पञ्चरात्रप्रामाण्यसिद्ध्यर्थमिति । वेदप्रामाण्योक्तौ न पञ्चरात्रप्रामाण्यसिद्धिः । पञ्चरात्रप्रसक्तेरेवाभावात् । अतः पञ्चरात्रप्रामाण्यसिद्ध्यर्थं पञ्चरात्रप्रामाण्यमुच्यत इत्यर्थः । एवं तर्हि वेदप्रामाण्यासिद्धिः स्यादित्यत आह पञ्चरात्रप्रामाण्येति । वाक्यार्थान्यथानुपपत्त्या इति । वेदपञ्चरात्रयोरैक्याभिप्रायं विना सांख्यवेदादीनां मध्ये प्रामाण्यप्रश्ने अदृष्ट पञ्चरात्र प्रामाण्योक्तौ प्रश्नपरिहारवाक्यार्थासामञ्जस्यादिति भावः । धर्मबहुत्वादिति । प्रतिपाद्यधर्मं बहुत्वादित्यर्थः । न शास्त्रयोनिरिति । अन्यथा जन्माद्यस्येत्युक्ते प्रमाणं हि तत्रापेक्षते । न तु तस्य जातत्वमिति गीताभाष्योक्तरीत्या सङ्गतत्वं स्यादिति भावः । समासप्राबल्यादिति । समस्यमानपदार्थत्यागेनान्यपदार्थप्रधानबहुव्रीहिह्यपेक्षया तदत्यागेन समस्यमानोत्तरपदार्थ प्रधानकस्य तत्पुरुषस्य प्राबल्यादित्यर्थः । शक्त्यादीति । बहुचित्रजगद्बहुधाकरणेन परशक्तेः । कोह्येवान्यादित्युक्तरीत्या पूर्णानन्दत्वादेश्च स्फुटीकरणेनेत्यर्थः । कणादचरणेति । पौरुषेयत्वापत्तेनापि सिद्धान्तः स्यादिति भावः ।

ननु महच्चरणानुसरणं विरोधीत्यतो वेदविरोधान्न तस्य महत्वमिति भावेन दूषणान्तरमाह श्रुत्यादीति । वाचाविरुपनित्येत्यादिकाश्रुतिरित्यर्थः । सार्वज्ञेति अध्यापकतौल्यादिति भावः ।

(वाक्यार्थमुक्तावली)

ननु योनिपदस्य ज्ञप्तिहेतुत्वार्थत्वेऽपि शास्त्रस्य योनित्वं प्रमायोनित्वं प्रामाण्यं तस्माच्छास्त्रस्य प्रामाण्याद्ब्रह्मैव जगत्कर्तेति तत्पुरुषाश्रये समासप्राबल्यं भवदर्शलाभश्च भवति । किं बहुव्रीह्याश्रयणेनेति चेन्न । योनिशब्दस्य गुणवाचित्वेन पूरणगुणेति समासनिषेधादिति भावः ।

तत्त्वसुबोधिनी

ऐक्याभिप्रायाभावे पञ्चरात्राधिक्य कथनमिति । वेदारण्यकशब्देन पञ्चरात्रस्याविवक्षायां एतेषु एतत् विशिष्यते इति निर्धारणायोगात् । पञ्चरात्रस्य प्रागनिर्देशात् । वेदविरुद्धतया निर्दिष्ट साङ्ख्यार्थैक्यमभिप्रेत्य साङ्ख्य्यादिशब्देन पञ्चरात्र विवक्षायान्तु पञ्चरात्रादेः वेदादप्याधिक्यमुक्तं स्यात् । न च तद्युक्तम् । वेदविरोधेन अलब्धप्रामाण्यस्य तस्य वेदादाधिक्यस्य दूरनिरस्तत्वात् । वेदारण्यकशब्देन पञ्चरात्रविवक्षातु वेदारण्यकैक्याभिप्रायं विना नयुक्तैत्यर्थः । यद्वा दृष्टार्थविषयस्य पौरुषेयवाक्यस्य पञ्चरात्रस्य वेदकार्थत्वरूपवेदमूलत्वाभावे प्रामाण्यरूपमाधिक्यं नस्यादित्याधिक्योक्त्यन्यथानुपपत्त्या वेदमूलत्वसिद्धिरित्यर्थः । अथवा साङ्ख्यं योगः पाशुपतमित्येव वाक्यात् पूर्वं साङ्ख्यं योगः पाशुपतमित्यादि रूपेणैव वाक्येन साङ्ख्य्यादीनां परस्परविरुद्धज्ञानजनकत्वं वा एकविषयज्ञानविषयत्वं वा विरुद्धज्ञानजनकत्वेऽपि सर्वाण्यप्रमाणानि उत एकं प्रमाणम् । तदेकमपि किमिति प्रश्ने सर्वाण्यप्रमाणानीति वा वक्तव्यम् । उत उक्तानां मध्य एव एकं प्रमाणम् इति वक्तव्यम् । तथा च वेदपञ्चरात्रयोः ऐक्याभिप्रायाभावे पञ्चरात्रप्रामाण्यकथनमसङ्गतं स्यादिति भावः । किं नोच्यत इति प्रश्नस्योत्तरमाह । पञ्चरात्रप्रामाण्यसिद्धर्थमिति । वेदप्रामाण्योक्तौ हि न पञ्चरात्र प्रामाण्यसिद्धिः । न ह्यदृष्टविषयस्यापि वेदस्यापौरुषेयस्य प्रामाण्यं पञ्चरात्रप्रामाण्यं विनानुपपन्नम् । नच मूल प्रामाण्योक्तौ तत्सिद्धिः । वेदपञ्चरात्रयोः मूलमूलभावस्याद्याप्यसिद्धेरिति भावः । ननु पञ्चरात्रप्रामाण्योक्तौ वेदप्रामाण्यसिद्धिः कथमित्यत आह । पञ्चरात्रप्रामाण्योक्तावपि । पञ्चरात्रस्यावेदमूलत्वे मूलस्य वेदस्याप्रामाण्येवा प्रामाण्यायोगात् पञ्चरात्रप्रामाण्योक्तौ वेदप्रामाण्यसिद्धिरित्यर्थः । वाक्यार्थान्यथानुपपत्त्येति । ज्ञानेषु एतेषु इत्यत्र एतच्छब्देन पूर्वोक्तसाङ्ख्य्यादिपरामर्शः । निर्धारणे सप्तमी । तथापि पञ्चरात्रस्य वेदारण्यकैक्याभिप्रायाभावे ज्ञानेष्वेतेष्वित्यत्र एतच्छब्देनोक्तं पञ्चरात्रं विशेष्यत इति वाक्यार्थः उपपद्यते तस्य प्रागनुक्तत्वात् । निर्धारणस्थले तदर्थकसप्तम्यन्तक पदवाच्यार्थमध्ये एव कस्याचिदतिशयित्वेन वक्तव्यत्वात् गवां गोषु वेत्यादौ तथादर्शनादिति भावः । ननु मोक्षधर्मेष्विति बहुवचनं किमर्थमित्यत आह । धर्मबहुत्वादिति । शास्त्रं योनिः अस्योत्प्रेषोक्तौ

(तत्त्वसुबोधिनी)

ब्रह्मणो वेदजातत्वं प्रतीयते तन्निवृत्त्यर्थं भाष्ये प्रमाणमुक्तम् इत्याभिप्रेत्य तद्वाचष्टे । ज्ञप्ति-
कारणमिति । जन्माद्यस्येत्युक्तार्थं प्रामाण्यस्यैवाकांक्षितत्वात् । अन्यथा प्रकृतानुप-
युक्तत्वेनासङ्गतत्वं स्यादिति भावः । ननु शास्त्रयोनित्वादिति हि सूत्रम् । अत्र कारणत्वं
शास्त्रगम्यमित्येव प्रतीयते । अनुमानादिना नेति तु न प्रतीयते । तथाचानुमानादिनिरासः कथं
सूत्रारूढः इति चेन्मैवम् । असाधारण्येन व्यपदेशा भवन्तीति न्यायेनाचक्षते इति चेत् शास्त्रेणैव
गम्यं नान्येनेति लभ्यत एवेति नानुपपत्तिरिति भावः । समासप्राबल्यादिति । समस्यमान-
पदार्थत्यागेन अन्यपदार्थ प्रधानात् बहुव्रीहेः तत्पुरुषस्य तदत्यागेन उत्तरप्रधानस्य प्राबल्यमिति
भावः । वैपरीत्यस्यैवेति । सहस्रवत्त्वेन शतवत्वसाधनं नतु शतवत्त्वेन सहस्रवत्वसाधनमिति
भावः । श्रुत्यादीति । “वाचा विरूपनित्यया” इत्यादि श्रुतिविरुद्धत्वमित्यर्थः ॥ ३ ॥

वाक्यार्थविवरणम्

पञ्चरात्रस्यैव प्रामाण्यमुक्तमिति ॥ ‘साङ्ख्यं योगः पाशुपतं वेदारण्यकमेव च । ज्ञानान्येतानि
भिन्नानि उताहो एक एव तु’ इति ज्ञानसाधनानि साङ्ख्यदिशास्त्राणि किं परस्परविरुद्धार्थ-
प्रतिपादकानि, उतैकार्थं प्रतिपादकानि इति जनमेजयप्रश्नस्य वैशम्पायनेन पञ्चरात्रस्यैव
प्रामाण्यमुत्तरत्वेनोक्तमित्यर्थः ॥ समासेति ॥ बहुव्रीहौ समस्यमानपदार्थत्यागेन अन्यपदार्थस्य
प्राधान्यम् । तत्पुरुषे तु तदत्यागेनोत्तरपदार्थस्य प्राधान्यम् इति षष्ठीतत्पुरुषस्य प्राबल्यमिति
ध्येयम् । निस्सृतत्वमात्रमिति । अध्यापकवदुच्चारयितृत्वमात्रमित्यर्थः । श्रुत्यादीति ॥ ‘यावद्
ब्रह्म विष्ठितं तावती वाग्’ इत्यादि वेदापौरुषेयत्वप्रतिपादक श्रुत्यादीत्यर्थः । उक्तानुपयुक्तम् ।
न हि जन्मादि कर्तृत्वम् इत्युक्तरीत्येत्यर्थः । अयुक्तम् किञ्चेदमित्युक्तरीत्येत्यर्थः ॥ ३ ॥

वाक्यार्थमञ्जरी

इतश्च वक्ष्यमाणादपि प्रकारात् साङ्ख्यमित्यादिभाष्यमाकाङ्क्षाक्रमेण योजयति ॥
पञ्चरात्रस्येत्यादिना ॥ अत्रेदं बोध्यम् ।

“साङ्ख्यं योगः पाशुपतं वेदारण्यकमेव च ।

ज्ञानान्येतानि भिन्नान्युताहोनेति चोच्यताम् ॥

साङ्ख्यं योगः पाशुपतं वेदारण्यकमेव च ।

ज्ञानान्येतानि भिन्नानि नात्रकार्या विचारणा ॥

(वाक्यार्थमञ्जरी)

सांख्यस्य वक्ता कपिलः परमर्षिः स उच्यते ।
 प्राचीनगर्भं तमृषिं प्रवदन्तीह केचन ॥
 हिरण्यगर्भो योगस्य वक्ता चैव चतुर्मुखः ।
 उमापतिर्भूतपतिः श्रीकण्ठो ब्रह्मणः सुतः ॥
 उक्तवानिदमव्यग्रं ज्ञानं पाशुपतं शिवः ।
 पञ्चरात्रस्य कृत्स्नस्य वक्ता नारायणः स्वयम् ॥
 ज्ञानेष्वेतेषु राजेन्द्र सर्वेष्वेतद्विशिष्यते'

इत्यत्राद्यश्लोकेन सांख्यादीनि चत्वारि ज्ञानसाधनानि किं परस्परभिन्नार्थप्रतिपादकान्युतैकार्थ प्रतिपादकानि । आद्ये किं सर्वाण्यप्रमाणानि उतैकं प्रमाणम् । एकं प्रमाणं चेत् किं तदिति जनमेजयेन प्रश्नः क्रियते । वैशंपायनेन तु द्वितीयपद्येन क्रमेण प्रकृतिवायुनिरोधशिवविष्णूनां मोक्षदत्वप्रतिपादकत्वेन भिन्नार्थप्रतिपादकत्वमित्याद्यप्रश्नपरिहारः क्रियते । नान्याप्रामाण्यमिति । अकथनादिति भावः । वेदस्य पञ्चरात्रभिन्नार्थत्वं मत्वा शङ्कते ॥ तर्हीति ॥ वेदश्चारण्यकं च तयोः समाहारो वेदारण्यकम् । अरण्ये पठनीयो वेदभागः आरण्यकं सामान्यविशेषभावेन पृथगुक्तिरिति ध्येयम् । वेदार्थत्वेन वेदव्याख्यानरूपत्वेन ॥ असङ्गतं स्यादिति ॥ ऐक्याभिप्राये हि वेदारण्यकशब्देन पञ्चरात्रस्यापि प्रसक्तत्वेन एतेषु किं प्रमाणमिति प्रश्नोत्तरत्वेन तदाधिक्यकथनं सङ्गतं स्यात् । तदभावे च पञ्चरात्रस्य प्रागप्रकृतत्वेन तदाधिक्य कथनमसङ्गतं स्यादित्यर्थः ॥ पृच्छति ॥ वेदस्यैवेति ॥ वेदस्यैव पृष्टत्वादिति भावः । उत्तरमाह ॥ पञ्चरात्रेति ॥ नोच्यत इत्यनुवर्तते वेदप्रामाण्योक्तौ तदलाभादिति भावः । तर्हि वेदप्रामाण्यं नोक्तं स्यादित्यत आह ॥ पञ्चरात्रप्रामाण्योक्ताविति ॥ वाक्यार्थानुपपत्त्येति ॥ ज्ञानेष्वेतेष्विति वाक्यस्य योर्थः पञ्चरात्रप्रामाण्यरूपः तस्यान्यथा वेदप्रामाण्यं विनाऽनुपपत्त्येत्यर्थः । तथाहि एतेषु किं प्रमाणमिति प्रश्नस्यैतेषु पञ्चरात्रं प्रमाणमित्युत्तरं पञ्चरात्रस्यैतेष्वन्यतमत्वं विना नोपपद्यते तत्र साङ्ख्यचाद्यन्यतमत्वं नास्ति तद्विरुद्धार्थप्रतिपादकत्वात् । अतो वेदारण्यात्मकत्वं वाच्यम् । न च स्वरूपैक्यं सम्भवति । अतोऽर्थैक्यमङ्गीकार्यं तत्र वेदस्याप्रामाण्ये तत्समानार्थक पञ्चरात्रस्याप्यप्रामाण्यं स्यात् । न चैवम् । अतो वेदस्यापि प्रामाण्यमिति ॥ धर्मबहुत्वादिति ॥ तथाच प्रतिपाद्यबहुत्वप्रयुक्तबहुत्वव्यवहार इत्यर्थः ॥ प्रमाणमिति ॥ सामर्थ्यलब्धायाः ज्ञप्तेः शास्त्र-पदार्थपर्यालोचनया प्रमात्वलाभ इति भावः । ननु तपोधन इत्यादौ समस्यमानपदद्वयार्थ-त्यागेनान्यपदार्थस्यैव तपस्विनः प्राधान्यं राजपुरुष इत्यादौ च समस्य मानोत्तरपदार्थस्य पुरुषस्य

(वाक्यार्थमञ्जरी)

प्राधान्यम् । एवं चान्यपदार्थप्रधानबहुव्रीह्यपेक्षया(उत्तर)वृत्तिपदार्थ प्रधानतत्पुरुषस्य प्राबल्यात्स एवात्रास्त्विति शङ्कते ॥ समासप्राबल्यादिति ॥ जन्मादिकारणत्वं कुत इत्यतः शास्त्रयोनित्वेन तत्साध्यते अत उक्तोपयोग इत्यत आह ॥ न हीति ॥ वैपरीत्यस्यैवेति ॥ सहस्रवत्वेनैव शतवत्त्वसाधनं नान्यथा व्यभिचारादिति भावः ॥ अर्थलब्धमिति ॥ उपादानादिज्ञानवत एव कर्तृत्वादिति भावः । स्फोरयति स्फुटीकरोति । अर्थलब्धशक्तीति ॥ शक्यभावे कर्तृत्वान्तर्गत-प्रयत्नानुपपत्तेरिति भावः । अभ्युपेत्येदमुक्तम् । वस्तुतस्तु सार्वज्ञस्फोरणमेव न युक्तमित्याह ॥ अनन्तेति ॥ ननु शास्त्रस्याशेषार्थप्रतिपादकत्वात् तन्निर्माणमशेषार्थज्ञानं विना न सम्भवतीति सार्वज्ञप्राप्तिरिति चेन्न । तथात्वे सार्वज्ञस्य पूर्ववदर्थ लब्धत्वेन स्फोरणायोगात् । न केवल-मुक्तरीत्या शास्त्रकर्तृत्वकथनमनुपयुक्तं किं त्वयुक्तं चेत्याह ॥ किं चेदमिति ॥ कणादेति ॥ तद्वत् पौरुषेयत्वाङ्गीकारे तन्मतप्रवेश इत्यर्थः । अस्त्वित्यत आह ॥ श्रुतीति ॥ अपौरुषेयत्वाभि-धायकवाचा विरूपनित्ययेत्यादि श्रुतीत्यर्थः ॥ सार्वज्ञसाधकत्वाभावेति ॥ अध्यापकवदर्थ-ज्ञानेष्युच्चारणसम्भवादिति भावः । नन्विदमधिकरणं स्मृत्यनवकाशदोषप्रसङ्ग इति चेन्नान्य-स्मृत्यनवकाशदोषप्रसङ्गादित्यनेन पुनरुक्तम् । तत्रैवात्रापि साङ्ख्यपाशुपतादिदुरागमानां निरासादिति चेत् । उच्यते । अत्र विष्णोरन्येषां च कारणत्वमिति समुच्चये न लक्षण-स्यातिव्याप्त्या पूर्वपक्षे विष्णोरेवेत्यवधारणेन सिद्धान्तः । तत्र तु विष्णोः कारणत्वेनेत्यसम्भवेन पूर्वपक्षेऽस्तीति सिद्धान्तः । अत एवात्र टीकायां विष्णोरिवान्यस्याप्यस्ति नवेति सन्देहः । कारणत्वस्य भगवदेकनिष्ठत्वाभावादिति पूर्वपक्षोपसंहारश्च तत्रतु युक्तं न वेति सन्देहः । न विष्णोः कारणत्वं सिध्यतीति पूर्वपक्षोपसंहारश्च । सुधापि अत्रातिव्याप्तिमाशङ्क्येति । तत्र तु शिवादीनामेव कारणत्वमिति विस्तरस्तु चन्द्रिकायां द्रष्टव्यः ॥ ३ ॥

४. समन्वयाधिकरणम्

अज्ञानां प्रतीयमानमपि नेतरेषां शास्त्रयोनित्वम्, कुतः ?

॥ ॐ तत्तु समन्वयात् ॐ ॥

अन्वय उपपत्त्यादि लिङ्गम् ।

उक्तं च बृहत्संहितायाम् ।

(सूत्रभाष्यम्)

‘उपक्रमोपसंहारावभ्यासोऽपूर्वता फलम् ।

अर्थवादोपपत्ती च लिङ्गं तात्पर्यनिर्णय’ इति ॥

उपक्रमादितात्पर्यलिङ्गैः सम्यङ्निरूप्यमाणे तदेव शास्त्रगम्यम् ।

‘मां विधत्तेऽभिधत्ते मां विकल्प्योऽपोह्य इत्यहम् ।

इत्यस्या हृदयं साक्षान्नान्यो मद्देद कश्चन’

इति हि भागवते (११-२१-४३) ॥ इति समन्वयाधिकरणम् ॥ ४ ॥

तत्त्वप्रदीपिका

जगत्कारणस्य विष्णोः शस्त्रैकगम्यत्वं साधितम् । तस्यैव च शास्त्रगम्यत्वमित्याह अज्ञाना-
मित्यादिना । साङ्ख्यपाशुपतसौरशाक्तेयादीनां प्रतीयमानमपीतरेषां प्रधानरुद्रादीनां न शास्त्रगम्य-
त्वम् । कुतः? तत्तु समन्वयात् । उपपत्त्यादिलिङ्गमिति वचनादुत्तरोत्तरप्राबल्यं सूचितम् । उप-
क्रमादीनां सर्वेषामुपपत्तिश्चेऽपि ब्राह्मणपरिव्राजकन्यायेन भेदोक्तिः । यद्यपि वेदैकदेशस्य देवता-
न्तराद्यन्वयः, स ब्रह्मणः सर्वोत्तमत्वप्रतिपादनार्थ इति तदेव सम्यगन्वयान्महातात्पर्यमवगम्यते ।

उपक्रमोपसंहारयोर्विशेषसामान्योक्तितया यत्राविरोधस्तत्र कचिदुपक्रमो बलवान् । प्रथम-
प्राप्तत्वात् । तदनुरोध्युपसंहारः । यथा “आत्मा वा इद”मित्युपक्रमसिद्ध आत्मा ‘तन्मामव-
त्वि’ति सामान्योपसंहारेऽप्यनुगच्छति । यत्र विरोधस्तत्रोपसंहारानुरोधेनोपक्रमो व्याख्येयः ।
व्याख्यानरूपत्वादुपसंहारस्य । असकृदुक्तिः ‘अभ्यासः’ । ‘अपूर्वत्वं’ प्रमाणान्तरागम्यत्वम् ।
अभ्यासः प्रमाणान्तरासिद्धविषयस्त्वपूर्वताबलेन नीयते । ज्ञानादिफलवत्त्वात्तस्याः । यथा—
‘तदस्य प्रथमं जन्म,’ ‘तदस्य द्वितीयं जन्म,’ ‘तदस्य तृतीयं जन्म’त्यभ्यासो जीवगः प्रती-
तोऽन्तर्यामिविषयो भवति । अफलादपूर्वात्सुपूर्वेऽपि फलवति तात्पर्यं स्यात्, किमुतापूर्वं । यथा—

स्नेहपूर्वेण मनसा यत्रः स्मरसि केशव ।

अपत्यमिव कूर्माणां तेन जीवामहे वय’मित्यादौ ॥

यदर्थमन्यस्यार्थजातस्य सृष्ट्यादेर्वादः, तस्मिन्नर्थवादवत्यश्रुतफले श्रुतफलादपि तात्पर्यं स्यात् ।
यथा— “श्रयन्तेऽस्मिञ्छ्रियो य एवमेतच्छिरसः शिरस्त्वं वेदे”त्यादौ श्रुतफलादपि शिरस्त्व-
वेदनादश्रुतफले प्राणसंवादाद्यर्थवादवति प्राणोत्कर्षवेदने तात्पर्यं पर्यवसीयते । अर्थवादोऽप्युप-
पत्तिबलेन नीयते । यथाऽत्र प्राणगः प्रतीतः सर्वोत्तमत्वार्थवादस्तदसम्भाव्यधर्मैरन्तर्यामिविषयो

(तत्त्वप्रदीपिका)

भवति । यथा चेन्द्राग्न्यादिगः प्रतीतः सर्वोत्तमत्वार्थवादस्तस्मिन्नेव प्रकरणेऽन्यत्र वा त्ववचनाद्युपपत्त्या विष्णुपरोऽवसीयते । तस्मादर्थवादादुपपत्तिर्बलीयसी ॥

‘मां विधत्तेऽभिधत्ते मा’मिति भागवतवचनार्थं दर्शयति । ‘आत्मानमेव लोक’
‘ज्योतिष्टोमेन स्वर्गकामो यजेत’, ‘ब्राह्मणो न हन्तव्य’ इत्यादि मामुद्दिश्यैव विधत्ते

“न ते विष्णोजायमानो न जातः” “अग्र इन्द्र वरुण मित्र देवा” इत्यादि माम्

“द्वे वाव ब्रह्मणो रूपे मूर्तं चामूर्तं च”, “द्वे वाव ब्रह्मणो रूपे आत्मा चैवानात्मा”
विविधं कल्पयित्वा, “नेति नेति तत्र यस्स आत्मा स नित्यः शुद्धः केवलो निर्गुणश्च
योऽनीदृशः सोऽनात्मे”त्यादिना दोषादपोह्यः, निर्दोषत्वेन विधेयोऽप्यहमेवेत्यस्याभि
वेदेति ॥ इति समन्वयाधिकरणम् ।

तत्त्वप्रकाशिका

अत्र ब्रह्मणो जगत्कारणत्वेन शास्त्रप्रतिपाद्यत्वसमर्थनादस्ति शास्त्रसङ्गतिः ।
शास्त्रैकयोनित्वाद्यस्य शास्त्रं कारणतामाचष्टे तदेव कारणमिति वर्णितम् । तद्यदा
तदैवोक्तलक्षणं सम्भवतीति । तत्कारणत्वेन शास्त्रयोनित्वं विषयः । विष्णोरन्यस्य
सन्देहः । पूर्वोक्तिरुभयथापि शास्त्रप्रतीतिः सन्देहबीजम् । रुद्रादीनामपि कारणत्वेन
नित्वमिति पूर्वः पक्षः । पाशुपतादिशास्त्रेषु रुद्रादिर्जगत्कारणत्वेन वेदादिवेद्य इति निग
न च तस्याप्रामाण्येनासाधकत्वम् । वेदेऽपि तेषां कारणतया प्रतीयमानत्वात्प्रतीतिर
च प्रामाण्योपपत्तेः । तथा च पाशुपताद्युक्तिप्रतीतिभ्यामन्येषामपि कारणत्वेन श
जगत्कारणत्वं न विष्णोरेव लक्षणमिति प्राप्ते सिद्धान्तयति ॥ अज्ञानामिति ॥ पा
क्तत्वेपि नेतरेषां शास्त्रयोनित्वम् । पाशुपताद्युक्तस्योक्तरीत्याऽयथार्थत्वसम्भवात्
रज्ञानमूलत्वसम्भवात् । प्रतीतमपि नेतरेषां शास्त्रयोनित्वमिति भावः । ननु
ज्ञानमूलत्वादि परिकल्प्याऽप्यन्येषां कारणतया शास्त्रयोनित्वाग्रहणे को हेतुरिति पृच्छ
इति ॥ प्रतीयमानमपि नेतरेषां शास्त्रयोनित्वमिति सम्बन्धः । तत्र हेतुकथनाय सूत्रमुप
तत्त्विति ॥ सूत्राक्षराणि व्याचष्टे ॥ अन्वय इति ॥

कानि तान्युपपत्त्यादीनि कुत्र च लिङ्गानीत्यत आह ॥ उक्तं चेति ॥ ए
सकृदुक्तिरभ्यासः । प्रमाणान्तरासिद्धता अपूर्वता । फलवत्त्वं फलम् । स्तुतिनिन्दा
कल्पादिरूपोऽर्थवादः । युक्तिरुपपत्तिः । उपक्रमादीनामुपपत्तिर्वेदेऽपि ब्राह्मणपरिब्रा

(तत्त्वप्रकाशिका)

पृथगुक्तिः । उपक्रमादीनामुपपत्त्यादित्वेन भाष्यं तेषामुत्तरोत्तरप्राबल्याभिप्रायम् । ‘उपक्रमादिलिङ्गानां बलीयो ह्युत्तरोत्तरम्’ इत्युक्तेः । उपसंहारस्य व्याख्यानरूपत्वेन तद्विरोध्युपक्रमाप्रामाण्योपपत्तेस्तस्य ततोऽपि प्राबल्यम् । एकत्रोक्तादपि बहुलोक्तेः प्राबल्यादभ्यासस्योपक्रमोपसंहाराभ्यां प्राबल्यम् । एकत्र बहुवारोक्तादपि मुख्यस्य प्राबल्यादपूर्वताया उपक्रमोपसंहाराभ्यासेभ्यः प्राबल्यम् । फलस्योद्देश्यत्वादुपक्रमादिभ्यः प्राबल्यम् । करणाकरणयोरीष्टानिष्टकथनादिरूपार्थवादस्य फलमात्राधिक्यादुपक्रमादिभ्यः प्राबल्यम् । उपपत्तेः सर्वमूलत्वेन सर्वतः प्राबल्यमिति । एतत्सर्वं वाक्यतात्पर्यार्थनिर्णये लिङ्गं भवति ।

विरोधे तु दुर्बलबाधकतया प्रबलं निर्णायकम् । साम्ये निरवकाशेन सावकाशं बाध्यते । स्वभावदुर्बलेनापि निरवकाशेन स्वभावतः प्रबलस्यापि सावकाशस्य बाधो भवत्येवमेकेनानेकेषां च बाधः ।

ननु सावकाशत्वनिरवकाशत्वाभ्यामेव निर्णयो न स्वभावप्राबल्यदौर्बल्यं नामास्ति । दुर्बलप्रबलयोः सावकाशत्वादिनियमात् । अन्यथा वाक्याप्रामाण्यापत्तेरिति । मैवम् । स्वभावप्रबलेन दुर्बलबाधने तत्प्रामाण्यायार्थान्तरकल्पनम् । सावकाशत्वं पुनः स्वयमर्थान्तरवाचित्वमिति भेदात् । अत्र श्रुत्यादिषट्कं च ग्राह्यम् । सूत्रं योजयति ॥ उपक्रमादीति ॥ पाशुपतादिशास्त्रोक्तं प्रतीतमपि नान्येषां शास्त्रयोनित्वम् । पाशुपताद्युक्त्यादेः शास्त्रनिर्णायकत्वाभावादुपक्रमादीनामेव निर्णायकत्वात् । तैश्च सम्यक् शास्त्रे विचार्यमाणे ब्रह्मैव शास्त्रगम्यं प्रतीयते न रुद्रादि । अतोऽन्यथाप्रतीत्यादेरज्ञानमूलत्वाद्येव युक्तमिति भावः । ननु कर्मविधानादिरूपत्वाच्छास्त्रस्य कथं ब्रह्मपरतेत्याशङ्कं भगवद्वाक्येन परिहरति ॥ मामिति ॥ कर्मविधात्री श्रुतिरपि मां प्रत्येव तद्विधत्ते । इन्द्राद्यभिधात्री च मामभिधत्ते । चत्वारि वागित्यादिश्रुत्याऽहं विविधरूपत्वेन कल्प्यः । न सुरां पिबेदित्यादिश्रुत्याहमेवा- प्रियादपोह्यः । एवम्भूताया अस्याः श्रुतेरित्यभिप्रायमहमेव वेद न मत्तोऽन्यः इत्यर्थः । तस्मादुपक्रमादिवशाद्विष्णुरेव सर्वशास्त्रैर्जन्मादिकारणत्वोक्त्युपलक्षितानन्तगुणतयोच्यत इति तस्यैवैतल्लक्षणमिति सिद्धम् ॥ अ-४ ॥

गुर्वर्थदीपिका

स्तुतिनिन्दा परकृतिः पुराकल्पोऽर्थवाद इत्यत्र स्तुतिः “वायव्यं श्वेतमालमेत भूतिकाम” इति स्वविहितवायव्ययागे रूच्युत्पादनाय “वायुर्वै क्षोपिष्ठा देवता” इत्यादिना वायोर्यत्स्तवनं सा स्तुतिः । “अस्ति ब्रह्मेति चेद्वेदे”ति स्वोक्तब्रह्मास्तित्वे रूच्युत्पादनाय तद्विपरीतासत्त्वाश्रयणे “असन्नेव स भवति । असद् ब्रह्मेति वेद चे”दिति याऽनर्थोक्तिः सा निन्दा ।

(गुर्वर्थदीपिका)

परकृतिः “अथात ऐन्दो महाभिषेक” इति स्वविहितमहाभिषेके रूच्युत्पादनाय “एतेन हत्वा ऐन्द्रेण महाभिषेकेण तुरः कावषेयो जनमेजयं पारीक्षितमभिषेचे” त्यादिना या परेषां कृति-रुच्यते सा परकृतिः । पुराकल्पः “वायुर्होव प्रजापति” रिति स्वोक्ते वायुप्रजापत्योरैक्ये तदप्येतदृषिणोक्तं “पवमानः प्रजापति” रिति स्वपूर्वाचार्यैर्या ज्ञानरूपकल्पना सा पुराकल्प इति विवेकः ।

स्वभावप्रबलेन दुर्बलबाधने तत्प्रामाण्यायार्थान्तरकल्पनमित्यस्य स्वभावप्रबलेन भेदग्राहिणा साक्षिणा विरोधे सति “अहं ब्रह्मास्मी” त्यपौरुषेयवाक्यस्य सर्वथाऽप्रामाण्यायोगाद्यदहं पदस्यान्तर्याम्यर्थत्वकथनं तत्सावकाशत्वनिष्काशत्वे विहाय स्वभावप्रबलेनैव दुर्बलबाधने नेत्यर्थः । सावकाशत्वं पुनः स्वयमर्थान्तरवाचित्वमित्यस्योपक्रमतया स्वभावतो दुर्बलेन निरवकाशतया प्रबलेन च “सता सौम्य तदा सम्पन्नो भवती” ति वाक्येन “यत् स आत्मा तत्त्वमसी” त्युपसंहारवाक्यस्य तत्त्वमस्यतत्त्वमसीत्यर्थद्वयेऽपि सावकाशस्य च यदतत्त्वमसीत्यर्थकथनं तन्निरवकाशेन सावकाशबाधनं नामेत्यर्थः । न विद्यते प्रियं फलं यस्मात्तदप्रियमपरितोषणं तस्मादपोह्य इति भावेनोक्तम् अप्रियादपोह्य इति । इति समन्वयाधिकरणम् ॥

भावबोधः

तद्यदा विष्णोरेव तदैवोक्तलक्षणं सम्भवतीति । तथा च पूर्वाधिकरणे कारणत्वेन शास्त्र-योनित्वमुक्तम् । तच्चेदन्यस्यापि स्यात्तदोक्तातिव्याप्ति- तादवस्थ्यमिति पूर्वपक्षोत्थानादनन्तर-सङ्गतिरिति भावः । किमिति । अत्र कारणत्वे शास्त्रयोनित्वं किमन्यस्याप्युत विष्णोरेवेति चिन्ता । तदर्थं वेदतात्पर्यनिश्चयः, किं शैवागमादिना, किं वोपक्रमादिनेति । तदर्थमुपक्रमादिकं किं वेदतात्पर्यव्यभिचार्युताव्यभिचाभिरीति । तदर्थमुपक्रमादेर्बलाबलव्यवस्थापनं न सम्भवत्युत सम्भवतीति । बलाबलोपेतोपक्रमादीनां वेदतात्पर्यनिश्चायकत्वपक्षेऽप्यवधारणार्थकसौत्रः ‘तु’ शब्दः किं नोपपद्यत उतोपपद्यत इति । तदर्थं तस्य ब्रह्मपरत्वे प्रमाणं नास्त्युतास्तीति—

शैवपाशुपताद्यैश्च ह्यागमैस्तु पितामह ।

शिवादेः कारणत्वञ्च वेदेऽपि प्रोच्यते क्वचित् ॥

तस्माद्धरेः सर्वशास्त्रगम्यत्वं तत्कथं भवेत् ।

एतदाचक्ष्व मे ब्रह्मन् विस्तरात् पृच्छतो मम ॥

(भावबोधः)

इति प्रमाणमूलकं पाशुपतशास्त्रोदितत्वादशास्त्रप्रतिपाद्यत्वे कारणमिति न्यायविवरणं मनसि निधाय पूर्वपक्षमुपपादयति पाशुपतादिशास्त्रेष्विति । न्यायविवरणगतादिपदव्याख्यानम् । वेदेऽपीति ॥

कामक्रोधाभिभूतानामज्ञानामकृतात्मनाम् ।

प्रतीतमपि रुद्रादेः शास्त्रकारणता कुतः ॥

उपक्रमादेरज्ञानाद्रुद्रादेः शास्त्रयोनिता ।

प्रतीयते द्विजश्रेष्ठ वस्तुगत्या न विद्यते ॥

इति प्रमाणमूलकमज्ञानां प्रतीयमानमपीति भाष्यमवतारयति— सिद्धान्तयतीति । ‘शैव-पाशुपतादीनां मोहकानां न मानता’ इति प्रमाणं मनसि निधायाह— पाशुपताद्युक्तस्येति । उक्तरीत्या न साङ्ख्ययोग इत्युक्तरीत्येत्यर्थः । प्रमाणान्तरासिद्धेति । प्रमाणलक्षणटीकादीत्यात्रापि प्राचुर्येणेति ग्राह्यम् । अन्यथा प्रमाणसंल्लववादिनामस्माकमसम्भवः स्यात् । तदुक्तरीत्या ऐकरूप्यमप्यत्र सङ्गाह्यम् । अथवोपक्रमोपसंहारावित्यत्रोपक्रमश्चोपसंहारश्चोपक्रमोपसंहारौ मिलिताविति व्याख्यानविवेकेनैव तदपि लब्धमिति बोद्धव्यम् । कृत नामनिर्देशपूर्वकमितिहासः परकृतिः । सामान्यतः कथाकथनं पुराकल्पः । ब्राह्मणपरिब्रजकन्यायेनेति । उपक्रमादीनां तात्पर्यार्थनिर्णय उपपत्तित्वेऽपि स्वार्थ आगमत्वमेव । नैवमुपपत्तेरिति विशेषादिति भावः । मुख्यस्येति । प्राचुर्येण प्राप्तस्येत्यर्थः । फलमात्रादिति । असाधने प्रत्ययवचनाद्विरहितादित्यर्थः । साम्य इति । एकस्य बहुत्वेन प्राबल्यमेकस्य ज्ञात्वा प्राबल्यमिति वोपपत्त्यादीनां श्रुत्यादिभिः सह यथासम्भवं साम्यमिति वा द्रष्टव्यम् । एकेनेति । निरवकाशेनेत्यनुवर्तते । अन्यथेति । द्वयोरपि निरवकाशत्वं इत्यर्थः । अर्थान्तरकल्पनमिति । व्याख्यात्रा कर्तव्यमित्यर्थः । स्वयमर्थान्तरवाचित्वमिति— व्याख्यातृव्यापारमनपेक्ष्येत्यर्थः । उपक्रमादीनामेवेति । अनेन किन्तूपक्रमलक्षणः समन्वय एव’ इति न्यायविवरणं व्याख्यातं भवति^१ । तद्वत् ‘एव’ कारस्तु पाशुपतादि-शास्त्रोक्तमित्यादिना प्रागेव व्याख्यात इति बोध्यम् ॥

उपक्रमादिभिर्लिङ्गैः सम्यग्वेदे विचारिते ।

विष्णुरेव हि तद्रम्यो न रुद्राद्याश्च जातुचित् ॥

इति प्रमाणमूलकम् ‘उपक्रमादिभिः’ इति भाष्यं व्याचष्टे— तैश्चेति । ब्रह्मैवेति । अनेनान्वयादित्येकवचनं समुदायार्थम् । सम्यगित्यर्थस्य ‘सं’शब्दस्य ‘शास्त्रे विचार्यमाणः’

(भावबोधः)

इत्यध्याहतेन सम्बन्धः । तच्छब्दः प्रथमसूत्रोक्तब्रह्मपरामर्शकः । तुशब्दः अवधारणार्थकः । शास्त्रयोनीति पूर्वसूत्रादनुवृत्तिरिति योजना दर्शिता भवति ॥

कर्मकाण्डपरो वेदस्तत्परो विबुधर्षभ ।

श्रुतिः कर्मपरेन्द्रादिवाचिनी हरिमेव च ॥

विधत्ते ह्यभिधत्ते च विविधः कल्प्य एव च ।

अप्रियत्वाद्धरेर्यस्मान्न सुरां तु पिबेदिति ॥

श्रुत्यापोह्य इतिह्यस्या हृदयं हरिरेकराट् ॥

इति प्रमाणानुसारेण भगवद्वाक्यं व्याचष्टे— कर्मविधात्रीति । योग्यतया कर्मणां कर्मत्वेन सम्बन्धः । मां प्रत्येवेति । मत्प्रीत्यर्थमेवेत्यर्थः । अप्रियादपोह्य इति । सुरापानादिकं मदप्रीतिसाधनत्वान्निषिध्यत इत्यर्थः । इत्वत्या इत्यत्रत्येतिशब्दं व्याचष्टे— एवं भूताया इति । कर्मविधात्र्यादिरूपाया इत्यर्थः । इत्यभिप्रायमिति । अनेन 'अस्याः' हृदयम्' इत्यनयोर्मध्ये 'मां विधत्तेऽभिधत्ते मां विकल्पोऽपोह्यः' इत्येतद्योजनीयमित्युक्तं भवति । उपलक्षितानन्तेति । अस्मिन्नधिकरणे शास्त्रपदवाच्यानन्तवेदादिसदागमानां जन्मादिकारणत्वादिलक्षणतदितरा-नन्तादिगुणप्रतिपादकानां समन्वयस्योक्तत्वदिति भावः ॥ इति समन्वयाधिकरणम् ॥ ४ ॥

भावदीपः

॥ ॐ तत्तु समन्वयात् ॐ ॥ ब्रह्मण इत्युक्त्या ब्रह्मपरे शास्त्रेऽन्तर्भावसङ्गतिरुपपादिता । कारणस्येत्यादिग्रन्थस्तु पूर्वत्रैव द्वेधा व्याख्येयः । एवमग्रेपि । तथा च पूर्वाधिकरणफलाक्षेपेण पूर्वपक्षोक्त्यानात्पूर्वेणाक्षेपिकी सङ्गतिरिति भावः । ॥ अन्यस्यापि वेतीति ॥ इतरेषामिति भाष्योक्तावप्येकदा न बहुभिर्विवादः । किं तु प्रत्येकं प्रत्येकं विष्णोरेव शिवस्यापि वेति तथा विष्णोरेव वा हिरण्यगर्भस्यापि वेति एवरूपेण पूर्वपक्षादिरप्येवमेव ज्ञेय इति सूचयितुम् अन्यस्यापीत्येकवचनोक्तिः पूर्वत्राप्येवं ध्येयम् । विष्णोरित्यत्र विष्णोरेवेति बोध्यम् ॥ पूर्वोक्तिरिति ॥ कारणस्य शास्त्रयोनित्वाद्विष्णुरेव कारणमिति पूर्वोक्तिरित्यर्थः ॥ उभय-थापीति ॥ विश्वाधिको रुद्र । 'हिरण्यगर्भः समवर्तताग्रे' 'नारायणो वा इदमग्र आसीद'-त्यादिनेत्यर्थः । सौत्रसमन्वयशब्देन करणव्युत्पत्त्यान्वयज्ञापकोपक्रमादिवाचिना पाशुपतादि-रूपव्याख्यानोक्तत्वं वेदादावापातप्रतीतत्वं चेति द्वयं व्यावर्त्यम् । पाशुपतशास्त्रोदि-

(भावदीपः)

तत्त्वादिसास्त्रप्रतिपाद्यत्वे कारणमिति न्यायविवरणोक्तम् । तत्रादिपदेन हैरण्यगर्भसौरशाक्ते-
 योदितत्वादेरिवापातप्रतीतिरपि गृहीता । तथा च तदनुरोधादज्ञानमिति भाष्योक्तमापातप्रतीतत्वं
 पाशुपतोदितत्वादेरुपलक्षणम् अपिना समुच्चायकं वेत्यभिप्रेत्योभयमूलं पूर्वपक्षं व्यनक्ति ॥
 रुद्रादीनामपीति ॥ पूर्वेण गतार्थत्वं शङ्कते ॥ न चेति ॥ कुवर्त्म तदित्याद्युक्तदिशेतिभावः ।
 सघ्नीचीनस्य सहितस्य । अतएव पाशुपताद्युदितत्वहेतोर्दार्ढ्यापादकत्वाद्भाष्ये आपातप्रतीतेः
 स्वशब्देनोक्तिरिति भावः । सिद्धान्तसुधायां प्रत्येकमेव हेतुद्वयपरतयोक्तम् ॥ पाशुपतादीति ॥
 पाशुपतादावुक्तिप्रतीतिभ्यामित्यर्थः । तथा चेत्यनन्तरं पञ्चरात्राद्युक्तिप्रतीतिभ्यां विष्णोरिवेति
 योज्यम् । तदुक्तं न्यायविवरणटीकायाम् । यथाहि वेदैश्चसर्वैरहमेव वेद्य इत्यादि शास्त्र-
 बलाद्वेदादिकं विष्णोः प्रतिपादकमिष्यत इति । अन्येषामपीत्यनेन भाष्ये इतरेषामपीति
 योज्यमिति सूचितम् ॥ कारणत्वेनेति ॥ कालादिभेदेनाविरुद्धेनेति भावः । ॥ न विष्णोरेवेति ॥
 एतेन न्यायविवरणे तथा च रुद्रादौ सममेतल्लक्षणमिति पूर्वन्यायविवरणवाक्यमनुवर्त्य योज्यमिति
 सूचितम् । एतच्च सौत्रावधारणार्थं तुशब्दव्यावर्त्यम् । प्रतीयमानमिति भाष्यमन्यत्रोक्तस्याप्युप-
 लक्षणं मत्वाह ॥ पाशुपतादाविति ॥ उक्तरीत्येति ॥ कुवर्त्म तदित्याद्युक्तरीत्येत्यर्थः ।
 अज्ञानामित्युक्तिलब्धहेतुमाह ॥ प्रतीतेरिति ॥ अनेन भाष्यं द्वेधा योजितम् । आक्षेपार्थस्य
 प्रकृतेऽनन्वयादाह ॥ पृच्छतीति ॥ प्रतीयमानमपीति ॥ प्रागुपलक्षितं पाशुपताद्युक्तमपीत्येतदप्यत्र
 योज्यम् ॥ व्याचष्ट इति ॥ अन्वीयन्ते शक्तितात्पर्यगोचरेण संबध्यन्ते तथा ज्ञायन्त इति यावत् ।
 वाक्यान्येतेनेति व्युत्पत्त्येति भावः ।

भाष्ये लिङ्गमिति समुदायाभिप्रायं सूत्रस्मृत्यनुसार्येकवचनम् । अन्यथा लिङ्गैरित्यग्रेतनोक्ति-
 विरोध इति मत्वोक्तम् ॥ कानि तानीति ॥ वाक्यस्यादिरुपक्रमः । तदन्त उपसंहार इति
 स्फुटत्वादन्वस्वरूपमाह ॥ एकेति ॥ प्रमाणान्तरासिद्धताऽपूर्वतेत्येवात्र पाठः । प्राचुर्येणेति तु
 न्यायकल्पलतापाठः । गुणाभिधानं स्तुतिः । दोषोक्तिः निदा । एककर्तृकोपाख्यानं परकृतिः ।
 बहुकर्तृकोपाख्यानं पुराकल्पः ।

उदाहरणमेतेषां चन्द्रिकायां प्रकाशते ।

विस्त्रो भीषयत्यस्मांस्तस्मान्नात्र यतामहे ॥

तत्त्वप्रदीपे विवृतत्वाट्टीकायामुदाहरणानुक्तिः । उपक्रमोपसंहारतदैकरूप्येति प्रमाण-
 लक्षणोक्तैकरूप्यस्येहानुक्तिबीजं चन्द्रिकायां व्यक्तम् ॥ उपपत्तित्वेपीति ॥ तात्पर्यनिर्णय-

(भावदीपः)

रूपसाध्ये इति भावः । कुरुपाण्डववत्तेषामुपपत्तेः पृथग्वचनं इति भक्तिपादीयानुभाष्योक्तेरिति भावः । ननु स्मृतावुपपत्तेरित्युक्तावपि भाष्ये उपपत्त्यादिलिङ्गमित्युपक्रमादिषूपपत्तेः प्राथम्यं कुत इत्यत आह ॥ उपक्रमेति ॥ उक्तेरिति ॥ ज्ञानपादीयानुभाष्योक्तेरित्यर्थः । बीजं वदन् प्राबल्यं व्यनक्ति ॥ उपसंहारस्येत्यादिना ॥ आपत्तेरित्यनन्तरं तत्प्रामाण्यार्थमुपसंहारानुसारित्वस्योपेयत्वादिति योज्यम् । तृतीयाद्यपादे प्रथमे श्रवणादिति चेदित्यत्रोपक्रमप्रामाण्यार्थमुपसंहारानुसारित्वमङ्गीकर्तव्यम् । व्याख्यानस्य पश्चात्तन्तन्यनियमादिति न्यायविवरणोक्तेरिति भावः । विस्तृतमेतत्तर्कताण्डवे ॥ गुरुपादकृतोपसंहारविजये च । उपसंहारयोरित्यनन्तरं सकाशादिति शेषः । बहुबाधस्यान्याय्यत्वादिति भावः ॥ मुख्यस्येति ॥ अप्राप्तस्येत्यर्थः । सर्वमेतच्चन्द्रिकायां सम्यग्विवृतम् । ननूपक्रमादीनां वाक्यैकदेशत्वात् कथं लिङ्गमित्युक्तिर्भाष्य इत्यतो लिङ्गं तात्पर्यनिर्णय इति चतुर्थपादं व्याचष्टे ॥ एतत्सर्वमिति ॥ एतेन कुत्र च लिङ्गादीति टीकायां कृता शङ्का दत्तोत्तरा । स्वार्थे शब्दात्मकमपि इदमेतत्परमबाधे तस्येतदुपक्रमत्वादित्यादिरूपेण महावाक्यतात्पर्यार्थनिर्णये लिङ्गमित्यर्थः । वाक्यानां तात्पर्यं नाम न वृत्त्यन्तरम् । कर्मनिर्णये निरस्तत्वात् । किन्तु तत्प्रमितिशेषत्वं तथैव तर्कताण्डवे प्रथमपरिच्छेदेऽभिधानात् । उत्तरोत्तरप्राबल्योक्तेरुपयोगमाह ॥ विरोधे त्विति ॥ साम्ये इति ॥ उपक्रमादिद्विकस्य यथाकथंचित्साम्ये प्रतीते सतीति वा उपक्रमादेः श्रुत्यादिभिः साम्ये प्रतीते सतीति वार्थः । विस्तरस्तु चन्द्रिकाप्रकाशे ध्येयः ॥ स्वभावेति ॥ उपजीवकत्वादिना स्वभावदुर्बलेनापि उपजीव्यत्वादिना स्वभावप्रबलस्यापि इत्यर्थः एवमिति । एकेन निरवकाशेन सावकाशानामनेकेषां बाधः इत्यर्थः । ॥ प्राबल्यदौर्बल्यमिति ॥ विप्रतिषिद्धं चानधिकरणवाचीत्येकवद्भावः । शीतोष्णमिति वत् ॥ सावकाशत्वादीति ॥ दुर्बलस्य प्रबलेन बाधो नामार्थान्तरपरत्वरूपसावकाशत्वकल्पनम् ॥ प्रबलस्य यथाश्रुतार्थत्वरूपनिरवकाशत्वमित्येव वाच्यम् । अन्यथा अर्थान्तरताऽकल्पने पाशुपतादेर्वेदेनेवाप्रमाण्यं स्यात् । सावकाशत्वाप्रामाण्याभ्यामन्यस्य बाधस्याभावादित्यर्थः ॥ वाक्येति ॥ उपक्रमादिरूपावान्तरवाक्येत्यर्थः ॥ अर्थान्तरेति ॥ बलाल्लक्षणादिनार्थान्तरकल्पनमित्यर्थः ॥ स्वयमर्थान्तरेति ॥ स्वरसतोर्थान्तरवाचित्वमित्यर्थः । एवं स्वभावदुर्बलस्योक्तरूपसावकाशत्वनियमाभाववत्स्वभावप्रबलस्य निरवकाशत्वनियमाभावोप्यूह्य इति भावः । नन्वग्रे तल्लिङ्गादित्यादौ श्रुतिलिङ्गावाक्यप्रकरणस्थानसमाख्याभिरपि निर्णयो दृश्यत इति कथं भाष्ये सप्तानामेवोक्तिरित्यत आह ॥ अत्रेति ॥ तात्पर्यार्थनिर्णय इत्यर्थः । उपपत्त्यादिलिङ्गमिति भाष्य इति वार्थः । श्रुत्यादीनां लक्षणबलाबलबीजादिकं

(भावदीपः)

तुशब्दादेवेत्यत्र वक्ष्याम इति भावः । ननु प्रतीत्यादेरज्ञानमूलत्वादपेरिकल्प्यान्येषां कारणतया शास्त्रयोनित्वाग्रहणे को हेतुरिति कृतप्रश्नस्य कथमनेनोत्तरं लब्धमित्यतः सौत्रसमन्वयादित्येतत्तात्पर्योक्तिपरस्योपक्रमादिलक्षणः समन्वय एव शास्त्रप्रतिप्राद्यत्वे कारणमिति न्यायविवरणस्यार्थमाह ॥ पाशुपतेति ॥ प्रतीतमपि आपातप्रतीतमपि इत्यर्थः ॥ पाशुपताद्युत्त्वादेरिति ॥ पाशुपतादावुक्तेरापातप्रतीतेरचेत्यर्थः । एवं सौत्रसमन्वयशब्दार्थोक्तिपरन्यायविवरणार्थमुक्त्वा ततश्च किमित्यतः तदन्वितत्वेन भाष्यार्थमाह ॥ तैश्चेति ॥ शास्त्र इति भाष्ये शेष इति भावः ॥ ब्रह्मैवेति ॥ एतेन सूत्रे तुरवधारणे तदिति च ब्रह्म परामृश्यते । शास्त्रयोनीति पूर्वस्मात्प्रथमान्तं सदनुवर्तत इति दर्शितम् । शास्त्रस्य ऋग्यजुःसामेत्युक्त ऋगादिरूपशास्त्रस्य विविधरूपत्वेन कल्पनं विकल्पः ॥ चत्वारि वागित्यादि ॥ तत्र वागित्यनुवादः ।

विधिभागे हरेः पूजैवाभिधाने च तदगुणाः ।

विकल्पे तद्वहुत्वं चाप्यपोहे तु तदप्रियम् ॥

उच्यते सर्ववेदेषु तच्च वेद स एव हि ।

सुरा हरेर्गुणाः प्रोक्तास्ते मे स्युरिति चिन्तनम् ॥

सुरापानमिति प्रोक्तं तन्न कुर्यात्कथंचन ।

ब्राह्मणो विष्णुरुद्दिष्टः स नास्तीत्यभिचिन्तनम् ॥

ब्रह्माहत्या समुद्दिष्टा तां न कुर्यात्कथंचन ।

इत्याद्यपोहवाक्यार्थश्चिन्त्यो विष्णौ बुधैर्जनैः ॥

इत्येकादशस्कन्धतात्पर्यदिशाऽर्थमाह ॥ कर्मेति ॥ अस्या इत्यग्रे श्रवणादाह ॥ श्रुतिरिति ॥ मां प्रत्येवेति ॥ तेषां दुःखप्रहाणाय श्रुतिरेषा प्रवर्तत इत्युक्तेर्निर्देशेषु दुःखप्रहाणरूपमोक्षस्य प्रीत्या मोक्षफलत्वाच्चेत्यनुव्याख्यानोक्तदिशा विष्णुप्रीतिं विनाऽयोगाज्जीवानां तादृङ्मोक्षहेतुविष्णुप्रीत्युद्देशेन विधत्ते । अवान्तरतात्पर्येण कर्मविदधदपि कर्मकाण्डं महातात्पर्येण मय्येव पर्यवस्यतीति भावः । वक्ष्यति च वाक्यान्वयादित्यत्र ॥ अभिधत्त इति ॥ रूढियोगादिवृत्तिभिरिन्द्राद्यभिधात्री श्रुतिर्महायोगविद्वद्ब्रह्म्यां मामेवाभिधत्त इत्यर्थः । तदपि वाक्यान्वयमुपेत्यैव अप्रियादप्रीतेरपोहः अप्रीतिमान्न कार्यः । अप्रीतिहेतुत्वात्सुरापानं न कार्यमिति वक्तीत्यर्थः । इत्यस्या इत्येतद्व्याख्यानं एवंभूताया इति । कर्मादिविधान्यादिरूपाया इत्यर्थः । इत्यहमित्यत्रत्येतिशब्दस्य हृदयमित्यनेनान्वयमाह ॥ इत्यभिप्रायमिति ॥ ननु जिज्ञास्यब्रह्म-

(भावदीपः)

णोजन्मादिसूत्रोक्तजगज्जन्मादिकारणत्वरूपलक्षणस्यातिव्याप्तिनिरासायोपक्रमादिन्यायैः कारणवाक्यराशिप्रतिपाद्यत्वमात्रं प्रतिज्ञातव्यं न तु कर्मकाण्डादिसर्वशास्त्रप्रतिपाद्यत्वं शास्त्रयोनिसूत्रे तावदेव हेतूकर्तव्यमित्याशङ्कां निरस्यन्समग्रसूत्रार्थं च व्यञ्जयन्फलोक्त्योपसंहरति ॥ तस्मादिति ॥ उपक्रमादीनामेव तात्पर्यार्थनिर्णायकत्वादित्यर्थः । अयं चोपक्रमादिलक्षणः समन्वय एव शास्त्रप्रतिपाद्यत्वे कारणमिति न्यायविवरणे लिङ्गं तात्पर्यनिर्णय इति भाष्ये चोक्तार्थस्य हेतुतयोपसंहारः । समन्वयादिति सौत्रहेत्वर्थस्योपसंहारः उपक्रमादिवशादिति । तत्त्वित्यस्य विष्णुरेवेति । संशब्दोऽत्र सूत्रे आवर्तमानः सन्ननुवर्तमानशास्त्रयोनिपदेनाप्यन्वेति तत्र साकल्यं मुख्यत्वं चास्यार्थ इत्युपेत्यार्थमाह ॥ सर्वशास्त्रैरिति ॥ उच्यत इति ॥ स्वरवर्णपदवाक्यात्मना मुख्यवृत्त्या प्रतिपाद्यत इत्यर्थः । 'मुख्यार्थो भगवान्विष्णुः सर्वशास्त्रस्य नापरः' इत्यनुभाष्योक्तेः । कथमुच्यत इत्यतः कारणत्वेत्यादिपूर्वसूत्रेऽन्वितं कारणस्येत्येतदिह कारणत्वेनेत्येवमन्वेति तच्चोपलक्षणमित्यर्थः । कारणत्वाद्यनन्तगुणतयेति यावत् । अयं भावः । जिज्ञास्यब्रह्मणो ब्रह्मपदोक्तमनन्तगुणत्वं प्रथमलक्षणम् । तत्प्रसिद्ध्यर्थं जन्मादिकारणत्वं लक्षणमिति सर्वशब्दप्रवृत्तिनिमित्तवत्तया सर्वशास्त्रप्रतिपाद्यत्वस्याप्रतिज्ञायां प्रधानलक्षणं न सिध्यतीति तत्सिद्ध्यर्थं मुख्यवृत्त्या सर्वशास्त्रयोनित्वप्रतिज्ञा युक्तेति । तदुक्तमनुव्याख्याने ।

“जन्माद्यस्येति सूत्रेण गुणसर्वस्वसिद्धये ।

ब्रह्मणो लक्षणं प्रोक्तं शास्त्रमूलं यतस्ततः ॥

अन्वयः सर्वशब्दानां गुणसर्वस्ववेदकः” ॥

इत्यादि । तस्यैवैतल्लक्षणमिति फलोक्तिः । एतत्कारणत्वमनन्तगुणत्वं चेत्यर्थः । अत्रोपक्रमादिभिः शास्त्रप्रतिपाद्यत्वस्याबाधे सति मुख्यत्वस्य प्राप्तावपि न सर्वशास्त्रार्थत्वस्य प्राप्तिः । तथापि तत्र गतिसामान्यादिति हेतुरग्रे स्पष्ट इति भावः ॥ यत्तु एतेन सर्वे व्याख्याता इत्यनेनेदं गतार्थम् । वाक्यान्तरेऽन्यस्यापि कारणत्वं प्रतीयत इति चोद्यस्य प्रागुक्तन्यायातिदेशेन निरसिष्यमाणत्वादित्युपालंभनम् । तत्र । त्वन्मते तथात्वेऽप्यस्मन्मते तत्र निषेधमुखेन वेद्यवस्तुवाचिपदघटितवाक्यानामेव विचार्यत्वेनागतार्थत्वात् । विरोधिसर्वबाहुल्यकारणत्वनिषेधिनमित्युक्तेः । किञ्चेहापातप्रतीत्यादिना पूर्वपक्षः तत्र तु प्रवृत्तिनिमित्ताभावेन किञ्चेह कारणत्वं विष्णवेकनिष्ठं नेति तत्र तु सर्वशब्दवाच्यत्वं नेति । अत्रोक्तस्याग्रे न्यायातिदेशेन प्रपञ्चनाच्च न कश्चिद्दोष इति ॥ ४ ॥ अ. ४ ॥

वाक्यार्थमुक्तावली

ॐ तत्समन्वयात् ॐ ॥ अत्र ब्रह्मणो जगत्कारणत्वेन शास्त्रप्रतिपाद्यत्व प्रतिपादिकायाः औपनिषदः पुरुष इत्यादि श्रुतेरर्थनिर्णयाय न्यायानुसन्धानस्य क्रियमाणत्वाच्छास्त्रान्तर्भाव सङ्गतिरित्याह । अत्र ब्रह्मण इति । अधिकरणादिनात्वाक्षेपकी सङ्गतिरित्याह । कारणत्वस्येति । विष्णोरन्यस्यापिवेति । विष्णोः शिवस्यापि वा विष्णोर्हिरण्यगर्भस्यापि वेत्यनेक संशय प्रदर्शनाय सामान्येनेत्युक्तम् । भाष्येनेतरेषामिति बहुवचनप्रयोगेऽपि युगपद्बहुभिर्विवादा-योगादेकवचनम् । अत्र जगत्कारणत्वेन शास्त्रयोनित्वं किमन्यस्याप्युतविष्णोरेवेति चिन्ता । तदर्थं वेदतात्पर्यनिश्चयः किं शैवागमदिना किं वोपक्रमादिनेति । तदर्थं शैवागमादेः वैदतात्पर्य-निश्चायकत्वे बाधकमुपक्रमादेरेव शास्त्रतात्पर्यलिङ्गत्वे प्रमाणं किं नास्त्युतास्तीति । शास्त्र इति । विश्वाधिपोरुद्रः' 'हिरण्यगर्भस्समवर्तताग्रे' 'नारायणो वा इदमग्र' इत्यादि शास्त्रे उभयथापि विष्णोरन्यस्यापि प्रतीतिरित्यर्थः । समन्वयशब्देन करणव्युत्पत्त्या अन्वयज्ञापकोपक्रमादि वाचिना पाशुपतादिरुपव्याख्यानोक्तत्वं वेदादावापातप्रतीतत्वं चेति द्वयं व्यावर्त्यम् । तत्राद्यं न च पाशुपतादि शास्त्रोदितत्वादशास्त्रप्रतिपाद्यत्वे कारणमिति न्यायविवरणे स्वपदेनोपात्तम् । द्वितीयमादिपदेन प्रतीतेः पाशुपतादिसहकारित्वेन सहकार्यप्राबल्यात् । भाष्ये तु द्वितीयमज्ञानां प्रतीयमानमिति स्वपदेनाद्यमपि पदेनोक्तम् । पाशुपतादेः कुवर्त्मनः प्रागेवोक्तत्वादित्य-भिप्रेत्योभयमूलं पूर्वपक्षं व्यनक्ति । पाशुपतादिशास्त्रेष्वित्यादिना । निगदितत्वादिति । अनेन रुद्रादेः कारणतया शास्त्रयोनित्वे आगमः प्रमाणमित्युक्तं भवति । प्रतीयमानत्वादिति । रुद्रादेः कारणतया वेद प्रतिपाद्यत्वेऽनुभव एव अनुभवः प्रमाणमित्यर्थः । सग्रीचीनस्येति । संवादिन इत्यर्थः । अन्येषामपीति । एतेनाज्ञानां प्रतीयमानमपीत्यपिपदं इतरेषामपीत्यपिपदेनापि सम्बध्यत इत्यपि पदं व्याख्यातं भवति प्रतीयमानमपीत्यपि समुच्यमाह । पाशुपतादाविति । अज्ञानामित्युक्तिलब्धार्थमाह प्रतीतेरिति । प्रतीतमपीति । एतेनापि पदस्यार्थान्तरमुक्तं भवति । प्रतीतिसिद्धतयापलापानर्हमपीति । व्याचष्ट इति । अन्वीयन्ते शक्तितात्पर्यगोचरेण सम्बन्धतया ज्ञायन्ते वाक्यन्येतेनेति व्युत्पत्त्येति भावः । लिङ्गानीति ।

अन्वयादित्यस्य वक्ष्यमाणार्थान्तरविवक्षया समुदायाभिप्रायेण वा लिङ्गतात्पर्यनिर्णय इति प्रमाणानुसारेण वा सूत्रे एकवचनप्रयोगाद्भाष्ये लिङ्गमित्येकवचनमिति मनसि निधाय उप-क्रमादिलिङ्गैरित्युपसंहारभाष्यानुसारेणात्र बहुवचनप्रयोगः । प्रमाणान्तरप्राप्तस्मृतेति । अत्र

(वाक्यार्थमुक्तावली)

लक्षणटीकारीत्या प्राचुर्येणेत्यपि ग्राह्यम् । अन्यथा प्रामाण्यसंश्लवासम्भवापत्तेः । स्वानुपजीवि-
प्रमाणान्तरेत्यपि विशेषणीयम् । तेनेश्वरादिप्रतियोगिकजीवभेदे प्रत्यक्षानुमान सिद्धेऽपि न
भेदवाक्यस्यापूर्वताभङ्गः । अनुमानादेरागमोपजीवित्वादिति लक्षणटीकोक्तरीत्यैवोपक्रमोप-
संहारयोरैकरूप्यमप्यत्र गणनीयम् । यद्वा मूले उपक्रमश्च उपसंहाराश्चोपक्रमोपसंहारौ र्मिलितौ
चेति व्याख्यानेनैव तल्लाभः ॥ फलवत्वमिति । एकस्मिन्प्रकरणे उभयप्रापकसद्भावेऽपि यद्दाना-
त्फलं श्रूयते तद्विषयत्वं यद्वाक्यस्येति फलोक्तलिङ्गत्वमिति भावः । यद्वा 'तेषां पाहि
श्रुधीहव'मित्यत्र विभक्तिविपरिणामेन तान् सोमान्पिबेत्यर्थं ब्रूमो वा । तेषां सोमानामंशं पिबेति
ब्रूमो वेति विषये विभक्तिव्यत्ययादपि तेषामंशं पाहीति व्याख्यानं वरमिति पूर्वपक्षे श्रीमता
भाष्यकृता राद्धान्तितम् । भगवतो गुणाधिक्यं ज्ञापनलक्षणवेदफलविरोधात्तेषाम् अंशमिति
व्याख्यानमुचितम् । किंतु विभक्तिव्यत्ययेनार्थकथनस्य सर्वभोक्तृत्वाख्यगुणाधिक्यज्ञापन-
लक्षणफलवत्वेन तान्समग्रान् सोमान् स्वातन्त्र्येण पिबेति स्वातन्त्र्यद्योतकविभक्तिव्यत्यय एव
ज्यायानिति । यथोक्तम् ।

गुणाधिक्यं येन भवेत् वेदस्यार्थः स एव हि ।

प्रयोजकत्वान्नान्यस्य फलाभावात्तदर्थता ।

उपक्रमादयो यत्र तात्पर्यार्थं स्यादववहीति ऋग्भाष्ये ।

तथाच फलोक्तिं विना येनार्थेन प्रतिपादिते न स्वतात्पर्यविषयद्योतनलक्षणफलवत्त्वं भवति
तत्फलमित्यर्थः । गुणिनिष्ठगुणाभिधानं स्तुतिः । दोषनिष्ठदोषाभिधानं निन्दा । कर्तृनाम-
कथनपूर्वकमितिहासः परकृतिः । सामान्यतः कथनं पुराकल्पः । यद्वा परेणेदं कृतमित्येक-
कर्तृकत्वकथनं परकृतिः । पूर्वमन्यैरपीदं कृतमित्येक कर्तृकत्वकथनं पुराकल्पः । उपक्रमादी-
नामिति । उपक्रमादीनां तात्पर्यार्थनिर्णये उपपत्तित्वेऽपि स्वार्थे आगमत्वमेव नैवमुपपत्तेरिति
विशेषादिति भावः ।

ननूदाहृतस्मृत्यनुसारेणान्वयेन उपपत्त्यादीति व्यत्यासः कुतः इत्यत आह उपक्रमादीनामिति ।
उपक्रमाप्रामाण्योपपत्तेरिति । प्रतीतार्थाप्रमाणकत्वोपपत्तेरित्यर्थः । मुख्यस्येति स्वानुपजीवि
प्रमाणान्तरे उपक्रमादिलिङ्गमिति वक्तव्ये अप्राप्तेऽर्थेऽपूर्वतया मुख्यस्येत्यर्थः । करणा-
करणयोरिति । करणे फलकथनरूपस्तुत्यर्थवादात् । अकरणेऽनिष्टकथन रूपनिन्दार्थवादात् ।
आदिपदेन परकृत्यादिकथनमात्ररूपाच्चेत्यर्थः । यद्यपि गुणाभिधानादिकमेव स्तुत्यादि तथापि

(वाक्यार्थमुक्तावली)

इष्टादिकथनं स्तुत्यादिपर्यवस्यतीति तात्पर्यम् । फलमात्रादि इति । असाधने प्रत्यवायवचनादिरहितादित्यर्थः । यद्वा फलवत्त्वरूप फलमात्रात्फलोक्तिरूपार्थवादस्य प्राबल्यमित्यर्थः । सर्वमूलत्वेनैति । उपक्रमादीनां व्याप्ति बलेनार्थगमकत्वलाभ एव तात्पर्यज्ञापकत्वेन सर्वत्र स्वस्वरूपाधायकत्वेन सर्वमूलत्वेनेत्यर्थः ।

ननूपक्रमादीनां वाक्यशेषत्वात्कथं लिङ्गत्वमित्यतश्चतुर्थपादं व्याचष्टे एतत्सर्वमिति । उक्तरीत्या दुर्बलोपक्रमादि बाधकतया प्रबलोपसंहारादिकं निर्णायकमित्यर्थः । साम्य इति । उपक्रमे एकविषये बहुश्रुतिः । उपसंहारेऽन्यविषये एकैव श्रुतिरिति । एकस्य बहुत्वेनापरस्य जात्या प्राबल्यमिति साम्यं इत्यर्थः । यद्वा द्वयोरप्युपक्रमादिस्थतया साम्यं इत्यर्थः । स्वभावदुर्बलेनापीति । उपक्रमादिनेत्यर्थः । स्वभावप्रबलस्योपसंहारादेः । एवमेकेनेति । एवं विधेन निरवकाशनैकेन श्रुत्यादिना उपक्रमे मध्ये उपसंहारे वा विद्यमानेन तत्रैव विद्यमानानामन्यपराणां सावकाशानां श्रुत्यादीनां बाध इत्यर्थः । अन्यथेति । द्वयोरपि निरवकाशत्व इत्यर्थः । वाक्याप्रामाण्येति । उपक्रमाद्यवान्तरवाक्याप्रामाण्येत्यर्थः । अर्थान्तरकल्पनम् इति । व्याख्यात्रा बलादर्थान्तरे लक्षणादिनार्थान्तरकरणमित्यर्थः । यथा स्वभाव प्रबलोपपत्तिविरोधेन तत्त्वमसीति सामानाधिकरण्येनैक्यपरवाक्यस्य तत् त्वमसीति गौणार्थग्रहणमिति भावः । अर्थान्तरवाचित्वमिति । व्याख्यातृ व्यापारमनपेक्ष्य स्वरसतोऽर्थान्तरशक्तिरित्यर्थः । यथा तत्रैवातत्त्वमसीति पदविभागेन भेदपरत्वम् । यथा वा नित्यं हरिर्यश्चरणाभिवन्दनादित्यादौ हर्यादिशब्दानां स्वतः पवेन्द्रादि परत्वमिति ।

ननूत्तरत्र श्रुतिलिङ्गसमाख्यावाक्यप्रकरणस्थानैरपि निर्णयो दृश्यत इति कथं सप्तानामेवोक्तिरित्यत आह अत्रेति । तु शब्दो भाष्ये अवधारणार्थतया तदेवेति व्याख्यात इत्यभिप्रेत्य तद्व्यावृत्त्यम् अज्ञानां प्रतीयमानमपीति भाष्य एव व्यक्तमिति भावेन व्याचष्टे पाशुपतादिति ।

उपक्रमादीति प्रसिद्धं पदं परित्यज्य यौगिकान्वयग्रहणकृत्यमाह पाशुपताद्युक्त्यदेरिति । भाष्यं समग्रं सूत्रारूढं दर्शयति तैश्चेति । सम्यङ्गिन् रूप्यमाण इति भाष्यं सूत्रे समित्यनन्तरं निरूप्यमाणेति शेषपरमित्यभिप्रेत्य तस्य विशेष्यापेक्षायामाह शास्त्र इति । ततश्चायं सूत्रार्थः । अन्वयादुपक्रमादिलिङ्गैः सम्यक् शास्त्रे प्रविचार्यमाणे सति समन्वयात् सर्वेषां शब्दानां शक्तितात्पर्याभ्यां परमात्मन्यन्वयात् सम्बन्धावगमात् तदेव ब्रह्म 'सं' शास्त्रयोनिसकलशास्त्रमुख्यप्रतिपाद्यमिति । व्यक्तमेव तत्सुधायाम् । अन्वयशब्दस्योपक्रमाद्यर्थत्वं भाष्ये स्पष्टम् ।

(वाक्यार्थमुक्तावली)

सं शब्दस्यावृत्याशास्त्रे विचार्यमाण इत्यध्याहृतसम्बन्धोऽपि । तैः सम्यक्प्रविचारित इत्येतद्व्याख्यापरसुधानुसारेण स्पष्टः । तमेव समन्वयं प्रकटयतीत्युत्तरभाष्य पर्यालोचनयाऽन्वयादित्यस्यावृत्या सर्वशब्दानां परमात्मन्येव शक्तितात्पर्याभ्यां सम्बन्धादित्यपि लभ्यते । शास्त्रयोनीत्यनुवृत्तिस्तु स्फुटा । 'सं' शब्दस्य पुनर्द्विरावृत्या सकलशास्त्रेति मुख्येति चार्थलाभस्तु ईक्षत्यधिकरणे तदुभयाक्षेपेणात्र भाष्ये च मां विधत्त इत्यादिप्रमाणोपन्यासेन ज्ञायत इति । अत एव मां विधत्त इत्यादि भाष्यमुन्मूलमिति निरस्तम् । अप्रियादपोह्य इति अभिप्रायात्सुरापानादेरहमपोह्यः व्यावर्त्यः न तु सोमपानादिव पूज्यः । तथा च भगवत्प्रीत्यै न सुरां पिबेदिति लभ्यत इति भावः । इत्यस्या इत्यत्रेति शब्दार्थमाह एवमिति इत्यस्या इत्यत्र विद्यमानेति शब्दस्येति हृदयमित्यनेनान्वयमाह इत्यभिप्रायमिति ।

ननु जन्मादिकारणत्वपराणां वाक्यानां समन्वय प्रतिज्ञानं सूत्रे सङ्गतं किं सर्वशब्दसमन्वय प्रतिज्ञानेनेत्यत आह जन्मादि कारणत्वोक्त्युपलक्षितेति । स्पष्टमेतदनुव्याख्याने । 'जन्माद्यस्येति सूत्रेण गुणसर्वस्व सिद्धये ब्रह्मणो लक्षणं प्रोक्तम्' इत्यादिना ।

तत्त्वसुबोधिनी

॥ ॐ तत्तु समन्वयात् ॐ ॥ श्रुत्यधिकरणसङ्गती दर्शयति । कारणस्येति । तद्यदेति । तथा च यत्पूर्वाधिकरणे शास्त्रयोनित्वेन जगत्कारणत्वमुक्तं तस्यातिव्याप्त्या पूर्वपक्षोत्थानात् अनन्तरसङ्गतिरिति भावः । पूर्वपक्षमुपपादयति । पाशुपतादिति । न च तस्येति । पाशुपतादिशास्त्रस्येत्यर्थः । असाधकत्वं तेषामिति । रुद्रादीनामित्यर्थः । अस्तु रुद्रादीनामिति ।

पाशुपतादेरिति शेषः । उक्तरीत्येति । साख्यं योग इत्युक्तरीत्या इत्यर्थः । ननु प्रतीति सग्रीचीनस्य पाशुपतादेः प्रामाणान्तरासिद्धतेति । प्रमाणलक्षणटीकारीत्यात्रापि प्राचुर्येणेत्यपि ग्राह्यम् । अन्यथा प्रमाणासम्भवादिनाम् अस्माकं मते असम्भवः स्यात् । तदुक्तरीत्या ऐकरूप्यमप्यत्रसङ्गाह्यम् । अथवा उपक्रमोपसंहारावित्यत्र उपक्रमश्चोपसंहारश्च उपक्रमोपसंहारौ मिलिताविति व्याख्यानं विवेकेन अनेनैवैतदपि लब्धमिति बोध्यम् । कर्तृनामनिर्देशपूर्वकम् इतिहासः परकृतिः सामान्यतः कथा कथनं पुराकल्पः । उपक्रमादीनामिति । उपक्रमादीनाम् इदमेतत्परम् अबाधेसत्येतदुपक्रमत्वादित्यादिरूपेण महावाक्यतात्पर्यनिर्णये उपपत्तित्वेपि स्वार्थे आगमत्वमेव नैवमुपपत्तौ । किन्तु स्वार्थेपि लिङ्गरूपातात्पर्येऽपि अयं तात्पर्यविषय

(तत्त्वसुबोधिनी)

उपपन्नत्वादित्यनेन रूपेण लिङ्गरूपैवेति विशेषात् पृथगुक्तिरितिभावः । ननु तात्पर्यनिर्णायकेषु उपक्रमस्य प्रथमत्वात् अन्वय उपक्रमादिलिङ्गमिति वक्तव्यम् उपपत्त्यादिलिङ्गमिति कथमुक्तमित्यत आह ॥ उपक्रमादीनामिति ॥ उपक्रमादीनां सङ्गाहकं यदुपपत्तेरादित्वेन ग्रहणस्य उत्तरोत्तरप्राबल्य ज्ञापनार्थत्वान्नानुपपत्तिरितिभावः । उत्तरोत्तरप्राबल्यमेवोपपादयति । उपसंहारेत्यादिना । मुख्यस्येति । प्राचुर्येणाप्राप्तस्येत्यर्थः । फलमात्रादिति । असाधने प्रत्यवायवचनादिरहितादित्यर्थः । नन्वेषां परस्पर विरोधे कथं निर्णय इत्यत आह । विरोधेत्विति । समत्वे कथं निर्णय इत्यत आह । साम्य इति । उपक्रमादिद्वयस्य समस्त विरोधे निरवकाशेन सावकाशं बाध्यत इत्यर्थः । एकस्य बहुत्वेन प्राबल्यमेकस्य जात्या प्राबल्यमिति वा उपपत्त्यादीनां श्रुत्यादिभिः सह यथा साम्यमिति वा द्रष्टव्यम् । स्वभावदुर्बलेनेति । उपजीवकत्वादिनेति शेषः । स्वभावप्रबलस्येति । उपजीव्यत्वादिनेति शेषः । निरवकाशस्य एकस्य सावकाशानेकविरोधे कथं निर्णय इत्यत आह । एकेनेति निरवकाशेनेत्यनुवर्तते । अन्यथेति । द्वयोरपि निरवकाशत्वे इत्यर्थः । अर्थान्तरकल्पनामिति । व्याख्यात्रा कर्तव्यमित्यर्थः । तथाचेदं दुर्बलत्वमिति भावः । स्वयमर्थान्तरवाचित्वमिति व्याख्यातृव्यापारमनपेक्ष्येत्यर्थः । अत्र श्रुत्यादिषट्कं च ग्राह्यमिति । अत्र सूत्रे अर्थनिर्णायकश्रुत्यादिकमपि विवक्षितमिति नानुपपत्तिरिति भावः । अत्र सूत्रे उपक्रमादिति प्रसिद्धं पदं परित्यज्य यौगिकान्वयपदग्रहणेनेदं सूचितम् । शास्त्रस्यास्मिन्नर्थे तात्पर्यमस्तीति ज्ञाने आपातप्रतीतिः व्याख्यातृवचनं वा न लिङ्गं किन्तु उपक्रमादय एव तेषामव्यभिचारित्वात् प्रतीतिव्याख्यानायोस्तु व्यभिचारित्वात् । यत्रापि तयोः न व्यभिचारः तत्रापि उपक्रमाद्यनुसन्धान पूर्वकत्वादेव इत्युपजीव्यत्वात् उपक्रमादिनामेव तात्पर्यं लिङ्गत्वमिति । संशब्दस्य त्रयो अर्थाः । वचनवृत्त्येति । सर्वेति । सम्यगिति । तत्र सम्यगित्यस्याध्याहृतप्रविचारित इति क्रियया सम्बन्धः । सम्यक्प्रविचारणं च उपक्रमादीनां श्रुत्यादीनां च सावकाशत्वादिना बलाबलनिश्चयपुरःसरं दुर्बलेन प्रबलाबाधेन वाक्यार्थविमर्श एव । अन्वयादित्येकवचनं समुदायार्थम् । तेन च तेषां अविरोधः सूचितो भवतीति । शास्त्रयोनीति पूर्वसूत्रादनुकर्षः । तच्छब्दार्थो ब्रह्म । तुशब्दोऽवधारणे । अन्वयादित्यस्यावृत्तिः । तथाचैवं सूत्राक्षरार्थः सम्पन्नः । अन्वयादुपक्रमादिलिङ्गसमुदायात् शास्त्रे सम्यक् प्रविचारिते सति सर्वशास्त्रस्य भगवत्येव सम्यक् वचनवृत्त्या अन्वयात् शक्तितात्पर्यार्थलक्षणसम्बन्धावगमात् तद्विष्णारख्यं ब्रह्मैव जगज्जन्मादिकारणत्वेन शास्त्रयोनि न तु हरादय इति । न च जन्माद्यस्य यत इति यच्छब्दश्रवणात् तद्ब्रह्मेतिप्रकृतं तदेवानुवर्तिष्यत इति किन्तच्छब्दग्रहणेनेति वाच्यम् । तु

(तत्त्वसुबोधिनी)

शब्दस्तावदितरव्यावृत्त्यर्थमवश्यापेक्षितः । तत्र तच्छब्दाभावे तस्यान्वयो न ज्ञातुं शक्यते यतोऽ-
वधारणं ततोऽन्यत्रनिषेध इति वचनात् । न चानुवृत्तेनान्वय इति वाच्यं श्रुतेनान्वयादित्यनेनैव
सम्बन्धप्रतीतिप्रसङ्गात् । न च तदनुपयोगः । प्रतीतिव्याख्याननिरासस्यैव प्रयोजनवत्त्वात् । तथा
च तन्निरासाय सूत्रे तच्छब्दग्रहणं सार्थकमिति । कर्मविधात्रीति । योग्यतया कर्मणां कार्यत्वेन
सम्बन्धः । मा प्रत्येवेति । मदर्थमेवेत्यर्थः । अप्रियादपोह्य इति सुरापानादिकं मदप्रीति-
साधनत्वान्निषिध्यत इत्यर्थः । इत्यस्य इत्यत्र इति शब्दं व्याचष्टे । एवं भूताया इति ।
कर्मविधात्र्यादि रूपाया इत्यर्थः । इत्यभिप्राय इति । अनेन अस्याहृदयमित्यनयोर्मध्ये मां विधत्ते
मां विकल्पोऽपोह्य इत्येतत् योजनीयमित्युक्तं भवति । उपलक्षितानन्तेति । अस्मिन्नधिकरणे
शास्त्रपदवाच्यानन्तवेदादि सदागमानां जन्मादिकारणत्व लक्षणतदितरानन्दादि गुणप्रति-
पादकानां समन्वयस्योक्तत्वादिति भावः ॥

वाक्यार्थविवरणम्

किं चेति ॥ किमित्यर्थः । भवति अस्ति । अन्यथेति ॥ उभयोरपि निरवकाशत्वे
परस्परविरोधेन वाक्याप्रामाण्यापत्तेरिति भावः ॥ अर्थान्तरकल्पनमिति ॥ यथा एकीभवन्ती-
त्यादेः स्वभावप्रबलेन द्वासुपणेत्यादि वेदवाक्येन विरोधे सति तत्प्रामाण्याय स्थानैक्यादि-
रूपार्थान्तर व्याख्यानं तथाऽत्र कर्तव्यम् । न सोऽर्थः पदमहिम्ना लभ्यते इति यावत् ।
सावकाशत्वं तु स्वयमेव व्याख्यातृव्यापारमनपेक्ष्यैव पदमहिम्नैवार्थान्तरवाचित्वम् । यथेन्द्रादि
शब्दानां महोयोगवृत्त्या भगवद्वाचित्वम् । तथा च स्वभावप्रबलेन दुर्बलस्य बाधे सति तत्प्रा-
माण्याय व्याख्यात्रा कल्प्यमानार्थान्तरत्वं दुर्बलत्वम् । व्याख्यातृव्यापारमनपेक्ष्य स्वमहिम्नैवा-
र्थान्तरवाचित्वं सावकाशत्वमित्यर्थः । दुर्बलत्वलक्षणे कल्पनापदोपरि भारः । सावकाशत्वलक्षणे
वाचित्वपदोपरि भार इति द्रष्टव्यम् ॥ ४ ॥

वाक्यार्थमञ्जरी

जगत्कारणत्वेन जगत्कारणत्वमित्यनेन प्रकारेण एवमग्रेपि । तज्जगत्कारणत्वेन शास्त्र-
योनित्वम् । पूर्वोक्तिः कारणस्य शास्त्रयोनित्वाद्विष्णुरेव कारणमित्युक्तिः प्रतीतिः । “एकोरुद्रो
न द्वितीयोऽवतस्थे” “एको नारायण आसीद”त्यादिना अप्रामाण्येन नैव शास्त्रं कुवर्त्म
तदित्युक्तरीत्या प्रतीतिसाधनीचीनस्येति प्रतीतिसाहित्येन समीचीनस्येत्यर्थः ॥

(वाक्यार्थमञ्जरी)

ॐ तत्सुसमन्वयात् ॐ ॥ जन्मादिकारणत्वेन शास्त्रगस्यं तत्तु विष्ण्वारख्यं ब्रह्मैव कुतः
समन्वयात् बलाबलत्वादिना सम्यग्विचारितोपक्रमादिप्रमाणादित्यर्थः । प्रकरणादिरूपक्रमः
तदन्त उपसंहार इत्यत्र स्फुटत्वादभ्यासादेर्लक्षणमाह । एकप्रकारेत्यादिना । असकृत् अनेकवारं
यथा अहोदर्शनीयाहोदर्शनीयेत्यादि । ननु समिधो यजति इडो यजति तनूनपातं यजति
बर्हिर्यजति स्वाहाकारं यजति इति भिन्नप्रकारयुते अभ्यासे इदं लक्षणमव्याप्तम् । न च तत्रापि
यजत्यंशे एकप्रकारोस्ताति वाच्यम् । तथात्वे घटोस्ति पटोस्ति इत्यादिप्रमाणैः । तत्राप्यस्ति-
त्वांशे एकप्रकारोक्तिसत्त्वादिति चेत् सत्यम् । अभ्यासो द्विविधः तात्पर्यनिश्चायकः
कर्मभेदप्रयोजकश्च । तत्राद्यः एकप्रकारासकृदुक्तिरूपः । अपरस्त्वसकृदुक्तिमात्ररूपः । इदानीं
तात्पर्यनिश्चायकस्यैव लक्ष्यत्वान्नेतरत्रातिव्याप्तिरिति ॥ प्रमाणान्तरेणासिद्धार्थेति ॥
प्रमाणान्तरेणाग्राह्यतेत्यर्थः यथेश्वरसार्वज्ञप्रतिपादकं यः सर्वज्ञ इत्यादि । नन्वेतदनुपपन्नम् ।
ईश्वरसार्वज्ञस्य स्मृतिवाक्येन कार्यत्वाद्यनुमानेन च प्राप्तत्वेन मानान्तराप्राप्तत्वाभावादिति चेन्न
प्रमाणलक्षणटीकानुसारेण प्राचुर्येणेति पूरणात् । तथाच स्वबोधनीयपुरुषगता ज्ञानादि विरोधिना
स्वानुपजीविमानान्तरेणाग्राह्यार्थत्वं पर्यवस्यति । अस्यार्थः स्वं शब्दस्तेन बोधनीयो यः
पुरुषस्तद्वत्तं यदज्ञानादि तद्विरोधिना स्वं शब्दस्तदनुपजीविमानान्तरेणाग्राह्यार्थत्वमिति अत्र
स्वानुपजीविमानान्तरेणेत्यनेनोक्तचोद्यनिरासः स्मृतिवाक्यकार्यत्वाद्यनुमानयोः शब्दोपजीविमा-
नान्तरेणाग्राह्यार्थत्वमिति अत्र स्वानुपजीविमानान्तरेणेत्यनेनोक्तचोद्यनिरासः स्मृतिवाक्यकार्य-
त्वाद्यनुमानयोः शब्दोपजीवित्वात् । तावन्मात्रस्य लक्षणत्वे असम्भवः सार्वज्ञादिरूपवेदार्थस्य
शब्दानुपजीवीश्वरप्रत्यक्षग्राह्यत्वात् । अतः स्वबोधनीयपुरुष गताज्ञानादिविरोधेनेति । ईश्वरस्य
वेदबोधनीयत्वाभावात् वेदबोधनीयास्मदादि गताज्ञानादिकं प्रतीश्वरप्रत्यक्षस्य विरोधित्वा-
सम्भवाच्चासम्भवपरिहारः टीकानुसारेण प्रमाणान्तराप्राप्तार्थत्वमित्युक्ते प्रत्यक्षापेक्षया पूर्वं प्रवृत्ते
अग्निर्हिमस्य भेषजमित्यादि वाक्येऽतिव्याप्तिः । तत्रापि स्वबोधनीयपुरुषगताज्ञानादिविरोधिना
स्वानुपजीविना स्पर्शनप्रत्यक्षेण बह्वचौष्णस्याप्राप्तत्वात् । अतो मानान्तराग्राह्येति । औष्ण्यस्य
प्रत्यक्षाप्राप्तत्वेपि तदग्रहणयोग्यत्वेन तदग्राह्यत्वाभावान्नातिव्याप्तिरिति । फलवत्वमिति । फल-
प्रतिपादकत्वमित्यर्थः । यथा मृतो वाव सोमपोऽभवतीत्यादिरर्थवाद इत्यभियुक्तप्रयोगो वा
विधिशेषत्वं वाऽर्थवाद इति तल्लक्षणस्य स्फुटत्वात् तद्विशेषानेवाह ॥ स्तुतिरिति ॥ वायुर्वैक्षेपिष्ठा
देवतेत्यादिस्तुतिः । प्लवा ह्येते अट्टा यज्ञरूपा इत्यादि निन्दा । कर्तृनामनिर्देश पूर्वकमितिहासः ।
परकृतिः यथा जनको वैदेह आसां चक्रेत्यादि । सामान्यतः कथाकथनं पुराकल्पः । यथात्र य
उद्गीथे कुशलाबभूवुरित्यादि ।

(वाक्यार्थमञ्जरी)

युक्तिरिति ॥ पूर्णत्वापूर्णत्वाभ्यां जीवेशभेदप्रतिपादकम् । भिन्नोऽचिन्त्यः परमो जीवसङ्घात् पूर्णः परो जीव सङ्घोह्य पूर्ण इत्यादि ।

उपक्रमोपसंहाराविति भाष्ये प्रत्येकविवक्षया द्वाविव समुदायविवक्षया तदैकरूप्यमपि विवक्षितम् । तट्टीकायां तदनुक्तिश्च कण्ठतोऽनुक्तत्वादिति ध्येयम् । ननूपक्रमादीनामुपपत्तेः सकाशात् पृथगुक्तिरयुक्ता । इदं वाक्यमेतत्परम् अबाधे सत्येतदुपक्रमवत्त्वादित्यादिरूपेण तेषामपि महावाक्यतात्पर्ये उपपत्तिरूपत्वादित्यत आह ॥ उपक्रमादीनामिति ॥ सन्न्यासिनां ब्राह्मणत्वेपि ब्राह्मणे अविद्यमानदण्डमुण्डत्वादिविशेषवत्त्वाद्यथा पृथगुक्तिः तथोपक्रमादीनां तात्पर्यनिर्णये उपपत्तित्वेपि अवांतरवाक्यार्थरूपस्वार्थे आगमरूपत्वम् । उपपत्तेश्च अयं तात्पर्यविषय उपपन्नत्वादिति तात्पर्यनिर्णय इव ईश्वरोभिन्नः पूर्णत्वादित्यादि स्वार्थेष्वुपपत्त्यात्तिरूपत्वम् अतो विशेषादुपपत्तेः सकाशादुपक्रमादेः पृथगुक्तिरित्यर्थः । उदाहृतवाक्ये उपक्रमस्य प्राथम्यश्रवणादन्वय उपपत्त्यादिलिङ्गमिति कथमुक्तमित्यत आह । उपक्रमादीनामिति ॥ अत्रानुव्याख्यानसंमतिमाह ॥ उपक्रमेति ॥ उत्तरोत्तरप्राबल्यमुपपादयति । उपसंहारस्येत्यादिना ॥ व्याख्यानरूपत्वेनेति ॥ तत्सत्यमित्युपक्रमे श्रुतसत्यशब्दव्याख्यानं सदिति प्राणः अतीत्यन्नं यदित्यासवादित्य इत्युपसंहारेण क्रियते । अन्यथा प्रथमप्राप्तोपक्रमेणैवार्थ बोधे प्रयोजनान्तराभावेनोपसंहारस्य वैयर्थ्यं स्यादिति भावः ॥ उपक्रमाप्रामाण्येति ॥ निश्चितप्रामाण्यव्याख्यानानुसारेण निश्चेतव्यप्रामाण्यव्याख्येयबाधस्य न्याय्यत्वादिति भावः ॥ प्राबल्यमिति ॥ सत्यशब्दादन्यप्राप्तिनिषेधकोदाहृतस्थल एव दृष्टत्वादिति भावः । बहूक्तेः प्राबल्यादिति ॥ बहुबाधस्यान्याय्यत्वादिति भावः ॥ प्राबल्यमिति ॥ यथा “तस्यैष एव शारीर आत्मे”ति शारीर शब्दबलाज्जीवप्रापकोपसंहारापेक्षयाऽ“सद् ब्रह्मेति वेद चेदस्ति ब्रह्मेति चेद्वेदेति” ब्रह्म शब्दाभ्यासस्य प्राबल्यम् । अत्रोपक्रमात्प्राबल्यकथनं वस्तुस्थितिप्रदर्शनार्थं न त्वावश्यकम् । उपसंहाराधिक्येनैवोपक्रमाधिक्य सिद्धेः । उपसंहाराधिक्यस्यैवोपपादनाच्च । एव मग्रेपि ॥ मुख्यस्येति ॥ प्राचुर्येणाप्राप्तस्येत्यर्थः । असकृदावृत्तस्यापि सम्भवदनेकार्थस्य स्वारसिकप्राप्तार्थत्यागेनावैयर्थ्यायाप्राप्तार्थाया आवश्यकत्वादिति भावः ॥ प्राबल्यमिति ॥ यथा “जीवाद्भवन्ति भूतानि जीवे तिष्ठं त्यचंचलाः । जीवे तु लयमिच्छन्ति” इति जीवशब्दाभ्यासापेक्षया प्रत्यक्षसिद्धं यत्किञ्चिद्भूतकर्तृजीवं विना ब्रह्मग्रहणेनापूर्वतायाः प्राबल्यम् ॥ उद्देश्यत्वादिति ॥ अपेक्ष्यत्वादित्यर्थः । अप्राप्ते निष्फले तात्पर्यादर्शनात् प्राप्तेपि सफले तात्पर्यदर्शनादिति भावः ॥ प्राबल्यमिति ॥ यथा ब्रह्मोत्पत्तिप्रतिपादकत्वेना पूर्वतायुक्तादप्यसतः सदजायतेति

(वाक्यार्थमञ्जरी)

वाक्यात् ब्रह्मानुत्पत्तिप्रतिपादकत्वेन तत्प्रीत्या मोक्षरूपफलवतः सदेवसौम्येति वाक्यस्य प्राबल्यम् ॥ फलमात्रादिति ॥ इष्टानिष्टकथनशून्यादित्यर्थः ॥ प्राबल्यमिति ॥ यथामृतो वावेति फलवाक्यात्काम्यकरणे अनिष्टकथनस्य प्लवा ह्येते अट्टा यज्ञरूपा इति निन्दारूपार्थवादस्य प्राबल्यम् ॥ सर्वमूलत्वेनेति ॥ उक्तरीत्योपक्रमादेरप्युपपत्तिरूपेण तात्पर्यनिश्चायकत्वादिति भावः ॥ प्राबल्यमिति ॥ यथा तस्य तावदेव चिरमित्याद्यर्थवादोपेतादप्यभेदवाक्याद्भिन्नोऽर्चित्य इत्यादि सोपपत्तिकभेदश्रुतेः प्राबल्यम् । लिङ्गमित्येकवचनं घटयंश्चतुर्थपादार्थमाह ॥ एतदिति ॥ यदर्थमुत्तरोत्तर प्राबल्यनिरूपणं तदाह । विरोधइत्यादिना बाधइत्यन्तेन । उपक्रमादिष्वन्योन्य विरोध इत्यर्थः । एतदुदाहरणं पूर्वोक्तमेव ध्येयम् ॥

साम्य इति ॥ उपक्रमादिद्वयस्योपसंहारद्वयस्य वा समस्य विरोधे निरवकाशेन सावकाशं बाध्यमित्यर्थः । यथा प्राणो ब्रह्म कं ब्रह्म खं ब्रह्मेति प्राण ब्रह्मणोरुपक्रमेपि श्रुतिलिङ्गादिना निरवकाशब्रह्मोपक्रमेण प्राणोपक्रमबाधः ॥ स्वभावेति ॥ उपक्रमादावुत्तरत्वं स्वभावप्राबल्य-नियामकम् ॥ बाधोभवतीति ॥ यथाऽदितेरदितित्वमिति स्वभावप्रबलोपसंहाराददितिप्रतीतावपि नैवेह किञ्चनेति निरवकाशोपक्रमेण सावकाशोपसंहारस्य बाधः । एकेन निरवकाशेन अनेकेषां सावकाशानां बाध इति । यथा एकमेवाद्वितीयं तत्त्वमस्यथ सम्पत्स्यत इत्यभेदप्रापकाणां क्रमेणोपक्रमोपसंहारफलानां शकुनिसूत्र दृष्टान्तोपपादक भेदोपपत्त्या बाधः । ननु बाधे सत्यर्थान्तरपरत्वम् । सावकाशत्वं दुर्बलत्वमपीदमे । अर्थान्तरपरत्वाभावो निरवकाशत्वम् । प्राबल्यमपीदमेवातो बाध्यत्वे सावकाशत्वं बाधकत्वे निरवकाशत्वं प्रयोजकमित्येव वाच्यम् । न तूभयोरुभयत्र प्रयोजकत्वमिति शङ्कते ॥ नन्विति ॥ निर्णयः । बाध्यबाधकव्यवस्था । अन्यथा द्वयोरपि निरवकाशत्वे ॥ वाक्येति ॥ उपक्रमाद्यवान्तरवाक्येत्यर्थः । वाक्यार्थे द्वैरूप्यायोगादिति भावः । अर्थान्तरपरत्वसाम्येति व्याख्यातृव्यापारसापेक्षत्वनिरपेक्षत्वाभ्यां विशेष इत्याह ॥ मैवमिति ॥ अर्थान्तरकल्पनमिति ॥ बलाल्लक्षणादिनार्थान्तरकल्पनं व्याख्यात्रा कार्यमित्यर्थः । इदं दुर्बलत्वं नाम यथोपजीव्यत्वादिना प्रबलभेदग्राहिसाक्ष्यादिप्रमाणविरोधेन तत्त्वमसीत्यादेः सादृश्ये लक्षणा । स्वयं व्याख्यातृप्रयासमनपेक्ष्य यथानिरवकाशपरोवरीयस्त्वादिलिङ्गविरोधे-नाकाशश्रुतेरासमन्तात्काशत इत्याकाश इति योगेन विष्णुपरत्वम् । सावकाशत्वदुर्बलत्वयोर्भेदे तद्विरुद्धनिरवकाशत्वप्राबल्योर्भेदः स्फुट एवेति नोक्तः । ननूपक्रमादीनां सप्तानामेव तात्पर्य लिङ्गत्वे कथमुत्तरत्र श्रुत्यादिना निर्णय इत्यत आह ॥ अत्रेति ॥ उपपत्त्यादीति ॥ भाष्ये आदिपदार्थत्वेनेत्यर्थः । तत्स्वरूपं वामनाधिकरणे स्फुटीभविष्यतीति भावः । तर्ह्युपक्रमादिभिरेव

(वाक्यार्थमञ्जरी)

रुद्रादिनिर्णयोस्त्विदं आह ॥ तैश्चेति ॥ कर्मविधात्री प्रातःसंध्यामुपासीतेत्यादिका । विष्णोः सिद्धत्वेन विधेयत्वाभावादाह ॥ मांप्रत्येवेति ॥ मत्प्रीत्यर्थमेव कर्मादि विधत्त इत्यर्थः । इन्द्राद्यभिधात्री । इन्द्रश्रेष्ठानीत्यादिका । मामभिधत्ते परममुख्यवृत्त्या । विविधरूपत्वेन वासुदेवादिरूपत्वेन । कल्प्यः ज्ञेयः । अप्रियत्वादपोह्य इति मदप्रीतिसाधनत्वादेव सुरापानादिकं निषिध्यत इत्यर्थः । इत्यस्याः इत्यत्रेति शब्दं व्याचष्टे ॥ एवं भूताया इति ॥ इत्यभिप्रायमिति ॥ अनेनास्या हृदयमित्यनयोर्मध्ये मां विधत्त इत्यादि योज्यमित्युक्तं भवति ॥ उपलक्षितानंतेति ॥ अस्मिन्नधिकरणे शास्त्रपदवाच्यानन्तवेदादिसदागमानां जन्मादिकारणत्वादिलक्षणं तदितरा-
नन्दादिगुणप्रतिपादकानां समन्वयस्योक्तत्वादिति भावः ॥ ४ ॥

५. ईक्षत्यधिकरणम्

ननु 'यतो वाचो निवर्तन्ते अप्राप्य मनसा सह' (तै.उ. २-४-२२) ॥ 'अशब्दमस्पर्शमरूपमव्ययं तथाऽरसं नित्यमगन्धवच्च यत्' (क.उ. १-३-१५) ॥ 'अवचनेनैव प्रोवाच' (बाष्कलश्रुति) ॥ 'यद्वाचाऽनभ्युदितम् । येन वागभ्युद्यते ॥ यच्छ्रोत्रेण न शृणोति येन श्रोत्रमिदं श्रुतमि' (के.उ.१) त्यादिभिर्न तच्छब्दगोचरम् । नेत्याह ।

॥ ॐ ईक्षतेर्नाशब्दम् ॐ ॥

'स एतस्माज्जीवधनात्परात्परं पुरिशयं पुरुषमीक्षते' (प्र.उ. ५-५) ॥ 'आत्म-
न्येवात्मानं पश्येत् ॥ विज्ञाय प्रज्ञां कुर्वीत' (बृ.उ. ६-४-२३, ६-४-२१) इत्यादि-
वचनैरीक्षणीयत्वाद्वाच्यमेव । औपनिषदत्वान्नावचनेनेक्षणम् ॥

'सर्वे वेदा यत्पदमामनन्ति तपांसि सर्वाणि च यद्वदन्ति' (क.उ. २-१५) ॥ 'वेदैश्च सर्वैरहमेव वेद्यो वेदान्तकृद्वेदविदेव चाहम्' (भ.गी. १५-१५) इत्यादि-
श्रुतिस्मृतिभ्यश्च ॥

तत्त्वप्रदीपिका

एवं तावद्ब्रह्मणो जिज्ञास्यत्वं प्रतिज्ञाय तस्य जन्मादिकारणत्वोक्त्या सर्वगुणपूर्णत्वं प्रदर्शय-
योगान्ययोगव्यवच्छेदेन शास्त्रगम्यत्वमुक्तम् । अत्रेदमसहमानैर्मायिभिराक्षिप्यते- न ब्रह्म शास्त्र-
गम्यं, शब्दागोचरत्वात् । "यतो वाचो निवर्तन्त" इत्यादिश्रुतेः । गोचरत्वे, घटादिवद-

(तत्त्वप्रदीपिका)

ब्रह्मत्वप्रसङ्गाच्च । औपनिषदत्वं तु, लक्षणया तत्रोपनिषद्वृत्तेरिति । तन्निराकरणायेदमधिकरणमारभ्यते । ईक्षतेर्नाशब्दम् । ‘जीवघनो’ जीवसारो ब्रह्मा । तस्मात्तदुपदेशादित्यर्थः । ‘‘तमेव धीरो विज्ञाय प्रज्ञां कुर्वीत ब्राह्मण’’ इति, तमेव शास्त्रादाचार्योद्विज्ञाय प्रकृष्टमपरोक्षं ज्ञानमापादयेत् । ‘ब्राह्मणो’ ब्रह्मनिष्ठः ।

‘‘सर्वे वेदा यत्पदमामनन्ति तपांसि सर्वाणि च यद्वदन्ती’’ति । ‘तप आलोचन’ इति धातोरालोचनरूपा युक्तयस्तपांसि ।

तत्त्वप्रकाशिका

अत्र ब्रह्मणो वाच्यत्वसमर्थनादस्ति शास्त्रसङ्गतिः । सकलजगज्जन्मादिकारणत्वेन ब्रह्मैव शास्त्रस्य मुख्यार्थ इत्यभिहितम् । उपक्रमादिभिर्निर्णीतस्य मुख्यार्थत्वात् । तच्च वाच्यत्व एव सम्भवतीति । तन्मुख्यतः शास्त्रयोनित्वं विषयः । ब्रह्मणो युक्तमयुक्तं वेति सन्देहः । वादिविप्रतिपत्तिः सन्देहबीजम् । तत्र पूर्वपक्षयति ॥ नन्विति ॥ न ब्रह्मणः शास्त्रमुख्यार्थत्वमुपपद्यते । यतस्तत् ‘यतो वाचो निवर्तन्ते’ इत्यादिश्रुतेः शब्दावाच्यम् । न ह्यवाच्यस्य शास्त्रमुख्यार्थता सम्भवति । अतो न शास्त्रोक्तकारणत्वं तस्येति भावः । अशब्दमित्यादेः शब्दादिगुणशून्यं तदविषयश्चेत्यर्थः । ‘अवचनेनैव प्रोवाच’ इति वचनवृत्तिं विना लक्षणयोपदिदेशः । यच्छ्रोत्रेण न शृणोति पुरुषः । ‘त्रयी न श्रुतिगोचरा’ इति गोचर शब्दस्य विशेष्यलिङ्गतयाऽऽर्षप्रयोगाच्च तच्छब्दगोचरमिति युक्तम् । सिद्धान्तयत्सूत्रमवतारयति ॥ नेति ॥ अत्र सूत्रकारो ब्रह्मणोऽवाच्यत्वं श्रुतिप्राप्तं प्रतिषेधतीत्यर्थः । सूत्रं व्याचष्टे । स इति ॥ स प्रणवोपासको जीवोत्तमहिरण्यगर्भोपदेशेन परमं पुरुषं पश्यति । परोक्षतो ब्रह्म विज्ञायाऽपरोक्षतो जानीयादित्यादिश्रुतिभिर्ब्रह्मण ईक्षणीयत्वावगतेस्तदन्यथानुपपत्त्या वाच्यमेव तदतस्तस्य शास्त्रयोनित्वोपपत्तेः कारणत्वसम्भव इत्यर्थः । नेक्षणीयत्वान्यथानुपपत्त्या ब्रह्मणो वाच्यत्वं वाच्यम् । ईक्षणस्य प्रत्यक्षादिनापि सम्भवादित्यत आह ॥ औपनिषदत्वादिति ॥ भवेदेतद्यदि ब्रह्म प्रत्यक्षादिगम्यम् । नैतदस्ति । तस्योक्तरीत्योपनिषदेकगम्यत्वात् तथा च प्रत्यक्षाद्यवेद्यत्वे सतीक्षणीयत्वान्यथानुपपत्त्या वाच्यमेव तदिति भावः । परिशेषप्रमाणेन वाऽत्र वाच्यत्वं साध्यते । तथा हि । श्रुतिषु तावदीक्षणीयत्वं ब्रह्मणः श्रूयते । ईक्षणं च प्रमाणेन भवेत् । प्रसक्तप्रमाणेषु न ब्रह्मणो वचनेतरप्रमाणेनेक्षणम् । तस्यौपनिषदत्वात् । वचनेनेक्षणं चावाच्ये वृत्त्यन्तरायोगेन परिशेषाद्वाच्यत्वमेव साधयतीति ।

ननु श्रुतिसिद्धमवाच्यत्वं कथं युक्तिमात्रेण दूष्यते । ‘प्राबल्यमागमस्यैव जात्या तेषु त्रिषु स्मृतम्’ इति युक्तितः श्रुतेः प्राबल्योक्तेरित्यतः श्रुतिस्मृती चाह ॥ सर्व इति ॥ तपांसि यत्प्रति वदन्ति वेदाः ।

गुर्वर्थदीपिका

“पुरुषमीक्षत” इति श्रुतौ “इक्षतिपा” विति धातुनिर्देशात् ईक्षतेः ईक्षधातुश्रवणात् तेन च परमात्मन ईक्षणीयत्वमपि श्रुतमिति भावेनोक्तं ब्रह्मण ईक्षणीयत्वावगतेरिति । सौत्र-प्रयोगबलादीक्षणावाच्यपीक्षतिरिति वैदिकं पदं वा । औपनिषदत्वाद् ब्रह्मणो न श्रुति-निरपेक्षप्रत्यक्षादिप्रमाणैरीक्षणम् । श्रुत्यर्थश्रवणमनननिदिध्यासनैः शक्त्युत्तेजने यन्मनसा भगव-दीक्षणं तत् “असाधारण्येन व्यपदेशा भवन्तीति न्यायात्” श्रुत्येवेक्षणमिति सौत्राभिप्रायं हृदि निधायोक्तम् ईक्षणं च प्रमाणेनेत्यादि । श्रुतिसहितयौक्तानुभवस्य केवलश्रुतितः प्राबल्यमिति सौत्राभिप्रायस्फोरणायोक्तं न्यायविवरणे श्रुतिसहितानुभवस्य प्रबलत्वादिति । का सा श्रुतिरित्यतो भाष्येऽस्मिन्यः श्रुतिस्मृत्योरुद्धारस्तस्य सङ्गतिमाह ॥ नन्विति ।

भावबोधः

॥ ॐ ईक्षतेर्नाशब्दम् ॐ ॥ ५ ॥ वाच्यत्वसमर्थनादिति । उपलक्षणमेतत् । सकल-शास्त्रप्रतिपाद्यत्वदर्शनादित्यापि द्रष्टव्यम् । अत एव सुधायां वचनवृत्त्यैव सकलशास्त्रप्रतिपाद्यं ब्रह्मेत्युक्तम् । तमाक्षिप्य समाधातुम् इदमधिकरणमारभ्यत इत्युक्तम् । एवञ्च ‘सं’ शब्दार्थ-सकलवेदमुख्यार्थत्वाक्षेपे समाधानपरेऽस्मिन्नधिकरणे वेदमुख्यार्थत्वोपपादकवाच्यत्वसमर्थ-नपरसूत्राणामिव सकलवेदार्थत्वसमर्थनपरस्य ‘गतिसामान्यात्’ इति सूत्रस्याप्यन्तर्भाव उपपद्यते । ‘सं’ शब्दाक्षेपसमाधानरूपत्वज्ञापनार्थमेव वाच्यत्वसमर्थनपरसूत्रमध्येऽस्य सूत्रस्य निवेशः कृतः । पृथक्करणे तु वाच्यत्वसमर्थनपरत्वाभावादधिकरणान्तरत्वप्रतीतिप्रसङ्गात् । यथोक्तं सुधायाम्—सूत्रकारस्यापि प्रकरणसाङ्कर्यस्यैतदेव प्रयोजनम् । यदाक्षेपद्वयसमाधानस्य पूर्वसूत्रस्थ ‘सं’ शब्दार्थसमर्थनमेकमेव प्रयोजनमिति सूचनमिति । अत्रानन्तरसङ्गतिस्तु वचनवृत्त्यैवेत्यादिपूर्वो-दाहतसुधाग्रन्थ एव स्पष्टमुक्ता ॥

ननु रुद्रादिशब्दयुक्तवेदवाक्येषु उपक्रमादिलिङ्गबलाद्विष्णुरेव प्रतिपाद्य इत्युक्तम्; न तु विष्णोर्वेदमुख्यार्थत्वम्, यत्सिद्धर्थं वाच्यत्वसमर्थनं सङ्गतं स्यादित्यत आह— उपक्रमादि-भिरिति । उपलक्षणञ्चैतत् । सुधोक्तरीत्या ‘सं’ शब्देन विष्णोर्मुख्यार्थत्वं स्यादित्युक्तत्वादिति बोध्यम् । युक्तमयुक्तं वेति । अत्र पूर्वसूत्रस्थ ‘सं’ शब्दोक्तसर्ववेदमुख्यार्थत्वं ब्रह्मणो न युक्तमुत युक्तमिति चिन्ता । तदर्थं तस्य वाच्यत्वं नास्त्युतास्तीति । तदर्थम् ‘यतो वाचः’ इति श्रुतिः किं

(भावबोधः)

ब्रह्मावाच्यत्वाभिप्रायतया निरवकाशा । उताप्रसिद्धेरवाच्यं तदित्युक्तप्रकारेण सावकाशेति । तदर्थं श्रुतेरवाच्यत्वाभिप्रायत्वे बाधकं ब्रह्मणो वाच्यत्वे साधकं नास्त्युतास्तीति । तदर्थम् 'आत्मन्येवात्मानं पश्येत्' इत्यादि श्रुत्युक्तेक्षणीयत्वम् 'पूर्णमदः' 'एको देवः' इत्यादि-श्रुत्युक्तञ्च किं गौणस्य; उत शुद्धस्य ब्रह्मण इति तदर्थमात्मशब्दस्याप्यवचननिर्गुणपदानि गौणे मुख्यानि; उत शुद्ध एव मुख्यानीति । तदर्थम् 'यस्यानुवित्त' इत्यादिरात्मनिष्ठस्य मोक्षोपदेशः 'तमेवैकम्' इत्युक्तहेयत्वावचनम् 'पूर्णमेवावशिष्यते' इत्युक्तं प्रलयेऽवशिष्यमाणत्वम् 'सर्वव्यापी केवलः' इत्याद्युक्तसर्वव्यापित्वजडामिश्रत्वादिकं किं गौणात्मनि सम्भवत्युत शुद्ध एव सम्भवतीति । यतस्तदिति । अनेन तस्यावाच्यत्वं श्रुत्यभिप्राय इति न्यायविवरणं व्याख्यातं भवति । उपदिदेशेति । विष्णुमिति शेषः । तथा च न व्याहृतिरिति भावः । न तच्छब्द-गोचरमिति— युक्तमिति । उपलक्षणं चैतत् सुधोक्तरीत्या शब्दानां सम्बन्धिनां गवां ज्ञानानां चरश्चरणं वृत्तिर्यस्मिंस्तच्छब्दगोचरमिति व्यधिकरणबहुव्रीहिः वा चरश्चरणमस्यास्तीति मत्वर्थीयाचूप्रत्ययान्तत्वं वाऽऽश्रित्य शब्दगोचरमित्यस्य साधुत्वं द्रष्टव्यम् । ततश्च 'मनसा सह' इति श्रुतौ यदज्ञेयत्वमभिप्रेतं तदपि सङ्गृहीतं भवति । अत एवावाच्यत्वादि-कत्वाप्रसिद्धत्वादिकवदज्ञेयत्वस्यापि गतिं वक्ष्यति भाष्यकारः । सूत्रे वाच्यमित्येव वक्तव्ये नाशब्दमिति वचनम् 'द्वौ नञौ प्रकृतमर्थं सातिशयं गमयतः' इति वचनादवधारणार्थ-मित्यभिप्रेत्योक्तम् । वाच्यमेवेति । प्रत्यक्षत्वाद्यवेद्यत्वे सतीति । आगमानुसारि-प्रत्यक्षादिप्रमित्यविषयत्वे सति प्रमाविषयत्वान्यथानुपपत्त्येत्यर्थः । तेन आगमानुसारि प्रत्यक्षादि-वेद्यत्वेन भ्रान्तिवेद्यत्वेन वा न विशेषणासिद्धचन्यथासिद्धी । आगमानुसारिप्रत्यक्षादिवेद्यत्वं तु वाच्यत्वव्यतिरेकेण न सम्भवतीति भावः । एवमर्थापत्तिपरतया 'औपनिषदत्वात्' इति वाक्यं व्याख्याय परिशेषप्रमाणपरतयापि व्याचष्टे— परिशेषप्रमाणेनवेति । यद्यप्यर्थापत्तिपरिशेष-योरनुमानतैव । तथापि तयोर्भेदमभ्युपेत्य वाऽनुमानत्वावान्तरभेदमाश्रित्य वा पक्षान्तरोक्तिः । प्रमाणेनेति । भ्रान्तेरविद्यानिवर्तकत्वाभावेन प्रमाणाभासेन मोक्षजनकेक्षणासम्भवादिति भावः । 'अवचनेन' इत्येतद्वचनेतरप्रमाणेनेति व्याख्याय प्रकारान्तरेण व्याख्याति— वृत्त्यन्तरेति । श्रुतिस्मृती चाहेति । श्रुतावामनन्तीति साक्षाद्वाच्यत्वोक्तेः । स्मृतौ च 'अहमेव' इत्यवधारणोप-पत्तयोऽन्येषाममुख्यतया वेदवेद्यत्वेऽस्यापि मुख्यतया वेदवेद्यत्वस्य विवक्षणीयत्वान्तस्य च वाच्यत्वं विनाऽयोगात् सर्वशब्दलक्षणायोगाच्च वाच्यत्वसिद्धिरिति भावः ।

भावदीपः

॥ ॐ ईक्षतेर्नाऽशब्दं ॐ ॥ ५ ॥ ब्रह्मण इति ॥ तथा च तद्ब्रह्मेति श्रौतब्रह्मणः
 श्रुत्यन्तरोक्तेक्षणीयत्वादिन्यायेन वाच्यत्वसमर्थनान्यायग्रथनात्मकशास्त्रेऽन्तर्भावसङ्गतिरित्यर्थः ।
 यद्यपि पूर्वत्र संशब्दोक्तस्य वाच्यत्वस्येव सर्वशास्त्रयोनित्वस्यापि गतिसूत्रे समर्थनमस्ति
 तथापीहैकस्य प्राधान्यमुपेत्य वाच्यत्वेत्येवोक्तम् । नन्वत्र वाच्यत्वोक्तौ का पूर्वसङ्गतिः किं च
 फलमित्यतः श्रुत्यधिकरणसङ्गती प्रयोजनं चाह ॥ सकलेति ॥ कारणत्वेनेति ॥
 कारणत्वाद्यनन्तगुणत्वेनेत्यर्थः । ननु संशब्देन मुख्यत्वप्रतिज्ञानेपि समन्वयादित्युक्तहेतुना कथं
 तत्सिद्धमित्यत आह ॥ उपक्रमेति ॥ अबाधे सतीत्यपि योज्यम् । तेषां तात्पर्यलिङ्गत्वेन
 मुख्यत्वावगमकत्वात् । बाधकस्य चेहाशङ्क्य निरसिष्यमाणत्वादिति भावः ॥ वादीति ॥
 वाच्यत्वावाच्यत्ववादीत्यर्थः । पूर्वाक्षेपपूर्वं भाष्योक्तपूर्वपक्षं व्यनक्ति ॥ न ब्रह्मण इति ॥ तत्र
 हेतुत्वेन इत्यादिभिर्न तच्छब्दगोचरमिति भाष्यं व्यनक्ति ॥ यत इति ॥ तद्ब्रह्मेत्यर्थः । अप्राप्य
 मनसा सहेतुक्तेरज्ञेयं चेत्यपि ध्येयम् । अवाच्यत्वादज्ञेयत्वाच्च न ब्रह्मणः शास्त्रमुख्यार्थ-
 त्वमित्यर्थः । हेत्वोरसिद्धिवारणायोक्तमित्यादिश्रुतेरिति । भाष्ये बहुवचनोक्तावपि प्रत्येकं
 साधकत्वद्योतनाय श्रुतेरित्येकवचनोक्तिः । हेत्वोरप्रयोजकत्वं निराह ॥ न ह्यवाच्यस्येति ॥
 अज्ञेयस्य चेत्यपि ज्ञेयम् । व्याघातप्रसङ्गादिति भावः ॥ अत इति ॥ शास्त्रमुख्यार्थ-
 त्वाभावादित्यर्थः ॥ कारणत्वमिति ॥ कारणत्वादीत्यर्थः ॥ शब्दादीति ॥ न विद्यते शब्दो
 यस्येति व्युत्पत्त्येत्यर्थः । अरूपमित्यादौ तु रूपादिग्राहकचक्षुराद्यविषयत्वं
 चेत्यर्थः । महत्त्वसमानाधिकरणोद्भूतरूपवतस्तादृशस्पर्शवतो वा द्रव्यस्य चक्षुरादिविषयत्वात् ।
 एवं चावाच्यत्वमज्ञेयत्वं चोभयं प्राप्तमिति भावः । सूत्रानुगुणत्वादेतद्वाक्योक्तिर्भाष्ये ।
 अत्रावाच्यत्वादेरस्फुटत्वात्पूर्ववाक्योक्तिः । ब्रह्मणोऽवाच्यत्वे कथं तद्ब्रह्मेत्याद्युक्तिरित्यतो
 भाष्येऽवचनेनैव प्रोवाचेत्युक्तं तद्व्याहतिनिरासाय व्याचष्टे ॥ अवचनेनेति ॥ उपदिदेश ।
 तद्ब्रह्मेत्यर्थः । यदित्येतत्कर्मकारकमिति भावेनाह ॥ पुरुष इति ॥ अत्रावाच्यत्वाज्ञेयत्वे
 स्पष्टमुक्ते । गोचरा इन्द्रियार्थाश्चेति गोचरपदस्य पुंलिङ्गत्वात्कथं गोचरमित्युक्तिरित्यत आह ॥
 त्रयीति ॥ “स्त्रीशूद्रब्रह्मबन्धूनां त्रयी न श्रुतिगोचरे”ति प्रथमस्कन्धे प्रयोगादित्यर्थः । उप-
 लक्षणमेतत् । यदि तत्स्यादगोचरमित्यनुव्याख्यानसुधायामुक्तदिशा शब्दानां गवां ज्ञानानां
 चरश्चरणं वृत्तिर्यस्मिन् तच्छब्दगोचरमिति व्यधिकरणबहुव्रीहिमाश्रित्यापि साधुत्वं ध्येयमित्युक्तं
 चन्द्रिकायाम् । तृतीये ग्रहवृधनिश्चिगमश्चेतिसूत्रे घञर्थे कविधानमिति वार्तिकोक्त्या चरतेः

(भावदीपः)

कप्रत्यये चरेतिरूपम् । गोचरसञ्चरवह्व्रजव्यजापणनिगमाश्चेति सूत्रे मञ्जर्यां रूढशब्दोऽयं तस्य यथाकथञ्चिन्निर्वचनमित्युक्तेः । तथा च प्रागुक्तावाच्यत्वाज्ञेयत्वयोर्द्वयोरपि पूर्वपक्षभाष्येऽभिधानं लब्धम् । अप्राप्य मनसा सहेत्यंशोक्तिश्चार्थवतीति ज्ञेयम् । तेनेक्षणीयत्वमप्यसिद्धमिति शङ्कितुर्भावः । अतएवाग्रे भाष्ये अवाच्यत्वादिकं त्वित्यादिशब्दः । एतेन न च तस्यावाच्यत्वं श्रुत्यभिप्राय इति न्यायविवरणेऽज्ञेयत्वमप्युपलक्ष्यं बोध्यम् । अत्र सूत्रे पूर्वसूत्रात्तत्पदमनुवर्त्य तदशब्दमिति योज्यमिति भावेन भाष्ये न तच्छब्दगोचरमित्युक्तम् । श्रुतिप्राप्तं श्रुतितात्पर्याज्ञानप्राप्तमित्यर्थः । न च तस्यावाच्यत्वं श्रुत्यभिप्राय इति न्यायविवरणोक्त्या किन्तु श्रुत्यभिप्रायाज्ञानप्राप्तमिति ध्वनितत्वात् । सूत्रे चावाच्यं नेत्यनुक्त्वा अशब्दं नेत्युक्त्या अशब्दमस्पर्शमित्यादिश्रुत्यर्थाज्ञानप्राप्तमिति लाभादिति भावः । ननु 'यः पुनरेतं त्रिमात्रेणोमित्यनेनैवाक्षरेण परं पुरुषमध्यासीत । स तेजसि सूर्ये संपन्नो यथा पादोदरस्त्वचा विनिर्मुच्यत एवं ह वै स पाप्मना विनिर्मुक्तः स सामभिरुन्नीयते ब्रह्मलोकम् । स एतस्मादि'ति श्रुतौ स हि ध्याता तं ध्येयं परमेश्वरमपरोक्षीकृत्य तेजसि सूर्ये संपन्नः संप्राप्तो जीर्णत्वङ्मुक्त-सर्पवत्प्रारब्धपाप्मना विनिर्मुक्तः सामाभिमानिदेवताभिः सत्यलोकं नीतः स एतस्मात्सत्यलोकपतेर्जीवसाराच्चतुर्मुखादुत्तमोत्तमं सर्वशरीरगं पुरुषमीक्षत इत्यपरोक्षमीक्षणं भाति । तस्य च शब्दाकरणकत्वात्कथं तेन वाच्यत्वादिसिद्धिरित्यतः सत्यं सर्वं जीवघनादित्यत्र तदुपदेशेनेति व्याख्यायत इति भावेनाह ॥ जीवोत्तमहिरण्यगर्भोपदेशेनेति ॥ पश्यतीति जानातीत्यर्थः ।

प्रणवेन हरिं ध्यायन् ब्रह्मलोकं समेत्य च ।

ज्ञानं चतुर्मुखात्प्राप्य मुच्यते नात्र संशयः ॥

इति षट्प्रश्नभाष्योक्तेरिति भावः । पश्यतीत्युक्तिस्तु ईक्षदर्शनांकनयोरिति धातोर्दृशि धात्वादेशरूपपश्यतेज्ञानमात्रार्थत्वमुपेत्येति । भाष्ये आत्मन्यात्मानमिति श्रुतिः उत्तरसूत्रार्था ईक्षत इति श्रुत्युक्तिश्च सूत्रोपात्तत्वादुभयत्रापि पश्यतेरपरोक्षेऽपि संभवात्स्पष्टमपरोक्षार्था विज्ञायेति श्रुतिः । आत्मनीति श्रुतिः प्रागेव व्याख्याता । भाष्ये वचनैरित्यस्येक्षणीयत्वे हेतुत्वानुपयोगादीक्षणीयत्वावगतेरित्युक्तम् । एतेन हेतोरसिद्धिरुद्धता । सूत्रे ईक्षतेरिति धातुनिर्देशमात्रत्वेन तदर्थलक्षणाया ईक्षणादिति लाभात्तस्य चासंबद्धस्य हेतुत्वायोगाद्योग्यतया पुरुषमीक्षत इति श्रुत्वानुगुण्याच्च क्रियाकर्मभाव इति मत्वेक्षणीयत्वादित्युक्तं भाष्य इति भावः । अशब्दं नेत्यस्य द्वौ नञाविति न्यायलब्धार्थस्योक्तिर्भाष्ये वाच्यमेवेति । तदनुवदन्विशेष्याकांक्षां

(भावदीपः)

पूरयति ॥ वाच्यमेव तदिति ॥ पूर्वपक्षभाष्यात्तत्पदमिहानुवर्त्यम् । सूत्रे च पूर्वसूत्रादिति भावः । ननु सूत्रे अशब्दं नेत्यनुक्त्वा पूर्वस्मात्तत्त्वित्यनुवर्त्य ईक्षतेर्वाच्यमित्युक्तावपि तद्ब्रह्मवाच्यं तु वाच्यमेवेति सिध्यतीति चेन्न । तत्पदान्विततुशब्दस्यात्रान्वये सति तत्त्वित्याध्यायसमाप्त्यनुवृत्तिर्न स्यात् । शिष्टं तन्त्रदीपिकायां व्यक्तम् । वाच्यत्वोक्तेः फलमाह ॥ अत इति ॥ वाच्यत्वादित्यर्थः । सौत्रहेतोरप्रयोजकत्वं शङ्कते ॥ नेति ॥ नावचनेनेक्षणमित्येतदर्थमाह ॥ भवेदेतदिति ॥ तत्र हेतुमाह ॥ तस्योक्तेति ॥ शास्त्रयोनिःसूत्रोक्तरीत्येत्यर्थः । एवमीक्षणीयत्वाद्वाच्यमेवेति भाष्यमर्थपत्तिपरतया औपनिषदत्वादित्यादिभाष्यम् तत्रेक्षणीयत्वे विशेषणार्पकमिति व्याख्यायेदानीमित्यादिवचनैरीक्षणीयत्वाद्वाच्यमेवेति भाष्यं परिशेषपरतया औपनिषदत्वादित्यादि तु तत्र प्रसक्तप्रतिषेधपरतया व्याचष्टे ॥ परिशेषेत्यादिना साधयतीत्यन्तेन ॥ अर्थपत्तिपरिशेषयोरनुमानत्वेऽप्यवान्तरविशेषात्पृथगुक्तिः ॥ श्रूयत इति ॥ इत्यादिवचनैरिति भाष्यं पूर्ववदसिद्धिनिरासकमिति भावः । भाष्यस्थावचनेनेत्यस्यार्थो वचनेतरेति । वचनवृत्त्यन्तेनेत्यर्थान्तरं चाह ॥ वृत्त्यन्तरेति ॥ उपस्थिते हि लक्षणादिर्वाच्यः । औपनिषदस्योपस्थितिश्च शब्देनैव । तत्रापि लक्षणादिश्चेत्तत्रापि लक्ष्योपस्थित्यर्थं शब्दान्तरमित्यनवस्थापत्तेरिति भावः । स्वप्रकाशतया सिद्धे ब्रह्मणि शब्दानां लक्षणेति तु सूर्यदर्शने दीपस्येव वैयर्थ्यादयुक्तम् । विवरिष्यते चैतदग्रे ।

इत्यादिश्रुतिस्मृतिभ्यश्चेति भाष्ये वाच्यमेवेति साध्यस्यान्वयात्सूत्रोक्तेक्षणीयत्वयुक्तिसहायत्वेन श्रुत्याद्युक्तौ बीजमाह ॥ नन्विति ॥ तेषु त्रिष्विति ॥ प्रत्यक्षानुमानागमेषु मध्ये आगमस्य प्राबल्यं जात्यैवोत्सर्गेणैव स्मृतमिति तत्त्वनिर्णयोक्तेरित्यर्थः ॥ इत्यत इति ॥ एतेन सर्वे वेदा यत्पदमामनन्तीति श्रुतिसहितानुभवस्य बलवत्त्वादिति न्यायविवरणे साहित्योक्तिरुक्तप्रयोजना ॥ श्रुतिस्मृती चाहेति ॥ भाष्ये अथ कस्मादुच्यते ब्रह्मेति नामानि सर्वाणि यमाविशन्तीति वचसां वाच्यमुत्तममित्यादीनां बहुत्वेन बहुवचनोक्तावप्युपात्तं तु श्रुतिस्मृतिरूपं द्वयमेवेति भावेन द्विवचनोक्तिः । श्रुतावाङ्प्रयोगेण साक्षादेव वाच्यत्वस्य स्मृतौ चाहमेवेत्यवधारणलब्धमुख्यवेद्यत्वाद्यन्यथानुपपत्त्या च वाच्यत्वस्य सिद्धेरिति भावः । सूत्रे श्रुत्याद्यनुक्त्वा ईक्षणीयत्वयुक्त्युक्तिस्तु पूर्वपक्ष्युक्तश्रुत्यादिप्रतिरुद्धत्वेन स्वतोऽनिर्णायकत्वात्तदनुग्राहकत्वेनेति बोध्यम् । अज्ञेयत्वेति भाष्यस्यादिपदार्थोक्तिः । श्रुतेरितिजात्येकवचनम् । अतोऽग्र इत्यादिश्रुतीनामित्युक्तिः ।

वाक्यार्थमुक्तावली

ॐ इक्षतेर्नाशब्दं ॐ ॥ अत्र सर्वे वेदा यत्पदमामनन्तीत्यादि ब्रह्मप्रतिपादकश्रुत्यर्थभूतस्य ब्रह्मणस्सर्ववेदमुख्यप्रतिपाद्यत्वस्य निर्णयाङ्गन्यानुसन्धानस्य क्रियमाणत्वाच्छास्त्रसङ्गतिरित्याह । अत्रेति । शास्त्रमुख्यार्थत्वसिद्धय इति शेषः । वाच्यत्वेत्युपलक्षणम् । सर्वशास्त्रप्रतिपाद्यत्वेत्यपि ग्राह्यम् । वेदमुख्यार्थत्वोपपादकवाच्यत्वसमर्थनपरसूत्राणामिव सकलवेदार्थत्वसमर्थनपरस्य गति-सामान्यसूत्रस्याप्यत्र विद्यमानत्वात् ।

ननु तर्हि प्रमेयद्वयप्रतिपादनेऽधिकरणभेदप्रसङ्ग इति चेन्न । उभयोरपि पूर्वसूत्रीय संशब्दार्थत्वेनैकत्वविवक्षयैकाधिकरणत्वात् । अत एवाधिकरणान्तरत्वप्रतीतिनिरासाय गतिसूत्रस्य मध्ये निवेशः । अधिकरणादिसङ्गतिं दर्शयति सकलेति । शास्त्रेति । सर्वशास्त्रेत्यर्थः । अभिहितमिति । संशब्देनेति शेषः । आर्थिकी तत्सिद्धिरित्याह । उपक्रमादिति । युक्तमयुक्तं चेति । अत्र सकलवेदमुख्यार्थत्वं ब्रह्मण किमयुक्तमुतयुक्तमिति चिन्ता । तदर्थं तस्य वाच्यत्वं नास्त्युतास्तीति । तदर्थं ब्रह्मणो वाच्यत्वसाधकप्रमा नास्त्युतास्तीति । तदर्थं प्रमाणतयोप-न्यस्यमानमीक्षणीयत्वं पूर्णमद इति श्रुत्युक्तत्वं च किं जीवाख्यगौणस्योत ब्रह्मण इति । तदर्थम् ईक्षणीये श्रुतात्मशब्दः पूर्णमद इत्यत्रोक्तस्वाप्ययः किं गोणे मुख्यः उत शुद्ध एव मुख्य इति तदर्थं यस्यानुवित्त इत्यादेरात्मनिष्ठस्य मोक्षोपदेशस्य तमैवेकमित्युक्ते हेयत्वावचनस्य च पूर्णमेवावशिष्यत इत्युक्त प्रलयेऽवशेषस्य च किं गौणे सम्भव उत शुद्ध एव सम्भव इति एतत्सर्वं निर्वाहार्थं निर्गुणस्यावाच्यत्वश्रुति बाधकं वाच्यत्व साधकमुपपत्तिं निरपेक्षं स्पष्टप्रमाणं नास्त्युतास्तीति हेतोरप्रयोजकत्वं परिहरति । नह्यवाच्यस्येति । भाष्ये अप्राप्यमन-सासहेतवंशोदाहरणं तु सिद्धान्त्यभिमत वाच्यत्वसाधकेक्षणीयत्व हेतोरसिद्धि व्युत्पादनाय । अत एवावाच्यत्वादिकं त्वप्रसिद्धत्वादित्यत्राज्ञेयत्वस्यापि गतिं वक्ष्यति । अशब्दमित्यादेः । प्रकृतोप-युक्तमर्थद्वयमाह अशब्दमित्यादेरिति । शब्दादिगुणशून्यमिति । तथाचायमर्थः । वचनवृत्तिः खलु गुणादियोगनिमित्ता । तस्य च निर्गुणत्वान्न तत्र वचनवृत्तिरिति भावः । अथवा शब्दादि-गुणशून्यतया श्रोत्राद्यग्राह्यत्वादज्ञेयत्वं तस्येति भावः । तदविषयश्चेति । अशब्दमित्यस्य शब्दविषय इत्यर्थः । अशब्दमित्यादेः शब्दादिग्रहकश्रोत्राद्यविषय इत्यर्थः । नन्वौपनिषदः पुरुष इति वाच्यत्वस्य श्रुतत्वात्कथमवाच्यत्वमित्यतः प्राप्तमवचनेनैव प्रोवाचेत्यंशं व्याचष्टे वचनवृत्त-मिति । उक्तं च सुधायाम् । औपनिषदत्वं तु लक्षणया वृत्त्या सम्भवान्न वाच्यतामपेक्ष्यत इति । यद्वा चानभ्युदितमित्यस्य यद्यद्वाचकं शब्दतत्वं वा वाचा इन्द्रियेण न व्यवहृतमिति वा यद् ब्रह्म

(वाक्यार्थमुक्तावली)

वाचा वेदवाचा अनभिहितमिति वार्थः । यच्छोत्रेणेत्यत्र यद्यद्विषयं शब्दमित्यर्थः । यद्वा तस्य लौकिकशब्दगुण शून्यत्वादलौकिकशब्दगुणस्य श्रौत्राविषयत्वमित्यर्थः ।

ननु गोचरा इन्द्रियार्थाः स्युरित्यभिधानात् कथं गोचरमिति नपुंसकलिङ्गप्रयोग इत्यत आह त्रयीति । सूत्रे ईक्षतेरिति धातुनिर्देशः । तेन तदर्थभूतमीक्षणं लक्ष्यते । न च ब्रह्मसम्बन्धीक्षणं तस्य वाच्यत्वसाधकमित्यत ईक्षणकर्मत्वमेव हेतुतया विवक्षितम् । तदित्यनुवर्तते । न विद्यते शब्दो वाचको यस्य तदशब्दमावच्यमिचि वचनम् । द्वौ नयौ प्रकृतमर्थं सातिशयं गमयत इत्यतो वाच्यमेवेत्यवधारणार्थमित्यभिप्रेत्य स एतस्मादित्यादि भाष्यं प्रवृत्तमिति भावेन व्याचष्टे स प्रणवोपासक इत्यादिना । यः पुनरेतं त्रिमात्रेणोमित्यनेनाक्षरेण परं पुरुषमभिधायीतेति षट्प्रश्ने पूर्ववाक्ये प्रणवोपासकस्य प्रकृतत्वादिति भावः । उत्तमाज्जीवधनाच्चतुर्मुखादपि परं पुरिशयं पुरुषमीक्षत इति परकृतापव्याख्याननिरासाय व्याचष्टे जीवोत्तम हिरण्यगर्भेऽप देशेनेति ।

पश्यत्यपरोक्षतो जानाति । अपरोक्षस्य शब्दाकरणत्वेऽपि शब्दजन्यपरोक्षज्ञानोपासनाद्वारकत्वात् उपदेशेन पश्यतीति युज्यते । विज्ञाय प्रज्ञां कुर्वीतेत्येतत्समानार्थकत्वात् । आत्मन्येवात्मानमित्यत्र ह्यतिदेशेनेति योज्यम् । ईक्षणस्य शब्द सम्बन्धाभाववे तेनवाच्यत्वनिर्णयायोगादिति । वाच्यमेवेति । यद्यपि तदित्यनुवृत्तावधारणं स्वत एव भवति । तदर्थं नञ् द्वयं न प्रयोक्तव्यं तथापि तत्पदान्वित तु शब्दस्याध्याय परिसमाप्तिपर्यन्तं धर्म्यन्वितत्वेन साध्यान्वितत्वाभावात् । अत्र तद्ब्रह्म वाच्यमेवेत्यन्वये तद्ब्रह्मभयेन पुनरवधारणस्यापेक्षितत्वादिति । प्रत्यक्षादिनापीति । आगमानुगृहीतप्रत्यक्षादिनेत्यर्थः । सिद्धान्तिनोऽपि प्रात्यक्षिकेक्षणस्याङ्गीकृतत्वात् । प्रत्यक्षाद्यवेद्यत्वे सतीति । श्रुत्यननुसारि प्रत्यक्षादि प्रमित्यविषयत्वेसति प्रमाविषयत्वान्यथानुपपत्त्येत्यर्थः । तेनागमानुसारिप्रत्यक्षादि वेद्यत्वेन भ्रान्तिवेद्यत्वेन वा विशेषेणासिध्यन्यथासिध्योः निरासः । आगमानुसारिप्रत्यक्षादि वेद्यत्वं नु वाच्यत्वव्यतिरेकेण न सम्भवतीति भावः । एवमीक्षणीयत्वादिति वाक्यमर्थापत्तिपरतया औपनिषदत्वादिति वाक्यं तत्रेक्षणीयत्वे विशेषाणार्पकतया व्याख्यायेदानीं प्रथमं वाक्यं परिशेषपरतया द्वितीयं प्रसक्तिप्रतिषेधपरतया व्याचष्टे । परिशेषेत्यादिना साधयतीत्यन्तेनाभ्रान्तेरविद्यानिवर्तकत्वाभावेन प्रमाणेन मोक्षजनकेक्षणासम्भवादिति भावः । वचनेनेतरप्रमाणेनेति वचनानुगृहीत प्रमाणेनेत्यर्थः । अवचनेत्येतत् प्रकारान्तरेण व्याख्याति । वृत्त्यन्तरेति । श्रुतिस्मृती चाहेति । एतेन श्रुतिस्मृतिभ्यश्चेत्यस्य वाच्यमेवेत्यनेनान्वयं सूचयति । श्रुतिस्मृतीनामादि-

(वाक्यार्थमुक्तावली)

पदोपात्तानां बहुत्वेऽपि जातिविवक्षया टीकायां द्विवचनम् । तपांसीत्यत्र वेदा इति श्रुतावाङ्प्रयोगेन साक्षादेव वाच्यस्य स्मृतौ चाहमेवेत्यवधारण लब्धवेद्यत्वान्यथानुपपत्त्या च वाच्य त्वसिद्धिरिति भावः । सूत्रे श्रुत्याद्यनुक्तेक्षणीयत्वयुक्तिस्तु सर्वे वेदा इत्यादेरेव विषय वाक्यत्वेन पूर्वपक्षयुक्त श्रुति प्रतिरुद्धत्वेन स्वतो निर्णायकत्वात् तदनुग्राहकत्वेनेति बोध्यम् ।

तत्त्वसुबोधिनी

ॐ ईक्षतेनाशब्दम् ॐ ॥ वाच्यत्वसमर्थनादिति । उपलक्षणमेतत् । सकलशास्त्रप्रतिपाद्यत्वसमर्थनादित्यपि द्रष्टव्यम् । आद्यसूत्रे ब्रह्मशब्देन जीवादिव्यावर्तकगुणपूर्तिलक्षणत्वेन सूचयित्वा द्वितीये तस्य गुणपूर्तिवाचित्वासिद्धये जीवपरतानिरासाय कारणता जिज्ञास्य-ब्रह्मलक्षणत्वेनोक्ता । तृतीये पूर्तिकारणतयोरतिव्याप्तिपरिहाराय तत्र शास्त्रं प्रमाणीकृत्य चतुर्थे तयोः विष्ण्वेकनिष्ठत्वाय शास्त्रस्यान्यपरतां निषिध्य सर्वशास्त्रशब्दप्रवृत्तिनिमित्तसर्वगुणसिद्धये वचनवृत्त्या सर्वशास्त्र तात्पर्यविषयतायां चोक्तायां संशब्दार्थस्य वाच्यत्वस्य कार्त्स्न्यस्यच इहाक्षिप्य समाधानादनन्तरं सङ्गतिः । एवं वाच्यत्वोपपादकेस्मिन्नधिकरणे सकलवेदार्थत्वसमर्थनपरस्य गतिसूत्रस्यान्तर्भावः । संशब्दार्थक्षेपसमाधानरूपत्वज्ञापनार्थमेव कृतः । पृथक्करणे तु वाच्यत्वसमर्थनपरत्वाभावादधिकरणान्तरत्वं प्रतीतिप्रसङ्गादिति भावः । न रुद्रादिशब्दयुक्त वेदवाक्येषु उपक्रमादिलिङ्गबलाद्विष्णुरेव प्रतिपाद्य इत्युक्तम् । ननु विष्णोः वेदमुख्यार्थत्वं यत्सिद्धयर्थं वाच्यत्वसमर्थनं सङ्गतं स्यात् । इत्यत आह ॥ उपक्रमादिभिरिति ॥ उपलक्षणं चैतत् । संशब्देन विष्णोः मुख्यार्थत्वस्याप्युक्तत्वादिति बोध्यम् । शब्दवाच्यत्वेपि न शास्त्रमुख्यार्थत्वमित्यत आह । नहीति । उपदिदेशेति । विष्णुमिति शेषः । तथाच न व्याहतिरिति भावः । न तच्छब्दगोचरमिति युक्तमिति । उपलक्षणं चैतत् । शब्दानां गवां ज्ञानानां चरश्चरणं वृत्तिः यस्मिन् तच्छब्दगोचरमिति व्यधिकरणबहुव्रीहित्वं वा चरश्चरणमस्यास्तीति मत्वर्थीयात् प्रत्ययान्तत्वं वाश्रित्य शब्दगोचरमित्यस्य साधुत्वं द्रष्टव्यम् । ततश्च यतो वाचेत्यादि श्रुतौ मनसा सहेत्यदृश्यत्वस्यापि उक्तत्वात् ईक्षणीयत्वम् असिद्धमिति पूर्वपक्षस्याभिप्रायः । सूत्रे वाच्यमित्येव वक्तव्यं नाशब्दमिति वचनं द्वौ नञौ प्रकृतमर्थं सातिशयं गमयतः इति वचनात् अवधारणार्थम् । इत्यभिप्रेत्योक्तं वाच्यमेवेति । प्रत्यक्षाद्यवेद्यत्वे सतीति । आगमानुसारि प्रत्यक्षादिप्रमित्यविषयत्वे सति प्रमाविषयत्वान्यथानुपपत्त्येत्यर्थः । तेनागमानुसारिप्रत्यक्षादिवेद्यत्वात् भ्रान्तिविषयत्वाद्वा न विशेषणासिध्यन्यथासिद्धी आगमानु सारिप्रत्यक्षादिवेद्यत्वन्तु वाच्यत्वव्यतिरेकेणासंभवीति भावः ।

(तत्त्वसुबोधिनी)

पूर्वमर्थापत्तिपरतया व्याख्यातम् इदानीं परिशेषतया व्याचष्टे । परिशेषप्रमाणंवेति । यद्यपि स्वमते अर्थापत्तिपरिशेषयोः अनुमानता । तथापि तयोः भेदमुपेत्य वा अनुमानत्वावान्तर- भेदमाश्रित्य वा पक्षान्तरोक्तिः । प्रमाणेति । भ्रान्तेः अविद्यानिवर्तकत्वाभावेन प्रमाणाभासेन मोक्षजनक- लक्षणासंभवादिति भावः । अवचनेन इत्येतद्वचनेनतरप्रमाणेनेति व्याख्याय प्रकारान्तरेण व्याख्याति । वृत्त्यन्तरायोगेनेति । नच ईक्षणकर्मत्वरूपम् ईक्षणीयत्वं कथं सूत्रलब्धम् इति वाच्यम् । अन्यथानुपपत्त्यैव तस्य लाभात् । तथाहि । ईक्षतेरिति धातुनिर्देशः । तत्राविवक्षित- शब्दमात्रे वाच्यत्वे हेतुत्वासंभवात् तदर्थम् ईक्षणरूपोऽनेन लक्ष्यते । तथा चासंबद्धस्यान्य सम्बन्धिनो वा ईक्षणस्य हेतुत्वासंभवात् ब्रह्मसम्बन्धिन एव तस्य हेतुत्वं वक्तव्यम् । सम्बन्धश्च न कर्तृत्वादिरूपः श्रुत्यननुगमात् वाच्यत्वसाधकत्वाभावाच्च । तथाचेक्षणं ब्रह्मकर्मकमेव हेतुत्वेन वाच्यम् । तदपि न युक्तम् । तथात्वे ब्रह्मवाच्यं तत्कर्मकेक्षणादितिवैय्यधिकरण्यं स्यात् । ईक्षणकर्मत्वमेव वाच्यत्वे हेतुतया विवक्षितमित्यन्यथानुपपत्त्या ईक्षणीयत्वं लक्ष्यते इति न कोपि दोष इति भावः । श्रुतिस्मृतीचाहेति । श्रुतावामनन्तीति साक्षाद्व्याच्यत्वोक्तेः स्मृतौ चाहमेवेत्यव- धारणोपपत्तये मुख्यतया वेद्यत्वस्य विवक्षणीयत्वात् तस्य च वाच्यत्वं विना अयोगात् सर्ववेदलक्षणाया अयोग्यत्वाच्च वाच्यत्वसिद्धिरिति भावः । ननु सर्वस्यापि वेदस्य ब्रह्मस्वरूप- प्रतिपादकत्वे धर्मादिसिद्धिः न स्यात् तत्प्रतिपादकाभावादित्यत आह । वेदा इति । तथाच वेदस्य धर्मादि प्रतिपादकत्वात् न तदसिद्धिः । न च तथात्वे विष्णुप्रतिपादकत्वायोगः । स्वातन्त्र्येण विष्णुज्ञानार्थमेव तत्प्रतिपादनादिति भावः । यद्वा पदसमन्वयाभिप्रायेण सर्ववेदा इति । वाक्यसमन्वयाभिप्रायेण तपांसीति । तथा च मुखतो धर्मादिप्रतिपादकत्वेपि वाक्यतात्पर्यं विष्णावेवेति भावः ।

वाक्यार्थमञ्जरी

वाच्यत्वेति ॥ उपलक्षणमेतत् । सुधोक्तरीत्या संशब्दार्थं सर्वशास्त्रप्रतिपाद्यत्वसमर्थनादित्यपि ध्येयम् । तेन सकल शास्त्रप्रतिपाद्यत्वसमर्थकगतिसामान्यसूत्रस्यैतदधिकरणान्तर्भाव उपपन्नः । ननूपक्रमादिलिङ्गबलाद्बुद्धादिशब्दोपेतशास्त्रस्यापि विष्णुरेवार्थ इत्येवोक्तं न तु तस्य मुख्य- त्वमित्यत आह ॥ उपक्रमादीति ॥ उपलक्षणमेतत् । सुधोक्तरीत्या संशब्देन विष्णो- र्मुख्यार्थत्वस्याप्युक्तत्वात् ॥ वादीति ॥ वाच्यत्वावाच्यत्ववादीत्यर्थः । तद्ब्रह्म । न हीति । वचनवृत्त्यालब्धस्य मुख्यार्थत्वादिति भावः । प्रकृतोपयोगायाह ॥ तदविषयश्चेति ॥ शब्द- त्वगाह्यविषय इत्यर्थः । एतदुपपादनायैव गुणराहित्यकथनमिति भावः । प्रोवाचेत्यनेन

(वाक्यार्थमञ्जरी)

वचनप्राप्त्या अवचनेनेत्येतद्व्याहृतमित्यत आह ॥ वचनवृत्तिं विनेति ॥ उपदिदेशेति ॥ विष्णुमिति शेषः । यच्छ्रोत्रेणेत्यत्र यच्छब्दार्थब्रह्मणः कर्तृत्वे येन श्रोत्रमिदं श्रुतमित्यनेन व्याहृतमित्यत आह ॥ पुरुष इति ॥

‘अत्रोदाहृतवाक्यार्थविशेषो लिख्यते मया ।

पूर्वपक्षोत्थितिर्ज्ञेया प्रतीतार्थानुसारतः ।

अत्रायं भाष्योदाहृतश्रुत्यर्थः । वाचः सर्वेपि शब्दा मनसा सह अप्राप्य साकल्येनाविषयीकृत्य यत आनन्दरूपाद् ब्रह्मणो निवर्तन्ते तं ब्रह्मस्वरूपानन्दं विद्वानवेत्तीत्यन्वयः । यद् ब्रह्म अशब्दं प्राकृतशब्दरहितं साकल्येन तदप्रतिपाद्यं तद्ग्राहि श्रोत्रागोचरं तद्ग्राहिरसनागोचरं नित्यं नाशरहितम् अगन्धवत् प्राकृतगन्धवत् न भवति तद्ग्राहिघ्राणागोचरं च तदित्यन्वयः । अस्पर्शं प्राकृतस्पर्शरहितं तद्ग्राहिस्पर्शनेन्द्रियागोचरञ्च । अव्ययं हासरहितम् । अरसं प्राकृतरसरहितम् । यद् ब्रह्मवाचा वागिन्द्रियेण अनभ्युदितम् अभि साकल्येनोक्तं येन ब्रह्मणा वाक् वागुपलक्षितं सर्वं जगत् । अभ्युद्यते अभिसाकल्येन वागिन्द्रियेणोच्चार्यते तदेव ब्रह्म त्वं विद्धीत्यन्वयः । पुरुषो यद्ब्रह्म श्रोत्रेण साकल्येन शृणोति येन च ब्रह्मणा इदं श्रोत्रोपलक्षितं जगत्साकल्येन श्रुतं श्रवणादिविषयीकृतं तदेव ब्रह्म त्वं विद्धीत्यन्वय इति ॥ त्रयीति ॥ स्त्रीशूद्रब्रह्मबन्धूनां त्रयी न श्रुतिगोचरा इति प्रथमस्कन्धे प्रयोगादिति भावः । त्रयी श्रुतिः श्रुतिगोचरा श्रवणविषयीभूता । उपलक्षणमेतत् । सुधोक्तरीत्या शब्दानां गवां ज्ञानानां चरश्चरणं वृत्तिर्यस्मिन् तच्छब्दगोचरमिति व्यधिकरणबहुव्रीहिर्वा चरश्चरणमस्यास्तीति मत्वर्थीयाच् प्रत्ययान्तत्वं वा श्रुत्यगोचरमित्यस्य साधुत्वं द्रष्टव्यम् । तेनाप्राप्य मनसा सहास्पर्शमित्यादि श्रुतौ यदज्ञेयत्वमभिप्रेतं तदपि सङ्गृहीतं भवति । अन्यथा तदंशोदाहरणं न स्यात् । अत एव भाष्ये अवाच्यत्वादिकमित्यादि शब्दः तदवतारिकाग्रन्थे अवाच्यत्वाज्ञेयत्वाभिधायकेति टीकावचनम् अतर्क्यमज्ञेयमित्यादि प्रमाणोदाहरणं च सङ्गच्छते । न च ज्ञेयत्वसमर्थनमसङ्गतमिति वाच्यम् । ईक्षणीयत्वं हेतोरसिद्धिपरिहारार्थत्वात् । अत एवेक्षणीयत्वासिद्धिपरिहारकत्वेन गौणश्चेन्नात्मशब्दादिति सूत्रम् न च गौण आत्मा दृश्य इत्यादिना भाष्येण व्याख्यातमिति बोद्धव्यम् ॥

ॐ ईक्षतेर्ना शब्दम् ॐ ॥ तद् ब्रह्म अशब्दम् अवाच्यं न किं तु वाच्यमेव ईक्षतेः पुरुषमीक्षतेति कर्मत्वव्यपदेशादित्यर्थः । श्रुतिप्राप्तं आपातत इति शेषः । हिरण्यगर्भोपदेशेनेति ॥

“प्रणवेन हरिं ध्यायन् ब्रह्मलोकं समेत्य च ।

ज्ञानं चतुर्मुखात्प्राप्यमुच्यते नात्र संशयः”

(वाक्यार्थमञ्जरी)

इति षट्प्रश्नभाष्योक्तेरिति भावः । पौनरुक्तिपरिहाराय विज्ञायेत्येतद्व्याचष्टे ॥ परोक्षत इति ॥
 ईक्षणीयत्वं ज्ञेयत्वम् । ईक्षणस्य ज्ञानस्य । प्रत्यक्षादिनापीति ॥ अतोऽन्यथाप्युपपत्तिरिति भावः ।
 उक्तरीत्या शास्त्रयोनित्वादित्युक्तरीत्या ॥ प्रत्यक्षाद्यवेद्यत्वे सतीति ॥ आगमानुसारि प्रत्यक्षाद्य-
 वेद्यत्वे सतीत्यर्थः । तेनागमानुसारि प्रत्यक्षादि वेद्यत्वाद्विशेषणासिद्धिरिति निरस्तम् ॥
 ईक्षणीयत्वान्यथानुपपत्त्येति ॥ प्रमाविषत्वान्यथानुपपत्त्येत्यर्थः । तेन भ्रान्तिविषयत्वे-
 नान्यथासिद्धिरिति निरस्तम् । एवमर्थापत्तिपरत्वेन व्याख्याय परिशेषपरत्वेनापि व्याचष्टे ॥
 परिशेषप्रमाणेन वेति ॥ प्रमाणेनेति ॥ भ्रान्तेरज्ञानावरकत्वेन प्रमाणेन मोक्षजनके-
 क्षणासम्भवादिति भावः ॥ अवाच्ये वृत्त्यन्तरेति ॥ अवाच्येऽपि लक्षणाङ्गीकारेऽनवस्था वक्ष्यत
 इति भावः । अनेनावचनेनैतत्प्रकारान्तरेण योजितम् ॥ प्राबल्यमिति ॥ तेषु त्रिष्वक्षादिकरणेषु
 मध्ये यदागमस्य प्राबल्यमुक्तं तज्जात्यैव स्मृतम् उत्सर्गेणैव स्मर्तव्यमित्यर्थः ॥ श्रुतिस्मृतीचा-
 हेति ॥ श्रुतावाडासाक्षाद्वाच्यत्वोक्तेः स्मृतौ कर्मादीनामपि वेद्यत्वादहमेवेत्यवधारणानुपपत्त्या
 तदुपपत्तयेऽन्येषां मुख्यतया वेद्यत्वेऽपि हरेः परममुख्यवृत्त्या वेद्यत्वस्य वक्तव्यत्वात्तस्य च वाच्यत्वं
 विनाऽयोगात्तत्सिद्धिरिति भावः भाष्ये वेदान्तकृत् वेदनिर्णायकब्रह्ममीमांसाकर्ता । यत्प्रति
 यत्प्रीत्यर्थम् ।

सूत्रभाष्यम्

अवाच्यत्वादिकं त्वप्रसिद्धत्वात् ॥
 'न तदीदृगिति ज्ञेयं न वाच्यं न च तर्क्यते ।
 पश्यन्तोऽपि न पश्यन्ति मेरो रूपं विपश्चित' इतिवत् ॥
 'अप्रसिद्धेरवाच्यं तद्वाच्यं सर्वागमोक्तितः ।
 अतर्क्यं तर्क्यमज्ञेयं ज्ञेयमेवं परं स्मृतमि'ति गारुडे ॥
 न चाशब्दत्वमितरसिद्धम् ॥ ५ ॥

तत्त्वप्रदीपिका

मेरोरप्रसिद्धत्वादवाच्यत्वेऽपि, ब्रह्मणस्त्वगोचरत्वादेवेत्याशङ्क्य विशेषप्रमाणमाह अप्रसिद्धेर-
 वाच्यं तदिति ।

न चाशब्दत्वमितरसिद्धमित्यस्यायमर्थः । उक्तन्यायेन वाच्यत्वाद्ब्रह्मणो मायिसिद्धमशब्दत्वं न
 श्रुत्यर्थः । अस्यैव भाष्यस्यान्योऽर्थः नचावाच्यत्वं ब्रह्मण इतरस्य मायिनोऽपि सिद्धम् । ब्रह्मणि

(तत्त्वप्रदीपिका)

व्यवहाराभावप्रसङ्गात् । अन्योऽर्थः कथ्यतेयन्मायिनोक्तं प्रधानस्याशब्दत्वं हेतुत्वेनाशब्दं हि तदिति साङ्ख्यं प्रति, तदितरेष्य साङ्ख्यस्य न सिद्धम् । तेन प्रधानस्य वेदगम्यत्वाङ्गीकारात् । किञ्च, यदितरेण मायिनोक्तं प्रधानस्याशब्दत्वं सूत्रार्थत्वेन, तन्न तस्य सिद्धम् । स्वयमेव भगवद्गीताव्याख्याव्याजग्रन्थे प्रधानस्य शब्दगम्यत्वाङ्गीकारात् । न च समन्वयप्रतिपादनादन्यो व्यापारः सत्यां गतौ सम्भवत्यस्मिन्नध्याये । अत ईक्षतेनाशब्दमिति सूत्रं ब्रह्मणोऽशाब्दत्व-निराकरणपरमिति सिद्धम् ॥

तत्त्वप्रकाशिका

नन्वेवं युक्त्यादिसिद्धत्वे वाच्यत्वस्यावाच्यत्वाज्ञेयत्वाभिधायकोदाहृतश्रुतेः का गतिरित्यत आह ॥ अवाच्यत्वादिकमिति ॥ अवाच्यत्वादिकमवाच्यत्वादिव्यपदेशः । अप्रसिद्धिः साकल्ये-नागोचरता । नन्वप्रसिद्धेरवाच्यत्वादिव्यपदेशः क दृष्ट इत्यत आह ॥ न तदिति ॥ पश्यन्त इत्युक्तेरप्रसिद्ध्यैवैतदिति ज्ञायते । न केवलमन्यथाऽनुपपत्तिमात्रसिद्धेयं व्यवस्थाऽपि तु स्मृति-सिद्धा चेति भावेनाह ॥ अप्रसिद्धेरिति ॥ एवमप्रसिद्धिप्रसिद्धिभ्याम् । एवं यतो वाच इत्यादि-श्रुतीनां युक्त्यादिबलादर्धान्तरोपपत्तेर्नाशब्दं ब्रह्मेति सूत्रं व्याख्याय परकृतापव्याख्यां प्रत्याख्याति ॥ न चेति ॥ जगत्कारणत्वं सदेव सौम्येत्यादौ कस्यचित्प्रतीयते । तत्किं ब्रह्मेत प्रधानमिति सन्देहे प्रधानमिति प्राप्ते सिद्धान्तितम् । न प्रधानं श्रौतजगत्कारणम् । तदैक्षतेति ईक्षति-श्रवणादशब्दं हि तदिति । तदेतद् व्याख्यानमयुक्तम् । यतोऽशब्दं हि तदिति हेतुतयोक्त-मश्रौतत्वं न साङ्ख्यस्य प्रतिवादिनः सिद्धम् । तेन वैदिकत्वाभ्युपगतेः । नापि स्वन्यायेन तदुक्तिः । अजामेकामित्यादौ प्रधानस्य श्रुतत्वात् । न च तत्रान्यत्कल्प्यम् । नाममात्रे विवादा-दर्धान्तरस्य चाभावादिति भावः । किं च ब्रह्मणोऽपि श्रौतत्वं न युक्तम् । अवाच्यत्वात् । अवाच्ये वृत्त्यन्तरायोगात् । नापि तस्येक्षितृत्वम् । तस्येक्षतिस्वरूपत्वात् । जगत्कारणस्य माया-वच्छिन्नस्येक्षणं सम्भवतीति चेन्न । जिज्ञास्यस्यैव जगत्कारण तयोक्तत्वात् । न हि जिज्ञास्यं मायावच्छिन्नम् । तज्जिज्ञासाया अप्रयोजकत्वात् । किञ्च माययेक्षणं भवत्युपचर्यते वा । आद्ये दृश्यत्वाद्यपि किं न स्यात् । न द्वितीयः । प्रधानेऽपि सम्भवादिति ॥ ५ ॥

गुर्वर्थदीपिका

साकल्येनागोचरतेत्यत्र साकल्येन शब्दादिप्रमाणानामगोचरतेत्यर्थः । वाच्यं तर्क्यमिति शब्दानुमानयोगृहीतत्वाज्ञेयमित्यवशिष्टप्रत्यक्षेण ज्ञेयत्वमेव स्मृतेरर्थ इत्यनुसन्धेयम् । एवम-

(गुर्वर्थदीपिका)

प्रसिद्धिप्रसिद्धिभ्यामित्यस्य साकल्येनाप्रसिद्धिप्रसिद्धिभ्याम् इत्यर्थः । जडत्वानादित्वत्रिवर्ण-
प्रजाजनकत्वसंसार्युपभोग्यत्वमुक्तानुपयोगित्वाख्यसांख्योदितप्रधानलक्षणानां श्रुतौ श्रवणा-
त्प्रकृतिरेवैतत् श्रुत्यर्थभूता । तस्य अत्र चाविद्येति नामान्तरं त्वया दत्तमिति भावेनोक्तम्
अर्थान्तरस्य चाभावादिति । माययेक्षणं भवतीत्यत्रेक्षणपदेनेक्षणं कर्तृत्वमुच्यते तद्भवत्युत्पद्यते
चेत्यर्थः । ननु मायाविशिष्टे ईक्षितृत्वस्योत्पत्तिरस्ति । विशिष्टस्य मिथ्यात्वादृश्यत्वादिक-
मप्यस्तीति मायिनां मतम् । अतः कथमिदमनिष्टमिति चेत्सत्यं माययाऽपि जडभूतस्वस्वरूपे
स्वसम्बन्धिमात्रे वा नेक्षितृत्वमुत्पाद्यते । घटादावपि प्रसङ्गात् । प्रकृत्याख्यमायया
प्रकृतिस्वरूपेऽपि न्यायसाम्येनोत्पादयितुं शक्यत्वात् । अतो विशेष्यभूतचिदंश एवोत्पादयतीति
वक्तव्यम् । तस्य दृश्यत्वादिकं परस्यानिष्टमेवेति भावः ।

भावबोधः

युक्त्यादिबलादिति । अनेन 'सर्वे वेदा यत्पदमामनन्ति' इति श्रुतिसहितानुभवस्य
बलवत्त्वादिति न्यायविवरणमुक्ततात्पर्यकं भवति । तथा हि— न्यायविवरणे साक्षात्सूत्रोक्ते-
क्षणीयत्वलिङ्गजन्यानुभवस्य 'च' इत्यनेनाभिधाय तस्य प्राबल्यव्युत्पादनार्थं श्रुतिसहितेत्युक्तम् ।
अत्रापि युक्त्येति लिङ्गं स्वपदेनोपादाय तत्प्राबल्योपपादकश्रुत्यादेरादिपदेन ग्रहणमिति । एवं
भाष्यगतमितरपदं मायावाद्यपेक्षयेतरसांख्यपरं कृत्वा 'न चाशब्दत्वम्' इति वाक्यं व्याख्यात-
मिदानीमस्मदपेक्षयेतरमायावादिपरं कृत्वा तदेव वाक्यं व्याख्याति— नापि स्वन्यायेनेति ।

तेजोऽवन्नात्मकश्चापि यद्युपादानमिष्यते ।

अनाद्येवापराधः कः प्रधानमिति चोदितः ॥

इत्यनुव्याख्यानानुसारेणाऽऽह न च तत्रेति । अन्यत्तेजोवन्नात्मकम् ।

ननु न विशिष्टमीक्षितृ; येन जिज्ञास्यत्वायोगः । किन्तु शुद्धमेव मायासम्बन्धादीक्षितृ
इत्याशङ्कापरिहारार्थमाह— किञ्च माययेति । किञ्चेति न दूषणान्तरप्रतिज्ञार्थः । किन्तु मायया
चेक्षणं किं भवतीत्यर्थः । एवं सत्याद्ये दृश्यत्वाद्यपीत्युत्तरवाक्यमपि सङ्गच्छते । विशिष्टपक्षे
दूषणान्तरत्वे इष्टापत्तिप्रसङ्गेन तदयुक्तं स्यादिति बोध्यम् ।

भावदीपः

अवाच्याप्रसिद्धादिपदवाच्यत्वाद् व्याहतिनिरासायावाच्यत्वादिव्यपदेश इत्युक्तम् ॥ अन्यथेति ॥ पश्यन्त इत्युक्त्यन्यधानुपपत्त्येत्यर्थः । एवमिति पदमतर्क्य तर्क्यमित्यनेनाज्ञेयं ज्ञेयमित्यनेन चान्वेतीति भावेनैवमित्यस्यार्थमाह ॥ एवमप्रसिद्धिभ्यामिति ॥ स्मृतावज्ञेयं ज्ञेयमिति श्रुति-मूलप्रत्यक्षादिति बोध्यम् । वाच्यं तर्क्यमिति शब्दतर्कयोस्तुतेर्भाष्यमुत्सूत्रमिति भ्रमनिरासायोक्तमनुवदति ॥ एवमिति ॥ युक्त्यादीति ॥ सूत्रे श्रुत्याद्यनुग्राहकन्यायमात्रोक्तावपि तदनुग्राह्यवाच्यत्वे श्रुत्यादेरपि सूत्रकृतो हेतुत्वेनाभिमतत्वादीक्षतेरित्यस्य श्रुतिसहितानुभवस्य बलवत्त्वादिति न्यायविवरणोक्त्यनुरोधेन युक्त्यादिबलादित्यनुवादः कृतः । स्मृतिभ्यश्चेत्यन्त-भाष्यार्थानुवादोऽयम् । अवशिष्टभाष्यार्थानुवादोऽर्थान्तरेति । वाच्यमेवेत्यस्य व्याख्येयप्रदर्शनेनानुवादो नाशब्दमिति अनुवृत्ततत्पदार्थो ब्रह्मेति । वादिप्रतिवादिनोर्मायिसाङ्गचयोरन्योन्यापेक्षयान्योन्ययोरितरत्वात् द्वावपि भाष्यस्थेतरपदोपात्ताविति भावेनाह ॥ न साङ्गचस्येति ॥ नापि स्वन्यायेनेति च ॥ तेन वैदिकत्वेति ॥ अजामेकां लोहितशुक्ल-कृष्णामित्यादिमन्त्रार्थत्वेनोक्तेरित्यर्थः ॥ अन्यदिति ॥ त्रिगुणात्मिकानाद्यविद्यादिकमित्यर्थः । एवं व्याख्यानं स्वव्याहतं चेत्याह ॥ किं चेति ॥ वृत्त्यन्तरेति ॥ वक्ष्यमाणदिशेति भावः । एतेन भाष्ये चशब्दस्य किञ्चेत्यर्थः । नेति काकुः । अशब्दत्वमितरसिद्धं प्रधानादितरस्य मायावाद्यङ्गी-कृतब्रह्मणः सिद्धं न भवति किं भवत्येवेति योजना सूचिता । भाष्यस्थचशब्दमनुक्तसमुच्चयं मत्वा ईक्षतेरिति सूत्रांशव्याख्यां च निराह ॥ नापीति ॥ एतेनेक्षितृत्वं चेतसरसिद्धं मायावाद्यङ्गी-कृतब्रह्मणः सिद्धं न भवतीति भाष्यार्थो दर्शितः । अर्थान्तरं चाभिप्रेत्य शङ्कान्तरं निराह ॥ जगत्कारणस्येति ॥ अप्रयोजकत्वादिति ॥ शुद्धात्मज्ञानादेव मोक्षोक्तेरिति भावः । एतेनेक्षितृत्वं चेतसरसिद्धं मायावच्छिन्नब्रह्मणः सिद्धं न वाच्यम् । कुतः अशब्दं हेतुगर्भमिदम् । अशब्दत्वात् । श्रवणादिरूपजिज्ञास्यत्वासंभवात्तस्येति भाष्यार्थः सूचितो भवति । ननु न विशिष्टमीक्षितृ येन जिज्ञास्यत्वायोगः । किन्तु शुद्धमेव मायासम्बन्धादीक्षितृ तेन न कोऽपि दोष इत्यत आह ॥ किञ्चेति ॥ भवति उत्पद्यते शुद्धस्येत्यर्थः ॥ दृश्यत्वेति ॥ तथा च मिथ्यात्वापत्तिरिति भावः । एतेनेक्षितृत्वं चेतसरसिद्धं इतरेण मायोपाधिना इतरस्य शुद्धब्रह्मणः सिद्धं उत्पन्नं न भवति तथात्वे इतरसिद्धं इतरस्येक्षितृत्वेतरस्य दृश्यत्वादेरपि सिद्धं भावे निष्ठा । सिद्धिर्न स्यात्किं भवेदेवेति तथेक्षितृत्वमुपचरितं चेदितरसिद्धं इतरस्य प्रधानस्य सिद्धं न भवेत्किं भवेदेवेति च भाष्यार्थः सूचितः ॥ ५ ॥

वाक्यार्थमुक्तावली

व्यपदेश इति । वस्तुतस्तस्याभावादिति भावः । न केवलमन्यथानुपपत्तीति । अवाच्यत्ववाच्यत्वादिप्रतिपादकप्रमाणद्वयविरोधान्यथानुपपत्त्यर्थः । एवमितिपदमत्कर्णमित्यादि-
नान्वेतीति भावेन व्याख्याति एवमिति । युक्त्यादिबलादिति । युक्तिरीक्षणीयत्वादिका ।
आदिपदेन सर्वे वेदा इति श्रुतिः । यद्वा युक्तिरर्थापत्तिः । आदिपदेनाप्रसिद्धेरिति स्मृतिर्गृह्यते ।
न प्रधानं श्रौतजगत्कारणमिति साध्यम् अशब्दं हि तदिति हेतुः
कारणत्वाभिधायकवैदिकशब्दगोचरत्वान् इत्यर्थः । कथमशब्दत्वमित्यत उक्तम् । तदैक्षतेति
ईक्षति श्रवणादिति । तदैक्षत तत्तेजोसृजत स एक्षतलोकान् व्यसृजदिति स ईक्षांचक्रे ।
सप्राणमसृजतेति कारणस्येक्षितृत्वश्रवणात्तस्याचेतनेऽयुक्तत्वादित्यर्थः । स्पष्टमेतत् सुधायाम् ।
केचित्तु अशब्दं हि तदिति हेत्वन्तरं इति व्याचक्षते । इतःपरं सिद्धान्तिततया
अभिमतमायीतरसाङ्गचपरत्वेन व्याख्यानम् इत्यर्थः । अन्यदिति
तेजोबन्नात्मकजगदुपादानमित्यर्थः । तदुक्तम् अनुव्याख्याने । तेजोबन्नात्मकं चापि
यद्युपादानमिष्यत इति । नाममात्र इति । अनादिनोजगदुपादानस्य प्रकृतिसूक्ष्मानतिरेकादिति
भावः । एवं व्याख्यानं स्वन्यायविरुद्धमित्याह किञ्चेति । एतेन भाष्ये किञ्चाशब्दत्वं
प्रधानादितरस्य ब्रह्मणस्त्वन्मते सिद्धं न किमिति योजनान्तरमुक्तं भवति इदानीं च शब्दसूचितं
दूषणान्तरमाह । नापीति । एतेन ईक्षितृत्वं इतरमते इतरस्य ब्रह्मणो न सिद्धमिति व्याख्यातं
भवति । अर्थान्तरमभिप्रेत्य शङ्कां परिहरति । जगत्कारणस्येति । अप्रयोजकत्वादिति ।
शुद्धात्मज्ञानादेव मोक्षोपपत्तेरिति भावः । एतेन चेक्षितृत्वमितरस्य शुद्धातिरिक्तस्य
मायावच्छिन्नस्य सिद्धम् इति वाच्यम् । कुतश्च यस्मात्तस्याशब्दत्वं श्रवणादि
रूपजिज्ञासाविषयत्वमित्यर्थः उक्तो भवति । ननु विशिष्टमीक्षितृ येन जिज्ञास्यत्वायोगः किन्तु
शुद्धमेव मायासम्बन्धादिक्षित्रित्यत आह किञ्चेति । अन्यत्र किञ्चेति न दूषणान्तरप्रतिज्ञार्थं
किन्तु मायायेक्षणं भवत्युत किमित्यर्थः । अन्यथा वक्ष्यमाणदूषणस्य परस्येष्टत्वेन तत्कथनमयुक्तं
स्यादिति बोध्यम् । दृश्यत्वाद्यपि इत्यादिपदेन मिथ्यात्वं गृह्यते । यद्वा
दृश्यत्वमीक्षणीयत्वमादिपदेन वाच्यत्वं गृह्यते । एतेनेति । ईक्षितृत्वमितरस्य शुद्धस्य सिद्धमुत्पन्नं
भवति । तथात्वे इतरस्येक्षितृत्वादितरस्य दृश्यत्वादेरपि सिद्धं सिद्धिः भावे निष्ठा नस्यात्किमिति
योजना सूचिता भवति । इतिशब्दो भाष्यार्थोक्तिसमाप्तिद्योतकः । न चैवं श्रद्धा
जाड्येनानेकार्थकथनं न टीकाभिप्रेतमिति वाच्यम् । भाष्यस्य बह्वर्थत्वात् । टीकाकृतश्चतद्वचने
शक्तत्वात् । अक्षरार्थानुगुण्याच्चति ।

तत्त्वसुबोधिनी

सर्वथाऽप्रसिद्धे अवाच्यत्वव्यपदेशोपि कथं इत्यतो व्याचष्टे । साकल्येति । एवं भाष्य-
गतमितरपदं मायावाद्यपेक्षया इतरसाङ्ख्यपरं कृत्वा “न चाशब्दत्वमिति” वाक्यं व्याख्यातम् ।
इदानीम् अस्मदपेक्षया इतरमायावादि परं कृत्वा तदेव वाक्यं व्याख्याति । नापि स्वन्यायेनेति ।
न च तत्रेति । अन्यत्तेजोबन्नादिकम् अवच्यत्वेपि लक्षणया श्रौतत्वं भविष्यतीत्यत आह ।
अवाच्य इति । ननु न विशिष्टमीक्षितृ येन जिज्ञास्यत्वायोगः । किन्तु शुद्धमेव मायासम्बन्धा-
दीक्षित्रिति शङ्कापरिहारार्थमाह । किञ्च माययेति । किञ्चेति दूषणान्तरप्रतिज्ञार्थः । किन्तु
मायया वेक्षणं किं भवतीत्यर्थः । एवं सति अदृश्यत्वाद्यपीत्युत्तरवाक्यमपि सङ्गच्छते । विशिष्ट-
पक्षे दूषणान्तरत्वे इष्टापत्तिप्रसङ्गेन तदयुक्तं स्यादिति बोध्यम् । आद्ये । अदृश्यत्वाद्यपीति ।
तथात्वे च दृश्यत्वस्य हेतोः अनैकान्तिकत्वमिति भावः ।

वाक्यार्थमञ्जरी

अप्रसिद्धिनिमित्तकावाच्यत्वस्य वास्तव्यत्वे व्याहतिरित्यत आह ॥ अवाच्यत्वादिव्यपदेश
इति ॥ व्यवहार इत्यर्थः । सर्वाङ्गमोक्तस्य कथमप्रसिद्धत्वमित्यत आह ॥ साकल्येनेति ॥ अप्र-
सिद्धैवेति ॥ पश्यन्तोपि न पश्यन्तीत्यनयोर्विरोधं परिहाराय साकल्येन न पश्यन्तीति वाच्यम् ।
तदेव चाप्रसिद्धत्वमिति भावः । अन्यथानुपपत्तीति ॥ वाच्यत्वसाधकप्रमाणान्यथानुपपत्तीत्यर्थः ।
इयम् अप्रसिद्धत्वादवाच्यत्वादिरूपा ॥ अप्रसिद्धिप्रसिद्धिभ्यामिति ॥ तथाचाप्रसिद्धेरतर्क्यमज्ञेयं
प्रसिद्धेस्तर्क्यं ज्ञेयं चेति व्याख्येयमिति भावः । अत्र ज्ञेयत्वमागमानुकूलतर्कप्रत्यक्षेणावचन
तर्कयोः पृथगुक्तेरिति ध्येयम् । तदीयाधिकरणं सङ्क्षेपतोनुवदति ॥ जगत्कारणत्वमिति ॥ सदे-
वेति ॥ “सदेव सौम्येदमग्र आसीत् ‘एकमेवाद्वितीयं’ ‘तदैक्षत बहुस्यां प्रजायेये’ति
तत्तेजोसृजते”त्यादावित्यर्थः ॥ प्रधानमिति प्राप्तमिति ॥ चैतनस्य ब्रह्मणोऽपरिणामितया
क्रियाकर्तृत्वलक्षणसच्छक्त्यसम्भवात् प्रधानस्य तत्सम्भवादिति भावः ॥ श्रौतेति ॥ श्रुत्युक्ते-
त्यर्थः ॥ ईक्षणश्रवणादिति ॥ तस्य जडेऽसम्भवादिति भावः । अशब्दमित्यंशोक्तहेतुमाह ॥
अशब्दमिति ॥ प्रधानस्य श्रुत्यप्रतिपाद्यत्वात्तत् श्रुत्युक्तकारणं न भवतीत्यर्थः । इतरशब्दस्य
मायिपरत्वमुपेत्य प्रकारान्तरमाह ॥ नापीति ॥ श्रुतत्वादिति ॥ तत्र लोहितशुक्लकृष्णामिति
त्रिगुणात्मकरूपतल्लिङ्गश्रवणादिति भावः । अन्यत्तेजोबन्नात्मकम् अत्रोक्तरूपाणां यदग्रे
रोहितं रूपं तेजसस्तद्रूपं यच्छुक्लं तदपां यत्कृष्णं तदन्नस्येति तेजः प्रभृतिषु प्रसिद्धत्वादिति भावः
॥ नाममात्रेति ॥ तेजोबन्नात्मकस्यैव प्रधानत्वादिति भावः । अत एवाह ॥ अर्थान्तरस्येति ॥

(वाक्यार्थमञ्जरी)

इत्थं व्याख्यानं स्वव्याहृतं चेत्याह ॥ किं चेति ॥ ईक्षतिस्वरूपत्वादिति ॥ क्रियारूपस्य क्रियाश्रयत्वरूप कर्तृत्वानुपपत्तिरिति भावः । ननु “तदैक्षत तत्तेजोऽसृजते” तिजगत्कारणत्वे नोक्तस्येक्षितृत्वमङ्गीक्रियते जगत्कारणं च नेक्षारूपं शुद्धं किंतु मायाविशिष्टं शबलमेव अतो-
नोक्तदोष इत्याशङ्कते ॥ जगत्कारणस्येति ॥ जगत्कारणत्वेनोक्तं शुद्धमेवेति परिहरति ॥ नेति ॥ आदिसूत्रे जिज्ञास्यत्वेनोक्तस्यैव द्वितीये जन्मादिकारणत्वेनोक्तत्वादिति भावः । जिज्ञास्यं तु शुद्धमेवेति भावः । विशिष्टमेव जिज्ञास्यमस्त्वित्यत आह ॥ नहीति ॥ अप्रयोजकत्वादिति ॥ प्रयोजनविकलत्वादित्यर्थः । विशिष्टस्य मिथ्यात्वेन तज्ज्ञानस्य भ्रमत्वेन मोक्षाहेतुत्वादिति भावः । ननु न विशिष्टमीक्षितृनये जिज्ञास्यत्वायोगः । किन्तु विशिष्टान्तर्गतं विशेष्यभूतं शुद्धमेव । न च तस्येक्षारूपत्वविरोधः । केवलवहेः रोगनिवर्तकत्वायोगेऽप्ययः पिण्डसमारूढस्य तथात्ववदीक्षारूपस्यापि शुद्धस्य मायासम्बन्धेनेक्षितृत्वसंभवादित्याशङ्क्य किं श्यामेऽप्याग्रफले सौरातप-
सम्बन्धात्पीतरूपमिव शुद्धेऽपि माययेक्षणं सम्भवतीति विविक्षितं उत विशिष्टगतं विशेष्ये केनचित्सम्बन्धेनोपचर्यत इति पृच्छति ॥ किं चेति ॥ माययेक्षणं च किमित्यर्थः । एतेन विशिष्टपक्ष एव दूषणान्तर प्रतिज्ञाने तेनापि विशिष्टस्य दृश्यत्वाङ्गीकारेण दृश्यत्वाद्यपि किं न स्यादिति दूषणाभिधानमसङ्गतमिति निरस्तम् ॥ दृश्यत्वाद्यपीति ॥ केवलस्य वहेरित्यादि-
न्यायसाम्यात् । तथाच मिथ्यात्वं स्यादिति भावः ॥

सूत्रभाष्यम्

॥ ॐ गौणश्चेन्नात्मशब्दात् ॐ ॥ ६ ॥

न च गौण आत्मा दृश्यो वाच्यश्च न निर्गुण इति युक्तम् । आत्मशब्दात् ।

‘यो गुणैः सर्वतो हीनो यश्च दोषविवर्जितः ।

ह्योपादेयरहितः स आत्मेत्यभिधीयत ॥

एतदन्यस्वभावो यः सोऽनात्मेति सतां मतम् ॥

अनात्मन्यात्मशब्दस्तु सोपचारः प्रयुज्यत’ इति वामने ॥

द्वे वाव ब्रह्मणो रूपे आत्मा चैवानात्मा च । तत्र यः स आत्मा स नित्यः शुद्धः केवलो निर्गुणश्च । अथ ह योऽनीदृशः सोऽनात्मेति तलवकारब्राह्मणम् । न च मुख्ये सत्यमुख्यं युज्यते ॥ ६ ॥

तत्त्वप्रदीपिका

गौणश्चेन्नाऽत्मशब्दात् । एकमेव ब्रह्माविद्यावस्थायां स्रष्टृत्वादिगुणैस्सगुणं, दृश्यं, वाच्यं च; विद्यावस्थायां निर्गुणमदृश्यमवाच्यं चेति चेन्न । आत्मशब्दात् । तस्मिन्नीक्षणीये ब्रह्मणि, ताभिरेव श्रुतिभिः “आत्मन्येवाऽत्मानं पश्येत्” अज आत्मा महान्ध्रुव” इत्यादिभिरात्मशब्दप्रयोगात् । नच सगुणस्याऽत्मशब्दवाच्यत्वमस्तीत्याह— यो गुणैस्सर्वतो हीन इत्यादिना । हेयोपादेयरहितः स्वाभाविकदोषवर्जितः, सर्वगुणपूर्णः । द्वे वाव ब्रह्मणो रूपे इत्यात्रानात्मनो ब्रह्मरूपत्वं तदधीनत्वात्, “सर्वं खल्विदं ब्रह्मे”तिवत्तत्प्रतिमात्वाद्वा । रूप्यतेऽस्मिंस्तदिति तद्रूपमेतत् ।

तत्त्वप्रकाशिका

उक्तार्थमाक्षिप्य समादधत्सूत्रं पठित्वा व्याचष्टे ॥ गौणश्चेदिति ॥ यत् दृश्यत्वबलाद् ब्रह्म वाच्यमित्युक्तं न तद्युक्तम् । यत ईक्षतिश्रुतौ जीवाख्यो गौणात्मा दृश्य उच्यते तदन्यथानुपपत्त्या च स एव वाच्यः स्यान्न गुणातीतं ब्रह्मेक्षतिश्रुत्युक्तम् । गौणग्रहणे बाधकस्येतरज्ञापकस्य चाभावात् । अतो न तद्वाच्यमिति चोद्यं न युक्तम् । ईक्षणीये तस्मिन्नेव आत्मन्येवाऽत्मानं पश्येत् । ‘अज आत्मा महान् ध्रुवः’ ‘तमेव धीरो विज्ञाय’ इत्यात्मशब्दश्रवणात्तेन च तस्य निर्गुणत्वसिद्धेः । स एव ईक्षत्या वाच्य इत्यर्थः । नन्वात्मशब्दसद्भावेऽपि कुतोऽयं निर्गुणो न गौण इत्यत आह ॥ य इति ॥ गुणैः सत्त्वादिभिः । हेयोपादेयरहित इत्युपादेय एवेत्यर्थः । हृदिह्येष आत्मेत्येतदन्यस्वभावेऽप्यात्मशब्दप्रयोगात्कथं सोऽनात्मेत्यत आह ॥ अनात्मनीति ॥ रूपशब्दः स्वरूपप्रतिमा रूपभिप्रायः । तत्रात्मानात्मनोः स य आत्मा स नित्यो देहहान्यादिरहितः शुद्धः कर्मलेपविधुरः केवलो जडामिश्रः । ननूपचारेणापि गौणे प्रयोगसद्भावात्स एव श्रुत्युक्तदृश्यात्मा किं न स्यादित्यत आह ॥ न चेति ॥ आत्मपदमुख्यार्थे निर्गुणे दृश्यतया प्रतिपाद्ये सम्भवत्यमुख्यार्थगौणग्रहणं न युज्यते । मुख्यासम्भव एव गौणाश्रयणादिति भावः ॥६॥

गुर्वर्थदीपिका

सत्त्वादिगुणत्रयबद्धत्वं गौणत्वं तदतीतत्वञ्च निर्गुणत्वमिति भावेनोक्तं जीवाख्यो गौण आत्मेति । न गुणातीतं ब्रह्मेति च । एवमुत्तरत्राऽपि ज्ञेयम् । अज आत्मा महान्ध्रुव इत्यत्रेक्षणीये आत्मशब्दश्रवणं बोधयितुं तमेव धीरो विज्ञायेति वाक्यशेषोदाहरणम् ।

भावबोधः

‘गौणग्रहणे बाधकस्य’ इत्यादौ गौणशब्दः सत्त्वादिगुणयुक्तजीवरूपमुख्यार्थपरः; न तु ‘मुख्यासम्भवेऽमुख्याश्रयणात्’ इत्यत्रेवाऽमुख्यार्थपर इति ज्ञेयम् । उपादेय एवेत्यर्थ इति । अनेन हेयोपादेयेति भावप्रधानो निर्देशः । निषेधस्य च समुचितो भयप्रतियोगिकत्वम्; न तु प्रत्येकप्रतियोगिकत्वमित्युक्तं भवति । यद्यपि हेय एवेत्यपि सम्भावितम् । तथापि तस्य बाधितत्वादेवमुक्तम् । स्वरूपप्रतिमाभिप्राय इति । स य इति । स नित्य इति तच्छब्दस्य पृथग्विद्यमानत्वादेवमन्वय उक्तः । जीवस्यापि नित्यत्वादाह— देहहान्यादीति ।

भावदीपः

॥ ॐ गौणश्चेन्नाऽऽत्मशब्दात् ॐ ॥ ६ ॥ उक्तार्थमाक्षिप्येत्युक्तं व्यञ्जयन् तत्र साध्य-
हेतुभावेन भाष्यं व्यनक्ति ॥ यद्वृत्त्येति ॥ गौणेति ॥ सत्त्वादिगुणबद्धेत्यर्थः । जीवश्चेदिति
वाच्ये गौण इत्युक्तिकृत्यमुत्तरसूत्रे व्यक्तम् । गौणात्मेत्यात्मपदप्रयोगेणैतत्सूचयति । पूर्व-
सूत्रेऽनुषक्तं तत्पदानुरोधेन अशब्दमिति क्लीबोक्तावपि इह सूत्रे आत्मानं पश्येदि-
त्यात्मपदानुरोधेन गौण इति पुल्लिङ्गोक्तिरिति ॥ गौणेति ॥ सत्त्वादिगुणबद्धजीवग्रहणम् इत्यर्थः
॥ इतरेति ॥ निर्गुणेत्यर्थः । आत्मपदोक्त्यर्थमज इत्याद्युक्तिः ॥ उपादेय एवेति ॥ हेयत्व-
सहितोपादेयत्वरहित इति स्मृतौ व्याख्येति भावः । हृदि हीति श्रुतेर्जीवपरत्वं तु भवस्थिति-
वैशेष्यादिति चेन्नाभ्युपगमाद्धृदि हीति सूत्रसिद्धमिति भावः । भाष्ये अनात्मनि जीवे सोपचार
इति परममुख्यवृत्त्यपेक्षयेति भावः । न तु गौणवृत्त्येति । कल्पनोपदेशाच्चेति सूत्रविरोधात् । ॥
स्वरूपेति ॥ आत्मनि स्वरूपाभिप्रायोऽनात्मनि जीवे प्रतिमाभिप्राय इत्यर्थः । तत्रेति
व्याख्येयानुवादेनात्मानात्मनोरिति व्याख्या । प्रागात्मेति निर्देशात्स इत्युद्दिश्य आत्मेति
विधिरयुक्त इति मत्वाऽनुवाद इत्याह ॥ स य आत्मेति ॥ तेन योऽनात्मा सोऽनीदृश इत्यपि
दर्शितम् । पुनरुक्तेराह ॥ शुद्ध इति ॥ गौणे जीवे । गौणाश्रयणादमुख्याश्रयणादित्यर्थः ॥ ६ ॥

वाक्यार्थमुक्तावली

ॐ गौणश्चेन्नात्मशब्दात् ॐ ॥ गौणात्मेति । सत्त्वादिगुणबद्ध इत्यर्थः । जीव इति सूत्रे
वक्तव्ये गौणग्रहणकृत्यं तदुत्तरसूत्रे न हि गौणात्मनिष्ठस्य मोक्षः इति उक्ति सौकार्यायिति
बोध्यम् । पूर्वसूत्रे अनुषक्ततत्पदानुरोधेनाशब्दमिति क्लीबेत्युक्तावप्येतत्सूत्रोपात्त श्रुतिस्थात्म-

(वाक्यार्थमुक्तावली)

पदानुरोधेन गौण इति पुल्लिङ्ग निर्देशः । विज्ञाय प्रज्ञां कुर्वीतित्यत्र नात्मशब्दः श्रूयते इत्यत आह अज आत्मेति । पूर्वशेषोदाहरणम् उपादेय एवेति । अनेन हेयोपादेयेति भावप्रधानो निर्देशः । तथाचोपादेयत्वोपेतेति । एकसत्त्वे द्वयं नास्तीति प्रतीत्या द्वित्वावच्छिन्नं उभयाभावम् एकमादाय योजनायामुपादेयत्वमात्रं पर्यवस्यति इत्यर्थः । भाष्ये अनात्मनिजीवेसोपचार इत्यत्र परममुख्यापेक्षया अल्पवृत्तिरूपेचार इत्युच्यते । स्वरूपेति । आत्मनि स्वरूपाभिप्रायोनात्मनि जीवे प्रतिमारूपाभिप्राय इत्यर्थः । स य इति स नित्य इति तच्छब्दस्य पृथग्विद्यमानत्वादिति भावः । जीवस्यापि नित्यत्वादाह । देहहान्यादिति । गौणाश्रयणादिति । अमुख्याश्रयादित्यर्थः ।

तत्त्वसुबोधिनी

गौणग्रहणे बाधकस्येत्यादौ गौणशब्दः सत्त्वादिगुणयुक्तजीवरूपमुख्यार्थपरः । नतु मुख्यस्यासम्भवेऽमुख्याश्रयणात् इत्यत्रेवामुख्यार्थपर इति ज्ञेयम् । अस्तु आत्मशब्दश्रवणं ततः किमित्यत आह । तेन चेति । उपादेय एव इत्यर्थ इति । अनेन हेयोपादेयेति भावप्रधानो निर्देशः । निषेधस्य समुच्चितोभयप्रतियोगिकत्वम् । नतु प्रत्येकप्रतियोगिकत्वमित्युक्तं भवति । यद्यपि हेयएवेत्यपि सम्भावितं तथापि तस्य बाधितत्वादेवम् उक्तम् । स्वरूपप्रतिमारूपाभिप्राय इति आत्मनि स्वरूपाभिप्रायः आत्मनि प्रतिमारूपाभिप्राय इत्यर्थः । स य इति ॥ स नित्य इति तच्छब्दस्य पृथग्विद्यमानत्वादेवमन्वय उक्तः । जीवस्यापि नित्यत्वादाह । देहहान्यादीति ।

वाक्यार्थविवरणम्

अत्युपादेय एवेति ॥ हेयत्वसहितमुपादेयत्वं नास्तीत्युक्ते सविशेषणे होति न्यायेन हेयत्वसाहित्यनिषेधेऽत्युपादेयत्वमेव प्राप्नोतीत्यर्थः ॥

वाक्यार्थमञ्जरी

ॐ गौणश्चेन्नात्मशब्दात् ॐ ॥ पुरुषमीक्षत इत्यादावीक्षणकर्मत्वे नोक्तोगौणस्त्रिगुणसम्बद्धो जीव एव न विष्णुरिति चेन्न । आत्मानं पश्येदित्यादावीक्षणकर्मणि विष्णुमात्रनिष्ठात्म शब्दश्रवणादित्यर्थः ॥ गौणेति । सत्त्वादिगुणवद्वेत्यर्थः । ईक्षतिश्रुत्युक्तं निर्गुणमेवास्त्वित्यत आह ॥ गौणग्रहण इति ॥ भाष्योदाहृते विज्ञाय प्रज्ञामित्यंशे आत्मशब्दाभावात्पूर्वां शमुदाहरति ॥ अज इति ॥ ध्रुवः निश्चलः । आनन्दादिभ्रमं वारयति ॥ सत्त्वादिभिरिति ॥ अत्युपादेय इति ।

(वाक्यार्थमञ्जरी)

अनेन हेयत्वसहितोपादेयत्वाभाववानित्यर्थ उक्तो भवति ॥ हृदि ह्येष इति ॥ अस्य जीवपरत्वं हृदिहीति सूत्र सिद्धमिति भावः । भाष्ये अनात्मनि जीवे ॥ सोपचार इति ॥ परम-मुख्यत्वापेक्षया न तु गौण्या वृत्त्या ॥ स्वरूपप्रतिमाभिप्राय इति ॥ आत्मनि स्वरूपाभिप्राय अनात्मनि प्रतिमाभिप्राय इत्यर्थः ॥ सय इति ॥ सः प्रसिद्धो य इत्यर्थः । तेन न तच्छब्दान्तरवैयर्थ्यमिति भावः । जीवस्यापि नित्यत्वादाह ॥ देहहानीति ॥ जडामिश्रः प्राकृतदेहरहितः ॥ गौणाश्रयणादीति ॥ अमुख्याश्रयणादित्यर्थः ।

सूत्रभाष्यम्

॥ ॐ तन्निष्ठस्य मोक्षोपदेशात् ॐ ॥ ७ ॥

न हि गौणात्मनिष्ठस्य मोक्षः । 'यस्यानुवित्तः प्रतिबुद्ध आत्माऽस्मिन् सन्दोहे गहने प्रविष्टः । स विश्वकृत्स हि सर्वस्य कर्ता तस्य लोकः स उ लोक एव' (बृ.उ. ६-४-१३) इत्यात्मनिष्ठस्य मोक्ष उपदिश्यते । अयमात्मा ब्रह्म' (मा.उ. १-२, बृ.उ. ४-५-१९) ॥

ब्रह्मेति परमात्मेति भगवानिति शब्दयते (भाग. १-२-११) ।

दत्तं दूर्वाससं सोममात्मेशब्रह्मसम्भवान् (भाग. ४-१-१५) ॥

“चेतनस्तु द्विधा प्रोक्तो जीव आत्मेति च प्रभो ।

जीवा ब्रह्मादयः प्रोक्ता आत्मैकस्तु जनार्दनः ॥

इतरेष्वात्मशब्दस्तु सोपचारः प्रयुज्यते ।

तस्याऽत्मनो निर्गुणस्य ज्ञानान्मोक्ष उदाहृतः ॥

सगुणास्त्वपरे प्रोक्तास्तज्ज्ञानान्नैव मुच्यते ।

परो हि पुरुषो विष्णुस्तस्मान्मोक्षस्ततः स्मृतः” इति पात्रे ॥ ७ ॥

तत्त्वप्रदीपिका

तन्निष्ठस्य मोक्षोपदेशात् । तस्मिन्नीक्षणीयत्वेनोक्त आत्मनि निष्ठस्य मोक्षोपदेशाच्च स निर्गुणः । न हि शबलब्रह्मनिष्ठस्य जीवनिष्ठस्य वा मोक्षरतन्मतेऽपि ।

(तत्त्वप्रदीपिका)

यस्येत्यादेरयमर्थः । यस्य सर्वज्ञ आत्मा यथावज्ज्ञातः । 'सन्दोहः' कार्यकारणसङ्घातः । सन्दुह्यतेऽनेन पुरुषार्थ इति वा सन्दोहो देहः । तस्मिन्वाभीरे प्रविष्टः । स 'विश्वकृत्' कृतकृत्यः । कुतः? स हि परमात्मा प्रसन्नः सर्वशक्तिः सर्वमस्य ज्ञानिनः कार्यं करोति । 'तस्य' परमात्मनो यो 'लोकः' स्थानं, तदेव ह्यस्य स्थानं भवति । ब्रह्मशब्देन पूर्वं प्रस्तुते विष्णौ 'गौणश्चेन्नाऽ-
त्मशब्दादि'त्यात्मशब्दः प्रयुक्तः । अस्य शब्दत्रयस्यैकार्थत्वे प्रमाणमाह— अयमात्मेति श्रुतिं भागवतवचनं च ।

“वदन्ति यत्तत्त्वविदस्तत्त्वं यज्ज्ञानमद्वयम् ।

ब्रह्मेति परमात्मेति भगवानिति शब्धत” इति ॥

“अनसूया तथैवात्रेर्जज्ञे पुत्रानकल्मषान् ।

दत्तं दुर्वाससं सोममात्पेशब्रह्मसम्भवान्” इति च ॥

विष्णोरात्मत्वं, ब्रह्मरूद्रादीनाममुख्यात्मत्वं, तस्य सत्त्वादिगुणवर्जितत्वं, सर्वोत्तमत्वं, तज्ज्ञानान्मोक्षं पाद्मवचनेनापि साधयति ॥

तत्त्वप्रकाशिका

नन्वात्मशब्दो मुख्यत एव गौणपर इति किं न स्यात् । न चोक्तश्रुतिस्मृतिविरोधः । तत्राऽऽत्मशब्दो विष्णौ मुख्यो जीवेष्वमुख्य इत्यनुक्तेरचेतनाचेतनविषयत्वसम्भवात् । तथा च श्रुतेरार्जवसम्भवात् । निर्दोषत्वादेः स्वभावविषयत्वोपपत्तेरित्याशङ्कां परिहर्तुं सूत्रं पठति ॥ तन्निष्ठस्येति ॥ नात्मशब्दो गौणे मुख्य इति युक्तम् । आत्मनिष्ठपुरुषस्य मोक्षोपदेशादिति सूत्रार्थः । तन्निष्ठस्य मोक्षोपदेशेऽपि कुतोऽसौ न गौण इत्यत आह ॥ न हीति ॥ गुण-
बद्धात्मविज्ञानाद् गुणनिवृत्तिरूपमोक्षो न युक्त इत्यर्थः । कोऽसावात्मनिष्ठस्य मोक्षोपदेश इत्यत-
स्तमाह ॥ यस्येति ॥ सर्वकर्तृत्वात्स वायुकर्ता सर्वज्ञोऽस्मिन् देहे गुहास्थाने प्रविष्ट आत्मा येनोपासकेन ज्ञातो भवति तस्योपासकस्य स विष्णुलोक एव लोको भवतीत्यात्मनिष्ठपुरुषस्य मोक्ष उपदिश्यतेऽतौ नात्मशब्दो गौणपर इत्यर्थः । आत्मशब्दो विष्णावेव न जीवेष्वित्यत्र स्पष्ट-
श्रुतिस्मृतीश्चाऽऽह ॥ अयमिति ॥ कुतस्तस्यैवात्मत्वं नान्येषामित्यत आह ॥ तस्येति ॥ आत्मज्ञानान्मोक्षो 'यस्यानुवित्' इत्यादावुदाहृतोऽतो नात्मशब्दो विष्णोरन्यत्र । तस्यैव निर्गुणस्य मोक्षदातृत्वसम्भवादित्यर्थः । मोक्षोपदेशेऽपि कुतो नेतरेषामात्मत्वमित्यत आह ॥ सगुणा इति ॥ विष्णोर्निर्गुणत्वेनास्तु मोक्षदातृत्वसम्भवाना निश्चयस्तु कुत इत्यत आह ॥ परो हीति ॥ परः स्वतन्त्रः ॥ ७ ॥

गुर्वर्थदीपिका

हेयोपादेयशब्दौ भावप्रधानाविति भावेनोक्तम् उपादेय एवेति । सतामिति शेषः । सज्जनेषु हेयत्वरहितं दुर्जनेषूपादेयत्वरहितमिति वा हेयोपादेयरहितम् । यद्यप्यात्मशब्दोऽयं काश्चिदभिधावृत्तिं विना जीवादिषु न केवलोपचारेण प्रवृत्तः । लौकिकलिङ्गानुशासनादिविरोधात् । अनङ्गीकाराच्च । तथाऽपि विद्वद्रूढ्या महायोगेन च भगवत्यभिधीयमानपरममुख्यवृत्त्यपेक्षयाऽज्ञरूढिमात्रमूलायाः अभिधावृत्तेरप्यस्या अमुख्यत्वेनोपचारप्रायत्वात्मोपचार इत्युक्तम् । अत एव हि परममुख्याऽवान्तरमुख्याऽमुख्या चेति त्रिधा वृत्तिं वर्णयन्ति । आत्मशब्दवाच्यतया लोकप्रसिद्धजीवस्याऽत्मशब्देन ग्रहणेऽनात्मतया प्रसिद्धजडस्यानात्मशब्देन ग्रहणे लोकप्रसिद्धचतुरोधारख्यमार्जवं चास्तीति भावेनोक्तं तथा चेति । “दुह प्रपूरण” इति धातोः “दादेर्धातोर्ध” इति इकारस्य घकारे कृते सन्दोह एव सन्दोषः । एवं च पञ्चभूतसमूहवाची सशब्द इति भावेनोक्तम् इति । विंशति देहिनां हृदयगुहां वाति च श्वासोच्छ्वासादिरूपेणेति विश्व इति भावेन विश्वकृच्छब्दार्थमाह वायुकर्तेति । तस्योपासकस्य सः प्रसिद्धः उलोक एव उच्चत्वादुकारवाच्यविष्णुलोक एव लोको भवतीति श्रौतपदानामर्थघटीकाकृता तु फलितोऽर्थः कथितः । अन्यथोत्तरलोकपदस्यैवपदस्य च वैयर्थ्यं स्यादिति ज्ञेयम् । अस्यां श्रुतावात्मज्ञानादेव मोक्षोक्तेर्विष्णुरेव मुख्यात्मा । अज्ञरूढिमात्रेणामुख्यतयोक्तो जीवस्त्वमुख्य एव । तस्यापि मुख्यात्मत्वे श्रुतिरियं तद्व्यवच्छेदाय परमात्मेति पदमुपादधात् । अतोऽनया श्रुत्योपेक्षितः स जीवो न कुत्रापि श्रुतेर्मुख्यार्थः । बाधकाभावे च परममुख्यार्थस्य कापि त्यागायोगात् । एवं चालौकिकश्रुतीनां मार्गेऽलौकिकमार्गाश्रयण एवाऽऽर्जवं न त्वज्ञलौकिकमार्गानुसरण इति भावः । अयमात्मा ब्रह्मेत्यत्रायं पूर्वप्रकरणे प्रस्तुत आत्मा न त्वज्ञप्रसिद्धो जीवात्मा । अन्तरङ्गप्रकरणप्रस्तावमुल्लङ्घ्य बाह्याज्ञप्रस्तावानुसरणे कारणाभावात् । विष्णोरात्मशब्दवाच्यत्वे ब्रह्मेति परमात्मेति परमात्मपदसहितस्मृत्युपादानस्य कथमुपयोग इति चेदित्यं यथा राजत्वजात्याक्रान्तेषु महत्त्वाभिधायकं महाराजपदं राजत्वे तस्य मुख्यतायां च प्रमाणं तथा परमात्मपदमपि विष्णोरात्मत्वे तस्य भगवत्येव मुख्यत्वे च प्रमाणमिति सुतरां प्रकृतोपयोगित्वात् ।

भावबोधः

श्रुतेरार्जवसम्भवादिति । आत्मानात्मशब्दयोश्चेतनाऽचेतनविषयत्वेन प्रसिद्धे रूपशब्दः स्वरूपाभिप्राय इत्यकल्पनाच्च ‘द्वे वाव ब्रह्मणी’ इति श्रुतेरार्जवसम्भवादित्यर्थः । स्वभावविषयत्वोपपत्तेरिति । जीवात्मन्यपि दुःखादिदोष औपाधिक एवेति भावः ॥

(भावबोधः)

यस्य ज्ञाता नित्यबुद्धो भगवान् पुरुषोत्तमः ।
 यस्य लोकः स एवैको यो लोकः परमात्मनः ॥
 स हि विष्णुः परो वायोरपि कर्ता प्रकीर्तितः ।
 विश्वो वायुः समुद्दिष्टः पूर्णत्वाज्जीवसङ्गतः ॥
 तदन्यस्यापि सर्वस्य कर्तैको विष्णुरेव हि ।
 प्रविष्टो गहने देहमध्ये सन्दोहनामानि ॥

इति बृहदारण्यकभाष्योदाहृतवचनानुसारेण श्रुत्यर्थमाह— सर्वकर्तृत्वादित्यादिना ।

प्रत्युतेति । अनेनास्य अहेयत्ववचनादिति भाष्येण सूत्रे नञ्वचनस्यासः कृतः । अवचन-
 मात्रस्यासाधकत्वात् । सूत्रे तथावचनं तु अन्येषां हेयत्ववचनज्ञापनार्थम् । तथाहि । 'हेयत्वा-
 वचनात्' इत्यत्र प्रसिद्धस्य हेयत्ववचनस्यात्र निषेधबलादन्यत्र तत्सत्त्वं सूचितमित्युक्तं भवति ।
 मोक्षदातृत्वेति । 'यस्यानुवित्तस्तमेवैकं जानथे'ति श्रुत्युक्ताभ्यामित्यर्थः ।

भावदीपः

॥ ॐ तन्निष्ठस्य मोक्षोपदेशात् ॐ ॥ ७ ॥ आर्जवेति ॥ आत्मानात्मशब्दयोरचेतना-
 चेतनविषयतया प्रसिद्धेस्तदबाधनाद्रूपशब्दे प्रतिमारूपैकार्थत्वसंभवेनानेकार्थत्वस्याकल्पनाच्च ।
 तद्विषयत्वे द्वे वाव ब्रह्मण इति श्रुतेरार्जवं संभवतीत्यर्थः ॥ स्वभावेति ॥ जीवेपि दुःखादिदोष
 औपाधिक इति भावः । आत्मनिष्ठस्य मोक्ष उपदिश्यत इति भाष्यं हेतुगर्भमिति मत्त्वा
 योग्यसाध्यमध्याहृत्यार्थमाह ॥ नात्मेति ॥ आत्मेति ॥ एतेन सौत्रतच्छब्दः पूर्वसूत्रप्रकृतात्म
 परामर्शीति दर्शितम् । अत्र यद्यपि तस्मिन्नीक्षणीयत्वेनोक्ते आत्मनि निष्ठस्य मोक्षोपदेशाच्च
 निर्गुण इत्यादिना तत्त्वप्रदीपे तथा नन्वीक्षणीयत्वेन वाच्यत्वं मायाशबलस्य ब्रह्मणो न शुद्धस्ये-
 त्याशङ्कापरिहारकत्वेन तावद्गौणश्चेदिति । तन्निष्ठस्येति च सूत्रद्वयमिति सन्यायरत्नावल्यां
 चेक्षणीयस्य सगुणत्वनिरासपरत्वेन सूत्रद्वयं व्याख्यातम् । तथापि जीवेष्वात्मशब्दो मुख्योऽ-
 स्त्विति शङ्कानिरासकस्यान्यस्याभावादत्र टीकायां तन्निरासकत्वेन व्याख्यातम् । अत एव
 प्रागुक्तश्रुतिस्मृती नोक्तशङ्कानिरासिके इति दर्शितम् । अस्मिन्पक्षे चशब्दाकर्षो न कार्य इति
 भावः । तथा चास्मिन्पक्षे भाष्योक्तश्रुतिस्मृत्योरात्मशब्दादित्युक्तहेतुदाढ्यानापादकत्वाद्भाष्ये
 पूर्वं तदुक्तिर्व्यर्थेति न शङ्क्यम् । तन्निष्ठसूत्रोक्तदिशा मुक्तिहेतुज्ञानविषयस्यात्मशब्दार्थत्वात्तस्य

(भावदीपः)

च निर्गुण एव संभवात्तद्वशेनायमात्मेत्यादिस्पष्टश्रुत्यादिवशेन च प्रागुक्तश्रुतिस्मृती चेतना-
चेतनप्रसिद्धिबाधेन जीवपरविषये स्यातामिति तयोरप्यर्थनिर्णयायेति तात्पर्यात् ॥ गुणबद्धेति ॥
एतेन सूत्रे गौणपदप्रयोगकृत्यं व्यक्तीकृतम् । रूपोपन्यासाच्चेति सूत्रे विश्वो हिरण्यगर्भोऽग्निरिति
भाष्योक्तश्रुताविव विश्वशब्दो वायुपरः । अतो न पुनरुक्तिरिति मत्त्वाऽऽह ॥ सर्वकर्तृत्वा
(द्वा)त्स वायुकर्तेति ॥ प्रतिबुद्धशब्दार्थः सर्वज्ञ इति । सन्दोहपदार्थो देह इति । कार्यकारण-
संघातत्वात्तस्येति भावः । गहनपदार्थो गुहास्थान इति । यस्येत्यस्य येनेति । मतिबुद्धिपूजार्थेभ्य
इति वर्तमानार्थकत्तप्रत्यये क्तस्य च वर्तमान इति षष्ठी । अनुवित्त इत्यस्य ज्ञात इति । यस्य
ज्ञातो नित्यबुद्धो भगवानिति बृहद्भाष्योक्तेरिति भावः ॥ श्रुतिस्मृतीश्चाहेति ॥ अयमात्मेति
श्रुतिः । ब्रह्मेति दत्तमिति च द्वे भागवतस्थे । चेतनस्त्विति पांद्गीति तिस्रः स्मृतय इति सूचितम् ।
श्रीब्रह्मादिसर्वजीवानां हिताहितप्रवृत्तावस्वातन्त्र्यानुभवेन तेषामादानादिकर्तृत्वे नास्ति कश्चि-
त्तेषां शरीरेष्वित्यनुमानसिद्धमादानादिकर्तारमयमात्मेत्युद्दिश्य ब्रह्मेति तस्य ब्रह्मत्वोक्तेरिति
माण्डूकोपनिषद्भाष्यदिशा श्रुत्यर्थो ध्येयः । 'वदन्ति तत्तत्त्वविदस्तत्त्वं यज्ज्ञानमद्वयम् । ब्रह्मेति
परमात्मे'तीत्यत्र मुख्यात्मेति शब्दयत इत्यर्थः । 'अनसूया तथैवात्रेर्जज्ञे पुत्रानकल्मषान् । दत्तं
दुर्वाससमि'त्यत्र दत्तात्रेयस्यात्मशब्दितविषण्ववतारत्वमुक्तम् । 'ब्रह्मणो नावतारोऽस्ति सन्नि-
धानं तु केवलमिति' तात्पर्यवशात् सोमस्य ब्रह्मावेशावतारत्वं ज्ञेयम् । जज्ञे जनयामासेत्यर्थः ।
सोपचार इति प्राग्वदर्थः । स्मृतौ तज्ज्ञानान्नैव मुच्यत इत्यस्य गुणबद्धेत्यादिटीकोक्तयुक्तेरेवेति
भावो ज्ञेयः ॥ ७ ॥

वाक्यार्थमुक्तावली

ॐ तन्निष्ठस्यमोक्षोपदेशात् ॐ । आर्जवसम्भवादिति । आत्मानात्मशब्दयोः चेतना चेतन-
विषयतया प्रसिद्धेस्तदबाधनात् । रूपशब्दस्य प्रतिमा रूपैकार्थत्वसम्भवेनानेकार्थत्वस्याकल्पनाच्च
तद्विषयत्वे द्वे बाधेति श्रुतेरार्जवं सम्भवति इति भावः । निर्दोषत्वादेरिति । यश्च दोषविवर्जितः
इत्याद्युक्तनिर्दोषत्वादेरित्यर्थः । दुःखादि विशेषस्य अस्माभिः सज्जीव इव परैर्जीवमात्रेऽपि
सोपाधिकत्वाङ्गीकारादिति भावः । आत्मनिष्ठस्य मोक्षोपदेशादिति । यस्यानुवित इतीक्षणीया-
त्मनिष्ठस्येत्यर्थः । यद्यपि संन्यायरत्नावल्यां तत्प्रदीपे च ईक्षणीयस्य सगुणत्वनिरासे हेत्वन्त-
रपरत्वेन तन्निष्ठस्येति सूत्रं व्याख्यातम् । तथापि जीवेप्यात्मशब्दो मुख्योऽस्त्विति शङ्का
निरासकस्यान्यस्याभावात् । सूत्रे च शब्दाभावाद्दीकायां इत्थं ज्ञातव्यम् । गुणबद्धेति । एतेन

(वाक्यार्थमुक्तावली)

पूर्वसूत्रे गौणपदप्रयोग कृत्यमुक्तं भवति । 'विश्वोवायुस्समुद्दिष्टः पूर्णत्वात् जीवसङ्गतः' इत्यादि बृहद्भाष्यं हृदि निधाय व्याचष्टे । सर्वकर्तृत्वादित्यादिना । देह इति । कार्यकारणसङ्घातात्मक-देहमध्य इत्यर्थः । प्रविष्टो गहनेदेहमध्ये सन्दोहनामनीति वचनात् । विष्णुलोक एवेति । ऊ लोक इत्यत्र ऊ शब्दस्य विष्णुनामसु पाठादिति भावः । श्रुतिस्मृतीति । अयमात्मेति श्रुतिः । ब्रह्मेति दत्तमिति भागवतस्यस्फुटे इति नाकरणं निरूपणं भाष्ये कृतम् । चेतनश्चेत्यारभ्य पाद्मीस्मृतिः इति विवेकः ।

तत्त्वसुबोधिनी

चेतनाचेतनविषयत्वसम्भवादिति । आत्मानात्मशब्दयोरिति शेषः । श्रुतेरार्जवसम्भवादिति । आत्मानात्मशब्दयोश्चेतनाचेतनविषयतया प्रसिद्धेः रूपशब्दः स्वरूपप्रतिमाभिप्राय इत्यकल्पनाच्च तद्विषयत्वे द्वे वाव ब्रह्मण इति श्रुतेरार्जवं भवतीति अर्थः । तर्हि आत्मनः श्रुतौ निर्दोषत्वाद्युक्तिः कथं घटते जीवस्य दुःखादिमत्वादित्यत आह । निर्दोषत्वादि-स्वभावविषयत्वोपपत्तेरिति । जीवात्मन्यपि दुःखादिदोष औपाधिक एवेति भावः । यस्येति श्रुतौ विश्वशब्दः विश्वो हिरण्यगर्भोऽग्निरित्यादाविव वाच्यर्थः । तेन सर्वकर्तेत्यनेन न पुनरुक्तिरित्याह । वायुकर्तेति । प्रतिबुद्ध शब्दार्थमाह । सर्वज्ञ सति । अनुवित्तशब्दार्थमाह । ज्ञात इति । ततश्च तयोः न पौनरुक्त्यमितिभावः । चेतनस्तुद्विधा प्रोक्तो जीव इति भाष्ये जीव शब्देनास्वातन्त्र्यं चैतन्यं विवक्षितं । एवं चित्प्रकृतेरप्यस्वतन्त्रत्वात्तस्यापि जीवशब्देन परिग्रहः । एवं चित्प्रकृतेरप्यस्वतन्त्रत्वात्तस्यापि जीवशब्देन परिग्रहः । एवं च चित्प्रकृतेरानुक्तत्वादयुक्तमेतदित्यपास्तम् । न च तर्हि ब्रह्मादय इत्यत्र ब्रह्मा आदिः येषामिति पुंलिङ्गचतुर्मुखपरब्रह्मशब्दो विरुद्धचेतेति वाच्यम् । ब्रह्म आदियेषामिति विग्रहाश्रयणात् प्रकृतिः परमं ब्रह्मेति प्रमाणानुसारेण ब्रह्मशब्दस्य चित्प्रकृतिवाचकत्वेन दोषाभावादिति द्रष्टव्यम् ।

वाक्यार्थमञ्जरी

तर्हि कोर्थ इत्यत आह ॥ चेतनेति ॥ किमत्र नियामकमत आह ॥ तथाचेति ॥ चेतना-चेतनपरत्वे आत्मानात्मशब्दयोश्चेतनाचेतनपरतया प्रसिद्धत्वेन तदबाधनाद्रूपशब्दस्य प्रतिमा-रूपार्थत्वसम्भवेन अनेकार्थत्वस्य अकल्पनाच्च द्वेवावेति श्रुतेः ऋजुत्वं सम्भवतीत्यर्थः । आत्मशब्दस्य चेतनमात्रपरत्वे यश्चदोषविवर्जित इत्याद्यनुपपत्तिरित्यत आह निर्दोषत्वादेरिति ॥ जीवात्मन्यपि दुःखादिदोष औपाधिक एवेति भावः ॥

(वाक्यार्थमञ्जरी)

ॐ तन्निष्ठस्य मोक्षोपशात् ॐ ॥ तन्निष्ठस्यात्मज्ञानिनः यस्यानुवित्तः प्रतिबुद्ध आत्मा तस्य लोकः स उलोक एवेति मोक्षाभिधानान्नात्मशब्दोक्तो गौण इत्यर्थः । असौ आत्मा ॥ गुण-बद्धेति ॥ एतत्सूचनार्थमेव पूर्वसूत्रे जीव इत्यनुक्त्वा गौण इत्युक्तमिति ध्येयम् । कः कुत्रत्यः विश्वकृच्छब्दार्थो वायुकर्तेति । विशति देहिनां हृदयगुहां वाति च श्वासोद्ध्वासादिरूपेणेति योगाद्विश्वो वायुः समुद्दिष्ट इत्युक्तेः । विश्वो हिरण्यगर्भ इत्यादौ विश्वशब्दस्य वायौ प्रयोगाच्च । अतो न सर्वस्य कर्तेत्यनेन पुनरुक्तिरिति भावः । प्रतिबुद्धशब्दार्थः सर्वज्ञ इति । सन्दोहशब्दार्थो देह इति तस्य कार्यकारणसङ्घातत्वात् । गहनशब्दार्थो गुहाशब्दार्थ इति । यस्येत्यस्य येनेति अनुवित्त इत्यस्य ज्ञात इति । तेन न प्रतिबुद्ध इत्यनेन पौनरुक्त्यमिति भावः । उच्चत्वादुकार वाच्यो विष्णुस्तल्लोक उलोक इत्याशयेनोक्तं विष्णुलोक इति । भाष्ये अयमिति श्रुतिः । तत्र श्रीब्रह्मादिनियामकत्वेन प्रकृतस्यायमिति परामर्शः । वदन्ति तत्तत्त्वविदस्तत्त्वं यज्ज्ञानमद्वयम् । ब्रह्मेति परमात्मेति इति भागवतवाक्यम् । “अनसूयातथैवात्रेर्जज्ञे पुत्रानकल्मषान् । दत्तमित्य”पि भागवतवाक्यम् । अत्रदत्तात्रेयस्य आत्मशब्दितविष्णवतारत्वमुक्तम् । “ब्रह्मणो नावतारोस्ति सन्निधानं तु केवल”मिति तात्पर्यात्सोमस्य ब्रह्मावेशावतारत्वं ज्ञेयम् । जज्ञे जनयामास । चेतनस्तु द्विधा प्रोक्त इत्यत्र जीवशब्दो जीवेशयोर्भिदा चैवेत्यादाविवास्व-तन्त्रचेतनपरः । तेन रमाया अपि सङ्ग्रहः । नच जीवा ब्रह्मादय इत्यनुपपत्तिः । “मम योनिर्महद्ब्रह्म तस्मिन्गर्भं दधाम्यह”मिति तस्यामपि ब्रह्मशब्दार्थं प्रवृत्तेः प्रकृतोपयोगायाह । स्वतन्त्र इति ॥

सूत्रभाष्यम्

॥ ॐ हेयत्वावचनाच्च ॐ ॥ ८ ॥

‘तमेवैकं जानथ आत्मानमन्या वाचो विमुञ्चथ अमृतस्यैष सेतुः (मुं.उ. २-२-५)

इत्यन्येषां हेयत्ववचनादस्याहेयत्वावचनान्न गौण आत्मा ॥ ८ ॥

तत्त्वप्रदीपिका

हेयत्वावचनाच्च । तमेवैकं जानथ आत्मानं प्रधानं जानथ । अत्र विवृतिः सर्वतो विलक्षण-त्वप्रदर्शनार्था । अन्यविषया वाचोऽन्या वाचः । अमृतस्याऽश्रय इति मुक्ताश्रय इति श्रुत्यर्थः । अस्यां श्रुतावन्येषां हेयत्ववचनादस्य दृश्यस्याऽत्मनोऽहेयत्ववचनाच्च नायं गौणः ॥

तत्त्वप्रकाशिका

युक्त्यन्तरेणाप्यात्मशब्दस्य गौणपरत्वं पराकुर्वत् सूत्रमुपन्यस्य व्याचष्टे ॥ हेयत्वेति ॥ यद्यात्मशब्दो गौणपरस्तर्हि तमेवैकमिति श्रुत्युक्तात्माऽपि गौणः स्यात् । न चास्त्विति वाच्यम् । तथा सति हेयत्वप्रसङ्गात् । न चास्य हेयत्वमुच्यते । प्रत्युत जानथेत्यस्याहेयत्ववचनात् । न च गौणस्याप्यहेयता । अन्या वाचो विमुञ्चथ इति गौणात्मनो हेयत्ववचनात् । अतो न गौण आत्मशब्दवाच्यः किन्तु निर्गुण एवेत्यात्मशब्दादीक्षतिश्रुत्युक्तोऽपि स एव । तस्य चेक्षत्यन्यथानुपपत्त्या वाच्यत्वमिति भावः । न च वाच्यं सगुणपरोऽप्यात्मशब्दो मोक्षदातृत्वाहेयत्वाभ्यां निर्गुणलिङ्गाभ्यामपह्नित इति । तस्य मुख्यतो जीववाचित्व एव मानाभावात् ॥ ८ ॥

गुर्वर्थदीपिका

अमृतसेत्वात्मनोऽन्येषामन्यपदेन सङ्गहाद्गौणात्मापि सङ्गृहीत इति भावेनोक्तं गौणात्मनां हेयत्ववचनादिति ।

भावदीपः

॥ ॐ हेयत्वावचनाच्च ॐ ॥ ८ ॥ सौत्रचशब्दानुरोधादाह ॥ युक्त्यन्तरेणेति ॥ भाष्ये आत्मा गौणो जीवो न अस्य तमेवेत्युक्तात्मनोऽहेयत्ववचनादित्युक्ते वैयधिकरण्यं निरस्यनु योजयति ॥ यदीति ॥ न चास्येति ॥ एतेनात्मा गौणो न हेयत्वावचनात् । अन्यथा तद्वचनप्रसङ्ग इति सूत्रं योजितम् । भाष्यं सूत्रशेषतया सङ्गमयति ॥ प्रत्युतेति ॥ जानथ जानीतेत्यर्थः ॥ अस्येति ॥ तमेवेति श्रुत्युक्तात्मन इत्यर्थः । अन्येषामित्यादेरुपयोगमाह ॥ न चेति ॥ अन्याः अन्यविषयाः । साध्यांशं व्यनक्ति ॥ अत इति ॥ हेयत्वावचनाहेयत्ववचनान्यहेयत्ववचनानां सत्त्वादित्यर्थः । श्रुतौ जानथ आत्मानमिति विवृत्य निर्देशस्तु तस्य सर्ववैलक्षण्यज्ञापनार्थ इति तत्त्वप्रदीपोक्तिः । विशिलष्टार्थे च विशिलष्टमिति ऋग्भाष्योक्तेः । विवृतावपि सर्गः स्यात्संहितायां च यत्र हि । समानोत्तमहीनत्वमुच्यते वस्तुनोऽञ्जसेत्यैतरेयभाष्योक्तेः । भाष्ये सेतुरित्यन्तोक्तिस्तु हेयत्वावचनादिहेतुत्रयवदमृतसेतुत्वलिङ्गस्यापि मुक्तोपसृष्येत्यत्र वक्ष्यमाणस्यानुसन्धानाय । ईक्षणीयत्वात्मशब्दतन्निष्ठमोक्षोपदेशहेयत्वावचनानां एकत्रैकवाक्ये सद्भावसूचनाय वा । अत एव वक्ष्यति टीकायां मोक्षदातृत्वेति तेन पुरुषमीक्षत इत्यत्रेक्षणम् आत्मानं पश्येदित्यादावात्मपदं यस्यानुवित्त इत्यत्र मोक्षोपदेशः आत्मानं जानथेत्यत्राहेयत्ववचनमिति

(भावदीपः)

व्यधिकरणमिति निरस्तम् । एकत्रैव तेषां सत्त्वात् । अस्यैव वाक्यस्य चतुस्सूत्र्यामुदाहार्यत्वेऽपि यावद् दृश्यत्वपरं वाक्यं तावत्सर्वमपीह विषय इति दर्शयितुं नानावाक्योक्तिः । श्रुतौ तमित्यनेन यस्मिन्द्यौः पृथिवी चान्तरिक्षमित्युक्तद्युभ्वाद्यायतनं परामृश्यते । तस्य च ब्रह्मत्वं द्युभ्वाद्यायतनं स्वशब्दादित्यत्र वक्ष्यते । नन्वेवं हेयत्वावचनादित्यादिनाऽत्रत्यात्मशब्दस्य विष्णौ मुख्यत्वे सति मुक्तोपसृप्यव्यपदेशादिति सूत्रे कथमन्यपरत्वमाशङ्क्य मुक्तप्राप्यत्वेनोद्धार इति चेन्न । विष्णावेवात्मशब्दस्य मुख्यत्वेऽपि जायमानत्वरूपलिङ्गेनामुख्यवृत्त्या अन्यपरत्वे शङ्किते अमृतसेतुत्वरूपलिङ्गेनोद्धारः । एवं च हेयत्वावचनादिकं च तत्राप्यनुसन्धेयम् । तथा च हेयत्वावचनादिहेतुचतुष्टयेनात्रात्मशब्दो जीवे मुख्यो नेति । तत्र तु अमृतसेतुत्वादिभिरैतैरेव हेतुभिरमुख्यवृत्त्याऽपि जीवपरो नेत्युच्यत इति व्युत्पादनभेदादपौनरुक्त्यम् । एवं चात्र (तत्र) तत्रचोक्तयुक्त्याऽऽत्मशब्दस्य विष्णौ मुख्यत्वे तात्पर्यं च सिद्धे तेनात्मशब्दादिना प्राणभृज्जीवो न द्युभ्वाद्यायतनमिति वक्ष्यत इति न कोऽपि दोषः ॥ ८ ॥

वाक्यार्थमुक्तावली

ॐ हेयत्वावचनाच्च ॐ । तमेवैकमिति श्रुत्यात्मापीति । आत्मन्येवात्मनमिति श्रुताविव तमेवैकमित्यत्रापि ईक्षणीयत्वोक्त्या समाख्यारूपत्वादिति भावः । हेयत्वप्रसङ्गादिति । सगुणास्त्वपरे प्रोक्ताः तद्भानान्नैवमुच्यत इति । मुमुक्षुणा ज्ञेयत्वाभावोक्त्या गौणानां हेयत्वनियमादिति भावः । न चास्येति । एतेन हेयत्वावचनादिति यथाश्रुतं योजितं भवति । तथाच हेयत्ववचनादित्यंतं भाष्यस्य तमेवैकमिति श्रौतात्मा न गौणस्तस्य हेयत्वावचनादन्यथा हेयत्ववचनाप्रसङ्गादिति योजनोक्ता भवति । अहेयत्ववचनादिति भाष्यं व्याचष्टे । प्रत्युतेति । एतेन हेयत्वावचनादिति सूत्रे 'आ'कारस्य पूर्वसम्बन्धो बुध्या विवेकेनेत्युक्तं भवति ।

ननु तमेवैकमित्युक्तात्मा गौण एवास्तु न च तथात्वे तस्य हेयत्वप्रसङ्गेन हेयत्वावचनविरोधः इति वाच्यम् । गौणस्याप्यहेयत्वे विरोधाभावात् । तद्भानान्नैवमुच्यते इत्यत्र स्पष्टं गुणानां हेयत्वावचनादित्याशङ्कानिर्वर्तकं तयान्येषां हेयत्वावचनादिति भाष्यं प्रकारान्तरेण व्याचष्टे । नच गौणस्याप्यहेयतेति । न चान्या वाच इति जडविषयः इति वाच्यम् । तथात्वे गौणात्मनां बहुत्वेन तमेवैकमित्येकपदप्रयोगात् नेत्यभिप्रायो वा । निर्गुणस्यापि हेयपक्षप्रवेशापत्तेरिति भावेन न च गौणस्याप्यहेयतेत्येकवचनं गौणत्मनां हेयत्ववचनादिति बहुवचनांतात्म पदं च प्रयुक्तम् । एतेन हेयत्वावचनादित्यत्र प्रसिद्धहेयत्वस्यात्र निषेधबलात् । न च विवक्षया वाऽन्यत्र तत्स्वरूपं

(वाक्यार्थमुक्तावली)

सूचितमित्युक्तं भवति । अत इति । हेयत्वावचनानि अहेयत्ववचनानां सत्वादित्यर्थः । न च वाच्यमिति । वस्तुतः सगुणे मुख्योप्यात्मशब्दस्तस्यानुवित्तस्तमेवैकमिति श्रुत्योः मोक्षदातृत्वा हेयत्वाभ्यां निर्गुणलिङ्गाभ्यां स गुणाद्व्यावर्तते । आत्मान्येवात्मानं पश्येदित्यादौ तु बाधकाभावात् सगुण पर एवेति न वाच्यमित्यर्थः । यद्यपीयं शङ्का न वाच्यत्वविरोधिनी । निर्गुणत्वेपीक्षणीयत्वस्य सत्वात् । तथाप्युक्तिनिर्वाहार्थं निराकृतेतिदृष्टव्यम् ।

ननु भाष्ये अमृतस्यैषसेतुरित्यधिकांशोदाहरणं कुत इति चेन्न । अहेयत्वोपपादनार्थत्वात् । यद्वा अहेयत्वावचनादिहेतुत्रयवदमृतसेतुत्वलिङ्गस्याप्यात्मशब्दस्य गौणपरत्वनिराकरणेऽनु-सन्धेयत्वज्ञापनार्थत्वाच्च । एतदभिप्रायेण वा टीकायां मोक्षदातृत्वेत्युक्तम् । अस्यैव वाक्यस्य चतुर्थसूत्रविषयत्वेऽपि यावद् दृश्यत्वपरं वाक्यं तावत्सर्वमपीहविषयवाक्यमिति दर्शयितुं नानावाक्योदाहृतिरिति ध्येयम् । नन्वेवं हेयत्वावचनादिना अत्रात्मशब्दस्य विष्णौ मुख्यत्वे सति मुक्तोपसृप्यव्यपदेशादिति सूत्रे कथमात्मशब्दस्यान्यपरत्वमाशङ्क्य मुक्तप्राप्यत्वेन उद्धार इति चेन्न । हेयत्वावचनादि हेतुभिरात्मशब्दो न जीवे मुख्य इति व्युत्पादनमत्र सूत्रे विवक्षितम् । तत्र तु जायमानत्वरूपलिङ्गेनामुख्यवृत्त्याऽन्यपरत्वे शङ्किते अमृतसेतुत्वादिभिरेतैरेव हेतुभिरमुख्य-वृत्त्यापि जीवपरो नेत्युच्यत इति व्युत्पादनपौनरुक्त्यमिति ।

तत्त्वसुबोधिनी

प्रत्युतेति । अनेनास्याहेयत्ववचनादितिभाष्येण सूत्रे नञ्व्युत्पासः कृतः । अवचनमात्रस्य असाधकत्वात् सूत्रे तथा वचनं तु अन्येषां हेयत्ववचनज्ञापनार्थम् । तथाहि । हेयत्वावचनादित्यत्र हेयत्ववचनाभावादित्यर्थः । तथा चान्यप्रसिद्धस्य हेयत्ववचनस्यात्र निषेधबलात् अन्यत्र तत्सत्त्वं सूचितं भवतीति भावः । मोक्षदातृत्वेति । अनेन अमृतस्यैषसेतुरित्येतदुदाहरणप्रयोजनमुक्तम् ।

वाक्यार्थमञ्जरी

ॐ हेयत्वावचनाच्च ॐ ॥ न गौण आत्मशब्दोक्तः । तमेवैकं जानथात्मानमन्यावाचो विमुंचथेति आत्मशब्दार्थस्य हेयत्वावचनात् । प्रत्युताहेयत्ववचनात् । अन्यस्य हेयत्ववचना-च्चेत्यर्थः ॥ हेयत्वप्रसङ्गादिति ॥ मुमुक्षुणेति शेषः । गौणस्य वक्ष्यमाणरीत्या हेयत्वादिति भाषः । अस्य तमेवेति श्रुत्युक्तस्य जानथ विजानथ । अन्याः भगवदितरविषयकाः । ननु सगुणानामपि ब्रह्मादीनामंगावबद्धास्त्वित्यादावहेयत्वं वक्ष्यति सूत्रकारः । सत्यम् । अत्र प्राधान्येन हेयत्व-

(वाक्यार्थमञ्जरी)

मुच्यते । तत्रतु परिवारतयोपास्यत्वमिति न विरोधः ॥ मोक्षदातृत्वेनोति ॥ तथाच बाधकवशा-
दात्मन्येवात्मानम् 'अज आत्मा' 'तमेवैकमि'त्यादौ तत्त्यागेपीक्षति श्रुतौ बाधकाभावा-
ज्जीवग्रहणं न सम्भवतीति भावः ॥

सूत्रभाष्यम्

॥ ॐ स्वाप्ययात् ॐ ॥ ९ ॥

पूर्णमदः पूर्णमिदं पूर्णात्पूर्णमुदच्यते । पूर्णस्य पूर्णमादाय पूर्णमेवावशिष्यते
(बृ.उ. ५-१-१)

स आत्मन आत्मानमुद्धृत्याऽऽत्मन्येव विलापयत्यथात्मैव भवति ।

स देवो बहुधा भूत्वा निर्गुणः पुरुषोत्तमः ।

एकीभूय पुनः शेते निर्दोषो हरिरादिकृदिति स्वस्यैव स्वस्मिन्नप्ययवचनात् ।

न हि गौणात्मनि निर्दोषस्य लयः ॥ ९ ॥

तत्त्वप्रदीपिका

स्वाप्ययात् ।

“पूर्णमदः पूर्णमिदं पूर्णात्पूर्णमुदच्यते ।

पूर्णस्य पूर्णमादाय पूर्णमेवावशिष्यते” इति । पूर्णमदो, मूलरूपम् । पूर्णमिदमवताररूपम् ।
अमुष्मादिदं सङ्ख्यामात्रेण 'उदच्यते' उद्गच्यते, एकमेव बहुसङ्ख्याकं भवति, विशेषादेव । स्वस्य
पूर्णस्य, पूर्णमिदमवताररूपमादाय तन्मूलरूपमेवावशिष्यते । स्वस्यैवावताररूपस्य निर्दोषस्य
स्वस्मिन्मूलरूपेऽप्यय उच्यते । न हि निर्दोषस्य गौणात्मनि लयस्तैरभ्युपगम्यते ॥

तत्त्वप्रकाशिका

युक्त्यन्तरेणापि निर्गुणस्य वाच्यत्वं प्रतिपादयत्सूत्रमुपन्यस्य व्याचष्टे ॥ स्वाप्ययादिति ॥
अदो मूलरूपं पूर्णमिदमवताररूपं च पूर्णं तत्पूर्णं सृष्टिकाले पूर्णान्मूलरूपादुद्दिच्यते । प्रलये च
पूर्णस्य स्वस्य पूर्णमवताररूपं स्वीकृत्यैकीभूय मूलरूपमन्यत्रालीनं स्वयमवशिष्यत इति निर्गुण-
स्यैव श्रुत्युक्तत्वाद्भवत्येवासौ वाच्यः । न चायं गौणः । पूर्णत्वात्स्वस्य स्वस्मिन्नप्ययाच्च ।

(तत्त्वप्रकाशिका)

गौणस्यापूर्णत्वादन्यस्मिँल्लयाच्चेत्यर्थः । नन्वयं स्वाप्ययवानन्यत्रालीनोऽपि गौणः स्यान्निर्गुणोऽन्योऽस्तीति चेन्न । यद्ययं स्वाप्ययवान् गौणस्तर्ह्ययं निर्गुणश्चोभौ प्रलये लयहीनौ तिष्ठत उतैकस्मिन्नन्यस्य लयो भवति । नाद्यः । 'इदं वाऽग्रे नैव किञ्चिनासीत्' इत्यादिश्रुतिविरोधात् । द्वितीयेऽपि न तावद्गौणस्य निर्गुणे लयः । तस्य स्वाप्ययेनावस्थानाभ्युपगतेः । तथा च निर्गुणस्य सगुणे लयो वक्तव्यः । अस्त्विति चेत्तत्राह ॥ न हीति ॥ गौणात्मनि जीवे निर्दोषस्य निर्गुणस्य परमात्मनो लयो नोपपद्यते । 'यत्प्रयन्ति' इत्यादिश्रुतिविरोधात् । अतोऽयमनन्यलीनो निर्गुण एव । तस्य च श्रुत्युक्तत्वेन वाच्यत्वमिति भावः । यद्यपीयं निर्गुणस्य वाच्यत्वेऽभ्युच्चययुक्तिस्तथापि श्रुत्युक्तत्वाच्च निर्गुणो वाच्यम् इति बहिरेवोक्ते कुतोऽयं निर्गुण इति शङ्कापरिहारात्मकत्वात्सूत्रस्य तत्र भाष्ये च चशब्दाभावः । अत्र गौणादिव्यपदेशः सत्त्वादिधर्मवत्त्वविषय एवेति सूचनाय निर्दोषस्येति ॥ ९ ॥

गुर्वर्थदीपिका

श्रुतिविरोधादित्युपलक्षणम् । पूर्णमेवेत्येवकारेण द्वयोः प्रलयेऽवस्थानानुपपत्तेश्च । यद्यपि प्राक् सूत्रकृतैव सूचितश्रुत्युक्तत्वादिति सूत्रेऽपि निर्गुणत्वस्य श्रुतत्वमुदितं तथाऽपि स्वाप्ययस्य निर्गुणादन्यत्रायोगादार्थिकमेव श्रुतत्वं न साक्षात् । उत्तरत्र श्रुतत्वादिति सूत्रे तु साक्षान्निर्गुणस्यैव श्रुतत्वम् । अतो न सूत्रयोः पौनरुक्त्यमिति भावेन प्रथमत एव सूत्रसूचितश्रुतिमुदाहृत्य निर्गुणश्चेति श्रुतत्वादित्याह भगवान्भाष्यकारः ।

भावबोधः

अवतारा महाविष्णोः सर्वे पूर्णाः प्रकीर्तिताः ।
पूर्णं च तत्परं रूपं पूर्णात् पूर्णाः समुद्रताः ॥
पूर्वरूपस्य पूर्णस्य पूर्णं यदवतारगम् ।
रूपं तदात्मन्यादाय पूर्णमेवावतिष्ठते ॥

इति बृहदारण्यकभाष्योक्तवचनानुसारेण श्रुतिं व्याचष्टे— अद इत्यादिना । 'कथं मायाव्यवच्छिन्नः पूर्णो मुख्यतया भवेत् ?' इत्यनुव्याख्यानानुसारेणाऽऽह— गौणस्यापूर्णत्वादिति । यत्प्रयन्तीत्यादीति । 'तद् विजिज्ञासस्व' इति जिज्ञासरूपनिर्गुण एव जीवानां लयोक्तेरित्यर्थः । तत्र भाष्ये च 'च'शब्दाभाव इति निर्गुणस्य पूर्णमद इति श्रुतिप्रतिपादितत्वं

(भावबोधः)

त्वितः पूर्वसूत्रान्तरेण न प्रतिपादितमिति भावः । नन्वेवं सति 'श्रुतत्वाच्च' इत्यनेनेदं पुनरुक्तम् । तत्राप्यस्यैवार्थस्य विवक्षितत्वादिति चेत्, न; अत्र स्वाप्ययवत्वपूर्णत्वरूपनिर्गुणधर्म-प्रतिपादनद्वारा निर्गुणस्य श्रुत्युक्तत्वमभिप्रेतम् । अत एव श्रुत्युक्तत्वादिति, अध्याहृत्य सूत्र-विन्यासः प्रदर्शितः । तदुक्तेस्तद्धर्मवचनद्वारापि सम्भवात् । 'श्रुतत्वाच्च' इत्यत्र तु साक्षान्निर्गुण-वाचकनामात्मकपदोपेत श्रुतिप्रतिपाद्यत्वमभिप्रेतम् । अत एव सूत्राक्षरस्वारस्याय 'एको देवः' इति निर्गुणपदोपेतश्रुत्युदाहरणं भाष्ये कृतम् । अनुव्याख्याने च 'पदं निर्गुणमिति कथं गौणं वदिष्यति' इत्युक्तम् । गौणादिपदव्यपदेश इत्यत्र निर्गुणस्येति वक्तव्ये यदा निर्दोषस्येत्युच्यते तदा निर्गता गुणा दोषरूपाः सत्त्वादय एव । न तु शुभा अनादय इति सूचितं स्यात् । तथा च गौणपदेन निर्गुणविरुद्धस्य विवक्षितत्वात् सत्त्वादिगुणयुक्तत्वमेव गौणत्वमित्यप्यर्थात् सूचितमिति भावः ।

भावदीपः

॥ ॐ स्वाप्ययात् ॐ ॥ ९ ॥ श्रुत्युक्तत्वाच्चेत्यध्याहरिष्यमाणहेतुवाक्ये चशब्दादाह ॥ युक्त्यन्तरेणेति ॥ न केवलमीक्षणीयत्वयुक्त्येत्यर्थः । अवतारा महाविष्णोः सर्वे पूर्णाः प्रकीर्तिता इत्यादिबृहद्भाष्यदिशाऽर्थमाह ॥ अदो मूलेति ॥ एतेन स आत्मन इति श्रुतिः स देवो बहुधेति स्कान्दस्मृतिरपि व्याख्यातप्राया । आदिकृदितीत्यनन्तरं स्वस्येत्यतः प्रागध्याहार्यमाह ॥ श्रुत्युक्तत्वादिति ॥ श्रुतिस्मृत्युक्तत्वादित्यर्थः । तत्र तदशब्दं नेत्याद्यसूत्रादनुवृत्तसाध्यांशस्य फलितार्थमाह ॥ भवत्येवासौ वाच्य इति ॥ भाष्यशेषं योजयति ॥ न चायमिति ॥ श्रुत्युक्त इत्यर्थः ॥ पूर्णत्वादिति ॥ पूर्णमिति श्रुत्यनुरोधादयं हेतुरुक्तः । सूत्रभाष्याभ्या-मुक्तमुपलक्षणमिति भावः ॥ स्वस्य स्वस्मिन्निति ॥ सूत्रे स्वेति तन्त्रम् । श्रुत्युक्तो न गौण इति साध्यं योज्यमिति दर्शितम् । पूर्णत्वलिङ्गस्योपलक्षणत्वादाद्यश्रुत्युक्तिः । तत्र लयस्यास्फुटत्वाद् द्वितीयश्रुत्युक्तिः । तत्र लयस्वरूपादि विविच्य वक्तुं स्मृत्युक्तिः । स्कान्दवचनेनापि स्वस्यैवावताररूपस्य निर्दोषस्य स्वस्मिन्मूलरूपे अप्यय उच्यत इति तत्त्वप्रदीपोक्तेः ॥ अपूर्णत्वादिति ॥ तथाऽनुभवसिद्धत्वादिति भावः ॥ अन्यस्मिन्निति ॥ यत्प्रयन्तीत्यादेरिति भावः । एतेन श्रुतत्वाच्चेति वक्ष्यमाणेनापौनरुक्त्यं दर्शितम् । इह निर्गुणस्य श्रुत्युक्तत्वं पूर्णत्वस्वाप्ययादिलिङ्गायत्तम् । तत्र तु निर्गुणश्चेति साक्षादेवेति भेदात् । न हीति भाष्यस्य सङ्गत्यप्रतीतेस्तामाह ॥ नन्विति ॥ यत्प्रयन्तीत्यादीति ॥ अत्र यत्प्रयन्ति भूतानि तद्ब्रह्मेति

(भाबदीपः)

सर्वजीवानां निर्दोष एव लयोक्तेरिति भावः । श्रुत्युक्तत्वेन श्रुतिस्मृत्युक्तत्वेनेत्यर्थः ॥ वाच्यत्व-
मितीति ॥ लक्षणया श्रुत्युक्तत्वं तु निरसिष्यत इति भावः । सूत्रे स्वाप्ययाच्चेति स्यादित्याशङ्कां
निरस्यति ॥ यद्यपीति ॥ श्रुत्युक्तत्वाच्चेति ॥ श्रुतिस्मृत्युक्तत्वाच्चेत्यर्थः । ननु श्रुतिस्मृत्युक्तत्वं
नाम तज्जन्यज्ञानकर्मत्वमेव । तथा च श्रुत्युक्तत्वादित्यस्य श्रुत्यादिजन्यज्ञानकर्मत्वाच्च नाऽशब्दं
ब्रह्मेत्यर्थः स्यात् । अयमेवार्थ ईक्षतेर्नाशब्दमित्यत्रोक्तः । तत्रापि उपनिषदाद्येकजन्येक्षणकर्म-
त्वाद्ब्रह्माशब्दं नेत्युक्तत्वादिति चेन्नैवम् । तत्राद्यसूत्रे सामान्यतः शब्दजन्येक्षणकर्मत्वहेतुक्तौ
तस्यासिद्धिनिरासायोक्तेक्षणवाक्यानां गौणपरतयोत्पन्नव्यधिकरणासिद्धिशङ्का त्रिभिः सूत्रैः
परम्परया परिहृता । अत्र पुनर्निर्गुणस्यैव ब्रह्मणोऽसाधारणस्वाप्ययादिरूपनिरवकाशलङ्घनेणो-
पेततया गौणपरत्वशङ्कानास्पदवाक्यविशेषजन्यज्ञानविषयत्वरूपश्रुतत्वहेतुना शुद्धं वाच्यमेवे-
त्युच्यत इति न कोऽपि दोषः । केचित्तु आद्यसूत्रे प्रत्यक्षाद्यवेद्यत्वे सति ईक्षणीयत्वादिति हेतुना
वाच्यं ब्रह्मेत्युक्तम् । अत्र तु श्रुत्युक्तत्वात्श्रुत्यादिजन्यज्ञानविषयत्वात्तस्य लक्षणादि-
नानुपपत्तेरशब्दं न किन्तु वाच्यमेवेत्युच्यत इति भेदात् । एवं श्रुतत्वाच्चेत्यनेनाप्यस्य साक्षात्त्वा-
साक्षात्त्वाभ्यां भेदो ज्ञेयः ॥ निर्दोषस्येतीति ॥ सत्त्वादिगुणरूपदोषहीनस्येत्यर्थः । अन्यथा
निर्गुणस्येत्यवक्ष्यदिति भावः ॥ ९ ॥

वाक्यार्थमुक्तावली

ॐ स्वाप्ययात् ॐ । श्रुत्युक्तत्वाच्चेत्यध्याहरिष्यमाण सूत्रे 'च' शब्दसद्भावविवक्षयाह
युक्त्यन्तरेणेति । न केवलमपीक्षणीयत्वयुक्त्येत्यर्थः । पूर्णमद इति श्रुत्युर्थोक्त्यैव स आत्मन
इत्यादिरुक्तार्थ इति भावेन व्याख्यातः । इत्यादीत्यनन्तरं शेषमाह । श्रुत्युक्तत्वादिति ।
भवत्येवासौ वाच्य इत्यनेनावच्य इति लाभात् पूर्वसूत्रादशब्दं नेत्यनुवृत्त्या योजनेत्युक्तं भवति ।
स्वाप्ययादिति सूत्रमुपलक्षणं पूर्णत्वादिति च ग्राह्यमिति भावेनाह पूर्णत्वादिति । न चायं गौण
इत्यनेन गौणश्चेत्यनुवर्तत इत्युक्तं भवति । अत्र पूर्णत्वस्य स्पष्टत्वादाद्यश्रुत्युदाहरणम् । लयस्य
स्पष्टत्वाद्वितीयस्य प्रवृत्तिः । लयविवरणार्थं तृतीय वचन प्रवृत्तिरिति बोध्यम् । इदं वा ग्र इति ।
तत्र सर्वनिषेधपूर्वकस्यावस्थानोक्तिरिति । श्रुतिविरोधादिति । यत्प्रयन्ति तद्ब्रह्मेति सर्वजीवानां
निर्दोष एव लयोक्तेरिति भावः ।

ननु सूत्रभाष्ययोः वाच्यत्वे युक्त्यन्तरोपन्यासाय प्रवृत्तत्वात् च शब्दाभावः कुतः इत्याशङ्क्य
युक्तेर्बहिरेवोक्तत्वान्नानुपपत्तिरिति परिहरति यद्यपीत्यादिना । अत्र गौणादीत्यादि पदेन निर्गुण

(वाक्यार्थमुक्तावली)

व्यपदेशो गृह्यते सत्त्वादि धर्मत्वेऽपि । उपलक्षणमेतत् । तदभाव विषयश्चेति द्रष्टव्यो निर्दोष-
श्चेत्युक्तमिति । सत्त्वादिधर्मवतो दोष नियमादिति भावः ।

तत्त्वसुबोधिनी

यत्प्रयन्तीत्यादि इति । तद्विजिज्ञासस्वेति जिज्ञास्यनिर्गुण एव जीवानां लयोक्तेरित्यर्थः । ननु
स्वाप्ययवचनस्य निर्गुणस्य वाच्यत्वसाधने युक्तचंतरत्वाच्च शब्देन भाव्यमत एव सूत्रकृता
“श्रुतत्वाच्चेत्यत्र न साक्षात् निर्गुणवाचकनामात्मकपक्षोपेतश्रुतिप्रतिपाद्यत्वमभिप्रेतमत आह ।
तत्र भाष्येच च शब्दाभाव इति । निर्गुणस्य “पूर्णमद” इति श्रुतिप्रतिपादितत्वन्तु इतः पूर्वं
सूत्रान्तरेण न प्रतिपादितमिति भावः । नचैदं श्रुतत्वादित्यनेन पुनरुक्तं तत्राप्यस्यैवार्थ-
स्याविवक्षितत्वादितिवाच्यम् । अत्र स्वाप्ययवत्वपूर्णत्वरूप निर्गुणधर्मप्रतिपादनद्वारा निर्गुणस्य
श्रुत्युक्तत्वमभिप्रेतम् । अत एव श्रुत्युक्तत्वादिति अध्याहत सूत्रविन्यासः प्रदर्शितः । तदुक्तेः
तद्धर्मवचनद्वारापि संभवात् अक्षरस्वारस्याय एको देव इति निर्गुण पदोपेत श्रुत्युदाहरणं भाष्ये
कृतम् । अत्र गौणादीति । निर्गुणस्येति वक्तव्ये यदा निर्दोषस्येत्युच्यते तदा निर्गता दोषरूपा
सत्त्वादय एव न तु शुभा आनन्दादय इति सूचितं स्यात् । तथाच गौणपदेन निर्गुणविरुद्धस्य
विवक्षितत्वात्सत्त्वादिगुणयुक्तत्वमेव गौणत्वमित्यप्यर्थाद्विरचितमिति भावः ।

वाक्यार्थमञ्जरी

ॐ स्वाप्ययात् ॐ ॥ आत्मन्येवात्मानं विलापयतीति श्रुतिप्रतिपाद्यत्वान्न निर्गुणमवाच्यम् ।
श्रुत्युक्तं निर्गुणं कुत इति चेत् । स्वाप्ययात् स्वस्य स्वस्मिँल्लयाभिधानादित्यर्थः । तदवताराख्यम् ।
उद्रिच्यते बहिर्निःसरति । स्वस्य मूलरूपस्य । स्मृत्यनुसारेण तात्पर्यमाह ॥ एकीभूय इति ॥
अनेन भगवद्रूपाणामेकीभाव एव लय इत्युक्तं भवति । अवधारणार्थो अन्यत्रालीन एवेति ॥
श्रुत्युक्तत्वादिति ॥ अवाच्ये वृत्त्यन्तरायोगात् श्रुत्युक्तत्वं वाच्यत्वं गमयतीति भावः ॥ पूर्ण-
त्वादिति ॥ अनेन सूत्रोक्तस्वाप्ययउपलक्षक इति सूचितम् ॥ अपूर्णत्वादिति ॥ तथानु-
भवादित्यर्थः ॥ अन्यस्मिन्निति ॥ यत्प्रयन्तीत्यादेरिति भावः ॥ अन्यत्रालीनोपीति ॥ तथाच
गौणो द्विविधः । अन्यत्र लीनोऽन्यत्रालीनश्चेति । तत्राद्य उक्तप्रकारेणानुभवसिद्धः । द्वितीयस्तु
एतत् श्रुत्युक्त इति भावः । तर्हि निर्गुणाभावप्रसङ्ग इत्यत आह ॥ निर्गुण इति ॥ एतत्
श्रुत्युक्तादन्य एव कश्चिदस्तीति भावः । इदमस्य जगतः । तत्र निर्गुणादन्यस्य लयं

(वाक्यार्थमञ्जरी)

विनावस्थाननिषेधादिते भावः ॥ अवस्थानेति ॥ अन्यत्रालीनतेत्यर्थः ॥ यत्प्रयन्तीति ॥ तदुक्तस्य तद्विजिज्ञासस्वेति जिज्ञास्यत्वोक्त्या निर्गुणत्वावगमात्तस्मिन्सगुणानामिमानी-
त्युक्तानां लयोक्तेरिति भावः । इयं स्वाप्ययरूपा । तथाच सूत्रे चशब्देन भाव्यमिति भावः । तत्र
सूत्रे प्रकृतत्वान्निर्गुणस्येति वक्तव्ये निर्दोषस्येति वचनं किमर्थमत आह ॥ अत्रेति ॥
सूत्रादावित्यर्थः । उक्तमस्तीत्यन्वयः ।

सूत्रभाष्यम्

न च कासुचिच्छाखास्वन्यथोच्यते ।

॥ ॐ गतिसामान्यात् ॐ ॥ १० ॥

‘सर्वे वेदा युक्तयः सुप्रमाणा ब्राह्मं ज्ञानं परमं त्वेकमेव ।
प्रकाशयन्ते न विरोधः कुतश्चिद्वेदेषु सर्वेषु तथेतिहास’ इति
पैङ्गिश्रुतेर्गतेर्ज्ञानस्य साम्यमेव ॥ १० ॥

तत्त्वप्रदीपिका

न च सगुणं निर्गुणं चेति द्विविधं ब्रह्म वेदेषु प्रतिपाद्यत इत्याह— नच कासुचिदिति ॥

गतिसामान्यात् । सुप्रमाणाः सुष्ठु प्रमाणाः सुष्ठु प्रमाणान्तरसहिताः । प्रकाशयन्ते उत्पाद-
यन्ति । गतेर्ज्ञानस्य साम्यमेव, ब्रह्मज्ञानस्य सर्ववेदेषु साम्यमेव । गुणानामनन्यथोक्त्या साम्यम् ।
नह्येकत्र ज्ञानानन्दादिकमुत्त्वाऽन्यत्राज्ञानदुःखादिरूपत्वं ब्रह्मण उच्यते ।

तत्त्वप्रकाशिका

नन्वस्त्वेवं निर्गुणस्य वाच्यत्वोपपत्तौ युक्तं तस्य कारणत्वेन शास्त्रयोनित्वम् । तच्च प्रसिद्ध-
शाखासूपक्रमादिविचारेऽस्तु ब्रह्मणः कारणत्वेन प्रतिपाद्यत्वम् । अप्रसिद्धशाखासु पुनरन्योऽपि
कारणतयोच्यताम् । तासामानन्त्येनाऽनिश्चयादित्यत आह ॥ न चेति ॥ तत्र हेत्वाकाङ्क्षायां
सूत्रमुपन्यस्य व्याचष्टे ॥ गतीति ॥ सर्वे वेदाः सुष्ठु प्रमाणं मूलभूतं यासां ता युक्तय इतिहासश्च
ब्रह्मविषयमेकविधमेव ज्ञानमुत्पादयन्ति । न पुनर्वैदादिषु कश्चिद्विरोधोऽस्तीति श्रुत्या स्वयमेव
सर्वशाखाद्युत्पाद्यज्ञानस्यैकविधत्वकथनान्न कासुचिच्छाखासु अन्यथोच्यत इत्यर्थः । एवं ब्रह्म-
णोऽवाच्यत्वं निराकृत्य तदेव शास्त्रयोनीत्युक्तम् ॥ १० ॥

गुर्वर्थदीपिका

विचित्रानन्तवाक्यैरेकज्ञानजननायोगात् । एकविधमित्युक्तम् । तच्चैकविधत्वं प्रकारैक्यस्याप्य-
योगादेकवाक्यस्यापरवाक्यानुकूलार्थकत्वमेवेति ज्ञेयम् ।

भावबोधः

तथेतिहास इति वक्ष्यमाणानुरोधादाह— इतिहासश्चेति । वेदाद्युत्पन्नज्ञान व्यक्त्यैक्या-
भावादाह— एकविधमिति । वेदादिष्विति । अनेन सुप्रमाणयुक्तयोऽप्यत्र सद्भावाः इत्युक्तं
भवति । अन्यथा इतिहासस्यैवोक्तत्वाद् बहुवचनानुपपत्तिरिति ज्ञेयम् ।

भावदीपः

॥ ॐ गतिसामान्यात् ॐ ॥ १० ॥ सर्वशास्त्रयोनित्वे साधकगतिसूत्रसम्बन्ध-
भाष्यमवतारयन्नेव व्यनक्ति । नन्वस्त्वेवमिति ॥ भाष्यस्थान्यथापदार्थमाह ॥ अन्योऽपीति ॥
तथा चातिव्याप्तं लक्षणमिति भावः । अनन्ता वै वेदा इति श्रुतेराह ॥ आनन्त्येति ॥ तथेतिहास
इत्युपरिश्रवणादाह ॥ इतिहासश्चेति ॥ वेदादिष्विति ॥ प्रागुक्तयुक्तयः इतिहासश्चादिपदार्थः ।
तेन श्रुतौ वेदेषु युक्तिषु इतिहासे चेत्यर्थो दर्शितः । कथनादित्यनेन सूत्रे गतिसामान्य-
श्रवणादित्यर्थः सूचितः ॥ १० ॥

वाक्यार्थमुक्तावली

ॐ गति सामान्यात् ॐ । समन्वयसूत्रे शास्त्रसाकल्याभिधायकसंशब्दाक्षेपपूर्वक पक्षान्तर-
व्यावर्तकतया गतिसामान्यसूत्रं प्रवृत्तमित्याशयेन सम्बन्धभाष्यमवतारयति ॥ नन्वित्यादिना ।

नन्वेवमेवकारणतया प्रसिद्धशाखास्वप्युच्यत इत्यत आह तासामिति । इतिहास
इत्युपरिश्रवणादाह । इतिहासश्चेति । परमन्त्वेकमेवेत्यत्र वेदाद्युत्पन्न ज्ञानानामैक्यायोगा-
द्विषयैक्यस्य ब्राह्मपदेनैव लब्धत्वात्प्रकारैक्यमर्थ इत्याह एकविधमिति । न पुनस्तद्वाधापात-
प्रतीत्यनुसारेणानेकविधमित्यर्थः । इति श्रुत्या स्वयमेवेति । एतेन गति सामान्यादित्येतद्गति
सामान्य श्रुतिरपि व्याख्यातं भवति । तदुक्तं सुधायामुपासनापादे । तथा भाष्योक्तं
गतिसामान्यादिति । भाष्योक्तं तृतीयं व्याख्यानमिति ।

तत्त्वसुबोधिनी

तथा इतिहासमिति वक्ष्यमाणानुरोधादाह । इतिहासश्चेति वेदाद्युत्पन्नज्ञानस्य व्यक्त्यभावा-
दाह । एकविधमिति । वेदादिष्विति । अनेन प्रमाणयुक्त्येत्यत्र सद्भावा इत्युक्तं भवति ।
अन्यथेतिहास इति चोक्तत्वाद्बहुवचनानुपत्तिरिति ज्ञेयम् ।

वाक्यार्थमञ्जरी

तच्च प्रतिपाद्यत्वमिति सम्बन्धः । तत्राप्युपक्रमादिभिर्विचारे विष्णोरेव तत्सेत्स्यतीत्यत आह
॥ तासामिति ॥ अनन्ता वै वेदा इति श्रुतेरिति भावः ॥ ॐ गतिसामान्यात् ॐ ॥
नान्यत्रान्यथोच्यते । गतेः सर्वशाखोत्पाद्यज्ञानस्य सामान्यात् समानत्वात् । सर्वे वेदा
इत्यादावेकरूपत्व श्रवणादित्यर्थः । तथेतिहास इति वक्ष्यमाणानुरोधेनाह ॥ इतिहासश्चेति ॥
वेदादिजन्यज्ञानानां व्यक्त्यैक्यायोगादाह ॥ एकविधमेवेति ॥ गतिसामान्यादिति सूत्रस्यान्ते
निवेशे पृथगधिकरणभ्रमः स्यादतो मध्येनिवेशः । नचाधिकरणान्तरत्वमिष्टम् । तस्यापि
संशब्दार्थसमर्थनपरत्वे न पृथक् प्रयोजनशून्यत्वादिति सुधायां व्यक्तम् ॥

सूत्रभाष्यम्

॥ ॐ श्रुतत्वाच्च ॐ ॥ ११ ॥

एको देवः सर्वभूतेषु गूढः सर्वव्यापी सर्वभूतान्तरात्मा ।

कर्माध्यक्षः सर्वभूताधिवासः साक्षी चेता केवलो निर्गुणश्चेति (श्वे. उ. ६-११) ॥

न ह्यशब्दः श्रूयते । न चाप्रसिद्धं कल्प्यम् । सर्वशब्दावाच्यस्य लक्षणाऽयुक्तेः ॥ ११ ॥
इति ईक्षत्यधिकरणम् ॥ ५ ॥

तत्त्वप्रदीपिका

सर्वभूतस्थानभेदेऽपि भेदरहित एकः । द्योतनादेवः । देशतः कालतो गुणतो व्याप्नोतीति सर्व-
व्यापी । अन्तस्स्थित्वा, आ सम्यक् तन्नियन्ता च माता चेत्यन्तरात्मा, आदानादिकर्तृत्वाद्वा ।
कर्माध्यक्षः कर्माधिपतिः प्रवर्तकः । उपर्यस्याक्षाणीन्द्रियाणि वर्तन्त इति 'अध्यक्षः' । सर्वभूता-
नामधिवासः । साक्षादीक्षत इति साक्षी । साक्षादीक्षणं प्राकृतज्ञानेनापि भवतीति तन्नित्यर्थः

(तत्त्वसुबोधिनी)

वीर्यौदार्ययोः विशेषणम् । तथानन्दादेः शुद्धत्वं सातत्वसातिशयत्वशून्यत्वादि । संविदि उरुत्वम् ईश्वरादिगताशेषविशेषविषयत्वम् । द्युतेः उरुत्वं सकलप्रकाशकत्वम् । अन्यनिष्ठप्रकाश-
नियामकत्वं च । बलस्याप्रतिबद्धत्वम् । औदार्यस्य बहुलत्वं मोक्षादिपुमर्थसम्बन्धित्वम् । वीर्यस्य-
त्वारब्धसकलकार्यनिष्पत्ति हेतुत्वमिति द्रष्टव्यम् । गुणैः उदीर्णम् इत्युत्तया प्राप्तगुणगुणिभेद
शङ्कानिरासार्थं वीर्यादि स्वरूपदेहमित्युक्तम् । देहस्य परमात्मनासहाभेदस्य यदात्मको भगवान्
तदात्मका व्यक्तिरित्यादिना प्रमितत्वात् न दोषः । तेषु पुण्यपापसम्बन्धः दोषवर्जित-
मित्येतद्दोषप्रदर्शनेनाशेषाति पदाभ्यां विवृतम् । ज्ञेयमित्यत्र ज्ञातृ प्रदर्शनं सद्भिरिति । तच्च
ज्ञातृकथनेन वैराग्याद्युपायकथनेनच विवृतम् । श्रुतिमती श्रवणमनने । नियतध्यानं स्वयोग्यो-
पासनम् । ज्ञानमपरोक्षम् । योग उपायः । ज्ञेयं गम्यमित्यत्र गमने ज्ञानस्य हेतुत्वमस्तीति
दर्शयितुं ज्ञानयोगादित्युक्तम् । अमलं मुमुक्षूपास्यं नतु परमत इव मुकुन्दाभिधं मन्दोपास्यम् ।
व्याचिख्यासितभाष्यस्य मूलभूतसूत्रप्रामाण्यं सूचयन् तत्कर्तृत्वेन वेदव्यासं प्रणमति ॥ याञ्चेति ॥
अत्र यत उदैत् विद्येन्द्रेत्यादिना वक्रानुकूल्यं, निर्ज रैः इत्यादिना श्रोत्रानुकूल्यं याञ्चेत्यादिना
प्रसङ्गानुकूल्यं च दर्शयता आप्तिमूलता सूत्राणां सूचिता । ब्रह्मसूत्र पदेन ब्रह्मपरश्रुतिव्याख्यान
रूपत्वात् श्रुतिमूलत्वं सूत्रपदेनैव न्यायव्युत्पादकत्वोक्त्या युक्तिमूलत्वं च सूचितम् । विद्यायाः
लक्ष्यभिन्त्यमानत्वात् लक्ष्मीत्वेन, भारतस्य धर्माद्यशेष पुरुषार्थदातृत्वात् पारिजातत्वेन,
ब्रह्मसूत्रस्य स्वश्रवणरूप सेवनवतां मोक्षहेतुत्वात् अमृतत्वेन, पुराणानां विष्णवादि तत्त्व-
प्रकाशकत्वात् मणित्वेन, शुकस्य सज्जनाह्लादकारणत्वात् इन्दुत्वेन उत्प्रेक्षा युक्तेति द्रष्टव्यम् ।
भाष्यस्य व्याख्येयत्वप्रयोजक सफलत्व गम्भीरत्वादि दर्शयन् भाष्यकृतः प्रणमति ॥ स्वान्तेति ॥
वैकर्तनांशुब्रजादेः स्वान्तध्वान्त निकृन्तनेह्यशक्तत्वादेव भाष्येण जितत्वम् । जितमहावैकर्तनांशु
ब्रजत्वे जित चन्द्र चन्द्रिकत्वेच हेतुवतरं निर्दोषमिति ॥ स्वान्तध्वान्तवैकर्तनांशु ब्रजत्वे
जितचन्द्रचन्द्रिकयोः हासादि दोषयुक्तत्वात् इति । जितसिन्धुराजत्वे हेतुः अमितमिति ।
अर्थतोऽमितत्वं द्रष्टव्यम् । ग्रन्थस्य परिमितत्वात् । अत्र भाष्यस्य जितमहावैकर्तनांशुब्रजत्व
चन्द्रचन्द्रिकत्वोक्त्या तद्विशिष्टाचार्यमुखस्य सूर्य चन्द्र बिम्बाधिक्यं ध्वनितम् । कृपालव इति ।

ननु स्पृहिगृहि पतिदयि निद्रा तन्द्रा श्रद्धाभ्य आलुच् इत्यनेन कृपेरालुच् प्रत्ययो नविहितः।

तथा च कृपालव इति कथमुक्तमिति चेत् । लुशमविधाय आलुच्करणमन्यत्रापि यथा स्यात्तेना
कृपालुरिति सिद्धचेदिति वैयाकरणवचनादेतत्साधु । अस्यायमभिप्रायः । स्पृह्यादौ आलुच्

(तत्त्वप्रदीपिका)

चेतेति । चैतन्यरूप इत्यर्थः । केवलोऽविमिश्रः समाधिकरहितो वा । केवलचैतन्ये-
नेक्षणमसम्प्रज्ञातसमाधिस्थस्य योगिनोऽपि भवति । स हि स्वरूपचैतन्येनैवाऽत्मानमीश्वरं च
योगस्थः पश्यति । न च तदा गुणाभिमानि । सा तुर्यावस्था नाम । तथापि सगुण एवासौ ।
प्रारब्धकर्मणोऽप्रनष्टत्वात् । तद्व्यावृत्त्यर्थो निर्गुणशब्दः प्राकृतगुणनिषेधात्मकः । एकत्वादि-
शब्दैरनेकगुणत्वप्रतीतेर्न स्वाभाविकगुणनिषेधः । एवं श्रुतत्वाच्च न गौण आत्मा ।

नाप्यशब्दः । नह्यशब्दः श्रूयते । अशब्देऽपि लक्षणया श्रुतिर्वर्तत इत्यत आह— नचाप्रसिद्धं
कल्प्यमिति । अयमर्थः । नचावाच्यं ब्रह्मास्तीति शक्यं कल्पयितुं, प्रमाणाभावात् । अवाच्ये
शब्दस्य वृत्त्यभावात् । ब्रह्मणि प्रमाणान्तरानभ्युपगमाच्च । न च सगुणं ब्रह्म वाच्यं, निर्गुणं
लक्ष्यमिति कल्प्यम् । अप्रसिद्धत्वादेव । नह्यनिर्वाच्यं मायाशबलं ब्रह्म जगत्कारणं प्रसिद्धम् । न
च ज्ञानानन्दादिगुणशून्यं निर्गुणं शुद्धं ब्रह्म प्रसिद्धम् ।

नच तस्य निर्गुणस्य लक्ष्यत्वम् । वाच्यसम्बन्धायत्तायाः लक्षणावृत्तेः असङ्गे तस्मिन्नसम्भवात् ।
अविद्यासङ्कल्पितसम्बन्धाभ्युपगमे, सगुणत्वप्रसङ्गात् । नचावाच्यं वेदसमन्वयसिद्धमिति कल्प्यम् ।
सर्वशब्दावाच्यस्य लक्षणायुक्तेः । नह्यवाच्यस्य लक्ष्यत्वं दृष्टम् । वाच्यमेव शब्दान्तरेण लक्ष्यते ।
यथा मन्त्रादिशब्दैः पुरुषादयः । वाच्यत्वे प्रमाणान्तरगम्यत्वापात इति चेन्न । धर्मादिवद-
गम्यत्वोपपत्तेः । समानश्चायं न्यायो लक्ष्यत्वपक्षेऽपि । मानान्तरवेद्यमेव हि तीरादिकं लक्ष्यमी-
क्षामहे । तस्मान्न तस्मिन्ब्रह्मणि लक्षणयाऽपि शब्दो बरीवर्तीत्यभ्युपगन्तव्यम् । एवञ्च, न
कयाचिदपि विधया तस्य सिद्धिः । अत एव चैतदाह— नचाप्रसिद्धं कल्प्यमिति ॥

ननु हन्त! एवं तर्हि, प्रकटमेतानि सूत्राणि ब्रह्मावाच्यत्वपक्षप्रतिपक्षभूतानि; यावताऽत्र
तत्पक्षीयाः पूर्वपक्षीक्रियन्त इति किमिदमिह कुतूहलम्? प्रतीयन्ते हि तन्निराकरणपराणि मुखत
एव कात्स्न्येन । तथाहि—

“अथातो ब्रह्मजिज्ञासे”ति सूत्रे तावद्ब्रह्मजिज्ञासा विषयः । सा किं कर्तव्या नवेति सन्देहः ।
तत्र तावदाचक्षते— ब्रह्मजिज्ञासा न कर्तव्या, अविषयत्वाद्ब्रह्मणः । विषयभूते हि वस्तुनि
जिज्ञासादयो घटेरन् । विषयत्वे तु घटादिवद्ब्रह्मत्वप्रसङ्गो दुष्परिहरः । नच ब्रह्मणि जिज्ञासया
किञ्चित्प्रयोजनं प्रेक्षामहे । नहि स्वयं प्रकाशमानस्य तस्य कदाचिदपि तिरोभावः । नचाज्ञानात्स
सम्भाव्यते । अज्ञानस्य सत्यज्ञानश्रुत्युदिताद्वैतहानेः निवृत्ययोगाच्च, भ्रममात्रादज्ञानसद्भावोऽ-
भ्युपगन्तव्यः । न च स घटनामाटीकते । नहि शश्वद्विज्ञानरूपं ब्रह्मतत्त्वतो भ्रान्तं भवितुमर्हति ।
नच जीवस्य भ्रमादज्ञानसद्भावः सम्बोभवीति । ब्रह्मव्यतिरिक्तस्य जीवस्य तत्त्वतोऽभावात् ।

(तत्त्वप्रदीपिका)

तस्मादेवमधिकारिविषयप्रयोजनायनुपलम्भाच्च सुघटत्वबुद्ध्याऽऽरम्भणीयाऽसौ मीमांसेति ससंरम्भमुत्प्रेक्षितं पूर्वपक्षं प्रतिक्षिपति अथातो ब्रह्मजिज्ञासेति । यत एवं सर्वस्याऽशीर्दुःखं नानुभूयासम्, सुखमाप्रवानीति । अतो ब्रह्मजिज्ञासा कर्तव्या । नहि तामन्तरेण तयोरत्यन्तपरिहारप्राप्ती स्याताम् । जिज्ञासासमनन्तरसमुद्भूतसम्यग्दर्शनसञ्जातप्रसादपरमपुरुषानुगृहीतो हि जीवः सकलपरिक्लेश-प्रहाणेन प्रभूतानन्दानुभवोऽवतिष्ठते ।

न चाविषयत्वं ब्रह्मणः । “सर्वे वेदा यत्पदमामनन्ति” “वेदैश्च सर्वैरहमेव वेद्य” इत्यादि श्रुतिस्मृतिभिर्विषयत्वावधारणात् । अपिचायमविषयत्वप्रतिपादनप्रयासः किं ब्रह्मणि स्यादाहो-स्विन्नेति वक्तव्यम् । यदि तावदाद्यं पक्षमुत्प्रेक्ष्येत, न तर्हि ब्रह्मणो विषयत्वं प्रत्याख्यातं स्यात् । प्रत्युतान्वाख्यातमेव स्यात् । अविषयत्वप्रतिपादनप्रतिज्ञा च हीयेत । तद्विषयत्वाङ्गीकारात् । अथान्यतरं पक्षं मान्यं मन्येत, एवमपि सैव विषयता द्रढिमानमानीता । तदुपपादकान्युरुषान्प्रत्यपि तदप्रत्यादेशात् । प्रत्यादेशः क्रियमाणस्त्वविषयीकुर्वन्नब्रह्म न स्वोत्पत्तिमेवलभेत । तथाच स्वव्याहृतिख्याहता तस्य जातिजाताकरस्य शिरदशेखरीभूता भाति । अथ सर्वथाऽपि विषयत्वनिषेधे सत्यविषयत्वमत्राऽपततीति मतम्, अविषयत्वधर्माङ्गीकारे विषयत्वस्य कोऽपराधः? नचाविषयत्वं चाध्यस्तमिति युक्तं वक्तुम् । भावाभावरूपयोर्विरुद्धधर्मयोर्द्वयोरेकस्यैवैकत्राध्यासासिद्धेः । न हि रजतत्वाध्यासाधिष्ठाने शुक्तिदादावरजतत्वाद्यध्यासोऽध्यवसीयते । अपरथा नेदं रजतमित्युदीयमानं मानमप्यमानतामानीयेत । न च वचनं सग्रीचीनम्भावधर्माणामेव विषयत्वादीनामभावं ब्रह्मणि ब्रूमो न पुनरभावरूपाणामविषयत्वादीनामपीति । अविषयत्वयोगस्य भावधर्मस्याभ्युपगमात् । या पुनरविषयत्वयुक्तिरुक्ता साऽनुभवानुमानागमविरोधादमानम् । घटस्य विषयत्वे पटादिवदघटत्वप्रसङ्ग इतिवदित्यास्तामयमविषयत्वनिराकरणविस्तरः॥

नचवाच्यमद्वितीयत्वाद्ब्रह्मणस्तद्व्यतिरिक्तस्याज्ञानादेर्मिथ्यात्वमिति । प्रत्यक्षादिसिद्धवस्तुभेदस्यानपलपनीयत्वात् । नच सजातीयादिभेदराहित्यमद्वितीयत्वं; किन्तु समाधिकराहित्यमेव । तस्मादज्ञानसत्यत्वेऽप्यद्वैतहानिभयभरेण न मनः खेदनीयम् ॥

यदप्यवादि— अज्ञानस्य सत्यत्वे निवृत्त्ययोगान्मिथ्यैवाज्ञानमिति, तदपि न घटनामञ्चति । सत्यस्यैव निवृत्त्युपपत्तेः । मिथ्याभूतस्य नित्यनिवृत्तत्वाच्च कादाचित्कनिवृत्तिः । नच मिथ्याशब्दस्यार्थान्तरमभिधीयेत । सदसद्विलक्षणवचनस्य स्वव्याहृतत्वेनानुत्तरावसरदत्त्वात् ।

यच्चोक्तं— ब्रह्मव्यतिरिक्तस्य जीवस्यैवाभावाद् ब्रह्मैवाज्ञं भवेदिति, तदपि भेदविद्वेषदोषविषदूषितत्वात्प्रमुषितशेषमुषीगुणोन्मेषैरभिलषितमिति मनीषिणो मन्यन्ते ॥

(तत्त्वप्रदीपिका)

“नित्यो नित्यानां चेतनश्चेतनानामेको बहूनां यो विदधाति कामान्” “द्वा सुपर्णे”
त्यादिश्रुतेर्जीवब्रह्मभेदावगमात् । शकुनिसूत्रादिदृष्टान्तनवकेन “अतत्त्वमस्यतत्त्वमसी”ति तत्त-
द्धर्मापनोदेन नवकृत्वस्सतात्पर्यं भेदोपदेशाच्च ॥

अथोच्येत— जीवो ब्रह्म भवितुमर्हति, चेतनत्वाद् ब्रह्मवदिति; तदनुभवादिविरोधा-
त्कालात्ययापदिष्टम् । तस्मादस्ति ब्रह्मव्यतिरिक्तो जीवः । तस्य चाज्ञानिनो जिज्ञासया विज्ञायमाने
सर्वज्ञे हरावज्ञाननिवृत्तिः, परमसुखावाप्तिरिति सकलमनाकुलम् । अतः कर्तव्या ब्रह्मजिज्ञासा । तदु-
पन्यस्तो विषयाद्यभावदोषस्तत्पक्ष एवाकर्तव्यतां विधत्ते । नास्मत्पक्षं कटाक्षेणापि वीक्षितुं क्षमते ॥

नच तस्य दुर्घटाऽपि जिज्ञासाऽऽरम्भणीया । अवास्तवत्वप्रसङ्गात् । ननु हन्त! इदमियन्तं कालं
न जानीषे यदिह वयमिदमखिलमत एव दुर्घटत्वादविद्यामयं प्रतिपद्यामह इति । तत्र पृच्छामः ।
किमेषा भाषिता युक्तिस्सुघटा, किंवा दुर्घटेति । न तावत्सुघटता जाघटीति; सत्यत्वप्रसङ्गादात्म-
वत् । सुघटस्यापि मिथ्यात्वोपरीकारे, आत्मनोऽपि मिथ्यात्वमनिवारितमापतेत् । भेदप्रपञ्चदौर्घ-
द्यापादनायासश्च व्यर्थस्स्यात् । सौघट्येऽपि वैतथ्यसौलभ्यात् ‘अथोक्तदोषपरिजिहीर्षया मिथ्या-
त्वसाधने युक्तिर्दुर्घटेति मन्वीत, तर्हि न सा तत्साधयेत्; तत्साधने दुर्घटत्वात् । को नु खलु लोके
घटनापरपर्यायां युक्तिं निजामपेतत्रपो दुर्घटां ब्रवीत स्वव्याघातध्वजधरमेनमेकमृते? उक्तन्यायेन
मिथ्यात्वमपि जगतस्सुघटं चेन्न कल्पनीयम् । दुर्घटं चेत्तदा तस्य सत्यत्वमेव । तस्मादस्माकमेव
जिज्ञासाऽऽरम्भणीयेति सिद्धम् ॥

इदमिदानीं चिन्त्यते— किं तद् ब्रह्म निर्गुणमुत सगुणमिति । भेदे चाभेदे च गुणगुणि-
भावस्यायुक्तत्वात्; भेदाभेदपक्षस्य स्वव्याहतत्वात्;

“केवलो निर्गुणश्चे”ति श्रुतेश्च; निर्गुणमेव तदिति केचिदूचिरे । तत्र सूत्रमवतारयति—
जन्माद्यस्य यत इति । यतोऽस्य जगतो जन्मस्थितिनाशनियमनादयः तत्स्रष्टृपातृसंहर्तृनि-
यन्तृत्वादिगुणगणलक्षितं ब्रह्म जिज्ञास्यमिति । “यतो वा इमानि भूतानि जायन्ते” “यो नः पिता
जनिता यो विधाते”त्यादिश्रुतेः । गुणगुणिभावस्त्वेकत्रैव ब्रह्मणि विशेषाद्युज्यते । भेदभेदिभाव-
वत्स्वरूपस्वरूपिभाववच्च । नच ब्रह्मणो निर्विशेषत्वं वाच्यम् । अखण्डवाक्यार्थखण्डनप्रसङ्गात् ।
सविशेषत्व एव हि सत्यज्ञानादिपदानामपुनरुक्त्या ब्रह्मणि प्रवृत्तिस्सम्भवति, अपरथा ब्रह्मपदेनैव
स्वरूपसिद्धेः, पदान्तराणां वैयर्थ्यं प्रसज्येत । सत्यादिशब्दाः पर्यायाश्च स्युः, निर्विशेषैकार्थ-
वृत्तित्वात् । निर्विशेषं ब्रह्मेति वचनादेव सविशेषत्वं प्राप्तं; निर्विशेषत्वविशेषाभ्युपगमात् । न च
वाच्यं निर्विशेषत्वं नाम ब्रह्मस्वरूपमेव केवलं, न विशेष इति । तथा सति, ब्रह्मशब्दावृत्तिवन्नि-

(तत्त्वप्रदीपिका)

विशेषं ब्रह्मेति पर्यायोक्तिस्स्यात् । नच तथा प्रसिद्धिः । तस्माद् “अहं मौनी”तिवादिवदयमहो मोहान्मुहुर्मुहुरपि तामेव जातिं निर्विशङ्कमङ्कमारोहयति, यामिह तज्जन्मलक्षणस्थितिविशेषज्ञा दोषज्ञा दोषशरीरां दूरादेव परिहरन्ति । तस्मादुक्तयुक्तिबलेन सविशेषत्वाद् ब्रह्मणो गुणवत्त्ववाद एव गुणवान् ।

या चोपन्यस्ता निर्गुणत्वे श्रुतिः, सा प्राकृतगुणविरहार्था । तस्मात्प्रथमसूत्रे जिज्ञास्यत्वेन प्रतिज्ञातं ब्रह्म स्रष्टृत्वादिगुणगणलक्षितमनेन सूत्रेणेत्यनवयम् ॥

जगत्कारणं ब्रह्म विषयः । तत्किं तत्त्वमुतातत्त्वमिति संशय्यते । “न तस्य कार्यं करणं च विद्यते” “निष्कलं निष्क्रियं शान्तम्” “अप्राणो ह्यमनाः शुभ्र” इत्यादिश्रुतेर्न तत्त्वस्य कार्य-करणबुद्धिः । कर्तृत्वाद्यभावात् । कारणस्य च तदपेक्षणाच्च जगत्कारणं तत्त्वमिति पूर्वपक्षे प्राप्ते प्रतिविधीयते— शास्त्रयोनित्वादिति । जगत्कारणं ब्रह्म तत्त्वमेव । “सत्यं ज्ञानमनन्तं ब्रह्म” “तस्माद्वा एतस्मादात्मन आकाशसम्भूतः” “स कारणं कारणाधिपाधिपः” “यदा पश्यः पश्यते रुग्मवर्णं कर्तारं” “स इमाँल्लोकानसृजत” “एतस्माज्जायते प्राणो मनः सर्वेन्द्रियाणि च । खं वायु”रित्यादिशास्त्रगम्यत्वात्तस्य । न खलु शास्त्रगम्यमतत्वं वक्तुं पार्यते ।

न च वाच्यमेवंवादिवाक्यं वैदिकमपि द्वैतगोचरत्वादतत्त्वावेदकमिति । शास्त्रस्य तत्र तात्पर्यावगमात् । सकलजगत्सम्भवसंरक्षणसंहारैककर्तृत्वेनाखिलोत्कर्षवति वासुदेवे तात्पर्यं पर्यवसीयते वेदानाम् ।

“सर्वोत्कर्षे देवदेवस्य विष्णोर्महातात्पर्यं नैवचान्यत्र सत्यम् ।”

“अतोऽस्मि लोके वेदे च प्रथितः पुरुषोत्तमः” इत्यादिश्रुतिस्मृतिभ्यः ।

वेदतात्पर्यार्थो हि तत्त्वं नाम । विप्रतिषिद्धं चेदमागमः प्रमाणमतत्त्वावेदकमिति । प्राकृत-कार्यकारणायभावेपि न ब्रह्मणः कारणत्वविरोधः । “पराऽस्य शक्तिर्विविधैव श्रूयते स्वाभाविकी ज्ञानबलक्रिया च” “यः सर्वज्ञः सर्ववित्” इत्यादिश्रुतेः । “निष्कलं निष्क्रियं शान्तम्” मिति श्रुतिर्न विरुद्धयते । कलारहितत्वादक्रियमाणत्वाच्च ब्रह्मणः । तस्माज्जगत्कारणं तत्त्वमेवेति स्थितम् ॥

जगत्कारणस्य तत्त्वभावप्रदर्शनेनैव तदेव शास्त्रगम्यमित्युपक्षिप्तम् । तत्स्पष्टमिदानीमाचष्टे-तत्तु समन्वयादिति । “द्वे वाव ब्रह्मणो रूपे, मूर्तं चामूर्तं चे”त्यादिश्रुतेर्मायाशबलं शुद्धं चेति द्विविधं ब्रह्म, विद्याऽविद्यावस्थाभेदेन । तदुभयमपि शास्त्रात्सिद्धयतीति प्राप्त आह— यज्जिज्ञास्यं

(तत्त्वप्रदीपिका)

जगत्कारणत्वलक्षणं तत्त्वभूतं ब्रह्म, तदेव सर्ववेदसमन्वयादवगम्यते । नहि मायाशबलं नामास्ति, प्रमाणाभावात् । न च मायिनामभिमता माया प्रमाणपद्धतिमध्यास्ते । या तु वैदिक-पौराणिकवचनगृहीता माया, सा भगवदिच्छा । तथाचोक्तं स्कान्दे—

“महामायेत्यबिद्येति नियतिर्मोहिनीति च ।

प्रकृतिर्वासनेत्येवं तवेच्छाऽनन्तं कथ्यते” इति । सा च ज्ञानरूपा । “मायेति भगवत्प्रज्ञा प्रकृष्टं हि मयाभिध”मिति वचनात् । नच सामिथ्या, तदभिन्नत्वात् । नहि ब्रह्मणो ज्ञानेच्छादय-स्तद्व्यतिरेकिणो भवितुमर्हन्ति । “सोऽभिध्या स जूतिः” “विज्ञानमानन्दं ब्रह्मे”त्यादिश्रुतेः । या च क्वचिज्जगदुपादानात्मिका माया श्रूयते स्मर्यते वा साऽपि नानिर्वाच्या; प्रमाणाभावादेव । तस्मादनिर्वाच्यभूताया मायाया मनोरथमात्रत्वाद्गगननलिनसदृशं मायाशबलं ब्रह्म । न च ब्रह्म-द्वयाभिधायकं वचनमुपलभामहे । यत्पुनरुपन्यस्तं “द्वे वाव ब्रह्मणो रूपे” इत्यादि, तत्र मूर्त-शब्दशब्दितं तु पृथिव्यप्तेजः । अमूर्तं वाय्वन्तरिक्षम् । इह हि, हरहिरण्यगर्भहरिहयदहनपवनादि-भिरमरवरैरहरहरतिमहीयमानमहिमा मुरमथनो रूप्यते । तस्मादस्येदमुभयमपि रूपमिति भण्यते, प्रतिमात्वेन । अपरथा, रूपशब्दोऽपार्थस्स्यात् । अचेतनस्य ब्रह्मस्वरूपत्वासम्भवात् । तस्माच्छुद्धमेव ब्रह्मसमन्वयावगम्यमिति सिद्धम् ।

अथोत्तराधिकरणे ब्रह्म विषयः । तद्धि पूर्वसूत्रे समन्वयगम्यत्वेन प्रतिज्ञातम् । तच्छब्दगोचरो वा नवेति सन्देहः । वादिविप्रतिपत्तिरेवात्रापि संशयकारणम् । केचिदशब्दगोचरं ब्रह्म ब्रुवन्ति । “यतो वाचो निवर्तन्ते” “यद्वाचाऽनभ्युदित”मित्यादीनि वाक्यान्वयप्रमाणम् । न च मुख्ये सम्भवत्यमुख्योऽर्थो ग्राह्यः । येनैषामुपनिषद्वाक्यानामन्वयमर्थं प्रतिपद्येमहि । न चान्योऽर्थः प्रतीतिपथमवतरति । न चैतावता ब्रह्मप्रतिपादकानां शब्दानामानर्थक्यप्रसङ्गः । लक्षणया हि वृत्त्या तत्प्रतिपादयन्ति वेदान्ताः । न च वचनीयं सम्भवति मुख्ये नामुख्यकल्पना न्याय्येति । असम्भवादेव ब्रह्मणि मुख्यवृत्तेः शब्दानाम् । षष्ठीगुणक्रियाजातिरूढयो हि शब्दप्रवृत्तिर्हेतवः । न च ता ब्रह्मण्युपलभ्यन्ते । न तावच्छष्ठी सम्भाव्यते । सम्बन्धे हि सा बरीवर्ति । तं च, “असङ्गो ह्ययं पुरुष” इत्यादिकोपनिषदेव विरुणद्धि । “केवलो निर्गुणश्चे”त्यादिवेद-वादैर्निस्तत्वात्समस्तगुणस्य गुणाभ्युपगमो न गुणमावहति । “निष्कलं निष्क्रिय”मिति च क्रियाऽस्य निषिद्धयते । जातिस्तु बहुव्यक्तिनिष्ठा परमात्मन्यद्वितीये दूरतो निवारिता । सङ्केतकर्तृणां बहुलप्रयोक्तृणां चाभावाद्ब्रह्मरूपि नैनमारोकुमर्हति । अतो न शब्दवाच्यं ब्रह्मेत्येतं पक्षं प्रतिक्षेप्तुं ईक्षतेर्वाशब्दमिति भगवान्सूत्रकार आह ॥

(तत्त्वप्रदीपिका)

“स एतस्माज्जीवधनात्परात्परं पुरिशयं पुरुषमीक्षते” “यदैनमनुपश्यन्त्यात्मानं देवमञ्जसा”
“आत्मा वा अरे द्रष्टव्य” इत्यादि श्रुतेर्न ब्रह्मावाच्यं भवितुमर्हति । एषु हि वाक्येषु ब्रह्म-
विषयमीक्षणं प्रतीयते । नचाप्रत्यक्षस्य वस्तुन आगममन्तरेणेक्षणीयत्वं सम्भवति । औपनिषदत्वं
च तस्यावगम्यते । “सर्वे वेदाः” “वेदाहोवैन”मित्यादिश्रुतिबलात् । अत ईक्षणीयत्वश्रवणा-
च्छब्दवाच्यमेव ब्रह्म ॥

“यतो वाचो निवर्तन्त” इत्यादिश्रुतिबलादवाच्यत्वमुपपादितमिति चेदुरुपपादमेवैतन्मन्या-
महे । अवाच्यत्वादिशब्दोऽप्रसिद्धत्वादेव हि युज्यते । “अप्रसिद्धेरवाच्यं तदि”त्यादेः । अद्भुत-
मपि चावाच्यमिति लौकिका वदन्ति । तस्मादवाच्यत्वादिवचनानामेवमेवाभिसन्धिः । अन्यथा,
“यतो वाचो निवर्तन्त” इत्यत्र यत्पदाविषयत्वाद्ब्रह्मणस्तस्यावाच्यत्वं न वेदोदितं स्यात् ।
अपिच, ब्रह्मावाच्यमिति वदन्नादी, ब्रह्म वक्ति वा न वेति विकल्पयामः । यद्याद्यपक्षक-
क्षीकारस्तर्ह्यवाच्यत्वं विवदिषतोऽस्मदभिमतवाच्यत्वानुभोदनात्स्वव्याहृत्यादिनिग्रहमहाग्राह-
ग्रस्ततया पृथुलकथाप्रपथसागरे प्रमाणतर्कतदाभासवीचीतरङ्गमालाजालावलेलिते निमज्जते-
वादिनो निर्णयपारदर्शनं दुःशकं प्रसज्येत । अथ द्वितीये पक्षे पक्षपातं करोति, तदा कस्य
वाच्यत्वमयं प्रतिजानीते? नह्यनभिधीयमानस्य धर्मिणो धर्मविधानमुपपद्यते । किञ्च,
ब्रह्मशब्दोऽपि लक्षयति केवलं न पुनर्ब्रवीतीति चेत्, किं तल्लक्ष्यमिति वक्तव्यम् । येन केनापि
वचनेनाभिधीयमाने, नावाच्यत्वं स्यात् । अतो ‘माता मे बन्ध्ये’तिवदत्यन्तविरुद्धोऽयमीदृशः
प्रलापः ।

यदपीदमुदितं षष्ठ्यादीनां मुख्यवृत्तिहेतूनामभावादशब्दं ब्रह्मेति च, तदपि निखिलवेदवाक्य-
समन्वयपरिनिर्णयमानपरमपुरुषगतगुरुतरगुणगणागण्यताकर्णनं कर्णशूलमिव दुःसहमसह-
मानानां स्वयतमानदुर्बलानां बालिशानामिवाऽक्रोशमात्रमुत्पश्यामः । “यस्सर्वज्ञः” “एष
सर्वेश्वर एष भूताधिपतिः” “गुणाश्श्रुतास्सुविरुद्धाश्च देवे” “अथैनमाहुस्सत्यकर्मैति” “सत्यं
होवेदं विश्वमसौ सृजते” “नित्यो नित्यानां चेतनश्चेतनानां” “कश्छन्दसां योगमावेद धीरः”
“वचसां वाच्यमुत्तमम्” इत्यादिस्मृतिभ्यः सम्बन्धगुणक्रियाजातियोगरूढिसम्भवात् । नच
वेदस्य मिथ्यावादित्वम् । तत्त्वमसिवाक्यस्यापि तथात्वप्रसङ्गात् । अपिच, षष्ठीगुणक्रियाजाति-
रूढयो हि शब्दवृत्तिहेतवः । तेषामन्यतमोऽपि नाऽत्मनीति चेन्नैष लक्ष्यः । नहि सम्बन्धा-
दिभिर्बिना लक्षणावृत्तिर्दृष्टा । नचावाच्यस्य लक्ष्यत्वम् । माधुर्यविशेषोऽपि नावाच्यो लक्ष्यते ।
माधुर्यविशेषशब्दवाच्यत्वात् । विविच्यानभिधानं तु विवेकापरिज्ञाननिबन्धनमेव, न पुनरवाच्य-
त्वात् । वदन्ति च तद्विदो माधुर्यविशेषान्विविच्य—

(तत्त्वप्रदीपिका)

“विशदं क्षीरमाधुर्यं स्थिरमाज्यस्य तीक्ष्णकम् ।
गुडस्य पनसादीनां निर्हारीत्यभिधीयते ॥” इत्यादि सूदशास्त्रे ।
तस्मान्नावाच्यस्य लक्ष्यत्वमिति सिद्धम् ॥

यदपीदमधिकरणं साङ्ख्यपरिकल्पितप्रधानशब्दत्वनिराकरणपरमपरेमन्यन्ते । तदपि मुखतः पौर्यापर्यानुसन्धानाच्च सुप्रतीतं स्वमतनिरासमात्रपरत्वं सूत्राणां संवरीतुमुत्प्रेक्षितं; न पुनः सूत्रतात्पर्यपर्यालोचनयेति न बहुमन्यामहे ।

नहि साङ्ख्यानां प्रधानस्याशब्दत्वं सिद्धम् । सिद्धवदेव च तैः “अशब्दं हि तदि”ति हेतु-
त्वेनोच्यते । अतः प्रकृताननुसारित्वाच्चायं प्रलापो महोन्मत्तानामिवावभाति । प्रधाने त्वसमन्वय
उपरिष्ठात्यतिपादयिष्यते सूत्रकारेणैव- “ईक्षतिकर्मव्यपदेशात्सः” “न च स्मार्तम्” “आनुमा-
निकमि”त्यादिसूत्रेषु । तस्मात् “ईक्षतेर्नाशब्दमि”ति ब्रह्मणोऽशब्दत्वमेव निराक्रियते ॥

इतश्च तदेवाभ्युपगन्तव्यम् । अन्वयो हि नाम शब्दानां मुख्यवृत्तिः । समन्वयस्तु
परममुख्यवृत्तिः । तत्र शब्दानां ब्रह्मण्यनन्वयवादिनोऽन्वयमात्रप्रतिज्ञानेऽपि संरम्भमारभन्ते ।
किं पुनः समन्वयप्रतिज्ञायाम्? अतः “तत्तु समन्वयादि”ति समन्वयं सूत्रितमाकर्ण्य, ब्रह्मा-
वाच्यत्ववादिनः प्रत्यवतिष्ठन्ते । यावत्तदभिमतं ब्रह्मणोऽशब्दत्वं न निराकृतं, तावदन्वयोऽपि
दूरस्थः । किमुत पुनस्समन्वयस्सन्निधीयेत । अतो मुखत एव तन्मतव्युदासेन समन्वय-
प्राप्त्यसम्भवाशङ्कामुच्छिनत्त्यनेनाधिकरणेनेति श्लिष्यते ॥

आनन्दमयाधिकरणे तु, अन्नमयाद्यानन्दमयान्तमब्रह्मरूपं कोशपञ्चकमत्यन्तहेयमुपन्यस्य-
न्नानन्दमयस्य ब्रह्मत्वमुपदिदिक्षूणि “आनन्दमयोऽव्यासादि”त्यादीनि सूत्राणि स्वयमेव मायी
पूर्वपक्षीचकार । अनयैव दिशा उत्तरसूत्रेष्वपि सुखतरमूहनीयोऽयं न्यायः । प्रकटभावा-
द्ब्रह्मबाहुल्यभयाच्चैवमुपरम्यते ॥

तत्त्वप्रकाशिका

पुनः सिंहावलोकनन्यायेन निर्गुणस्य ब्रह्मणो वाच्यत्वं युक्त्यन्तरेण प्रतिपादयत्सूत्रमुपन्यस्य
तदुपात्तश्रुतिमेवोदाहरति ॥ श्रुतत्वाच्चेति ॥ एकः प्रधानः सर्वभूतेषु गुप्ततयाऽवस्थितः । न केवलं
भूतेषु सर्वव्यापी च । न सर्वभूतेषु स्थितिमात्रं सर्वभूतान्तर्यामी च । अध्यक्षोऽधिपतिः ।
सर्वभूतानामाश्रयः । सर्वं साक्षादीक्षत इति साक्षी । चेता ज्ञानरूपः । केवलो जडामिश्रः ।
निर्गुणः सत्त्वादिगुणहीन इति श्रुतौ निर्गुणस्य श्रुतत्वाच्च नासावशब्द इत्यर्थः । श्रुतत्वेऽप्यशब्दः

(तत्त्वप्रकाशिका)

किं न स्यादित्यत आह ॥ न हीति ॥ अशब्दस्यापि ब्रह्मणो लक्षणया श्रुतत्वं किं न स्यादित्यत आह ॥ न चेति ॥ अवाच्यस्य लक्ष्यत्वाप्रसिद्धेः । नाप्रसिद्धमवाच्यस्य ब्रह्मणो लक्ष्यत्वं कल्प्यमित्यर्थः । ननु गङ्गापदावाच्यस्यापि नीरस्य तल्लक्ष्यत्वं प्रसिद्धमिति वेदावाच्यस्यापि ब्रह्मणस्तल्लक्ष्यत्वं किं न स्यादित्यत आह ॥ सर्वेति ॥ भवेदेव तीरादेर्गङ्गादिपदावाच्यस्यापि लक्ष्यत्वं पदान्तरवाच्यत्वान्न तु ब्रह्मणः । तस्य सर्वशब्दावाच्यत्वात् । सर्वशब्दावाच्यस्यापि लक्षणाया 'विप्रतिपन्नं न लक्ष्यं केनापि पदेनावाच्यत्वाद्वैधर्म्येण तीरवदिति' युक्तिविरुद्धत्वादित्यर्थः । सर्वपदार्थानां लक्षणायोग्यत्वान्न सपक्षसत्त्वम् ।

ननु वाच्यत्वं लक्षणायां कथमुपयोगि येन तदभावेन लक्षणाऽयोगः । किं प्रयोजकान्तरमाशङ्कसे प्रयोजकत्वप्रकारमेव वा पृच्छसि । नाद्यः । केवलान्वयिनि केवलव्यतिरेकिणि चोपाधिशङ्कानुदयात् । केवलान्वयिनि साध्याभावाभावेन तदविनाभाव्यभावत्वाभावात् । केवलव्यतिरेकिणि च सपक्षाभावेन व्याप्त्यनिश्चयात् । द्वितीये व्याप्तिरेवेति ब्रूमः । किं निबन्धनाऽसावपीति चेत् । द्रव्यत्वसंयोगित्वादौ किं निबन्धना । अवाच्यस्य लक्षणायां किं लक्ष्यमिति प्रश्नस्य निरुत्तरत्वात् । न च तदेव पदं वक्तुं युक्तम् । न हि गङ्गापदेन किं लक्ष्यमिति प्रश्नस्य गङ्गावेत्युत्तरम् । अथ तत्र पदान्तरम् । तेनापि किं लक्ष्यमिति प्रश्नस्योत्तराभावात् । अथ किञ्चित्पदमस्ति वाचकमिति चेत् । किं पदान्तरेणापराद्धम् । लक्ष्यपरपदस्य स्वरूपमात्रपरस्य वाचकत्वं युक्तम् । पदान्तराणां गुणाभिधायिनां निर्गुणे वृत्तौ लक्षणैव शरणमिति चेन्न । लक्षणपदानामपि लक्ष्यगतविशेषावलम्बेन वाचकत्वोपपत्तेः । लक्षणपदानां स्वरूपमात्रपरतेति चेन्न । पर्यायतापातात् । प्रयोजनबाहुल्यादपर्यायतेति चेन्न । वाच्यविशेषराहित्ये प्रयोजनशतेनापि पर्यायताऽपरिहारात् । स्वरूपमात्रकथनस्य प्रश्नाननुगुण्याच्च । न हि स्वरूपमज्ञात्वा कश्चन्द्र इति प्रश्नो युज्यते । अतो न लक्षणपदानामपि लक्षकत्वमित्यस्त्येव वाच्यत्वस्य लक्षणोपयोगः । तस्माद्वाच्यत्वादब्रह्मणोऽखिलजगत्कारणतया शास्त्रयोनिता युक्तेति लक्षणं नातिव्याप्तम् । ततश्च तद्युक्तब्रह्मणो विष्णुत्वाद्युक्तैव तज्जिज्ञासेति सिद्धम् ॥ ११ ॥

गुर्वर्थदीपिका

द्रव्यत्वसंयोगित्वादावित्यत्रादिपदेन रसत्वरूपत्वयोर्ग्रहणम् ।

यद्यपि किमनेन पदेन लक्ष्यमिति प्रश्नपरम्परया लक्षणायामनवस्थानवत्किमनेन पदेन वाच्यमिति प्रश्नपरम्परया वाच्यत्वेऽपि स्यादेवानवस्था । तथापि पदद्वय शक्तिग्रहणमात्रेणापूर्वसंसर्गरूपार्थाभिधायक वाक्यात्मक नारायणादिपदेन वाच्यसमर्पणेऽनवस्थापरिहारसम्भवान्न

(गुर्वर्थदीपिका)

प्रतिबन्दी । नारायण पदेनापि किं वाच्यमिति प्रश्नस्य पदद्वयसमाहारलब्धसंसर्गमर्यादया सिद्धचर्त्तर्थो वाच्य इत्येतावन्तैव प्रश्नस्य समाहितत्वात् । प्रत्येकं तत्त्वं पदार्थनिष्ठपदानां तत्त्व-
मसीत्यादिपदद्वयात्मकमहावाक्यानां च ब्रह्मणि लक्षणैवेति वदतस्तव तु लक्षणामूल-
शक्यसम्बन्धबोधनाय औपनिषदे ब्रह्मणि पुनर्लक्षकपदपरम्पराया वक्तव्यत्वादपरिहार्यैवानवस्था ।
किञ्च वाचकत्वपक्षे न सर्वाणि पदानि भगवत्प्रसिद्धानि केशवनारायणादिपदानां सार्व-
जनीनत्वेनाभिधानादेव भगवत्परत्वे सन्देहाभावात् अतोऽप्रसिद्धाऽकाशादिपदानां किं
वाच्यमिति प्रश्ने नारायणेत्यादिसार्वजनीनपदैरुत्तरदानेऽस्यापि पदस्य किं वाच्यमिति
निर्मूलशङ्काया अनुत्थानेन पदान्तरानपेक्षणाज्ञानवस्था । सर्वाणि पदानि भगवति लक्षणया
प्रवृत्तानीति मते तु सर्वमपि पदं ब्रह्मणि लक्षकतया कल्पमेव न त्वनुशासनादावस्यार्थस्य
सिद्धिरस्तीत्यौपनिषदेऽप्रत्यक्षे च ब्रह्मणि लक्षणबीजशक्यसम्बन्धबोधनाय पदपरम्पराऽऽ-
वश्यकीति कथं ज्ञानवस्था । यद्वाप्रसिद्धलक्षणाबोधनाय पदान्तरमावश्यकम् । तदपि लक्षकं
चेत्पूर्वोक्तन्यायेन पुनः पदान्तरापेक्षेति सकलपदलक्ष्यत्वे कथं ज्ञानवस्था । यद्यपि लक्ष्यपर-
ब्रह्मपदस्य प्रवृत्तिनिमित्तब्रह्मत्वमपुरस्कृत्य स्वरूपमात्रपरतया सत्यादिपदवल्लक्षकत्वमेव न
वाचकत्वं तथाऽपि प्रौढिवादेन तावन्मात्रमङ्गीकृत्य लक्षणपदानां वाचकत्वं समर्थयितुमाह
लक्ष्यपरपदस्येति । इति ईक्षत्यधिकरणम् ॥

भावबोधः

युक्तिविरुद्धत्वादिति । अनेन नञो विरुद्धार्थत्वाभिप्रायेणायुक्तेरित्येतद्व्याख्यातं भवति । न
सपक्षसत्त्वमिति । तेन नासाधारण्यमिति भावः । केवलान्वयिनीति । दृष्टान्ततया वा ब्रह्मवाच्यं
लक्ष्यत्वादित्यभिप्रेतकेवलान्वयिनिर्वाहार्थं वोक्तमिति द्रष्टव्यम् । तदविनाभावीति । अन्यथा
प्रतिपक्षोत्थापकत्वाभावादिति भावः । व्याप्तिनिश्चयादिति । साध्यस्योपाधिनेत्यर्थः । कार्य-
कारणभावादेरेव व्याप्तिनिबन्धनत्वे तदभावात् द्रव्यत्वसंयोगित्वयोरपि सा न स्यादित्याह—
द्रव्यत्वेति ॥

ननु संयोगिताया द्रव्यत्वावच्छेद्यत्वहानिरेव विपक्षे बाधिका; यदि तयोर्व्याप्तिस्साकिं
निबन्धनेत्याशङ्क्य तर्हि इहाप्यनवस्था विपक्षे बाधिकेत्यभिप्रेत्याह— अवाच्यस्य लक्षणा-
यामित्यादिना ॥

(भावबोधः)

ननु सत्यज्ञानादिवाक्ये लक्ष्यार्पकं ब्रह्मपदमेव । सत्यमित्यादिलक्षणपदानि तु न वाचकानीति शङ्कते— लक्ष्यपरपदस्येति । प्रयोजनशतेनापीति । आदिपदेन वाच्यगतविशेषाप्रतिपादनेऽ-सत्यादिव्यावृत्तिरूपप्रयोजनमपि न सम्भवतीति सूचितम् ॥

अत्र वाच्यत्वसाधकानामीक्षणीयत्वस्य बहुसंविधानसाध्यत्वेन प्रथमसूत्रे तदुक्तिः । द्वितीये— तस्यासिद्धिमाशङ्क्य पक्षधर्मतासिद्धये 'आत्मन्येवात्मानं पश्येत्' इत्यादीक्षणीयत्व-प्रतिपादकश्रुतेरात्मशब्दोपेतत्वेऽपि गौणस्यात्मशब्दवाच्यत्वात्तदुपेतश्रुतेः कुतः शुद्धब्रह्मपरत्व-मित्यन्यथासिद्धिशङ्कानिरासायाऽऽत्मशब्दोपेतेक्षणीयत्वप्रतिपादकश्रुतेर्गौणपरत्वाभाव ईक्षणीया-त्मनिष्ठस्य मोक्षोपदेश रूपहेतूक्तिः । पञ्चमे ईक्षणीयत्वापेक्षया लयसंविधानस्य शुद्धब्रह्मणो वाच्यत्वसाधकत्वेनाभिप्रेतस्य श्रुत्युक्तत्वस्यासिद्धिपरिहाराय तत्साधक स्वाप्ययलक्षणहेतूक्तिः । षष्ठे ब्रह्मणः सकलवेदप्रतिपाद्यत्वरूपसमन्वयसूत्रगत 'सं' शब्दार्थसमर्थनम् । अस्य च वाच्यत्व-साधकसूत्रस्य 'सं' शब्देन प्रकरणसांकर्ये निमित्तं प्रागेवोक्तम् । सप्तमे ब्रह्मणो वाच्यत्वे सन्निधाननिरपेक्षश्रुतत्वलक्षणहेतूक्तिरिति सूत्रक्रमः ॥ ५ ॥ इतीक्षत्यधिकरणम् ॥

भावदीपः

॥ ॐ श्रुतत्वाच्च ॐ ॥ ११ ॥ श्रुतिमेवेति ॥ एवकारो नत्वर्थमित्याचष्टे । तेन एको देव इति श्रुतिरिति सूचितम् । इतिशब्दान्तभाष्यस्य सूत्रेणान्वयः । भाष्ये केवलो निर्गुणश्चेत्येतावत्येव वाच्ये एको देव इत्यादिशेषोक्तिर्गुणपदेन सत्त्वादिरेव ग्राह्यो न धर्ममात्रं धर्मविधायक-पूर्ववाक्यविरोधादित्यभिप्रायेणेति मत्वा पदानां पौनरुक्त्यनिरासायार्थमाह ॥ एकः प्रधान इत्यादिना ॥ जडामिश्रः प्राकृतदेहहीनः । तत्र हेतुर्निर्गुण इति । व्यक्तं कर्मनिर्णयटीकायाम् । भाष्ये श्रुताविति निर्गुणस्येति च पदद्वयं योज्यमिति मत्वाऽन्वयमाह ॥ इति श्रुताविति ॥ श्रुतत्वाच्चेति ॥ न केवलमीक्षतेः श्रुत्युक्तत्वाच्चेत्युक्तहेतुद्वयेनेत्यर्थः । अत्रापि तन्नाशब्द-मित्याद्यसूत्रादनुवर्त्यमित्युत्तरभाष्येण सूचनादाह ॥ नासावशब्द इत्यर्थ इति ॥ भाष्ये लक्षणाऽयुक्तेरित्यत्र लक्षणाया अयुक्तेर्युक्तिविरुद्धत्वादित्यर्थ इत्याह ॥

लक्षणाया इति ॥ केनापीति ॥ एतेन भाष्ये सर्वशब्दावाच्यस्येति पूर्वभागो हेतुसमर्पक इति सूचितम् । ॥ वैधर्म्येणेति ॥ यल्लक्ष्यं तत्केनापि पदेन वाच्यं यथा तीरादीत्यर्थः ॥ लक्षणेति ॥ लक्षणां प्रति योग्यत्वादित्यर्थः ॥ न सपक्षसत्वमिति ॥ सति सपक्षे तत्रावर्तमानो हेतुरसाधारण

(भावदीपः)

इत्युक्तेरिह निश्चितसाध्यवतः सपक्षस्यैवाभावान्नासाधारण इति भावः ॥ केवलान्वयिनीति ॥ दृष्टान्तत्वेन वा ब्रह्म वाच्यं लक्ष्यत्वादित्यभिप्रेतकेवलान्वय्युपयोगतया वा तदुक्तिः । तद्व्यनक्ति ॥ केवलेति ॥ तदविनाभावीति ॥ साध्या भावाविनाभूताभावप्रतियोगिन एव उपाधित्वादिति भावः ॥ “साध्याभावाविनाभावी स उपाधिर्यदित्यय” इत्युक्तेः ॥ व्याप्तीति ॥ सव्यापकत्वानिश्चयादित्यर्थः ॥ द्वितीय इति ॥ प्रयोजकत्वप्रकारप्रश्न इत्यर्थः । कार्यकारणभावादेरेव धूमाग्रादाविव व्याप्तिनिबन्धनत्वं मत्वा पृच्छति ॥ किंनिबन्धनेति ॥ तथात्वे द्रव्यत्वादौ तदभावात्सा न स्यादिति भावेनाह ॥ द्रव्यत्वेति ॥ संयोगितायाः द्रव्यत्वावच्छेद्यत्वहानिरेव विपक्षे बाधिका तयोर्व्याप्तिनिबन्धनं चेत्तर्हीहापि किन्तदित्यनवस्थितिरित्यनुभाष्योक्तानवस्था विपक्षे बाधिकेति तां व्यनक्ति ॥ अवाच्यस्येति ॥ वाच्यसम्बन्धितया ज्ञातस्यैव लक्ष्यत्वादौपनिषदस्य चाशब्देनाज्ञानात्किं लक्ष्यमिति प्रश्नो निरुत्तरः स्यादित्यर्थः । ननु कुतो निरुत्तरत्वं तज्ज्ञानार्थं यल्लाक्षणिकमित्युक्तं तदेव पदं वा पदान्तरं वोत्तरमुच्यत इत्यतो न द्वयमपीति क्रमेणोपपादयति ॥ न च तदेवेत्यादिना ॥ उत्तरमिति ॥ तदर्थस्यैवाज्ञानादिति भावः । ननु सत्यज्ञानादिरूपलक्षणवाक्ये लक्ष्यार्पकं ब्रह्मपदं वाचकम् । सत्यादिपदानि लाक्षणिकानीति शङ्कते ॥ अथ किञ्चिदिति ॥ तथा च नानवस्थेति भावः । ननु वाचकपदस्यापि गृहीतशक्तिकस्यैव बोधकत्वाज्ज्ञात एवार्थे शक्तेर्ग्राह्यत्वेन किमस्य वाच्यमिति प्रश्नार्थवसानेनानवस्थेति चेन्न । अभिमान्यधिकरणे शास्त्रोक्तवस्तुनश्चैव व्युत्पत्तिः शास्त्र लिङ्गत इत्यनुव्याख्यानसुधयोरुक्तदिशा यौगिकानां पदानां वाक्यतुल्यतया पृथक्सङ्गतिग्रहानपेक्षणात् । एवं च प्रागभिप्रेतकेवलान्वयिन्यनवस्थारूपतर्कपराहतिरपास्तेति बोध्यम् । लक्ष्यस्वरूपमात्रपरस्यापि प्रवृत्तिहेतुविशेषाभावेन न तस्यापि वाचकत्वम् । तथाप्यभ्युपेत्य लक्षणपदानां तत्साधयति ॥ लक्षणेति ॥ ननु

लक्ष्यार्थभेदाभावेऽपि व्यवच्छेद्यविभेदतः ।

विज्ञानानन्दपदयोः पर्यायव्यर्थेति कुतः ॥

इत्युक्तेस्सत्यादिपदानामनृतादिव्यावृत्तिबोधः प्रयोजनमस्तीति शङ्कते ॥ प्रयोजनेति ॥ वाच्यविशेषेति ॥ तदुक्तमनुव्याख्याने ।

सत्यज्ञानादिकेष्वेवं न व्यावृत्त्या प्रयोजनम् ।

व्यावृत्तस्याविशेषत्वे तदखण्डं च खण्डितमिति ॥

(भावदीपः)

प्रश्नेति ॥ ब्रह्मविदाप्रोति परमित्युक्तौ किं ब्रह्मेति लक्षणप्रश्ने “सत्यं ज्ञानमनन्तं ब्रह्मेति” लक्षणवाक्यस्य प्रवृत्तेरिति भावः । स्वरूपमात्र एव प्रश्नोऽस्त्वित्यत आह ॥ न हीति ॥ अधिकरणार्थं फलोक्त्योपसंहरति ॥ तस्मादिति ॥ ईक्षणीयत्वयुक्त्यनुगृहीतवाच्यत्वबोधक-श्रुतिस्मृतिरूपश्रुत्युक्तत्वरूपश्रुतत्वरूपसाधकसद्भावादिति ईक्षतेरित्याद्युक्तहेत्वर्थानुवादः । तत्सिद्धं नाशब्दं हि तदिति साध्यांशार्थं हेतुकृत्य फलमाह ॥ वाच्यत्वादित्यादिना ॥ अत्र सूत्राणां पौर्वापर्यबीजं टीकायां प्रतिसूत्रमवतारिकादिभिरेवोपलक्ष्यते । स्पष्टीकृतं च चन्द्रिकायाम् ॥ छ ॥ यदत्र केनचिद्रामानुजीयेन पाराशर्यविजये सूत्राक्षराणां स्वमते स्वारस्यमस्मन्मतार्थं चास्वारस्यमुत्प्रेक्षितम् । तदसमंजसम् ।

“प्रतिसूत्रं प्रकाशयेते घटनाघटने मया ।

स्वीयान्यपक्षयोः सम्यग्विदाङ्कुर्वन्तु सूरयः” ॥

इति प्रतिज्ञाय तथैव प्रतिसूत्रं चन्द्रिकायां प्रतिपादितत्वात् । किञ्च । यदुक्तमाद्यसूत्रे ज्ञानादित्येव वाच्यम् । नत्वीक्षतेरिति । ज्ञानकर्मत्वस्य हेतुत्वेनेक्षणपर्यन्तत्वस्य व्यर्थत्वादिति । तत्र । तस्यैव तदर्थत्वात् । पुरुषमीक्षत इति श्रुत्यनुसारार्थत्वात् । श्रुतावीक्षत इत्येतदौपदेशिकज्ञानपरमिति सूचनार्थत्वाच्च । यदप्यशब्दमिति पदं शब्दगुणकं नेत्यर्थस्यैवोपस्थापकं न तु वाच्यं नेत्यर्थस्य अशब्दमस्पर्शमिति श्रुतौ स्पर्शादिगुणराहित्यप्रायपाठादिति । तदपि न । अशब्दमित्यादेरवाच्यत्वार्थतायाः टीकायामेवोक्तत्वात् । परैस्तथा व्याख्यानाच्च । यदपि गौण-श्चेदिति सूत्रे जीव एव दृश्यो न ब्रह्मेति शङ्का ब्रह्मणो दृश्यत्वादृश्यत्वाभ्यां व्याहृत्या नोदे-तुमर्हतीति तदपि परेण स्वतःसिद्धब्रह्मणः स्वव्यतिरिक्तसंवित्कर्मत्वानङ्गीकारेण तदीयशङ्काया एव सूत्रेऽनुवादादित्याद्यूह्यम् । अधिकं चन्द्रिकाप्रकाशेऽस्माभिः कृतं ध्येयम् । यदपि केन-चिच्छैवेन पञ्चाधिकरणीप्रमेयदूषणमुत्प्रेक्षितं तदपि गुरुपादकृतकण्टकोद्धारेनिपुणतरं निरस्तम् । तस्मात्-

देवोत्तमैर्लालनीयो भाष्यकारनिरूपितः ।

सूत्रार्थेनैकमानतः सर्वैर्ग्राह्यो बुभूषुभिः ॥ अ. ॥ ५ ॥

वाक्यार्थमुक्तावली

ॐ श्रुतत्वाच्च ॐ । सिंहावलोकितेन अतो न गतिसूत्रे व्यवधानं दोषायेति भावः । एतेनैतन्निरस्तम् । श्रुत्युक्तत्वाच्चेत्यध्याहत सूत्रेणेदं गतार्थमिति । निर्गुणस्य श्रुत्युक्तस्य

(वाक्यार्थमुक्तावली)

स्वाप्ययेन प्रसाध्यतया अश्रेष्ठत्वात् । अत्र तु साक्षान्निर्गुणवाचकनामात्मकपदोपेतश्रुत्युक्तत्वस्य हेतुत्वेन विवक्षितत्वेनासन्दिग्धतया श्रेष्ठत्वेनागतार्थत्वमिति यथोक्तम् । यत्र पश्चात्तनः श्रेष्ठस्तत्र सिंहावलोकनमिति । नन्वथापीदं सूत्रद्वयमाद्यसूत्रेण गतार्थम् । तत्रेक्षणीयत्वं नाम प्रत्यक्षाद्य-वेद्यत्वे सत्यागमेनापि लक्षणादिवृत्त्यन्तरेणाप्रतिपाद्यत्वे सतीक्षणीयत्वं विवक्षितम् । तत्र श्रुतिजन्य ज्ञानकर्मत्वापरपर्याय श्रुत्युक्तत्वानतिरिक्तमिति चेन्न । तत्र श्रुतौ पुरुषमीक्षत इत्युक्त-मीक्षणीयत्वलिङ्गमर्थापत्तिरूपं परिशेषरूपं वा वाच्यत्वे हेतुतयोपन्यस्तम् । श्रुतावीक्षणीयत्वोक्तेस्तस्य च वाच्यत्वं विनायोगादिति । अत्र पुनः श्रुतौ साक्षान्निर्गुणस्य प्रतिपादितत्वात् लक्षणया प्रतिपादनस्यायुक्तत्वात् वाच्यत्वमित्युच्यत इति भेदात् । इदमप्युक्तं सिंहावलोकितेनेति केवलो निर्गुणश्चेत्यत्र सत्वादिराहित्यमेव विवक्षितम् ।

ननु निर्धर्मकत्वमित्यभिप्रायेण एकोदेव इत्यादि पूर्वशेषोदाहरणमिति भावेन पौनरुक्त्य-परिहाराय पदानामर्थानाह । एकः प्रधान इत्यादिना । ननु घटपदेनालक्ष्ये घटे घटपदवाच्यत्वदर्शनात् सति सपक्षे तत्राविद्यमानोहेतुरसाधारण इत्यसाधारणानैकान्त्यमित्यत आह सर्वपदार्थानामिति । यद्वा ननूक्तविधया घटस्य सपक्षत्वात्कथमिदं केवल व्यतिरेकि तस्यासपक्षत्वादित्यत आह । सर्वेति । कथमुपयोगीति । कथं प्रयोजकमित्यर्थः । वाच्यत्वस्य प्रयोजकत्व प्रदनोऽसङ्गत इत्यत आह येनेति । लक्षणयोगः साध्यत इति शेषः । तथा च विप्रतिपन्नं न लक्ष्यमित्यनुमानेप्यलक्ष्यत्वं केनापि पदेनावाच्यत्वे कथमुपयोगीति भावः । प्रयोजकान्तरमिति । साध्यातिरिक्तं प्रयोजनमुपाधिमिति यावत् । केवलान्वयिनीति दृष्टान्तत्वेनोक्तमिति ज्ञेयम् । यद्वा ब्रह्म वाच्यं लक्ष्यत्वादित्यभिप्रेतकेवलान्वयिनीत्यर्थः । ननु कथमेतत्केवलान्वयि । वाच्यत्वाभावे लक्ष्यत्वाभावस्य येन तदभावेन लक्षणायोग इति टीकायामेवोक्तत्वादिति चेन्न । सिद्धान्ते वाच्यत्वलक्ष्यत्वयोः केवलान्वयित्वमेव ब्रह्मणोऽपि लक्ष्यत्वस्य देवताधिकरणे वक्ष्यमाणत्वात् । परेण परमेश्वरस्य लक्ष्यत्वमङ्गीकृत्य वाच्यत्वा नाङ्गीकारे परन्यायेन ब्रह्म न लक्ष्यं भवितुमर्हति अवाच्यत्वादिति केवलव्यतिरेकिलक्षणं दूषणानुमानमुच्यते । अत एव व्यतिरेकप्रसिद्ध्यभावादेव वाच्यत्वलक्ष्यत्वयोः केवलान्वयित्वमिति । तदविनाभावीति । साध्याभावाविनाभूताभावप्रतियोगिन एवोपाधित्वादित्यर्थः । तदुक्तं वरदराजेन । “साध्याभावाविनाभावी स उपाधिर्यदत्यय” इति । अन्यथा सत्प्रतिपक्षोन्नायकत्वासम्भवादिति भावः । व्याप्त्यनिश्चयादिति । साध्यस्योपाधिनेति शेषः । किंनिबन्धनेति । कार्याकारणभावादेर्व्याप्तिनिबन्धनस्याभावादिति भावः । प्रतिबन्धापरिहरति

(वाक्यार्थमुक्तावली)

द्रव्यत्वेति । अनयोः कार्यकारणभावादिवत्त्वादिति भावः । संयोगितायाः द्रव्यत्वावच्छेद-
त्वहानिरेवतयोर्व्याप्तिनिबन्धना विपक्षे बाधकतर्कं रूपेति चेन्न । तर्हीहापि 'किं तदित्यन-
वस्थितिरित्य'नुव्याख्यानोक्तानवस्था विपक्षे बाधिकेति भावेन तां व्यनक्ति । अवाच्यस्येति ।
ननु कुतो निरुत्तरत्वं यल्लाक्षणिकमित्युक्तं तदेव पदं पदान्तरं वोत्तरमुच्यत इत्यतो न द्वयमपीति
क्रमेणाह न च तदेवेत्यादिना उत्तरमिति । तदर्थस्यैवाज्ञानादिति भावः ।

ननु किं लक्ष्यमिति प्रश्नस्य नोत्तराभावः ब्रह्म लक्ष्यमित्युत्तरसम्भवाद् ब्रह्मपदस्य वाचक-
त्वोपपत्तेरित्याशङ्क्य परिहरति अथेत्यादिना । पदान्तरेण सत्यज्ञानादिपदेन । अपराधे
निमित्तमाशङ्क्य परिहरति । लक्ष्यपदस्येति । लक्ष्यार्पकपदस्येत्यर्थः । स्वरूपमात्रपरस्येति ।
तस्यापि धर्मपरत्वे विशेष्यमात्रार्पकपदाभावप्रसङ्गेन तमुद्धिश्य धर्मविधानायोगादिति भावः ।
लक्षणपदानामपीति । लक्ष्यपदस्य शक्यतावच्छेदकं यत्किञ्चिद्धर्मपुरस्कारेणैव वाचकत्वाद्वा-
च्यत्वमन्यथातिप्रसङ्गात् । तथा च यथा यत्किञ्चिद्विशेषमवलम्ब्य वाचकत्वं तथा अवान्त-
रविशेषावलम्बनेन लक्षणपदानामपि वाचकत्वोपपत्तेः । न लक्षणाश्रयणीयेति भावः ।

ननु निर्गुणत्वस्य प्रमितत्वाद् यतो वाचो निर्वर्तन्त इत्यवाच्यत्वस्यापि प्रमित-
त्वान्नलक्षणपदानां विशेषावलम्बनेन वाचकत्वं किन्तु स्वरूपमात्रलक्षकत्वमेव । लक्ष्यपदमपि
निर्गुणत्वश्रुति बाधकवशेन कमपि विशेषमवलम्ब्य स्वरूपमात्रवाचकमित्यङ्गीकार्यम् । तस्यापि
लक्ष्यकत्वेऽनवस्थापत्तेः । यथा प्रमाणग्राह्यत्वेन अतिप्रसङ्गानवकाशादित्यभिप्रेत्य शङ्कते लक्षण-
पदानामिति । लक्ष्यपदस्येति ग्राह्यम् । परिहरति । सत्यज्ञानादिपदानामुक्तरीत्या-
स्वरूपमात्रपरत्वेन पर्यायतापत्तेरित्यर्थः । प्रयोजनेति । असत्त्वादि व्यावृत्तिरूपप्रयोजन-
बाहुल्यादित्यर्थः । वाच्येति । वाच्यविशेषराहित्ये प्रतिपाद्यप्रमेये च भेदाभावे एकस्यैव ब्रह्मणः
सर्वपदप्रतिपाद्यत्वे प्रयोजनशतेनापि पर्यायता न हीयते । नहि घटकरीरादिशब्दानां घटः करीरः
कोकिलः पिक इत्यादिप्रयोगे व्यष्टिसुबुत्पत्ति लक्षणप्रयोजनमस्तीत्येतावता पर्यायता हीयत इति
भावः । यद्वा किं ब्रह्म विशेषणत्वेनासत्यत्वादिव्यावृत्तिबोधः प्रयोजनं किं वा स्वतन्त्र एव
व्यावृत्तिबोधः । नाद्योऽपसिद्धान्तात् । अभावरूपधर्माङ्गीकारे भावरूपधर्मैः किमपराद्धम् ।
द्वितीये बाधकमाह वाच्येति । वाच्यानां प्रतिपाद्यानां व्यावृत्तिरूपविशेषाणां ब्रह्मणि
राहित्येऽङ्गीकृते सति तटस्थेन प्रयोजनशतेनापि ब्रह्मस्वरूपार्थकपदानां पर्यायतापरिहारादित्यर्थः ।
यद्वा सत्यादि पदानि किं ब्रह्मणि सत्यत्वादिधर्मानाभिदधति सत्यत्वादिव्यावृत्तिप्रयोजनानि

(वाक्यार्थमुक्तावली)

अन्यथा वा । नाद्योऽनङ्गीकारानन्नापि द्वितीय इत्याह वाच्येति । वाच्या ये विशेषाः सत्यत्वाद-
यस्तद्राहित्ये ब्रह्मण्यङ्गीकृते सति सत्यादि शब्दैर्ब्रह्मणि सत्यत्वादि- धर्माप्रतिपादने रति यावत् ।
व्यावृत्तेरेव बोधयितुमशक्यत्वेन तदभिमानमुखेन पर्यायता परिहारः । विरोध्याकारसमर्पणेन हि
विरोध्याकारान्तरं व्यावर्तनीयमिति भावः । तदुक्तम् । “न व्यावृत्त्या प्रयोजनम् । व्यावर्त्य-
स्याविशेषत्व” इति । प्रश्नेति । ब्रह्मविदाप्रोति परमिति उक्ते किं लक्षणकं ब्रह्मेति प्रश्ने सत्यं
ज्ञानमित्यादिना स्वरूपमात्रोक्तौ प्रश्नानुगुण्यादित्यर्थः । स्वरूपप्रश्ने वायमिति शङ्का दृष्टान्ते
नाकरोति नहीति । वाच्यत्वे हेतुत्रयम् ईक्षणीयत्वं श्रुत्युक्तत्वं श्रुतत्वं च तत्रेक्षणीयत्वानुबन्धितया
गौण इत्यादि सूत्रत्रयं पञ्चमे ईक्षणीयत्वापेक्षयाल्पसंविधानसाध्य श्रुत्युक्तहेतुसाधकस्वाप्ययोक्तिः ।
सप्तमे साक्षान्निर्गुणस्य वाच्यत्वसाधक हेतूक्तिरित्युपादानाल्लाघवक्रमेण सूत्रक्रमः । गति सूत्रस्य
मध्ये निवेशे कारणं तूक्तमिति । ईक्षत्यधिकरणं समाप्तम्

तत्त्वसुबोधिनी

युक्तिविरुद्धत्वादिति । अनेन नञो विरुद्धार्थत्वाभिप्रायेणायुक्तेरित्येतत् व्याख्यातं भवति ।
ननु घटादौ लक्ष्यत्वाभावोऽस्ति नवाच्यत्वाभावः । तथाच सति सपक्षे तत्राप्रवेशे हेतुरसाधारण
“इत्यसाधारण्यमित्याशङ्क्य सर्वपदार्थजातस्य लक्ष्यत्वात् सपक्षाभावादेव नासाधारण्यमित्याह ।
सर्वपदार्थानामिति । तदभावेनाव्याच्यत्वाभावेन । उत्तरमाह । किं प्रयोजकान्तरमिति । लक्ष्यत्वा-
भाव इति शेषः । प्रयोजकत्वप्रकारमेवचेति । लक्ष्यत्वाभाववाच्यत्वाभावयोरिति शेषः । केवलान्व-
यानीति । दृष्टान्ततया वा ब्रह्मवाच्यं लक्ष्यत्वादित्यभिप्रेतकेवलान्वयिनिर्वाहार्थं चोक्तमिति
द्रष्टव्यम् । तदविनाभावीति । साध्याभावाविनाभूताभावप्रतियोगिन एव उपाधित्वादिति भावः ।
व्याप्त्यनिश्चयादिति । उपाधेः साध्यव्यापकत्वानिश्चयादित्यर्थः । कार्यकारणभावादेः एव व्याप्ति-
निबन्धनत्वे तदभावात् द्रव्यत्वसंयोगित्वयोरपि साम्यादित्याह । द्रव्यत्व संयोगित्वयोरिति । ननु
संयोगितायाः द्रव्यत्वाद्यवच्छेद्यत्वहानिरेव विपक्षे बाधिका तयोः व्याप्तिनिबन्धनमित्याशङ्क्य
तर्हि इहापि अनवस्था विपक्षे बाधिका इत्यभिप्रेत्याह । अवाच्यस्य लक्षणायामिति । ननु
सत्यज्ञानादिवाक्ये लक्ष्यार्पकं ब्रह्मपदं वाचकमेव सत्यादीनि लक्षणपदानि ननु वाचकानीति
शङ्कते । लक्षणपरपदस्येति । पर्यायतापातादिति । तथा च सहप्रयोगो न स्यादितिभावः ।
प्रयोजनबाहुल्यादिति । तथाच न सहप्रयोगानुपपत्तिरितिभावः । प्रयोजनशतेनापीत्यपि शब्देन
वाच्यगतविशेषाप्रतिपादने असत्यत्वादिव्यावृत्तिरूपप्रयोजनमपि न संभवतीति सूचितम् ।

(तत्त्वसुबोधिनी)

स्वरूपमात्रकथनस्येति । तस्य पूर्वमेव ज्ञातत्वात् । अन्यथा धर्मिज्ञानाभावेन प्रश्नस्यैवानुप-
पत्तेरिति भावः । लक्ष्यत्वे वाच्यत्वोपयोगोपपादनमुपसंहरति । अत इति । अधिकरणार्थमुपसंहरति ।
तस्मादिति । अत्राद्यसूत्रे साक्षाद्वाच्यत्वसाधके क्षणीयत्वोक्तिः । द्वितीये तस्यासिद्धि-
शङ्कानिरासाय आत्मशब्दरूपहेतूक्तिः । तृतीये आत्मशब्दस्य गौणपरत्वनिरासाय आत्मनिष्ठस्य
मोक्षोपदेशोक्तिः । चतुर्थे तत्रैव आत्मशब्दवाच्यस्य अहेयत्ववचनं हेयत्वावचनोक्तिः । पञ्चमे
ब्रह्मणो वाच्यत्वसाधकं श्रुत्युक्तत्वस्यासिद्धिपरिहाराय स्वाप्ययवचनोक्तिः । षष्ठसमन्वयसूत्रगत
संशब्दार्थसमर्थनम् । सप्तमे वाच्यत्वसाधकश्रुतत्वरूप हेतूक्तिः । तस्यां इत्यन्यानुगतिसामान्यस्य
श्रुतत्वात् इत्यर्थस्यापि विवक्षितत्वादिति द्रष्टव्यम् ॥ ५ ॥

वाक्यार्थविवरणम्

केवलान्वयीति ॥ “एकसाध्याविनाभावी मिथः सम्बन्धशून्ययोः । साध्याभावाविनाभावी स
उपाधिर्यदत्यय’ इत्युपाधिलक्षणादित्यर्थः ॥ ५ ॥

वाक्यार्थमञ्जरी

ॐ श्रुतत्वाच्च ॐ ॥ केवलो निर्गुणश्चेति सत्त्वादि गुणहीनस्य श्रुतत्वात् श्रुतिप्रतिपाद्यत्वाच्च
नाशब्दमित्यर्थः । स्थितिमात्रम् । आकाशवत् ॥ श्रुतत्वाच्चेति ॥ नन्वेतत्स्वाप्ययादित्यनेन
पुनरुक्तमिति चेन्न । तत्र स्वाप्ययत्वपूर्णत्वरूपनिर्गुणधर्मप्रतिपादनद्वारा निर्गुणस्य श्रुत्युक्त-
त्वमभिप्रेतम् । अत एव तत्र श्रुत्युक्तत्वाच्चेत्यध्याहृतसूत्रविन्यासः प्रदर्शितः । अत्र तु साक्षादेव
निर्गुणस्य श्रुतिप्रतिपाद्यत्वमभिप्रेतम् । अत एवात्र निर्गुणपदोपेतश्रुत्युदाहरणमिति ध्येयम् ॥

वेदावाच्येति ॥ वेदगतपदवाच्येत्यर्थः । ननु घटादिपदार्थानामलक्ष्यत्वेन सपक्षत्वात्त-
त्रावर्तमानो हेतुरसाधारण इत्यत आह ॥ सर्वपदार्थानामिति ॥ प्रयोगविशेष इति शेषः ।
परिहरति ॥ किं प्रयोजकान्तरमिति ॥ लक्ष्यत्व इति शेषः । प्रयोजकत्वप्रकारम् । वाच्यत्वस्य
केवलान्वयीति दृष्टान्तार्थम् । ब्रह्म वाच्यं लक्ष्यत्वादित्यभिप्रेतकेवलान्वयिनिर्वाहार्थं वा । तदेव
व्यनक्ति ॥ केवलान्वयिनीति ॥ तदिति ॥ तेन साध्याभावेनाविनाभावो व्याप्तो योऽभाव
उपाधेः प्रतियोगितासंबन्धेन तद्वत्त्वाभावादित्यर्थः । साध्याभावव्यापकाभावप्रतियोगिन एवोपाधि-
त्वम् । ‘साध्याभावाविनाभाविसउपाधिर्यदत्यय’ इत्युक्तेः । अन्यथोपाध्यभावेन साध्याभाव-
साधनायोग इति भावः । व्याप्त्यनिश्चयात् साध्योपाध्योरिति शेषः ॥ व्याप्तिरेवेति ॥ यथा

(वाक्यार्थमञ्जरी)

धूमस्याग्निसद्भावप्रयोजकत्वे व्याप्तिरेव नियामिका तथा वाच्यत्वस्याप्युक्तलक्ष्यत्वप्रयोजकत्वे उक्ताव्याप्तिरेव प्रयोजिकेत्यर्थः । धूमादिस्थले च कार्यकारणभावनिबन्धना नचात्रतथेतिभावः ॥ किं निबन्धनेति ॥ तयोः कार्यकारणभावादितिभावः । ननु संयोगितायाद्रव्यत्वाद्य-
वच्छेद्यत्वहानिरेव विपक्षे बाधिका तयोर्व्याप्तिनिबन्धनेतिचेत् । तर्हीहाप्यनवस्था विपक्षे बाधिका व्याप्तिनिबन्धनमित्यभिप्रेत्याह ॥ अवाच्यस्येत्यादिना ॥ किं लक्ष्यमिति प्रश्नस्येति ॥ सत्य-
ज्ञानादिवाक्ये सत्यपदेन किं लक्ष्यमितिप्रश्नस्येत्यर्थः । ननु न प्रश्नस्य निरुत्तरत्वम् । तज्ज्ञापनाय लाक्षणिकसत्यपदस्यैव प्रयोगादित्यत आह ॥ नचेति ॥ कुत इत्यत आह ॥ नहीति ॥ तर्हि
ज्ञानपदप्रयोगोस्त्वित्याशङ्क्याह ॥ अथेति ॥ न चानन्तमितिवाच्यम् । तेनापि किं लक्ष्यमिति प्रश्नापर्यवसानेनानवस्थानादितिभावः । ननु न प्रश्नोत्तरपरंपरयाऽनवस्था वक्तुं शक्या । यत्र
कोटिस्मरणादिविरहेण सन्देहानुदयात्प्रश्नानुदयस्तत्र परंपराविच्छेदादितिचेन्न । तात्पर्यानव-
बोधात् । तथाहि । गङ्गापदवाच्यप्रवाहसंबन्धितया ज्ञातस्यैव तीरादेर्लक्ष्यतया दृष्टत्वाद् ब्रह्म-
णोपिलक्ष्यत्वे वाच्यसंबन्धित्वेन तज्ज्ञानमावश्यकम् । नच तज्ज्ञानं प्रत्यक्षादिना । शास्त्रयोनि-
त्वादतःशब्देनैव तज्ज्ञानं वाच्यं सोपि शब्दोलक्षकएव । अतस्तत्रापिवाच्यसम्बन्धितया-
ब्रह्मज्ञानाय पदान्तरम्प्रयोक्तव्यम् । तदपि लक्षकमेवेति परंपराऽपर्यवसानेऽनावस्थेत्यत्र तात्पर्यात् ।
यथोक्तं सुधायाम् । नहि प्रश्नपरिहारक्रमनिमित्तेयमनवस्था किन्तु लक्षणायाः प्रतिति-
पूर्वकत्वाच्छब्देन विना प्रत्यायकान्तराभावात् । तत्रापि लक्षणाश्रयणे मूलक्षतिरिति । ननु
सत्यादिपदेषु ब्रह्मपदं वाचकम् । अतोऽत्र परंपराविच्छेदान्नानवस्थेति शङ्कते ॥ अथेति ॥
किमपराद्धमिति ॥ अविशेषादितिभावः । विशेषं शङ्कते ॥ लक्ष्यपरेति ॥ ब्रह्मपदप्रतिपाद्य
ब्रह्मस्वरूपलक्षणमुख्यार्थबाधो नास्तीति तस्य वाचकत्वम् । सत्यादिपदानां सत्यत्वादि-
गुणाभिधायकत्वेन गुणानाञ्च निर्गुणे ब्रह्मण्यसम्भवान्मुख्यार्थबाधोस्तीति तेषां लक्ष्यकत्व-
मित्यर्थः । गूढाभिसन्धिराह ॥ लक्षणपदानामपीति ॥ सत्यादिपदानां सत्यत्वादिविशेषा-
ननर्प्यस्वरूपमात्रपरत्वे पर्यायत्वप्रसङ्गाद् ब्रह्मणि विशेषसमर्पकत्वेनैव तेषां प्रवृत्तिरङ्गीकार्या ।
अतो मुख्यार्थबाधकाभावाद्वाचकत्वमेवेत्यर्थः । विशेषानर्पकत्वे पर्यायत्वमित्यभिप्रायोत्र गूढः ।
अभिप्रायमविद्वान् शङ्कते ॥ लक्षणपदानामिति ॥ तथाच विशेषावलम्बनमसिद्धमितिभावः ।
आशयमुद्घाटयति ॥ पर्यायतेति ॥ स्वरूपलक्षणैकार्थत्वात् । तथाच सह प्रयोगानुप-
पत्तिरितिभावः ॥ प्रयोजनबाहुल्यादिति ॥ सत्यपदेनासत्यव्यावृत्तिःक्रियते । ज्ञानपदेनाज्ञान-
व्यावृत्तिरित्यादिप्रयोजनभेदादित्यर्थः ॥ प्रश्नाननुगुण्याच्चेति ॥ ब्रह्मविदाप्रोतिपरमिति ब्रह्मज्ञानेन

(वाक्यार्थमञ्जरी)

मोक्षेभिहिते किन्तद् ब्रह्मेतिप्रश्ने लक्षणकथनस्यैव सङ्गतत्वादितिभावः । तर्हि स्वरूपविषय एवायंप्रश्नोस्त्वित्यत आह ॥ नहीति ॥ स्वरूपज्ञानाभावे धर्मिज्ञानाभावादितिभावः । अतःपर्यायतापत्तेः । ननु वाच्यत्वपक्षेऽप्यनवस्था । तथाहि । वाच्यत्वेऽपि सत्यादिपदस्य वाच्य-वाचकसम्बन्धरूपसङ्गतिज्ञानसहकृतस्यैव तत्प्रबोधकत्वं वाच्यम् । अन्यथातिप्रसङ्गात् । वाच्य-वाचकसम्बन्धज्ञानञ्च सम्बन्धिज्ञानं विना न जायते । सम्बन्धिनौ वाच्यवाचकावेव । वाच्यञ्च ब्रह्मैव । नचतदज्ञानंप्रत्यक्षादिनेतिवाचकपदान्तरं वाच्यम् । तदपि वाच्यवाचकसम्बन्ध-ज्ञानपूर्वकमेवबोधकमिति परम्परापर्यवसानादितिचेन्न । सत्यज्ञानादिपदानांयौगिकत्वेन वाक्य-तुल्यत्वात् । वाक्ये चवाच्यवाचकसम्बन्धज्ञानानपेक्षणात् । स्पष्टञ्चैतदभिमान्यधिकरण-सुधायाम् ॥ ५ ॥

६. आनन्दमयाधिकरणम्

‘तमेव समन्वयं प्रकटयत्यानन्दमयोऽभ्यासादित्यादिना समस्तेनाध्यायेन प्रायेण । प्रायेणान्यत्र प्रसिद्धानां शब्दानां परमात्मनि समन्वयः प्रदर्श्यतेऽस्मिन् पादे । नान्यथा तददृष्टेः । ब्रह्मजिज्ञासा कर्तव्येत्युक्तम् । तच्च ब्रह्म ‘ब्रह्म पुच्छं प्रतिष्ठा’ (तै.उ. २-५-२) इत्यानन्दमयावयवरूपं प्रतीयते । न ह्यवयविनं विना अवयवमात्रस्य ज्ञेयतेत्यत आह ॥ ॐ आनन्दमयोऽभ्यासात् ॐ ॥ १२ ॥

आनन्दमयो ब्रह्मादिः प्रकृतिर्विष्णुर्वा । ब्रह्मशब्दाद्विरण्यगर्भस्य प्राप्तिः शतानन्दनाम्ना च । अष्टमूर्तित्वात्सूर्ये प्रोक्तत्वाच्च रुद्रस्य । एवमन्येषामपि । ‘मम योनिर्महद् ब्रह्मे’ति (भ.गी.१४-३) ब्रह्मशब्दाद्बहुभावाच्च प्रकृतेः । ‘बृह जातिजीवकमलासनशब्दराशिष्विति’ ब्रह्मशब्दादेव सर्वजीवानाम् । अन्नमयत्वादेश्च । तथापि न त आनन्दमय शब्देनोच्यन्ते । किन्तु विष्णुरेव । ‘तदेव ब्रह्म परमं कवीनाम्’ (म.ना. उ.१-६) ‘एतमेव ब्रह्मेत्याचक्षते’ (ऐ.आ. ३-२-३-१२) ।

‘ब्रह्मशब्दः परे विष्णौ नान्यत्र कचिदिष्यते ।

अतस्मूर्त्ताः परे यस्मादुपचारेण वा भवेत्’ ।

ब्रह्मेति परमात्मेति भगवानिति शब्द्यते’ ।

‘वायुदेवात्मकं ब्रह्म मूलमन्त्रेण वा यतिः’ ॥

इत्यादिषु तस्मिन्नेव प्रसिद्धब्रह्मशब्दाभ्यासात् ॥ १२ ॥

तत्त्वप्रदीपिका

तमेवेत्यादिनोत्तराधिकरणजातस्य सङ्गतिं दर्शयति । समन्वयसूत्रेण यस्सामान्योक्तस्समन्वयः तमेव विशेषतः पृथक् पृथक्कथयतीति । ब्रह्मविचारे च प्रथमप्रतिज्ञाते प्रत्यधिकरणं सङ्गतिः समस्ति । जन्मादिसूत्रेण च तत्र ब्रह्मणोऽनन्तगुणत्वप्रदर्शनात्तेषां च गुणानामुत्तर-सूत्रैरनुवर्ण्यमानत्वात् । शास्त्रयोनिःसूत्रेणापि तत्र तत्र शास्त्रयोनित्वं प्रसाधकानामधि-करणानामस्त्येव सङ्गतिः । समस्तेनाध्यायेन समन्वयं वक्ति । प्रायेणेति देवताधिकरणादौ प्रासङ्गिकाधिकारादिविचारात्तत्र गत्यन्तराभावात् । प्रायेणान्यत्र प्रसिद्धानां शब्दानामिति च सम्बन्धः । आनन्दादिगुणवाचिनामानन्दमयादि गुणिवचिनां च शब्दानां समन्वयसिद्धयर्थ-मानन्दमयाधिकरणे लिङ्गविचारादिन्द्राग्र्यादिबहुनाम्नां समन्वयसौलभ्यायोत्तरेऽन्तस्थत्वलिङ्ग-विचारात् । तस्मात्प्रायेणान्यत्र प्रसिद्धानां नामशब्दानां ब्रह्मणि समन्वयं वक्तव्यस्मिन्पादे । ब्रह्मणि वृत्तिहेतूनां विद्यमानत्वाद्योगवृत्त्या वैदिकप्रयोग बाहुल्याद्विद्वद्ब्रूय्या चैवं प्रथमपादे साधितेऽ-प्यन्यत्र प्रसिद्धलिङ्गेभ्यः सावकाशत्वं श्रुतीनां स्यादिति लिङ्गरूपाणां द्वितीये प्रदर्श्यते । ततश्चन्यत्र प्रसिद्धत्वेन प्रतीयमानानां लिङ्गानां ब्रह्मणि समन्वयप्रदर्शनेन पूर्वोक्तौ नाम्नां रूढियोगौ बलिष्ठौ भवतः । अथाप्युभयत्र प्रसिद्धत्वेन प्रतीयमानानां लिङ्गानां ब्रह्मणि समन्वयप्रदर्शनेन पूर्वोक्तौ नाम्नां रूढियोगौ बलिष्ठौ भवतः । अथाप्युभयत्र प्रसिद्धत्वेन प्रतीयमानानां नामलिङ्गानामन्यत्र वृत्तिहेतोरल्पस्यापि निरासेन रूढेश्चाज्ञसम्बन्धिन्या आभासत्वेन विष्णावेव समन्वयं वक्ति तृतीयपादे । एवं वाक्यसमन्वये सिद्धे सति अवरादिपदानां दोषादिवाचकत्वेन श्रुतिलिङ्गादि-भिरन्यत्रैव प्रसिद्धानां सर्वेषामपि विष्णावेव प्रवृत्तिं प्रतिपादयति चतुर्थे पादे इति पादसङ्गतिः ॥

नान्यथा तददृष्टेः । अयं भावः न माय्युक्तप्रकारेण पादसङ्गतिर्युक्ता । द्वितीयतृतीय पादयोरुभयोरप्यस्पष्टब्रह्मलिङ्गत्वे पादभेदाभावप्रसङ्गात् । गत्यन्तराभावाच्च । तन्नियमादृष्टेः । पादाभिधानादिलिङ्गेभ्यः प्रसिद्धोपदेशोपपत्त्यम्बरान्तधृत्यादिलिङ्गानां स्पष्टत्वात् । ज्योतिश्चरणा-भिधानादित्यत्र पादाभिधानादिति हि पुनरुक्तिदोषनिर्भयेन मायिनाऽभिहितम् । चतुर्थपादस्य सङ्गत्यदर्शनाच्च तन्मते ॥

ब्रह्मजिज्ञासा कर्तव्येत्युक्तमित्यादिनाऽधिकरणमवतारयति । यज्जिज्ञास्यत्वेन प्रतिज्ञातं तद् ब्रह्माऽनन्दमयावयवरूपं प्रतीयते तैत्तिरीयश्रुतौ । तथाहि- 'विज्ञानमयादन्योऽन्तर आत्माऽऽ-नन्दमय' इत्यादिनाऽऽनन्दमयं प्रस्तुत्य श्रूयते, 'तस्य प्रियमेव शिरः, मोदो दक्षिणः पक्षः, प्रमोद उत्तरः पक्षः, आनन्द आत्मा, ब्रह्म पुच्छं प्रतिष्ठे'ति । न ह्यवयविनं विनाऽवयवमात्रज्ञानेन

(तत्त्वप्रदीपिका)

पुरुषार्थः । तस्माद्यस्यावयवो ब्रह्म स आनन्दमयो विचार्यस्स्यादित्यत आनन्दमयस्य ब्रह्मत्वं प्रथमतस्साधनीयम् । तत्साधयति ॥ आनन्दमयोऽभ्यासात् ॥ आनन्दमयो विषयः, स संशय्यते ब्रह्मादिः प्रकृतिर्विष्णुर्वेति । ब्रह्म आदिर्यस्य देवतासङ्घस्य रुद्रशक्तिस्कन्दसूर्यविघ्नादेः स ब्रह्मादिः । अतस्संशयाद्विचार्यते । तत्र ब्रह्मादिः प्रकृतिर्वाऽऽनन्दमय इति पूर्वः पक्षः । विष्णुरेवेति सिद्धान्तः ॥ ब्रह्म शब्दादित्यादिना पूर्वपक्षयुक्तिमाह । शतानन्दनाम्ना चाऽनन्दमयपर्यायेण तस्यैव प्रसिद्धेन हिरण्यगर्भस्याऽनन्दमयत्वप्राप्तिः । 'ते ये शतं प्रजापतेरानन्दाः, स एको ब्रह्मण आनन्द' इति सूचितेन शतानन्दनाम्ना च तस्य प्राप्तिः । स यश्चायं पुरुषे यश्चासावादित्य इति सूर्ये पुरुषे चाऽनन्दमयस्य प्रोक्तत्वादुरुद्रस्य प्राप्तिः । अत एवान्यदेवतानां च । मम योनिर्महद्ब्रह्मेति प्रकृतेरपि ब्रह्मशब्दवाच्यत्वाद्वापि ब्रह्मशब्दात्प्रकृतेः प्राप्तिः । सोऽकामयत, बहु स्यां प्रजायेयेत्यादेरानन्दमयस्य बहुभावाज्जडप्रकृतेश्च परिणममानाया बहुभावात्तस्याश्च प्राप्तिः । बृह जातिजीवकमलासनशब्दराशिष्विति धातोः ब्रह्मशब्दवाच्यत्वाज्जीवमात्रस्य प्राप्तिः । एवं प्राप्ते सिद्धान्तमारभते— तथाऽपीत्यादिना ।

बुद्ध्याऽविहिसन्पुष्पैर्वा प्रणवेन समर्चयेत् ।

वासुदेवात्मकं ब्रह्म मूलमन्त्रेण वा यतिः ॥ इति व्यासस्मृतिः ।

एवमादिवाक्येषु विष्णावेव प्रसिद्धस्य ब्रह्मशब्दस्याऽनन्दमयश्रुतावभ्यासाद्विष्णौ तात्पर्यावगमादानन्दमयशब्देन विष्णुरेवोच्यते ।

तत्त्वप्रकाशिका

अथ ब्रह्मस्वरूपनिरूपणेऽनवशेषात्किमध्यायशेषेणेत्यतस्तत्कृत्यमाह ॥ तमेवेति ॥ कृत्यान्तराभावेऽपि 'तत्तु समन्वयात्' इत्युक्तमेवोपक्रमाद्यन्वयात्सम्यङ्निरूपणं शास्त्रीयशब्दानां प्रतिवाक्यग्रहणेन प्रकटयत्यनेनाध्यायेन सूत्रकारः । अन्यथा प्रतिज्ञामात्रस्यासाधकत्वेनान्यदेव समन्वयादित्यपि वक्तुं शक्यत्वादिति भावः । एतदधिकरणसङ्गतिशङ्कोत्थापनाय सूत्रोदाहरणम् । चतुर्थपादे तु न समन्वय इत्येतदश्रद्धेयमिति भावेनोक्तं समस्तेनेति । प्रायेणेति देवतायधिकरणव्यावृत्तये । तर्ह्यध्यायस्यैकार्थत्वात्पादभेदः किंनिबन्धन इत्यतः समन्वयेऽप्यवान्तरभेदेनेति भावेनैतत्पादप्रतिपाद्यं दर्शयति ॥ प्रायेणेति ॥ शब्दास्तावच्चतुर्विधाः । अन्यत्रैवप्रसिद्धाः उभयत्र प्रसिद्धाः अन्यत्रप्रसिद्धाः तत्र प्रसिद्धाः इति । सर्वेपि नामलिङ्गात्मकतया प्रत्येकं द्विविधाः । तेषु तत्र प्रसिद्धानां न समन्वयो वाच्यः । तेषु अन्यत्रैव प्रसिद्धशब्दसमन्वयस्य प्रथममबुद्ध्या-रोहाच्चतुर्थे तदुक्तिः । उभयत्रप्रसिद्धानामन्यत्रप्रसिद्धिपराकरणमात्रस्यान्यत्रप्रसिद्धानां तत्प्रसिद्धि-

(तत्त्वप्रकाशिका)

निराकरणपूर्वकं भगवत्परत्वप्रतिपादनादमुख्यत्वेन प्राथम्यायोगात्तृतीये तदुक्तिः । अन्यपराणां मध्ये लिङ्गात्मकानां धर्मवाचित्वानामात्मकेभ्यो धर्मिवाचिभ्योऽमुख्यत्वेनाप्राथम्यात्तत्समन्वयोक्तिर्द्वितीये । ततोऽन्यत्र प्रसिद्धानां नामात्मकानां शब्दानां भगवति समन्वयः प्रदर्श्यतेऽस्मिन्याद इति भावः । अत्रान्तस्थत्वलिङ्गसमन्वयप्रतिपादनात्प्रायेणेति । अन्ये तु ब्रह्मनिष्ठतया स्पष्टलिङ्गानां प्रथमे द्वितीयतृतीयोरस्पष्टानां समन्वयः प्रतिपाद्यत इत्यन्यथा पादार्थानाचक्षते तन्निराचष्टे ॥ नान्यथेति ॥ एतदमृतमभयमेतद्ब्रह्मेत्युत्तराधिकरणोदाहृतवाक्येष्वपि स्पष्टब्रह्मलिङ्गानामुपलम्भेन तन्नियमादृष्टेर्नान्यथा पादार्थ इत्यर्थः । नन्वत्रान्यत्रप्रसिद्धानन्दमयनाम्नो ब्रह्माणि समन्वयसमर्थनादस्तु शास्त्राध्यायसङ्गतिः । तथापि आनन्दमयस्य विष्णुत्वसमर्थने का पूर्वसङ्गतिरित्यतः श्रुत्यधिकरणसङ्गती दर्शयति ॥ ब्रह्मेति ॥ 'अथातो ब्रह्मजिज्ञासे'ति यस्य ब्रह्मणो जिज्ञासा कर्तव्यतयोक्ता तच्च ब्रह्म तैत्तिरीयश्रुतावानन्दमयस्य पुच्छारव्यावरूपं प्रतीयते । 'तस्माद्वा एतस्माद्विज्ञानमयात् अन्योऽन्तर आत्मानन्दमयः । तेनैष पूर्णः । स वा एष पुरुषविध एव । तस्य पुरुषविधताम् । अन्वयं पुरुषविधः । तस्य प्रियमेव शिरः । मोदो दक्षिणः पक्षः । प्रमोद उत्तरः पक्षः । आनन्द आत्मा । ब्रह्म पुच्छं प्रतिष्ठा ।' इति । अतः सङ्गति-सद्भावादानन्दमयस्य ब्रह्मत्वमत्र समर्थ्यत इति भावः । तेनानन्दमयेनैष विज्ञानमयो निश्छिद्रतया पूर्णः स एष आनन्दमयः पुरुषाकार एव । तस्यानन्दमयस्य पुरुषाकारतानुसारेणायं विज्ञानमयः पुरुषाकारस्तस्मादुद्भूतः । उपकारजं प्रियम् । प्रकष्टाप्रकष्टविषयोत्थौ मोदप्रमोदौ । स्वरूपभूत आनन्दः । यद्वा श्रवणोत्थं प्रियम् । दर्शनोत्थो मोदः । भोगोत्थः प्रमोदः । स्वरूपभूत आनन्दः । तत्तत्प्रवर्तकतया च तत्तद्वचपदेश इति । ब्रह्मणोऽवयवत्वोक्तावपि किमर्थमानन्दमयस्य विष्णुत्व-समर्थनमित्यत आह ॥ न हीति ॥ यद्यानन्दमयो ब्रह्मणोऽन्यस्तदा न ब्रह्मजिज्ञासा सम्भवति । अवयविन एवानन्दमयस्य जिज्ञास्यत्वप्राप्तेः । अवयविजिज्ञासां विना अवयवमात्रजिज्ञासाऽ-योगात् । ब्रह्मजिज्ञासा च श्रुत्युक्ता न हातुं शक्या । अत आनन्दमयस्य विष्णोरन्यत्वे न ब्रह्म-जिज्ञासा सम्भवतीति यतोऽतो ब्रह्मजिज्ञासासिद्धयर्थमानन्दमयोऽभ्यासादित्यानन्दमयस्य विष्णु-त्वमाह सूत्रकार इति भावः । एवं सङ्गतिमुक्त्वा विषयसंशयौ दर्शयति ॥ आनन्दमय इति ॥

अत्राऽऽनन्दमयो विषयः । स किं ब्रह्मादिजीवसमूह उत चेतनप्रकृतिः अथाचेतना किं वा विष्णुः । 'ब्रह्माणि जीवाः' । मम योनिर्महद्ब्रह्म 'पञ्चभिर्ब्रह्म' इत्यादिना जीवादिषु ब्रह्म-शब्दप्रयोगः सन्देहबीजमिति भावः । तत्र सयुक्तिकं पूर्वपक्षानाह ॥ ब्रह्मशब्दादित्यादिना ॥ आनन्दमयमधिकृत्य 'अस्ति ब्रह्मेति चेद्वेद' इति हिरण्यगर्भनिष्ठब्रह्मशब्दश्रवणात्तस्याऽऽ-नन्दमयत्वं युज्यते । ब्रह्मशब्दस्यान्यत्रापि वृत्तेः कथं तेन तन्निश्चय इति चेत् आनन्द-

(तत्त्वप्रकाशिका)

मयशब्दार्थवच्छतानन्दनाम्ना च हिरण्यगर्भे विद्यमानेन तस्य प्राप्तेः । रुद्रस्य वाऽऽनन्द-
मयत्वप्राप्तिः । यश्चासावादित्ये इत्यानन्दमयस्य सूर्ये प्रोक्तत्वादुद्रस्य सूर्याद्यष्टप्रतिमत्वात् । तथा
च विष्णुपुराणे ।

सूर्यो जलं मही बहिर्वायुराकाशमेव च ।

दीक्षितो ब्राह्मणः सोम इत्येतास्तनवः क्रमाद् । इति ।

एवमिन्द्रबृहस्पत्यादीनामपि सूर्याधिष्ठातृत्वादिनाऽऽनन्दमयत्वप्राप्तिः । चित्रकृतेर्वा आनन्द-
मयत्वप्राप्तिः । आनन्दमयनिष्ठब्रह्मशब्दस्य मम योनिर्महद्ब्रह्म इति चित्रकृतौ प्रयोगात् । कथं
सावकाशब्रह्मशब्देनायं निर्णय इति चेत् । 'सोऽकामयत बहु स्याम्' इत्यानन्दमयस्य बहुभाव-
श्रवणात् । तदभिमानित्वाच्चित्रकृतेः । अचित्रकृतेर्वाऽऽनन्दमयत्वप्राप्तिः । बहुभावादेव ।
तत्तद्देहगतसर्वजीवानां वाऽऽनन्दमयत्वप्राप्तिः । बृह जातिजीवक्रमलासनशब्दराशिष्विति धातो-
जीवेष्वपि ब्रह्मशब्दात् । न च वाच्यं ब्रह्मशब्दस्य साधारण्याच्च निश्चायकत्वमिति । अन्नरसमयः
प्राणमय इत्युक्ताऽन्नमयादीनामन्नादिविकाराभिमानित्वेन जीवत्वात् । तत्प्रायपठितानन्दमय-
त्वेऽपि जीवानां प्राप्तेः । यद्यपि ब्रह्मशब्देन विष्णोरप्यस्ति प्राप्तिस्तथापि नासावानन्दमयः ।
विष्णोरानन्दमयावयवत्वोक्तेः । तस्य चाऽऽनन्दमयत्वे तदवयवत्वविरोधात् । तथा चाऽऽनन्द-
मयस्याब्रह्मत्वेन न तदवयवब्रह्मजिज्ञासा सम्भवतीत्याशयः ।

सिद्धान्तयति ॥ तथापीति ॥ यद्यप्येवमन्येषां प्राप्तिस्तथापीत्यर्थः । कस्तर्हीत्याशङ्क्य
सङ्गत्यर्थमुदाहृतसूत्रप्रतिज्ञाभागं व्याचष्टे ॥ किंत्विति ॥ कुतो विष्णुरेवानन्दमय इत्यतः सौत्रं हेतुं
व्याचष्टे ॥ तदेवेति ॥ 'असन्नेव स भवति । असद्ब्रह्मेति वेद चेत् । अस्ति ब्रह्मेति चेद्वेद ।'
इत्यानन्दमये ब्रह्मशब्दाभ्यासाद्विष्णुरेवानन्दमयः । ब्रह्मशब्दस्य तदेव ब्रह्मेत्यादिश्रुतिस्मृतिषु
विष्णवेकनिष्ठत्वोक्तेः । न च तत् एव हिरण्यगर्भादीनां प्राप्तिः शङ्क्या । तेषामपूर्णत्वेन ब्रह्मशब्द-
मुख्यार्थत्वाभावस्योदाहृतश्रुत्यादिसिद्धत्वात् । मुख्यार्थत्यागेनामुख्यार्थग्रहणायोगादिति भावः ॥१२॥

गुर्वर्थदीपिका

शब्दास्तावश्चतुर्विधा इत्यत्रान्यत्र प्रसिद्धानामिन्द्रादिशब्दानां हरावपि प्रसिद्धिसद्भावे उभयत्र
प्रसिद्धत्वप्रसङ्गेन हरौ प्रसिद्धिरहितत्वे सतीन्द्रादिषु प्रसिद्धिर्वक्तव्या । एवं चेयमन्यत्रैव प्रसिद्धि-
र्जाता । अतः कथं चतुर्थपादाद्देदसिद्धिरिति चेत्सत्यं यद्यप्युक्तरीत्या इयमपि प्रसिद्धिरन्यत्रैव
प्रसिद्धिस्तथाऽपि व्यवहर्तुलोकत एव । न त्वानन्दादि शब्दश्रवणे सत्येव हरौ किञ्चिद्वाधक-

(गुर्वर्धदीपिका)

वशान्निरवधिकपरमानन्दमये निरवधिकैश्वर्यादिगुणे भगवत्यपि प्रसिद्धौ शाब्दबाधकस्यादर्शनात् । लोकास्तु भगवन्महिमानमजानानास्तान् शब्दांस्तत्र प्रयुञ्जते । अत इयमन्यत्र प्रसिद्धिलोकत एव न तु शब्दबाधकवशात् । चतुर्थपादे तु समन्वीयमानदुःखिबद्धावरादि शब्दा दोषवाचित्वाच्छब्द-श्रवणमात्रे सति निरवद्ये हरौ शाब्दबाधकादेवाप्रसिद्धाः न तु केवल लोकात् । अत एवोक्तमाचार्यैः ।

‘दोषशब्दास्तु विष्णवि ।

अमङ्गलत्वाच्छब्दानां राज्ञो योगादमङ्गले ।

अप्रियत्वात्तु शब्दस्य स्यात्प्रयोगनिवर्तनम्’ ।

इत्यादि । ‘ज्योतिरुपक्रमात्तु तथा ह्यधीयत एक’ इति चतुर्थपादस्थद्वितीयाधिकरणे हरौ समन्वीयमानकर्मकाण्डस्थाशेषशब्देषु प्रधानभूतज्योतिष्टोमादिकर्मवाचक शब्दवाच्यत्वे यागं कुर्यादित्यर्थकयजेतेति क्रियायोगेनोत्पत्तिविनाशादिदोष प्राप्तेः । ‘व्रीहीन्योक्षति’ ‘व्रीहीनव-हन्त्यात्’ ‘तण्डुलान्पिनष्टि’ ‘पशूनालभेत भूतिकां’ ‘स्वर्गकाम’ इत्याद्यङ्गप्रतिपादकशब्द-वाच्यत्वेचाशुद्धत्वावहननपेषणालम्भनापूर्णत्वादितोषाणां स्पष्टमेकवाक्यतयैव प्राप्तेस्तेऽपि शब्दा अव्यक्तादि शब्दवद्दोष शब्दा एव । एवं च हरौ श्रवणत एव बाधसहिताश्शब्दा अन्यत्रैव प्रसिद्धाः केवलं लोकतोऽन्यत्रैव प्रसिद्धास्त्वन्यत्र प्रसिद्धा इति विवेकसम्भवान्न कश्चित् क्षुद्रोपद्रवः ।

धर्मवाचित्वादित्यत्र पङ्कजादि शब्दवत्पदद्वयसमाहारेण लभ्यो योऽर्थस्तद्वचनपुरस्कारेणैव धर्मिवाचित्वमित्यर्थः । धर्मिवाचित्वादिति तु धर्मस्यैव प्राधान्यादिति ज्ञेयम् । नामात्मकेभ्यो धर्मिवाचिभ्य इत्यत्र पद्मादिपदवत्केवलं धर्मिवाचिभ्य इत्यर्थः । ‘तददृष्टे’ रित्युपलक्षणम् । लिङ्गानां पूर्वमेव स्पष्टत्वे वैयर्थ्यात्सर्वाण्यपि लिङ्गानि प्रागस्पष्टानि । सौत्रव्यपदेशे सत्येव स्पष्टीक्रियन्ते । तस्मात्सूत्रगृहीततत्तत्प्रकरणस्थलिङ्गानां प्रागेव स्पष्टत्वात् स्पष्टत्वोक्त्या पाद-भेदकथनं विदुषां वामपादात्स्वस्यैव भेदप्रथनमिति द्रष्टव्यम् ।

उपकारजमित्यस्य स्वेनोपकृतैः परैः धनदानादिना यत्प्रत्युपकारः क्रियते तदभिव्यक्तमित्यर्थः । प्रकृष्टाप्रकृष्टविषयौ मोदप्रमोदावित्यादि । जलपानादिरूपेण क्षीरपानादिरूपेण प्रकृष्टाप्रकृष्टौ विषयौ ययोस्तौ प्रकृष्टाप्रकृष्टविषयाविति विग्रहः । ‘मम योनिर्महद्ब्रह्म तस्मिन्गर्भं दधाम्यह’ मिति वचनात् मम योनिरिति वाक्ये भगवद्गर्भाधानयोग्या चेतनप्रकृतिरेवोच्यते । पञ्चभिः

(गुर्वर्थदीपिका)

पञ्चभिर्ब्रह्मेत्यस्य पञ्चभिः पृथिव्यादिभूतैः प्रतिशरीरं ब्रह्मपदवाच्या प्रकृतिस्तिष्ठतीत्यर्थः । अत इदं वाक्यमचेतनप्रकृतेः प्रापकमिति भावः । आनन्दमयशब्दस्यार्थोऽस्य वर्तत इत्यानन्दमय-शब्दार्थवत् । तच्च तच्छतानन्दनाम चेति विग्रहः । बहुभावादेवेत्युपलक्षणम् । पञ्चभिः पञ्च-भिर्ब्रह्मेति ब्रह्मशब्दाच्चेति द्रष्टव्यम् । स्वमूलभाष्यसम्पुटिकायां पृथक्सूत्रपाठाभावात् सङ्गत्यर्थ-मुदाहृतेत्युक्तम् । यत्र तु पृथक्सूत्रपाठोऽप्यस्ति तत्र तूदाहृत प्रतिज्ञाभागमित्येव वाक्यं द्रष्टव्यम् । यद्यपि ब्रह्मशब्दस्य तु विष्णावेव मुख्यतायाः प्रथमसूत्रे समर्थितत्वात् 'अत एव प्राण' इति वदत एवेत्यतिदेश मात्रमप्यत्रालम् । तथाऽप्यभ्यासाख्यतात्पर्यं लिङ्गस्य सत्त्वात्सुतरां निर्णय इति भावेन तस्यैव हेतोर्विवेचनम् ।

भावबोधः

सू० ॥ ॐ आनन्दमयोऽभ्यासात् ॐ ॥ १२ ॥

सम्यङ्निरूपणमिति अनेन 'तमेव समन्वयम्' इति भाष्यगतसमन्वयशब्देनोपक्रमादि-लिङ्गग्रहणेऽध्यायशेषेणोपक्रमादिप्रपञ्चनाभावात् प्रकटयतीत्यस्यानुपपत्तेः, सुधोक्तरित्या शक्ति-तात्पर्यलक्षणसम्बन्धावगमग्रहणेऽपि तथात्वात्, सम्यगन्वयः शक्तितात्पर्यावगमो येन निरूपणेन भवतीति योगेन वा हेतुभूतोपक्रमादिलिङ्गवाचकेन समन्वयपदेन लक्षणया वा तत्साध्यनिरूपणं ग्राह्यमित्युक्तं भवति । शङ्कोत्थापनायेति । असूत्रानुदाहरण आनन्दमयरूपविषयापरिज्ञानेनास्य विष्णुत्वसमर्थने का पूर्वसङ्गतिरित्येवंरूपशङ्कानुदयादिति भावः ॥

इत्यतोऽभ्यधिकत्वेऽपि तुर्यपादोदितस्य तु ।

महासमन्वये तस्मिन्नाधिकारोऽखिलस्य हि ॥

ब्रह्मैवाधिकृतस्तत्र मुख्यतोऽन्ये यथाक्रमम् ।

दुर्गमार्था(र्थश्च)च्च नैवात्र प्राथम्येनोदितोऽञ्जसा ॥

इत्यनुव्याख्यानं मनसि निधायाह— तेष्वन्यत्रैवेति । तत्र प्रथमतोऽन्यत्र प्रसिद्धानां समन्वयः 'शब्दानां वाच्य एवात्र महामल्लेशभङ्गवत्' इत्यनुव्याख्यानानुसारेण । आद्यपादत्रयक्रमे निमित्तमाह— उभयत्रप्रसिद्धानामित्यादिना । नामात्मकानां शब्दानामिति । अनेन मूले नामात्मकानामिति संयोज्यमित्युक्तं भवति । अत एव लिङ्गात्मकानामिति द्वितीयपादे वक्ष्यतीति भावः । अत्रान्तःस्थत्वलिङ्गेति । सूत्राक्षरार्थाभिप्रायेणैवमुक्तम् । फलतस्तत्रापि नामसमन्वय-

(भावबोधः)

सिद्धयर्थार्थीकारादिति बोद्धव्यम् । उत्तराधिकरणेति । उत्तरपादगताधिकरणेत्यर्थः । अन्यत्र प्रसिद्धेति । 'ब्रह्मणि' इति शास्त्रेण, 'समन्वय' इति अध्यायेन, लोकतोऽन्यत्र प्रसिद्धनाम्नः' इति पादेन, चान्तर्भावलक्षणा सङ्गतिरुक्ता । तत्रापि 'लोकतः' इति चतुर्थपादीयानाम् 'अन्यत्र' इति तृतीयापादीयानाम् 'नाम्नः' इति द्वितीयपादीयानां शब्दानां निरास इति ज्ञेयम् । एवमुत्तरत्रापि ज्ञातव्यम् । श्रुत्यधिकरणसङ्गती इति । पूर्वाधिकरणतदुपात्तश्रुतिभ्यामेव सङ्गतिर्वक्तव्या; न त्वव्यवहितपूर्वाधिकरणेनैवेति नियम इति भाष्याभिप्राय इति भावः । पूर्वाधिकरणस्थ 'तन्निष्ठस्य मोक्षोपदेशात्' इति सूत्रोक्तमोक्षजनकताज्ञानविषयत्वस्यात्र 'नेतरोऽनुपपत्तेः' इति परपक्षप्रतिक्षेपहेतुत्वेनोपादानादव्यवहितपूर्वाधिकरणसङ्गतिरपि द्रष्टव्या ।

उत्तरैः पूरिताः पूर्वे निश्छिद्रत्वेन सर्वशः ।

सर्वेऽपि पुरुषाकारा उत्तरात् पूर्वसम्भवः ॥

इति तैत्तिरीयभाष्यं मनसि निधाय श्रुतिं व्याचष्टे— तेनेत्यादिना । तत्पुरुषविधतामनु एतस्य पुरुषविधत्वं किं विवक्षितमित्यत आह— तस्मादुद्भूत इति । शरीरस्थानीयान्नारायणाख्या-दानन्दमयाच्छरीरस्थानीयो बाह्यो वासुदेवाख्यो विज्ञानमयः प्रादुर्भूत इत्यर्थः । यथोक्तं तैत्तिरीयभाष्ये—

देहदेहीव देवोऽसौ पञ्चधावस्थितो हरिः ।

बहिस्स्थो देहवद्विष्णुरन्तस्थो देहिवत् स्मृतः ॥ इति ॥

प्रियं प्रियनामकं मोदो भोगनिमित्तकः । प्रमोदस्तद्विशेषोत्थः । मुन्नाम प्रकृष्ट विषयोत्थं यदप्रकृष्टविषयोत्थं तत्प्रमोदः । प्रमुदितत्वादिवचनानुसारेण उपकारजं प्रियमित्यादि । जीव-वैषयिकमुख्याभिप्रायेणोक्तम् । तच्छब्दवाच्यत्वादिना तज्जातीयं प्रियादिकं विष्णौ बोद्धव्यम् । स किमिति । अत्रान्नमयादिपञ्चकं किं जीवादिस्तु विष्णुरिति चिन्ता । तदर्थं येऽन्नं ब्रह्मेत्याद्यन्न-मयादिविषयश्लोकस्था ब्रह्मशब्दा किममुख्यवृत्त्या जीवादिविषया उत मुख्यवृत्त्या विष्णुविषया इति । तदर्थं ब्रह्मशब्दस्य मुख्यवृत्त्यङ्गीकारे बाधकमस्त्युत नास्तीति । तदर्थम् 'मयट्'प्रत्यय-अन्योऽन्तर आत्मा इत्यन्यानतरशब्दाः ब्रह्मपुच्छं प्रतिष्ठा इति ब्रह्मण आनन्दमया-वयवत्वोक्तिरन्नमये 'तस्येदम्' इति प्रत्ययनिर्देशश्चेत्येतत् किं विकारभेदाद्यर्थकमुत प्राचुर्य-विशेषाद्यर्थकमिति । तदर्थं हेतुव्यपदेशभृगुवल्लीसमाख्या मन्त्रवर्णसमाख्या चेति स्वपक्षसाध-कमनुपपत्तिर्भेदव्यपदेश अन्नमयादिप्राप्तेः फलत्वकथनं चेति परपक्षबाधकञ्च किं सावकाशमुत

(भावदीपः)

निरवकाशमिति । आनन्दमयशब्दार्थवदिति । अनेन हिरण्यगर्भ आनन्दमय- शब्दवाच्यः तत्समानार्थकशतानन्दशब्दवाच्यत्वादिति वा आनन्दमयशब्दो हिरण्यगर्भवाचकः तद्वाचक- शतानन्दशब्दसमानार्थकत्वादिति वा मूलाभिप्राय इत्युक्तं भवति । इन्द्रबृहस्पत्यादीनामिति । तेषां सूर्यादुत्तमतया तन्नियामकत्वेनावस्थानं तदधिष्ठातृत्वम् । आदिपदेन साधारणो ब्रह्मशब्दो विवक्षितः ।

यद्वा आनन्दमयस्य सूर्ये प्रोक्तत्वग्रहणायाऽऽदिपदम् । अनेन 'एवमन्येषाम्' इत्येतच्चतु- मुखरुद्रव्यतिरिक्तसूर्याधिष्ठातृमात्रपरम् । 'इतरेषाम्' सर्वजीवानामिति, पृथगुक्तेरित्युक्तं भवति । बहुभावादेवेति । न त्वभिमानित्वेनेत्येव शब्दार्थः । तत्र देहगतेति । अनेनान्नमयत्वादेश्चोक्ते हेतुर्देहाभिमानित्वेन जीवे वर्तत इत्युपपादितं भवति । 'अवयवत्त्वविरोधः' इति न्याय- विवरणोक्तहेतुमुपपादयति— यद्यपि ब्रह्मशब्देनेति । सूत्रानुदाहरणेन कथं तद्व्याख्यातमित्यत आह— सङ्गत्यर्थमुदाहृतेति । सङ्गतिप्रदर्शनार्थमित्यर्थः । यद्वा सङ्गत्यर्थं व्याचष्ट इत्यन्वयः । तथा च 'किन्तु विष्णुरेव' इत्यनुक्तौ साध्यधर्माशालाभेन 'पर्वतो धूमवत्त्वात्' इत्यनयोरिव 'आनन्दमयोऽभ्यासात्' इत्यनयोरप्यसङ्गतिः स्यात् । तदुक्तौ तु वह्निमानित्युक्ते कुतः पर्वतो वह्निमानित्याकाङ्क्षायां हेतुवाक्यसङ्गतिवदत्राप्यभ्यासादित्यस्यानन्दमय इत्यनेन सङ्गत्यर्थं समन्वयसूत्रात्तदेवेत्यनुवर्त्यानन्दमय इति प्रतिज्ञाभागं व्याख्यातीत्यर्थः । एवम् 'एवंभूतः श्रूयमाणो विष्णुरेव' इत्यादावपि द्रष्टव्यमिति भावः । भाष्य इत्यादिषु ब्रह्मशब्दा- भ्यासादित्यन्वयभ्रमं वारयंस्तदर्थमाह- असन्नेवेत्यादिना । आनन्दमये ब्रह्म शब्दाभ्यासादिति । अनेन 'तस्मिन्' इत्यस्यानन्दमयपरत्वेनावर्त्याभ्यासादित्यत्राप्यन्वय इत्युक्तं भवति । 'असन्नेव' इत्यादेरध्याहारो वार्थलब्धत्वञ्चेति द्रष्टव्यम् । श्रुति स्मृतिषु विष्णवैकनिष्ठत्वोक्तेरिति । अनेन 'इत्यादिष्वि'त्यस्य प्रसिद्धपदेनान्वयः प्रदर्शितो भवति । 'तस्मिन्नेव, इत्येतद्विष्णावेवेति व्याख्यातं भवति ॥

ननु विज्ञानमयानन्दमयोर्ब्रह्म शब्दाभ्यासेऽपि नान्नमयादिषु त्रिषु तदभ्यासः । अतो भागासिद्धिः । तेषामपि पक्षत्वस्योत्तरत्र वक्ष्यमाणत्वादिति चेत्, अभ्यासशब्देन तदुक्तिमात्रं विवक्षितम्; न त्वेकप्रकारासकृदुक्तिरित्यभिप्रायात् । अत एवोत्तरत्र 'योऽन्नं ब्रह्मोपसते' इत्यादिब्रह्मशब्दादित्येव वक्ष्यत्याचार्यः । अत एव च तट्टीकायां तद्विषयत्वेन ब्रह्मशब्दश्रवणादि- त्येवोक्तम् । सुधायामप्यनुव्याख्यानगत येऽन्नं ब्रह्म' इत्यादिरूपादिति रूपशब्द प्रयोगप्रयोजनं वदतायमेवाभिप्रायः स्पष्टीकृतः ।

भावदीपः

॥ ॐ आनन्दमयोऽभ्यासात् ॐ ॥ १२ ॥ अथेति ॥ अधिकरणपञ्चकोक्त-
 प्रमेयानन्तरमित्यर्थः ॥ शेषेणेति ॥ यद्यप्येतदादिरेवाध्याय इति जिज्ञासासूत्रे व्यक्तं तथापि
 सुधारीत्या समन्वयसूत्रमारभ्याध्यायान्तर्भावोऽस्तीत्यभिप्रेत्य शेषेणेत्युक्तम् । एवकारार्थमाह ॥
 कृत्यान्तरेति ॥ तमित्यस्यार्थ इत्युक्तमेवेति । समन्वयमित्यत्रान्वयशब्दार्थमाह ॥ उपक्रमेति ॥
 अन्वयशब्दोऽत्र करणव्युत्पत्त्या वाक्यानां शक्तितात्पर्यविषयेण सम्बन्धरूपान्वयज्ञापकपरः ।
 तथा चोपक्रमादिरूपादन्वयादन्वयज्ञापकादित्यर्थः । अन्वयज्ञापकैरुपक्रमादिभिरिति यावत् ।
 संशब्दार्थः सम्यङ्निरूपणमिति । शक्तितात्पर्याभ्यामर्थप्रतिपादनप्रकारमित्यर्थः ॥ प्रति-
 वाक्येति ॥ इदं वाक्यं तत्स्थं पदं वैतदुपक्रमादिनैतमर्थं शक्तितात्पर्याभ्यां गोचरयतीत्येवं रूपेण
 प्रकटयतीत्यर्थः । विभागेन समन्वयमित्यनुव्याख्यानुसुधयोस्तु न केवलमुपक्रमादिकमन्व-
 यशब्दार्थः किन्तु तन्निर्णीततत्परत्वसम्बन्धोपीत्युक्तम् । ॥ सङ्गतिशङ्केति ॥ तथाच वक्ष्यति
 स्वयमेव शङ्कोत्थापनप्रकारं तथाप्यानन्दमयस्य विष्णुत्वे का पूर्वसङ्गतिरिति । सूत्रानुदाहरणे
 विषयाज्ञानेन शङ्काया अनुदयादिति भावः ॥ इत्येतदिति ॥ परोक्तमित्यर्थः । तच्चान्यत्र
 निरस्तमिति भावः ॥ देवतेति ॥ तदुपरीत्यत्र शुगस्येत्यत्र च देवतापशूद्रनययोरधिकारतद-
 भावचिन्तनादिति भावः ॥ एकेति ॥ “अर्थैकत्वादेकं वाक्यमिति” जैमिन्युक्तेरिति भावः ।
 भाष्ये प्रतिपादमन्यत्रप्रसिद्धेत्याद्युक्त्या सूचितविभागं पादक्रमबीजं चाह ॥ शब्दा इति ॥ वैदिका
 इति योज्यम् । तथैव सुधोक्तेः । समन्वयस्तु त्रिविधानामेवेति तावच्छब्दः ॥ अन्यत्रैवेति ॥
 व्युत्क्रमेणायं निर्देशोऽग्रे क्रमबीजोक्तिसौकर्याय । एतेषामसाङ्कर्यं चन्द्रिकायां व्यक्तम् ॥ तत्रेति
 ॥ तत्रैवेत्यर्थः । तथैव सुधोक्तेः । तेन न पाञ्चविध्यं शङ्क्यम् । अन्यथा तत्रापीति
 विवक्षापत्त्योभयत्रान्तर्भावेन त्रैविध्यमेव स्यात् ॥ नामलिङ्गेति ॥ तत्स्वरूपमग्रे व्यक्तम् ॥ न
 तत्रेति ॥ अन्यपरत्वशङ्काशून्यानामेव तत्रप्रसिद्धशब्देन विवक्षितत्वादिति भावः । तेन जनितोत-
 विष्णोरित्यादौ अन्यपरत्वव्युदासाय समन्वयो वाच्य इति न शङ्क्यम् ॥ प्रथममिति ॥
 दुर्गमत्वाच्च नैवात्र प्राथम्येनोदितोऽसत्पुपासनापादीयानुव्याख्यानोक्तरीत्या पदवर्णस्वरादि-
 समन्वयरूपत्वेन वाक्यसमन्वयाभावादिति भावः । असर्वाधिकारत्वाच्चेत्युपलक्ष्यं महासमन्वये
 तस्मिन्नाधिकारोऽखिलस्य हीत्युक्तेः । तत्र प्रथमतोऽन्यत्रप्रसिद्धानां समन्वयः । शब्दानां वाच्य
 एवात्र महामल्लेशभङ्गवदित्यनुभाष्योक्तदिशोभयत्रप्रसिद्धानामप्राथम्ये बीजमाह ॥ उभयत्रेति ॥
 मात्रस्येति ॥ विष्णावपि दत्तपदत्वेन तत्र वृत्तेरव्युत्पाद्यत्वादिति भावः । नामलिङ्गयोरपि

(भावदीपः)

तन्वायेनैव क्रममाह ॥ अन्येति ॥ धर्मेति ॥ लिङ्गानां यौगिकत्वान्नाम्नां रूढत्वादिति भावः । तथा च सुधोक्तदिशा नाम्नामन्यबुद्धिजनकत्वं साक्षादेव । लिङ्गानां तु व्यवधानेनेति नामसमन्वये यत्तगौरवात्प्राथम्यमिति । एतच्चोपलक्षणम् ।

तेषामन्यगतत्वे तु न स्यात्सम्यक्समन्वयः ।

इत्येवाशेषलिङ्गानां ब्रह्मण्येव समन्वयम् ।

आहेत्यनुभाष्योक्तदिशा लिङ्गैर्नामसमन्वयोक्तौ तेषां विष्णवेकनिष्ठतासाधकत्वाच्चेत्यपि ज्ञेयम् । एतेन यौगिकानि लिङ्गानि रूढानि नामानि योगरूढानि तूभयात्मकानीति सूचितम् । तद्विवृतं चन्द्रिकायाम् ॥ अत्रेति ॥ पाद इत्यर्थः । साक्षात्त्वाशयेनेदं फलतस्तत्रापि नाम-समन्वयात् ॥ स्पष्टेति ॥ स्पष्टत्वं नाम वाक्यान्तरे ब्रह्मधर्मतया निर्णीतत्वं वा जीवादौ स्वारस्येनानुपपद्यमानत्वं वा ज्ञेयम् ॥ उत्तरेति ॥ द्वितीयतृतीयपादस्थेत्यर्थः । अन्तर उपपत्तेरिति द्वितीयपादस्थाधिकरणविषयवाक्ये य एषोन्तरक्षणि पुरुषो दृश्यते । एष आत्मेति होवाच । एतदमृतमभयमेतद्ब्रह्मेत्यत्रामृतत्वादि लिङ्गानां ब्रह्मणि स्पष्टत्वादित्यर्थः । वाक्येष्विति बहुवचनं बह्वधिकरणवाक्येषु व्यभिचारप्रदर्शनाय । तच्च विवृतं चन्द्रिकायाम् । एतद्वाक्योक्तिस्तु उदाहरणे समीप एव स्पष्टलिङ्गानां श्रवणादुदाहरणस्योभयसंमतत्वाद्धेति । तेन भवतामिवास्माकमपि प्रायिकत्वात्पादव्यवस्थेति कस्यचिच्चोद्यं निरस्तम् ॥ सङ्गतिरिति ॥ शास्त्राध्यायपादेष्वन्तर्भाव इत्यर्थः । तदुपपादनमन्यत्र प्रसिद्धेत्यादि । तत्र ब्रह्मणीत्युक्त्या शास्त्रे समन्वयेत्युक्त्या अध्याये अन्यत्रेत्युक्त्या पादे नाम्न इत्युक्त्या प्रथमपादेन्तर्भाव उपपादितः । समन्वयो नामोपक्रमाद्यन्यतमप्रमाणकशक्तितात्पर्याभ्यामभिधानं वा । तादृगभिधानप्रयोजकोपक्रमाद्यन्यतमप्रमाणं वा । तस्य ब्रह्मविषये समर्थनात् विषयवाक्यसद्भावप्रतिपादनादित्यर्थः । एवमग्रेपि प्रतिनयं बोध्यम् । आनन्दमयनामहीत्यनुभाष्योक्तेर्नामित्युक्तम् । तत्त्वप्रदीपे तु उत्तराधिकरणे-न्तस्थत्वमिवैतदपि लिङ्गमित्युक्तम् । एतदन्नमयादिनाम्नामुपलक्षणम् । आनन्दमयस्य मुखत उक्तिः सङ्गतिसूचनायेत्यग्रे व्यक्तम् । तस्यान्यत्रप्रसिद्धिस्तु 'अन्नमय प्राणमयमनोमय-विज्ञानमयानन्दमयामेशुध्यन्तामि'ति अब्रह्मणि प्रयोगाद्वा निर्बाधरूढ्या जीवादौ प्रसिद्ध-ब्रह्मपदसाहित्याद्वा विकारार्थकमयशब्दोपेतत्वाद्धेति ज्ञेयम् ॥ का पूर्वेति ॥ एतेन सङ्गति-शङ्कोत्थापनायेति प्रागुक्तं विवृतम् ॥ श्रुतीति ॥ पूर्वेति योज्यं अत्रेत्यनुषङ्गः ॥ यस्येति ॥ भाष्ये यद्ब्रह्मेति योज्यमिति भावः ॥ तैत्तिरीयेति ॥ ब्रह्मपुच्छं प्रतिष्ठेतीति वक्ष्यमाणेति शब्दस्येति

(भावदीपः)

तैत्तिरीयश्रुताविति पूर्वोणान्वयः । एतेन भाष्ये इतिशब्दानन्तरं तैत्तिरीयश्रुताविति शेष इति इत्यत इत्यत्र इति सङ्गतिसम्भवादिति सङ्गत्यर्थोऽतःशब्द इति सूचितम् । न ह्यवयविनं विनेत्यादिवाक्यं तु फलोपपादकतया करिष्यमाणव्याख्यानदिशा सङ्गत्युपपादकमिति व्यक्तमिति भावः । अत इत्यनुवादेन सङ्गतिसम्भवादिति व्याख्यानम् । पूर्वोक्तब्रह्मजिज्ञासा न युक्ता । जिज्ञास्यत्वे-
नोक्तब्रह्मणोऽन्यावयवत्वेन श्रवणादवयविनं विना अवयवजिज्ञासामात्रस्यापुमर्थत्वेनायोगादिति पूर्वोक्षेपरूपसङ्गतिसम्भवादित्यर्थः । एतेन तद्विजिज्ञासस्वेति श्रुत्युक्तजिज्ञासा न युक्ता । जिज्ञास्यत्वेन भृगुवल्लुक्त ब्रह्मणो ब्रह्मवल्लुकां पूर्वत्रान्यावयवत्वोक्तेरिति श्रुतिसङ्गतिरप्युक्ता भवति । अथातो ब्रह्मजिज्ञासेतीति टीकायां तद्विजिज्ञासस्व तद्वद्ब्रह्मेति श्रुतेरप्युपलक्षणात् । अत एव भाष्ये श्रुतिसूत्रसाधारण्येन ब्रह्मजिज्ञासा कर्तव्येत्युक्तमित्येवानुवादः । विप्रकीर्ण-
नानाशाखास्थवाक्यनिर्णायकेष्वधिकरणेषु वाचः क्रमवृत्तित्वेन क्रमे सिद्धे येनकेन-
चित्पूर्वेणाक्षेपादिरूपैव सङ्गतिरपेक्षिता । तावतैव चिन्तायाः साफल्यसिद्धेर्न त्वव्यवहितेनैव पूर्वणेति निर्बन्ध इति जिज्ञासाधिकरणतद्विषयवाक्याभ्यां सङ्गतिरुक्तेत्युक्तं चन्द्रिकायाम् । व्यक्ता च तत्रैवाव्यवहितपूर्वेणापि सङ्गतिः प्रत्यधिकरणमिति नेहास्माभिरुच्यते । आहेत्यस्य कर्माकांक्षां सूत्रोक्त्या पूरयन्विवक्षितार्थमाह ॥ आनन्दमयस्येति ॥ सूत्रेऽभ्यासादित्यादिना प्रमाणोक्तेः समर्थत इत्युक्तम् । भाष्यटीकयोः श्रुतिसङ्गतिफलयोरपि लाभायैवं सङ्गत्युक्ता-
वपि । तत्रानन्दादयो गुणाः । ईशस्यैवेति निर्णीताः श्रुतियुक्तिसमाश्रयादिति उपासनापादीया-
नुभाष्यसुधायामानन्दमयाधिकरणस्याद्यत्वेहेतुं सूचयन्नाहेत्यवतार्य सर्वेषु हि मूर्धाभिषिक्ता
आनन्दविज्ञानादयः अतो माङ्गलिक आचार्यस्तच्छब्दसमन्वयमादावाहेत्युक्तदिशा सर्वापेक्षिता-
नन्दप्रदोपासनाविषयपूर्णानन्दत्वरूपमहागुणस्यादौ वक्तव्यत्वाच्चेत्यपि सङ्गतिरुपलक्ष्या ।

उत्तरैः पूरिताः पूर्वे निश्छिद्रत्वेन सर्वशः ।

सर्वेपि पुरुषाकारा उत्तरात्पूर्वसम्भव

इति तैत्तिरीयभाष्यदिशा श्रुत्यर्थमाह ॥ तेनेति ॥ तस्मादुद्भूत इति ॥ शरीरस्थानीयादा-
न्तरान्तरायणाख्यादानन्दमयकोशस्थादानन्दमयनामकाच्छरीरस्थानीयो ब्राह्मो वासुदेवो
विज्ञानमयकोशस्थो विज्ञानमयनामकः प्रादुर्भूत इत्यर्थः ॥ उपकारजमित्यादि ॥ 'परेयं प्रिय-
नामकमि'ति तैत्तिरीयभाष्योक्तेः । मोदो भोगनिमित्तक इत्याद्यैतरेयभाष्यान्तिमाध्यायोक्तेः ।

सुखं स्वरूपभूतं यदानन्द इति कथ्यते ।

मुन्नामविषयोत्थं यत्प्रकृष्टविषयात्प्रमुद्

(भाषदीपः)

इति षष्ठे बृहद्भाष्योक्तेरिति भावः । भाष्येऽनुक्तस्यापि समग्रवाक्यस्यात्रोक्तिस्तु स शिरः स दक्षिणः पक्ष इत्यादिभाष्योपयोगार्थाः ॥ किमर्थमिति ॥ किंनिमित्तं किंप्रयोजनमिति वाऽर्थः ॥ ब्रह्मणोऽन्य इति ॥ ब्रह्मत्वे तु एकैकशोऽङ्गानि धिया विभावयेत्पादादियावद्भसितं गदाभृत इत्युक्तदिशा वा वक्ष्यमाणदिशाऽवयवावयविनोर्भेदाभावेन वा तस्य जिज्ञास्यत्वं सेत्स्यतीति भावः । ननु लोके जीवशरीरेष्ववयवावयविनोर्भेदो नास्त्येव समवायस्य निरासात् । सत्यम् । सर्वैरवयवैरवयविनोत्यन्ताभेदेऽप्येकैकेन भेदस्यापि सत्वादिति भावः । एवं परिष्कृत्य न हीति वाक्यार्थमाह । ॥ अवयवीति ॥ तन्मात्रज्ञानस्यापुमर्थत्वादिति भावः । अयुक्ता चेत्त्यज्यतामित्यत आह ॥ ब्रह्मेति ॥ न हीति वाक्यं न केवलं प्रागुक्तसङ्गत्युपपादकम् । किन्तु पूर्वपक्षे प्रागुक्तजिज्ञासाऽऽक्षेपः फलं सिद्धान्ते च तत्समाधिः फलमित्येतदधिकरण-प्रयोजनोपपादकमपीति भावेन इत्यत आहृत्येतत्पूर्वं सङ्गतिपरं व्याख्यातमपि प्रकारान्तरेण व्याचष्टे । ॥ अत इति ॥ एतेन भाष्येऽत इत्यावर्तते द्वितीयं चतुर्थ्यर्थकं तस्य तस्माद्यादिभ्य उपसङ्ख्यानमित्युक्तेः । न हीति हिशब्दो हेतौ । तथाच हि यतः अत एतस्मात्कारणात् अत एतदर्थं जिज्ञासासिद्धयर्थमित्यर्थो दर्शितः । ज्ञेयतेत्यस्य जिज्ञास्यतेति व्याख्यानात् ॥ सङ्गति-मिति ॥ एतद्विचारस्य पूर्वसङ्गतत्वं पूर्वाक्षेपसमाधिरूपप्रयोजनं चोक्त्वेत्यर्थः । आनन्दमयो विषय इत्यन्मयादेर्गुणिसामान्यवाचिन उपलक्षणम् । ब्रह्मादिरिति भाष्यस्थादिपदार्थो जीवेति । प्रकृतिशब्दार्थं द्वेधाह ॥ उतेति ॥ ब्रह्माणीति ॥ ‘ब्रह्माणि जीवाः सर्वेऽपि परब्रह्माणि मुक्तिगा’ इति परमश्रुतौ । ‘मम योनिर्महद्ब्रह्म तस्मिन्गर्भं दधाम्यहम्’ इति गीतायाम् ।

“पञ्चभिः पञ्चभिर्ब्रह्म चतुर्भिर्दशभिस्तथा ।

एतच्चतुर्विंशतिकं गणं प्राधानिकं विदुः”

इति भागवते । जीवचिदचित्प्रकृतिषु यथाक्रमं ब्रह्मपदप्रयोग इत्यर्थः । विष्णौ तु तदेव ब्रह्म परमं कवीनामिति स्फुटत्वादादिपदेनोक्तिः । योनिर्भर्येति गीतातात्पर्योक्तिः ॥ हिरण्य-गर्भनिष्ठेति ॥ अनेनान्मयादावपि तत्प्राप्तिर्दर्शिता । सर्वत्र ब्रह्मशब्दश्रवणात् ॥ शब्दार्थवदिति ॥ शब्दार्थयुक्तेत्यर्थः । मयटः प्राचुर्यार्थत्वमुपेत्यैतदुक्तिः । ‘ते ये शतं प्रजापतेरानन्दाः स एको ब्रह्मण आनन्द’ इति सूचितशतानन्दरूपतत्पर्यायशब्दवाच्यत्वात्तत्प्राप्तिरित्यर्थः ॥ यश्चासा-विति ॥ आनन्दमयशब्दोक्तस्य यतो वाच इत्युत्तरत्रावाङ्मनसगोचरत्वेनानन्दानन्त्यं वक्तुं पूर्वत्र ब्रह्मादीनां तारतम्येन परिमितानन्दोक्तावानन्दमयस्यापि प्राक्तदेवानुप्राविशदिति सर्वत्र

(भाष्यदीपः)

बहुरूपेण प्रविष्टस्य स्थानभेदकृतभेदशङ्कायां नेति वक्तुं “स यश्चायं पुरुषे यश्चासावादित्ये स एकः” इत्यस्य प्रवृत्तेरसावित्यानन्दमयपरामर्श इति भावः । एवमन्येषामित्येतद्व्यनक्ति ॥ एवमिन्द्रेति ॥ सूर्येति ॥ तेषां सूर्यादुत्तमत्वेन तन्नियामकतयावस्थानादित्यर्थः । आदिपदेन “स एक इन्द्रस्य आनन्दः । स एको बृहस्पतेरानन्दः” इति । इदं बृहस्पत्यादिश्रुत्यादिकं ग्राह्यम् ॥ आनन्दमयत्वेति ॥ तस्यैव प्रकृतत्वात्स इति परामर्श इति भावः । प्रकृतेरित्यस्यार्थान्तरमाह ॥ अचिदिति ॥ बहुभावादेवेति ॥ न त्वभिमानिद्वारेत्येवार्थः । एकस्य सर्वदेहस्थानन्दमयत्वाभावादाह ॥ तत्तद्देहेति ॥ एतेनाभिमानित्वेनेत्यग्रेतनमुपपादितं ध्येयम् । ब्रह्मशब्दस्य हिरण्यगर्भनिष्ठताद्योतनाय बृहज्जातीत्यादिसर्वांशोक्तिः । अन्नमयत्वादेश्चेत्यस्य व्यावर्त्यपूर्वमर्थमाह ॥ न चेति ॥ उक्तेरिति ॥ ब्रह्मपुच्छं प्रतिष्ठेत्यनेन । अवयवत्वविरोध इति न्यायविवरणोक्तमाह ॥ तस्य चेति ॥ सङ्गत्यर्थमुदाहृतेति ॥ इत्यत आहेत्यत्रोदाहृतेत्यर्थः । हेतोरसिद्धिनिरासायानन्दमयनिष्ठतां व्यञ्जयन् व्यवहितत्वात्प्रतिज्ञाहेत्वोरन्वयमाह ॥ असन्नेवेति ॥ “तदप्येषः श्लोको भवति” इति आनन्दमयं प्रत्युदाहृते । “अस्ति ब्रह्मेति चेद्वेदः” सन्तमेनं ततो विदुरिति श्लोके जीवान्यत्वेन ब्रह्माभावभावज्ञानिनोस्तमोमुक्तिभाक्त्वरूपफलोक्तिपरे द्विर्ब्रह्मशब्दश्रवणेन एकप्रकारासकृदुक्तिरूपब्रह्मशब्दाभ्यासादित्यर्थः । तस्मिन्नित्यस्यार्थ आनन्दमय इति । श्लोको ब्रह्मपुच्छं प्रतिष्ठेत्युक्तपुच्छं प्रत्येवोदाहृत इति तु अन्नमयादीन्प्रत्युदाहृतेषु पुच्छविषयत्वाभावेन प्रायपाठविरोधादयुक्त इति भावः ॥ श्रुतिस्मृतिष्विति ॥ भाष्ये द्वे श्रुती । तिस्रः स्मृतयः इति दर्शितम् ॥ विष्णवेकेति ॥ तदेवेति श्रुतौ तच्छब्देन विष्णुपरामर्शस्यावधारणेन तदेकनिष्ठतायाः प्रागेवोक्तत्वात् एतमेवेति श्रुतौ सावधारणब्रह्मशब्दस्य विष्णोरन्यत्र मुख्यत्वायोगेन तदेकनिष्ठतायाः शब्दविशेषादित्यत्र वक्ष्यमाणत्वात् स्मृतौ च नान्यत्रेति निषेधादिति भावः । ब्रह्मेति परमात्मेतीति भागवते । “बुध्याऽविहिंसन् पुण्यैर्वा प्रणवेन समर्चयेत् । वासुदेवात्मं” इति व्यासस्मृतिः । सावधारणश्रुत्युक्तेः असंपूर्णा इति स्मृतिशेषोक्तेश्चोपयोगं शङ्कापूर्वमाह ॥ न च तत एवेति ॥ ब्रह्मशब्दादेवेत्यर्थः ॥ अयोगादिति ॥ असन्नेवेति श्लोक इत्यर्थः । एतेन भाष्ये तस्मिन्नेवेत्यवधारणं विवृतं ध्येयम् ॥ १२ ॥

वाक्यार्थमुक्तावली

ॐ आनन्दमयोभ्यासात् ॐ । अथेति । अधिकरणचतुष्टये प्रमाणाभ्यां वस्तु निर्णयानन्तरं पञ्चमेचावाच्यतया शब्दलेश संचाराविषयस्य शास्त्रावगम्यत्वम् सम्भावितमित्यसम्भावनाशङ्का-

(वाक्यार्थमुक्तावली)

निवृत्त्यनन्तरमित्यर्थः । शेषेणेति । यद्यप्येतदादिरेवाध्याय इति जिज्ञासाधिकरणे व्यक्तं तथापि सुधारीत्या समन्वयसूत्रमारभ्याध्यायान्तर्भावोऽस्तीत्यभिप्रेत्य शेषेणेत्युक्तम् । यद्वा पञ्चाधिकरण्या अन्तर्भाविनासङ्गतत्वेऽप्युपोद्धातरूपेण सङ्गतत्वान्तर्द्विवक्षया शेषग्रहणम् ।

ननु भाष्ये समन्वयपदेन पूर्वभाष्यदिशा नोपक्रमादिलिङ्गमुच्यते । उपक्रमादिमात्रस्यात्र अनिरूपणादित्यत आह तत्तु समन्वयादित्युक्तमिति । तत्तु समन्वयादित्यत्रान्वयादुपक्रमादिलिङ्गसमुदायबलात्सम्यक् शास्त्रे निरूप्यमाणे विचार्यमाणे सति समन्वयात् सर्वशास्त्रस्य भगवत्येव सम्यग्वचनवृत्त्या शक्तितात्पर्यलक्षणसम्बन्धावगमादित्यन्वयशब्दस्य द्विरावृत्त्या निरूप्यमाणे इत्यध्याहारेण च लब्धं करणावान्तरफललक्षणं समन्वयपदार्थप्रतिवाक्यग्रहणेन प्रकटयतीत्यर्थः । सम्यङ्निरूपणमिति सम्यक्प्रविचारणं तत्साध्यं शक्तितात्पर्यलक्षणं सम्बन्धचेत्यर्थः । अवान्तरव्यापारस्य समन्वयत्वं समन्वयशब्दित लिङ्गसाध्यतयेति ध्येयम् । व्यक्तमेतत्सुधायाम् । विभागेन समन्वयम् । ‘आनन्दमय इत्यादिनाध्यायेन वदत्यजः’ इति व्याख्यावसर इति ज्ञेयम् । सङ्गतिशङ्कोत्थापनायेति । आनन्दमयरूपविषयापरिज्ञाने अस्य विष्णुत्वसमर्थने का पूर्वसङ्गतिरित्येवंरूपशङ्कानुदयादिति भावः । अश्रद्धेयमिति । अध्यायानन्तर्भावप्रसङ्गात् प्रधानशब्दत्वनिरासस्येक्ष्यधिकरणानन्तर्यौचित्येन व्यवधानकारणाभावाच्चेति भावः । एकेति । अर्थैक्यादेकं वाक्यमिति जैमिन्युक्तेरिति भावः । अन्यत्रैवेति । बलवत् श्रुतिलिङ्गाद्यैरिशेषः । श्रुत्यादेः प्राबल्यं चान्यपरत्वात्पाजकत्वम् अव्यक्तजीवादि समन्वये ह्यवरदुःखत्वाद्यन्यथाप्रापक लिङ्गादिविरोधे लिङ्गस्याप्यन्यगतावरदुःखादिस्वामित्वेन भगवति सावकाशत्वे वाच्ये अवरत्वदुःखादि समवायिन्यपि लिङ्गादिवृत्त्या अव्यक्तादि शब्दानां तत्परत्वायोगात् । तथाच येषां शब्दानां सिद्धान्तिनापि प्रबलबाधकवशादन्यपरत्वमत्याजयित्वा भगवत्परत्वमुच्यतेते अन्यत्रैवप्रसिध्या इति भावः । उभयत्रेति । उभयप्रापकवशादिति शेषः । अन्यत्रेति । लोकतो वा लोकप्रसिद्धश्रुतिलिङ्गादिभिर्वेति शेषः । एतेनान्यत्रेति । सावधारणेन आद्य चतुर्थपादसाङ्ख्यं द्वितीये तृतीये पादसाङ्ख्यमिति निरस्तम् । सावधारणत्वेऽपि विवक्षातिशयेन चतुर्थपादसाङ्ख्यात् । व्युत्क्रमोक्तिस्तु व तेष्वित्यादिना क्रमबीजोक्ति सौकर्यमिति ज्ञेयम् । तत्रेति । तत्रैवेत्यर्थः । तेन न पाञ्चविध्यम् । नामेति । नामात्मकाः रूढाः योगिका लिङ्गात्मका इत्येके । सुधायां साक्षाद्दर्मिवाचिनो नामात्मकाः धर्मद्वारा धर्मिणिवर्तमाना लिङ्गात्मका इति तेनान्तः प्रविष्टं यस्मिन्द्यौरित्यादि वाक्यरूपलिङ्गस्यापि सङ्ग्रहो भवति । प्रथममिति । दुर्गमत्वाच्च नैवात्र प्राथम्येनोदितोऽस्तेत्यनुव्याख्यानदिशा पदवर्णस्वरादिसमन्वयरूपत्वेन दुर्गमत्वादिति भावः

(वाक्यार्थमुक्तावली)

उभयत्रेति । अन्यत्र प्रसिद्धानामन्यत्र प्रसिद्धित्याजनं भगवति प्रसिद्धिसम्पादनं चेति द्वयं कर्तव्यमिति तत्र प्रयत्नाधिक्यम् उभयत्र प्रसिद्धानाम् अन्यत्र प्रसिद्धित्याजनं कार्यमिति प्रयत्नलाघवादानं तर्कमिति भावः । अन्यपराणां मध्य इति । लोकतोऽन्यत्र प्रसिद्धानां मध्य इत्यर्थः । अन्तश्चेति सूत्राक्षरार्थाभिप्रायेणैवमुक्तम् । फलतस्तत्रापि नामसमन्वयसिध्यङ्गीकारात् । स्पष्टेति । जीवादावनुपपद्यमानतया ब्रह्मतया निर्णीतलिङ्गवतामित्यर्थः । उत्तराधिकरणेति । उत्तरपादीयाधिकरणेष्वित्यर्थः । वाक्येष्विति बहुवचनेन नास्माभिरिव तेन प्रायिकतया पाद व्यवस्था वक्तुं शक्यत इति सूचितं भवति । नन्वन्याप्रसिध्येति । अत्र ब्रह्मणीति शास्त्रसङ्गतिः । समन्वयेत्यध्यायसङ्गतिः । तेनैवान्यत्रैव प्रसिद्धशब्दसमन्वयात्मकः । चतुर्थपादे तृतीयपादे चोभयत्र प्रसिद्धविषय द्वितीयपादे चान्तर्भावनिरास इति विवेकः । आनन्दमयनाम्न इति द्रष्टव्यम् । एतच्चान्वये व्यक्तीभविष्यति । आनन्दमय शब्दस्य नामात्मकत्वनिर्वाहश्चास्माभिः प्रमेयमुक्तावल्यां कृतोऽनुसन्धेयः । समन्वयप्रतिपादनादिति । अभ्यासाद्यन्वयमनुसृत्य शक्तितात्पर्यलक्षणसम्बन्धनिरूपणादित्यर्थः । श्रुत्यधिकरणसङ्गतीति । पूर्वाधिकरणादुपात्तश्रुतिभ्यामेव सङ्गतिर्वक्तव्या नत्वव्यवहितपूर्वाधिकरणेनेति नियम इति भावेन भाष्ये जिज्ञासाधिकरणेन सङ्गतिरुच्यत इत्यर्थः । अव्यवहितसङ्गतिस्तु पूर्वाधिकरणे ब्रह्मणो वाच्यत्वं 'यतो वाचो निर्वर्तन्त' इति श्रुतिबलेनाक्षिप्य समाधानमयुक्तम् । तस्याः श्रुतेर्मनोमय विषयत्वात् । मनोमयादीनां चाब्रह्मत्वादित्याक्षेयपरिहारायास्याधिकरणस्य प्रवृत्तिरिति । अथवा तत्र ब्रह्मानन्दस्यावाच्यत्वमुच्यते न तु ब्रह्मणः । न चानन्दशब्देनापि ब्रह्मोच्यते इति वाच्यम् । गुणवाचिनां गुणिनि हरौ वृत्तेरेवायुक्तत्वात् । ब्रह्मणो ब्रह्मेत्यन्वयप्रसङ्गाच्चेत्याशङ्क्य गुणगुणिनोरभेदघटकं विशेषं चाश्रित्यानन्दादिगुणवाचिशब्दसमन्वयस्याप्यत्र समन्वय प्रतिपादनाद्वा सङ्गतिरिति । तदुक्तं

“गुणिसामान्यवाचिनाम् ।

गुणवाचिनां च प्रथममाहदेवः समन्वयम्” । इति ।

“उत्तरैः पूरितास्सर्वनिश्चिद्रव्यत्वेन सर्वशः ।

सर्वेऽपि पुरुषाकारा उत्तरात्पूर्वं सम्भव”

इति तैत्तिरीयभाष्यानुसारेण श्रुत्यर्थमाह तेनेत्यादिना । तस्य पुरुषविधतामन्वयमित्यस्य तात्पर्यं तस्मादुद्भूत इति । शरीरस्थानीयादान्तरान्नारायणाख्यात् । आनन्दमयकोशगतानन्दमयाख्यात् । शरीरस्थानीये । ब्राह्मे वासुदेवो विज्ञानमयकोशगतो विज्ञानमयनामकः । प्रादुर्भूत इत्यर्थः । उपकारज इति । 'परेयं प्रियनामकमि'त्युक्तेः । मोदो भोग निमित्तक इत्यैतरेयभाष्योक्तेः ।

(वाक्यार्थमुक्तावली)

सुखं स्वरूपभूतं यदानन्द इति कथ्यते ।

मुन्नाम विषयोत्थं यत्प्रकृष्टविषयात्प्रदिति

बृहद्भाष्योक्तेरिति भावः । ब्रह्मणोन्य इति । ब्रह्मत्वे तु एकैकशोक्तानि धिया विभाव-
वयेदित्यादियावद्धसितं गदाभृत इत्युक्तदिशावयवावयविनोर्भेदाभावेन जिज्ञास्यत्वं सम्भवतीति
भावः । अयोगादिति । प्रधानपरित्यागेनाप्रधान स्वीकास्यानुचितत्वादित्यर्थः । स किं ब्रह्म
जीवसमूह इति । आनन्दमयादिपञ्चकं किं जीवादिरूत विष्णुरिति चिन्ता । तदर्थं तत्र श्रूयमाणो
ब्रह्मशब्दः किममुख्यवृत्त्या जीवादि विषयः उत मुख्यवृत्त्या विष्णुविषय इति । तदर्थं ब्रह्म
शब्दस्य मुख्यवृत्त्यङ्गीकारे किं बाधकमस्त्युत नास्तीति । तदर्थं मयट् प्रत्ययः अन्योन्तरा-
त्मेत्यन्यतर शब्दः ब्रह्मपुच्छमिति ब्रह्मण आनन्दमयोक्तिः अन्नमये तस्येदमिति निर्देशश्चे-
त्येतत्किं विकारभेदाद्यर्थकमुत प्राचुर्यविशेषाद्यर्थकमिति । तदर्थं हेतुव्यपदेशः । मन्त्रवर्ण
समाख्याचेति स्वपक्षसाधकम् अनुपत्याऽवयवेति भेदव्यपदेशसुधोक्तशासनं चेति परपक्षबाधकं च
किं वा सावकाशमुत निरवकाशमिति । ममयोनिर्महद्ब्रह्मेति । महद्ब्रह्म चेतन प्रकृतिर्मम भार्येति
कृष्णवाक्यम् । पञ्चभिः पञ्चभिर्ब्रह्मेति । पञ्चभूतादिसूक्ष्मात्मक जडप्रकृतिविषयम् । हिरण्य-
गर्भनिष्ठेति । न च तस्य नपुंसक लिङ्गब्रह्मशब्दवाच्यत्वं नास्तीति भ्रमितव्यम् । तस्मादेतद्ब्रह्म
नामरूपमन्नं च जायते । द्वे ब्रह्मणीत्यादि प्रयोगात् । आनन्दमयशब्दार्थेति । अनेन चतुर्मुख-
वाचक शतानन्दशब्दवाच्यत्वादिति मूलाभिप्राय उक्तो भवति । मयटः प्राचुर्यार्थत्वात् ।
आनन्दमयः शतानन्द इत्यर्थैक्यत इति द्रष्टव्यम् । सूर्याधिष्ठातृत्वादिनेति । इन्द्रादीनां
सूर्याभिमतत्वेन तदधिष्ठातृत्वं बृहस्पतेर्ब्रह्मशब्दवाच्यत्वस्य ब्रह्मापि तन्नजानातीत्यादौ टीका-
कारैरेवोक्तत्वात् । तदादिशब्दगृहीतं तदभिमानित्वादिति । बहुभाववदचित्प्रकृत्यभि-
मानित्वादित्यर्थः ।

ननु जीवानां समुदायरूपेण ब्रह्मत्व शब्दवाच्यत्वात् एकस्मिन्देहे जीव समुदायाभादन्योन्तर
आत्मानन्दमय इति कथमुक्तमित्यत आह तदेहेति । देहादिसमुदायविवक्षया जीवसमुदाय-
स्यान्योन्तर आत्मेति युक्तिविषयत्वमिति भावः । अन्नमयत्वादेश्चेत्येतदवतार्य व्याचष्टे न चेति ।
साधारण्यादिति जात्यादिसाधारण्यादित्यर्थः । न तु विष्णु साधारण्यादिति भ्रमितव्यम् । यद्यपीति
पुनः शङ्कनात् । अन्नादि विकारान्नमयादि शब्दित देहाद्यभिमानित्वेनेत्यर्थः । तत्प्रायपठितेति ।
तत्सहपठितान्नमयशब्दविषयत्वेत्यर्थः । नह्यवयविनं विनेति सङ्गतिग्रन्थसूचितपूर्वपक्षमाह

(वाक्यार्थमुक्तावली)

यद्यपीति । एतदनुदाहरणेन कथं तद्व्याख्यानमित्यत आह सङ्गत्यर्थमुदाहतेति । आनन्द-
मयोभ्यासादित्यादिनेत्यत्र सङ्गति शङ्कोत्थापनार्थं वा नह्यविविनं विनावयवमात्रस्य
जिज्ञास्यतेत्यत आह । आनन्दमयोभ्यासादित्यत्र श्रुत्यादि सङ्गतिप्रदर्शनार्थं चोदाहृत प्रतिज्ञा-
भागमित्यर्थः । यद्वा सङ्गत्यर्थं व्याचष्ट इत्यन्वयः । आनन्दमय इत्यत्र साध्यस्यानुक्तेः पर्वतो
धूमवत्त्वादिति वदभ्यासानन्दमय इत्येतयोरसङ्गतिः स्यादतः सङ्गत्यर्थं समन्वय-
सूत्रात्तदेवेत्यनुवृत्त्यानन्दमय इति प्रतिज्ञाभागंव्याचष्टे इत्यर्थः । भाष्य इत्यादिषु ब्रह्मशब्दा-
भ्यासादित्यन्वयभ्रमं निवारयन्स्तदर्थमाह असन्नेवेत्यादिना विष्णवेकनिष्ठत्वोक्तेरित्यन्तेन । तदेव
ब्रह्मेत्यारभ्य पठितेष्वित्यादिषु वाक्योत्तरेषु तस्मिन्नेव प्रसिद्धब्रह्मशब्दस्य तस्मिन्नानन्द-
मयविषयतयोदाहृते असन्नेवेति श्लोके तस्मिन्नानन्दमयविषये अभ्यासादिति योजनोक्ता भवति ।
आनन्दमयशब्दाभ्यासादित्युपलक्षणमेतत् । विज्ञानमयेचेति ग्राह्यम् । अन्नमयादित्रिकेतु
ब्रह्मश्रवणादिति च । अत्रत्य पञ्चानां पृथक् पक्षत्वे अन्नमयादयः पञ्चविष्णुरिति प्रतिज्ञायां तु
अभ्यासादित्यस्य श्रुतत्वादित्यर्थः । अन्यथा भागासिद्धिप्रसङ्गात् । अत एव येऽन्नं ब्रह्मोपासत
इत्यादि ब्रह्मशब्दादित्युत्तर भाष्यटीकायां तद्विषयत्वे ब्रह्म शब्द श्रवणादित्येव वक्ष्यति । स्पष्टं
सुधायाम् । अत्र वक्तव्यमुक्तं मुक्तावल्याम् । श्रुतिसिद्धत्वादिति । श्रुतौ तदेव परमं ब्रह्मेत्युक्तेऽ-
न्यममुख्यमिति लाभात् ब्रह्मशब्दः परे विष्णवाविति स्मृतेश्च स्पष्टत्वादिति भावः । ब्रह्मेति
परमात्मेतीति भागवतस्थां

बुध्याविर्हिसन् पुष्पैर्वाप्रणवेन समर्पयेत् ।

वासुदेवात्मकं ब्रह्ममूलमन्त्रेणवा यतिरिति व्यासस्मृतिः ।

तत्त्वसुबोधिनी

॥ ॐ आनन्दमयोभ्यासात् ॐ ॥

ब्रह्मस्वरूपनिरूपणेऽनवशेषादिति ॥ अथातो ब्रह्मजिज्ञासा इति यस्य ब्रह्मणो जिज्ञासा
विहिता । तत्स्वरूपं जन्माद्यस्य यतः शास्त्रयोनित्वादिति लक्षणप्रमाणाभ्यां स्वेतर समस्त-
वस्तुव्यावृत्ततयाऽवधारितम् । प्रमाणस्यान्यपरत्वशङ्कया लक्षणस्यातिव्याप्तिः समन्वयसूत्रेण
निराकृता । ब्रह्मणश्चसकलशास्त्रप्रमाणकत्वासंभावनाशङ्का ईक्षत्यधिकरणे निराकृता । न च
प्रमाणनिरूपण व्यतिरेकेण वस्तु विचारणं नामास्ति । तत्र च लक्षणप्रमाणाभ्यामेव

(तत्त्वसुबोधिनी)

वस्तुव्यवस्थितेः न ब्रह्मस्वरूपनिरूपणे किमप्यवशिष्यते । यदर्थं मध्यायशेषप्रवृत्तिरित्याशयः । सम्यङ्निरूपणमिति । अनेन तमेव समन्वयमिति भाष्यगत समन्वयशब्देन यदि उपक्रमादिलिङ्गग्रहणं तदा अध्यायशेषेण उपक्रमादिप्रपञ्चनाभावात् प्रकटयतीत्यनुपपन्नम् । सुधोक्तरित्याशक्तितात्पर्यलक्षण सम्बन्धावगम ग्रहणेष्वेवमेव । तस्मात्सम्यगन्वयः शक्तितात्पर्यावगमो येन निरूपणेन भवतीतियोगेन वा तद्वेतुभूतोपक्रमादि लिङ्गवाचकेन समन्वयपदेन लक्षणया वा तत्साध्यं निरूपणं ग्राह्यमित्युक्तं भवति । अन्यथेति । प्रकाशनाभाव इत्यर्थः । अन्यदेव । रुद्राद्येव । जगत्कारणमिति शेषः । ननु सूत्रोदाहरणं मध्ये कुत इत्यत आह । एतदधिकरणेति । सूत्रानुदाहरणे आनन्दमयरूपविषयापरिज्ञाने अस्य विष्णुत्वसमर्थने कापूर्वसङ्गतिरिति शङ्कानुदयादिति भावः । अन्यत्रैव प्रसिद्धा इति । येषां ब्रह्मण्यप्रसिद्धिः अन्यत्र च प्रसिद्धिः ब्रह्मपरत्वेत्यशक्यत्वं चेत्तेतत्त्रितयं समन्वयविरोधि ते अन्यत्रैव प्रसिद्धा इत्यर्थः । उभयत्र प्रसिद्धा इति ॥ येषां ब्रह्मणि समन्वये अन्यत्र प्रसिद्धिमात्रं विरोधि ते तथोक्ता इत्यर्थः । अन्यत्रेति । येषां ब्रह्मणि समन्वये अन्यत्र प्रसिद्धि ब्रह्मण्यप्रसिद्धिभ्यां विरोधस्तेऽन्यत्र प्रसिद्धा इति भावः । चतुर्विध शब्द समन्वयः पाद चतुष्टय इति प्रतीतिनिरासायाह । तेष्विति । तेषां भगवत्परत्वस्य सिद्धत्वादिति भावः । नन्वत्र पादक्रमः किं महामल्लभङ्गन्यायेन उत सोपानारोहणन्यायेन । नाद्यः । तथात्वे अन्यत्रैव प्रसिद्ध पादस्य प्राथम्यापातात् । न द्वितीयः । उभयत्र प्रसिद्धपादस्य प्राथम्यं स्यात् । तथा चान्यत्र प्रसिद्धानां पूर्वसमन्वयः । तत्रापि नाम्नां पूर्वम् अनन्तरं लिङ्गानां तदनन्तरम् उभयत्र प्रसिद्धानाम् अन्ते अन्यत्रैव प्रसिद्धानां इति क्रमानुपपत्तिरित्याशङ्क्य पादत्रये व्युत्पाद्य समन्वयापेक्षया चतुर्थपादे व्युत्पाद्यस्यान्यत्रैव प्रसिद्धशब्दसमन्वयस्य अत्यधिकत्वेपि तस्मिन्महासमन्वये मुख्यतो ब्रह्मण एव अधिकारात् तस्य दुर्गमत्वेन प्रथमं बुद्ध्यारोहासंभवाच्च सर्वाधिकारिसाधारणं सुगमं चार्थमादावभिधायासाधारणं पश्चाद्वदिष्यामीत्याशयेनतस्यांत्यत्वमित्यभिप्रेत्याह । तेष्वन्यत्रैवेत्यादिना । प्रथममबुद्ध्यारोहादित्युपलक्षणम् । असर्वाधिकरित्वादित्यपि द्रष्टव्यम् । नन्वेवं सोपानारोहण न्यायेनातिप्रयत्नसाध्यस्यैव प्राथम्यमित्याशयेन उभयत्रप्रसिद्धानाम् अन्यत्रप्रसिद्धापेक्षया अन्यत्र प्रसिद्धानामुक्तन्यायेन प्राथम्येपि नान्यत्रप्रसिद्धलिङ्गापेक्षया अन्यत्रप्रसिद्धानां प्राथम्यस्यविशेषण नाम्नामेव प्राथम्ये नियामकाभावादित्यतस्तत्रापि महामल्लभङ्गन्यायेनाति प्रयत्न साध्यतया प्राथम्यं नाम्नां इत्याशयेन नामलिङ्गयोः प्राबल्यदौर्बल्ये व्युत्पादयति । अन्यपराणामिति । नाम्नां प्रधानभूतधर्मिणि साक्षाद्बीजनकत्वात् यौगिकस्यावयवार्थे रूढ्यपेक्षावत् रूढस्य योगापेक्षाया अभावाच्च नाम्नां लिङ्गापेक्षया प्राथम्यं

(तत्त्वसुबोधिनी)

युक्तमितिभावः । नामात्मकानामिति । अनेन मूले नामात्मकानामिति संयोज्यमित्युक्तं भवति । अत एवलिंगात्मकानामिति द्वितीयपादे वक्ष्यतीतिभावः । अत्रान्तस्थत्वेति । सूत्राक्षराभि-
प्रायेणैवमुक्तं फलतः तत्रापि नामसमन्वयसिद्धचङ्गीकारादिति बोद्धव्यम् । स्वमतेन पादार्थ-
नभिधाय अन्योक्तान् पादार्थान्निराकर्तुं तन्मतमनुवदति । अन्येत्विति । द्वितीयतृतीययोरिति ।
सविशेषनिर्विशेषविषयतया च तयोर्भेद इति भावः । उत्तराधिकरणेति ॥ उत्तरपादगताधिकरण
इत्यर्थः । यथा श्रुतेतु अन्तराधिकरणादौ स्पष्ट ब्रह्मलिङ्गसमन्वयस्यैव प्रतिपादनेनासङ्गत-
मेतत्स्यादिति भावः । अन्यत्र प्रसिद्धानन्दमयनाम्न इत्यादि । अत्र टीकायाम् आनन्दमयनाम्न
इत्यानन्दमयशब्दः आनन्दमयाधिकरणे लिङ्गविचारादिति तत्त्वप्रदीपानुसारेणानन्दादिनामपरो
योज्यः । तथा च आनन्दादि नामसमन्वयस्यापि इहसमर्थनात् फलतः पादसङ्गतिरितिद्वष्टव्यम् ।
वस्तुतः आनन्दमयादि शब्दाः योगरूढाः । यान्यापाततो रूढान्येव तानि नामानीतिपक्षे
आनन्दमयादेः नामत्वाभावेपि यान्यापाततोरूढानि तानि नामानि यानि तु यौगिकानि
लिङ्गानीतिपक्षे आनन्दमयादिशब्दानाम् उभयात्मकत्वात् तद्विचारस्य पादद्वयसङ्गतिसंभवेन
इहापि विचार संभवात् प्रथमातिक्रमे कारणाभावाच्च आद्यपादे तत्समन्वय इतिध्येयम् ।
ब्रह्मणीति शास्त्रेण समन्वयेति अध्यायेन लोकतोऽन्यत्र प्रसिद्धानाम् इति पादेन च अन्तर्भाव-
लक्षण सङ्गतिरुक्ता । लोकत इति चतुर्थपादीयानां नाम इति द्वितीयपादीयानां शब्दानां निरास
इति ज्ञेयम् । एवमुत्तरत्रापि ज्ञेयम् । शास्त्राध्यायाभ्यां सहिता पादसङ्गतिरिति विग्रहः ।
श्रुत्यधिकरण सङ्गतीति । येन केनचित् पूर्वाधिकरणेन तद्विषय श्रुत्या च सङ्गतिरेवापेक्षितेति
आद्यसूत्रेण तद्विषय वाक्येन च आक्षेपिकी सङ्गतिरस्तीत्यर्थः । अत एव उत्तरत्र टीकायां
किमर्थम् आनन्दमयस्य विष्णुत्वसमर्थनमितिप्रश्नः । ब्रह्मजिज्ञासासिद्धचर्थमिति परिहारश्च ।
एवमुत्तरत्रापि सङ्गतिटीका द्वेधा व्याख्येया । पूर्वाधिकरणस्थ “तन्निष्ठस्यमोक्षोपदेशादिति”
सूत्रोक्तमोक्षजनकज्ञानविषयत्वस्यात्र “नेतरोनुपपत्तेरिति परपक्षप्रतिक्षेप हेतुत्वेनोपपादनाद-
व्यवहित पूर्वाधिकरण सङ्गतिरपि द्रष्टव्या । अप्रतीतार्थत्वात् विषयवाक्यं व्याचष्टे । तेनेत्यादिना ।
तत्पुरुषविधताम् । एतस्य पुरुषविधत्वं किं विवक्षितमित्यत आह । तस्मादुद्भूत इति ।
शरीरस्थानीया दान्तरान्नारायणाख्यादानन्दमयात् शरीरस्थानीयो बाह्यो वासुदेवाख्यो
विज्ञानमयः प्रादुर्भूत इत्यर्थः । उपकारजं प्रियमित्यादि । जीवगतवैषयिक सुखाभिप्रायेणोक्तम् ।
तच्छब्दवाच्यत्वादिना तज्जातीयं प्रियादिकं विष्णौ बोद्धव्यम् । प्रकृष्टेति । यथा योग्यमन्वयः ।
नतु यथाक्रमम् । आनन्दमयशब्दार्थवदिति । अनेन हिरण्यगर्भः आनन्दमयशब्दवाच्यः

(तत्त्वसुबोधिनी)

तत्समानार्थक शतानन्द शब्दवाच्यत्वात् इति वा आनन्दमयशब्दः हिरण्यगर्भवाचकः तद्वाचक-
शतानन्द शब्द समानार्थत्वमिति वा मूलाभिप्रायः इत्युक्तं भवति । इन्द्रबृहस्पत्यादीनामिति ।
तेषां सूर्यादुत्तमतया तन्नियामकत्वेन अवस्थानं तदधिष्ठातृत्वम् । आदिपदेन “स एक इन्द्रस्या-
नन्दः स एको बृहस्पतेरानन्दः इति इन्द्रश्रुत्यादिकं साधारणो ब्रह्मशब्दश्च विवक्षितः । अनेनैव-
मन्येषामपीत्येतत् भाष्यं चतुर्मुखरुद्रव्यतिरिक्तसूर्याधिष्ठातृमात्रपरम् । इतरसर्वजीवानामिति
पृथगुक्तेरित्युक्तं भवति । बहुभावादेवेति । नत्वभिमानित्वेनेत्येवशब्दार्थः तत्र देहगतेति ।
अनेनान्नमयत्वादे श्चेत्युक्तो हेतुः देहाभिमानित्वेन जीवे वर्तते इत्युपपादितं भवति । ननु
महायोगविद्वद्रूढिभ्यां ब्रह्मशब्दस्य विष्णुपरत्व समर्थनात् विष्णुः ब्रह्मशब्देन कुतो न गृह्यत
इत्यत आह । यद्यपीति ।

अस्तु आनन्दमयावयवत्वं ततः किमित्यत आह । तस्यचेति । एकस्यैव अवयवित्वम्
अवयवत्वं च विरुद्धमिति भावः । सूत्रानुदाहरणेन कथं तर्हि आख्यायित्यत आह । सङ्गत्यर्थ-
मुदाहरतेति । सङ्गतिप्रदर्शनार्थमित्यर्थः । यद्वा सङ्गत्यर्थं व्याचष्ट्य इत्यन्वयः । तथाच किन्तु
विष्णुरेवेत्यनुक्तौ साध्यधर्माशालाभेन पर्वतो धूमवत्वादित्यनयोरिव आनन्दमयोऽभ्यासादि-
त्यनयोरप्यसङ्गतिः स्यात् तदुक्तौतु वह्निमानित्युक्ते कुतः पर्वतोवह्निमानित्याकांक्षया हेतु-
वाक्यसङ्गतिवत् अत्राभ्यासादित्यस्य आनन्दमय इत्यनेन सङ्गत्यर्थं समन्वयसूत्रात्तदेवेत्यनुवृत्त्य
आनन्दमय इति प्रतिज्ञाभागं व्याख्यातीत्यर्थः । एवमन्तः श्रूयमाणो विष्णुरेवेत्यादावपि
द्रष्टव्यमिति । भाष्ये इत्यादिषु ब्रह्मशब्दाभ्यासादित्यन्वयभ्रमं वारयन् तदर्थमाह । असन्ने-
वेत्यादिना । आनन्दमये ब्रह्मशब्दाभ्यासादिति अनेन तस्मिन्नित्यस्यानन्दमयपरत्वेन आवृत्त्या
अभ्यासादित्यत्राप्यन्वय इत्युक्तं भवति । असन्नेवेत्यादेः अध्याहारोवार्थलब्धत्वादिति द्रष्टव्यम् ।
अस्तु ब्रह्मशब्दाभ्यासः तावता विष्णुः आनन्दमयः कुतः इत्यत आह । ब्रह्मशब्दस्येति ।
श्रुतिस्मृतिष्विति । अनेन (इत्यादिषु) इत्यस्य प्रसिद्धपदेनान्वयः प्रदर्शितो भवति । तस्मिन्ने-
वेत्येतत् विष्णवेकेतिव्याख्यातं भवति । ननु अन्नमयादिपञ्चकस्य ब्रह्मत्वमत्राभिमतम् । तथाच
अभ्यासरूपहेतोः विज्ञानमयानन्दमयोः सत्त्वेपि अन्नमयादित्रिकेऽभावात् हेतुः भागासिद्धः
इति कथं तेन ब्रह्मत्वसिद्धिरिति चेत् मैवं नह्यत्र एकप्रकारासकृदुक्तिरूपोऽभ्यासो विवक्षितः
किन्तु अभ्यासशब्देन तदुक्तिमात्रम् । अत एव भाष्ये येऽन्नं ब्रह्मेति ब्रह्मशब्दादिति टीकायां च
ब्रह्मशब्दश्रवणादित्येवोक्तमिति ध्येयम् ।

वाक्याथविवरणम्

अन्यत्र प्रसिद्धा इत्यस्यान्यत्रैव प्रसिद्धा इत्येवार्थः । न चतुर्थपादसांकर्यम् । श्रुतिलिङ्गादिभिरन्यत्रैव प्रसिद्धास्ते । अत एव श्रुतिलिङ्गादिभिरिति वक्ष्यते । एते तु लोकत इति न साङ्कर्यम् । एवं सति अन्यत्र प्रसिद्धा इत्यस्य यदन्यत्रैव प्रसिद्धा इत्यर्थः तदा चतुर्थपादसांकर्यम् । यदन्यत्रापीत्यर्थस्तदा तृतीयपादसांकर्यम् इति चोद्यानवकाश इति ।

वाक्यार्थमञ्जरी

ब्रह्मस्वरूपनिरूपण इति ॥ आद्यसूत्रे जिज्ञास्यतयोक्तब्रह्मस्वरूपस्य द्वितीयतृतीय सूत्रोक्त-लक्षणप्रमाणाभ्यां स्वेतरसकलवस्तुव्यावृत्ततया निश्चितत्वात्तत्रप्रवृत्तबाधकानां चतुर्थपञ्चमयो-र्निरासान्नकिमपि निरूप्यमवशिष्टमित्यर्थः । एवकारार्थमाह ॥ कृत्यान्तराभावेपीति ॥ अभ्युप-गम्येदमुदितम् । ब्रह्मणोऽवयवत्वश्रवणान्नजिज्ञास्यत्वमित्यादि बाधकानां तत्र तत्र परिहारादि-तिध्येयम् । समन्वयशब्दार्थः शास्त्रीयशब्दानामुपक्रमाद्यन्वयात्सम्यङ्निरूपणमिति । अनेन सम्यगन्वयः शक्तितात्पर्यावगमो येन निरूपणेन भवतीति योगेन वा हेतुभूतोपक्रमादि-लिङ्गवाचकसमन्वयपदेन लक्षणया वा तत्साध्यं निरूपणं ग्राह्यमित्युक्तं भवति । तेनान्वयोप-पत्त्यादिलिङ्गमिति भाष्यदिशा समन्वयशब्देनोपक्रमादि लिङ्गग्रहणेऽध्यायशेषेणोपक्रमादि लिङ्ग-प्रकटनाभावात्प्रकटयतीत्यस्यानुपपत्तिः । सुधोक्तरीत्या शक्तितात्पर्यलक्षणावगमसम्बन्धज्ञानेपि तथैवेतिनिरस्तम् ॥ प्रतिवाक्यग्रहणेनेति ॥ उदाहरणत्वेनेतिशेषः । अन्यदेव रुद्राद्येव कारण-मितिशेषः ॥ शङ्कोत्थापनायेति ॥ सूत्रानुदाहरणे आनन्दमयरूपविषयपरिज्ञानाभावेन अस्य विष्णुत्वसमर्थने का पूर्वसङ्गतिरित्येवं रूपशङ्कानुदयादितिभावः ॥ चतुर्थपाद इति ॥ आद्य-पादत्रये स्पष्टास्पष्टलिङ्गसमन्वयः । चतुर्थेतु प्रधानस्य अशब्दत्वनिराकरणमिति परैरङ्गीकारा-दितिभावः ॥ देवताद्यधिकरणेति ॥ तदुपर्यपि शुगस्येत्यनयोः क्रमेण देवशूद्रयोर्वेद-विद्याधिकारविचारेण समन्वयानुक्तेरिति भावः ॥ एकेति ॥ समन्वयरूपेत्यर्थः । अस्मिन्यादे अन्यत्रप्रसिद्धनामात्मक शब्दसमन्वयनिरूपणे निमित्तं वक्तुमाह ॥ शब्दास्तावदित्यादिना ॥ नन्वन्यत्रप्रसिद्धाइतिकोऽर्थः । किमन्यत्रैव प्रसिद्धा इत्युतान्यत्रापिप्रसिद्धा इति । प्रकारान्तरा-भावात् । तत्र नाद्यः । चतुर्थपादे समन्वेतव्यान्यत्रैव प्रसिद्धशब्दसाङ्कर्यात् । नापि द्वितीयः । उभयत्रप्रसिद्धशब्दसाङ्कर्यात् । नच लोकतोऽन्यत्रैवप्रसिद्धाः अन्यत्रप्रसिद्धाः । श्रुत्यादि-तोऽन्यत्रैवप्रसिद्धाः अन्यत्रैवप्रसिद्धाः । अत एव लोकप्रसिद्ध्या अन्यत्रनिरूढानामिन्द्रादि-

(वाक्यार्थमञ्जरी)

शब्दानां श्रुतिलिङ्गादिबलाद्विष्णौ समन्वयः प्राक्प्रतिपादितः । इदानीं श्रुतिलिङ्गादिभिरे-
वान्यत्रप्रसिद्धानामपि शब्दानां समन्वयनिरूपणान्नैतत्पादवैयर्थ्यम् । अनेनैवाभिप्रायेणा-
न्यत्रैवेत्युक्तिरिति चतुर्थपादीयटीकेति वाच्यम् । तथात्वे । अन्यत्रप्रसिद्धत्वेनाभिमत-
सर्वगतत्वादेरादित्य श्रुत्यादिनान्यत्र प्रसिद्धेर्वक्ष्यमाणत्वेन तस्यान्यत्रैवप्रसिद्धतापत्तेः । नच
प्रबलश्रुतिलिङ्गादि भिरन्यत्रप्रसिद्धा अन्यत्रैवप्रसिद्धाः । श्रुतिलिङ्गादिमात्रेणान्यत्र प्रसिद्धा
अन्यत्रप्रसिद्धा इति भेदइति वाच्यम् । अन्यत्रैवप्रसिद्धाव्यक्तादिशब्दानामन्यत्रप्रसिद्धि-
साधकावरत्वादीनामिवान्यत्र प्रसिद्धगुहा-प्रविष्टत्वादेरन्यत्र प्रसिद्धिसाधकद्वित्वादीनामप्ये-
कस्मिन्ब्रह्मण्यसम्भवाद्वलवत्त्वेन तस्याप्यन्यत्रैव प्रसिद्धतापातात्तस्मान्नान्यत्रप्रसिद्धानामन्यत्रैव
प्रसिद्धेभ्यो भेद इतिचेत् । उच्यते । श्रुत्यादितोलोकतोवा अन्यत्रप्रसिद्धा अन्यत्रप्रसिद्धाः ।
बलवल्लिङ्गश्रुत्यादिभिरन्यत्रप्रसिद्धाः अन्यत्रैवप्रसिद्धाः । यथोक्तम् ।

श्रुत्यादितोलोकतोवापीतरेषुप्रसिद्धता ।

बलवत् श्रुतिलिङ्गाद्यैरन्येष्वेवप्रसिद्धता । इति ।

अत एव पूर्वम् क्वचित्श्रुत्यादिनैवान्यत्र प्रसिद्धशब्दसमन्वयोक्तावपि एतत्पादीयश्रुत्यादीनां
प्राबल्यादियमुक्तिरिति चतुर्थपादीयटीका । बलवत्त्वंचमुख्यतोभगवत्परत्वेपि अमुख्यतोऽन्यपरत्वं
विनाऽनुपपद्यमानत्वम् । यथेन्द्रियेभ्यःपराह्यर्था इत्यत्रेन्द्रियादिशब्दानां मुख्यतो भगवत्परत्वेपि
अमुख्यत इन्द्रियाद्यभिमानिदेवतापरत्वम् । अन्यथा देवतातारतम्याद्यसिद्धेः । नचैवं गुहा-
प्रविष्टत्वादेरन्यत्र प्रसिद्धत्वसंपादकद्वित्वस्यान्यपरत्वं विनाऽनुपपद्यमानत्वमस्ति । येन तस्य
प्राबल्यं स्यात् । अथवा येषां शब्दानां ब्रह्मण्यप्रसिद्धिः अन्यवस्तुषु प्रसिद्धिश्चेतिद्वयं
समन्वयविरोधि ते अन्यत्र प्रसिद्धाः । येषांब्रह्मण्यप्रसिद्धिरन्यत्रप्रसिद्धिर्ब्रह्मपरत्वेऽत्यशक्यतेति-
त्रयंसमन्वय विरोधि ते अन्यत्रैवप्रसिद्धाः । यथोक्तम् ।

‘येषांब्रह्मण्यप्रसिद्धिः प्रसिद्धश्चान्यवस्तुषु ।

विरोधिन्योहितेन्यत्रप्रसिद्धाः कथिताइह ॥

येषामुक्तद्वयंब्रह्मपरत्वस्यात्यशक्यता ।

इतितिस्रोर्विरोधिन्यस्तेऽन्यत्रैव प्रसिद्धका’ ॥ इति ।

तत्रप्रसिद्धाइति ॥ तत्रैव प्रसिद्धा इत्यर्थः । तत्रापीत्यर्थत्वे उभयत्र प्रसिद्धिसांकर्षात् । अतएव
सुधायाम् ब्रह्मण्येव प्रसिद्धेत्युक्तम् ॥ नामलिङ्गात्मकतयेति ॥ साक्षाद्धर्म्युपस्थापकाः नामात्मकाः

(वाक्यार्थमञ्जरी)

धर्मद्वारा धर्म्युपस्थापकाः लिङ्गात्मकाः ॥ न तत्रेति ॥ ननु तत्रैव प्रसिद्धानामपि जनितो-
 तविष्णोरित्यादाविवान्यपरत्व शङ्कायां समन्वयोव्युत्पाद्यतएवेति चेन्न । तत्र प्रसिद्धेत्यनेन अन्यपर-
 त्वशङ्काराहित्यस्योक्तत्वात् । नन्वत्र कथं पादक्रमः । किं महामल्लभजन्यायेन अथ प्रथम-
 मल्पसोपानमारोहति अनन्तरं स्थूलमनन्तरं स्थूलतरं ततः स्थूलतममितिसोपानारोहणन्यायेन ।
 नाद्यः । तथात्वे अन्यत्रैव प्रसिद्धानां समन्वयस्य बहुप्रयत्नसाध्यत्वेन तस्यैव प्राथम्यप्रसङ्गात् ।
 न द्वितीयः । उभयत्र प्रसिद्धस्य अल्पप्रयत्नसाध्यत्वेन तस्यैव प्राथम्यप्रसङ्गादित्यत आह ॥
 तेष्वन्यत्रेति ॥ त्रिविधेष्वित्यर्थः । तथाच महामल्लभजन्यायेनान्यत्रैव प्रसिद्धसमन्वयस्य प्रथमं-
 प्राप्तत्वेऽपि प्रथमं बुद्धयनारोहादेव तत्परित्याग इति भावः । पादत्रये महामल्लभजन्यायेन क्रम इत्याह ।
 उभयत्र प्रसिद्धानामित्यादिना । पराकरणमात्रस्य अमुख्यत्वेनेति सम्बन्धः । अयमर्थः । उभयत्र-
 प्रसिद्धानां हि शब्दानां अन्यपरत्वमात्रं निरसनीयम् । ननु भगवत्परत्वमुपपादनीयं स्वतः सिद्ध-
 त्वात् । अन्यत्र प्रसिद्धानां चान्यपरत्वं निरस्य भगवत्परत्वञ्च व्युत्पादनीयं तस्या सिद्धत्वात् ।
 अन्यत्र प्रसिद्धिनिरासपूर्वकं भगवत्प्रसिद्धिव्युत्पादनापेक्षया अन्यप्रसिद्धिनिरसनमात्रपरत्वममुख्य-
 मिति तृतीयेतदुक्तिरिति ॥ अमुख्यत्वेनेति ॥ धर्मधर्मिणोर्धर्मिण एव प्रधानत्वादिति भावः । ततः ।
 परिशेषात् । अन्ये मायावादिनः ॥ उत्तराधिकरणेति ॥ उत्तरपादीयाधिकरणेत्यर्थः । एत-
 दुत्तराधिकरणे एतद्वाक्योदाहरणाभावात् । शास्त्राध्यायपादसङ्गतिः शास्त्राध्यायपादेष्वन्तर्भावः ।
 तेन नैकवचनानुपपत्तिः शङ्क्या । अत्र ब्रह्मणीति शास्त्रे समन्वय इत्यध्याये अन्यत्र प्रसिद्धा-
 नामिति पादेन्तर्भावः । तत्रापि लोकत इति चतुर्थादन्यत्रेति तृतीयान्नामेति द्वितीयाद्भेदः सूचितः ।
 एवमग्रेऽपि । अत इत्यस्य विवरणं सङ्गतिसद्भावादिति । यद्वा अतः प्रथमाधिकरणादित्यर्थः । अत्र
 विप्रकीर्णानां शाखास्थवाक्यविचारपराधिकरणेषु नाव्यवहितपूर्वाधिकरणसङ्गतिनियमः । किन्तु
 येन केनचित्पूर्वाधिकरणेनापीत्यतोत्र जिज्ञासाधिकरणतद्विषय वाक्याभ्यामेवाक्षेपिकी सङ्गतिरुक्ता ।
 प्रत्यधिकरणमव्यवहितपूर्वाधि करणसङ्गतिरपि चन्द्रिकाभावबोधोर्व्यक्ता तत्रैवानुसन्धेया ।
 निश्छिद्रतया निरवकाशतया । तस्य पुरुषविधतामन्वेतस्य पुरुषविधत्वं किं विवक्षितमत आह ॥
 तस्मादुद्भूत इति ॥ प्रादुर्भूत इत्यर्थः । परेषामुपकारे तत्कृत प्रत्युपकारेण यत्सुखमुत्पद्यते
 तत्प्रियम् । क्षीरपानादिप्रकृष्टविषयजः प्रमोदः । जलपानाद्यप्रकृष्टविषयजन्यो मोदः ।
 अत्रेदंबोध्यम् । प्रतीयमानेऽन्नविकारे पुरुषशरीरे अन्नमयनामानिरुद्धो वर्तते । तन्मध्ये प्राणमय-
 नामकः कोशः तत्र प्राणमयनामा प्रद्युम्नः । तन्मध्ये मनोमयनामकः कोशः तत्र मनोमयनामा
 सङ्कर्षणः । तन्मध्ये विज्ञानमयनामकः कोशः तत्र विज्ञानमयनामा वासुदेवः । तन्मध्ये

(वाक्यार्थमञ्जरी)

चानन्दमयनामकः कोशः तत्रानन्दमयनामा नारायणः । तत्र पूर्वपूर्वोक्तानां देहत्वम् । उत्तरोक्तानां देहित्वम् । तत्रानन्दमयो देही विज्ञानमयाख्यं देहं व्याप्य तिष्ठति । एवमन्येपि । तत्रानन्दमयाद्विज्ञानमयस्यावतारः ॥ एवमन्येषामपीति ॥ ततश्चायमर्थः । ब्रह्मविदाप्रोति-परमित्युक्तब्रह्मणः सत्यंज्ञानमनन्तमितिलक्षणमुक्तम् । तत्र सत्यत्वमन्नमयप्राणमयप्रकरणाभ्यां ज्ञानत्वं मनोमयविज्ञानमयप्रकरणाभ्यां व्याख्यातम् । अनन्तत्वं गुणतोऽपरिच्छिन्नत्वमित्याशयेन तत्प्रतिपादनायानन्दमयप्रकरणं प्राप्तम् । तस्माद्वा एतस्मादित्यादि तस्मात्सत्यत्वादि लक्षणो-पेतादेतस्मात्प्रकृताद्विज्ञानमयात् अन्यः आनन्दमयः विज्ञानमयस्यान्तरः अन्तर्विद्यमानः । अभेदेपि विशेषबलाद्भेदव्यवहारः । तेनानन्दमयेनैव विज्ञानमयः पूर्णः ईषद्वकाशराहित्येन व्याप्तः । स एष आनन्दमयः पुरुषविधः पुरुषाकार एव । वाशब्दः प्रसिद्धौ । अयंविज्ञानमयः तस्यानन्दमयस्य पुरुषविधतां पुरुषाकारताम् अनु अनुसृत्य पुरुषविधः पुरुषाकारः तस्मात्प्रादुर्भूत इति यावत् । तस्यानन्दमयस्य प्रियं शिरः मोदो दक्षिणबाहुः प्रमोदो वामबाहुः आनन्दो मध्यभागः ब्रह्म पुच्छाख्योऽवयवः पुच्छं न लाङ्गूलमित्याह । प्रतिष्ठेति ॥ प्रतितिष्ठत्याभ्यामिति प्रतिष्ठा पादौ । सुपांसुलुगितिद्विवचनस्याकार इति ॥ ब्रह्मणोन्यइति ॥ अनन्यत्वेत्वेकैकावयवं ध्यायेदित्युक्तीत्यानानुपपत्तिरितिभावः ॥ अयोगादिति ॥ अवयवमात्रस्य फलदानासमर्थ-त्वादितिभावः । अयुक्ताचेन्मास्तुब्रह्माजिज्ञासेत्यत आह ॥ ब्रह्माजिज्ञासेति ॥ यतोतइति ॥ अनेनेत्यत आहेतिभाष्यम् । इति यतःशङ्का प्राप्ता अत आहेति यतः शब्दाध्याहारेण योजितंभवति । ब्रह्माणि जीवाः सर्वेपिपरब्रह्मणि मुक्तिगा इतिश्रुतिः । ब्रह्माणि ब्रह्मशब्दवाच्या इत्यर्थः । 'ममयोनिर्महद्ब्रह्मतस्मिन्नार्भन्दधाम्यहम्' इतिगीतावचनम् । महद्ब्रह्म चित्प्रकृतिः । 'महती ब्रह्मणी द्वेतु प्रकृतिश्चमहेश्वर' इत्युक्तेः । ममयोनिर्भार्या । योनिर्भार्येतिगीतातात्प-र्योक्तेः । तस्मिन्ब्रह्मणि अहं गर्भं दधामीत्यर्थः ।

‘पञ्चभिःपञ्चभिर्ब्रह्मचतुर्भिर्दशभिस्तथा ।

एतच्चतुर्विंशतिकं गणं प्राधानिकं विदुः’

इतिभागवतवचनम् । पञ्चभिः महाभूतैः । पञ्चभिःतन्मात्राभिः । चतुर्भिःमहदहङ्कार-मनोबुद्धिभिः । दशभिरिन्द्रियैश्चब्रह्म पूरितमेतच्चतुर्विंशतिकं गणं प्रधानकार्यं विदुरित्यर्थः । तदेव ब्रह्मपरमं कवीनामिति हरौ प्रयोगः स्फुटइत्यादिशब्देन तद्ग्रहणम् । इत्यादिना क्रमेण जीवादेषु प्रसिद्ध ब्रह्मशब्दस्य आनन्दमये प्रयोग इत्यर्थः । अधिकृत्य उद्दिश्य ॥ आनन्दमयशब्दार्थव-

(वाक्यार्थमञ्जरी)

दिति ॥ आनन्दमयशब्दस्य ब्रह्मानन्दत्वं तद्युक्तेत्यर्थः । मयट्शतशब्दयोः बह्वर्थकत्वादितिभावः ॥ हिरण्यगर्भे विद्यमानेनेति ॥ शतानन्दः शतधृतिरित्युक्तेरितिभावः ॥ सूर्याधिष्ठातृत्वादिनेति ॥ तेषां सूर्यादुत्तमत्वेन नियामकतया तदन्तर्गतत्वादिनेत्यर्थः । आदिशब्देनसाधारणब्रह्मशब्दो विवक्षितः । अनेनैवमन्येषां इत्येतच्चतुर्मुखरुद्रव्यतिरिक्त सूर्याधिष्ठातृमात्रपरम् । अन्येषां सर्व-जीवानामिति पृथगुक्तेरित्युक्तं भवति । बहुधाविकारित्वाख्यबहुभावः कथं निर्विकारचित्प्रकृतौ सम्भवतीत्यत आह ॥ तदभिमानित्वादिति । बहुभावादेवेति ॥ नत्वभिमानित्वेनेत्येवार्थः ॥ तत्तद्देहगतेति ॥ अनेन अन्नमयात्वादेश्चेत्युक्तो हेतुर्देहाभिमानित्वेन जीवे वर्तत इत्युपपादितं भवति ॥ प्रायपठितेति ॥ सहपठितेत्यर्थः ॥ विरोधादिति ॥ अवयवावयविभावस्य भेदव्याप्तत्वादितिभावः ॥ अब्रह्मत्वेनेति ॥ एतेनेदंनिरस्तम् । अत्र चतुर्मुखादिष्वेक एवेति न पूर्वपक्षः । अनेकप्रापकसद्भावे निर्णयायोगात् । नापि सर्वेपीति विरोधान्नतेष्वन्यतमइति अनिर्धारणे संशयविशेषप्रसङ्गादिति । विशिष्टनिर्णयायोगेपि ब्रह्मान्यत्वप्रकारेणान्येवेति निर्णयोपपत्तेः । सूत्रमनुपन्यस्य व्याख्याने न्यूनता स्यादित्यत उक्तम् ॥ उदाहृतेति ॥ तत्रव्याख्यानस्या-कृतत्वादुदाहरणं व्यर्थमित्यत उक्तम् ॥ सङ्गत्यर्थमिति ॥ श्रुत्यधिकरणसङ्गतिप्रदर्शनार्थः ॥

ॐ आनन्दमयोभ्यासात् ॐ ॥ आनन्दमय इत्युपलक्षणम् । अन्नमयादयः पञ्च ब्रह्मैव अभ्यासात् ब्रह्मशब्दाभ्यासात् । अभ्यासशब्दार्थचाग्रे विवेचयामः । भाष्ये इत्यादिषु ब्रह्म-शब्दाभ्यासादित्यन्वयभ्रमं वारयंस्तदर्थमाह ॥ असन्नेवेत्यादिना ॥ ब्रह्म जीवादन्तं नास्तीति वेद जानाति चेत्सोधिकारी । असन्नुदुःख्येव भवति यदि ब्रह्म जीवातिरिक्तमस्तीतिवेद तत एव एनमधिकारिणं सन्तं सुखिनं विदुरित्यर्थः । बुद्ध्याविहिंसंपुण्यैर्वाप्रणवेनसमर्चयेत् । वासुदेवात्म-कमिति व्यासस्मृतिः ॥

सूत्रभाष्यम्

॥ ॐ विकारशब्दानेति चेन्न प्राचुर्यात् ॐ ॥ १३ ॥

विकारात्मकत्वात्तदभिमानित्वाच्च युज्यते प्रकृत्यादीनां मयट्शब्दः । न तु परमात्मन इति मा भूत् । प्रचुरानन्दत्वाद्धि आनन्दमयः । न तु तद्विकारत्वात् । अन्नादीनां च प्राचुर्यमेव ॥ 'अद्यतेऽत्तिचे'ति (तै.उ. २-२) व्याख्यानात्तत्प्राचुर्यं च युज्यते ।

(सूत्रभाष्यम्)

उपजीव्यत्वमेवाद्यत्वम् ॥ 'स वा एष' (तै.उ. २-२) इत्यन्यप्रारम्भात् ॥ 'येऽन्नं ब्रह्मोपासत' (तै.उ. २-२) इत्यादिब्रह्मशब्दाद्बहुरूपत्वाच्च न विकारित्वमविरोधश्च । न च पृथक्कल्पना युक्ता । स्वरूपे च युज्यते प्रचुरप्रकाशो रविरिति वत् ॥ १३ ॥

तत्त्वप्रदीपिका

विकारशब्दान्नेति चेन्न प्राचुर्यात् । विकारात्मकत्वात्प्रकृतेः कार्याभेदेन सत्त्वार्थत्वादानन्दमयशब्दस्याऽनन्दमयत्वं जडप्रकृतेर्युज्यते । विकारभूतशरीराद्यभिमानित्वादन्येषां च । नतु परमात्मन इति शङ्का मा भूत् । आनन्दमयशब्देनाऽनन्दप्रचुरत्वं ह्युच्यते । आनन्दमहान् आनन्दप्रचुरः विद्यामहान् धनमहानिति वत् । स्पष्टत्वाय प्रचुरानन्दत्वाद्व्यानन्दमय इत्युक्तम् । प्रचुरानन्दत्वमेवाऽनन्दप्रचुरत्वम् । नह्यल्पानन्द आनन्दमहान् भवति ॥

अन्नादीनां चेत्यादेरयमर्थः । अत्र ह्यन्नमयः प्राणमयो मनोमयो विज्ञानमय आनन्दमयश्च श्रूयन्ते । तेषामन्नादीनां च प्राचुर्यमेव मयट्शब्दार्थः । "अद्यतेऽस्ति च भूतानि तस्मादन्नं तदुच्यते" इत्यन्नशब्दव्याख्यानाद् भूताद्यत्वभूतात्तृत्वाच्चान्नम् । न ह्यन्यान्नस्य भूतात्तृत्वम्, 'प्राणं देवा अनुप्राणान्ति मनुष्याः पशवश्चये' इति सर्वप्राणनहेतुत्वं च न ब्रह्मणोऽन्यस्य युज्यते । 'यतो वाचो निवर्तन्त' इत्यादि मनोमयस्योच्यमानं वाङ्मनसागोचरत्वं च नान्यस्य युज्यते । विज्ञानं यज्ञं तनुते कर्माणि तनुतेऽपि चे'त्यादिना कर्मकरणहेतुत्वं सर्वदेवोपास्यत्वं च । अतः पञ्चस्वपि प्राचुर्यमेव मयट्शब्दः ॥

तत्प्राचुर्यं च युज्यते । अयमर्थः । प्रचुराद्यत्वं प्रचुरात्तृत्वं च विष्णोर्युज्यते सर्वभूतैकाद्यत्वात्सर्वभूतैकसंहर्तृत्वाच्च । 'प्राणस्य प्राणामि'त्यादेः महाप्रणेतृत्वात् प्रचुरप्रणेतृत्वं च तस्यैव । मनोविज्ञानशब्दशब्दिते सामान्यविशेषज्ञाने चातिस्पष्टत्वात् विशेषतस्तस्यैव । भूताद्यत्वं लोका-न्नस्यैव युक्तमित्याशङ्क्याऽह - उपजीव्यत्वमेवाद्यत्वम् । स वा एष इत्यन्य प्रारम्भादिति । न हि भक्ष्यत्वमेवाद्यत्वम् । 'विसर्गगत्यत्यभिजल्पशिल्पा' इति हि भागवते । न चान्यान्नं सर्वभूताद्यम् । न च कस्यापि मुख्याद्यं तत् । अतो विष्णुरेवादनफलभूततृप्तिं पुष्टिदातृत्वान्मुख्याद्यः । तस्मादुपजीव्यत्वमेवाद्यत्वम् ॥

अतृत्वात्सर्वलोकानामन्नमित्युच्यते हरिः ।

उपजीव्यश्च भूतानामिति चान्नं जनार्दन ॥ इति यजुस्संहितायाम् ।

(तत्त्वप्रदीपिका)

तस्मान्नेदं प्रसिद्धानं, कुतः? 'स वा एष पुरुषोऽन्नरसमय' इत्यन्यस्यैव प्रारम्भात् । 'पृथिव्या ओषधयः, ओषधीभ्योऽन्नम्, अन्नात्पुरुषः, स वा एष पुरुषोऽन्नरसमय' इत्यत्र नह्योपधि-प्रसूतान्नकार्यशरीरं तदभिमानी जीवो बोध्यते । किं तर्हि? 'तस्माद्वा एतस्मादात्मन' इति पूर्वप्रस्तुतस्य भूतजीवादिव्यतिरिक्तस्य तन्नियन्तृत्वेन तदनुगतस्य परस्यैव 'स वा एष' इति प्रारम्भः । एतदुक्तं भवति । 'तस्माद्वा एतस्मादात्मन आकाशस्संभूत' इत्यारभ्याऽकाशादि-शब्दैराकाशादिभूतभौतिकानां पुरुषपर्यन्तानां परमात्मन उत्पत्तिं, तदभिमानीजीवानां देहोत्पत्तिं, तेषां तदभिमानीत्पत्तिं, परमात्मनस्तत्प्रवर्तकत्वेन तत्राभिव्यक्तिं विशेषं चोक्त्वा "स वा एष पुरुषोन्नरसमयः" इति तत्तत्सारभूतत्वेन तत्तच्छब्दपरमवाच्यस्य जीवपर्यन्तमनुगतस्य परम-स्योपासनार्थं पञ्चरूपप्रतिपादनं प्रारभ्यते । नत्वन्यदुच्यते । अतो विष्णुरेवान्नमयादिशब्दोक्तः ॥

येऽन्नं ब्रह्मोपासत इत्यादि ब्रह्मशब्दाद्बहुरूपत्वाच्च न विकारत्वमविरोधश्चेति । 'येऽन्नं ब्रह्मोपासते, ये प्राणं ब्रह्मोपासते, आनन्दं ब्रह्मणो विद्वान्, न विभेति; विद्वानं देवास्सर्वे ब्रह्म ज्येष्ठमुपासते, असन्नेव स भवति असद्ब्रह्मेति वेद चेत्, अस्ति ब्रह्मेति चेद्वेद सन्तमेनं ततो विदुरि'ति तत्र तत्र ब्रह्मशब्दप्रयोगान्नान्नमयादीनां विकारत्वम् । न चाब्रह्मणि ब्रह्मत्वोपासनं युक्तमित्यभिधास्यते । न च बहुत्वेऽप्यन्नमयादीनां ब्रह्मत्वविरोधः । एकस्यैव ब्रह्मणो बहु-रूपत्वसम्भवात् । च शब्दादेकस्यैव चेदं बहुरूपत्ववचनम्, एतमन्नमय मात्मानमुपसङ्कामति, एतं प्राणमयमात्मानमि'त्येकस्यैवाऽदानादिकर्तुः स विशेषमनुकर्षणात् । न च पृथक्कल्पना युक्ता । अयमर्थः । अन्नमयादिषु विकारार्थो मयट् शब्दः । आनन्दमये प्राचुर्यार्थ इति या भास्करीय कल्पना सा न युक्ता । सम्भवत्येककल्पने न पृथक्कल्पना युक्ता । 'येऽन्नं ब्रह्मोपासत' इत्यादिषु मयट् शब्दाभावान्नान्नमयादिरूच्यत इति वाक्यभेदप्रसङ्गात् । प्रचुरान्नस्यैवान्नशब्दमुख्यार्थत्वाच्च । 'अद्यतेऽस्ति चे'त्युक्तत्वाच्च ।

न मायिनामन्या पृथक्कल्पना युक्ता 'सत्यं ज्ञानमनन्तं ब्रह्म, तस्माद्वा एतस्मादात्मन' इत्यत्र ब्रह्मोच्यते, अन्नमयादयः पञ्चकोशा मिथो भिन्नाः, तेषां ब्रह्म शब्दोक्तत्वेऽप्य ब्रह्मत्व-मन्त्यपुच्छस्य ब्रह्मत्वं, श्रुतिप्रसिद्धादन्नमयाद्युप सङ्कमणादन्यस्तदतिक्रमो मोक्षः, 'अन्नं प्राणं चक्षुःश्रोत्रं मनो वाचमि'ति वरुणोक्तानां चक्षुःश्रोत्रवाचां नान्नमयादिष्वनुवृत्तिः, 'अन्नं ब्रह्मेति व्यजानादि'त्यादौ पञ्चमस्याऽनन्दस्य ब्रह्मत्वम् 'एतमानन्दमयमात्मानं मुपसङ्कम्ये'त्येतस्माद् ब्रह्मानन्दातिक्रमनिर्गुणवाक्यात्पृथगेव 'इमां लोकान्कामानी कामरूप्यनुसञ्चरन्नि'त्यादिको वाक्यशेषः श्रुत्यन्तरगतसगुण ब्रह्मोपासनं वाक्येनैकवाक्यतया तत्फलप्रतिपादक इत्यादिका । उक्तहेतुभिरत्यन्तासङ्गतत्वात् श्रुतहान्यश्रुतकल्पना प्रसङ्गाच्च । 'तस्माद्वा एतस्मादन्नरसमया-

(तत्त्वप्रदीपिका)

दन्योऽन्तर आत्मा वाङ्मयः, तस्माद्वा एतस्माद्वाङ्मयादन्योऽन्तर आत्मा चक्षुर्मयः, तस्माद्वा एतस्माच्चक्षुर्मयादन्योऽन्तर आत्मा श्रोत्रमयः, तस्मात्प्राणमयः, तस्मान्मनोमयः, तस्माद्विज्ञानमयः, तस्मादानन्दमय' इति हि बाधूलकश्रुतिः वाक् चक्षुश्श्रोत्राणि चान्नमयादिष्वनुवर्तयति ।

ननु प्रतियोग्यत्वापेक्षया प्रचुरशब्दः प्रयुज्यते, यथा दुःखप्रचुरः संसार इति अत आनन्दप्रचुर इत्युक्ते दुःखलवकलिलत्वं च प्रतीयत इत्यत आह स्वरूपे चेति । स्वरूपे च युज्यते प्रचुरशब्दः । न हि प्रचुरप्रकाशो रविरित्युक्तेऽल्पान्धकारसाहित्यमादित्ये प्रतीयते, किं तर्हि महाप्रकाशस्वरूपत्वमेव । 'आनन्दमयोऽभ्यासादि'त्यत्राऽ नन्दमयशब्दोन्नमयाद्युपलक्षणार्थः । पूर्णानन्दवाचिनः आनन्दमयशब्दस्य 'भूमैव सुखमि'ति श्रुतेरत्यन्तभूमार्थत्वाद्भूमश्च समस्तगुणोत्कर्षात्मकत्वादानन्दमयपदेनान्नमयादयस्सूत्रिता भवन्ति ॥

तत्त्वप्रकाशिका

उक्तार्थमाक्षिप्य समादधत्सूत्रं पठित्वा व्याचष्टे ॥ विकारेति ॥ नायमानन्दमयो विष्णुः किन्तु प्रागुक्तप्रकृत्यादय एव । विकाराभिधायकमयट्शब्दप्रयोगात् । विकारार्थशब्दवाच्यत्वं हि विकारित्वविकाराभिमानित्वाभ्यां सम्भवति । तथा च विकारात्मकत्वादचित्प्रकृतेरचेतनप्रकृत्यादीनां विकाराभिमानित्वात्तेषु मयट्शब्दो युज्यते न विष्णोस्तस्याविकारित्वादतदभिमानित्वाच्चेति शङ्का मा भूत् । यतः प्रचुरानन्दत्वादानन्दमयपदेनानन्दमयः कथ्यते न त्वानन्दविकारत्वात् । 'तादात्म्यार्थे विकारार्थे प्राचुर्यार्थे मयट् त्रिधा' इति प्राचुर्येऽपि मयट्प्रयोगादिति भावः । आनन्दप्रचुर इति यद्युच्यते ब्राह्मणप्रचुरो ग्राम इत्यादिवदनानन्दस्यापि प्राप्तेः प्रचुरानन्द इति विपरीतसमासः कृतः । प्रचुरानन्द इत्यभिधाने पूर्णानन्द इत्येव प्रतीतेः । नायमानन्दमयशब्दः प्रचुरानन्दतामभिधत्ते किन्तु विकारार्थत्वमेव । अन्नादिविकारार्थान्नमयादिशब्दैः सह पठितत्वादित्यत आह ॥ अन्नादीनां चेति ॥ भवेत्प्रायपाठविरोधो यद्यानन्दमयपदेनैवानन्दप्राचुर्यमुच्यत इत्यभ्युपगतिः । नासावस्ति । अन्नादीनां च प्राचुर्यमेवान्नमयादिशब्दार्थ इत्यभ्युपगमादिति भावः । ननु कथमन्नान्नमयशब्दोऽन्नप्राचुर्यार्थः । अन्नप्राचुर्यकथनस्यात्यत्यत्वादित्यत आह ॥ अद्यत इति ॥ अन्नप्राचुर्यं चान्नमयशब्दार्थो युज्यते । अन्नान्नशब्देन भूताद्यत्वतदतृत्वस्याभिधानेनाल्पार्थत्वाभावात् । प्रसिद्धान्नार्थत्व एव तत्प्राप्तेः । कुतोऽयमन्नशब्दार्थो न प्रसिद्धान्नं येनाल्पार्थत्वाभावः । 'अद्यतेऽस्ति च भूतानि तस्मादन्नं तदुच्यते' इत्यन्नशब्दव्याख्यानात्प्रसिद्धान्नस्य भूतात्तत्वायोगादिति भावः ।

(तत्त्वप्रकाशिका)

ननु प्रचुरभूताद्यत्वं कथमभिसंहितं ब्रह्मण इत्यत आह ॥ उपजीव्यत्वमेवेति ॥ 'ओपधी-
भ्योऽन्नम् अन्नात् पुरुषः' इति प्रसिद्धानविकारदेहमुक्त्वा स वा एष पुरुषोऽन्नरसमय इति
तत्परामर्शात्कथमन्नमयशब्दस्तत्प्राचुर्यार्थ इत्यत आह ॥ स इति ॥ भवेदेतद्यदि प्रसिद्धा-
न्नविकारपुरुषपरामर्शोऽयं भवेत् । न चैवं यस्मादात्मन आकाशादिकम् उत्पन्नं स एष
इत्यात्मपरामर्शोपपत्तेरित्यर्थः । किमर्थमसौ परामृश्यत इत्याशङ्कान्नोदाय परामर्शादिति वक्तव्ये
प्रारम्भादित्याह । आत्मन आकाशादिकारणत्वमुक्त्वा तस्यैवान्नमयादिपञ्चरूपत्वप्रदर्शनाय पुनः
प्रक्रान्तत्वान्न तत्परामर्शवैयर्थ्यमिति भावः । एवं प्राणमनश्शब्दयोश्चेष्टकत्वावबोधार्थत्वेन
प्राचुर्यार्थतयाऽल्पाथता परिहरणीयेति । नन्वेवं मयट्शब्दस्योभयार्थे प्रयोगादत्राप्युभयपक्षे दोषा-
दर्शनात्किं प्राचुर्यमेवार्थो न विकारित्वं पञ्चमयटामित्यत्र नियामकम् । अन्नमयादिपञ्चानां
ब्रह्मताभ्युपगतावेकमेवाद्वितीयमित्यादिश्रुतिविरोधश्च स्यादित्यत आह ॥ येऽन्नमिति ॥ 'येऽन्नं
ब्रह्मोपासते' 'ये प्राणं ब्रह्मोपासते' 'आनन्दं ब्रह्मणो विद्वान्' 'विज्ञानं ब्रह्म चेद्वेद' 'अस्ति
ब्रह्मेति चेद्वेद' इत्यन्नमयादीन्प्राप्त्युदाहृतश्लोकेषु तद्विषयत्वेन ब्रह्मशब्दश्रवणादुभयथापि सम्भवतां
मयटामनन्यथासिद्धतत्समभिव्याहारान्न विकारित्वमर्थोऽपि तु प्राचुर्यमेवेति निश्चीयते । न
चान्नमयादीनां पञ्चानामपि ब्रह्मत्वाभ्युपगतावेकमेवाद्वितीयमित्यादिश्रुतिविरोधः । एकस्यैव
ब्रह्मणो बहुरूपत्वेन पञ्चत्वोपपत्त्या श्रुत्यविरोधादिति भावः । एवमन्नमयादिपञ्चकमपि ब्रह्म
तद्गतमयटां प्राचुर्यार्थतैव सावकाशस्य निरवकाशब्रह्मशब्दबलादेकार्थत्वोपपत्तिरित्युक्तम् ।
अन्येत्वानन्दमय एव ब्रह्म तद्गतमयट एव प्राचुर्यार्थतेति कल्पयन्ति तदयुक्तमित्याह ॥ न चेति ॥
न चेयं कल्पना युक्ता । प्रायपठितमयटामर्थद्वैविध्यकल्पनस्य क्लिष्टत्वात् । ततश्चैकस्यैव ब्रह्मत्वं
क्लिष्टमिति भावः । न च सूत्रविरोधः । यदा खलु ब्रह्मशब्दादानन्दमयस्य ब्रह्मतामसा-
धयत्सूत्रकारस्तदा ब्रह्मशब्दवतामन्नमयादीनां च ब्रह्मतामनुजज्ञे । तथैव द्वितीयं सूत्रं
नेयमन्यथान्नमयादिषु सन्नपि ब्रह्मशब्दो ब्रह्मतामसाधयन् कथमानन्दमयस्यापि साधयेत्कथं
चान्नमयादिषु स्थितो मयट्शब्दः प्राचुर्यार्थतामलभमान आनन्दमये श्रुतो लभेत । न चास्ति तत्र
बाधकविशेषो येन द्वैविध्यं कल्प्येत । अन्नमयादीनामपि तर्हि ब्रह्मतां किं नासूत्रयदिति चेत् ।
सूत्रस्याल्पाक्षरत्वादेव । आदिमत्त्वेऽप्यन्नमयादीनामानन्दमयस्य सङ्गतत्वेन ग्रहणम् । यस्त्वन-
मयादीनां पञ्चानामप्य ब्रह्मतां ब्रूते स तु सूत्रकारेणैव पूर्वपक्षीकृत इति न तत्पक्षं
प्रत्याक्षिपद्भाष्यकारः । नन्वानन्दादिस्वरूपस्य ब्रह्मणः कथं प्रचुरानन्दत्वादिकं घृतप्रचुर ओदन
इत्यादौ भेद एव प्रयोगादित्यत आह ॥ स्वरूपे चेति ॥ यथा प्रकाशस्वरूपेऽपि रविबिम्बे
विशेषेण प्रचुरप्रकाशो रविरिति व्यपदेशस्तथाऽऽनन्दादिरूपेपि हरौ विशेषेण तद्व्यपदेशो युज्यत
इत्यर्थः ॥ १३ ॥

गुर्वर्थदीपिका

धातूनामनेकार्थत्वात्सर्वात्तरि ब्रह्मणि प्रयुज्यमानमिदमद्यत्वमुपजीव्यत्वमिति भावेनोक्तम् उप-
जीव्यत्वमेवाद्यत्वमिति । प्रचुरश्वासवत्त्वस्य श्वासारख्यव्याधिसूचकतया प्रचुरमनोवत्त्वस्य च
बहुविषयाभिलाषित्वाख्यदूषण सूचकतयाऽल्पार्थत्वं माभूदिति भावेनाह एवमिति । ब्रह्म-
शब्दबलादन्नमयादीनामपि ब्रह्मत्वाङ्गीकारे मयटः प्राचुर्यार्थत्वावश्यम्भावेन विकाराख्यदोषस्य
गर्भस्रावेणैव गतत्वेऽपि दोषान्तरं शङ्कते अन्नमयादीनामिति । एकस्मिन्नेव नटे सौभार्यादौ च
स्वस्वकार्यार्थं बहुरूपत्वदर्शनाच्च तदैक्यविरोधीति स्मारयितुं बहुरूपत्वादविरोध इत्याह
भगवान्भाष्यकारः । एकस्मिन्नेव प्रकरणे पृथगर्थकल्पनाया एव वाक्यभेदाख्यदोषापादकत्वान्न
पुनर्दोषान्तरं वाच्यमिति भावेनाह न च पृथक्कल्पना युक्तेति । ननु ब्रह्मशब्दाभ्यास-
स्याऽऽनन्दमयप्रकरण एव सत्त्वात्तस्यैव ब्रह्मता सूत्रकृतोऽभिमतता नान्येषामिति चेत् ब्रह्मशब्दस्य
परब्रह्मणि मुख्यत्वमाश्रित्य सिद्धान्तश्चेदेकोऽपि ब्रह्मशब्दोऽलम् । अमुख्यार्थत्वे तु
शतमप्यन्धानां न पश्यतीति न्यायेनाभ्यासशतकस्यापि वैयर्थ्यम् । अत आदिसूत्रे ब्रह्म शब्देनैव
जीवव्यतिरिक्तपरब्रह्मविषयतां सूचयता सूत्रकारेणेहापि तदेव ब्रह्मेत्यादि श्रुत्या विष्णोरेव
ब्रह्मत्वस्यावधारणात्परब्रह्मा साधारणब्रह्मशब्दादेवाऽऽनन्दमयादीनां ब्रह्मताऽभिमतता ।
अभ्यासस्तु वैभवादेव कथित इति भावेनोक्तं यदा खलु ब्रह्मशब्दादिति । घृतप्रचुर ओदन इत्यत्र
घृते प्रचुर शब्दप्रयोगादन्ने तदप्रयोगाच्च यथा भेदः । एवमानन्दे प्रचुरशब्दप्रयोगे ब्रह्मणि च
तदप्रयोगे तयोरपि भेदः स्यादिति शङ्कते नन्विति । यद्वा विशेषणकोटौ प्रविष्टत्वाद्यथा घृतस्य
विशेष्यभूतान्नाद्भेदः तथाऽऽनन्दस्यापि ब्रह्मणो भेद इति शङ्कितुरभिप्रायः ।

भावबोधः

विपरीतसमासः कृत इति । सूत्रे प्राचुर्यादित्युक्तत्वादानन्दस्येत्यर्थलब्धम् । एतदर्थकभाष्ये
समासकरणेऽपि प्राचुर्यपदस्य परनिपात एव कर्तव्यो यद्यपि, तथाप्युक्ताभिप्रायेण भाष्ये
विपरीतसमासः कृतः इत्यर्थः । प्रचुरानन्द इत्यभिधान इति । सूत्रे प्राचुर्यस्य विशेष्यतयोक्तावपि
स्वयं विशेषणत्वेन तदभिधेयता यथा प्रचुरप्रकाशो रविरित्युक्ते प्रकाशविरोध्यन्धकार-
लेशाप्राप्तिवत् प्रकाशप्रचुर इत्युक्तेऽपि तदप्राप्तिः प्रत्यक्षविरोधात् तथा प्रचुरानन्द इत्युक्ते
दुःखलेशाप्राप्तिवद् आनन्दप्रचुर इत्युक्तेऽपि तदप्राप्तिः । श्रुत्यादिविरोधादिति सूचितं
भवतीत्यर्थः ॥

(भावबोधः)

एवं देहादिपर्यन्तमागतं हरिमेव तु ।
परामृशति तस्यैव पञ्चरूपत्ववित्तये ॥

इत्यनुव्याख्यानं मनसि निधायाह— आत्मन आकाशादिकारणत्वमिति । प्रारम्भ-
शब्दस्यार्थमाह प्रक्रान्तत्वादिति । विज्ञानप्राचुर्यस्य सार्वज्ञ्यपर्यवसानेनाऽल्पार्थत्वाभावेऽपि
प्राणमनश्शब्दयोः श्वासरूपवाय्वन्तःकरणार्थत्वे तत्प्राचुर्यस्याल्पत्वेन कथं तद्रतमयटोः
प्राचुर्यार्थत्वं स्यादित्यत आह एवं प्राणमनः शब्दयोरिति । ‘उपलक्षणत्वं शब्दानामा-
नन्दमयपूर्विणाम्’ इत्यनुव्याख्यानं मनसि निधायाऽऽह यदा खल्वित्यादि । अनुज्ञ
उपलक्षणतयेत्यर्थः । कथमानन्दमयस्यापि साधयेदिति ।

ननु सूत्रे ब्रह्मशब्दाभ्यासो हेतुकृतः । अभ्यासपदमुख्यार्थश्चैकप्रकारासकृदुक्तिरूपः । स
एवास्तु प्रकृते विवक्षितः; न तु ब्रह्मशब्दमात्रम् । तथा च कथमतिप्रसङ्ग इति चेत्, न । तथापि
विज्ञानमयेति प्रसङ्गतादवस्थात् । तत्रापि विवक्षिताभ्यासस्य विद्यमानत्वादिति भावः ।
‘सूत्रस्याल्पाक्षरत्वेन’ इत्यनुव्याख्यानं मनसि निधायाह सूत्रस्याल्पाक्षरत्वादेवेति । तर्हि
प्रथमातिक्रमे कारणाभावात्ततोऽल्पाक्षरत्वाच्चात्रमयोऽभ्यासादित्येव सूत्रणीयमित्याशङ्क्य,

आनन्दमयरूपे तु ब्रह्मणः पुच्छतोक्तिः ।

समस्ताब्रह्मताप्राप्तेरानन्दमयनाम हि ॥

इत्यनुव्याख्यानं मनसि निधाय समाधानमाह— आदिमत्त्वेऽप्यन्नमयत्वादीनामिति ।
विशेषणेति । विशेषणबलादित्यर्थः ।

भावदीपः

॥ ॐ विकारशब्दान्नेति चेन्न प्राचुर्यात् ॐ ॥ १३ ॥ उपलक्षितान्नमयादेर्ब्रह्मत्व-
प्रकारश्चाग्रे वक्ष्यते । भाष्ये उक्तार्थाक्षेपाप्रतीतेराह ॥ नायमिति ॥ पूर्वसूत्रादनुवृत्तस्यानन्दमयो
विष्णुरित्यस्य सौत्रनञाऽन्वय इति भावः । सूत्राक्षरार्थमुक्त्वा भाष्यं योजयति ॥ विकारार्थेति ॥
प्रकृत्यादीनामित्यत्र यथायोगं हेत्वोरन्वयमाह ॥ ॥ तथाचेति ॥ अविकारित्वादिति ॥
अविकारोऽक्षरः शुद्ध इत्यादेरिति भावः । अभिमानित्वं पराधीननियन्तृत्वम् । तच्च हरौ नेति
प्रागुक्तहेत्वोर्विपर्ययेण न तु परमात्मन इत्यत्रान्वय इति भावः । इति चेन्नेति सौत्रांशार्थः ॥ इति
शङ्का मा भूदिति ॥ भाष्ये शङ्केति शेष इति भावः । भाष्यस्थहिशब्दार्थो यत इति । तेन

(भावदीपः)

प्राचुर्यादिति सूत्रांशः आनन्दप्राचुर्यादानन्दमय इति व्याख्यातः । मयटो वैयर्थ्यापत्ते-
स्तादात्म्यार्थो नेति भावः । गीताभाष्योक्तं वाक्यमाह ॥ तादात्म्यार्थ इति ॥ आनन्दप्रचुर-
इतीति ॥ ननु भाष्ये विपरीतसमासेन दुःखासंभिन्नपूर्णानन्दप्रतीतावपि श्रुतिसूत्रयोरेव-
मभावादनानन्दधीस्तत्र स्यादिति चेन्न । दृष्टान्तत्वेनैव भाष्यटीकयोरुक्तेः । यथा प्रचुरानन्द
इत्युक्तावनानन्दाप्राप्तिः परैरुच्यते । तथा आनन्दप्रचुर इत्युक्तावपि । नक्षत्रादिप्रकाशापेक्षया
प्रचुरप्रकाशो रविरितिवत् जीवगतानन्दाल्पत्वापेक्षया दुःखास्पृष्टपूर्णानन्दस्यैव प्रतीतेः । अन्यथा
सवितर्यन्धकारलेशधीः स्यादिति । तदुक्तं सुधायां “प्राचुर्यार्थाश्च मयट” इत्यादेर्व्याख्यावसरे
पदार्थान्तरगताल्पतद्धमपेक्षयोपपत्तेरिति । आनन्दप्रचुर इति यद्युच्यते इत्येव पाठः ।
आनन्दप्रचुर इति यथास्थिताभिधान इत्यपि कचित्पाठः । भाष्यस्थचशब्दार्थं व्यनक्ति ॥
यद्यानन्दमयपदेनैवेति ॥ भाष्ये शेषोक्तिः अन्नमयादीति । तत्प्राचुर्यं च युज्यत इत्यस्यार्थोऽ-
न्नेति । व्याख्यानादित्यस्यार्थोऽभिधानेनेति । भूताद्यत्वतदतृत्वस्येति समाहारद्वन्द्वः । तदेव
वाक्यमन्यथापि व्याचष्टे कुतोऽयमित्यादिना ॥ प्रसिद्धेति ॥ अन्नशब्दस्यौदने रूढत्वेऽपि
श्रौतस्मार्तयोगापेक्षया अज्ञरूढेर्दौर्बल्यस्य कंपनादित्यत्र वक्ष्यमाणत्वादूढिः प्रबलेति न
शङ्क्यमिति भावः ।

॥ पुरुषेति ॥ जीवच्छरीरेत्यर्थः ॥ यस्मादिति ॥ ‘य एष भगवान्विष्णुर्भूतस्रष्टागुणाधिकः ।
स एव’ इति तैत्तिरीयभाष्योक्तेरिति भावः । परामृशति तस्यैव पञ्चरूपत्ववित्तय इत्यनु-
भाष्योक्तेराह ॥ पञ्चरूपत्वेति ॥ चेष्टकत्वेति ॥

प्राणं देवा अनुप्राणन्ति मनुष्याः पशवश्च ये ।

आयुः प्राणो हि भूतानामिति यद्गतिजीवने ॥

इत्यनुभाष्यदर्शितवाक्यशेषोक्त चेष्टकत्वतदुपलक्षितजीवनप्रदत्वेत्यपि ग्राह्यम् ॥ अवबोधेति ॥
अवबोधार्थो मनुधातुः प्रकीर्तित इत्युक्तदिशेति भावः । एतच्चाग्रे सर्वत्र रसपदविशेषणोक्त्या
लभ्यत इति भावः । विज्ञानप्राचुर्यस्य सर्वज्ञतया अल्पताशङ्कानुदयात् श्वासवाय्वन्तः-
करणभ्रान्तिनिरासाय द्वयोरेवोक्तिः ॥ प्राचुर्येति ॥

महाप्राणो महाबोधो महाविज्ञानवानपि ।

विशेषसामान्यतया विज्ञानमय इत्यपि

(भावदीपः)

इत्यनुभाष्योक्तदिशेति भावः ॥ एकमेवेति ॥ एकमेवाद्वितीयं स्वगतभेदविवर्जित-
मित्यादिछान्दोग्यभाष्यदिशा एकं स्वगतभेदवर्जितम् । भेदाभेदवर्जितं समाधिकवर्जित-
मित्यथदिकपदेन न विरोध इत्यर्थः । एक एवाद्वितीयो भगवानित्यादिरादिपदार्थः । पञ्चसु
प्रकरणेषु तैत्तिरीयभाष्यप्रदर्शितब्रह्मशब्दानाह ॥ येऽन्नमिति ॥ ब्रह्मशब्दादित्यस्य ब्रह्मशब्द-
श्रवणादित्यर्थमुक्त्वा साध्यं सङ्गमयति ॥ उभयथेति ॥ बहुरूपत्वेनेति ॥ गृहां प्रविष्टावित्यत्र
'द्वित्वं चैकस्य युज्यत' इत्यनुभाष्योक्तदिशा एकस्यानेकरूपत्वेनानेकत्वं व्युत्पाद्यमपीह तदेव
शिष्यहिताय भाष्यकृतोच्यत इति ज्ञेयम् । विवरिष्यते चैतदुत्क्रान्तिगत्यागतीनामित्य-
धिकरणभाष्ये द्वितीये 'एकशब्दैर्द्विशब्दैश्च बहुशब्दैश्च केशव' इत्यादिना ॥ न च सूत्रेति ॥
आनन्दमयोऽभ्यासादित्येकस्यैव ब्रह्मताया द्वितीये तद्व्रतमयत् एव व्याख्यानस्य तृतीये तस्यैव
ब्रह्मत्वे जगच्चेष्टकत्वहेतुक्तेरचेति भावः । पञ्चकस्यापि ब्रह्मत्वं सूत्रकृद्विवक्षितमित्येतज्ज्ञाप-
कोक्त्याऽऽह ॥ यदेति ॥ ब्रह्मशब्दादिति ॥ सूत्रेऽभ्यासादित्युक्तिस्तु एकविषयासकृदुक्ति-
रूपमुख्याभ्यासाभावेऽपि पञ्चप्रकरण्यामाहत्यासकृदुक्तिमात्रमस्तीत्यानन्दमयादिविषयत्वेन ब्रह्म
शब्दश्रवणादित्यभिप्रायात्पूर्वोक्तदिशा आनन्दमये विज्ञानमये च सोऽस्तीत्यभिप्रायाच्चेति भावः
॥ नेयमिति ॥ सर्वमयत्परत्वेन नेयमित्यर्थः ॥ कथमिति ॥ व्यभिचारादिति भावः । ननु
सूत्रोक्तो मुख्योऽभ्यास आनन्दमयस्थोऽन्यत्रावर्तमानः साधयिष्यतीति चेन्न । विज्ञानं देवाः सर्वे
ब्रह्मज्येष्ठमुपासते । विज्ञानं ब्रह्म चेद्वेदेति विज्ञानमयेऽपि मुख्याभ्यासश्रवणेन तत्र
ब्रह्मत्वावश्यंभावाच्च । ब्रह्मवल्लीभृगुवल्लभोः श्रुतस्यान्नमयादेरन्नादेरचैकत्वेन येऽन्नं ब्रह्मोपासते
अन्नं ब्रह्मेति व्यजानादिति श्रवणेन मिलित्वा प्रतिप्रकरणं द्विर्ब्रह्मशब्दश्रवणस्य चन्द्रिकायां
प्रदर्शितत्वेनान्नमयादावपि मुख्यस्य ब्रह्मशब्दाभ्यासस्य सत्त्वाच्च । एतेनोपलक्षणत्वं शब्दा-
नामानन्दमयपूर्विणामित्यनुभाष्योक्तिरप्युक्तरीत्या सूत्रकृदनुमतिमूलेति सूचितम् । एतेनोप-
लक्षणत्वपक्षे सौत्राभ्यासादिति हेतुरस्वरस इति कस्यचिद्दूषणमलग्नं बोध्यम् । भाष्ये अन्नादीनां
चेत्यादिना द्वितीयसूत्रं सर्वमयत्परतया नीतम् । तत्र सूत्रकृद्विवक्षाज्ञापकमाह ॥ कथं चेति ॥ न
चास्ति तत्रेति ॥ विवृतमेतदुत्तरप्रस्थान इति भावः । अत्रापि किञ्चिद्वाधकमाशङ्क्य निराह ॥
अन्नमयेति ॥ सूत्रस्याल्पाक्षरत्वेनेत्यनुभाष्योक्तेरिति भावः ॥ आदिमत्त्वेपीति ॥ अल्पाक्षरत्वे-
पीत्यपि ज्ञेयम् ॥ सङ्गतत्वेनेति ॥ ब्रह्मजिज्ञासा कर्तव्येत्युक्तमित्यादिना सङ्गतिमत्त्वेनेत्यर्थः ।

आनन्दमयरूपे तु ब्रह्मणः पुच्छतोक्तिः ।

समस्ताब्रह्मताप्राप्तेरानन्दमयनाम हि

(भावदीपः)

इत्यनुभाष्योक्तेरिति भावः । यद्वा तत्रानन्दादयो गुणा इत्युक्तदिशा माङ्गलिकतया आदौ वक्तव्यतया सङ्गतत्वेनेत्यर्थः । यद्वा आप्तकामस्य ब्रह्मणो जन्मादिसूत्रोक्तजगत्सृष्ट्यादिरयुक्त इति न शङ्क्यम् आनन्दोद्रेकादेव मत्तस्य नृत्तगानादिवदुपपत्तेरिति वक्तुं सङ्गतत्वेनेत्यर्थः । यद्वा 'यतो वाचो निवर्तन्ते अप्राप्य मनसा सह । आनन्दं ब्रह्मणो विद्वानि'त्यादिपूर्वनयशङ्कितश्रुतीनामपरिच्छिन्नत्वरूपप्राचुर्यादिवावाङ्मनसगोचरत्वम् आनन्दस्य न तु सर्वथेति पूर्वनयेन, तथा भाष्ये वक्ष्यमाणदिशा अन्तराकाशप्राणादिनयैश्च सङ्गतिमत्त्वेनेत्यर्थः । तथाऽवयवत्वविरोधरूपपूर्वक्षयुक्तिविशेषेण तद्धेतुव्यपदेशरूपसिद्धान्तयुक्तिविशेषेण च सङ्गतत्वेनेत्यर्थः । भाष्यकार इत्युक्त्या अनुव्याख्यानकारस्तु

योगमन्त्रमयाद्यैर्यत्फलत्वेनास्य शंसति ।

स्थानद्वयेष्यतः कोशा एत इत्यतिसाहसम् ।

इत्यादिनाऽन्यत्र प्रत्याक्षिपदिति सूचितम् । तद्विवृतं चन्द्रिकायाम् । तत्त्वप्रदीपे च । यथा प्रकाशेति ॥ एतत्तृतीये उभयव्यपदेशात्त्वहिकुण्डलवदितिनये प्रकाशाश्रय वद्वा तेजस्त्वादिति गुणसूत्रे व्युत्पादयिष्यमाणमिह शिष्यहितायोच्यत इति भावः । विशेषेणेति ॥ विशिष्यते अयं गुणोऽयं गुणीत्यादिरूपेण वस्तु येन स विशेषो वस्तूनां तादृशस्वरूपसामर्थ्यं तेनेत्यर्थः । यथोक्तम् । 'अभिन्नेऽपि विशेषोऽयं बलादापतति ह्यत' इति जन्मादिसूत्रानुव्याख्यानसुधायाम् । विशेषो नाम शक्तिविशेषोऽङ्गीकरणीय इति भेदहीनेऽपि वस्तुन्यस्ति कश्चिद्विशेष इति च । तथा 'गुणक्रियादयो विष्णोः स्वरूपं नान्यदिष्यत' इत्यादितृतीयपरिच्छेदस्थतत्त्वनिर्णयवाक्यस्य टीकायामपि विशेषो नाम कश्चिद्वस्तुनः शक्तिरिति । समर्थितश्चायं विशेषोऽनुव्याख्यानादौ तत्र तत्र । तद्विवरणं चोपाधिखण्डनभावप्रकाशिकायां व्यक्तम् ॥ १३ ॥

वाक्यार्थमुक्तावली

ॐ विकारशब्दान्नेतिचेन्नप्राचुर्यात् ॐ । विकारात्मकेति । प्रकृतेरानन्दात्मना परिणामश्रमनोरूपेणेति बोध्यम् । अत्र तत्त्विति आनन्दमय इति च पदद्वयानुवृत्तिमभिप्रेत्य व्याचष्टे नायमिति । प्रचुरानन्दत्वाद्ब्रह्मानन्दमय इति हि शब्दार्थमाह यत इति । अनेन प्राचुर्यात् सूत्रांशः आनन्दस्य प्राचुर्यादिति व्याख्यातो बोध्यः । ननु सूत्रे प्राचुर्यादित्युक्तत्वादानन् योग्यतया लभ्यते । तदर्थकभाष्ये आनन्दप्रचुरत्वादिति समस्तपदेन भाव्यं कथं प्रचुरानन्द

(वाक्यार्थमुक्तावली)

इति तद्विपरीतसमस्तपदप्रयोग इत्यत आह आनन्दप्रचुर इति । यद्वा आनन्दमय इति श्रौतशब्दानुसारेणानन्दमयप्रचुरत्वादिति वक्तव्ये प्रचुरानन्दत्वादिति विपरीतसमासः कुत इत्यत इदमुक्तम् । एतेनैतन्निरस्तम् । आनन्दमय इत्यत्र मयटः प्रत्ययत्वेन समासाभावाद्वा विपरीतसमास इत्येतदनुपपन्नमिति ।

श्रौतपदसमासापेक्षया विपरीतसमास इत्यत्र विवक्षितत्वात् । पूर्णानन्द इत्येवेति । प्रचुर-प्रकाशो रविरिति वदिति भावः । अन्नप्राचुर्यस्याप्राकृतविग्रह इति प्राकृतदेहस्य प्राचुर्येणान्नोपचितत्वेनान्नप्राचुर्यवदप्राकृतविग्रहसम्भवादित्यर्थः । अन्नप्राचुर्यं कथनस्याल्पत्वादिति बहु-कोशपाठः । बहुत्वादेस्सर्वसाधारण्येनालौकिकमिति मानापादकतयाल्पत्वादित्यर्थः । अन्नप्राचुर्यं चेति । न केवलमानन्दप्राचुर्यमानन्दमयशब्दार्थ इति चार्थः । भूताद्यत्वतदतृत्वस्येति समाहार द्वन्द्वः । भगवत्पन्नप्राचुर्यघटकतया योजितं वाक्यं प्रसिद्धान्न परत्वे बाधकतया योजयितुमाशङ्कते कुत इति । एतेन तत्प्राचुर्यं तत्प्राचुर्यमेव युज्यते न प्रसिद्धान्नप्राचुर्यमित्यर्थ उक्तो भवति । आत्मपरामर्शेति । स एष भगवान् विष्णुर्भूतश्चष्ठागुणाधिक इति तैत्तरीयभाष्योदाहृतप्रमाणादिति भावः । आकाशादिकारणत्वमिति । आकाशादिदेहान्तकारणत्वमुक्त्वा तस्यैव देहगतस्यैवात्मनः स्पष्टी भविष्यत्येतत् । रसशब्देन विशेषणादित्युत्तरभागसार्थक्यायात्र सामान्येन तस्यैवेत्युक्तं बोध्यम् । ननु विज्ञान प्राचुर्यस्य सर्वत्र पर्यवसानेनाल्पार्थत्वाभावेऽपि प्राणमनशब्दयोः श्वासवाय्वन्तःकरणार्थत्वे प्राचुर्यस्याल्पत्वेन कथं तद्गतमयटः प्राचुर्यार्थत्वं स्यादित्यत आह एवमिति । चेष्टकत्वेऽप्युपलक्षणम् । जीवनप्रदत्वमपि ग्राह्यम् इति । यद्वति जीवने । युक्तेत्यनुव्याख्यानोक्तेः । अवबोधेति । अवबोधार्थो मनुधातुः प्रकीर्तित इति तत्रैवोक्तेरिति भावः । एवमित्यादिकं तत्प्राचुर्यश्चेति च शब्दार्थ एवेति ज्ञेयम् । स्पष्टमेतन्मुक्तावल्याम् । उभयपक्षे दोषादर्शनादिति । अन्नमये देहेऽप्यद्यत्वस्य चैतन्यसमावेशे नातृत्वस्योपपन्नत्वेन विरोधाभावादिति भावः । एकस्यैवेति । नात्र ब्रह्मपञ्चकमुच्यते येनैकमेवाद्वितीयं ब्रह्मेति श्रुतिविरोधः । किं त्वेकस्य ब्रह्मणो रूपपञ्चक इत्यर्थः । अन्ये भास्करादयः । न च सूत्रेति । आद्ये आनन्दमयनामग्रहणात् तद्विषयश्लोकस्याभ्यासोपादानात् द्वितीये तद्गतमयट एव व्याख्यानात् । तृतीये तस्यैव ब्रह्मत्वेन जगच्चेष्टकत्वहेतूक्तेरिति भावः । पञ्चकस्यापि ब्रह्मत्वे सूत्रकृद्विवक्षास्तीत्यत्र ज्ञापकमाह पदेति । ब्रह्म शब्दादिति । सूत्रेऽभ्यासादिति उक्तिस्त्वेकविषयासकृदुक्तिरूपमुख्याभ्यासाभावेऽपि पञ्चकप्रकरण्याभ्यासविवक्षया वा आनन्दमय विज्ञानमय प्रकरणद्वयविवक्षया वा ब्रह्मवल्ली, भृगुवल्ली श्रुतान्नमयादेरन्नादेशेकत्वेन ये ब्रह्मोपासते अन्नं ब्रह्मेति

(वाक्यार्थमुक्तावली)

व्यजानात् । ये प्राणं ब्रह्मोपासते प्राणं ब्रह्मेति व्यजानादित्यादौ एकविषय एव प्रकरणद्वयैक्येन ब्रह्मशब्दाभ्यासादुपपद्यत इति ज्ञेयम् । तथैव सूत्रमिति । उपलक्षणत्वेन नेयमित्यर्थः । कथमिति । व्यभिचारादित्यर्थः । द्वितीयमपि सूत्रं सर्वमयदूपरतया नीतं तत्र सूत्रं कृद्विवक्षाज्ञापकमाह कथञ्चेति । तथाच सहपाठविरोधः स्यादिति भावः । तर्हि प्रथमातिक्रमे कारणाभावादनमय इत्युक्ते एकाक्षरलाघवाश्चान्न मयोभ्यासादिति किं नासूत्रयदित्यत आह । आदिमत्वेपीति आदिश्चेति 'मयट्' प्रत्ययः आदौ विद्यमनत्वेऽपीत्यर्थः । अल्पाक्षरत्वमपि पदात्समुच्चये । एतत्सङ्गतत्वेनेति । आनन्दमयस्य हि ब्रह्म पुच्छमुक्तं तथाचावयविनं विना न अवयवस्य जिज्ञास्यतेति सङ्गतत्वेनेत्यर्थः । यद्वा तत्रानन्दादयो गुणाः ईशस्यैवेति निर्णीता इत्युक्तरीत्यानन्दादयः प्रधानस्येति वक्ष्यमाणोपासनासङ्गतत्वेन वा आनन्दोद्रेकादेवाकामस्य सृष्टिरिति जन्मादिसूत्रगतत्वेन वा आनन्दोद्रेकादेव कालैक्येन वाङ्मनसागोचरत्वं न तु सर्वथा अवाच्यत्वेनेतीक्ष्यत्यधिकरण सङ्गतत्वेन वा शास्त्राद्यधिकरणसङ्गतत्वमेवेत्यर्थः । यस्त्विति सङ्कर इत्यर्थः । सूत्रकारेणैवेति । आनन्दमय इति सूत्रकृता । अस्मिन्नस्य च तद्योगमिति पञ्चानामपि सूत्रकारेणेत्यर्थः ।

ननु तर्हि भास्कर पक्षोऽपि न दूषणीयः । चरमसूत्रपञ्चानामपि कोशत्वव्यावृत्त्या ब्रह्मत्व साधनेन तत्रापि ब्रह्मत्वसाधनेन कृत्याभावादिति चेन्न । चरम सूत्रस्याप्यानन्द मयमात्र परत्वमिति वदतो भास्करस्य भाष्यकारेण दूषणीयत्वादिति भावः । विशेषेणेति । विशेषबलेनेत्यर्थः ।

तत्त्वसुबोधिनी

अस्तु विकारार्थक मयट् प्रयोगः तथापि कुतो नानन्दमयो विष्णुरित्याशङ्क्य विकारार्थकमयट् शब्दवाच्यं द्वेधा सम्भवति । विकारित्वेन तदभिमानित्वेन वा । नोभयं विष्णौ युज्यत इत्याह । विकारार्थकशब्दवाच्यत्वं हीति । सति हि मयटो विकारार्थत्वे एतत् स्यात् तदेव नेत्याह । इति शङ्का माभूदित्यादिना । ननु कथमेतत् प्राचुर्ये मयटोऽनुदात्वादित्यत आह । तादात्म्यार्थ इति । ननु प्रचुरानन्दत्वादित्युक्तं तथात्वे प्राचुर्यपदस्य परनिपातस्य कर्तव्यत्वात् तथाचानन्दमय इति यथास्थित मेवास्तु किं विपरीत समासेन इत्यत आह । आनन्दप्रचुर इति । यथास्थिताभिधाने हि उक्ताभिप्रायाभावात्तथोक्तमिति भावः । सूत्रे प्राचुर्यादित्युक्तत्वादानन्दस्येत्यर्थलब्धम् । विपरीतेति । ननु तदकरणेन यथास्थिताभिधानेपि नानन्दप्राप्तिः ।

(तत्त्वसुबोधिनी)

प्रकाशप्रचुरः सवितेत्युक्तेऽपि सवितरि अन्धकारलेशप्राप्तेः । नापि प्राचुर्यस्य विशेषणत्वेनोक्तौ प्रतियोगिन ईषदनुवृत्त्यभाव नियमोस्ति । प्रचुरब्राह्मणो ग्राम इत्यादौ अब्राह्मणाल्पत्वस्य प्रतीतेरिति चेत् सत्यं तथापि प्राचुर्यस्य विशेषणत्वे प्रतियोगिन ईषदनुवृत्तिनियमाभावेऽपि विशेष्यत्वे तन्नियमः । ब्राह्मणप्रचुर इत्यादौ तद्दर्शनात् आनन्दमय इत्यत्र प्राचुर्यं विशेष्यमिति कल्पतरूक्तमभिप्रेत्यास्यग्रन्थस्य प्रवृत्तेरदोषः । अत एव सुधायां प्रचुरशब्दः तस्य तत्र महत्वमात्रमाह । विरोधप्रतीतिस्तु मानान्तरादित्युक्तमिति ध्येयम् । प्रचुरानन्दइत्यभिधानमिति । सूत्रे प्राचुर्यस्य विशेष्यतयोक्तावपि स्वयं विशेषणत्वेन तदभिधानात् प्रचुरप्रकाशो रविरित्युक्ते प्रकाशविरोधि अन्धकारलेशप्राप्तिवत् प्रकाशप्रचुर इत्युक्तेऽपि न प्राप्तिः । प्रत्यक्षविरोधात् । तथा प्रचुरानन्द इत्युक्ते दुःखलेशप्राप्तिवत् आनन्दप्रचुर इत्युक्तेऽपि तदप्राप्तिः श्रुत्यादि विरोधादिति सूचितमित्यर्थः । अन्नादीति । तथा अत्रापि मयटो विकारार्थत्वमेव वक्तव्यम् । अन्यथा प्रायपाठविरोधादिति सूचितमित्यर्थः स्यादिति भावः । तत्प्राप्तेरिति । अल्पत्वप्राप्तेरित्यर्थः । शङ्कते । कुतोऽयमिति । परिहरति । अद्यतेति । अस्त्वेवमन्नशब्दव्याख्यानं तथाप्यन्नशब्दः प्रसिद्धान्नार्थक एव किं न स्यादित्यत आह । प्रसिद्धान्नस्येति । तस्य जडत्वेन भूतसंहर्तृत्वरूप भूतातृत्वासंभवादिति भावादित्यर्थः । कथमभिसंहितमिति । कथमभिप्रेतमित्यर्थः । अन्नप्राचुर्यं अन्नयशब्दार्थ इत्यत्रानुपपत्तिं शङ्कते । औषधीभ्य इति । तत्परामर्शादिति । प्रसिद्धान्न-विकारदेहपरामर्शादित्यर्थः । एवं च सन्निहितपरामर्श इति हृदयम् । किमर्थमिति । तथाचात्मपरामर्शो व्यर्थ इति भावः । ननु विज्ञान प्राचुर्यस्य सार्वज्ञ पर्यवसानेनाल्पाथत्वाभावेऽपि प्राणमनः शब्दयोश्चात्मरूपवाय्वन्तःकरणार्थत्वे तत्प्राचुर्यस्याल्पत्वेन कथं तद्गत मयटः प्राचुर्यार्थत्वं स्यात् इत्यत आह । एवं प्राणमनः शब्दयोरिति । अत्रापितीति । अन्नमयादिशब्देष्वित्यर्थः । उभयपक्षे प्राचुर्यार्थत्वे विकारार्थत्वे च । सावकाशस्येति । मयट इति शेषः । एकार्थत्वेति । अन्नमयादिशब्दपञ्चकस्य ब्रह्मशब्देन विष्णुरूपैक्यार्थत्वोपपत्तेरित्यर्थः । कुतोनेत्यत आह । प्रायेति । ततश्चेति । प्रायपाठ विरोधादित्यर्थः । ननु सूत्रे आनन्दमयशब्दस्य गृहीतत्वात् तदनुसारेण आनन्दमयस्यैव ब्रह्मत्वकल्पनम् । अन्यथा सूत्रविरोधः स्यादित्याशङ्क्य निषेधति । न चेति । अनुजज्ञे उपलक्षणत्वेनेत्यर्थः । कथमानन्दमयस्यापीति । ननु सूत्रे ब्रह्मशब्दाभ्यासमात्रं हेतुकृतम् । तत्र एकप्रकारासकृदुक्तिरूप मुख्यार्थ एव अभ्यासशब्दस्य प्रकृते विवक्षितः । ननु ब्रह्मशब्दमात्रं तथा च अन्यत्र ब्रह्मशब्दमात्रं सद्भावेऽपि विवक्षिताभ्यासाभावादानन्दमये च तत्सत्वात्तस्यैव ब्रह्मत्वमुच्यत इति चेत् तथापि विज्ञानमये विवक्षिताभ्यास

(तत्त्वसुबोधिनी)

सत्त्वेन नानन्दमयस्यैव ब्रह्मत्वसमर्थनं युक्तम् । अन्यथा हेतोरनैकान्त्यं स्यादिति भावः । तर्हि प्रथमातिक्रमे कारणाभावात्ततोप्यल्पाक्षरत्वाच्च अनन्दमयोभ्यासादित्येव सूत्रणीयमित्याशङ्क्याह । आदित्वेप्यन्नमयादीनामिति । जिज्ञास्यतयोक्त ब्रह्मण एव आनन्दमय पुच्छत्वस्योक्तत्वेन कथमानन्दमयस्य ब्रह्मत्वम् । अवयविनं विहाय अवयवमात्र जिज्ञासायोगान्नब्रह्मणो जिज्ञास्यत्वं इत्येवं रूपसङ्गतेः लाभादन्यथा अलाभादानन्दमयस्यादि त्वमिति नानुपपत्तिरितिभावः ।

वाक्यार्थमञ्जरी

ॐ विकारशब्दान्नेतिचेन्नप्राचुर्यात् ॥ ॐ विकारार्थकमयद्शब्दान्नान्नमयं ब्रह्मेतिचेन्न प्राचुर्यात् प्राचुर्यार्थत्वादत्र मयद्शब्दजातस्येत्यर्थः । अविकारित्वादतभिमानित्वाच्चेति । निर्विकारोऽक्षरः शुद्ध इत्यादेर्विकारित्वं स्वतन्त्रे हरौ पराधीननियामकत्वरूपमभिमानित्वं च न संभवतीत्यर्थः । तत्र गीताभाष्योक्तप्रमाणमाह ॥ तादात्म्यमिति ॥ ननु सूत्रे प्राचुर्यादित्युक्तेरानन्दस्येत्यर्थाल्लभ्यते । तथाच तद्व्याख्यानभाष्ये आनन्दप्रचुरत्वादित्येव वक्तव्ये कुतः प्रचुरानन्दत्वादिति विपरीतोक्तिरित्यत आह ॥ आनन्दप्रचुरइति ॥ इत्यादिवदिति ॥ तत्र यथा प्राचुर्यस्य ब्राह्मणविशेषणत्वेन तद्विरोधि ईषच्छुद्धप्रसक्तिरेवमत्र प्राचुर्यस्यानन्दविशेषणत्वे तद्विरोध्यनानन्दस्याप्यल्पस्य प्रसक्तिरित्यर्थः ॥ इत्येव प्रतीतेरिति ॥ सूत्रे प्राचुर्यस्य विशेष्यतयोक्तावपि स्वयंविशेषणत्वेन तदभिदधता यथा प्रचुरप्रकाशो रविरित्युक्ते प्रकाशविरोध्यन्धकारलेशाप्राप्तिवत्प्रकाशप्रचुर इत्युक्तेपि तदप्राप्तिः प्रत्यक्षविरोधात् । तथा प्रचुरानन्द इत्युक्ते दुःखलेशाप्राप्तिवदानन्दप्रचुर इत्युक्तेपि तदप्राप्तिः श्रुत्यादिविरोधादितिसूचितं भवतीत्यर्थः । शङ्कते ॥ नायमिति ॥ सहपठितत्वादिति ॥ तथाचप्रायपाठविरोध इति भावः अल्पत्वादिति ॥ तस्य लोकसाधारण्यादितिभावः । कुत इति प्रश्नस्योत्तरमाह ॥ अद्यतेऽस्तिचेति ॥ स्वयंप्राणिभिर्भुज्यते प्राणिनो भुङ्क्तेच यस्मात्तस्मात्तद्ब्रह्मान्नमित्युच्यत इत्यर्थः । अभिसंहितम् अभिमतम् । नाशप्रसङ्गादितिभावः । शङ्कते । औषधीभ्य इति ॥ धान्येभ्योऽन्नं समुद्भूतं तस्मात्पुरुषदेहः समुद्भूत इत्यर्थः । उक्त्वा आत्मन आकाश इत्यादिना ॥ नन्वथापि प्राणमनःशब्दयोःश्वासवाय्वन्तःकरणपरत्वेन तदुभयप्राचुर्योक्तावल्पर्यत्वं स्यादित्यत आह ॥ एवमिति ॥ चेष्टकत्वावबोधनार्थत्वेति ॥ अनचेष्टायां मन्ववबोधन इति धातुव्याख्यानादितिभावः । विज्ञानप्राचुर्यस्य सार्वज्ञतयाल्पताशङ्कानुदयाद्व्योरेवोक्तिः ॥ श्रुतिविरोधइति ॥ तस्य छान्दोग्यभाष्यदिशा स्वगतभेदानिषेधार्थकत्वादिति भावः । येऽन्नमित्यादि ॥ एतेषां तेन्नमाप्नुवन्ति ते आयुर्यन्तीतिपूर्ववाक्याभ्यां न बिभेति न प्रमाद्यति

(वाक्यार्थमञ्जरी)

सन्तमेनं ततोविदुरित्युत्तरैः क्रमेणान्वयो बोध्यः ॥ अन्नमयादीनीति ॥ अन्नमयादि पञ्चकं निरूप्य तज्ज्ञातुः फलनिरूपणायोदाहृतेत्यर्थः ॥ अनन्यथासिद्धेति ॥ विष्णुमात्रनिष्ठेत्यर्थः । समभिव्याहारात् सहोच्चारात् । सावकाशस्य मयट्पदस्य । अन्ये रामानुजाः ॥ आनन्दमय- एवेति ॥ विज्ञानमयो जीवः अन्नमयादित्रयःकोशा इत्येवशब्दार्थः ॥ क्लिष्टत्वादिति ॥ प्रायपाठविरोधादेवेतिभावः ॥ सूत्रविरोधइति ॥ तत्रानन्दमयमात्रस्य ब्रह्मत्वोक्तिविरोधः । अनुजज्ञे ज्ञापयामास । तथैव पञ्चमयटांप्राचुर्यपरत्वेन । अन्यथा पञ्चानामब्रह्मत्वे ॥ कथमिति ॥ व्यभिचारादितिभावः । ननु सूत्रकारेणानन्दमयस्य ब्रह्मत्वे ब्रह्मशब्दाभ्यासस्यैव हेतुकृतत्वेन तस्यान्नमयादिष्वभावात्कथं व्यभिचार इति चेत् । “विज्ञानं देवाः सर्वे ब्रह्मज्येष्ठमुपासते विज्ञानं ब्रह्म चेद्वेदेति” विज्ञानमये ब्रह्मशब्दाभ्याससद्भावात् । तथा ब्रह्मवल्लीभृगुवल्लयोः श्रुतान्नमयादे- श्चैकत्वेन येन ब्रह्मोपासते अन्नं ब्रह्मेतिव्यजानादित्यादि श्रवणेन मिलित्वा प्रतिप्रकरणं द्विर्ब्रह्मशब्दश्रवणस्य चन्द्रिकायां प्रदर्शितत्वेन अन्नमयादावपिब्रह्मशब्दाभ्याससद्भावात् । यत्तु सुधायां अन्नमयादिषु असकृदुक्तिमातृरूपा मुख्याभ्यासप्रदर्शनं तदेकप्रकरणयामेवाभ्यासप्रदर्श- नायेत्यदोषः । यद्वा सूत्रकृतोपि ब्रह्मशब्दएवहेतुत्वेनाभिमतः । तस्य विष्णवेकनिष्ठत्वेन व्यभिचाराभावात् । अभ्यासोक्तिश्च यदाश्रुतितएव विष्णुत्वनिश्चयस्तदाभ्यासरूपतात्यर्थ- लिङ्गात्सुतरामित्यभिप्राय इति न कोपिदोषः । तत्र पञ्चानामपि ब्रह्मत्वे पञ्चमयटां प्राचुर्यार्थत्वेच बाधकं शङ्कते ॥ अन्नमयादीनामपीति ॥ तर्हि अन्नमयोभ्यासादितिवाच्यं प्रथमातिक्रमे कारणाभावादित्यत आह ॥ आदिमत्वेपीति ॥ अल्पाक्षरत्वेपीत्यपि ज्ञातव्यम् ॥ सङ्गतत्वेनेति ॥ जिज्ञास्यब्रह्मण आनन्दमयावयवत्वेनोक्तत्वान्न तस्य जिज्ञास्यत्वमिति शङ्कापराकरणा- यानन्दमयस्य विष्णुत्वसमर्थनस्य पूर्वसङ्गतत्वमित्यर्थः । रामानुजमतवन्मायिमतं कुतो न निराक्रियत इत्यत आह ॥ यस्त्विति ॥ पूर्वपक्षीकृतः पूर्वपक्षित्वेन कृतः । निराकृत इति यावत् । आनन्दमयस्य ब्रह्मत्वं साधयता पञ्चानामब्रह्मत्वपक्षनिराकरणादितिभावः । प्रत्याक्षिपत् निराचक्रे । प्रयोगात् विशेषणविशेष्यभावव्यवहारात् । यद्वा भिन्ने विशेषणे प्रचुरशब्दप्रयोगादिति ॥ विशेषणेति ॥ विशिष्यते ॥ विशिष्यते विविच्यते अयं गुणः अयं गुणीत्यादिरूपेण वस्तु येन स विशेषः वस्तुनःस्वरूपसामर्थ्यं तेनेत्यर्थः । विशेषोनाम काचन वस्तुनः शक्तिरिति तत्त्वनिर्णयटीकोक्तेः ॥

सूत्रभाष्यम्

॥ ॐ तद्धेतुव्यपदेशाच्च ॐ ॥ १४ ॥

‘को ह्येवान्यात्कः प्राण्याद्यदेष आकाश आनन्दो न स्यादि’ति (तै.उ. २-७)

॥ १४ ॥

तत्त्वप्रदीपिका

तद्धेतुव्यपदेशाच्च ॥ इतश्चाऽनन्दमयो विष्णुः, यतस्तस्याऽनन्दप्रचुरत्व हेतुर्व्यपदिश्यते को ह्येवान्यादित्यादिना । क एव हि सामान्यतो विशेषतश्च लौकिकं वैदिकं वा प्रवर्तेत । यद्येष आ समन्तात्काशमान ‘आकाशः’ पूर्णज्योतिः पूर्णानन्दो न स्यात् । तत्कुत उच्यते ? न तावत्परतन्त्राणां जीवानां प्रवर्तकमीश्वरमन्तरेण प्रवृत्तिस्सम्भवति । न चाप्रवृत्तस्य प्रवर्तकत्वम् । प्रवृत्तिश्चतुर्विधा । सुखार्था दुःखपरिहारार्था सुखोद्रेकनिमित्ता दुःखोद्रेकनिमित्ता चेति । तत्रेश्वरस्य सुखार्था दुःकनिवृत्त्यर्था दुःखोद्रेकनिमित्ता च न युक्ता । आप्तव्याप्तेर्निर्दोषत्वाच्च । तस्मात्प्रचुरानन्दत्वेनैव प्रवर्तकत्वम् । अतश्च मयट् प्रत्ययोऽपि प्राचुर्यार्थ एव ॥

तत्त्वप्रकाशिका

एवं प्रचुरानन्दत्वेनानन्दमयपदवाच्यो विष्णुरेव ब्रह्मशब्दाभ्यासादित्युक्तं तदेव हेत्वन्तरेण प्रतिपादयत्सूत्रमुपन्यस्य तदुपात्तश्रुतिमेवोदाहरति ॥ तद्धेतुत्विति ॥ आ समन्तात्काशमानो विष्णुर्यदि पूर्णानन्दो न स्यात्तदाऽसौ न लोकं प्रवर्तयेत् । आनन्दोद्रेकमन्तरेण तत्प्रवृत्तौ कारणाभावात् । तथा च को लोकं चेष्टयेद्धर्मादौ च कः प्रवर्तयेत् । अन्यस्यास्वातन्त्र्यात् । अतो लोकचेष्टाऽन्यथानुपपत्त्या तत्कर्ता विष्णुः पूर्णानन्दः स्यादित्यानन्दमयप्रकरणे विष्णोरेवाऽऽनन्दपूर्णत्व एव लोकचेष्टकत्वाख्यहेतुव्यपदेशाद्विष्णुरेव पूर्णानन्दतयाऽऽनन्दमय इति भावः ॥ १४ ॥

गुर्वर्थदीपिका

लोकस्य लौकिकचेष्टान्यथानुपपत्त्या लोकचेष्टकत्वं विष्णोः कल्पनीयम् । अस्मदादिवदल्पानन्दस्य लोकचेष्टकत्वान्यथानुपपत्त्या तस्य पूर्णानन्दत्वं च वक्तव्यम् । अत आनन्दपदमपि पूर्णानन्दत्ववाचि । अत एव आ समन्तात् काशमानादाकाश इति व्युत्पत्त्याऽऽकाशपदमपि पूर्णानन्दत्वयोग्यविष्णोरेव वाचकमिति भावेनाऽऽह अतो लोकचेष्टेत्यादिना ।

भावबोधः

‘आसमन्तात् काशते यदाकाशो मुख्यतो हरिः’ इत्यनुव्याख्यानं मनसि निधायाह—
आनन्दोद्रेकेति । सर्वशक्त्यादिमतस्तस्य प्रवृत्तौ सुखरागदुःखोद्रेकदुःखद्वेषलक्षणकारणान्तर-
स्यासम्भवादिति भावः ।

‘प्रवर्तको न चेदेष प्राण्यादन्यश्च कः पुमान् ।’

इत्यनुव्याख्यानं मनसि निधायेष्टापत्तिं परिहरति तदा चेति । ‘तद्वेतुव्यपदेशात्’ इत्यत्र
तन्त्रेणोपात्तस्य ‘तच्छ’ब्दस्य तस्मिन्नानन्दमयप्रकरणे तस्य विष्णोस्तस्मिन् पूर्णानन्दत्व
इत्यर्थत्रयमभिप्रेत्य व्याचष्टे— आनन्दमयप्रकरण इत्यादिना । ‘महानन्दत्व एवास्य’ इत्यनु-
व्याख्यानमूलकेन पूर्णानन्दत्वे लोकचेष्टकत्वहेतुप्रदर्शनार्थं सूत्रमिति प्रतिपादकेनानेन न
केवलमानन्दमयस्य विष्णुत्वमनेन सूत्रेण प्रतिपाद्यते; किन्तु मयटः प्राचुर्यार्थत्वमपि ।
विकारार्थत्वे तदन्तशब्दवाक्ये लोकचेष्टकत्वाद्ययोगादित्युक्तं भवति ।

भावदीपः

॥ ॐ तद्वेतुव्यपदेशाच्च ॐ ॥ १४ ॥ अभ्यासादिति ॥ एकविषयासकृदावर्तनरूपादित्यर्थः ।
उत्तरत्रैवात्रापि ब्रह्मशब्दादित्येव वाच्ये अभ्यासादित्युक्तिरानन्दमयाभिप्रायेति सूचयति
॥ इत्युक्तमिति ॥ साक्षादिति भावः । सूत्रे चशब्दादाह । तदेव हेत्वन्तरेणेति ॥ ‘आ
समन्तात्काशते यदाकाशो मुख्यतो हरिरित्यनुभाष्योक्तेराह ॥ आ समन्तादिति ॥ पूर्णा-
नन्देति ॥ ‘मुख्यस्य निर्विशेषेण शब्द’ इत्युक्तदिशा निरुपपदानन्दपदस्य पूर्णानन्दवाचित्वाद्वा
‘अल्पात्सुखादल्पकर्मा पूर्णानन्दाद्धि सर्वकृदि’ति तैत्तिरीयभाष्योक्त्या विश्वचेष्टकत्वबलाद्वा
लभ्यत इति भावः । श्रुतावापाद्यापादक योरन्वयाय शेषमाह ॥ तदासाविति ॥ कारणा-
भावादिति ॥ प्रवृत्तिश्च ‘नृत्तगानादिका सुखात् । दुःखाद्रोदादिका चे’त्यनुभाष्योक्तदिशा
रागद्वेषदुःखसुखोद्रेकाणां चतुर्णामेव प्रवृत्तिहेतुत्वेन विष्णावाद्यत्रयस्य निरनिष्ठो निरवद्य
इत्यादिश्रुतिभिर्बाधितत्वात् । ‘सुखं लब्ध्वा करोति नासुखी करोति’ इति छान्दोग्ये पूर्णसुखस्य
स्पष्टं विष्णौ प्रवृत्तिहेतुत्वेनोक्तेरिति भावः । एवं भाष्योक्तश्रुतिं व्याख्याय भाष्यं सूत्रेण
सङ्गमयन्सूत्रार्थमाह ॥ इत्यानन्दमयेति ॥ सूत्रे तदिति तन्त्रम् । तत्रानन्दमयप्रकरणे । तस्य
विष्णोस्तत्रानन्दप्राचुर्यशब्दितपूर्णानन्दत्व इति भावः । आद्येनैवकारेण चतुर्मुखादिरन्त्येन तु

(भावदीपः)

विकारादिव्यावर्त्यः । आनन्दमयस्तत्त्विति प्रतिज्ञाभागोऽत्रानुवर्त्य इति मत्त्वाऽऽह ॥ विष्णु-
रेवेति ॥ पूर्णानन्दतया न तु विकारतयेत्यर्थः । अत्र विष्णुरेवानन्दमय इति वाच्ये पूर्णेत्युक्ति-
र्महानन्दत्व एवास्य हेतुः कोऽन्यादिति स्फुटमित्यनुभाष्यसुधयोरुक्तदिशा विष्णुरानन्दमय
इत्यत्रैव नायं हेतुव्यपदेशः किन्तु पूर्वोक्तमयट्प्राचुर्यार्थ इत्यपि साध्यं पूर्वसूत्रादनुवर्त्यमिति
द्योतयितुम् ॥ १४ ॥

वाक्यार्थमुक्तावली

ॐ तद्धेतुव्यपदेशाच्च ॐ । पूर्णानन्द इति निरुपपदानंदशब्दस्य बाधाभावे पूर्णानन्दे
शक्तत्वादियमुक्तिः । श्रुतावापाद्यापादकयोरन्वयसिध्यर्थं शेषमाह तदासाविति । आनन्दो
द्रेकमिति । रागद्वेषदुःखोद्रेकसुखोद्रेकाणां चतुर्णामिव प्रवृत्तिहेतुत्वेन विष्णवावाद्यस्य 'निरनिष्टो
निखद्य' इत्यादि श्रुतिबाधितत्वात् ।

सुखं लब्ध्वा करोतीति छन्दोगश्रुतौ सुखोद्रेकस्य प्रवर्तकत्वोक्तेश्चेति भावः । तर्कस्येष्टा-
पत्तिनिरसनपरतया श्रुतिशेषं व्याचष्टे तदेति । सामान्य चेष्टाधर्माश्च कस्य स्युस्तमृते प्रभुमिति
तैत्तरीय भाष्यं मनसि निधाय अन्यात्प्राण्यादित्यनयोरर्थमाह चेष्टयेद्धर्मादौ चेति । यद्यपि
तैत्तरीयभाष्ये सुधायां च एष परमात्मा आसंमतात्काशनादाकाशः पूर्णानन्दो न चेत् तदा
कारणान्तराभावान्नकश्चित्प्रवर्तयेत् । न चेदेष कश्चिन्नप्रवर्तयेत् तदाकः प्राण्यादन्याच्च । न
कोऽपि लौकिकीं वैदिकीं प्रवृत्तिं कुर्यादिति । यथाश्रुतं व्याख्यातं भगवतः प्रवर्तकत्वाभावे-
प्यन्यस्याप्रवर्तकत्वेन लोकस्य प्रवृत्त्युपपत्तिरित्याशङ्कानोदाय टीकायां तदा च को वा हर
हिरण्यगर्भादिलोकं चेति । इत्यन्नमयेति । एतेन सूत्रे तच्छब्दस्य तत्रानन्दमयप्रकरणे तस्य
विष्णोः तत्र पूर्णानन्दत्वे स चासौ हेतुश्च तद्धेतुः लोक चेष्टकत्वाख्य हेतुरित्यर्थं चतुष्टयमुक्तं
भवति ।

तत्त्वसुबोधिनी

तद्धेतु व्यपदेशादित्यत्र तन्त्रेणोपात्तस्य तच्छब्दस्य तस्मिन्नानन्दमयप्रकरणे तस्य विष्णोः
तस्मिन्पूर्णानन्दत्वे इत्यर्थत्रयमभिप्रेत्यव्याचष्टे । आनन्दमयप्रकरण इत्यादिना ।

वाक्यार्थमञ्जरी

ॐ तद्धेतुव्यपदेशाच्च ॐ ॥ आनन्दमयो ब्रह्मैव तस्य विष्णोस्तत्र पूर्णानन्दत्वे तत्रानन्द-
मयप्रकरणे कोह्येवान्यात्कः प्राण्यादिति लोकचेष्टकत्वाख्यहेत्वभिधानादित्यर्थः ॥ कारणा-
भावादिति ॥ सुखोद्रेकानृत्यगानादौप्रवृत्तिः ॥ सुखार्थभोजनादौ दुःखोद्रेकाद्रोदनादौ दुःख-
निवृत्तये कण्टकोद्धरणादौवेति कारणचतुष्टयं प्रवृत्तौकारणदृष्टम् । तत्रोत्तरत्रयाणामभावादित्यर्थः ।
अन्यादित्यस्यार्थश्चेष्टयेदिति । प्राण्यादित्यस्यार्थः प्रवृत्तयेदिति । अनचेष्टायामितिधातोः । सूत्रे
तदितितन्त्रमित्याशयेन त्रेधार्थमाह ॥ आनन्दमयप्रकरणइति ॥

आनन्दपूर्णत्वएवेति ॥ अनेन न केवलमत्रसूत्रे आनन्दमयस्य विष्णुत्वं समर्थ्यते किन्तु मयटः
प्राचुर्यार्थत्वमेव । आनन्दपूर्णत्वाभावे उत्तरीत्यालोकचेष्टकत्वानुपपत्तेरिति सूचयति । स्पष्टं
चैतन्महानन्दत्वएवास्येत्याद्यनुव्याख्याने । अपरब्रह्मणि प्रकृत्यादौ ॥

सूत्रभाष्यम्

॥ ॐ मान्त्रवर्णिकमेव च गीयते ॐ ॥

‘ब्रह्मविदाप्नोति परमि’ति सूचयित्वा ‘सत्यं ज्ञानमनन्तं ब्रह्मे’ति (तै.उ. २-१)
मन्त्रवर्णलक्षितं परमेव ब्रह्म शब्दानुसन्धानाद्वीयते । न चावयवत्वविरोधः ॥ ‘स
शिरः स दक्षिणः पक्षः स उत्तरः पक्षः स आत्मा स पुच्छमि’ति तस्यैवावयव-
त्वोक्तेश्चतुर्वेदशिखायाम् ॥

शिरो नारायणः पक्षो दक्षिणः सव्य एव च ।

प्रद्युम्नश्चानिरुद्धश्च सन्दोहो वासुदेवकः ॥

नारायणोऽथ सन्दोहो वासुदेवः शिरोऽपि वा ।

पुच्छं सङ्कर्षणः प्रोक्त एक एव तु पञ्चधा ॥

अङ्गाङ्गित्वेन भगवान् क्रीडते पुरुषोत्तमः ॥

ऐश्वर्यान्न विरोधश्च चिन्त्यस्तस्मिञ्जनार्दने ।

अतर्क्ये हि कुतस्तर्कस्त्वप्रमेये कुतः प्रमे’ति बृहत्संहितायाम् ॥

रसशब्देन विशेषणात्तत्तत्सारभूतं चिन्मात्रमेवोच्यते । इदमिति च
दृश्यमानसन्निहितत्वात् ।

(सूत्रभाष्यम्)

‘अनन्योऽप्यन्यशब्देन तथैको बहुरूपवान् ।
प्रोच्यते भगवान् विष्णुरैश्वर्यात्पुरुषोत्तमः ॥’

इति ब्रह्माण्डपुराणे (ब्रह्माण्डे.पा.) न चोक्तप्राप्त्या विरिञ्चादिरुच्यते ॥ १५ ॥

तत्त्वप्रदीपिका

मान्त्रवर्णिकमेव च गीयते । इतश्चान्नमयादि शब्दवाच्यो विष्णुरेव । यत ‘सत्यं ज्ञानमनन्तं ब्रह्मे’ति मन्त्रवर्णे यल्लक्षणं ब्रह्मोक्तं तदेवान्नमयादि शब्दैर्गीयत इति गम्यते । कुतः? शब्दानुसन्धानात् अन्नमयादिशब्देषु सत्यादि शब्दार्थानुसन्धानात् । तथाहि— सत्त्वं यापयतीति सत्यम् । तच्च सत्त्वं त्रिविधमुद्भवजीवनविनाशभेदेन । षट्छ विशरणगत्यवसादनेष्विति धातोर्विशीर्णताया अपि सत्त्वशब्दवाच्यत्वात् । सृष्टिपालनसंहाराः सत् तद्यापनात् सत्यत्वम् । तत्त्रिविधमप्यन्नप्राणयोः श्रूयते ‘अन्नाद्भूतानि जायन्ते, जातान्यन्नेन वर्धन्ते, अद्यतेऽस्ति च भूतानि तस्मादन्नं तदुच्यत इति’ ‘प्राणं देवा अनुप्राणन्ति मनुष्याः पशवश्च ये, प्राणो हि भूतानामायुः, तस्मात्सर्वायुषमुच्यते’ ‘यद्वा ऋते प्राणाद्रेतस्सिच्येत, पूयेन सम्भवेदि’त्यादौ । तस्मादन्नप्राणयोस्सत्यत्वम् । सामान्यविशेषमात्र भेदान्मनोविज्ञानयोर्ज्ञानत्व मेव । आनन्दस्तु भूतत्वादनन्तपदार्थो वेदितव्यः । लक्ष्यत्वेन निर्दिष्टस्य ब्रह्मशब्दस्य प्रतिश्लोकमनुसन्धानाच्चैव मवसीयते ॥

नन्वानन्दमयस्य ब्रह्मत्वे ‘ब्रह्म पुच्छं प्रतिष्ठे’ति श्रुतेः सिद्धस्य ब्रह्मण आनन्दमयावयवत्वस्य विरोधः । अवयवत्वे चावयवीत्यस्य विरोधस्त्यादित्यत आह न चावयवत्वविरोध इति । पादः पुच्छं, प्रतिष्ठा हि पुच्छं, ‘द्विप्रतिष्ठो वै पुरुष’ इत्यादि श्रुतेः । ऐश्वर्यान्न विरोधश्च, विरुद्धमप्यविरोधं नेतुमीशत्वात् । न चैतावता तस्मिन्नीश्वरे निष्प्रमाणक धर्मकल्पनास्सम्भावयितुं शक्येरन् । अप्रामाणिकत्वादेव तेषाम् । अन्यथाऽति प्रसङ्गात् । अतो यावत्प्रमाणप्राप्तं तावल्लोकविरुद्धमपि न विरुद्धं तथा चिन्तनीयमित्यर्थः । एकैकस्य चावयवस्य सर्वैश्वरत्वान्न विरोधः । अप्रमेये कुतः प्रमा, एतावदेव सामर्थ्यं नातोऽधिकमिति परिच्छेदः कथमपरिच्छेद्ये ॥ रसशब्देन विशेषणान्तत्तत्सारभूतं चिन्मात्रमेवोच्यते । अयं भावः । ‘अन्नरसमयः’ ‘रसो वै स’ इत्यादावन्ते च विशेषणान्मध्येऽपि ‘प्राणरसमय’ इत्याद्युपपत्तेः रसशब्दस्य सारवाचित्वात्प्रचुरान्नादिसारं चैतन्यमात्रदेहं ब्रह्मान्न रसमयादि शब्दार्थः, न भौतिकानादिः ।

(तत्त्वप्रदीपिका)

‘तस्येदमेव शिरः, अयं दक्षिणः पक्षः, अयमुत्तरः पक्ष’ इत्यादि प्रत्यक्ष सिद्धभौतिकावयवाभिधानान्न तत्साराभिधानमित्याशङ्क्याऽह इदमिति च दृश्यमानसन्निहितत्वादिति । दृश्यमानशिर आद्यवयवान्तर्व्यापित्वेन तत्सन्निहितत्वादन्नमया वयवानां युक्त इदमादिव्यपदेशः । वर्मान्तर्वति वीरावयवव्यपदेशवत् ।

‘तस्माद्वा एतस्मादन्नरसमयादन्योऽन्तर आत्मा प्राणमयः, तस्माद्वा एतस्मात्प्राण मयादन्योऽन्तर आत्मा मनोमय’ इत्याद्यन्यत्व श्रुतेनैकस्यैवेदं बहुरूपत्वमित्यत आह— अनन्योऽप्यन्यशब्देनेत्यादि । अनन्योऽप्यन्यशब्देन तथाऽन्यवदुच्यते ।

तत्त्वप्रकाशिका

यदुक्तं ब्रह्मशब्दादन्नमयादीनां विष्णुत्वमिति न तद्युक्तम् । ब्रह्मशब्दस्यापरब्रह्मण्युपपत्तेः । ब्रह्मशब्दस्य परब्रह्मणि मुख्यत्वेऽपि विष्णोरानन्दमयावयवत्वोक्त्यादिनाऽमुख्यस्यैव ग्रहणोपपत्तेरित्याशङ्कां परिहरत्सूत्रं पठित्वा व्याचष्टे ॥ मान्त्रवर्णिकमेव चेति ॥ नेदमानन्दमयादिपञ्चकमपरं ब्रह्म । यतः सत्यं ज्ञानमनन्तं ब्रह्म इति मन्त्रवर्णे लक्षणवत्तयोक्तं परमेव ब्रह्मान्नमयादिशब्दपञ्चकेन गीयते । तत्कुत इत्यत उक्तम् ॥ शब्दानुसन्धानादिति ॥ सत्यज्ञानान्तशब्दानामन्नमयादिशब्दानां चार्थानुसन्धाने सत्येकार्थत्वप्रतीतेः । मन्त्रवर्णेऽपि ब्रह्मेत्येवोक्तत्वात् कथं तदर्थभूतानामप्यन्नमयादिशब्दानां परब्रह्मार्थतेत्यत उक्तम् ॥ ब्रह्मविदिति ॥ ‘ब्रह्मविदाप्रोति परम्’ इति सूचनया परब्रह्मतज्ज्ञानतत्प्राप्तिकथने किं तत्परं ब्रह्म कथं च तद्वेदनं कीदृशी च तत्प्राप्तिरिति शङ्कात्रयमुदेति । तत्रादिशङ्कापनोदाय परब्रह्मणो लक्षणमुच्यते ॥ सत्यमिति ॥ यो वेदेति वेदनम् । सोऽश्नुत इति प्राप्तिः । अतो मन्त्रवर्णे परं ब्रह्मैवोच्यत इति तदुक्तं परमेव ब्रह्म शब्दानुसन्धानादन्नमयादिशब्दैर्गीयते इति नापरब्रह्मशङ्काऽत्र कार्येति भावः । चशब्दो विष्णोरानन्दमयत्वे युक्तिसमुच्चयार्थः । ननु कथं विष्णोरानन्दमयत्वं तस्यानन्दमयावयवत्वादवयविनश्चावयवत्वविरोधादित्यत आह ॥ न चेति ॥ न विष्णोरानन्दमयत्वे तदवयवत्वविरोधः । स शिर इत्यादि श्रुतावयविन एवावयवत्वोक्तेरवयवाद्यभेदादिति भावः । अवयविनोऽवयवत्वं विरुद्धमित्याशङ्कां परिहर्तुं स्मृतिं चाह ॥ शिर इति ॥ अघटितघटकेश्वरशक्त्या नावयविनोऽवयवत्वं विरुद्धमित्यर्थः । किञ्च किं प्रमाणेनावयविनोऽवयवत्वं विरुद्धमुत ‘अवयवी नावयवोऽवयवित्वाल्लोकवत्’ इति तर्केण । नाद्यः । असिद्धत्वात् । द्वितीयं निराचष्टे ॥ अतर्क्य इति ॥ अतर्क्यत्वात् कुतस्तस्मिंस्तर्कः साधको बाधको वा भवेदित्यर्थः । अस्तु वा तस्य तर्क्यत्वं तथापि न तद्विरोधः । लोके परिमितशक्तित्वेन विरोधात् ।

(तत्त्वप्रदीपिका)

विरोधोपयोगिपरिमितशक्तेरपिरिमिते भगवत्यभावादिति भावेनाह ॥ अप्रमेय इति ॥ यदवादि स वा एष इत्यन्यपरामर्शोऽन्नात्पुरुष इत्युक्तपरामर्श इति तदयुक्तम् । आत्मनो दूरस्थत्वात् । देहस्य समीपस्थत्वात् समीपोक्तपरित्यागेन दूरस्थपरामर्शग्रहणे कारणाभावात् । प्रकृतस्यैव पुरुष-शब्देनोक्तेरात्मनस्तदभावाच्च । एकै नैव शब्देन द्विरुक्तेन भेदश्रुतिं विना वस्तुद्वयो-क्तिग्रहणायोगादित्यत आह ॥ रसेति ॥ स वा एष पुरुष इति वाक्येन ब्रह्मचैतन्यमेव परामृश्यते न देहः । न च तस्य दूरोक्तिविरोधः पुरुषपदेनाप्रकृतत्वविरोधश्च । यत आकाशादि-पुरुषान्तशब्दैरुक्तमाकाशादिसारभूतं ब्रह्मचैतन्यमेव परामर्शवाक्येनोच्यते । एवं तर्हि पुरुषपदेन द्वयोरप्युक्तत्वादुभयपरामर्शोऽयमस्त्विति न वाच्यं किं तु पुरुषसारभूतं ब्रह्मचैतन्यमात्र-मेवान्यद्विहायोच्यते । कुत एतत् । रसशब्देन विशेषणात् । यथा प्रकृतिं पुरुषं चेति पुरुषशब्देन द्वयोः प्रकृतत्वेऽपि दुःखानुभवितृत्वविशेषणेन 'पुरुषः प्रकृतिस्थो हि' इति जीव एवोच्यते । एवमन्नात्पुरुष इत्युभयोः प्रकृतत्वेऽपि स वा एष पुरुषोऽन्नरसमय इति सारान्नमयत्वविशेषणेन परमात्मपरामर्श एवेति ज्ञायत इति भावः । उक्तं च ।

‘बहूनां सह निर्देश एकयाऽभिधयैव तु ।

तथैवाभिधया तेषां परामृश्यैकमुच्यते’

इति । एतच्च सविस्तरमुक्तमुत्तरप्रस्थाने ‘ब्रह्मशब्दोदिते तस्मिन्’ इत्यादिना । नन्वनमय-प्राणमयमनोमयविज्ञानमयानन्दमया मे शुध्यन्तामिति स्थानान्तरे प्रार्थितशुद्धीनामन्नमयादीनां कथं ब्रह्मतोच्यत इत्यतो वाऽऽह ॥ रसेति ॥ भवेदेतद्यदि प्रार्थितशुद्धयोऽन्नमयादयोप्यत्रोच्यन्ते । नैतदस्ति किन्तु तत्तत्कोशगतं तत्तन्नियामकं ब्रह्मचैतन्यमेवोच्यते । कुतः । अन्नरसमय इत्यादौ ‘रसो वै स’ इत्यन्ते चैतेषां कोशव्यावृत्त्यर्थमेव रसशब्देन विशेषणादित्यर्थः । ननु यदि परिदृश्यमानदेह एव नान्नमयः किन्तु ब्रह्मैव । कथं तर्हि तस्येदमेव शिर इति प्रत्यक्षनिर्देशो युज्यते । न च वाच्यमुपनिषद्द्रष्टा मुनिर्ब्रह्माऽपरोक्षीकृत्य प्रत्यक्षतो निर्दिशतीति । तथा सति तेनापरोक्षीकृतप्राणमयादौ तत्प्रसङ्गात् । निर्देशवैयर्थ्याच्चेत्यत आह ॥ इदमिति ॥ दृश्यमानशिरः पक्षादावनमयभगवच्छिरः पक्षादेः संनिहितत्वाद्ब्रह्मप्रावृतजानुवदिदमिति च निर्देशो युज्यत इत्यर्थः । ननु तथापि ‘तस्माद्वा एतस्मादन्नरसमयादन्योऽन्तर आत्मा प्राणमयः इत्यन्योन्यम-न्यतयोक्तान्नमयादीनां कथं ब्रह्मतेत्यत आह ॥ अनन्योऽपीति ॥ अन्यशब्देन प्रोच्यत इत्यन्वयः । एको बहुरूपवान् भवतीत्यनेन बहुरूपत्वान्न विरोध इत्येतदपि प्रमापितं स्यात् ॥ १५ ॥

गुर्वर्थदीपिका

पुच्छस्यैव ब्रह्मत्वे आनन्दमयादीनां ब्रह्मत्वानिर्णयेन विकारापवादकाभावान्मयद्रुशब्दोऽपि बाधक एवेति भावेनोक्तम् अवयवोक्त्यादिनेति । यद्यपि 'ब्रह्मविदाप्रोति पर'मिति श्रुतौ वेदनविषयतया ब्रह्मेत्येव श्रवणेन आसिषविषयतया परमित्येव श्रवणेन च साक्षात्परं ब्रह्मेति न श्रूयते । तथाऽप्यन्यविषयवेदनेनान्यस्य प्राप्त्ययोगाद्वेदनविषयगमनविषययोरैक्ये अर्थात्परब्रह्मैव तत्स्यादिति भावेनाऽऽह भगवान् भाष्यकारः 'ब्रह्मविदाप्रोति परमिति सूचयित्वे'ति । परं ब्रह्म सूचयित्वेत्यर्थः । अप्रमेयेऽपरिच्छेद्ये प्रमा प्रमाणं परिच्छेदः शक्तेरियत्ता कुत इत्यर्थः । अन्नरसमय इत्यत्र रसशब्दस्य पूर्वनिपातेन सारान्नमय इत्येवार्थः । न तु यथाश्रुतः । तथा सत्यन्नरसस्यैव विशेष्यत्वेन प्रधानत्वात्तत्रैवोदाहृत श्लोके 'अन्नरसाद्भवेव खल्विमानि भूतानि जायन्त' इति प्रयोगप्रसङ्गात् । अस्माकं तूक्तविधयाऽन्नस्यैव विशेष्यत्वे विशेषणप्रत्ययार्थयोरुभयोरप्युपसर्जनतया प्रधानभूतान्नस्यैव श्लोकेऽपि प्रसूतिरिति भावेनाऽऽह रसशब्देन विशेषणादिति । ओषधीभ्योऽन्नमित्यन्नान्नपदेन प्राकृतान्नं तत्र श्रेष्ठत्वात्सारभूतं ब्रह्म च प्रस्तुतम् । तस्यान्नस्य परामर्शप्रकरणे रसशब्देन विशेषणात्सारभूतमन्नमेव परामृश्यत इति गम्यते । अन्नशब्देन च 'अद्यतेऽस्ति च भूतानी'ति व्याख्यानात् भूतात्तृत्वमुच्यते । प्राचुर्यार्थकमयटा च सारान्नस्य तस्यान्नपदप्रवृत्तिहेतुभूत भूतात्तृत्वे प्राचुर्यमुच्यते । एवं च सारान्नमयपदेन प्राक्प्रस्तुत सारासारान्नयोः साररूपः अत एव भूतात्तृत्वेनान्न पदवाच्यः अन्नपदार्थं भूतभूतात्तृत्वे प्राचुर्यवांश्च परमात्मा लभ्यते । अतः पुरुष पदमपि सारभूतं पूर्णत्वात्पुरुषपदवाच्यं विष्णुमेव वक्ति । 'षट्पलविशरण गत्यवसादनेष्वि'ति धातोः सद्भावमवसादनं संसारं यापयतीत्यर्थक सत्यशब्दार्थं प्रपञ्चनरूपत्वाद्वरसशब्देन विशिष्य दूरस्थान्नस्यैव प्रपञ्चनम् । न तु समीपस्थ-पुरुषस्येति च भावो भाष्यकारस्य । परबोधनार्थं खलूपदेशस्तेनापि साक्षात्कृतेऽर्थे पुनरुपदेशवैयर्थ्यमेव । असाक्षात्कृतेऽपीदं पदस्य तं प्रति स्वार्थासमर्पकत्वादिदमित्युपदेशो व्यर्थ एवेति भावेनोक्तं निर्देशं वैयर्थ्याच्चेति । साक्षादुपयोगाभावेऽपि परम्परयोपयोग इति भावेनोक्तं 'दृश्यमानेति' । वस्तुगत्या भेदाभावेऽप्येक सत्त्वेऽप्य परनाशाख्य भेदासाधारणकार्या-न्यसकलभेदकार्यकारिणा विशेषेणान्यत्वव्यवहारादेः कर्तुं शक्यत्वादिति भावेनोक्तम् 'अनन्योऽपी'ति ।

भावबोधः

युक्तिसमुच्चयार्थ इति । अनेन 'गीयते च' इति शब्दान्वयः सूत्रे सूचितो भवति । तथा चान्नमयादिप्रकरणजातं परब्रह्मपरम् । तदर्थकमन्त्रवर्णव्याख्यानरूपत्वादिति वाऽन्नमयादि-प्रकरणजातं परब्रह्मपरम् । तदर्थकमन्त्रवर्णव्याख्यानरूपत्वादिति वाऽन्नमयादि, ब्रह्म, तत्प्रति-पादकमन्त्रवर्णं व्याख्यानरूपान्नमयादिप्रकरण-प्रतिपाद्यत्वादिति वा सूत्रार्थ उक्तो भवति । 'अवयवद्यभेदात्' इति न्यायविवरणम् 'तस्यैवावयवत्वोक्तेः' इति भाष्योक्तहेतुं प्रति साध्यपरत्वेन संयोजयति स शिर इत्यादिश्रुताविति । अवयवाद्यभेदे 'नेह नानास्ति किञ्चन' इति श्रुतिरपि न्यायविवरणोदाहृता द्रष्टव्या । बाधको वेति । प्रकृते तर्कस्य बाधकत्वेन शङ्कित-त्वादिति भावः । चिन्मात्रमेव 'इत्येव' शब्दार्थोऽन्यद्विहायेति । दुःखानुभवितृत्वविशेषणेति । 'भुङ्क्ते प्रकृतिजान् गुणान्' इति वाक्यशेषादित्यर्थः । 'रसशब्देन विशेषणात्' इति भाष्ये रसत्वं न साक्षात् पुरुषविशेषणम्; किन्तु प्राचुर्यविशिष्टान्नरूपविशेषणद्वारेत्यभिप्रेत्याह—

सारान्नमयत्वेन विशेषणादिति ।

सारान्नमय एवासौ न लोकान्नमयः प्रभुः ॥

इत्यनुव्याख्यानानुसारेण श्रुतितात्पर्यकथनमिदम् । एवञ्च रसशब्दः सारवाची

'रसः सारो वरश्चेति शब्दाः पर्यायवाचकाः'

इत्यभिधानात् । ततश्चान्नरसोऽन्नसारान्नशब्दार्थेषु मुख्योऽतृत्वादिलक्षणः तत्प्रचुर इति सुधोक्तः श्रुत्यर्थो ज्ञेयः । निर्देशवैयर्थ्याच्चेति । स्वस्यापरोक्षतो ज्ञातत्वेन शब्दानपेक्षणात् । उपदेश्यपुरुषाणाञ्च प्रत्यक्षायोग्यत्वादित्यर्थः ॥ इदमित्येव निर्देशो वस्त्रप्रावृतवद्विभोः । शिरआदेर्भवेज्जीव शिरआदौ व्यवस्थितेः इत्यनुव्याख्यानं मनसि निधाय भाष्यं व्याचष्टे—
दृश्यमानेति ।

भावदीपः

॥ ॐ मान्त्रवर्णिकमेव च गीयते ॐ ॥ १५ ॥ अत्रैवकारव्यावर्त्यमाह ॥ यदुक्तमित्यादिना ॥ ब्रह्मशब्दादिति ॥ आनन्दमयाभिप्रायेण सूत्रे मुखतोऽभ्यासोक्तावपि उपात्तोप-लक्षितसर्वाभिप्रायेण तु पञ्चस्वपि ब्रह्मशब्दसत्त्वेनासकृदावृत्तिमात्राभिप्रायाभ्यासोक्तिरिति भावे-नैवमुक्तिः ॥ मुख्यत्वेऽपीति ॥ प्रागुक्तश्रुतिस्मृतिभिरिति भावः । न चावयवत्वेत्यादि-

(भावदीपः)

भाष्यानुरोधादाह ॥ अवयवत्वोक्त्यादिनेति ॥ आदिपदेनान्योन्तर आत्मेत्यादिनोक्तन्यत्वादे-
 ग्रहः । भाष्यस्थैवकारव्यावर्त्यमाह ॥ नेदमिति ॥ पञ्चकमिति ॥ एतेनेदं सूत्रमाद्यसूत्रमिव
 पञ्चानामपि ब्रह्मत्वसाधकं न तु तद्धेतुसूत्रमिवानन्दमयमात्रस्येति सूचितम् । तत्र हेतुत्वेन भाष्यं
 योजयति ॥ यत इति ॥ एकार्थेति ॥ तत्र सत्यत्वं सृष्ट्याऽन्नप्राणयोरपि उक्तम् । ज्ञानं तु मनसा
 विज्ञानेनाप्युदीरितम् । अनन्तत्वं तथाऽऽनन्दमयवाचाप्युदाहृतमित्यादिनाऽनुभाष्योक्तदिशेति
 भावः । विवरिष्यते चैतदग्रे । सूचनया संक्षिप्योक्तया । ॥ परब्रह्मेति ॥ अन्यवेदनेनान्य-
 प्राप्त्ययोगाद्वेदनाप्त्योर्विषयैक्यावश्यंभावेन परब्रह्मवित्परब्रह्माप्नोतीत्यभिमतत्वादिति भावः ॥
 तदुक्तमिति ॥ तत्र मन्त्रवर्णे लक्षणवत्तयोक्तमित्यर्थः । ननूक्तरीत्याऽस्य सूत्रस्य आद्यसूत्र-
 स्थहेतुभूतब्रह्मशब्दस्यान्यथासिद्धिनिरासकत्वात् । तन्निष्ठस्येत्यादिसूत्र इव चशब्दो न स्यादित्यत
 आह ॥ चशब्द इति ॥ एवकारेणैव तन्निरासादवशिष्टश्चशब्दो न केवलमभ्यासादानन्दमयो ब्रह्म
 किन्तु मान्त्रवर्णिकगानाच्चेति समुच्चयार्थ इत्यर्थः । प्राक्साक्षात्श्रुताभ्यासरूपहेतुसमुच्चयलाभाय न
 चावयवत्वेत्यादिभाष्यघटनाय चानन्दमयत्वइत्येवोक्तिः । अभिप्रेतब्रह्मशब्दादिति हेतुपक्षे तु
 आनन्दमयादित्व इति व्याख्येयम् । न चेति । साध्यांशं व्याख्याय हेत्वंशं व्यनक्ति ॥ स शिर
 इति ॥ श्रुत्युक्तत्वमात्रेण कथं विरोधनिरास इत्यतो न्यायविवरणोक्ततात्पर्यमाह ॥ अवयवा-
 द्यभेदादिति भाव इति ॥ श्रुतौ पक्षो बाहुः । आत्मा मध्यदेहः । पुच्छं पादावित्यर्थः । ऐश्वर्यात्
 न विरोध इत्येतद् व्यनक्ति ॥ अघटितेति ॥ अनेन भाष्ये श्रुत्युक्तिरवयवाद्यैक्याभिप्रायेण ।
 स्मृत्युक्तिस्तु विरोधशामकाघटितघटकशक्तिं वक्तुमिति सूचितम् । श्रुतावुपासकभेदेन
 नारायणोऽथ सन्दोहः मध्यदेह इति पक्षभेदोक्तिः । अत्र नारायणादिरूपाणामानन्दमय-
 शब्दितानन्दमयकोशस्थनारायणारख्यमूर्त्यवयवत्वं च

‘अङ्गाङ्गित्वेन भगवान्स्वानन्दानुभवे स्थितः ।

स एव व्यूह्य चात्मानं पृथग्रूप इव स्थितः ।’

इत्यैतरेयभाष्यदिशा तथा

‘सर्वतः पाणिपादादिर्यतः पाण्यादिशक्तिमान् ।

केशादिष्वपि सर्वत्र कृष्णकेशो हि यादवः ।

अणोरणुतैरै रूपैः पाणिपादादिसंयुतैः ।

सर्वत्र संस्थितत्वाद्वा सर्वतः पाणिपादवान्’

(भावदीपः)

इति त्रयोदशगीतातात्पर्योक्तदिशा चानेकमुक्तारत्ननिर्मितप्रतिमायां मुक्तादेरिव ज्ञातव्यम् । वचने सर्वत्रैत्यस्य हस्तपादाद्यवयवस्थान इत्यप्यर्थ इत्याहुः । अप्रमेये अपरिमिते । प्रमा परिमितिरित्यर्थं व्यञ्जनवतारयति ॥ विरोधोपयोगीति ॥ प्रकृतस्येति ॥ अन्नात्पुरुष इति पुरुषपदेन प्रकृतस्यैव देहस्य स वा एष पुरुष इति पुरुषशब्देनोक्तेः आत्मनः पुरुषशब्देन प्रकृतत्वाभावादित्यर्थः ॥ वस्तुद्वयेति ॥ देहपरमात्मरूपेत्यर्थः । अदृश्यत्वादिगुणक इत्येतद्विषयवाक्ये श्रुताक्षरशब्दयोरर्थभेदोऽङ्गीक्रियत इत्यतो वा वक्ष्यमाणपुरुषशब्दे व्यभिचारनिरासाय वा भेदश्रुतिं विनेत्युक्तम् । सोपस्कराणि वाक्यानीतिन्यायेन भाष्यमुपस्कृत्य व्याचष्टे ॥ स वा एष इति ॥ आकाशादीति ॥ आकाशाद्वायुरित्यादिवाक्यस्थैरित्यर्थः ॥ सारेति ॥ नियामकभूतमित्यर्थः । एवकारस्य व्यावर्त्यशङ्कापूर्वमर्थमाह ॥ एवं तर्हीति ॥ प्रकृतिमिति ॥ 'प्रकृतिं पुरुषं चैव विद्वचनादी उभावपी'ति गीतायां त्रयोदशेऽध्याये पुरुषपदेन जीवपरयोः प्रकृतिपदेन चेतनाचेतनप्रकृत्योः स्वीकारायोभावपीत्युक्तमिति गीतातात्पर्योक्तेः द्वयोः प्रकृतत्वेऽपीत्युक्तम् । पुरुषः प्रकृतिस्थो हि भुङ्क्ते प्रकृतिजान्गुणानित्युत्तरतृतीयश्लोके प्रकृतिजान्गुणान् दुःखादीन्भुङ्क्त इति दुःखानुभवितृत्वविशेषणेन जीवएवोच्यत इत्यर्थः । पुरुषः प्रकृतिस्थ इत्यत्र पुरुषशब्दो जीव इति तात्पर्योक्तेरिति भावः ॥ उभयोरिति ॥ देहपरमात्मनोरित्यर्थः ॥ सारान्नेति ॥ "सारान्नमय एवासावि"त्यनुभाष्यसुधोक्तदिशा सारान्नत्वं श्रेष्ठान्नत्वं भूताद्यत्वादिकं तत्प्रचुरत्वविशेषणेनेत्यर्थः ॥ उक्तं चेति ॥ एकादशस्कन्धतात्पर्ये । तेषां मध्य इत्यर्थः । एवमनुव्याख्यानानुरोधेन भाष्यस्यैकमर्थमुक्त्वा

‘अन्नस्य सारभूतोऽयं शरीरस्य च केशवः ।

अन्ननामाचान्नसंस्थः शरीरेषु च संस्थित’

इति तैत्तिरीयभाष्यानुरोधेन व्यावर्त्य पूर्वमर्थान्तरमाह ॥ नन्वन्नमयेति ॥ स्थानान्तरेति ॥ नारायणेत्यध्यापकप्रसिद्धोप निषदीत्यर्थः । विरजाहोमप्रकरणस्थमिदं वाक्यम् ॥ तेषामिति ॥ तेन पञ्चानामप्यन्नरसमयः प्राणरसमयो मनोरसमयो विज्ञानरसमय आनन्दरसमय इति विशेषणार्थमेवाद्यन्तयोः रसपदोक्तिः । तथा च प्राणरसादिपदेन सारप्राणादिरूपचेष्टकत्वादिरेव लभ्यते । न तु प्रसिद्धवाच्यादिरिति भावः ॥ निर्देशेति ॥ तस्य परार्थत्वेन परस्यानपरोक्षत्वादिति भावः ॥ वस्त्रेति ॥ 'इदमित्येव निर्देशो वस्त्रप्रावृतवद्विभोरि'त्यनुभाष्योक्तेरिति भावः । प्रमापितं प्रमाणेन स्थापितमित्यर्थः । तेन न पौनरुक्त्यमिति भावः । अत्र भाष्ये ऐङ्कर्यादित्युपलक्षणम् ।

(भावदीपः)

तृतीये 'न स्थानतोपि परस्योभयलिङ्गं सर्वत्र हि' इत्यधिकरणभाष्ये अभेदेपि भेदव्यपदेशः स्थानभेदादैश्वर्ययोगाच्च युज्यत इति वक्ष्यमाणदिशा कोशादिस्थानभेदादपीति ज्ञेयम् । तत एव प्राक्टीकायां तत्तत्कोशगतमित्युक्तम् । ननु विकारशब्दादिति सूत्रे मयइविषयशङ्कासमाध्योर-
शेषबाधकशङ्कासमाध्युपलक्षणत्वेनानुव्याख्यानसुधयोर्व्याख्यानात् बहुरूपत्वान्न विरोधः ।
स्वरूपे च युज्यत इत्यादिवदवयवान्यत्व इदमिति निर्देशादिविरोधा अपि तत्रैव शङ्कित्वा
निरस्याः नत्विह सूत्रे तन्निरासकस्य कस्याप्यदृष्टेरिति चेत्सत्यम् । तथापि ब्रह्मशब्दस्या-
मुख्यार्थत्वशङ्काया अत्र सूत्रे निरासात् । तस्याश्च निर्बीजत्वव्युदासाय भाष्ये अवयव-
त्वादिविरोधोऽत्र निरस्त इत्यदोषः । केचित्तु अवयवत्वप्रत्यक्षनिर्देशौ आनन्दमयान्नमययोर्ब्रह्मत्वे
असाधारण्येन बाधकाविति द्योतनाय व्यवधानेन तन्निरास इत्याहुः ॥ १५ ॥

वाक्यार्थमुक्तावली

ॐ मान्त्रवर्णिकमेव च गीयते ॐ । अवयवत्वोक्त्यादिनेति । आदिपदेनान्योऽन्तर आत्मे-
त्याद्यान्यत्वोक्त्यादेर्ग्रहणम् । एवकारव्यावर्त्यं दर्शयति नेदमिति । पञ्चकमित्युक्त्या तद्धेतु-
सूत्रवन्नेदमानन्दमयमात्रविषयं सूत्रमित्युक्तं भवति । अर्थानुसन्धान इति । सत्यत्वविवरणाय
अन्नमयप्रकरणं प्राणमयप्रकरणं च । अस्ति देवदत्त इत्युक्ते जीवतीति प्रत्ययात् तच्छब्दो
जीवनवाची । सदेर्विशरणार्थत्वादवयव शैथिल्यलक्षणविनाशवाची च । तथा च जीवनं विनाशं
च प्रापयतीति सत्यं तदेवान्नशब्देनोच्यते । अद्यते जीवनहेतुतयोपजीव्यत इत्यन्नशब्दव्याख्या-
नात् । सत्त्वं गतिं जीवनं च यापयतीति गतिप्रदत्त्वं जीवनप्रदत्त्वं च सत्यशब्दार्थः । तदेव
प्राणपदेनोच्यते । सदेर्गत्यर्थत्वात् । अस्ति रूपस्य सच्छब्दस्य जीवनार्थत्वाच्च । प्राणशब्देनापि
प्राणन्ति प्रवर्तन्ते जीवन्ति वेति व्युत्पत्त्या तदेवोच्यत इति । ज्ञानशब्देन मनोविज्ञान-
शब्दयोरेकार्थत्वं स्फुटम् । मनशब्दस्य सामान्यज्ञानपरत्वात् । अनन्तत्वं चानन्दपूर्त्या आनन्द-
मयशब्देन व्यक्तमित्यनुव्याख्याने स्फुटम् । सूचयति । एतेन भाष्यस्य ब्रह्मतद्ज्ञानतत्प्राप्तीन्
सूचयित्वेत्यर्थ उक्तो भवति । शङ्का परिहाराय मान्त्रवर्णिकसूत्रस्यावतारितत्वात् च शब्दो व्यर्थ
इत्यत आह शब्द इति । एतेन न केवलं शब्दादानन्दमयादि ब्रह्म किन्तु गीयते च मान्त्र-
वर्णिकगानाच्चेत्यर्थ उक्तो भवति । नन्विति । ननु विकारशब्दादिति सूत्रे पूर्वपक्षस्यानन्दमयस्य
विष्णुत्वे यावद्बाधकलक्षकत्वात्परिहारस्यापि सर्वपरिहारोपलक्षकत्वादत एव ब्रह्म शब्दाद्
बहुरूपत्वाच्च न विकारित्वमविरोधश्च स्वरूपं च युज्यत इत्यादि वदवयवित्वान्यत्वेदमिति

(वाक्यार्थमुक्तावली)

निर्देशादि विरोधा अपि शङ्कित्वा निरस्याः । नत्विह सूत्रे तन्निरासकस्याप्यदृष्टेरिति चेन्न । स्वपक्षसाधनान्तबाधकोद्धारस्य कर्तव्यत्वेनाद्य तृतीय चतुर्थसूत्रेषु श्रुतिलिङ्गसमाख्यालक्षणस्व-
पक्षसाधनान्ते च शब्दसूचितो बाधकोद्धारो भाष्यकारेणात्र क्रियते । द्वितीयसूत्रे विकारार्थ-
कमयटो विषयान्तर्गतत्वेन विलम्बमसहमानेन शङ्कितोऽव्यवहितप्रकृतब्रह्म श्रुत्यैव प्राचुर्यार्थ-
त्वमुक्तम् । प्राचुर्यस्य च स्वरूपेपि विशेषेण घटनं कृतम् । अन्नमयादौ प्राचुर्यार्थ-
त्वाभावात्तत्प्रायपठितानन्दमयटः कथं प्राचुर्यार्थत्वमित्युक्तेः पञ्चानामपि ब्रह्मत्वेन सर्वत्र मयटः
प्राचुर्यार्थत्वात्प्रायपाठ विरोधो नेत्युक्तम् । तर्हि ब्रह्मपञ्चकस्वीकारे एकमेवेति सूत्रविरोध-
परिहारस्तत्प्रसङ्गात्कृत इति विषयशरीरान्तर्गत बाधकस्यैव तत्र परिहृतत्वेन स्वपक्षसाधनावसाने
शिष्टदोषपरिहारस्यावसरप्राप्तस्येहकरणमविरुद्धमिति । अत्र भाष्ये 'सशिर' इत्यादि श्रुतौ
अवयाववयव्यभेदनिर्धारणेनावयवत्वावयवित्वयोः सहैकत्र प्रमितत्वान्नविरोधः । विरोधाविरोध-
योर्दर्शनमूलकत्वादित्युक्तं भवति । स्मृतौ त्ववयवावयव्य भेदेऽप्यवयवित्वाद्यपर्याय शब्दव्यवहारा-
देरलौकिकविशेषघटकैः यौक्त्या घटनोक्ता ज्ञेया । उपासकभेदान्नारायणोऽथ सन्दोह इति पक्ष-
भेदोक्तिः । परिमितशक्तेरित्यनेन प्रमेयत्वस्य परिमितिरित्यर्थो उक्तो भवति । प्रकृतस्यैवेति ।
अन्नात्पुरुष इति पुरुष पदेन प्रकृतस्यैव देहस्य सवा एष पुरुष इति पुरुषपदोक्तेनात्मनः पुरुषपदेन
प्रकृतत्वाभावादिति भावः । वस्तुद्वयेति । देहपरमात्मरूपवस्तुद्वयेत्यर्थः । आकाशादि-
सारभूतमिति । आकाशादिशब्दप्रवृत्तिनिमित्त सारार्थपूर्णमित्यर्थः । ब्रह्मचैतन्यमेवेत्येवकारेणपूर्तेः
मात्रशब्दो व्यर्थ इत्याशङ्क्य सिद्धे सत्यारम्भोनियमार्थ इति न्यायमनुसृत्य नियममाशङ्क्य
तत्परिहारत्वेन योजयति- एवं तर्हि इत्यादिना । द्वयोरिति । जीवपरमात्मनोरित्यर्थः । दुःखानु-
भवितृत्वविशेषणेति । भुङ्क्ते प्रकृतिजान् गुणान् इति वाक्यशेषादिति भावः । सारान्नमयेति ।
सारान्नमय एवासावित्यनुभाष्यसुधारीत्या सारान्नत्वं भूताद्यत्वादिकं तत्प्रचुरत्वविशेषणेत्यर्थः ।
बहूनामिति । एकैवाभिधया सह युगपद्बहूनां निर्देशो पूर्व प्रसक्तेऽपि बाधक लक्षणविशेषे सति
तेषां मध्ये तथैवाभिधयैकमेव परामर्शोच्यत इत्यर्थः । एवमनुभाष्यानुसारेण भाष्यार्थमुक्त्वा

अन्नस्य सारभूतोऽयं शरीरस्य च केशवः ।

अन्ननामाचान्न संस्थः शरीरेषु च संस्थित

इति तैत्तिरीय भाष्यानुसारेण व्यावर्त्य पूर्वमर्थान्तरमाह -नन्वित्यादिना । निर्देशवैयर्थ्याच्चेति ।
स्वस्यापरोक्षज्ञानित्वेन सम्प्रति शब्दानपेक्षणात् उपदेश्यपुरुषाणामसाक्षात्कर्तृत्वेन तान्प्रति

(वाक्यार्थमुक्तावली)

प्रत्यक्षोपदेशानुपपत्तेः । साक्षात्कर्तृत्वे वोपदेशवैयर्थ्यादित्यर्थः । प्रमापितः स्यादिति । प्रमाणेन स्थापितं भवति इत्यर्थः । एवं च पौनरुक्त्यमिति भावः ।

तत्त्वसुबोधिनी

ननु मुख्यामुख्ययोः मध्ये मुख्ये कार्यसंप्रत्यय इति न्यायेन ब्रह्मशब्द मुख्यार्थो विष्णुरेव ब्रह्मशब्देन ग्राह्य इत्यत आह । ब्रह्मशब्दस्येति । तदर्थभूतानामपीति । सत्यज्ञानादि शब्दानामित्यर्थः । अतोमन्त्रवर्ण इति । तथा च मन्त्र वर्णे परब्रह्मण एव उक्तत्वादन्नमयादि शब्दानां परब्रह्मपरत्वं युक्तमिति भावः । युक्ति समुच्चयार्थ इति । अनेनगीयते चेति च शब्दान्वयः सूत्रे सूचितो भवति । तथा चान्नमयादिप्रकरण जातं परब्रह्मपरं तदर्थकं मन्त्रवर्ण व्याख्यान रूपत्वादितिवा आनन्दमयादिः ब्रह्म तत्प्रतिपादक मन्त्रवर्ण व्याख्यानरूपान्नमयादि प्रकरणप्रतिपाद्यत्वात् इतिवा सूत्रार्थ उक्तोभवति । बाधकोवेति । प्रकृते तर्कस्य बाधकत्वेन शङ्कितत्वादितिभावः । सर्वथातर्काविषयत्वेमीमांसावैयर्थ्यमित्यत आह । अस्तुवेति । किञ्च “अन्नात्पुरुष इत्यत्र पुरुष शब्दवाच्यत्वेन देहस्यप्रकृतत्वात्” स वा एषः इत्यत्रापि पुरुषशब्देन देह एवग्राह्यः नत्वात्मा । तस्य पुरुष शब्दवाच्यत्वेन प्रकृतत्वादित्याह । प्रकृतस्यैवेति । ननु पुरुषशब्देन देहस्य पूर्ववाक्ये प्रकृतत्वेपि उत्तरवाक्ये पुरुषशब्दस्यात्मार्थत्वमेव किं नस्यादित्यत आह । एकेनैवेति । चिन्मात्रमेवेत्यैव शब्दार्थोन्यद्विधापति । ननूभयोः प्रकृतत्वेपि एकप्रापक विशेष बलात् एकस्यैव ग्रहणमित्येत्कोपलब्धमित्यत आह । यथेति । दुःखादिभवितृत्व विशेषणेनेति । “भुङ्क्ते प्रकृतिजान्गुणान् इति वाक्यशेषादित्यर्थः । रस शब्देन विशेषणादिति भाष्ये रसत्वं न साक्षात् पुरुषविशेषणं किन्तु प्राचुर्यविशिष्टान्नरूपविशेषण मित्यभिप्रेत्याह । सारान्नमयत्वेनेति । एवं च रसशब्दः सारवाची । “रसः सारोवरश्चेति शब्दाः पर्यायवाचका” इत्यभिधानात् । ततश्चान्नरसोऽन्नसारः अन्नशब्दर्थेषु मुख्यार्थत्वादिलक्षणः तत्प्रचुर इति श्रुत्यर्थो ज्ञेयः । तत्प्रसङ्गादिति । इदमिति निर्देशप्रसङ्गादित्यर्थः । निर्देशवैयर्थ्याच्चेति । स्वस्यापरोक्षतो ज्ञातृत्वेन शब्दानपेक्षादुपदेश्यपुरुषाणां च प्रत्यक्षयोग्यत्वादित्यर्थः । नन्वेकस्य ब्रह्मणः पञ्चरूपत्वं विरुद्धम् । कथमुपपद्यते इत्यत्र आह एक इति ।

वाक्यार्थमञ्जरी

ॐ मान्त्रवर्णिकमेवचगीयते ॐ ॥ मन्त्रवर्णः सत्यज्ञानमनन्तब्रह्मेतिलक्षणवाक्यात्मको वेदः तेन प्रोक्तं मान्त्रवर्णिकं तथाच मन्त्रवर्णे सत्यत्वादिलक्षणवत्तया प्रोक्तं परं ब्रह्मैवान्नमयादि-

(वाक्यार्थमञ्जरी)

शब्दपञ्चकेन प्रतिपाद्यते यतोऽतश्चपञ्चापिब्रह्मैवेत्यर्थः । अनुसन्धाने आलोचने । एकार्थाव-
 प्रतीतेरिति ॥ अस्तेःशत्रन्तस्यरूपंसदित्येतज्जीवनवाचि । अस्ति देवदत्त इत्युक्ते जीवतीति-
 प्रत्ययात् । तथा षदल्लविशरणगत्यवसादनेष्वितिस्मरणात् । किबन्तस्य सदेश्वरूपमेतच्छैथिल्य-
 लक्षणविशीर्णत्वं वक्ति । भावप्रधानं चैतत् । तथाचसत् सत्त्वं जीवनं विशरणं वा भूतानां यापयति
 प्रापयतीति सत्यशब्दार्थः सर्वभूतानां जीवनविनाशहेतुत्वम् । अन्नशब्दस्योपजीव्यता-
 लक्षणादद्यताविनाशकत्वलक्षणातृत्वार्थेति सत्यशब्दयोरेकार्थत्वम् । सदेर्गत्यर्थेपि पाठात् सत्य-
 भूतानां गतियापयति प्रापयतीतिगतिप्रदत्तं सत्यशब्दार्थः । प्रपूर्वादनचेष्टायामित्यस्मान्निष्पन्न
 प्राणशब्दस्यापि स एवार्थ इति तयोरेकार्थत्वम् । मन्ववबोधन इत्यस्मान्धावे असुन्प्रत्यये मन इति
 निष्पन्नत्वान्मनोज्ञानशब्दयोरेकार्थत्वं ज्ञानविज्ञानशब्दयोरेकार्थत्वंस्फुटमेव । अनन्तत्वश्च गुण-
 तोऽपरिच्छिन्नत्वम् । आनन्दमयत्वं तदेकदेशभूतमिति सत्यज्ञानानन्तपदानामन्मयादिपदानां
 चैकार्थत्वप्रतितेरित्यर्थः ॥ परब्रह्मेति ॥ अन्यवेदनेनान्यप्राप्तेरयोगा द्वेदनास्योर्विषयैक्या-
 वश्यंभावेन परंब्रह्मवित्परंब्रह्माप्रोतीत्यभिमतत्वादिति भावः ॥ किंतदिति ॥ किं लक्षणकमित्यर्थः ।
 नहि लक्षणेन विनावस्तु समस्तव्यावृत्ततया ज्ञातुं शक्यमित्यर्थः ॥ कथंतद्वेदनमिति ॥ नह्यपरि-
 च्छिन्नपरिमाणस्य तस्य ज्ञानमस्माकं युज्यतइतिभावः ॥ कीदृशीच तत्प्राप्तिरिति ॥ तस्य
 सर्वगतत्वेननित्यप्राप्तत्वादितिभावः ॥ योवेदेतिवेदनमिति ॥ अपरिच्छिन्नपरिमाणस्यापि
 भक्तानुकम्पयाल्पपरिमाण प्रकटनसंभवादित्याशयेन तत्रगुहानिहितत्वोक्तेरिति भावः ॥ सोऽनुत
 इति प्राप्तिरिति ॥ न तत्संयोगमात्रं तत्प्राप्तिः किन्तु तद्व्यक्तिस्थाने सत्यकामत्वादित-
 तत्सारूप्याभिव्यक्तिरेवेत्याशयेन तत्र सर्वकामभोगोक्तेरितिभावः ॥ युक्तिसमुच्चयार्थइति ॥ न
 केवलमभ्यासादेःकिन्तुमान्त्रवर्णिकगानाच्चेति समुच्चयार्थ इत्यर्थः । भाष्ये सन्दोहो मध्य-
 भागःप्रमाणेन आगमेन । असिद्धत्वात् अभावात् ॥ बाधकोवेति ॥ प्रकृते तर्कस्य
 बाधकत्वेनानाशङ्कितत्वादितिभावः ॥ इति भावेनेति ॥ अनेनाप्रमेये अपरिमितशक्तिमति
 प्रमापरिमितशक्तिः । कुत इतिभाष्यार्थउक्तोभवति । तदभावात् । पुरुषपदेनाप्रकृतत्वात् ।
 द्विरुक्तेन द्विवारमुक्तत्वेन निमित्तेन भेदश्रुतिं भेदबोधकशब्दम् ॥ आकाशादीति ॥ “आत्म न
 आकाशः सम्भूतः आकाशाद्वायुः वायोरग्निरग्रेरापः अद्ध्यःपृथिवी पृथिव्या ओषधयः ओषधी-
 भ्योऽन्नम् अन्नात्पुरुष” इत्यत्रोक्तेरित्यर्थः ॥ ॥ सारभूतमिति ॥ आकाशादिशब्दार्थानां
 भूततदभिमानितद्देहतदन्तर्नियामकहरिरूपाणांमध्येष्टमित्यर्थः । चिन्मात्रमेवेत्येवशब्दार्थो-
 न्यद्विहायेति । ‘प्रकृतिंपुरुषंचैवविद्वचनादी उभावपि’ इतिगीतावाक्यम् । द्वयोः जीवपरयोः ॥

(वाक्यार्थमञ्जरी)

दुःखानुभवितृत्वविशेषणेनेति ॥ 'भुङ्क्तेप्रकृतिजानुगुणानि' तिवाक्यशेषादिति भावः ॥ सारा-
नमयेति ॥ अन्नशब्दार्थेषु यत्सारं श्रेष्ठं भूताद्यत्वं तदतृत्वरूपं तत्प्रचुरत्वविशेषणेनेत्यर्थः ।
'रससारवरश्रेष्ठशब्दाः पर्यायवाचिन' इत्युक्तेः । दृष्टान्तमात्रं नसाधकमित्यतोत्र एकाद-
शतात्पर्यसंमतिमाह ॥ उक्तञ्चेति ॥ बहुपदार्थानमेकेन शब्देनोद्देशेपि तेषामध्ये एकं तेनैवशब्दे-
नपरामृश्य तस्य किञ्चिद्विधीयत इत्यर्थः । नन्वाकाशादिपुरुषान्तपदैर्ब्रह्मग्रहणे संभूतशब्दोक्त-
सृष्ट्यनुपपत्तिरित्यत आह ॥ एतच्चेति ॥ उत्तरप्रस्थाने अनुव्याख्याने । तदेवाह ॥ ब्रह्मशब्देति ॥

‘ब्रह्मशब्दोऽदितेतस्मिन्नात्म शब्दं प्रयुज्यच ।

तस्मादाकाशसृष्टिं च प्रोवाचात्रचतुर्विधाम् ॥

भूतंभूताभिमानी चतदेहोन्तर्नियामकः हरिश्चाकाशशब्दोक्त’ ।

इत्यादिनाकाशपुरुषान्तशब्दवाच्यभगवद्रूपाणामपि प्रादुर्भावोक्तेर्नोक्तशङ्कावकाश इति भावः ।
स्थानान्तरे नारायणनये ॥ प्रार्थितशुद्धीनामिति ॥ येऽन्नमयादयःकोशाःशुद्ध्यन्तामिति जीवेन
प्रार्थितपावित्र्यवतामित्यर्थः । अत्र ब्रह्मवल्ल्याम् । तत्तत्कोशगतम् । अन्नमयादिसंज्ञकदेहगतम् ।
आदौ अन्नमयप्रकरणे । अन्ते आनन्दमयप्रकरणे ॥ वैयर्थ्याच्चेति ॥ स्वस्यापरोक्षीकृतब्रह्मत्वेन
शब्दानपेक्षणात्परस्यचापरोक्ष शून्यत्वेन तं प्रति तथानिर्देशायोगादितिभावः ॥ वस्त्रप्रावृत्त-
जानुवदिति ॥ वस्त्रेणावृतस्य जानोरप्रत्यक्षत्वेपि प्रत्यक्षीभूतवस्त्रान्तर्गतत्वात् यथेदंजान्विति-
निर्देशस्तथेत्यर्थः । अन्नादिशब्दानां प्रसिद्धार्थत्यागात्कथंचिदित्युक्तम् । अर्थान्तरम् उपजीव्य-
त्वरूपम् ॥ लाक्षणिकत्वमिति ॥ इदंशब्दस्य तदन्तर्गते लक्षणाङ्गीकारादितिभावः ॥ स्पष्ट-
मिति ॥ आकाशपदेन तल्लाभेपि स्फुटं तद्वाचकपदाभावादितिभावः । दुर्बलत्वेन स्वभावात् ॥
सावकाशत्वादिति ॥ विरिञ्चादावपि स्पष्टत्वादिसत्त्वादितिभावः ॥

सूत्रभाष्यम्

॥ ॐ नेतरोऽनुपपत्तेः ॐ ॥ १६ ॥

न ह्यन्यज्ञानान्मोक्ष उपपद्यते । तमेवं विद्वानमृत इह भवति नान्यः पन्था अयनाय
विद्यत’ (तै.आ. ३-१२-७) इति ह्युक्तम् ॥ १६ ॥

तत्त्वप्रदीपिका

नेतरोऽनुपपत्तेः । 'ब्रह्मविदाप्नोति परं' 'यदा ह्येवैष एतस्मिन्नदृश्येऽनात्म्येऽनिरुक्तेऽ-
निलयनेऽभयं प्रतिष्ठां विन्दते, अथ सोऽभयं गतो भवती'त्यानन्दमयज्ञानान्मोक्ष उच्यते । न च
विष्णोरन्यज्ञानान्मोक्ष उपपद्यते । तमेवं विद्वानित्यादि विष्णुप्रतिपादक पुरुष सूक्त-
वाक्येऽन्यनिषेधात् ॥

तत्त्वप्रकाशिका

नन्वेवं मयटं प्राचुर्यार्थत्वमुक्त्वा तथात्वे कथञ्चिदल्पार्थतां परिहृत्य भूताद्यत्वस्यार्थ-
न्तरमभिधाय परामर्शस्यान्यपरत्वं समर्थं बहुभावस्य स्वरूपविषयत्वं गृहीत्वा पुच्छत्वोक्ते-
रविरोधमापाद्येदमिति निर्देशस्य लाक्षणिकत्वमङ्गीकृत्यापि किमन्नमयादीनां विष्णुत्वग्रहणेन ।
विरिञ्चादय एव आनन्दमयादयः सन्तु तत्रापकसद्भावात् । न चोक्तहेतुभ्यस्तद्ग्रहणम् ।
ब्रह्मशब्दस्यापरब्रह्मस्वपि सम्भवात् हेतुव्यपदेशस्य च विष्णुनिष्ठतया स्पष्टमप्रतिभानात् ।
मन्त्रवर्णार्थिकसमाख्यायाश्च सूर्यं प्रोक्तत्वादिलिङ्गेभ्यो दुर्बलत्वेन सावकाशत्वात् अनन्यथा-
सिद्धहेत्वन्तरस्य चाभावादित्यत आह ॥ न चेति ॥ तत्र हेत्वाकाङ्क्षायां सूत्रमुपन्यस्य प्रतिज्ञांशस्य
प्राचीनभाष्येणैव व्याख्यातत्वात् सौत्रमनन्यथासिद्धहेतुमेव व्याचष्टे ॥ नेतर इति ॥ नानन्द-
मयादिर्विष्णोरितरः । ब्रह्मविदाप्नोति परमित्यादावानन्दमयादिज्ञानेन मोक्षश्रवणात् । न चान्य-
ज्ञानान्मोक्ष उपपद्यत इत्यर्थः । विष्णुज्ञानादेव मोक्षो नान्यज्ञानादिति कुत इत्यत आह ॥
तमेवमिति ॥ १६ ॥

भावबोधः

कथञ्चित् अल्पार्थतां परिहृत्येति । अन्नप्राणमनश्शब्दानां प्रसिद्धार्थतां परित्यज्यात्तृत्व-
चेष्टाज्ञानरूपार्थत्वमङ्गीकृत्य विज्ञानशब्दपौनरुक्त्यपरिहाराय मनश्शब्दस्य सामान्यविषयकत्वेन
रूपेण विष्णुज्ञानार्थमङ्गीकृत्याल्पार्थतां परिहृत्येत्यर्थः । दुर्बलत्वेन सावकाशत्वादिति ।
अन्नमयादिप्रकरणानां विष्णुपरत्वेन निर्णीतमन्त्रवर्णगतसत्यादिपदार्थजीवनकर्तृत्वादिप्रति-
पादकत्वेन याऽर्थिकसमाख्या तस्याश्चतुर्मुखरुद्रावपि स्वस्वावरापेक्षया जीवनकर्तृत्वादिप्राचुर्य-
सम्भवेन सावकाशत्वादित्यर्थः । 'ब्रह्मविदाप्नोति परम्' इत्यादाविति । अत्रादिपदेन 'सर्वं वै
तेऽन्नमाप्नुवन्ति । येऽन्नं ब्रह्मोपासते । सर्वमेव त आयुर्यन्ति । ते प्राणं ब्रह्मोपासते । आनन्दं
ब्रह्मणो विद्वान् । न बिभेति कदाचन' इति । 'शरीरे पाप्मनो हित्वा । सर्वान् कामान् समश्नुते'

(भावबोधः)

इति । 'रसं ह्येवायं लब्ध्वाऽऽनन्दी भवति । अथ सोऽभयं गतो भवति' । इत्यादितत्प्रकरण-
गतानाम् अन्नमयादिज्ञानान्मोक्षप्रतिपादकवाक्यानां ग्रहणम् । अत्र यद्यप्येतदेव वाक्यजात-
मुदाहर्तव्यम्; साक्षादन्नमयादिगतत्वात् । सुधायामेतद्वाक्यस्योदाहृतत्वाच्च । तथापि ब्रह्म-
विदित्यस्यापि वाक्यस्यान्नमयादिपरत्वं मान्त्रवर्णिकसूत्रसिद्धमिति सिद्धवत्कृत्य अन्नमयादिपञ्च-
कसाधारणत्वादेतदुदाहृतमिति ध्येयम् ।

भावदीपः

॥ ॐ नेतरोऽनुपपत्तेः ॐ ॥ १६ ॥ कथंचिदिति ॥ अन्नप्राणादिपदानामतृत्व-
चेष्टकत्वाद्यर्थमुपेत्येत्यर्थः । अर्थान्तरमुपजीव्यत्वरूपम् । बहुभावस्य पञ्चत्वलक्षणबहुत्वस्य । यद्वा
बहु स्यामित्युक्तबहुभावस्येत्यर्थः । तेन बहुरूपत्वाच्च न विकारित्वमिति पूर्वभाष्यस्थबहु
स्यामिति बहुभवनं बहुरूपत्वान्न तु जगदात्मना विकारित्वादित्यपि योजना सूचिता ।
पुच्छत्वोक्तेः अवयवत्वोक्तेरित्यर्थः । सूत्रे अनुपपत्तेरिति हेत्वन्तरोक्तेश्चशब्दाभावाच्च
तदनुरोधेन क्रमेण सूत्रत्रयोक्तहेतूनन्यथयति ॥ ब्रह्मशब्दस्येति ॥ प्रोक्तत्वलिङ्गादिभ्य इत्यादि-
पदेन बहुभावान्यत्वादेर्ग्रहः । साम्प्रकाशत्वादर्थान्तरपरत्वादित्यर्थः । अनुपपत्तेरिति सौत्रहेतु-
व्यावर्त्यमाह ॥ अनन्यथेति ॥ प्राचीनेति ॥ न चेत्यादिनेत्यर्थः । सूत्रे सोपलक्षितमानन्दमयपदं
तत्पदं चानुवर्तते । तत् तस्माद्विष्णोरितर इत्यर्थ इति मत्वा सूत्राक्षराणि योजयति ॥
नाऽऽनन्दमयादिरिति ॥ भाष्यसङ्गत्यर्थमपेक्षितमाह ॥ ब्रह्मेति ॥ आदिपदेन 'येऽन्नं ब्रह्मोपासते
सर्वमेव त आयुर्यन्ती' त्वादिरूपेण सुधोक्तदिशा प्रतिप्रकरणस्थवाक्यानि गृह्यन्ते ॥ आनन्द-
मयादीति ॥ पूर्वोक्तदिशा अत्रोक्तस्यैव ब्रह्मणोऽन्नमयादिशब्दैर्गीयमानत्वादिति भावः ॥ १६ ॥

वाक्यार्थमुक्तावली

ॐ नेतरोऽनुपपत्तेः ॐ । कथञ्चिदस्यार्थतामिति । बह्वन्नवत्वादेः सर्वसाधारण्येन प्राप्तार्था-
न्तरमध्यर्थग्रहणेन परिहरेदित्यर्थः । प्रसिद्धान्नार्थत्वाग्रहणात् प्रसिद्धि विरोधप्रसङ्गात्कथञ्चिदि-
त्युक्तम् । योगेनेत्यर्थः । बहुभावस्य बहुत्वस्य पञ्चत्वलक्षणस्य । यद्वा बहुस्यामित्युक्त-
बहुत्वस्येत्यर्थः । तेन बहुरूपत्वाच्च न विकारित्वमिति प्राचीनभाष्यस्य बहुस्यामित्युक्त
बहुरूपत्वान्तु जगदात्मनो विकारित्वमित्यपि योजना सूचिता भवति । पृच्छत्वोक्तिरिति ।
अवयवत्वोक्तेरित्यर्थः । लाक्षणिकत्वमिति । मञ्चशब्दस्य मञ्चस्थे लक्षणावदिदं शब्दस्य

(वाक्यार्थमुक्तावली)

दृश्यमानान्तर्गते लक्षणेत्यर्थः । स्पष्टमविप्रतिभासादिति । आकाशशब्दस्याद्यनिर्णीतत्वादभिमानिपरत्वोपत्तेर्वक्ष्यमाणमर्थं सिद्धवृत्तकृत्य सूत्रकृता हेतुव्यपदेशोक्तेरिति भावः । लिङ्गादिभ्य इति । आदिपदेन बृहस्पत्यादि साधारणब्रह्मस्तुतिः शतानन्दानामाख्येदमिति निर्देशान्यत्वान्तरत्वादयो गृह्यन्ते । प्राचीनेति । न चोक्तिप्राप्येति । सम्बन्धभाष्येणेत्यर्थः । ब्रह्मविदाप्रोति परमित्यदाविति । उपक्रम इत्यर्थः । इत्यादौ वाक्य इति वा । सर्वं वै तेऽन्नमाप्नुवन्ति येऽन्नं ब्रह्मोपासते सर्वमेव ते आयुर्यन्ति ये प्राणं ब्रह्मोपासत इत्याद्यन्नमयादिज्ञानान्मोक्षप्रतिपादकतत्त्वप्रकरणगतवाक्येष्विति भावः । यद्यपि साक्षादन्नमयादि प्रकरणगतत्वादेव वाक्यजातमुदाहर्तव्यम् । तथापि सर्वायुस्सर्वान्मोक्षाप्रतीतेरुपक्रमवाक्यस्य स्वपदेन ग्रहणम् । तस्य च मांत्रवर्णिक सूत्रोक्तन्यायेनानन्दमयादि परत्वमिति भावः ।

तत्त्वसुबोधिनी

कथंचिदल्पाथतामिति । अन्नप्राणमनःशब्दानां प्रसिद्धार्थतां परित्यज्य अतृत्वचेष्टा ज्ञानरूपार्थत्वमङ्गीकृत्य विज्ञानशब्देन पुनरुक्त्यपरिहाराय मनः शब्दस्य सामान्य विषयकत्वेन रूपेण विष्णुज्ञानार्थत्वमङ्गीकृत्य अल्पाथतां परिहृत्येति । दुर्बलत्वेन सावकाशादीति । अन्नमयप्रकरणानां विष्णुपरत्वेन निर्णीतमन्त्रवर्णगतसत्यादिपदार्थं सृष्टिकर्तृत्वादि प्रतिपादकत्वेन पार्थिक समाख्या तस्याश्चतुर्मुखे रुद्रादावपि स्वस्वावरापेक्षयासृष्टिकर्तृत्वादिप्राचुर्यसंभवेन सावकाशत्वादित्यर्थः । ननु हेत्वन्तरबलात्केषां ब्रह्मत्वं अङ्गीक्रियते इत्यत आह ॥ अन्यथा सिद्धेति । ब्रह्मविदिति । अत्रादिपदेन “सर्वं वै तेऽन्नमाप्नुवन्ति येऽन्नं ब्रह्मोपासते आनन्दं ब्रह्मणो विद्वान् न विभेति कदाचन” । “शरीरेपाप्मनोहित्वा सर्वान्कामान् समश्रुत इति । रसं ह्येवायं लब्धवानन्दी भवति । अथसोभयङ्गतोभवति” । इत्यादि तत्त्वप्रकरणगतानां अन्नमयज्ञानान्मोक्षप्रतिपादकवाक्यानां ग्रहणम् ।

वाक्यार्थविवरणम्

सूचयित्वेति ॥ “ब्रह्मविदाप्रोति परमिति” परब्रह्मणः प्राप्यत्वोक्त्या तत्प्राप्तिरूपमोक्षजनक ज्ञानविषयस्यापि तस्य परब्रह्मत्वं सूचितम् । न ह्यन्यविद्ययाऽन्यगतिर्युक्तेत्याशयः । भाष्ये न च तत्त्वमस्यहमित्याद्युद्बन्धः सौत्रचशब्दाभिप्राय इत्याहुः ।

वाक्यार्थमञ्जरी

ॐ नेतरोनुपपत्तेः ॐ ॥ विष्ण्वतरश्चतुर्मुखादिर्नाममयादिशब्दवाच्यः । तस्य ब्रह्मविदाप्रो-
तिपरमित्युक्तमोक्षहेतुज्ञान विषयत्वानुपपत्तेरित्यर्थः । इत्यादवित्यादिपदेनैतमन्त्रमयमात्मानमुप-
संक्रामतीत्यादिग्रहणम् ॥

सूत्रभाष्यम्

॥ ॐ भेदव्यपदेशाच्च ॐ ॥ १७ ॥

‘ते ये शतं प्रजापतेरानन्दाः’ (तै.उ. २-८) ॥ ‘अदृश्येऽनात्म्येऽ-
निरुक्तेऽनिलयनेऽभयं प्रतिष्ठां विन्दते । ‘अथ सोऽभयं गतो भवति’ (तै.उ. २-७) ।
‘स यश्चायं पुरुष’ (तै.उ. २-८) इत्यादिभेदव्यपदेशात् । न च तत्त्वमसि (छां.उ. ६-८) अहं ब्रह्मास्मि (बृ.उ. ३-४-१०) इत्यादि श्रुतिविरोधः ॥ ‘नामानि सर्वाणि
यमाविशन्ती’ति (भाल्लवेयश्रुतिः) तत्तच्छब्दवाच्यत्वोक्तेः ॥ ‘इदं हि विश्वं
भगवानिवेतरो यतो जगत्स्थाननिरोधसम्भवः’ (भागवते) ॥ ‘असर्वः सर्व इत्यपि’
(तुरश्रुतिः) ॥ ‘विद्याऽऽत्मनि भिदाबोधः’ (भागवते) ॥

‘भेददृष्ट्याऽभिमानेन निस्सङ्गेनापि कर्मणा’ (भागवते) ।

‘जुष्टं यदा पश्यत्यन्यमीशमस्य महिमानमिति वीतशोकः’ (मु.उ. ३-१-२) ।
‘असर्वः, सर्व इवात्मैव सन्ननात्मैव प्रत्यङ्पराङ्मैव ईयते बहुधेयते’ ‘स पुरुषः’
‘स ईश्वरः स ब्रह्म’ ।

‘सर्वान्तर्यामिको विष्णुः सर्वनाम्नाऽभिधीयते ।

एषोऽहं त्वमसौ चेति न तु सर्वस्वरूपतः’ ॥

‘नैतदिच्छन्ति पुरुषमेकं कुरुकुलोद्ब्रह्म’ (मोक्षधर्मे) इत्यादेश्च ।

उक्ता च प्राप्तिः । ‘ब्रह्मैव सन्’ (बृ.उ. ६-४) इत्यपि जीव एव ब्रह्मशब्दः ।
उपपद्यते च विरोधे । प्रमादात्मकत्वाद्ब्रह्मस्य विमुक्तत्वं च युज्यते ।

‘मुक्तिर्हित्वाऽन्यथारूपं स्वरूपेण व्यवस्थितिर्’ति हि भागवते ॥ १७ ॥

न च तत्तदनुमानविरोधः ।

तत्त्वप्रदीपिका

भेदव्यपदेशाच्च । इतश्च न प्रकृतिविरिञ्चादीनामानन्दमयत्वम् । 'ते ये शतं प्रजापतेरानन्दाः स एको ब्रह्मण आनन्द' इति पशुपतिविरिञ्चयोः 'यतो वाचो निवर्तन्त' इत्यानन्दमयत्वसाधकश्लोकनिर्दिष्टादमितानन्दाद् ब्रह्मणो भेदव्यपदेशत् ।

प्रजापतिः शिवः शेफो लिङ्गमित्यभिधीयते ।

लिङ्गाभिमानी लोकस्य स्रष्टा गिरिश एव हि ॥ इति शैवपुराणे ।

'यदा ह्येष' इत्यादेरयमर्थः । आत्मीया जीवधर्मास्तद्रहिते 'अनात्म्ये', अस्वामिसम्बन्धिनिवा । अन्यनिलयनहीने ब्रह्मणि यदा ह्येष जीवो निर्भयं निष्ठां विन्दतेऽथ स निर्भयं ब्रह्म प्राप्नोति । अयमेव प्रकृतेरपि भेदव्यपदेशः । दृश्यत्वान्निर्वक्तुं शक्यत्वादन्यनिलयनवत्त्वाच्च, तस्याः । 'स यश्चायं पुरुषे यश्चासावादित्य' इति च सर्वजीवेभ्यो भेदव्यपदेशः ।

अत्राऽहं, नायं जीवेश भेदव्यपदेशस्साधीयान् । 'तत्त्वमसि' 'अहं ब्रह्मास्मि' 'तद्योऽहं सोऽसौ योऽसौ सोऽहं' 'योसावसौ पुरुषस्सोऽहमस्मी'त्यादि श्रुतिभिरभेदावधारणात् । न ह्येता भेदमणुमात्रमपि सहेरन् । पूर्वापरपर्यालोचनया तत्रैव तात्पर्यपर्यवसानात् । अतस्सौत्रमपि भेदव्यपदेशं न पारमार्थिकगोचरमनुजानीमहे । काल्पनिकभेदानुवादित्वात्सूत्राणाम् । अपरथा कथमिवारचितानां श्रुतीनाम विरोधस्सुसाध्यस्यादित्यत आह न चेति । न च 'तत्त्वमसि' 'अहं ब्रह्मास्मि' 'तद्योऽहं सोऽसौ योऽसौ सोऽहं' 'योऽसावसौ पुरुषस्सोऽहमस्मि' इत्यादि श्रुतिविरोधः । 'नामानि सर्वाणि यमाविशन्ती'ति विष्णोरेव तत्तच्छब्दवाच्यत्वोक्तेः । तत्तत्त्वात्तत्, तवस्तेजः, तद्रूपत्वात्त्वम्, असनादसि । अहेयत्वादहं, न हन्यत इति वा । अस्तीति मेयत्वादस्मि, ज्ञानरूपो नियन्तृ रूपश्च । परोक्षत्वादसौ, असुष्वोतत्वादमुष्मिन् स्थितत्वाच्चासावसावित्युच्यते । 'सप्तसु प्रथमे'ति सूत्रादसाविति सप्तमी वा । आ समन्तादीष्ट इत्येपः । अयनादयम् । सरणात्सारत्वाच्च स इति ॥

'इदं हि विश्वं भगवानिवेतरो यतो जगत्स्थाननिरोधसम्भवः' इति हि भागवते । इदं विश्वं भगवानिव, तदधीनत्वात्तत्, न त्वितरः, यस्माद्भगवतो जगत्सृष्ट्यादिकम् । असर्वस्सर्व इत्यपीति तुरश्रुतिः ।

भेददृष्ट्याऽभिमानेन निस्सङ्गेनापि कर्मणा ।

कर्तृत्वात्सगुणं ब्रह्म पुरुषं पुरुषर्षभ ।

(तत्त्वप्रदीपिका)

स सङ्गत्य पुनः काले कालेनेश्वरमूर्तिना ।

जाते गुणव्यतिकरे यथापूर्वं प्रजायते ॥

अभितो मानेन विशेषज्ञानेन । जगत्कर्तृत्वाज्ज्ञानैश्वर्याद्यनन्तगुणं ब्रह्म । 'सः' ब्रह्मादि जीवसङ्घः प्रलये सङ्गत्य पुनस्सृष्टिकाले कालात्मना ज्ञानात्मना ईश्वरमूर्तिना गुणव्यतिकरे जाते यथापूर्वं ज्ञानादिगुणतारतम्येन विशिष्टोऽत्यन्तान्योन्यभेदेन 'प्रजायते' प्रकृष्टो मुक्तोऽभिव्यज्यते, न तु तदभिन्नो भवतीत्यर्थः । जुष्टं यदा पश्यत्यन्यमीशमित्यादेरयमर्थः । यदा जीवसेव्य-मीश्वरमन्यं पश्यति, अस्य महिमानं च 'इति' उक्तप्रकारेण, 'द्वा सुपर्णो'त्यादि पूर्ववाक्ये समानशरीरस्थत्वेऽप्यकर्मफलभुक् सर्वसाक्षीत्यादिरुक्तप्रकारः । तदा विशोको भवति । प्रत्यङ्-परागिव अभिमुखोऽप्य नभिमुख इव एक एव बहुधा ज्ञायते प्राप्यते च । तत्तदन्तर्यामित्वेनापि तत्तच्छब्दवाच्यत्वं विष्णोरस्तीत्याह सर्वान्तर्यामको विष्णुरित्यादिना ।

बहवः पुरुषा ब्रह्मनुताहो एक एव तु ।

को ह्यत्र पुरुष श्रेष्ठस्तद्भवान्वक्तुमर्हति ॥

नैतदिच्छन्ति पुरुषमेकं कुरुकुलोद्वह ।

बहूनां पुरुषाणां हि यथैका योनिरुच्यते ।

तथा तं पुरुषं विश्वमाख्यास्यामि गुणाधिकमिति मोक्षधर्मे ।

एवं तर्हि विष्णोस्सर्वनामवाच्यत्वश्रुतेस्सर्वान्तर्यामित्वाच्च सर्वनामत्वोपपत्तेः सर्वश्रुति-स्मृतिप्रसिद्धत्वाच्च भेदस्य नाभेदनिरासप्राप्तिरित्याशङ्क्याऽह- उक्ता च प्राप्तिरिति । एतदुक्तं भवति, कानिचिद्वाक्यानि कैश्चिन्मन्दमतिभिरतिदीर्घभ्रान्तिभिरभेदवाचकान्य भिधीयमानानि साक्षाद्भेदसाधकान्यपि मूढुहृदयानां सन्देहमावहेयुरिति । 'ब्रह्मैव सन्ब्रह्माप्येती'ति जीव एव सन्ब्रह्माप्रोतीत्यर्थः, न तु ब्रह्मैव सन्निति । ब्रह्मत्वे तत्प्राप्त्ययोगात् । न हि स्वयमेव स्वात्मानं प्राप्नोतीति समञ्जसम् ।

ब्रह्माणि जीवास्सर्वेऽपि परब्रह्माणि मुक्तगाः ।

प्रकृतिः परमं ब्रह्म परमं महदच्युत इति परम श्रुतिः ॥

उपपद्यते च अमुख्यार्थत्वं मुख्यविरोधे । 'विमुक्तश्च विमुच्यत' इति श्रुतिः कथमवितथार्था स्यादित्यत आह — प्रमादात्मकत्वाद्बन्धस्येति । प्रमादस्वरूपत्वात् प्रमादनिमित्तत्वाद्वा बन्धस्य विमुक्तत्वं च युज्यते । प्रमादोऽज्ञानम् ।

(तत्त्वप्रदीपिका)

सन्तसुजात यदिदं शृणोमि मृत्युर्नचास्तीति तवोपदेशम् ।

देवासुरा ह्यचरन्ब्रह्मचर्यममृत्यवे तत्कतरन्नु सत्यम् ॥

उभे सत्ये क्षत्रियाद्यप्रवृत्ते मोहान्मृत्युस्संमतोऽयं कवीनाम् ।

प्रमादं वै मृत्युमहं ब्रवीमि तथाऽप्रमादममृतत्वं ब्रवीमि इति हि भारते ॥

अथापि स्यात्, अनुमानाज्जीवेश्वराभेदः सेत्स्यति । तथाहि— जीवो ब्रह्म चेतनत्वाद् ब्रह्मवत्, अपि चाऽत्माऽद्वितीयः बोद्धृत्वाद्यन्नैवं तन्नैवं यथा घटः, यद्वा विमतो भेदो मिथ्या भेदत्वाद्विम्बप्रतिबिम्ब भेदवदिति प्रमाणान्तरविरोधादागमो भेदं नोपदेष्टुमर्हति । अत्रोच्यते — न च तत्तदनुमानविरोध इति । आभासत्वादीदृशानाम् ।

तत्त्वप्रकाशिका

हेत्वन्तरेण ब्रह्मादीनामानन्दमयत्वं निराकुर्वत्सूत्रं पठित्वा व्याचष्टे ॥ भेदेति ॥ नेतर इत्यनुषज्जते । 'ते ये शतं प्रजापतेरानन्दाः स एको ब्रह्मण आनन्दः' इति रुद्राच्छतगुण-मात्रानन्दत्वोक्तेर्न तावदानन्दमयो विरिञ्चः । 'यतो वाचो निवर्तन्ते अप्राप्य मनसा सह । आनन्दं ब्रह्मणो विद्वान्' इत्यानन्दमयस्यापरिमितानन्दत्वोक्तेः । अत एव न रुद्रः तस्य हिरण्यगर्भाच्छतांशो नानन्दोत्वोक्तेः । एवं नेन्द्रवृहस्पत्यादयोऽपि । अदृश्येऽनात्म्ये स्वामिरहिते जैवगुणविधुरे वा । साकल्येन निर्वचनागोचरे । अपराश्रये तस्मिन्नानन्दमये योऽभयतया ध्यानरूपां प्रतिष्ठां बिन्दते अनन्तरं स उपासकोऽभयं भगवन्तं गतो भवतीति श्रुतौ प्रकृत्याद्य-योग्यस्वातन्त्र्यादिश्रवणान्न प्रकृत्यादीनामानन्दमयत्वम् । 'स यश्चायम्' इत्यानन्दमयस्यापकृष्ट-जीवेषु पुरुषादित्यपदोपलक्षितेषु स्थितिकथनान्नाऽऽनन्दमयो ब्रह्मादिजीवसमूह इत्याशयः । नन्वस्त्वानन्दमयः परं ब्रह्म तथापि कथं तेन ब्रह्मादीनां भेदः सम्भवति । तद्वेदस्य तत्त्वमसीत्यादिश्रुतिविरोधादित्यत आह ॥ न चेति ॥ भवेदेतद्यद्येतत् श्रुतीनामद्वैतार्थता स्यात् । न चैवम् । 'नामानि सर्वाणि' इति श्रुत्या तत्त्वमस्यादिशब्दैर्विष्णोरेव वाच्यत्वोक्तेरित्यर्थः । सन्तु चैताः श्रुतयोऽद्वैतपरास्तथापि नोक्तभेदस्य तद्विरोधः । भगवतः सकलस्वामि-त्वेनैक्यव्यपदेशोपपत्तेरित्येतत्प्रमाणेनाह ॥ इदमिति ॥ इदं विश्वं भगवानिबोच्यते स्वयमित-रोऽपि सन् । यतः कारणाज्जगत्स्थाननिरोधोत्पत्तिकर्तेत्यर्थः । एतदेवाह । असर्वं इति वाक्यं च । ननु भेदज्ञानस्य मिथ्याज्ञानत्वात्कथं तदनुसारेणैक्यश्रुतयो योज्यन्त इत्यत आह ॥ विद्येति ॥ न च भिदायां अबोध इति व्याख्येयम् । अज्ञानस्य विद्यात्वाभावात् । ननु भेदज्ञान-स्यापुरुषार्थहेतुत्वात्कथं तस्य विद्यात्वमित्यत आह ॥ भेददृष्ट्येति ॥ वेदगर्भो जीवेश्वरभेदज्ञानेन

(तत्त्वप्रकाशिका)

परमेश्वरबहुमानेन चानन्दादिगुणपूर्णं ब्रह्म प्राप्त इति स्मृत्यर्थः । सर्वसेव्यमीशं जीवादन्त्यं तदेतत्सत्यमित्यादिश्रुत्या प्रागुक्तप्रकारेणास्य महिमानं च यदा पश्यति तदा मुक्तो भवतीति श्रुत्यर्थः । एवं स्वामित्वार्थतयाऽद्वैतश्रुतीर्व्याख्यायान्तर्यामित्वार्थतयाऽपि ताः श्रुतिस्मृतिभ्यां व्याचष्टे ॥ असर्व इति ॥ असर्वात्मकोऽपि सर्वात्मकत्वेनान्तर्याम्यप्यनन्तर्यामित्वेन देहान्तर्गतोऽपि बहिर्मात्रवृत्तित्वेन ज्ञायते तथैक एव बहुधा ज्ञायत इत्यर्थः । अनेनान्तर्यामित्वादसर्वस्य सर्वत्वोक्तिरिति सिध्यति । विशिष्टैक्यार्थतया च ताः स्मृत्या व्याख्याति ॥ नैतदिति ॥ एतदित्यस्य विवरणं पुरुषमेकमिति । अत्र पुरुषैक्यं निराकृत्याद्वैतश्रुतिविरोधपरिहाराय तदर्थत्वेन बहूनामिति विशिष्टैक्यमुच्यते । नन्वेवमद्वैतश्रुत्यभावे कथमद्वैतं श्रुत्यादिना निषिध्यते तस्याप्रत्यक्षत्वेन श्रुतिं विना प्राप्त्यभावात् । अप्राप्तस्य च निषेधायोगादित्यत आह ॥ उक्ता चेति ॥ न च तत्त्वमस्यहं ब्रह्मास्मीत्यादिश्रुतिविरोध इति भाष्येऽद्वैतनिषेधाय श्रुत्यर्थापरिज्ञाननिमित्तप्राप्तेरुक्तत्वाद्युज्यते तन्निषेध इत्यर्थः । नन्वेतत् श्रुतीनामविरोधकत्वेऽपि ब्रह्मैव सन् ब्रह्माप्येतीतिश्रुतिविरोधस्तु भविष्यति । अत्र ब्रह्मैवेत्यब्रह्मतानिषेधेन तदधीनत्वादिनाऽतद्भूते तद्व्यपदेश इत्युक्तगतेरसम्भवादित्यत आह ॥ ब्रह्मैवेति ॥ नात्र परब्रह्मत्वाभिप्रायोऽयमाद्यो ब्रह्मशब्दः किन्तु 'ब्रह्माणि जीवाः सर्वेऽपि' इति श्रुतेर्जीवपर एव । तथा च जीवभावमविहायैव ब्रह्माऽऽप्रोतीत्यर्थोपपत्तेर्नोक्तभेदस्यैतत् श्रुतिविरोध इत्यर्थः । ब्रह्मशब्दस्य परब्रह्माणि मुख्यत्वान्न जीवेऽसावुपपद्यत इत्यत आह ॥ उपपद्यते चेति ॥ परब्रह्माणि मुख्य्योऽपि ब्रह्मशब्दो जीवेऽप्युपपद्यते । जीवस्य परब्रह्मत्वार्थतास्वीकारे ब्रह्माप्येतीति श्रुतब्रह्मप्राप्तिविरोधात् प्रामाणान्तरविरोधाच्चेत्यर्थः । ननु विस्मृतकण्ठमणिरपि स्मृतकण्ठमणिरित्येवोच्यते न तु प्राप्तमणिरिति । परमं साम्यमुपैतीत्यादावप्राप्तभोगादेरपि प्राप्त्युक्तेः । ननु संसारिणोऽपि 'विमुक्तश्च विमुच्यत' इति विमुक्तत्वश्रवणात्तदन्यथानुपपत्त्या तस्य परब्रह्मत्वसिद्धेस्तद्विरोधो भेदाभिधानस्येत्यत आह ॥ प्रमादेति ॥ जीवस्य परब्रह्मत्वाभावेऽपि विमुक्तत्वोक्तिर्युज्यते । तद्गतबन्धस्याज्ञानमूलत्वेनास्वाभाविकत्वात् । अस्वाभाविके चाविद्यमानप्रयोगदर्शनादिति भावः । बन्धस्यास्वाभाविकत्वं कुतः इत्यत आह ॥ मुक्तिरिति ॥ १७ ॥

गुर्वर्थदीपिका

शतगुणानन्दत्वोक्तेरपरिमितानन्दत्वोक्तेरिति व्यावर्तकधर्मं वदता भिद्यतेऽनेनेति भेद इति सूत्रार्थः सूचितः । व्यावर्तक धर्मकथने भेदस्याप्यर्थात्कथनेन भेदनं भेदस्तस्यैव व्यपदेशादिति वा । चतुर्वर्णा एव चातुर्वर्ण्यमितिवदात्मैवाऽऽत्म्यमिति भावेनोक्तं स्वामिरहित इति । अपराश्रये

(गुर्वयं दीपिका)

पराश्रयरहिते । अभयतयेति वदताऽभयं यथा भवति तथेति क्रियाविशेषणत्वं सूचितम् । तत्तच्छब्दवाच्यत्वोक्तेरिति वदता भाष्यकृता व्याप्तत्वात्तच्छब्दनामा भगवान् । 'तनु विस्तारे' । 'वा गतिगन्धनयो'रिति धातोस्त्वं नामाऽपि भगवान् । 'असभुवी'ति धातोरसोऽसनं सर्वत्र सत्ता सोऽप्यस्तीति 'असु निरसन' इति धातोरसः दुर्जन संहारादिः सोऽस्यास्तीति वाऽसिनामापि भगवानिति श्रुतेरर्थः सूचितः । जगत्स्थाननिरोधोत्पत्ति कर्तेत्यनेन स्थीयते निरुध्यते सम्भूयते अनेनेति व्युत्पत्तिं सूचयति । 'असर्वः सर्व' इत्यपीति श्रुतौ सर्वभिन्नस्य पुनः सर्व-त्वोक्तिस्साक्षात्सर्वस्व रूपत्वं न वदति । विरोधात् । किन्तु प्रागुक्तस्मृतिसमाख्यया सर्व-स्थितिनिरोधोत्पत्तिकारणत्वाद्वाजा राष्ट्रमिति वत्सर्व इत्यपि कथितः । अपि पदेन मुख्यार्थे गर्हाऽपि सूचिता । अत इयमपि श्रुतिः स्मृतिसमानार्थैवेति भावेनाऽऽह एतदेवाऽऽहेति । असर्वः परमात्मा सर्व इवेयते यथा सर्वः सर्वत्वेनेयते तथाऽयमपि सर्वत्वेनेयते । एवमुत्तरत्रापि श्रौतपदयोजनायां सर्वत्र फलितमर्थमाह असर्वात्मकोऽपि सर्वात्मकत्वेनेत्यादिना । कचिदेक ईयते तथैकोऽपि सन्कचिद्बहुधेयत इत्यन्तिमवाक्यखण्डस्य योजना । 'प्रत्यङ्पराडिवे'त्यत्र प्रत्यङ्पदेन देहान्तस्थितत्वोक्तेस्तत्प्रकरणस्थमात्मपदमपि तस्याः स्थितेर्वैयर्थ्यपरिहारायान्तर्यामि परम् । एवं चोपस्थितपरित्यागे कारणाभावादेतद्वाक्यस्थ 'सर्वत्वोक्तिरप्यन्तर्यामित्वनिमित्तैवेति भावेनोक्तं अनेनेति । विशिष्टैक्यार्थतयेत्यत्र विशिष्टः सर्वोत्तमः । तस्यैक्यमैक्यव्यवहारः । क्षीरान्तर्निविष्टनीरवत्प्रलये पृथगदृश्यतया भगवदुदरे निविष्टस्य जगतो वा ऐक्यमैक्यव्यवहार इत्यर्थः । ननु द्वितीय ब्रह्मपदस्य भावप्रधानमङ्गीकृत्य संसारदशायां विस्मृतब्रह्मभावं मुक्ति-दशायामाप्नोति स्मरतीत्यर्थो ममापि भवेदिति चेन्न । श्रुतावनुपपत्तिं विना स्वप्रयोजनमात्रेण भावप्राधान्यायोगात् । मुख्ये सम्भवत्यमुख्यार्थाङ्गीकारायोगाच्च । दोषान्तरं चाह विस्मृतेति । सर्वथाऽनुपनीते शूद्रेऽब्राह्मणत्वोक्तिवत्कदाचिदनुपनीते ब्राह्मण कुमारेऽनुपनीतत्वोपाधि-कतात्कालिकाब्राह्मणत्वसद्भावेऽप्यब्राह्मणत्वोक्तेरदर्शनादिति भावेनोक्तं अस्वाभाविके इति ।

भावबोधः

तस्माददृश्ये जैवानां गुणानामप्यसङ्गते ।

अनात्म्येऽथ गुणानन्त्यादनिरुक्ते निजाश्रयात् ॥

अनिलयनेऽभयत्वेन यदा ज्ञानेन तिष्ठति ।

तदाऽभयं हरिं गच्छेत् ॥

(भावबोधः)

इति वचनानुसारेण श्रुत्यर्थमाह— अदृश्य इति अनात्म्य इत्यस्य स्वामिरहित इति व्याख्याने प्रत्ययस्य स्वार्थिकत्वं भवतीत्यर्थान्तरमाह जैवगुणविधुरेवेति । वैकुण्ठादिनिलयनस्य सत्त्वात् कथमनिलयनमित्युक्तमित्यत आह— अपराश्रय इति । ‘अभयतया’ इत्यनेनाभयमिति क्रियाविशेषणमित्युक्तं भवति ॥

स विष्णुः सर्वजीवेषु नृषु जीवेषु च स्थितः

‘एक एव’ इति प्रमाणं मनसि निधायाह— अपकृष्टोत्कृष्टजीवेष्विति । ननु श्रुतौ पुरुषे आदित्ये इत्येव श्रवणात् जीवेष्विति कथमुक्तमित्यत आह— पुरुषादित्यपदोपलक्षितेष्विति । तथा चानया श्रुत्या पुरुषादित्ययोरेवानन्दमयाद् भेदसिद्धिर्न सर्वजीवानामिति शङ्कानवकाश इति द्रष्टव्यम् । ‘भेदव्यपदेशाच्च’ इति सूत्रेणोक्तो भेदः किमानन्दमयचतुर्मुखादिरूपविशिष्टयोरुत तच्चैतन्ययोः; नाद्यः; विशिष्टभेदस्य मिथ्यात्वेन स्वरूपाभेदाविरोधित्वाच्चतुर्मुखादीनामानन्दमयत्वं हि तच्चैतन्याभिन्नचैतन्यकत्वं विवक्षितम् । न द्वितीयः; असिद्धेः । चैतन्याभेदस्य श्रुतिसिद्धत्वादित्यभिप्रेत्य शङ्कते— नन्वस्त्विति । एतेनैतदपि परास्तम् । यदनेन सूत्रेण च चतुर्मुखादीनामेवानन्दमयाद् भेदः प्रतिपाद्यते न जीवब्रह्मणोः । तथा च ‘न च तत्त्वमसि’ इत्यादिभाष्यं न सङ्गच्छत इति ।

अत एवानुव्याख्याने

आदित्ये पुरुषे चायमिति भेदोपदेशतः ।

नास्याभेदोऽस्ति जीवेन ।

इतीदं सूत्रं जीवब्रह्मभेदप्रतिपादकत्वेनापि व्याख्यातम् । अत एव च तत्र ‘न जीवभेदसूत्राणां शङ्क्यात्र पुनरुक्तता’ इत्येतत्सूत्रव्याख्यानावसर एवोक्तम् । ‘भगवानिदं विश्वमिवोच्यते’ ‘पुरुष एवेदं सर्वम्’ इत्यादाविति योजना । जगत्स्थाननिरोधोत्पत्तिकर्तेति । अनेन जगतः स्थाननिरोधसम्भवा यस्मादिति बहुव्रीहिरित्युक्तं भवति ।

“आद्यस्थिरचराणां यो वेदगर्भः सहर्षिभिः” ॥

ससङ्गत्येत्युत्तरवाक्येनान्वयमाह गुणपूर्णमिति । ईशं जीवादन्यमिति । एवं व्यत्यस्तान्वयप्रदर्शनेन जुष्टत्ववदीशत्वमपि जीवादन्यत्वे हेतुरिति सूचितं भवति । इत्यादिश्रुत्या

(भावबोधः)

प्रागुक्तप्रकारेणेति । अनेन महिमानमितीति शब्दस्य प्रकारवाचिनः 'इति महिमानम्' इति व्यत्यासेनान्वय उक्तो भवति । वीतशोक इत्यस्यार्थो मुक्त इति । बहिर्मात्रवृत्तित्वेन ज्ञायत इति । अनेनैकशब्दात् 'परस्य ईयते' इत्यस्यान्वय उक्तो भवति । अत एव क्रियासमुच्चयार्थम् 'तथा एक एव' इति तथाशब्दः प्रयुक्तः । अनेनान्तर्यामित्वादिति । तथा च 'सर्वः' इति श्रुतिवाक्यमेवं योजितं भवति— असर्वोऽपि सर्वात्मकत्वेन प्रतीयत इत्यत्र हेत्वाकाङ्क्षायाम् अन्तर्यामित्वं हेतुत्वेनाभिप्रेत्य, सिद्धमन्तर्यामित्वम् अनन्तर्यामित्वेन प्रतीतेरिति शङ्कायां तत्परिहारार्थमात्मैवेत्युक्तम् ॥

नन्वन्तर्यामित्वे प्रत्यक्तत्वं स्यात् । न च तद्युज्यते । बहिर्मात्रवृत्तित्वेन प्रतीयमानत्वादित्याशङ्कायां प्रत्यगित्यभिहितम् ।

ननु देहान्तरित्युक्तरीत्यान्तर्बहिर्वर्तमानस्य हरेर्यदेकत्वमुक्तं तन्न सम्भवति । भिन्नभिन्नस्थानादित्वेन तस्य भिन्नत्वादित्यत उक्तम् एक इति । अन्यत्रादृष्टमेतत् सर्वं कथमित्यत उक्तम् स पुरुष इत्यादीति । एवं सत्यसर्वात्मकस्य सर्वात्मकत्वोक्तौ कथमन्तर्यामित्वं हेतुर्न भवतीति भावः ।

ननु 'नैतदिच्छन्ति' इति वाक्ये अर्थादैक्यनिराकरणं प्रतीयते । नाद्वैतश्रुतिव्याख्यानम् । तत्कथमवतारितमित्यत आह अत्रेति । विवक्षितार्थप्रतिपादकस्यादिपदेनोपात्तत्वादित्यर्थः । तर्हि बहूनामित्येवोदाहर्तव्यम्; किमर्थमिदमुदाहृतमित्यत उक्तम् पुरुषैक्यं निराकृत्येति । श्रुत्यर्थापरिज्ञानेति । एतत् श्रुत्यर्थापरिज्ञानेनाद्वैतप्राप्त्यभावे भेदव्यपदेशस्यैतत् श्रुतिविरोधाभावात् परिहारोऽनर्थकः स्यादिति भावः ॥

ननु जीवस्य परब्रह्मत्वेऽपि न तत्प्राप्तिकथनं विरुद्धम्; पूर्वमज्ञातपरब्रह्मत्वे जीवः स्वस्य विद्यमानं परब्रह्मत्वं जानातीत्यभिप्रायेण प्राप्तिकथनोपपत्तेः । यथा कश्चिदज्ञातस्वस्थितकण्ठमणिः पूर्वमेव विद्यमानकण्ठमणिज्ञानाल्लब्धकण्ठमणिरित्युच्यत इत्यतो विस्मृतकण्ठमणिस्मि ज्ञात इत्येवोच्यते; न तु प्राप्त इति, बृहदारण्यकभाष्यं मनसि निधायाऽऽह विस्मृतकण्ठमणिरिति । तथा चाज्ञानाभिप्राये ब्रह्म जानातीत्येव निर्देशः स्यात् । न प्राप्नोतीति भावः । 'परमं साम्यमुपैती'त्यत्र यथा प्रागापि विद्यमानस्य साम्यस्य प्राप्तिरुच्यते । तथाऽत्रापि प्रागेव विद्यमानस्य ब्रह्मत्वस्य प्राप्तिरुच्यतामित्यत आह परमं साम्यमुपैतीत्यादावपीति ।

भावदीपः

॥ ॐ भेदव्यपदेशाच्च ॐ ॥ १७ ॥ सूत्रे चशब्दाश्रवणादाह ॥ हेत्वन्तरेणेति ॥ आनन्दमयत्वमिति भाष्ये ब्रह्मादिपूर्वपक्षकोटेरानन्दमयादेरभेदोक्तिपरश्रुतिवाक्यानामुक्तत्वेन पूर्वत्रानन्दमयादिरित्युक्तावपीहानन्दमयत्वमित्येवोक्तम् । तथा चेदं तद्धेतुसूत्रमिवानन्दमयमात्रपरमिति सूचितम् ॥ नेतर इतीति ॥ आनन्दमयो विष्णोरितरो नेत्यनुषज्यत इत्यर्थः ॥ रुद्रादिति ॥ तस्मात्प्रजापतिर्मुक्तो रुद्रः प्रजननेशितेति तद्भाष्योक्तेरिति भावः । इतरशब्दार्थो विरिञ्च इति । एवमग्रेऽपि भेदकोक्त्याभेदोऽर्थादुक्त इति भावः ॥ न रुद्र इति ॥ आनन्दमय इत्यत्रोत्तरत्र चानुवर्त्यम् ॥ एवमिति ॥ “स एको बृहस्पतेरानन्दः । स एक इन्द्रस्यानन्दः” इति तेषामपि परिमितानन्दश्रुतेरिति भावः । तस्माददृश्ये जैवानां गुणानामप्यसङ्गतेरित्यादितैत्तिरीयभाष्यदिशा पदानामर्थं भेदकज्ञानायाह ॥ अदृश्य इति ॥ अनात्म्य इत्यस्यार्थद्वयं स्वामीत्यादि । आत्मनः स्वामिनः अयमात्म्यः स नेत्यनात्म्य इत्यस्य फलितार्थः स्वामिरहित इति । आत्मनो जीवस्येमे आत्म्या जीवसम्बन्धिगुणाः । ते न सन्ति यस्येति वा अनात्म्यशब्दार्थ इति भावः । अभयमिति क्रियाविशेषणं मत्वाऽऽह अभयतयेति । “अथ सोऽभयं गतो भवती” इति शेषस्यार्थमाह ॥ अनन्तरमिति ॥ स्वातन्त्र्येति ॥ अनात्म्ये स्वामिरहित इत्युक्तत्वादिति भावः ॥ इत्याशय इति ॥ एतेन भेदव्यपदेशादिति पदं भाष्ये प्रतिवाक्यमन्तेऽन्वेति आनन्दमयो नेतर इति च । तथा चाद्यं वाक्यं ब्रह्मरुद्रार्थं द्वितीयं प्रकृत्याद्यर्थं तृतीयं जीवसमूहव्यावृत्त्यर्थमिति दर्शितम् ॥ तत्वमसीत्यादिश्रुतिविरोधादिति ॥ ननु कामाच्चेति सूत्रे अद्वैते प्रत्यक्षस्याप्रसक्तेरद्वैतश्रुतीनां तद्गुणसारत्वादिति द्वितीये व्याकरिष्यमाणत्वेनानुमानमात्रनिरासोपपत्तेः पुनरत्र भाष्येऽद्वैतश्रुतिविरोधशङ्कासमाधिर्व्यर्थ इति चेदुच्यते । तद्गुणसूत्रेऽद्वैतश्रुतीनां सादृश्येनाऽपि नामानि सर्वाणीत्यादिश्रुत्या पदसमन्वयरूपं तथा

‘स्वातन्त्र्ये च विशिष्टत्वे स्थानमत्यैक्ययोरपि ।

सादृश्ये चैक्यवाक्सम्यक्सावकाशा यथेष्टत’

इत्युक्तदिशा स्वातन्त्र्याद्यर्थान्तरपरत्वरूपं च समाधिं वक्तुमिति । तथा च तद्गुणसारत्वात्तद्व्यपदेशः प्राज्ञवदित्युक्त्युपलक्षित एव समाधिरत्र सूत्रकृन्निरस्यानुमानमूलभूतश्रुत्यभावद्योतनार्थमियं शङ्का कृतेत्यदोषः ॥ विष्णोरेवेति ॥ एतच्च ज्योतिरुपक्रमादित्यत्र व्यक्तम् । वाक्यान्वयपक्षमुपेत्याह ॥ सन्तु वेति ॥ स्वामित्वेन स्वातन्त्र्येण भगवानेवोच्यते ।

(भावदीपः)

उपचारेण भगवानुच्यते तत्त्वमस्यहं ब्रह्म पुरुष एवेदं सर्वमित्यादिष्वित्यर्थः । मुख्यमेवैक्यं कुतो नेत्यत आह ॥ इतरोऽपीति ॥ जगत्स्थाननिरोधसम्भवा यतो भवन्तीति व्यधिकरणबहुव्रीहि-माश्रित्याऽऽह ॥ जगत्स्थानेति ॥ तत्त्वप्रदीपे तु यतो यस्माद्भगवतो जगत्स्थानादिस्सत्त्वितर इत्युक्तम् । एतच्च प्रथमस्कन्धस्थं वाक्यम् ॥ एतदेवेति ॥ असर्वः सर्व एवेति वक्ष्यमाणदिशा असर्वः सर्वभिन्नोऽपि सर्व इत्युच्यते स्वातन्त्र्यादिति श्रुत्यर्थः ॥ विद्येति ॥ एकादशस्कन्धे का विद्येत्युद्धवप्रश्नं प्रत्युत्तरमिदम् ॥ अपुरुषार्थेति ॥ पुरुषार्थाहितुत्वात्प्रत्युतानर्थहेतुत्वाच्चेत्यर्थः । तत्राद्यं भेददृष्ट्येति तृतीयस्कन्धस्थस्मृत्या द्वितीयं तु श्रुतौ वीतशोक इत्युक्त्या निरसिष्यत इति ज्ञेयम् ॥ वेदगर्भ इति ॥ आद्यः स्थिरचरणां यो वेदगर्भः सहर्षिभिरिति पूर्ववाक्योक्तेरिति भावः ॥ परमेश्वरबहुमानेन चेति ॥ तत्त्वप्रदीपे तु अभिमानेन पूर्णज्ञानेनेति तात्पर्यदिशा अभितो मानेन विशेषज्ञानेनेत्यर्थ उक्तः ।

कर्तृत्वात्सगुणं ब्रह्म पुरुषं पुरुषर्षभम् ।

स सङ्गत्य पुनःकाले कालेनेश्वरमूर्तिना ॥

जाते गुणव्यतिकरे यथापूर्वं प्रजायत

इत्युत्तरवाक्ये भेदज्ञानस्य ब्रह्मप्राप्तिफलमुक्तमिति मत्वा तेनान्वयमाह ॥ आनन्दादीति ॥ एतेन सगुणमित्यनेन गुणपूर्णत्वमुक्तं ब्रह्मेति तु विशेष्यमिति सूचितम् ॥ प्राप्त इति ॥ यद्यपि कर्मनिर्णयटीकायां न केवलं सगुणं किं तु ब्रह्म पूर्णं पुरुषमिति भगवतो नामसङ्कीर्तनम् । पुरुषत्वोक्त्या प्राप्तास्मदादिसाधारण्यव्युदासाय पुरुषर्षभमिति । तदुपपादनाय कर्तृत्वात्सगुणं ब्रह्मेति ॥ सङ्गत्येति द्वितीयान्वय इत्युक्त्या सुधातत्त्वप्रदीपयोरुक्त्यनुरोधेन च स प्रलये ब्रह्म सङ्गत्य पुनः सृष्टिकाले कालात्मना ज्ञानात्मनेश्वरमूर्तिना गुणव्यतिकरे जाते यथापूर्वं ज्ञानादिगुणतारतम्यविशिष्टः प्रजायते प्रकृष्टो जायते मुक्तः सन् स्वरूपानन्दाद्यात्म-नाऽभिव्यज्यत इत्येवोच्यते न तु प्राप्त इति । तथापि फलितार्थोक्तिरियं प्रकृतोपयोगित्वेन कृतेत्यदोषः । कचित्प्राप्येत्येव पाठः ॥ सर्वसेव्यमिति ॥ जुषी प्रीतिसेवनयोरिति धातोऽर्जुष्टमिति रूपात् ॥ जीवादन्वमिति ॥ पश्यतीति प्रकृतो जीवः यदि न्यायेन प्रतियोगित्वेनान्वेति । तथा मुह्यति जीवस्तमन्यं ज्ञात्वा विमुच्यते । जीवादन्वः स्वतन्त्रोऽयमित्याथर्वणभाष्योक्तेरिति भावः ॥ तदेतदिति ॥ तदेतत्सत्यं मन्त्रेषु कर्माणि कवयो यान्यपश्यन्तित्यादिना अखिलकर्मा-राध्यत्वादेः तथा तदेतत्सत्यं यथा सुदीप्तात्पावकाद्विष्फुलिङ्गाः सहस्रशः प्रभवन्ते सरूपाः ।

(भावदीपः)

तथाऽक्षराद्विविधाः सोम्य भावा इत्यादिना सृष्ट्यादेर्महिम्नः पूर्वमुक्तेः इतिशब्दः पूर्वोक्त-
प्रकारवाचीति भावः । तेन भेदकज्ञानस्यापि पुरुषार्थहेतुत्वं प्राप्तमिति ते ये शतमित्यादि-
नोक्तभेदकज्ञानस्यापि विद्यात्वं सूचितम् । वीतशोको मुक्त इत्यर्थः ॥ अन्तर्यामित्वार्थतयेति ॥
तत्त्वमसीत्यत्र त्वं त्वदन्तर्यामी । अहं ब्रह्मेत्यत्र अहं मदन्तर्यामीत्यर्थतयेत्यर्थः । यथाक्रमं
श्रुतिस्थपदानामर्थमाह ॥ बहिर्मात्रवृत्तित्वेन ज्ञायत इति ॥ अनेनैकशब्दात्परस्य ईयत
इत्यस्यात्रान्वय उक्तो भवति । अत एव क्रियासमुच्चयार्थं तथा एक एवेति तथाशब्दः प्रयुक्तः ॥
अनेनान्तर्यामित्वादिति ॥ तथा चासर्व इति श्रुतिवाक्यमेवं योजितं भवति । असर्वोऽपि
सर्वात्मकत्वेन प्रतीयत इत्यत्र हेत्वाकांक्षायामन्तर्यामित्वं हेतुत्वेनाभिप्रेत्यासिद्धमन्तर्यामित्वम्
अनन्तर्यामित्वेन प्रतीतेरित्याशङ्कायां तत्परिहारार्थमात्मैवेत्युक्तम् । नन्वन्तर्यामित्वं प्रत्युक्तं
स्यात् । न च तद्युज्यते । बहिर्मात्रवृत्तित्वेन प्रतीयमानत्वादित्याशङ्कायां प्रत्यगित्यभिहितम् । ननु
देहान्तरित्युक्तरीत्याऽन्तर्बहिर्वर्तमानस्य हरेर्यदेकत्वमुक्तं तन्न संभवति । भिन्न भिन्नस्थानादित्वेन
तस्य भिन्नत्वादित्यत उक्तम् । एक इति । अन्यत्रादृष्टमेतत्सर्वं कथमित्यत उक्तं स पुरुष
सत्यादीति । एवं सत्यसर्वात्मकस्य सर्वात्मकत्वोक्तौ कथमन्तर्यामित्वं हेतुर्न भवेदिति भावः ॥
असर्वेति ॥ विशिष्टेति विशिष्टमुत्तमं वस्तु एकमेवेत्यर्थकतयेत्यर्थः । अत्र विशिष्टैक्यं न
भातीत्यतोऽस्योपयोगं वदन्नुत्तररलोकेन तदुक्तं व्यनक्ति ॥ अत्रेत्यादिना ॥ मोक्षधर्मे हि

बहवः पुरुषा ब्रह्मनुताहो एक एव तु ।

को ह्यत्र पुरुषश्चेष्टस्तं भवान्वक्तुमर्हति ॥

इति जनमेजयेन पृष्ठो वैशंपायनः नैतदिच्छन्तीत्यर्थेन पुरुषैक्यमतं निरस्य तत्त्वमसी-
त्याद्यद्वैतश्रुतीनां

बहूनां पुरुषाणां हि यथैका योनिरुच्यते ।

तथा तं पुरुषं विश्वमाख्यास्यामि गुणधिकम् ।

इत्यादिना विशिष्टैक्यमर्थमुवाच । पुरुषाणां यथैका योनिर्विशिष्टं कारणमुच्यते श्रुत्यादौ ।
तथा विशिष्टं तं पुरुषं वक्ष्यामीत्यर्थप्रतीतेः । अस्मिन् ग्रामेऽयमेक एव विप्रेतिवदेकमेवाद्वितीय-
मित्याद्यैक्यव्यपदेश इति ॥ अप्रत्यक्षत्वेनेति ॥ यद्यपि

प्रेरकः सर्वजीवानां प्राणधीचोदिता च सः ।

विष्णुः संसारिणोऽन्यो यस्तमविज्ञाय मूढधीः ।

देहेन्द्रियप्राणबुद्धिनेतृत्वं मन्यतेत्मनः ।

(भाबदीपः)

इति तत्त्वनिर्णयटीकायां देहादिप्रैरकत्वरूपभगवल्लक्षणस्याहंकारादिवशेन सर्वैरप्यात्मनो मन्यमानत्वाल्लक्षणाभिमानस्यैवैक्याभिमानित्वमित्याभिमानिकैक्यप्राप्तिरुक्ता । तथापि स्पष्ट-मात्मनि ब्रह्मतादात्म्याध्यासो नेति भावेनैवमुक्तिः ॥ श्रुत्यर्थेति ॥ स्वामित्वादिरूपार्थेत्यर्थः ॥ श्रुतिविरोधस्त्विति ॥ तद्भेदस्येत्यनुकर्षः ॥ प्राप्तिविरोधादिति ॥ प्राप्तप्राप्यभावस्य भेद-व्याप्तत्वादिति भावः ॥ प्रमाणान्तरेति ॥ मुक्तौ भेदबोधकोदाहतोदाहरिष्यमाणप्रमाणान्तरेत्यर्थः । ननु प्राग्विद्यमानस्यैव ब्रह्माभावस्य विस्मृतस्य पश्चात्स्मृत्या तथात्वेन प्राप्तिव्यपदेश इत्यत आह ॥ ननु विस्मृतेति ॥ नन्वित्यस्येत्येवोच्यते नन्वित्यन्वयः । ननु

यदा पश्यः पश्यते रुग्मवर्णं कर्तारमीशं पुरुषं ब्रह्मयोनिम् ।

तदा विद्वान्गुण्यपापे विधूय निरञ्जनः परमं साम्यमुपैति ।

इत्याथर्वणे पुंस्त्वादिवत्त्वस्य सतोऽभिव्यक्तियोगादिति भाष्योक्तदिशा प्राक्सत एव ज्ञानानन्दादिरूपसाम्यस्य मुक्तावविद्यानिवृत्तिरूपाभिव्यक्त्या यथा साम्यमुपैतीत्युक्तिः तद्वदस्तु ब्रह्माप्येति इत्युक्तिरित्यत आह ॥ परममिति ॥ अप्राप्तभोगादेरिति ॥ संपद्याविहाय स्वेन शब्दादित्यादिना चतुर्थे वक्ष्यमाणदिशा 'स तत्र पर्येति जक्षन्क्रीडन्ममाणः स्त्रीभिर्वा यानैर्वा' इत्युक्त्या वनितादिविषयभोगस्य तदभिव्यक्तानन्दानुभवस्य च प्रागप्राप्तस्यैव प्राप्त्युक्तेरित्यर्थः । विवृतमेतज्जिज्ञासाधिकरणे ।

अज्ञानां ज्ञानदो विष्णुर्ज्ञानिनां मोक्षदश्च सः ।

आनन्ददश्च मुक्तानाम् ।

इत्यत्र सुधायाम् । ननु चानन्दः स्वरूपमेव । स चाविद्यानिवृत्तौ स्वतः सिद्ध एव । अनुभवोप्येवमेव । विषयत्वमप्यनुभवस्वरूपमेव नत्वागन्तुको धर्मः । अतो मोक्षदानात्कथं पृथगानन्ददानमिति । उच्यते । परमेश्वरशक्तिरेव जीवस्वरूपावरणं मुख्यं अविद्या तु निमित्तमात्रम् । ततोऽविद्यायां निवृत्तायामपि नाशेषानन्दाभिव्यक्तिर्यावदीश्वर एव स्वकीयां बन्धकशक्तिं ततो न व्यावर्तयति । अत एवानन्दहासवृद्धी वक्ष्येते इति । तथा च तदपेक्षया परमं साम्यमुपैतीत्युक्तिरिति भावः । मोहो मृत्युः संमतोऽयं कवीनां प्रमादं वै मृत्युमहं ब्रवीमीति तत्त्वप्रदीपोक्तभारतवाक्यात्प्रमादशब्दोऽज्ञानपर्याय इति भावेनोक्तमज्ञानमूलत्वेनेति ॥ १७ ॥

वाक्यार्थमुक्तावली

ॐ भेदव्यपदेशाच्च ॐ । यद्यपीदं सूत्रं सुधायामनुव्याख्याने च शङ्कापरिहारकतया व्याख्या-
तम् । तथापि च शब्दस्वारस्याय युक्त्यन्तरपरतयाऽत्र व्याख्यात इति ज्ञेयम् । अत्र हेत्वन्तरेण
ब्रह्मादीनामन्नमयत्वमिति कचित्पाठः । तदप्यन्नमयत्वादेरुपलक्षणम् । अन्यथा टीकायां यतो
वाचो निवर्तन्ते अप्राप्यमनसा सह । आनन्दं ब्रह्मणो विद्वानित्यानन्दमयस्य परिमितानन्द-
त्वोक्तेरित्युक्तेः । तस्य प्रकरणस्य मनोमयविषयत्वात् । अतः प्रकरणैक्याभिप्रायेण सङ्कल-
प्योक्तिरिति ज्ञेयम् । अत एव सुधायां भेदव्यपदेशं व्याख्यायातो न जीवोऽन्नमयादिशब्दवाच्य
इत्युक्तम् । केचित्तु ब्रह्मादीनामानन्दमयत्वमिति पाठमाश्रित्य तद्वेतुसूत्रवदिदमानन्द-
मयमात्रविषयमिति व्याचक्षते । रुद्रादिति । तस्मात्प्रजापतिर्मुक्तो रुद्रः प्रजननेशितेति
तद्भाष्योक्तेरिति भावः । एवं नेन्द्र इति । स एको बृहस्पतेरानन्द इत्यादिना तेषामपि
परिमितानन्दोक्तिरिति भावः । स्वामिरहित इति । न विद्यते आत्मा स्वामी यस्य सोऽनात्मा
तद्धितः क्तस्यार्थक इति भावः । अनयैवाऽरुच्या पक्षान्तरमाह जीवगुणेति । आत्मनो जीव
जातस्येमे सम्बन्धिन जीवगुणास्ते न सन्ति यस्येति सम्बन्धार्थे तद्धित इति भावः । अपराश्रय
इति । न पर आश्रयो यस्येति द्विपदबहुव्रीहिः । अभयतयेति । चलनरहितत्वेनेत्यर्थः ।
तेनाभयमिति क्रियाविशेषणमित्युक्तं भवति । स्वातन्त्र्येति । स्वामि रहितत्वार्थकानात्म्यपदेन
वाऽनिलयनपदेन वेत्यर्थः । स विष्णुस्सर्वजीवेषु नृषु देवेषु च स्थित इति तद्भाष्यं मनसि निधाय
श्रुत्या ब्रह्मादिसर्वजीवानामानन्दमय भेदसिद्धये श्रुतितात्पर्यमाह उपकृष्टेति । इत्याशय इत्यने-
नेति । भेदव्यपदेशादिति वाक्यं भाष्ये प्रतिवाक्यमन्वेति । नेतर इति वचनेन ब्रह्मादिसज्जीवजातं,
द्वितीयेन प्रकृत्यादि, तृतीयेन जीवजातं व्यावृत्त्यमिति उक्तं बोध्यम् । इत्यादिना भेद-
व्यपदेशादिति भाष्ये आदिपदेन रसो ह्येवायं लब्ध्वानन्दमयो भवतीति लब्धुलब्धतया यदा ह्येवैष
इत्युपासकोपास्यतया उपसङ्गामतीति प्राप्तुप्राप्यतया । भीषास्मादिति नियम्यनियमकतया
भेदोपदेशा द्रष्टव्या सुधोक्तश्रुतिविवक्षिताः ।

ननु सूत्रोक्तो भेदः किमानन्दमय चतुर्मुखादिरूपविशिष्टयोरुत चैतन्ययोः । नाद्यः । विशिष्ट
भेदस्य मिथ्यात्वेन स्वरूपाभेदाविरोधित्वात् । न द्वितीयोऽसिद्धेः । चैतन्याभेदस्य श्रुति-
सिद्धत्वादित्यभिप्रेत्य शङ्कते नन्वस्त्विति ॥ एतेनैतन्निरस्तं तत्वमसि वाक्यस्य चैतन्याभेदपरत्वस्य
तैरङ्गीकृतत्वात् । ब्रह्मादीनां विशिष्टत्वात्कथं तदभेदे इदमुदाहीयत इति । यद्यपि तद्गुण-
सारत्वादिति सूत्रकृतैवाद्वैतश्रुतयो व्याख्यायन्ते तथाप्युत्तरसूत्रे दूष्यानुमान मूलश्रुत्यभावोप-

(वाक्यार्थमुक्तावली)

पादनाय तद्गुण सूत्रोपलक्षितमर्थान्तरमद्वैतश्रुतीनां भाष्यकृतात्र व्युत्पाद्यन्त इति ज्ञेयम् । सकलस्वामित्वेनेति । राजा राष्ट्रमित्यादाविवेति भावः । इदमिति । यतः कारणात्स्वयमितरोऽपि भगवान् जगत्सृष्ट्यादिकर्ता तस्मादिदं विश्वं भगवानिवोच्यत इत्यर्थः । जगत्स्थानेत्यत्र जगतः स्थाननिरोधसम्भवाः यस्मादिति बहुव्रीहिः । यद्वा स्वयमितरोऽपि सन् भगवानिदं विश्वमिवोच्यते । पुरुष एवेदं सर्वमित्यादाविति योजना । यतो जगत्स्थाननिरोधोत्पत्तिं कर्तेति । तात्पर्यानुसारेण योज्यम् । भगवानिवोच्यत इत्यस्यायमर्थः । सामानाधिकरण्यस्यैक्ये शक्तत्वेन यथा भगवदभिन्नं रामकृष्णादिकं रामो भगवानिति सामानाधिकरण्येनोच्यते । तथेदमपि विश्वं भगवदभिन्नमिव तत्सम्यक्त्वेनोच्यत इति । तदुक्तं सत्तर्कदीपावल्याम् । इदं विश्वं परमात्म-व्यतिरिक्तमपि परमात्माधीनत्वात्परमात्माभिन्नमिववक्तुं शक्यमिति । असर्वस्सर्व इत्यपीति वाक्यस्यानन्वितत्वादध्याहारेण योजयति । एतदेवाहेति । असर्वः सर्व इति वक्ष्यमाणवाक्यमपि स्वामित्वेनैक्यव्यपदेश इत्येतमेवार्थमाह इत्यर्थः । तत्रात्मेवेति । स्वामित्वस्य हेतुत्वोक्तेरिभावः । अबोध इति । किं ज्ञान विरुद्धभावरूपमज्ञानमुच्यते उत ज्ञानाभावः । नोभयमपीत्याह अज्ञानस्येति वेदगर्भ इति । आद्यः स्थिरचराणां यो वेदगर्भः स ऋषिभिरिति पूर्ववाक्ये प्रकृतत्वादिति भावः । कर्तृत्वात्सगुणं ब्रह्म पुरुषं पुरुषर्षभा ससंगेत्युत्तरवाक्येनान्वयमाह । गुणपूर्णमिति । प्रकारेणेति । एतेन वीतशोक इत्यत्रेति शब्दः प्रकारवाचीति व्याख्यातं भवति । तदेव तत्सत्यं यथा सुदीप्तत्वावकाद्विष्णुलिङ्गाः सहस्रशः प्रभवन्ते सरूपा तथाक्षराद्विविधाः सौम्य भावाः प्रजायन्ते । तत्र चैवापीयन्तीत्यादिनाथर्वणे महिमोक्तेरिति भावः । श्रुति-स्मृतिभ्यामिति । आत्मैव सन्नित्यस्य स्वाम्येवेत्यर्थविवक्षया पूर्वमुपादानं भाष्ये । इदानीं-त्वन्तर्यामित्वार्थतयोदाहरणमिति भावः । आधस्ये यत इत्यस्य पराडिवेत्यनेनान्वयमाह । बहिर्मात्रेति । वासुदेवः सर्वमित्यादौ असर्वोऽपि सर्वात्मकत्वेन प्रतीयत इत्यत्र हेतुत्वेनाभि-प्रेतमन्तर्यामित्वमसिद्धम् । कृष्णस्य वासुदेवस्यानन्तर्यामित्वेन प्रतीतेरिति शङ्कापरिहारार्थ-मात्मैवेत्युक्तम् । नन्वस्मदादि देहात्तस्य पराक्त्वेन कथमन्तर्यामित्वमित्यत उक्तं प्रत्यङिति । ननु बहिरपि तस्य विद्यमानत्वात्पराङ्त्वं कथमित्यतः टीकायां बहिर्मात्रेति मात्रपदम् । नन्वेकस्य भगवतः कथं सर्वान्तर्यामित्यत एक एव बहुधेयत इत्युक्तं सर्वशरीरगतत्वेन सर्वान्तर्यामित्वे सर्वस्वामित्वे अन्तर्बहिः पूर्णत्वे च पुरुषेश्वरब्रह्मश्रुतय एव प्रमाणमिति भावेनोक्तं सपुरुषम् इत्यादि । एकस्यैव बहुत्वं चैश्वर्ययोगकृतमिति भावेन वेश्वरपदम् । अनेनान्तर्यामित्वादिति । अहं मनुर्भवमिति वामदेवोपदेशस्यान्तर्यामिपरत्वविहापि तदन्तर्गतमिति तत्त्वमसीत्यभेदवाक्य-

(वाक्यार्थमुक्तावली)

प्रवृत्तिर्भवतीत्यर्थः । अत्र विशिष्टैक्यं न भवतीत्यस्योपयोगं वदन् मूले आदिपदोपात्तोत्तरश्लोकेन तदुक्तिं व्यनक्ति । अत्रेत्यादिना । पुरुषाणां यथैकायोनिविशिष्टं कारणमुच्यते श्रुत्यादौ यथा विशिष्टं तं पुरुषं वक्ष्यमीत्यर्थप्रतीतिरिति भावः । श्रुत्यर्थेति । स्वामित्वादिरूपश्रुत्यर्था-परिज्ञाननिमित्तेन प्रातीतिकार्थस्य वेदतः प्राप्तेरित्यर्थः । ब्रह्मप्राप्तिविरोधादिति । परब्रह्मीभूत एव ब्रह्माप्येतीत्यर्थो न युज्यते ब्रह्मीभूतस्य पुनरभिनवतया तत्प्राप्त्य योगात् । प्राप्तृप्राप्तव्यभावस्य भेदव्याप्तत्वेन विरोधाच्चेति भावः । जीवस्य ब्रह्मीभाव एव प्रमाणान्तरविरोधश्चेत्याह । प्रमाणान्तरेति ।

ननु ब्रह्मीभूतस्य पुनर्ब्रह्मत्वप्राप्तिर्नाम तदनुसन्धानं च विहितम् । यथा कश्चिद्विस्मृत कण्ठमणिः पुनस्तदनुसन्धानाल्लब्धमणिरित्युच्यत इत्यत आह नन्विति । इति नन्वित्यन्वर्थः । ज्ञानाभिप्राये जानातीत्येव निर्देशः स्यान्नप्राप्नोतीति निर्देश इति भावः ।

ननु तद्गुण सारत्वादिति वक्ष्यमाणन्यायेन साम्ये विद्यमानेऽपि परमं साम्यमुपैति इति पुनस्साम्यप्राप्त्युक्तिरनुसन्धान विवक्षया चोपपूर्वकस्येणोपगत्यर्थस्य ज्ञानार्थकत्वाद्वा यथा भवद्भिर्घटनीयैव ब्रह्माप्येतीत्यत्रापि पूर्वस्येणोज्ञानार्थत्वं किं नस्यादित्यत आह परममिति । भोगादेरिति । अत्र भोगपदेन स्त्रीभिर्वायानैर्वीत्युक्तवनितादि विषय भोगः । आदिपदेन निर्दुःखत्वलिङ्गध्वंसयोग्रहणम् । इणोज्ञानार्थत्वेऽपि ब्रह्माप्येतीत्युक्तब्रह्मजानातीत्यर्थं लाभोऽपि ब्रह्मत्वमनुसन्धत इत्यर्थाभावाद्वावप्रधान निर्देशस्यागतिकत्वादिति भावः । तदन्यथानुपपत्त्येति । बन्धमिथ्यात्वेन ब्रह्मचैतन्याभेदेनैव जीवचैतन्यस्य संसारे मुक्तत्वस्य घटनीयत्वादिति भावः ।

तत्त्वसुबोधिनी

स्पष्टत्वाददृश्य इत्येतदव्याख्याय अनात्म्य इत्येतत् व्याचष्टे । स्वामितेति । अनात्म्ये इत्यस्य स्वामिहीन इति व्याख्याने प्रत्ययस्य स्वार्थिकत्वं भवतीत्यर्थान्तरमाह । जैवेति । वैकुण्ठादि निलयनस्य सत्त्वात् कथमनिलयन इत्युक्तमत आह । अनाश्रय इति । तथापि जीवराशिना आनन्दमयस्याभेदः किं नस्यादित्यत आह । यश्चायमिति । ननु श्रुतौ पुरुषे आदित्य इत्येव श्रवणात्कथमपकृष्टोत्कृष्ट जीवेषु इत्युच्यत इत्यत आह । पुरुषादित्यपदोपलक्षितेष्विति । तथान्वयश्चायमिति श्रुत्या पुरुषादित्ययोः एव आनन्दमयाद्भेदसिद्धिर्न सर्वजीवानामिति शङ्कानवकाशः इति द्रष्टव्यम् । भेदव्यपदेशाच्चसूत्रेणोक्तो भेदः किं आनन्दमय चतुर्मुखादिरूप

(तत्त्वसुबोधिनी)

विशिष्टयोः उततच्चैतन्ययोः । नाद्यः । विशिष्टभेदस्य मिथ्यात्वेन स्वरूपभेदाविरोधात् । न द्वितीयः असिद्धेः । चैतन्याभेदस्य श्रुतिसिद्धत्वादित्यभिप्रेत्य शङ्कते । नन्वस्त्विति । भगवानिदं विश्वमिवोच्यते पुरुष एवेदं सर्वं इत्यादाविति योजना । जगत्स्थानविरोधोत्पत्तिकर्तेति । अनेन जगत्स्थानविरोध सम्भवा यस्मादिति बहुव्रीहिरित्युक्तं भवति । आद्यस्थिरचराणां यो वेदगर्भः सह ऋषिभिः इति पूर्ववाक्यानुसारेणोक्तं वेदगर्भ इति । “कर्तृत्वात्सगुणं ब्रह्मपुरुषं पुरुषर्षभ” । ससङ्गत्वेत्युत्तरवाक्येनान्वयमाह । गुणपूर्णमिति । ईशं जीवादन्वमिति । एवं व्यत्यस्यान्वय प्रदर्शनैर्न जुष्टत्ववत् ईशत्वमपि जीवादन्वहेतुरिति सूचितं भवति । इत्यादि प्रागुक्तप्रकारेणेति । अनेन महिमानामिति व्यत्यासेनान्वयः उक्तोभवति । विशोक इत्यस्यार्थो युक्त इति । बहिर्मात्रवृत्तित्वेन ज्ञायत इति । अनेन एकशब्दात् परस्य इत्यस्यात्रान्वय उक्तोभवति । अत एवक्रियासमुच्चयार्थं तथा एकएवेति तथा शब्दः प्रयुक्तः । अनेनति । तथा वा सर्वं इति श्रुतिवाक्यमेव योजितं भवति । असर्वोपि सर्वात्मकत्वेन प्रतीयते इत्यत्र हेत्वाकांक्षायाम् अन्तर्यामित्वं हेतुत्वेनाभिप्रेत्य सिद्धमन्तर्यामित्वम् । अनन्तर्यामित्वेन प्रतीतेरिति शङ्कायां तत्परिहारार्थम् आत्मैवेत्युक्तम् । ननु अन्तर्यामित्वे प्रत्यक्त्वं स्यात् । न च तद्युज्यते । बहिर्मात्रवृत्तित्वेन प्रतीयमानत्वादित्याशङ्कायां प्रत्यगित्यभिहितम् । ननु देहान्तरेत्युक्तरीत्यान्तर्वर्तमानस्य हरेः यदेकत्वमुक्तम् तन्न सम्भवति । भिन्नभिन्नस्थत्वेन तस्य भिन्नत्वादित्यत उक्तम् । एक इति । अन्यत्रादृष्टमेतत्सर्वं कथमित्यत उक्तम् । सपुरुष इत्यादीति । एवं सति असर्वात्मकत्वोक्तौ कथमन्तर्यामित्वं हेतुर्न भवेदिति भावः । ननु नैतदिच्छन्ति वाक्ये अथादिक्य- निराकरणं प्रतीयते नाद्वैतश्रुति व्याख्यानं तत्कथमेवमवतारितम् इत्यत आह । अत्रेति । विवक्षितार्थप्रतिपादकस्यादितोक्तत्वादित्यर्थः । तत्तर्हि बहूनामित्येव उदाहर्तव्यं किमर्थ- मिदमुदाहृतमित्यत उक्तम् । पुरुषैक्यं निराकृत्येति । बहूनामिति विशिष्टैक्यमिति । तथाचगु- णपूर्णसर्वकारणत्वादिविशिष्ट एकएवेति विशिष्टैक्यं तत्वमस्याद्यर्थः । श्रुत्यर्थेति । एतत् श्रुत्यर्था- परिज्ञानेनाद्वैत प्राप्त्यभावे भेदव्यपदेशस्य एतत्श्रुति विरोधाभावात्तत्परिहारोऽनर्थकः स्यादि- तिभावः । ननुपूर्वं अब्रह्मभूतेषु जीवे तदधीनत्वेन ब्रह्मशब्दप्रयोगः किं नस्यादित्यत आह । अत्रब्रह्मैवेति । जीवस्येति । प्राप्तिं कर्तुं प्राप्ययोः भेदादिति भावः । ननु जीवस्य परब्रह्मत्वेपि न तत्प्राप्तिकथनं विरुद्धम् । पूर्वमज्ञातपरब्रह्मत्वो जीवः स्वस्यविद्यमान परब्रह्मत्वं जानातीत्य- मिप्रायेण प्राप्तिकथनोपपत्तेः । यथा कस्यचिदज्ञातस्वस्थित कण्ठमणिः पूर्वमेव विद्यमान कण्ठमणि ज्ञानात् लब्धकण्ठमणिरित्युच्यत इत्यत आह । ननु विस्मृत कण्ठमणिरिति ।

(तत्त्वसुबोधिनी)

नन्वित्यस्य इत्येवोच्यते इत्यनेनान्वयः । तथाच ज्ञानाभिप्राये ब्रह्म जानातीत्येव निर्देशः स्यात् न प्राप्नोतीति भावः । ननु परमं साम्यमुपैतीत्यत्र यथाप्रागपि विद्यमानस्य साम्यस्य प्राप्तिरुच्यते तथा अत्रापि प्रागेव विद्यमानस्य ब्रह्मत्वस्य प्राप्तिरुच्यतामित्यत आह । परमं साम्यमुपैति इत्यादाविति । नचैवमुपैतीत्यनेन प्राप्तसाम्य प्राप्तिरुच्यतामित्युक्तमिति वाच्यम् । साम्यमुपैतीत्यस्यावरणाभिभवमुपैतीत्यर्थत्वादिति भावः । अस्तु अस्वाभाविकत्वं ततः किमित्यत आह । अस्वाभाविके चेति ।

वाक्यार्थविवरणम्

विशिष्टैक्यार्थतयेति । सर्वोत्तमत्वविशिष्टं वस्त्वेकमेवेत्यर्थतयेत्यर्थः ॥ बहूनामिति ॥

‘बहूनां पुरुषाणां हि यथैका योनिरुच्यते ।

एवं तु पुरुषं विश्वमाख्यास्यामि गुणाधिकम्’

इति वाक्ये इत्यर्थः ॥

वाक्यार्थमञ्जरी

ॐ भेदव्यपदेशाच्च ॐ ॥ ते ये शतं यतोवाच इत्यादिनापरिमितापरिमितानन्दत्वादिरूपविरुद्धधर्मोक्त्या आनन्दमयादेर्विरिञ्चादेर्भेदाभिधानाच्चनानन्दमयश्चतुर्मुखादिरित्यर्थः ॥ ते ये शतमिति ॥ प्रजापतेः रुद्रस्य ते प्रसिद्धाः ये शतमानन्दाः तावान्ब्रह्मणश्चतुर्मुखस्यैकआनन्दः । तथाविधशतानन्दवत्त्वं तस्येत्यर्थः ॥ यतोवाचइति ॥ ब्रह्मणः आनन्दं यो जानाति स कदाचन नबिभेति स आनन्दः किं प्रकारो ज्ञातव्य इत्याकांक्षायां वागाद्यगोचरतया ज्ञातव्य इत्याशयेनोक्तम् ॥ यत इति ॥ वाचो वाक्यानि मनसा सह अप्राप्य अपरिमितत्वात्साकल्येनाविषयीकृत्य आनन्दान्निवर्तन्त इति योजना ॥ एवमिति ॥ ते ये शतं देवानामानन्दाः । स एक इन्द्रस्यानन्दः । ते ये शतमिन्द्रस्यानन्दाः । स एकोबृहस्पतेरानन्द इत्यानन्दत्वोक्तेरिति भावः । ‘तेभ्योदक्षश्चेन्द्रनामा सहींदुरापयत्पुरा । तस्माद्बृहस्पतिर्नाममहेन्द्रत्वात्पुरन्दर’ इतितैत्तिरीयभाष्योक्तेरत्रेन्द्र बृहस्पतिशब्दाभ्यां क्रमेण दक्षशचीपत्योर्ग्रहणम् । आत्मनः स्वामिनः अयं आत्म्यः स नेत्यनात्म्य इत्यस्य फलितोर्थः ॥ स्वामिरहित इति ॥ आत्मनो जीवस्येमे आत्म्याः जीवसंबन्धि गुणाः तेन सन्तियस्येति भावेनोक्तं जैवगुणविधुर इति । प्रतिष्ठां पूजां विन्दते करोति । पुरुषपदोपलक्षितेष्वपकृष्टजीवेषु आदित्यपदोपलक्षिते-

(वाक्यार्थमञ्जरी)

षूक्तृष्टजीवेष्वितिविवेकः । सकलस्वामित्वेनेति ॥ यदधीना यस्य सत्ता तत्तदेवेतिभण्यत
इत्युक्तेरिति भावः ॥ इदमिति ॥ भगवान्स्वयमितरोपिसन्निदं विश्वमिवोच्यते । पुरुष एवेद-
मित्यादावित्यर्थः ॥ वेदगर्भइति ॥ आद्यः स्थिरचराणां यो वेदगर्भःसहर्षिभिरिति
पूर्ववाक्यादितिभावः ॥ आनन्दादीति ॥

‘कर्तृत्वात्सगुणब्रह्मपुरुषंपुरुषर्षभ ।

स सङ्गत्य पुनःकालेकालेनेश्वरमूर्तिना ।

जाते गुणव्यतिकरे यथापूर्वप्रजायत’

इत्युत्तरवाक्यादितिभावः ॥ तदेतदिति ॥ तदेतत्तत्सत्यम् । मन्त्रेषु कर्माणि कवयोयान्यपश्य-
न्नित्यादिनोक्ताखिलकर्मारध्यत्वप्रकारेणेत्यर्थः ॥ अन्तर्यामितयेति ॥ त्वमित्यस्यत्वदन्तर्या-
मीत्यहमित्यस्यमदन्तर्यामीत्यर्थतयेत्यर्थः । असर्वोपिसर्वात्मकत्वेन प्रतीयत इत्यत्रहेत्वाकांक्षायामं
तर्यामित्वंहेतुत्वेनाभिप्रेत्य सिद्धमन्तर्यामित्वमनन्तर्यामित्वेनप्रतीतेरित्याशङ्कायां तत्परिहारार्थं
मात्मैवेत्याद्युक्तमितिपूर्वत्रोत्तरत्रोक्तानां हेतुत्वादितिभावः ॥ विशिष्टेति ॥ विशिष्टमुत्तमंवस्त्वे-
कमेवेत्यर्थतयेत्यर्थः । इदमेकमेवत्याद्यपेक्षया । तत्त्वमसीत्यादौ विशिष्टैक्याप्रतिपादनादितिध्येयम् ।
अत्र विशिष्टैक्यं न प्रतीयत इत्यत आह ॥ अत्रेति ॥ विवक्षितार्थप्रतिपादकस्यादि-
पदेनोपात्तत्वादितिभावः । तर्हि बहूनामित्यत्रेवोदाहर्तव्यम् ॥ किमनेनेत्यत उक्तम् ॥ पुरुषैक्यं
निराकृत्येति ॥ मोक्षधर्मेहि

‘बहवःपुरुषाब्रह्मनुताहो एकएवतु ।

कोह्यत्र पुरुषश्चेष्टस्तं भवान्दकुमर्हसि’

इति जनमेजयेन पृष्टे वैशंपायनेन ‘नैतदिच्छन्ति पुरुषमेकंकुरुकुलोद्भव’ इति पुरुषैक्यमतं
निराकृतम् । कथंतर्ह्येकमेवाद्वितीयमित्यादौ पुरुषैक्यव्यपदेश इत्यत उक्तम् ।

बहूनां पुरुषाणां वै यथैकायोनिरुच्यते ।

तथा तं पुरुषं विश्वमाख्यास्यामि गुणाधिकम्’

इति कारणत्वेनाभिमतानां बहूनां सत्त्वेपि द्यावाभूमीजनयन्देव एक इति श्रुतौ
यथाविशिष्टकारणस्यैकत्वादेकंकारणमित्युच्यते तथैक्यश्रुत्यर्थत्वेन तं विश्वं पूर्णं गुणाधिकं
पुरुषमाख्यास्यामीत्यर्थः ॥ तस्याप्रत्यक्षत्वेनेति ॥ ईश्वरधर्मिकेश्वरप्रतियोगिकस्य चैक्यस्येश्वरा-

(वाक्यार्थमञ्जरी)

प्रत्यक्षत्वेनाप्रत्यक्षत्वादित्यर्थः । अनुमानन्तु न स्वातन्त्र्येण प्रवर्तत इति भावः ॥ श्रुत्यर्थेति ॥
 ऐक्यश्रुतेर्योर्थः स्वामित्वादिरूपः तदपरिज्ञानेनेत्यर्थः ॥ प्राप्तिविरोधादिति ॥ प्राप्तप्राप्ययोर्भेद-
 व्याप्तत्वादिभावः ॥ प्रमाणान्तरेति ॥ भेदश्रुतीत्यर्थः । ननु जीवस्य परब्रह्मत्वेपि न तत्प्राप्तिकथं
 विरुद्धम् । पूर्वमज्ञातब्रह्मत्वो जीवः स्वस्य विद्यमानं ब्रह्मत्वं जानातीत्यभिप्रायेण प्राप्तिकथ-
 नोपपत्तेः यथा कश्चिद्विस्मृतस्वकण्ठस्थितमणिः पूर्वमेव विद्यमानकण्ठमणिज्ञानाल्लब्धकण्ठ-
 मणिरित्युच्यते इत्यत आह । ननु विस्मृतकण्ठमणिरिति इत्येवोच्यते नन्विति सम्बन्धः । तथाच
 ज्ञानाभिप्राये ब्रह्मजानातीत्येव निर्देशः स्यान्न प्राप्नोतीति भावः । ननु परमं साम्यमुपैतीत्यत्र यथा
 प्रागपि विद्यमानस्यैव साम्यस्य प्राप्तिरुच्यते तथा प्रागपि विद्यमानस्य ब्रह्मत्वस्य प्राप्ति-
 रुच्यतामित्यत आह ॥ परमं साम्यमुपैतीति ॥ विमुक्तश्चेति ॥ प्राङ्मुक्त एव मुक्तो भवतीत्यर्थः
 ॥ तदन्यथानुपपत्त्येति ॥ जीवस्य परब्रह्मत्वे खलु अबद्धे तस्मिन्बन्धस्य मिथ्यात्वात्प्रागपिमुक्त
 व्यवहारः सम्भवतीति भावः ॥ बन्धस्याज्ञानमूलत्वेनेति ॥ अनादिबन्धस्याज्ञानाधीनत्वं
 चाद्वैतानामविद्याधीनजीवब्रह्मविभागवत्तार्किकानां च गुणवत्त्वाधीनद्रव्यत्व वदनादेरपीश्वराधी-
 नत्वोपपत्तेरिति सुधोक्तरीत्या ध्येयम् ॥ दर्शनादिति ॥ जपाकुसुमसन्निधिवशात् स्फटिके
 प्रतीयमानस्यापि लौहित्यस्य तत्राविद्यमानत्व व्यवहारदर्शनादित्यर्थः ॥ आहेति ॥ तत्र
 बन्धस्यान्यथारूपमित्यस्वाभाविकत्वस्मरणादिति भावः ॥ विमतानीति ॥ यद्यप्यनेन जीवानाम-
 न्योन्याभेदः सिध्यति । न ब्रह्मैक्यं तथापि विशिष्टरूपस्यैक्यायोगेन शुद्धस्यैक्ये वाच्ये शुद्धस्यैव
 ब्रह्मत्वाद् ब्रह्मैक्य मपि सिध्यतीति भावः । भाष्ये । तत्र भेदोक्तौ तदनुमानविरोधः ऐक्यानुमान
 विरोध इत्यर्थः ॥

सूत्रभाष्यम्

॥ ॐ कामाच्च नानुमानापेक्षा ॐ ॥ १८ ॥

यथाकामं ह्यनुमातुं शक्यते । अतो न तत्त्वे पृथगनुमानमपेक्ष्यते । उक्तं च स्कान्दे

‘यथाकामाऽनुमा यस्मात्तस्मात्साऽनपगा श्रुतेः ।

पूर्वापराविरोधाय चेष्ट्यते नान्यथा क्वचित्’ इति ॥

नैषा तर्केण मतिराऽऽपनेये’ति (कठ.उ. २-९) च ॥ १८ ॥

तत्त्वप्रदीपिका

कामाच्च नानुमानापेक्षा ॥ श्रुत्यननुसारे यथाकाममनुमातुं शक्यते । अतोऽत्र न श्रौते तत्त्वे श्रुतिनिरपेक्षमनुमानमपेक्ष्यते । निर्विशेषचेतनत्वादि हेत्वसिद्धेश्च । अनुमेयत्वे चाज्ञेयत्व प्रतिज्ञा-
हानिः । शब्देनैव लक्षणया तत्सिद्धचङ्गीकारात् । 'नैषा तर्केण मतिराऽपनेया प्रोऽक्तान्येनैव सुज्ञानाय प्रेष्टे'ति । एषा ब्रह्ममतिः, तर्केण नापनेतुं शक्या, न च तर्केण प्रापणीया । 'अन्येन' अन्यत्वज्ञानिनैव प्रोक्ता सुज्ञानाय स्यात् ॥ इत्यानन्दमयाधिकरणम् ।

तत्त्वप्रकाशिका

ननु भेदोक्तेः श्रुत्यविरोधेऽपि 'विमतानि शरीराणि मद्भोगायतनानि शरीरत्वादित्याद्यनुमानविरोधस्तु भविष्यतीत्यत आह ॥ न चेति ॥ तत्र हेत्वाकाङ्क्षायां सूत्रमुपन्यस्य व्याचष्टे ॥ कामाच्चेति ॥ किमद्वैतं श्रुत्याद्यनुकूलेनानुमानेन साध्यते पृथगनुमानेन वा । नाद्यः । अद्वैत-
श्रुत्यादेरभावस्योक्तत्वात् । न द्वितीयः । पृथगनुमानस्य कामगामित्वेनादृष्टार्थविषयेऽनपेक्षित-
तयोक्तबाधकत्वायोगादिति भावः । अत्रैव स्मृत्यादिसंमतिमाह ॥ उक्तं चेति ॥ श्रुतेरनपगा
तदनुकूला । एषा परब्रह्मविषया मतिस्तर्केणाऽऽपनेया आपाद्या अपनेया निराकार्या च न
भवतीत्यर्थः ॥ १८ ॥

भावबोधः

'विमतानि शरीराणि मद्भोगायतनानि यत् ।

शरीराणीत्यादिका तु'

इत्यनुव्याख्यानं मनसि निधाय भाष्यमवतारयति विमतानीति । शरीरत्वहेतोर्जीवानामन्योन्य-
भेदसाधकत्वेऽपि विशिष्टरूपस्याभेदायोगेन शुद्धस्य शुद्धेनाभेदे वक्तव्ये शुद्धस्यैव ब्रह्मत्वाद्
ब्रह्माभेदोऽपि सेत्स्यतीति भावः । अत्र सूत्रे भेदव्यपदेशस्य केवलानुमानविरोधो निराक्रियते ।
स चागमविरोधपरिहारस्याप्युपलक्षकः । अन्यथा 'आग मेन वा तदनुकूलानुमानेन वा
जीवब्रह्माभेदसिद्धिः' इत्यस्योत्तराभावप्रसङ्गात् । अतो भाष्यकृता 'न च' 'तत्त्वमसि' अहं
ब्रह्मास्मि इत्यादि विरोध इत्यादिना पूर्वमागमविरोधः परिहृत इत्यवधेयम् ।

भावदीपः

॥ ॐ कामाच्च ननुमानापेक्षा ॐ ॥ १८ ॥ श्रुत्यविरोधेऽपीति ॥ प्रत्यक्षस्याप्रसक्त्या
प्रत्यक्षाविरोध इत्यपि ध्येयम् ॥ विमतानीति ॥ यद्यप्यनेन जीवानामन्योन्यमैक्यं सिध्यति न तु

(भावदीपः)

ब्रह्मैक्यं तथापि विशिष्टरूपस्यैक्यायोगेन शुद्धस्य शुद्धेनैक्ये वाच्ये शुद्धस्यैव ब्रह्मत्वाद् ब्रह्मैक्यं सेत्स्यतीति भावः । साक्षात्तदैक्यसाधकं तु विमता आत्मानः परमात्मनो न भिद्यन्ते आत्मत्वा-
त्पमात्मवदित्यादिपदोपात्तं बोध्यम् । शरीरत्वोक्तिस्तु विमतानि शरीराणि मद्भोगायतनानि
यदित्यनुभाष्योक्तत्वात् । त एव तत्र सुधायामाक्षिप्येत्यं समाहितम् । आत्मत्वानुमानं चोक्तम् ।
भाष्ये तत्तदित्यस्य तत् तत्र भेदोक्तावद्वैतानुमानविरोध इत्यर्थः ॥ उक्तत्वादिति ॥ एतेनाद्वैत-
श्रुतीनामनेकधा सावकाशत्वोक्तेरुपयोगो दर्शितः । अत इत्यस्यार्थः पृथगनुमानस्य काम-
चारित्वेनेति । तच्च विवृतं जड आत्मैव वस्तुत्वादित्यादिनाऽनुभाष्ये । आपनेयेत्यत्र आ अपेति
विच्छिद्यार्थमाह ॥ आनेयेत्यादिना ॥ असाधकत्वाबाधकत्वयोर्द्वयोरप्युक्तेः श्रुत्युक्तिः ।
स्पष्टत्वात्स्मृत्युक्तिः । भाष्ये पूर्वापराविरोधाय च । पूर्वापराविरोधायैवेत्यर्थः ॥ १८ ॥

वाक्यार्थमुक्तावली

ॐ कामाच्यनानुमानापेक्षा ॐ । विमतानीति । यद्यप्यनेन जीवानामन्योन्यमैक्यं सिध्यति न तु
ब्रह्मैक्यं तथापि विशिष्टैक्यायोगेन चैतन्यमात्रैक्ये साधनीये ब्रह्मैक्यमेव पर्यवस्यतीति भावः ।
आदिपदेन विमता आत्मानः परमात्मनः परमार्थतो न भिद्यन्ते आत्मत्वात्परमात्मवदित्यादीनां
ग्रहणम् । कामाच्चेति सूत्रे च शब्दस्यैक्ये शुष्कानुमानापेक्षा न कार्या कामात् कामानु-
सारित्वादनुमानस्येति श्रुत्यभाव समुच्चये वा स्मृतिसूचनाय वा च शब्दः । अत एव भाष्ये न च
तत्तदनुमान विरोधः । उक्तं चेतुर्भयत्र च शब्दप्रयोगः । यथा कामेत्यस्यायमर्थः । श्रुतेरनप-
गाऽनुकूला साऽनुमाश्रुतेः । पूर्वापराविरोधायेष्यते । अन्यथा कचिदपि नेष्यते । कुतः
यस्मात्सानुमा यथाकामा तस्मादिति ।

तत्त्वसुबोधिनी

विमतानीति । शरीरत्वहेतोः जीवानामन्योन्यमभेदसाधकत्वेपि विशिष्टरूपस्य भेदायोगेन
शुद्धस्य शुद्धेनाभेदे वक्तव्ये शुद्धस्यैव ब्रह्मत्वात् ब्रह्माभेदोपि सेत्स्यतीति भावः । अनुमानस्य
कामगामित्वे धूमेन वह्न्यनुमानं स्यादित्यत उक्तम् । अदृष्टार्थनिर्णय इति ।

वाक्यार्थमञ्जरी

ॐ कामाच्चनानुमानापेक्षा ॐ ॥ चोवधारणे । अदृष्टेऽर्थे शुष्कानुमानापेक्षा नकार्या कुतः
कामात् कामचारित्वादेवेत्यर्थः ॥ पृथगिति ॥ केवलेत्यर्थः उक्तत्वादिति ॥ अनेनैतदर्थमेव न च
तत्त्वमसीत्याद्युद्ग्रन्थप्रदर्शनमिति सूचितम् । आ अपेत्युपसर्गद्वयमित्याशयेनाह ॥ आनेयेति ॥

सूत्रभाष्यम्

॥ ॐ अस्मिन्नस्य च तद्योगं शास्ति ॐ ॥ १९ ॥

अस्य जीवस्य । युक्तिसमुच्चये चशब्दः । सोऽश्रुते सर्वान्कामान्सह ब्रह्मणा विपश्चिता' (तै.उ. २-१) । 'अनिलयनेऽभयं प्रतिष्ठां विन्दते' (तै.उ. २-७) । एतमानन्दमयमात्मानमुपसङ्गामति' (तै.उ. २-८) इत्यादि ॥ १९ ॥ इत्यानन्दमयाधिकरणम् ॥ ६ ॥

तत्त्वप्रकाशिका

नन्वस्त्वेवमानन्दमयेन परब्रह्मणा हिरण्यगर्भादिजीवानां भेदः सोऽपि सांसारिको न पारमार्थिकोऽभिहितवाक्यानां सांसारिकभेदपरत्वेनोपपत्तेरित्याशङ्कां परिहर्तुं सूत्रं पठति ॥ अस्मिन्निति ॥ अस्येति नानन्दमयपरामर्शोऽपि तु नेतर इत्युक्तजीवस्यैवेत्याह ॥ अस्येति ॥ अस्यान्यस्य चेत्यन्यथाप्रतीतिनिरासायाह ॥ युक्तीति ॥ न केवलं भेदव्यपदेशादानन्दमयेन जीवानां भेदः किं नामास्मिन्प्रकरणेऽस्य जीवस्यानन्दमयेन सह मुक्तावपि सम्बन्धमेव श्रुतिः शास्ति । ततश्च तयोर्भेद एव नत्वैक्यम् । नापि सांसारिक एव भेदः । सम्बन्धस्य भेदसापेक्षत्वादित्यर्थः । किं तद्योगशासनमित्यत आह ॥ सोऽश्नुत इति ॥ इत्यादीत्यस्य शास्तीति सूत्रपदेनान्वयः । अथवा हेत्वन्तरेण देहादीनामन्नमयादित्वनिरासकमेतत्सूत्रम् । तदुक्तम् ।

योगमन्नमयाद्यैर्यत्फलत्वेनास्य शंसति ।

स्थानद्वयेऽप्यतः कोशा एत इत्यतिसाहसम्'

इति । तस्मात्सकलजीवादिभिन्नं परब्रह्मैवान्नमयादिष्वन्नरूपमिति युक्ता तज्जिज्ञासेति सिद्धम् ॥ १९, अ-६ ॥

गुर्वर्थदीपिका

पञ्चधा निगद्य योगस्य दृढीकरणात् श्रुतिशशासनसदृशीति सूचयितुं शास्तीत्याह भगवान्सूत्रकारः । इत्यानन्दमयाधिकरणम् ॥ १ ॥

भावबोधः

इत्यादीत्यस्येति । अनेनेत्यादि यथा भवति तथा शास्तीति वा इत्यादि इत्यविभक्तिको निर्देशः । एवञ्चेत्यादिना शास्तीति वा सूत्रभाष्यपदयोः सम्बन्ध उक्तो भवति । यद्वा इत्यादीति प्रथमान्तम् । तथा चेत्यादि श्रुतिवाक्यम् । कर्तृशास्तीति भाष्यपदयोः सूत्रपदेनान्वय इत्यर्थः । अत एव 'श्रुतिः शास्ति' इति प्रागुक्तम् ।

ननु 'अस्य जीवस्य' इत्यादिभाष्यस्य समुग्धत्वेऽपि 'योगमन्त्रमयाद्यैर्यत्' इत्यनुव्याख्यानेना-
न्नमयादीनां कोशरूपत्वनिराकरणार्थत्वेन स्पष्टमिदं सूत्रं व्याख्यातमिति, अथवेत्यादि द्वितीयमेव
भाष्यव्याख्यानमस्तु । न प्राथमिकं व्याख्यानम् । मूले तज्ज्ञापकादर्शनादिति चेत्, न; तथात्वे
'एतमानन्दमयमात्मानमुपसंक्रामति' इत्येव वक्तव्यम् । न तु 'सोऽऽनुते' इत्यादिरपि । मान्त्र-
वर्णिकमेव चेति सूत्रोक्तप्रकारेण जीवस्यान्नमयादियोगप्रतिपादकत्वं सम्भवति । तथाप्यविप्रति-
पन्नैतमानन्दमयमात्मानम् इत्येतदुदाहरणेनैव प्रतिपादनसम्भवे सोपपादनैतद्वाक्यस्योदाहरणस्य
प्रयोजनं नास्ति । अत एवानुव्याख्याने 'स्थानद्वयेऽपि' इत्यनेन 'एवमन्नमयमात्मानमुपसंक्रा-
मति । एतमानन्दमयमात्मानमुपसंक्रामति' इत्यत्र एतदेव विवक्षितमित्यभिप्रेत्य सुधायामिदमेव
वाक्यमुदाहृतम् । तेन ज्ञायते 'सोऽऽनुते' इत्याद्युदाहरणं मुक्तौ जीवेश्वरयोः भेदसमर्थनार्थमिति ।
अत एव ।

समीपे सहभोगस्य मुक्तित्वेनोक्तितोऽसकृत् ।

भेदो जीवेशयोर्मिथ्येत्येव मिथ्या स्वयं भवेत् ॥

इत्यनुव्याख्याने भेदमिथ्यात्वनिरासाय सा श्रुतिरुदाहतेति तद्वाक्यं सूत्रस्योक्तव्याख्यानान्तर-
परत्वेन 'अथवा' इत्यादिना सुधायां व्याख्यातमिति भावः ॥

अत्राद्ये, सूत्रेऽन्नमयादिपञ्चकस्य विष्णुत्वे साध्ये इयं ब्रह्मशब्दरूपहेतूक्तिः ॥ द्वितीये,
विकारार्थकमयट्प्रत्ययान्तान्नमयादिशब्दवाच्यत्वं कथं निर्विकारस्य विष्णोरित्याशङ्क्य मयटः
प्राचुर्यार्थत्वोक्त्या तन्निरासः । तृतीये, आनन्दमयस्य विष्णुत्वे लोकचेष्टकत्वरूपहेतुव्यप-
देशलक्षणहेतूक्तिः । ननु तस्य 'विकारशब्दात्' इत्येतदानन्तर्यं कथम्? इत्थम् 'को ह्येव
प्राण्यात्' इति हेतुव्यपदेशादाकाशाख्यानानन्दमयस्य पूर्णानन्दत्वे तत्संवादेनानन्दमयशब्द-
गतमयटः प्राचुर्यार्थत्वे सिद्धे तत्प्रायपठितान्नमयादिशब्दगतमयटामपि प्राचुर्यार्थत्वमङ्गीकार्यमिति

(भावबोधः)

पूर्वोक्तमयटः प्राचुर्यार्थत्वेऽपि एतत्सूत्रोक्त हेतुव्यपदेशस्य हेतुत्वात् । चतुर्थे, अन्नमयादिपञ्चकस्य विष्णुत्वेऽवयवविरोधादिबाधकपरिहाराय मन्त्रवर्णसमाख्यारूपहेतुक्तिः । स्वपक्षसाधनानन्तरं परपक्षप्रतिक्षेप इति । पञ्चमे, प्रतिज्ञापूर्वकं मान्त्रवार्णिकसूत्रसिद्धान्नमयादिपञ्चकनिष्ठमोक्षजनकज्ञानविषयत्वरूपहेतुक्तिः । षष्ठे, तेषामेवानन्दमयत्वनिरासे तेषां ततो भेदरूपहेतुक्तिः ॥

नन्वस्य 'नेतरोऽनुपपत्तेः' इत्येतदानन्तर्यं कथम्? इत्थम्— विरिञ्चादीनाम् आनन्दमयत्वाभावे तेषां ततो भेदव्यपदेशस्य हेतुत्वकथनवत् पूर्वसूत्रोक्तमोक्षजनकज्ञानविषयत्वस्य जीवब्रह्मणोरभेदेन ब्रह्मस्वरूपाभेदस्य विरिञ्चादिजीवसमूहस्यापि सम्भव इत्याशङ्कानिरासहेतुत्वेन जीवब्रह्मणोर्भेदव्यपदेशस्य कथनात् । अत एव सुधायामुपनिषदर्थानवबोधादित्यादिना जीवब्रह्मणोरभेदेन स्वरूपापेक्षया मोक्षजनकज्ञानविषयत्वस्यापि सम्भव इत्याशङ्कानिरासहेतुत्वेनैतत्सूत्रोक्तभेदव्यपदेशो व्याख्यातः । सप्तमे, भेदव्यपदेशविरोधकाभेदसाधकानुमानस्याभासत्वोक्तिः । अनुपपत्तिभेदव्यपदेशाभ्यां पूर्वपक्ष्यभिप्रेतानां विरिञ्चादीनां सर्वेषामन्नमयादिपञ्चरूपकामगामित्वोक्त्याष्टमे अनुव्याख्यानोक्तरीत्यानुपपत्त्या दूषितस्यापि शरीरादिकोशा एवान्नमयादिशब्दवाच्या इति पक्षस्य विशेषदूषणाभिधानेन निराकरणम् । भाष्यदिशा तु भेदव्यपदेशस्यानुमानविरोधाभावेऽपि तस्य सांसारिकभेदपरत्वेन परमार्थिकाभेदविरोधित्वाभावात्, विरिञ्चादीनामानन्दमयत्वनिरासे कथं सहेतुरित्याशङ्कापरिहारार्थं तद्वेदस्य पारमार्थिकत्वसिद्ध्यर्थं मोक्षेऽपि तदुक्तिरिति सूत्रक्रमः इत्यानन्दमयाधिकरणम् ॥ ६ ॥

भावदीपः

॥ ॐ अस्मिन्नस्य च तद्योगं शास्ति ॐ ॥ १९ ॥ अभिहितेति ॥ ते ये शतमित्यादीनामित्यर्थः । चशब्दार्थव्यक्तिपूर्वं सूत्रार्थमाह ॥ न केवलमिति ॥ श्रुतिरिति भाष्योक्तश्रुतिरित्यर्थः । श्रुत्यर्थस्तु स ब्रह्मवित् स्वयोग्यसर्वकामान् सर्वज्ञब्रह्मणा सह अश्नुत इति । अस्यैव ब्रह्मणः आनन्दमयत्वोक्तेरिति भावः । अनिलयन इति श्रुत्यर्थः प्रागुक्तः । एतमिति वाक्ये तु स एवंवित् अस्माल्लोकात्प्रेत्येति पूर्ववाक्योक्तस्त्यक्तदेहो ब्रह्मज्ञानी उपसंक्रमणकर्ता बोध्यः । एवमनिलयन इति एतमिति चानन्दमयमात्रासाधारणश्रुत्यनुरोधेन सोऽश्नुत इत्यादि वाक्यमपि तन्मात्रपरमित्युपेत्य नेतर इत्यादिसूत्रान्वितत्वेनैकां व्याख्यां कृत्वाऽधुनामान्त्रवर्णिकसूत्रोक्तदिशा अन्नमयादिपञ्चकसाधारणं सोऽश्नुत इति वाक्यमनुरुद्धानन्दमयमिति भाष्यमुपलक्षणम् । अन्नमयमात्मानमुपसंक्रामतीत्यादि- पञ्चवाक्यान्यपि ग्राह्याणीति भावेनार्थान्तरं

(भावदीपः)

सोपष्टंभमाह ॥ अथवेति ॥ तदुक्तमिति ॥ अनुभाष्य इत्यर्थः ॥ स्थानद्वय इति ॥ ब्रह्मवल्ल्यां भृगुवल्ल्यां चेत्यर्थः । अन्नमयमुपसंक्रम्येत्यादिरूपेण भृगुवल्ल्यामपि श्रवणादिति भावः ॥ तस्मादिति ॥ साधकभावाद्बाधकाभावात्प्रकृत्यादिपक्षे बाधकभावाच्चेत्यभ्यासादिसर्वसौत्र-हेत्वर्थस्य भिन्नमिति नेतर इत्यादिसूत्रचतुष्टयप्रतिज्ञाभागार्थस्य परं ब्रह्मेत्यादि तु आद्यचतुर्थाष्ट-मानां प्रतिज्ञाभागार्थस्योपसंहारः । युक्ता तज्जिज्ञासेति फलोक्तिः । अत्र स्वपक्षस्थापने परपक्षनिरासे च आनन्दमयसाधारणयोस्तद्धेतविति भेदेति च हेतुविशेषयोरुक्तिः आनन्दमयस्य पुच्छब्रह्मतया विशिष्याब्रह्मत्वशङ्कायां ब्रह्मत्वदाढ्याय यदत्र केनचिद्दूषणमुत्प्रेक्षितं तत्तु सम्य-कभाष्यटीकारीत्या एतदधिकरणार्थावमर्शिनां सुपरिहरमिति तन्न प्रपञ्च्यते ॥ १९ ॥ अ. ६ ॥

वाक्यार्थमुक्तावली

ॐ अस्मिन्नस्य च तद्योगं शास्ति ॐ । इत्यादीत्यस्येति । अनेन इत्यादि यथा भवति यथा शास्तीति वा यथेत्यविभक्तिको निर्देशः । एवं चेत्यादिना शास्तीति वा इत्यादिवाक्यं शास्तीति वा सूत्रभाष्यपदयोः सम्बन्ध उक्तो भवति । देहादीनामिति । अन्नमयादिको शानामित्यर्थः । परिदृश्यमानस्थलाकारस्यैवान्नमयकोशत्वात् । अत एव तस्येदमेव शिर इत्यादि निर्देशः ।

नन्वनुव्याख्यानानुसारेण सूत्रभाष्ययोः द्वितीयमेव व्याख्यानमस्तु । किमाद्यव्याख्यानेनेति चेन्न । तर्हीतमानन्दमयमित्यादिना पूर्तः भाष्ये सोऽनुते इत्याद्युदाहरणवैयर्थ्यात्तस्य स्पष्टं मुक्तौ जीवानां ब्रह्मयोगसमर्पकतया प्रतिभासेन भेदपारमार्थिकत्वव्युत्पादकत्वप्रतीतेः । यद्यपि सोऽनुत इत्यादिकं मान्त्रवर्णिकमेव चेत्युक्तदिशा जीवस्यान्नमयादियोगप्रतिपादकं भवति । तथापि भाष्ये आदि पदोपात्तानामेतमन्नमयमात्मानमुपसङ्गामतीत्यादीनां स्पष्टवाक्यानां विद्यमानत्वेन सोऽनुत इत्यादि वाक्य ग्रहणेन पूर्वं व्याख्यानसूचनादिति । अत्राद्येऽन्नमयादीनां ब्रह्मत्वे श्रुतिः । तृतीये लिङ्गम् । चतुर्थे समाख्येति श्रुतिलिङ्गसमाख्यानां प्राबल्यानुसारेण स्वपक्ष साधक सूत्रत्रयक्रमः । विकारसूत्रं तु स्वपक्षे बाधकोद्धारकं स्वपक्ष साधनान्ते भवितव्यम् । तथापि विलम्बमसहमानेन विषयान्तर्गत विकारार्थकमयट् प्रत्ययविरोधे शङ्किते निरवकाश ब्रह्मश्रुत्या तस्य प्राचुर्यार्थतया सावकाशत्वं वक्तुमभ्यासादीत्युक्त्यनन्तरमेव तत्सूत्रं प्रवृत्तम् । यद्वा तद्धेतुसूत्रस्य मयटः प्राचुर्यार्थत्वेऽपि हेतुरूपत्वेन तदुक्तिसौकर्याय विकारसूत्रस्य मध्ये निवेशः । परपक्षे बाधकोप-न्यासाय शिष्टसूत्राणि । तत्र पञ्चमे विरिञ्चादीनां सर्वेषामन्नमयादित्वसाधनाय मान्त्रवर्णिक-सूत्रेऽन्नमयादिविषयतयावगतं ब्रह्मविदाप्रोति परमिति वाक्यमवष्टभ्यान्नमयादीनां मोक्षसाधनी-

(वाक्यार्थमुक्तावली)

भूतज्ञानविषयत्वरूपहेतूक्तिः । षष्ठे ब्रह्मादीनां जगदीश्वराणां विष्णवैक्येन मोक्षार्थं ज्ञेयत्वमप्यविरुद्धमिति शङ्कां वारयितुं ब्रह्मरुद्रेन्द्र बृहस्पत्यादीनां विशिष्य तारतम्यप्राप्तानाम् आनन्दमयत्वबाधनाय भेदव्यपदेशोक्तिः । सत्यभेदविरोधकाभेदानुमानाभासतोक्तिः । अष्टमे भेदव्यपदेशस्य मिथ्या भेदविषयतया पारमार्थिकाभेदपरानुमानानां प्राबल्यशङ्का वारणाय भेदपारमार्थिकत्वे हेतूक्तिरिति सूत्रक्रमः । आनन्दमयाधिकरणम् ।

तत्त्वसुबोधिनी

नापीति । मुक्तौ संबन्धशासनादेव भेदस्य सांसारिकत्वं नेत्यर्थः । अस्तु सम्बन्ध शासनं तथापि भेदस्य सांसारिकत्वं कुतोनेत्यत आह । सम्बन्धस्येति । इत्यादीत्यस्येति । अनेन इत्यादि यथा भवति तथा शास्तीति वा सूत्रभाष्ययोः सम्बन्धः उक्तो भवति । आद्यसूत्रे अन्नमयादिपञ्चकसाधारण ब्रह्मशब्दरूपहेतूक्तिः । द्वितीये बाधक निरासः । तृतीये आनन्दमयासाधारणहेतूक्तिः । चतुर्थे मन्त्रवर्णरूप समारख्योक्तिः । पञ्चमे पञ्चकसाधारणमोक्षजनकज्ञानविषयत्वरूपहेतूक्तिः । षष्ठे भेदव्यपदेशरूपहेतूक्तिः । सप्तमे अनुमानस्याभासत्वोक्तिः । अष्टमे मोक्षे आनन्दमयेन विरिञ्चादीनां सम्बन्धशासनमिति सूत्रक्रमः ॥

वाक्यार्थमञ्जरी

ॐ अस्मिन्नस्य चतद्योगं शास्ति ॐ ॥ अस्मिन् प्रकरणे अस्य जीवस्य तेन आनन्दमयादिरूपेण ब्रह्मणा सह योगं सम्बन्धं मुक्तावपि सोश्रुत इति श्रुतिः शास्ति शंसति । यतोऽत एक्यायोगान्नानन्दमयादिरितरित्यर्थः । भेद एवेत्यत्र हेतुमाह ॥ सम्बन्धस्येति ॥ सोऽनुत इति ॥ स ब्रह्मवित् स्वयोग्य सर्वकामान् सर्वज्ञेन ब्रह्मणा सहैव भुङ्क्ते इत्यर्थः । भाष्ये युक्तिसमुच्चय इति सामान्येनोक्तत्वादाह ॥ अथवेति ॥ तत्कथमित्यत एतत्सूत्र व्याख्यानरूपानुव्याख्यानमुदाहरति ॥ तदुक्तमिति ॥ यद्यस्मात् अस्य स य एवं विदित्युक्तस्य ब्रह्मविदः फलत्वेनान्नमयादिभिर्योगं तत्प्राप्तिस्थानद्वये एतमन्नमयमात्मानमुपसङ्गामतीत्यादौ एतमन्नमयमात्मानमुपसङ्गम्येत्यादौ चानुवाकद्वये शंसति कथयति श्रुतिरत एतेऽन्नमयादयः कोशा इति व्याख्यानमतिसाहसं पूर्वोत्तरापरामर्शमूलमित्यर्थः । आद्यव्याख्यानन्तु मुक्तेरभेदसमर्थनाय सोश्रुत इति श्रुत्युदाहरणात्तत्त्वारस्यानुरोधेनेति ॥ ६ ॥

७. अन्तस्थत्वाधिकरणम्

‘अदृश्येऽनात्म्ये’ इत्युक्तम् । तच्चादृश्यत्वम् ‘अन्तः प्रविष्टं कर्तारमेतम् । अन्तश्चन्द्रमसि मनसा चरन्तम् । सहैव सन्तं न विजानन्ति देवा’ (तै.आ. ३-११) इत्यन्तःस्थस्य कस्यचिदुच्यते । स च ‘इन्द्रो राजा’ (तै.आ. ३-११-६) ‘सप्त युञ्जन्ति’ (तै.आ. ३-११-८) इत्यादिभिरन्यः प्रतीयते । तस्मात्स एवानन्दमय इति न मन्तव्यम् ।

अन्तः श्रूयमाणो विष्णुरेव । ‘अन्तस्समुद्रे मनसा चरन्तम् । ब्रह्मान्व-
विन्दद्दशहोतारमर्णे’ (तै.आ. ३-११-१) । ‘समुद्रेऽन्तः कवयो विचक्षते मरीचीनां
पदमिच्छन्ति वेधसः’ (तै.आ. ३-११-११) । यस्याण्डकोशं शुष्ममाहुः’ (तै.आ. ३-
११-४) इत्यादितद्वर्णनपदेशात् । स हि क्षीरसमुद्रशायी । तस्य च वीर्यमण्डकोशः ।

‘सोऽभिध्याय शरीरात्स्वात्सिसृक्षुर्विविधाः प्रजाः ।

अप एव ससर्जादौ तासु वीर्यमवासृजत् ॥

तदण्डमभवद्वैमं सहस्रांशुसमप्रभम् ।

यस्मिन् जज्ञे स्वयं ब्रह्मा सर्वलोकपितामहः ॥

आपो नारा इति प्रोक्ता आपो वै नरसूनवः ।

अयनं तस्य ताः पूर्वं तेन नारायणः स्मृत’

इति व्यासस्मृतौ (स्मृतेः, पा) ।

‘अहं तत्तेजो रश्मीन्नारायणं पुरुषं जातमग्रतः । पुरुषात्प्रकृतिर्जगदण्डमि’ति
चतुर्वेदशिखायाम् ॥ २० ॥

तत्त्वप्रदीपिका

एवं तावदानन्दमयादि शब्दसमन्वयप्रतिपादनमुखेन तैत्तिरीय शाखागतानां तद्रूपशाखान्तर-
गतानां च नामशब्दानां विष्णौ समन्वयो दर्शितः । तेषां तद्वतलिङ्गानां वा पुनः श्रुतिष्वितर-
शब्दादियोगेन वृत्तेस्संशयप्राप्तौ विशेषन्याय विवक्षयाऽधिकरणान्तराण्यारभ्यन्त इत्यत्र च
सम्बन्धः प्रायस्समन्वयाधिकरणानां विद्यते । तं च कचित्कचिदाचार्यः स्पष्टं दर्शयति । यथेह

(तत्त्वप्रदीपिका)

अदृश्य इत्यादिना । अयमर्थः, 'अदृश्येऽनात्म्य' इत्यानन्दमयस्या दृश्यत्वमुक्तम् । तच्च अन्तः प्रविष्टस्य चन्द्रादिषु स्वेच्छया चरतः प्रतीयते न विजानन्तीति । स च 'इन्द्रो राजा जगतो य ईशो सप्तहोता सप्तधा विकृष्टः' 'सप्त युञ्जन्ति' 'ब्रह्मेन्द्रमग्निं जगतः प्रतिष्ठां दिव आत्मानं सवितारं बृहस्पतिमि'त्यादिष्वन्योऽन्यः प्रतीयते । सप्तबुद्धीन्द्रियाणि विषयेषु जीवेन जुहोतीति 'सप्तहोता', विषयानिन्द्रियेषु जीवे वा । सप्तगणा रथं प्रत्यात्मानं युञ्जन्ति, रथे युक्ता इत्यर्थः । एकोऽश्वो वेदः सप्तच्छन्दोनामा । छन्दोभिमानिनां पृथक्त्वेऽपि वेदाभिमानां सप्तस्वेकोऽस्ति । मासचतुष्कैस्त्रिभिः 'त्रिनाभि' । 'अनर्ब'मर्बभ्यो दूरस्थचक्रं मानसोत्तरगिरिशिखर बलयपरिवर्ति, अर्बन्तो मेरुमानसोत्तरमध्याकाशगाः । अन्तस्तद्धर्मोपदेशात् ॥ 'अन्तः समुद्रे मनसा चरन्तं ब्रह्मान्वविन्द दृशहोतारमर्णे' 'समुद्रेऽन्तः कवयो विचक्षते मरीचीनां पदमिच्छन्ति वेधसः' । कवयः सन्तो वेधसः, मरीचीनामाश्रयभूतं विचक्षणायैच्छन्ति । 'मरीचिर्मितरुक्त्वत' इति वचनान्मरीचिर्जीवः । 'यस्याण्डकोश शुष्ममाहुः प्राणमुल्बं, तेन कृतोऽमृतेनाहमस्मी'ति विरिञ्चवाक्यम् । शुष्मं वीर्यम्, उल्बं जरायोरन्तःप्रावरणं, येन सहैव जायते । 'अहं तत्तेजो रश्मीन्नारायणं पुरुषं जातमग्रतः । पुरुषात्प्रकृतिर्जगदण्डं त्रिपुरुषं मायाबीजं जायत' इति । रश्मीनिन्दयतीति रश्मीत्, इन्द्र प्रेरण इति धातोः । रतिः शं च मितमस्येति रश्मिर्जीवः । अग्रतः पुरुषाज्जातं प्रकृतिर्जगच्च । जगदिति जीवसमुदाय उच्यते । ततः प्राप्तविशेषमित्यर्थः । पश्चादण्डं त्रिपुरुषयुक्तं प्रकृत्युपादानं जायते । ब्रह्मवायुरुद्रास्त्रयः पुरुषाः ॥

तत्त्वप्रकाशिका

अत्र परमात्मन्यन्यत्रप्रसिद्धेन्द्रादिनामसमन्वयसिद्धयर्थमन्तःस्थत्वलिङ्गसमन्वयसमर्थनादस्ति शास्त्रादिसङ्गतिः । श्रुत्यधिकरणसङ्गती दर्शयति ॥ अदृश्य इति ॥ 'अदृश्येऽनात्म्येऽनिरुक्ते' इत्यानन्दमयस्य यददृश्यत्वमुक्तं तच्चान्तःप्रविष्टमिति वाक्ये कस्यचिदन्तःप्रविष्टस्य 'सहैव सन्तं न विजानन्ति देवा' इत्युच्यते । सोऽन्तस्थो निर्णयो भवति । तस्य विष्णोरन्यत्वेऽदृश्यत्वं च तस्यैवेत्यानन्दमयस्यान्यत्वप्रसङ्गात् । सोऽन्तःस्थो विषयः । विष्णुरन्यो वेति सन्देहः । अदृश्यत्वलिङ्गमिन्द्रादिश्रुतिश्च प्राबल्याद्यविवेकेन सन्देहबीजमिति भावः ।

तत्र सयुक्तिकं पूर्वपक्षयति ॥ स चेति ॥ सोऽन्तःस्थोऽन्य इन्द्रादिः स्यात् । इन्द्रो राजा जगतो य ईशो' इतीन्द्रश्रुतेः । 'सप्त युञ्जन्ति रथमेकचक्रम्' इति सूर्यलिङ्गात् । 'अपां नेतारम्' इति वरुणलिङ्गात् । 'त्वष्टारं रूपाणि विकुर्वन्तम्' इति त्वष्टृश्रुतेः । 'ब्रह्मेन्द्रम्' इत्यादि-श्रुतिलिङ्गेभ्यश्च । न चेन्द्रादिशब्दा अन्यत्र नेतुं शक्यन्ते । तेषां देवेष्वेव

(तत्त्वप्रकाशिका)

रूढत्वात्तेषामैश्वर्यादिशब्दप्रवृत्तिनिमित्तवत्त्वाच्च । न चादृश्यत्वलिङ्गेनान्तःस्थो विष्णुः । श्रुत्या-
दिभ्यो लिङ्गमात्रस्य दुर्बलत्वात् । अतोऽन्यपरश्रुत्यादिबलादन्तःस्थोऽन्य एवेत्यर्थः । पूर्वपक्ष-
फलमाह ॥ तस्मादिति ॥ यतोऽन्तःस्थोऽन्यस्तत एवादृश्यत्वं चान्यस्य तस्माददृश्यत्वयुक्ता-
नन्दमयोऽपि कश्चिदिन्द्राद्यन्यतमः । तथा चान्यावयवस्य ब्रह्मणो न पृथग्जिज्ञास्यतेत्यर्थः ।

सिद्धान्तयति ॥ इतीति ॥ तत्र हेत्वाकाङ्क्षायां सूत्रमुपन्यस्य व्याचष्टे ॥ अन्तरिति ॥
समुद्रेऽन्तरर्णे जले यथेष्टं चरन्तं दशेन्द्रियेषु विषयहोतारं ब्रह्मा व्यजानात् । मरीचीनां
जीवानामाश्रयं वेधसो भूतभविष्यद्ब्रह्माण इच्छन्ति । ब्रह्माण्डकोशं यस्य वीर्यमाहुरिति
समुद्रस्थत्वब्रह्माण्डवीर्यत्वादिविष्णुलिङ्गानामन्तः प्रविष्टनिष्ठतयोपदेशादन्तःप्रविष्टं कर्तारमित्यन्तः
श्रूयमाणो विष्णुरेव । ततश्च तस्यैवादृश्यत्वमानन्दमयत्वं चेति नान्यस्य तन्मन्तव्यमित्यर्थः ।
अत्र समुद्रस्थत्वं नाम क्षीराब्धिशायित्वं प्रलयसमुद्रशायित्वं च विवक्षितम् । समुद्रस्थत्वादेर्विष्णु-
धर्मत्वं कुत इत्यत आह ॥ स हीति ॥ अस्तु विष्णोः क्षीरसमुद्रशायित्वं लिङ्गम् । प्रसिद्धत्वात् ।
प्रलयाणवस्थत्वस्य ब्रह्माण्ड वीर्यत्वस्य च कुतो विष्णुधर्मत्वमित्यत आह ॥ स इति ॥ तदहेयं
रश्मिप्रेरकं पूर्णषड्गुणं नारायणाख्यं तेजः प्रलये स्थितं तस्मात्पुरुषात्प्रकृतिश्चेतना जगत् ब्रह्माण्डं
च जातमित्यर्थः ॥ २० ॥

गुर्वर्थदीपिका

रश्मीन्नयतीति रश्मीन् इति द्वितीयाया अलुक्समासमभिप्रेत्यार्थमाह रश्मिप्रेरकमिति ।
अन्यथा रश्मिन्निति प्रयोगः स्यात् । एकप्रकरणे स्वतन्त्रप्रतिपाद्यद्वयायोगादिति भावेनोक्तं
तदर्थानुपपत्त्येति । षष्ठ्या औपचारिकत्वप्रसङ्गादित्युपलक्षणम् । ‘अन्तःप्रविष्टं कर्तारमेतम्’
‘अन्तरादित्ये मनसा चरन्तम्’ ‘अन्तश्चन्द्रमसि मनसा चरन्तं’ ‘सहैव सन्तं न विजानन्ति देवा’
इति स्पष्टभेदश्रुत्यनुसारेणेन्द्रस्याऽऽत्माऽन्तर्गामीत्येवार्थो वक्तव्य इत्यपि द्रष्टव्यम् ।

भावबोधः

॥ ॐ अन्तस्तद्धर्मोपदेशात् ॐ ॥ २० ॥ इन्द्रादिनामसमन्वयसिद्धचर्थमिति । तेनान्तर्भाव-
लक्षणपादसङ्गतिरप्यस्तीत्युक्तं भवति । श्रुत्यधिकरणसङ्गती दर्शयतीति । अव्यवहितपूर्वाधि-
करणस्थ ‘भेदव्यपदेशात्’ इति सूत्रतदुक्तश्रुतिभ्यामित्यर्थः ॥

यद्वा तत्र ‘शक्ततामाशङ्क्य’ ‘तत्र रूढिञ्च’ ‘तच्छब्दानामपि स्वयम्’ इत्यनुव्याख्यानरीत्या
सन्त्वन्नमयादिशब्दाविष्णुपरास्तेषां गुणिसामान्यवाचिनामित्युक्तेन गुणिविशेषे निरूढत्वाभावात् ।

(भावबोधः)

इन्द्रादिशब्दास्तु पुरन्दरादिव्यक्तिविशेषे योगरूढिभ्यां प्रवर्तमानाः कथं विष्णुपरा इति पूर्वाधि-
करणवैषम्येणात्र पूर्वपक्षोत्थानादनन्तरसङ्गतिरिति ज्ञातव्यम् । विष्णुरन्यो वेति । अत्रान्तःस्थत्वं
किमिन्द्रादीनां सम्भवत्युत विष्णोरेवेति चिन्ता । तदर्थमुभयप्रापकश्रुतिलिङ्गानामन्तःस्थैक-
निष्ठताप्रतीत्यन्यथानुपपत्त्या तत्स्थेनाभेदः उतेन्द्रस्यात्मेत्यादिभेदव्यपदेशान्नेद इति । तदर्थमु-
भयप्रापकश्रुतिलिङ्गानां परस्परं साम्यमुत निरवकाशविष्णुलिङ्गेन सावकाशेन्द्रादिश्रुतिबाधः ।
तदर्थं श्रुतित्वादिजातिप्रयुक्तप्राबल्यं निरवकाशत्वप्रयुक्तप्राबल्यसममुत ततो दुर्बलमिति । अथवा
अन्तस्थः किमिन्द्रादिरुत विष्णुरिति चिन्ता । तदर्थमिन्द्रादिश्रुत्यनुसारेण विष्णुलिङ्गं नेयमुत
विष्णुलिङ्गानुसारेणेन्द्रश्रुत्यादिकं नेयमिति । तदर्थं किं श्रुतिर्निरवकाशा लिङ्गं सावकाशमुत
विपरीतम्? लिङ्गस्य निरवकाशत्वेऽपि किं श्रुतित्वप्रयुक्तप्राबल्यं बलवत्, उत निरवकाश-
प्रयुक्तप्राबल्यं बलवदिति । प्राबल्याद्यविवेकेनेति । ‘श्रुतिलिङ्गम्’ इति वाक्ये पूर्वं पूर्वं बलीयः
स्यादित्युक्तश्रुतिलिङ्गगतजातिकृतप्राबल्यदौर्बल्याविवेकेनेति वा नामानि सर्वाणीत्यादिना
इन्द्रादिश्रुतीनां विष्णौ यत्सावकाशत्वलक्षणं दौर्बल्यम् ‘अतर्क्यं तर्क्यमज्ञेयम्’ इत्युक्तरीत्या
‘विवक्षितगुणोपपत्तेः’ इत्यादिवक्ष्यमाणरीत्या च यददृश्यत्वलिङ्गस्य विष्णोरन्यत्र निरवकाशत्व-
लक्षणं प्राबल्यं चोक्तं तयोरविवेकेनेत्यर्थः । ‘इत्यादिभिः’ इति भाष्यगतादिशब्दोपात्तमाह अपां
नेतारमित्यादिना ।

‘ब्रह्मेन्द्रमग्निं जगतः प्रतिष्ठां दिव आत्मानं सवितारं बृहस्पतिं ।

चतुर्होतारं प्रदिशोऽनुकृष्टं वाचो वीर्यं तपसान्वविन्दत्’

इत्यादिशब्दानामन्वयविषयत्वमिति न्यायविवरणं मनसि निधायाऽऽह ब्रह्मेन्द्रमिति । दिव
आत्मत्वादिकं वायुलिङ्गमिति ज्ञातव्यम् । देवानां ‘तत्र शक्ततामाशङ्क्य तत्र रूढिञ्च’
‘तच्छब्दानामपि ‘स्वयम्’ इत्यस्यार्थो यथेष्टमिति । ब्रह्माण्डवीर्यत्वादि इत्यादिपदेन न्यायविवर-
णोदाहदश्रुत्युक्तब्रह्मतपोलभ्यत्वादिलिङ्गग्रहणम् । अत्र समुद्रान्तस्थत्वप्रतिपादकसमुद्रेऽन्तरिति
वाक्यस्याप्युदाहरणं भाष्ये कृतम् । तथा ‘स हि क्षीरसमुद्रशायी’ इति प्रसिद्धयुक्तिः ‘आपो
नाराः’ इति प्रलयसमुद्रशायित्वे प्रमाणोदाहरणञ्च युक्तमिति भावः । प्रसिद्धत्वादिति । अनेन
‘स हि’ इति ‘हि’ शब्दार्थ उक्तो भवति । प्रलये स्थितमिति । अनेन ‘जातमग्रतः’ इत्ये-
तद्व्याख्यातं भवति । जातमित्यर्थ इति । अनेन जातमित्येतदनुवृत्त्य व्याख्यातं भवति ।

भावदीपः

॥ ॐ अन्तस्तद्धर्मोपदेशात् ॐ ॥ २० ॥ परमात्मनीति समन्वयेति अन्यत्रप्रसिद्धेन्द्रादि-
नामेति चोक्त्या क्रमेण शास्त्राध्यायपादेष्वन्तर्भावः । सिध्यर्थमित्युक्त्या फलत एव पादान्तर्भावः
न साक्षात् । साक्षात्तु लिङ्गस्येति सूचितम् । लिङ्गसमन्वयोक्तेस्तु कृत्यमन्ते व्यक्तम् ।
सङ्गतिपरत्वेन तावद्भाष्यं विवरितमुक्तमित्यन्तस्यार्थमाह ॥ अदृश्य इति ॥ अनिरुक्त
इत्यन्तोक्तिरदृश्यत्वमज्ञेयत्वं न त्वप्रत्यक्षत्वं अनिरुक्तेर्ज्ञानाभावहेतुकत्वादिति द्योतनाय ।
अन्यथाऽसङ्गतेः । तच्चेत्यादेरुच्यत इत्यन्तस्यार्थमाह ॥ तच्चेति ॥ इत्युच्यत इति ॥ देवा अपि न
जानन्ति किम्वन्य इति कैमुत्येन सर्वाज्ञेयत्वरूपमदृश्यत्वमुच्यत इत्यर्थः । अदृश्यत्वं
कात्स्न्येनानाज्ञेयत्वम् । भाष्ये इति न मन्तव्यमित्यतः प्राक्प्रसज्यत इति संयोज्य तदन्तर्भाष्यस्य
सङ्गत्यर्थतया तात्पर्यमाह ॥ तस्य विष्णोरिति ॥ अन्यत्व इति ॥ स चेन्द्रो राजेत्यादि-
भाष्यवाक्योक्तेन्द्रादिश्रुत्या इन्द्रादित्व इत्यर्थः । प्रसङ्गादित्यस्य सोऽन्तस्थो निर्णयो भवतीति
पूर्वेण भाष्येऽध्याहृतसाध्येनान्वयः । तथा च पूर्वाधिकरणतद्विषयवाक्याभ्यामाक्षेपिकी सङ्गति-
रेतदधिकरणैतद्विषयवाक्ययोरिति भावः ॥ स इति ॥ अन्तः प्रविष्टमित्यादिश्रुत्युक्त इत्यर्थः ।
अन्यः प्रतीयत इति भाष्योक्तेराह ॥ अन्यो वेतीति ॥ प्राबल्यादीति ॥ श्रुतिः प्रबला लिङ्गं
दुर्बलमित्यविवेकेनेति वा । श्रुतेः श्रुतित्वेन लिङ्गस्य निरवकाशत्वेन प्रबलत्वात्किं तयोः
प्रबलमित्यविवेकेनेति वाऽर्थः । स चेत्यारभ्य प्रतीयत इत्यन्तं भाष्यं पूर्वपक्षतद्युक्तिपरतयाऽपि
व्याचष्टे ॥ सोऽन्तस्थोऽन्य इत्यादिना ॥ जगतो य ईशे ईष्टे स्वामीत्यर्थः ॥ सूर्येति ॥
सप्ताश्वत्थैकचक्ररथत्वरूपलिङ्गद्वयादित्यर्थः । भाष्यस्थादिपदार्थमाह ॥ अपामिति ॥
अब्रेतृत्वलिङ्गादित्यर्थः । अस्य चैकत्वेऽपि अन्ते श्रवणात्प्राबल्यन्यायेन विष्णुलिङ्गात्पूर्वस्मा-
त्प्राबल्यमिति भावः । विष्णुलिङ्गेभ्य इन्द्रादिश्रुतिलिङ्गयोः प्राबल्याय वा अग्रादयोऽप्यत्र ग्राह्या
इति भावेन वा ब्रह्मेन्द्रमग्निं जगतः प्रतिष्ठां दिव आत्मानं सवितारं बृहस्पतिम् । चतुर्होतारं
प्रदिशोऽनुक्लृप्तं वाचो वीर्यं तपसाऽन्वविन्ददित्यादिशब्दानामन्यविषयत्वमिति न्यायविवरणमत्र
योजयति ॥ ब्रह्मेन्द्रमिति ॥ तथा च इन्द्रश्रुतेर्जात्याऽभ्यासेन च सूर्यलिङ्गस्य च सवितृ-
श्रुत्यनुगृहीतत्वेन प्राबल्यमिति भावः । एतेन ब्रह्मश्रुत्या विष्णुः किं नेति निरस्तम् । ब्रह्मा
तपसाऽन्वविन्ददिति सुधोक्तदिशा वाक्यशेषस्य क्रियापेक्षितकर्तृत्वकत्वेन प्रथमान्तपुल्लिङ्गत्वेन
विरिञ्चिपरत्वादिति उक्तश्रुत्यादेः सावकाशत्वेन दौर्बल्यनिरासाय

(भावदीपः)

देवानां तत्र शक्तताम् आशङ्क्य ।

तत्र रूढिं च तच्छब्दानामपि स्वयम् ।

इत्यनुभाष्यमात्रव्यावर्त्य- शङ्कापूर्वं योजयति ॥ न चेति ॥ तत्र रूढिं च तच्छब्दानामित्यस्यार्थः देवेष्विति । देवानां तत्र शक्ततामित्यंशस्य तत्रैश्वर्यादिरूपशब्दप्रवृत्ति-निमित्तवत्तायां शक्ततामित्यर्थकस्य तात्पर्यं तेषामिति । भाष्ये स एवेत्यवधारणादन्य इत्यत्राप्यन्य एवेति संयोज्यमिति भावेन तदवधारणव्यावर्त्यमाह ॥ न चेति ॥ अदृश्यत्वेति ॥ सिद्धान्तीयलिङ्गानामप्युपलक्षणम् । अतो लिङ्गमात्रस्येत्याह न त्वेकस्येति । एतेन तेषां बहुत्वेन प्राबल्यमिति निरस्तम् । श्रुतिस्वरूपस्वभावप्राबल्यस्य बलवत्वादिति । तदप्याह श्रुत्यादिभ्य इति श्रुतिग्रहणेन ॥ अत इति ॥ निर्बाधरूढियोगसद्भावादप्यपरेत्यर्थः । पूर्वपक्षस्य नानाकोटित्वात्सन्देहादविशेषः स्यादित्यत उक्तम् ॥ अन्य एवेति ॥ इन्द्रादिप्रापकाणां बलाबलानिर्णयेनेन्द्र एवेत्याद्यनिर्णयेऽपीह विष्णोरन्य एव यः कश्चित्सर्वथा विष्णुर्नेति विष्ण्वन्यत्वेन निर्धारणसम्भवादिति भावः । अत एव संशयेप्यन्य इत्येवोक्तम् । एवमन्यत्राप्यनेककोटिकस्थले बोध्यम् । सङ्गतिपरतया तात्पर्यतो व्याख्यातमपि भाष्यशेषं पूर्वाक्षेपबीजं वदन्फलपरत्वेनापि व्याचष्टे ॥ पूर्वपक्षेति ॥ तदाक्षेपस्यापि किं फलमित्यतः पूर्वभाष्योक्तमाह ॥ तथा चेति ॥ श्रुत्यर्थोक्तिपूर्वं हेत्वर्थं व्यञ्जयन्व्यवहितत्वाद्भाष्ये हेतुसाध्यान्वयमाह ॥ समुद्र इति ॥ वीर्यत्वादीत्यादिपदेन ब्रह्मज्ञेयत्वब्रह्मतत्त्वत्वादेर्ग्रहः । तद्धर्मैत्यत्र तदिति तन्त्रं षष्ठ्यन्तं सप्तम्यन्ते चेत्युपेत्यार्थमाह ॥ विष्णुलिङ्गानामन्तःप्रविष्टनिष्ठतयेति ॥ समन्वय-सूत्रात्तत्त्विति पदं साध्यापकं सत् अध्ययसमाप्ति प्रतिनयमनुवर्तत इति भावेन विष्णुरेवेत्युक्तिः । एवमग्रेऽपि ज्ञेयम् । वक्ष्यमाणभाष्यानुगुण्यादाह ॥ अत्रेति ॥ हिशब्दार्थमनुवदति ॥ प्रसिद्ध-त्वादिति ॥ प्रलयेति । आपो नारा इत्यत्र तत्प्रतीतेरिति भावः । स्मृतिः निगदव्याख्येति श्रुतिमेव व्याचष्टे ॥ तदिति ॥ अहमित्यस्यार्थोऽहेयमिति । नञुपपदादोहाकृत्यागइति धातोः कर्मणि डप्रत्यये अहमिति रूपमिति भावः ॥ रश्मिप्रेरकमिति ॥ रश्मीनिन्धयति दीपयतीति रश्मीत् । अग्नीदितिवत् रश्मिप्रेरकमिति यावत् । पुरुषपदार्थः पूर्णेति । जातमग्रत इत्यस्यार्थः प्रलये स्थितमिति । जातमिति पूर्वस्मादनुवृत्तमिति भावः । उत्पन्नमित्यर्थः । एतेन श्रुतिसन्देहे अनन्यथासिद्धलिङ्गेन निर्णयोपपत्तेरिति न्यायविवरणोक्तमनन्यथासिद्धत्वमुपपादितं ज्ञेयम् ॥२०॥

वाक्यार्थमुक्तावली

ॐ अन्तस्तद्धर्मोपदेशात् ॐ । नामसमन्वय सिध्यर्थमिति । प्रकृत नाम समन्वय सिध्यर्थं लिङ्गसमन्वय चिन्तनादौपोद्घातकी पाद सङ्गतिर्न पादान्तर्भावरूपा । चिन्ताप्रकृति-सिध्यर्थामुपोद्घातं प्रचक्षत इति वचनादिति भावः । अदृश्येनात्म्ये निरुक्त इति । अत्र निरुक्त इत्यन्तोक्तिस्तु अदृश्यत्वमज्ञेयत्वमेव न त्वप्रत्यक्षत्वम् । अनिरुक्तेर्ज्ञानाभावहेतुकत्वादिति द्योतनाय न विजानन्ति देवा इति भाष्ये तस्यादृश्यत्वमित्यर्थः । न च तत्रादृश्यत्वसामान्य-मुक्तमत्रदेवाज्ञेयत्वमतः कथं तदेवादृश्यत्वमत्रोच्यते तथा चान्तस्थस्य विष्णवन्त्यत्वे आनन्द-मयस्य विष्णवन्त्यत्वं कथमिति वाच्यम् । देवा अपि कात्स्न्येन न जानन्ति किम्वन्य इति कैमुत्येनात्रापि साकल्येन सर्वाज्ञेयत्वमेवोच्यत इति तदाक्षेपो युज्यत एवान्यत्वप्रसङ्गादिति । तथा च पूर्वाधिकरणे नास्याक्षेपकी सङ्गतिरिति भावः । विष्णुरन्योवेति । अत्रन्तस्थः किमिन्द्रादि रूत विष्णुरिति चिन्ता । तदर्दं विष्णुप्रापकलिङ्गानां समुद्रान्तस्थत्वादीनां सावकाशत्वेन स्वभाव-दौर्बल्येन किं पूर्वपक्षप्रापकेन्द्रादि श्रुतिलिङ्गेभ्यो दौर्बल्यमुत निरवकाशत्वेन प्राबल्यमिति । तदर्थं किमिन्द्रादीनामं तस्थे नाभेद उत भेद इति । प्राबल्य विवेकेनेति । श्रुतिः प्रबलालिङ्गं दुर्बलमिति जातिकृतप्राबल्याद्य विवेकेनेत्यर्थः । यद्वा नामानीत्यद्युक्तरीत्या इन्द्रादि श्रुतीनां सावकाशतया दौर्बल्यम् । अदृश्यत्वलिङ्गस्यातर्क्यं तर्क्यमहोयमित्युक्तदिशा । दृश्यत्वादि गुणकः विवक्षितगुणोपपत्तेश्चेति वक्ष्यमाणन्यायेन चाहरयलिङ्गस्य विष्णोरन्यत्र निरवकाशत्वेन प्राबल्यमिति तयोरविवेकेनेत्यर्थः । ईशे ईष्टे अतो राजेत्यर्थः । इत्यादिभिरित्यादि शब्दार्थमाह अपामित्यादिना । एवं विशकालितानेकवाक्यस्य श्रुतिलिङ्गन्युक्त्वा तत्प्राबल्याय देवतान्त-रग्रहणाय वा एक वाक्य ग्रहीतानि निदर्शयति ब्रह्मेति । एतेन ब्रह्मेति । एतेन ब्रह्मेन्द्रमग्निं जगतः प्रतिष्ठां दिव आत्मानं सवितारं बृहस्पतिम् । चतुर्होतारं प्रदिशोनुक्लृप्तं वापोवीर्यं तपसान्व-विन्ददित्यादि शब्दानामन्यविषयत्वमिति न्यायविवरणमप्यादि शब्दार्थं तथा योजितं भवति । तथा चेन्द्रश्रुतेर्जत्या अभ्यासेन च सूर्यलिङ्गयोश्च सवितृश्रुत्यनुग्रहीतत्वेन प्राबल्यमिति भावः । ब्रह्मेन्द्रमिति श्रुतौ ब्रह्मतपसान्वविन्ददिति सुधोक्तरीत्यान्वयः । तेन ब्रह्मश्रुतेरन्तस्थोविष्णुरिति चोद्यानवकाश इति ज्ञेयम् । नन्वतीताधिकरणे ब्रह्मशब्दाद्विरण्य गर्भस्य प्रातिरित्यादिना पदार्थान्तर विषयौ रूढि योगावाश्रित्य पूर्वपक्षितेनमयादि शब्दानां महायोगविद्वद्रूढिभ्यां विष्णुपरत्वं सिद्धान्तितम् । तथा च तन्न्यायेनेन्द्रादि शब्द समन्वय लाभाक्तिमनेनाधिकरणे नेत्याशङ्क्य देवानां तत्र शक्ततामित्यनुव्याख्यानानुसारेणाभ्यधिकाशङ्कामाह । न चेत्यादिना ।

(वाक्यार्थमुक्तावली)

देवेष्वेवरूढत्वादिति । विद्वद्रूढात्यर्थः । इन्द्रस्यनुवीर्याणि प्रवोचमित्यादि मन्त्रेषु बहुलप्रयोगदर्शनेन रूढेर्विद्वत्सम्बधित्वादित्यातश्च जनादौ विधिनियोगानुपपत्तेरिति भावः । तेषामैश्वर्यादिति । तेषां देवत्वेन निरवधिकापरायतैश्वर्यादिमत्त्वेन महायोगस्यैवाभावादशक्तेषु खलु सामन्तादिषु ऐश्वर्यादि कमल्यं परायन्तं भवति । देवास्त्वप्रतिहत शक्त्यः । कथमेवं भवेयुः । तथाच श्रुतिः । इन्द्रो वै देवानामोजिष्ठतम इत्येवं जातीयका । अन्नौषध्यादीनां देवत्वेन प्रवृत्तिनिमित्तस्य तत्र पौष्कल्यं परायत्वं सम्भवतीति भावः । मनसेत्यस्यार्थो यथेष्टमिति । मरीचीनां जीवानामिति । मरीचिभिर्मरूत्व इति भावः । ब्रह्मण्डवीर्यत्वादित्यादि पदेन ब्रह्मज्ञेयत्व ब्रह्मतपो लभ्यत्वत्वादेर्गृहः । तद्धर्मेत्यत्र तदिति तन्त्रं षष्ठ्यन्तं सप्तम्यन्तं चोपेत्यार्थमाह । विष्णुलिङ्गानाम् अन्तःप्रविष्टतयेति । स हि क्षीर समुद्र शायी आपो नारा इति वक्ष्यमाणमनुस्मृत्यार्थमाह समुद्रान्तस्थत्वं नामेति । रश्मिप्रेरकमिति । रश्मीनिन्धयति दीपयतीति रश्मीत् । अग्नीदितिवत् । प्रेरितमितिफलितकथनम् । अग्रत इति अस्यार्थो प्रलय इति । जातमित्यस्यस्थितमिति । पुरुषात्प्रकृतिर्जगदंमित्यत्रार्थप्रमेयस्तु मुक्तावल्यां बोध्यः । भावबोधेतु ब्रह्मण्डन्यजानातीत्यनेन जातमित्यस्यानुवृत्त्यर्थ इत्युक्तम् ।

तत्त्वसुबोधिनी

ॐ अन्तस्तद्धर्मोपदेशात् ॐ इन्द्रादीनां समन्वयसिद्धयर्थमिति । तेनान्तर्भावलक्षणापादसङ्गतिरप्यस्तीत्युक्तं भवति । श्रुत्यधिकरण सङ्गतीति । अव्यवहित पूर्वाधिकरणस्थ “भेदव्यपदेशात्” इति सूत्र तदुपात्त श्रुतिभ्यामित्यर्थः । अत्रानन्दमयधर्मस्यादृश्यत्वस्य अन्तस्थे श्रवणात् तस्य चाविष्णुत्वात् आनन्दमयत्वमपि अन्यस्यैवेति नान्वावयवस्य ब्रह्मणोऽजिज्ञास्यत्वं युक्तमिति पूर्वाधिकरणाक्षेपेण पूर्वपक्षोत्थानात् अनन्तरसङ्गतिः । प्राबल्याद्यविवेकेनेति । श्रुतिर्लिङ्गमिति वाक्ये पूर्वं पूर्वं बलीयं स्यादित्युक्तश्रुतिलिङ्गतजातिकृत प्राबल्यदौर्बल्याविवेकेनेत्यर्थः । यद्वा श्रुतेः स्वतो बलवत्वात् इदं दुर्बलम् इदं प्रबलम् इति प्राबल्याद्यविवेकेनेत्यर्थः । इत्यादिरिति भाष्यगतादिशब्दार्थमाह । अपां नेतारमिति । ननु इन्द्रादिशब्दानां विष्णुपरत्वात् न तत्प्रापक श्रुतिविरोध इत्यत आह । न चेति । कुतो देवेष्वेवरूढः इत्यत आह । तेषामिति । मनसेत्यर्थो यथेष्टं चरतामिति । शुष्ममित्यस्यार्थो वीर्यमिति । ब्रह्माण्डवीर्यत्वादि इत्यादिपदेन श्रुत्युक्तब्रह्मतया उपलभ्यत्वात् आदिग्रहणम् । नन्वग्रिमभाष्ये प्रलयसमुद्रशायित्वे प्रमाणकथनम् अयुक्तं प्रलयसमुद्रस्थत्वस्य पूर्वमुक्तत्वादित्यत आह । अत्र

(तत्त्वसुबोधिनी)

समुद्रान्तस्थत्वं नामेति । तथा च सहि क्षीरसमुद्रशायीति प्रसिद्धयुक्तिः । आपो नारा इति प्रलयसमुद्रशायित्वे प्रमाणोदाहरणं च युक्तमिति भावः । प्रसिद्धत्वादिति ॥ अनेन सहीति शब्दार्थः उक्तो भवति । जातमग्र इत्यस्यार्थः प्रलये स्थितमिति । जातमित्यर्थ इति । अनेन जातमित्येतदनुवृत्त्य व्याख्यातं भवति ।

वाक्यार्थमञ्जरी

नामसमन्वयसिद्धयर्थमिति ॥ अत एव तत्पादान्तर्भाव इति भावः । श्रुतेः स्वभावतः प्राबल्याल्लिङ्गस्यापि वक्ष्यमाणरीत्या निरवकाशत्वेन श्रुतितः प्राबल्यादन्यतरनिर्णय एव स्यान्न सन्देह इत्यत उक्तम् ॥ प्राबल्याद्यविवेकेनेति ॥ ईशो ईष्टा स्वामी यः तं न विजानन्तीत्यन्वयः । अदृश्यत्वाद्यभिधायि पदं नास्तीत्यत आह ॥ सहैवेति ॥ स्वैः सहैवेत्यर्थः ॥ सूर्यलिङ्गादिति ॥ एकचक्ररथं प्रति सप्तनामाऽश्वः सम्बध्यत इति सप्ताश्ववत्त्वैकचक्ररथित्व रूपादित्यर्थः ॥ वरुणलिङ्गादिति ॥ जलनियामकत्व रूपादित्यर्थः ॥ त्वष्टारमिति ॥ रूपाणि विविधतया कुर्वन्तं त्वष्टारं निचिक्षुरित्यन्वयः ॥ ब्रह्मेन्द्रमित्यादिरिति ॥ “ब्रह्मेन्द्रमग्निं जगतः प्रतिष्ठान्दिव आत्मानं सवितारं बृहस्पतिमित्या” दीत्यर्थः । अत्र दिव आत्मत्वं वायुलिङ्गम् ॥ योगेनैतेषां विष्णुपरत्वमित्यत आह ॥ न चेति ॥ तेषामित्यादि ॥ तथाच योगरूढिभ्यां योगमात्रस्य बाध इति भावः । पृथक् स्वातन्त्र्येण ॥

ॐ अन्तस्तद्धर्मोपदेशात् ॐ ॥ अन्तः प्रविष्टमित्यादौ अन्तःप्रविष्टतया श्रुतं ब्रह्मैव । तस्य ब्रह्मणो धर्माणासमुद्रस्थत्वं ब्रह्माण्डवीर्यत्वादीनाम् अन्तः श्रुतेरन्तः समुद्रे यस्याण्डकोश-मित्यादिनाभिधानादित्यर्थः । होतारं दातारं हुदानादनयोरिति धातोः । बहुवचनं घटयति ॥ भूतेति ॥ न चात्र समुद्रस्थत्वं नाम क्षीरसमुद्रशायित्वं वा प्रलयसमुद्र शायित्वं वा । नाद्यः । आपो नारा इति प्रमाणो दाहरणासङ्गतेः । न द्वितीयः । सहि क्षीरसमुद्रशायीति प्रतिज्ञा-सङ्गतेरित्यत आह ॥ अत्रेति ॥ भाष्ये अभिधाय ध्यात्वा । अहमित्यस्यार्थः अहेयमिति । नञुपपदादोहाक्त्याग इत्यस्मात्कर्मणि डप्रत्यय इति भावः । रश्मीनिन्धयति दीपयतीति रश्मीत् । तत्फलित प्रदर्शनं रश्मिप्रेरकमिति ॥

सूत्रभाष्यम्

॥ ॐ भेदव्यपदेशाच्चान्यः ॐ ॥ २१ ॥

‘इन्द्रस्यात्मा निहितः पञ्च होता’ ‘वायोरात्मानं कवयो निचिक्वुः’ ‘अन्तरादित्ये मनसा चरन्तम्, देवानां हृदयं ब्रह्मान्वविन्ददी’ (तै.आ. ३-११) इत्यादि-भेदव्यपदेशात् ॥ २१ ॥ इति अन्तःस्थत्वाधिकरणम् ॥ ७ ॥

‘को ह्येवान्यात्कः प्राण्याद्यदेष आकाश आनन्दो न स्यात्’ (तै.उ. २-७) इत्याकाशस्याऽऽनन्दमयत्वे हेतुरुक्तः, न तु विष्णोरिति न मन्तव्यम् । यतः-

तत्त्वप्रदीपिका

भेदव्यपदेशाच्चान्यः ॥ ‘इन्द्रस्याऽत्मा निहितः पञ्च होता’ ‘अमृतं देवानामायुः प्रजानां’ ‘इन्द्रं राजानं सवितारमेतं वायोरात्मानं कवयो निचिक्वुः’ । आदानादिकर्तृत्वाद्विष्णुरात्मा । नाऽ-त्मशब्दो जीवस्वरूपवाची । ‘द्युभ्वाद्यायतनं स्वशब्दादि’त्यादेः । हृदयनात् ‘हृदयः’ । एवं भेदव्यपदेशाच्च जीवेभ्यो, विष्णुरेवायमन्तःप्रविष्टः पुरुषः । यद्यपि विष्णुधर्मोपदेशादन्तस्थो विष्णुः । तथाऽपि स इन्द्रादिजीवाभिन्नोऽपि स्यात् । जीवपरयोर्भेदस्य काल्पनिकत्वादित्याशङ्का निरासतात्पर्यप्रकटनाय ‘अन्य’ इत्युक्तम् । एतन्न्यायेन सर्वदेवनाम्नां समन्वय उक्तः स्यात् ॥ इत्यन्तरधिकरणम् ।

तत्त्वप्रकाशिका

यथेवं समुद्रस्थत्वादिलिङ्गादन्तःस्थो विष्णुस्तर्हि तेनान्तःस्थेन विष्णुना इन्द्रादीनाम-भेदोऽत्रास्तु विवक्षितः । तत्प्रापकश्रुत्यादेरपि सद्भावात् । न च श्रुत्यादिना लिङ्गबाधे-नान्यतरनिर्णयः । लिङ्गस्य निरवकाशत्वात् । नापि लिङ्गेन श्रुत्यादिबाधः । श्रुत्यादेर्बलवत्त्वात् । एवं च पक्षद्वयेऽन्योन्यं बाध्यबाधकभावशून्ये तदन्यथानुपपत्त्याऽन्तःस्थेन विष्णुना इन्द्रादी-नामभेदः प्राप्त इत्याशङ्कां परिहरत्सूत्रमुपन्यस्य व्याचष्टे ॥ भेदेति ॥ नात्रान्तःस्थेनेन्द्रादीनामभेदो विवक्षितः शङ्कनीयः किंत्वाविन्द्रादिभ्योऽन्यश्च । तस्येन्द्रायन्तर्यामित्वतदन्तःस्थत्वकथनेभ्यो भेदव्यपदेशात् । न चोभयप्रापकाऽन्यथानुपपत्त्यैतत्कल्प्यम् । लिङ्गेन श्रुत्यादिबाधोपपत्तेः । न च श्रुत्यादीनां बलवत्त्वेनाबाध्यत्वम् । इन्द्रादिशब्दानां भगवति सावकाशत्वाल्लिङ्गानां तु निरवका-शत्वात् । दुर्बलेनापि निरवकाशेन प्रबलस्यापि सावकाशस्य बाधोपपत्तेः । न चेन्द्रादिषु

(तत्त्वप्रकाशिका)

योगरूढिभ्यां प्रवृत्तत्वात् शब्दानां हरावमुख्यतेति वाच्यम् । परमैश्वर्यादिर्भगवति निरवधिकत्वेन महायोगसम्भवात् अङ्गरूढितोऽपि विद्वद्रूढेरेव प्राबल्यात् अन्यगतप्रवृत्तिनिमित्तस्यापि भगवदधीनत्वाच्च तत्रैव मुख्यत्वोपपत्तेरिति भावः । आत्माऽन्तर्यामी । निहितः सर्वहृदयेषु । पञ्च होता पञ्चेन्द्रियेषु विषयहोता । निचिक्वुः ददशुः । हृदयनाद्धृदयम् । न चात्रात्मशब्दः स्वरूपपरः । षष्ठ्या औपचारिकत्वप्रसङ्गात् । तस्मादशेषाधिदैवगततत्तच्छब्दवाच्यो हरिरेवान्तःप्रविष्टोऽहोऽतः स एवाऽऽनन्दमय इति सिद्धम् । अत्र लिङ्गसमन्वयसमर्थनं बहुनामसमन्वयसिद्धयर्थम् । नामनिर्णयेन लिङ्गनिर्णयेऽपि लिङ्गस्य सङ्गतत्वाद् ग्रहणमिति ॥ २१, अ-७ ॥

गुर्वर्थदीपिका

यद्यपि सूचनात्सूत्रं तथाप्येकत्रैव भेदव्यपदेशादिति सूत्रे रचिते स्पष्टप्रसिद्ध 'द्वा सुपर्णे'त्यादि भेदश्रुतावेव दृष्टिः पतेन्नान्यत्र । अतः आनन्दमयाधिकरणस्थबहुभेद श्रुतीः सूचयितुं प्रथमं तावदानन्दमयाधिकरणे 'भेदव्यपदेशा'दित्येकं सूत्रमरचयत् । अन्तस्थ श्रुतिप्रकरणस्थित-बहुभेदवाक्यसूचनाय पुनरन्तस्थाधिकरणेऽपि 'भेदव्यपदेशाच्चान्य' इत्यपरं सूत्रमसूत्रयत् । एवमुत्तरत्रापि तत्तत्प्रकरणस्थबहुवाक्यसूचनाय 'भेदव्यपदेशाच्च' 'शारीरश्चोभयेऽपि हि भेदेनै-नमधीयते' 'सुषुप्त्युत्क्रान्त्योर्भेदेन' 'पृथगुपदेशादि'त्यादिरूपेण बहुष्वधिकरणेषु भेदसूत्ररचना । भेदकयुक्तिसूचनाय च 'जन्माद्यस्य यत' इत्यारभ्य तत्र तत्र 'नेतरोऽनुपपत्तेः' 'अनुपपत्तेस्तु न शारीरः' 'स्थित्यदनाभ्यां च' 'मुक्तोपसृप्यव्यपदेशात्' 'विशेषणभेदव्यपदेशाभ्यां च नेतरौ' 'सम्पद्याविहाय स्वेन शब्दात्' 'जगद्ध्यापारवर्ज'मित्यादि सूत्ररचना । अतः सयुक्तिकानन्तश्रुतिभिर्निर्णीति मुक्तावप्यनुवर्तमाने परमतत्वेऽस्मिन्भेदे न क्षुद्रमतीनां कुचोद्यावकाश इति स्वपरमतरक्षण शिक्षणविचक्षणः सूत्रकृदयं भेदवादिनामग्रेसरस्य मध्वगुरोरेव मूलगुरुर्नान्येषामिति प्रेक्षावद्भिरनुसन्धेयम् । इत्यन्तस्थाधिकरणम् ॥

भावबोधः

इन्द्रादिशब्दानां भगवति सावकाशत्वाल्लिङ्गानां तु निरवकाशत्वादिति । अनेन श्रुतिसन्देहे अनन्यथासिद्धलिङ्गेन निर्णयोपपत्तेरिति न्यायविवरणमुक्ताभिप्रायं भवति । 'तच्छब्दानां विष्णुरूढतां साधयित्वा' इत्यनुव्याख्यानम् उपलक्षणपरमित्यभिप्रेत्य तन्मनसि कृत्वाऽऽह परमैश्वर्यादिरिति । अत्रेन्द्रादिशब्दाः सजातीयोपलक्षणपरा इति भावेनाह अशेषाधिदैवेति । अनेनाधिभूताध्यात्माधिदैवगतानामित्युत्तराधिकरणीयन्यायविवरणोक्तमधिकरणान्तरेप्यनुसन्धेयमिति

(भावबोधः)

भावः । इन्द्रादिनामसमन्वयसिद्धयर्थमिति प्रागुक्तमेवार्थमुपपादयितुं स्मारयति- अत्र लिङ्गसमन्वयेति । नन्वानन्दमयाधिकरणेऽन्नमयादिशब्दानामिवात्रापि वक्तव्यसमन्वयानामेवेन्द्रादिनाम्नां साक्षात् समन्वयः प्रतिपाद्यताम् । किम् उक्तपरम्पराश्रयणेन? यदि च सूत्रस्याल्पाक्षरत्वार्थं प्राकरणिकलिङ्गसमन्वयोक्त्या तत्समभिव्याहृतानेकशब्दसमन्वयसाधनायैवमाश्रीयत इति । तदपि तत्प्रकरणगतनाम्न एव कस्यचित् समन्वयः प्रतिपाद्यताम् । पादसङ्गतिरप्येवं सति साक्षात् सिध्यतीत्याशङ्क्याहलिङ्गस्य सङ्गतत्वादिति । आनन्दमये प्रतीतस्यादृश्यत्वस्यान्तःस्थे श्रवणेनान्तःस्थस्य विष्णुभिन्नत्वं आनन्दमयस्यापि विष्णुभिन्नत्वं स्यादित्यवश्यमयमन्तःस्थः क इति विचारणीय इत्याक्षेपकसङ्गतेरन्तःस्थत्वलिङ्ग एव भावात् इन्द्रादिनाम्नि चाभावात् अदृश्यत्वस्य साक्षादिन्द्रादिनामसमभिव्याहाराभावादित्यर्थः ॥

ननु अतृत्वाधिकरणवज्जगज्जन्मादिकारणत्वं विष्णोरुक्तम् । तत्र स्थितिकर्तृत्वम् 'ब्रह्मेन्द्रमग्निं जगतः प्रतिष्ठाम्' इत्यत्र कस्यचिदिन्द्रादेर्जगतः प्रतिष्ठामिति प्रतीयत इत्यादिरूपेण वा गायत्री चक्षुरन्तःस्थत्वाधिकरणयोरिवादृश्यत्वयुक्तान्तःस्थेन्द्रादीनामेकप्रकरणप्रतिपाद्यत्वेनैकत्वादिन्द्रादिशब्दवाच्येष्वप्यदृश्यत्वस्य वक्तुं शक्यत्वेन वेन्द्रादिनामसमन्वयकथनेऽपि पूर्वाधिकरणसङ्गतिसम्भवात् किमर्थमन्तःस्थत्वलिङ्गसमन्वयकथनमित्यतो वाऽऽहलिङ्गस्य सङ्गतत्वादिति । ऊहेनेति शेषः । ततश्चायमर्थः अस्मिन्नध्याये सूत्रकारस्यानन्दमयोऽभ्यासादित्यादिसूत्रैर्न सूत्रोपात्तशब्दमात्रसमन्वयोविवक्षितः । किन्तु तच्छब्दयुक्तप्रकरणगतसन्दिग्धान्यशब्दानामपि । एवञ्च यद्युक्तरीत्या इन्द्रादिनाम्न एव समन्वय उच्यते, तदा पादेऽन्तर्भावरूपसङ्गतिसम्भवेन किमर्थमिदमुच्यत इति विचारप्रवृत्त्या स्वविवक्षा न ज्ञापिता स्यात् । लिङ्गसमन्वयप्रतिपादने पादासङ्गतं किमर्थमुच्यत इति कैम(मु)त्यचिन्तायां तत्प्रकरणगतसकलशब्दसमन्वयसिद्धयर्थमिदमुच्यतामित्यूहसूचनेन स्वविवक्षा ज्ञापिता स्यात् । अत एवासाधारण्येन लिङ्गात्मकशब्दसमन्वयप्रतिपादकद्वितीयपादेऽपि वैश्वानरनाम्नः समन्वयकथनम् । तथा चैतदधिकरणद्वयरीत्या सर्वेष्वपि समन्वयाधिकरणेषु न तत्तत्सूत्रोपात्तशब्दसमन्वयमात्रं साध्यते; किन्तु प्राकरणिकसकलशब्दसमन्वय इत्युक्तं भवति । अत एवानुव्याख्याने 'उपलक्षणत्वं शब्दानामानन्दमयपूर्विणाम्' इत्याद्युक्तम् ॥

अत्राद्ये अन्तस्थस्य विष्णुत्वेऽनन्यथासिद्धलिङ्गरूपस्वपक्षसाधकोक्तिः । द्वितीये उभयप्रापकान्यथानुपपत्त्या इन्द्रादीनाम् अन्तःस्थविष्णवभेदेनान्तःस्थत्वमित्याशङ्कापरिहाराय परपक्षे भेदव्यपदेशरूपबाधकोक्तिरिति सूत्रक्रमः ॥ ७ ॥ इत्यन्तस्थत्वाधिकरणम् ।

भावदीपः

॥ ॐ भेदव्यपदेशाच्चाऽन्यः ॐ ॥ २१ ॥ कुतोऽभेद इत्यतोऽन्यथोपपत्तिमानं वक्तुमाह ॥ तत्प्रापकेति ॥ तदन्यथेति ॥ पक्षद्वयप्रापकश्रुतिलिङ्गान्यथानुपपत्त्येत्यर्थः ॥ अभेदः प्राप्त इति ॥ तथा चेन्द्रबृहस्पत्यादीनां प्रागुक्तभेदव्यपदेशोऽप्युक्त इति भावः । नन्वेवमपि विष्णोरन्तःस्थत्वमपरिहार्यमिति वाच्यम् । अनुपहितधर्माणाम् उपहिते संभवादित्यादिना सुधोक्तदिशा इन्द्रादिरेवान्तःस्थो न तु विष्णुरिति तात्पर्यात् भाष्यस्य सौत्रप्रतिज्ञयाऽन्वय इति भावेनाऽऽह ॥ इन्द्रादिभ्योऽन्यश्चेति ॥ न केवलमन्तस्थ इत्यर्थः । सूत्रे चशब्दो भिन्नक्रम इति भावः । भाष्यं योजयति ॥ तस्येति ॥ आत्मा आदानादिकर्ता स्वामी अन्तर्यामीति यावदिति मत्त्वाऽऽह ॥ इन्द्रादीति ॥ आदिपदाद्वाद्यादिः । अन्तरादित्य इत्यस्यार्थः तदन्तःस्थत्वेति । श्रुतिसन्देहे अन्यथासिद्धलिङ्गेन निर्णयोपपत्तेरिति वाक्यं विवृण्वानः पूर्वकृतचोद्यमनुवदति ॥ न चेति ॥ लिङ्गस्यानन्यथासिद्धत्वोक्त्या सूचितं प्रागसिद्धं श्रुतेस्सावकाशत्वं शङ्कापूर्वमाह ॥ न च श्रुत्यादीनामिति ॥ सावकाशत्वादिति ॥ विवरिष्यते चैतदनुपदम् । सूर्यादिलिङ्गानां च पादान्त्यप्राणनयन्यायेन सावकाशत्वं ज्ञेयमिति भावः ॥ निरवकाशत्वादिति ॥ उक्तश्रुतिस्मृतिप्रसिद्धिभ्य इति भावः । अन्यथासिद्धत्वानन्यथासिद्धत्वे श्रुतिलिङ्गयोर्व्यावर्त्यशङ्कापूर्वं सावकाशत्वनिरवकाशत्वपदाभ्यामुक्त्वा समग्रन्यायविवरणवाक्यार्थमाह ॥ दुर्बलेनापीति ॥ जात्येति भावः । अत्र प्रतिनयमाध्यायपरिसमाप्ति तत्त्वित्यवधारणार्थतुशब्दान्ततत्पदस्यानुवृत्त्या भाष्ये विष्णुरेवेत्युक्तेर्महायोगविद्वद्रूढिभ्यां हरिरेव तत्तच्छब्दमुख्यार्थ इति द्योतनं फलम् । अन्यथा कल्पनोपदेशादिति वक्ष्यमाणन्यायेनान्यत्र मुख्यवृत्तेरपि स्वीकारेण प्रतिनयं भाष्ये विष्णुरेवेति सूत्रार्थोक्तेरयोगात् । न च विषयवाक्ये कोट्यन्तरस्य प्रतिपाद्यत्वव्युदासाय विष्णुरेवेत्युक्तिरिति युक्तम् । वाक्यविशेषोक्तेरुपलक्षणत्वेन विष्णोराधिदैविकाद्यशेषशब्दमुख्यार्थत्वव्युत्पादने तात्पर्यादिति भावेन विष्णुरेवेत्यवधारणसूचितं शब्दप्रवृत्तिहेतूनां तस्मिन्मुख्यसमन्वयात् । ‘अन्यार्थेष्वल्पताहेतोस्तन्निमित्तत्वतस्तथा । तद्वाचकत्वं शब्दानामि’त्यानन्दमयनयानुभाष्योक्तं शङ्कापूर्वमाह ॥ न चेन्द्रादिष्विति ॥ निरवधिकत्वेनेति ॥ देवमहिम्नः परमन्तमाप । ‘न ते महित्वमन्वश्नुवन्ति’ । ब्रह्मेशानादिभिर्देवैरित्यादेरिति भावः ॥ महायोगेति ॥

“इन्द्रं मित्रं यमिन्द्रं च प्रथमा संकृतिस्तथा ।

नामधाः सर्वदेवानामेक इत्यादिका”

(भावदीपः)

श्रुतिः इति चतुर्थपादीयानुभाष्योक्तविद्वद्रूढेरप्युपलक्षणम् । आद्यसूत्रभाष्ये “यो देवानां नामधा” इति श्रुत्या विद्वद्रूढेः साधितत्वादत्र साक्षादनुक्तिः ॥ प्राबल्यादिति ॥ रूढिर्हि द्विविधा मता । ‘अविद्वद्विद्वदास्यैव मुख्या हि विदुषां तु से’त्युक्तेरिति भावः । महायोगो हि द्विविधः । शब्दप्रवृत्तिनिमित्तपौष्कल्यवत्त्वम् अन्यगतशब्दप्रवृत्तिनिमित्तं प्रति स्वातन्त्र्यं चेति । तत्र द्वितीयमप्यस्तीत्याह ॥ अन्यगतेति ॥ तं भूतिरिति देवा उपासाञ्चक्रिरे । ते बभूवुरिति । ‘भीषाऽस्माद्धातः पवत’ इत्यादेरिति भावः । स्वातन्त्र्यं शब्दप्रवृत्तिनिमित्तमिति त्वग्रे तदधीनत्वादित्यत्र व्यक्तम् ॥ मुख्यत्वेति ॥ नन्वेवं “मुख्यामुख्ययोर्मुख्ये संप्रत्यय” इति न्यायेनैव ब्रह्मेन्द्रमग्निमित्यादाविन्द्रादिशब्दैर्विष्णुग्रहणसिद्धौ तद्वर्मीक्तिर्व्यर्थेति चेत्सत्यम् । तात्पर्यज्ञानार्थत्वेन वा न्यायविवरणटीकोक्तरीत्याऽभ्युपगमवादेन वेति ज्ञेयम् । या त्वन्यत्र तात्पर्याभावो हि नेतर इत्यादिना दर्शितः शक्तिस्तूभयत्र स्यादिति तृतीयप्रादीयसुधोक्तिः सा त्वभ्यासादितात्पर्यलिङ्गोक्तिसिद्धतात्पर्याभिप्राया । न तु तत्त्वित्यवधारणसिद्धमहायोगादिरूपमुख्यवृत्त्यभिप्रायेत्यविरोधः । एवमग्रेऽप्येतत्सर्वं ध्येयम् ॥ हृद्ययनादिति ॥ तस्यैतदेव निरुक्तं हृदयमिति । तस्माद्धृदयमिति च्छान्दोग्यश्रुतौ निरुक्तेरिति भावः । भेदव्यपदेशासिद्धिमाशङ्क्य निराह ॥ न चेति ॥ औपचारिकत्वेत्युपलक्षणम् । “सहैव सन्तं न विजानन्ति देवा” इति साहित्यकर्तृकर्मभावादिना स्पष्टं भेदोक्तेः । अत्रैव प्रकरणे आत्मा जनानामित्यन्तर्यामिण्यात्मपदप्रयोगाच्च न स्वरूपपर इति ज्ञेयम् । उक्तदिशेन्द्रादिशब्दानां विष्णौ मुख्यत्वेऽपि यत्र बाधकं तत्र तत्तद्देवतारूपान्यपरत्वमप्यस्त्येवेतीन्द्रस्यात्मेत्यादावन्यः प्रसिद्धेन्द्रादिरर्थो न विरुद्धोऽतोपि न भेदोऽसिद्ध इत्यपि बोध्यम् । सूत्रस्य विश्वतोमुखत्वं व्यञ्जन्यफलोक्त्योपसंहरति ॥ तस्मादिति ॥ निरवकाशलिङ्गसत्त्वादित्यर्थः । अधिभूताध्यात्मेत्याद्युत्तराधिकरणविषयोपाधीनां न्यायविवरणेऽभिधानानुत्यन्यायतया वा ‘देवतान्तरगाः सर्वे’ शब्दप्रवृत्तिनिमित्ततः । विष्णुमेव वदन्त्यद्वे’तितार्तीयानुभाष्योक्त्या वा लब्धमिति भावः । अधिकं विवक्षुरुक्तमेवानुवदति ॥ अत्र लिङ्गेति ॥ अत्र लिङ्गसमन्वयो नामान्तःप्रविष्टम् अन्तश्चन्द्रमसि अन्तःप्रविष्टः शास्तेत्याद्येतत्प्रकरणस्थान्तःपदोपेतवाक्यतात्पर्यविषयत्वमात्रम् । व्याप्तस्य हरेरल्पदेशोऽवस्थानमयुक्तमिति चोद्यनिरासेन हरौ तस्य युक्ततासाधनं तु सर्वत्र प्रसिद्धेत्यत्र करिष्यत इति बोध्यम् । ‘एतद्भावाभिधं लिङ्गमि’ति तत्रानुभाष्योक्तेः । वैपरीत्यं कुतो नेत्यत आह ॥ नामेति ॥ अन्तःस्थस्याविष्णुत्वे तद्गतत्वेन श्रुतादृश्यत्वस्यान्यनिष्ठत्वेन तद्युक्तानन्दमयोप्यन्य इति पूर्वोक्तरीत्या सङ्गतत्वादित्यर्थः । अर्थान्तराणि त्वस्य चन्द्रिकायामुक्तानि । यत्तु

(भावदीपः)

अन्तःप्रविष्टवाक्ये अन्तःस्थत्वं न प्राधान्येन श्रुतमिति नेदमुदाहरणं युक्तं सूत्रद्वयस्य परस्परानु-
पजीविसाध्यद्वयपरत्वे अधिकरणभेदप्रसङ्गश्च । द्वितीयचशब्दास्वारस्यं चेति । तत्र सुवर्ण-
धर्मानुवाकस्थमेव वाक्यमत्र चिन्त्यम् । न तु त्वदुक्तं य एषोऽन्तरादित्य इति छान्दोग्य-
स्थमित्यस्य चन्द्रिकायां व्यक्तत्वात् । प्राधान्येनान्तःस्थत्वाश्रवणस्यासिद्धेश्च । त्वद्वाक्येऽपि
तथात्वापाताच्च । परस्परानुपजीविसाध्यद्वयपरत्वस्यासिद्धेश्च । न केवलमन्तःस्थो विष्णुः किं
त्वन्यश्चेति भिन्नक्रमेण चशब्दसार्थक्याच्चेत्याद्युक्तम् ॥ २१ ॥ अ. ७ ॥

वाक्यार्थमुक्तावली

ॐ भेदव्यपदेशाच्चाऽन्यः ॐ । अत्र तदित्यनुवृत्त्यनुसारेणान्यदिति वाच्ये इन्द्रस्यात्मेति ।
श्रुत्यनुसारेण सूत्रेन्यश्चेति सम्बन्धः । न केवलमन्तःस्थो विष्णुः किं त्विन्द्रादिभ्योन्यधेत्यर्थः ।
आत्मेत्यस्यार्थमाह । अन्तयोमित्वेति । अन्तरादिभ्य इत्यस्यार्थस्तदन्तस्थत्वेति । श्रुत्यादिबाधेति ।
बाधो नाम प्रतीतार्थाप्रमापकत्वम् । परमैश्वर्यादिर्भवतीति । अत्र भगवच्छब्दगहणेनैश्वर्यस्य
समग्रस्येत्यादिना भगवदर्थतया महैश्वर्यस्य सुप्रसिद्धत्वादिति द्योतयति अरुढितोपीति ।
बहुलप्रयोगलब्धाज्ञरूढ्यपेक्षया इन्द्रं मित्रं वरुणम् अग्रिमाहुरित्यादिना भगवतितेषां विद्वद्ब्रूढेरति
प्रबलस्य सिद्धत्वादित्यर्थः । अन्यगतेति । इन्द्रादि गतस्यपरमैश्वर्यादिरल्पतापरमैश्वर्यराधीनता च
श्रुति पुराणादि प्रसिद्धा । शक्तेरप्यस्मदाद्यपेक्षयाधिक्यमेव न तु निर्गलत्वमित्यपि प्रसिद्धम् ।
अन्यथा नैकेश्वरविरोध इति भावः । नन्विन्द्रस्यात्मास्वरूपमिति व्यख्यानमस्ति त्यत आह न
चेति । षष्ठ्या इति । स्वेन स्वस्य सम्बन्धायोगादिति भावः । उपलक्षणं चैतत् । सहैवसन्तं न
विजानन्तीति साहित्यकर्मकर्तृभावाद्य योगाश्चेति ज्ञेयम् । अधिकरणावच्छेदकोपाधिं वदन्नु-
पसंहरति तस्मादिति । इन्द्रादिनामसमन्वय प्रसिध्यर्थमित्युक्तमेवार्थमधिकं विवक्षुरनुवदति ।
अत्रलिङ्गेति ।

ननु प्राचीनाधिकरणे यथोपलक्षणत्वेनानन्दमयनाम समन्वय उक्तः । तत्राप्येकनाम
समन्वयोक्तौ बहुनाम्नां लिङ्गानां च समन्वयः । पादान्तर्भावश्च सेत्स्यति तथाच किं लिङ्ग
समन्वयेनेत्यत आह नामनिर्णयेनेति । सङ्गतत्वादिति । आनन्दमये प्रतीतस्यादृश्यत्वस्यान्तस्थे
श्रवणे नान्तस्थस्य विष्णुभिन्नत्वे आनन्दमयस्याप्यन्यत्वं स्यादित्याक्षेप संमतेरन्तस्य एव
भावात् । अदृश्यत्वस्यान्तः प्रविष्टं न विजानन्तीति वदिन्द्रं नविजानन्तीति साक्षादिन्द्रादिनाम
समभिव्याहाराभावान्नाम समन्वयोक्तौ पादसङ्गत्या तन्मात्रोपस्थिति सम्भवेन लिङ्गसमन्वया-

(वाक्यार्थमुक्तावली)

ज्ञानालिङ्गसमन्वयोक्तौ तु पादं सङ्गतिः किमर्थमुच्यत इति कैमर्थ्यचिन्तायां तत्प्रकरणगत सकलशब्दसमन्वय सिध्यर्थमित्यूह सूचनेन स्वविवक्षा ज्ञापिता स्यादिति भावः । अत्राधेन्तस्थस्य विष्णुत्वे लिङ्गोक्तिद्वितीयं तस्ये श्रुतिर्विष्णुलिङ्गस्येन्द्रादावभेदमुखेन सावकाशत्वे चोदिते भेदव्यपदेशानां तस्य निष्ठं विष्णुलिङ्गानां निरवकाशत्वोक्तिरिति सूत्रक्रमः

तत्त्वसुबोधिनी

तथापिश्रुतेः स्वतो बलवत्त्वात् कथं लिङ्गैर्बाध इत्यत आह । दुर्बलेनापीति । ननु नामपादे लिङ्गसमर्थनम् असङ्गतमित्यत आह । अत्रलिङ्गेति । नन्वानन्दमयाधिकरणे अन्नमयादि-शब्दानामिव अत्रापि वक्तव्यसमन्वयानामेव इन्द्रादिनाम्नां साक्षात्समन्वयः प्रतिपाद्यतां किमुक्त-परंपाराश्रयणेन । यदि च सूत्रस्याल्पाक्षरत्वार्थं प्राकरणिक लिङ्गसमन्वयोक्त्या तत्समभिव्याहृतानेकशब्दसमन्वयसाधनाय एवमाश्रीयते इति तदपि तत्प्रकरणगतनाम्नः एव कस्यचित्समन्वयः प्रतिपाद्यताम् । पादसङ्गतिरप्येवं सति साक्षात्सिद्ध्यतीत्यत आह ॥ लिङ्गस्य सङ्गतत्वादिति । आनन्दमये प्रतीतस्य अदृश्यत्वस्यान्तस्थे श्रवणेन अन्तस्थस्य विष्णुभिन्नत्वे आनन्दमयस्यापि विष्णुभिन्नत्वं स्यात् इत्यवश्यम् अयमन्तस्थः क इति विचारणीयः इत्याक्षेपसङ्गतेः अन्तस्थत्वलिङ्ग एव भावात् इन्द्रादिनाम्नि च अभावात् अदृश्यत्वे साक्षादिन्द्रादिनामसमभिव्याहाराभावादित्यर्थः । सङ्गतत्वादिति । अल्पाक्षरे सूत्रे एकलिङ्गसमन्वयोक्त्या अनेकनामसमन्वयस्यार्थिकसिद्धेरेव सङ्गतत्वात् । अनेन समन्वयोक्त्यात्वेकसमन्वयस्यापि आर्थिके सिद्धेरसङ्गतत्वादेक नामसमन्वयोक्त्या च उदाहरण वाक्यस्थसजातीयनामसमन्वयापेक्षस्य विजातीय लिङ्गसमन्वयापेक्षस्य च सङ्गतिरीत्यन्तरे गौरवापादकतया क्लिष्टत्वेनासङ्गतत्वात् सजातीयस्योपलक्षणं विजातीयस्यतु आक्षेप इत्यस्यापि वैरूप्येणासङ्गतत्वादित्यर्थः । यद्वा यत्रैकं साक्षादन्यदर्थादिति नामलिङ्गात्मकमुभयं तत्रान्यत्रनिरूढनामसमन्वयस्य प्रथमं बुद्धावनारोहात् न तन्मुखेन लिङ्गसमन्वयोऽसङ्गतः । अनिरूढलिङ्गमुखेनतु नामसमन्वयः सङ्गतः । अत एव पूर्वत्र आनन्दमयलिङ्गसमन्वय मुखेन आनन्दादि नामसमन्वयः उक्तः । अत्राधिभौतिक सर्वशब्दोपलक्षकेत्युपसंहार टीकानुसारेण आकाशनाम इत्युपरि टीकायामपि आकाशपदस्य भूतान्तरोपलक्षणत्वाय मुखतः तस्य सङ्कीर्तनं भूतेष्वाकाशस्य प्राधान्यादित्यवगन्तव्यम् ॥ अस्ति शास्त्रादि सङ्गतिरिति ॥ अत्र ब्रह्मणीत्यनेन शास्त्रसङ्गतिः । समन्वयेत्यनेनाध्यायसङ्गतिः । अन्यत्र प्रसिद्धनाम्नः इत्यन्तेन पादसङ्गतिः सूचिता भवतीत्येव मुत्तरत्रापि द्रष्टव्यम् । यस्तु द्वितीयपादे

(तत्त्वसुबोधिनी)

वैश्वानराधिकरणे नामसमन्वयमुखेन लिङ्गसमन्वय उक्तः स प्रथमपादे अन्यत्रनिरूढ नाम-
समन्वयस्योक्तत्वेन बुद्धावारोहात् पाचकत्वादि लिङ्गानामपि अन्यत्र निरूढत्वात् बहुत्वाच्च युक्त
इत्यर्थः । अत्राद्ये सूत्रे लिङ्गरूप स्वपक्षसाधकोक्तिः । द्वितीये परपक्षे भेदव्यपदेशरूप बाध-
कोक्तिरिति सूत्रक्रमः ॥ ७ ॥

वाक्यार्थमञ्जरी

ॐ भेदव्यपदेशाच्चान्यः ॐ ॥ तच्च शब्दार्थो विष्णुर्न केवलमन्तः श्रुतः किंत्विन्द्रादिभ्यो-
न्यश्च । इन्द्रस्यात्मेत्यादिनान्तर्यामित्वोक्त्या तेभ्यो भेदाभिधानादित्यर्थः । सावकाशत्वात् ।
परमैश्वर्यादिति वक्ष्यमाणरीत्या ॥ विद्वद्रूढेरिति ॥ इन्द्रं मित्रं वरुणमग्निमाहुरिति प्रयोग-
बाहुल्यश्रवणादिति भावः । किमु महायोग सहिताया इत्येव शब्दः । महायोगोद्विविधः प्रवृत्ति-
निमित्तपौष्कल्यवत्त्वम् अन्यगत प्रवृत्तिनियामकत्वं च । तत्राद्यमुक्तम् । द्वितीयमाह ॥
अन्यगतेति ॥ सर्वहृदयेष्विति शेषोक्तिः । अत्र श्रुतौ । तथाच भेदव्यपदेशो सिद्ध इति भावः ॥
औपचारिकत्वेति ॥ षष्ठ्यर्थसम्बन्धस्य भेदव्याप्तत्वेन तदभावे घटस्य स्वरूपमित्यादि-
वदिन्द्रस्येत्यादि षष्ठ्यर्थस्यचौपचारिकत्वप्रसङ्गादित्यर्थः । इन्द्रादि नामसमन्वयसिद्ध्यर्थमिति
प्रागुक्तमुपपादयितुं स्मारयति ॥ अत्रेति ॥ नन्विन्द्रनामसमन्वय कथने तत्प्रकरण पठितसर्व-
नामसमन्वयः सिध्यतीति किमनेनेत्यत आह ॥ नामनिर्णयेनेति ॥ सङ्गतत्वादिति ॥
अन्तस्स्थस्य विष्णुत्वे तद्गतत्वेन श्रुतादृश्यत्वस्यान्यनिष्ठत्वेन तद्युक्तानन्दमयोपि अन्य इति पूर्वो-
क्तरीत्या सङ्गतत्वादिति भावः । अत्रविशेषो भावबोधे बोध्यः ॥ अधिदैवेति ॥ देवाधिकाराख्य
ग्रन्थप्रतिपाद्यदेवेत्यर्थः । तथोक्तम् । अधिदैवतम् । देवाधिकारगं सर्वमिति ॥ ७ ॥

८. आकाशाधिकरणम्

॥ ॐ आकाशस्तल्लिङ्गात् ॐ ॥ २२ ॥

‘अस्य लोकस्य का गतिरित्याकाश इति होवाच’ (छां.उ. १-९) इत्यत्र
भूताकाशस्य प्राप्तिः । न चासौ युज्यते, किन्तु विष्णुरेव । ‘स एष परोवरीयानुद्गीथः
स एषोऽनन्तः’ (छां.उ. १-९) इत्यादितल्लिङ्गात् ।

विष्णोर्नु कं वीर्याणि प्रवोचं यः पार्थिवानि विममे रजांसि । (क्र. १-१५४-१)

(सूत्रभाष्यम्)

परो मात्रया तन्वा वृधान (क्र.सं. ७-९८-१) इत्यादिना तस्यैव (तस्य पा.) हि तल्लिङ्गम् ।

अनन्तो भगवान्ब्रह्मा आनन्देत्यादिभिः पदैः ।

प्रोच्यते विष्णुरेवैकः परोषामुपचारत' इति ब्राह्मे । 'नामानि सर्वाणि यमावि-
शन्तीति चोक्तम् भाल्लवेयश्रुतिः ॥ २२ ॥ इत्याकाशाधिकरणम् ॥ ८ ॥

तत्त्वप्रदीपिका

आकाशस्तल्लिङ्गात् ॥ अस्य लोकस्य का गतिरिति शिलक्प्रश्ने आकाश इति होवाच
प्रवाहणः । गतिराश्रयः । 'अस्य लोकस्य का गतिरित्याकाश इति होवाचे'त्युदाहरण वाक्यम् ।
तत्र संशयः, किमयमाकाशशब्दो भूताकाशविषयः किं वा विष्णुविषय इति 'यदेष आकाश
आनन्दो न स्यादि'त्याकाशशब्दस्य परविषयत्वोपलब्धिः लोकतो भूतविषयत्वोपलब्धिश्च संशय-
बीजम् । तदभिप्रायेण प्रावोचत् को होवान्यादिति । अनेन सङ्गतिभाष्येण संशय बीज-
सूचनपरोऽपि गुरुतमः पूर्ववादिनमन्यत्रप्रसिद्धिकोटिबलदर्पादानन्दमयश्रुतौ प्रकरणबलात्प्रसाधि-
तार्थमप्याकाशशब्दमनादरादसाधितमिव मन्वानमतिशङ्कमानमनुवदति । अनिष्णातमतयोऽन-
वसरेऽपि भ्रमन्तीति द्योतयन्प्रतिवदति च परमदाढ्याय । प्राचुर्येणान्यत्र प्रसिद्धिः पूर्वपक्ष-
युक्तिरनयोः पादयोः । विशेषयुक्तयश्च भगवताऽनुभाषिता एव सर्वत्र सम्यगनुव्याख्यानन्याय-
विवरणयोर्बुद्धिमार्गमारोहन्ति ।

परोवरीयस्त्वादेरनन्यथा सिद्धल्लिङ्गाद्विष्णुरेवाऽकाश इति सिद्धान्तः ।

'परस्मादुत्तमं प्रोक्तं परो इति ततः परम् ।

परोवरं परं तस्मात् प्रोक्तं पारोवरीयकम् ॥' इति सामसंहितायाम् । उच्चत्वेन गीयत इति
उद्गीयः । 'सर्वाणि ह वा इमानि भूतान्याकाशादेव समुत्पद्यन्ते, आकाशं प्रत्यस्तं यन्ति,
आकाशो होवैभ्यो ज्यायान्, आकाशः परायणमि'ति जगदुत्पादकत्वमुदीर्यमाणमादि
शब्दादुपाददीत ।

विष्णोर्न वीर्यगणनां कतमोऽर्हतीह

यः पार्थिवान्यपि कविर्विममे रजांसि ।

चस्कम्भ यस्स्वरभसा स्खलितं त्रिपृष्ठं

(तत्त्वप्रदीपिका)

यन्मां निशाम्य सदनादुरुक्ममानम् । इति भागवतवचनाद्विष्णोर्नुकमित्यस्यार्थोऽवगम्यते । अन्यत्र प्रसिद्धेः पुनरतिदौर्बल्यं साधयति विष्णोरेव तत्तन्नामत्वेन नामानि सर्वाणि यमाविशन्तीत्यादिना । आकाशशब्दः सर्वाधिभूतोपलक्षणार्थः ॥ इत्याकाशाधिकरणम् ।

तत्त्वप्रकाशिका

अत्र लोकतोऽन्यत्रप्रसिद्धाकाशनाम्नो ब्रह्मणि समन्वयप्रतिपादनादस्ति शास्त्रादिसङ्गतिः । को ह्येवान्यादित्याकाशशब्द आनन्दमये प्रयुक्तः । स एव छन्दोगश्रुतौ पठ्यते । 'अस्य लोकस्य का गतिरित्याकाश इति होवाच । सर्वाणि ह वा इमानि भूतान्याकाशादेव समुत्पद्यन्ते । आकाशं प्रत्यस्तं यन्त्याकाशो ह्येवैभ्यो ज्यायानाकाशः परायणं स एष परोवरीयानुद्गीथः स एषोऽनन्तः' इति । स चाकाशो यदि विष्णोरन्यस्तदा प्रागुक्तोऽपि स एवेत्यानन्दमयोऽप्यन्यः प्रसज्यतेऽतः स निर्णयः । स आकाशोऽत्र विषयः । विष्णुरन्यो वेति सन्देहः । आकाशशब्दस्याऽऽनन्दमये प्रयुक्तत्वमन्यत्रप्रसिद्धिश्च सन्देहबीजम् ।

भूताकाश एवायमिति पूर्वः पक्षः । आकाशशब्दस्य तत्र रूढत्वात् । न च वाच्यं योगवृत्त्याऽऽकाशशब्दो विष्णौ सावकाश इति बाधकं विनाऽमुख्यार्थाङ्गीकारायोगात् । न चाकाशस्य भगवदधीनत्वेन तत्रैवाऽऽकाशशब्दो मुख्य इति युक्तम् । आकाशस्याचेतनत्वेनान्याधीनत्वायोगात् । चेतनस्य हि चेष्टादावन्याधीनत्वं सम्भवतीति । आकाशशब्दस्यावकाशोऽपि रूढत्वादत्र भूताकाशग्रहणे को विशेषहेतुरिति चेत् पृथिवीगतित्वोपपादनाय सर्वाणि ह वा इमानि भूतान्याकाशादेव समुत्पद्यन्त इत्यादिनाऽऽकाशस्य सर्वभूतकारणत्वलयाधिकरणत्वादेरुक्तत्वात् । तच्चाकाशाद्वायुरित्यादिना भूताऽऽकाशस्यैव प्रसिद्धमतो भूताकाश एवायमिति मनसि निधाय पूर्वपक्षफलमाह ॥ को हीति ॥ एवमाकाशो छन्दोगश्रुत्युक्ते भूताकाशे सति को हीति तैत्तिरीयश्रुत्युक्तोऽपि स एव स्यात् । तथा च लोकचेष्टकत्वहेतुराकाशस्यैवाऽऽनन्दमयत्वे कथितः स्यान्न विष्णोस्ततश्च स एवाऽऽनन्दमयो भवति । आकाशस्याचेतनत्वेनाऽऽनन्दानुपपत्तावप्यभिमानिद्वारा तदुपपत्तेरिति भावः । अनेनैवाकाशशब्दस्याऽऽनन्दमये प्रयुक्तत्वाद्विष्णुराकाशः किं न स्यादिति परास्तम् । रूढेर्बलवत्त्वेन तस्यापि बाधोपपत्तेरिति ।

सिद्धान्तयति ॥ इतीति ॥ कुतो न मन्तव्यमित्याशङ्कायां हेतुतया सूत्रमुपादत्ते ॥ यत इति ॥ विषयादेः पूर्वं मुखतोऽनुक्तेस्तदनुवादपूर्वकं सूत्रं व्याचष्टे ॥ अस्येति ॥ यद्यप्यस्य लोकस्य का

(तत्त्वप्रकाशिका)

गतिरिति वाक्ये भूताकाशस्योक्तरीत्याऽस्ति प्रतिपाद्यत्वप्राप्तिस्तथापि नासावत्र वाच्यो युज्य-
तेऽपि तु विष्णुरेव युज्यते । परोबरीयस्त्वादिविष्णुलिङ्गस्याऽऽकाशनिष्ठतया श्रवणात् । एवं
यतस्तल्लिङ्गाच्छन्दोगश्रुत्युक्ताऽऽकाशो विष्णुस्ततश्च को हीत्यत्रापि स एव प्रतिपाद्यत इति
तस्यैवाऽऽनन्दमयत्वे हेतुरुक्तोऽत आकाशस्याऽऽनन्दमयत्वे हेतुरुक्त इति न मन्तव्यमित्यर्थः ।

‘परस्मादुत्तमं प्रोक्तं परो इति ततः परम् ।

परोवरं परं तस्मात्प्रोक्तं पारोबरीयकम्’

इति स्मृतिः । उच्चत्वेन गीत उद्गीतः स एवोद्गीतः । ननु सर्वोत्तमत्वानन्तत्वयोः कुतो
विष्णुलिङ्गत्वमित्यत आह ॥ विष्णोरिति ॥ विष्णोर्वीर्याणि को नु प्रवक्ति योऽपि पार्थिव-
परमाणून् गणयतीति तस्यानन्तत्वमुच्यते । परो मात्रया इत्यनेन सर्वोत्तमत्वम् । नन्वनन्तत्वम्
‘अनन्ताकाशवत्पश्यन्’ इत्याकाशस्यापि स्मर्यतेऽतः कथं विष्णोः लिङ्गम् इत्यत आह ॥ अनन्त
इति ॥ ननु श्रुत्या पूर्वपक्षिते कथं लिङ्गेन निर्णयो लिङ्गस्य श्रुतितो दौर्बल्यादित्यत आह ॥
नामानीति ॥ श्रुत्या पूर्वपक्षितेऽपि लिङ्गमात्रेण निर्णयो घटते । आकाशश्रुतेः नामानि सर्वाणीति
श्रुतिबलेन विष्णौ सावकाशत्वालिङ्गस्य चाऽऽकाशेऽनवकाशत्वात् । दुर्बलेनापि निरवकाशेन
प्रबलस्यापि सावकाशस्य बाधोपपत्तेरिति भावः । अस्तु लिङ्गेन श्रुतेर्बाधः तथाऽपि विष्णौ
श्रुतिमुख्यैवाऽन्यत्र रूढत्वात् विष्णौ यौगिकत्वात् इति चेन्न । आकाशस्य भगवदधीनत्वेन
तत्रैव मुख्यत्वात् महायोगविद्वद्रूढयोर्भावाच्च । न चाऽऽकाशस्याऽपराधीनत्वम् । ‘नभो ददाति
श्वसतां मार्गं यन्नियमाददः’ इत्यादेः । न च भूतकारणत्वोक्तिविरोधः । तस्य विष्णावेव
सम्भवात् । तस्मादाधिभौतिकसर्वशब्दोपलक्षकाकाशशब्दवाच्यो विष्णुरेवेति स एवाऽऽनन्दमय
इति स्थितम् ॥ २२, अ० ८ ॥

गुर्वर्थदीपिका

रूढेर्योगापवादकत्ववद्योगस्य रूढ्यपवादकत्वाभावान्न तद्वन्मुख्यतेति भावेनोक्तम् अमुख्या-
र्थाङ्गीकारायोगादिति न तु सर्वथाऽमुख्यत्वम् । पाचकादिशब्दानां पाकादिकर्तारि लक्षणो-
पचारयोरनङ्गीकारेण योगस्यैव वक्तव्यत्वात्तस्य च मैत्रेऽपि प्रयुज्यमानत्वेन चैत्रत्वाद्य-
निमित्तकस्यात एव केवलयोगवत्तया शिष्टैः परिगृहीतस्य चैत्रमैत्रनिष्ठचैत्रत्वादि रूढेरपवादक-
त्वात्कचिद्योगोऽपि बलीयानिति हेतोः मन्दस्येयमाशङ्केति ज्ञेयम् । किञ्च योगरूढिस्थ-
लीयपङ्कजादि पदयोगस्य पद्मत्वादि रूढिमपेक्ष्य शिष्टैस्तत्रैव प्रयुज्यमानतया तदधीनत्वादस्तु

(गुर्वयं दीपिका)

तथा तस्यापहारः । आ समन्तात् प्रकाशमानत्वरूपाऽऽकाशपदयोगस्तु स्वस्याऽऽकाशे सर्वथाऽविद्यमानत्वेनाऽऽकाशत्वमपेक्ष्य शिष्टैराकाशे कदाप्यप्रयुज्यमानत्वात्कथं तदधीनः । अतस्तामुल्लङ्घ्य यत्रातिशयेन स्वसम्बन्धोऽस्ति तत्र तमेव महाकाशं कथं न कुर्यादिति सूत्रकृतो भावः । 'अस्य लोकस्य का गतिरित्ययं लोक इति होवाचे'ति पूर्ववाक्ये स्वर्गसाधन भूलोकस्य प्रस्तुतत्वादस्य लोकस्य का गतिरित्यत्रापि पृथिवीलोकगतित्वस्यैव प्रस्तुतिरिति भावेनोक्तं पृथिवीति । अनन्तत्वस्य सर्वोत्तमत्व हेतुतयोक्तमात्रापरत्वात्मकत्वात् प्रथममुपपादनम् । 'सर्वाणि ह वा इमानि भूतानी'त्युक्तसर्वभूत कारणत्वस्य भूतचतुष्टयमात्रकारणे भूताकाशे सङ्कोचनीयत्वाद्धरौ तदभावात्तस्य विष्णावेव सम्भवादित्युक्तम् । इत्याकाशाधिकरणम् ॥

भावबोधः

सू० ॥ ॐ आकाशस्तल्लिङ्गात् ॐ ॥ २२ ॥ श्रुत्यधिकरणसङ्गती दर्शयति— को हीत्यादिना । साक्षादव्यवहितपूर्वाधिकरणसङ्गतिस्तु—

चेष्टा हि चेतनानां या सा भवेत् तत्प्रसादतः ।

अचेतनस्वभावस्तु विवरादिः कथं ततः ॥

इत्यनुव्याख्यानोक्तरीत्या पूर्वाधिकरणसिद्धान्तन्यायोपमर्देन पूर्वपक्षोत्थानादिति ज्ञातव्यम् । विष्णुरन्यो वेति । अत्राकाशः किं भूताकाशः, उत ब्रह्मेति चिन्ता । तदर्थमाकाशश्रुतिरनन्तत्वादिलिङ्गबाधिका, उत स्वयं तद्बाध्येति । तदर्थं सा श्रुतिः किं निरवकाशा, उत सावकाशेति । तदर्थम् आकाशशब्दप्रवृत्तिनिमित्तं विवरत्वादिकं किमिन्द्रादिशब्दप्रवृत्तिनिमित्तैश्वर्यादिसमानयोगक्षेमं न भवत्युत भवतीति । तदर्थमचेतनस्वभावः किं विष्ण्वनधीन उत तदधीन इति । तदर्थं तस्य तदधीनत्व एतत्कल्पकत्वेनाभिमतानन्तत्वादिलिङ्गनिरवकाशत्वे च प्रमाणं नास्युतास्तीति । 'भूताकाशस्य प्राप्तिरिति', भाष्याभिप्रायमाह आकाशशब्दस्येति ।

नन्विदं पूर्वाधिकरणन्यायेन गतार्थमित्याशङ्कानिषेधपूर्वकं तद्धेतुत्वेन 'चेष्टा हि चेतनानां या सा' इति पूर्वोदाहृतानुव्याख्यानं मनसि निधायाभ्यधिकाशङ्कामाह— न चाकाशस्येत्यादिना । आकाशस्याचेतनत्वेनेत्यनेनाधिभूताध्यात्माधिदैवगतानामपि शब्दानामचेतनत्वजीवान्वयव्यतिरेकनित्यत्वेषु विद्यमानेष्वपीति न्यायविवरणे 'अचेतनत्वेत्यादिः' अधिभूतेत्यादिना यथाक्रमं सम्बन्धं विवक्षित्वा बुद्ध्या विविच्याचेतनत्वे विद्यमान इत्येतद्व्याख्यातं भवति । भाष्ये

(भावबोधः)

विषयोपस्थापकतया आकाश इति होवाचेत्येतावत्पुदाहर्तव्येऽस्य लोकस्येत्यादिपूर्ववाक्यो-
दाहरणप्रयोजनं तन्निरसनीयाशङ्काप्रदर्शनपूर्वकमाह— आकाशशब्दस्येति । पृथिवीगतित्वेति ।
अस्य लोकस्य का गतिरित्याकाश इति होवाचेत्यनेनोक्तपृथिवीगतित्वोपपादनायेत्यर्थः ।
अनुव्याख्यानोक्तविवरत्वं तु 'प्राणेन सृष्टवान्तरिक्षं च वायुश्चान्तरिक्षं वानुचरन्ति'
इत्यादिश्रुत्या—

शब्दमात्रमभूत्तस्मान्नभः श्रोत्रन्तु शब्दगम् ।

भूतानां छिद्रदातृत्वम् ॥

इत्यादिस्मृत्या च सिद्धमिति तत्रापि भूताकाशग्रहणेन न तद्विरोध इति भावः । इति मनसि
निधायेति । अन्यथा विषयसंशयाद्यनुक्त्वा पूर्वपक्षफलवचनस्यासङ्गतत्वादिति भावः । अपेक्षितं
पूरयन् को हीति भाष्यं व्याचष्टे— आकाशे छन्दोगश्रुत्युक्त इत्यादिना । अनेनैवेति ।
आनन्दमयत्वस्याप्यभिमानिद्वारा भूताकाशे वक्तुं शक्यत्वेनैवेत्यर्थः । नन्वाकाशशब्दं योगेन
विष्णुपरं कृत्वाऽऽनन्दमयत्वमेव साक्षात्तन्निष्ठत्वं क्रियताम् । अभिमानिद्वारा तदुपपाद्या-
काशशब्देन भूताकाशग्रहणे को विशेषहेतुरित्यत आह— रूढेर्बलवत्त्वेनेति । आकाशशब्दस्य
भूताकाश इत्यर्थः । तस्यापीति । आनन्दमये प्रयुक्तस्याप्याकाशशब्दस्येत्यर्थः । मुखतोऽ-
नुक्तेरिति । पूर्वपक्षफलकथनेन सूचितत्वादिति भावः । 'न चासौ युज्यते' इत्यत्र 'असौ' इति
प्राप्तिपरामर्शे 'किन्तु विष्णोरेव' इति स्यात् । न तु 'विष्णोरेव' इति । अतः 'असौ'
इत्याकाशपरं कृत्वा तस्य स्वरूपेण निषेधायोगात् अपेक्षितमध्याहृत्य व्याचष्टे— नासावत्र
वाच्य इति । इति स्मृतिरिति । अनेन श्रुतौ परोवरीयस्त्वं नामोक्तस्मृत्यनुसारेण परो-
वरीयकत्वमेव, न तु परोवरत्वमिति सूचितं भवति । अनन्तत्वमुच्यत इति । गुणतोऽ-
नन्तत्वस्याप्यनन्तशब्दार्थत्वादिति भावः । लिङ्गस्य चाकाशे निरवकाशत्वादिति । अनेन
'अनन्यथासिद्धलिङ्गैः' इति न्यायविवरणं व्याख्यातं भवति । तत्र 'लिङ्गैः' इति बहुवचन-
मनित्येष्विति वद्विवेक्तव्यम् । एवमुत्तरत्रापि ज्ञेयम् । तथापि कथं निर्णय इत्यतः सन्दिग्ध-
श्रुतिलिङ्गाभ्यामुक्ताभ्यामप्यसन्दिग्धयोः केवलयोरेव बलवत्त्वमिति न्यायविवरणं मनसि
निधायाऽऽह— दुर्बलेनापीति । अनेन 'असन्दिग्धस्य केवलस्यैव लिङ्गस्य' इति न्यायविवरणं
बुद्ध्या विवेकेनात्र योजितं भवति । एवमुत्तरत्रापि नेयम् । समग्रतदक्षरयोजना तु गायत्र्यधिकरणे
कथ्यते । तस्य विष्णावेवेति । सर्वाणि हवेति सर्वभूतकारणत्वमाकाशस्योच्यते । तच्चाकाशपदेन

(भावबोधः)

विष्णुग्रहण एव सम्भवति । 'आत्मन आकाशः सम्भूतः' इत्यादिना विष्णोरेव सर्वभूत-
कारणत्वस्य प्रमितत्वात् । भूताकाशस्य तु स्वव्यतिरिक्तभूतकारणत्वेन तद्ग्रहणे सर्वशब्द-
सङ्कोचः कर्तव्य इति भावः ॥ ४ ॥ इत्याकाशाधिकरणम् ॥ ८ ॥

भावदीपः

॥ ॐ आकाशस्तलिङ्गात् ॐ ॥ २२ ॥ द्वेधा ह्यन्यत्रप्रसिद्धाः शब्दाः लोकतो वा
लोकप्रसिद्धश्रुतिलिङ्गादिसाहित्येन वा । तत्राद्याः आद्यपादे द्वितीयास्तु द्वितीयपादे समन्वीयन्त
इति भावेनाह ॥ लोकत इति ॥ लोकप्रयोगत इत्यर्थः । भाष्ये पूर्वपक्षफलोक्त्या सूचिते
श्रुत्यधिकरणसङ्गती स्वयमाह ॥ को हीति ॥ स एवेति ॥ इतः पूर्वं कापि लोकप्रसिद्धेरत्याजनेन
लोकप्रसिद्ध्या सर्वत्रैकार्थत्वादिति भावः ॥ छन्दोगेति ॥ आद्ये अध्याये विष्णुलिङ्गानां दूरे
श्रवणात् तदन्तवाक्योक्तिः ॥ प्रागुक्तोऽपि स एवेति ॥ भूते प्रसिद्धिमात्रेण ब्रह्मलिङ्गा-
नामन्यथानयनस्य छान्दोग्य इवात्रापि सम्भवादिति भावः । वक्ष्यति च तथा च लोकचेष्ट-
कत्वहेतुरित्यादि ॥ स आकाश इति ॥ शालावत्यकृतपृथिवीगतिप्रश्नं प्रत्युत्तरत्वेनोक्त इत्यर्थः ।
भूताकाशस्य प्राप्तिरिति भाष्यं व्याचष्टे ॥ भूतेति ॥ आकाशपदोक्त्या लब्धं हेतुमाह ॥
रूढत्वादिति ॥ विष्णौ तु न रूढिरिति भावः । पूर्वोक्तरीत्या गतार्थत्वमाशङ्कते ॥ न चेति ॥
तन्यायविषयत्वमाह ॥ बाधकं विनेति ॥ अनन्तत्वादिलिङ्गं तु रूढाकाशश्रुत्यनुरोधेन भूते
कथञ्चिद्योज्यमिति भावः । एवं च पूर्वत्र समुद्रस्थत्वादेर्भाष्योक्तश्रुत्यादिना विष्णवे-
कनिष्ठत्वनिश्चयेन निरवकाशलङ्गेनेन्द्रादिश्रुतेरज्ञरूढिबाधेन योगवृत्त्या विष्णुनिष्ठत्वोक्तावपी-
हानन्तत्वादेर्विष्णुनिष्ठत्वानिश्चयेन पूर्वन्यायाविषयत्वान्न तेनास्य गतार्थत्वमिति सूचितम् । एतेन
भाष्ये पूर्वपक्षप्रापकविशेषहेत्वनुक्तेस्तात्पर्यमुद्धाटितं ध्येयम् । एवमग्रेऽपि । सुधायां तु अनन्त-
त्वादिलिङ्गानां वास्तवं निरवकाशत्वमुपेत्य गतार्थतामाशङ्क्याऽभ्यधिकाऽऽशङ्कोक्ता । अत एव
तत्र सुतरां निरवकाशलङ्गादित्युक्तम् । किञ्च योगो हि प्रवृत्तिनिमित्तस्य तद्गतत्वेन वा
तदधीनत्वादर्थवदिति वक्ष्यमाणन्यायेनान्यगतस्य तदधीनत्वाद्वा द्वेधा पूर्वमुक्तः । तत्राद्य-
स्त्वशक्यशङ्कः । आकाशपदप्रवृत्तिनिमित्तस्य विवरत्वस्याऽऽकाशस्वभावत्वात् । द्वितीयं
निरसितुमाशङ्कते ॥ न चाऽऽकाशस्येति ॥ आकाशपदप्रवृत्तिनिमित्तविवरत्वादेराकाश-
स्वभावत्वात् आकाशस्य तदधीनत्वानधीनत्वाभ्यां विवरत्वस्यापि ते स्यातामिति भावेनाका-
शस्येत्येवोक्तम् ॥ न त्वाकाशत्वस्येति ॥

(भावदीपः)

“चेष्टा हि चेतनानां या सा भवेत्तत्प्रसादतः ।

अचेतनस्वभावस्तु विवरादिः कथं ततः”

इत्यनुभाष्योक्तसमाधिमाह ॥ आकाशस्येति ॥ यद्वा द्विविधयोगमध्ये आद्यस्य निरासो बाधकं विनेत्यादि । आकाशपदप्रवृत्तिहेतोराकाशस्वभावतया विष्णावसंभवाच्चेत्यपि ध्येयम् । द्वितीयस्य शङ्कापूर्वं निरासो न चाकाशस्येत्यादि ॥ मुख्य इतीति ॥ ‘स्वातन्त्र्यं तद्गतत्वं च शब्दवृत्तेर्हि कारणम् । स्वातन्त्र्यं तत्र मुख्यं स्यादि’त्यनुभाष्योक्तेरिति भावः । एवं च विनैवाभ्याधिकाशङ्कां पूर्वन्यायाविषयत्वेनेह टीकायां पूर्वपक्षप्रवृत्तिरभिमतेत्याहुः । आकाशस्य प्राप्तिरित्यनुक्त्वा भाष्ये भूतेत्युक्तेर्भावं विवृण्वानः तदुपपादकत्वेनास्य लोकस्येति पूर्वाशोक्तिरिति वक्तुं तदस्थशङ्कामाह ॥ आकाशेति ॥ अवकाशे अव्याकृताकाश इत्यर्थः ॥ सर्वभूतेति ॥ स्वेतरसर्वभूतेत्यर्थः । अत्र रूढत्वादिनोक्तः पूर्वपक्षो वाचकशब्दरूपप्रमाणाश्रितः । आकाशस्याचेतनत्वेनेत्यादिनोक्तस्तु शब्दप्रवृत्तिहेतुरूपप्रमेयाश्रित इत्याहुः । भाष्योक्तेर्निर्बीजत्वभ्रमनिरासायाह ॥ इति मनसीति ॥ भूताकाश एवायमित्यादिनोक्तमित्यर्थः । स्वोक्तं सर्वभाष्ये पूर्वत्र योज्यमिति भावेन भाष्यं योजयति ॥ एवमिति ॥ स एवेति ॥ रुढ्या भूतप्राप्तिबलेनात्रत्यानन्तत्वादिब्रह्मलिङ्गस्य च तत्रापि विश्वचेष्टकत्वरूपब्रह्मलिङ्गस्याकाशे योजनीयत्वादिति भावः ॥ अनेनैवेति ॥ उक्तरीत्याऽऽनन्दमयस्याप्याक्षेपसंभवेनैवेत्यर्थः ॥ मुखत इति ॥ फलोक्तिपरवाक्येन सूचितत्वान्मुखत इत्युक्तिः । व्याघातादिभ्रान्तिं निरस्यन् भाष्यं व्याचष्टे ॥ यद्यपीति ॥ तल्लिङ्गात् इत्यत्र तदिति तन्त्रं षष्ठ्यन्तं सप्तम्यन्तं चेति मत्त्वाऽऽह ॥ विष्णुलिङ्गस्येति ॥ हेतुतया सूत्रमुपादत्त इत्युक्तं व्यनक्ति ॥ एवमिति ॥ स एवेति ॥ निरवकाशल्लिङ्गेन भूते अज्ञप्रसिद्धिबाधस्य छान्दोग्यवाक्य इव तैत्तिरीय वाक्येऽपि विश्वचेष्टकत्वरूपनिरवकाशब्रह्मलिङ्गभावेन भूते अज्ञप्रसिद्धिबाधस्य तुल्यत्वादिति भावः । भाष्ये अत्रानुक्तमपि द्वितीयछान्दोग्यभाष्योक्तमर्थं व्यनक्ति ॥ परस्मादिति ॥ उच्चोऽसौ गीयते चेति छान्दोग्यभाष्योक्तेः । ‘उद्गीयमान उद्गीथो भगवान् पुरुषोत्तमः’ इति स्मृतेश्चाह ॥ उच्चत्वेनेति ॥ सर्वोत्तमत्वेन परोवरीयस्त्वोद्गीथत्वयोर्द्वयोरप्युक्तिः । कं कः । प्रवोचं प्रवक्ति । विममे गणयति । तत्त्वप्रदीपे तु

विष्णोर्नु वीर्यगणनां कतमोऽर्हतीह यः

पार्थिवान्यपि कविर्विममे रजांसि ।

(भावदीपः)

चस्कंभ यः स्वरभसाच्चलितं त्रिपृष्ठं
यन्मां निशाम्य सदनादुरुकम्पमानम् ॥

इति भागवतवचनादस्यार्थोऽवगम्यत इत्युक्तम् । परो मात्रयेति श्रुत्यर्थो जन्मादिनयेऽभिहितः ॥ स्मर्यत इति ॥ पुरुषार्थनयभाष्योक्तभविष्यत्पर्वस्मृतिकर्त्रेत्यर्थः । एतेनानन्यथासिद्ध-
लिङ्गैरितिन्यायविवरणोक्तमनन्यथासिद्धत्वं उपपादितं भवति ॥ श्रुतिबलेनेति ॥ श्रुत्यर्थ-
स्त्वाद्यनयेऽभिहितः । ततश्च किमित्यतोऽनन्यथासिद्धलिङ्गैः भगवद्विषयत्वमेव इत्यन्यत्रोक्तं
हृदि कृत्वाऽऽह ॥ दुर्बलेनापीति ॥ तथैव ह्यधिभूतगैः । अन्नादिशब्दैर्भगवानेको मुख्यतयोदितः
'शब्दप्रवृत्तिहेतूनां तस्मिन्मुख्यसमन्वयात्' इत्याद्यनुभाष्यार्थं व्यावर्त्यशङ्कापूर्वमाह ॥ अस्त्विति
॥ आकाशस्येति ॥ तथा च तत्त्वभावस्यापि विवरत्वस्य भगवदधीनत्वमेवेत्यर्थः ॥ मुख्य-
त्वादिति ॥ "स्वातन्त्र्यं तत्र मुख्यं स्यादि"त्युक्तेरिति भावः । आकाशस्यावकाशदातृत्व-
स्येश्वरायत्तत्वमीश्वरस्य पृथक् तद्वत्त्वं चावगम्यत इति सुधोक्तदिशा "सर्वभूतगुणैर्युक्तं देवं त्वं
ज्ञातुमर्हसि" इति स्मृत्युक्तदिशा चावकाशदातृत्वरूपविवरत्वस्य निरवधिकतया तद्गतत्वाच्चेति
भावेनाऽऽह ॥ महायोगेति ॥ अत एव "विद्वद्भूदिरपि सिद्धा सा योगादेव लभ्यत" इत्युक्तेः ।
यद्वा एतद्ब्रह्म इदं वाव तत् योऽयं बहिर्धा पुरुषादाकाशः । यावान्वा अयमाकाशः ।
"आकाशो वै नाम नामरूपयोः निर्वहिते"त्यादिप्रयोगबाहुल्याच्चेति भावः । अत्र प्रतिनयं
विष्णौ योगरूढिसमर्थनं तु सर्वत्रानुवृत्ततत्त्विति शब्दे अवधारणार्थतुशब्दसूचितं ज्ञेयम् । विष्णौ
परममुख्यवृत्त्यभावेऽन्यस्मिंस्तद्भावे वाऽवधारणायोगादाकाशस्याचेतनत्वेनान्याधीनत्वायोगा-
दिति प्रागुक्तमनूद्यानुभाष्योक्तसमाधिमाह ॥ न चाऽऽकाशस्येति ॥ इत्यादेरिति ॥ तृतीयस्कन्धे
आदिपदेन प्राणेन सृष्टावन्तरिक्षं च वायुश्च एतस्य वाक्षरस्य प्रशासने गार्गि द्यावाभूमी विधृते
तिष्ठत इत्यादिश्रुतिग्राह्या । अत्र युक्तिस्तु विवरत्वादिकं कारणतः स्वरूपतोऽप्यनागन्तुकम् ।
तथापि धर्मिण एवाकाशादेरुत्पत्तिविनाशवतो जन्मस्थितिलयेष्वीशाधीनत्वे धर्मस्यापि
तथाभावोऽवर्जनीयः । तस्य जन्मादिस्तु "आत्मन आकाशः सम्भूतः" इत्यादिना सिद्धा इति
छन्दोनये सुधायामुक्ता । सा च विवृता चन्द्रिकायाम् ।

अस्तु सच्छिद्रमिति या हरीच्छा तद्वशान्नभः ।

छिद्रात्मकं हि सञ्जातमन्यथा निबिडं भवेद् ।

(भावदीपः)

इत्यादिना ॥ विष्णावेवेति ॥ आत्मनः आकाश इत्यत्रेवासङ्कुचितसर्वभूतकारणत्वलाभादिति भावः । विश्वतोमुखत्वं व्यञ्जयन्सूत्रार्थमुपसंहरति ॥ तस्मादिति ॥ निरवकाशानेक-
लिङ्गभावादिति तल्लिङ्गादित्यस्यार्थः । आकाशस्तत्त्विति प्रतिज्ञांशार्थमाह ॥ आधिभौतिकेति ॥
अधिभूताध्यात्माधिदेवतानामिति न्यायविवरणोक्तेः । एतन्न्यायविषयाणामत्रैव वाच्यत्वात्सूत्र-
स्याल्पाक्षरत्वेन सर्वोक्तेरयोगात् । उपलक्षणत्वेन कस्यचिदुदाहर्तव्यत्वे सर्वभूतमूलकारणत्वेन
प्राधान्यात्पूर्वाक्षेपकत्वेन सङ्गतत्वाच्चाकाश एवोदाहृतः सूत्र इति भावः । एवमग्रेऽपि
महायोगविद्वद्रूढिभावादाह ॥ वाच्य इति ॥ स एवानन्दमय इति फलोक्तिपरभाष्यार्थोपसंहारः ।
॥ २२ ॥ अ. ८ ॥

वाक्यार्थमुक्तावली

ॐ आकाशस्तल्लिङ्गात् ॐ । अन्यत्र प्रसिद्धिरशब्दानां द्वेधा । लोकतो वा लोकतः प्रसिद्ध
श्रुतिलिङ्गादिनावा तत्राधाद्यपादे द्वितीयास्तु द्वितीयपाद इति भावेनाह । लोकत इति ।
आनन्दमयाधिकरणे लोकत इत्यनुक्तिस्तुतेषां गुणिसामान्य वा चकत्वादिति बोध्यम् ।
विस्तरस्त्वन्यत्र भाष्ये । पूर्वपक्ष फलोक्त्या सूचित श्रुत्यधिकरण सङ्गती स्वयमाह कोहीति ।
प्रागुक्तोपीति । इतः पूर्वं प्रसिद्धेरत्याजनेन लोक प्रसिद्ध्या सर्वत्रैकार्थत्वादिति भावः ।
अव्यवहित सङ्गतिस्तुचेतनस्यहि चेष्टादावन्याधीनत्वं सम्भवतीति पूर्वाधिकरण सिद्धान्त-
न्यायावकाशेनात्र पूर्वपक्षोत्थानस्य वक्ष्यमाणत्वादिति बोध्यम् । विष्णुरन्यो वेति । तत्राकाशः
किं भूताकाश उत ब्रह्मेति चिन्ता । तदर्थमाकाश श्रुतिरनन्तत्वादिलिङ्गबाधको तत्तद्बोध्येति ।
तदर्थं श्रुतिनिरवकाशल्लिङ्गं सावकाशमुत विपरीतमिति । रूढत्वादिति । विष्णौतु न रूढिः । न
च नामानि सर्वाणीति निगमबलाद्रूढिरस्तीति वाच्यम् । गगने आकाश शब्दस्य बहुप्रयोग
वद्विशिष्य रूढिज्ञापका भावादिति भावः । पूर्वाधिकरणन्यायेन गतार्थत्वमाशङ्क्य चेष्टादि-
चेतनानां या सा भवेत् त्रासादतः । अचेतनस्य भावश्च विवरादिः कथं तत इत्यनुव्याख्यानं
मनसि निधायाभ्यधिकाशङ्कामाह न चाकाशस्येत्यादिना । चेतनस्येति । इन्द्रादि शब्द-
प्रवृत्तिनिमित्तमैश्वर्यं वर्षणशोषणपालनादिरूपाचेतन सम्बन्धिनीचेष्टा साचाङ्ग तुकत्वानेच्छादि-
कारणसापेक्षत्वा- त्वयमागन्तुकत्वाच्च कारणद्वारा स्वरूपश्च परमेश्वरायतेति युज्यते ।
आकाशादिशब्दप्रवृत्तिनिमित्तं तु विवरत्वादिकं न तावदागन्तुकत्वादिति भावः । भूताकाशस्य
प्राप्तिरिति । विशिष्य भूतग्रहणे हेतुमाशङ्क्याह आकाशशब्दस्येत्यादिना । अवकाशेऽ-
व्याप्तताकाशे अनन्तत्वादिलिङ्गतु कथञ्चिद्योज्यमिति भावः । पृथिवीगतित्येति । अस्य लोकस्य

(वाक्यार्थमुक्तावली)

का गतिरिति आकाश इति हो वाचेत्यत्रेत्यर्थः । अभिमानिन्यानन्दमयत्वसम्भवेनेत्यर्थः । नन्वाकाशशब्दस्यापि योगेन सावकाशत्वसम्भवादानं दमयत्वमेव साक्षाद्विष्णुनिष्ठं क्रियताम् । अभिमानद्वारातदुपपाद्याकाशशब्देन भूताकाशग्रहणे को विशेषहेतुरित्यत आह रूढेरिति । अथवानेनैवेत्यस्य विवरणमेतदिति ज्ञेयम् । मुखत इति । पूर्वपक्षफलोक्तिपरभाष्ये सूचितत्वादिति भावः । नचासौ युज्यत इत्यत्रा सावित्यनेन प्राप्तिपरामर्शोक्तिं तु विष्णोरेवेत्युत्तरवाक्यं स्यान्न तु विष्णुरित्यतोऽसावित्याकाशपरामर्श इति भावेन तस्य स्वरूपेण निखेधायोगात् अपेक्षित-मध्याहृत्य व्याचष्टे इत्येधं जयन यतस्तल्लिङ्गादाकाशो विष्णुरतो न मन्तव्यमित्यन्वयमभिप्रेत्य व्याचष्टे एवं यत इत्यादि ना । परस्मादुत्तमं प्रोक्तम् । परो इत्यत्र पर उ स्थिते गुणे परे इति निष्पन्नमिति ज्ञेयम् । परं तस्मादिति । परोवरशब्दादिति । शयेर्थे ईयसुन्प्रत्यये परोवरीय इति सिध्यति । परोवरीय एव परोवरीयकमिति ज्ञेयम् । अनन्तो भगवानित्यादौ शाखान्तर निर्णयाय-भगवानित्याद्युक्तिः । अत्र एव यदेव आकाश आनन्दो नय्यादित्याकाशस्य विष्णुत्वे आनन्दपदोपादानम् । यद्यप्यनन्न इति श्रुतिः । तथापि यौगिकत्वाल्लिङ्गत्वोक्तिरिति ज्ञेयम् । नामानि सर्वाणीति श्रुति बलेनेति । सर्वशब्दसङ्कोचकल्पकाभावादिति भावः । यौगिकत्वादिति । नामानि सर्वाणीति श्रुतेस्सामान्य श्रुतित्वात् योगेनाविशन्तीति श्रुत्यर्थश्चोपपत्तेरिति भावः । आकाशस्य भगवदधीनत्वेनेति । तदधीनत्वादर्थवदिति वक्ष्यमाणन्यायेन तत्रैवरूढे-मुख्यत्वादिति अर्थः । तदुक्तम् । स्वातन्त्र्यं तद्गतत्वं च शब्दवृत्तेर्हिकारणम् । स्वातन्त्र्यं तत्र मुख्यं ख्यादिति । सर्वभूतगुणैर्युक्तं देवत्वं ज्ञातुमर्हसीति स्मृतेः । अन्तरः खवदिति सद्ग्रह-भाष्योक्तेश्चावकाशदातृत्वरूपाकाशपदप्रवृत्तिनिमित्तस्य निरवधिकतया तत्र विद्यमानत्वान्महायोगोप्यस्तीति भावेनाह । महायोगेनेति । अत एव विद्वद्रूढिवैदिकास्यात्सायोगादेव लभ्यत इत्युक्तदिशा विद्वद्रूढिरपि सिद्धविष्णवावेति । आत्मन आकाशः सम्भूत इत्यादिना विष्णोरेव सर्वभूतकारणत्वस्य-प्रमितत्वात् । भूताकाशस्य तु स्वव्यतिरिक्तभूतस्य कारणत्वेन तद्ग्रहणे सर्वशब्दसङ्कोच प्रसक्तेरिति भावः ।

तत्त्वसुबोधिनी

ॐ आकाशस्तल्लिङ्गात् ॐ ॥ श्रुत्यधिकरणसङ्गती दर्शयति । कोहीति । अव्यवहिताधिकरणसङ्गतिस्तु अधिकां शङ्कांकृत्वा पूर्वाधिकरण सिद्धान्त न्याय एवातिदिश्यत इत्यातिदेशकी । कोहीति भाष्यन्तु पूर्वपक्षे आनन्दमयाधिकरणाक्षेपात् सिद्धान्ते च तत्समाधानात् सफलोऽयं

तत्त्वसुबोधिनी)

त्रेचार इति चिन्तायाः साफल्यमात्रपरमित्यवधेयम् । योगवृत्त्येति । आसमन्तात् काशते
काशते इत्याकाश इति योगवृत्त्येत्यर्थः । नन्विदं पूर्वाधिकरणन्यायेन गतार्थमित्यतोऽभ्यधिका
ऽङ्गामाह । न चाकाशस्येत्यादिना । अचेतनत्वेपि कुतोऽनान्याधीनत्वमत आह । चेतनस्य-
तेति । पृथिवीगतित्वेति । “अस्य लोकस्य कागतिरित्याकाश इति होवा च इत्यनेनोक्त
पृथिवीगतित्वोपपादनायेत्यर्थः । तच्चेति । सर्वभूतकारणत्वादिकमित्यर्थः । इति मनसि निधा-
ति । अन्यथा विषयसंशयाद्यनुत्त्वा पूर्वपक्षफलवचनस्यासङ्गतत्वादिति भावः । नन्वाकाशस्य
आनन्दमयत्वम् अयुक्तं तस्याचेतनत्वादित्यत आह । आकाशस्येति । अनेनैवेति ।
अभिमानिद्वारा आनन्दमयत्वोपपत्तिकथनेनेत्यर्थः । नन्वाकाश शब्दं योगेन विष्णुपरं कृत्वा
आनन्दमयत्वमेव साक्षात्तन्निष्ठं क्रियताम् अभिमानिद्वारा तदुपपाद्य आकाशशब्देन
भूताकाशग्रहणे को विशेषहेतुरित्यत आह । रूढेः बलवत्त्वेनेति । आकाश शब्दस्य भूताकाश
इति अर्थः । तस्यापीति । आनन्दमये प्रयुक्तस्य आकाशशब्दस्यापीत्यर्थः । मुखतोऽनुक्तेरिति ॥
पूर्वपक्षफलकथनेन सूचितत्वादिति भावः । न चासौ युज्यते इत्यत्रासाविति प्राप्तिपरामर्शः किन्तु
विष्णुरेवेति स्यात् । नतु विष्णुरेवेति ॥ अत असाविति आकाशपरं कृत्वं तस्य स्वरूपेण
निषेधायोगादपेक्षितमध्याहृतं व्याचष्टे । नासावत्र वाच्य इति । हेतुरुक्त उपदिष्टः ।
जगच्चेष्टकत्वस्य । इतिस्मृतिरिति । अनेन श्रुतौ परोवरीयस्त्वं नाम उक्तस्मृत्यनुसारेण
परोवरीयकमेव नतु परोवरत्वमिति सूचितं भवति । अनन्तत्वमुच्यत इति गुणतोऽनन्त-
त्वस्यात्यनन्त शब्दार्थत्वादिति भावः । नन्वाकाशश्रुतेः विष्णावाकाशवत् विष्णुलिङ्गस्यापि
आकाशे सावकाशत्वादयुक्तमेतदित्यत आह । लिङ्गस्य चेति । तथापि लिङ्गस्यद्वितीयप्रमाणत्वेन
दुर्बलत्वात्कथंनिर्णय इत्यत आह । दुर्बलेनापीति । तस्य विष्णावेवेति । सर्वाणि हवेति
सर्वभूतकारणत्वमाकाशस्योच्यते । तच्चाकाशपदेन विष्णुग्रहण एव सम्भवति । आत्मनः
आकाशः सम्भूत इत्यादिना विष्णोरेव सर्वभूतकारणत्वस्य प्रमितत्वात् भूताकाशस्यतु
स्वव्यतिरिक्त भूतकारणत्वेन तद्ग्रहणे सर्व शब्दसङ्कोचः कर्तव्य इति भावः ॥

वाक्यार्थमञ्जरी

अस्य लोकस्येति ॥ अस्य लोकस्य पृथिव्यभिमानिनो ब्रह्मणः का गतिरिति शालावत्येन पृष्टे
आदीप्तत्वादाकाशनामको विष्णुरिति होवाच प्रवाहणः । कथमेतस्य पृथिव्यभिमानिब्रह्मणो
गतित्वमित्यतस्तस्य माहात्म्यमाह ॥ सर्वाणीति ॥ सर्वाणि इमानि प्रमाणप्रसिद्धानि भूतानि

(वाक्यार्थमञ्जरी)

ब्रह्मरुद्रादीनि आकाशादेव समुत्पद्यन्ते हवा इत्यस्यार्थस्य वैदिक प्रसिद्धिमाह । आकाशं प्रति अस्तम् अदर्शनं यान्ति यत्रैव प्रलये मुक्तौ च लीना भवन्ति कुतः हि यस्मादाकाश एवैभ्यो ब्रह्मरुद्रादिभूतेभ्यो ज्यायान् तदपि कुतः आकाशः परायणम् उत्तमाश्रयः । नैतस्मादप्युत्तमं वस्त्वाशङ्क्यमित्याशयेनाह ॥ स इति ॥ स एष आकाशनामा भगवान् परोवरीयान् सर्वोत्तमः उद्गीथः उच्चैर्देवैर्गीथः स एषोऽनन्तः देशतः कालतः गुणतश्च परिच्छेद शून्यत्वादनन्त नामक इत्यर्थः ॥ आकाशस्येति ॥ तथा च तत्त्वभाव भूतप्रवृत्तिनिमित्तस्यापि भगवदधीनत्वमिति भावः । अवकाशो अव्याकृताकाशो ॥ अनेनैव ॥ आकाशस्येत्यादिभाष्येणैव कथमित्यत आह ॥ रूढेरिति ॥ तस्यापि आनन्दमयप्रयुक्ताकाश शब्दस्यापि ॥

ॐ आकाशस्तल्लिंगात् ॐ ॥ आकाश इति होवाचेत्याकाश शब्दवाच्यो विष्णुरेव स एष परोवरीयान् स एषो नन्त इत्यादिना आकाशो श्रुतपरोवरीयस्त्वानन्तत्वादि विष्णुलिङ्गादि-
त्यर्थः । परोवरीय व्याख्यानरूपां छान्दोग्यभाष्योदाहृतां स्मृतिमुदाहरन्ति ॥ परस्मादिति ॥ परशब्दितभारत्युत्तमो ब्रह्मा पर इत्युच्यते उशब्दस्योत्तमार्थकत्वात्तदुत्तमा रमा परोवरमिति तदुत्तमोहरिः पारोवरीयक इति छान्दोग्यभाष्योदाहृत स्मृत्यर्थः । उत्तमत्वेन ॥ स एवेति ॥ निर्वचनत्वात्तत्कारस्य थकार इति भावः योपि सोपि न प्रवक्तीत्यर्थः ॥ अनन्तत्वमुच्यत इति ॥ गुणतो नन्तत्वस्याप्यनन्तशब्दार्थत्वादिति भावः ॥ सर्वोत्तमत्वमिति ॥ मात्रशब्देन परिमित सर्वजगद्ग्रहणादिति भावः । स्मर्यते भविष्यत्पर्वणि महायोगेपि ॥ सर्वभूतगुणैर्युक्तं देवत्वं ज्ञातुमर्हसीत्युक्तेः । पुरुषादाकाशः यावान्वा अयमाकाशः आकाशो वैनामेति वैदिक प्रयोगबाहुल्याच्चेति भावः ॥ नभइति ॥ अदो नभः यस्य हरेः प्रेरणाच्छ्वासं कुर्वतां मार्गं ददातीति तृतीयस्कन्धवाक्यार्थः ॥ विष्णावेवेति ॥ सर्वाणि हवेति भूतकारणत्वमाकाशस्यो-
च्यते । तच्चाकाशपदेन विष्णोरेव ग्रहणे सम्भवति । आत्मन आकाशः सम्भूत इत्यादिना विष्णोरेव सर्वभूतकारणत्वेन प्रमितत्वात् । भूताकाशस्य तु स्वव्यतिरिक्तभूतकारणत्वेन तद्ग्रहणे सर्वशब्दस्य सङ्कोचः कार्य इति भावः । इदमभ्युपेत्योक्तम् । उक्तरीत्याभूतशब्दस्य ब्रह्मादि परत्वात् । उ शब्दस्योत्तमार्थत्वात् ॥ आधिभौतिकेति ॥ महाभूताधिकाराख्यग्रन्थप्रतिपाद्यं देहाद्ब्राह्मप्रकृत्यन्तञ्जडमधिभूतं तद्गतेत्यर्थः । यथोक्तं महाभूताधिकारणं तत्कारणम् । तथाकार्य-
मधिभूतं तदन्तिकादिति ॥ ८ ॥

९. प्राणाधिकरणम्

॥ ॐ अत एव प्राणः ॐ ॥ २३ ॥

‘तद्वै त्वं प्राणो अभवः महान्भोगः प्रजापतेः । भुजः करिष्यमाणः यदेवान्प्राणयो नवेति (तै.आ. ३-१४) महाभोगशब्देन परमानन्दत्वं प्राणस्योक्तम् । स च प्राणः प्रसिद्धेर्वायुरित्यापतति । न चैवम् । यतो विष्णुरेव प्राणः । अत एव ‘श्रीश्च ते लक्ष्मीश्च पत्न्यौ अहोरात्रे पार्श्वे’ (तै.आ. ३-१३) इत्यादितल्लिङ्गादेव ॥ २३ ॥ इति प्राणाधिकरणम् ॥ ९ ॥

तत्त्वप्रदीपिका

अत एव प्राणः । तद्वै त्वमित्यादेरयमर्थः । तस्माद्वि त्वं प्राणोऽभवः । कस्मात् ? प्रजापतेर्भोगान्करिष्यमाणो नव देवान् तदिन्द्रियस्थान्प्राणय इति यत् । भुज्यत इत्यानन्दो भोगः नवत्वं पायूपस्थयोरेकीभावेन । अङ्गं श्रिता श्रीः । वक्षसि लक्षणभूता लक्ष्मीः । अहोरात्रे पुरुषकालौ पार्श्वस्थौ । ‘हरिं हरन्तमनुयन्ति देवा’ ‘विश्वस्येशानं वृषभं मतीनामि’ त्यादिकमादिशब्द आदापयति । सर्वाध्यात्मोपलक्षणार्थः प्राणशब्दः ॥ इति प्राणाधिकरणम् ।

तत्त्वप्रकाशिका

अन्यत्राप्येवमिति ज्ञापनार्थमत्र सूत्रमादावेव पठति ॥ अत एवेति ॥ अत्र लोकतोऽन्यत्र-प्रसिद्धप्राणनाम्नो विष्णौ समन्वयसमर्थनादस्ति शास्त्रादिसङ्गतिः । विषयवाक्योदाहरणपूर्वकं सङ्गतिं विषयसंशयौ च सूचयति ॥ तदिति ॥ यदुदितमानन्दमयत्वं विष्णोस्तत्कस्यचित्प्राणस्य तद्वै त्वमिति वाक्ये महाभोगशब्देन प्रतीयते । यस्माद् ब्रह्मणो भोगान्करिष्यमाणः कुर्वाणोऽकार्षीश्च तस्मात् त्वं महाभोगोऽभवः । स्वस्य महाभोगाभावे परस्मै तद्दानानुपपत्तेः । यस्मात्पायुगुह्यैक्येन नवेन्द्रियाभिमानिनो देवानचेष्टयश्चेष्टयसि च चेष्टयिष्यसि च तस्मात्त्वं प्राणश्चाभव इति । तस्य च प्राणस्य विष्णोरन्यत्वेऽन्यस्यैवाऽऽनन्दमयत्वं स्यादित्ययं निर्णयो भवति । स प्राणोऽत्र विषयः । किं विष्णुरुत वायुरिति सन्देहः । महाभोगत्वं प्राणशब्दस्यान्यत्र प्रसिद्धिश्च सन्देहबीजमिति भावः । तत्र सयुक्तिकं पूर्वपक्षयति ॥ स चेति ॥ स प्राणो वायुर्भवेत् । प्राणशब्दस्य तस्मिन्प्रसिद्धेः । न च महाभोगत्वं श्रुतिबाधकम् । श्रुतितो लिङ्गस्य दौर्बल्यात् । न च सावकाशत्वादिना बाध्यबाधकभावः । महाभोगवत्त्वस्यैव वायौ साव-

(तत्त्वप्रकाशिका)

काशत्वात् । प्राणश्रुतेर्विष्णावनवकाशात् । न तावत् प्राणपदस्य तत्र रूढिरस्ति । नापि योगः सम्भवति । प्राणशब्दप्रवृत्तिनिमित्तजीवनकारणत्वस्यान्वयव्यतिरेकाभ्यां वायावेव दर्शनात् । 'यत्प्राप्तिर्यत्परित्याग उत्पत्तिर्मरणं तथा' इत्यादेः । तथा च निरवकाशप्राणश्रुत्या महाभोग-त्वलिङ्गस्य सावकाशस्य सुतरां बाधोपपत्तेर्वायुरेवायं प्राणः प्रागुक्ताऽऽनन्दमयश्च । प्राणशब्दस्य अन्यत्र वृत्तावपि 'मुखे मुख्यः प्रकीर्तितः' इति मुख्यवायावेव मुख्यत्वात्स एव प्राणो भवेदिति भावः । सिद्धान्तयति ॥ न चेति ॥ कुतो नैवमित्याशङ्कायां हेतुतया सूत्रं व्याचष्टे ॥ यत इति यतोऽयं प्राणो विष्णुरेवेति स एवानन्दमयोऽतो वायुरयं प्राण आनन्दमयश्चेत्येतन्न युक्तमित्यर्थः । कुतोऽयं प्राणो विष्णुरेव इत्यतः सौत्रं हेतुमुपादाय व्याचष्टे ॥ अत एवेति ॥ श्रीलक्ष्मी-पतित्वादिविष्णुलिङ्गात् प्राणो विष्णुरेवेत्यर्थः । वक्षस्थलाश्रिता श्रीरिति सम्प्रदायविदः । कथं श्रुत्या पूर्वपक्षिते सति लिङ्गेन निर्णय इति चेत् लिङ्गस्य निरवकाशत्वात् प्राणश्रुतेर्विष्णावपि सावकाशत्वात् निरवकाशेन सावकाशस्य बाधोपपत्तेः । रूढियोगयोरभावात् कथं विष्णौ प्राण-श्रुतेरवकाश इति चेन्न । 'ईशानः प्राणदः प्राणः' इत्यादिविद्वद्ब्रूढर्महायोगस्य च सत्त्वात् । न च जीवनस्य प्राणान्वयव्यतिरेकविरोधः । प्राणगतजीवनकारणत्वस्यापि भगवदधीनत्वात् । तथा च श्रुतिः ।

‘न प्राणेन नापानेन मर्त्यो जीवति कश्चन ।

इतरेण तु जीवन्ति यस्मिन्नेतावुपाश्रितौ’

इति । तस्मादाध्यात्मिकाशेषशब्दोपलक्षकप्राणशब्दवाच्यो हरिरेवेति (स्थितम्) सिद्धम् ।

॥ २३, अ० ९ ॥

गुर्वर्थदीपिका

अन्यत्राप्येवमित्यत्राधिकरणार्थं निर्णायकसूत्रस्यैव सर्वत्रापि प्राधान्यात्तस्यैव सर्वाधि-करणेष्वप्यादौ पाठः कार्य इति सूचयितुमित्यर्थः । तर्हि सर्वत्रापि तथैव पाठः कुतो न कृत इति चेत्सत्यं गङ्गोदकेन रथ्योदकानां नैर्मल्यकरणवन्मध्ये मध्ये सङ्कलय्य पठनेन स्ववचसां पवित्रीकरणायेति ब्रूमः । अत एव विष्णुलिङ्गादेव प्राणो विष्णुरिति यथास्थितसूत्रार्थस्यैवं न चेति पूर्वपक्षनिषेधहेतुत्वाददर्शनाद्यस्मात्प्राणो विष्णुरिति निर्णीतस्तस्मादेवं प्राणोऽन्यो न चेति हेतुहेतुमद्भावं स्फोरयितुं यत्तच्छब्दावध्याहृत्य प्राक् सौत्रप्रतिज्ञां समाकृष्य पूर्वपक्ष तावन्निषेधति यत इति । प्राणस्य विष्णुत्व निर्णीतिरेव कुत इत्यत अत एव विष्णुलिङ्गादेव प्राणो विष्णुरिति यथास्थितसूत्रं व्याख्याति अत एवेति । एतदेवाभिप्रेत्योक्तं सौत्रं हेतुमुपादायेति । श्रीभृदुर्गाख्य

(गुर्बन्दीपिका)

रूपत्रयसम्भवेऽपि श्रीलक्ष्मीरिति च रूपद्वयाभावात्पत्त्याविति द्विवचनानुपपत्तिरिति शङ्का माभूदिति भावेनोक्तं वक्षःस्थलेति । कथमन्यथा श्रीवत्स इत्येव भगवल्लिङ्गस्य नाम न तु लक्ष्मी-वत्स इति भावः । 'को नाम विष्ण्वनुपजीवक आस यस्य नित्याश्रयादभिहिताऽपि सा सदा श्री'रिति तात्पर्यनिर्णये रमाऽपि यस्य वक्षसि नित्याश्रयात्सदा श्रीरित्यभिहिता इति सम्प्रदाय प्रवर्तक श्रीमदाचार्यैरेव कथितत्वात्सम्प्रदायविद इत्युक्तम् । इति प्राणाधिकरणम् ॥

भावबोधः

सू० ॥ ॐ अत एव प्राणः ॐ ॥ २३ ॥ सङ्गतिमिति । श्रुत्यधिकरणसङ्गतिमित्यर्थः । अव्यवहितपूर्वाधिकरणसङ्गतिस्त्वत्राभ्यधिकाशङ्कानिवर्तकत्वेन, अत एवेति पूर्वोक्तहेत्वतिदेशात्,

आतिदेशिकरूपाध्यात्ममन्वयव्यतिरेकतः ।

प्राणादिहेतुतादृष्टेरतिदेशो हि तादृशः ॥

इत्यनुव्याख्यान एवोक्ता । यद्वा, 'आकाशाद्वायुः' इति श्रुतिक्रमादाकाशव्यवचारानन्तरमत्र वायुवाचक प्राण(प्रमाण)शब्दविचारद्वारा सङ्गतिः द्रष्टव्या । करिष्यमाणः प्राणो य इति प्रयोगवैचित्र्येण कालत्रयेऽपि तत्कर्तृत्वं श्रुत्यभिप्रेतमित्याशयेन कुर्वाण आकाशीरिति चेष्टयसि चेष्टयिष्यसीति चोक्तमिति ज्ञेयम् । किमिति । अत्र प्राणः किं मुख्यवायुरुत विष्णुरिति चिन्ता । तदर्थं प्राणश्रुतिः किं श्रीपतित्वादिलिङ्गबाधिका, उत तद्बाध्येति । तदर्थं सा श्रुतिर्निरवकाशा उत सावकाशेति । तदर्थं प्राणशब्दप्रवृत्तिनिमित्तं प्राणनादिहेतुत्वं किं विवरत्वादिसमानयोगक्षेमं न भवत्युत भवतीति । तदर्थं तत्कल्पकान्वयव्यतिरेकौ किं मुख्यवायोरेवानन्यथासिद्धौ, उत विष्णावन्वयव्यतिरेकोपजीवित्वेनान्यथासिद्धाविति । तदर्थं तयोस्तदुपजीवित्व एतत्कल्पकत्वेनाभिमतश्रीपतित्वादिलिङ्गस्य निरवकाशत्वे च प्रमाणं नास्त्युतास्तीति । जीवनकारणत्वस्यान्वयव्यतिरेकाभ्यामिति । अनेन पूर्वाधिकरणोदाहृतन्यायविवरणं गतजीवनान्वयव्यतिरेकेत्यंशो व्याख्यातो भवति । अन्यत्र प्रवृत्तावपीति । वायुवृत्ताविन्द्रियेष्वपीत्यर्थः । स एव प्राणो भवेदिति । अन्यथा महाभोगत्वादिकं विरुद्धं स्यादिति भावः । सम्प्रदायविद इति । अनेन श्रयत इति श्रीरिति श्रीशब्दनिर्वचनपूर्वकं लक्ष्मीशब्देन पौनरुक्त्यं परिहृतं भवति ॥ लक्ष्म्या अङ्कगत-त्वप्रसिद्धेः । लिङ्गस्य निरवकाशत्वादिति । अनेनानन्यथासिद्धलिङ्गैरिति न्यायविवरणं पूर्ववद्विभूतं भवति । निरवकाशेन सावकाशस्य बोधोपपत्तेरिति । अनेन सन्दिग्धश्रुतिलिङ्गाभ्यामिति

(भावबोधः)

पूर्वमुदाहृतन्यायविवरणं पूर्ववद्व्याख्यातं भवति । 'प्रेरकोऽस्यापि यद्भरिः' इत्यनुव्याख्यानं मनसि निधायाऽऽह— प्राणगतेति ॥ ९ ॥

भावदीपः

॥ ॐ अत एव प्राणः ॐ ॥ २३ ॥ अन्यत्राप्येवमिति ॥ व्याख्येयसूत्रमेव सर्वत्राप्यादौ पाठ्यं पश्चाद्विषयादिकं वाच्यमिति सूचयितुमित्यर्थः । कश्चित् सङ्गत्यादिपूर्वकं तत्पाठस्तु श्रोतुबुद्धिसौकर्याद्याशयेनेति भावः । एतेन सङ्गतिपूर्वकत्वाभावाच्चेदमधिकरणान्तरमिति चोद्यं प्रत्युक्तम् । एतेन छन्दःसूत्राद्यपि अधिकरणान्तरमेव न तु प्राचां रीत्या ज्योतिरधिकरणशेष इति सूचितम् ॥ सङ्गतिमिति ॥ आनन्दमयाधिकरणतद्विषयवाक्याभ्याम् एतदधिकरणैतद्विषयवाक्ययोरित्यर्थः । सङ्गतिपरत्वेन तावद्भाष्यं व्याकुर्वन् उक्तमित्यन्तस्यार्थोक्त्या तां व्यनक्ति ॥ यदुदितमिति ॥ भाष्ये यत्तदोः शेषः । परमानन्दत्वमित्यस्यार्थः ॥ आनन्दमयत्वमिति ॥ यत्परमानन्दत्वमुक्तं पूर्वत्र तन्महाभोगशब्देन प्राणस्य प्रतीयत सति शेषोक्त्या योजना सूचिता । प्रतीयत इत्येतत् श्रुत्यर्थोक्त्या व्यनक्ति ॥ यस्मादिति ॥ श्रुतौ यत्तदोरावृत्तिरिति भावः । भुजः भोगान् । करिष्यमाण इत्यादिरुपलक्षणमिति मत्वाऽऽह ॥ कुर्वाण इति ॥ यद्देवान्प्राणयो न वेत्यस्यार्थः ॥ यस्मादित्यादि ॥ पूर्वभागार्थोक्त्यैव पूर्तौ शेषोक्तिरुत्तरत्रोपयोक्ष्यत इति भावः । ऐक्येन ऐक्यविवक्षया अनेन प्राणान्ति जीवन्ति अनेनेति प्राण इति नवदेवोपलक्षितसर्वजीवनहेतुत्वरूपः प्राणपदयोगः पूर्वपक्षाद्युपयोगाय दर्शितः । इतिशब्दस्य इति प्रतीयत इति पूर्वेणान्वयः । सचेत्यादिभाष्यभावमाह ॥ तस्य चेति ॥ अन्यत्व इति ॥ प्रसिद्धिबलाद्वायुत्व इत्यर्थः ॥ अन्यस्यैवेति ॥ विवक्षितनिरतिशयपूर्णानन्दत्वस्य द्वयोरेकमेवाद्वितीयं ब्रह्मेत्यादिश्रुतिविरोधेन अयोगादिति भावः । इत्ययमित्यत्र इतिशब्दो हेत्यर्थः । इति पूर्वाक्षेपरूपसङ्गति-सद्भावाद्धेतोरित्यर्थः । स इति पूर्वाक्षेपकमहाभोगत्वयुक्त इत्यर्थः । पूर्वपक्षतद्युक्तितत्फलपरत्वेनाप्येतद्भाष्यं व्याकुर्वन् स चेति भाष्यं तावदवतार्य व्याचष्टे ॥ तत्रेति ॥ वायुर्मुख्यप्राणो भवेदित्यर्थः । महाभोगत्वमित्युपलक्षणम् । श्रीलक्ष्मीपतित्वादिब्रह्मलिङ्गं चेत्यपि ज्ञेयम् ॥ दौर्बल्यादिति ॥ शब्दादेवेत्यत्र वक्ष्यमाणन्यायेनेति भावः । ननु निरवकाशल्लिङ्गेन सावकाशश्रुतिबाधः पूर्वमुक्तः । तथेहापि स्यादिति शङ्कते ॥ न चेति ॥ सत्यमेवं न तु इह निरवकाशल्लिङ्गमस्ति येन तन्न्यायविषयत्वमत्र स्यादिति भावेन सौत्रैवकारव्यावर्त्यमाह ॥ महाभोगस्यैवेति ॥ प्रजापत्युपलक्षितानां सर्वजीवानां सकलभोगकारणत्वमन्वयव्यतिरेकाभ्यां मुख्यस्य

(भावदीपः)

दृश्यत इति सुधोक्तदिशेति भावः । उपलक्षणमेतत् । श्रीपतित्वादेरद्भ्यः सम्भूत इत्यनुवाकान्तरे श्रवणेन भर्ता सन्नित्यनुवाकस्थप्राणनिष्ठत्वाभावेन वा श्रीलक्ष्म्यादिशब्दानामपि योगेन तत्प्राण-भार्यापरत्वेन वा सावकाशत्वादित्यपि ध्येयम् । उक्तं च सुधायां न चात्र वाक्ये पूर्ववद-नन्यथासिद्धं किमपीश्वरलिङ्गमस्ति येन श्रुतिबाधं प्रत्येष्याम इति । सुधायां गतार्थत्वमा-शङ्क्याधिकाशङ्कोक्तिरपि वास्तवलिङ्गनिरवकाशत्वोपगमपक्ष एवेति ध्येयम् । एवं निर्बाधरूढ-प्राणश्रुत्यादिसिद्धेऽपि प्राणाश्रितपूर्वपक्षे तद्वाढ्याभ्युच्चयत्वेन श्रुतेर्निरवकाशत्वमप्याह ॥ प्राणश्रुतेरिति ॥ अत एव वक्ष्यति सुतरामिति ॥ न तावदिति ॥ लोकप्रयोगाभावादिति भावः । “अध्यात्ममन्वयव्यतिरेकतः प्राणादिहेतुतादृष्टेरित्यनु” भाष्योक्तमेव हेतुमाह ॥ प्राणशब्देति ॥ जीवनकारणत्वस्येति ॥ यदेवान् प्राणयो नव । तत्प्राण इति वाक्यशेषे तस्यैवोक्तेरिति भावः । एतदर्थमेव पूर्वं शेषस्याप्यर्थोक्तिः । ननु मुख्यवायोरतीन्द्रियत्वात् प्राणे सति जीवनं तदभावे तदभाव इति कथमन्वयव्यतिरेकाभ्यां जीवनहेतुत्वस्य मुख्यवायौ दर्शनमित्यतः प्रत्यक्षतोऽ-भावेऽपि शब्दात्स्यादेवेत्याह ॥ यत्प्राप्तिरिति ॥ श्रेष्ठश्चेत्यत्र द्वितीये भाष्योक्ता स्मृतिः । एतेनाध्यात्मगतशब्दानामन्वयव्यतिरेके विद्यमानेऽपीति न्यायविवरणांशो विवृतः । भाष्ये प्रसिद्धेरित्यस्य जीवनहेतुत्वरूपप्राणपदप्रवृत्तिनिमित्तस्य स्मृतिबलेन वायावेव प्रसिद्धेरित्यप्यर्थ उक्तो भवति । उक्तं च सुधायाम् । भाष्येऽप्यस्य सर्वस्य स्वीकारार्थं प्रसिद्धेरित्याहेति । तेनेयं प्रमेयाश्रिता शङ्का च भाष्यारूढैवेति ज्ञेयम् ॥ महाभोगत्वेति ॥ लिङ्गान्तरोपलक्षणम् । उक्त-मित्यन्तं फलपरं चेत्युपेत्यतात्पर्यमाह ॥ प्रागुक्तानन्दमयश्चेति ॥ अन्यत्रेति ॥ जडरूप-प्राणवृत्त्यादावित्यर्थः ।

“चेष्टायां बाह्यवायौ च मुख्यप्राणे च गीयते ।

प्राणशब्दस्त्रिषु ह्येषु मुखे मुख्यः प्रकीर्तितः” ॥

इति द्वितीये । न वायुक्रिये पृथगुपदेशादित्यत्र भाष्योक्तस्मृत्या ‘हस्तचरणश्रवण-त्वगादीन्प्राणानि’ति भागवते प्रयोगेण लोकप्रसिद्ध्या चेति भावः । मुख्यत्वादित्युपलक्षणम् । सुधोक्तदिशा वायुवृत्त्यादिजडं प्रति त्वमेवमभव इत्युक्त्ययोगाच्च । ओषधे त्रायस्वैनमित्यादेरप्य-भिमानिपरत्वादित्यपि ध्येयम् । हेतुत्वं व्यञ्जयन्नेव न चैवमिति साध्येनान्वयमाह ॥ यतोऽयमिति ॥ प्राणस्तत्त्वित्यस्यार्थः प्राणो विष्णुरेवेति ॥ श्रीलक्ष्मीपतित्वादिति ॥ यद्यपि तैत्तिरीये ह्रीश्च ते लक्ष्मीश्चेत्येव पाठः । तथाप्यत्र शाखान्तरस्थवाक्यान्यप्युदाहरणतया ग्राह्याणीति सूचयितुं श्रीश्च त इति शाखान्तरस्थवाक्यशेषो दर्शित इति भावः । तथा च वक्ष्यति दहरनये धृतेश्चेति

(भावदीपः)

सूत्रे टीकायाम् । अत्र स सेतुरिति वक्तव्ये एष सेतुरित्युक्तिः शाखान्तराणामप्यत्रोपसङ्गहार्यम् । एवमन्यत्रापीति । एवं चात्र तत्समाख्यया हीरपि श्रीरेवेति भावः । एतल्लिङ्गस्य अनुवाकान्तर-स्थत्वेऽप्यनुवाकान्तरस्थप्राणनिष्ठत्वं च श्रीश्च त इति युष्मच्छब्दनिर्दिष्टस्यैव तद्वै त्वमिति निर्देशेन ऐक्यप्रत्यभिज्ञानबलेनेति ज्ञेयम् । अत एवोक्तं सुधायां सन्निहितवाक्ये श्रूयमाणस्य श्रीलक्ष्मीपतित्वस्येति । आदिपदेन तमेव मृत्युममृतं तमाहुस्तं भर्तारं तमु गोप्तारमाहुरिति । यस्तद्वेद ब्रह्मणैष रमत इत्यादेर्ग्रहः । इत्यादितल्लिङ्गादिति भाष्यस्य पूर्वप्रतिज्ञयान्वयमाह ॥ प्राण इति ॥ विष्णोरेकपत्नीकत्वप्रसिद्धेः पत्न्याविति कथमित्यतः स्थानभेदस्वरूपविशेषाभिप्रायेण तथोक्तिरित्युपेत्य स्थानभेदमाह ॥ वक्षःस्थलेति ॥ लक्ष्मीस्त्वंकस्थितेति भावः । ननु कथमेवं तत्त्वप्रदीपे हि अङ्गाश्रिता श्रीः वक्षसि लक्षणभूता लक्ष्मीरित्युक्तेरित्यतः स्वोक्तार्थे संमति-माह ॥ इति संप्रदायविद इति ॥ तथा चोदाहरन्ति ।

तस्याः श्रियः सजगतो जनको जनन्या वक्षोधिवासमकरोत्परमं विभूतेः ।

श्रीः स्वाः प्रजाः सकरुणेन निरीक्षणेन यत्र स्थितैधयत साधिपतींस्त्रिलोकान् ।

इत्याद्यष्टमस्कन्धादिस्थानि वाक्यानि । “लिङ्गं बलवदेव स्यादि”त्यनुभाष्ये सौत्रैव-कारस्यानुवादेन बलवदिति व्याख्यानमिति सुधोक्तदिशा सौत्रैवकारेण लिङ्गस्य प्राबल्यमुक्तम् । तद्व्यक्तिपरमन्यथासिद्धलिङ्गैर्भगवद्विषयत्वमेवेति न्यायविवरणांशं शङ्कापूर्वं विवृणोति ॥ कथमिति ॥ निरवकाशत्वादिति ॥ लक्ष्म्यादिशब्दानामन्यत्राप्रयोगान्मुख्यार्थत्यागापातात् । अन्यपरत्वे नामानीतिवत् मानाभावात् नान्यत्र यौगिकतेति भावः । अत एव सुधायां श्रीलक्ष्मीपतित्वस्याप्यन्यत्राशक्यचिन्तनस्य बलवत्त्वादित्युक्तम् । ॥ सावकाशत्वादिति ॥ वक्ष्यमाणदिशेति भावः । बाधोपपत्तेरित्यनेन प्रमाणाश्रिता शङ्काऽपास्ता । प्रमेयाश्रितामपि ताम-नूद्य ‘अध्यात्मगैश्च प्राणाद्यैरेको मुख्यतयोदित’ इत्याद्यनुभाष्योक्तदिशा निराह ॥ रूढीति ॥ ईशान इति सहस्रनामसु । आदिपदेन प्राणस्य प्राण इति तलवकारे प्राणस्य प्राणस्त्विति काण्वश्रुतौ प्राणबन्धनं हि सोम्य मन इति छान्दोग्यादौ च तत्र तत्र विष्णौ प्रयोगबाहुल्यादिति ग्राह्यम् । महायोगभावं व्यक्तीकर्तुमुक्तमनूद्य प्रेरकोऽस्यापि यद्वरिरित्यनुभाष्योक्तमाह ॥ न चेति ॥ अधीनत्वादिति ॥ पृथग्भगवद्गतत्वाच्चेत्यपि ध्येयम् ॥ श्रुतिरिति ॥ काठके इतरेण तु जीवन्तीति तद्गतत्वं यस्मिन्नेतावित्यनेन तु प्राणगतस्य तदधीनत्वमुच्यत इति ज्ञेयम् । इतरेणेत्येतच्च विष्णुपरम् । पूर्वत्र मध्ये वामनमिति वामनशब्दात् उत्तरत्र च गुह्यं ब्रह्म

(भावदीपः)

सनातनमिति ब्रह्मशब्दात् येन जातानि जीवन्तीति समाख्यानाच्च । अत्र यद्यपि मुख्यप्राण-
रूपयोरेवेशाधीनत्वमुच्यते न तु तयोर्जगज्जीवनकारणत्वस्यापि । प्रत्युत न प्राणेनेति निषेधश्च ।
तथापि प्राणादिदमाविरासीत्प्राणो धत्त इति पञ्चवृत्त्यैतत्प्रवर्तते । ‘प्राणो वाव पञ्चवृत्तिरिति ।
उत्क्रान्तप्राणान् शूलेन समासं व्यतिषन्दहेत् नैनं ब्रूयुः पितृहासीति । तथा प्राण उत्क्रमिष्यन्यथा
सुहयः पट्वीशशङ्खन् सङ्घिदेदेवमितरान्प्राणान्समखिददि’त्यादिश्रुतिभिर्यत्प्राप्तिरित्यादिस्मृति-
भिश्च मुख्यप्राणस्यापि जीवनहेतुत्वस्य प्रमितत्वेन प्राणेन स्वतन्त्रेण मर्त्यो न जीवतीत्येवंरूपेण
तत्स्वातन्त्र्यमात्रनिरासार्थत्वादेतत्श्रुतेः । न केवलं प्राण एव चेतनानां विधारकः किन्तु विष्णुं
समाश्रित्य प्राणो जीवान्बिभर्त्ययमिति काठकभाष्योक्तमहाकौर्मस्मृतौ तथैव व्याख्यानाच्च । अत
एवसुधायां प्रेरकोऽस्यापीत्यत्रास्य जीवनादेः प्रेरको हरिरित्याद्यनेकार्थमभिधायोक्तम् । संवदतीमं
सर्वमप्यर्थं श्रुतिर्न प्राणेन इत्येवं जातीयकेति । अत्रापि मुख्यत्वोपपादनं पूर्वत्रैवात्रानु-
वृत्तावधारणलब्धं बोध्यम् । मुखे मुख्य इत्युक्तिस्तु प्राण एवाकरणस्तस्मान्मुख्य स्तस्मान्मुख्य
इति श्रुतेश्चक्षुरादिकरणभूतप्राणापेक्षयैव । तदुक्तमैतरेयभाष्ये ।

“अन्यव्यपेक्षया वायौ मुख्यवृत्तिर्विधीयते ।

तस्मात्प्राणादिशब्दाश्च विष्णावेव हि मुख्यतः”

इति । अत एवेति सौत्रांशार्थस्तस्मान्निरवकाशल्लिङ्गसत्त्वादिति । प्राणस्तत्त्वित्यस्यार्थ
आध्यात्मिकेति । अध्यात्मगतशब्दानामिति न्यायविवरणोक्तेरिति भावः । प्रधानत्वात् पूर्वा-
क्षेपल्लिङ्गयुक्तत्वाच्च प्राणशब्दः साक्षात्सूत्र उपात्त इति भावः । यत्तु अत एवेतिसौत्रैतच्छब्देन
पूर्वोक्तकारणत्वपरामर्शस्यैव स्वारस्यात्तस्य च कतमा सा देवता प्राण इति होवाच इति
छान्दोग्यवाक्यस्थप्राण एव श्रवणान्न तद्वै त्वं प्राण इति वाक्यं सूत्रानुगुणमिति तत्तुच्छम् । पूर्वत्र
परोवरीयस्त्वादिरूपनिरवकाशल्लिङ्गस्यैव हेतूकरणादिह चात एवेति सर्वनाम्ना निरवकाश-
लिङ्गस्यैव परामर्शात् । तस्य च तैत्तिरीयवाक्येऽपि भावात् तदेव लिङ्गमत्रापि परामर्ष्टव्यमित्यत्र
हेत्वभावात् । तद्वाक्ये पूर्वपक्षानुदयस्य चन्द्रिकायां व्यक्तत्वाच्च यत्किञ्चिदेतत् ॥ २३ ॥ अ. ९ ॥

वाक्यार्थमुक्तावली

ॐ अत एव प्राणः ॐ । अन्यत्राप्येवमिति । यत्रादौ सूत्रं नोदाहृतं तत्र सर्वत्राप्यादौ
सूत्रानुसन्धानं कार्यम् । अन्यथाविषयानुपस्थित्या सङ्गत्यादि जिज्ञासायोगादिति ज्ञापनार्थं

(वाक्यार्थमुक्तावली)

सूत्रमादौ पठतीत्यर्थः । सङ्गतिरिति । अव्यवहितपूर्वाधिकरणसङ्गतिस्तु अत्राप्यधिकाशङ्का निवर्तकत्वेनात एवेति पूर्वोक्तहेत्वतिदेशादाति देशिकरूपा द्रष्टव्या । तदुक्तमनुव्याख्याने “अध्यात्ममन्वयव्यतिरेकतः” । “प्राणादि हेतु तादृष्टेरिति देशोहि तादृश” इति । करिष्यमाण प्राण इति प्रयोगवैचित्र्येण कालत्रये तत्कर्तृत्वं श्रुत्यभिप्रेतमित्याशयेन कुर्वाणोऽकार्षीः चेष्टयसीति चोक्तमिति ज्ञेयम् । ऐक्येनेति । सामीप्येनैक्यविवक्षयेत्यर्थः । किं विष्णुरिति । किमयं प्राणो मुख्यवायुरुत विष्णुरिति चिन्ता । तदर्थं प्राण श्रुतिः । तत्प्रवृत्तिनिमित्तं यदेवान् प्राणय इत्युक्तं देवादिसर्वजीवनकारणत्वलिङ्गं च निरवकाशतया स्वभावतश्च बलवत्त्वात् श्रीलक्ष्मीपतित्वादिलिङ्गबाधकमुत स्वयं सावकाशं निरवकाशेन बाध्यमिति तदर्थं श्रीलक्ष्मीपतित्वादिलिङ्गानां निरवकाशत्वे प्राणश्रुत्यादेः सावकाशत्वे च प्रमाणं नास्त्युतास्तीति । महाभोगत्वस्यैवेति । “सर्वं सपूतमश्नाति स्वधितं मातरिश्वने”त्यादि श्रुत्या प्राणस्य सर्वात्तत्वेन तज्जन्यपरमानन्दत्वोपपत्तेरिति भावः । स च प्राण इत्यत्र च शब्द एवार्थो वायुरेवेत्यन्वेतीति भावेन तद्व्यावृत्त्यमाह प्राणश्रुतेर्विष्णाविति । निरवकाशत्वमुपपादयति । नहितावदिति । नामानि सर्वाणीति सामान्यरूढिरस्तीति चेन्न वक्ष्यमाणबाधकेन सर्वशब्द सङ्कोचोपपत्तेः । न च तदधीनत्वादर्थवदिति न्यायावतारः । तस्यैवाभावस्य वक्ष्यमाणत्वादिति भावः । नोपयोग इति । तथापि किं प्रवृत्तिनिमित्तं साक्षाद्विष्णुगतमुत स्वामिता सम्बन्धेन तद्गतम् । नाद्य इत्याह प्राण शब्देति । अन्येयेति । प्राणे प्रपन्न उदतिष्ठत् । तत्प्राण उत्क्रान्ते पद्यतेति श्रौतान्वय व्यतिरेकाभ्यां प्राणप्रतिमाभूत श्वासोच्छ्वास सद्भावे जीवनं तदभावे तदभाव इति प्रात्यक्षिकान्वयव्यतिरेकाभ्यां वेत्यर्थः । दर्शनादित्यनेन प्रसिद्धेरित्येतत् प्राक् प्राणश्रुतेस्तत्र प्रसिद्धेर्महायोग तल्लिङ्गस्यापि तत्रैव प्रसिद्धेरिति द्वेधा व्याख्यातमधुना प्राण पदप्रवृत्ति निमित्तस्यापि तत्रैव प्रसिद्धेरिति द्वेधा व्याख्यातं भवति । नापि द्वितीय इत्याह यत्प्राप्तिरिति । तस्योत्पत्तिर्मृत्तिश्चैव कथं प्राणस्य युज्यत इत्युत्तरार्धमादिपदेन गृह्णाति । तथाच नास्यान्यः स्वामीति भावः । अन्यत्रेति । जडरूपवायुवृत्त्यादौः । स एवेति । अन्यथा महाभोगत्वादेव जीवनकरत्वं जडं प्रति त्वमेवमभव इति च विरुद्धं स्यादिति भावः । सूत्रस्य न चैवं यत इति सम्बन्धभाष्येणान्वयमाह यतोऽयं प्राण इति । सूत्रे तत्त्वित्यनुवर्तते । एवकारस्तु लिङ्गस्य निरवकाशतया प्राबल्य सूचक इत्यभिप्रेत्य सूत्रार्थमाह श्रीलक्ष्मीति । सम्प्रदायविद इति । वक्षसि लक्षणभूतालक्ष्मीरिति ध्वन्यते । तेन स्थानभेदरूपविशेषापेक्षया तल्याविति द्विवचनमित्यपि ज्ञापितं बोध्यम् । निरवकाशत्वादिति । तत्त्वप्रदीपोक्तत्वेऽपि स्वोपदेशाकार्यसम्प्रदायोऽयमिति भावः । एतेनांकस्थिता लक्ष्मीरिति

(वाक्यार्थमुक्तावली)

लिङ्गं बलवदेवस्यादित्यनुव्याख्यानोक्तदिशा शब्दादेव प्रमित इतिवल्लिङ्ग प्राबल्यस्य सूत्रेऽ-
वधारणेन सूचितत्वादिति भावः । प्राण गतेति । न केवलं साक्षादन्यगतस्यापीत्यर्थः ।
स्वातन्त्र्येण न प्राणेन नापानेन कोपि जीवति । किन्तु प्राणादयः सर्व “इतरेणैव जीवन्ति कुतः
यस्मिन्नेतावुपाश्रितौ” जीवनविषये तेनेतरेण तु विशिष्य जीवन्तीति भाष्यार्थः ।

तत्त्वसुबोधिनी

ॐ अत एव प्राणः ॐ ॥ अन्यत्राप्येवं ज्ञापनार्थमिति । न केवलं आनन्दमयाधिकरणे प्रथमं
सूत्रोदाहरणं सङ्गत्यादि जिज्ञासाजननार्थं किंत्वन्यत्रापि प्रथममुदाहरणं तत्प्रदर्शनार्थमेवेति
ज्ञापयितुमित्यर्थः । सङ्गतिमिति । श्रुत्यधिकरणसङ्गतिमित्यर्थः । अव्यवहितपूर्वाधिकरण-
सङ्गतिस्तु अभ्यधिकाशङ्कानिरासपूर्वकं पूर्वोक्तहेत्वतिदेशात् आतिदेशिकी । यद्वा आका-
शाद्वायुरिति श्रौत क्रमानुसारेणाधिकरणानां क्रमः । अप्रतीतार्थत्वात् विषयवाक्यार्थमाह ।
यस्मादिति । करिष्यमाणः प्राण एजति इति प्रयोगवैचित्र्येण कालत्रयेपि तत्कर्तृत्वं श्रुत्यभि-
प्रेतमित्याशयेन कुर्वाण आकाशादिति चेष्टयसि चेष्टयिष्यसीति चोक्तमिति ज्ञेयम् । ननु प्राणेन
प्रजापतेः भोगदानेपि स्वस्य महाभोगत्वसिद्धिः कुत इत्यत आह । स्वस्येति । ननु
महाभोगत्वलिङ्गस्य वायाववकाशवत् प्राणश्रुतेरपि विष्णाववकाशात् न मुख्यप्राणोऽत्र प्रतिपाद्यत
इत्यत आह । प्राणश्रुतेरिति । कुतो नावकाश इत्यतो रूढिराहित्यादित्यत आह । नहि
तावदिति । विष्णौ प्राणपदस्य लोकप्रसिध्य भावादिति भावः । तथापि प्रकर्षेण अणतीति प्राण
इति योगेन विष्णुपरत्वं स्यादित्यत आह । नापीति । कुतो जीवान्वयव्यतिरेकौ वायावेवेत्यतस्तत्र
प्रमाणमाह । यत्प्राप्तिरिति । ननु प्राणशब्दस्य वायाविव इन्द्रियेष्वपि वृत्तेस्तेषामेव ग्रहणं किं
नेत्यत आह । प्राणशब्दस्येति । वायुवृत्तावपीति । वायुवृत्तविन्द्रियेष्वपीत्यर्थः । स एवेति ।
अन्यथामहाभोगत्वादिकं विरुद्धं स्यादितिभावः । ननु श्रीलक्ष्मीशब्दयोः पौनरुक्त्यमित्यत
आह । वक्षस्थलेति । अनेन श्रयत इति श्रीशब्द निर्वचनमित्युक्तं भवति । लक्ष्म्या अङ्गे
गतत्वप्रसिद्धेरिति भावः ॥

वाक्यार्थविवरणम्

अनेनेवेत्यादिना । ‘लक्ष्म्या वक्षस्थिताया’ इति विष्णुस्तुतो वक्षस्थलाश्रितत्वं लक्ष्म्या-
स्तत्त्वप्रदीपिकाकारैरुक्तमस्ति । अतः स्वसंप्रदायमाह । वक्षस्थलेति । समीपे स्थित्वा
सेवादिकारिणी लक्ष्मीरित्युच्यते इति द्रष्टव्यम् ।

वाक्यार्थमञ्जरी

अन्यत्राप्येवमिति ॥ अत्रादाविति ॥ व्याख्येयसूत्रमेवादौ पाठ्यम् अन्यथा सङ्गत्याकाङ्क्षानु-
दयात् । पश्चाद्विषयादिकं वाच्यमिति सूचयितुमित्यर्थः । कचित्सङ्गत्यादिपूर्वकतत्पाठस्तु
श्रोतृबुद्धिसौकर्यमिति भावः ॥

ॐ अत एव प्राणः ॐ ॥ तद्वैत्वं प्राण इत्युक्तप्राणो विष्णुरेव । श्रीश्च तैलक्ष्मीश्च
पत्न्यावितिनिरवकाशः श्रीलक्ष्मीपतित्वलिङ्गादेवेत्यर्थः । लिङ्गनिरवकाशत्वमेवकारार्थः ।
यत्तच्छब्दयोरावृत्तिं मत्वा श्रुत्यर्थमाह ॥ यस्मादिति ॥ अभव इत्यतीतार्थकं लङ्घटनाय
करिष्यमाण इत्येतदुपलक्षणमित्याशयेनाह ॥ कुर्वाणोऽकार्षीश्चेति ॥ हेतुहेतुमद्भावं व्यनक्ति ॥
स्वस्येति ॥ इन्द्रियाभिमानिदेवानां दशत्वादाह ॥ पायुगुह्यैक्येनेति ॥ ऐक्यविवक्षयेत्यर्थः ।
द्वितीयाध्याय भाष्योदाहृतस्मृतिमुदाहरति ॥ यत्प्राप्तिरिति ॥ यथाक्रममन्वयः ॥ सुतरामिति ॥
स्वभावत एव बाधे निरवकाशत्वादिना किम्विति भावः । वायुरेवेत्यवधारणानुपपत्तिमाशङ्क्याह
॥ प्राण शब्दस्येति ॥

“चेष्टायां बाह्यवायौ च मुख्यवायौ च गीयते ।

प्राणशब्दस्त्रिषु ह्येषुमुख्येमुख्यः प्रकीर्तितः” ॥

इति द्वितीयाध्याय भाष्योदाहृता स्मृतिः ॥ श्रीलक्ष्मीरिति ॥ यद्यपि हीश्चत इति तैत्तिरेयाः
पठन्ति तथापि शाखान्तरमप्यत्रोदाहर्तव्यमित्याशयेन शाखान्तरस्थवाक्यमत्रोदाहृतमिति
ध्येयम् । रमारूपविशेषयोः स्थानविशेषाकाङ्क्षायामाह ॥ वक्षस्थलाश्रिताश्रीरिति ॥ लक्ष्म्या-
स्त्वङ्गतत्वं प्रसिद्धमिति भावः । ननु कथमयं निर्णयः । न च वाच्यं

तस्याः श्रियः स जगतो जनको

जनन्या वक्षोधिवासमकरोत्परमं विभूतेः ।

श्रीः स्वाः प्रजाः स्वकरुणेन निरीक्षणेन

यत्रस्थितैधयति साधिपतीं स्त्रिलोकान् ॥

इति भागवत वचनेन निर्णय इति । न केवलमङ्गगायाः श्रियोऽहं मिति भगवत्पादैः
श्रियोङ्गतत्वोक्तेः । नापि श्रयते वक्षस्थलमिति श्रीरितितन्निर्वचनेन तन्निर्णयः । श्रयतेङ्क-
मित्यपि सम्भवात् वक्षसि लक्षणभूता लक्ष्मीरिति तत्त्वप्रदीपोक्तनिर्वचनानुसारेण वैपरीत्यसम्भ-
वाच्च तस्मात्कथं श्रियोवक्षस्थलाश्रितत्वनिर्णय इत्यत आह ॥ इति सम्प्रदाय विद इति ॥ तथाच

(वाक्यार्थमञ्जरी)

सम्प्रदाय एवात्र निर्णायक प्रमाणमित्युक्तं भवति । अत एव श्रीवत्स इत्येव भगवलिङ्गस्य नाम नलक्ष्मीवत्स इति । व्याभिश्चोक्तिस्तु 'लक्ष्मीः पद्मालया पद्मा कमला श्रीर्हरिप्रिया इति श्रीलक्ष्मीशब्दयोः पर्यायत्वाद्युक्ता । स्मरणीयमुरोविष्णोरिन्दिरावासमित्यादिवत् । या त्वङ्कश्रिता श्रीः वक्षसि लक्षणभूता लक्ष्मीरिति निरुक्तिः सारूप्यविशेषयोरभेदाभिप्रायेण वस्तुस्थिति कथनाय न स्थाननियमाभिप्रायेणेत्यर्थः । एतेनैव स्वोक्तार्थे भगवद्वाक्य रूपागममनभिधाय सम्प्रदायोक्तौ किं बीजम् । न च तयोरभेद एवेति वाच्यम् । आगमो ग्रन्थनिबन्धनं वाक्यम् । सम्प्रदायस्तूपदेशपरंपरमात्रमिति भेद इति प्रमेयदीपिकोक्तेरिति निरस्तम् । उक्तरीत्या भगवद्वाक्यस्य स्वोक्तार्थानिर्णायकत्वशङ्का निरासाय सम्प्रदाय ग्रहणादिति ॥ महायोगस्य चेति ॥ प्राण शब्दप्रवृत्तिनिमित्त जीवन प्रदत्वस्य तत्रैव निरवधिकत्वादिति भावः ॥ न प्राणेनेति ॥ कश्चनमर्त्यो जीवः प्राणादिना नजीवति किन्तु यस्मिन्हरावेतौ प्राणापानावुपाश्रितौ तेनेतरेण हरिणा सर्वे जीवन्तीत्यर्थः ॥ आध्यात्मिकेति ॥ आत्माधिकाराख्यग्रन्थप्रतिपाद्यमत्यं तात्माभिमानविषयान्तःकरणादिदेहपर्यन्तमध्यात्मं तद्रूपमित्यर्थः । तथोक्तम् । आत्माभिमानाधिकारस्थितमध्यात्म मुच्यते । देहाद्बाह्यं विनातीव बाह्यत्वात् इति ॥ ९ ॥

१०. ज्योतिरधिकरणम्

'यो वेद निहितं गुहायाम्' (तै.उ. २-१) इत्युक्तम् । तच्च गुहानिहितम् । 'वि मे कर्णा पतयतो विचक्षुर्वी३दं ज्योतिर्हृदय आहितं यत् । वि मे मनश्चरति दूर आधीः किंस्विद्वक्ष्यामि किमु नू मनिष्य' (ऋ.सं. ६-९-६) इति ज्योतिरुक्तम् । तच्च ज्योतिरग्निसूक्तत्वात्प्रसिद्धेश्चाग्निरेवेति प्राप्तम् । अत आह—

॥ ॐ ज्योतिश्चरणाभिधानात् ॐ ॥ २४ ॥

विष्णुरेव ज्योतिः । कर्णादीनां विचरणाभिधानात् । स हि 'परो मात्रया तन्वा वृधान' (ऋ.७-९९-१) इत्यादिना कर्णादिविदूरः ॥ २४ ॥ इति ज्योतिरधिकरणम् ॥ १० ॥

तत्त्वप्रदीपिका

अत आहेति भाष्यस्यायमर्थः । इति पूर्वपक्षः प्राप्त इति यदत उत्तरं सूत्रमाह भगवान्बादरायण इति । अस्माकं तु भाष्यार्थमात्रान्वेषणपरिखिन्नात्मनामनवरतं भाष्यानुवादेऽप्यध्यासितालस्या-

(तत्त्वप्रदीपिका)

नामत आहेत्यभिसूत्रं भाष्यानुकरणेऽपि प्रतिवाक्यमन्य एवाभिप्रायो निश्चेतव्यः । अतः पूर्वपक्षप्राप्तेः परिहारार्थं सूत्रमुदाहृत्य तस्य भाष्यमाह भगवानाचार्य इति । सूत्रग्रहणं पुनरत्र तद्भाष्यव्याचिख्यासितस्यागृहीतप्रतीकस्य सन्निधापकमिति भवति निरवद्यम् ।

ज्योतिश्चरणाभिधानात् । अस्मिन्नन्तर्भेदाधिकरणे गायत्रीविचारस्य बहुलयुक्ति सन्देहत्वेन महाविचारत्वाज्ज्योतिर्विचारोऽवान्तरोऽवगन्तव्यः । एकं चेदमधिकरणमुत्तरानुबद्धत्वात्प्रथम विचारस्य । एतन्नान्तरीयत्वात्तस्य । अत एव चानुवर्तयति प्रथमविचारमुत्तरत्राग्निराग्न्यादि-भाष्ये ।

ननु किमनेनान्तर्भेद प्रतिपादनप्रयासेन । यावताऽत्र प्रथमसूत्र एव च्छन्दोगोपनिषदं ज्योतिरभिधायिनीमुदाहृत्याप्रकीर्णमेकमधिकरणमुत्प्रेक्षितमुचितमौपनिषदानामिति । मैवम् । अग्निसूक्तमुदाहृत्य मन्त्रगोचरं विचारमारचयता परमवैदिकेनाऽचार्येण निखिलोऽपि वेदसमन्वयो विचारितो भवतीति भूयानयं लाभः । अपरथा पुनरुक्तिदोषं चावादिष्य ॥ क्लिष्टकल्पनायां षड्विधत्वस्यागतिकत्वं वा स्यात् । विष्णुरेव ज्योतिः । कर्णादीनां तद्विरुद्धचरणाभिधानात् । तथाहि श्रुत्यर्थः कर्णौ मे विरुद्धं पतयतः, चक्षुश्च मनश्च विरुद्धं चरति, तेषामत्यन्तविदूरत्वेनेदं ज्योतिः स्थितमत आ समन्तादूरस्थ बुद्धिरहं किं वक्ष्यामि, किं मनिष्ये वेति हृदयस्थं हीदं ज्योतिरुच्यते । तद्दर्शनविरुद्धं चरणम् । उक्तं च गीतासु मनश्चरणस्य तत्त्वनिष्ठाविरोधित्वं 'चञ्चलं हि मनः कृष्णे'ति । स्पष्टत्वाय विचरणाभिधानादित्युक्तम् । मातृत्वादिन्द्रियं 'मात्रा', श्रोत्रादिवत् । तदतीतः परो मात्रयेत्युक्तः ।

तत्त्वप्रकाशिका

अत्र लोकतोऽन्यत्र प्रसिद्धज्योतिर्नाम्नो ब्रह्मणि समन्वयप्रतिपादनादस्ति शास्त्रादिसङ्गतिः । श्रुत्यधिकरणसङ्गती विषयवाक्योदाहरणपूर्वकं विषयसंशयौ च सूचयति ॥ यो वेदेति ॥ यो वेद निहितं गुहायामित्यानन्दमयस्य हृदयगुहानिहितत्वमुक्तम् । मन्त्रवर्णोक्तस्यैवान्नमयादिशब्दैरुच्यमानत्वात् । तद्गुहानिहितत्वं 'वि मे कर्णा पतयत' इति कस्यचिज्ज्योतिषः प्रतीयते । मे कर्णौ ज्योतिषो विरुद्धं पततः । चक्षुश्च विरुद्धं पतति । यदिदं हृदय आहितं ज्योतिस्तदप्यत्यन्तं कर्णादिविरुद्धं वर्तते । मे मनश्चातीव विरुद्धं चरति । अतो व्याप्तबुद्धिरप्यहं किं नु वक्ष्यामि किं वेदानीं चिन्तयामीति । एतच्च यदि विष्णोरन्यत्तर्हानन्दमयत्वं चान्यस्यैव प्रसज्येतेति निर्णयं भवति । तज्ज्योतिरत्र विषयः । किं विष्णुरुताग्निरिति सन्देहः । गुहानिहितत्वं ज्योतिःशब्दस्याग्नौ प्रसिद्धिश्च सन्देहबीजमिति भावः ।

(तत्त्वप्रकाशिका)

तत्र सयुक्तिकं पूर्वपक्षयति ॥ तच्चेति ॥ तज्ज्योतिरग्निरिव भवेत् । एतत्सूक्तस्याग्निसूक्तत्वात् । न च वाच्यं प्रकरणादपि लिङ्गस्य बलीयस्त्वाद् गुहानिहितत्वलिङ्गेनास्य बाध इति । ज्योतिः श्रुतेरग्रावेव रूढत्वात् । न हि लिङ्गं श्रुतिप्रकरणापबाधने शक्तं यावता श्रुतित एव दुर्बलम् । श्रुतिः सावकाशेति चेन्न । जाठरजातवेदसि लिङ्गस्यापि सावकाशत्वात् । तथा च सावकाशल्लिङ्गमात्रात्सावकाशश्रुतिप्रकरणयोर्बलवत्त्वादग्निरिवेदं ज्योतिस्ततश्च गुहानिहितत्वमानन्दमयत्वं च तस्यैवेत्यर्थः । सिद्धान्तयत्सूत्रमवतारयति ॥ अत इति ॥ यस्मादिति प्राप्तमत आह सूत्रकार इत्यर्थः । सूत्रं व्याचष्टे ॥ विष्णुरेवेति ॥ विष्णुरेवेदं ज्योतिर्भवेत् । कर्णादीनामेतज्ज्योतिर्विरुद्धाचरणाभिधानात् । कर्णादिविदूरत्वलिङ्गादित्यर्थः । कर्णादिविदूरत्वाभिधानेऽपि कुतो विष्णुरिदं ज्योतिरित्यत आह ॥ स हीति ॥ मीयन्ते विषया अनेनेति मात्रा इन्द्रियगणस्ततस्त्वं परोसीत्यर्थः । न च प्रकरणविरोधः । लिङ्गेन प्रकरणबाधोपपत्तेः । न च श्रुतिविरोधः । श्रुतेर्विष्णावपि सावकाशत्वात् । महायोगविद्वद्रूढिसद्भावेन मुख्यत्वाच्च । निरवकाशल्लिङ्गेन सावकाशश्रुत्यादेर्बाधोपपत्तेः । अतो विष्णुरेवेदं ज्योतिरिति तस्यैव गुहानिहितत्वमानन्दमयत्वं चेति सिद्धम् ॥ २४, अ० १० ॥

गुर्वर्थदीपिका

किं स्विद्वक्ष्यामीत्यत्र किं स्विदित्यस्य किन्वित्यर्थः । न इत्यस्येदानीमित्यर्थ इति विवेकः । पतनस्याऽऽदिमत्वेऽप्यमङ्गलत्वात्सूत्रकृता चरणमेव गृहीतमिति भावघटीकाकारस्य । वस्तुतस्तु कर्णादिनिष्ठज्योतिर्विषयकविचरणहेतूकरणे हेतुसाध्ययोर्वैयधिकरण प्रसङ्गात्कर्णादीनां विषयेऽपि 'इदं ज्योतिर्हृदय आहितं यदि'ति यज्ज्योतिषो विचरणं श्रुतावुक्तं तस्याभिधानादिति ज्योतिर्निष्ठमेव विचरणं भाष्यकृतोऽभिमतम् । एवं च सतीदं ज्योतिरित्यत्र क्रियाभावादध्याहारस्य बहिरङ्गत्वाच्छ्रौतमेव पतत इति पदमावर्तनीयं वा वाच्यं चरतीत्युत्तर पदमाकर्षणीयं वा स्यात् । तत्र च पतत इति द्विवचनान्तपदस्य विभक्ति व्यत्ययेनाऽऽवर्तने गौरवात्समानविभक्तिकं चरतीत्येव पदमाकर्षणीयम् । अतः 'चरणाभिधानादि'ति सूत्रे भाष्ये च चरणपदस्यैव ग्रहणं चोक्तं जायते । हेतोश्च सामानाधिकरण्याख्य गुणोऽपि जायते । अत इयमपि व्याख्या शतार्थकभाष्ये आदरणीया । वीत्युपसर्गे कम्पाल्लब्धमर्थमाह अत्यन्तं कर्णादि विरुद्धमिति । 'वि मे मनश्चरति दूर' इत्यत्र दूरपदलब्धमर्थमाह अतीव विरुद्धं चरतीति । श्रुत्यनुसारित्वात्सूत्रेऽपि वीत्युपसर्गस्यासहपाठ इति ज्ञेयम् । 'त्रयोऽर्थास्सर्ववेदेष्वि'ति वचनान्मात्रापरिमाणमिन्द्रियगणश्चेति भावेनोक्तं मीयन्त इति । ज्यायसी ऊतिः व्याप्तिरैश्वर्यं वाऽस्येति ज्योतिः

(गुर्वर्थदीपिका)

पदयोगमभिप्रेत्योक्तं महायोगेति । चरणाभिधानात्पादाभिधानादिति केचित् तदयुक्तम् । तथा सत्यल्पाक्षरत्वेन पादाभिधानादित्येव सूत्रं स्यात् । 'भूतादिपाद व्यपदेशोपपत्तेश्चैवमि'ति सूत्रेण पौनरुक्त्यप्रसङ्गाच्च । इति ज्योतिरधिकरणम् ।

भावबोधः

सू० ॥ ॐ ज्योतिश्चरणाभिधानात् ॐ ॥ २४ ॥ ननु 'यो वेद निहितं गुहायाम्' इति वाक्यं नानन्दमयप्रकरणगतम् । किन्तु 'ब्रह्मविदाप्रोति परम्' इति प्रकरणगतम् । तथा च कथं तेनानन्दमयस्य गुहानिहितत्ववचनमित्यत आह— मन्त्रवर्णोक्तस्यैवेति । अनेनास्याधिकरणस्य मान्त्रवर्णिकसूत्रसङ्गत्या आनन्दमयाधिकरणेन सङ्गतिरित्युक्तं भवति । अव्यवहितपूर्वाधिकरणसङ्गतिस्तु ज्योतिश्शब्दस्याधिदैवाधिभूताध्यात्मरूपत्रितयपरत्वेनान्तराद्यधिकरणत्रयेण परमात्मपरत्वसिद्धावपि 'पुनश्च प्रापकाद्वेतोस्तत्राधिकरणान्तरम्' इत्यनुव्याख्यानोक्तरीत्याग्निसूक्तत्वादिरूपप्रापकहेतुना तदधिकरणत्रयानन्तरमेवैतदधिकरणोत्थानात् 'वायोरग्निः' इति श्रुतिक्रमाद्वेति ज्ञातव्यम् । 'विरुद्धं पततः' इत्यादौ विरुद्धमित्येत'द्वी'त्यस्यार्थ इति बोद्धव्यम् । अत्यन्तं कर्णादिविरुद्धमित्यत्र 'अत्यन्तम्' इति 'यदिदम्' इत्यत्र ह्यकम्पनार्थ इत्यवधेयम् । मनश्चातीवेत्यत्रातीवेति दूर इत्यस्यार्थः । दूर आधीरित्यस्यैकपदत्वेऽप्यवग्रहदर्शनाद् दूर इत्यस्य पृथक्कृत्य पूर्वत्रान्वयकरणमुपपद्यत इति भावः । आधीरित्याडोऽर्थो व्याप्तेति । किमिति । अत्र ज्योतिः किमग्निरुत विष्णुरिति चिन्ता । तदर्थं ज्योतिःश्रुतिः कर्णादिदिविदूरत्वलिङ्गबाधिका, उत तद्वाध्येति । तदर्थं श्रुत्युपोद्बलकमग्निसूक्तरूपमग्निप्रकरणं निरवकाशमुत सावकाशमिति । तदर्थं सूक्तस्य सावकाशत्वे तत्कल्पकत्वेनाभिमतस्य कर्णादिविदूरत्वलिङ्गस्य निरवकाशत्वे च प्रमाणं नास्युतास्तीति । कर्णादिविदूर इत्युत्तरभाष्यस्यासङ्गतिपरिहारार्थमाह— कर्णादिविदूरत्वेति । अनुव्याख्यानन्यायविवरणयोरेतदधिकरणार्थानुक्तिरग्निसूक्तत्वादिति भाष्य एवाभ्यधिकाशङ्कायाः प्रदर्शितत्वादित्यवधेयम् । अत एव सुधायां न्यायविवरणटीकायां च तथैवोक्तम् । यद्यप्यत्र ज्योतिः प्रति कर्णादीनां विरुद्धाचरणरूपं कर्णादिविदूरत्वं वक्तुम् 'विचरणाभिधानात्' इति सूत्रयितव्यम् । तथाप्युपसर्गस्य द्योतकत्वमात्रं धातोरेव तु विचरणाभिधायकत्वमिति प्रदर्शनार्थम् । सूत्रस्य श्रुत्यनुगमप्रदर्शनार्थं च चरणाभिधानादित्युक्तम् । 'विचरणाभिधानात्' इत्युक्तौ हि श्रुतौ 'वि'इत्यनेन चरतीत्यस्य मे मन इति पदद्वयेन व्यवहितत्वात् श्रुत्यनुगमो न जायेतेति द्रष्टव्यम् ॥ इति ज्योतिरधिकरणम् ।

भावदीपः

॥ ॐ ज्योतिश्चरणाभिधानात् ॐ ॥ २४ ॥ लोकत इत्यादि तु पूर्ववद् व्याख्येयम् । शेषो-
 क्त्या सङ्गतिपरत्वेन तावद्भाष्यं व्यनक्ति ॥ यो वेदेति ॥ मन्त्रवर्णस्थलिङ्गस्य कथमानन्द-
 मयस्थत्वमित्यतः प्रागुक्तं स्मारयति ॥ मन्त्रवर्णेति ॥ तच्च गुहानिहितमित्यादेर्ज्योतिरुक्त-
 मित्यन्तस्य व्याख्यानं तदित्यादि प्रतीयत इत्युक्तं श्रुत्यर्थोक्त्या व्यनक्ति ॥ म इति ॥
 वीत्युपसर्गस्य व्यवहिताश्चेति पाणिन्युक्तेर्धातुनान्वयमुपेत्यार्थमाह ॥ विरुद्धमिति ॥ पतयत इति
 स्वार्थे णिजिति मत्वोक्तं पतत इति । कंपार्थोऽत्यन्तमिति । दूर आधीरित्यस्यैकपदत्वेऽपि
 दुःखण्डत्वाद्दूर इत्यस्य पूर्वेणान्वयमाह ॥ अतीवेति ॥ पूर्वोक्तं हेतुत्वेनोपादायाधीरित्यादि
 व्याचष्टे ॥ अत इति ॥ तत्त्वप्रदीपे तु अत आ समन्ताद् दूरस्थबुद्धिरहमिति दूर आधीरि-
 त्येतदेकान्वयेनैव व्याख्यातमिति भाति । किंस्विदित्यस्यार्थः किंन्विति । नु इत्यस्यार्थ
 इदानीमिति । इति प्रतीयत इतीति शब्दस्य पूर्वेणान्वयः । भाष्ये तच्च गुहानिहितं ज्योतिरुद्दय
 आहितं यदिति ज्योतिरुक्तमित्येव वाच्ये शेषोक्तिरर्थसङ्गत्यर्थं वा सिद्धान्तोपयोगार्थं वेति भावेन
 समग्रवाक्यार्थोक्तिः । तच्च ज्योतिरित्यादेर्भावमाह ॥ एतच्चेति ॥ गुहास्थं ज्योति-
 रग्निसूक्तस्थत्वादिना यद्यग्निरित्यर्थः । यो वेदेति वाक्यभावमाह तर्हीति । अत्रापीतिशब्दो हेतौ
 इति यतः अतः पूर्वाक्षेपरूपसङ्गतिसम्भवादित्यर्थः । ज्योतिरुक्तमित्याद्युक्तिसूचितविषयाद्याह ॥
 तज्ज्योतिरिति ॥ एवमवश्यनिर्णयं ज्योतिरित्यर्थः ॥ अग्निरिति ॥ ज्योतिश्शब्दस्य तमोविरोधि-
 मात्रवृत्तावपि इह हृदयाहितत्वलिङ्गात्त्वामग्रे तमसीत्यग्निश्रुतेश्च नान्यस्य संशयविषयत्वमिति
 भावेन भाष्योक्त्यनुरोधादग्निरित्युक्तिः ॥ प्रसिद्धिश्चेति ॥ प्राबल्याद्यविवेकेनेति ध्येयम् । एकस्य
 निरवकाशत्वेनान्यस्य श्रुतित्वेन च प्राबल्याभिधानात् । पूर्वपक्षादिपरत्वेनापि भाष्यं व्याचष्टे ॥
 तत्रेति ॥ प्रमाणाश्रयपूर्वपक्षमाह ॥ अग्निसूक्तत्वादिति ॥ प्रसिद्धेश्चेत्येतद्वेतुं व्यावर्त्य शङ्का-
 पूर्वमाह ॥ न च वाच्यमिति ॥ प्रकरणात्सूक्तरूपात् ॥ बाध इति ॥ यथा द्युभ्वादिनयपूर्वपक्षे
 जायमानत्वलिङ्गेन द्वे विद्ये वेदितव्ये इति ब्रह्मप्रकरणस्य बाधस्तद्वदिति भावः ॥ अग्रावेवेति ॥
 न तु विष्णावित्यर्थः । तमोविरोधिमात्रे रूढेः सत्त्वेऽपि प्रकृताशयेनैवमुक्तिः । यावतेति निपातो
 यस्मादित्यर्थः । तथा च श्रुत्यैव पूर्वपक्षे प्रकरणोक्तिरभ्युच्चयत्वेन । अत एव भाष्ये
 अग्निसूक्तत्वाच्चेति च शब्दो भिन्नक्रम इति सूचितम् । ननु ज्योतिःश्रुतिरग्निदेवतापरा चेदन्त-
 र्नयन्यायेन विष्णुपरा जडपरा चेदाकाशनयन्यायेन विष्णुपरा सेत्स्यतीति भावेन शङ्कते ॥
 श्रुतिरिति ॥ तथा च श्रुतेः सावकाशत्वे तद्युक्तस्यापि प्रकरणस्य सावकाशतया

(भावदीपः)

निरवकाशलिङ्गेन तयोर्बाधः स्यादिति भावः ॥ सावकाशेति ॥ सावकाशयोः श्रुति-
 प्रकरणयोरित्यर्थः । यद्वा उक्तदिशा श्रुतेः सावकाशत्वेऽपि इदमग्निसूक्तं न विष्णुसूक्त-
 मित्यध्यापकप्रसिद्धचन्यथानुपपत्त्या सूक्तं निरवकाशम् । तथा च सावकाशत्वं श्रुतेरेव
 विशेषणम् । अत एव कर्णादिविदूरत्वमप्यनेकवैभवातिशयेनाग्रावेव कथंचिद्योज्यम् । श्रुति-
 प्रकरणयोर्बलवत्त्वादिति भावेन भाष्यमुपसंहरति ॥ अग्नरेवेति ॥ यो वेदेति भाष्यं फलपरमिति
 भावेन तत्तात्पर्योक्तिरानन्दमयत्वं चेति । ज्योतिस्तत्त्विति सौत्रप्रतिज्ञाभागमभिप्रेत्य भाष्यं
 व्याचष्टे ॥ विष्णुरेवेति ॥ स हीत्यग्रेतनभाष्यानुरोधाद्धेतुसाध्ययोः सामानाधिकरण्याय हेतोः
 पक्षनिष्ठतामाह ॥ कर्णेति ॥ सूत्रे वीत्युपसर्गस्यानुक्तिकृत्यं चन्द्रिकायां व्यक्तम् । श्रुतौ
 पतनस्यादित्वेऽपि तस्य स्पृहिगृहिपतिदयीति निर्दिष्टस्य पतगतावित्यस्य चुराद्यदन्ततया स्वार्थि-
 कण्यन्तत्वेन पतनाभिधानादित्युक्तौ कर्णादिविदूरत्वस्य स्पष्टमप्रतीतेश्चरणस्य च ज्योतिः-
 सान्निध्यात्प्रधानमनोन्वितक्रियात्वात्पतनार्थस्यात्रप्राप्तेश्च सूत्रादौ चरणेत्युक्तिः । जन्मादिसूत्रे
 मात्राया मितेरित्यर्थोक्तावपि इहोपयोगितया अर्थान्तरमाह ॥ मीयन्त इति ॥ श्रुतिप्रकरणाभ्यां
 कृतपूर्वपक्षस्य कथं लिङ्गमात्रेणापवाद इत्यतः सन्दिग्धश्रुतिलिङ्गाभ्यामपि युक्ताभ्याम-
 सन्दिग्धयोः केवलयोरेव बलवत्त्वादिति न्यायविवरणमत्राप्याकृष्य विवृण्वँलिङ्गमुपलक्षणमुपेत्य
 शङ्कापूर्वं निर्णयमाह ॥ न चेति ॥ सन्दिग्धाभ्यां सावकाशाभ्यामित्यर्थात् ॥ प्रकरणबाधेति ॥
 अभिव्यक्तेरित्याश्मरथ्य इत्यादिवक्ष्यमाणन्यायेनाग्निसूक्तमित्यादिव्यवहारः तत्तत्सूक्तप्रतिपाद्य-
 विष्णवधिष्ठाननिमित्तक औपचारिकः । इदं न विष्णुसूक्तमिति प्रसिद्धिस्तु विष्णवादिशब्दा-
 भावादज्ञानमूलेति । न तस्य निरवकाशत्वमिति भावः ॥ श्रुतेरिति ॥ अन्तर्नयाद्युक्तन्यायादिति
 भावः । श्रुतेरग्नौ रूढत्वाद् विष्णावमुख्यतेत्यत आह ॥ महायोगेति ॥ ज्योतिः-
 पदप्रवृत्तिनिमित्तस्य प्रकाशत्वादिरूपज्योतिष्ट्वस्य विष्णुगतत्वादन्यगतस्यापि “तमेव भान्त-
 मनुभाति सर्वमि”त्यादिना तदधीनत्वाच्च महायोगस्य ‘तद्देवा ज्योतिषां ज्योतिरायुर्होपा-
 सतेऽमृतमि’ति वाजसनेये । ‘नारायणपरो ज्योतिरि’ति तैत्तिरीये ‘विष्णुरेव ज्योतिरि’
 त्यादिचतुर्वेदशिखादिश्रुतिषु । ‘ज्योतिषामपि तज्ज्योतिस्तमसः परमुच्यते’ इत्यादिस्मृतिषु च
 प्रयोगबाहुल्येन रूढेरपि सद्भावेनेत्यर्थः ॥ अत इति ॥ निरवकाशलिङ्गसद्भावादिति
 चरणाभिधानादित्यस्यार्थः । ज्योतिस्तत्त्वित्यस्योपसंहारो विष्णुरेवेत्यादि । अत्रापि पूर्वत्रोत्तरत्रेव
 च सर्वसूक्तगततत्तच्छब्दोपलक्षितेति बोध्यम् । चरणाभिधानादित्यस्य तत्तत्सूक्तस्थनिरवकाश-
 लिङ्गोपलक्षणत्वात् । आनन्दमयत्वं चेति फलपरभाष्यतात्पर्योपसंहारः । यत्त्वत्र कश्चिदाह ।

(भावदीपः)

चरणं हि प्रतिसम्बन्धिसापेक्षम् । न चेन्द्रियरूपप्रतिसम्बन्धि सूत्रे निर्दिष्टम् । चरणशब्दस्य पादपरत्वे तु ज्योतिष एव प्रतिसम्बन्धित्वेनान्वयात् न दोष इति छान्दोग्यवाक्यमेव सूत्रानुगुणं न त्वग्निसूक्तगतमिति । तत्र । तद्वाक्ये चन्द्रिकायामनेकदोषोद्भावनात् । प्रतिसम्बन्धिनो विषयवाक्ये सन्निहितस्यार्थादन्वयसम्भवे कम्पनादित्यादाविव निर्देशस्यानपेक्षितत्वात् । चरणपदस्य पादपरत्वे पादेत्येव वाच्यत्वाच्चेति यत्किञ्चिदेतत् ॥ २४ ॥ अ. १० ॥

वाक्यार्थमुक्तावली

ॐ ज्योतिश्चरणाभिधानात् ॐ । मान्त्रवर्णिकलिङ्गस्य कथमानन्दमयस्थत्वमित्यतः प्रागुक्तं स्मारयति मन्त्रवर्णेति । एतेन मान्त्रवर्णिकसूत्रसङ्गत्याऽनन्दमयाधिकरणेन सङ्गतिरित्युक्तं भवति । अव्यवहितसङ्गतिस्तु ज्योतिःशब्दस्याग्नि सूक्तगतत्वात्सूक्तानां चाधिदेवाध्यात्मादि भूत-गताग्निप्रशंसकत्वेन त्रितयपरत्वादिधिदैवाधिभूताध्यात्मविचारपराधिकरणत्रयानन्तरं मभ्यधिका-शङ्कानिवर्तनायास्यधिकरणस्य प्रवृत्तिः । विशिष्याध्यात्मं हृदयगुहानिहितत्वाक्षेपात् प्राण-विचारानन्तर्यमिति वीत्युपसर्गस्य व्यवहिताश्चेति पाणिन्युक्तेः । कृपापदेनान्वय इत्याह विरुद्धमिति । पतत इति स्वार्थे णिजिति भावेनाह पततइति । वीदमित्यत्र कम्पार्थोऽत्यन्तमिति । किं शेषग्रहे कापि लज्जायां वा पुरातने । पृथक्त्वे धृष्यतायां च हरिणां संहितेरित इति ऋग्भाष्ये शेष ग्रहार्थकत्वोक्तेरिहात्यन्तमशेषेन्द्रियदूरत्वमर्थ इति भावः । दूर इत्यस्यार्थोऽतीवेति । यद्यपि दूर आधीरित्येकं पदम् । तथाप्यग्रहदर्शनात्तस्य पृथक्पदतुल्यत्वात् । बुध्याविवेकेन मनश्च दूरे विचरतीति व्याख्यातम् । आधीरित्याडोर्थः । किं विष्णुरिति । अत्र ज्योतिः किमग्निरुत विष्णुरिति चिन्ता । तदर्थं ज्योतिः उपोद्बलकमग्निसूक्ताख्यं प्रकरणं च कर्णादि विदूरत्व-लिङ्गबाधकमुत तद्वाध्यमिति । तदर्थं कर्णादि विदूरत्वं सावकाशमुत निरवकाशमिति । ज्योतिरिति भाष्यस्य गुहानिहितत्वाख्य विष्णुलिङ्गघटितमपि ज्योतिरित्यर्थः । अत एव वक्ष्यति जाठरजातवेदसलिङ्गस्यापि सावकाशत्वादिति । ज्योतिः श्रुतेरग्रावेवेति ।

ननु कथमग्रावेवेत्यवधारणं ज्योतिःशब्दस्य तमोविरोधिमात्रे रूढत्वादिति चेन्न । एतत्सूक्त-स्याग्निसूक्तत्वेन सामान्य शब्दस्य विशेषपर्यवसानात् । अग्निर्योतिरिति द्वेधैवार्चिषः सम्प्रति-ष्ठितिः । अग्निं गत्वा ज्योतिरेतीत्यादौ अग्नौ रूढत्वाच्चेति ज्ञेयम् । यावता यस्मात् । ननु यदि ज्योतिः श्रुतिरग्निदेवता परा तद्यन्तर्नयन्यायेन विष्णुपरा सेत्स्यतीति भावेन शङ्कते श्रुतिरिति । सूत्रार्थमाह विष्णुरेवेति । सूत्रे तत्त्वित्यनुवर्तते । उपसर्गस्य धात्वर्थं व्यञ्जकत्वाद्धातोरेव

(वाक्यार्थमुक्तावली)

विचरणाभिधायकत्वमित्यभिप्रेत्य चरणाभिधानादित्युक्तं, ज्योतिरिति व्यस्तं ज्योतिश्चरणेति समस्तं च पदं ततश्च ज्योतिर्विष्णुरेव कर्णादीनां ज्योतिषो विरुद्धं चरणाभिधानादिति सूत्रार्थः । अत्र स्पष्टं विचरणेति वाच्ये चरणेत्युक्तिस्तु श्रुत्यनुगमप्रदर्शनाय विचरणेत्युक्तौ वीत्यस्य मे मन इति पदद्वयेन व्यवहितत्वात् श्रुत्यनुगमो न ज्ञायते । विपतनाभिधानादिवाच्ये चरणेति चरमचरणग्रहणं तु प्रधानेन्द्रिय क्रियात्वादिति बोध्यम् । न च प्रकरणेति । सूक्तस्य प्रकरणस्याग्रित्वव्यवस्थापनादन्यभेदमग्निसूक्तमिदं विष्णु सूक्तमिति सूक्तादि व्यवस्थानस्यादिति भावः । प्रकरण बाधेति । अभिव्यक्तिरिति वक्ष्यमाणत्वादिति भावः । ज्योतिः पदप्रवृत्ति निमित्तस्य प्रकाशत्वादिरूपज्योतिष्वस्य विष्णुगतत्वादन्वगतस्याप्यनुकृत्यधिकरणन्यायेन तदधीनत्वान्महायोगस्य तद्देवाज्योतिषां ज्योतिः । नारायणपरोज्योतिः । विष्णुरेवज्योतिः । ज्योतिषामपि तज्योतिरित्यादिरुद्धेरपि सद्भावेनेत्यर्थः ।

तत्त्वसुबोधिनी

ॐ ज्योतिश्चरणाभिधानात् ॐ ॥ ननु योवेदनिहितं गुहायामिति वाक्यं न आनन्दमयप्रकरणगतं किन्तु ब्रह्मविदाप्नोतिपरमिति प्रकरणगतं तथा च कथं तेनानन्दमयस्य गुहानिहितत्ववचनमित्यत आह । मन्त्रवर्णोक्तस्यैवेति । तथा च आनन्दमयाधिकरणेन सङ्गतिरिति भावः । इन्द्रादि शब्दानां विष्णुपरत्वेपि न ज्योतिः शब्दस्य तत्परत्वम् अग्निसूक्तस्थत्व रूपविशेषहेतुना ज्योतिः शब्दस्य अग्रिपरत्वादिति पूर्वाधिकरण वैषम्येण पूर्वपक्षोत्थानात् अनन्तरसङ्गतिरितिभावः । विरुद्धं यत इत्यादौ विरुद्धमेतद्धि इत्यास्यार्थ इति बोद्धव्यम् । मनश्चाति वेत्यत्रातीवेति दूर इत्यस्यार्थः । दूर आधी रित्यस्यैकपदत्वेपि अवग्रहणदर्शनादूर इत्यस्य पृथक्कृत्य पूर्वत्रान्वयकरण मुपपद्यत इति भावः । आधीरित्याडोर्थो व्याप्तेरिति । ननु लिङ्गेन ज्योतिःश्रुतेः बाधः किं न स्यादित्यत आह । न हीति । यावता कारणेन श्रुतितोदुर्बलमतः कारणान्नतद्बाधने शक्तमिति भावः । विचरणाभिधानादिति । यद्यप्यत्र ज्योतिः प्रति कर्णादीनां विरुद्धाचरणरूपकर्णादि विदूरत्वं वक्तुं विचरणाभिधानादिति सूत्रयितव्यम् तथाप्युपसर्गस्य द्योतकत्वमात्रं धातोरेव विचरणाभिधायकत्वमिति प्रदर्शनार्थम् । सूत्रस्य श्रुत्यनुगमप्रदर्शनार्थं चरणाभिधानादिति उक्तम् । विचरणाभिधानादित्युक्तौ हि श्रुतौवीत्यनेन चरतीत्यस्य मेमन इति पदद्वयेन व्यवहितत्वात् श्रुत्यनुगमो न ज्ञायतेति द्रष्टव्यम् । मात्रयापर इत्यनेन अपरिच्छिन्नत्वमुच्यते न तु कर्णादि विदूरत्वम् । अतः कथं तत्र प्रमाणं इत्यत आह । मीयन्त इति ॥ १० ॥

वाक्यार्थविवरणम्

ननु कर्णादिविरुद्धपतनेऽपि यत्र कर्णादिकमस्ति तत्र ज्योतिः स्वयमेवागत्य विषयो भवत्विति चेत्तत्राह । यदिदमिति । वैय्यधिकरण्यपरिहाराय स हि कर्णादिविदूर इति भाष्यानुसंधाय च व्याख्याति । कर्णादि विदूरत्वलिङ्गादित्यर्थः इति ।

वाक्यार्थमञ्जरी

ननु गुहानिहितत्वं मन्त्रवर्णे श्रूयते नत्वानन्दमयप्रकरणे । अतः कथं तदानन्दमयनिष्ठतयोच्यत इत्यतः प्रागुक्तं स्मारयति ॥ मन्त्रवर्णेति ॥ पततः चरतः वोदमित्यत्र कम्पार्थोऽत्यन्तमिति । दूर इत्यस्यार्थो अतीवेति । आडोर्थो व्याप्तेति । दूर आधीत्यस्यैक पदत्वेऽपि दुःखं ददर्शनादूर इत्येतत्पृथक् कृत्यास्य पूर्वत्रान्वयकरण मुपपन्नम् । नु शब्दार्थ इदानीमिति । प्रकरणमात्रस्य लिङ्गतो दौर्बल्येऽपि श्रुतिसहितस्य प्राबल्यं सम्भवतीत्याशयेनाह ॥ ज्योतिः श्रुतेरिति ॥ यावता येन प्रकारेण ॥ ॐ ज्योतिश्चरणाभिधानात् ॐ ॥ ज्योतिर्हृदय इत्युक्तं ज्योतिर्ब्रह्मैव । वि मे कर्णेत्यादिना विरुद्धचरणोक्तेः । कर्णादिसर्वेन्द्रिय दूरत्वलिङ्गादित्यर्थः । वैय्यधिकरण्यनिरासाय कर्णादिविदूर इत्युत्तरभाष्यानुसारेणाह ॥ कर्णादिविदूरत्वेति ॥ अत्र कर्णादि विदूरत्वं नाम इयदितिपरिच्छेदरहित वैभवत्वं बोध्यम् । यापयति ज्ञापयति ॥ महायोगेति ॥ निरवधिक प्रकाशवत्वात् अग्न्यादिनिष्ठप्रकाशनियामकत्वात् । ज्योतिषां ज्योतिः । नारायण परो ज्योतिः । विष्णुरेव ज्योतिरित्यादि वैदिक प्रयोग बाहुल्याच्चेति भावः ॥ निरवकाशलङ्घनेनेति ॥ अग्निवै-
'देवानामवम इत्यवमतया भीषाऽस्मादग्निस्तपतीति सभयतया परिह्येनं म्रियन्ते विद्युद् वृष्टिश्चन्द्रमा आदित्योऽग्निरिति मरणादिमत्तया च श्रुतस्याग्रेरपरिच्छिन्न वैभवासम्भवादिति भावः ॥ १० ॥

११. गायत्र्यधिकरणम्

॥ ॐ छन्दोऽभिधानान्नेति चेन्न तथा चेतोऽर्पणनिगदात्तथा हि दर्शनम् ॐ ॥ २५ ॥

‘अथ यदतः परो दिवो ज्योतिर्दीप्यत’ (छां. ३-१३-७) इत्युक्तस्य ज्योतिषो ‘गायत्री वा इदं सर्वमि’ति (छां. ३-१२-१) गायत्र्या समारम्भः कृतः । तस्मान्न विष्णुरिति चेन्न । तथा चेतोऽर्पणार्थं हि निगद्यते । अग्निगायत्र्यादिशब्दार्थ-
रूपोऽसाविति चेतोऽर्पणार्थं हि निगद्यते । तथा हि दर्शनं ‘गायति त्रायति च’ (छां. उ. ३-१२-१) इत्यादि ।

(सूत्रभाष्यम्)

‘सर्वच्छन्दोऽभिदो ह्येषः सर्वदेवाभिधो ह्यसौ ।

सर्वलोकाभिदो ह्येषः तेषां तदुपचारत’ इति वामने ॥ २५ ॥

तत्त्वप्रदीपिका

छन्दोऽभिधानान्नेति चेन्न तथा चेतोऽर्पणनिगदात्तथाहि दर्शनम् ।

अथ यदतः परो दिवो ज्योतिर्दीप्यत इत्यत्र ज्योतिरुच्यते । तस्मिन्ब्राह्मणे गायत्री-शब्देनोपक्रमः कृतः । तस्य चानुपसञ्जातविरोधित्वेन बलवत्त्वात् ज्योतिश्शब्दस्य तद्विषय-त्वोपपत्तिः । ‘तेजो वै ब्रह्मवर्चसं गायत्री’ति श्रुतेः । अतोऽत्रापि न विष्णुर्ज्योतिरिति पूर्वः पक्षः । अग्निगायत्र्यादिशब्दार्थरूपोऽसाविति चेतोऽर्पणार्थं हि निगद्यत इत्यस्य स्वपदवर्णनरूपस्य भाष्यस्यायमर्थः । अग्न्यादितेजश्शब्दानां गायत्र्यादि छन्दश्शब्दानां चार्थस्वरूपत्वेन निरूपणीयो विष्णुरेवेति बुद्धचवतरणार्थं हि तच्छब्दैर्निगद्यते । कथमन्यविषयतया प्रसिद्धानामन्यस्यैव मुख्यार्थत्वमित्यत आह— तथाहि दर्शनं गायति च त्रायति चेति । ‘इयं वाव सा येयं पृथि-व्यस्यां हीदं सर्वं भूतं प्रतिष्ठितमेतामेव नातिशीयत’ इत्यादिकमादिशब्दाद्द्रष्टव्यम् । ‘पृथुत्वा-त्प्रथितत्वाच्च पृथिवी विष्णुरुच्यते’ । अग्रणीत्वादगने तृत्वाददनाच्चाग्निः । ऊषणकरणत्वा-दुष्णिक् । स्वेच्छानुरोधेन स्तोभनादनुष्टुप् । त्रिभिर्वैदैः स्तूयत इति त्रिष्टुप् । छन्द्यत्वाच्छन्द इत्येवं द्रष्टव्यम् ।

तत्त्वप्रकाशिका

अत्र सूत्रमेवादौ पठति ॥ छन्दोऽभिधानादिति ॥ लोकतोऽन्यत्रप्रसिद्धगायत्रीनाम्नोऽत्र हरौ समन्वयसमर्थनादस्ति शास्त्रादिसङ्गतिः । श्रुत्यादिसङ्गतिविषयवाक्यविषयसंशयपूर्वपक्षतत्फलानि सूचयन् सूत्रं व्याचष्टे ॥ अथेति ॥ हृदयनिहितं ज्योतिर्विष्णुरित्यभिहितं तच्च ज्योतिश्छन्दोगश्रुतौ श्रूयते । अथ यदतः परो दिवो ज्योतिर्दीप्यते विश्वतः पृष्ठेषु सर्वतः पृष्ठेष्वनुत्तमेषूत्तमेषु लोकेष्विदं वाव तद्यदिदमस्मिन्पुरुषे ज्योतिरिति । एतच्च गायत्रीत्वेन पठ्यते । गायत्री वा इदं सर्वं भूतं यदिदं किञ्च वाग्वै गायत्री वाग्वा इदं सर्वमित्युपक्रमात् । इयं च गायत्री यदा विष्णोरन्या स्यात्तदेदं ज्योतिश्च सा स्यादिति गायत्रीनिर्णयोऽत्रावश्यापेक्षितः । सा गायत्री विषयः । किं विष्णुरुत छन्दोविशेष इति सन्देहः । ज्योतिःश्रुतिर्लोकप्रसिद्धिश्च सन्देहबीजम् ।

तत्र गायत्री छन्दोविशेष एवेति पूर्वः पक्षः । गायत्रीशब्दस्य तत्रैव रूढत्वात् । वाग्वै गायत्रीति वाक्त्वविधानाच्च । न च ज्योतिःश्रुत्या गायत्र्यादिश्रुतिबाधः । श्रुतेः श्रुतिबाधक-

(तत्त्वप्रकाशिका)

त्वायोगात् । न च सावकाशत्वादिना बाध्यबाधकभावः । गायत्र्यां 'तेजो वै ब्रह्मवर्चसं गायत्री' इति ज्योतिःशब्दानतिभिन्नार्थतेजःशब्दश्रवणेन ज्योतिःश्रुतेरेव सावकाशत्वात् । न च गायत्री-श्रुतिर्विष्णाववकाशवती रूढेरभावात् । योगस्य चामुख्यवृत्तित्वात् । न च गायत्र्या भगवदधीनत्वेन तस्मिन्नेव तत् श्रुतेर्मुख्यत्वमिति वाच्यम् । गायत्र्या वेदविशेषत्वेन नित्यत्वात् । नित्यस्य च पराधीनताऽयोगात् । तस्मात् गायत्री न विष्णुरपि तु छन्दोविशेष एव । ततश्चेदं ज्योतिरानन्दमयश्च नासाविति भावः ।

सिद्धान्तयत्सूत्रांशमनुकरोति ॥ नेति ॥ स्वपदानि वर्णयति ॥ अग्रीति ॥ अत्र गायत्रीशब्देन विष्णुरेव निगद्यते । तस्माज्ज्योतिःशब्देनापि स एव निगद्यते । ततश्च स एवाऽऽनन्दमयः । न च गायत्र्यादिशब्दैरुच्यते तदभेदविधानार्थं किन्तु गायत्र्यादिशब्दार्थगुणस्वरूपत्वेनोपासनार्थमेवेति भावः । आदिपदेन वाचो ग्रहणम् । अधिकरणान्तरेष्वेतन्मयायस्यानुसन्धेयत्वं च हिशब्देन सूचयति । भवेज्ज्योतिषोऽपि विष्णुत्वं यदि गायत्रीयं विष्णुः स्यात्तदेव कुत इत्यत आह ॥ तथा हीति ॥ दर्शनं श्रुतिः । एतद्गायत्र्या गानत्राणकर्तृत्वलिङ्गश्रवणात्तस्य च छन्दस्य-सम्भवाद्विष्णुरेव गायत्री ततो ज्योतिरपि स एवेति भावः । आदिपदेन 'या वै सा गायत्रीयं वाव सा येयं पृथिवी' इत्यादेः सङ्ग्रहः । ननु गायत्री श्रुतेरन्यत्र निरूढत्वात्कथं लिङ्गमात्रेण विष्णुत्वनिश्चय इत्यत आह ॥ सर्वेति ॥ गायत्रीश्रुतेः पौराणिकरूढ्या श्रुत्युक्तयोगेन गायत्र्या भगवदधीनत्वेन च विष्णावेव मुख्यवृत्त्या सावकाशत्वात् लिङ्गस्यामुख्यवृत्त्याप्यन्यत्रानवकाशात् सावकाशश्रुतेः निरवकाशलङ्गेन बाधोपपत्तेर्युक्तो लिङ्गमात्रेणायं निर्णय इति भावः । न च नित्यस्य पराधीनत्वायोगः

‘स्वभावजीवकर्माणि द्रव्यं कालः श्रुतिः क्रिया ।

यत्प्रसादादिमे सन्ति न सन्ति यदुपेक्षया’

इति नित्यानामपि भगवदधीनत्वस्य श्रौतत्वात् । अत्र देवलोकपदाभ्याम् अग्निपृथिव्यादि-शब्दानां च भगवत्परत्वमुच्यते ॥ २५ ॥

गुर्वर्थदीपिका

सौत्रपदैरेव व्याख्यानात् अनुकरोतीत्युक्तम् । एतन्मयायस्य तत्र तत्र समन्वीयमानपद विभागलभ्यस्याऽऽसमन्तात् प्रकाशनादि गुणवत्तया भगवति चेतोऽर्पणस्य । गायति स्वभक्तान्प्रति सामगानं करोति त्रायति मुक्तिं दत्वा तान् रक्षयतीति श्रुत्यर्थमभिप्रेत्योक्तं गानत्राण कर्तृत्वलिङ्गश्रवणादिति ।

भावबोधः

॥ ॐ छन्दोभिधानान्नेति चेन्न तथा चेतोर्पणनिगदात्तथा हि दर्शनम् ॐ ॥ २५ ॥
 'हृदयनिहितम्' इत्यनेनानन्तरसङ्गतिरुक्ता भवति । किमिति । अत्र गायत्री किं छन्द उत
 विष्णुरिति चिन्ता । तदर्थं गायत्रीश्रुतिर्गानत्राणकर्तृत्वादि विष्णुप्रापकबाधिका उत तद्वाध्येति ।
 तदर्थं सा श्रुतिस्तदुपोद्बलकत्वेनाभिमतममृतं दिवीति परो दिव इत्युपदेशभेदविरोधादिकं च किं
 निरवकाशमुत सावकाशमिति । तदर्थं गायत्र्यादिशब्दप्रवृत्तिकारणं द्युस्थितत्वद्युपरत्वादिकं च
 हरेर्न सम्भवत्युत सम्भवतीति । तदर्थं हरेरनादिपदार्थतत्त्वभावनियामकत्वं द्युस्थितत्वद्युपरत्वोप-
 देशाविरोधापादकादिकं नास्त्युतास्तीति । तदर्थं तत्र तत्कल्पकत्वेनाभिमतस्य भूतादि-
 पादत्वलिङ्गादेः विष्णवेकनिष्ठत्वरूपनिरवकाशत्वे च प्रमाणं नास्त्युतास्तीति । पूर्वाधिकरणेन
 गतार्थतां निरस्यति— न च गायत्र्या इति । कुत इत्यत आह आकाशादिशब्दप्रवृत्ति-
 निमित्तविवरत्वादेराकाशादिस्वभावत्वेऽपि तद्धर्मिण आकाशादेर्जन्यत्वेन धर्मिणा सह भगवद-
 धीनत्वाद् भवतु तन्निमित्तकाकाशादिशब्दानां भगवति मुख्यत्वम् । वेदविशेषरूपगायत्र्या
 अनादित्वेन तत्त्वभावभूतगायत्रीशब्दप्रवृत्तिनिमित्तत्वस्य तद्रीत्यापि भगवदधीनत्वाभावात् कथं
 गायत्र्यादिशब्दानां भगवति मुख्यत्वमिति ।

‘नित्यत्वादेव शब्दस्य तत्त्वभावः कथं हरेः’

इत्यनुव्याख्यानोक्ताभ्यधिकाशङ्कामाह गायत्र्या वेदविशेषत्वेन नित्यत्वादिति । अनेन
 आकाशाधिकरणोदाहृतन्यायविवरणे बुद्ध्या विवेकेन नित्यत्वे विद्यमान इत्ययं भागो व्याख्यातो
 भवति । न्यायविवरणाक्षरयोजना तु— अधिभूताध्यात्माधिदैवगतशब्दानां भगवद्विषयत्व-
 मेवेत्यन्वयः । भगवद्विषयत्वाभावे पूर्वपक्ष्यभिप्रेताचेतनत्वादिहेतूनामप्रयोजकत्वप्रदर्शनार्थमचेत-
 नत्वजीवान्वयव्यतिरेकेनित्यत्वेषु विद्यमानेष्वपीत्युक्तम् । अत एवापिशब्दः । अचेतनत्वेत्यतः
 पूर्वमाकाशाद्यधिभूतप्राणाद्यध्यात्मगायत्र्याद्यधिदेवानामिति शेषो वाधिभूतेत्यादिवाक्यादर्थतो
 लाभो वा द्रष्टव्य इति । अत्र नित्यत्वं नामानादित्वं विवक्षितम् । ध्वंसाप्रतियोगित्वमात्रत्वे तु
 जन्यत्वाविरोधेनेश्वराधीनत्वाविघटकत्वात् पूर्वपक्षयुक्तित्वं न स्यात् । अत एवोक्तं सुधायाम्—
 वेदस्य नित्यत्वादनादित्वाच्च' इति ॥

ननु कृतकक्रमविशिष्टवर्णसमुदायरूपस्य वेदस्य कथमनादित्वमिति चेत्, न; यतः स्व-
 तन्त्रपुरुषपूर्वकत्वभूतवद्भविष्यद्भिरखिलैरैकप्रकारेण पठ्यमानत्वमेवानादित्वं वेदस्य विवक्षितम् ।

(भावबोधः)

अत एवोक्तम् विष्णुतत्त्वनिर्णयटीकायाम्— ‘स्वतन्त्रस्य वक्तुरभावादपौरुषेयत्वमुपपद्यते’ इति । एतदेव चानादिनित्यत्वमिति च । एतावतैव शब्दस्वभावभूतपदार्थप्रतिपादनशक्तेः पराधीनत्वासम्भवेनेश्वराधीनत्वविघटनोपपत्तौ मुख्यानादित्वकल्पनावैयर्थ्यात् । न चैवं विधमनादित्वम् आकाशादीनामिति तदुक्तेरभ्यधिकाशङ्काप्रदर्शकत्वमिति भावः ।

ननु ‘विकारशब्दान्नेति चेत्’ इत्यनेन पूर्वमानन्दमयस्य ‘जीवमुख्यप्राणलिङ्गान्नेति चेत्’ इत्यादिनोत्तरत्र प्राणादीनां विष्णुत्वाक्षेपपरिहारवदत्राप्यग्निसूक्तोक्तं ज्योतिर्विष्णुर्न । अथ ‘यदतः परो दिवो ज्योतिः’ इत्युक्तस्यैव ज्योतिषस्तदुपक्रमे ‘गायत्री वा इदं सर्वम्’ इति गायत्रीरूपच्छन्दोविशेषत्वेनाभिधानादित्याक्षिप्य गायत्रीशब्दस्यापि विष्णुपरत्वान्नेयमनुपपत्तिरिति परिहारसम्भवेनेदमपि सूत्रं तथैव ज्योतिरधिकरणशेषत्वेनैव व्याख्यायताम् । एवं सत्यग्निरित्युक्तं गायत्र्यादीति भाष्येऽग्निशब्दोपादानं सूत्रे समन्वेतव्यशब्दानुक्तिराक्षेपसमाधानरूपत्वं च सङ्गच्छते । किमिति टीकायामधिकरणान्तरत्वेन व्याख्यानमस्येति चेत्, न; तथात्वे उदाहृतन्यायविवरणविरोधात् ॥

‘नित्यत्वादेव शब्दस्य तत्त्वभावः कथं हरेः’ ॥ इत्यनुव्याख्यानविरोधाच्च ॥ तथा हि— न्यायविरणे अधिवेदस्य नित्यत्वेऽपि तद्गतस्य शब्दस्य विष्णुविषयत्वमित्युक्त्या वेदवाचकशब्दस्य समन्वेतव्यत्वं वेदगतनित्यत्वस्य पूर्वपक्षयुक्तित्वं चोच्यते । न च चतुःसूत्र्या एकाधिकरणत्वे तत्सम्भवति । तथात्वे आकाशप्राणगताचेतनत्वजीवनान्वयव्यतिरेकयोरीवाग्निगतस्यैव कस्यचिद्धर्मस्य पूर्वपक्षयुक्तित्वेनाग्निवाचकस्यैव शब्दस्य समन्वेतव्यत्वेन च कथनं स्यात् । अनुव्याख्यानेऽपि ‘नित्यत्वादेव शब्दस्य’ इति वेदरूपशब्दस्याकाशप्राणादिवत् समन्वेतव्यशब्दवाच्यत्वोक्त्या तद्व्रतार्थप्रतिपादनशक्तेर्नित्यत्वस्याकाशगतविवरत्वस्वभावत्वस्यैव पूर्वपक्षयुक्तित्वोक्त्यायमेवार्थोऽभिहितः । न च ‘अथवाऽत्राप्यथ यतः परो दिवः’ इति वाक्योक्तज्योतिषि सन्देह इत्यादिसुधाग्रन्थपर्यालोचनया ज्योतिश्शब्दस्यैव समन्वेतव्यत्वप्रतीतिरिति वाच्यम्; तथात्वेऽपि तदुक्तरीत्यैव ‘अथ यदतः’ इति वाक्यगतज्योतिश्शब्दस्य समन्वेतव्यत्वप्राप्तावप्यधिकरणैक्यालाभात् । एवञ्चाग्निगायत्र्यादिशब्दार्थरूपासाविति भाष्ये ज्योतिश्शब्दपर्यायाग्निशब्दस्य प्रथमं तत्र पूर्वपक्षयुक्तित्वेन क्रमेणाशङ्कितयोगाग्नौवाक्शब्दयोरनन्तरमुपादानम् ‘प्रणेता ज्योतिः इत्याद्यै’रिति सङ्क्षेपे आदिपदस्य तत्तदधिकरणन्यायसञ्चारविषयशब्दान्तरसङ्गाहकतया सावकाशत्वेन ज्योतिरिति तद्वत् गायत्रीशब्दानुपादानं

(भावबोधः)

चात्राधिकरणैक्यज्ञापकम् । अधिकरणभेदेऽपि 'अथ यदतः' इति वाक्यगतज्योतिशशब्दस्य समन्वेतव्यत्वपक्षमादाय भाष्ये प्राधान्याप्राधान्याभ्यामग्निगायत्र्यादिशब्दोपादानस्य सङ्क्षेपे प्रणे-
तेत्यनेन प्राणाधिकरणद्वयसङ्ग्रहवज्ज्योतिरित्यनेनैवैतदधिकरणद्वयसङ्ग्रहसम्भवेन गायत्रीशब्दानु-
पादानस्य चोपपत्तेः । "ज्योतिश्चरणाभिधानात्" इति सूत्रोक्ताक्षेपसमाधान रूपत्वमस्याधि-
करणान्तरत्वेऽप्यङ्गीकृतमेवेति नानुपपत्तिः । 'आनुमानिकमप्येकेषाम् इति चेत्' इत्यादिवत्
समन्वेतव्यशब्दानुक्तिराक्षेपसमाधानरूपतया सूत्रविन्यासोऽप्युपपद्यते । भाष्येऽग्निशब्दग्रहणं तु
गायत्रीशब्दसमन्वयकथनेन ज्योतिःशब्दस्य विष्णुपरत्वं समाहितमिति ज्ञापनार्थम् । अत एव
टीकायां गायत्रीपदेन विष्णुरेव निगद्यते । तस्मात् ज्योतिशशब्देनापि 'स एव निगद्यते' इति
तयोर्हेतुहेतुमद्भावः प्रदर्शितः । तथा गायत्रीशब्दवाच्यत्वे विष्णोर्बाधकत्वेनोक्ते वाक्शब्दस्यापि
विष्णुपरत्वं तत्समाधानार्थं वक्तव्यमित्यादिपदं प्रयुक्तम् । अत एव टीकायामादिपदेन वाचो
ग्रहणमित्युक्तम् ॥

ननु तर्हि गायत्र्यग्न्यादिशब्दार्थरूप इति निर्देशः स्यादिति चेत्, सत्यम्; तथाप्यन्यत्र
प्रसिद्धस्य गायत्रीशब्दस्य विष्णौ प्रयोगे प्रयोजनं सूचितमित्यपि ज्ञापनार्थ-
मग्निगायत्र्यादीत्येवंक्रमेण निर्देशः । अस्मिन् पक्षे, "ज्ञानार्थमध्ययनार्थं गुणानां समुदीरणा'
इति प्रमाणप्रसिद्धिद्योतको 'हि' शब्द इति ध्येयम् । वाचो ग्रहणमिति । 'वाग्वै गायत्री' इति
श्रुतौ वाक्शब्दार्थगुणवत्तयोपासनार्थम् 'विष्णुर्वाक्' इत्युक्तम् । तथा च वाक्यमपि न
विष्णुत्वबाधकमिति दर्शयितुं भाष्य आदिपदमित्यर्थः । अनुसन्धेयत्वं हिशब्देन सूचयतीति ।
एतदध्यायगतानन्दमयाद्यधिकरणेषु तत्तच्छब्दसमन्वयकथनं तत्तच्छब्दार्थयुक्तत्वेन हरेर्ध्यानार्थ-
मुक्तमिति न्यायस्यानुसन्धेयत्वं चेतोर्पणार्थं हि निगद्यत इति भाष्यगत 'हि' शब्देनाचार्यः
सूचयतीत्यर्थः । प्रसिद्धचर्थको 'हि' शब्दोऽस्यार्थस्य सार्वत्रिकत्वं गमयतीति भावः ।
पृथिवीत्यादेः सङ्ग्रह इति । 'या वै सा' इत्यादिना गायत्र्याः पृथिव्यभेदमुक्त्वा 'अस्यां हीदं सर्वं
प्रतिष्ठितम्' इति पृथिव्याः सर्वाधारत्वमुक्तम् । तच्च विष्णोरेव गायत्रीपृथिव्यादिशब्दार्थत्वे युक्तं
नान्यथेत्यर्थः । लिङ्गस्येति । अनेनानन्यथासिद्धलिङ्गैरिति न्यायविवरणं पूर्ववद्व्याख्यातं भवति ।
सावकाशश्रुतेर्निर्वकाशलिङ्गैरेति । अनेन 'सन्दिग्धे'त्यादिन्यायविवरणं पूर्ववद्व्याख्यातं भवति ।
उपलक्षणं चैतत् । सैद्धान्तिकश्रुतिलिङ्गानां बाहुल्यमपि प्राबल्यनिमित्तं द्रष्टव्यम् । अत
एवोक्तमनुव्याख्याने 'बाहुल्यात् श्रुतिलिङ्गयोः' इति । न्यायविवरणे च पुरुष इत्यादीत्यादिपदेन
श्रुतिबाहुल्यं 'लिङ्गै'रिति बहुवचनेन लिङ्गबाहुल्यं चोक्तम् । भाष्ये च 'गायति च त्रायति
चेत्यादि' इत्यत्रादिपदेन लिङ्गबाहुल्यमुक्तम् । सूत्र एवशब्दः प्रतिज्ञाप्रदर्शकः ।

भावदीपः

॥ ॐ छन्दोभिधानात् ॐ ॥ २५ ॥ अन्यत्रेति ॥ वर्णसमावेशरूपमन्त्र इत्यर्थः । अध्याहारेण भाष्यस्योक्तार्थसूचकत्वं व्यनक्ति ॥ हृदयेति ॥ छन्दोगेति ॥ तृतीयेऽध्याये ज्योतिरितीति श्रूयत इत्यन्वयः । सौत्रपदानां अर्थोऽग्रे व्यक्तः इति गायत्र्या समारम्भः कृतः तस्मादित्यन्तर्भाष्यस्यार्थ इत्युपक्रमादिति । विष्णुरित्यस्य तात्पर्यमाह ॥ इयं चेति ॥ इदमिति ॥ पुरुषे ज्योतिरित्युक्तं पूर्वोक्तज्योतिरित्येति । एतेन भाष्येऽस्मिन्नर्थे ज्योतिरिति शेष इति भावः । इति पूर्वाक्षेपसङ्गतिसद्भावाद् गायत्रीनिर्णयोऽवश्यापेक्षित इत्यर्थः । एतेन सङ्गतिफलं सूचयन्निति विवृतम् । वागित्याद्यंशोक्तिरुत्तरार्था । छन्दोभिधानान्नेति चेदिति सौत्रशङ्काभागविवरणपरतयाऽपि भाष्यं व्यनक्ति ॥ तत्र गायत्रीति ॥ न विष्णुरिति ॥ भाष्ये गायत्रीति पदस्येति शेषमुपेत्यान्वयमुखेनार्थकल्पनं कृत्वा तस्मादिति हेत्वंशं व्याचष्टे ॥ रूढत्वादिति ॥ पूर्वपक्षदाढ्याय कथं प्रसिद्धबहुलशब्दानामन्यथार्थतैत्यनुभाष्योक्तिलब्धमपि हेतुं तस्मादित्यस्यार्थत्वेनोपेत्याह ॥ वाग्वा इति ॥ ज्योतिःश्रुतेर्विष्णुपरत्वस्य पूर्वमुक्तत्वेन तद्विरोधान्नात्र पूर्वपक्षोदय इत्याशङ्कां निराह ॥ न च ज्योतिःश्रुत्येति ॥ तस्मादित्यस्यार्थान्तरमप्याह ॥ ज्योतिःश्रुतेरेव सावकाशत्वादिति ॥ गायत्रीश्रुतेर्निरवकाशत्वादित्यप्यर्थमुपेत्य निरवकाशत्वमुपपादयति ॥ न च गायत्रीश्रुतिरिति ॥ योगस्येति ॥ गानत्राणकर्तृत्वरूपस्येत्यर्थः । प्रमाणाश्रितचोद्यमुक्त्वा प्रमेयाश्रितमपि तत् 'नित्यत्वादेव शब्दानां तत्त्वभावः कथं तत' इत्यनुभाष्योक्तं शङ्कापूर्वमाह ॥ न च गायत्र्या इति ॥ स्वातन्त्र्यं तत्र मुख्यं स्यादित्युक्तेराह ॥ मुख्यत्वमिति ॥ गायत्रीपदप्रवृत्तिनिमित्तस्य गायत्रीस्वभावत्वात्तस्या ईशाधीनत्वेन प्रवृत्तिनिमित्तस्यापि तथात्वमिति प्रवृत्तिनिमित्तस्येशाधीनत्वादौ युक्तिसूचनाय गायत्र्या इत्येवोक्तम् । तस्मादित्यस्यार्थान्तरं गायत्र्या नित्यत्वादिति ॥ नित्यस्य चेति ॥ अनादेरित्यपि ध्येयम् । जन्यभूताकाशस्वभावस्य विवरत्वादेः पदप्रवृत्तिनिमित्तस्य धर्मिणा सह जन्यत्वेनेशाधीनत्वेऽपि अनादिनित्ये तदभावादिति भावः । एतेनाऽधिवेदगतानामपि शब्दानां नित्यत्वे विद्यमानेऽपीति न्यायविवरणांशो व्याख्यातः । इदं चोपलक्षणम् । गायति त्रायति चेति वाक्यशेषोक्तं यदर्थाभिधानरूपगानकर्तृत्वं यच्चाध्येतृणां पापाद्रक्षकत्वरूपत्राणकर्तृत्वं तस्यापि गायत्रीस्वभावत्वेनेश्वरगतत्वाभावाच्चेत्यपि ध्येयम् । एवं च गायत्रीवागादिनिरूढनिरवकाशश्रुतिबलादन्यदपि विष्णुलिङ्गं गायत्र्यामेव योज्यमिति भावेनोक्तार्थं सर्वं भाष्यारूढं कुर्वन् तस्मान्न विष्णुरिति भाष्यमनूय फलितार्थं चाह ॥ तस्मादिति ॥ रूढत्वाद्वाक्त्वविधानाज्ज्योतिःश्रुतेः

(भावदीपः)

गायत्र्यां सावकाशत्वात् गायत्रीश्रुतेः विष्णावनवकाशात् गायत्रीप्रवृत्तिनिमित्तस्येशानधीनत्वा-
दीशगतत्वाभावाच्चेत्युक्तसर्वहेतुपरामर्शः । बुद्धिस्थाशेषार्थपरामर्शित्वात्तच्छब्दस्य प्रागुक्ता-
शेषार्थस्य भाष्यकर्तृबुद्धिस्थत्वादिति भावः । विष्णुर्न चेन्नैरर्थक्यं गायत्रीशब्दस्य स्यादित्यतः
छन्दोविशेष एवेति फलितोक्तिः ॥ इदं ज्योतिरिति ॥ हृदयाहितत्वयुक्तम् । एतच्छान्दोग्यस्थं
पूर्वोक्तमग्निसूक्तस्थं चेत्यर्थः । एतेन तस्मादुक्तहेतुसमुदायान्न विष्णुर्गायत्री तस्माद्गायत्र्यै-
क्याज्ज्योतिरादिशब्दवाच्यश्च न विष्णुरिति गायत्रीज्योतिःपदाध्याहारेण चावृत्त्या च भाष्यार्थो
दर्शितः ॥ नासाविति ॥ अपि तु छन्दोविशेष एवेत्यनुषङ्गः । तस्यानन्दमयत्वं चाभिमानिद्वारेति
भावः । एतेन पूर्वपक्षफलानि सूचयन्नित्यंशो विवृतः ॥ अग्रे व्याख्यानकरणादिदं किमित्यत
आह ॥ अनुकरोतीति ॥ किञ्चिद्विवरणेनेति योज्यम् । यथान्यासस्य हि पुनरुच्चारणमनुकरणम्
॥ स्वपदानीति ॥

“सूत्रार्थो वर्ण्यते यत्र पदैः सूत्रानुकारिभिः ।

स्वपदानि च वर्ण्यते भाष्यं भाष्यविदो विदुरः”

इत्युक्तेः । भाष्यत्वादिति भावः । नेति नञो न विष्णुरित्यनुवृत्तेनान्वये सति फलितार्थमाह
॥ विष्णुरेवेति ॥ भाष्ये हि यस्मादित्यर्थ इत्युपेत्याह ॥ तस्मादिति ॥ ज्योतिःशब्देनेति ॥
अत्रत्येन पूर्वतनेन चेत्यर्थः । अयं च न विष्णुर्ज्योतिरिति चेन्नेति पूर्वभाष्येण
ज्योतिःशब्दाध्याहारयुतेनान्वये सति सिद्धोऽर्थः । चेतोऽर्पणार्थमित्येतद्व्यावर्त्यमाह ॥ न चेति
॥ सौत्रतथाशब्दार्थो गायत्र्यादीति ॥ वाचोग्रहणमिति ॥ वाग्वाव गायत्रीति गायत्र्या
वाक्त्वोक्तिर्वाक्शब्दार्थगुणस्वरूपत्वेनोपासनार्थमेव नाभेदविधानार्थेति गायत्र्या विष्णुत्वे सापि
न बाधिकेति भावेन भाष्ये आदिपदमिति भावः ॥ सूचयतीति ॥ आदिपदमिति
विपरिणम्यानुषज्यत इति चन्द्रिकोक्तिः । हिशब्देन सूचयतीति तु पाठो न बहुकोशेषु दृश्यत
इत्याहुः । पूर्वोत्तराधिकरणविषयवाक्येषु विष्णौ प्रसिद्धविष्णुनारायणादिपदप्रयोगमकृत्वा इन्द्रा-
काशाग्निज्योतिःप्राणादित्याक्षरादिशब्दप्रयोगस्तु तत्तच्छब्दार्थगुणस्वरूपत्वेन विष्णोरुपासनार्थ-
मैश्वर्यादिगुणान् विष्णौ वक्तुमित्यनुसन्धेयत्वं सूचयति भाष्यस्थमादिपदमित्यर्थः । अत एव
भाष्ये पूर्वनये त्वामग्रे तमसीति श्रुताग्निपदोपादानेन तत्किञ्चिद्विवृतम् । सूत्रे भाष्ये च
हिर्हेतावित्युपेत्योक्तम् ॥ श्रवणादिति ॥ तस्य चेति ॥

तन्निःसृतत्वाद्देवानां गायकस्त्राति चाखिलम् ।

अतो गायत्रिनामासौ वासुदेवः परः पुमान् ।

(भावदीपः)

इति स्मृत्या अखिलवेदोच्चारयितृत्वाखिलपालयितृत्वरूपस्य छन्दस्यसम्भवादित्यर्थः । इति चेन्नेति पूर्वेण भाष्येणान्वयमुपेत्यार्थमाह ॥ विष्णुरेवेति ॥ या वै सेति ॥ या वै सा गायत्री इयं वाव सा येयं पृथिवी अस्यां हीदं सर्वं प्रतिष्ठितं एतामेव नातिशीयन्त इति वाक्ये गायत्र्याः पृथिवीशब्दितवस्त्वभेदमुक्त्वा तस्य वस्तुनः सर्वाधारत्वं सर्वोत्तमत्वं चोच्यते । तच्च गायत्र्या विष्णुत्व एव युक्तं नान्यथेत्यर्थः । एतेन पृथिव्यादिशब्दार्थोऽपि लिङ्गबलाद्विष्णुरूपमेवेति सूचितम् । एवं च पूर्वपक्ष एव पृथिव्यादितादात्म्यं बाधकम् । न सिद्धान्त इति भावः । अत एव स्मृतौ सर्वलोकाभिधो ह्यसावित्यंशोक्तिः । स्मृत्युक्तिमात्रेण कथमुक्तशङ्कानिरास इत्यतस्तद्धरेरेवेत्यनुव्याख्यानस्य तद्गायत्रीपदं हरेरेव वाचकं तत् गायत्रीपदप्रवृत्तिनिमित्तं हरेरेव तत् अन्यगतं च प्रवृत्तिनिमित्तं हरेरेवाधीनमिति सुधोक्तदिशाऽर्थत्रयमुपेत्य तत्रोक्तं व्यञ्जयन् स्मृत्युदाहर्तुर्भावमाह ॥ गायत्रीश्रुतेरिति ॥ श्रुत्युक्तेति ॥ गायति त्रायति चेति श्रुत्युक्तेत्यर्थः । गायत्रीपदप्रवृत्तिनिमित्तस्य गायत्रीस्वभावत्वात् तस्या ईशाधीनत्वे तस्यापि तत्सिद्धयतीति गायत्र्या इत्येवोक्तं अधिवेदगतानामपि शब्दानां भगवद्विषयत्वमेवानन्यथासिद्धलिङ्गैरिति न्यायविवरणांशाभिप्रायमाह ॥ लिङ्गस्येति ॥ बाधेति ॥ सन्दिग्धश्रुतिलिङ्गाभ्यां युक्ताभ्यामप्यसन्दिग्धयोः केवलयोरेव बलवत्वादित्यन्यत्रोक्तेरिति भावः । अत्र यद्यपि बाहुल्यात् श्रुतिलिङ्गयोरित्यनुभाष्यसुधयोरुक्तदिशा अतो ज्यायांश्च पुरुषः यद्वै तद्ब्रह्म एतामेव ब्रह्मोपनिषदं वेदेति पुरुषब्रह्मश्रुतयः प्रागुक्तलिङ्गानि चेति लिङ्गबाहुल्यमस्ति निर्णायकं तथाप्यनन्यथासिद्धलिङ्गैर्भगवद्विषयत्वमेवेत्युक्तिस्वारस्यानुरोधेन लिङ्गस्य निरवकाशतयैव निर्णयः कृतः । न तु श्रुतिलिङ्गबाहुल्येन असन्दिग्धयोः केवलयोरेव बलवत्वादित्युक्तेः । “तावानस्य महिमा ततो ज्यायांश्च पूरुषः” इत्यादिशब्दसहितलिङ्गैश्चेति न्यायविवरणोक्तिरभ्युच्चयत्वेनेति भावः । अत्रानुभाष्ये तादृशत्वाच्च तच्छक्तेरिति युक्तेरेवोक्तत्वात्समयपादीयानुभाष्योक्तां श्रुतिं स्वयमाह ॥ स्वभावेति ॥ उक्तं च गीताभाष्ये अनादौ च तत्सिद्धं द्रव्यं कर्म चेत्यादाविति द्वितीये । कर्माणि धर्माधर्मव्यक्तयः क्रियापरिस्पन्दः श्रुतिर्वेदः अस्मिन्नर्थे तादृशत्वाच्च तच्छक्तेरित्यनुभाष्यसुधयोरुक्ता युक्तिरपि । चन्द्रिकायाम्

अनादीनां गुणादीनां यथा गुण्यादितन्त्रता ।

तथानादिश्रुतेरस्तु क्षेमादेश्वरतन्त्रता ॥

इत्यादिना विवृता । अत्र वेदस्यानादिनित्यत्वं नाम पुराणादेरिवानियतानुपूर्वीकत्वाभावादिरूपं ध्येयम् । आम्रायोऽनन्यथापाठादिति स्मृतेः । सर्वज्ञत्वादीश्वरस्य तद्बुद्धौ सर्वदा

(भावदीपः)

प्रतीयमानत्वादिति तत्त्वनिर्णयोक्तरीत्या विष्णुबुद्धिगतत्वमपेक्ष्य नित्या वेदा इत्यादि तत्त्व-
सङ्ख्यानटीकायां नित्यत्वं नाम कूटस्थतया आद्यन्तशून्यत्वमित्युक्तावपि 'नित्या वेदाः
समस्ताश्च शाश्वता विष्णुबुद्धिगा' इत्येतत्तत्त्वनिर्णयटीकायां "न हि वयं वेदस्य कूटस्थनित्यतां
ब्रूम" इति क्रमस्य कृतकत्वेऽपीति चोक्त्या नित्यविभूनां वर्णानाम् उच्चारणाधीन-
क्रमविशेषविशिष्टानामेव वेदत्वेन वर्णादिवन्मुख्यतोऽनादिनित्यत्वाभावात् । भाष्ये स्मृति-
शेषोक्तेः फलमाह ॥ अत्रदेवलोकेति ॥ पूर्वनयवाक्यस्थाग्रीत्यर्थः । पृथिव्यादीत्यादिपदेन
ज्योतिःशब्दो वान्तर्नयोक्तेन्द्रादिशब्दो वा ग्राह्यः ॥ २५ ॥

वाक्यार्थमुक्तावली

ॐ छन्दोभिधानान्नेति चेन्न तथाचेतोर्पणनिगदात्तथाहि दर्शनं ॐ ॥ हृदयनिहितमिति ।
अनेनानन्तरसङ्गतिरुक्ता भवति । ततश्चायं भाष्यार्थः । हृदय आहितं यदितिसूक्ते
हृदयगुहानिहितत्वेनोक्तस्य तस्यैव 'अथ यदतः परोदिवोज्योति दीप्यत' इत्युक्तस्य ज्योतिषो
गायत्रीत्वेन पाठ इति । विषयवाक्यार्थस्तूत्रत्र भविष्यति । किं विष्णुरिति । अत्र गायत्री छन्द
उत विष्णुरिति चिन्ता । तदर्थं गायत्रीवाक् श्रुतीतदुपोद्बलकोपदेश भेदश्च पूर्वपक्षे हेतुः
गानत्राणकर्तृत्व भूतादिपादव्यपदेशलक्षण सिद्धान्तप्रापक बाधक उत तद्वाध्य इति । तदर्थं
पूर्वपक्षश्रुतिरुपदेश भेदश्च स्वतन्त्र्य तद्गतत्वाख्य प्रवृत्तिनिमित्त विरहेण विरोधेन च निरवकाश
उत तत्सत्त्वेनाविरोधेन च सावकाश इति तदर्थं तत्कल्पकत्वेनाभिमत गानत्राणकर्तृत्वादे
र्विष्यैक निष्ठत्वे प्रमाणं नास्त्युतास्तीति । नविष्णुरित्यतः पूर्वं शेषमाह । गायत्री छन्दोविशेष
एवेति । 'एव'कारव्यवच्छेद्यप्रदर्शनपरं भाष्यमिति भावः । तस्मादिति हेत्वंशस्य प्रसिद्धगायत्र्या
समारम्भस्य कृतत्वादित्यर्थं मत्वा व्याचष्टे । गायत्रीशब्दस्येति । वाक्ये तेज स्त्वविधानार्थं
समारम्भः कृत इति सूचितम् । आग्नि गायत्र्यादि शब्दार्थं रूप इति सिद्धान्त भाष्ये आदिपदेन
वाक् शब्दोपादानञ्च सूचितं युक्त्यन्तरमाह । वागिति । अव्यवहित पूर्वाधिकरणे ज्योतिः श्रुत्या
गायत्री श्रुतेर्बाधमाशङ्क्य परिहरति । न चेति । ज्योतिः श्रुतेरेवेति । इदमप्यग्नि गायत्र्यादीति
भाष्यमहिमा लब्धमिति बोध्यम् । एवं तस्मादित्येतदध्याहृत गायत्री छन्द एवेत्येतदुपपादकतया
व्याख्याय न विष्णुरित्येतत्सम्बन्धितया योजयति । न च गायत्री श्रुतिरिति । छन्दोभिधाना-
दिति । प्रबलरूढयुक्त्या ज्ञापितं योगायोगं दर्शयति योगस्येति । पूर्वाधिकरणेन गतार्थतां
निरस्यन् छन्दशब्दसूचितं नित्यत्वादेव शब्दस्य तत्त्वभावः कथं तत् इत्यनुव्याख्यानोक्तं

(वाक्यार्थमुक्तावली)

पूर्वपक्षमाह । न च गायत्र्या इत्यादिना । नित्यस्येति । अनादि नित्यस्येत्यर्थः । इदमुक्तं भवति । आकाशादि शब्दप्रवृत्तिनिमित्त विवरत्वादेस्तत्त्वभावस्य तद्धर्मिण आकाशादेर्जन्यत्वेन धर्मिणा सह भगवदधीनत्वात् । भवतु तन्निमित्तकाकाशादि शब्दानां भगवति मुख्यत्वं गायत्र्यादि शब्दानां तु वेदविशेषरूप गायत्र्या अनादित्वेन तत्त्वभावरूपगायत्रीशब्द प्रवृत्तिनिमित्तस्य तद्वीत्यापि भगवदधीनत्वायोगेन कथमपि न भवति । वृत्तिरिति । स्वपदानीति । स्वपदानि च वर्ण्यन्ते भाष्यं भाष्यविदो विदुरिति स्वपदवर्णनस्य भाष्यलक्षणतयोक्तिरिति भावः । सूत्रे निगदान्नेति पञ्चम्यन्वयेऽपि समन्वयसाध्यपर्यवसानाय प्रवृत्तं निगद्यत इति भाष्यं साध्य-प्रदर्शनपरतया फलितप्रदर्शनपरतया च व्याचष्टे अत्र गायत्री पदेनेत्यादिना । भाष्येऽग्निग्रहणं तत्समानार्थकज्योतिःपदोपलक्षणमित्याशयेन ज्योतिः पदेनेत्युक्तम् । चेतोर्पणार्थमित्येत-ध्याहृत्यमाह । न चेति । किन्तु गायत्र्यादिति टीकायामादिपदेनज्योतिरादिग्रहणम् । ननु गायत्रीशब्देन विष्णुरेव निगद्यते । तस्माज्योतिरशब्देनापि स एव निगद्यत इति टीकायां गायत्रीशब्दवाच्यत्व ज्योतिरशब्दवाच्यत्वयोर्हेतु सद्भाव प्रदर्शनेन तदनुसारेण भाष्येऽपि गायत्र्यग्न्यादीति निर्देशः स्यादिति चेन्न । ज्योतिषा सह सङ्गति सद्भावेन फलतया प्राधान्यादग्न्यादित्वेनग्रहणोपपत्तेः । अत एवाग्नि सूक्तसङ्गति सद्भावेन तस्याप्याक्षेप समाधान लाभायैतद्विषय वाक्यस्य ज्योतिः पदं परित्यज्य तत्समानार्थकाग्निपदग्रहणं कृतम् । एतस्य न्यायस्येति । आनन्दमयादिशब्दार्थ गुणस्वरूपत्वेन चेतोर्पणार्थमुच्यते । न तु प्रसिद्धा-भेदेनेत्यनुसन्धेयत्वं सूचयति । हि शब्देनेत्यर्थः । चेतोर्पणार्थं निगद्यत इत्येतत् 'हि' सर्वाधिकरणेष्वपि प्रसिद्धं हीति तदर्थ इति भावः । सूत्रे भाष्ये च हि हेतावित्युपेत्योक्तं श्रवणादिति । सम्भवादिति । तन्निस्सृतत्वाद्देदानां गायति त्राति चाखिलमिति । छन्दोज्ञ-भाष्यदिशा गानत्राणकर्तृत्वस्याचेतनेऽयोगादिति भावः । पृथिवीत्यादेरिति । अत्रादिपदेन या वै सा पृथिवी इयं वाव सा यदिदमस्मिन्पुरुषे शरीरमित्यादेः सङ्ग्रहः । छन्दसः पृथिवीत्वाद्यनुपपत्तेः । एतामेवनातिशीयन्त इति वाक्योक्त सर्वोत्तमत्वायोगाच्च । विष्णोस्त्वाकाशाधिकरणन्यायेनाधि भौतिक शब्दवाच्यत्वस्योपपत्तेरिति भावः । ननु वामनपुराणे तेषां तदुपचारत इत्युक्तम् । विष्णाविवच्छन्दस्यापि रूढिसत्वादित्यत आह गायत्री श्रुतिरित्यादिना । छन्दस्यज्ञरूढिरत्र पौराणिक रूढिः तत्ररूढिमात्रमत्र श्रुतौ तु महायोगः । अन्यगतस्याल्पप्रवृत्तिनिमित्तस्यापि भगवदायत्तत्वमिति । अत्र परममुख्यवृत्तिस्तत्र तदपेक्षयाल्पमुख्यवृत्तिरिति भावः । युक्तो लिङ्गमात्रेणेति । निरवकाशल्लिङ्गमात्रेणैव यदा निर्णयस्तदा किमुश्रुतियुक्ति बहुलिंगैरिति भावः ।

(वाक्यार्थमुक्तावली)

अत एवोक्तमनुव्याख्याने “बाहुल्यात् श्रुतिलिङ्गयोरिति” । न्यायविवरणे च पुरुष इत्यादी-
त्यादिपदेन श्रुतिलिङ्ग बाहुल्यं चोक्तम् । भाष्ये च गायति त्रायति चेत्यादीत्यादि पदेन श्रुतिलिङ्ग
बाहुल्यं युक्तम् । न च नित्यस्येति । यद्यपि क्रमस्य बुध्युपाधिकत्वेन कृतकत्वात् क्रमविशिष्ट
वर्णानां सादित्वमेव । तथापि चन्द्रिकारीत्या ईश्वर बुद्धिघटित क्रमविवक्षयेयमुक्तिरिति ज्ञेयम् ।
यद्वा भूत भविष्यद्वर्तमानैरखिलैरेक प्रकारेण पठ्यमानत्वं कूटस्थनित्यत्वमिति भावबोधरीत्या
वैवक्षिकेयमुक्तिः । अथ वा स्वाभाविक एव वेदे क्रम इति मते नेयमुक्तिः । न सन्ति यदुपेक्षयेति ।
न चैवं सञ्जिहीर्षा वैयर्थ्यमिति वाच्यम् । सञ्जिहीर्षायां ध्वंसः । उपेक्षायां शशविषाणवन्नसन्तीति
विवक्षितत्वात् । न च शशशृङ्गादिवदसद्भयादितीश्वरेच्छया सदसदिति वाच्यम् । उपेक्षामात्रेण
तदसत्त्वोपपत्तेः । यद्वा उपेक्षामात्रेण न सन्ति नश्यन्ति किं जिहीर्षायामिति विवक्षितत्वात् ।
सर्वदेवाभिध इत्यादेः प्रकृतोपयोगमाह । अत्रेति । सूत्रे छन्द इति व्यस्तम् । छन्दोभिधानादिति
समस्तं च पदम् । तत्त्वित्यनुवर्तते । छन्द इत्यनेन तुरन्वेति । गायत्रीति योग्यतया लभ्यते ।
गायत्री छन्द एव न विष्णुः गायत्री पदेन छन्दस एव तत्राभिधानात् । यद्वा छन्दसि गायत्री-
पदस्याभिधानात् । तस्य तत्र रूढत्वादिति यावत् । वाग्वैगायत्रीति गायत्र्यावा कसिधानाश्च । न
च ज्योतिः श्रुतिविरोधः । ज्योतिः पदेनापि छन्दस एवाभिधानात् । कुतः तेजोवै
ब्रह्मवर्चसंगायात्रीति श्रुत्यन्तरे ज्योतिश्शब्दपर्याय तेजश्शब्दस्य छन्दस्यभिधानादिति चेन्न । कुतः
तथाहि दर्शनम् । हि यस्मात्तथा तादृक् विष्णुत्वज्ञापक गान त्राणकर्तृत्वरूपलिङ्ग प्रतिपादकं
दर्शनं श्रुतिरस्ति । तस्माद्विष्णोरेवात्र गायत्री वागज्योतिः पदैर्निगदाच्च महायोगप्रवृत्त्या
प्रतिपादनात् । पौराणिकरूढ्या च निगदान्न छन्दो गायत्री किन्तु विष्णुरेवेति योजना ।
नारायणादिपदं परित्यज्यान्प्रसिद्धगायत्र्यादिपदेन ब्रह्मणो निर्देशे किमन्याबाधेभेधन प्रयोज-
नमित्यत उक्तं तथाचेतोर्पणेति । तथा तेन प्रकारेण गानत्राणकर्तृत्वादि गुणवैगुण्येन
चेतोर्पणार्थमुपासनार्थमित्यर्थः । उपासनास्वरूपं वक्तुं चेतोर्पण इति उक्तम् । गुणानामेक-
बुध्यारोह एव ध्यानस्यात् क्रियामानसवदिति वक्ष्यति ।

तत्त्वसुबोधिनी

ॐ छन्दोभिधानात्रेति चेन्न तथा चेतोर्पणानिगदात्तथाहि दर्शयति ॐ ॥
हृदयनिहितमित्यनेनानन्तरसङ्गतिरुक्ताभवति । श्रुतेरिति । समबलत्वादिति भावः । ननु
रूढ्यभावेपि योगस्य सत्त्वात् मुख्यत्वमित्यत आह । योगस्यचेति । पूर्वाधिकरणेन गतार्थतां

(तत्त्वसुबोधिनी)

निरस्यति । न चेति । कुत इत्यत आकाशादि शब्द प्रवृत्तिनिमित्तस्य विवरत्वादेः जन्यत्वेन धर्मिणा सह जन्यत्वाद्भवतु तेषां शब्दानां भगवति मुख्यत्वं वेदविशेषरूपगायत्र्यास्तु अनादि नित्यत्वेन न भगवदधीनत्वमित्याह । गायत्र्या इति । अत्रच नित्यत्वं नाम अनादि नित्यत्वमेवाभिमतं नतु ध्वंसाप्रतियोगित्वं तथासति जन्यत्वाविरोधेन ईश्वराधीनत्वविघटकत्वात् पूर्वापक्षयुक्तित्वं न स्यात् । अत एवोक्तं सुधायाम् । वेदस्य नित्यत्वादनादि नित्यत्वाच्चेति । ननु कृतकक्रमविशिष्ट समुदाय रूप वेदस्यन अनादित्वम् । उक्तं हि तत्त्वनिर्णय टीकायाम् । नहि वयं वेदस्य कूटस्थनित्यत्वं ब्रूम इति । क्रमस्य कृतकत्वेपि इति चेत् न । तत्त्वसङ्ख्यान टीकायां नित्यत्वं नाम कूटस्थतया आद्यन्त शून्यत्वं तच्च वेदानां नित्या वेदा समस्ताच्चेत्यादि प्रमाणसिद्धमित्युक्तत्वात् । युक्तं चैतत् क्रमस्य ईश्वरबुद्धिस्थित्वात् अत एवोक्तं तत्त्वनिर्णये सर्वज्ञत्वात् ईश्वरस्य तद्बुद्धौ सर्वदा प्रतीयमानत्वात् इति । तट्टीकायां कौटस्थनिषेधश्च । अस्मदादिबुद्धिघटित क्रमाभिप्रायेणेति सर्वमनवद्यम् । केचित्तु स्वतन्त्रपुरुषापूर्वकत्वभूत- भवद्भविष्यद्भिरखिलैः एकप्रकारेण पठ्यमानत्वादिकमेवानाऽदित्वं वेदस्य विवक्षितम् । अत एवोक्तं तत्त्वनिर्णयटीकायाम् स्वतन्त्रस्य वक्तुरभावात् । अपौरुषेयत्वमुपपद्यत इति । एतदेवच अनादिनित्यत्वमिति च । एतावतैव शब्दस्वभावभूत पदार्थप्रतिपादनशक्तेः पराधीनत्वासंभवेन ईश्वराधीनत्वविघटनोपपत्तौ मुख्यानादित्वकल्पना वैयर्थ्यात् । न चैवंविधमनादित्वम् आका- शादीनामिति तदुक्तेः अभ्यधिकाशङ्का प्रदर्शकमित्याहुः । ननु विकारशब्दात् इत्यादौ आनन्द- मयादेः विष्णुत्वाक्षेपपरिहासदत्रापि अग्निसूक्तोक्तं ज्योतिः न विष्णुः । अथ यदत इत्युक्तस्य अस्यैव ज्योतिषः तदुपक्रमे “गायत्री वा इदं सर्वं” इति गायत्रीरूपछन्दोविशेषत्वेनाभिधानात् इत्याक्षिप्य गायत्री शब्दस्यापि विष्णुपरत्वान्नेयमनुपपत्तिरिति परिहारसम्भवेनेदमपि सूत्रं तथैव ज्योतिरधिकरणशेषत्वेनैव व्याख्यायताम् । एवं सति अग्निगायत्र्यादिति भाष्ये अग्निपदं सूत्रे समन्वेतव्यं शब्दानुक्तिश्च सङ्गच्छते तत्किमिति टीकायामधिकरणान्तरतया व्याख्यातमिति चेन्नैवम् । न्याय विवरणविरोधात् न्यायविवरणे वेदस्य नित्यत्वेपि तद्गतशब्दस्य विष्णु- विषयत्वोक्त्या वेदवाचकशब्दस्य समन्वेतव्यत्वेन वेदगतनित्यतायाः पूर्वापक्षयुक्तित्वेन प्रतिभासात् एकाधिकरणत्वे च अग्नितत्त्वस्यैव कस्यचिद्धर्मस्य तत्त्वेन अग्नि शब्दस्यैव समन्वेतव्यत्वेन कथं न स्यात् । नित्यत्वादेवशब्दस्य इत्यनुव्याख्याने तट्टीकायां च अस्यैवार्थस्योक्तेः । भाष्ये अग्नि- शब्दोपादानसमन्वेतव्यानुक्तेश्चान्यथासिद्धयान अधिकरणैकत्वमुक्तमितिदिक् । ननु न विष्णोः गायत्र्यादि शब्द वाच्यत्वम् । वाग्वैगायत्रीति गायत्र्या वात्त्वस्य विहितत्वादित्यत आह ।

(तत्त्वसुबोधिनी)

आदिपदेनवाचोग्रहणमिति । वाग्वै गायत्रीति श्रुतौ वाक् शब्दार्थं गुणवत्तया उपासनार्थं विष्णुर्वागित्युक्तम् । तथा च वाक्त्वमपि न विष्णुत्वबाधकमिति दर्शयितुं भाष्ये आदिपदमित्यर्थः । अनुसन्धयेत्वं सूचयतीति । आदिपदमित्यनुषङ्गः । एतदध्यायगतानन्दमयाद्यधिकरणेषु तत्तच्छब्दसमन्वय कथनं तत्तच्छब्दार्थं युक्तत्वेन हरेः ध्यानार्थमुक्तमिति न्यायस्य अनुसन्धयेत्वं च गायत्र्यादीत्यादिपदेन सूचयत्याचार्य इत्यर्थः । अनुसन्धयेत्वं सूचयति हि शब्देनेति पाठे हिशब्देनाचार्य एतत्सूचयतीत्यर्थः । प्रसिद्धार्थको हिशब्दोऽस्यार्थस्य सार्वत्रिकत्वं गमयतीतिभावः । आदिपदेन पृथिवीत्यादेः सङ्ग्रह इति । यावैसेत्यादिना गायत्र्याः पृथिव्यभेदमुक्त्वा अस्यां हीदं सर्वं प्रतिष्ठितमिति पृथिव्याः सर्वाधारत्वमुक्तम् । तच्च विष्णोरेव गायत्री पृथिव्यादि शब्दार्थत्वं युक्तं नान्यथेत्यर्थः । भाष्ये अग्नि शब्दग्रहणन्तु गायत्रीशब्द समन्वय कथनेन ज्योतिःशब्दस्य विष्णु परत्वं समाहितमिति ज्ञापनार्थम् । न चैवं गायत्री अग्न्यादि शब्दार्थरूप इति निर्देशः स्यात् सति वाच्यम् । अन्यत्र प्रसिद्धस्य गायत्री शब्दस्य विष्णौ प्रयोगे प्रयोजनमत्रवदता सूत्रकृता पूर्वसूत्रे उत्तरत्र च अग्न्यादि शब्दानां विष्णौ प्रयोजनं सूचितमिति ज्ञापनार्थमिति भावः ।

वाक्यार्थमञ्जरी

ॐ छन्दोभिधानान्नेति चेन्न तथाचेतोर्पणनिगदात्तथाहि दर्शनं ॐ ॥ गायत्रीवेत्युक्तगायत्री छन्दो विशेष एव स्यात् । गायत्रीपदेन छन्दसोभिधानात् तस्मान्नतद्ब्रह्मेति चेन्न । किन्तु ब्रह्मैव गायत्री कुतः, हि यस्मात्तथादर्शनं गानत्राणकर्तृत्वलिङ्गबोधका 'गायति त्रायति चे'ति श्रुतिरस्ति तस्मादित्यर्थः । विष्णवादिप्रसिद्धपदानि विहायाप्रसिद्धगायत्रपदेन तन्निर्देशो किं निमित्तमित्यत उक्तम् । तथेति ॥ तथा गानादि कर्तृत्व गुणविशिष्टतया चेतसि अन्तःकरणे अर्पणार्थं ध्यानार्थम् उपासनार्थमिति यावत् । निगदात् गायत्री वा इदं सर्वमिति कथनादित्यर्थः ॥ अथेति ॥ अथ द्वारपोपास्तिकथनानन्तरं पुनर्भगवन्माहात्म्यमुच्यते । यच्छ्वेतद्वीपानन्तासन-वैकुण्ठगतमूर्तित्रयं तत् । अतः बुद्धिस्थतया विवक्षितायादिवः परः । ज्योतिः तेजोमयं विश्वतः मेरुवैजयन्तसत्यलोकाख्यब्रह्मसदनेभ्यः पृष्ठेषु क्रमेणोच्चेषु सर्वतः भूर्भुवः स्वरात्मक सर्वलोकेभ्यः पृष्ठेषु अनुत्तमेषु न विद्यत उत्तमो लोको येभ्यस्तेषु स्वयमेवोत्तमेषु अनन्तासनश्चेतद्वीपवैकुण्ठेषु दीप्यते प्रकाशते तत्सर्वलोकेषु दीप्यमानन्तेजः इदं वाव इदं खलु इदं किं यदिदमस्मिन्नन्तः पुरुषे पुरुष हृदये ज्योतिरस्ति तदित्यर्थः ॥ गायत्रीवेति ॥ अत्र भगवतः षड्विधरूपेषु गायत्री

(नाम्यार्यमञ्जरी)

नामकं स्त्रीरूपं ह्यशीर्षकं प्रथमरूपापेक्षया द्वितीयं रूपमुच्यते । यदिदं किञ्च भूबहौ बहुपूर्णतायामित्युक्तेः भूतं पूर्णं मत्स्यादि सर्वं सर्वान्तस्थितं च तदिदं सर्वं गायत्रीनामा भगवानेव । एवं च भूतशब्दाभिधेयं मत्स्यादि सर्वान्तःस्थितं द्वितीयं रूपमित्युक्तं भवति । अस्यैव तृतीयं रूपमाह ॥ वागिति ॥ गायत्रीनामा भगवान्वाग्वै वाक्संस्थो वचनाद्वाङ्नामा स्त्रीरूपो ह्यशीर्षाख्य एव । न तु तद्भिन्न इत्यर्थः । वाङ्नामकस्य भगवद्रूपत्वं कुत इत्यतस्तल्लक्षणयोगादित्यत आह ॥ वागवाति ॥ इदं सर्वं प्राणिजातं वाग्वै वाङ्नामक भगवदधीनमेव । वाचाहि प्रवर्तने निवर्तते च लोकः । सर्वलोक प्रवर्तकत्वं च भगवल्लक्षणं च प्रसिद्धमेवेति ॥ छन्दोविशेष एवेति ॥ गायत्री छन्दोपेतमन्त्र विशेष इत्यर्थः ॥ वाग्विधानाच्चेति ॥ न शब्दात्मकस्य तत्सम्भवतीति भावः । तेजः कान्तिः । ब्रह्मवर्चसम् अध्ययन लब्धकान्तिविशेषः । तदुभयसाधनं गायत्रीत्यर्थः ॥ योगस्येति ॥ गायति वेदान् त्रायतिचाध्यापकान् पापेभ्य इति निर्वचनादिति भावः । नित्यस्येति । अनादिनित्यस्येत्यर्थः । अन्यथोत्पत्तावीश्वराधीनत्वापरिहारात् । अत एव न्यायविवरणटीकायां वेदस्य नित्यत्वेनानादित्वादित्युक्तम् । वेदस्य नित्यत्वादनादित्वाच्चेति सुधाग्रन्थाच्च । यद्यपि कृतकक्रमविशिष्टस्य वर्णात्मकस्य वेदस्य नानादित्वम् । तथापीश्वरबुद्धिघटितस्य तथात्वेन वा कृत्वा चिन्तया वा तदुक्तिरित्यदोषः । स्वपदानिस्वोक्तपदानि । “सूत्रार्थो वर्ण्यते यत्र पदैः सूत्रानुकारिभिः । स्वपदानि च वर्ण्यन्ते भाष्यं भाष्यविदो विदुः” इत्युक्तेरिति भावः । गायत्र्यादीति । गायत्र्यादि शब्दार्थो गानत्राणकर्तृत्वादिः स एव गुणस्तत्स्वरूपत्वेनेत्यर्थः । आदिपदेन वाचोग्रहणमिति । वाग्वै गायत्रीति श्रुतौ वाक् शब्दार्थं गुणवत्तया उपासनार्थं विष्णुर्वागित्युक्तम् । तथाच वाक्त्वविधानं न विष्णुत्वपक्षे बाधकमिति भावः ॥ एतन्न्यायस्येति ॥ तत्तच्छब्दसमन्वयकथनं तदर्थगुणस्वरूपत्वेनोपासनार्थमिति न्यायस्येत्यर्थः ॥ या वै सेति ॥ चतुर्थरूपमनेनोच्यते । या वै गायत्री तत्संस्थं तन्नामा भगवान् सा इयं वाव इयं खलु । इयं केत्यपेक्षायामाह ॥ योयमिति ॥ पृथुत्वात्पृथिवीनामा पृथिवी संस्थो भगवानित्यर्थः । तथाचात्र या वै सेत्यादिना गायत्र्याः पृथिव्यभेदमुक्त्वा अस्यां हीदं सर्वं प्रतिष्ठितमिति पृथिव्याः सर्वाधारत्वमुक्तम् । तच्च विष्णोरेव गायत्रीपृथिव्यादि शब्दार्थत्वं युक्तं नान्यथेति भावः ॥ श्रुत्युक्तेति ॥ गायतीति श्रुत्युक्तेत्यर्थः । कर्माणि पुण्यपापानि । क्रिया चेष्टा । स्मृतिविशेषोदाहरण प्रयोजनमाह ॥ अत्रेति ॥

सूत्रभाष्यम्

॥ ॐ भूतादिपादव्यपदेशोपपत्तेश्चैवम् ॐ ॥ २६ ॥

‘तावानस्य महिमा ततो ज्यायांश्च पुरुषः । पादोऽस्य सर्वा भूतानि त्रिपादस्यामृतं दिवीति (छां.उ. ३-१२-६) । ‘सुवर्णं कोशं रजसा परीवृतम् । देवानां वसुधानीं विराजम् । अमृतस्य पूर्णां तामु कलां विचक्षते । पादं षड्भूतुर्न किला विविक्त्से’ (तै.आ. ३-११) इति श्रुतेः । पाद इति एकदेशपरिमितं चतुर्भागबल इतिवद्भिन्नं च । स हि पुरुषसूक्ताभिधेयः । यज्ञेन यज्ञमयजन्त (तै.आ. ३-१२) इति यज्ञशब्दात् । ‘यज्ञो (वै) विष्णुर्देवता’ इति हि श्रुतिः ।

‘तस्मिन्काले महाराज राम एवाभिधीयते ।

यथा हि पौरुषे सूक्ते विष्णुरेवाभिधीयते ।’ इति च स्कान्दे ॥ २६ ॥

तत्त्वप्रदीपिका

भूतादिपादव्यपदेशोपपत्तेश्चैवमिति सूत्रं योजयति- तावानस्येत्यदिना । प्रसिद्धार्थानां सूत्राणामपृथग्भाष्यकरणं यत्तल्लाघवाय । एषा हि श्रुतिः ‘सैषा चतुष्पादा षड्विधा गायत्री’ति पूर्व-प्रस्तुताया गायत्र्याषड्विधत्वमुक्तमनूद्य चतुष्पादत्वं विधाय तत्र प्रमाणमेताम् ऋचमाह । ‘तदे-तद्वाऽभ्यनूक्तं तावानस्ये’ति । अनया ह्युक्ता गायत्र्याः भूतादयश्चत्वारः पादा व्यपदिश्यन्ते । न च तस्याश्छन्दस्त्वे तदुपपद्यते । उपपद्यते च विष्णुत्वे । पुरुष एवेदमित्युक्ता यद्विष्णो-स्सर्वेशानत्वमुक्तं तद्वि तावत्तावानिति परामृश्यते । न च तावानेव केवलमस्य महिमा, किन्तु ततोऽपि ज्यायानयं पुरुषः । अस्य ह्येकः पादः सर्वाणि भूतानि, त्रयोऽनन्तासन-वैकुण्ठक्षीराब्धिषु दिवि स्थितेषु द्योतमानेषु । त्रयाणां पादानां समुदायस्त्रिपात् । स्वरूपां-शत्वात्तदमृतमित्युक्तं, भिन्नांशविवक्षया भूतपादोक्तिः ।

त्रिभिस्स्वरूपपादैश्च भिन्नेनैकेन चैव हि ।

गायत्रीनामको विष्णुश्चतुष्पात्साम्प्रकीर्तितः ॥

भिन्नपादः सर्वजीवास्तस्यास्सादृश्यमात्रतः ।

स्वरूपपादा विष्णोस्तु त्रयो हि दिवि संस्थिताः ॥ इति सत्तत्त्वे ।

(तत्त्वप्रदीपिका)

पादशब्दस्यार्थं विवृणोति सुवर्णं कोशमित्यादिना । सुवर्णमयमण्डकोशं सत्त्वरजस्तमोभिः परिवृतं देवानां द्रव्यनिधानस्थानं विशेषेण राजन्तं षड्होतुर्विष्णोः कलां विचक्षते । अमृतस्येति षष्ठी तृतीयार्थे, अमृतेन पूर्णामित्यर्थः । एकवचनं समुदायापेक्षया, 'अमृतस्यैष सेतुरि'तिवत् । न किल षड्होतुः पादत्वं स विवित्से अविन्दत । एतदुक्तं भवति । उदकादिनवावरणावृतं महतां देवानां वसुनिधानं हेमाण्डकोशं मुक्तजनेन व्याप्तं विष्णोः कलामात्रं वदन्ति पुरुष सूक्तागमाः पादवचनेन । न किलात्र पादशब्देनाङ्घ्रि वदन्ति । नापि चतुर्थांशं, किं तर्हि ? एकदेशमात्रम् । एकदेशमात्रमित्येकदेश परिमाणपरिमितमुच्यते, न तत्स्वरूपैकदेश इति । यथा मैत्रचतुर्भाग-बलश्चैत्र इत्युक्ते न मैत्रबलादेव चैत्रस्य चतुर्थांशो विवक्षितः । अपि तु तच्चतुर्थांशपरिमितं भिन्नं च ततश्चैत्रबलमिति । एवमिहापि शक्तिविवक्षया विष्णुशक्त्येकदेशपरिमितशक्तिर्मुक्तामुक्त-विश्वसमुदाय इत्यभिप्रायः ।

स्यादेतदेवं, यद्यस्यामृचि विष्णुरभिधीयते, न तु तत्र प्रमाणमित्यत आह - स हि पुरुष-सूक्ताभिधेय इति ॥

तत्त्वप्रकाशिका

हेत्वन्तरेणापि गायत्र्या विष्णुत्वं समर्थयत्सूत्रमुपन्यस्य तद्गृहीतश्रुतिमेवोदाहरति ॥ भूता-दीति ॥ 'सैषा चतुष्पदा षड्विधा गायत्री' इति गायत्र्याः प्रागुक्तषड्विधत्वमनूद्य चतुष्पदत्वं व्यपदिश्य तत्रैव पुरुषसूक्तमन्त्रः संवादायोदाह्रियते 'तदेतद्गृह्याभ्यनूक्तं तावानस्य' इति । अस्य पुरुषस्य तावन्पूर्वोक्तो महिमा न केवलमेतावान् किन्तु पुरुषः ततः पूर्वोक्तादपि महिम्नो ज्यायान् । कथं सर्वाणि भूतान्यस्यैकः पादः । अस्यामृतं स्वरूपभूतं पादत्रयं दिवि तिष्ठतीत्येवं गायत्र्या भूतादिपादव्यपदेशाच्च सा विष्णुर्भवेत् । भूतादिपादव्यपदेशस्य विष्णावेवोपपत्ते-रन्यत्रानुपपत्तेश्चेति भावः । ननु भूतादिपादव्यपदेशो गायत्र्यामिव विष्णावपि नोपपद्यते तस्यापि भूतभिन्नत्वादित्यत आह ॥ सुवर्णमित्यादि ॥ नायं पादशब्दोऽमृतपादत्रयवद्भूतानामपि स्वरूपांशत्वाभिप्रायः किन्तु यद्भूतस्य चतुर्भागबलो देवदत्त इतिवद्भिन्नमेव विश्वं तत्पाद-परिमितसामर्थ्यं पादतयोच्यते । अतो भूतपादत्वं विष्णोरुपपद्यते । तर्हि विश्वचतुष्टयसमो हरिरि-त्यागतमिति न मन्तव्यम् । यतोऽत्र पादपदेन विश्वं विष्णुसामर्थ्यैकदेशपरिमितमुच्यते न चतुर्थांशपरिमितम् । कुत एतत् । 'सुवर्णं कोशमि'ति श्रुतेरेवेत्यर्थः । सौवर्णब्रह्माण्डकोशं रजोगुणोपलक्षिताबादिपरिवृतं ब्रह्मणः शरीरं देवानां वसुनिधानमङ्गुष्ठां मुक्तैः पूर्णां तां षडिन्द्रियेषु विषयहोतुर्विष्णोरेकदेशपरिमितामाचक्षते पादपदेन पुरुषसूक्ताद्यागमाः । यतः सा

(तत्त्वप्रकाशिका)

चतुर्थभागसाम्यं न लेभे किलेत्यर्थः । न केवलं भूतादिपादत्वस्य विष्णावेवोपपत्तेस्तल्लिङ्गत्वं किन्तु पुरुषसूक्तोक्तत्वाच्च । भूतादिपादत्वस्य पुरुषसूक्तोक्तत्वेऽपि कुतो विष्णोर्लिङ्गत्वमित्यत आह ॥ स हीति ॥ यज्ञशब्दः कथं तन्निश्चायक इत्यत आह ॥ यज्ञ इति ॥ अन्यप्रकरणेऽप्यन्यश्रुतिः प्रासङ्गिकीयं भवतु । भूतादिपादे तदभावादित्यतोऽत्र स्मृतिं चाऽऽह ॥ तस्मिन्निति ॥ किञ्च पुरुषसूक्तोक्तत्वं गायत्र्या विष्णुत्व एव वा पृथग्युक्तिः समर्थ्यते ॥ स हीति ॥ २६ ॥

गुर्वर्थदीपिका

यतो नवावरणोपेत ब्रह्माण्डकोशाख्या सा देवानां वसुधानी सत्यकैलासस्वर्गादि लोकस्थित देववसुनिधानयोग्या मञ्जूषा षड्भूतुरनन्तजीवानां षडिन्द्रियेषु तत्तद्विषय समर्पकस्य वैराग्यसम्पत्तौ सत्यां षडिन्द्रियेषु विषय हेतुर्वा विष्णोः पादं पादत्वं चतुर्थभागसाम्यम् आ ईषदपि न विवित्से किल न लेभे किल । एकैक जीवषडिन्द्रियेषु विषयहोमेऽप्यसमर्थब्रह्मादीनामनन्ताशसाम्यस्याप्यसम्भवेन चतुर्थभागसाम्यं तु सुतरां न सम्भवतीति सूचनाय षड्भूतुरिति विशेषणम् । अतस्तां देवानां वसुधानीं षड्भूतुर्विष्णोः कलामनन्तांशेषु चैकांशस्याप्येकदेशपरिमितामाचक्षते ज्ञानिन इति श्रुत्यर्थमभिप्रेत्याह सौवर्णमित्यादिना ।

भावबोधः

भूतादिपादव्यपदेशस्यैव हेतुत्वं तस्य निरवकाशत्वं वक्तुम् उपपत्तेरित्युक्तम् । 'च' शब्दस्य बुद्ध्या विवेकेन व्यपदेशनान्वये पूर्वोक्तहेतुसमुच्चाकत्वम् । यथाश्रुतसम्बन्धे त्वनुपपत्ति-समुच्चायकत्वमित्यभिप्रेत्य सूत्रं योजयति— एवं गायत्र्या इत्यादिना । सुवर्णमित्यादीति । चतुर्भागबलवद्भिन्नं चेत्येतत्पर्यन्तग्रहणायादिपदप्रयोगः । भाष्य उपोद्धातसङ्गत्या श्रुतेरादावुदाहरणेऽपि स्वयमाकाङ्क्षाक्रमेणान्ते तस्या व्याख्यानं क्रियत इत्यदोषः । चतुर्भागबलवद्भिन्नमित्यनुक्तौ पाद इत्येकदेशपरिमितमित्यनेन निवर्तनीयाशङ्कानुदयात् तयोर्वाक्ययोर्व्यत्यासेन व्याख्यानमिति द्रष्टव्यम् । 'कलाम्' इत्यस्यार्थ एकदेशपरिमितामिति । पादपदेनेति । अनेनाध्याहारेण पादपदमेकेन प्रकारेण व्याख्यातम् । आचक्षत इत्युक्तक्रियाकर्तृवाचकाध्याहारः । पुरुषसूक्ताद्यागमा इति । प्रकारान्तरेण पदमित्येतद्व्याख्याति— यतः सा चतुर्थभागसाम्यमिति । अनेन पादमिति भावप्रधानमित्युक्तं भवति । अनेनपादमिति भावप्रधानमित्युक्तं भवति । अनेन

(भावबोधः)

पुरुषसूक्ताद्याः कलामेव पादपदेनाचक्षत इत्यत्र हेतुरुच्यत इति भावः । किन्तु पुरुषसूक्तोत्वा-
चेति । अनेन सौत्रशब्दः प्रकारान्तरेण व्याख्यातो भवति । विष्णुत्व एव वा पृथग्युक्तिरिति ।
गायत्री शब्दवाच्ये “एतावानस्य महिमा” इत्यादिना पुरुषसूक्तमन्त्रोदाहरणात् पुरुषसूक्त-
प्रतिपाद्यश्च यतो विष्णुरेवेति भाष्याभिप्राय इत्यर्थः । अनेन एतावानस्यमहिमा । “अतो
ज्यायँश्च पूरुषः” इत्यादि शब्दसहित लिङ्गैश्चेति न्यायविवरणमुक्तार्थं भवति । अक्षरयोजना तु
तावानस्य महिमा इत्यत्र पुरुष शब्द आदिपदेन यद्वै ततमेव ब्रह्मोपनिषदं वेदेति ब्रह्मशब्द
एतत्सहितलिङ्गैर्लिङ्गानि च भूतादिपादत्वं पुरुषसूक्तोक्तत्वमेव नातिशीयन्ते इति सर्वोत्तमत्वम्
इत्यादीनि । अत एव ‘बाहुल्यात् श्रुतिलिङ्गयोः’ इत्यनुव्याख्यानं तथैव सुधायां व्याख्यातम् ।
अत्राप्यतन्यथासिद्धत्वं ग्राह्यम् । अनन्यथासिद्धलिङ्गैरित्युक्तगानत्राणकर्तृत्व लिङ्गेन शब्दसहि-
तलिङ्गैश्च भगवद्विषयत्वमेवाधिगतगायत्री शब्दस्येति । अनेन न्यायविवरणवाक्येन सूत्रगतः
‘च’शब्दो न केवलं प्रायुक्तगानत्राणकर्तृत्वसमुच्चयार्थः; किन्तु सर्वोत्तमत्वलिङ्गपुरुषब्रह्मशब्द-
समुच्चयार्थश्चेत्युक्तं भवतीति भावः ॥

ननु सैद्धान्तिकश्रुतिलिङ्गानामनन्यथासिद्धत्वेऽपि पूर्वपक्षश्रुतिलिङ्गयोराकाशप्राणच्छन्दो-
विशेषेषु प्रसिद्धत्वात् कथं बाध्यबाधकभाव इत्यत उक्तं न्यायविवरणे— ‘सन्दिग्धश्रुति-
लिङ्गाभ्यामुक्ताभ्यामप्यसन्दिग्धयोः केवलयोरेव बलवत्त्वम्’ इति सन्दिग्धपदं सावकाशपरम् ।
तच्चोक्ताभ्यामित्यनेनोक्तलोकप्रसिद्धेरसाधकत्वे हेतुप्रदर्शनार्थमुक्तम् । श्रुतिलिङ्गाभ्यामिति
जात्यपेक्षया द्विवचनम् । आकाशप्राणगायत्रीश्रुतिभ्य अचेतनत्वजीवनान्वयव्यतिरेकनित्य-
त्वादियुक्तिभ्यश्चेत्यर्थः । मुख्याकाशप्राणगायत्रीश्रुतयस्तावत्परमेश्वरेऽपि वाचकत्व शक्तियुक्ति-
त्वेनात्र किम्परा इति सन्दिह्यते । अचेतनत्वजीवनान्वयव्यतिरेकनित्यत्वानि च लिङ्गान्यनु-
व्याख्यानोक्तरीत्या न मुख्यानि । न्यायविद्या । तयालमिति सन्दिग्धान्युच्यन्ते । केवलश्रुति-
लिङ्गयोः । इदमपि जात्यपेक्षया । आकाशप्राणाधिकरणयोः सिद्धान्तसाधकश्रुत्यभावेन केवलस्य
लिङ्गस्येत्यस्यैव तत्रोपयोगः । समग्रस्य तु गायत्र्यधिकरण इति विवेकः । परोवरीयस्त्व-
श्रीलक्ष्मीपतित्वगानत्राणकर्तृत्वपुरुषसूक्तोक्तत्वादिलिङ्गजातं पुरुषब्रह्मादिश्रुतिजातञ्च भगवदेक-
निष्ठत्वादसन्दिग्धमित्युच्यते । असन्दिग्धपदं निरवकाशपरम् । तच्च केवलयोरित्युक्तलोक-
प्रसिद्धिशून्ययोरेव बलवत्त्वे हेतुत्वेनोक्तम् । तथा च लोकतः प्रसिद्धाभ्यामपि श्रुतिलिङ्गाभ्यां तथा
प्रसिद्धिरहितयोरेव बलवत्त्वम् । यतोऽनयोर्विष्णुमात्रपरत्वेन प्रमितत्वादसन्दिग्धत्वलक्षणं
निरवकाशत्वम् । पूर्वपक्षसम्बन्धिनोस्तु भूताकाशप्राणच्छन्दोविशेषाणां विशेषमात्रनिष्ठत्वे

(भावबोधः)

प्रमाणाभावाद् विष्णुनिष्ठत्वस्य निराकर्तुमशक्यत्वाच्च सन्दिग्धत्वलक्षणं सावकाशत्वमित्यर्थः ।
अत्र केवलयोरित्यङ्गीकारवादः । भाष्यपौराणिकरूढेरप्युक्तत्वादिति ज्ञेयम् ॥

भावदीपः

॥ ॐ भूतादिपादव्यपदेशोपपत्तेश्चैवम् ॐ ॥ २६ ॥ समर्थयदिति ॥ अर्थं याच्नायामिति
चौरादिकस्यात्मनेपदित्वेन समर्थयमानं सूत्रमिति वक्तव्येऽपि चक्षिड्व्यक्तायां वाचीत्यस्यानु-
दात्तत्वेन आत्मनेपदसिद्धौ ङित्वोक्तेरनुदात्तेत्वनिबन्धनं कार्यमनित्यमिति ज्ञापनार्थं प्रार्थयन्ति
शयनोत्थितं प्रिया इति रघुवंशादौ प्रयोगश्चेत्यादेः धातुवृत्तावेवोक्त्या समर्थयदिति साधु ।
एवमग्रेऽपि । साधयदिति कचित्पाठः । तदा तु न क्लेशः । भाष्योक्तमन्त्रस्य गायत्रीविषय-
त्वसूचनाय सङ्गतिमाह ॥ सैषेति ॥ ॥ षड्विधत्वमिति ॥ 'गायत्री वा इति इदं सर्वं भूतमि'ति
'वाग्वै गायत्री'ति 'येयं पृथिवी'ति 'यदिदमस्मिन्शरीरमि'ति 'यदिदमस्मिन्हृदयमि'ति
गायत्रीभूतवाक्पृथिवीशरीरहृदयभेदेन गायत्रीशब्दितस्य वस्तुतः स्वात्मना सहोक्तषाड्विध्य-
मनूद्येत्यर्थः । अनेन श्रुतौ सैषा षड्विधा गायत्री वक्ष्यमाणदिशा चतुष्पदेति योजना न तु परमत
इव भूतपृथिवीशरीरहृदयरूपचतुष्पदेत्यनुवाद इति सूचितम् । इतिशब्दान्तभाष्यस्यार्थोक्तिपूर्वं
सौत्रैवंशब्दार्थविवरणपरत्वं तस्य स्फोरयन् सूत्रेणान्वयमाह ॥ अस्याेत्यादिना ॥ इत्यन्त-
भाष्यस्यानुवादपूर्वं तद्व्याख्येयं सौत्रैवंपदमनुवदति ॥ इत्येवमिति ॥ एतेन सौत्रैवंशब्दो
यथान्यासतया गायत्री विष्णुर्भवेदिति प्रतिज्ञार्पकः सन्नपि व्यपदेशे प्रकारार्पकतयाप्येवंभूतादीति
हेतुनाप्यन्वेतीति दर्शितम् । तथा चायमर्थः । एवं तावानस्य महिमेति मन्त्रोक्तप्रकारेण भूतादि-
पादव्यपदेशादेवं गायत्री विष्णुर्भवेदिति । यथा "त्रयाणामेव चैवमुपन्यासः प्रश्नश्चेत्य"
त्रैवंशब्दस्त्रयाणां मध्ये प्रधानस्योपन्यासेन इति वक्तुं उपन्यासप्रकारोक्त्यर्थः तथाऽत्रापि
पराभिप्रेतभूतपृथिव्यादिपदोपदेशव्यावृत्त्यर्थ इति व्यपदेशाच्चेति ॥ न केवलं गानत्राण-
कर्तृत्वश्रवणादिति चार्थः । उपपत्तेरित्येतद्भूतादिपादत्वरूपलिङ्गस्य निरवकाशत्वोपपादकमिति
व्याकरिष्यन् व्यपदेशाच्चेति विच्छिद्य व्याख्यौ । उपपत्तेरित्युक्तिलब्धमाह ॥ अन्यत्रानुप-
पत्तेश्चेति ॥ भिन्नं चेत्यन्तभाष्यग्रहणाय सुवर्णमितीति प्रतीकमनुपादाय सुवर्णमित्यादीत्युक्तम् ।
शङ्कावीजं विघटयन्नुक्तशङ्कानिरासकं पाद इत्यादिवाक्यं तावद् व्याचष्टे ॥ नायमिति ॥
भिन्नमेवेति ॥ भाष्ये भिन्नं चेति चोऽवधारण इति भावः । विश्वमिति शेषः । एकदेश-
परिमितमित्यस्यार्थस्तत्पादेति । विष्णुपादेत्यर्थः । पाद इतीत्यस्यार्थः पादतयेति । उच्यत इति

(भाषदीपः)

शेषः । अत इति फलोक्तिः । तर्हि भाष्ये पादपरिमित इत्यनुक्त्वा एकदेशेति कस्मादुक्तं इत्यतः तद्व्यावर्त्यमाह ॥ तर्हीति ॥ तत्र हेतुतया पाद इत्येकदेशपरिमितमित्येतदेव वाक्यं व्याचष्टे ॥ यतोऽत्रेति ॥ पादोऽस्येति श्रुतावित्यर्थः । विराजमित्यस्यार्थो ब्रह्मणः शरीरमिति । अमृतस्य मुक्तैः । कलां एकदेशपरिमिताम् । पादपदस्याऽऽवृत्त्या तां कलां पादमाचक्षत इत्यस्य पर्यवसितार्थं वदन् कर्त्राकांक्षां पूरयति ॥ पादेति ॥ सेति शेषः । कलेत्यर्थः । पादमित्यस्यार्थः चतुर्भांगसाम्यमिति । वक्ष्यति च सूत्रकार एव बुद्धचर्थः पादवदिति तृतीयेऽध्याये पाद इत्युक्तिर्बुद्धचारोहार्येति । सौत्रचशब्दस्यार्थान्तरमुपेत्य स हीत्यादिभाष्यं प्रवृत्तमिति भावेनाऽऽह ॥ न केवलमिति ॥ अन्येति ॥ पुरुषपशुप्रकरण इत्यर्थः । यथा षट्प्रश्ने प्राणप्रकरणे हृदि ह्येष आत्मेति जीवश्रुतिः । यथा वा काण्वश्रुतौ नैवेह किञ्चनेति मृत्युप्रकरणे स एव प्राणस्त्रेधा विहित इति प्राणश्रुतिस्तथेति भावः ॥ पृथग्युक्तिरिति ॥ न केवलं भूतादिपादव्यपदेशात् किन्तु गायत्र्या प्रतिज्ञातचतुष्पादत्वस्य पुरुषसूक्तमन्त्रेणोपादानेन पुरुषसूक्तोक्तत्वाच्च एवं गायत्री विष्णुरिति भावेन तस्य विष्णुपरत्वसमर्थनपरं स हीति भाष्यमित्यर्थः ॥ २६ ॥

वाक्यार्थमुक्तावली

ॐ भूतादिपादव्यपदेशोपपत्तेश्चैवं ॐ । प्रागुक्तषड्विधत्वमिति । गायत्रीभूतवाक् पृथिवीशरीरहृदय संज्ञक षड्विधत्वमित्यर्थः । तावानस्य महिमा ततो ज्यायांश्च पुरुषः । पादोऽस्य सर्वाभूतानि त्रिपादस्यामृतं दिवीत्येवं गायत्र्या भूतामृतपादत्वव्यपदेशाच्चैवं गायत्री विष्णुरेव भूतादिपादव्यपदेशस्य विष्णावुपपत्तेरन्यत्रानुपपत्तेरिति सूत्रार्थमाह । पादत्रयं तिष्ठतीत्येवं गायत्र्या इत्यादिना । अनेनैवमिति द्विरावृत्तिः । एकस्य श्रौतव्यपदेशपरामर्शकत्वम् । अन्यस्य साध्यसमुच्चायकत्वम् । चशब्दो बुद्ध्या विवेकेन व्यपदेशादित्यन्वेति । व्यपदेशस्य निरवकाशत्वप्रदर्शनायोपपत्तिपदमित्युक्तं भवति । तस्यापि भूतभिन्नत्वादिति पादशब्दस्य तदंशत्वप्रतिपादकत्वात् । भूतभिन्नस्य भगवतो भूतान्यंशा इति वस्तुमयुक्तत्वादिति भावः । पाद इत्येकदेशपरिमितमिति भाष्यार्थमाह— किन्तु यज्ञदत्तस्येत्यादिना ।

भिन्नमेवेत्युक्त्या च शब्दो अवधारणार्थ इत्युक्तं भवति । तत्पादपरिमितेत्यनेन एकदेशेति पदं पादार्थकमित्युक्तं भवति । ततश्चायमर्थः । पाद इत्यनेन यज्ञदत्त चतुर्भांग बलो देवदत्त इत्यनेनेव भिन्नमेव विश्वं तत्पादपरिमितसामर्थ्यं पादतयोच्यते न तु स्वरूपांशत्वाभिप्रायेणेति । एकदेशपदस्वारस्याय व्यावृत्त्याशङ्कापूर्वं पाद इत्येकदेश परिमितमेवेत्येतत् प्रकारान्तरेण व्याचष्टे

(वाक्यार्थमुक्तावली)

तर्हीत्यादिना । यद्यपि भिन्नपादः सर्वजीवास्तस्य सादृश्यमात्रत इति छान्दोग्य भाष्योक्ते भूतशब्दो जीवपरः तथापि सुवर्णं कोशमिति श्रुतौ मुक्तामुक्तजीवगर्भे सावरण ब्रह्माण्डस्य जीवकलात्वोक्तेस्तदनुसारेण टीकायां विश्वमित्युक्तम् । श्रुतौ टीकायामपि सावरण ब्रह्माण्डाभिमानिनस्तदन्तर्गता जीवा एव कलात्वेन विवक्षिता इत्यविरोधः । विराजमित्यस्यार्थो ब्रह्मणः शरीरमिति । अमृतस्य मुक्तेरिति । कलामित्यस्यैकदेशपरिमितमिति । पाद पदे-
नेत्याध्याहारः । पादमित्यस्यार्थश्चतुर्भागसाम्यमिति । पादमिति भावप्रधानो निर्देश इति भावः । पुरुष सूक्तेत्वाच्चेति । अनेन श्रौतश्चशब्दः प्रकारान्तरेण व्याख्यातो भवति । अप्रकरण इति । पुरुषपशुपरे पुरुषसूक्ते विष्णुपरपक्षश्रुतिः प्रासङ्गिकी भवत्वित्यर्थः । प्रासङ्गिकतयाप्यन्य श्रुतिसद्भावात्कथं तत्परत्वाभाव इत्यत उक्तम् । भूतादिपाद इति । यज्ञश्रुतेर्भूतादिपादे अभावेनान्यस्यैव भूतादिपादत्वोपपत्तिरिति भावः । गायत्र्या उक्त चतुष्पदत्वस्य पुरुषसूक्ते समाख्यानाच्च गायत्री शब्दवाच्यो विष्णुरित्युच्यते । सहीत्यादिनेत्यभिप्रेत्याह किं चेति । तदेतदृचाभ्युक्तम् । तावानस्येति गायत्र्याः पुरुष सूक्तोक्तत्वमुक्तम् । पुरुष सूक्तोक्तश्च विष्णुरेवातो गायत्र्याः पुरुषसूक्तोक्तत्वाद्गायत्री विष्णुरेवेति मूलार्थमभिप्रेत्यवा वक्ति किं चेति ।

तत्त्वसुबोधिनी

समुदायार्थमाह । गायत्रीश्रुतेरिति । प्रागुक्त षड्विधत्वमिति । गायत्रीभूत वाक्पृथिवी शरीरहृदय लक्षणं षड्विधत्वमित्यर्थः ।

सूत्रे एवं प्रतिज्ञाप्रदर्शक भूतादिपादव्यपदेशस्यैव हेतुत्वं तस्य निरवकाशत्वं वक्तुं उप-
पत्तेरित्युक्तम् । च शब्दस्यतु बुद्ध्या विवेकेन व्यपदेशपदेन अन्वये पूर्वोक्तहेतुसमुच्चायकत्वम् ।
यथाश्रुतसम्बन्धेतु अनुपपत्ति समुच्चायकत्वम् इत्यभिप्रेत्य सूत्रं योजयति । एवं गायत्र्या
इत्यादिना । सुवर्णमित्यादीति । चतुर्भागबलवद्भिन्नं चेत्येतत्पर्यन्तग्रहणायादिपदप्रयोगः । भाष्ये
उपोद्घातसङ्गत्या श्रुतेरादाबुदाहरणेपि स्वयमाकांक्षाक्रमेणान्ते तस्य व्याख्यानं क्रियते इत्यदोषः ।
चतुर्भाग बलवद्भिन्नमित्यनुक्तौ पाद इत्येकदेशपरिमितमित्यनेन निवर्तनीयाशङ्कानुदयात् तयोः
व्यत्यासेन व्याख्यानमिति द्रष्टव्यम् । पादपदेनेति । अनेन इति शब्दाध्याहारेण पादपदमेकेन
प्रकारेण व्याख्यातम् । आचक्षते इत्युक्त क्रियाकर्तृवाचकाध्याहारः । पुरुषसूक्ताद्यागमा इति ।
प्रकारान्तरेण पादमित्येतत् व्याख्याति । यतः सा चतुर्थभाग साम्यमिति । अनेन पादमिति
भावप्रधानमित्युक्तं भवति । अनेन पुरुषसूक्ताद्याः कला एव पादपदेन आचक्षते इत्यत्रहेतुरुच्यते

(वाक्यार्थमञ्जरी)

सर्वं द्यौरिति विज्ञेयं ततस्तेदिविसंस्थिताः ।

दिवः परश्च भगवान्सप्तलोकविवक्षया ॥

इति प्रमाणानुसारेणाह ॥ भूरिति ॥ अन्तरिक्षस्य द्युत्वलाभाय लक्षयोजनोच्छ्रितत्वोक्तिः ॥ सप्तेति ॥ भूः भुवः स्वः महः जनः तपः सत्यमिति सप्तेत्यर्थः ।

“पृथिव्यां द्यौर्महामेरुकाकाशे सूर्यमण्डलम् ।

दिवीन्द्रसदनं चैव तत्परे तु दिवः पर” ॥

इति प्रमाणानुसारेणाह ॥ इन्द्रसदनस्येत्यादि ॥ अत्र त्रिलोकविवक्षायामपि मेवादि परत्वेन दिवः परत्वसिद्धावपि वैकुण्ठस्यदिवः परत्वसिद्धये सप्तलोकविवक्षोक्तिः । विशेषस्तु चन्द्रिका-भावबोधयोर्द्रष्टव्यः । पौनरुक्तिवारणाय सर्वतः पृष्ठविश्वतःपृष्ठशब्दौ व्याचष्टे ॥ एवमिति ॥

पृथिवीस्थेषु सर्वोच्चोलोकोऽनन्तासनात्मकः ।

अन्तरिक्षात्मकेभ्यश्च श्वेतद्वीपस्थितो हरिः ।

द्व्यात्मकेभ्यश्च सर्वेभ्यो वैकुण्ठश्चोच्च उच्यत ॥

इत्युक्तेरिति भावः ।

पृथिव्यां ब्रह्मणो मेरौ जंयन्तन्वन्तरिक्षगम् ।

तृतीयं सत्यलोकं च सदनं त्रिविधं स्मृतम् ।

तेभ्योनन्तासनाद्या यत्परतो विश्वतः पर ।

इति प्रमाणानुसारेणाह ॥ तथेति ॥ ११ ॥

१२. अन्तिमप्राणाधिकरणम्

‘प्राणो विष्णुरित्युक्तम् । तत्र ‘ता वा एताः शीर्षन् श्रियः श्रिताश्चक्षुश्चोत्रं मनो वाक्प्राणः’ (ऐ.आ. २-१-४) इत्यत्र प्राणस्य विष्णुत्वं न युज्यते । इन्द्रियैः सहाभिधानादिति । अत आह—

॥ ॐ प्राणस्तथाऽनुगमात् ॐ ॥ २८ ॥

(सूत्रभाष्यम्)

तं देवाः प्राणयन्त' (ऐ.आ.२-१-५) स एषोऽसुः स एष प्राणः (ऐ.आ.२-१-८)
 'प्राण ऋच इत्येव विद्यात्' (ऐ.आ.२-२-२) तदयं प्राणोऽधितिष्ठति' (ऐ.आ.२-३-८)
 इत्याद्यनुगमात् । अत्रापि प्राणो विष्णुरेव ।

‘विष्णुमेवानयन्देवा विष्णुं भूतिमुपासते ।

स एव सर्ववेदोक्तस्तद्रथो देह उच्यत' इति स्कान्दे ।

ब्रह्मशब्दानुगमाच्च ॥ २८ ॥

तत्त्वप्रदीपिका

अतीतप्राणाधिकरणे प्रवर्तनस्वातन्त्र्यस्य प्राणशब्दप्रवृत्तिहेतोर्विष्णौ भावाद्विष्णुरेव प्राण इत्युक्तम् । अत्र पुनः विष्णावसम्भाव्यैर्विशेषलिङ्गैः प्राण शब्दस्य मुख्यप्राणप्रसिद्धिरेव बलवती स्यादित्याशङ्क्य तेषां लिङ्गानां विष्णावेव सम्भवमुपलम्भयितुमयमारम्भः । विष्णुस्तासु श्रित इति ताः श्रियः । प्राणस्तथाऽनुगमात् । तं देवाः प्राणयन्त ज्ञानसम्प्रदायप्रवर्तनेन ।

“तस्मात् श्रुत्वा परं ब्रह्म देवा नारायणाभिधम् ।

शिष्यप्रशिष्यादिषु च तेऽनयन्वायुनोदितम्” ॥

इत्यैतरेयसंहितायाम् । स एषोऽसुरसनशीलत्वात् ।

असनाद्भगवान्सोऽसुस्सर्वस्यापि जनार्दनः ।

प्रकृष्टानन्दरूपत्वात्प्राण इत्यभिधीयत इति च ॥

प्राण ऋच इत्येव विद्यात् प्राणवाचकत्वेन वर्तन्ते ऋच इत्येव विद्यात् । तदयं प्राणोऽधितिष्ठतीति ॥ तद्रथरूपं शरीरं प्राणोऽधितिष्ठतीत्यर्थः इत्यादिषु वाक्येषु यथा प्राणो विष्णुस्स्यात्तथा प्राण शब्दानुगमाद्विष्णुरेव प्राणः । ‘एतद् ब्रह्मैतत्सत्यं’ ‘तं प्रपदाभ्यां प्रापयत’ ‘अ इति ब्रह्मे’त्यादि ब्रह्म शब्दानुगमाच्च विष्णुरेव प्राणः ।

तत्त्वप्रकाशिका

अत्र लोकतोऽन्यत्रप्रसिद्धप्राणनाम्नो विष्णौ समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिविषयवाक्यविषयसंशयसमुक्तिकपूर्वपक्षान् दर्शयति ॥ प्राण इति ॥ ‘तद्वै त्वं

(तत्त्वप्रकाशिका)

प्राणः' इत्युक्तः प्राणो विष्णुरित्युक्तम् । ऐतरेयके च 'कश्चित्ता वा एता' इत्यारभ्य बहुषु स्थलेषु प्राणः श्रूयते । तस्य विष्णोरन्यत्वे प्राचीनोऽप्यन्य इति शङ्का स्यादित्ययमवश्यं विचार्यः । स प्राणोऽत्र विषयः । किं विष्णुरुतान्य इति सन्देहः । पूर्वोक्तन्यायोऽन्यत्रप्रसिद्धिश्च सन्देह-बीजम् ।

तत्र न प्राणो विष्णुः किन्तु वाय्वादिरेवेति पूर्वः पक्षः । एतत्प्राणस्येन्द्रियगणे गणितत्वात् । न चैतल्लिङ्गं विष्णाववकाशं लभते । उपपद्यते च मुख्यप्राणादिषु अतस्तेषामन्यतमस्यैत-त्प्राणत्वात् । प्राचीनप्राण आनन्दमयोऽप्यन्य एवेति भावः । सिद्धान्तयत्सूत्रमवतार्य व्याचष्टे ॥ अत इति ॥ तद्वै त्वं प्राण इति श्रुताविवात्रापि श्रुतः प्राणो विष्णुरेव । विष्णुलिङ्गानां देवतो-पास्यत्वादीनामस्मिन्प्राणेऽनुगमादनुवृत्तेरभ्यासादित्यर्थः । तथाशब्दः समुच्चयार्थोऽतोऽत्रापीत्याह ॥ तं देवाः प्राणयन्तेति ॥ तं प्राणं देवाः शिष्यादिषु सम्यक् नीतवन्तः । 'स एषोऽसुः स एष प्राणः स एष भूतिश्चाभूतिश्च तं भूतिरिति देवा उपासाञ्चक्रिरे' इति प्राणस्य भूतित्वेन देवोपा-स्यत्वमुच्यते । 'ता वा एताः सर्वा ऋचः सर्वे वेदाः सर्वे घोषा एकैव व्याहृतिः प्राण एव प्राण ऋच इत्येव विद्यात्' इति तस्य सर्ववेदोक्तत्वमुच्यते । 'अथ देवरथस्तस्य बागुद्धिः श्रोत्रे पक्षसी चक्षुषी युक्ते मनः सङ्गृहीता तदयं प्राणोऽधितिष्ठति' इति तस्य देहरथत्वमुच्यते । स चासावयं चेति तदयम् । तदिति रथतयोक्तं शरीरं वा । लिङ्गव्यत्ययो वा । लिङ्गेन पूर्वपक्षिते कथं तेनैव सिद्धान्त इत्याशङ्कानुदयाय लिङ्गबाहुल्योक्तिः । बाहुल्यस्यापि प्राबल्यहेतुत्वात् । यदाहुः 'द्विविधं बलवत्त्वं च बहुत्वाच्च स्वभावतः' इति । ननु सैद्धान्तिकलिङ्गतोऽपि पूर्वपक्षलिङ्गमेव बलवत् । निरवकाशत्वात् । बाहुल्येन बलवतोऽपि स्वभावबलिनः प्राबल्यात् । यत आहुः । 'तयोः स्वभावो बलवान् उपजीव्यादिकश्च सः' इति । अतः कथं तैर्विष्णुत्वनिश्चय इत्यतो लिङ्गा-नामनन्यथासिद्धतां च स्मृत्या साधयति ॥ विष्णुमेवेति ॥ एकप्रकारेण प्रबलात्प्रकारद्वयेनापि प्रबलस्याधिक्येन निर्णयोपपत्तिरिति भावः । अभ्युपेत्य चेदमुदितम् । यावता प्राणैः सह गणित-त्वस्यान्तर्यामिनिष्ठता सेत्स्यति । यदा प्रकारद्वयेनापि दुर्बललिङ्गस्योभयथा प्रबललिङ्गतो बाध-सम्भवेन प्राणस्य विष्णुत्वसिद्धिस्तदा किं वाच्यमेतद्ब्रह्म 'ब्रह्मणो लोको' 'ब्रह्मेमं पुरुषम्' 'उदरं ब्रह्म' इत्यादिनिरवकाशब्रह्मशब्दाभ्यासादिति भावेनानुगमपदं प्रकारान्तरेण व्याचष्टे ॥ ब्रह्मेति ॥ २८ ॥

गुर्वर्थदीपिका

प्राचीनप्राणाधिकरणे विष्णावत्यन्तानुपपद्यमानलिङ्गरहितस्थलीयनानाशास्वास्थ प्राणाद्या-ध्यात्मिकशब्दानां हरौ समन्वय उक्तः । अस्मिन्प्राणाधिकरणे तु विष्णावत्यन्तानुपपद्यमान-लिङ्गस्थानीयप्राणादिशब्दानामपि हरौ समन्वयस्साधनीय इति दर्शनाय पुनरारम्भ इति

(गुर्वयं दीपिका)

भावेनोक्तम् इन्द्रियगणे गणितत्वादिति । 'भूतिश्चाभूतिश्चे'त्यत्र भूतिर्भक्तानामैश्वर्यदायकः । अभूतिरभक्तानामनैश्वर्यदायक इत्यर्थः । तत्र देवा भूतिशब्दार्थं ज्ञात्वोपासां चक्रिरे । ते बभूवुरैश्वर्यवन्तो बभूवुः । जयिनो बभूवुरिति वा । असुरास्त्वभूतिशब्दस्य श्रुत्यभिमतमर्थमज्ञात्वा भूतिरैश्वर्यं तद्रहित इत्युपासां चक्रिरे । ते ह पराबभूवुरित्यर्थः । 'ता वा एतास्सर्वा ऋच' इत्यत्रैकार्थप्रतिपादकत्वादकैव व्याहृतिरित्युक्त्वा तमेवार्थं दर्शयितुं प्राण एव प्राणाख्यविषय एवेत्युक्तम् । तत्रापि विशिष्य ऋचः प्राणविषया इति प्रदर्शनाय प्राणऋच इत्युक्तम् । ऋचः प्राण एव विद्यादिति योजना । 'तस्य वागुद्धिर'त्यत्रोद्धिपदेनाश्वबन्धनाय रथाग्रे रचितदारुविशेषः कथ्यते । पक्षसी पार्श्वद्वयस्थे रथचक्रे । युक्ते रथाग्रे बद्धावश्वौ । इन्द्रियाभिमानिदेवानामपि देहैक देशस्थत्वेऽपि रथमध्ये रथिकवदेहान्तहत्पुण्डरीके प्राणोऽधिकृतत्वेन तिष्ठतीत्यर्थः । 'अथ देवरथ' इति पुल्लिङ्गेन प्रस्तावात्तदिति परामर्शो न घटत इत्यतः सचासावयं चेत्युक्तम् । स प्रसिद्धोऽयं प्राण इत्यर्थः ।

भावबोधः

॥ ॐ प्राणस्तथानुगमात् ॐ ॥ श्रुत्यादिसङ्गतिमिति । अव्यवहितपूर्वाधिकरणसङ्गतिस्तु निरन्तराधिकरणसिद्धान्तन्यायमुपजीव्याभ्यधिकाशङ्कया पूर्वपक्षोत्थानादिति सुधायामेवोक्ता । प्राचीनोऽप्यन्य इति शङ्का स्यादिति ।

नन्वत्र मुख्यप्राणेन्द्रजीवलिङ्गशब्दरूपविशेषप्रापकसद्भावेनाभ्यधिकाशङ्कया प्राणशब्दस्यान्यपरत्वाक्षेपः क्रियते । तथा चैतैः विशेषप्रापकैः "ता वा एताः" इत्यत्र वाक्ये प्राणस्याविष्णुत्वेऽपि "तद्वै त्वम्" इत्यत्र वाक्ये एतादृशहेत्वभावात् तत्रत्यप्राणो विष्णुर्भवत्विति वक्तुं शक्यत्वान्न तदाक्षेपः सम्भवतीति चेत्, न; अत्रेन्द्रादिशब्दात् प्राणशब्दस्येन्द्राद्यर्थत्वे निश्चिते "तद्वैत्वं प्राणः" इत्यत्रापि तदर्थत्वशङ्कामात्रस्य क्रियमाणत्वात् । अत एव निरवधारणान्यपदशङ्कापदप्रयोगः । अन्यथा अन्य एव स्यादित्यवश्यम् । किं विष्णुरिति । अत्र प्राणः किं वाय्वादिरुत विष्णुरिति चिन्ता । तदर्थं वाय्विन्द्रजीवप्रापक श्रुतिलिङ्गवाक्यानि विष्णुप्रापकश्रुतिलिङ्गबाधकानि, उत तद्वाध्यानीति । तदर्थं तानि निरवकाशानि उत वाय्वाद्यन्तर्यामिनिष्ठत्वेन सावकाशानीति । इन्द्रियगणे गणितत्वादिति । उपलक्षणमेतत् । प्राणसंवादादिवृत्रहन्तृत्वशतायुष्वादिप्राणेन्द्रजीवलिङ्गानां प्राणेन्द्रपुरुषश्रुतीनां प्राणो वा इति वाक्यस्यापि पूर्वपक्षप्रापकत्वं द्रष्टव्यम् । अत एवानुव्याख्याने— 'बाहुल्ये श्रुतिलिङ्गयोरन्यस्य मुख्यवाच्यत्वम्' इत्युक्तम् । न चैतल्लिङ्गं विष्णाववकाशं लभत इति ।

(भावदीपः)

अनन्तासनवैकुण्ठनारायणपुराणि तु ।

त्रीणि धामानि विष्णोर्वै त्रिलोकाद्बहिरेव हि ।

इति कथं बाह्यत्वोक्तिः । उच्यते । ‘भुवः स्वर्गश्च कोट्यैव योजनानां प्रविस्तृतावि’त्युक्तेः । ततो बहिर्देशस्थत्वेनेति । विस्तृतमेतत् चन्द्रिकाप्रकाशे ॥ सप्तेति ॥ भूर्भुवःसुवर्मह-
र्जनस्तपःसत्यमिति सप्तेत्यर्थः ॥ द्युत्वादिति ॥ पृथिव्यां

“द्यौर्महामेरुराकाशे सूर्यमण्डलम् ।

दिवीन्द्रसदनं चैव तत्परे तु दिवः पर” ॥

इति तद्भाष्योक्तेरिति भावः । त्रिलोकविवक्षायां मेर्वादिपरत्वेन द्युपरत्वसिद्धावपि वैकुण्ठस्य सर्वद्युपरत्वसिद्धये सप्तलोकविवक्षोक्तिः । ‘द्वयात्मकेभ्यश्च सर्वेभ्यो वैकुण्ठश्चोच्च उच्यते’ । इति तद्भाष्योक्तिः । विशेषस्तु चन्द्रिकायाम् । सर्वतःपृष्ठविश्वतःपृष्ठपदयोरपौनरुक्त्याय तद्भाष्यानुरोधेनार्थभेदमाह ॥ एवमिति ॥ तस्मादिति ॥ गानत्राणकर्तृत्वादिनिरवकाश-
भगवल्लिङ्गानां भावात् । गायत्रीपदयोगरूढ्योर्विष्णौ भावाच्चेत्यर्थः । अधिवेदगतोष्णिगबृह-
त्यनुष्टुबाद्यशेषनामोपलक्षकगायत्रीशब्दवाच्य इति प्रतिज्ञार्थो ध्येयः । सूत्रे गायत्रीनाम्नः साक्षाद-
नुपादानात् टीकायामेवमनुक्तिः । उक्तं च तत्त्वप्रदीपे । सर्वाधिवेदोपलक्षणार्थो गायत्रीशब्द-
इति । विष्णौ गायत्रीत्यादिस्त्रीलिङ्गं तु प्रकृतिश्चेति वक्ष्यमाणन्यायेनोपपद्यत इति भावः ॥ स
एवेति ॥ तस्मादित्यनुवर्तते । तस्य च गायत्रीज्योतिषोरेकार्थत्वेन द्युस्थत्वदिवःपरत्व-
विरोधाभावादिति सर्वसूत्रार्थोपसंहारः ॥ ज्योतिरिति ॥ अत्रत्यं पूर्वोक्तसूक्तस्थं चेत्यर्थः ।
सूक्तस्थस्य चक्षुराद्यगोचरत्वोक्तावपि इह दृष्टत्वश्रुतत्वोक्तिः सुधोक्तदिशा अधिष्ठानादि-
द्वारोपपन्नेति भावः । आनन्दमयश्चेति फलोक्तिः ।

यदत्राह कश्चिद्रामानुजीयः । छन्दःसूत्रे चेदिति शङ्काश्रवणान्नाधिकरणान्तरमुचितमिति ।
तत्र । भोक्त्रापत्तेरविभागश्चेत्यादौ त्वयापि तथात्वोपगमात् । यदपि तथाशब्दस्य
छन्दःसाधर्म्यमेवार्थः स्वरसो न गायत्रीशब्दार्थत्वरूपोऽर्थ इति तदपि न त्वदर्थस्य चन्द्रिकायां
निरासात् । तथा हि दर्शनमिति सूत्रे शेषोक्तिपरत्वेन तथाशब्दस्वारस्यस्य टीकायां व्यक्तत्वाच्च ।
निगदादिति पाठोऽपपाठः । निगमादित्वेव सुपाठ इति प्रजल्पनं तवावाचीनस्य निर्बीजम् ।
चेतोर्पणाय निगद इति विग्रहो न युक्तः । प्रकृतिविकारभावाभावादित्यप्यबद्धं सिद्धे

(भावदीपः)

शब्दार्थसाम्बन्धे लोकतोऽर्थप्रयुक्ते शास्त्रेण धर्मनियम इत्यत्र महाभाष्ये पस्पशाग्रन्थे धर्माय नियम इति विग्रहस्य दर्शितत्वात् । यदपि तथाहि दर्शनमित्यस्य लिङ्गोक्तिपरत्वे लिङ्गादित्येव निर्देशः स्यादिति तदपि न । 'बाहुल्यात् श्रुतिलिङ्गयो' रित्यनुभाष्यसुधादावुक्तदिशा 'अतो ज्यायांश्च पूरुषः' । 'यद्वै तद्ब्रह्म' 'एतामेव ब्रह्मोपनिषदमि'त्यादिब्रह्मशब्दादिप्रदर्शकानेकवाक्योपादानाय गायत्रीपदप्रवृत्तिनिमित्तप्रदर्शनाय च तथाहि दर्शनमिति निर्देशात् । लिङ्गादित्यादिनिर्देशे च तदलाभात् । यदपि गायत्र्या विष्णुत्वे चतुष्पदेत्युक्तं टावृचीत्युक्तत्वादिति तदपि न । बहुश्रुतिलिङ्गादिबलेन विष्णुत्वे सिद्धे शब्दनिर्वाहस्य कथञ्चित्कार्यत्वात् । पादोन्यतरस्यामित्यत्र डीबभावपक्षे हलन्ताद्वेति टापि सति पदादेशे चतुष्पदेत्युपपत्तेः । एवमन्यदपि तदीयं दुर्वचनं दूरीकार्यम् ॥ २७ ॥ अ. ११ ॥

वाक्यार्थमुक्तावली

ॐ उपदेशभेदाच्चेति चेन्नोभयस्मिन्नप्यविरोधात् ॐ । विवक्षाभेदेनेति । सत्यमीपञ्चम्योः विवक्षाभेदेन प्रवृत्तेः । अमृतं दिवीत्यादेरेकार्थत्वेन विरोधाभावादित्यर्थः । लोकत्रयविवक्षायां परतो लक्षयोजनात् । सर्वं द्यौरिति विज्ञेयं ततस्ते दिविसंस्थिताः । दिवः परश्च भगवान् सप्तलोक विवक्षयेति छान्दोग्यभाष्यानुसारेण भाष्याभिप्रायमाह— यथाहीत्यादिना । लक्षयोजनोच्छ्रितेत्यन्तरिक्षविशेषणेनानन्तासनस्योपरितनत्वं दर्शितम् । तेन पृथिवीस्थेषु सर्वोच्चोलोकोऽनन्तासनात्मक इत्युक्तत्वादनन्तासनस्य नान्तरिक्षादुपरितनेति शङ्का निरस्ता भवति ।

तस्य पृथिवीस्थत्वेऽपि बहुलक्षोच्छ्रिते इति वाक्येन बहुलक्षोच्छ्रितत्वावगमात् लक्षयोजनोच्छ्रितान्तरिक्षादुपरितनत्वोपपत्तेः । पृथिवीस्थेष्वित्यत्र पृथिवीस्थोच्चत्वोक्त्यायोग एव व्यवच्छिद्यते नत्वन्ययोग इति ज्ञेयम् । दिवीत्युच्यत इति । दिवि तिष्ठतीत्युच्यत इत्यर्थः । श्रुत्यनुसारेणैयमुक्तिः । इन्द्रसदनस्येत्यादि । पृथिव्यां द्यौर्महामेरुराकाशे सूर्यमण्डलम् । दिवीन्द्रसदनं चैव तत्परेच दिवः पर इत्युक्तेरिति भावः ।

नन्वत्र यावदिवः परत्वं यत्किञ्चिदिवः परत्वं वा विवक्षितम् । नाद्यः असम्भवात् । न द्वितीयः सर्वेषामपि मेरुपरत्वे विभज्यकथनवैयर्थ्यात् । सम्भावितयावदिवः परत्वं विवक्षितमिति चेन्न । श्वेतद्वीपानन्तासनयोरुभयोरपि मेरुसूर्यमण्डलपरत्वेन विभज्यकथनानुपपत्तेः । इयमनुपपत्तिः क्रमेणानन्तासनादीनामुच्चत्वेनेत्यादावपि बोद्धव्येति । मैवम् । सम्भावित सजातीय-

(वाक्यार्थमुक्तावली)

यावद्विवः परत्वस्य विवक्षितत्वात् । अनन्तासनस्य भूस्पृष्टत्वेन भूस्पृष्टमेरोस्सजातीयत्वं श्वेतद्वीपस्य किञ्चिदन्तरितत्वेन भूस्पर्शाभावाद्विजातीयत्वम् । न च किञ्चिदन्तरितत्वे मानाभावः पृथिवीस्थेषु सर्वोच्चोलोकोऽनन्तासनात्मकः । अन्तरिक्षात्मकेभ्यश्च श्वेतद्वीपस्थितो हरिरिति अस्यैव विद्यमानत्वात् । यद्यपि त्रिलोकविवक्षायामपि विष्णुलोकत्रयस्य मेरुसूर्यमण्डलपरत्वेन दिवः परत्वसिद्धिः तथापि वैकुण्ठस्य सर्वद्युपरत्वसिद्ध्यर्थं सप्तलोकविवक्षोक्तेः । तदुक्तं द्वायात्मकेभ्यश्च सर्वेभ्यो वैकुण्ठश्चोच्च उच्यते इति । यद्यपि वैकुण्ठस्य स्वर्गलोकात्परत्वेनैव दिवः परत्वसिद्धिर्भवति । तथापि तस्य सर्वतः पृष्ठेष्ठित्येनैवोक्तत्वाद्विवः पर इत्यस्य वैयर्थ्यं माभूदितिन्द्रसदनस्य द्युत्वोक्तिः । नन्वेवं तर्हि द्युशब्दस्यानेकार्थत्वं स्यात् । त्रिसप्तलोकापेक्षायान्तरिक्षोपरितन सर्वलोकपरत्वस्यमेवादिवाचकत्वस्यचाङ्गीकृतत्वादिति चेन्न । अनादिशब्दवन्नानार्थत्वाङ्गीकारेणोष्ठापादनत्वात् । यद्वा चित्प्रकृत्यात्मकत्वेन द्योतमाने स्थानत्रये । सप्तम्यन्तो यौगिकः । पञ्चम्यन्तस्तु स्वर्गादौ रूढ इत्यविरोधः । अयमपि सौत्राविरोधपदार्थ इति ज्ञेयम् । मेरुवैजयन्तेति । पृथिव्यां ब्रह्मणो मेरौ जयन्तत्वंरिक्षगम् । तृतीयं सत्यलोकं च त्रिविधं सदनं स्मृतमित्युक्तेरिति भावः । इदमन्तर्भेदाधिकरणमिति तत्त्वप्रदीपवाक्योदाहरणपूर्वप्रपञ्चितमस्माभिः प्रमेयमुक्तावल्यामिति नेहोच्यते ।

तथाचायं सूत्रार्थः । गायत्री ज्योतिश्च द्युस्थत्वदिवः परत्वरूपोपदेश भेदात् तद्ब्रह्म नेति चेन्न । उभयस्मिन्नप्युपदेशे विवक्षाभेदेनाविरोधादिति । अत्राद्ये उपक्रमवाक्योक्तत्वेन समन्वीयमान शब्दप्रवृत्तिनिमित्तत्वेन च प्राधान्याद्वा नत्राणकर्तृत्वरूपस्वपक्षसाधकोक्तिः । द्वितीये संवादितयोदाहृत मन्त्रोक्तलिङ्गोक्तिः । तृतीये बाधकोद्धार इति सूत्रक्रमः ।

तत्त्वसुबोधिनी

पुरुषसूक्तप्रतिपाद्यश्च भगवान् सप्तलोकविवक्षयेति स्मृत्यनुसारेण भाष्याभिप्रायमाह । भूर्भुवः स्वरित्यादिना । लक्षयोजनोच्छ्रितेत्यन्तरिक्षविशेषणम् अनन्तासनस्य तस्मादुपरितनत्वप्रदर्शनार्थम् । तेन पृथिवीस्थेषु सर्वोच्चलोकः अनन्तासनात्मक इत्युक्तत्वात् अनन्तासनस्य नान्तरिक्षादुपरितनेति शङ्का निरस्ता । तस्य पृथिवीस्थत्वेषु बहुलक्षयोजनोच्छ्रितत्वेन एकलक्षयोजनोच्छ्रितान्तरिक्षतादुपरितनत्वात् । तस्य पृथिवीस्थत्वोच्चत्वोक्त्या नान्ययोगो व्यवच्छिद्यते । किन्तु अयोग एवेति भावः । इन्द्रसदनस्य द्युत्वादित्यादि । “पृथिव्यां द्यौः महामेरुः आकाशे सूर्यमण्डलम् । दिवीन्द्रसदनं चैव ततरेतु दिवः पर” इति स्मृतिं मूलीकृत्योक्तम् । अत्र यद्यपि

(तत्त्वसुबोधिनी)

लोकत्रयविवक्षायामपि अनन्तासनादीनां मेरु सूर्यमण्डल परत्वेन दिवःपरत्वसिद्धिः । स्वर्गात्परत्वन्तु अनन्तासन श्वेतद्वीपयोः नास्ति । 'यावानुच्चः स्वर्गलोकस्तावानुच्चतया स न । श्वेतद्वीपो दिविष्ठोत' इत्याहेतिसिद्धये सप्तलोक विवक्षोक्तिः । तदुक्तम् । द्यात्मकेभ्यश्च सर्वेभ्योवैकुण्ठश्चोच्च उच्यत इति । यद्यपि वैकुण्ठस्यापि स्वर्गलोकात् परत्वेनैव दिवः परत्वसिद्धिर्भवति । तथापि तस्य सर्वतः पृष्ठेष्वित्यनेनोक्तत्वात् दिवः पर इत्यस्य वैयर्थ्यं माभूदिति इन्द्रसदनस्य द्युत्वोक्तिः । द्युशब्दश्चाक्षरादि शब्दवत् नानार्थ इति ध्येयम् । यद्वा चित्रकृत्यात्मकत्वेन द्योतमाने स्थानत्रये सप्तम्यन्तो द्युशब्दो यौगिकः । पञ्चम्यन्तस्तु स्वर्गादौ रूढ इत्यविरोधः । अयमपि सौत्र विरोध शब्दार्थ इति ज्ञेयम् । अयञ्चपरिहारो

अनन्तशयनं चैव तथानन्तासनं हरेः ।

बहुलक्ष्योच्छ्रितेनित्ये आविमानेतु संस्थिते ।

चित्रकृत्यात्मेति ततो दिवीति कथितः श्रुतौ ।

इति छन्दोग्यभाष्ये सूचितम् । पृथिवीस्थेषु सर्वोच्चलोकः अनन्तासनात्मकः । अन्तरिक्षात्मकेभ्यश्च श्वेतद्वीपे स्थितो हरिः ।

“द्यात्मकेभ्यश्च सर्वेभ्यो वैकुण्ठश्चोच्च उच्यते ।

पृथिव्यां ब्रह्मणो मेरौ जयन्तन्त्वन्तरिक्षगम् ।

तृतीयं सत्यलोकेच सदनन्त्रिविधंस्मृतम् ॥

तेभ्योऽनन्तासनात् यावत्परतो विश्वतः पर”

इति स्मृत्यनुसारेण सर्वतः पृष्ठेषु इति पदं व्याचष्टे । एवं पृथिव्यन्तरिक्षेत्यादिना । आद्येसूत्रे गानत्राण कर्तृत्वस्वरूप स्वपक्षसाधकोक्तिः । द्वितीये मन्त्रोक्तलिङ्गवचनम् । तृतीये बाधकोद्धार इति सूत्रक्रमः ॥ ११ ॥

वाक्यार्थमञ्जरी

ॐ उपदेशभेदान्नेति चेन्नोभयस्मिन्नप्यविरोधात् ॐ ॥ गायत्रीज्योतिश्चद्युस्थत्वदिवः परत्व विरुद्ध धर्मोपदेशात्तद्वयं ब्रह्माख्यैकवस्त्वनुपपन्नमिति चेन्न । विवक्षाभेदेनोभयथोपदेशोपपत्त्या विरोधाभावादित्यर्थः । प्रसङ्गयोः प्रकरणयोः ॥ विरोधादिति ॥ द्युस्थत्वदिवः परत्वयोरेकत्र विरोधादित्यर्थः । सप्तमी पञ्चम्योस्तद्वटितवाक्ययोः लोकत्रयविवक्षायां परतो लक्ष्ययोजनात् ।

(तत्त्वसुबोधिनी)

इति भावः । किन्तु पुरुषेति । अनेन सौत्रश्चशब्दः प्रकारान्तरेण व्याख्यातः । विष्णुत्वेवचेति । गायत्रीशब्दवाच्ये तावानस्य महिमा इत्यादिना पुरुषसूक्तमन्त्रोदाहरणात् ।

वाक्यार्थमञ्जरी

ॐ भूतादिपादव्यपदेशोपपत्तेश्चैवं ॐ ॥ एवं गायत्री ब्रह्मैव । पादोऽस्य सर्वाभूतानि त्रिपादस्यामृतं दिवीति गायत्री धर्मतया व्यपदिष्टजीवामृताख्यरूपस्यांशकत्वस्य तस्मिन्नेवोपपत्तेरित्यर्थः ॥ सैषेति ॥ सैषा षड्विधा गायत्री भूतवाक्पृथिवी शरीर हृदय भेदेन षड्रूपागायत्री चतुष्पदा भूतमूर्तित्रयाख्यांशवतीत्यर्थः । व्यपदिश्य विहित्वा । तत्रैव चतुष्पादत्व एव ॥ तदेतदिति ॥ तदेतद्भगवतश्चतुष्पादत्वम् ऋचां मन्त्रान्तरेण अभि कथमेतदिति शङ्कामभि तदुत्तरत्वेनेति यावत् । अनु आनुकूल्ये नोक्तमित्यर्थः । ज्यायान् अधिकमहिमाभूतानि जीवाः । पादत्रयं नारायण वासुदेव वैकुण्ठाख्यम् । दिवि अनन्तासनरवेतद्वीपवैकुण्ठेषु । पादत्रयस्यैव भूतानामपि स्वरूपांशत्वमुच्यत इति भ्रान्तः शङ्कते ॥ नन्विति ॥ भिन्नं चेत्यन्तग्रहणाय सुवर्णमित्यादीत्यादि शब्दः । भाष्यमाकाङ्क्षाक्रमेण योजयति ॥ नायमिति ॥ विश्वचतुष्टय सम इति ॥ विश्वबलचतुष्टय सामर्थ्यावानित्यर्थः । सा कला । उत्तरभाष्यं सङ्गमयितुमाह ॥ न केवलमिति ॥ तदभावात् यज्ञश्रुत्यभावात् । अध्याहारे गौरवात्प्रकारान्तरमाह ॥ पुरुष सूक्तेति ॥ पृथक् भूतादि पादत्वापेक्षया ॥

सूत्रभाष्यम्

॥ ॐ उपदेशभेदान्नेति चेन्नोभयस्मिन्नप्यविरोधात् ॐ ॥ २७ ॥

त्रिपादस्यामृतं दिवि (छां. ३-१२-६) इति पूर्वोपदेशः । 'परो दिवः' (छां. ३-१३-७) इति पञ्चम्यन्तः पश्चिमः । तस्मान्नैकं वस्त्वत्रोच्यत इति चेन्न । त्रिसप्तलोकापेक्षयोभयास्मिन्नप्यविरोधात् ॥ २७ ॥ इति गायत्र्यधिकरणम् ॥ ११ ॥

तत्त्वप्रदीपिका

त्रिसप्तलोकापेक्षयेति । त्रिलोकापेक्षया दिवीत्युपदेशः । तस्मादुभयस्मिन्नप्युपदेशे वस्त्वेकत्वाविरोधः । सर्वाधिज्योतिषाधिबेदोपलक्षणार्थं ज्योतिर्गायत्रीशब्दौ ॥ इति ज्योतिर्गायत्र्यधिकरणम् ।

तत्त्वप्रकाशिका

उक्तमाक्षिप्य समादधत्सूत्रमुपन्यस्याक्षेपांशं तावद्व्याचष्टे ॥ उपदेशेति ॥ यदुक्तं गायत्री ज्योतिश्च विष्णुरिति तद्भवेद्यदि गायत्रीज्योतिःप्रसङ्गयोरेकं वस्तूच्यते । न चैवम् । 'त्रिपादस्यामृतं दिवि' इति गायत्र्या युस्थितत्वोक्त्या परो दिव इति ज्योतिषो दिवः परत्वोक्त्या विरोधानैकं वस्तुत्रोच्यते । अतः कथमुभयोः विष्णुत्वाध्यवसाय इत्यर्थः ।

सिद्धान्तयत्सूत्रांशं व्याचष्टे ॥ नेति ॥ नात्र वस्तुद्वयमुच्यते येनोभयोर्विष्णुत्वाभावः किन्तुभयत्राप्येकमेव । विवक्षाभेदेन सप्तमीपञ्चम्योरेकार्थत्वेन विरोधाभावात् । तथा हि । भूर्भुवःसुवरिति लोकत्रयाभिप्रायेण लक्षयोजनोच्छ्रितान्तरिक्षोपरितनश्चेतद्वीपानन्तासनवैकुण्ठानां युत्वात्तद्रतरूपत्रयं दिवीत्युच्यते । सप्तलोकापेक्षया इन्द्रसदनस्य युत्वाद्वैकुण्ठस्य दिवः परत्वम् । मेरोरपि युत्वात्तत्परानन्तासनस्य दिवःपरत्वम् । सूर्यमण्डलस्यापि युत्वेन तदुत्तरश्चेतद्वीपस्य दिवः परत्वम् । तत्रस्थमूर्तित्रयस्य दिवः परत्वं च युज्यते । अत उभयथोपदेशोऽपि विरोधाभावादुभयत्राप्येकमेव विष्णुत्वाख्यं वस्तूच्यत इति भावः । एवं पृथिव्यन्तरिक्षस्वरात्मकसर्वलोकेभ्यः क्रमेणानन्तासनादीनामुच्चत्वेन सर्वतः पृष्ठत्वं तथा मेरुवैजयन्तसत्यलोकेभ्यो ब्रह्मसदनेभ्यः तेषां क्रमेणोच्चत्वात् विश्वतः पृष्ठत्वं च ज्ञातव्यम् । तस्माद् गायत्री विष्णुरेव स एव ज्योतिरानन्दमयश्चेति सिद्धम् ॥ २७, अ० ११ ॥

गुर्वर्थदीपिका

‘भूलोको विहितः पृथ्यां भुवर्लोक्तस्तु नाभितः ।

स्वर्लोको विहितो मूर्ध्नि इति वा लोककल्पना’

इति भागवतोक्तेः त्रिसप्तलोकापेक्षयेति भाष्यम् । लक्षयोजनोच्छ्रितसूर्यकिरणप्रतिबन्धकलोकालोकपर्वतादपि क्रमोच्च घनोदकोपरिस्थितानन्तासनलोकस्य साधिकलक्षयोजनत्वस्य न्यायप्राप्तत्वाल्लक्षयोजनोच्छ्रितान्तरिक्षोपरितनेत्युक्तम् । यद्यपि मेरोरपि द्युलोकत्वेन तत्परसर्वलोकानामपि दिवः परत्वं घटते । तथापि त्रयाणां द्युलोकत्वाख्यवस्तुस्थिति कथनाय सूर्येन्द्रसदनयोः पृथक् ग्रहणम् । अत एव लक्षयोजनप्रमाणसूर्यमण्डलाधिकत्वेनानन्तासनश्चेतद्वीपवैकुण्ठाख्यलोकत्रयस्य च दिवः परत्वसम्भवेऽपि वस्तुस्थिति कथनप्रमाणानुसरणाय मेवाख्यदिवःपरत्वमनन्तासनस्योक्तम् । सूर्यमण्डलादीषत्परत्वसम्भवेऽपि षोडश सहस्रयोजनपर्यन्तं भुवोन्तर्निविष्टमहामेरोः यथेष्टं परत्वसम्भवाच्च मेरोर्द्युलोकत्वोक्तिरिति ज्ञेयम् ।

(गुर्वर्थदीपिका)

‘दुवोश्चगतिवृध्यो’रिति धातुव्याख्यानाद्विशेषणाभिवृद्धियुक्तब्रह्मसदनानि विश्वपदोक्तानीति भावेनोक्तं मेर्वित्यादि । इति गायत्र्यधिकरणम् ॥

भावबोधः

“लोकत्रयविवक्षायां परतो लक्षयोजनात् ।

सर्वं द्यौरिति विज्ञेयं ततस्ते दिवि संस्थिताः ॥

दिवःपरश्चैव भगवान् सप्तलोकविवक्षया” ॥

इति स्मृत्यनुसारेण भाष्याभिप्रायमाह— भूर्भुवःस्वरित्यादिना । लक्षयोजनोच्छ्रितान्तरिक्षेति । अत्र लक्षयोजनोच्छ्रितेत्यन्तरिक्षेत्यनन्तासनस्य तस्मादुपरितनत्वप्रदर्शनार्थम् । तेन ‘पृथिवीस्थेषु सर्वोच्चो लोकोऽनन्तासनात्मकः’ इत्युक्तत्वादनन्तासनस्य नान्तरिक्षादुपरितनतेति शङ्का निरस्ता । तस्य पृथिवीस्थत्वेऽपि बहुलक्षयोजनोच्छ्रितत्वेनैकलक्षयोजनोच्छ्रितान्तरिक्षादुपरितनत्वोपपत्तेः । सर्वपृथिवीत्वोच्चत्वोक्त्या तु नान्ययोगो व्यवच्छिद्यते; किन्त्वयोगः । इन्द्रसदनस्य द्युत्वादित्यादि ॥

“पृथिव्यां द्यौर्महामेरुराकाशे सूर्यमण्डलम् ।

दिवीन्द्रसदनं चैव तत्परेति दिवः परे” ॥

इति स्मृतिं मूलीकृत्योक्तम् । अत्र यद्यपि लोकत्रयविवक्षायामप्यनन्तासनादीनां मेरुसूर्य-मण्डलपरत्वेन दिवः परत्वसिद्धिः । स्वर्गलोकात् परत्वं त्वनन्तासनश्चेतद्वीपयोर्नास्ति ।

“यावानुच्चः स्वर्गलोकस्तावानुच्चतया स्थितः ।

श्चेतद्वीपो दिविष्ठोऽत” ॥ इत्यादेः ।

तथापि वैकुण्ठस्य सर्वद्युपरत्वसिद्धये सप्तलोकविवक्षयोक्तिः । तदुक्तम्— ‘द्व्यात्मकेभ्यश्च सर्वेभ्यो वैकुण्ठश्चोच्च उच्यते ।’ इति । वैकुण्ठस्यापि स्वर्गलोकात् परत्वेनैव दिवः परत्वसिद्धिर्यद्यपि भवति, तथापि तथा तस्य सर्वतः पृष्ठेष्वित्यनेनैवोक्तत्वादिवः पर इत्यस्य वैयर्थ्यं मा भूदितिन्द्रसदनस्य द्युत्वोक्तिः ॥

नन्वेवं द्युशब्दस्यानेकार्थत्वं स्यात् । त्रिलोकापेक्षायामन्तरिक्षोपरितनसर्वलोकपरत्वस्य सप्तलोकविवक्षायां मेरुसूर्यमण्डलेन्द्रसदनवाचकत्वस्याङ्गीकृतत्वादिति चेत्, न; अक्षादिशब्दवत् द्युशब्दस्यापि नानार्थत्वेनाङ्गीकारेणैष्टापादनत्वात् ॥

(भावबोधः)

यद्वा चित्रकृत्यात्मकत्वेन द्योतमाने स्थानत्रये सप्तम्यन्तो यौगिकः । पञ्चम्यन्तस्तु स्वर्गादौ रूढ इत्यविरोधः । अयमपि सौत्राविरोधशब्दार्थ इति द्रष्टव्यम् । अयञ्च परिहारः—

“अनन्तशयनञ्चैव तथानन्तासनं हरेः ।
बहुलक्षोच्छ्रिते नित्ये विमाने संस्थितं यतः ।
चित्रकृत्यात्मनि ततो दिवीति कथितं श्रुतौ” ॥

इति छान्दोग्यभाष्ये सूचितः ॥

पृथिवीस्थेषु सर्वोच्चो लोकोऽनन्तासनात्मकः ।
अन्तरिक्षात्मकेभ्यश्च श्वेतद्वीपे स्थितो हरिः ॥
द्व्यात्मकेभ्यश्च सर्वेभ्यो वैकुण्ठश्चोच्च उच्यते ।
पृथिव्यां ब्रह्मणो मेरौ जयन्तं त्वन्तरिक्षगम् ॥
तृतीयं सप्तलोके च सदनं त्रिविधं स्मृतम् ।
तेभ्योऽनन्तासनाद्या यत्परतो विश्वतः परः ॥

इति स्मृत्यनुसारेण सर्वतः पृष्ठेषु विश्वतः पृष्ठेष्विति पदद्वयं व्याचष्टे— एवं पृथिव्यन्त-
रिक्षेत्यादिना । अत्राद्ये उपक्रमवाक्योक्तत्वेन समन्वीयमानशब्दप्रवृत्तिनिमित्तत्वेन च प्राधान्यात्
गानत्राणकर्तृत्वरूपस्वपक्षसाधकोक्तिः । द्वितीये उपसंहारे संवादितयोदाहृतमन्त्रोक्तलिङ्गोक्तिः ।
तृतीये बाधकोद्धार इति सूत्रक्रमः ॥ इति गायत्र्यधिकरणम् ॥ ११ ॥

भावदीपः

॥ ॐ उपदेशभेदात् ॐ ॥ उक्तमाक्षिप्येत्युक्तं व्यञ्जयन्भाष्यं व्याचष्टे ॥ यदुक्तमिति ॥
उभयस्मिन्नित्येतदुभयत्रेत्युक्तम् । तद्व्यनक्ति ॥ सप्तमीति ॥ सप्तम्यन्तपञ्चम्यन्तपदघटित-
वाक्ययोरित्यर्थः । लोकत्रयविवक्षायां परतो लक्षयोजनात् ।

सर्वं द्यौरिति विज्ञेयं ततस्ते दिवि संस्थिताः ।
दिवःपरश्च भगवान्सप्तलोकविवक्षया ॥

इति छान्दोग्यभाष्यदिशा व्याचष्टे ॥ भूरिति ॥ द्युत्वादिति ॥ ननु द्वितीयस्कन्धतात्पर्ये
षष्ठाध्याये-

(भावबोधः)

ननु 'चेतोऽर्पणनिगदात्' इत्युक्तन्यायेनान्तराधिकरणोक्तप्रकारेण चान्नेतृत्वादिवरुणादिलिङ्गानामिवेन्द्रियगणगणितत्वादिलिङ्गस्यापि विष्णाववकाशसम्भवेन कथं पूर्वपक्षोदय इति चेत्, न; मुख्यप्राणादिलिङ्गानामत्रत्यानां कथमपि विष्णाववकाशानुपपत्तेः । सर्वोत्तमस्य विष्णोरपकृष्टचक्षुरादिभिः सह पाठयोगात् । 'उदासीनौ च तावास्तां केशवश्चाब्जसम्भवः' इत्युक्तत्वेन प्राणसंवादस्याप्यवकाशाभावात् । वृत्रहन्तृत्वमहाव्रतयजमानत्वरूपेन्द्रलिङ्गस्यापि प्रसिद्धबाधेन तत्रानुपपत्तेः । शश्वदेकप्रकारस्य विष्णोः शतवर्षायुष्मरूपजीवलिङ्गानुपपत्तेश्च । निरवकाशैतल्लिङ्गसमभिव्याहृतप्राणादिश्रुतिवाक्यानामप्यवकाशाभावात् । अत एवोक्तमवकाशं न लभत इति । अवकाशार्थं विचारितमपीति भावः । अन्यथा सावकाशमित्येव ब्रूयात् । स चासावयं चेतीति । अनेन तदिदं भिन्नं पदं सत् न रथपरामर्शकमित्युक्तं भवति । तथात्वे तमिति भवेदिति भावः । अनन्यथासिद्धताञ्च स्मृत्येति । स्मृतौ विष्णुमेवेत्याद्यवधारणबलेन लिङ्गानां विष्णुमात्रनिष्ठत्वप्रतिपादनादिति भावः ॥

ननु पूर्वपक्षीयलिङ्गस्यापि निरवकाशत्वात् कथं निरवकाशेनैव निरवकाशबाध इत्यत आह एकप्रकारेण प्रबलादिति । पूर्वप्रापकश्रुत्यादीनामपि बाहुल्यात्तेषामपि प्रकारद्वयेन प्राबल्यमित्यत आह । अभ्युपेत्येति । इदं निरवकाशत्वम् । यद्वा उभयोर्निरवकाशत्वं विरुद्धमित्यत आह—अभ्युपेत्येति । अन्यगतलिङ्गादीनामपि तद्गतभगवदपेक्षया युक्तेरिति न्यायविवरणं मनसि निधाय तस्य सावकाशत्वमाह । प्राणैः सहेति । वक्तुर्बृहतीसहस्रं शंसितुर्विश्वाभित्रस्येन्द्रेण स्वात्मोपदेशः क्रियत इति पक्षो निराकृतो हि भगवता सूत्रेष्विति ।

भावदीपः

॥ ॐ प्राणस्तथानुगमात् ॐ ॥ अन्यत्रप्रसिद्धेति ॥ यद्यप्याकाशोऽर्थान्तरत्वादित्यत्राकाशशब्दस्येव प्राणशब्दस्याप्यत एव प्राण इत्यत्रोक्तन्यायेन विष्णावपि प्रयोगादुभयत्रप्रसिद्धता भाति । तथापि प्राचीनप्राणस्याप्यत्र पूर्वपक्षे विष्णुत्वाक्षेपेण तत्र विष्णौ प्रयोगस्यासम्प्रतिपत्तेः लोकतोऽन्यत्रप्रसिद्धेत्युक्तम् । शेषं पूर्ववत् । सङ्गतीत्युक्त्यैव फलमपि लब्धमिति पूर्वपक्षतत्फलानीत्यनुक्त्वा पूर्वपक्षानित्येवोक्तम् । इत्यन्तर्भाष्यं सङ्गतिपरत्वेन तावदाकांक्षितपूर्त्या व्याचष्टे ॥ तद्वै त्वमिति ॥ इत्यत्रेत्यस्यार्थो बहुस्थलेष्विति । भाष्ये ता इति प्रतीकग्रहणमिति भावेनारभ्येत्युक्तम् । प्राणः श्रूयत इत्युक्त्या भाष्ये श्रुतस्य प्राणस्येति श्रुतपदशेषः सूचितः । प्राणस्येत्यादेरर्थस्तस्येति ॥ अन्यत्वं इति ॥ वक्ष्यमाणयुक्त्या वाय्वादित्व इत्यर्थः ।

(भाष्यदीपः)

उक्तमित्यन्तस्य तात्पर्यं प्राचीनोऽपीति ॥ शङ्केति ॥ अत्र प्रबलानेकान्यप्रापकसत्त्वेन प्राणस्यान्यत्वनिश्चयेऽपि न प्राचीनस्य स युक्तः । तत्र प्रबलान्यलिङ्गानामभावात् प्रत्युत श्रीपतित्वादिविपरीतलिङ्गमेव अस्तीति शङ्केत्येवोक्तम् । तावता प्राचीन निर्णयाक्षेपमात्रेण फलवत्त्वसंभवात् ॥ इत्ययमिति ॥ इति सङ्गतिसम्भवादित्यर्थः ॥ पूर्वोक्तन्याय इति ॥ महायोग-विद्वद्रूढिसत्त्वाद्विष्णुवाची प्राणशब्द इत्युक्तन्याय इत्यर्थः । तदेव भाष्यं पूर्वपक्षादिपरतयापि व्यनक्ति ॥ तत्रेत्यादिना ॥ प्राणस्य विष्णुत्वं न युज्यत इत्यस्यार्थः तत्र न प्राणो विष्णुरिति । एवं सन्देहे सतीत्यर्थः । विष्णुर्न चेन्निरर्थकः प्राणशब्दः स्यादित्यत उक्तं किन्तु वाखादिरेवेति । वाखिन्द्रजीवा इत्यर्थः । इन्द्रियैरित्यादिभाष्यार्थमाह एतदिति । अत एव भाष्ये चक्षुः श्रोत्रं मनो वागित्यंश उदाहृतः ॥ न चैतदिति ॥ नीचैः चक्षुरादिभिः सह गणितत्वस्य सर्वोत्तमेऽनुपपत्तेरिति भावः ॥ उपपद्यत इति ॥ मुख्यस्य सर्वेन्द्रियस्वामित्वादिन्द्रस्य हस्ताधिष्ठातुरिन्द्रियत्वाज्जीवस्य च इन्द्रियजन्यफलाश्रयत्वादिति सुधोक्तदिशेति भावः । एतेन सिद्धान्ते श्रुतिलिङ्गबाहुल्येऽपि तेषामेकेनापि निरवकाशेन वाखादावेव सावकाशयितव्यत्वं तयोः स्वभावो बलवानित्युक्तेरिति सूचितम् । एवं सिद्धेऽपि पूर्वपक्षेऽनुभाष्यादौ श्रुतिलिङ्गबाहुल्योक्तिः पूर्वपक्षदाढ्ययिति भाष्याभिप्राय इति भावः ॥ अत इति ॥ निरवकाशल्लिङ्गादित्यर्थः । यद्वा अत इत्यस्य व्याख्या तेषामित्यादि । प्राणो विष्णुरित्युक्तमित्यस्य तात्पर्यं प्राचीनप्राण इति । अन्य इत्यन्वयः । सन्देहे उपसंहारे चान्य इत्युक्त्या तेषामन्यतमोऽयमेवेत्यनिर्णयेऽप्यन्यत्वेनावधारणं संभवतीति न सन्देहात्पूर्वपक्षस्याविशेष इति भावः । अन्य एवेत्यवधारणं तु प्रकृतप्राणबुद्ध्या न तु प्राचीनप्राणबुद्ध्या । तस्य विष्णवेकनिष्ठश्रीपतित्वादिलिङ्गेनान्य एवेति निर्णयायोगात् । प्रागुक्तशङ्कापदविरोधाच्च । यद्वा वक्ष्यमाणदिशा प्राणसंवादोत्क्रमणप्रवेशादीनां बहुत्वात् श्रुत्यनुगृहीतत्वात्साक्षात्प्राणविशेषणत्वाच्च । श्रीपतित्वादिलिङ्गानां तु विपरीत्यात् तत्राप्यन्य एवेति निर्धारणं युक्तम् । पूर्वं शङ्केत्युक्तिः अभ्युपगमवादेन इति भावः ॥ अत इतीति ॥ अतोऽन्यप्राप्तिसिद्धावादाह प्राणस्य विष्णुत्वं सूत्रकार इत्यर्थो भाष्यस्य प्रागुक्तदिशा सुज्ञान इति नोक्तः । एवमग्रेऽपि । सौत्रप्रतिज्ञाहेत्वोरर्थोक्तिपरभाष्यं व्युत्क्रमेण व्याख्याति ॥ तद्वै त्वमिति ॥ अपिपदार्थव्यक्तिरियम् । विष्णुमेवेत्यादिवक्ष्यमाणस्मृत्यनुरोधेन लिङ्गानि निष्कर्षयति ॥ तं देवा इति ॥ लिङ्गस्य प्राणस्थताभिव्यक्त्यैतं प्राणमिति व्याख्या

तस्मात्श्रुत्वा परं ब्रह्म देवा नारायणाभिधम् ।

शिष्यप्रशिष्यादिषु च तेऽनयन्वायुनोदितम् ।

(भावदीपः)

इति तद्भाष्योक्तेराह ॥ शिष्येति ॥ प्रेत्यस्यार्थस्सम्यगिति ॥ प्राणस्य भूतित्वेनेति ॥ भाष्ये तं भूतिरिति देवा इत्येव वाच्ये स एषोऽसुः सप्राण इति पूर्वाशोक्तिः तमिति परामृश्यमानं दर्शयितुमिति सूचितम् । ता वा एता इति श्रुत्यर्थं तु ज्योतिरुपक्रमादित्यत्र वक्ष्यति । भाष्ये प्राणक्रच इत्येव विद्यादित्यंशोक्तिरपि क्रचस्तु विशेषत इन्द्रादिनामवतो विष्णोर्गुणानल्पज्ञानिनामपि प्रकाशयंतीति प्राणो नारायण एवेति विद्यादिति तद्भाष्योक्तदिशा क्रचां तन्निष्ठत्वात्तदारण्यकस्यापि तन्निष्ठत्वस्य द्योतनायेत्याहुः । तदयमिति तच्छब्दपरामृष्टं दर्शयितुं पूर्वाशमाह ॥ अथ देवरथ इति ॥ देवस्य विष्णो रथः देवरथः वाग्देवतोमोद्धरणहेतुरज्जुः । श्रोत्रदेवते चन्द्ररोहिण्यौ पार्श्वस्थाश्वौ चक्षुर्देवते सूर्यतद्भार्ये युगवाहकपुरःस्थितावश्वौ । मनो रुद्रः । सङ्गृहीता प्रागुक्ताया उद्धेरित्यर्थः ॥ स चासाविति ॥ सुप्सुपेति समासः । तेन लिङ्गोपपत्तिरिति भावः । कर्मकारकलाभाय भिन्नं पदं मत्त्वाऽऽह ॥ तदितीति ॥ विष्णुर्वायुश्च तं रथं प्रकृष्टानन्दरूपत्वात्प्राणाख्यावधितिष्ठत इत्यैतरेयभाष्योक्तेस्तदित्यस्य तमित्यर्थं मत्त्वाह ॥ लिङ्गव्यत्ययो वेति ॥ बाहुल्ये श्रुतिलिङ्गयोः । अन्यस्य मुख्यवाच्यत्वं नेत्यनुव्याख्यानुरोधेन तात्पर्यमाह ॥ लिङ्गेनेति ॥ इन्द्रियैः सहाभिधानादित्युक्तलिङ्गेनेत्यर्थः ॥ लिङ्गबाहुल्येति ॥ एतल्लिङ्गानामेवोक्तिस्तु वक्ष्यमाणस्मृतिगृहीतत्वादिति भावः ॥ यदाहुरिति ॥ विष्णुतत्त्वनिरणयोक्तब्रह्मतर्कवचनकर्तार इत्यर्थः ॥ तयोरिति ॥ पूर्वोक्तस्य उत्तरार्धमेतत् । आदिपदेन निरवकाशत्वग्रहः ॥ अनन्यथासिद्धतां चेति ॥ न केवलं बाहुल्यमिति चार्थः । स्मृतावधारणोक्त्यैतल्लाभ इति भावेन विष्णुमेवेत्यन्तप्रतीकोक्तिः । कथं तावतोक्तशङ्कानिरास इत्यतस्तात्पर्यमाह ॥ एकेति ॥ निरवकाशत्वप्रकारेणेत्यर्थः ॥ प्रकारद्वयेनेति ॥ बहुत्वनिरवकाशत्वरूपप्रकारद्वयेनेत्यर्थः । अत्रगस्य हि ।

विष्णोरेव तु लिङ्गानि प्राणस्थानि तु सर्वश” इत्याद्यनुभाष्ये । न च अनन्यथा सिद्धत्वम् अन्यश्रुतिलिङ्गादेः इत्यादिन्यायविवरणे च शास्त्रदृष्टिसूत्रदिशा सावकाशत्वोक्तेः तदनुरोधेन भाष्यभावमाह ॥ अभ्युपेत्य चेति ॥ इन्द्रियैः सह गणितत्वरूपपूर्वपक्षलिङ्गस्य निरवकाशत्वमभ्युपेत्येदं विष्णुलिङ्गानां बाहुल्यं निरवकाशत्वं चेत्यर्थः । अन्यथा एकस्य निरवकाशत्वोक्तौ वा तदनुक्तावपि सावकाशल्लिङ्गबाहुल्येन वा सावकाशैकलिङ्गबाधकसंभवात् तद्बाहुल्यं तन्निरवकाशत्वं च न वाच्यमिति भावः । यावता यत इत्यर्थः । भाष्ये पूर्वमेवेत्यादिश्रुतिलिङ्गानुगमादित्यनुक्त्वा पृथग्ब्रह्मशब्दानुगमाच्चेत्युक्तिरभ्युच्यत्वाभिप्रायेणेति मत्त्वाऽऽह ॥ यदा प्रकारद्वयेनेति ॥ एकत्वसावकाशत्वरूपप्रकारद्वयेनेत्यर्थः । एतेनान्यत्रोक्तदिशा पूर्वपक्षे

(भावदीपः)

श्रुत्यादिबाहुल्येऽपि तेषां सावकाशत्वात् निरवकाशानेकश्रुत्यादिभिः बाध इत्यपि सूचितं ध्येयम् । तेषां सावकाशत्वं चाग्रे व्यक्तम् ॥ २८ ॥

वाक्यार्थमुक्तावली

ॐ प्राणस्तथानुगमात् ॐ । नन्वत एव प्राण इत्येतद्वतार्थम् । ता वा एता इत्यादि वाक्यान्तरविषयत्वान्नेति चेन्न । तथात्वे तदनन्तरमेवारम्भणीयत्वेन गायत्र्यधिकरणानन्तर्ये नियामकाभावादिति चेन्न । निरन्तराधिकरणसिद्धान्तन्यायोपजीव्याभ्यधिका शङ्क्यात्र पूर्वपक्षोत्थानेन तदानन्तर्योपपत्तेः । पूर्वाधिकरणे ह्यनन्यथासिद्ध श्रुतिलिङ्ग बाहुल्येन गायत्री परमात्मेति निर्णीतम् । अस्ति चात्रापि परकीयानन्यथासिद्ध श्रुतिलिङ्ग बाहुल्यमिति पूर्वपक्षस्य सुधायां दर्शितत्वात् । श्रुत्यादि सङ्गतिमिति । अव्यवहितसङ्गतिस्तूक्तैवेति । प्राचीन प्राण इति । तद्यथा शालावंशो सर्वेऽन्ये वंशाः समाहिताः स्युरेवमस्मिन्प्राणे चक्षुः श्रोत्रं मनोवागीन्द्रियाणीतीन्द्रियनियामकतयोक्तप्राणस्यान्यत्वे यदेवान्प्राणयो न वेत्युक्तोप्यन्यः स्यादित्यर्थः ।

नन्विदमधिकरणमभ्यधिकाशङ्क्या प्रवृत्तम् । साहि भवत् 'तद्वैत्वमि'त्युक्तप्राणस्य विष्णुत्वं श्रीलक्ष्मीपतित्वादिलिङ्गात् । 'तावा एता' इत्यैतरेय प्राणस्तु न विष्णुः । तादृशल्लिङ्गाभावात् । इन्द्रजीवमुख्यप्राण प्रापकश्रुतिलिङ्ग बाहुल्याच्चेत्येवंरूपा । तथा चाभ्यधिकाशङ्क्यास्य प्राणस्यान्यत्वे शङ्किते प्राचीनप्राणोप्यन्य एवेति तदाक्षेपो न युज्यत इति चेन्न । इन्द्रादिलिङ्गात्प्राणशब्दस्येन्द्राद्यर्थत्वे निश्चिते 'तद्वैत्वं प्राण' इत्यत्रापि तदर्थत्वशङ्कामात्रस्य क्रियमाणत्वात् । अत एव टीकायामन्य एव स्यादित्यनुक्त्वा स्यादित्युक्तम् । यद्वाभ्यधिकाशङ्क्याऽत्र विष्णु प्रापकमप्युपमा प्रमाणशब्दस्य विष्ण्वन्यपरत्वे तन्न्यायेन पश्चात् 'तद्वैत्वं' मित्यत्रापि विष्णुप्रापक श्रीपतित्वादिक श्रीशब्दस्य वायुभार्यापरत्वेन सावकाशत्वमङ्गीकृत्य तत्रोक्तविष्णुत्वाक्षेप उपपद्यत एव । अत एवात्र टीकायां लोकतोऽन्यत्र प्रसिद्धप्राणनाम्न इत्युक्तमन्यथा तत्र प्राणस्य विष्णुत्वसिद्धौ उभयत्रवप्रसिद्धत्वप्रसङ्गेनान्यत्र प्रसिद्धेत्युक्त्ययोगादिति । किं विष्णुरिति । अत्र प्राणः किं मुख्यवाय्वादिरुत विष्णुरिति चिन्ता । तदर्थं वाय्विन्द्र जीवप्रापकश्रुतिलिङ्गवाक्यानि विष्णुप्रापक श्रुतिलिङ्ग बाधकान्युत तद्वाध्यानीति । तदर्थं तानि किं निरवकाशान्युत वाय्वाद्यन्तर्यामिनिष्ठत्वेन सावकाशानीति । तदर्थं प्राणादि श्रुत्यादीनां सावकाशत्वेन तत्तुल्य विष्णुप्रापक ब्रह्मशब्दादीनां निरवकाशत्वे च प्रमाणं नास्त्युतास्तीति । इन्द्रियगणेति । इन्द्रियगणे तदभिमानिनां गणनं युक्तम् । विष्णोस्त्विन्द्रियस्वामित्वेन भृत्यगणे

(वाक्यार्थमुक्तावली)

गणनं न युज्यत इति भावः । उपलक्षणमेतत् । प्राण सम्पदादि वृत्रहंतृत्वादि शतायुष्वादि प्राणेन्द्रिय जीवल्लिङ्गानां प्राणेन्द्र पुरुष श्रुतीनां प्राणो वा इति वाक्यस्यापि पूर्वपक्ष प्रापकत्वं बोध्यम् । अत एवानुव्याख्याने 'बाहुल्ये श्रुतिलिङ्गयोः । अन्यस्य मुख्यवाच्यत्वमि'त्युक्तम् । भाष्यटीकयोर्मुखतोऽनुक्तिस्तु जीवमुख्यप्राणलिङ्गादिति सूत्रकृतैवाशङ्क्यमानत्वादिति ज्ञेयम् ।

ननु चेतोर्पणनिगदादित्युक्तन्यायेनान्तराधिकरणोक्तदिशा वृष्ट्यादि वरुणलिङ्गानामिवेन्द्रियगणगणितत्वादि लिङ्गस्यापि विष्णवावकाशसम्भवेन कथं पूर्वपक्षादयो गतार्थत्वादित्याशङ्क्य परिहरति । न चैतल्लिङ्गमिति । गानत्राणकर्तृत्वानेतृत्वादीनां विष्णवावुपासने बाधकाभावात्सावकाशत्वं सम्भवति । सर्वोत्कृष्टस्य विष्णोरपकृष्टैश्चक्षुरादिभिः सह परिगणनस्य तथोपसनार्थत्वेनोक्तौ तस्याप्यपकृष्टतयोपासन प्राप्त्या विष्णावकाशाभावात् । अवकाशार्थं विचारितमप्यवकाशं न लभत इत्यर्थः । अन्यथा न चैतल्लिङ्गं विष्णौ सावकाशमित्येव ब्रूयात् । सूत्रे तथा शब्द उपमायां समुच्ये चेत्यभिप्रेत्य भाष्यार्थमाह । तद्वैत्वमित्यादिना । भाष्ये नापीत्यत्रत्यायमंश उत्सूत्रित इत्यत आह तथाशब्द इति । समुच्यायकतथाशब्दमहिम्नाऽत्रापीति लभ्यत इत्यर्थः ।

ननु रथशब्दस्य पुल्लिङ्गत्वात् कथं तदिति नपुंसकलिङ्गनिर्देश इत्यत आह सचासाविति । एकप्रकारेण प्रबलादिति । यद्यपि पूर्वपक्षे श्रुतिलिङ्गबाहुल्यमस्ति । तथापि जीवमुख्यप्राणलिङ्गादिति सूत्रकृतैवाशङ्क्यमानत्वात्तदुत्थापनायैवमुक्तं ज्ञेयम् । अभ्युपेत्यैवमिति । निरवकाशत्वमभ्युपेत्येत्यर्थः । यावतेति यस्मादित्यर्थः । अनुगमपदं प्रकारान्तरेणेति । यद्यपि श्रुतिलिङ्गयोर्मध्ये श्रुतेः प्रबलत्वात् श्रुत्यभ्यासपरतया प्रथमं व्याख्येयम् । तथापि लिङ्गे उपपादनबाहुल्यात्प्रथमतो व्याख्यानमिति । सूत्रार्थस्तु तत्त्वित्यनुवृत्तिः सर्वत्र सिद्धा । न तथा 'तद्वैत्वं प्राण' इत्यत्रेवात्रापि प्राणो विष्णुरेव । अनुगमादनुवृत्तेः लिङ्गाभ्यासाद् ब्रह्म शब्दाभ्यासाच्चेति ।

तत्त्वसुबोधिनी

॥ ॐ प्राणस्तथानुगमात् ॐ ॥ श्रुत्यादि सङ्गतिमिति । निरन्तराधिरणायुक्त न्यायेन इन्द्रियगणेन गणितत्वादिरूप लिङ्गानां विष्णौ सावकाशत्वात् प्राणो विष्णुरेवेत्यत आह । न चैतदिति । स एषोऽसुरिति । स एष भगवान् निरसादत्युं नामा स एषः प्रकृष्टानन्दरूपत्वात् ज्ञानैश्वर्यादिभूतिधातृत्वात् भूतिः । अज्ञानाद्यभूति प्रदतवात् अभूतिः । तं भगवन्तम् । बभूवुः

(तत्त्वसुबोधिनी)

ज्ञानैश्वर्यादिमन्तो बभूवुः । तस्माद्धि तस्मादेव एतर्हि । इदानीमपि सुप्तः सुप्तेषु स्थितः मुख्यवायुः भूभुरित्वेव भूतिः भूतिरित्येव प्रश्वसिति श्वासैः स्तौतीत्यर्थः । एकैव व्याहृतिः । एकप्रकारत्वं नाम सर्वेषां नाम्नां निर्दोषगुणपूर्तिवाचित्वात् एकप्रकारत्वं सर्वशब्दानाम् । कुत्रैकव्याहृतित्वं तदाह । प्राण एव प्राणनाम्नि नारायण एव ऋचः ऋङ्मात्राः प्राण एव विशेषः । प्राण वाचकाः इति विन्धात् जानीयादित्यर्थः । अधिदैवरथः ॥ देवस्य विष्णोः वायोश्चाध्यात्ममधिदैवं च रथ उच्यते इति विशेषः । तस्मादध्यात्मदेहाख्यस्य रथस्य वाक् वागाख्या उमा उद्धिः उद्धारणरज्जुरूपा अधिदैवविष्णुरथस्य उमा नागाकारा उद्धिः । श्रोत्रे दक्षवाम श्रोत्रगत चन्द्रतद्भार्ये पक्ष्मी पार्श्वगयुक्ताश्चौ अन्यत्र चन्द्रस्तद्भार्या चाश्वरूपौ पार्श्वयोः युक्तौ चक्षुषा सूर्यः तद्भार्याच चक्षुर्गतौ प्रेरकौ च युक्तौ अग्रतो वियुक्ताश्चौ । अन्यत्र सूर्यः तद्भार्याच अग्रतो नियुक्ताश्चौ । मनः मनोभिमानी रुद्रः मनोगतः सङ्गृहीता सारथिः । उभयत्राप्येवम् । तद्देहाख्यं स्पन्दनम् अधिदैवस्यन्दनम् । अयं प्राणः प्राणशब्दवाच्यो विष्णुः वायुश्चाधितिष्ठतीत्यर्थः । स चासावयंचेति । अनेन तदिति भिन्नं पदं सन् रथपरामर्शकमित्युक्तं भवति । तथात्वेतदिति भवेदितिभावः । यद्वा तदिति भिन्नं पदं तर्हि पुल्लिङ्गस्यरथशब्दस्य नपुंसकेन परामर्शः कथमित्यत आह । तदिति रथतयोक्तं शरानंचेति । तथापि नरनाम्नः कथं स्वारस्यमित्यत आह । लिङ्गव्यत्यायैवेति । व्यत्ययो बहुलमितिसूत्रादितिभावः । अन्यथा सिद्धं तावत्स्मृत्येति स्मृतौ विष्णुमेवेत्यवधारणबलेन लिङ्गानां विष्णुमात्रनिष्ठत्व प्रतिपादनादिति भावः । च शब्देन पूर्वपक्ष्युक्त लिङ्गानां सावकाशत्वस्य समुच्चयः । ननु पूर्वपक्षीयलिङ्गस्यापि निरवकाशत्वात् कथं निरवकाशेनैव निरवकाशबाध इत्यत आह । एकप्रकारेणेति । ननु पूर्वपक्षप्रापकश्रुत्यादी नामपि बाहुल्यात् तेषामपि प्रकारद्वयेन प्राबल्यमित्यत आह । अभ्युपेत्येति । इदं निरवकाशत्वं । यद्वा उभयोः निरवकाशत्वं इत्यत आह । अभ्युपेत्येति । प्रकारद्वयेनापीति । बहुत्व निरवकाशत्वरूपप्रकारद्वयेनापीत्यर्थः ।

वाक्यार्थमञ्जरी

तावा एता इति ॥ ता एताः श्रियः शीर्षं शिरः श्रिताः आश्रिताः । कास्ताः श्रिय इत्यत उक्तं चक्षुरित्यादि ॥ प्राचीन प्राण इति ॥ ननु श्रीपतित्वादिना तत्रत्य प्राणस्य विष्णु-त्वात्कथमेतदिति चेत् । अत्रत्यलिङ्गानां वक्ष्यमाणरीत्या बलवत्त्वेन तद्विरुद्ध श्रीपतित्वादीना-मन्यथा योज्यत्वान्नतैर्विष्णुत्वनिश्चय इति भावः । पूर्वोक्तन्यायः महायोगविद्वद्रूढिसत्वात्प्राण

(वाक्यार्थमञ्जरी)

शब्दो विष्णुवाचक इति न्यायः । वाय्वादिरेवेत्यादि शब्दे नेन्द्रजीवयोर्ग्रहणम् ॥ न चैतदिति ॥ सर्वोत्तमस्य चक्षुरादिभिः सहपाठायोगादिति भावः ॥ उपपद्यते चेति ॥ मुख्यप्राण-
स्येन्द्रियस्वामित्वादिन्द्रस्य हस्तेन्द्रियाधिष्ठितत्वाज्जीवस्येन्द्रिय- फलभोक्तृत्वादिति भावः ॥

ॐ प्राणस्तथानुगमात् ॐ ॥ यथा तद्वैतं प्राण इत्ययं प्राणो विष्णुः तथैतरेये श्रुतः प्राणोपि विष्णुरेव । ब्रह्मशब्दादेवोपास्यत्वादि तत् श्रुतिलिङ्गानामस्मिन्प्रकरणेऽनुगमादनुवृत्तेरभ्यासा-
दित्यर्थः । नीतवन्तः उपदिदिशुरिति यावत् । स एष भगवान् दैत्यनिरसनादसु नामास एषः प्रकृष्टानन्दत्वात्प्राणः सतां ज्ञानैश्वर्यादि भूतिदातृत्वाद्भूतिः असतामज्ञानाद्यनैश्वर्यदातृत्वा-
दभूतिः तं भगवन्तं देवा भूतित्वेनोपासनां चक्रिर इत्यर्थः ॥ तावा इति ॥ ऋगादयः सर्वस्मिन् प्राणे परमात्मविषये एकैव व्याहृतिर्व्याहरणम् । एकमेव नाम निर्दोषगुणपूर्तिर्वाचि-
त्वादेकप्रकारत्वम् । ऋचः विशेषेण प्राणपरा इति विजानीयादित्यैतरेयभाष्योक्तदिशार्थः । टीकाकारास्तु । प्राण एवेत्यत्र प्राण शब्दस्य प्रथमान्तत्वमङ्गीकृत्य यास्ता एताः सर्वाऋचस्तासामेकैव व्याहृतिरेकमेव व्याहरणं तच्च प्रतिपाद्यं प्राण एव । किं च ये सर्वे वेदास्तेषामपीश्वर एव प्रतिपाद्यः किमु ऋचाम् । अपि च ये समुद्रादि घोषास्तेषामपीश्वर एव प्रतिपाद्यः किमु वेदानाम् । ऋचस्तुविशेषेण प्राणप्रतिपादका इति । जानीयादिति ज्योति-
रूपक्रमादित्युत्तरत्र व्याकरिष्यन्ति ॥ अथ देवरथ इति देवाधीनो देहाख्यरथ उच्यते ॥ तस्य देवरथस्य वाक् तदभिमानी उमा उद्भिः उद्धारणरज्जुः । श्रोत्रे तदभिमानी चन्द्रतद्भार्ये पक्षसी पाशर्वनियुक्ताश्वौ । चक्षुषी तदभिमानिसूर्यतद्भार्ये युक्ते अग्रतो नियुक्ताश्वौ । मनः मनोभिमानी रुद्रः सङ्गृहीता रथयन्ता प्राणस्तादृशं रथमधितिष्ठतीत्यर्थः । रथप्राणशब्दयोः पुंलिङ्गत्वात्तदिति परामर्शानुपपत्तिरित्यत आह ॥ स चासाविति ॥ आहुः ब्रह्मतर्के । तयोः बहुत्वस्वभावाभ्यां बलवतोर्मध्ये कोऽयं स्वभाव इत्यत उक्तम् । उपजीव्येति ॥ सः स्वभाव उपजीव्यत्व-
निरवकाशत्वादिरूप इत्यर्थः । अनन्यथासिद्धतां निरवकाशत्वम् अभ्युपेत्य पूर्वपक्षलिङ्गस्य निरवकाशत्वम् ॥ अन्तर्यामीति ॥ वाय्वादीनामिन्द्रियैः सहगणितत्वे तदन्तर्यामिणोऽपि तैः सहगणितत्वमिति भावः ॥ प्रकारद्वयेन ॥ एकत्वसावकाशत्वाभ्याम् ॥

सूत्रभाष्यम्

॥ ॐ न वक्तुरात्मोपदेशादिति चेदध्यात्मसम्बन्धभूमा ह्यस्मिन् ॐ ॥ २९ ॥

(सूत्रभाष्यम्)

‘प्राणो वा अहमस्म्यृषे’ (ऐ.आ. २-२-३) इति वक्तुरात्मोपदेशादिन्द्र एवेति चेन्न, ‘प्राणस्त्वं प्राणः सर्वाणि भूतानी’ति (ऐ० आ० २-२-३) बह्वध्यात्मसम्बन्धो ह्यत्र विद्यते ॥ २९ ॥

तत्त्वप्रदीपिका

न वक्तुरात्मोपदेशादिति चेदध्यात्मसम्बन्ध भूमा ह्यस्मिन् । विश्वामित्रस्य बृहतीसहस्र वक्तुरर्थे वक्तेन्द्र आत्मानं प्राणमुपदिशति ‘प्राणो वा अहमस्म्यृषे’ इत्यादिना । तस्मादिन्द्र एवात्र प्राण शब्देन प्रतिपाद्यत इति चेन्न । बह्वध्यात्मसम्बन्धो ह्यत्र विद्यते । अयमर्थः । अधिकात्मनः परमात्मनो जीवेषु सम्बन्धबाहुल्यं ह्यस्मिन्वाक्ये विद्यते । नान्यस्य, तस्य स्वातन्त्र्येण सर्व-जीवसम्बन्धायुक्तेः । अथवा नात्रेन्द्रः प्रतिपाद्यः । परमात्मसम्बन्धो हि बहुलो ह्यस्मिन्विद्यते ॥

तत्त्वप्रकाशिका

उक्तमाक्षिप्य समादधत्सूत्रं पठित्वाऽऽक्षेपांशं तावद्व्याचष्टे ॥ नेति ॥ यदुक्तं विष्णुरयं प्राण इति तदयुक्तम् । ‘तमिन्द्र उवाच ऋषे प्रियं वै मे धामोपागा वरं ते ददामीति । स होवाच । त्वामेव जानीयामिति । तमिन्द्र उवाच । प्राणो वा अहमस्म्यृषे’ इति बृहतीसहस्रवक्तु-र्विश्वामित्रस्येन्द्रेण प्राणतया आत्मोपदेशात् । न चायमिन्द्रोऽपि विष्णुः । प्रसिद्धस्यैव ‘इन्द्रो वै वृत्रं हत्वा’ इत्यादौ महाव्रतयज्ञे यजमानत्वेन प्रकृतत्वात् । न चास्योपदेशस्य सावकाशत्वं चास्ति । अत इन्द्र एवायं प्राण इत्याशयः ।

नञध्याहारेण सिद्धान्तांशं व्याचष्टे ॥ नेति ॥ नेन्द्रोयं प्राणः किन्तु विष्णुरेव । प्रागुक्त-प्रबलतमलिङ्गादेः । उपदेशविरोध इति चेत् । भवेदयं विरोधो यद्यत्रेन्द्रेण प्राणतयाऽऽत्मोपदेशः क्रियेत । नैतदस्ति । यतोऽस्मिन्प्रकरणे स्वस्थितस्य प्राणो वा अहमस्मीति परमात्मत्वमुक्त्वा तस्यैव प्राणाख्यपरमात्मनः ‘प्राणस्त्वं प्राणः सर्वाणि भूतानी’ इत्यादिना बहुदेहसम्बन्धः सर्वगतत्वमेवेन्द्रेणोक्तं विद्यत इत्यर्थः । अथवेन्द्रे बहुपरमात्मसम्बन्धो विद्यते तदपेक्षयैवाय-मुपदेशो न स्वापेक्षया । कुतः । प्राणस्त्वमित्यादिनास्य प्राणसाध्यात्मत्वेनान्तर्यामित्वेन सर्वगत-त्वोक्तेः विद्यमानत्वात् । न चैतदिन्द्रे जीवविशेषे युक्तमित्यर्थः । अन्यथा त्वामेव जानीयामिति ज्ञातपूर्वेन्द्रस्य मुनेः प्रश्नस्यैवासम्भवात् । सम्भवे वा प्राणस्त्वमित्यादिपरिहारवाक्यासङ्गतेश्च । अस्मत्पक्षे तु तेजोबाहुल्यात् इन्द्रेऽन्योऽपि वर्तते । कोऽसौ विष्णुश्चेत् स च कीदृश इत्यभि-प्रायद्वयेन प्रश्ने सति कस्त्वयीति प्रश्नस्य प्राणो वाऽहमिति परिहारः । कीदृशोऽसावित्यस्योत्तर-तयोत्तरवाक्ययोजनोपपत्तेरिति ॥ २९ ॥

गुर्वर्थदीपिका

‘प्रियं वै मे धामोपागा’ इत्यत्र धामपदेन भगवत्सन्निधानपात्रं बृहतीसहस्रमुच्यते । उपागाः उपपन्नतयाऽऽगाः गानमकरोरित्यर्थः । त्वामेव जानीयामिति प्रार्थितत्वादस्योपदेशस्येन्द्रियैस्सह गणनस्य नान्तर्यामिविषयत्वमिति भावेनोक्तं न चास्योपदेशस्येति । सर्वथाऽज्ञातस्यापि प्रश्नायोगादिति भावेनोक्तं तेजोबाहुल्यादिति ।

भावबोधः

ऐतरेयभाष्यं मनसि निधाय भाष्यं व्याचष्टे । तमिन्द्र उवाचेत्यादिना ॥ ननु विश्वामित्रं प्रत्युपदेष्टुः प्रसिद्धेन्द्रत्वेऽपि तदुपदेशगताहंशब्दस्याहेयत्वादहं नामेत्यादिना विष्णुपरत्वसम्भवात् तदुपदेशस्य विष्णुविषयत्वं स्यादित्यत आह । न चास्योपदेशस्येति । त्वामेव जानीयामित्युक्ते ‘प्राणो वाऽहमस्मि’ इत्युक्तत्वान्नास्त्यहंशब्दस्याहेयत्वनिमित्तकत्वम् । किन्त्वस्मदादेशत्वमेवेति भावः । बह्वध्यात्मसम्बन्धो ह्यत्र विद्यत इत्यस्य नञा हेतुत्वेनान्वयायोगात् । नञर्थे प्रबल-तमलिङ्गादेरिति हेतुवाक्याध्याहारमत्र च नचोपदेशविरोध इति मत्वा अध्याहारं च कृत्वा वाक्यं योजयति नेन्द्रोऽयमित्यादिना । प्राणो वाऽहमित्यादिना ‘असन्दर्भमुक्तवान्’ इति स्मृतिं मूलीकृत्य ब्रूहीति भाष्यं व्याचष्टे । यत इति । अनेन सूत्रभाष्यगत ‘हि’शब्दो हेत्वर्थको बहुष्वधिकात्मनः परमात्मनः सम्बन्धो बह्वध्यात्मसम्बन्ध इति विग्रह इत्युक्तं भवति । उक्तमित्यध्याहारः । सर्वगतत्वापेक्षया नपुंसकलिङ्गत्वमिति ज्ञेयम् । अध्यात्मसम्बन्धशब्देनावेशो विष्णोरिन्द्रे विवक्षितो भगवता । अन्येष्वन्तर्यामिरूपेण सम्बन्धोऽस्त्येव । अस्मिन्निन्द्रे तु विशेषावेशस्तात्कालिकः । अधिकात्मनः परमात्मनः सम्बन्धो ह्यध्यात्मसम्बन्ध इति ऐतरेयभाष्यं मनसि निधाय तदेव भाष्यं प्रकारान्तरेण व्याचष्टे— अथ वेति । अनेनान्द्रे बहु अद्भ्यत्मानः परमात्मनः सम्बन्धो विद्यत इत्यनन्तरं तदपेक्षायामुपदेशो न स्वापेक्षयेत्यध्याहृत्य तत्र हेतुप्रदर्शकत्वेन हि यस्मात् प्राणः त्वं प्राणः सर्वाणि भूतानीति वाक्यमत्रोपदेशो विद्यत इति भाष्यं योजितं भवति । अनेन सूत्रे ‘अस्मिन्’ इतिपदं भाष्ये यथाक्रममस्मिन् प्रकरणे अस्मिन्निन्द्र इति व्याख्यातमित्युक्तं भवति । इन्द्रं तु जानात्येव हि विश्वामित्र इत्यैतरेयभाष्यं मनसि निधायाह— अन्यथेति । ‘त्वां जानीयामिति प्रश्नं विश्वामित्रस्य कुर्वतः’ ।

अभिप्रायद्वयं ह्यस्ति शक्राविष्टो न चापरः ।

हरेरिति तु मे तर्कस्तेजोबाहुल्यतोऽजनि ॥

(भावबोधः)

तस्य तर्कस्य सत्यत्वं ज्ञातव्यं प्रथमं मम ।
द्वितीयं यदि विष्णुः स्याज्ज्ञातव्यो मे विशेषतः ॥

इत्यभिप्रायमस्यैव ज्ञात्वा विष्णुः सनातनः ।
अभिप्रायद्वयस्यापि परिहारं हरिर्ददौ ॥

प्राणो वा अहमित्यादिना असन्दर्भमुक्तवान् ।
विशेषज्ञानसिद्धयर्थं नाम्नामुक्तिः परात्मनः ॥

इन्द्राविष्टः कोऽयमिति शङ्कानुत्थयर्थमेव च ।
तपन्नेवास्मीत्यवदत्तपन्तं वेदसोऽपि हि ॥

इत्यैतरेयभाष्योदाहृतस्मृतिं मूलीकृत्याह— अस्मत्पक्ष इत्यादि ।

भावदीपः

॥ ॐ न वक्तुरात्मोपदेशात् ॐ ॥ २९ ॥ तदयुक्तमिति ॥ तेन सूत्रे प्राणो विष्णुरित्यनुवर्त्य
नञाऽन्वयः कार्यः । इन्द्र एवेति भाष्यं फलितार्थमिति भावः । इन्द्रस्य प्राणत्वेनोपदेशे
असाङ्गत्वनिरासाय तस्येन्द्रवाक्यत्वस्फोरणाय च पूर्ववाक्यमाह ॥ तमिति ॥ तं विश्वामित्रम् ।
प्रियं धाम स्वलोकम् उपागाः प्राप्तोऽभूः । शस्त्रशंसनेन धामप्राप्तिहेतुप्रसादं लब्धवानभूरित्यर्थः ।
अनन्यथासिद्धत्वमन्यश्रुतिलिङ्गादेरिति न्यायविवरणोक्तमिन्द्रश्रुतेर्निरवकाशत्वमिन्द्र एवेति भाष्ये
अवधारणसूचितमाह ॥ न चायमिति ॥ न चास्येति च ॥ सावकाशत्वं वेति ॥ सावकाशत्वं हि
विरोचनं प्रति विरिञ्चनेवेन्द्रेण विश्वामित्रं प्रति प्राणो वाऽहमिति वञ्चनार्थमुक्तत्वेन वा
वास्तवत्वेऽपि अन्तर्याम्यपेक्षया वा । नाद्यः । वक्तुरित्युक्तेर्विशिष्टशस्त्रशंसितुर्विश्वामित्रस्य
नेन्द्रोऽन्यथोपदेष्टुमर्हतीति सुधोक्त्या बृहतीसहस्रवक्तुर्विश्वामित्रस्येन्द्रेण वञ्चनकरणायोगात् ।
नान्त्यः । मञ्चाः क्रोशन्तीत्यत्र मञ्चपदस्य मञ्चस्थपुरुषेष्विव लक्षणाप्रसङ्गात् । न च मुख्ये
सम्भवति सा युक्तेति भावः । न प्राणो विष्णुः किंत्विन्द्र एवाऽऽत्मोपदेशादिति शङ्कायाः
सूत्रशेषेण न साक्षादुत्तरं लगतीत्यतस्तदुत्तरत्वेनेति चेन्नेत्यनन्तरं पूर्वसूत्रादनुगमादिति हेतुमनु-
वर्त्यार्थमाह ॥ नेन्द्रोऽयमिति ॥ बहुत्वनिरवकाशत्वादेः सत्त्वात्प्रबलतमेत्युक्तम् । सूत्रे
अध्याहृत्य वाऽनुवृत्त्य वा उक्तस्य भाष्यस्थनञः प्राणो नेन्द्रः किन्तु विष्णुरेव

(भावदीपः)

अनुगमादित्येकोऽर्थ उक्तः । उपदेशविरोधो न इत्यर्थान्तरं चोक्त्वा तत्र हेतुत्वेन सूत्र-
खण्डभाष्यस्यार्थमाह ॥ नैतदस्तीत्यादिना ॥ हिशब्दार्थो यतः इति । अस्मिन्निति सौत्र-
पदानुवादोऽत्रेति भाष्यस्थपदं च विवृतं ध्येयम् । प्राणस्त्वमित्यतः पूर्वं किञ्चिदुपस्करोति ॥
स्वस्थितस्येति ॥ अध्यात्मसम्बन्धभूमेत्यस्य प्रतिपदं भाष्ये बह्वित्यादि । तस्यार्थो बहुदेहेति ।
देहा इव देहाः इन्द्रविश्वामित्रादिचेतनाः तत्सम्बन्धः । फलितार्थमाह ॥ सर्वगतत्वमेवेति ॥
एतेन सूत्रेऽधिकात्मनः परमात्मनोऽध्यात्मसम्बन्धभूमा देहसम्बन्धबाहुल्यमित्यर्थः सूचितः ।
अध्यात्मसम्बन्धशब्देनावेशो हि विष्णोरिन्द्रे विवक्षितः इति अधिकात्मनः परमात्मनः सम्बन्धो
हि अध्यात्मसम्बन्ध इति चेतरेयभाष्यदिशा बह्वित्यादिभाष्यमन्यथाऽपि व्याचष्टे ॥ अथवेति ॥
अस्मिन्निति सूत्रस्थस्य प्रतिपदं भाष्ये अत्रेति । तदनुवादेन अर्थोक्तिरत्रेन्द्र इति तत्र हेतुतयापि
तदेव समग्रं भाष्यं योजयति ॥ कुत इति ॥ अध्यात्मत्वेनात्मनो जीवानधिकृत्य वर्तमानत्वे-
नान्तर्यामित्वेनेति यावत् । फलितार्थः सर्वगततयेति । अन्तर्यामित्वेनोक्तोर्विद्यमानत्वमेव कुतः
यज्जीवविशेषे न युक्तमित्यत इन्द्रं तु जानात्येव विश्वामित्रः इत्यैतरेयभाष्योक्तं विपक्षे बाधकं
तावदाह ॥ अन्यथेति ॥ स्वापेक्षयोपदेशपक्ष इत्यर्थः । एतदर्थं च प्राक् टीकायां वाक्यशेषोद्धार
इति भावः । विशेषज्ञानार्थमस्तु प्रश्नः इत्यतः सम्भवे वेति पूर्वपक्षेऽपि विश्वामित्रादेः
प्राणत्वाभावादिति भावः । सूत्रे भूमपदं द्वितीयव्याख्यानपरं ध्येयम् । अत्र प्राणस्या-
न्तर्यामित्वेनोक्तिरित्येतन्न केवलं विपक्षे बाधकाज्ज्ञायते । किन्तु वाक्ययोजनासामंजस्याच्च
ज्ञायत इति भावेनाह ॥ अस्मत्पक्षे त्विति ॥ यद्वा । अयं च दोषो भवतामपि सम इत्यत आह
॥ अस्मत्पक्षे त्विति ॥ अहमितीति ॥ तर्हि प्राणो वा मयि अस्तीति स्यादिति तु निरसिष्यत
इति भावः ॥ उत्तर इति ॥ प्राणस्त्वमित्यादिरित्यर्थः । अत्र यद्यपि ऐतरेयभाष्ये

“त्वां जानीयामिति प्रश्नं विश्वामित्रस्य कुर्वतः ।

अभिप्रायद्वयं ह्यस्ति शक्राविष्टो न चापरः ।

हरेति तु मे तर्कस्तेजोबाहुल्यतोऽजनि ।

तस्य तर्कस्य सत्यत्वं ज्ञातव्यं प्रथमं मम ।

द्वितीयं यदि विष्णुः स्याज्ज्ञातव्यो मे विशेषतः” ।

इत्यभिप्रायमस्यैव ज्ञात्वा विष्णुः सनातनः ।

(भावदीपः)

अभिप्रायद्वयस्यापि परिहारं हरिर्ददौ ।
 प्राणो वाऽहमित्यादिनामसन्दर्भमुक्तवान् ।
 विशेषज्ञानसिद्धयर्थं नाम्ना मुक्तिः परात्मनः ।
 इन्द्राविष्टः कोऽयमिति शङ्कानुत्यर्थमेव च ।
 तपन्नेवास्मीत्यवदत्तपन्तं वेद सोऽपि हि ।

इति । तथा 'अहेयत्वादहं नामास्म्यसनान्मनुतेरपी'त्यादिस्मृतौ न च प्राणो वाऽहमस्म्यृष इत्यादावस्म्यादिशब्दोऽस्मच्छब्दार्थ इत्यादिवाक्येषु चार्थपर्यालोचनया प्राणोऽहमस्म्यादिशब्दानां विष्णुनामत्वमुपेत्य कीदृश इति प्रश्नस्यायं परिहारः । कोऽयमिति प्रश्नस्य तपन्नेवास्मीत्ययं परिहार इत्युक्तं भाति । न त्वस्मीत्यस्य तिङन्तत्वमुपेत्य । न वा कोऽसावित्यस्य प्राणो वा अहमस्मीत्येतत्समाधानमुपेत्य व्याख्यातम् । तथा प्राणस्तथानुगमादिति च विष्णोरेव प्राणशब्दाभिधेयत्वमुक्तमित्यादिनैतत्सूत्राण्यपि तथैव तत्र व्याख्यातानि इति च भाति । तथाप्यस्मीत्यस्योत्तमपुरुषत्वाऽविघातेन प्राणस्येन्द्राद्यन्तर्याम्यैक्यरूपार्थान्तरपरतया श्रुतिसूत्र-भाष्याण्यत्र योजितानि । अत एवान्तरनये सोऽहमस्मीत्यादित्वन्तर्याम्यपेक्षयेत्यादि भाष्यम् । स्मृत्युक्तार्थस्त्वानन्दमयनयभाष्योक्तरीत्या तत्त्वप्रदीपोक्तरीत्या च सुज्ञान इति तमनुक्तो-त्तरोपयोगित्वेनान्यार्थ उक्त इति ॥ २९ ॥

वाक्यार्थमुक्तावली

ॐ न वक्तुरात्मोपदेशादिति चेदध्यात्म सम्बन्ध भूमाह्यस्मिन् ॐ । विश्वामित्रस्येति । अवक्तारं विश्वामित्रं प्रतीत्यर्थः । न चायमिन्द्र इति । अन्तस्थाधिकरणन्यायेन ब्रह्मेन्द्रमग्नि-मित्यादिवदिति भावः । ननु प्रकरणादुपदेष्टुः प्रसिद्धेन्द्रत्वेऽपि प्राणो वाहमस्मीत्युपदेश "अहेयत्वादहं नामो"त्युक्तरीत्या इन्द्रान्तर्यामिणि सावकाशः इत्याशङ्क्य परिहरति न चेति । त्वामेव जानीयामित्युक्ते प्राणोवाऽहमित्युक्तत्वात् । अहेयत्वादहमित्याद्यर्थस्यानुपपत्तेरिति भावः । नञ् अध्याहरेणेति । नञ्नुवृत्त्येत्यर्थः । ब्रह्माध्यात्मसम्बन्धो ह्यत्र विद्यत इत्यस्य नञ् हेतुत्वेनान्वयायोगात् । नञर्थेऽपि प्रबलतमलिङ्गादेरिति हेतुवाक्याध्याहारम् अत्र च न चोपदेशविरोध इति प्रतिज्ञाध्याहारं च कृत्वा वाक्यं योजयति नेन्द्रोऽयमित्यादिना । सूत्रे-तदित्यनुवर्तते । प्राण इति च । इति चेदित्यतः परं न चेति । नत्विति प्राणोऽनुगमादिति पदपञ्चकमनुवर्तते । आत्मोपदेशादित्येतत् प्रथमान्ततया विपरिणम्यात्मोपदेश इत्यनुवर्तते । न च

(वाक्यार्थमुक्तावली)

नञः सम्बन्धः, हि शब्दो हेतौ ततश्च न प्राणो विष्णुः । वक्तुर्बृहतीसहस्रं वक्तुर्विशिष्टशस्त्रं शंसकतया परमाप्तं विश्वामित्रं प्रतीन्द्रेण प्राणतयात्मोपदेशादिति चेन्नेन्द्रोऽयं प्राणः किन्तु विष्णुरेव अनुगमादिति प्रागुक्तं प्रबलतमलिङ्गादेर्जागरूकत्वात् । न चोपदेशविरोधः । यतोऽस्मिन्प्रकरणेऽध्यात्मनः स्वान्तर्यामितयोक्तस्य प्राणाख्यस्याध्यात्मनोऽधिकात्मनः परमात्मनः अध्यात्मम् आत्मसु देहेषु सम्बन्धबाहुल्यं बहुदेहगतत्वं विश्वामित्रादि सर्वगतत्वमेवेन्द्रेणोक्तं वर्ततेऽतो नायमिन्द्रेण प्राणतयात्मोपदेशो येनविरोधः स्यादिति सूत्रार्थमभिप्रेत्य पूर्वपक्षांशस्य प्रागेव विवृतत्वात् बह्वध्यात्मसम्बन्धसिद्धान्तभाष्यं विवृणोति नेन्द्रोऽयं प्राण इत्यादिना । अध्यात्मसम्बन्धशब्देनावेशोविष्णोरिन्द्रे विवक्षितोऽतो ऐतरेयभाष्यं मनसि निधाय भाष्यं प्रकारान्तरेण व्याचष्टे । अथवेति । कुतो न स्वापेक्षयाऽयमुपदेश इत्याक्षिपति । तत्परिहारत्वेन प्रकारान्तरेण व्याचष्टे । अथवेति । प्राणस्वामित्वादिनेति । तेन हि यस्मादस्मिन्निन्द्रेऽध्यात्मनोऽधिकात्मनः परमात्मनः सम्बन्धभूमा आवेशबाहुल्यमस्ति आविष्टं भगवदपेक्षयैवायमुपदेशः न स्वात्मनो उपदेशः । कुतो न स्वात्मोपदेशः हि यस्मादस्मिन्प्रकरणे प्राणस्याध्यात्मत्वेनन्तर्यामित्वेनाध्यात्मसम्बन्धभूमा विश्वामित्रादिसर्वदेहसम्बन्ध उक्तोऽस्ति तस्मान्न स्वापेक्षयायमुपदेशः । स्वस्य जीवविशेषस्य सर्वदेहगत्वायोगात् इति सूत्रभाष्यार्थ उक्तो भवति । इन्द्रे भगवदावेशबाहुल्यानङ्गीकारे बाधकमाह अन्यथेति । प्रश्नपरिहारप्रकरणस्येन्द्राविष्टपुरुषविशेषविषयत्वमनङ्गीकृत्येन्द्रविषयत्वङ्गीकार इत्यर्थः । उत्तर इति । प्राणस्त्वमित्युत्तरग्रन्थ इत्यर्थः ।

तत्त्वसुबोधिनी

ननु विश्वामित्रं प्रति उपदेष्टुः प्रसिद्धेन्द्रत्वेऽपि तदुपदेशगताहंशब्दस्याहेयत्वादहं नाम इत्यादिना विष्णुपरत्वसंभवात् तदुपदेशस्य विष्णुविषयत्वं स्यादित्यत आह । नचास्योपदेशस्येति । त्वामेव जानीयामित्युक्ते प्राणो वा अहमस्मीत्युक्तत्वात् नास्याहंशब्दस्याहेयत्वनिमित्तत्वमुक्तं किन्तु अस्मादादेशत्वमेवेति भावः । बह्वध्यात्मसम्बन्धोऽह्यत्रविद्यते इत्यस्य न च हेतुवाक्याध्याहारमत्र च नचोपदेशविरोध इति प्रतिज्ञाध्याहारं च कृत्वा वाक्यं योजयति । नज्ञेयमिति । अथवेति । अनेनात्र इन्द्रे बह्वध्यात्मनः परमात्मनः सम्बन्धो विद्यते इत्यनन्तरं तदपेक्षायामुपदेशो न स्वापेक्षया इत्यध्याहृत्य तत्रहेतुप्रदर्शनत्वेन हि यस्मात्प्राणः त्वं प्राणः सर्वाणि भूतानीति वाक्यमत्रोपदेशो विद्यते इति भाष्यं योजितं भवति । अनेन सूत्रे अस्मिन्निति पदं भाष्ये यथाक्रममस्मिन्प्रकरणे अस्मिन् सिद्ध इति व्याख्यातमित्युक्तं भवति । अन्यथेति

(तत्त्वसुबाधिनी)

स्वापेक्षयायमुपदेशश्चेदित्यर्थः । ननु कथं भवत्यक्षे प्रश्नसंभवः परिहारवाक्यसङ्गतिश्चेत्यत आह ।
अस्मत्पक्षेत्विति ।

वाक्यार्थमञ्जरी

ॐ न वक्तुरात्मोपदेशादिति चेदध्यात्मसम्बन्ध भूमाह्यस्मिन् ॐ ॥ बृहतीसहस्रं
वक्तुर्विश्वामित्रस्य तं प्रतीति यावत् । प्राणो वा अहमस्मि ऋष इतीन्द्रेण स्वात्मन एव प्राणतया
अभिधानान्न प्राणो ब्रह्मेति चेन्न अस्मिन्निन्द्रे अधिकात्मनः परमात्मनः सम्बन्धभूमा सम्बन्ध-
बाहुल्यं हि यस्मादस्ति अतस्तदपेक्षया प्राणोवा अहमस्मि ऋष इत्युक्तिर्न स्वात्मापेक्षयेत्यर्थः ॥
तगिन्द्र इति ॥ विश्वामित्रोक्त बृहतीसहस्रं श्रुत्वा तुष्ट इन्द्रो विश्वामित्रं प्रत्युवाच हे ऋषे मे
धाम गृहं प्रत्यागाः आगच्छ ते प्रियं वरं ददामि । त्वां त्वदन्तर्यामिणं मयि स्थितः प्राणः
प्रकृष्टचेष्टकत्वात्प्राण इति । अहेयत्वादहमिति । असनान्निरसनान्मनुतेर्ज्ञानाच्चास्मीति च
नामवानित्यर्थः । बृहतीसहस्रं बृहती छन्दोपेतम् ऋक् सहस्रं महाब्रताख्यो यज्ञः ॥ न चेति ॥
त्वामेव जानीयामिति पूर्ववाक्य विरोधादिति भावः ॥ प्राणस्त्वमिति ॥ प्राणस्त्वयि सर्वभूतेष्वपि
वर्तत इत्यर्थः । आत्मशब्दस्य देहपरत्वमुपेत्य व्याख्याय जीवपरत्वमुपेत्य प्रकारान्तरमाह ॥
अथवेति ॥ ज्ञातपूर्वेन्द्रेति ॥ अन्यथा त्वामित्यनुवादानुपपत्तिरिति भावः । सामान्यज्ञानेपि
विशेषजिज्ञासया प्रश्नः सम्भवतीत्यत आह ॥ सम्भवेति । असङ्गतिरिति ॥ तेन स्वस्वरूपा-
देरपृष्टत्वादिति भावः ॥

सूत्रभाष्यम्

॥ ॐ शास्त्रदृष्ट्या तूपदेशो वामदेववत् ॐ ॥ ३० ॥

शास्त्रमन्तर्यामी । ‘संविच्छास्त्रं परं पदमि’ति हि भागवते ।

‘तत्तन्नाम्नोच्यते विष्णुः सर्वशास्तृत्वहेतुतः ।

न कापि किञ्चिन्नामास्ति तमृते पुरुषोत्तममिति (च) पात्रे ।

अहं मनुरभवं सूर्यश्च’ (ऋ. ४-२६-१) इत्यादिवत् ॥ ३० ॥

तत्त्वप्रदीपिका

न चात्रेन्द्रस्वरूपोपदेशः । नापि सर्वात्मत्वोपदेश आशङ्कनीयः । यतः— “शास्त्रदृष्ट्या
तूपदेशो वामदेववत्” । ‘संविच्छास्त्रं परं पदं,’ सर्वज्ञं नियन्तृच परं पदं, प्राप्तव्योत्तमम् ।

(तत्त्वप्रदीपिका)

अन्तर्याम्यभिप्रायेणैवायमुपदेशः । 'अहं मनुरभवं सूर्यश्चे'त्यादि वामदेववाक्यवत् । अतः परमा-
त्मेन्द्राविष्टः 'प्राणो वा अहमस्म्यृषे प्राणस्त्वमि'त्यादिना स्वात्मानं तत्तदन्तर्यामिण मुपदि-
शतीत्यभिप्रायः । तस्मान्नात्रेन्द्रस्य स्वरूपोपदेशः । नापि सर्वात्मत्वोपदेशश्चाऽशङ्कनीयः । अहं
त्वमादिशब्दानामन्तर्यामिणि वृत्तेर्दर्शितत्वात् । 'सप्तसु प्रथमे'ति सूत्राच्च । तथाच ब्रह्माण्डे—

यावज्ज्ञानेन मोक्षस्यात्तावज्ज्ञात्वाऽपि कौशिकः ।

अधिक ज्ञानलब्ध्यर्थं मोक्षेऽधिकसुखाप्तये ॥

जानीयां त्वामिति प्राह तस्मा आह स केशवः ।

इन्द्राविष्टः प्राणनाम तथाऽन्याश्चाभिधाः प्रभुः ॥

प्रकृष्टानन्दरूपत्वात्प्राण इत्यभिधीयते ।

अहेयत्वादहं नामाऽस्म्यसनान्मिनुतेरपि ।

ततो वेत्तेति च त्वं स पूर्णत्वात्सर्वनामकः ।

सर्वाणि बहुरूपत्वात्सर्वरूपेषु पूर्णतः ॥

प्रभूतत्वाद्भूतनामा सर्वरूप प्रभूततः ।

बहुरूपस्स भूतानीत्युक्तो विष्णुस्सनातनः ॥

सर्वैश्वर्यं स्वरूपत्वादेष्ट इत्यभिधीयते ।

स एव सूर्यसंस्थस्सैल्लोकांस्तपति केशवः ॥ इत्यादि ।

महैतरेयोपनिषद्भाष्येऽपि भगवान्भाष्यकृदेवानयोरर्थविशेषं स्पष्टीचकार ॥ अध्यात्मसम्बन्ध
शब्देनाऽवेशो हि विष्णोरिन्द्रे विवक्षितो भगवता । अन्येष्वप्यन्तर्यामिरूपेण सम्बन्धोऽस्त्येव ।
अस्मिन्निन्द्रे तु विशेषस्तात्कालिकः । अधिकात्मनः परमात्मनः सम्बन्धो ह्यध्यात्मसम्बन्धः । न
हि स्वात्मनस्स्वस्य सम्बन्धो भवति । यद्यध्यात्ममत्रोच्यत इति विवक्षितं तर्ह्यध्यात्म भूमेत्येव
स्यात् । सम्बन्ध शब्दो व्यर्थः । तस्मादिन्द्रादि जीवेभ्यो विष्णोर्भेद एवात्र भगवतो विवक्षितः
शास्त्रदृष्ट्या तूपदेशो वामदेववदिति । शास्त्रान्तर्यामिणो विष्णोस्सर्वशरीरे स्थितत्वात्सर्वनामा-
भिधेयत्वं चोक्तम् । 'अहं मनुरभवं सूर्यश्चे'त्यादिवत् । न हि मनुसूर्यादिर्भवति वामदेवस्तेषां
पक्षेऽपि । सर्वप्रवृत्तिहीनतां हि ते मोक्षं वदन्ति । अत्र च अहं भूमिमददामार्याये'त्यादिना
प्रवृत्तिरेवोच्यत इत्यादि सविस्तरम् ।

'अहेयत्वादहं विष्णुस्स तु सर्वान्तरत्तवतः ।

अस्यास्मीत्यादिभिश्शब्दैरुच्यतेऽन्योपि जीवत' इति ब्रह्मवैवर्ते ॥

तत्त्वप्रकाशिका

नन्वत्र यदि प्राणपदेनेन्द्रेणापि विष्णुरेव स्वात्मादिसर्वगततयोच्यते तर्हि मयि प्राण इत्यादि-
प्रयोगः स्यात् । विष्णावहमित्यादिरूपोपदेशायोगात् इत्याशङ्कां परिहरत्सूत्रं पठित्वा शास्त्रपदं
सप्रमाणकं व्याचष्टे ॥ शास्त्रेति ॥ एतत्प्राणस्य विष्णुत्वेऽपि प्राणोऽहमित्युपदेशो युज्यते ।
यतोऽयमुपदेशोऽन्तर्यामिरूपभगवदपेक्षयेति सूत्रार्थे स्थितेऽन्तर्यामिण्यप्यहमादिप्रयोगः कथं
सम्भवतीत्याशङ्कायां स्मृतिमेवाह ॥ तत्तदिति ॥ अन्तर्यामिण्यप्यहमादिशब्दप्रयोगादर्शनात्तदयोग
इत्यतः सूत्रोक्तं दृष्टान्तं विवृणोति ॥ अहमिति ॥ यथा अन्तर्यामिविवक्षया वामदेवोऽ-
हंमन्वादिशब्दान्प्रयुज्ये' तथाऽयमुपदेशो युक्त इति भावः । न च तत्रापि विवादः । वामदेवस्य
मन्वादित्वाभावात् । चैतन्यैक्यविवक्षयोक्तिरिति चेन्न । किमत्र साक्षादैक्यमुच्यते लक्षणया वा ।
नाद्यः । विरोधात् । न द्वितीयः । लक्षणाया अमुख्यत्वात् । सममेतदिति चेन्न । 'तत्तन्नाम्नोच्यत'
इति सर्वशब्दानामन्तर्यामिण्येव मुख्यत्वोक्तेः ॥ ३० ॥

गुर्वर्थदीपिका

अहं पदस्य तत्तद्देहविशिष्ट चैतन्यवाचकत्वाद्देहविशिष्टैक्यं साक्षादैक्यम् । जहदजहल्लक्षणया
चैतन्यमात्रैक्यलक्षणयैक्यमिति भावेन पृच्छति किमत्र साक्षादिति ।

भावबोधः

शास्त्रान्तर्यामिणो विष्णोः सर्वशरीरे स्थितत्वात् सर्वनामाभिधेयत्वमित्यैतरेयभाष्यं मनसि
निधाय सूत्रार्थमाह भाष्ये पदार्थमात्रस्योक्तत्वात् सूत्रवाक्यार्थमाह यत इति । सूत्रगत'दृष्टि'-
पदार्थो भगवदपेक्षयेति । सूत्रगत'तु'शब्द उपदेशस्त्विति वान्वितः । शास्त्रदृष्ट्यैवेत्यवधारणार्थो
बोद्धव्यः । 'न हि मनुसूर्यादिर्भवति, वामदेवस्तेषां पक्षेऽपि' इत्यैतरेयभाष्यं मनसि निधायाह
वामदेवस्य मन्वादित्वाभावादिति ।

भावदीपः

॥ ॐ शास्त्रदृष्ट्या तूपदेशो वामदेववत् ॐ ॥ ३० ॥ इत्यादीति ॥ त्वयि प्राण
इत्यादिरादिपदार्थः ॥ इत्याशङ्कां परिहरदिति ॥

“तदैक्यवाचितच्छब्दाः अपि तद्गत्ववाचकाः ।

एक्यार्था नैव ते सर्वे भिन्नरूपा यतस्सदा” ।

(भावदीपः)

सप्तसुं प्रथमा यस्मात् ।

इति बृहद्भाष्योक्तसमाधौ सत्यपि समाध्यन्तरोक्त्या परिहरदित्यर्थः । भाष्ये अनुक्तेरन्यगत-
लिङ्गादीनामपि तद्गतभगवदपेक्षया युक्तेरिति न्यायविवरणोक्तं सूत्रांशार्थमाह ॥ यतोऽयमिति
॥ स्मृतिमिति ॥ स्मृतौ स्वातन्त्र्यनिमित्तेन तत्तदन्तर्यामी अहमादिपदैरुच्यत इत्युक्त्या
लक्षणाप्रसङ्गो नेत्युक्तम् । न कापीत्युक्त्या परममुख्यवृत्त्येत्यपि गम्यते । कल्पनोपदेशादिति
वक्ष्यमाणन्यायेनान्यत्र निगमनिघण्ट्वादिसिद्धमुख्यवृत्तेरभ्युपगमेन न कापीति सामान्य-
निषेधायोगात् स्वातन्त्र्यं तत्र मुख्यं स्यादित्यनुव्याख्यानोक्त्या शास्तृत्वत इति स्वातन्त्र्य-
निमित्तकत्वोक्तेश्च । कथमन्यत्र वृत्तिरित्यतः तमृत इति स्मृतिशेषः । तत्तच्छब्दपरममुख्यार्थे
ईश्वरसम्बन्धात् अन्यत्र वृत्तिर्न तु स्वतः शरीररूपकविन्यस्तगृहीतेरिति वक्ष्यमाणन्यायात् । न
च तावताऽन्यत्रोपचारः शङ्क्यः । समाकर्षादित्यत्र परममुख्यमुख्यभेदेन वृत्तिद्वयस्य उपपाद-
यिष्यमाणत्वात् इति भावः । स्वातन्त्र्यस्य शब्दप्रवृत्तिनिमित्तत्वं तु तदधीनत्वादर्थवदित्यत्र
सेत्स्यति । स्मृतौ शास्तृत्वत इति स्वातन्त्र्यरूपमहायोगोक्तिरुपलक्षणम् ।

अहंनामा हरिर्नित्यम् अहेयत्वात्प्रकीर्तितः ।

त्वं चासौ प्रतियोगित्वात् परोक्षत्वात् स इत्यपि ।

सर्वान्तर्यामिणि हरौ

इत्यादितत्त्वनिर्णयोक्तश्रुत्या

अहेयत्वादहंनामास्म्यसनान्मनुतेरपि ।

ततो वेत्तेति च त्वं सः पूर्णत्वात्सर्वनामकः ।

इत्याद्येतेरेयभाष्योक्तब्रह्माण्डस्मृत्याऽहेयत्वाऽऽभिमुख्यादिप्रवृत्तिनिमित्तकत्वेन तथा 'अ इति
ब्रह्म' तत्रागतमहमिति तस्योपनिषदहमिति ततोऽहंनामाऽभवदित्यादि- श्रुत्युक्तयोगेन चेत्यपि
ज्ञेयम् । अहमादिशब्दैरन्तर्याम्युक्तिप्रकारस्त्वहमादिशब्दाः प्रत्यगादिवाचकत्वेन तावत् प्रसिद्धाः ।
प्रत्यगादयः सर्वदा पिण्डीभूता एव । तत्राहेयत्वादिनिमित्तं अपराधीनमन्तर्यामिणि तत्प्रेरितानि
जीवादौ । तदेवं मुख्यामुख्यत्वाभ्यां पिण्डविषयं शब्दमविवेकिनो बाह्येषु जीवादिष्वेव प्रयुजते ।
यथा दहतिशब्दं काष्ठे । प्राज्ञास्त्वमुख्यमंशमनाहत्य मुख्यार्थे हरौ प्रयुजते । परैरप्यहंशब्द-
स्येदमनिदंरूपपिण्डार्थता अङ्गीकृता एवेति । तथाऽस्मदादिरूपपदेषूपपदेषु विहितानामस्मी-
त्यादितिङन्तपदानां तद्धृतौ वृत्तेः सुलभत्वात् इत्यादिना तत्त्वनिर्णयटीकोक्तरीत्या बोध्यः

(भावदीपः)

॥ अहमादीति ॥ अहमादिशब्दप्रयोगादर्शनादित्यर्थः । स्मृतिगतोच्यत इति पदशयावत्वं वक्तुं न हि मनुसूर्यादिर्भवति वामदेव इत्याद्यैतरेयभाष्योक्तयुक्तिं किञ्चिद्विवरितुमाह ॥ न च तत्रेति ॥ साक्षादिति ॥ शुद्धचैतन्यलक्षणामनाश्रित्य विशिष्टयोरैक्यमित्यर्थः । एतत् अमुख्यत्वम् ॥३०॥

वाक्यार्थमुक्तावली

ॐ शास्त्रदृष्ट्यातूपदेशोवामदेववत् ॐ । शास्त्ररन्तर्यामिणो विष्णोः सर्वशरीरे स्थितत्वात् सर्वनामाभिधेयत्वमित्यैतरेयभाष्यं मनसि निधाय सूत्रार्थमाह । एतत्प्राणस्येत्यादिना । तुशब्दोप्यर्थ इत्यभिप्रेत्योक्तं विष्णुत्वेऽपीति । हेत्वर्थ इत्यभिप्रेत्योक्तं यत इति । सूत्रगत दृष्टिपदार्थो भगवदपेक्षया एवेति । कथं सम्भवतीति । प्रमाणाभावान्नकथमपीत्यर्थः । प्रयोगदर्शनादिति । नहि प्रमाणमात्रेण शक्तिनिश्चय इति भावः । चैतन्यैक्यविवक्षयेति । आत्मैक्यविवक्षयेत्यर्थः । साक्षादैक्यमिति । मुख्यार्थविशिष्टयोरैक्यमित्यर्थः । यद्वा वामदेवस्य मन्वादित्वाभावादिति । विशिष्टयोरैक्यायोगादिति भावः । चैतन्यैक्येति शुद्धचैतन्यैक्यविवक्षयेत्यर्थः । साक्षादिति । चैतन्यैक्यं वचनवृत्त्याचोच्यते उत विशिष्टपरशब्दस्य भागत्यागलक्षणयावेत्यर्थः । विरोधादिति । वचनवृत्त्या विशिष्टैक्यपरस्य शुद्धचैतन्यैक्यवाचकत्वविरोधात्सिद्धान्तविरोधश्चेत्यर्थः । सममेतदिति । प्रयोगस्यापि लक्षणयैवोपपत्तेरिति भावः । सूत्रार्थस्तु टीकायामेव स्पष्टः ।

तत्त्वसुबोधिनी

सूत्र गतदृष्टिपदार्थो भगवदपेक्षयेति । सूत्रगततुशब्दः उपदेशस्त्विति वा अन्वितः शास्त्रदृष्ट्यैवेत्यवधारणार्थोवा बोद्धव्यः । विरोधादिति । विरुद्धधर्माधिकरणत्वेन विशिष्टैक्यत्वानुमानादिविरुद्धत्वादित्यर्थः । नन्वहं शब्दस्य स्वात्मनिरूढस्यान्तर्यामिपरत्वेऽमुख्यत्वं सममेवेति शङ्कते । सममेतदिति ।

वाक्यार्थविवरणम्

भाष्ये 'संविच्छास्त्रं परं पदम्' इति भागवतोक्तं तत्र नारदेन ध्यातं भगवत्स्वरूपं संवित्स्वपरगताशेषविशेषविषयकज्ञानरूपं शास्त्रं सर्वान्तर्यामिपरम् उत्तमं मेयं पदं प्राप्यं च ॥

इति श्रीत्मकृष्णद्वैपायन कृत ब्रह्मसूत्रभाष्ये तत्त्वप्रकाशिका टिप्पण्यां श्रीनिवासातीर्थकृतायां प्रथमाध्ययस्य प्रथम पादः ।

वाक्यार्थमञ्जरी

ॐ शास्त्रदृष्ट्या तूपदेशो वामदेववत् ॐ ॥ तुरेव । शास्तीति शास्त्रमन्तर्यामि तद्दृष्ट्या तदपेक्षयैवाहमित्युपदेशः । न तादात्म्येन । वामदेववत् वामदेवोपदेशवत् । यथा वामदेवा-
न्तर्याम्यपेक्षया अहमनुरभवं सूर्य इत्याह तद्वदित्यर्थः । भाष्ये सम्यङ्निर्दोषमात्मानं वेत्तीति
संवित् । शास्त्रमन्तर्यामि । पद्यत इति पदम् उत्तमं प्राप्तव्योत्तममिति प्रथमभागवतार्थः ।
साक्षाद्विशिष्टयोरेव लक्षणया । विशिष्टांशत्यागेन चिन्मात्रलक्षणया वा ॥ सममिति ॥
अन्तर्यामिणि लक्षणाङ्गीकारादिति भावः ॥

सूत्रभाष्यम्

॥ ॐ जीवमुख्यप्राणलिङ्गान्नेति चेन्नोपासात्रैविध्यादाश्रितत्वादिह तद्योगात् ॐ ॥
॥ ३१ ॥

‘तावन्ति शतसंवत्सरस्याह्नां सहस्राणि भवन्ति’ (ऐ.आ. २-२-४) इति जीव-
लिङ्गम् । प्राणसंवादादिमुख्यप्राणलिङ्गम् । तस्मान्नेति चेन्न । अन्तर्बहिः सर्व-
गतत्वेनेत्युपासात्रैविध्यादिहाश्रितत्वाच्च । ‘स एतमेव सीमानं विदार्येतया द्वारा प्राप-
द्यत’ (ऐ.आ. २-४-३) । ‘स एतमेव पुरुषं ब्रह्म ततममपश्यत्’ (ऐ.आ. २-४-३)
‘एतद्ध स्म वै तद्विद्वानाह महिदास ऐतरेय’ (ऐ.आ. २-१-८) इत्यादिना ।

‘महिदासाभिधो जज्ञे इतरायास्तपोबलात् ।
साक्षात्स भगवान्विष्णुर्यस्तन्त्रं वैष्णवं व्यधाद’ ॥

इति (च) ब्रह्माण्डे । तत्तदुपासनायोग्यतया च पुरुषाणाम् ।

‘केषाञ्चित्सर्वगत्वेन केषाञ्चिद्धृदये हरिः ।
केषाञ्चिद्बहिरेवासावुपास्यः पुरुषोत्तम’ इति ब्राह्मे ॥

‘अग्नौ क्रियावतां विष्णुर्योगिनां हृदये हरिः ।
प्रतिमास्वप्नुद्ब्रह्मणां सर्वत्र विदितात्मनामि’ति च ॥ ३१ ॥

॥ इति पादान्त्यप्राणाधिकरणम् ॥ १२ ॥

इति श्रीमदानन्दतीर्थभगवत्पादाचार्यविरचिते श्रीमद्ब्रह्मसूत्रभाष्ये
प्रथमाध्यायस्य प्रथमः पादः ॥

तत्त्वप्रदीपिका

जीवमुख्यप्राणलिङ्गात्तेति चेन्नोपासनात्रैविध्यादाश्रितत्वादिह तद्योगात् ।

‘तावन्ति शतसंवत्सरस्ये’ति जीवलिङ्गम् । ‘शतायुर्वै पुरुष’ इति श्रुतेः । तावन्ति पुरुषायुष इति चास्ति । प्राणसंवादस्तन्निर्गमे शरीरपातस्तत्प्रवेशे शरीरोत्थानमिति मुख्यप्राणलिङ्गं ‘ता अब्रुवन्हन्तास्माच्छरीरादुत्क्रमामे’त्यादिनोच्यते । तस्मान्न विष्णुरत्रोच्यत इति चेन्न । उपासनात्रैविध्यस्य विद्यमानत्वात् । स एतमेव सीमानं विदार्येत्यादिनाऽन्तःप्रवेशवचनादन्तरूपासनं गम्यते । सीमा शिरोमध्यं, ‘द्वाः’ सुषुम्नानाडी । तस्मात्तस्यैव जीवमुख्यप्राणलिङ्गे, तद्भगवदधीनत्वात्तयोः । ततमं तततमम् । ‘समाने लोप’ इति सूत्रात् ।

एवं स भगवान्विष्णुर्महिदासाभिधः प्रभुः ।

जानन्नित्योदितज्ञानादाह देवीमिदं वचः ॥ इति चैतरेयसंहितायाम् ।

तत्तदुपासनायोग्यतया च पुरुषाणाम् । अयमर्थः, त्रिविधोपासनायोग्यतया पुरुषाणां च त्रैविध्यादुपासनात्रैविध्यमिहाऽश्रितं युज्यते । मनुष्याणां प्रायो बहिः, गन्धर्वादीनामन्तः, देवानां सर्वगतत्वेन । तस्माद्विष्णुरेव प्राण इति सिद्धम् ॥ इति पादान्त्यप्राणाधिकरणम् ।

इति तत्त्वप्रदीपिकायां प्रथमाध्यायस्य प्रथमः पादः ॥

तत्त्वप्रकाशिका

पुनरुक्तमाक्षिप्य समादधत्सूत्रमुपन्यस्याऽऽक्षेपांशं तावद् व्याचष्टे ॥ जीवेति ॥ अथापि नात्रोक्तप्राणो विष्णुः । ‘एष इमं लोकमभ्यार्चत्पुरुषरूपेण य एष तपति प्राणो वाव तदभ्यार्चत्प्राणो ह्येष य एष तपति तं शतं वर्षाण्यभ्यार्चत्तस्माच्छतं वर्षाणि पुरुषायुषो भवन्ति’ इति प्राणस्योक्तशतायुष्वस्योपर्यपि तावन्तीत्यादिना बहुस्थलेष्वनुसन्धानात् । शतायुष्वस्य जीवलिङ्गत्वात् । शतायुर्वै पुरुष इत्यादि श्रुतेः । ‘ता अहिसन्ताऽहमुक्थमस्म्यहमुक्थमस्मि’ इति प्राणस्येन्द्रियैः सह कलहश्रवणात् । ‘प्राण उदक्रामत्तत्प्राण उत्क्रान्तेऽपद्यत प्राणः प्राविशत्तत्प्राणे (प्र) पन्न उदतिष्ठत्’ इत्युत्क्रमणप्रवेशादिश्रुतेः । तथा ‘प्राणो वंश इति स्थविरः शाकल्यस्तद्यथा शालावंशे सर्वेऽन्ये वंशाः समाहिताः स्युरेवमस्मिन्प्राणे चक्षुः श्रोत्रं मनो वागिन्द्रियाणि शरीरं सर्वं आत्मा समादितः’ इति सर्वजीवेन्द्रियदेहधारकत्वोक्तेश्च । प्राणसंवादादीनां च मुख्यप्राणलिङ्गत्वेन ‘अथ ह प्राणा अहं श्रेयसि व्यूदिरै’ इत्यादिश्रुतिसिद्धत्वात् । उदासीनौ च

(तत्त्वप्रकाशिका)

तावास्तां केशवश्चाब्जसम्भव' इति विष्णोः विवादादावौदासीन्योक्तेश्च । अतोऽत्र प्राण-
निष्ठतया जीवमुख्यप्राणलिङ्गसद्भावात्तयोः प्राणत्वमिति भावः । परिहारांशं व्याचष्टे ॥ नेति ॥
विष्णुरेवायं प्राणो न जीवादि । लिङ्गानां तदन्तर्यामिभगवद्विषयतयोपपत्तेः । किमर्थमन्त-
र्यामिकथनमिति चेत् अन्तरादिभेदेन भगवदुपासनस्य त्रैविध्यादेतत्प्रकरणे तत्त्रैविध्यं स्योक्त-
त्वाच्चेति भावः । अत्रोपासात्रैविध्यमुच्यते इत्यत्र किं लिङ्गमित्यत आह ॥ स इति ॥ स
भगवानेतमेव मस्तकसीमानं विदार्यैतया द्वारा सुषुम्नया हृदयं प्राप्त इत्यन्तरुपासनयोच्यते । स
प्रागन्तःस्थो भगवानेतं प्राप्तं पुरुषमात्मानं ततमं ब्रह्माऽपश्यदितिसर्वगतोपासनार्थमुच्यते ।
महिदास इति बहिरुपासनार्थमुच्यते । न च वाच्यमत्र स्वरूपमात्रमुच्यते नोपासनार्थमिति ।
उपासनां विनोक्तिप्रयोजनाभावात् । न हि महिदासो मुनितयोच्यते । वैयर्थ्यादेव । महिदासस्य
विष्णुत्वं कुत इत्यत आह ॥ महिदासेति ॥ नन्वेकविधोपासनया सर्वेषां ब्रह्मापरोक्षसम्भवात्
किमुपासात्रैविध्येन इत्यतः सूत्रशेषं व्याचष्टे ॥ तत्तदिति ॥ नैकविधोपासनया सर्वेषां ब्रह्म-
ज्ञानम् । अन्तरादिविविधोपासनयोग्यत्वात्क्रियर्थः । कुतः पुरुषाणामुक्तानेकविधोपास्तियोग्य-
तेत्यत आह ॥ केषाञ्चिदिति ॥ अत्रैव विशेषप्रमाणमाह ॥ अग्राविति ॥ अग्रौ प्रतिमास्विति
बहिरुपासनोपलक्षणम् । अतोऽन्यलिङ्गानां तदन्तर्यामिविवक्षयोपपत्तेः विष्णुरेवायं प्राण आनन्द-
मयश्चेति युक्ता तज्जिज्ञासेति सिद्धम् ॥ ३१, अ० १२ ॥

गुर्वर्थदीपिका

यद्यपि प्राणो वाव तदभ्यार्चदिति वाक्ये प्राणपदमप्यस्ति तथाऽपि शतायुष्वलिङ्गबलात्तदपि
जीवपरमेवेति भावः । स प्रागन्तस्थो भगवानित्यत्र सप्राक्पदाभ्यां जीवेन सहाऽऽगतोऽन्तर्यामी
जीवान्तर्यामी एतं मुनीनामुपासनाय मूर्धद्वारा हृत्पुण्डरीकाभ्यन्तरे प्राप्तं पुरुषं पूर्णषड्गुणमात्मानं
स्वामिनं 'तनु विस्तारे' इति धातोः उप्रत्यये कृते तः विस्तृतः अतिशयेन तः ततमः तं ततमं
ब्रह्मापश्यदिति योजना । ननु भगवानेव स्वरूपान्तरं व्याप्तमपश्यदित्युच्यते । स च नोपासक
इति चेत्सत्यम् । अन्ततस्तद्भक्तानामुपासार्थमेव तत्प्रसञ्जनमिति भावः । मुनितया ऐतरेयोपनि-
षद्द्रष्टृत्येत्यर्थः । कैरप्यनधीतपूर्वोपनिषदुपदेष्टुः तद्द्रष्टृत्वस्यापि सिद्धत्वेन तन्मात्रकथने वैयर्थ्य-
मेवेति भावेनोक्तं वैयर्थ्यादेवेति । अग्रिप्रतिमयोः भगवदुपास्तिकथनेऽपि बहिःस्थितभगवद्रूप-
स्यैवोपासनायाः स्मृतावकथनात्प्रकृतासङ्गतिरिति शङ्कापरिहारायोक्तं बहिरुपासनोपलक्षण-
मिति । अत्र शतायुषः पुरुषस्य हृद्गते हरावपि शतायुष्वसम्भवात्सर्वचेष्टके विवादकर्तृत्वस्यापि
सम्भवादुभयविधजीवल्लिङ्गस्थलद्वयेऽपि तद्वाचकतया प्रसक्तप्राणपदं चान्तर्यामिहरिविषयकमेवेति

(गुर्वर्थदीपिका)

भावेनोक्तम् अतोऽन्यलिङ्गानामिति । युज्यन्त इति योगाः योग्याः इत्यर्थः । तस्य च भाव-
प्रधानत्वे तासूपासनासु योग्यत्वादित्यर्थसिद्धिमभिप्रेत्याह भगवान्भाष्यकारः 'तत्तदुपास-
नायोग्यतये'ति । इत्युत्तरप्राणाधिकरणम् ।

इति श्रीमद्वादिराजपूज्यचरणविरचितायां गुर्वर्थदीपिकायां प्रथमाध्यायस्य प्रथमः पादः ।

भावबोधः

भाष्योदाहृते तावन्ति शतसंवत्सरस्याह्नां सहस्राणि भवन्तीत्यत्र शतसंवत्सरत्वं प्राणनिष्ठं न
भवति । बृहतीसहस्रवर्णानां शतसंवत्सरस्याह्नां च षट्त्रिंशत्सहस्रत्वेन संख्यासाम्यस्यै-
वोक्तेरित्यतः प्राणनिष्ठशतायुष्वप्रतिपादकवाक्यं स्वयमुदाहरति— एष इमं लोकमिति । तर्हि
भाष्ये तत्किमर्थमुदाहृतमित्यत आह— उपर्यपि तावन्तीत्यादिना । बहुस्थलेष्वनुसन्धानादिति ।
उपनिषदः शतायुष्वरूपजीवलिङ्गे तात्पर्यमस्तीति ज्ञापयितुं भाष्ये तदुदाहरणमिति भावः ।
विवादौदासीन्योक्तेश्चेति । तथा च प्राणसंवादादि विष्णौ न निरवकाशमिति भावः । जीव
लिङ्गानामिति । अनेन अन्यगतलिङ्गानां तद्रूपभगवदपेक्षया युक्तेरिति न्यायविवरणं व्याख्यातं
भवति । भिन्नत्वशङ्काव्यावृत्त्यर्थमाह— आत्मानमिति । तततममिति 'त'कारस्य व्याप्त्य-
भिधायकत्वादतिशयेन तततम इति वा । अतिशयेन तमप्रत्ययविधानादतिशयेन ततस्तततम इति
वाततमित्येतत्तततममित्यर्थकमिति भावः ।

ननु 'एतद्ध स्म वै तद्विद्वानाह हिरण्यदन् वैद' इति हिरण्यदन् वैदवन् महिदासोऽपि
ऋषित्वेनोच्यतामित्यत आह— न हि महिदासो मुनितयोच्यत इति । वैयर्थ्यादिवेति । अस्या
उपनिषद एतरेयसंज्ञयैवेतरापुत्रस्य महिदासस्य ऋषित्वसिद्ध्या तदुक्तिनैष्कल्यादित्यर्थः ।

अथ वा ऋषिमात्रत्वे महिदासस्य 'इतः प्रदाना ह्यत इतः सम्भृता' इत्यादिना देवता-
पदप्रदातृत्वतत्पोषकत्वादीनामुपास्यब्रह्मधर्माणामुक्तिनैष्कल्यादित्यर्थः ।

यद्वा महिदासस्य मुनित्वेनाप्युक्तिरिष्टा । मुनित्वेनोक्तिर्न तु ब्रह्मतयेति न युक्तम् । 'इतः
प्रदाना ह्यत' इत्यादीनां ब्रह्मधर्मवाचिनां विरुद्धार्थत्वादित्यर्थः । विशेषप्रमाणमिति । पूर्वं
केषाञ्चिदित्येवोक्तत्वात् सामान्यत उपासकत्रैविध्ये प्रमाणम् । इदन्तु क्रियावतामित्याद्युक्त्या
त्रिविधोपासके विशेषप्रमाणमित्यर्थः । नन्वग्रावित्यत्र बहिरुपास्तिर्नोच्यते । अग्नौ प्रतिमा-
स्वित्यनेन तद्ग्रहणे सूर्यादौ विष्णूपस्तेर्बहिरुपास्तित्वं न स्यादित्यत आह— बहिरुपास-
नोपलक्षणमिति ॥

(भावबोधः)

अत्राद्ये— ब्रह्मशब्ददेवोपास्यत्वादिरूपस्वपक्षसाधकोक्तिः । लिङ्गापेक्षया वाक्यस्य दुर्बल-
त्वेऽपि अस्मच्छब्दोत्तमपुरुषयुक्तत्वेन प्राणो वा अहमस्मीतीन्द्र प्रयुक्तवाक्यस्य निरवकाशतया
प्राबल्यात् तज्यायेन इन्द्रादिप्रापकश्रुतिलिङ्गानामपि सावकाशत्वासिद्धेश्च द्वितीये— वाक्यरूपं
बाधकमाशंक्य तस्यान्तर्यामिपरत्वेन सावकाशत्वोक्त्या तदुद्धारः । तृतीये— तर्हि मयि प्राण इति
प्रयोगः स्यादित्याशङ्कानिरासायान्तर्यामिविवक्षयाऽहमादिशब्दप्रयोगस्य सदृष्टान्तमुपपादनम् ।
चतुर्थे— तृतीयसूत्रोक्तरीत्याऽसिद्धसावकाशत्वानामपि जीवमुख्यप्राणलिङ्गानामन्तर्यामिविवक्षया
तदुक्तौ, तदुक्तौ प्रयोजनं वक्तुं तद्रूपबाधकमाशङ्क्य तदुक्तौ प्रयोजनोक्तिः । तत्राप्यन्त-
र्यामिविवक्षया कथनस्यान्तरादिभेदेनोपासनात्रैविध्यादिति प्रयोजनमुक्त्वा तदसिद्धिः शङ्कापरिहाराय
तत्साधकत्वेनान्तरत्वादित्रैविध्योक्त्यन्यथानुपपत्तिम् ‘आश्रितत्वादिह’ इत्यनेन उक्त्वा, नन्वेक
विधोपासनयैवापरोक्षज्ञानसम्भवादित्युक्तेः स्वरूपकथनमात्रपरत्वेनाप्युपपत्तेः किमुपासनात्रै-
विध्येनेत्याशङ्कापरिहाराय तद्योगादित्युक्तमिति हेतूक्तिक्रम इति सूत्रक्रमः ॥

अत्राद्यमधिकरणपञ्चकमध्यायपादपीठत्वेनैका पेटिका । तत्र आद्ये— ब्रह्मजिज्ञासाकर्त-
व्यत्वोक्तिः । द्वितीये— जिज्ञास्यब्रह्मणो जन्मादिकारणलक्षणत्वस्योक्तिः । तृतीये— तत्र
प्रमाणोक्तिः । चतुर्थे— उक्तप्रमाणानामन्यपरत्वनिरासाय विष्णौ समन्वयोक्तिः । पञ्चमे—
स एव अखिलवेदमुख्यार्थ इति समन्वयसूत्रीय ‘सं’शब्दार्थसमर्थनम् । उत्तराधिकरणसप्तकमन्यत्र
प्रसिद्धानात्मकशब्दसमन्वयप्रतिपादकत्वेनैका पेटिका । तत्राद्ये— गुणिसामान्यवाचकशब्दानां
समन्वयोक्तिः । द्वितीये— वस्तुविशेषनिष्ठेन्द्रादिबहुनामसमन्वयसिद्धिफलकलिङ्गसमन्वयोक्तिः ।
तदुत्तराधिकरणचतुष्टयमतिदेशाधिकरणत्वेनावान्तरपेटिका । तत्राऽऽद्ये— अधिभूतवाय्वाका-
शादिशब्दानां, द्वितीये अध्यात्मवाचकप्राणादिशब्दानां, तृतीये सूत्रोक्तोपोद्बलितान्यपरत्वशङ्का-
विषयज्योतिरादिशब्दानां, चतुर्थे अधिदैवगतगायत्र्यादिशब्दानां समन्वयोक्तिः । अन्त्ये
बहुश्रुतिलिङ्गप्रापितान्यपरत्वशङ्काविषयप्राणादिशब्दानां समन्वयोक्तिरिति ॥ श्रीः ॥ १२ ॥

इत्यन्तर्यामिप्राणाधिकरणम् ॥ १२ ॥

इति श्रीमद्रघुवर्यतीर्थपूज्यपादशिष्यरघूत्तमयतिकृते श्रीमज्जयतीर्थचरणविरचिततत्त्व

प्रकाशिकाभावबोधे प्रथमाध्यायस्य प्रथमः पादः ॥ १ ॥

भावदीपः

॥ ॐ जीवमुख्यप्राणलिङ्गान्नेतिचेन्न ॥ ३१ ॥ अथापीति ॥ इन्द्रकृतोपदेशस्य सावकाश-
त्वेऽपीत्यर्थः । नेति चेदित्यत्र नेति प्रतिज्ञांशस्यार्थः ॥ नात्रोक्तप्राणो विष्णुरिति ॥ हेत्वंशं
विवृण्वानः भाष्ये बृहतीसहस्रवर्णानां शतसंवत्सरस्यान्हां च “षट्त्रिंशत्सहस्रत्वेन सङ्ख्या-
साम्यस्यैवोक्तेः शतायुष्ट्वलिङ्गस्य प्राणस्थताभिव्यक्तये अभ्यार्चच्छतवर्षाणीत्या” धनुभाष्योक्तं
पूर्ववाक्यमाह ॥ एष इति ॥ लोकं ब्रह्मादिशरीरं पुरुषरूपेण अन्तर्यामिरूपेणाभ्यार्चत् प्राप्नोत् ।
प्रविवेशेत्यर्थः । तदेव कार्यलिङ्गेन दर्शयति ॥ य एष इति ॥ सूर्यमण्डले स्थित्वा तपतीत्यर्थः ।
य एष इत्युक्तं व्यनक्ति प्राणो वावेति ॥ तं लोकम् । भाष्ये तावन्तीतिवाक्योक्तेरुपयोगमाह
॥ उपर्यपीति ॥ तेनानन्यथासिद्धत्वं लभ्यते । तथा च बहुधाऽवृत्तजीवलिङ्गेन अन्यत्रप्रसिद्धस्यापि
प्राणपदस्य जीवपरत्वमिति भावः । भाष्ये आदिपदोक्तलिङ्गान्याह ॥ प्राण उदक्रामदित्यादिना
॥ श्रुतेः श्रवणादित्यर्थः । प्राणवंशत्वमित्यपीत्यनुव्याख्यानसुधयोः प्राणवंशत्वस्य जीवलिङ्ग-
त्वोक्तावपि वायुलिङ्गत्वं चोपेत्याह ॥ तथेति ॥ सर्व आत्मा सर्वो जीवः ॥ इत्यादि श्रुतीति ॥
छान्दोग्यश्रुतीत्यर्थः । आदिपदेन प्राणादिदमाविरासीत् प्राणो धत्ते प्राणे लयमभ्युपैतीत्यादिग्रहः
॥ औदासीन्योक्तेरचेति ॥ ऐतरेयभाष्योक्तस्मृतावित्यर्थः । तेन लिङ्गस्यानन्यथासिद्धत्वमिति
भावः । प्राणस्य विष्णुत्वे तस्यापि तैः सह विवादप्राप्तौदासीन्योक्तिविरोधात् । एतेन अनन्य-
थासिद्धत्वं अन्यत्र श्रुतिलिङ्गादेरिति न्यायविवरणं लिङ्गांशे विवृतं ध्येयम् । तस्मान्नेत्यंशं
तात्पर्योक्त्या व्यनक्ति ॥ अत इति ॥ तस्यैव व्यक्तिरत्र प्राणेत्यादि । उपासा त्रैविध्यादित्यादेः
साक्षादुक्तशङ्कानिवृत्तावक्षमत्वादन्यगतलिङ्गादीनामपि तद्गतभगवदपेक्षया युक्तेरिति न्याय-
विवरणोक्त्या नेत्यनन्तरं शास्त्रदृष्ट्येति पदमनुवर्त्यमित्युपेत्यार्थमाह ॥ विष्णुरेवायमिति ॥ नञ्-
द्वयार्थ एवेति । अत्रापि पूर्वत्रैव अनुगमादिति न च लिङ्गविरोध इति योजयित्वा लिङ्गाना-
मित्यादियोज्यम् । उदासीनवदास्तान्तावित्यौदासीन्योक्तिस्तु अन्तर्यामिभिन्नबाह्यरूपेण । न तु
अन्तर्यामिरूपेणेति भावः । उक्तं च तृतीयस्कन्धतात्पर्यं सप्तविंशोऽध्याये ।

“यज्ञान्तःस्थः स्वयं पादौ विशन्नोत्थापयद्धरिः ।

शक्तोपि ब्रह्मवाय्वोस्तु बलज्ञस्यै जनार्दनः ।

तत्स्थ उत्थापयामास ब्रह्मदेहं विशन्प्रभुः” ।

इति यज्ञोनामेन्द्रपुत्रस्तु जयन्त इति चोच्यत इति पञ्चमबृहद्भाष्योक्त्या यज्ञो जयन्तः ।
अब्जसम्भवस्यौदासीन्यं तु ।

(भावदीपः)

अंशेन सुप्तो ब्रह्मा तु अंशेन निरगात्प्रभुः ।
स्वदेहाद्वायुसहितो विष्णुना च जगत्प्रभुः ।

इत्यादितृतीयस्कन्धतात्पर्योक्तदिशा अंशेन निर्गतत्वेऽप्यंशेन देहे स्थितस्य निर्व्यापारत्वरूपं बोध्यम् । तेन-

प्राणं विना न च ब्रह्मा तं विना प्राण एव च ।
अन्योन्यापाश्रयाच्छक्तौ स्थातुमन्ये कुतस्तत ।

इत्यादिना अष्टमे वाजसनेय भाष्ये प्राणनिर्गमने ब्रह्मणोऽवस्थान एव शक्त्यभावोक्तेः तद्विरोध इति प्रत्युक्तं बोध्यम् । सूत्रशेषभाष्यमवतार्य व्यनक्ति ॥ किमर्थमिति ॥ उपासनार्थं मन्वान आह ॥ अन्तरादीति ॥ इहेत्यस्यार्थस्तत्प्रकरण इति । श्रुतावयमावसथ इत्यक्षिकण्ठहृदयरूपस्थानत्रयोक्तेः प्रापद्यत इत्यस्य विवक्षितं कर्माऽऽह ॥ हृदयं प्राप्त इति ॥ स प्रागन्तस्थ इति ॥ तं प्रपदाभ्यां प्रापद्यतेत्यादिना प्रपदाभ्यां प्रविष्टो नारायण इत्यर्थः । एतमित्यस्यार्थः प्राप्तमिति । सुषुम्नया हृदयं प्राप्तं वासुदेवमात्मानं स्वात्मरूपम् । ततमं तततमं ब्रह्म गुणपूर्णमित्यर्थः ।

स सर्वगुणसंपूर्णं सर्वगं नित्यमव्ययम् ।
एतदेवस्वरूपं सत्त्वपश्यदवतारगम् ।

इति तद्भाष्योक्तेः ॥ नोपासनार्थमिति ॥ आत्मानमेव लोकमुपासीतेतिवदुपासनापदा-श्रवणादिति भावः ॥ उक्तिप्रयोजनेति ॥ साक्षादुपासनाश्रवणेऽपि तृतीय आध्यानाय प्रयोजनाभावादिति वक्ष्यमाणन्यायेनान्यथानुपपत्त्या सर्वत्रोपासनालाभादिति भावः । एतद्ध स्म वै तद्विद्वानाह हिरण्यदन्बैद इत्यादिवत् महिदासोपि ऋषितयोच्यतामित्यत आह ॥ न हीति ॥ वैयथ्यादेवेति ॥ अस्या उपनिषद ऐतरेयसंज्ञयैव इतरापुत्रस्य महिदासस्य ऋषित्वसिद्ध्या तदुक्तवैयथ्यादिति भावः । अर्थान्तराणि त्वस्य चन्द्रिकायामुक्तानि । यत्त्वैतरेयभाष्ये प्रथमाध्याये आह महिदास ऐतरेय इति तु सर्वस्यैव वचनस्य तदीयत्व प्रदर्शनार्थम् । न तु सन्निहितस्यैव । यथेन्द्रकुत्स इत्यादि यथापूर्वं तु बादरायाणो हेतुव्यपदेशादित्यादीति मुनित्वोक्तिभाषणं तत्तु प्रसिद्धस्यापि मुनित्वस्य स्मरणार्थं श्रुतावुक्तेरावश्यकत्वेन मुनित्वस्याभिप्रेतत्वाभिप्रायम् । अत एव टीकायां मुनितयैव इत्यवधारणम् । तदिति परामृष्टमाह

(भावदीपः)

॥ अन्तरादीति ॥ विशेषेति ॥ उपासके अधिष्ठाने च विशेषोक्तेरिति भावः । नन्वोपसना-
चतुष्टयमुच्यते बहिरुपासनं च नोच्यत इत्यत आह ॥ अग्राविति ॥ भाष्योक्तस्मृतौ बहिरेवेति
अग्राविति प्रतिमास्विति चोक्तिर्बाहुल्याभिप्राया । द्वितीये बृहद्भाष्ये येषां बहिरुपासनेन
मोक्षस्तेषां हृद्युपासनं किञ्चित् कर्तव्यमेव इत्युक्तेः अत्र मिथ्योपास्तेः न प्रतीके न हि स इति
चतुर्थाद्यपादे निरसिष्यमाणत्वात् । ततममिति व्याप्तत्वेनोक्तस्य शरीरहृदयस्थितेर्ब्रह्माण्डस्य
सर्षपान्तःस्थितेरिव अवास्तवत्वात् त्रैविध्यमयुक्तमिति तूत्तराधिकरणे व्योमवदिति समाधास्यत
इति भावः । अन्यगतलिङ्गादीनां तदन्तर्गतभगवदपेक्षया युक्तेरिति न्यायविवरणोक्तेः सबीजतां
दर्शयन् अधिकरणार्थं फलोक्त्योपसंहरति ॥ अत इति ॥ निरवकाशानेकश्रुतिलिङ्गाभ्या-
सादित्यनुगमादित्यस्यार्थः । अन्यगतलिङ्गानाम् इत्युपलक्षणं प्राणो वा अहमस्मीत्युपदे-
शस्यापीत्यपि ध्येयम् । अयं च न वक्तुरित्यादिसूत्रत्रयार्थः । प्राणस्तथेति प्रतिज्ञांशार्थमाह ॥
विष्णुरेवायं प्राण इति ॥ बलवदन्यप्रापकलिङ्गोपेताशेषनामोपलक्षकेत्यपि ध्येयम् । आनन्द-
मयश्चेति फलोक्तिः । प्राचीन प्राणद्वारेति भावः । तज्जिज्ञासा विष्णुजिज्ञासा ॥ यत्तु प्राणोस्मि
प्रज्ञात्माऽहं मामायुरमृतमुपास्वेति कौषीतकब्राह्मणवाक्यमेव अत्रोदाहार्यं न तु ऐतरेयवाक्यम् ।
तत्र प्राणस्त्वं प्राणस्सर्वाणि भूतानीति सर्वात्मकत्वरूपब्रह्मलिङ्गस्य श्रवणेन सन्देहादेरयोगा-
दिति । तत्तु चन्द्रिकाप्रकाशे निरस्तं बोध्यम् ॥ ३१ ॥ अ. १२ ॥

इति श्रीमद्भाष्यटीकाभावदीपे राघवेन्द्रयतिकृते प्रथमाध्यायस्य प्रथमः पादः ॥ ॥ श्रीरस्तु ॥

वाक्यार्थमुक्तावली

ॐ जीवमुख्यप्राणलिङ्गान्नेति चेन्नोपासात्रैविध्यादाश्रितत्वादिह तद्योगात् ॐ ।

ननु तावन्तीति वाक्ये शतायुष्वस्य प्राणनिष्ठत्वं न भवति । बृहतीसहस्रवर्णानां
शतसंवत्सरस्यान्हां च षट् त्रिंशत्सहस्रत्वेन संख्यासाम्यस्यैवोक्तेरित्यतः प्राणनिष्ठशतायुष्व
प्रतिपादकं वाक्यं स्वयमुदाहरति । तर्हि भाष्ये तत्किमर्थमुदाहृतमित्य आह उपर्यपीति ।
शतायुष्वलक्षणजीवलङ्गे उपनिषदस्तात्पर्यमस्तीति ज्ञापयितुं तदुदाहरणमिति भावः । प्राण-
संवादादीत्यादि पदार्थमाह— प्राण उदक्रामदित्यादिना ।

ननु प्राणवंशत्वस्य मुख्यप्राणलिङ्गत्वकथनमनुव्याख्यानसुधाविरुद्धम् । तत्र अभ्यार्चच्छत-
वर्षाणि प्राणवंशत्वमित्यपीति । तथा तं शतवर्षाण्यभ्यार्चदिति शतायुष्वं प्राणो वंश इति
चक्षुरादीन् प्रति वंशत्वमिति जीवलङ्गमिति प्राण वंशत्वस्य जीवलङ्गतयोक्तत्वात् । न चेदं

(वाक्यार्थमुक्तावली)

वाक्यमुभयलिङ्गपरमिति पूर्वपक्षिणो विवक्षितमतो न विरोध इति वाच्यम् । सर्व आत्मा समाहित इति सर्वजीवेन्द्रियधारकत्वस्य जीवेऽयुक्तत्वेन जीवलिङ्गत्वे बाधकसद्भावादिति चेन्न । अस्य ग्रन्थस्य प्राणो वंश इति स्थविरः शाकल्य इत्युदाहृतवाक्यविषयत्वात् । अनुव्याख्यानसुधयोस्तु अथानुव्यवहाराः प्राणो वंश इति विधादिति वाक्यान्तरविषयत्वात् । अत एव सुधायां चक्षुरादीन्प्रति वंशत्वमित्युक्तमिह तु सर्वजीवेन्द्रियेत्युक्तम् । यद्वा स्थविरशाकल्य वाक्य-मेवोभयविषयं तत्र वागीन्द्रियाणीत्यन्तं जीव विषयम् । विशिष्टवाक्यन्तु वायुविषयमिति । सूत्रे इति चेदित्यतः परं तत्त्विति प्राण इति जीवमुख्यप्राणाविति शास्त्र दृष्ट्या तू पदेश इति पदानामनुवृत्तिमभिप्रेत्य व्याचष्टे । विष्णुरेवेत्यादिना इत्यादि नेत्यादिपदेन 'तं प्रपदाभ्यां प्रापद्यन्ते ब्रह्मेणं पुरुषमेतस्यामेतं दिव्येतामाकाशे ता इमाः प्रजा अर्कमभिप्रेतो निविष्टा इममेवाग्रिमि'त्यादि ग्रहणम् । मुनितयैवेति । एतद्धस्म वैतद्विद्वानाह । हिरण्यपदन्वैद इत्यादि वन्मुनितयैवोच्यते नोपास्यतयेत्यर्थः । मुनित्वं त्वस्या उपनिषद ऐतरेयसंज्ञयैव सुज्ञानतत्वेन पुनस्तत्कथनवैयर्थ्यादित्यर्थः । यद्वा नृषिमात्रत्वे महिदासस्य 'इतः प्रदानाहोत इतः सम्भृता' इति देवतापदप्रापकत्वादीनामुपास्यब्रह्मधर्माणामुक्तिनैष्कल्यादित्यर्थः । यद्वा मुनितयैवोच्यते नोपा-स्त्यर्थमित्युक्तम् । उपास्त्यर्थत्वं विना मुनितयोक्तेः वैयर्थ्यात् । ह्यग्रीवादीनामपि मुनितयो-गोपास्त्यर्थमेव तदुक्तमृषिणेत्यादौ तत्र तत्रोक्तेः । हिरण्यदन्वैदानीनां मुनितया स्मर्तव्यत्वे-प्यभगवत्वान्न प्रतिपाद्यतयोपास्यत्वं महिदासस्य तु वाच्यवक्तृत्वस्वरूपेणेति भेद इति भावः । विशेषप्रमाणमिति । पूर्वं केषाञ्चिदिति सामान्येनोक्तत्वादिति भावः । नन्वत्रोपास्य-चातुर्विध्यमुच्यते । अतोऽयुक्तमित्यत आह अग्राविति । नन्वेवं सति सूर्यादौ विष्णूपा-स्तेर्बहिरूपास्तित्वं न स्यादित्यतो वाह । अग्राविति । नन्वेव सति सूर्यादौ विष्णूपास्तेर्बहि-रूपास्तित्वं न स्यादित्यतो वाह- अग्राविति । सूत्रे पूर्वपक्षांशे प्राणस्तदित्यनुवर्तते नेत्यनन्तरं तत्त्विति प्राण इति जीवमुख्यप्राणाविति शास्त्रदृष्ट्यातूपदेश इति पदपञ्चकमनुवर्तते । ततश्चायमर्थः । जीवमुख्यप्राणलिङ्गान्न प्राणो विष्णुरिति चेद्विष्णुरेवायं प्राणो न जीवमुख्यप्राणो जीवमुख्यप्राणलिङ्गोपदेशस्तु तदन्तर्याम्यपेक्षया युज्यते । 'उदासीनौ च तावास्तां केशव-श्चाब्जसम्भव इत्यादावौदासीन्यं तु बाह्यरूपेणेति भावः । किमर्थमन्तर्याम्युक्तिरित्यत उक्तम् । उपासेति । अन्तर्बहिस्सर्वगतत्वेनोपासात्रैविध्यादिह प्रकरणे स एतमेवमित्यादिना त्रैविध्यस्या-श्रितत्वादुक्तत्वात्तस्यां तस्यामुपासायां तेषां पुरुषविशेषाणां योगायोग्यत्वादेकविधोपासने ब्रह्मापरोक्षासम्भवेन त्रैविध्यकथनस्य सफलत्वाच्च शास्त्रदृष्ट्या लिङ्गोपदेश इत्यन्वयः । अत्राद्ये स्वपक्षसाधकश्रुतिलिङ्गोक्तिः । द्वितीये प्राणो वा अहमस्म्यृष इति अस्मच्छब्दोत्तमपुरुष इत्युक्त-त्वेन निरवकाशवाक्यरूपबाधकमाशङ्क्य तस्यान्तर्यामिणि सावकाशत्वोक्त्या स्वपक्षे बाध-

(वाक्यार्थमुक्तावली)

कोद्धारः । तृतीये प्रत्यक्चैतन्ये रूढस्य कथमहमादिपदस्यान्तर्यामिपरत्वमित्याशङ्क्याह-
मादिपदस्यान्तर्यामिणि प्रयोगप्रदर्शनं च । चतुर्थे शास्त्रदृष्टचेति न्यायेन जीवमुख्यप्राणलिङ्गयोरपि
सावकाशत्वे सिद्धेऽप्यन्तर्यामिविवक्षया तदुक्तौ प्रयोजनं वक्तुं पुनः प्रबलबाधकमाशङ्क्य तदुद्धार
इति सूत्रक्रमः । पादेष्वेषु सर्वेष्वव्यवहित पूर्वाधिकरणसङ्गत्यैवाधिकरण क्रमो बोध्यः ।
अत्राद्यमधिकरणपञ्चकमध्यायपादपीठरूपम् । आनन्दमयाधिकरणं मुखतो गुणसामान्यगुण-
वाचिशब्दसमन्वयाय प्रवृत्तमप्यशेषशब्दसमन्वयार्थं चेति सुधायां व्यक्तम् । शिष्टमधिकरण-
षट्कमभ्यधिकाशङ्कापरिहाराय प्रवृत्तम् । देवानां तत्र शक्ततामित्यादिना प्रत्यधिकरण-
मभ्यधिकाशङ्काप्रदर्शनात् । आकाश इत्यादि चत्वार्यधिकरणान्यतिदेशाधिकरणानीति न्याय-
विवरणटीकायां व्यक्तम् । अन्तिमाधिकरणं तु पूर्वप्राणाधिकरणे अधिकाशङ्क्या प्रवृत्तमित्यधि-
करणपेटिका ज्ञेयेति सर्वमनवद्यम् ॥ इति श्रीमद्विठ्ठलाचार्यतनूजेन श्रीमत्तीर्थाचार्यचरणसेविना
श्रीनिवासेन रचितायां तत्त्वप्रकाशिका वाक्यार्थमुक्तावल्यां प्रथमाध्यायस्य प्रथमः पादः समाप्तः ।
श्रीकृष्णार्पणमस्तु ॥

तत्त्वसुबोधिनी

भाष्योदाहृते “तांवति शतसंवत्सरस्याह्नां सहस्राणि भवन्ति इत्यत्र शतसंवत्सरत्वं प्राणनिष्ठं
न भाति । बृहती सहस्रवर्णानां शतसंवत्सराह्नां च षट्त्रिंशत्सहस्रत्वेन सङ्ख्यासाम्यस्यैवोक्तेरिति
प्राणनिष्ठ शतायुष्व् प्रतिपादक वाक्यं स्वयमुदाहरति । एष इमं लोकमिति । एष नारायण इमं
लोकं ब्रह्मादिशरीरं च अभ्यार्चत् । प्रविवेश पुरुषरूपेण अन्तर्यामि रूपेण यः सूर्येऽस्थित्वा तपति
स एष प्राणो वाव सूर्येऽस्थित्वा तपत्प्राणनामा भगवान्चै तद्ब्रह्मादिशरीरं अभ्यार्चत् । प्राणो ह्येष
य एव तपतीत्यनेन यत्प्राण नामाहरिरेव नतु सूर्य इत्यर्थः । तं ब्रह्मादिदेहं शतं वर्षाणि
अभ्यार्चत् । यस्मात् तस्मात् पुरुषायुः पुरुषायुषा शतं वर्षाणि भवन्तीत्यर्थः । तर्हि भाष्ये
तत्किमर्थमुदाहृतमित्यत आह । उपर्यपि तावन्तीत्यादिनेति । उपनिषदः शता युष्व् रूपजीवलिङ्गे
तात्पर्यमस्तीति ज्ञापयितुं भाष्ये तदुदाहरणमिति भावः । ताः देवताः अर्हिसत कलहमकुर्वन् ।
उक्थं श्रेष्ठम् । विवादादौदासान्योक्तेश्चेति तथा च प्राणसंवादादि विष्णोः निरवकाशमिति
भावः । भिन्नत्वशङ्काव्यावृत्त्यर्थमाह । आत्मानमिति । ततममिति । तकारस्य व्याख्याभि-
धायकत्वादतिशयेन तः ततम इति वा । अतिशयेन मत् प्रत्यय विधानादतिशयेन ततः ततम इति
वा । ततममित्येतत्ततममित्यर्थकमिति भावः । ननु एतद्वस्मै तद्विद्वान् हिरण्यदन्वैद इति
हिरण्यदन्वैदवन्महिदासोपि ऋषित्वेनोच्यतामित्यत आह । नहि महिदासो मुनितयोच्यते
वैयर्थ्यादिति । अस्या उपनिषद एतरेयसंज्ञं यैवेतरापुत्रस्य महिदासस्य ऋषित्वसिद्ध्या तदुक्ति-

(तत्त्वसुबोधिनी)

नैष्फल्यादित्यर्थः । अथवा ऋषिमात्रत्वे महिदासस्य प्रदानाहेत इतः संभृता इत्यादिनादेवतापद प्रदातृत्वं तत्पोषकत्वमित्यादीनामुपास्यधर्माणाम् उक्तिनैष्फल्यादित्यर्थः । यदा महिदासस्य मुनित्वेनाप्युक्तिरिष्टामुनित्वेनैवोक्तिः । ब्रह्मतयेति तु नयुक्तम् । प्रदानाहेत इत्यादीनां ब्रह्मधर्मवाचिनां विरुद्धार्थत्वादित्यर्थः । विशेषप्रमाणमिति । पूर्वं केषाञ्चिदित्युक्तत्वात् समान्यत उपासकत्रैविध्ये प्रमाणम् । इदं तु क्रियावतामित्यत्वं नस्याद्युक्त्या त्रिविधोपासक विशेष प्रमाणमित्यर्थः । नन्वग्रावित्यत्र बहिरूपास्तिर्नोच्यते । अग्नौप्रतिमास्वित्यनेन तद्ग्रहणे सूर्यादौ विष्णुपास्ति बहिरूपास्ति इत्यत आह । बहिरूपासनोपलक्षणमिति अत्र आद्ये सूत्रे ब्रह्मशब्दादिरूप स्वपक्ष साधकोक्तिः । द्वितीये बाधकोद्धारः । तृतीये अहमादि शब्द प्रयोगस्य अन्तर्यामिविवक्षया उपपादनम् । चतुर्थे प्रयोजनोक्तिः । पञ्चमेहेतूक्तिक्रम इति सूत्रक्रमः ॥ इति श्री पाण्डुरङ्गिनीनिवासाचार्य विरचिततत्त्वप्रकाशिकाविवृतौ प्रथमाध्यायस्य प्रथमः पादः समाप्तः ।

वाक्यार्थमञ्जरी

ॐ जीवमुख्यप्राणलिङ्गान्नेति चेन्नोपासात्रैविध्यादाश्रितत्वादिहतद्योगात् ॐ ॥ शतायुष्वादि जीवलिङ्गात्प्राणसंवादादि मुख्यप्राणलिङ्गाच्च न प्राणो विष्णुरिति चेन्न । यस्माज्जीवमुख्य-प्राणलिङ्गोपदेशोऽन्तर्याम्यपेक्षयैव युक्त इति पूर्वसूत्रावृत्त्या योज्यम् । किमर्थमन्तर्याम्युक्तिरित्यत उक्तम् । उपासेति ॥ अन्तर्व्याप्तत्वेन बहिश्चेति भेदेन ब्रह्मोपासनायासैविध्यात् । त्रैविध्यस्य चेह प्रकरणे स एवेत्यादिना आश्रितत्वादुक्तत्वादित्यर्थः । एकयैवोपासनयालं किं त्रैविध्येनेत्यत उक्तम् ॥ तद्योगादिति ॥ तस्याधिकारित्रैविध्यस्याधिकारिभेदेन योगाद्युक्तत्वादित्यर्थः । तावन्तीत्यादिश्रुतौ शतायुष्यस्य प्राणनिष्ठतयानुक्तत्वादाह ॥ एष इममिति ॥ एष इमं लोकं ब्रह्मादिशरीरम् । पुरुषरूपेणान्तर्यामिरूपेण । अभ्यार्चत् प्रविवेश । तदेव कार्यलिङ्गेन दर्शयति । य एष आदित्ये स्थित्वा तपतीति । एतच्छब्दार्थं वदन्नेव दाढ्यायोक्तमेव पुनराह ॥ प्राण इति ॥ तत् शरीरम् । कः प्राण इत्यत उक्तं प्राणोहोष य एष तपतीति ॥ यस्मादयं प्राणस्तं देहं शतं वर्षाणि अभ्यार्चत्- प्रविश्य स्थितः तस्मात्पुरुषायुषः आयूंषि शतं वर्षाणीति प्रसिद्धानि भवन्तीत्यर्थः । बृहतीसहस्रवर्णानां सहस्राणि यावन्ति षट् त्रिंशतिसंख्याकानि तावन्ति सहस्राणि शतसंवत्सरस्याह्नां भवन्तीत्यर्थः ॥ ता इति ॥ ताश्चक्षुरादिश्रियोऽहं श्रेष्ठोऽस्म्यहं श्रेष्ठोऽस्मीत्येवं कलहमकुर्वन्तेत्यर्थः ॥ प्राण इति ॥ प्राणो मुख्यवायुः विराड्देहादुत्क्रान्तः प्राण उत्क्रान्ते सति तच्छरीरं पतितं प्राणः पुनस्तच्छरीरं प्रविवेश । प्राणे प्राप्ते सति तच्छरीर-मुत्थितमित्यर्थः ॥ प्राणो वंश इति ॥ प्राणो मुख्यवायुर्वंशः सर्वाश्रय इति स्थविरः शाकल्य-

(वाक्यार्थमञ्जरी)

मुनिराह । तद्यथा तृणादि निर्मितगृहस्य प्रधानवेणाववान्तर वेणवः सम्यक् स्थापिता आश्रिताः
 एवमस्मिन्प्राणे चक्षुरादीन्द्रियाणि शरीरं तदभिमान्यात्मा जीव इत्येते सर्वे समाहिता इत्यर्थः ॥
 अथेति ॥ प्राणाः इन्द्रियाभिमानिदेवाः अहं श्रेयसी श्रेयानित्यर्थे । कलहमकुर्वन्तेति
 छन्दोगवाक्यार्थः । एतल्लिङ्गानां निरवकाशत्वमैतरेय भाष्योदाहृतस्मृत्या दर्शयति ॥
 उदासीनाविति ॥ ननु

प्राणं विना नच ब्रह्मा तं विना प्राण एव च
 अन्योन्योपाश्रयाच्छक्तौ स्थातुमन्ये कुतस्ततः

इति बृहद्भाष्ये प्राणं विना ब्रह्मणोऽनवस्थानोक्त्या कथं प्राण उत्क्रान्ते तस्मिच्छरीरे ब्रह्मण
 औदासीन्येनावस्थानमिति चेदुच्यते ।

“अंशेन सुप्तो ब्रह्मा तु अंशेन निरगात्पुनः ।
 स्वदेहाद्वायुसहितो विष्णुना च जगत्प्रभुः” ॥

इति तृतीयस्कन्धतात्पर्यानुसारेणांशेन निर्गतत्वेऽप्यंशेन देहस्थितस्य निर्व्यापाररूपौदा-
 सीन्याङ्गीकारात् ॥ भगवद्विषयतयेति ॥ बाह्यरूपेणौदासीन्योपपत्तेरिति भावः । लिङ्गं ज्ञापकं
 मस्तकसीमानं शिरोमध्यभागम् । स प्राणः । अन्तःस्थ इति ॥ तं प्रपदाभ्यां प्रापद्यतेत्यादिना
 प्रपदाभ्यां प्रविष्टो नारायण इत्यर्थः । एतमित्यस्यार्थः प्राप्तमिति । इण्गतावित्यस्माद्धातोः
 सुषुम्नया हृदयं प्राप्तवासुदेवमात्मानं स्वात्मस्वरूपं ततमम् अतिशयेन व्याप्तं ब्रह्मपूर्ण-
 मपश्यदित्यर्थः ॥ तकारस्य व्याप्त्यर्थत्वात् तमपश्चातिशयार्थत्वात्ततममित्येतत्ततममित्यर्थकमिति
 भावः ॥ बहिरुपास्त्यर्थमिति ॥ तस्य बहिष्ठमूर्तित्वादिति भावः ॥ नोपासनार्थमिति ॥
 उपासनापदाश्रवणादिति भावः । एतद्धस्मवै तद्विद्वानाह हिरण्यदन्वैद इत्यादिवन्महिदासोपि
 ऋषितयोच्यतां नोपासनार्थमित्यत आह ॥ न हीति ॥ एतदुपनिषद ऐतरेयसंज्ञयैवेतरापुत्रस्य
 महिदासस्य ऋषित्वसिद्ध्या तदुक्तौ नैफल्यादित्यर्थः ॥ विशेषप्रमाणमिति ॥ पूर्वन्तु
 केषाञ्चिदित्येवोक्तत्वात् सामान्यप्रमाणमिति भावः । नन्वत्रोपासना चतुष्टयमुच्यते बहिरुपासनं
 च नोच्यत इत्यत आह ॥ अग्राविति ॥ १२ ॥

इति श्रीमत्तत्त्वप्रकाशिकावाक्यार्थमञ्जर्यां शर्करा श्रीनिवासविरचितायां

प्रथमाध्यायस्य प्रथमः पादः ॥ १ ॥

अथ द्वितीयः पादः

१. सर्वगतत्वाधिकरणम्

॥ ॐ ॥ लिङ्गात्मकानां शब्दानां विष्णौ प्रवृत्तिं दर्शयत्यस्मिन्पादे प्राधान्येन ।
'ब्रह्म ततममि'ति सर्वगतत्वमुक्तं विष्णोः । तच्च 'तस्यैतस्यासावादित्यो रसः'
(ऐ.आ. ३-२-३) इत्यादिनाऽऽदित्यस्य प्रतीयत इत्यतोऽब्रवीत् ।

॥ ॐ सर्वत्र प्रसिद्धोपदेशात् ॐ ॥ १ ॥

'स यश्चायमशरीरः प्रज्ञात्मे' (ऐ.आ. ३-२-४) त्यादिना सर्वत्रोच्यमानो
नारायण एव । 'तदेव ब्रह्म परमं कवीनाम्' (म.ना.उ. १-६) । 'परमं यो
महद्ब्रह्म' ।

'वासुदेवात्परः को नु ब्रह्मशब्दोदितो भवेत् ।

स हि सर्वगुणैः पूर्णस्तदन्ये तूपचारत' ॥

इति तस्मिन्नेव प्रसिद्धब्रह्मशब्दोपदेशात् ॥ १ ॥

तत्त्वप्रदीपिका

सर्वगतत्वादिधर्मवाचिनां शब्दानां समन्वयः सम्प्रति समभिधीयते । महारूढ्या महायोगेन
च वृत्तिः 'प्रवृत्तिरि'त्युच्यते । अन्यत्राङ्गरूढित्वादल्परूढिः । विद्वद्रूढित्वाद्विष्णौ महारूढिः ।
लौकिकप्रयोगाद्वैदिकप्रयोगबाहुल्याच्च । योगश्चान्यत्र वृत्तिहेतुसामस्त्यस्वातन्त्र्याभावादल्पः । उभय-
सम्भवाद्विष्णौ महायोगः । वैश्वानराधिकरणे नामशब्दविचारात्प्राधान्येनेत्युक्तम् ॥

ब्रह्म ततममित्यादेरयमर्थः । ब्रह्म ततममित्यादिना यत् सर्वगतत्वमुक्तं विष्णोस्तत् "तस्यै-
तस्यासावादित्यो रसः" "तस्मात्पुरुषं पुरुषं प्रत्यादित्यो भवति" "सूर्य आत्मा जगत-
स्तस्थुषश्च" "एतं सर्वेषु भूतेषु" इत्यादिना शाखाशेषेणाऽदित्यस्य प्रतीयते । अतः प्राण-
शब्दोऽपि कथञ्चिदस्मिन्योज्येतेत्यत आह । सर्वत्र प्रसिद्धोपदेशात् ॥ "स यश्चायमशरीरः
प्रज्ञात्मा यश्चासावादित्ये एकमेतदिति विद्यात्, तस्मात्पुरुषं पुरुषं प्रत्यादित्यो भवति" इत्यादिना

(तत्त्वप्रकाशिका)

सर्वत्रोच्यमानो विष्णुरेव । तस्मिन्नेव प्रसिद्धस्य ब्रह्मशब्दस्य “एतमेव ब्रह्मेत्याचक्षते” इत्युपदेशात् ॥

तत्त्वप्रकाशिका

श्रीमद्धनुमन्नीम मध्वांतर्गतरामकृष्णवेदव्यासात्मकलक्ष्मी ह्यग्रीवाय नमः ॥ ॐ ॥
 एतत्पादप्रतिपाद्यं दर्शयति ॥ लिङ्गेति ॥ लिङ्गात्मकानामिति धर्मविशिष्टधर्मिवाचिनामित्यर्थः ।
 अन्यत्रप्रसिद्धानामिति संयोज्यम् । वैश्वानराधिकरणे नाम समन्वयसिद्धेः प्राधान्येनेत्युक्तम् ।
 अत्र लोकतोऽन्यत्र प्रसिद्धाऽऽदित्यश्रुतिसहपठितसर्वगतत्वलिङ्गात्मकशब्दस्य परब्रह्मणि समन्वय-
 प्रतिपादनादस्ति शास्त्रादिसङ्गतिः । श्रुत्यादिसङ्गतिं विषयसंशयौ च सूचयति ॥ ब्रह्मेति ॥ ब्रह्म-
 ततममिति विष्णोः सर्वगतत्वमुक्तम् । तदेवैतरेयके ‘एतं ह्येव बहुधा महत्युक्ते मीमांसन्त
 एतमग्राबध्वर्यवः एतं महाव्रतेच्छन्दोगा एतमस्यामेतं दिव्येतं वायावेतमाकाशे एतमप्स्वेत-
 मोषधीष्वेतं वनस्पतिष्वेतं चन्द्रमस्येतं नक्षत्रेष्वेतं सर्वेषु भूतेष्वेतमेव ब्रह्मेत्याचक्षते’ इत्याम्नायते ।
 तद्यदि विष्णोरन्यस्य स्यात्तर्हि प्राचीनप्राणोऽप्यन्य एव स्यादेकप्रकरणत्वात् । अतोऽवश्यं विचार्य
 भवति । तत्सर्वगतत्वं विषयः । विष्णोरन्यस्य वेति सन्देहः । ब्रह्मततममित्युक्तिरादित्यश्रुतिश्च
 सन्देहबीजमिति भावः । तत्र सयुक्तिकं पूर्वपक्षयति ॥ तच्चेति ॥ तत्सर्वगतत्वमादित्यस्यैव भवेत् ।
 ‘तस्यैतस्यासावादित्यो रसः यश्चासावादित्यस्तस्मात्पुरुषं पुरुषं प्रत्यादित्यो भवतीत्यादि-
 ब्रह्मादित्यश्रुतेः । सूर्य आत्मा जगतः’ इति सौरमन्त्रोदाहरणाच्च । एतमस्यामिति क्षित्यादि-
 षूक्त्वाऽऽदित्येऽस्यानुक्तत्वलिङ्गाच्च । अन्यथैतमादित्य इत्युक्तिः स्यात् । सजातीयचन्द्रा-
 दानुदितत्वात् । अत एव न श्रुतेरन्तर्यामिविषयत्वं युज्यते । सर्वजीवानां वा एतत्सर्व-
 गतत्वमुच्यते । ‘चक्षुर्मयः श्रोत्रमयश्चन्द्रोमयो मनोमयो वाङ्मय आत्मेति तल्लिङ्गश्रवणात् । न च
 तल्लिङ्गमन्तर्यामिविषयम् । तस्यापरिच्छिन्नत्वेन सर्वेषु भूतेष्वित्युक्तात्पौकस्त्वायोगाच्चक्षुर्मय-
 त्वाद्ययोगाच्च । अतो विष्णवन्त्यस्यैव सर्वगतत्वादित्यस्यैव प्राणत्वमानन्दमयत्वं चेति भावः ।
 सिद्धान्तयत्सूत्रमवतार्य व्याचष्टे ॥ अत इति ॥ स यश्चायमित्यादिना वाक्येन सर्वत्र
 पृथिव्यादिषूच्यमानो नारायण एव । ‘एतमेव ब्रह्मेत्याचक्षते’ इति सर्वगते ब्रह्मशब्दोपदेशात् ।
 ब्रह्मशब्दस्य च श्रुत्यादौ नारायण एव प्रसिद्धत्वादित्यर्थः । तथा च श्रुतिः । ‘यच्च किञ्चिज्जगत्सर्वं
 दृश्यते श्रूयतेऽपि वा । अन्तर्बहिश्च तत्सर्वं व्याप्य नारायणः स्थितः ।’ इति अत्र स
 यश्चायमिति वाक्योदाहरणं पूर्वं विषयवाक्यस्यानुदाहृतत्वात् कृतमशरीरत्वयुक्तिसूचनार्थं च ।
 न हि नारायणेतरचेतनानां स्वतोऽशरीरता सम्भवति ॥ १ ॥

गुर्वर्थदीपिका

ॐ ॥ सर्वगतत्वस्य भगवतोऽन्यत्र लोकतोऽपि प्रसिद्धचभावात्पादासङ्गतिरिति शङ्काऽ-
पनोदाय लोकतोऽन्यत्र प्रसिद्धादित्यश्रुतिसहपठितेत्युक्तम् । एवमुत्तराधिकरणेऽपि लोकतोऽन्यत्र
प्रसिद्धादितिनाम्ना सहपाठादत्तुत्वलिङ्गस्यान्यत्र प्रसिद्धिं वक्ष्यति ॥ सर्वजीवानां
वैतत्सर्वगतत्वमुच्यत इत्यत्र मिलित्वा सर्वजीवानां वा प्रत्येकं सर्वजीवानां वेत्यर्थः ।
चक्षुर्विकारित्वादिरूपचक्षुर्मयत्वादिकं शतायुष्वादि लिङ्गवन्नान्तर्यामिणि योजयितुं शक्यत इति
भावेनोक्तं चक्षुर्मयत्वाद्ययोगादिति । “एतं ह्येव बहुचा” इति वाक्यमध्ये यद्यपि “स
यश्चायमशरीरः प्रज्ञात्मे”ति वाक्यं नास्ति तथाऽप्यस्यैव वाक्यस्याऽऽदिभागेऽस्तीत्यतस्तदपि
विषयवाक्यान्तर्गतमेवेति भावेनाऽऽह भाष्यकारः “स यश्चायमशरीरः प्रज्ञात्मेत्या”दिनेति ।
तर्हि व्यवहितवाक्योदाहरणे को हेतुरित्यत उक्तं टीकाकृता अशरीरत्वयुक्तिसूचनार्थं चेति ।

भावबोधः

ॐ सर्वत्रप्रसिद्धोपदेशात् ॐ ॥ १ ॥ अर्थस्य शब्दात्मकत्वाभावाच्छब्दस्य कथं
लिङ्गात्मकत्वम्? प्रतिपादकत्वविवक्षायामपि सर्वगतत्वमित्यादिलिङ्गवाचकशब्दानां विष्णु-
परत्वायोग इत्यतो व्याचष्टे धर्मविशिष्टधर्मिवाचिनामिति । श्रुत्यादिसङ्गतिमिति । इहाश्रित-
त्वादित्यव्यवहितपूर्वसूत्रोपात्तसूत्रांशेन च सङ्गतिमित्यर्थः । तदेवैतरेयक इति ॥

ननु ब्रह्म ततममित्यनेन निरवधिकसर्वगतत्वमभिप्रेतम् । तादृश सर्वगतत्वोक्तेरेवोपास-
नोपयोगात् । एतमस्यामित्यत्र त्वर्भकौकस्त्वादित्युत्तरसूत्रानुसारेण भूतपादप्रयोगबलेन च
भूतवृत्तित्वमात्रमुच्यते । अन्यथा सर्वेष्वित्युक्तत्वाद्भूतशब्दवैयर्थ्यं स्यात् । तथा च तयोरेक-
रूपत्वाभावात् कथं तदेवेत्युक्तमिति चेत्, न; तदेवेत्यस्य तदेकदेशरूपमित्यर्थात् । एवमपि
पूर्वाक्षेपः सम्भवति । तथा हि— अत्रोक्तभूतगतत्वस्यैतमेवेत्यवधारणबलेनान्यमात्रनिष्ठत्वे
विष्णोर्भूतगतत्वापगमेन निरवधिकसर्वगतत्वं न स्यात् । निरवधिकसर्वगतत्वोपेतं च श्रुत्यादि-
सिद्धमिति ब्रह्म ततममित्युक्तसर्वगतत्वमपि एतद्वाक्यप्रतिपादितभूतस्यैव स्यादित्युपपाद-
नसम्भवादिति भावः । विष्णोरन्यस्य वेति । अत्रैतमस्यामित्युक्तं सर्वगतत्वं किमादित्यादेरुत
विष्णोरिति चिन्ता । तदर्थमादित्यादिप्रापकम् आदित्यादि श्रुतय आदित्यानुक्तिचक्षुर्मयत्वादीनि
लिङ्गानि, अर्भकौकस्त्वसंभोगप्राप्तिरूपपरपक्षानुपपत्तिश्चेत्येतत्, ब्रह्मशब्दश्रुतत्वादिलिङ्गसर्व-

(भावबोधः)

शरीरस्थत्वकर्म कर्तृव्यपदेशानुपपत्तिरूपविष्णुप्रापकबाधकमुत तद्वाध्यमिति । तदर्थमादित्य-
श्रुत्यादिकं निरवकाशं ब्रह्मशब्दादिकं सावकाशमुत ब्रह्मशब्दादिकं निरवकाशम्, आदित्य-
श्रुत्यादिकं सावकाशमिति । तदर्थं ब्रह्म शब्दादेर्निरवकाशत्वे आदित्यश्रुत्यादेः सावकाशत्वे च
प्रमाणं नास्त्युत आस्तीति । ब्रह्मादित्यश्रुतेरिति ॥

ननु लोकतोऽन्यत्र प्रसिद्धस्याप्यादित्यशब्दस्यान्तराधिकरणन्यायेन विष्णुवाचित्वात् कथं तेन
तदन्यस्य प्राप्तिरिति चेत्, न; संवत्सर एव प्रध्वंसयन् तस्यैतस्यासावादित्यो रस इति
संवत्सराधिपतित्वरूपसंवत्सरसारत्वलिङ्गाद्यभावश्चासावादित्य इति प्रसिद्धार्थयच्छब्दोपबन्धात्
तस्मात् पुरुषं पुरुषं प्रत्यादित्यो भवतीति सर्वपुरुषाभिमुख्यलिङ्गाच्चाऽऽदित्यशब्दस्य प्रसिद्धादि-
त्यपरत्वात् । अत एव भाष्ये— तस्यैतस्यासावादित्यो रस इत्यादिनेति उक्तलिङ्गप्रतिपादक-
वाक्यमुदाहृतमित्यभिप्रेत्य तद्गतादिपदार्थत्वेन तल्लिङ्गप्रतिपादकं यश्चासावादित्यस्तस्मात् पुरुषं
पुरुषं प्रत्यादित्यो भवतीति वाक्यमेव टीकायामुदाहृत्य ब्रह्मादित्यश्रुतेरित्युक्तम् । अनेन बहवो
ह्यत्रादित्यादिशब्दा इति न्यायविवरणमप्युक्तार्थं भवति । न्यायविवरणगतादिशब्दार्थमाह— सूर्य
आत्मा जगत इतीति । अयमपि भाष्यगतस्याप्यादिशब्दस्यार्थ इति ज्ञेयम् । क्षित्यादिषूक्त्वा
आदित्येऽनुक्तिरित्यादिलिङ्गेनेति । आदित्येऽनुक्तत्वलिङ्गादेवेत्यर्थः । अनेन लिङ्गेनादित्य-
शब्दस्यादित्यसंस्थितपरत्वादन्तर्यामिपरत्वे तद्विरुद्धमिति भावः । आदित्यादिलिङ्गंचेति न्याय-
विवरणगतादिपदार्थमाह चक्षुर्मय इति ॥ पूर्वं चक्षुर्मयत्वादिकमन्तर्यामिण्यङ्गीकृत्याल्पौकस्त्वं न
युक्तमित्युक्तम् । इदानीं जीवधर्मत्वात्तस्य तदपि न युक्तमित्याह चक्षुर्मयत्वाद्ययोगाच्चेति ।
नित्यज्ञानवदन्तर्यामिणो ज्ञानकरणचक्षुरादिप्राचुर्यायोगाच्चेत्यर्थः । स यश्चायमशरीरः
प्रज्ञात्मेत्यादिनेत्येतदादित्यो रस इत्यादिनेतिवद्युक्तिप्रदर्शकमात्रमिति भ्रमं वारयितुमाह स
यश्चायमित्यादिना वाक्येनेति । अत एव वक्ष्यति स यश्चायमिति वाक्योदाहरणमिति सूचनार्थं
चेति । तथा च श्रुतिरिति । अनेन भाष्ये नारायण शब्दप्रयोगाभिप्राय उक्तो भवति । अशरीरत्व-
युक्तिसूचनार्थं चेति । विषयवाक्यप्रदर्शनमात्रार्थत्वे तु “एवं ह्येवं बहुचा” इत्यादिना
इत्यवक्ष्यत् । इयं युक्तिः “अनुपपत्तेस्तु न शरीर” इति सूत्रे शरीरपदं प्रयुञ्जानस्य
सूत्रकृतोऽप्यभिप्रेता । अन्यथा जीव इत्येव ब्रूयादिति भावः । अशरीरत्वस्यादित्यादौ
निरवकाशत्वमाह— न हि नारायणे तरेति । अनेन श्रीतत्त्वादौ व्यभिचाऽरोपि परास्तः ।

भावदीपः

॥ श्रीमद्धनुमद्गीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ॥ ॐ सर्वत्र-
 प्रसिद्धोपदेशात् ॐ ॥ १ ॥ द्वित्रनयमात्रेण प्रवृत्तिं दर्शयतीत्यपि भाष्यार्थोपपत्त्या
 पादार्थत्वाप्रतीतेराह ॥ एतत्पादेति ॥ शब्दादेवेत्यत्र वक्ष्यमाणदिशा असाधारणधर्मस्य
 लिङ्गत्वात्कथं तदात्मकत्वं शब्दानामित्यतो लिङ्गं धर्मः स आत्मेवात्मा प्रवृत्तिनिमित्तं येषां ते
 लिङ्गात्मकाः । स्वरूपार्थो वा आत्मशब्दो निमित्तनिमित्तिनोरभेदोपचारादिति सुधोक्तदिशा
 समासं मत्वाऽर्थमाह ॥ धर्मविशिष्टेति ॥ यौगिकानामित्यर्थः । प्राचीनानामपि प्रागुक्तदिशा
 यच्छब्दा योगवृत्तय इत्यणुभाष्योक्त्या च यौगिकत्वात् तद्व्यावृत्त्यर्थम् आपाततोऽपीति योज्यम् ।
 भाष्ये प्रवृत्तिमित्यस्य महायोगविद्वद्बुद्धिभ्यां प्रकृष्टवृत्तिवृत्तिमिति तत्त्वप्रदीपोक्तेरत्रानुक्तिः ।
 तृतीयादिसांकर्यप्रसङ्गादाह ॥ अन्यत्रेति ॥ नामसमन्वयेति ॥ विश्वजीवान्तरत्वाद्यैर्लिङ्गैः
 इत्यणुभाष्ये सिद्धान्त्यभिमतयौगिकत्वाभिप्रायेण वैश्वानरशब्दस्य लिङ्गत्वोक्तावपि श्रुति-
 लिङ्गाधिका परेति विषययुक्तिमालायां लोकरूढ्या नामत्वोक्तेरिति भावः ॥ सर्वगतत्व-
 लिङ्गेति ॥ सर्वप्राणिहृदयगुहास्थत्वरूपसर्वगतत्वलिङ्गेत्यर्थः । तस्य च स्वतः सूर्ये अप्रसिद्धेराह
 ॥ लोकतोऽन्यत्रप्रसिद्धेत्यादि ॥ अर्भकौकस्त्वादितत्प्रसिद्धोपदेशादिपूर्वोत्तरपक्षयुक्तिसाहित्या-
 लिङ्गमेव समन्वीयते न त्वादित्यनामेति भावः । एवमग्रेऽपि ॥ शास्त्रादीति ॥ पूर्वत्रैव सङ्गति-
 त्रयोपपादकत्वं लोकत इत्यादिपदानां ध्येयम् । एवमग्रेऽपि । इत्यन्तर्भाष्यं सङ्गतिसूचनपरत्वे-
 नाकाङ्क्षितपूर्त्या व्याचष्टे ॥ ब्रह्मेति ॥ तच्चेत्यस्यार्थः तदेवेति । ततमत्वान्तःपात्येवेत्यर्थः ।
 सर्वहृदयगुहास्थत्वरूपसर्वगतत्वस्य ततमत्वैकदेशत्वात् । यद्वा पूर्वपक्षे ततमत्वस्य सङ्कोचा-
 त्तदेवेत्युक्तिः । तदेवेत्यस्य इत्याम्नायत इत्यन्वयः । तच्चेत्यादेस्तात्पर्यम् ॥ तद्यदीति ॥
 अन्यस्येति ॥ आदित्यश्रुत्यादिना आदित्यादेः स्यादित्यर्थः । उक्तमित्यन्तर्वाक्यस्य तात्पर्यम् ॥
 तर्हि प्राचीनेति ॥ नन्वत्रत्यसर्वहृदयस्थत्वरूपं सर्वगतत्वमन्यस्य चेत्ततमत्वेनोक्तप्राणोऽपि
 कुतोऽन्य इत्यत आह ॥ एकेति ॥ ननु सर्वगतत्वाख्यसर्वहृदयस्थत्वरूपार्भकौकस्त्वं प्रागुक्त-
 ततमत्वरूपव्याप्तत्वं चैकस्य विरुद्धमिति न शङ्क्यम् । ततमत्वस्यादित्यादौ सङ्कोचसम्भवा-
 दिति ॥ अतोऽवश्यमिति ॥ एतेनेत्यत इति भाष्यस्य इति सङ्गतिसम्भवादित्यर्थः सूचितः ।
 एवमग्रेऽपि । तदेव भाष्यं पूर्वपक्षपरतयापि व्याचष्टे ॥ तत्र संशयादौ सतीति ॥ आदित्यस्यैवेति
 ॥ तच्चेति चकारोऽवधारणार्थः सन्नादित्यस्येत्यत्रान्वेतीति भावः । तस्य चैतस्य संवत्सरस्य रसः
 सारोऽधिपतिः । अन्तर्नयन्यायेन श्रुतेः सावकाशत्वनिवृत्त्यर्थं निरवकाशसंवत्सरसारत्वरूपादि-

(भावदीपः)

त्यलिङ्गद्योतनाय रस इत्यन्तानुवादः । बहवो ह्यत्रादित्यशब्दाः क्षित्यादिषूक्त्वा आदित्येऽनु-
 क्तिरित्यादिलिङ्गं चेति न्यायविवरणदिशा भाष्यस्थादिपदार्थमाह ॥ यश्चासाविति ॥ अस्येति ॥
 एतमिति प्रकृतस्येत्यर्थः ॥ अन्यथेति ॥ आदित्यादन्यस्य सर्वगतत्व इत्यर्थः ॥ अत एवेति ॥
 विशिष्यादित्येऽनुक्तत्वरूपनिरकाशलिङ्गादेवेत्यर्थः । अत्र भाष्ये आदित्यस्येत्युक्तावप्यग्रे
 चक्षुर्मयत्वादेश्च जीव इत्युक्तेराह ॥ सर्वजीवानां वेति ॥ न चेति ॥ आनन्दमयनयरीत्या मयद्
 प्राचुर्यार्थः । सम्पूर्णदर्शनादिशक्त्यादिमानिति तदर्थ इति भावः । तस्य सावकाशत्व-
 मभ्युपेत्यार्भकौकस्त्वादिति सूत्रोक्तनिरवकाशलिङ्गेन जीवपक्षमुज्जीवयति ॥ तस्यापरिच्छिन्न-
 त्वेनेति ॥ एष म आत्मा अन्तर्हृदये ज्यायानिति श्रुतेरिति भावः । भूतेष्वित्युक्त्या प्रतीत-
 मेकदेशस्थत्वरूपमल्पौकस्त्वं सर्वगतसर्षपान्तस्थत्वं ब्रह्माण्ड इव न युक्तमित्यर्थः । नन्वेवं
 प्रागुक्तं ततमत्वमपि जीवानामेव वाच्यम् एकप्रकरणत्वात् । तथा च ततमेषु जीवेषु
 अल्पौकस्त्वायोगस्तुल्य इति चेन्नैवम् । जीवेषु ततमत्वस्य सङ्कोचसम्भवात् । न चान्तर्यामिणि
 तथा । ब्रह्मत्वव्याघातादिति भावः । कथं तर्हि भाष्ये तद्व्यपदेशाच्चेति सूत्रे च चक्षुर्मयत्वादि-
 लिङ्गोक्तिरित्यतो हेत्वन्तरेण पूर्वपक्षे सति अभ्युच्चयत्वेन तदुक्तिरिति सुधोक्तदिशाऽर्भ-
 कौकस्त्वरूपानवकाशलिङ्गे सति प्रसिद्धचक्षुः करणकत्वमेव चक्षुर्मयत्वादि स्यात् । तच्च
 नित्यज्ञानेऽन्तर्यामिणि न युक्तमिति भावेनाऽऽह ॥ चक्षुर्मयत्वेति ॥ अत एव
 सूत्रेऽर्भकौकस्त्वादित्युक्त्यैव तद्व्यपदेशादित्युक्तमिति भावः । भाष्यस्थेतिशब्दं हेत्वर्थं मत्वा
 ततममितिवाक्यस्य पूर्वपक्षरूपसङ्गतिपरत्वेन व्याख्यातस्यापि पूर्वपक्षफलपरतयापि तात्पर्यमाह ॥
 अत इति ॥ निरवकाशश्रुतिलिङ्गसत्त्वादित्यर्थः । आदित्यजीवयोरन्यतरानिश्चयेऽपि अन्यत्वेन
 तन्निश्चयस्स्यादतो न पूर्वपक्षस्य सन्देहादविशेष इति भावेनोक्तं विष्ण्वन्यस्यैवेति ॥
 सर्वगतत्वादिति ॥ सर्वहृत्स्थत्वरूपसर्वगतत्वादित्यर्थः ॥ प्राणत्वमिति ॥ एकप्रकरणत्वादिति
 भावः । असङ्कुचितसर्वगतत्ववति विष्णावल्यौकस्त्वायोगेऽपि अल्पौकस्त्ववत्यादित्यादौ
 ततमत्वेनोक्तप्राणत्वं युक्तम् । ततमत्वस्य यथायोगं सङ्कोचसम्भवादिति भावः । महाभोगत्वे-
 नोक्तप्राणत्वं च प्राणत्वमित्यनेन गृह्यते । ततमत्वेन महाभोगत्वेन चोक्तयोर्द्वयोरपि लाभाय
 प्राणत्वमित्येव सामान्योक्तिः । एवं चानन्दमयत्वं चेत्याक्षेपः शिष्टो भवति । यत्त्वस्य पूर्वपक्षेण
 सङ्गतिमत्त्वे पादविभागभङ्गप्रसङ्ग इति तत्र प्रमेयभेदेन तदुपपत्तेरिति । भाष्ये स यश्चायमिति
 प्रतीकोपादानेन एतमस्यामित्यादिवाक्यमेवाभिप्रेतमिति भावेनाह ॥ इत्यादिना वाक्येन सर्वत्र
 पृथिव्यादिषूच्यमान इति ॥ यद्वा आदित्यो रसः यश्चासावादित्य इति पूर्वोत्तरवाक्ययो-

(भावदीपः)

रादित्यपदेनैवादित्यस्थस्य सर्वेन्द्रियमय इति वक्ष्यमाणस्मृत्या ग्रहणादुदाहरणमेवेदम् । सर्वत्रेति भाष्यपदानुवादः । उक्थादिष्विति वाच्ये पृथिव्यादिष्वित्युक्तिः सर्वभूताशयस्थित इति वक्ष्यमाणस्मृत्याद्यनुरोधेन । अत एव आदित्यादिष्वित्यप्यनुक्तिः स यश्चायमिति वाक्ये स्पष्टम् आदित्ये एष इत्यप्रतीतेश्चेति भावः । विशिष्टस्य हेतुत्वे प्रसिद्धपदव्यावर्त्याभावात्केवल-
ब्रह्मशब्दस्यैव हेतुत्वे दोषाभावाच्च विभज्य भाष्यं हेतोः पक्षधर्मतां दर्शयन् व्याचष्टे ॥ एतमेवेति ॥ सर्वगत इति ॥ एतमित्यनेन पृथिव्यादिषु सर्वत्रोक्तस्य परामर्श इति भावः ॥ प्रसिद्धत्वा-
दिति ॥ तथा चान्यस्योक्तौ प्रसिद्धिबाध इति भावः । स्मृतेश्चेति सूत्रे सर्वभूतेति स्मृतिसमाख्यानोक्त्या श्रुतौ भूतेष्वित्युक्त्या च भूतादन्यत्र नेति प्राप्तशङ्कानिरासाय भाष्ये नारायण एवेत्युक्तिः श्रुतिसमाख्यसूचनायेति मत्वाऽऽह ॥ तथा च श्रुतिरिति ॥ तैत्तिरीयो-
पनिषदीत्यर्थः । तथा चेह नारायणस्यैव बहिरपि विद्यमानस्यैव च सर्वान्तः-
स्थत्वरूपसर्वगतत्वमिति भावः ॥ कृतमिति ॥ तर्हि एतं ह्येवेत्याद्येवोच्येतेत्यतो वा पूर्वमादित्यो-
रस इति विषयवाक्यस्योक्तत्वादेतदुक्तिर्व्यर्थेत्यतो वाऽऽह ॥ अशरीरत्वेति ॥ तां निरवका-
शतोक्त्या व्यनक्ति ॥ न हीति ॥ स्वत इति ॥ मुक्तानामपि सा तत्प्रसादादागतेति भावः ।
नारायणेतरेत्युक्त्या यस्य प्रसादादित्यादिश्रुतिः सूचिता । अत एवोत्तरसूत्रे शारीरपदेनैव जीवादित्ययोरुक्तिरिति भावः ॥ १ ॥

वाक्यार्थमुक्तावली

श्री हरये नमः । श्री वेदव्यासाय नमः । लिङ्गात्मकानामित्यत्र लिङ्गं धर्मः प्रवृत्तिनिमित्तं स आत्मेवात्मा शरीरमिव उपकारकत्वात् येषां ते लिङ्गात्मकाः । स्वरूपार्थो वात्मशब्दः निमित्त-
निमित्तिनोरभेदोपचारादिति सुधोक्तदिशा विग्रहं मत्वाऽर्थमाह ॥ धर्मेति ॥ अवयवार्थं विशिष्ट-
धर्मिवाचिनां यौगिकानामित्यर्थः । आपाततोपीति ग्राह्यम् । प्राचीनानामपि यौगिकत्वात् । अत्र यौगिकानामित्यनुक्त्वा धर्मविशिष्टेत्याद्युक्तिस्तु वाक्यरूपधर्मसङ्ग्रहाय अन्यथा यस्मिन्
द्यौरित्यादेः लिङ्गात्मकशब्दत्वं न स्यादिति बोध्यम् । एतत्पादीयलिङ्गानां प्रायः साक्षादन्यत्र प्रसिद्धचभावात् । अन्यत्रप्रसिद्धश्रुत्यादि साहित्येनैवान्यत्र प्रसिद्धिरिति भावेनाह ॥ लोकत इति ॥ तदेवैतरेयक इति ॥ ब्रह्म ततममित्यत्र ततमपदेन व्यापकत्वं तत्र तत्र स्थिततया तत्तच्छक्ति-
प्रबोधकत्वं च विवक्षितम् । तथोक्तं तद्भाष्ये ।

(वाक्यार्थमुक्तावली)

स एष भगवान् विष्णुः प्रादुर्भावात्मना पुनः ।
 जातो मत्स्यादिरूपेण सर्वभूतेषु चाविशत् ।
 तथा जीवेषु सर्वेषु प्रविष्टः प्रेरणेच्छया ।
 स सर्वगुणसम्पूर्णं सर्वगं नित्यमव्ययम् ।
 एतदेव स्वरूपं स त्वपश्यदवतारगम्

इति । ततमं परिपूर्णतमं ब्रह्म अपश्यदिति च । उभयस्याप्युत्तमाधिकारिभिरुपास्यत्वेन उपासान्नैविध्यादित्यत्र सर्वगतत्वेनेति वदता भाष्यकृता व्यापकत्वपरतयाऽस्योदाहृतत्वात् उभयविवक्षाया अवर्जनीयत्वाच्च । एतदुभयविधमेव सर्वगतत्वम् एतमस्यामित्यादावुच्यते । तत्तच्छक्तिनियामकतया सर्वान्तर्गतत्वस्य स्पष्टमप्रतिभासात् । आकाशवदन्तर्बहिर्व्यापकत्वस्य 'एतमेवाखिलजगद्भासं पूर्णगुणात्मकम्' इति तद्भाष्यपर्यालोचनयावगमात् । अत एव टीकायामन्तर्बहिश्चेति श्रुतेरुदाहरिष्यमाणत्वात् । विवक्षितगुणोपपत्तेरित्यत्र स योत इत्युक्त्वा तत्त्वस्य विषयभूतसर्वगतत्वानतिरेकस्य टीकायां वक्ष्यमाणत्वाच्च । देशतः कालतश्चैव गुणतश्चाति पूर्तितः । अत इत्युच्यत इति तद्भाष्ये अतः पदेन निश्छिद्रतया व्यापकत्वस्योक्तत्वाच्च तदेवैतरेयके इति सुष्ठुक्तम् ।

ननु ब्रह्म ततममित्यत्र निरवधिकानंतपदार्थान्तर्गतत्वमुक्तम् एतस्यामित्यादौ पृथिव्यादिकतिपयान्तर्गतत्वम् । अन्यत्रार्मकौकस्त्वसूत्रे कतिपयगतत्वेनाल्पस्थानगतत्वेनाल्पस्थानगत्वाशङ्कानुपपत्तेः सर्वेषु भूतेष्वित्यत्र सर्वेष्वित्यनेन पूर्तौ भूतेष्विति भूतसर्ववृत्तित्वाभिप्रायेण सर्वभूतपदप्रयोगानुपपत्तेश्च । तथाच कथं तदेवेत्यवधारणमिति चेन्न । एतमस्यामित्यादौ चेतनाचेतनसर्वगतत्वस्योक्तेः । सर्वेषु भूतेष्विति भूतपदस्य जीवपरत्वात् । एतमेव ब्रह्मेत्यन्तस्य एतमेवाखिलजगद्भासं पूर्णगुणात्मकमिति व्याख्यातत्वात् । स एष संवत्सरसंमान इत्युत्तरवाक्ये

‘संवत्सरतिदातृत्वात् ब्रह्मा संवत्सराभिधः ।
 नियामकः स जीवानां सर्वेषां प्रभुरीश्वरः ।
 अनन्तमूर्तिर्ब्रह्मासावनन्त जगदास्थितः ।
 नियामकस्तस्य विष्णुः तावद्रूपेषु संस्थितः’ ।

इति भाष्यदिशाऽनन्तपदार्थान्तर्गतत्वस्य स्पष्टप्रतिभासाच्च । स्मृतेश्चेत्युक्तगीतासमाख्यानाच्च । गीतायां गामाविश्येत्याद्युक्त्वा अहं वैश्वानरो भूत्वा प्राणिनां देहमास्थित इत्युक्त्या चेतनाचेतन-

(वाक्यार्थमुक्तावली)

सर्वगतत्वप्रतीतेः तदेवेत्येतदविरुद्धम् । अर्भकौकस्त्वशङ्का तु स्थूलसूक्ष्मतत्त्वदार्थान्तर्गतत्वेन तत्त्वपरिमाणत्वप्रसक्त्या विभूत्याक्षेपपरेत्यदोषः ।

भावबोधे तु यद्यप्येतस्यामित्यादौ कतिपयगतत्वमेवोक्तम् । तथापि तदेवैतरेयक इत्यत्र तदेकदेशमेवेत्यर्थः । न च पृथिव्यादिकतिपयगतत्वस्यान्यनिष्ठत्वे ब्रह्म ततमित्युक्तसर्वगतत्वस्य अन्यनिष्ठत्वं कुत इति वाच्यम् । पृथिव्यादिभूतगतत्वस्यान्यनिष्ठत्वे विष्णोः सर्वगतत्वानुपपत्त्या वाक्यस्य निर्विषयत्वापातेन भूतगतस्यैव तदितरसर्वगतत्वावश्यंभावेन सर्वगतोऽन्य एव स्यादिति वर्णितम् ।

॥ तद्यदीति ॥ एतमस्यामित्युक्तस्य सर्वगतस्य विष्णोरन्यत्वे ब्रह्मततममित्युक्तस्यापि विष्णो-
रन्यत्वं स्यात् । ततमस्य विष्णोरन्यत्वे प्राचीनप्राणोऽप्यन्य एव स्यादित्यर्थः । ननु ततमस्य
विष्णोरन्यत्वे प्राचीनप्राणस्य विष्ण्वन्यत्वं कुतः? ततमस्य प्राचीनप्राणेऽश्रवणात् । प्राणस्य
चतुर्थखण्डे श्रवणात् । ततमत्वस्य चतुर्थेऽध्याये त्रयोविंशतिखण्डे श्रवणादित्यत आह ॥
एकप्रकरणत्वादिति ॥ प्रपदखण्डे हि प्राक्सृष्टदेवानां वासार्थं प्रपदप्रवेशद्वारा विष्णुवाय्वोः
सर्वदेवपरिवृत्तयोः शरीरेऽवस्थानमुक्त्वा शिरसि दक्षिणाक्षिहृदयकण्ठेषु विशेषसंनिधान-
स्योक्तत्वात् । तथाचोपनिषत्- स एतमेव सीमानं विदार्य एतया द्वारा प्रापद्यत सैषा विद्वतिर्नाम
द्वाः तदेतन्नान्दनं तस्य त्रय आवसथास्त्रयः स्वप्न अयमावसथोऽयमावसथोऽयमावसथ इति ।
तथाच भाष्ये-

तस्मात्तेषां प्रवृत्त्यर्थं प्रवेक्ष्ये सह वायुना ।
इति मत्वा विरिञ्चस्य शरीरं प्रविवेश सः ।
मूर्धन्यनामा प्रथमं ब्रह्मवायुसमन्वितम् ।
अग्न्यादयस्तु तत्पश्चात् प्रविष्टास्संनियोजिताः ।
प्रपदाभ्यां तथान्येन रूपेण प्रविवेश ह ॥
बिभर्तिदिहं तेनैव मूर्धानं च विचेष्टयन् ।
नारायणो वासुदेव इति द्वेधा व्यवस्थितः ।
मूर्धाविष्टो वासुदेवस्तस्य चावसथास्त्रयः ।
अक्षिकण्ठहृदित्येव त एव स्वप्ननामका

इति । तथा च खण्डद्वयस्यैकप्रकरणत्वात् मूर्धाविष्टस्य ततमस्यान्यत्वे प्रपदाविष्टः
प्राचीनप्राणोऽप्यन्य इत्युपपद्यत एव ।

(वाक्यार्थमुक्तावली)

ननु तृतीयानुवाके द्वितीयाध्याये प्रथमखण्डे प्राणो वंशः स्थविरः शाकल्य इत्युपक्रम्य तृतीये चत्वारः पुरुषा इत्यत्र एतमस्यामित्याद्याग्रायते । यद्ययं सर्वगतो विष्ण्वतरः स्यात् तदा उपक्रमस्थप्राणो विष्ण्वतरः स्यात् । तथाच जीवमुख्यप्राणलिङ्गादिति सूत्रे वंशप्राणस्य विष्णुत्वनिर्धारोऽयुक्तः स्यादिति साक्षादाक्षेपो युज्यत एव किमर्थं ब्रह्म ततममिति वाक्यं मध्ये निधाय सङ्गतिप्रतिपादनमिति चेन्न । ब्रह्म ततममित्यस्यैकप्रकरणत्वेन ता वा एताः शीर्षन्नित्यनेन विषयवाक्येनैव साक्षात्सङ्गतिः । एतमस्यामित्यस्य वंशप्राणपरामर्शकस्य ता वा एता इति विषयवाक्योक्तप्राणस्य विष्णुत्वे बाधकत्वेनोदाहृतेन प्राणो वंश इति वाक्येन गुणसूत्रेण च सङ्गतिरिति साक्षाद्विषयाक्षेपलाभाय ब्रह्म ततममिति वाक्यद्वारा संगत्युक्तिः । किं च तत्रानुगमपदेन हेतुतयोक्तो ब्रह्मशब्दः सर्वगते ततमेव श्रूयते । ब्रह्मश्रुत्युक्तोप्ययं यद्यन्यः स्यात् तदा प्राचीनप्राणोप्यन्य इति हेतुमुखेनाक्षेपाय चैवं संगत्युक्तिः । न च वंशप्राणे ब्रह्मशब्दः श्रूयते । इत्यलं विस्तरेण ॥

॥ विष्णोरन्यस्य वेति ॥ एतमस्यामित्युक्तं सर्वगतत्वं किमादित्यादेरुत विष्णोरिति चिन्ता । तदर्थमादित्यादिप्रापकम् आदित्यादिश्रुतिः आदित्यादिष्वनुक्तिः चक्षुर्मयत्वादिलिङ्गानि अर्भ-
कौकस्त्वसम्भोगप्राप्तिरूपविष्णुप्रापकबाधकमुत तद्वाध्यमिति? तदर्थमादित्यश्रुत्यादिकं निरव-
काशं ब्रह्मशब्दादिकं सावकाशमुत विपरीतमिति ॥ ब्रह्मादित्यश्रुतेरिति ॥ नन्वादित्यशब्दस्यान्तराधिकरणन्यायेन विष्णुवाचित्वात् कथं तेन तदन्यस्य प्राप्तिरिति चेन्न । संवत्सर एव प्रध्वंसयत् । तस्यैतस्यासावादित्यो रसः इति संवत्सराधिपतित्वरूपसंवत्सरसारत्वलिङ्गात् यश्चासावादित्य इति प्रसिद्धिद्योतकेन यच्छब्देनादशब्देनोपसंबन्धात् । तस्मात् पुरुषं पुरुषं प्रत्यादित्यो भवतीति सर्वपुरुषाभिमुख्य लिङ्गाच्चादित्यशब्दस्य प्रसिद्धादित्यपरत्वात् । अत एव भाष्ये- तस्यैतस्यासावादित्यो रसः इत्यादिना इति लिङ्गघटित वाक्यमुदाहृतमित्यभिप्रेत्य टीकायामादिशब्दार्थत्वेन लिङ्गघटिते वाक्ये उदाहृत्य ब्रह्मादित्यश्रुतेरित्युक्तम् । आदि-
शब्दस्यार्थान्तरमाह ॥ सूर्य इति ॥ अर्थान्तरमाह ॥ एतस्यामिति ॥ अन्यथेति ॥ आदित्यः सर्वगतो न चेदित्यर्थः ॥ अत एवेति ॥ आदित्येऽनुक्तत्वलिङ्गादेवेत्यर्थः । यद्यत्रादि-
त्यश्रुतिलिङ्गानां तदन्तर्यामिनिष्ठत्वविवक्षा तर्हि अन्तर्गतत्वोक्ति प्रस्तावे सजातीयचन्द्रादावुक्त्वा आदित्य इत्यनुक्त्ययोगादिति भावः । अग्रे चक्षुर्मयत्वादेश्च जीव इत्युक्तेस्तदनुसारेणादि-
त्यस्येत्येतदुपलक्षणं मत्वाऽऽह ॥ सर्वजीवानामिति ॥ तच्चैतल्लिङ्गमिति ॥ आनन्दमयाधिकरणे मनोमयप्राणमयादिशब्दानां तत्तत्कोशगततत्तन्नियामकब्रह्मचैतन्ये प्राचुर्यविवक्षया सावकाशत्व-

(वाक्यार्थमुक्तावली)

स्योक्तत्वात् तन्न्यायेनेति भावः । अन्तिमप्रकरणे उपासात्रैविध्यादित्युक्तन्यायेन चक्षुरादि-
प्रधानत्वेन एतल्लिङ्गमन्तर्यामिविषयमभ्युपेत्य विष्णुपक्षे प्रबलबाधकमाह ॥ तस्येति ॥ सर्वेषु
भूतेष्वित्युक्तेति ॥ सर्वेषु भूतेषु इत्यन्तोक्तेत्यर्थः । एवं निरवकाशचक्षुर्मयत्वादिलिङ्गेन विष्णु-
त्वव्यावृत्तौ जीवत्वसिद्धौ च चक्षुर्मयत्वादिकत्वमपि मयटो विकारार्थकत्वमादाय चक्षुरादि-
जन्यज्ञानत्वरूपमेव भवेत् । तच्च न विष्णौ युज्यत इत्यभ्युच्चययुक्तिमाह ॥ चक्षुर्मयत्वादीति ॥
तदुक्तं सुधायां ननु कथं तर्ह्यस्माकमपि चक्षुर्मयत्वादीनि पूर्वपक्षप्रापकानि? उच्यते हेत्वन्तरेण
पूर्वपक्षे सति अभ्युच्चयमात्रत्वेन तेषामुपन्यास इति । सूत्रे तत्तु इत्यनुवर्तते । सर्वत्रेत्यावर्तते ।
आद्यस्य क्षित्यादिष्वित्यर्थः । द्वितीयस्य श्रुत्यादावित्यर्थः । तथाच सर्वत्र पृथिव्यादौ उच्यमानो
नारायण एव । सर्वत्र श्रुत्यादौ तस्मिन्नेव प्रसिद्धब्रह्मशब्दस्यात्रोपदेशादिति सूत्रार्थमभिप्रेत्याह ॥
सर्वत्र पृथिव्यादिष्वित्यादिना । प्रत्यधिकरणमनुवृत्तस्य तदित्यस्य जिज्ञासासूत्रस्थब्रह्मपरामर्श-
कत्वात् ब्रह्मपदस्य च स विष्णुराह हि 'तं ब्रह्मेत्याचक्षते' इति निरन्तरदेवमीमांसोक्त-
विष्ण्वर्थकत्वात् भाष्ये च सर्वत्र विष्णुरेवेत्यर्थोक्तावपि इह नारायणपदप्रयोगसूचितं प्रमाणमाह ॥
तथा च श्रुतिरिति ॥ भाष्ये नारायणपदोपादानन्तु भूतेष्वित्युक्त्या बहिव्याप्तिरत्र नोच्यत इति
भ्रमनिरासायेति ज्ञातव्यम् । विषयवाक्यं पूर्वमेवोदाहर्तव्यम् इहोदाहरणे किं कारणम्? तथात्वे वा
एतमस्यामित्यारभ्योदाहर्तव्यम् न तु स यश्चायमित्यारभ्य इत्यत आह ॥ स शरीरत्वेति ॥

तत्त्वसुबोधिनी

ॐ सर्वत्रप्रसिद्धोपदेशात् ॐ ॥ अर्थस्य शब्दात्मकत्वाभावात् शब्दस्य कथं लिङ्गात्मकत्वं
प्रतिपादकविवक्षायामपि सर्वगतत्वमित्यादिलिङ्गवाचकशब्दानां विष्णुपरत्वायोगः इत्यतो
व्याचष्टे । धर्मविशिष्ट धर्मिवाचिनामिति । लिङ्गात्मकानामित्येवोक्ते उभयत्रप्रसिद्धानां लिङ्गात्म-
कानामिति प्रतीतिः स्यात् तथाचासङ्गतिरित्यत आह । अन्यत्रेति । अत्रेति । केवललिङ्गस्यान्यत्र
प्रसिद्ध्यभावादित्यतः श्रुतिसहपठितेत्युक्तम् । श्रुत्यादिसङ्गतिमिति । इहाश्रितत्वादित्यव्यवहित
पूर्वसूत्रोपात्तश्रुत्या तत्सूत्रांशेन चसङ्गतिमित्यर्थः । तदैवैतरेयक इति । ननु ब्रह्मततममित्यत्र
ततममित्यनेन निरवधिक सर्वगतत्वमभिप्रेतम् । तस्यैवापोसनोपयोगात् । एतमस्यामित्यत्र तु
अर्भकौकस्त्वरूपं भूतिवृत्तित्वमात्रमुच्यते अन्यथा सर्वेष्वित्युक्तत्वेन भूतशब्दवैयर्थ्यं स्यात् ।
तथाच तयोरेकरूपत्वाभावात् कथं तदेवेत्युक्तम्, इति चेत् न । तदेवेत्यत्र तदेकदेशरूपमित्यर्थः ।
एवमपि पूर्वाक्षेपः सम्भवति । तथाहि अत्रोक्तभूतगतत्वस्य एतमेवेत्येवधारणबलेनान्यमात्र

(तत्त्वसुबोधिनी)

निष्ठत्वे विष्णोः भूतगतत्वापगमने निरवधिकसर्वगतत्वं न स्यात् । निरवधिक सर्वगतत्वोपेते च श्रुत्यादिसिद्धमिति ब्रह्मतत्त्वमित्याद्युक्तसर्वगतत्वम् एतद्वाक्यप्रतिपादितभूतगतस्यैव स्यादित्युप-
पादनसम्भवादिति भावः । एतं ह्येव । एतमेव बहुचाः ऋग्वेदिनः । महत्युक्थे महत्युक्थनामक-
बृहतीसहस्रे मीमांसन्ते जानन्ति । अध्वर्यवः यजुर्वेदिनः छन्दोगाः सामवेदिनः महाव्रताख्य
कर्माङ्गभूतस्तोत्रे । अस्यां पृथिव्याम् इति विषयवाक्यार्थः । ब्रह्मादित्यश्रुतेरिति । नचान्त-
राधिकरणन्यायेन आदित्यश्रुतेः विष्णुपरत्वात् कथं पूर्वपक्षावतार इति वाच्यम् । संवत्सराधि-
पतित्वरूपसंवत्सरसारत्वादिब्रह्मादित्यादि लिङ्गानाम् अत्र सत्त्वेन पूर्वपक्षसम्भवादिति भावः ।
भाष्यगतादिपदार्थमाह । सूर्य आत्मेति । क्षित्यादिषूक्ता । सर्वगतस्थितिमिति शेषः । अस्य
सर्वगतस्य । अन्यथेति । आदित्यस्य सर्वगतत्वाभावे इत्यर्थः । ननु सर्वेषु भूतेषु इत्यनेनैव
आदित्ये सर्वगतस्य स्थितेः उक्तत्वात् पुनः नादित्ये एतमित्युक्तिरित्यत आह । सजातीया इति ।
अन्यथा चन्द्रमस्येतं इत्युक्तिरपिनस्यादिति भावः । अतएवेति । आदित्ये अनुक्तत्वलिङ्गा-
देवेत्यर्थः । अनेन लिङ्गेन आदित्यशब्दस्य आदित्यस्थितपरत्वावगमात् । अन्तर्यामिपरत्वे
तद्विरुद्धमिति भावः । पूर्वं चक्षुर्मयत्वादिकमन्तर्यामिण्यङ्गीकृत्याल्पौकत्वं न युक्तमित्युक्तम् ।
इदानीं जीवधर्मत्वात् तस्य तदपि नयुक्तमित्याह ॥ चक्षुर्मयत्वाद्ययोगाच्चेति ॥ नित्यज्ञान-
वदन्तर्यामिणो ज्ञानकारणचक्षुरादिप्राचुर्यायोगाच्चेत्यर्थः । सयश्चायमित्येतद्युक्तिमात्रप्रदर्शकमिति
भ्रमं वारयितुमाह । सयश्चायमित्यादिनेति । अस्तु सर्वगते ब्रह्मशब्दोपदेशः ततः किमित्यत
आह । ब्रह्मेति । ननु भाष्ये नारायण शब्दः किमर्थं प्रयुक्त इत्यतः तैत्तरीयश्रुतौ स्पष्टं नारायणे
सर्वगतत्वस्य उक्तत्वात् तत्प्रयोग इति भावेन तैत्तरीयश्रुतिमुदाहरति । तथाच श्रुतिरिति ।
अशरीरत्वयुक्तिसूचनार्थं चेति । विषयवाक्यमात्र प्रदर्शनमात्रत्वे एतमस्यामित्यादिनेत्यवक्ष्यत् ।
इयं युक्तिरनुपपत्तेस्तु नशरीर इति सूत्रे शरीरपदं प्रयुज्जानस्य सूत्रकृतोऽभिप्रेता । अन्यथा जीव
इत्येव ब्रूयादिति भावः । अशरीरत्वस्य आदित्यादावेवावकाशाभावमाह । नहि नारायणे तरेति ।
अनेन श्रीतत्त्वादौ व्यभिचारोपि परास्तः ।

वाक्यार्थमञ्जरी

शब्दानां लिङ्गात्मकत्वं नाम तत्स्वरूपत्वं वा तद्वाचकत्वं वा । नाद्यः शब्दस्यार्थ-
स्वरूपत्वापत्तेः । न द्वितीयः लिङ्गवाचिनां सर्वगतत्वमित्यादीनां भगवतिसमन्वयानभि-

(वाक्यार्थमञ्जरी)

धानादित्यत आह ॥ धर्मविशिष्टेति ॥ सहपठितेति ॥ स्वतःप्रसिद्धचभावादियमुक्तिः । अत्रलिङ्गात्मकेति पादसङ्गतिः । शेषं पूर्ववत् ॥ तदेवेति ॥ तदेकदेशभूतमेवेत्यर्थः । एतमेवेत्यवधारणेन विष्णोरन्यस्यैव सर्वभूतगतत्वावगमात् विष्णौ भूतान्वयसत्त्वेपि न पूर्वोक्तनिरुपचरित सर्वगतत्वमिति भावः ॥ एतं ह्येवेति ॥ ऋग्वेदिन एतमेव परमात्मानं महदुक्त्यनामकबृहतीसहस्रे यजुर्वेदिनोग्रौ सामवेदिनोमहाव्रताख्य कर्मागभूतस्तोत्रे मीमांसन्ते विचारयन्ति । अस्यां पृथिव्यां वनस्पतिषु वृक्षेषु । भूतेषु प्राणेषु ब्रह्म पूर्णम् आचक्षते वदन्ति आम्रायते अभ्यस्यते अभिधीयत इति यावत् ॥ एकप्रकरणत्वादिति ॥ ब्रह्म ततमम् एतं ह्येवेत्यनयोरेकप्रकरणस्थत्वादित्यर्थः । ब्रह्मततममपश्यदित्युक्तिः प्राणाख्यहरौ तेनवाक्येन सर्वगतत्वोक्तिः आदित्यश्रुतिरुपलक्षणम् । चक्षुर्मयत्वादिजीवल्लिङ्गं चेत्यपि ग्राह्यम् । तस्यैतस्यासावादित्योरसः सयश्चायमशरीरः प्रज्ञात्मा यश्चासावादित्य एकमेतदिति विद्यात् तस्मात्पुरुषं पुरुषं प्रत्यादित्योभवतीत्यस्यायमर्थः । तस्यैतस्य संवत्सरस्य सर्वस्यादित्वात्सर्वस्मिंस्ततत्वात्सर्वजीवनियामकत्वादादित्यनामात्रप्रद्युम्नोरसः श्रेष्ठः । सयश्चायमशरीरः प्राकृतदेहरहितः । प्रज्ञात्मा ज्ञानात्मकोनिरुद्धः । यश्चासावादित्यगतः प्रद्युम्नः एतत्स्थानद्वयगतं भगवद्रूपमेकमिति जानीयात् । तस्मात्पुरुषगता-निरुद्धस्यादित्यगतप्रद्युम्नस्य चैक्यादादित्य पुरुषं पुरुषं प्रतिपुरुषमभिमुखोभवतीति ॥ सूर्य इति ॥ सूरिभिः प्राप्यत्वात्सूर्योहरिः जगतः जंगमस्य तस्थुषः स्थावरस्यात्मातर्नियामक इत्यर्थः । अत एव विशिष्यादित्येऽनुक्तत्वलिङ्गेनादित्यशब्दस्यादित्यानन्तर्गतपरत्वावगमेनतदन्तर्गतान्तर्यामिपरत्वकथनमयुक्तमिति भावः । छन्दोमयः वेदप्रचुरः ॥ अल्पौकस्त्वेति ॥ अल्पम् ओकः स्थानं यस्य तस्यभाव अल्पौकस्त्वं तच्च सर्वगतस्यान्तर्यामिणोब्रह्माण्डस्य सर्षपस्थत्वमिवायुक्तमित्यर्थः । चक्षुर्मयत्वाच्चयोगाच्चेति ॥ नित्यज्ञानवदन्तर्यामिणोज्ञानकरण चक्षुरादिप्राचुर्यायोगाच्चेत्यर्थः ॥

ॐ सर्वत्रप्रसिद्धोपदेशात् ॐ ॥ सर्वत्र पृथिव्यादिषूच्यमानं ब्रह्मैव । श्रुत्यादौ ब्रह्मण्येव प्रसिद्धब्रह्मशब्दस्य एतमेव ब्रह्मेत्याचक्षत इत्यादिना तत्रोपदेशादित्यर्थः । नारायणपदोपादानसूचितां श्रुतिमाह ॥ तथाचेति ॥ यत् किञ्चिदल्पं यच्चसर्वं महज्जगतप्रत्यक्षेण दृश्यतेशब्देन ज्ञायतेऽपि च नारायणस्तत्सर्वमन्तर्बहिश्चाभि व्याप्यस्थित इत्यर्थः । स्वत इत्यनेन श्रीतत्त्वादौ व्यभिचारपरिहारः ॥

सूत्रभाष्यम्

॥ ॐ विवक्षितगुणोपपत्तेश्च ॐ ॥ २ ॥

‘स योऽतोऽश्रुत’ (ऐ.आ.३-२-४) इत्यादि । स हि ‘न ते विष्णो जायमान’ (ऋ.सं.७-९९-२) इत्यादिनाऽश्रुतत्वादिगुणकः । ‘स सविता स वायुः स इन्द्रः सोऽश्रुतः सोऽदृष्टो यो हरिर्यः परमो यो विष्णुर्योऽनन्त’ इत्यादि चतुर्वेदशिखायाम् ॥

॥ २ ॥

तत्त्वप्रदीपिका

अतो व्याप्तः, अत सातत्यगमन इति धातोः । अन्यैरश्रुतः, अतः स्वयमेव स्वात्मानं स्वातन्त्र्येण शृणोति । ‘न ऋते त्वत्क्रियत’ इत्यादिश्रुतेः । ‘अगतः’ अप्राप्तः । सर्वात्मन ‘आदेष्टा’ वक्ता, ‘आधोष्टा’ नियोक्ता ॥

‘देशतः कालतश्चैव गुणतश्चातिपूर्तितः ।

अत इत्युच्यते विष्णुस्सन्ततो ह्यत उच्यते ॥

तृतीयवर्णोऽतिशये यतस्तेनातिरेव वा ।

अत इत्युच्यते विण्स्सम्यक् श्रुत्याद्यशक्यतः ॥

पूर्णत्वाद्भगवान्विष्णुरश्रुतत्वादिनोदितः ।

समस्सर्वेषु रूपेषु सर्वजीवनियामकः ।

इति विद्यात्परं विष्णुं मुच्यतेऽनेन संसृतेरि’त्यैतरेयसंहितायाम् ॥

विवक्षितगुणोपपत्तेश्चेति प्रसिद्धार्थत्वात्सूत्रभाष्ययोरेकीभावः । ये तु श्रुतीनां ब्रह्मगुणेषु तात्पर्याभावं वदन्ति तन्निरासाय विवक्षितपदमुपनिबबन्ध ॥ नहि प्रतिवाक्यमुदीर्यमाणा गुणा वैदैरविवक्षिता इति शोभते । द्रव्यादिपदैरपि हि गुणविशिष्टमेवाभिधीयते नाविशिष्टम् । अन्यथा द्रव्यत्वादीनामेवाभावप्रसङ्गात् । ब्रह्मादि शब्दाश्च पूर्णत्वादिविशिष्टवाचकाः । न च वाक्यार्थः कचिदविशिष्ट इति युक्तं, प्रमाणाभावात् । न च प्रामाण्यानुपपत्त्या सत्यादि वाक्यानामखण्डार्थत्वम् । सत्यादिगुणविशिष्टवाचकत्वं एव सत्यादि वाक्यानां प्रामाण्योपपत्तेः । निर्गुणविषयत्वेऽनुपपत्तेश्च । ‘प्रकृष्टप्रकाशश्चन्द्रमा’ इत्यादिवत् । नहि तत्र स्वरूपमात्रं लक्ष्यते, तस्य पूर्वमेव सिद्धत्वात् । नक्षत्रादिवैलक्षण्यगुणस्यैव प्रष्टुर्बुभुत्सितत्वात् । तथाच तदनुक्तावसङ्गतमुत्तरवाक्यं स्यादिति ॥

तत्त्वप्रकाशिका

युक्त्यन्तरेण विष्णोरेवात्रोक्तसर्वगतत्वं प्रतिपादयत्सूत्रमुपन्यस्य तदुपात्तश्रुतिमेवोदाहरति ॥ विवक्षितेति ॥ स योऽतोऽश्रुतोऽगतोऽमतोऽनतोऽदृष्टोऽविज्ञातोऽनादिष्टः श्रोता मन्ता द्रष्टा देष्टा घोष्टा विज्ञाता प्रज्ञाता सर्वेषां भूतानामन्तरपुरुष इति सर्वगते अश्रुतत्वादिगुणश्रवणात् । तेषां च विष्णोरेव योग्यत्वेन तस्मिन्नेवोपपत्तेः अन्यत्रानुपपत्तेश्च विष्णुरेवायं सर्वगत इति भावः । विवक्षिता इति वक्तुं योग्याः । नन्वेतद्गुणानां कुतो विष्णुनिष्ठत्वमित्यत आह ॥ स हीति ॥ ते महिम्नः परमन्तं कोऽपि श्रोत्रादिना नापेत्यर्थः । अत्र मुख्यतोऽश्रुतत्वादिकं विष्णोर्नश्यत इत्यतः स्पष्टश्रुतिं चाऽऽह ॥ स इति ॥ अत्रातत्त्वस्यादिमत्त्वेऽपि तस्य सर्वगतत्वानतिरिक्तत्वेन साध्यत्वादश्रुतत्वादीनामेव ग्रहणम् ॥ २ ॥

गुर्वर्थदीपिका

उपनिषदेकगम्यपरमात्मगुणानामन्तगमनं श्रोत्रेण श्रुत्वा वा श्रोत्रानुगृहीतमनसा मत्वा वा स्यादित्यतः श्रोत्रादिनेत्युक्तम् । अतत्त्वस्याऽऽदिमत्त्वेऽपीत्यत्र “अतसातत्यगमन” इति धातोः पचाद्यचि कृतेऽतः सर्वगतस्तस्य भावोऽतत्त्वं तस्याऽऽदिमत्त्वे “स योऽतोऽश्रुत” इति वाक्यस्याऽऽदिमत्त्वेऽपीत्यर्थः ।

भावबोधः

विष्णोरेव योग्यत्वेनेत्युक्तस्योत्सूत्रितत्वशङ्कानिरासायाऽऽह विवक्षिता इति वक्तुं योग्या इति ॥ अनेनादित्यग्रहणे तेषां साकल्येन श्रुतत्वा अश्रुतत्वादिगुणानां वक्तुं योग्यत्वेन “स योतोऽश्रुते” इति वाक्यम् अयोग्यार्थाभिधायकत्वेन प्रमाणं न स्यात् । सर्वगतत्वेन विष्णुग्रहणे तु तस्य साकल्येन श्रुतत्वाद्यभावात् अश्रुतत्वादिसम्भवेन नैवमिति सूत्रतात्पर्यम् । अन्यथा अश्रुतत्वादिगुणोपत्तेरित्येव वक्तव्यम्, स्पष्टार्थकञ्चैवं सति सूत्रं भवति । नाविवक्षितपदप्रयोग इत्युक्तं भवति सूत्रे उपपत्तेरित्यनेन विशेषणीभूतविवक्षितत्वस्यैव स्वर्गीध्वस्त इत्यादि वदन्वपर्यवसानमित्यपि सूचितं भवतिनते विष्णोस्तस्या श्रुतत्वादिप्रतिपादकत्वलाभाय तद्वाक्यं श्रोत्रादिनेत्यध्याहृत्य योजितम् । सर्वगतत्वानतिरिक्तत्वेनेति । “अत सातत्यगमने” इति धातोः सन्ततोद्गत उच्यत इति वचनाच्चाऽतत्त्वं सर्वगतत्वानतिरिक्तत्वमित्यर्थः । अत्र विष्णुरेवैत-
मस्यामिति वाक्योक्तसर्वगतः तन्निष्ठतयोक्ताऽश्रुतत्वादिगुणयोग्यत्वादित्यनुमानमभिप्रेतं विष्णो-

(भावबोधः)

रेव साध्यत्वे साध्याविशिष्टता शङ्का स्यात् । अत्र तदनुदयात् । अत एवानुपदमेव अश्रुतत्वादि-
लिङ्गैश्च विष्णुः सर्वगत इति सर्वगतत्वस्यैव साध्यत्वं दर्शयिष्यति । अश्रुतत्वादीनामेव
ग्रहणमिति इत्यादिनाऽश्रुतत्वादिगुण इति भाष्य इत्यर्थः ।

भावदीपः

ॐ विवक्षितगुणोपपत्तेश्च ॐ ॥ २ ॥ युक्त्यन्तरेणेति ॥ सौत्रचशब्दः पूर्वं समुच्चय इति
भावः । एवमग्रेऽपि ॥ अत्रोक्तेति ॥ सर्वशरीरस्थत्वरूपेत्यर्थः । भाष्यस्य सूत्रेणान्वयं मत्वा
योजयति ॥ स योऽत इत्यादिना ॥ अतः व्याप्तः

“देशतः कालतश्चैव गुणतश्चापि पूर्णितः ॥

अत इत्युच्यते विष्णुः सन्ततो ह्यत उच्यत”

इति तद्भाष्योक्तेः । अत सातत्यगमने पचाद्यच् । अश्रुतः साकल्येन । अगतोऽप्राप्तः
अमतो मननाविषयः अनतः स्वतन्त्रः । अनादिष्टः साकल्येनानुपदिष्टः आदेष्टा वक्ताघोष्टा ।
नियोक्ता अन्तरपुरुषः अन्तःस्थपुरुषः । शिष्टं स्पष्टम् । उपपत्तेरित्युक्तिलब्धमाह ॥ अन्यत्रेति
॥ अयोग्यत्वेनेति भावः । अत एव श्रुतावन्येषां साकल्येन श्रुतत्वादिकमेव विद्यत इति वक्तुं
श्रोता मन्तेत्याद्युक्तिः । सर्वत्रेति तत्त्विति चानुवृत्त्याऽर्थमाह ॥ विष्णुरेवेति ॥ योग्यत्वेनेति
प्रागुक्तं तत्कस्यार्थ इत्यत आह ॥ विवक्षिता इति ॥ वक्तुं योग्ये हि विवक्षा भवतीति भावः ।
तत्त्वप्रदीपे तु विवक्षितास्तात्पर्यविषया इत्यर्थ उक्तः । जन्मादि सूत्रे यथाश्रुतस्यैवार्थोक्ता-
वपीहोपयोगितयाऽध्याहृत्यार्थमाह ॥ श्रोत्रादिनेति ॥ स्पष्टश्रुतिं चेति ॥ अश्रुतत्वादिकं विष्णोर्न
सर्वात्मना किंत्वपरिच्छिन्नत्वात् कात्स्न्येनैवेति दर्शयितुं श्रुतावनन्त इत्युक्तिः । भाष्ये
इत्यादीत्यादिना अतत्वादिगुण इति वाच्येऽश्रुतत्वादिगुण इत्युक्तिस्तथा सोऽश्रुत इत्यादि-
श्रुत्युक्तिश्च कुत इत्यत आह ॥ अत्रेति ॥ स योऽत इति श्रुतावित्यर्थः ॥ साध्यत्वादिति ॥
साध्यकोटिनिविष्टत्वात् सन्दिग्धत्वादिति यावत् ॥ ग्रहणमिति ॥ भाष्य इत्यर्थः ॥ २ ॥

वाक्यार्थमुक्तावली

ॐ विवक्षितगुणोपपत्तेश्च ॐ ॥ सूत्रे तत्त्वित्यनुवर्तते सर्वत्र गत इति च । असंभवातिव्याप्ति
परिहारायोपपत्तिपदम् । तदुपपादकं विवक्षितपदम् । तथाच विवक्षितानां श्रुतिस्मृतिभिस्तस्मिन्

(वाक्यार्थमुक्तावली)

विष्णावेव विवक्षितानां वक्तुमुचितानाम् अन्यत्र वक्तुमयोग्यानां गुणानामश्रुतत्वादीनाम् अस्मिन्नुपपत्तेरन्यत्रानुपपत्तेर्विष्णुरेव सर्वगत इति सूत्रार्थमभिप्रेत्याह ॥ स योत इत्यादिना ॥ विवक्षितानां तात्पर्यविषयाणामिति वा । वक्तुं योग्यानां वक्ष्यमाणानामुपसंहारस्थानामिति वार्थः ॥ मुखत इति ॥ अध्याहारेण विनेत्यर्थः । सर्वगतत्वानतिरिक्तत्वेनेति ॥ देशतः कालतश्चैव गुणतश्चातिपूर्तितः । अत इत्यच्युत इति तद्भाष्योक्तेरन्यथा साध्याविशिष्टता स्यादिति भावः ।

तत्त्वसुबोधिनी

स य इत्यस्य अयमर्थः । अतः व्याप्तः श्रुतः सर्वात्मनाश्रोतुमशक्यः । अगतः सर्वात्मनाऽज्ञातः । अमनः मननाविषयः अनन्तः स्वतन्त्रः अदृष्टः सर्वात्मना । अनादिष्टः अनुपदिष्टः सर्वात्मना । देष्टा उपदेष्टा । घोष्टा शब्दं कुर्वन् । अन्तरपुरुषः अन्तर्यामी पूर्णश्च विष्णोरेव योग्यत्वेन इत्युक्तस्य उत्सूत्रितत्वशङ्कानिरासायाह । विवक्षिता इति वक्तुं योग्या इति । अनेन आदित्यग्रहणे तेषां साकल्येन श्रुतत्वादिना श्रुतत्वादिगुणानां तेषु वक्तु मयोग्यत्वेन सयोऽत इति वाक्यम् अयोग्यार्थाभिधायकत्वेनाप्रमाणं स्यात् सर्वगतत्वेन विष्णुग्रहणे तु तस्य साकल्येन श्रुतत्वाद्यभावात् । अश्रुतत्वादिसम्भवेन नानुपपत्तिः । अन्यथा श्रुतत्वादि गुणोपपत्तेरिति वक्तव्यमिति भावः । न ते विष्णो इत्यस्य । श्रुतत्वादि प्रतिपादकत्वलाभाय तद्वाक्यं श्रोत्रादि नेत्याध्याहृत्य योजितम् । ननु प्रथमश्रुतमतत्वं परित्यज्य अश्रुतत्वादि कुतो गृह्यत इत्यत आह । अतत्त्वस्येति । सर्वगतत्वानतिरिक्तत्वेनेति । अतसातत्यगमनेति धातोः सन्ततो ह्यत उच्यत इति वचनाच्चातत्वं सर्वगतत्वानतिरिक्तमित्यर्थः । नचानन्दमयोभ्यासादित्यत्रेव सर्वगतः विष्णुः अतत्वादिति प्रयोगे कथमतत्वस्य साध्यत्वमिति वाच्यम् । अत्र विष्णुः एतमस्यामिति वाक्योक्तसर्वगतः तन्निष्ठतयोक्ताश्रुतत्वादि गुणयोग्यत्वादिति प्रयोगोऽभिप्रेत इति नानुपपत्तिः । विष्णुं पक्षीकृत्य सर्वगतत्वस्य साध्यत्वे अतत्वस्य हेतुत्वे च साध्या विशेषः स्यादिति भावः । अश्रुतत्वादीनामेव ग्रहणमिति । इत्यादिनाऽश्रुतत्वादि गुण इति भाष्ये इत्यर्थः ।

वाक्यार्थविवरणम्

अतत्त्वस्येति । 'अत सातत्यगमन' इति धातोः व्याप्तत्वस्येत्यर्थः ।

वाक्यार्थमञ्जरी

ॐ विवक्षितगुणोपपत्तेश्च ॐ ॥ विवक्षितानां वक्तुं योग्यानां वक्ष्यमाणानामपुसंहारे श्रुतानां गुणानामश्रुतत्वादिधर्माणामुपपन्नत्वाच्च सर्वगतं ब्रह्मैव नादित्यादिः तेषां तत्रानुपपत्तेरित्यर्थः ॥ स योत इति ॥ यो भगवानतो व्याप्तः अन्यैः साकल्येनाश्रुतः अगतः अप्राप्तः । अमतः अविचारितः । अनतः स्वतन्त्रः । अदृष्टः प्रत्यक्षेण । अविज्ञातः विशेषज्ञानाविषयः । अनादिष्टः उपदेष्टुमशक्यः । स्वयं च साकल्येन श्रोता मन्ता विचारयिता द्रष्टा देशोपदेष्टा घोष्टाशब्दकर्ता । विशेषेण ज्ञाता प्रकर्षेण ज्ञाता सनारायणः सर्वेषां भूतानामन्तर पुरुषः अन्तर्यामी पूर्णश्चेत्यर्थः ज्ञानावांतरविशेषसद्भावान्नात्र- पुनरुक्तिः शङ्क्या ॥ विवक्षिता इति ॥ अस्येति शेषः ॥ वक्तुं योग्या इति ॥ इत्यर्थ इति शेषः मुखतः कण्ठतः श्रोत्रादिनेति पूरणीयत्वादिति भावः । अश्रुतत्वादिकं साकल्येनैव न सर्वात्मनेति सूचयितुं भाष्येऽनन्त इत्युक्तम् ॥ सर्वगतत्वानतिरिक्तत्वेनेति ॥ अतः सातत्यगमन इति घातोः सततोह्यत उच्यत इति वचनाच्चातत्वं सर्वगतत्वानतिरिक्तमित्यर्थः । अन्यथा साध्याविशेषप्रसङ्ग इति भावः ।

सूत्रभाष्यम्

न चाऽदित्यशब्दाच्चक्षुर्मयत्वादेश्च जीव इति वाच्यम् ॥

॥ ॐ अनुपपत्तेस्तु न शरीरः ॐ ॥ ३ ॥

एकस्य सर्वशरीरस्थत्वानुपपत्तेरेव ॥ ३ ॥

तत्त्वप्रदीपिका

नचेत्यादेः स्पष्टोऽर्थः । अन्योऽप्यर्थः कल्प्यते । उक्तयुक्तेरेव ब्रह्मणोऽत्र प्रतिपाद्यत्वादादित्यशब्दाच्चक्षुर्मयत्वादेश्च जीवस्यापि परित्यागायोगाच्च, जीवश्च ब्रह्मैव स्यादिति न वाच्यम् ॥ अनुपपत्तेस्तु न शरीरः ॥ ब्रह्मणा एकस्य जीवस्य तत्तच्छरीराभिमानानुपपत्तेरेव । यद्यभिमन्येत तर्हि ब्रह्मणोऽपि दुःखित्वं स्यात् । स्यादेतत् । स्याच्चेत्स्यान्नाम, किं नशिञ्जन्म? ब्रह्मैव संसरति ब्रह्मैव मुच्यत इति हि ब्रूमः अत्र ब्रूमः, एकमुक्तौ सर्वमुक्तिप्रसङ्गादिति । अनेकाभावान्नायं दोष इति चेत् किं स एकस्त्वमेवासि, आहोस्त्वमेवासि, आहोस्विदाचार्यः । अहमेव स एक इति चेदितः पूर्वं मोक्षाभावाद्भविष्यतीत्याशामात्रं स्यात् । श्रुतिप्रामाण्याद्भविष्यत्येवेति चेन्न ।

(तत्त्वप्रदीपिका)

उपदेष्टृभावात् । उपदेष्टारं स्वाप्प्रमिवाऽप्रवानि, तदुपदिष्टज्ञानात्फलमपि तस्मादिव भवेदिति चेत्तदपि दुराशामात्रम् । भवानेव स्वाप्प्रवदिति वादिनि तत्त्ववादिनि तस्मिन्ननुपदेष्टरि का निवारण-युक्तिः । त्वदज्ञानपरिकल्पितं सर्वमिति तदुक्तिरेव युक्तिरिति चेत्त्वमपि तर्हि शिष्यायोपदि-शन्निदमस्मदादिकं त्वदज्ञानपरिकल्पितमित्युपदिशसि । अतश्शिष्याज्ञानपरिकल्पितत्वाद्वत् तव मोक्षं प्रति प्रयत्नो मोघ आसीत् । सर्वथा मोहमयस्य रज्जुसर्पवदपवर्गायोगात् । किंच तादृगा-चार्यादुपदेशस्य भ्रममात्रत्वात्तदुद्भूतस्तत्त्वोपलम्भोऽपि भ्रमान्तर्भावी । अतश्चातत्त्वं दृष्टं तत्त्वं मन्वानस्य हन्त मुक्तत्वमपि भ्रान्तिमात्रं स्यात् । सत्यमेवं वदामि, तदानीमेव मुक्तत्वमपि भ्रान्तिमात्रमिति, नित्यमुक्तत्वादिति चेत्, संबदसे तर्हि ज्ञानमन्तरेण सर्वदा मुक्तत्वं सत्यं, ज्ञानान्मुक्तत्वमसत्यमित्यहो बहुविरुद्धप्रलापिनो मातृमुखस्य निर्लज्जता । अथ यदि स एक एवाऽचार्यस्तर्हि स्यात्, मुक्तावशेषनिवृत्तिमीक्षमाणो न शिष्यबोधने धुरं धारयीतेत्यास्तामयं विस्तरः । अथान्योऽर्थः, नात्र जीवः प्रतिपाद्यः ॥ एकजीववादे तावदेकस्य सर्वशरीर-स्थत्वानुपपत्तिः । तत्तद्गतसुखदुःखाद्यनुसन्धानादर्शनात् । किं वक्तव्यं बहुजीववादे । न च योगिनोऽपि सर्वशरीरस्थत्वं स्वातन्त्र्येण युज्यते ॥ छ ॥

तत्त्वप्रकाशिका

ननु यथा ब्रह्मशब्दादश्रुतत्वादिलिङ्गैश्च विष्णुः सर्वगत इत्युच्यते तथा आदित्य-शब्दात्सर्वजीवलिङ्गाच्च आदित्यः सर्वजीवा वा किं न स्युरित्यत आह ॥ न चेति ॥ जीवः सर्वगत इति शेषः । तत्र हेत्वाकांक्षायां सूत्रमुपन्यस्य प्रतिज्ञांशस्य सम्बन्धभाष्येणैव व्याख्यातत्वाद्धेतुत्वमेव व्याचष्टे ॥ अनुपपत्तेरिति ॥ भवेदन्यस्य सर्वगतत्वं यद्यन्यस्मिन्नुपपद्येत । न च उपपद्यते । तथा हि । किं मिलितसर्वजीवानां सर्वगतत्वम् उत प्रत्येकमुच्यते । नाद्यः । तत्कथनवैयर्थ्यात् । स्वस्वदेहस्थितमात्रस्य सिद्धत्वात् । न द्वितीयः । सर्वशरीरगतसुख-दुःखादिप्राप्त्यैकस्य सर्वशरीरस्थत्वानुपपत्तेः । अतोऽन्यप्रापकसद्भावेपि तस्य सर्वगतत्वानुपपत्तेरेव न जीवोऽयं सर्वगत इत्याशयः । तु शब्द एवार्थः । न च वाच्यं स्वकर्मनिर्मितमेवास्य भोगायतनमिति न भोगाव्यवस्था त्रीह्यादिगतजीवान्तरवदिति । अनादितः सर्वेषां सर्वशरीर-स्थत्वे कर्मभेदस्यापि साधयितुमशक्यत्वात् । न चाऽदित्यस्यास्तु सर्वशरीरस्थत्वं भवदभ्यु-पगमादिति वाच्यम् । तस्यापि ब्रह्मादिसर्वशरीरस्थत्वानुपपत्तेः ॥ ३ ॥

गुर्वर्थदीपिका

ब्रीह्यादिगतजीवान्तरवदित्यत्र मातृयोनिं प्राप्तुं स्वर्गादर्वादागमनविशिष्टपान्थजीववदित्यर्थः । भवदभ्युपगमादित्यत्र तत्तच्चक्षुरभिमानितया भवद्विरपि सूर्यस्य सर्वगतत्वाभ्युपगमादित्यर्थः । ब्रह्माण्डान्तर्गतब्रह्मवायुसरस्वतीशिवादिदेहेषु चतुर्विंशतितत्त्वदेवानां च प्रवेशसम्भवेऽपि महदव्यक्ताहन्तत्वस्थब्रह्मादिदेहेषु ततोऽप्यर्वागभागस्थितचक्षुर्मात्रव्यापिसूर्यस्य प्रवेशायोगादिति भावेनोक्तं तस्यापीति ।

भावबोधः

तु शब्द इति । तेनानुपपत्तेरपरिहार्यत्वमुक्तमिति भावः । ब्रीह्यादिगतजीवान्तरवदिति । स्वर्गाच्छ्रुतः स्थूलशरीरसम्बन्धार्थं पित्रादिशरीरप्रवेशायान्यकर्मनिर्मितब्रीह्यादिगतो जीवो जीवान्तरशब्दार्थः ।

भावदीपः

ॐ अनुपपत्तेस्तु न शारीरः ॐ ॥ ३ ॥ अत्रैव न चेत्यादिशङ्कोत्पत्तौ बीजं वदन् आदित्य इति शेषोक्तिपूर्वं भाष्यमवतारयति ॥ ननु यथेति ॥ जीव इति भाष्यस्थैकवचनं शारीर इति सूत्रानुरोधात्समुदायाभिप्रायम् एवेत्यत्र हेत्वभावाद्ब्रह्ममाणदोषायोगाच्चेति भावेनोक्तम् ॥ सर्वजीवा वेति ॥ सम्बन्धेति ॥ आदित्यो जीवो वा सर्वगतो न चेत्यवतारिकारूपभाष्येणेत्यर्थः । आदित्यशब्दाच्छारीर आदित्यस्सर्वगत इति न । जीवलिङ्गाच्छारीरो जीवः सर्वगतो नेति प्रापकभेदाच्छारीरपदमप्यावृत्त्या योज्यमिति सूत्रे शारीरावित्यनुक्त्वा शारीर इत्येकवचनोक्तिरिति भावः । एवकारतात्पर्यं व्यनक्ति ॥ भवेदित्यादिना ॥ सम्भावितः प्रतिज्ञाया अर्थः साध्येत हेतुना । न तस्य हेतुभिस्त्राणमुत्पतन्नेव यो मृतः इति न्यायेन तस्य तत्र जीवादौ योग्यत्वे सति भवेत्प्रापकबलेनान्यस्य सर्वगतत्वम् । न च तदन्यस्य योग्यमित्यर्थः ॥ अनुपपत्तेरेवेति ॥ असम्भावितत्वादेवेत्यर्थः । किं तत्र युक्त्यन्तरान्वेषणेनेत्येवकारार्थः । भाष्यस्थैवकारव्याख्येयमाह ॥ तुशब्द इति ॥ सौत्र इत्यर्थः ॥ ब्रीह्यादीति ॥ स्वर्गाच्छ्रुतः स्थूलशरीरसम्बन्धार्थं पित्रादिदेहप्रवेशायान्यकर्मनिर्मितब्रीह्यादिगतो यो जीवस्तादृशजीवान्तरवदित्यर्थः । वक्ष्यति चैतत् अन्याधिष्ठिते पूर्ववदभिलाषादित्यत्र ॥ भवदिति ॥ वयमेतद्वाणमवष्टभ्य विधारयाम इति श्रुत्या तत्त्वाभिमानितया सर्वदेहेष्ववस्थितेरङ्गीकार्य-

(भावदीपः)

त्वादित्यर्थः ॥ ब्रह्मादीति ॥ उत्तमेषु नियमनाभावात्तदर्थत्वेनैवेह शरीरस्थत्वस्याभिमतत्वादिति भावः । यद्वा ब्रह्मादीनां यानि सर्वशरीराणि तत्स्थत्वानुपपत्तेरेवेत्यर्थः । सूर्याचन्द्रमसौ धाता यथा पूर्वमकल्पयदिति प्रतिकल्पमादित्यादेर्भेदादिति भावः ॥ ३ ॥

वाक्यार्थमुक्तावली

ॐ अनुपपत्तेस्तु न शरीरः ॐ ॥ न चादित्यशब्दादिति भाष्ये जीवपदेन जीवविशेष आदित्यो जीवसमुदायश्च विवक्षित इति भावेन आदित्यः सर्वजीवावेत्युक्तम् । तत्र जीव-पक्षप्रतिक्षेपकत्वेन भाष्यं व्याख्यातुं विकल्पेन पृच्छति मिलितसर्वजीवानामित्यादिना ॥ ब्रीह्यादीति ॥ स्वर्गात् च्युतः स्थूलशरीरसम्बन्धार्थं पित्रादि देहप्रवेशाय अन्यकर्मनिर्मित ब्रीह्यादिदेहगतः तद्देहापादककर्मणः स्वानर्जितत्वात् तदीयदुःखादिकमभुञ्जन्नेव वर्तत इति । ‘स्वर्गादवागगतो देही ब्रीह्यादीतरदेहगः । अभुञ्जस्तु क्रमेणैव’ इति वक्ष्यति तादृश जीवान्तरवदित्यर्थः ॥ अनादीति ॥ यानि सर्वेषामुत्तरोत्तरदेहापादककर्मसाधनीभूतानि पूर्वपूर्वशरीराणि तेषु सर्वेष्वनादितः सर्वेषां सत्त्वेन कर्मभेदस्यापि साधयितुमशक्यत्वादित्यर्थः । आदित्यनिरासकत्वेन भाष्यं व्याचष्टे ॥ न चेति ॥ ब्रह्मादीति ॥ सेवारूपेण सत्त्वेऽप्यत्र विवक्षितनियामकत्वेन तवावस्थानाभावादित्यर्थः । यद्वा ब्रह्मादीनां यानि सर्वाणि शरीराणि तत्स्थत्वानुपपत्तेः । सूत्रे सर्वत्रेत्यनुवर्तते । तुरवधारणे । शरीर इत्येकवचनसामर्थ्यात् एकस्येति लभ्यते । शरीरः तत्तज्जीवः प्रत्येकं सर्वगतो न एकस्य सर्वत्र गतत्वानुपपत्तेरेवेत्यर्थः । शरीरः आदित्योपि न सर्वगतः । एकस्य ब्रह्मादिसर्वशरीरगतत्वानुपपत्तेरेवेति सूत्रार्थः । एवशब्देनानुपपत्तेरसम्भावनयैव न शरीरः किं तत्र युक्त्यं तरान्वेषणेनेत्याचष्टे । अनुपपत्तेरपरिहार्यत्वं वा सूचयति । नेतर इति वाच्ये शरीर इत्युक्तिः स यश्चायमशरीर इति श्रुताशरीरत्वानुपपत्तिमादित्ये जीवेच सूचयितुमिति ज्ञेयम् ।

तत्त्वसुबोधिनी

तत्कथनवैयर्थ्यादिति । मिलित सर्वजीवानां सर्वगतत्वकथनस्य व्यर्थत्वादित्यर्थः । कुतो व्यर्थत्वमित्यत आह ॥ स्वस्वदेहेति । तथा च सिद्धकथनं व्यर्थमिति । तुशब्द इति । तेनानुपपत्तेरपरिहार्यत्वमुक्तमिति भावः । ब्रीह्यादिगत जीवान्तरवदिति । स्वर्गाच्युतः स्थूल सम्बन्धार्थं पित्रादिशरीर प्रवेशायान्यकर्मनिर्मित ब्रीह्यादि गतो जीवः जीवान्तर शब्दार्थः ।

वाक्यार्थविवरणम्

भवदभ्युपगमादिति । तत्त्वाभिमानित्वाङ्गीकारादित्याशयः । ब्रह्मादीति । अत्र ब्रह्मशब्देन पुन्नामकब्रह्मणो ब्रह्माण्डाद्वहिष्ठस्य महत्तत्त्वाभिमानिनो ग्रहणम् । सूर्यस्य तावत्पर्यन्तं व्याप्तिरसम्भावितेत्याशयः । अतो विराड्देहेसूर्यस्य सत्त्वात् कथमेतदिति चोद्यानवकाशः ।

वाक्यार्थमञ्जरी

सम्बन्धभाष्येण सूत्रसङ्गतिप्रदर्शकप्राचीनभाष्येण ॥ ॐ अनुपपत्तेस्तुनशारीरः ॐ ॥ शारीरः शरीरसम्बन्धिरादित्योजीवोनसर्वगतः सर्वगतत्वानुपपत्तेरेवेत्यर्थः । प्रत्येकमेकैकस्य ॥ तु शब्द इति ॥ तेनानुपपत्तेरपरिहार्यत्वं किं तत्र युक्तिगवेषणयेति सूचितमिति भावः । उपपत्तिमाशङ्क्य निराकरोति ॥ न चेति ॥ स्वर्गादवागगतस्यस्थूलशरीरसम्बन्धार्थं ब्रीह्यादिशरीरगतस्यापि जीवान्तरस्य छेदादिनादुःखाभावात्स्वकर्मनिर्मितशरीरमेव भोगसाधनमङ्गीकार्यं न च सर्वशरीराण्येककर्मनिर्मितानि येन तस्य सर्वशरीरजन्यदुःखादिप्रसङ्ग इत्यर्थः । कर्म भेदस्य अस्यैवेदं कर्मणैतस्येति विवेकस्य दृष्टान्तेतु पौर्वापर्यसत्त्वान्नैवमिति भावः ॥ भवदभ्युपगमादिति ॥ तस्यतत्त्वाभिमानित्वादिति भावः ॥ ब्रह्मादीति ॥ ननु तद्देहस्यापि चतुर्विंशति तत्त्वात्मकत्वेनास्त्येवतत्र सूर्यप्रवेशः । अन्यथाविराड्देहेतत्त्वाभिमानिनां प्रवेशनिर्गमाभ्यां वायुश्रेष्ठत्वनिश्चयानुपपत्तिरिति चेन्न अत्रभूतानामन्तरपुरुषः सूर्य आत्मेत्यादिनादित्यस्य प्रेरकत्वश्रवणेन ब्रह्मादिशरीरे प्रेरकत्वेन तत्प्रवेशायोगस्योक्तत्वात् बहिस्थ पुन्नामकब्रह्मदेहस्य महत्तत्त्वमात्रात्मकत्वेन तत्प्रवेशाभावाच्च । तदेतदाह । सर्वशरीरेति ॥

सूत्रभाष्यम्

॥ ॐ कर्मकर्तृव्यपदेशाच्च ॐ ॥ ४ ॥

‘आत्मानं परस्मै शंसती’ (ऐ.आ. ३-२-३) त्यादि ॥ ४ ॥

तत्त्वप्रदीपिका

इतश्च न जीवो ब्रह्म । “आत्मानं परस्मै शंसति” इत्यादिकर्मकर्तृव्यपदेशाच्च । नह्येकस्य कर्तृकर्मता युज्यते तन्मते । न च जीवब्रह्मैक्यपक्षे तत्त्ववस्तुनः कर्मभावः कर्तृभावश्चेष्यते । इह

(तत्त्वप्रदीपिका)

च सर्वत्रोच्यमानमात्मशब्देनोक्त्वा कर्मत्वेन व्यपदिशति । नचाऽत्मशब्दो जीवे मुख्यः । “यु-
भ्वाद्यायतनं स्वशब्दादि”त्यादिना निषिद्धत्वात् । चकारात्परस्मायिति सम्प्रदानव्यप-
देशाच्चेत्यभिप्रायः । नहि ब्रह्मत्वे जीवानां मिथो भेदोपदेशोपपत्तिः । आदिशब्दात् “यस्तित्याज
सचिविदं सखायमि”त्यादि च । भिन्नयोर्हि कर्तृकर्मभाव औत्सर्गिकः । नचात्रापवादः । न च
स्वयमेव स्वात्मानं तत्याजेति शोभते ।

“कर्मसञ्चयवेत्तारं त्यजेन्नारायणं हि यः ।

प्रीत्यैकदेशसंस्थत्वात्सखायमिति चोदितम् ॥

न विद्यायाः फलं तस्य श्रुतं च नरकावहम् ।

नैव प्राप्नोति सुकृतं सन्त्यागात्परमात्मनः ॥

मुख्यत्यागो हरेरेष यन्नास्तीति वदेदमुम् ।

तत्समं वाऽधिकं वापि ब्रूयादैक्यमथापि वा” ॥ इत्याद्यैतरेयसंहितायाम् ॥

तत्त्वप्रकाशिका

युक्त्यन्तरेण जीवस्यात्रोक्तसर्वगतत्वं पराकुर्वत्सूत्रं पठित्वा तदुपात्तश्रुतिमेवोदाहरति ॥
कर्मेति ॥ अत्रोक्तसर्वगतस्य आत्मानमिति कर्मत्वेन व्यपदेशाज्जीवस्य च शंसतीति कर्तृत्वेन
व्यपदेशादेकस्यां क्रियायां कर्मकर्त्रोरुत्सर्गतो भिन्नत्वनियमादत्र चापवादकारणाभावाच्च नायं
सर्वगतः शरीर इति भावः । न चैकः सर्वगतो जीवः सर्वगतं जीवान्तरं शंसतीति योज्यम् ।
सर्वगततया सर्वजीवाग्रहणापातात् । तथाप्रतीत्यभावेन क्लिष्टकल्पनत्वाच्च । आदिपदेन ‘आत्मानं
वेद’ इत्यस्य ग्रहणम् ॥ ४ ॥

गुर्वर्थदीपिका

यथा मण्यादिप्रतिबन्धेऽदाहकोऽप्यग्निः स्वभावतो दाहक एव । एवमपवादे सत्यभेदकोऽपि
कर्तृकर्मभावः । स्वभावतो भेदक एवेति भावेनोक्तम् उत्सर्गतो भिन्नत्वनियमादिति । एकः
सर्वगतो जीव इत्यत्र चक्षुर्मयत्वादिलिङ्गैः सर्वगततया प्राप्तसर्वजीवानां मध्ये एकः सर्वगतो जीवः
आत्मानं सर्वगतं जीवान्तरं परस्मै सर्वगतजीवान्तराय शंसतीति वाक्यं न योज्यमित्यर्थः । कुतो
न योज्यमित्यत आह सर्वगततयेति । आत्मानमित्येकस्यैव जीवस्य सर्वगततयोपदेशाच्छिष्यस्य
सर्वगततया सर्वजीवाग्रहणापातात् । यदि चाऽऽत्मानमिति जात्येकवचनं तथाप्युपदेष्टुः स्वस्य

(गुर्बन्धदीपिका)

तत्र प्रवेशे स्वांशे कर्तृकर्मविरोधापरिहारात् । अप्रवेशे पूर्ववच्छिष्यस्य सर्वगततया सर्व-
जीवाग्रहणापातात् । यदि चैकः सर्वगतः सर्वगतं जीवान्तरमुपदिशति एवमन्योऽप्यन्यमुप-
दिशतीत्यर्थः कथ्यते तथाऽप्युपदेश्यस्य शिष्यस्य सर्वगतत्वे सोऽप्युपदेशं विना सर्वगतत्वादेव
सर्वं जानीयात् । न ह्यसावन्धः । अत उपदेशसार्थक्याय सोऽसर्वगतो वाच्यः । एवं चोपदेश्यस्य
शिष्यस्य सर्वगतत्वेनाग्रहणात्सर्वगततया सर्वजीवाग्रहणापातादित्यर्थः ।

भावबोधः

‘कर्म कर्त्रोरुत्सर्गतो भिदा’ इत्यनुव्याख्यानं मनसि निधायाऽऽह एकस्यामिति । सर्वगततया
सर्वजीवाग्रहणापातादिति । स य एवमेतं संवत्सरसमानमित्याद्यात्मानमित्यन्तशब्दैः शंसन-
क्रियाकर्मत्वेन कस्यचिदेकस्य जीवस्य ग्रहणे एतमस्यामिति वाक्ये सर्वगततया तस्यैव जीवस्य
ग्रहणं स्यात् । न तु सर्वजीवानाम् । एतमस्यामित्युक्तस्यैव स य एवमेतमित्यादिद्वितीयान्तशब्दैः
परामर्शेन तयोर्वाक्ययोरेकविषयत्वात् । तथा च पूर्वपक्षे सर्वजीवानां वै तत्सर्वगतत्वमिति
सर्वगततया सर्वजीवग्रहणं न स्यादिति भावः । तथा प्रतीत्यभावेनेति । शंसनक्रियाकर्तृ-
कर्मीभूतचेतनयोर्जीवविशेषरूपत्वज्ञापकाभावात् तयोरेकजीवत्वेन प्रतीत्यभावेनेत्यर्थः ।

भावदीपः

॥ ॐ कर्मकर्तृव्यपदेशाच्च ॐ ॥ ४ ॥ भाष्यस्य सूत्रेणान्वयं मत्वाऽर्थमाह ॥ अत्रोक्त-
सर्वगतस्येति ॥ मामहं जानामीत्यादौ व्यभिचारादाह ॥ उत्सर्गत इति ॥ बली सोऽप्यनपोदित
इत्यनुभाष्योक्तेराह ॥ अत्र चेति ॥ चक्षुर्मयत्वादिकं तु नापवादहेतुरिति वक्ष्यत इति भावः ।
प्रतिज्ञांशानुवृत्तिं मत्त्वाऽऽह ॥ नायमिति ॥ हेतोरन्यथोपपत्तिं निराह ॥ न चेति ॥ सर्वगततयेति
॥ सर्वेऽपि जीवाः एतमस्यामित्यादौ सर्वगततयोच्यन्त इति पक्षो भग्नः स्यात् । एतमस्यामि-
त्यादावुक्तस्यैवात्मानमिति कर्मत्वेन निर्देशात् । कर्तृभूतस्य च तदभावादित्यर्थः । मास्तु सर्वे
जीवा इति पक्षः कर्तृभिन्नजीवानामेवास्तु कर्मत्वं सर्वगततया पूर्ववाक्यप्रतिपाद्यत्वं च । को दोष
इत्यत आह ॥ तथेति ॥ कर्मभूतात्मविशेषणेन चक्षुर्मयत्वादिना जीवसामान्यलिङ्गेनात्मानमिति
जीवमात्रस्यैव प्रतीतेरित्यर्थः ॥ ४ ॥

वाक्यार्थमुक्तावली

ॐ कर्मकर्तृव्यपदेशाच्च ॐ ॥ सर्वगतो न शारीर इत्यनुवृत्तिं कर्मकर्तृति भावप्रधानत्वं चाभिप्रेत्य सूत्रार्थमाह ॥ अत्रोक्तेति ॥ देवदत्तो गच्छति देवदत्तं बध्नातीत्यत्र क्रियाभेदेन कर्मकर्त्रैक्यदर्शनात् एकस्यां क्रियायामित्युक्तम् । मामहं जानामीत्यादौ व्यभिचारपरिहारा-योत्सर्गत इति ॥ सर्वगततयेति ॥ स य एव मेतं संवत्सरसंमानमित्यारभ्यात्मानं परस्मै शंसतीत्यन्तशब्दैः शंसनक्रियाकर्मत्वेन कस्यचिदेकस्य ग्रहणे एतमस्यामिति वाक्ये तस्यैव सर्वगततया ग्रहणं स्यात् न तु सर्वजीवानाम् एतमस्यामित्युक्तस्यैव स य एतमित्यादि-द्वितीयांतशब्दैः परामर्शेन तयोर्वाक्ययोरेकविषयत्वात् । तथाच पूर्वपक्षे सर्वजीवानां तत्सर्व-गतत्वमिति सर्वगततया सर्वजीवग्रहणं न स्यादिति भावः । यद्वा एतमस्यामिति वाक्ये सर्वगततयोक्तानां सर्वजीवानामेतमात्मानमिति वाक्येन ग्रहणापातस्तथाचैतमिति परामर्शविरोध इति भावः । तथाप्रतीत्यभावेनेति ॥ शंसनक्रियाकर्मभूतयोः चेतनयोर्जीवविशेषरूपत्वे ज्ञापका-भावात् तयोरेकैकजीवत्वेन प्रतीत्यभावेनेत्यर्थः ।

तत्त्वसुबोधिनी

कर्म कर्तृत्व व्यपदेशमेव प्रकटयति । अत्रोक्तेति । सर्वगत तया सर्वजीवाग्रहणापातादिति । सर्वगतत्वाभावे सर्वगत वाक्ये सर्वगततया येसर्वजीवाः प्रकृताः तेषां सय एतमेतमात्मानमिति कर्मभूतात्मविशेषणेन एतच्छब्देन ग्रहणं न स्यात् ग्रहणे सर्व जीवानां कर्मत्वापत्तेः । तथा च एतच्छब्दस्य प्रकृतसर्वपरत्वसम्भवे तदेकदेशपरत्वमयुक्तमित्यर्थः । यद्वा एतमित्यनेन सर्व-जीवानामनिर्देशात् एतच्छब्द स्वारस्यार्थं सर्वगतवाक्येपि सर्वगततया सर्वेषां ग्रहणं न स्यात् । तथाच सर्वे जीवाः सर्वगता इति यत्पूर्वपक्षिणा गृहीतं तद्धीयतेत्यर्थः । तथाप्रतीत्यभावेनेति । कर्मीभूत आत्मविशेषणेन चक्षुर्मयत्वादिना जीवसामान्यलिङ्गेन जीवमात्रस्यैव प्राप्तेः जीववि-शेषयोरेकैकत्वेन प्रतीत्यभावानेत्यर्थः ।

वाक्यार्थमञ्जरी

ॐ कर्मकर्तृव्यपदेशाच्च ॐ ॥ एतमस्यामित्यादिना सर्वत्रोच्यमानस्यात्मानमिति कर्मत्वेन शारीरस्य शंसतीति कर्तृत्वेनाभिधानाच्च न शारीरः सर्वगत इत्यर्थः । घटज्ञानेकतुरिव देवदत्तं यज्ञदत्तो जानातीत्यत्र कर्मत्वदर्शनादाह ॥ एकस्यां क्रियायामिति ॥ मामहंजानामीत्येकस्यां

(वाक्यार्थमञ्जरी)

क्रियायामेकस्योभयदर्शनादाह ॥ उत्सर्गत इति ॥ बाधकैकापोद्यत्वमुत्सर्गः । सतिबाधके नियमस्य संकोचोप्यस्ति तत्र तु तयोरभेदेन साक्षिसिद्धत्वमेव बाधकमिति भावः । तर्ह्यत्रापि बाधके नैव संकोचोस्त्वित्यत आह ॥ अत्रेति ॥ व्यभिचरितनियमस्यकथं साधकत्वमिति चेद्यथानहिंस्यात्सर्वाभूतानीत्यौत्सर्गिकभूतहिंसा निषेधोऽग्रीषोमीयपशुहिंसा विधिनापोद्यते । भवति चानपोदितेब्रह्महिंसाद्यकरणीयत्वे प्रमाणं तथात्रापीति भावः ॥ सर्वगततयेति ॥ एत-
मस्यामिति वाक्यमात्मानमिति वाक्यं चैकविषयमिति तावदविवादम् । एतमस्यामित्युक्त-
स्यैवैतमात्मानमिति परामर्शात् । तत्रयद्यात्मानमित्यत्रैकोजीवः कर्मतयास्वीक्रियेततर्ह्येतमस्या-
मित्यत्रापि स एवसर्वगततयोच्यमानः स्यान्नसर्वेजीवाः तथाच यत्पूर्वपक्षे सर्वजीवानां वैतत्सर्व-
गतत्वमिति सर्वगततया सर्वजीवग्रहणं तत्रस्यादित्यर्थः ॥ तथाप्रतीत्यभावेनेति ॥ कर्मी-
भूतात्मनोजीवविशेषविषयत्वेनप्रतीत्यभावेनेत्यर्थः ।

सूत्रभाष्यम्

॥ ॐ शब्दविशेषात् ॐ ॥ ५ ॥

‘एतमेव ब्रह्मेत्याचक्षते’ (ऐ.आ.३-२-३) इति । न हि जीवमेव ब्रह्मेत्याचक्षते । ‘एष उ एव ब्रह्मैष उ एवात्मैष उ एव सवितैष उ एवेन्द्र एष उ एव हरिर्हरति परः परानन्द’ इति चेन्द्रद्युम्नशाखायाम् ॥ ५ ॥

तत्त्वप्रदीपिका

शब्दविशेषात् । एतं सर्वभूतस्थमेव ब्रह्मेत्याचक्षते नान्यमिति ब्रह्म शब्दस्य सावधारण-
त्वविशेषाच्च न जीवो ब्रह्म । नहि जीवमेव ब्रह्मेत्याचक्षते इति श्रुत्यर्थो मन्तव्यः । “सर्वेषु
भूतेष्वि”ति वचनात् । न च सर्वभूतस्थस्य सर्वभूतत्वम् । नहि गृहस्थो गृहं भवति । अपि च न
हि जीवमेव ब्रह्मेत्याचक्षते विद्वांसः । प्रत्युतेश्वरमेव ब्रह्मेत्याचक्षते । तस्यैव पूर्णत्वात् । नहि
मायिनोऽपि जीवमेव ब्रह्मेत्याचक्षते, विपरीतबोधकत्वानभ्युपगमात् । अभ्युपगमे ब्रह्मणो
दुःखित्वापातात् । ब्रह्माभावप्रसङ्गाच्च । ब्रह्मत्वे च सति सविशेषत्वापाताज्जीवव्यतिरेकेणेश्वरा-
भ्युपगमाच्च तन्मतेऽपि ॥

तत्त्वप्रकाशिका

यदुक्तं ब्रह्मशब्दाद्विष्णुरेव सर्वगत इति तदयुक्तम् । ब्रह्मशब्दस्य जीवेष्वापि सम्भवात् । न चासौ जीवेऽमुख्य इति तदग्रहः । अमुख्यार्थस्यापि चक्षुर्मयत्वादिबाधेन ग्रहणोपपत्तेः । न चाश्रुतत्वादिगुणानुपपत्तिः । ‘श्रुत्वाप्येनं वेद न चैव कश्चित्’ इति जीवस्याप्यश्रुतत्वादिस्मरणात् । न चानुपपत्तेरित्युक्तदोषः । विष्णावपि तस्य साम्यात् । न च कर्मकर्तृव्यपदेशाच्चेत्यभिहितदोषप्राप्तिः । चक्षुर्मयत्वादिबाधकेनैकस्यैव कर्मकर्तृत्वोपपत्तेरित्याशङ्कां परिहरत्सूत्रमुपन्यस्य तदुपात्तश्रुतिमेवोदाहरति ॥ शब्देति ॥ नानेन ब्रह्मशब्देन जीव उच्यते । ब्रह्मशब्दस्यैतमेवेत्यवधारणाख्यविशेषवत्त्वादित्यर्थः । ब्रह्मशब्दस्य सावधारणत्वेऽपि कुतो न जीवे वृत्तिरित्यत आह ॥ न हीति ॥ सावधारणब्रह्मशब्दवाच्यत्वे मुख्यब्रह्मत्वं स्यात् । न च तज्जीवस्योपपद्यत इति भावः । विष्णावपि सावधारणब्रह्मशब्दश्रुतिः कुत इत्यत आह ॥ एष इति ॥५॥

गुर्वर्थदीपिका

यद्यप्यादिसूत्रे शब्दविशेषादिति सूत्रे च “एतमेव ब्रह्मेत्याचक्षत” इति श्रुतिरेव सिद्धान्तसाधिका । तथाऽपि तत्र ब्रह्मशब्दस्य विष्णौ मुख्यत्वान्मुख्ये सम्भवत्यमुख्यायोगाद्विष्णुरेव सर्वगत इति ब्रह्मशब्दमात्रेण सिद्धान्तितम् । इह तु चक्षुर्मयत्वादिजीवलिङ्गैः मुख्यासम्भवेनामुख्यजीवग्रहणमित्यभ्यधिकाशङ्कया पुनराक्षेपे सावधारणब्रह्मशब्दस्यान्यत्रासम्भवात्प्रबलेन शब्देन लिङ्गस्यैव बाधनमिति न पौनरुक्त्यम् । “एष उ एव ब्रह्मे” त्यादौ “उकारेणोच्चमुच्यत” इति वचनात् उ उत्कृष्टं ब्रह्मैव उ एवेत्यादियोजना ।

भावबोधः

अवधारणाख्यविशेषवत्त्वादिति । अवधारणाख्यान्ययोगव्यवच्छेदस्य ब्रह्मशब्दार्थब्रह्मत्वसम्बन्धाद् ब्रह्मशब्दस्यावधारणत्वं बोद्धव्यम् । यद्वा अवधारणार्थैव शब्दाख्यविशेषवत्त्वादित्यर्थः । अनेन बहुलिङ्गसहितश्रुतेरपि सावकाशाया निरवकाशश्रुत्यादीनामेव बलवत्त्वमिति । तथा च निरवकाशा एतमेवेत्यवधारणादय इति न्यायविवरणमपि व्याख्यातं भवति । अत्र प्रथमवाक्ये बहुलिङ्गपदेन संवत्सरपतित्वादिलिङ्गानां श्रुतिपदेनादित्यशब्दस्य ग्रहणम् । श्रुत्यादीनामित्यस्य ब्रह्मशब्दादिपदोक्ताश्रुतत्वादिगुणानामित्यर्थः । अवधारणादय इत्यत्रादिपदेनाशरीरत्वादीनामेव ग्रहणमिति ज्ञातव्यम् ।

भावदीपः

ॐ शब्दविशेषात् ॐ ॥ ५ ॥ स्मरणादिति ॥ गीतायां द्वितीये इत्यर्थः । तत्र हि अथ चैनं नित्यजातमित्यादिना प्रकृतस्य जीवस्यैनमिति परामर्शादिति भावः । श्रुत्वेत्युपलक्षणम् । “आश्चर्यवत्पश्यति कश्चिदेनमाश्चर्यवद्ब्रूदति तथैव चान्यः । आश्चर्यवच्चैनमन्यः शृणोती”ति पूर्ववाक्ये उक्तेः द्रष्टा वक्तेत्यपि ध्येयम् । ईश्वरसरूपत्वादिनाऽऽत्मद्रष्टा दुर्लभ इति भाव इति गीताभाष्यटीकयोर्व्यक्तमेतत् । भाष्यस्य सूत्रेणान्वयं मत्वा योग्यसाध्यमध्याहृत्य योजनामाह ॥ नानेनेति ॥ सूत्रे विशेषो विशेषणं शब्दविशेषादवधारणरूपाद्ब्रह्मशब्दविशेषादित्यस्य फलितार्थो ब्रह्मशब्दस्येति । एतमेवेत्युक्तोद्देश्यान्वितैवकारसाहित्यादित्यर्थः ॥ मुख्येति ॥ उद्देश्यान्वितैवकारस्य विधेये अन्ययोगव्यवच्छेदकत्वात् । ब्रह्मशब्दस्य जीवरूपामुख्यब्रह्मार्थकत्वे मुख्यस्य ब्रह्मणो विष्णोरमुख्यस्य जात्यादेश्च सत्त्वेनान्ययोगनिवारणायोगेनैवकारायोगात् । विष्णुरूपमुख्यब्रह्मार्थत्वे चान्यस्य मुख्यब्रह्मणोऽभावेनान्ययोगनिवारणसम्भवादिति भावः । एतेन तथापि निरवकाशा एतमेवेत्यवधारणादय इति न्यायविवरणोक्तं निरवकाशत्वमुपपादितं भवति । तथा चाश्रुतत्वादिकमपि ब्रह्मश्रुतिवन्निरवकाशम् । प्रागुक्तश्रुतेः । श्रुत्वाप्येनमिति स्मृतिः ईश्वरपरा आश्चर्यो भगवानेवेत्याह आश्चर्यवदिति गीतातात्पर्योक्तेः । ईश्वरस्यापि अव्यक्तोऽयम् अचिन्त्योऽयमिति प्रकृतत्वात् । जीवपरत्वेऽपि प्रतिबिम्बस्यापि जीवस्य द्रष्टा दुर्लभः । किंतद्ब्रह्मसामर्थ्यं वर्णनीयमिति तट्टीकाद्युक्तरीत्या अश्रुतत्वादेः ईश्वर एव मुख्यत्वात् । चक्षुर्मयत्वादेरर्भकसूत्रेऽनुपपत्तिदोषसाम्यस्य सम्भोगसूत्रे निरस्यत्वात् । अत एव न कर्मकर्तृभावोऽपवादवानिति न प्रागुक्तचोद्यावकाश इति भावः ॥ ५ ॥

वाक्यार्थमुक्तावली

ॐ शब्दविशेषात् ॐ ॥ अश्रुतत्वादि श्रवणादित्यत्रादि पदेनादृष्टत्वादेर्ग्रहणम् । श्रुत्वाप्येनमित्येतद्वाक्यपूर्वशेषे आश्चर्यवत् पश्यति कश्चिदेनमाश्चर्यवद्ब्रूदति तथैव चान्यः । आश्चर्यवच्चैनमन्यः शृणोति इति तच्छ्रोतृदुर्लभत्वस्योक्तत्वादिति ज्ञेयम् । सूत्रे न शारीर इत्यनुवर्तते । सर्वत्र प्रसिद्धोपदेशादिति सूत्रात् विपरिणम्योपदिश्यत इत्यन्वेति । ततश्च शारीरो जीवो न ब्रह्मशब्देनोच्यते । शब्दस्य ब्रह्मशब्दस्य एतमेव सर्वगतमेव ब्रह्मेत्याचक्षते नान्यमित्यवधारणाख्यविशेषणवत्त्वं तस्य सम्भवत्येवेति आशयेनाह ॥ नानेन ब्रह्मशब्देनेत्यादिना ॥ ब्रह्मशब्दस्य सावधारणत्वेऽपीति ॥ उक्तरीत्या साधारण्यज्ञापकतयाऽवधारणाख्यविशेषवत्त्वेऽपी-

(वाक्यार्थमुक्तावली)

त्यर्थः ॥ नहीति ॥ भाष्यस्य सर्वगतत्वं जीवस्याङ्गीकृत्य एतमेवेत्यत्र एतच्छब्देन तत्परा-
मर्शमभ्युपगम्य ब्रह्मशब्दस्य तत्र वृत्त्यङ्गीकारे जीवमेव ब्रह्मेत्याचक्षते नान्यमिति वाक्यार्थः स्यात्
तत्र ह्युपपद्यत इत्यर्थः । कुतो नोपपद्यत इत्यतो भावमाह ॥ सावधारणेति ॥
उक्तरीत्याऽवधारणाख्यविशेषणयुक्तब्रह्मशब्दवाच्यत्वे जीवमेव ब्रह्मेत्याचक्षते नान्यमिति लभ्यते
तच्चायुक्तम् । बृहजाति जीवकमलासनशब्दराशिष्वित्यादिविरोधात् अतः एतमेव ब्रह्मेत्याचक्षत
इति वाच्यम् । तथाच मुख्यब्रह्मत्वं स्यात् । न च जीवस्योपपद्यत इति भावः । एष उ एव ब्रह्मेति
श्रुतौ उ उच्च एष एव ब्रह्मेत्यादि योजना ।

तत्त्वसुबोधिनी

तस्येति । एकस्य सर्वशरीरस्थत्वानुपपत्तिरूपदोषस्येत्यर्थः । अवधारण्याख्य विशेषवत्वादिति
अवधारणस्यायोगव्यवच्छेदस्य ब्रह्मशब्दार्थब्रह्मत्वसम्बन्धात् ब्रह्मशब्दस्यावधारणत्वं बोध्यम् ।
यद्वा अवधारणार्थकैव शब्दाख्य विशेषवत्वादित्यर्थः । न चतदिति । भाष्योक्तश्रुत्यादिना
विष्णोरेव ब्रह्म शब्दमुख्यार्थत्वादिति भावः ।

वाक्यार्थमञ्जरी

आत्मविशेषणेन चक्षुर्मयत्वादिना जीवसामान्यलिङ्गेन जीवमात्रत्वप्राप्तेरिति भावः । गीता-
वाक्यमुदाहरति । श्रुत्वेति एनं ग्रथचैनं नित्यजातमित्यनेन प्रकृतं जीवं सामान्येन श्रुत्वापि
विशेषतः कश्चिदपि न वेदेत्यर्थः ॥ साम्यादिति ॥ तस्यापि सर्वशरीरस्थत्वेन तद्गतदुःखादि
प्रसङ्गसाम्यादित्यर्थः । बाधकेन विष्णुरूपभिन्नग्रहणे । तथाचापवादकारणाभावोऽसिद्ध इति
भावः । इत्याशङ्केति ॥ ब्रह्म शब्दस्य जीवेपि सम्भवादित्याशङ्कां शिष्टपरिहारोग्रे भविष्यतीति
भावः ॥ ॐ शब्दविशेषात् ॐ ॥ शब्दस्य ब्रह्म शब्दस्य विशेषादेतमेवेति साधारणत्वरूप-
विशेषोपेतत्वात्रतेनेतरग्रहणमित्यर्थः । मुख्यब्रह्मत्वं पूर्णत्वरूपं तमेवेत्युक्तेऽन्येषामपि तद्वाच्य-
त्वात्कथमेतदिति शङ्कापरिहाराय मुख्यतोऽस्य वाच्यत्वमन्येषाममुख्यत इत्यवश्यं वक्तव्यत्वादिति
भावः । श्रुतावुशब्दोवधारणे । ब्रह्मैवेत्याद्येवकारसम्बन्धः ॥

सूत्रभाष्यम्

॥ ॐ स्मृतेश्च ॐ ॥ ६ ॥

‘अहमात्मा गुडाकेश सर्वभूताशयस्थितः’ (भ.गी. १०-२०) ।

‘गामाविश्य च भूतानि धारयाम्यहमोजसे’ (भ.गी. १५-१३) त्यादि । न चाप्रामाणिकं कल्प्यम् ॥ ६ ॥

तत्त्वप्रदीपिका

स्मृतेश्च । इतश्च न सर्वेषु भूतेषूच्यमानः परमात्मनोऽन्यः । नापि जीवः स परमात्मा । यतः स्मृतौ सर्वभूतहृदयस्थत्वं सर्वाधारत्वं च परमात्मन उक्तम् । ये तु जीवपरयोर्व्यावहारिकभेदवादीनि सूत्राण्येतानि योजयन्ति तद्वच्यपोहार्थमाह— न चाप्रमाणकं कल्प्यमिति । व्यावहारिकभेदस्य मिथ्यात्वे त्वसद्भेदवाचित्वादप्रमाणानि सूत्राणीत्युक्तं स्यात् । न चानिर्वाच्यं कल्प्यम् । तस्याप्रमाणकत्वेन निरस्तत्वात् । सत्यत्वेऽपसिद्धान्तः । न च भेदभ्रान्तिः कापि सत्यभेदसद्भावं विना सम्भवति । न हि कुहचिदप्यवितथकलधौतं विना वितथकलधौतप्रतीतिस्सम्भवति । न चौपाधिको भेदो ब्रह्मणः कल्प्यः । निरंशत्वादेकदेशसम्बन्धासम्भवादुपाधेः । कृत्स्नग्रासे सत्यनुपहितोपहितविभागासम्भवात् । अतोऽप्रमाणकमिदं मतं सूत्रार्थत्वेन न कल्पनीयम् । सूत्रनिषेध्यत्वात् ॥

तत्त्वप्रकाशिका

स्मृतिसमाख्ययाऽपि विष्णोरत्रोक्तसर्वगतत्वं साधयत्सूत्रं पठित्वा तां स्मृतिमुदाहरति ॥ स्मृतेश्चेति ॥ न च वाच्यं स्मृतेरपि स्ववचनत्वेन कथं विप्रतिपन्नं प्रति सूत्रकारस्तामुपादत्त इति । तस्याः परोक्तानुवादरूपत्वात् ।

एवं सूत्राणि व्याख्याय परकृतापव्याख्यां प्रत्याख्याति ॥ न चेति ॥ ईश्वर एव मनोमयत्वादिगुणो न जीव इति प्रतिपादिते जीवेश्वरयोरैक्यात्कथमेतदित्याशङ्क्य केनचिदुक्तम् । नायं पारमार्थिको भेदः कित्वत्र मिथ्याभूत एव सूत्रकृता विवक्षित इति तद्भेदस्य मिथ्यात्वं न कल्प्यम् । भेदमिथ्यात्वे मानाभावादित्यर्थः । जीवेशभेदो मिथ्या भेदत्वात् । चन्द्रभेदवत् इत्यनुमानं मानमिति चेन्न । मिथ्येत्यस्यासत्त्वाभिप्राये अपसिद्धान्तात् । अनिर्वाच्यत्वाभिप्राये

(तत्त्वप्रकाशिका)

अप्रसिद्धविशेषणत्वात् । सत्त्वाभावसाधने तत एवासत्त्वापत्तेः । बाध्यत्वसाधनेऽप्यन्यथाज्ञातस्य सम्यग्ज्ञातत्वं चेद्बाध्यत्वं तत्प्रसिद्धसाधनम् । त्रिकाले स्वरूपनिषेधविषयत्वं चेदसत्त्वापत्तिः । प्रतीतस्य इति चेदसदपरोक्षतया प्रतीयते वाच्यत्वादित्यसतोऽपि प्रतीतिसिद्धेः । भेदाभावे भेदत्व-सामान्यस्याप्यसिद्धेश्च । व्यक्त्यभावेन सामान्यायोगात् । भेदत्वहेतोरविद्यानिवृत्तिरूपमोक्षा-त्मभेदे व्यभिचाराच्च । न चासावपि भेदो मिथ्येति युक्तं मोक्षनिवृत्त्यापातात् । मिथ्याभूत-स्याप्यनिवर्त्यत्वे प्रकृतभेदस्यापि तथात्वं नानिष्टम् । न चात्ममोक्षयोर्भेदाभावः । आत्मनोऽ-अनादिनित्यतया तदभिन्नमोक्षस्य ज्ञानसाध्याविद्यानिवृत्तिरूपत्वानुपपत्तेः । द्वासुपर्णेत्यादि श्रुति-विरोधाच्च । अन्यतरचन्द्रस्यैवाऽऽरोपितत्वेनऽऽरोपितानारोपितभेदस्य सत्यत्वाच्च । अतो न भेद-मिथ्यात्वे मानमित्यलम् ॥ ६ ॥

गुर्वर्थदीपिका

असदपरोक्षतया प्रतीयते वाच्यत्वादित्यत्र यद्यपि शशविषाणादिशब्दा योग्यताविरहा-च्छब्दाभासा एव । असन्मिथ्यादिशब्दाश्चा सत्त्वात्यन्ताभावादावेव शक्ताः । शशविषाणादिकं तु मुख्ययाऽमुख्यया वा वृत्त्या न पदार्थ इति मतम् । तथाऽपि यादृशतादृशशब्द-जन्यज्ञानविषयत्वमेवेह वाच्यत्वं विवक्षितम् । अतो न हेतोरसिद्धिः । धर्माधर्मादिकमपीश्वरस्य प्रत्यक्षमिति न व्यभिचारश्चेति ज्ञेयम् । मोक्षानिवृत्त्यापातादित्यत्र निवृत्तिरभावः । मिथ्या-भूतभेदस्याभावावश्यम्भावेन ब्रह्मभिन्नमोक्षस्याप्यभावापातादित्यर्थः । मिथ्याभूतस्याप्यनिवर्त्यत्व-इत्यत्र मिथ्याभूतस्याऽऽत्ममोक्षभेदस्यानिवर्त्यत्वेऽभावाप्रतियोगित्वे प्रकृतभेदस्य जीवेश्वरभेद-स्यापि तथात्वं मिथ्यात्वं नानिष्टम् । अभावासम्पादकत्वेन भवत्पारिभाषिकमिथ्यात्वान्मम नानिष्टमिति भावः । तर्हि ब्रह्माभिन्न एव मोक्षोऽस्त्विति शङ्कां परिहरति न चेति । आरोपितानारोपितभेदस्येत्यत्र आरोपितप्रतियोगिकानारोपितधर्मिकभेदस्येत्यर्थः । १॥२॥१॥

भावबोधः

वाच्यत्वादिति । धर्माधर्मादिरपि ईश्वरादिप्रत्यक्षत्वेन केवलान्वयित्वान्न व्यभिचार इति भावः । अत्र यद्यपि प्रतीतस्येति चेदित्युक्तत्वात् परोक्षप्रतीतिरेव साधनीया; तथापि अपरोक्षतया प्रतीतस्येति पुनः परेणोक्तेऽपरोक्षप्रतीतेरपि साधने गौरवं स्यादिति तादृशप्रतीतिरेव साधिता । अत एव प्रकृताभिप्रायेण प्रतीतिसिद्धिरित्येवोक्तम् । प्रतिज्ञां दूषयित्वा हेतुं दूषयति— भेदाभावेनेति । अन्यतरचन्द्रस्यैवारोपितत्वेनेति । तथा च साध्यविकलो दृष्टान्त इति भावः । चन्द्रे आरोपितभेदस्य दृष्टान्तत्वे तस्यासत्त्वेन साधनवैकल्यापत्त्या आरोपितानारोपितचन्द्रभेद

(भावबोधः)

एव निदर्शनीय इत्यभिप्रायेणान्यतरचन्द्रस्यैवेत्युक्तम् । एतेन चन्द्रभेदारोपमात्रेण द्वित्वप्रतीत्युपपत्तौ चन्द्रान्तरस्यारोपाङ्गीकारे गौरवम् । तर्हि शुक्तिकायां रजताभेदारोपमात्रेणेदं रजतमिति प्रतीत्युपपत्तौ रजतारोपाङ्गीकारो व्यर्थ इति, चेत् न; तत्राधिष्ठानस्य रजतत्वेन रजतोपस्थित्यर्थं रजतारोपाङ्गीकारात् । रजतानुपस्थितौ रजतारोपासम्भवात् । न चैवं प्रकृते । अधिष्ठानस्य चन्द्रत्वादिति चोद्यमपि निरस्तम् ।

भावदीपः

ॐ स्मृतेश्च ॐ ॥ ६ ॥ परोक्तेति ॥ कृष्णार्जुनसंवादानुवादरूपत्वादिति भावः । परीत्याऽर्थमनुवदति ॥ ईश्वर इति ॥ सक्रतुं कुर्वीत मनोमयः प्राणशरीरोभारूप इत्यादिछान्दोग्यवाक्ये मनोमयत्वादिनोपास्यो जीव इति प्राप्ते ईश्वर एवेत्युपपादिते सतीत्यर्थः । २२मिथ्यैव भेदो विमतो भेदत्वात् चन्द्रभेदवत्' इत्यनुभाष्योक्तं शङ्कते ॥ जीवेशेति ॥ स्वपरपक्षरीत्या हृदि विकल्प्य दूषयति ॥ मिथ्येत्यस्येति ॥ “यदि सन्नपसिद्धान्तः स एवासन्नितीरित” इत्याद्युक्तेरिति भावः ॥ सिद्धसाधनमिति ॥ “विज्ञातस्यान्यथा सम्यग्विज्ञानं ह्येव तन्मतमि”त्याद्यनुभाष्योक्त्या मिथ्यात्वादिनाऽन्यथा विज्ञातस्य सत्यत्वादिना विज्ञानाङ्गीकारादिति भावः । “नासीदस्ति भविष्यच्च तदिति ज्ञानमेयता । यदि बाधस्तदा सत्त्वं तेनैवाङ्गीकृतं पुन’रित्यनुभाष्योक्तमाह ॥ त्रिकालेति ॥ प्रतीतस्येति ॥ प्रतीतत्वे सति त्रिकाले स्वरूपनिषेधधीविषयत्वं मिथ्यात्वमित्यर्थः । इदं च नासत्त्वम् । असतोऽप्रतीतेरिति भावः । अप्रतीतेरित्यत्र प्रतीतिः किं परोक्षा उत अपरोक्षा । नाद्यः । “प्रतीतिर्नासत इति वदन्नङ्गीकरोति ता’मित्यनुभाष्योक्तदिशा अत्यन्तासत्यपि ज्ञानमर्थे शब्दः करोति हि इति त्वदीयमण्डनोक्त्या व्याघातेन तन्निषेधायोगात् । नान्त्यः । असतोऽपि सत्त्वादिति भावेन वदन्नङ्गीकरोति तामित्युक्तिलब्धमेवाह ॥ असदिति ॥ धर्माधर्मादीरीश्वराद्यपरोक्षत्वान्न व्यभिचार इति भावः । तथा चैवंरूपमपि मिथ्यात्वम् असत्त्वमेवेति मत्वा हेतुमपि निराह ॥ भेदेति ॥ श्रुतीति ॥ स्वतःप्रमाणश्रुतिप्राप्तस्य मिथ्यात्वायोगादिति भावः । दृष्टान्तं च निराह ॥ अन्यतरेति ॥ सत्यत्वाच्चेति ॥ तथा च साध्यवैकल्यमिति भावः ॥ ६ ॥

वाक्यार्थमुक्तावली

ॐ स्मृतेश्च ॐ ॥ स्मृतिसमाख्यानाच्च विष्णुरेव सर्वगत इति सूत्रार्थः । ईश्वर एवेति । सर्वं खल्विदं ब्रह्म तज्जलानिति शांत उपासीत अथ खलु क्रतुमयोयं पुरुषो यथाक्रतुरस्मिंल्लोके पुरुषो

(वाक्यार्थमुक्तावली)

भवति तथेतः प्रेत्य भवति स क्रतुं कुर्वन्त मनोमयः प्राणशरीरो भारूप इति छान्दोग्ये सर्वात्मको मनोमयत्वादि गुणतयोपास्यः किं जीव उतेश्वर इति सन्देहे मनोमयत्वादिगुणकः सर्वात्मकतयोच्यमानः प्रत्यगात्मैव न ब्रह्म सकलहेयप्रत्यनीककल्याणैकतानस्य ब्रह्मणः सर्व-हेयाकार सर्वतादात्म्यायोगात् मनोमयत्वाद्ययोगाच्चेति पूर्वपक्षे प्राप्ते सर्वत्र प्रसिद्धोपदेशात् सर्वत्र सर्वात्मकत्वेनोच्यमानो मनोमयत्वादिगुण ईश्वर एव न जीवः । यतो वा इमाः सन्मूलाः सोम्येमाः सर्वाः प्रजा इत्युपदेशात् सर्वात्मकत्वं च यः पृथिव्यां तिष्ठन् इत्यादेः शरीरात्म-भावेनैवेति सिद्धान्तिना प्रतिपादिते सतीत्यर्थः । पररीत्या समग्रसूत्रार्थस्तु ग्रन्थगौरवभयान्न लिख्यते ॥ प्रतीतत्वे सतीति ॥ प्रतीतत्वे सति त्रिकाले स्वरूपधीविषयत्वं मिथ्यात्वमित्यर्थः । इदं च नासत्त्वमसतोऽप्रतीतेरिति भावः । अप्रतीतेरित्यत्र प्रतीतिः किं परोक्षा अथापरोक्षा । नाद्यः 'प्रतीतिर्नासत इति वदन् अङ्गीकरोति ताम्' इत्यनुभाष्योक्तदिशा ज्ञानमर्थे शब्दः करोतीति तदीयमण्डनोक्त्या व्याघातेन तन्निषेधायोगात् । नांत्यः असत्यपि सत्त्वादिति भावेनाह ॥ असदिति ॥ धर्माधर्मदिर्योग्यापरोक्षसिद्धत्वान्न व्यभिचार इति भावः । हेतुं दूषयति ॥ भेदेति ॥ पक्षीकृतभेदाभावेन भेदत्वादित्युक्तभेदत्वसामान्यस्यापि असिद्धिरेवेत्यर्थः । यद्वा किमनिर्वचनीयभेदत्वं हेतुः उत पारमार्थिकम् । नोभयमपि अन्यतरा सिद्धेः उभयानुगतं भेदत्वसामान्यं हेतुरिति चेत् तत्राह ॥ भेदाभावेनेति ॥ उक्तरीत्याऽनिर्वचनीयपारमार्थिकभेदयोरुभयरीत्या अभावेन तदुभयानुगतं भेदत्वसामान्यमप्यसिद्धमित्यर्थः ॥ मोक्षनिवृत्तीति ॥ भेदिनोऽसतोः भेदनिवृत्तेर्वक्तुमशक्यत्वेनात्मनिवृत्तेश्च बाधितत्वेनैक्यस्य निराकरिष्यमाणत्वेन मोक्षनिवृत्त्या-पातादिति भावः । चन्द्रभेदवदित्यत्र चन्द्रभेदो नाम चन्द्रे आरोपितभेदो वा आरोपितानारोपितचन्द्रयोर्भेदो वा? नाद्यः । तस्यासत्त्वेन तत्र भेदत्वाभावेन साधनवैकल्यात् । तदुक्त-मुपाधिखण्डनटीकायाम् । अङ्गुल्यवष्टंभादिना चन्द्रभेदाध्यासदर्शनादित्यादिना । द्वितीये साध्यवैकल्यमाह ॥ अन्यतरचन्द्रस्येति ॥ ननु चन्द्रे भेदारोपमात्रेण द्वित्वप्रतीत्युत्पत्तौ चन्द्रान्तरारोपकल्पनं व्यर्थम् । न चैवं सति रजततादात्म्यारोप मात्रेण पूर्तौ रजतारोपवैयर्थ्यमिति वाच्यम् । वैषम्यात् । तत्राधिष्ठानस्यारजतत्वेन रजतोपस्थित्यर्थं रजतारोपाङ्गीकारात् । रजतानुपस्थितौ इदं रजतमिति प्रत्ययायोगात् । न चैवं प्रकृतेऽधिष्ठानस्य चन्द्रत्वादिति चेन्न । इमौ चन्द्रौ भिन्नाविति भेदारोपस्य चन्द्रान्तरारोपेण विनाऽयोगादिति । अतो न ग्रन्थान्तरविरोधः ।

तत्त्वसुबोधिनी

तस्या इति । तथा च विष्णोः सर्वगतत्व साधनाय तदुदाहरणं युक्तमिति भावः । एतएवेति । सत्त्वाभावादेवेत्यर्थः । न नु त्रिकाल प्रतीतस्यस्वरूपेण निषेध विषयत्वं विवक्षितम् । तथा च अतः प्रतीत्यभावेन तत्र एतादृशमिथ्यात्वावगमनान्ना सत्त्वापत्तिरित्याशयेन शङ्कते । प्रतीतस्येति चेदिति । वाच्यत्वादिति । धर्मादिरपि ईश्वराद्यपरोक्षत्वान्न व्यभिचार इति भावः । अत्रयद्यपि प्रतीतस्येति चेदित्युक्तत्वादसतः प्रतीतिरेवसाधनीया । तथापि अपरोक्षतया प्रतीतस्येति पुनः परेणोक्ते अपरोक्ष प्रतीतेरपि साधने गौरवं स्यादिति प्रतीतिरेव साधिता । अतएव प्रकृताभिप्रायेण प्रतीति सिद्धिरित्येवोक्तम् । प्रतिज्ञां दूषयित्वा हेतुं दूषयति । भेदाभावेनेति । ननु भेदाभावेपि भेद त्वसामान्यासिद्धिः । कुत इत्यत आह । व्यक्त्यभावेनेति । समानानां व्यक्तीनां भावः धर्मः इतिहि सामान्य शब्दार्थः । तथा च व्यक्त्यभावे सामान्यासिद्धिरिति भावः । मोक्षनिवृत्त्यापातादिति । न च एतदयुक्तम् । भेदमिथ्यात्वे उक्ते मोक्षनिवृत्त्यापादनस्यासङ्गतत्वादिति चेत् न । भेदस्य धर्मिस्वरूपत्वेन भेदमिथ्यात्वे मोक्षस्यापि मिथ्यात्वेन तन्निवृत्त्यापादनस्य युक्तत्वादिति भावः । यद्वा यन्निरूपितस्य यस्य यद्भवति तन्निरूपकस्यापि भवतीति परेणाङ्गीकृतत्वात् मोक्षनिरूपितस्य भेदस्य मिथ्यात्वे मोक्षस्यापि मिथ्यात्वात् तन्निवृत्तिरापाद्या । न चैवं जीवब्रह्मनिरूपितस्य भेदस्य मिथ्यात्वे जीवब्रह्मणोपि मिथ्यात्वं स्यादितिवाच्यम् । चैतन्यमात्रस्य भेदाभावेन जीवत्वब्रह्मत्वविशिष्टयोः एव भेदो मिथ्या । तथाच तत्रापि निरूपकयोः मिथ्यात्वात् नापादनानुपपत्तिरिति भावः । यद्वा मोक्षे भेदस्य निवृत्त्यापातात् इत्यर्थः । तथा च मुक्तत्व व्यवहारानुपपत्तिरिति भावः । अन्यतर-चन्द्रस्यैवारोपितत्वेनेति । तथाच साध्यविकलोऽयं दृष्टान्त इति भावः । चन्द्रे आरोपितभेदस्य दृष्टान्तत्वे तस्यासत्त्वेन साधनवैकल्यापत्त्या आरोपितानारोपित चन्द्रभेद एव निदर्शनीय इत्यभिप्रायेण अन्यतरचन्द्रस्यैवेत्युक्तम् ।

वाक्यार्थविवरणम्

मोक्षनिवृत्त्यापातादिति । मोक्षात्मनोः भेदस्य मिथ्यात्वे मिथ्याभूतस्य निवृत्तिरिति नियमादात्मप्रतियोगिकमोक्षधर्मिकभेदस्य मोक्षस्वरूपत्वेन तन्निवृत्तौ मोक्षस्यैव निवृत्तिः स्यादिति भावः । स्वमताभिप्रायेणेदं दूषणं द्रष्टव्यम् । आत्मन इति । परस्परविरुद्धयोरिति न्यायेन भेदाभावे आत्ममोक्षयोरभेदस्यैव प्राप्तेरित्यर्थः । जीवेशभेदमिथ्यात्वे श्रुतिविरोधमाह ॥

(वाक्यार्थविवरणम्)

द्रासुपर्णेति । निवृत्तिरूपत्वेति । अविद्यानिवृत्तिरूपमोक्षस्य ज्ञानसाध्यत्वानुपपत्तेरिति यावत् । आरोपितानारोपितेति । साध्यहीनो दृष्टान्त इत्याशयः । अत्रानारोपिते आरोपितप्रतियोगिकभेद एव विवक्षितः, न त्वारोपिते अनारोपितप्रतियोगिकः । तेनास्मन्मते भेदस्य धर्मिस्वरूपत्वात् कथमेतदिति शङ्कानवकाशः । न च आरोपितचन्द्रभेद एव दृष्टान्त इति वाच्यम् । तत्र भेदत्वरूपहेतोरभावेन साधनवैकल्यापातात् । न हि व्यक्त्यभावे सामान्यं सम्भवतीति ध्येयम् ॥

वाक्यार्थमञ्जरी

ॐ स्मृतेश्च ॐ ॥ विष्णोः सर्वगतत्वप्रतिपादकस्मृतिसत्त्वाच्च स एव सर्वगत इत्यर्थः । स्मृतौ गुडाकेशः अर्जुनः ॥ भूताशयेति ॥ भूताख्याश्रयेत्यर्थः ॥ परोक्तेति ॥ तस्याः कृष्णार्जुन-संवादरूपत्वादिति भावः ॥ इति प्रतिपादित इति ॥ स क्रतुं कुर्वीत मनोमयः प्राणशरीरो-भारूपः सत्यसंकल्प इति वाक्ये मनोमयत्वादि नोपास्योजीवो वा ब्रह्मवेति सन्देहे जीवस्यैव मनः प्राणसम्बन्धान्तस्यैव वाङ्मनोमयत्वादिनोपास्यत्वमिति प्राप्ते ब्रह्मैवात्रमनोमयत्वादिनोपास्यं न जीवः सत्यसंकल्पादितल्लिङ्गादिति प्रतिपादित इत्यर्थः । अप्रमाणिकत्वमुपपादयितुं भेदेऽनुमानमाशङ्क्यनिराकरोति । जीवेशभेद इत्यादिनाऽलमित्यंतेन । अत्रमिथ्यात्वम् असत्त्वं वा निर्वचनीयत्वं वा सत्त्वाभावोबाध्यत्वं वेति विकल्पान् क्रमेण दूषयति ॥ मिथ्येत्यस्येत्यादिना ॥ अपसिद्धान्तादिति ॥ सदसद्विलक्षणत्वाङ्गीकारादिति भावः ॥ अपसिद्धविशेषणत्वेति ॥ तस्यामांप्रति कुत्राप्यप्रसिद्धत्वादिति भावः । तत एव सत्त्वाभावादेव । चतुर्थमपि विकल्पपूर्वकं दूषयति ॥ बाध्यत्वसाधन इत्यादिना ॥ अन्यथाज्ञातस्य अन्यधर्मावच्छिन्नतया ज्ञातस्व-धर्मावच्छिन्नतया ज्ञातत्वमित्यर्थः ॥ सिद्धसाधनमिति ॥ मिथ्यात्वेन ज्ञातस्य भेदस्य सत्यत्वेन ज्ञातत्वाङ्गीकारादिति भावः ॥ त्रिकालेति ॥ नास्ति नासीन्नभविष्यतीति बोध्यमानाभाव प्रतियोगित्वमित्यर्थः । प्रतीतस्येत्यनन्तरं त्रिकालेत्याद्यनुवर्तते । तथाचासतः प्रतीत्यभावा-न्नोक्तदोष इति भावः ॥ वाच्यत्वादिति ॥ धर्माधर्मादिरपीश्वरादि प्रत्यक्षगोचरत्वेन न तत्र व्यभिचार इति भावः । अत्र यद्यपि प्रतीतस्येति चेदित्युक्तत्वादसतः प्रतीतिरेवसाधनीया तथप्य-परोक्षतयाप्रतीतस्येति पुनः परेणोक्तेऽपरोक्षप्रतीतेरपि साधनेगौरवं स्यादित्यपरोक्ष प्रतीतिरेव साधिता । अत एव प्रकृताभिप्रायेण प्रतीति सिद्धेरित्येवोक्तम् । उक्तबाध्यत्वसाधनेऽपसिद्धान्तं सूचयित्वा दोषान्तरमाह ॥ भेदाभावेनेति ॥ भेदप्रयोजकविरुद्धधर्मस्फुरणायाविद्यानिवृत्तिरूपेति मोक्षस्वरूपनिरूपणम् ॥ अविद्यास्तमयोमोक्ष इत्युक्तेरिति भावः । मिथ्याभूतोभेदः किं निवर्तते

(वाक्यार्थमञ्जरी)

उत न । नाद्य इत्याह ॥ मोक्षनिवृत्तीति ॥ भेदनिवृत्तिर्हिभेदिनिवृत्तिनियता ॥ भेदिनोऽ-
सत्त्वेभेदस्याप्यनुपपत्तेः । तत्रनात्मानि वर्तते सत्यत्वात् । अतोमोक्षस्यैव निवृत्तिर्वक्तव्येत्याशयः ।
द्वितीयेत्याह ॥ मिथ्याभूतेति ॥ तथात्वम् अनिवृत्त्यविरोधिमिथ्यात्वम् ॥ न चेति ॥ तथाच
कुत्रव्यभिचार इति भावः । बाधकमप्याह ॥ द्वासुपर्णेति ॥ न चात्रभेदमात्रं श्रूयते नतत्सत्य-
त्वमिति वाच्यम् । स्वतः प्रमाणश्रुत्यासत्यस्यैव प्रतिपादनात् । अन्यथातत्प्रतिपादितब्रह्मणोपि
मिथ्यात्वं स्यादिति भावः । यद्यपि प्रमाणविरुद्धार्थप्रतिज्ञाप्रतिज्ञाविरोध इति बाधस्य
प्रतिज्ञादोषत्वावगमात् प्रतिज्ञादूषणसमय एवेदं वाच्यम् । तथापि हेतुदोषत्वमङ्गीकुर्वतां
नैयायिकानां रीतिमाश्रित्योक्तिरविरुद्धा । साध्यवैकल्येनदृष्टान्तमपिदूषयति ॥ अन्यतरचन्द्र-
स्यैवेति ॥ नन्वनारोपिते चन्द्रे भेदमात्रारोपेणमौचन्द्राविति द्वित्वमात्रप्रतीत्युपपत्तौ चन्द्रान्त-
रारोपो व्यर्थः । नचैवं शुक्तिकायां रजताभेदमात्रारोपेणेदं रजतमिति प्रतीत्युपपत्तौ रजतारोपां-
गीकारोपि व्यर्थः स्यादिति वाच्यम् । तत्राधिष्ठानस्यारजतत्वेन रजतोपस्थित्यर्थं रजतारोपाङ्गी-
कारात् । रजतानुपस्थितौरजताभेदारोपायोगात् । न चैवं प्रकृते अधिष्ठानस्य चन्द्रत्वादिति
चेन्न । अनारोपित चन्द्रे आरोपितभेदस्यैव दृष्टान्तत्वे तस्यारोपितत्वेनात्यन्तासत्वात्तत्र हेतुवृत्त्य-
सम्भवेनसाधनवैकल्यापातात् । तदेतदाह ॥ अन्यतरचन्द्रस्येवारोपितत्वेनेति ॥ सत्यत्वादिति
अत्रारोपितप्रतियोगिकानारोपितधर्मिक एकएवभेदो विवक्षितो नत्वनारोपितप्रतियोगिकारोपित
धार्मिकः । भेदस्य धर्मिस्वरूपत्वेनारोपितधर्मि स्वरूपभेदस्य सत्यत्वायोगात् । यद्वाऽसद्वृत्तो-
नेत्यबाधित प्रतीतिबलादसद्धर्मिकोपि भेदोस्त्येव न चोक्तदोषः । अनुक्त्वात्मकत्वसम्भवात् ।
नच वैषम्यम् । यथा न्यायमते अत्यन्ताभावादेः प्रतियोगिविरोधित्वेप्यन्योन्याभावस्य प्रति-
योगितावच्छेदकविरोधित्वं तथासद्धर्मिकान्योन्याभावस्य धर्मिस्वरूपत्वेप्य सद्धर्मिकान्योन्या-
भावस्य धर्मितावच्छेदकस्वरूपत्वे विरोधाभावादिति । किं च प्रातिभासिकत्वमुपाधिः । स च न
पक्षेसाधयितुं शक्यः व्यावहारिकत्वाङ्गीकारविरोधात् । अभेदोमिथ्याऽभेदत्वाद्देहात्माभेदवदि-
त्याभाससमानयोगक्षेमत्वम् । न च दृष्टान्तस्यसाध्यवैकल्यं तथात्वेन्योन्यस्मिन्नन्योन्यात्मकता-
मन्योन्यधर्माश्चाध्यस्येति भाष्यस्योन्मत्तप्रलापि तत्त्वप्रसंगादित्येतद्धृदिनिधायाह ॥ अलमिति ॥

सूत्रभाष्यम्

॥ ॐ अर्भकौकस्त्वान्तद्वयपदेशाच्च नेति चेन्न निचाय्यत्वादेवं व्योमवच्च ॐ ॥७॥

(सूत्रभाष्यम्)

सर्वेषु भूतेष्वित्यल्पौकस्त्वाच्चक्षुर्मयत्वादिना जीवव्यपदेशाच्च नेति चेन्न । अर्भ-
कौकस्त्वेन चक्षुर्मयत्वादिरूपेण च तस्यैव विष्णोर्निचाय्यत्वात् । सर्वगतत्वेऽ-
प्यल्पौकस्त्वं च युज्यते व्योमवत् ।

‘सर्वेन्द्रियमयो विष्णुः सर्वप्राणिषु च स्थितः ।

सर्वनामाभिधेयश्च सर्ववेदोदितश्च स’ इति स्कान्दे ॥ ७ ॥

तत्त्वप्रदीपिका

अर्भकौकस्त्वादित्यादि । सर्वेषु भूतेष्वित्यल्पौकस्वमुच्यते । सर्वजीवहृदयसुषिराणामल्प-
त्वात् । चक्षुर्मयत्वादिनाऽऽदित्यशब्देन च जीवव्यपदेशश्चास्ति । तदत्रेश्वराभ्युपगमे का गतिरिति
चेदल्पस्थानस्थत्वेन चक्षुर्मयत्वादिरूपेण चाऽदित्यादि शब्दवाच्यत्वेन च तस्यैव विष्णोर्निचा-
य्यत्वमित्यभिप्रायः ।

“ब्रह्मणस्सारभूतस्तु प्रद्युम्नो भगवान्हरिः ।

स एवादित्यसंस्थश्च स ह्यादिर्जगतो विभुः ॥

ततश्च सर्वभूतेषु जीवानां विनियामकः ।

स एवाऽदित्यगो विष्णुर्यः प्रद्युम्नाभिधो हरिः ॥

स एव सर्वदेहेषु चानिरुद्धतनुः स्थितः ।

सङ्कर्षणो वासुदेव इत्येकः स चतुर्विधः ॥

प्रतिपूरुषमेतस्मात्स्थितो विष्णुर्नियामकः ।

आदित्यादिषु च स्थित्वा द्योतकोऽसौ प्रति प्रति ।

स चेतनतमत्वाद्वि चित्रमित्यभिधीयते ॥

आपूरयन्सर्वलोकान्प्रकाशेन जनार्दनः ।

आदानात्सर्वजीवानामतृत्वात्प्रलयेऽपि च ।

आत्मेत्युक्तस्स भगवाञ्जगतः स्थावरस्य च ॥” इत्यैतरेयसंहितायाम् ।

तत्त्वप्रकाशिका

उक्तार्थमाक्षिप्य समादधत्सूत्रं पठित्वाऽऽक्षेपांशं तावद्व्याचष्टे ॥ अर्भकेति ॥ यदुक्तं
सर्वत्रोच्यमानो नारायण एवेति । तदयुक्तम् । यथा खलु जीवप्रापकसद्भावेऽप्यनुपपत्त्या तस्य

(तत्त्वप्रकाशिका)

सर्वगतत्वाभावस्तथेश्वरप्रापकसद्भावेऽपि बाधकसद्भावात् । सर्वेषु भूतेष्वित्यस्याल्पस्थानस्थितिकथनात् । चक्षुर्मयत्वादिरूपेण जीवबिलङ्गकथनाच्च आदित्यश्रुतेश्च । न ह्यपरच्छिन्नस्य सर्वजीवधर्मरहितस्य भगवतोऽर्भकौकस्त्वादिकथनं युज्यते । अतः पक्षद्वयेऽपि समसाधकबाधके न विष्णुरेवायं सर्वगत इति पक्षपातो युक्त इति भावः । परिहारांशं व्याचष्टे ॥ नेति ॥ न पक्षद्वयस्यापि साम्येन विष्णोस्सर्वगतत्वाभाव इति युक्तम् । बाधकाभावात् । तथा हि । किमपरिच्छिन्नादिरूपस्यार्भकौकस्त्वादिकथनमप्रयोजनमयुक्तं वा । आद्यं दूषयति ॥ अर्भकेति ॥ अपरिच्छिन्नस्य जीवबिलक्षणस्यापि हरेरर्भकौकस्त्वेन चक्षुर्मयत्वादिरूपेण चोपास्यत्वान्न तदुक्तित्वर्थेति भावः । द्वितीयेऽपि सर्वगतस्याल्पौकस्त्वं तावन्नायुक्तमित्याह ॥ सर्वगतत्वेऽपीति ॥ नापि जीवबिलक्षणस्य चक्षुर्मयत्वाद्ययुक्तम् । 'सर्वेन्द्रियमयः' इति स्मृत्या सर्वप्राणिगतेन्द्रियस्वामित्वेन चक्षुर्मयत्वादेरुक्तत्वादित्याशयेनाऽऽह ॥ सर्वेति ॥ सर्वनामाभिधेयश्च इत्यनेनैवादित्यशब्देश्वरवाचित्वं चोक्तं भवति । न चाऽदित्येऽनुक्तिविरोधः । सर्वप्राणिषु च स्थितः सर्वनामाभिधेय इति स्मृत्याऽऽदित्यादिगतस्यैवाऽऽदित्यादिनामवत्त्वोक्तेः ॥ ७ ॥

भावबोधः

चक्षुर्मयत्वादिनेति भाष्यगतादिपदार्तामाह आदित्यश्रुतेश्चेति । इन्द्रियस्वामित्वेनेति । प्राणा इन्द्रियाग्येषां सन्तीति व्युत्पत्तिबलात् प्राणिषु च नियामकत्वेन स्थित इत्यनेन चायमर्थो लब्ध इति द्रष्टव्यम् । आदित्यादिगतस्यैवादित्यादिनामत्वोक्तेरिति । तथा च यश्चासावादित्य इत्यनेनैवादित्येत्युक्तिर्लब्धेति भावः ।

भावदीपः

ॐ अर्भकौक ॐ ॥ ७ ॥ नेति चेदित्यत्र नेति प्रतिज्ञार्थः इति यदुक्तं न तद्युक्तमिति हेतुशं तात्पर्योक्त्या व्यनक्ति ॥ यथेति ॥ अत्रैवैतच्छङ्कोत्पत्तौ बीजं वदन् बाधकसद्भावरूपहेतूपपादकत्वेन सूत्रभाष्ये योजयति ॥ सर्वेष्विति ॥ जीवेत्युपलक्षणं भाष्य इति मत्वा आदिपदेन लिङ्गान्तरवत् श्रुतिमप्याह ॥ आदित्येति ॥ उक्तहेतोरप्रयोजकत्वं निराह ॥ नहीति ॥ अदृश्यत्वादिनये नित्यं विभुं सर्वगतमित्यादिनोक्तापरिच्छिन्न(त्व) स्यानन्दनयेऽदृश्येऽनात्म्य इत्यत्र जीवगुणरहित इत्युक्तदिशा जीवधर्मरहितस्येत्यर्थः । यद्वा वक्ष्यमाणस्मृत्याऽनित्याल्पज्ञानादिरहितस्येत्यर्थः । बाधके सतीति शेषः ॥ न विष्णुरेवेति ॥ तथा च यथा जीवादिर्न सर्वगत इत्युच्यते तथा विष्णुरपि बाधकवशादत्रोक्तसर्वगतो न स्यादिति तात्पर्यार्थः ।

(भावदीपः)

वाक्यस्य निर्विषयत्वं तु गत्यभावात्स्यादेवेति भावः । न विष्णुः सर्वगत इति पूर्वपक्षसाध्यस्य सिद्धान्तनकारेणान्वयमुपेत्यात्र पूर्वपक्ष इवात्रापि हेत्वन्तरमध्याहृत्य तदुपपादकत्वेन सूत्रशेषभाष्यं व्याचष्टे ॥ न पक्षद्वयस्येत्यादिना ॥ नायुक्तमित्याहेति ॥ एतच्च

“महतोऽल्पत्वमपि हि व्योमवत्प्राह वेदराट् ।
यद्यल्पदेशसंस्थानं न सर्वत्रापि नो भवेत् ।
स्थितस्य ह्यल्पदेशेषु सर्वगत्वं भवेद्भुवम् ।
एकत्राप्यनवस्थस्य कुत एवाखिलस्थिते”

ति वैशेषिकनयानुभाष्ये सुधायां च विवृत्तमिति भावः । व्योमवैषम्यशङ्कां तु दहरनयेऽल्पश्रुतेरित्यत्र निरसिष्यते । स्मृतौ सर्वप्राणिषु च स्थित इत्यस्य तात्पर्योक्तिः सर्वप्राणिगतेन्द्रियस्वामित्वेनेति । “तत्र तत्र स्थितो विष्णुस्तत्तच्छक्तिप्रबोधक” इत्यनुभाष्योक्त्या प्राणिषु स्थितेः प्राणादिप्रेरणार्थत्वात् । प्राणिषु स्थित इत्यनेन स्मृताविन्द्रियमयत्वे तत्स्वामित्वं हेतुरुक्त इति भावः । तथा च सर्वप्राणिषु प्राणादिप्रेरकत्वेन स्थितत्वात् सर्वेन्द्रियमयो विष्णुरिति योजना दर्शिता । मयटो विकारादिरिव स्मार्तत्वात् स्वामित्वमप्यर्थ इति दर्शितम् । वक्ष्यते चैतज्जयोतिराद्यधिष्ठानं तु तदामननादित्यत्र विष्णोरिन्द्रियस्वामित्वं द्वितीयांत्यपादे ॥ उपलक्षणमेतत् ।

“पूर्णदर्शनशक्तित्वात् चक्षुर्मय इतीरितः ।
तादृक्श्रवणशक्तित्वात्तथा श्रोत्रमयः स्मृत”

इत्यैतरेयभाष्योक्तं च ध्येयम् । सर्वप्राणिषु च स्थित इत्यस्य काकाक्षिन्यायेनोत्तरत्राप्यन्वयं मत्त्वाऽर्थमाह ॥ सर्वप्राणिष्विति ॥ उक्तं चैतरेयभाष्ये ॥ “ब्रह्मणः सारभूतस्तु प्रद्युम्नो भगवान्ह्रिः । स एवादित्यसंस्थश्च स ह्यादिर्जगतो विभुरित्यादि” । एतेन संवत्सरभारत्वं च समाहितं बोध्यम् । संवत्सरपदस्य विरिंचार्थत्वात्तत्र संवत्सरं नाम ब्रह्माणमित्यादेः ॥ ७ ॥

वाक्यार्थमुक्तावली

॥ ॐ अर्भकौकस्त्वात्तद्व्यपदेशाच्च नेति चेन्न निचाय्यत्वादेवं व्योमवच्च ॐ ॥ सूत्रे सर्वत्र तदिति पदद्वयानुवृत्तिमभिप्रेत्य व्याचष्टे ॥ यदुक्तमिति ॥ एवमिति सिद्धान्तांशगतं

(वाक्यार्थमुक्तावली)

पूर्वपक्षेऽप्यन्वेतीति भावेन तदर्थमाह ॥ यथा खल्वित्यादिना ॥ व्यपदेशपदसंनिधानात् अर्भकौ कस्त्वादित्यस्य अर्भकौकस्त्वव्यपदेशादित्यर्थ इत्यभिप्रायेणाह ॥ सर्वेष्विति ॥ तद्वचपदेशादित्यस्य तत् श्रुतेरित्यर्थान्तरमभिप्रेत्य भाष्ये चक्षुर्मयत्वादिनेत्यादिपदं प्रयुक्तमित्याशयेन व्याचष्टे ॥ आदित्यश्रुतेश्चेति ॥ विपक्षे हेतूच्छित्तिं बाधकमाह ॥ न हीति ॥ अपरिच्छिन्नस्याल्पस्थानगतत्वं जीवधर्मरहितस्य चक्षुर्मयत्वादिकं भगवत आदित्यत्वं न हि युज्यत इत्यर्थः । इति चेन्नेत्यत्र चेच्छब्दो यदित्यर्थे इत्यभिप्रेत्य इति यदुक्तं तन्नेति सूत्रार्थमाह ॥ न पक्षद्वयस्यापीति ॥ एवमित्यस्य एवं रूपेण निचाय्यत्वादित्यर्थमभिप्रेत्याह ॥ अपरिच्छिन्नस्येति ॥ अ इत्यनेन हरेरप्यादित्यशब्दप्रवृत्तिनिमित्तमुख्यगुणमात्रत्वेनादित्यशब्दवाच्यत्वेनोपास्यत्वादित्युच्यत इति ज्ञेयम् । व्योमवच्चेति सूत्रे एवमिति देहलीदीपन्यायेनान्वेति । चोऽप्यर्थः । अर्भकौकस्त्वादित्येतत् प्रथमांततया विपरिणम्यार्भकौकस्त्वमित्यन्वेति इति भावेन सर्वगतत्वेऽप्यल्पौकस्त्वमिति भाष्यं प्रवृत्तमित्याशयेन व्याचष्टे द्वितीय इत्यादिना । सौत्रश्चशब्दश्चक्षुर्मयत्वादि लिङ्गस्यादित्यश्रुतेश्च हरावयुक्तनिरासकः स्मृतिसमुच्चायकश्चेति भावेनावतारयति ॥ नापीति ॥ इन्द्रियस्वामित्वेनेति ॥ प्राणा इन्द्रियाण्येषां सन्तीति व्युत्पत्तिबलात् प्राणिषु नियामकत्वेन स्थित इत्यनेनायमर्थो लब्ध इति द्रष्टव्यम् । सर्वप्राणिषु च स्थित इत्यस्योत्तरत्राप्यन्वयाभिप्रायेणाह ॥ सर्वप्राणिष्विति ॥ उक्तं ह्येतरेयभाष्ये-

‘ब्रह्मणः सारभूतस्तु प्रद्युम्नो भगवान् हरिः ।

स एवादित्यसंस्थश्च स ह्यादिर्जगतो विभुः ॥’

इत्यादि । ततश्च यश्चासावादित्ये इत्यनेनैवादित्येष्युक्तिर्लब्धा इति भावः । एतेन संवत्सरसमानत्वं समाहितं ज्ञेयम् । संवत्सरशब्दस्य चतुर्मुखपरत्वात् । तथाचायं सूत्रार्थः । सर्वत्र तत्त्विति पदद्वयमनुवर्तते । एवमित्यनुकृष्यते । अर्भकमल्पमोकः स्थानं यस्य तस्य भावः तत्त्वं तस्मात् । यथा बाधकवशात् सर्वत्रोच्यमानो न शारीरः एवं सर्वेषु भूतेष्विति सर्वप्राणिहृदयगुहास्थत्वरूपार्भकौकस्त्वव्यपदेशात्तस्य शारीरस्य चक्षुर्मयत्वादि धर्मस्यादित्यस्थत्वव्यपदेशाच्च बाधकान्न सर्वत्र ब्रह्मेत्यर्थः । द्वितीयं निराह ॥ एवं व्योमवच्चेति ॥ एवञ्चैवमपि सर्वगतत्वेऽपि अल्पौकस्त्वं व्योमवद्युज्यते । यथा व्याप्तस्यापि व्योमः एकदेशेनाल्पस्थानावस्थितिः तथा ब्रह्मणोपि भूताशयादौ स्थितिर्युक्तेति ।

तत्त्वसुबोधिनी

बाधकसद्भावादिति । ईश्वरस्य सर्वगतत्वे इति शेषः । किं तद्बाधकमाह । सर्वेष्विति । अस्य सर्वगतस्य । चक्षुर्मयत्वादिनेति । भाष्यगतादिपदार्थमाह । आदित्यश्रुतेश्चेति । नन्वेतत्कथं ब्रह्मपक्षे बाधकमत आह । न ह्यपरिच्छिन्नस्येति । इन्द्रिय स्वामित्वेनेति । प्राणा इन्द्रियान्येषां सन्तीति व्युत्पत्तिबलात् प्राणिषु च नियामकत्वेन स्थित इत्यनेनायमर्थो लब्ध इति द्रष्टव्यम् । आदित्यादिगतस्यैवेति । तथा च यश्चासावादित्य इत्यने नैवादित्येत्युक्तिर्लभ्यत इति भावः ।

वाक्यार्थमञ्जरी

ॐ अर्भकौकस्त्वात्तद्व्यपदेशाच्चेति चेन्ननिचाय्यत्वादेवं व्योमवच्च ॐ ॥ सर्वेषुभूतेष्विति ॥ सर्वप्राणिहृदयगुहाख्याल्यस्थानस्थत्वव्यपदेशात्तद्व्यपदेशात्तस्यशारीरस्यादित्यश्रुतिचक्षुर्मयत्वादिना व्यपदेशाच्च न सर्वगतं ब्रह्मेति चेन्न । किं ब्रह्मणोऽल्पौ कस्त्वादुक्तिर्व्यर्था अयुक्तावा । नाद्य इत्याह ॥ निचाय्यत्वादिति ॥ अर्भकौकस्त्वेन चक्षुर्मयत्वादिनोपास्यत्वान्न व्यर्थेत्यर्थः । अंत्य आह ॥ व्योमवदिति ॥ यथाव्याप्तयस्याप्याकाशस्यैकदेशस्थत्वं तथाब्रह्मणोपि युक्तेत्यर्थः । उपास्यत्वात् अधिकारिविशेषैः ॥ इन्द्रियस्वामित्वेनेति ॥ तथाच सर्वप्राणिषु प्रेरकत्वेन-स्थितत्वात्सर्वेन्द्रियमयः । मयटोविकारादेरिवस्मार्तत्वात्स्वामित्वमप्यर्थ इत्युक्तं भवति । सर्व-प्राणिषु संस्थित इत्यस्यहेतुगर्भत्वमाह ॥ आदित्यादिगतस्यैवेति ॥ तथाचयश्चासावादित्य इत्यनेनैवादित्येत्युक्तिर्लब्धेति भावः ॥

सूत्रभाष्यम्

॥ ॐ सम्भोगप्राप्तिरिति चेन्न वैशेष्यात् ॐ ॥ ८ ॥

जीवपरयोरेकशरीरस्थत्वे समानभोगप्राप्तिरिति चेन्न । सामर्थ्यवैशेष्यात् । उक्तं हि गारुडे—

‘सर्वज्ञाल्पज्ञताभेदात्सर्वशक्त्यल्पशक्तिः ।

स्वातन्त्र्यपारतन्त्र्याभ्यां सम्भोगो नेशजीवयोरिति (च)

॥ ८ ॥ इति सर्वगतत्वाधिकरणम् ॥ १ ॥

तत्त्वप्रदीपिका

“पूर्णदर्शनशक्तित्वाच्चक्षुर्मय इतीरितः ।

तादृक्श्रवणशक्तित्वात्तथा श्रोत्रमयः स्मृतः ।

छन्दोमयस्सत्यकामो मन्तृवक्तृबलात्मक” इति च ॥

इति सर्वगतत्वाधिकरणम् ।

तत्त्वप्रकाशिका

पुनरुक्तमाक्षिप्य समादधत्सूत्रमुपन्यस्याऽऽक्षेपांशं तावद्व्याचष्टे ॥ संभोगेति ॥ यदुक्तमेकस्य सर्वशरीरस्थत्वं सर्वसमानभोगप्राप्तेरयुक्तमिति तदीश्वरपक्षेऽपि सममेव । जीवपरयोरेक-शरीरस्थत्वे परस्यापि जीवसमानभोगप्राप्तेः । न हि दह्यमानगेहगतयोरन्यतरस्यैव दाह इति युक्तम् । तथा चेऽश्वरपक्षस्यापि दोषित्वान्नायं सर्वगत इति भावः । परिहारांशं व्याचष्टे ॥ नेति ॥ न जीवेशयोरेकशरीरस्थत्वेऽपि समानभोगप्राप्तिः । ईश्वरस्य तदप्राप्तौ जीवादपि सामर्थ्य-वैशेष्यात् । अग्निस्तम्भनवतो दाहाभाववदिति भावः । किं तत्सामर्थ्यवैशेष्यं येन समानभोगा प्राप्तिरित्यत आह ॥ उक्तमिति ॥ प्राप्तपरिहाराय सत्यपि सामर्थ्यं प्राप्तिस्तु भवत्येव । सापि भगवति न सम्भवति । तस्य सार्वज्ञैष्यत्परिहारसम्भवादिति भावेन सार्वज्ञोक्तिः । एवमी-श्वरपक्षे विरोधाभावात् यद्ब्रह्मशब्दस्यामुख्यार्थग्रहणम् अभुतत्वादीनां भाक्तत्वकल्पनं समान-भोगप्राप्तेः प्रतिबन्धा परिहरणं कर्मकर्तृभेदन्यायस्यापवादनं तत्सर्वमपि परास्तं भवति । तस्माज्जीवप्रापकाणां सावकाशत्वेनासाधकत्वात् बाधकसद्भावाच्च न जीवः सर्वगतः । किं नाम बाधकाभावात्साधकसद्भावाच्च विष्णुरेवेति प्रागुक्तप्राण आनन्दमयश्च स एवेति सिद्धम् ॥ ८ ॥
अ० १ ॥

भावबोधः

अत्र सूत्रक्रमस्तु अत्राद्ये जातिप्रबलविषयवाक्यगतश्रुतिरूपस्वपक्षसाधकोक्तिः । द्वितीये-तदुत्तरवाक्योक्तलिङ्गरूपसाधकोक्तिः । तृतीये सर्वगतत्वानुपपत्तेः समन्वीयमानलिङ्गसम्बन्धित्वे-नान्तरङ्गतया जीवस्वरूपभूताणुत्वविरोधिसम्बन्धितया च प्राबल्यात् तद्रूपपरपक्षानुपपत्त्युक्तिः । चतुर्थे वाक्यशेषोक्तबहिरङ्गकर्मकर्तृव्यपदेशानुपपत्तिरूपपरपक्षानुपपत्त्युक्तिः । पञ्चमे ब्रह्मशब्दा-दीनाममुख्यत्वादिना सावकाशत्वाशङ्कापरिहाराय तन्निरवकाशत्वसाधकोक्तिः । षष्ठे बहिरङ्ग-

(भावबोधः)

समाख्यारूपस्वपक्षसाधकोक्तिः । सप्तमे सर्वेष्विति 'सर्वभूताशयस्थितः' इति विषयवाक्यसमाख्यास्मृत्योरुक्तस्याल्पौ कस्त्वस्यापरिच्छिन्नपरमात्मरूपविरोधित्वेन आदित्यादिश्रुत्याद्यपेक्षया प्राबल्यात् प्रथमं तदाशङ्क्य विषयवाक्यगतादित्यादिश्रुतिं चक्षुर्मयत्वादिलिङ्गमनन्तरमाशङ्क्य तेषां सावकाशत्वोक्तिः । अष्टमे बहिरङ्गसम्भोगबाधकमाशङ्क्य तदुद्धार इति ॥ १ ॥ इति सर्वगतत्वाधिकरणम् ॥

भावदीपः

ॐ सम्भोगप्राप्तिरिति चेन्न वैशेष्यात् ॐ ॥ ८ ॥ सिद्धान्तनञः पूर्वभाष्येणान्वयमाह ॥ न जीवेशयोरिति ॥ सर्वशक्त्युक्त्यैव प्रकृतशङ्कानिरासात्सार्वज्ञोक्तेर्वैयर्थ्यमित्यत आह ॥ प्राप्तेति ॥ एतेनेश्वरस्य सर्वज्ञत्वादेव जीवस्येव सुखदुःखाद्यनुभवरूपभोगः स्यात् । अन्यथा सार्वज्ञं न स्यादिति प्रतिकूलमेव सार्वज्ञमिति प्रत्युक्तम् । अस्य चोद्यस्य तत्रापि च तद्व्यापारादविरोध इति तृतीयाद्यपादे नीचोच्चतैव दुःखादेर्भोग इत्यभिधीयत इति निरसिष्यमाणत्वात् । शब्दविशेषादित्येतदवतारिकायां कृतचोद्यमनूद्य प्रत्याह ॥ एवमिति ॥ निचाय्यत्वादित्युक्तरीत्या इत्यर्थः । बहुलिङ्गसहितश्रुतेरपि सावकाशाया निरवकाशश्रुत्यादीनामेव बलवत्त्वमिति न्यायविवरणं तात्पर्यतो विवृण्वन् तत्र साधकभावाभावानुपलक्ष्याविति मत्वा सर्वसूत्रार्थमुपसंहरति ॥ तस्मादिति ॥ तदेव व्यनक्ति ॥ जीवेति ॥ आदित्येत्यपि ध्येयम् । अर्भकसूत्रार्थोऽयम् ॥ बाधकेति ॥ अनुपपत्तेरित्यादिसूत्रद्वयार्थः । आदित्यपक्षे कर्मकर्तृभेदबाधकस्यालगनाज्जीव इत्येवोक्तिः । सर्वगतः अत्रोक्तसर्वशरीरान्तःस्थ इत्यर्थः । समुदायाशयमेकवचनम् । जीवा इत्यर्थः । बाधकेति अर्भकेत्यादिसूत्रद्वयशेषार्थः । साधकेति प्रसिद्धोपदेशात् शब्दविशेषात् विवक्षितगुणोपपत्तेश्च स्मृतेश्चेति सूत्रचतुष्टयार्थः । विष्णुरेव सर्वगत इत्यनुषङ्गः । सर्वत्र तत्त्विति प्रतिज्ञांशार्थोऽयम् । प्रागुक्तेत्यादिफलोक्तिः । तद्वै त्वं प्राण इत्युक्तप्राणोप्यत्र प्रागुक्तपदेन ग्राह्यः । तेन विष्णुरेवाऽऽनन्दमयश्चेति ऋजुः ॥ ८ ॥ अ० १ ॥

वाक्यार्थमुक्तावली

ॐ संभोगप्राप्तिरिति चेन्न वैशेष्यात् ॐ ॥ समानभोगः संभोगः । व्योमवदेकदेशेनार्भकौकस्त्वेत्यन्वेति । जीवपरयोरैकशरीरस्थत्वे जीवसमानभोगप्राप्तिस्तस्येति चेन्न । सामर्थ्यवैशेष्यादिति सूत्रार्थः ॥ सार्वज्ञोक्तिरिति ॥ स्वातन्त्र्योक्ति शक्तिसार्वज्ञोपपादनाय ।

(वाक्यार्थमुक्तावली)

यथोक्तम्— स्वतंत्रत्वात् सुखमज्ज्ञान शक्तिगुणैः पूर्ण इतीतिभावः । अत्राद्यं सूत्रद्वयं स्वपक्ष साधकम् । तत्र श्रुतिलिङ्गयोः श्रुतेः प्रबलत्वात् विषयवाक्यगतत्वाच्च तदुक्तिः । लिङ्गस्य ततोदुर्बलत्वात् उत्तरवाक्य गतत्वाच्च द्वितीये तदुक्तिः । तृतीयं चतुर्थं चेति सूत्रद्वयं परपक्षे बाधकोपन्यासाय प्रवृत्तम् । तत्रापि समन्वयानुपपत्तेः समन्वीयमानलिङ्गसम्बन्धितया जीवस्वरूपभूताणुत्वविरोधितयाचांतरङ्गत्वेन तृतीये तदुक्तिः । चतुर्थे वाक्य शेषोक्तबहिरङ्गकर्मकर्तृव्यपदेशानुपपत्त्युपन्यासः । ननु शब्दविशेषादित्याद्यसूत्रोक्तश्रुतेः सावकाशत्वनिरासकं तदनन्तरं भवितव्यम् । स्मृतेः श्रुतेः सूत्रं स्वपक्षे स्मृतिसमाख्यापरं स्वपक्षसाधकलिङ्गोक्तिपरद्वितीयसूत्रानन्तरं पठितव्यम् । किं व्यवधाने कारणमिति चेन्न । शब्दविशेषादिति सूत्रस्य ब्रह्मशब्दवदश्रुतत्वादिलिङ्गस्यापि सावकाशत्वपरिहारायानुपपत्तेरित्याद्युक्तानुपपत्तेः प्रतिबन्दीमोचनाय कर्मकर्तृव्यपदेशस्यापि जीवे उपपत्त्या सावकाशत्वशङ्कापरिहारायवतारितत्वेन पञ्चमत्वोपपत्तेः । आद्यद्वितीययोः श्रुतिलिङ्गयोरुपन्यस्तयोः न्यायसाम्येन पूर्वपक्षिणा न चादित्यशब्दादित्यादि भाष्यदिशा प्रत्यवस्थाने कृते परपक्षेऽनुपपत्त्युपन्यासस्याभ्यर्हितत्वेन सावकाशत्वशङ्कापरिहारकस्य शब्दविशेषादित्यस्य समाख्यासूत्रस्य पश्चात्तनत्वोपपत्तेश्च । श्रुतिलिङ्गविचारस्य पञ्चमान्तमनुवृत्तत्वेन समाख्यायाः तदानन्तर्यौचित्याच्च । सप्तमे समाख्योक्तस्याप्याक्षेपेण तत्सन्निध्यौचित्याच्च । सप्तमाष्टमे स्वपक्षबाधकोद्धाराय प्रवृत्ते । तत्रापि सप्तमे सर्वेष्विति सर्वभूताशयस्थित इति विषयवाक्यसमाख्य योरुक्तस्याल्पौकस्त्वस्यापरिच्छिन्नपरमात्मस्वरूपविरोधित्वमादित्यश्रुतिविरोधं चक्षुर्मयत्वादिलिङ्गविरोधं चाशङ्क्य सावकाशत्वोक्तिः । अष्टमे बहिरङ्गसम्भोगमाशङ्क्य तदुद्धार इति सूत्रक्रमः ।

तत्त्वसुबोधिनी

स्मृतौ सार्वज्ञोक्तेः प्रयोजनमाह । प्राप्तपरिहारायेति । अत्राद्ये सूत्रे श्रुतिरूपस्वपक्ष साधकोक्तिः । द्वितीये लिङ्गरूप साधकोक्तिः । तृतीये एकस्य सर्वशरीरस्थत्वानुपपत्तिरूपपरपक्षे बाधकोक्तिः । चतुर्थे कर्मकर्तृव्यपदेशरूप परपक्षेबाधकोक्तिः । पञ्चमे ब्रह्म शब्दानां निरवकाशत्वोक्तिः । षष्ठे समाख्या रूप स्वपक्षसाधकोक्तिः । सप्तमे परपक्षसाधकादित्यादि श्रुतेः सावकाशत्वोक्तिः । अष्टमे सम्भोगरूप बाधकोद्धार इति सूत्रक्रमः ।

वाक्यार्थमञ्जरी

ॐ सम्भोगप्राप्तिरिति चेन्न वैशेष्यात् ॐ ॥ समानोभोगः संभोगः । ब्रह्मणः सर्वजीवशरीरस्थत्वे तत्समानभोगप्रसङ्ग इति चेन्न । वैशेष्यात् सामर्थ्यातिशयादित्यर्थः ॥ अग्नि-स्तंभनवत इति ॥ मणिमन्त्रादिना अग्निदाहनिरोधशक्तिमत इत्यर्थः । भवत्वेवप्राप्तव्या-ज्ञानदशायाम् इदानीं शब्दविशेषादिति सूत्रावतारिका ग्रन्थोक्त मतिदेशेन दूषयति ॥ एवमिति ॥ भाक्तत्वकथनम् अमुख्यत्वकथनम् । जीवनिष्ठश्रुतत्वस्यौपचारिकत्वादिति भावः ॥ १ ॥

२. अतृत्वाधिकरणम्

‘जन्माद्यस्य यत’ (१-१-२.ब्र.सू.) इत्युक्तम् । तत्रातृत्वं ‘स यद्यदेवासृजत तत्तदत्तुमध्रियत । सर्वं वा अत्तीति तददितेरदितित्वमि’ (बृ.उ. ३-२-५) त्यदितेः प्रतीयते । ‘स यद्यदेवासृजते’ति पुल्लिङ्गं च ‘कूटस्थोऽक्षर उच्यते’ (भ.गी.१५-१६) इति वत् । अत्रोच्यते

॥ ॐ अत्ता चराचरग्रहणात् ॐ ॥ ९ ॥

न हि चराचरस्य सर्वस्यातृत्वमदितेः ।

‘स्रष्टा पाता तथैवात्ता निखिलस्यैक एव तु ।

वासुदेवः परः पुंसामितरेऽल्पस्य वा नवे’ति स्कान्दे ।

‘एकः पुरस्ताद्य इदं बभूव यतो बभूव भुवनस्य गोपाः ।

यमप्येति भुवनं साम्पराये स नो हरिर्घृतमिहायुषेऽन्तु देवः’ इति (घृत.सू.) श्रुतिः

॥ ९ ॥

तत्त्वप्रदीपिका

जन्माद्यस्य यत इति विष्णोस्सर्वकर्तृत्वातृत्वाद्युक्तम् । तत्रातृत्वमन्यस्य स्याददिति-शब्दवाच्यस्येत्याशङ्क्य परिहरति । स यद्यदेवासृजत— स संवत्सरो यद्यदेवासृजत, स संवत्सर-स्रष्टाऽऽत्मा तत्तदत्तुं मनोऽध्रियत । ॐ अत्ताचराचरग्रहणात् ॐ । एकः पुरस्तादित्यस्यायमर्थः । योऽस्य जगतः पुरस्तादेक एव, यत इदं जगद्बभूव, यश्च भुवनस्य गोपा बभूव ॥ साम्पराये प्रलये मुक्तौ च ॥

तत्त्वप्रकाशिका

अत्र लोकतोऽन्यत्रप्रसिद्धादिति शब्देन सहोक्तातृत्वलिङ्गस्य हरौ समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयवाक्यमुदाहृत्य विषयसंशयौ सयुक्तिकं पूर्वपक्षं च सूचयति ॥ जन्मेति ॥ 'जन्माद्यस्य यतः' इति सूत्रे जन्मादिकारणत्वं विष्णोरुक्तम् । तन्मध्य-
पतितं संहर्तृत्वापरपर्यायवाच्यमत्तृत्वं बृहदारण्यके कस्यचित् श्रूयते । सोऽदितिर्यद्यदसृजत तत्तदत्तं मनोऽध्रियतादच्च । कुतः सर्वात्री सा सर्वमत्तीति यत्तदेव हि अदितेरदितित्वं अदितिशब्द-
प्रवृत्तिनिमित्तम् । अन्यथा तन्नस्यादिति । तच्च यदा हरेरितरस्य स्यात्तदा प्रागुक्तलक्षण-
स्यातिव्याप्तिप्रसङ्गादवश्यं निर्णयमेव । तदत्तृत्वं विषयः । किं विष्णोरन्यस्य वेति सन्देहः ।
लक्षणसूत्रमदितिश्रुतिश्च सन्देहबीजम् । अदितेरेव तदत्तृत्वमिति पूर्वः पक्षः । तददिते-
रित्यादितिश्रुतेः । न च श्रुतिर्विष्णुविषया किं न स्यादुक्तन्यायादिति वाच्यम् । अदितित्व-
लिङ्गात् । न ह्यदितिभिन्नस्यादितित्वं सम्भवति । अतो न प्रागुक्तं ब्रह्मलक्षणं युक्तमिति भावः ।
नन्वेतदत्तृत्वमदितेश्चेत्कथं स इति पुल्लिङ्गं युक्तं स्यादतस्तेन श्रुत्यादिबाध इत्यत आह ॥ स इति
॥ यथा रमायां पुंशक्तिमत्त्वात् पुल्लिङ्गप्रयोगः 'कूटस्थोऽक्षर उच्यते' 'सोऽहं वायुं दिशां बत्सं
वेद' इत्यादौ तथा अत्रापि सम्भवतीति भावः । यदाहुः 'पुल्लिङ्गेनोच्यते स्त्री च पुंवच्छक्तिमती
कचित्' इति । ननु स इति प्रकृतसंबत्सरपरामर्शान्नैतच्चोद्यावकाशः । मैवम् । 'स तथा वाचा तेन
आत्मनेदं सर्वमसृजत' इत्युक्तस्यैव 'स यद्यदेव' इत्यनुवादात् । तत्र च विरिञ्चस्य तृतीयया
प्रकृतत्वाददित्याख्यमृत्योरेव प्रथमया प्रकृतत्वात् । तथा च सोऽदितिः संबत्सरेण यद्यदसृजतेति
योजनायामस्ति चोद्यावकाशः । सिद्धान्तयत्सूत्रमवतारयति ॥ अत्रेति ॥ विष्णुरेवात्ताऽत्रोच्यते ।
सर्वं वा अत्तीति चराचरस्याद्यतया ग्रहणादिति सूत्रार्थः । चराचरग्रहणेऽपि कुतो नादितेरत्तृत्व-
मित्यत आह ॥ न हीति ॥ चराचरस्येति सूत्राक्षराण्यनूद्य श्रुत्यनुसारेण सर्वस्येति व्याख्यानम् ।
सूत्रस्य श्रुतिविसंबादप्रतीतिनिरासोऽस्य प्रयोजनम् । चराचरात्तृत्वं विष्णोरपि कुत इत्यत आह ॥
स्रष्टेति ॥ अस्वातन्त्र्येणाल्पस्य भवन्ति स्वातन्त्र्यापेक्षया न वा । 'य एकोऽस्य पुरस्ताद्बभूव
सृष्टाविदं जगद्यतो बभूव । यश्च भुवनस्य गोप्ता यं च मुक्तिप्रलययोर्भुवनं प्रविशति स हरिर्न
आयुरथे घृतमाहुतिरूपमत्त्वित्यर्थः । न च वाच्यं श्रुतिलिङ्गाभ्यां पूर्वपक्षे कथं लिङ्गमात्रेण निर्णय
इति । लिङ्गस्योक्तरीत्या निरवकाशत्वात् । अदितिश्रुतेर्विष्णावपि सावकाशत्वात् । लिङ्गस्य
चादितिशब्दवाच्यत्वमदितित्वमिति सावकाशत्वात् । सावकाशश्रुतिलिङ्गाभ्यां निरवकाशल्लिङ्ग-
मात्रस्य प्राबल्यात् ॥ ९ ॥

गुर्वर्थदीपिका

घटशब्दप्रवृत्तिनिमित्तघटत्वजातेरिवादितेरदितित्वमित्यत्रोक्तादिति शब्दप्रवृत्तिनिमित्तादिति त्वजातेः देवमातर्येव स्थितत्वान्नादिति श्रुतिः सर्वनामवत्यपि विष्णौ नेतुं शक्यत इति भावेनोक्तम् अदितित्वलिङ्गादिति । “स तथा वाचे”ति सरस्वत्या सहोक्तस्य “तेनाऽऽत्मने”ति प्रागुक्तब्रह्मण एव संवत्सराभिमानितया ततोऽप्यादौ संवत्सरपदेनापि प्रस्तुतत्वात् संवत्सरेणेत्युक्तम् । एवं च प्राक्प्रथमान्तपदेनोक्तोऽपि संवत्सरः उत्तरसृष्टिवाक्ये आत्मनेति तृतीयान्तपदोक्तब्रह्मात्मकत्वात्तदनुवादरूपे “स यद्यदेवे”ति वाक्ये न प्रथमान्तपदेन वक्तुं शक्यः । किंत्वनुवादस्य वादानुसारित्वात्संवत्सरेणेति तृतीयान्तपदेनोपग्राह्यः । प्रथमान्तपदेन त्वदितिरेवेति शङ्कितुरभिप्रायः । स यद्यदेवेत्यत्र यद्यत्तत्तदिति स्थलद्वयेऽपि वीप्साबलाच्छ्रौतः सर्वशब्दो न सङ्कोचाहं इति सूचनाय सूत्रे चराचरग्रहणम् । चरा न भवन्तीत्यचराः स्थिरजीवा जडाश्च । सावकाशत्वादित्युपलक्षणम् । सर्वं वा अत्तीति यत्तदेवादितित्वमिति निर्वदन्त्या श्रुत्या अखण्डजातेरगृहीतत्वान्नादितावकाश इत्यपि द्रष्टव्यम् । न च वाच्यमदितेरित्यत्रादितित्वजातेः प्राप्तिरिति । अत्राप्यदितिशब्दाच्चस्य हरेरित्येवार्थस्य ग्रहणान्निरुपचरितसर्वान्तृत्वप्रस्तावादेव-मातुरदितेः सर्वथा ग्रहणायोगात् ॥ १ ॥ २ ॥ २ ॥

भावबोधः

ॐ अत्ता चराचरग्रहणात् ॐ ॥ १ ॥ श्रुत्यादिसङ्गतिमिति । अत्र सर्वगतत्वं तु प्रथमं प्रविचार्यते ॥ ‘एतद्भावाभिधं लिङ्गं क्रियालिङ्गं ततः परम्’ इत्यनुव्याख्यानानुसारेण सत्तां विना क्रियाकर्तृत्वासम्भवात् प्रथमं सत्तामभिधाय तदनन्तरं तत्सापेक्षक्रियानिरूपणात् ॥ “तत्र तत्र स्थितो विष्णुस्तत्तच्छक्तिप्रबोधकः ॥”

इत्यनुव्याख्यानानुसारेण प्रथमं स्थितिकर्तृत्वं विचार्यानन्तरं संहर्तृत्वविचाराद्वान्याय-विवरणटीकारीत्या भवत्वादित्यादिश्रुत्यादीनां विष्णावकाशोऽदिति स्वरूपत्वरूपादिति लिङ्गस्यादिति भिन्ने विष्णौ सर्वथाऽसम्भवेन तत्सहितादिति श्रुतेर्विष्णावनवकाश इति पूर्वाधिकरणवैषम्येण पूर्वपक्षोक्त्यानाद्वा अव्यवहितपूर्वाधिकरणसङ्गतिरपि द्रष्टव्या । प्रागनुक्तत्वे-नासिद्धस्यादनकर्तृत्वस्य “सर्वं वा अत्ती”ति कथमनुवाद इत्यत आह— आदच्चेति । किं विष्णोरिति । अत्रान्तृत्वं किं देवमातुरदितेरुत विष्णोरिति चिन्ता । तदर्थमदितिश्रुत्यदितित्वलिङ्गे

(भावबोधः)

किं विष्णुप्रापकलिङ्गप्रकरणबाधके उत तद्बाधे इति । तदर्थं श्रुतिलिङ्गे निरवकाशे, लिङ्ग-
प्रकरणे तु सावकाशे उत विपरीतमिति । वाक्यगः सर्वशब्दः किं सङ्कुचितार्थं उत चराचर-
रूपाशेषार्थक इति । वाक्यं किं प्रसिद्धार्थं शब्दान्वयाख्यायिकमुताप्रसिद्धार्थं योगोक्त्या “तत्त-
दत्तुमधियत” इति प्रतिज्ञाते सर्वात्तत्वे हेतुपरमिति । तदर्थमदितिश्रुत्यदितित्वलिङ्गे
लोकप्रसिद्धादितिस्वरूपत्वरूपाभ्याम् अदितिभिन्ने विष्णावनवकाशे उत वैदिकप्रसिद्धिक्रिया-
स्वरूपत्वरूपाभ्यां सावकाशे । तदर्थं तयोर्निरवकाशत्वे प्रकरणस्यानन्यपरत्वेन तद्विरोधो न
प्राप्नोत्युत तस्य विष्णु परत्वेन तद्विरोधः प्राप्नोतीति । तदर्थमत्र प्रकरणे ‘नैवेह किञ्चन’
इत्यादिनोक्तं प्रलयावस्थानापसम्भवसंवत्सरसृष्टिकर्तृत्वादिकमन्यस्य सम्भवत्युत विष्णोरेवेति ।
तदर्थं तस्य विष्णुमात्रनिष्ठत्वे प्रमाणं नास्त्युतास्तीति । उक्तन्यायादिति । न
चान्तराधिकरणविषयवाक्ये सवित्रादिशब्दवदिति शब्दस्याभावात् तत्रादिति शब्दस्य
समन्वयोऽसिद्ध इति वाच्यम्; तत्र श्रुतेन्द्रादिशब्दानामधिदैवगतसकलशब्दोपलक्षकत्वाङ्गी-
कारेणास्यापि शब्दस्य तन्न्यायविषयत्वादिति भावः । अदितित्वलिङ्गादिति ॥

ननु कथमेतलिङ्गमिति चेत्, उच्यते— अत्रादितेरदितित्वमिति हि श्रूयते । ‘त्व’प्रत्ययश्च
जातेर्वाचकः । यथा पृथिवीत्वं गोत्वमित्यादौ तदसम्भवे स्वरूपस्यैव । यथाकाशत्वं चन्द्रत्व-
मित्यादौ । न चादितित्वं नाम जातिः सम्भवति । व्यक्तेरभावात् । ततोऽदितित्वमदितेः
स्वरूपमेव न चान्यदिति स्वरूपभूतमदितित्वमीश्वरस्य न भवति । अत्यन्तभिन्नत्वादित्यर्थः ।
तथा च निरवकाशैतलिङ्गसाहचर्यादिति श्रुतिरपि निरवकाशेति न विष्णुविषयेति भावः । अनेन
‘सन्दिग्धा श्रुतिर्लिङ्गं चादितित्वं च’ इति न्यायविवरणं व्याख्यातं भवति । इति योजनायामस्ति
चोद्यावकाश इति । यद्यपि ‘स यद्यदेव’ इत्यत्र ‘स’ इत्यस्य संवत्सराख्यचतुर्मुखपरत्वमेव
बृहदारण्यकभाष्य उक्तम् ॥

“यद्यत् ब्रह्मासृजत् पूर्वं तत्तदस्ति जनार्दनः ॥”

इति स्मृतेः । उत्तरत्र ‘सोऽकामयत, भूयसा यज्ञेन यजेय’ इत्यादौ चतुर्मुखपरत्वदर्शनाच्च ।
पूर्वत्रापि ‘स तथा वाचा तेनात्मना’ इति प्रथमान्तोक्तमृत्युतोऽपि तृतीयान्तोक्तसंवत्सरस्य
व्यवधानेन प्रकृतत्वाच्च । संवत्सरसृष्टमत्तुमेव मृत्योः संवत्सरादनात्रिवृत्ततया संवत्सरस्यैव
स्रष्टृत्वोचितत्वाच्च । कर्तुरपि संवत्सरस्य भगवत्स्वातन्त्र्यविवक्षया ‘तेन’ इति करणत्वेन
निर्दिष्टस्यापि ‘स’ इति कर्तृत्वेन निर्देशोपपत्तेश्च । तथापि समानविभक्तिकत्वं परामर्शं तन्त्रमिति

(भावबोधः)

भ्रमेण स इत्यनेन आदित्याख्यमृत्योरेव परमार्श इति पूर्वपक्षे पुंलिङ्गानुपपत्तिचोद्यावकाशोऽस्त्येवेति भावः । अत एव योजनायामित्युक्तम् । अल्पस्य वा न वेत्येतद्विरुद्धमित्यतो व्याचष्टे अस्वातन्त्र्येणाल्पस्येति । अनेन निखिलस्यैक एवेत्यर्थ इति सूचितं भवति । य एक इत्यस्यामिदंशब्दस्य द्वितीयवभूवशब्देनान्वयं साम्परायशब्दस्य मुक्तिप्रलयोभयार्थत्वमभिप्रेत्यैकः पुरस्तादिति वाक्यं व्याचष्टे एक इत्यादिना । अदितिशब्दवाच्यत्वमिति । भावे हि 'त्व'प्रत्ययः स्मर्यते । तद्विभावशब्दप्रवृत्तिनिमित्तम्; तच्च कचिज्जातिः, कचित् क्रिया, कचित् गुणः, कचित् द्रव्यम्, कचित् स्वरूपम् । तत्र यत् सर्वात्तृत्वं तददितित्वमदितिशब्दप्रवृत्तिनिमित्तमिति क्रियाशब्दत्वमस्योच्यते । अत एव श्रुतिः सर्वमत्तीति । क्रियाकर्तृत्वस्य प्रवृत्तिनिमित्तत्वं विधत्ते । एवञ्चादितिशब्दवाच्यत्वमदित्वं न त्वदितिस्वरूपत्वम् । अदितिशब्दवाच्यत्वं चादितिभिन्नस्यापि विष्णोरदनक्रियाकर्तृत्वेनापि सम्भवतीत्यदितित्वलिङ्गस्य सावकाशत्वादिति भावः ।

भावदीपः

ॐ अत्ता चराचरग्रहणात् ॐ ॥ ९ ॥ प्रतीयत इत्यन्तं भाष्यं सङ्गतिपरत्वेन व्याचष्टे ॥ जन्माद्यस्येति ॥ तत्रेत्यस्यार्थः तन्मध्यपतितेति ॥ अपरपर्यायेति ॥ “अद्यतेऽस्ति च भूतानि” । “स सर्गकाले तु करोति सर्वं संहारकाले तु तदस्ति भूय” इत्यादेः विष्णोः संहर्तृत्वस्योर्णनाभ्यादिवदेवात्तृत्वरूपत्वादिति भावः । एतच्च पूर्वाक्षेपलाभायोक्तम् । अन्यथाऽतृत्वस्यान्यनिष्ठत्वे जन्मादिसूत्रोक्तसंहर्तृत्वरूपलक्षणाक्षेपो न स्यादिति भावः ॥ श्रूयत इति तृतीयाध्याये । आदच्चेति शेषोक्तिः । अभक्षयच्चेत्यर्थः । तत्र हेतुत्वेन श्रुतिशेषं योजयति ॥ कुत इति ॥ सेति शेषः । तदर्थः सर्वात्तृतीति । तदेव सर्वात्तृत्वमेवादितित्वनिमित्तम् । अदितिपदवाच्यत्वे निमित्तमित्यर्थः । अन्यथा सर्वात्तृत्वाभावे तत् अदितिपदवाच्यत्वम् अदितिर्देवतामयीत्यादौ न स्यात् । अस्ति च तत् । अतोऽदितिर्देवतामयीत्यादौ अदितिपदवाच्यत्वमेव सर्वात्तृत्वे हेतुरित्यर्थः । इति श्रूयते इत्यन्वयः । तेन भाष्ये इति शब्दानन्तरं श्रूयत इति तच्चेति शेष इति दर्शितम् । अदितेः प्रतीयत इत्यस्य तात्पर्यमाह ॥ तच्च यदेति ॥ उक्तमित्यन्तस्य तात्पर्यं प्रागुक्तेति ॥ अतिव्याप्तीति ॥ विष्णोरिवान्यस्यापि असङ्ख्यचितसर्वात्तृत्वस्य कालभेदेन वाच्यत्वादित्यर्थः । भाष्येऽतृत्वमदितेरिति प्रतिज्ञांशमनुवदति ॥ अदितेरेव तदत्तृत्वमिति ॥ प्रतीयत इत्यत्र हेत्वाकाङ्क्षायां सन्दिग्धश्रुतिलिङ्गं चादितिशब्दोऽदितित्वं चेति न्यायविवरणोक्तमाह ॥ तददितेरितीति ॥ सन्दिग्धपदोक्तं सावकाशत्वं श्रुतेराशङ्क्य लिङ्गेनो-

(भावदीपः)

ज्जीवयति ॥ न चेति ॥ उक्तेति ॥ आधिदैविकसर्वशब्दसमन्वयोक्तिपरान्तर्नयोक्तन्यायादित्यर्थः । तत्र सर्वदेवगतशब्दानां महायोगविद्वद्रूढिभ्यां हरौ मुख्यत्वस्योक्तत्वादिति भावः । लिङ्गस्य निरवकात्वमाह ॥ न हीति ॥ अदितित्वस्यादित्यसाधारणधर्मस्यादितिस्वभावत्वात् । तद्भिन्नस्य विष्णोरनशनन्निति श्रुतेरतृत्वस्यायोगादित्यर्थः । उक्तमित्यंतस्य तात्पर्यमाह ॥ अत इति ॥ विष्णुभिन्नस्यैवातृत्वादिति भावः । भाष्यस्थादिपदार्थमाह ॥ सोऽहमिति ॥ छान्दोग्ये तृतीयाध्याये दिङ्नामकचतुर्दिक्षु स्थितभगवद्ब्राह्मणमित्यर्थः । सोऽहं वत्सं ततो जातं वायुं मुख्यप्राणं वेद जानामीति लक्ष्मीवाक्यम् । तद्भाष्योक्तमेव वचनं पठति ॥ यदाहुरिति ॥ यद्यद्ब्रह्माऽसृजदिति बृहद्भाष्यदिशा शङ्कते ॥ नन्विति ॥ इति योजनायामिति ॥ परामर्शे समानविभक्त्यन्तपदेन प्रकृतत्वं तन्त्रमिति भ्रान्तस्य पूर्वपक्षिणो योजनायामित्यर्थः । मृत्युनैवेद-
मावृतमासीत् अशनाया हि मृत्युरिति पूर्वत्र मृत्युपदस्यापि अदित्यां प्रयोगे पुल्लिङ्ग-
समाधानमेवमेव ध्येयमिति भावेन प्रागदित्याख्यमृत्युरित्युक्तम् ॥ छ ॥ भाष्येऽनुक्तेः स्वयमाह ॥ विष्णुरेवेति ॥ तत्त्वित्यनुवृत्तस्यार्थोऽयम् ॥ अस्येति ॥ सर्वस्येति व्याख्यानस्य । अल्पस्य वा न वेति व्याहतमत आह ॥ अस्वातन्त्र्येणेति ॥ अस्येति ॥ इदंपदस्य विपरिणामेनात्राप्यन्वयः । कचित्तु अथ यश्च भुवनस्येति पाठः । य इत्यनुवृत्तिः । साम्पराये मुक्तिप्रलययोः । स्पष्टार्थ-
त्वाद्भाष्ये स्मृतेः पूर्वमुक्तिः । एतेन सर्वमस्तीति श्रुतं सर्वातृत्वलिङ्गं हरेरन्यत्रानवकाशमिति दर्शितम् । सन्दिग्धश्रुतिलिङ्गाभ्यां निश्चितलिङ्गप्रकरणयोरेव बलवत्त्वमिति न्यायविवरणवाक्यं भाष्ये सङ्गमयितुं तद्व्यावर्त्यशङ्कमाह ॥ न चेति ॥ विष्णावपीति ॥ या प्राणेन संविशत्य-
दितिर्देवतामयीति काठकादौ प्रयोगादिति भावः । अदितिशब्दवाच्यत्वमदितिशब्दप्रवृत्ति-
निमित्तम् अदनकर्तृत्वरूपमदितित्वमिहाभिप्रेतं तद्विष्णावपि युक्तम् । “स्रष्टा पाता तथैवात्ता”
इति स्मृतेः । अनशनश्रुतिगतेस्तूत्तरनये वक्ष्यमाणत्वादिति भावः ॥ ९ ॥

वाक्यार्थमुक्तावली

ॐ अत्ता चराचरग्रहणात् ॐ ॥ श्रुत्यादिसङ्गतिमिति ॥ अव्यवहितसंगतिस्तु पूर्वाधिकरणे सत्तामभिधायात्र तत्सापेक्षक्रियानिरूपणात् । तदुक्तं सर्वगतं तु प्रथमं प्रविचार्यते । एतद्भावा-
भिधं लिङ्गं क्रियालिङ्गे ततः परम् । इत्यनुव्याख्याने । यद्वा तत्र तत्र स्थितो विष्णुः
तत्तच्छक्तिप्रबोधक इत्यनुव्याख्यानानुसारेण प्रथमं स्थिति कर्तृत्वं विचार्यानन्तरं संहर्तृ-
त्वविचारात् । यद्वा न्यायविवरणटीकारीत्या भावत्वादि श्रुतीनां विष्णावकाश इति

(वाक्यार्थमुक्तावली)

पूर्वाधिकरणवैषम्येन पूर्वपक्षोत्थानादिति द्रष्टव्यम् । प्रागनुक्तत्वेनासिद्धस्यादनकर्तृत्वस्य सर्वं वा अत्तीति कथमनुवाद इत्यत आह ॥ अदेश्चेति ॥ अभक्षयच्चेत्यर्थः । तदेव सर्वातृत्वमेवादिति शब्द प्रवृत्तिनिमित्तम् । अदिति पदवाच्यत्वे निमित्तमित्यर्थः । अन्यथा सर्वातृत्वाभावे तत् अदितिपद वाच्यत्वम् अदितिर्देवतामयी इत्यादौ न स्यादित्यर्थः । अस्ति च तदतस्तद्वाक्येऽदितिपदवाच्यत्व सर्वातृत्वे हेतुरित्यर्थः । विष्णोरिति ॥ अत्रातृत्वं किमदिति श्रुतेः, तन्निरवकाशत्वोपपादकादितित्वलिङ्गाच्च किं देवमातुरुत चराचरातृत्वलिङ्गप्रकरणाभ्यां विष्णोरिति चिन्ता ? तदर्थं श्रुतिलिङ्गयोर्निरवकाशत्वं लिङ्गप्रकरणयोः सावकाशत्वम् उत वैपरीत्यं चेति ॥ नन्वन्तः-स्थत्वाधिकरणेऽधिदैव सकलशब्दसमन्वयस्योक्तत्वात् तन्न्यायेनादिति श्रुतेरपि सावकाशत्वमिति गतार्थतामाशङ्क्याह ॥ न चेति ॥ आदितित्वलिङ्गादिति ॥ अयं भावः । अदितित्वमिति श्रूयते । किं तददितित्वं सर्वं वा अत्तीति निर्वचनबलात् अतृत्वमेव वा उत जातिः अथाकाश-त्वचन्द्रत्वादिवत् उपाधिरूपः स्वरूपधर्मः? आद्यं दूषयति ॥ न हीति ॥ अदितेश्चेज्जीवत्वात् पिप्पलं स्वाद्वत्तीत्युक्तातृत्वं युज्यते । अदिति भिन्नस्य त्वनश्रन्नित्यादिश्रुतिविरोधात् नातृत्व-रूपमदितित्वं सम्भवतीत्यर्थः । न द्वितीयः अदितेरेकत्वेन वाक्यभेदरूप जातिबाधकवशात् जातित्वानुपपत्तेः । अङ्गीकृत्याह ॥ न हीति ॥ घटभिन्ने घटत्वाभाववत् अदितिभिन्ने नादिति-त्वजातिः सम्भवतीत्यर्थः । तृतीयं दूषयति ॥ न हीति ॥ अदितिस्वरूप धर्मस्यादितिभिन्ने नावकाश इत्यर्थः । न चादिति शब्दो भगवत्पर इति अनुपपत्त्यभावः । अदितित्वेनादिति शब्दस्य तत्र विधित्सितत्वेनानुवादानुपपत्तेः । अन्यथाऽन्योन्याश्रयप्रसङ्गादिति भावः ॥ प्रकृति-संवत्सरेति ॥ यद्यद् ब्रह्माऽसृजत्पूर्वं तत्तदस्ति जनार्दन इति बृहद्वाष्परीत्या इत्यर्थः । इति योजनायामिति ॥ स यद्यदेवासृजतेत्यत्र स तथा वाचा तेनात्मनेत्यनुसारेण योऽदितिः तेन संवत्सरेणेत्यनुवृत्त्या योजनायामित्यर्थः । बृहद्वाष्पवाक्यं तु स्वतन्त्रकर्तृभगवदपेक्षया करणत्वेन निर्दिष्टस्यापि तदधीन कर्तृत्वं चास्तीति भावेनानुवृत्तस्य तेनात्मनेत्यस्य यद्यत् ब्रह्मेति प्रथमान्तेनानुवादपरं न तु स इत्यर्थपरम् ।

भावबोधे तु पूर्वपक्षरीत्या टीकायामियमर्थोक्तिरिति उक्तम् । तत्त्वित्यनुवृत्तिमभिप्रेत्य सूत्राक्षरार्थमाह ॥ विष्णुरेवेति । अनुवृत्त्यनुसारेणातृत्व इति वक्तव्ये पुल्लिङ्गनिर्देशः स तथा वाचा तेनात्मनेत्यादौ स इति पुल्लिङ्गेन प्रकृतमृत्युरेव निर्णयश्रुतावुच्यत इति ज्ञापनाय सर्वग्रहणादिति-वक्तव्ये सूत्रे चराचरेत्युक्तिः सर्वशब्दस्यार्थसंकोचाभावसूचनार्था व्याहृतिनिरासाय इतरेऽल्पस्य वा न वा इत्येतद्व्याचष्टे ॥ स्वातन्त्र्येणेति ॥ अदितिशब्दवाच्यत्वमिति ॥ अदिति-

(वाक्यार्थमुक्तावली)

शब्दवाच्यतावच्छेदकतत्प्रवृत्तिनिमित्तादनक्रियाकर्तृत्वमित्यर्थः । भावे हि त्वप्रत्ययः स्मर्यते । तद्धितभावश्च शब्दप्रवृत्तिनिमित्तम् । तच्च कचिज्जातिः कचित् क्रिया कचिद्रूपः कचिद्रूपं कचित् स्वरूपम् । अयं च क्रियाशब्दः । श्रुत्यैव तथोक्तत्वात् । एवं चादिति शब्दवाच्यत्वम् अदिति-भिन्नस्यापि विष्णोः अदनक्रियाकर्तृत्वेन सम्भवतीति अदितित्वलिङ्गस्य सावकाशत्वमनश्निति श्रुतेर्गतिरत्र भविष्यतीति भावः ।

तत्त्वसुबोधिनी

ॐ अत्ताचराचरग्रहणात् ॐ ॥ अत्रपूर्ववैषम्यप्रदर्शनेन पूर्वपक्षोत्थानात् अनन्तरसङ्गतिः । विषयवाक्यार्थमाह । सोदितिरिति । प्रागनुक्तत्वेनासिद्धस्यादन कर्तृत्वस्य सर्वं वा अतीति-कथमनुवाद इत्यत आह । आहचेति । उक्तन्यायादिति । अन्तराधिकरणोक्तन्यायादिति अर्थः । न चान्तराधिकरण विषयवाक्ये सावित्र्यादि शब्दवदिति शब्दस्यभावात् तत्रादिति शब्दस्यास-मन्वयोऽसिद्ध इति वाच्यम् । तत्र इन्द्रादि शब्दानां अधिदैवगत सकल शब्दोपलक्षित-त्वाङ्गीकारेणास्यापि शब्दस्य तन्मायविषयत्वादिति भावः । ननु लिङ्गमपि सावकाशमत आह । न ह्यदितिभिन्नस्येति । अत्रादितेरदि तित्वमिति श्रूयते । त्वप्रत्ययश्चजातेर्वाचकः । यथा-पृथिवीत्वमिति तदसम्भवे स्वरूपस्यैव । यथा आकाशत्वमिति । न चादितित्वं नाम जातिः सम्भवति । व्यक्तेरभेदात् । ततोऽदितित्वम् अदितेः स्वरूपमेव न चादितिस्वरूपभूतम् अदिति-त्वम् ईश्वरस्य सम्भवति । अत्यन्तभिन्नत्वादित्यर्थः । तथाच निरवकाशैतल्लिङ्ग साहचर्या-ददितिश्रुतिरपि निरवकाशेति न विष्णुविषयेति भावः । ननु स तयेत्यत्रापि प्रथमया संवत्सर-परामर्शात् प्रकृतेरपि तस्यैवपरामर्श इत्यत आह । तथाविरञ्चस्येति । इति योजनायामस्ति चोद्यावकाश इति । यद्यपि स यद्यदेव इत्यत्र स इति संवत्सराख्य चतुर्मुखपरत्वमेव बृहदारण्यक भाष्ये उक्तम् । यद्यद् ब्रह्मासृजत् पूर्वं तत्तदिति जनार्दन इति स्मृतेः । उत्तरत्र सोऽकामयत् भूयसा यज्ञेन भूर्योपजेयेत्यादौ चतुर्मुखपरत्वदर्शनाच्च । पूर्वत्रापि स तथा वाचा तेनात्मनेति प्रथमान्तोक्तमृत्युतापि तृतीयान्तोक्तसंवत्सरस्याव्यवधानेन प्रकृतत्वाच्च संवत्सरसृष्टमनुमेव मृत्योः संवत्सरादनान्निवृत्तया संवत्सरस्यैव स्रष्टृत्वस्यैवोचितत्वाच्च । कर्तुरपि संवत्सरस्य भगवत्त्वा-तन्व्यविवक्षया तेनेति करणत्वेन निर्दिष्टस्यापि स इति कर्तृत्वेन निर्देशोपपत्तेश्च । तथापि समान विभक्तिकत्वपरामर्शं तन्त्रमिति भ्रमेण स इत्यनेनादित्याख्यमृत्योरेव परामर्श इति पूर्वपक्षे पुल्लिङ्गानुपपत्ति चोद्यावकाशोऽस्त्येव । न च तथापि स ऐक्षत इत्यादौ पुल्लिङ्गे नैव तच्छब्देन

(तत्त्वसुबोधिनी)

मृत्युनेति मृत्युशब्देन च प्रस्तुततया गुरोः दाराः पूज्या इतिवत् पुल्लिङ्गोपपत्तिरिति वाच्यम् ।
दानादि शब्देषु पुल्लिङ्गस्त्रीलिङ्गादेः शब्दसाधुतैव । नत्वर्थसाधुता । न चार्थः सम्भवति
शब्दसाधुत्वमात्रंयुक्तम् । एवं चादितेः पुल्लिङ्गोमृत्युशब्दोप्ययुक्तः । परमपुरुषेतु स्त्री
लिङ्गोप्यदितिशब्दः प्रकृत्यधिकरणन्यायेन युक्तः । तथाचास्ति चोद्यावकाशः । नन्वेवं व्याख्या-
नस्य किं प्रयोजनमत आह । सूत्रस्येति । अल्पस्य वा नवा इत्येतद्विरुद्धमित्यतो व्याचष्टे ।
अस्वातन्त्र्येणाल्पस्येति । अनेनेति । स्वल्पस्यैक एवेत्यत्र स्वतन्त्र एवेत्यर्थः सूचितम् ।
इत्यस्यावृत्तिम् इदं शब्दस्य बभूव शब्देनान्वयम् । साम्पराय शब्दस्य मुक्तिप्रलयो-
भयार्थत्वमभिप्रेत्य एकः पुरस्तादिति वाक्यं व्याचष्टे । एक इत्यादिना । उक्तरीत्येति । स्रष्टा
पाता इत्यादि भाष्योक्तरीत्येत्यर्थः । तर्हि अदिति श्रुतेः कागतिरत आह ॥ अदितिश्रुतेरिति ।
लिङ्गस्यापि सावकाशत्वमाह । लिङ्गस्य चेति । अदिति शब्दवाच्यत्वमिति । भावे हि त्वप्रत्ययः
स्मर्यते । तद्वि तद्धितभावश्च शब्दप्रवृत्तिनिमित्तम् । तच्चद् कचिज्जातिः कचित् क्रिया कचिद्गुणः
कचि द्रव्ये कचित्स्वरूपम् । तत्र यत्सर्वात्तृत्वं तदितित्वम् अदिति शब्दप्रवृत्तिनिमित्तमिति
क्रियाशब्दत्वमस्योच्यते । अतएव श्रुतिः सर्वं वा अत्तीति । क्रिया कर्तृत्वस्य प्रवृत्तिनिमित्तत्वं
विधत्ते । एवं चादिति शब्दवाच्यत्वमदितित्वं नतु अदितिस्वरूपत्वम् । अदितिशब्दवाच्यत्वं च
अदिति भिन्नस्यापि विष्णोः अदनक्रिया कर्तृत्वेनापि सम्भवतीति अदितित्वलिङ्गस्यसावकाश-
त्वादिति भावः । ननु सिद्धान्तैकलिङ्गस्य निरवकाशत्वप्रयुक्तप्राबल्यवत्पूर्वपक्षीय लिङ्गस्यापि
बहुत्वप्रयुक्त प्राबल्यमस्तीति प्रविरोधः स्यादत आह । सावकाशेति । नैवेत्यस्यायमर्थः । इह
गमने अस्य ब्रह्मत्वंश तत्र अस्तीति अशनायात् । तत एव मनः इच्छा अकरोत् आत्मवान्स्यां
शरीरवान् स्याम् इत्यर्थः । स मृत्युः अर्चन् आत्मानं पूजयन् शरः मण्डः निबिडः तत्समहन्यत्
संहतोभवेत् । तस्यां पृथिव्याम् आशाम्यत् शिश्ये स विष्णुः मे द्वितीयः आत्मा ब्रह्मा य येत
इति अकामयत सः मनसा स्वेच्छयावाचं वागभिमानिनीश्रियं मिथुनसमभवत् । अशनायामिति
द्वितीयाप्रथमार्थे । मृत्युरशनायेत्यर्थः । तत्रस्यां देव्यां सम्यक् वत्सान्देवादीन्मयतीति संवत्सरो
ब्रह्मा तं ब्रह्माणम् अत्रुं मुख्यं व्याददात् व्यदारयत् । भाणं स्तुतिरूपं एवं वाक् वागभिमानिनी
सरस्वती चतुर्मुखादभवत् । अभिमश्येति नकरिष्ये । कनीयः अल्पे अत्राद्ये सूत्रे लिङ्गरूपे
स्वपक्षसाधकोक्तिः । द्वितीये तदुपोद्बलक प्रकरणस्योक्तिरिति सूत्रक्रमः ।

वाक्यार्थविवरणम्

अदितित्वलिङ्गादिति ॥ अदितिस्वरूपलिङ्गादित्यर्थः । एतदुपपादनं न्यायविवरण-
टीकातोऽवगन्तव्यम् ॥

वाक्यार्थमञ्जरी

अतुं भक्षणार्थम् । अध्रियत दधार । आदच्चेति शेषोक्तिः अभक्षयदित्यर्थः । कुत
इतिप्रश्नोत्तरमाह ॥ सर्वमिति ॥ अदितित्वम् अदिति शब्दवाच्यत्वं हियस्मादतः सा
सर्वात्रीत्यर्थः । अन्यथासर्वान्तृत्वाभावे तत् अदितित्वम् अदितेः देवमातुः उक्तन्यायात्
अन्तर्यामिपरत्वादिरूपात् । अदितिस्वरूपत्वं त्वप्रत्ययस्य व्यक्त्यभेदेनजातिपरत्वायोगे
आकाशत्वमित्यादाविव स्वरूपपरत्वस्यैववक्तव्यत्वादिति भावः ॥ बाध इति ॥ वक्ष्य-
माणरीत्यालिंगस्यापि सावकाशत्वादिति भावः । पुंशक्तिः पुरुषशक्तिः ॥ सोहमिति ॥ सोहं
दिशां दिङ्नामकचतुर्दिगनस्थितभगवद्रूपाणां वत्सं पुत्रवायुमेव युक्तरीत्यावेदेति रमावाक्यम् ।
आहुःछान्दोग्यभाष्ये ॥ प्रकृतेति ॥ ससंवत्सरोभवदिति संवत्सरशब्देन प्रकृतचतुर्मुख-
परामर्शादित्यर्थः ॥ तृतीयांततया तृतीयांततेनेति शब्देन प्रथमांतस इत्यनेन इति योजनायाम् ॥
अस्तिचोद्यावकाश इति ॥ यद्यपि बृहद्भाष्ये सयद्यदेवेत्यत्रस इत्यस्य संवत्सराख्यचतुर्मुख-
परत्वमेवोक्तम् । तथापि समानविभक्तिकत्वं परामर्शे तंत्रमिति भ्रमेण स इत्यनेनादि-
त्याख्यमृत्योरेव परामर्श इति पूर्वपक्षे पुल्लिङ्गानुपपत्तिचोद्यावकाशोस्तीति भावः । अत एवेति
योजनायामित्युक्तम् ॥ ॐ अत्ताचराचरग्रहणात् ॐ ॥ सर्वं वाऽत्तीत्यत्रोक्तोत्ता संहर्ताविष्णुरेव ।
नादितिः सर्वमिति चेतनाचेतन जातस्य भक्षयतयाग्रहणादभिधानादिति यावत् ॥ विसंवादेति ॥
श्रुतौ चराचरेत्यश्रवणादिति भावः । अस्यव्याख्यानस्य व्याहृतिं परिहरति ॥ अस्वातन्त्र्येणेति ॥
आयुर्ष्ये आयुष्यार्थम् उक्तरीत्येति सृष्टा पातेति भाष्योक्तरीत्या सावकाशत्वादिति याप्राणेन
संविशत्यदिति देवतामयीति तत्रापि प्रयोगादिति भावः ॥ अदिति शब्दवाच्यत्वमिति ॥ पाच-
कत्वमित्यादाविवादनक्रियाकर्तृत्वमेवादिति त्वं तद्धितभावश्च शब्दप्रवृत्तिनिमित्तमिति भावः ॥

सूत्रभाष्यम्

॥ ॐ प्रकरणाच्च ॐ ॥ १० ॥

अप्संवत्सरसृष्टादिना तत्प्रकरणाच्च ।

(सूत्रभाष्यम्)

‘नेहाऽऽसीत्किञ्चनाप्यादौ मृत्युरासीद्धरिस्तदा
 सोत्मनो मनसाऽस्राक्षीदप एव जनार्दनः ॥
 शयानस्तासु भगवान्निर्ममेऽण्डं महत्तरम् ।
 तत्र संवत्सरं नाम ब्रह्माणमसृजत्प्रभुः ॥
 तमचुं व्याददादास्यं तदाऽसौ विरुराव ह ॥
 अथ तं कृपया विष्णुः सृष्टिकर्मण्ययोजयत् ।
 सोऽसृजद्भुवनं विश्वमद्यार्थं हरये विभुः ॥ इति ब्रह्मवैवर्ते ॥ १० ॥

॥ इति अतृत्वाधिकरणम् ॥ २ ॥

तत्त्वप्रदीपिका

प्रकरणाच्च । “नैवेह किञ्चनाग्र आसीत् मृत्युनैवेदमावृतमासीदि”त्यारभ्य “तस्यार्चत आपोऽजायन्त तद्यदपां शर आसीत् तत्समहन्यत सा पृथिव्यभवत् तद्यद्रेत आसीत्संवत्सरोऽभवत्तज्जातमभिव्याददात् स भाणमकरोत्सैव वागभवदि”ति अप्संवत्सरसृष्ट्यादिनोच्यमानोन तत्प्रकरणत्वावगमाच्च विष्णुरेवात्तेति निश्चीयते ॥ इत्यतृत्वाधिकरणम् ।

तत्त्वप्रकाशिका

एवं निरवकाशलिङ्गबलात्सावकाश श्रुतिलिङ्गयोर्बाधोपपत्तेर्विष्णुरेवात्तेति सिद्धयति किं पुनर्निरवकाशप्रकरणेन चेत्यर्थं प्रतिपादयत्सूत्रं पठित्वा व्याचष्टे ॥ प्रकरणाच्चेति ॥ ‘नैवेह किञ्चनाग्र आसीन्मृत्युनैवेदमावृतमासीदशनायया अशनाया हि मृत्युस्तन्मनोऽकुरुतात्मन्वी स्यामिति । सोर्चन्नचरत्तस्यार्चत आपोऽजायन्त । तद्यदपां शर आसीत्तत्समहन्यत । सा पृथिव्यभवत्तस्यामश्राम्यत्सोऽकामयत । द्वितीयो म आत्मा जायेतेति । स मनसा वाचा मिथुनं समभवदशनाया मृत्युस्तद्यद्रेत आसीत्स संवत्सरोऽभवत्तं जातमभिव्याददात्स भाणमकरोत्सैव वागभवत्स ऐक्षत यदि ह वा इममभिमंस्ये कनीयोऽन्नं करिष्य इति स तया वाचा तेनात्मनेदं सर्वमसृजत’ इत्यस्मिन्प्रकरणे मृत्युमात्रावशेषाप्संवत्सरसृष्टिसंवत्सरादनोद्यमादिश्रवणादेतत्प्रकरणस्य वैष्णवत्वं ज्ञायते । अतो निरवकाशप्रकरणबलाच्च विष्णुरेवात्तेत्याशयः । नन्वप्संवत्सरसृष्ट्यादिनात्रोच्यमानेनापि कथमस्य विष्णुप्रकरणत्वनिश्चय इत्यतोऽप्संवत्सरसृष्ट्यादेर्विष्णुलिङ्गत्वादिति भावेन तत्र स्मृतिमाह ॥ नेहासीदिति ॥ तस्माद्विष्णोरेवेदमचतृत्वमिति युक्तमेव लक्षणमिति स्थितम् ॥ १० ॥ अ. २ ॥

भावबोधः

किं पुनर्निरवकाशप्रकरणेनेति । एवं निरवकाशल्लिङ्गादिति पूर्वसहितेनानेन सन्दिग्ध-
श्रुतिलिङ्गाभ्यां निश्चितलिङ्ग प्रकरणयोरेव बलवत्त्वमिति न्यायविवरणमुक्तार्थं वेदितव्यम् । तत्र
सन्दिग्ध निश्चितपदाभ्यां सावकाशत्वनिरवकाशत्वयोर्विवक्षितत्वादिति । अत्राद्ये स्वपक्ष-
साधकलिङ्गस्य, द्वितीये तदपेक्षया दुर्बलतदुपोद्बलकप्रकरणस्योक्तिरिति सूत्रक्रमः ॥ २ ॥ इति
अतृत्वाधिकरणम् ॥ २ ॥

भावदीपः

ॐ प्रकरणाच्च ॐ ॥ १० ॥ सूत्रे चशब्दादाह ॥ किं पुनरिति । मृत्युना विष्णुना इदं
नित्यरूपं जगत् आत्मन्वी जगदाख्यदेहवान् अर्चन् आत्मानं पूजयन् शरः घनीभूतं मण्डं
समहन्यत संहतमभवत् । तस्यां पृथिव्यां श्वेतद्वीपे अश्राम्यत् अशेत । आत्मा चतुर्मुखः मनसा
स्वेच्छया । वाचं वेदाभिमानिनीं श्रियम् । संवत्सरः सम्यक् वत्सभूतान् देवादीन् रमयतीति
चतुर्मुखः अभि प्रति व्याददात् आस्यं विवृतमकरोदित्यर्थः । स ब्रह्मा भाणं भाणिति वाचं
वाक्सरस्वती । अभिमंस्येलीनं करिष्ये चेत् वाचा सरस्वत्या आत्मना ब्रह्मणा ॥ एतत्प्रकरणस्य
वैष्णवत्वमिति ॥ श्रुतिलिङ्गवाक्यानामुपक्रमादितोऽन्यत्रश्रुतत्वं चेत्प्रकरणनिश्चायकत्वेन लिङ्ग-
त्वमिति शब्दादेवेत्यत्र वक्ष्यमाणादिशा प्रकरणस्य विष्णुपरत्वं ज्ञायत इत्यर्थः । प्रतिज्ञांश-
मनुवर्त्याऽर्थमाह ॥ विष्णुरेवेति ॥ स्मृतौ सोत्मनः । स आत्मन इत्यर्थः । मन्त्रेष्वडाद्यादेरात्मन
इत्याकारलोपः । तस्मान्निरवकाशल्लिङ्गप्रकरणभावादित्यर्थः ॥ १० ॥ अ. २ ॥

वाक्यार्थमुक्तावली

ॐ प्रकरणाच्च ॐ ॥ अव्यक्ती जगदाख्यदेहवान् । शरं घनीभूतं मण्डं येनेति यावत् ।
समहन्यत संहत्य दृढमभवत् तस्यां पृथिव्यां श्वेतद्वीपे अश्राम्यदशयत् । आत्मा चतुर्मुखः मनसा
स्वेच्छया वाचं वेदाभिमानिनीं श्रियम्, अशमयं जगन्नयतीति अशानाया संवत्सरश्चतुर्मुखः अभि
प्रति व्याददात् आस्यं विस्तृतमकरोत् । अतुमिति शेषः । भाणं भाणिति वाच्यं वाक् सरस्वती ।
अभिमंस्ये लीनं करिष्ये चेत् । आत्मना ब्रह्मणा । स्मृतौत्मन इत्यात्मन इत्यर्थः । प्रकरणाच्च
विष्णुरेवात्तेति सूत्रार्थः । अत्राद्ये प्रबललिङ्गोक्तिः । द्वितीये ततोऽपि दुर्बलतदुपोद्बलक
प्रकरणोक्तिरिति सूत्रक्रमः ।

वाक्यार्थमञ्जरी

ॐ प्रकरणाच्च ॐ ॥ अप्संवत्सरदृष्ट्यादिना वैष्णवत्वेन निश्चितेनैवेह किं च नेत्यादिप्रकरणबलाच्चात्ताविष्णुरेवेत्यर्थः ॥ नैवेह किंचनेति ॥ अग्रे प्रलये । इह अस्वतन्त्रवर्गे । किं च न जीवजडरूपं नैवासीत् । अनादिसिद्धजीवादेः सत्त्वात्कथमेतदित्यत उक्तम् ॥ मृत्युनैवेति ॥ पृथङ्नासीदिति भावः । मृत्योरावरकत्वेहेतुः ॥ अशनायेति ॥ अशयत इत्यशं जगत् तं नयतीतेत्यशनाया । अन्यत्रनेतृत्वप्रतीतावपि श्रुतिषु प्रसिद्धेः स एवनेतेत्याह ॥ अशनायाहीति ॥ मृत्युरशनायाहीति श्रुत्यादिप्रसिद्धमित्यर्थः । यस्मान्मृत्युः स्वयमेवासीदन्यत्रैवासीत्तस्मादात्मन्वी आत्मवान् । जगद्रूपशरीरवान् स्यामिति मनोकुरुत ऐच्छत् । स मृत्युः शरीररूपजगत्सिसृक्षया सृष्ट्यर्थं मनोकुरुतेति शेषः । तदनन्तरं स मृत्युरर्चयन् आत्मानं पूजयन् अचरत् चचार । तस्य अर्चयतः पूजयतः मृत्योः सकाशात् पूजासाधनभूता आपो जायन्त इत्यर्थः ॥ तद्यदिति ॥ तत् तत्राप्यु । य अपां शरः फेनरूपोमण्ड आसीत् । सशरः मृत्युनास्वरेतसासमहन्यत । सङ्घातत्वं घनीभावमिति यावत् । प्रापितः यः सङ्घातः सापृथिवीब्रह्माण्डरूपाभावत् । मृत्युनामा जनार्दनः तस्यां पृथिव्यामश्राम्यत् शिरय इत्यर्थः । सोकामयतेति समृत्युनामा भगवान् मे ममात्माब्रह्माद्वितीयोवाय्वपेक्षया जायेतेत्यकामयत् ऐच्छत् । तत् तदनन्तरम् । अशनायां द्वितीया प्रथमार्थे । सर्वाशननेता मृत्युर्मनसास्वेच्छयैव वाचं वेदाभिमानिनीं श्रियं मिथुनं द्वंद्वभावं समभवत् । तत्तेन मिथुनीभावेन यद्रेत आसीत्सतदुपादानकदेहवान् संवत्सरः । सम्यगात्मनोवत्सान्नुत्रान् देवादीन् रमयतीति संवत्सरनामा चतुर्मुखोभवदित्यर्थः ॥ तं जातमिति ॥ मृत्युः जातं तं संवत्सरमभि अभिलक्ष्य अत्तुमिति यावत् । व्यददात् स्वमुखं विददार । समं वत्सरोभयात् भाणं भणितिवाच अकरोत् निःसारितवान् । यद्भणितिवचः सैव तदभिमानिसरस्वत्यभवत् । अभिमन्यमान शब्दोच्चारणकाल एवाभिमानिनीदेव्यभवदिति यावत् ॥ स इति ॥ स मृत्युः कृतनवं कुमारमालोक्य ऐक्षत् विचारमकरोत् । किमिति यदीमं जातं संवत्सरम् अभिमंस्ये लीनं करिष्ये तदाकनीयोल्पमन्नं करिष्ये अतोबह्वन्नं भवत्वित्यालोच्यसमृत्युस्तया पूर्वोत्पन्नया वाचा गायत्र्या तेनात्मना चतुर्मुखेनचेदं सर्वमसृजत् जनयामासेत्यर्थः । स्मृतौ सोत्मनः स आत्मनः मन्त्रेष्व्यादेरात्मनरित्याकारलोपः ॥ २ ॥

३. गुहाधिकरणम्

सर्वात्मैकः पर उक्तः । ‘ऋतं पिबन्तौ सुकृतस्य लोके गुहां प्रविष्टौ परमे परार्थे । छायातपौ ब्रह्मविदो वदन्ति पञ्चाग्रयो ये च त्रिनाचिकेताः’ । (क.उ.१-३-१) इति पिबन्तौ प्रतीयेते । तौ काविति । उच्यते ।

॥ ॐ गुहां प्रविष्टावात्मानौ हि तद्दर्शनात् ॐ ॥ ११ ॥

गुहां प्रविष्टौ पिबन्तौ विष्णुरूपे एव । ‘धर्मा समन्ता त्रिवृतं व्यापतुस्तयोर्जुष्टि मातरिश्वा जगामे’ (ऋ.सं.१०-११४-१) त्यादिना तद्दर्शनात् ।

‘आत्माऽन्तरात्मेति हरिरेक एव द्विधा स्थितः ।

निविष्टो हृदये नित्यं रसं पिबति कर्मजम्’ ॥ इति बृहत्संहितायाम् ।

‘शुभं पिबत्यसौ’ नित्यं नाशुभं स हरिः पिबेत् ।

पूर्णानन्दमयस्यास्य चेष्टा न ज्ञायते कचित्’ ॥ इति पाद्मे ॥

‘यो वेद निहितं गुहायामि’ (तै.उ. २-१) त्यादिना प्रसिद्धं हिशब्देन दर्शयति ॥

॥११॥

तत्त्वप्रदीपिका

“ऋतं पिबन्तौ सुकृतस्य लोके गुहां प्रविष्टौ परमे परार्थे । छायातपौ ब्रह्मविदो वदन्ती”ति काठके कथ्यते । ऋतं शास्त्रविहितकर्मभिरागतं फलम् । ‘सुकृतस्य लोकः’ सुकृतनिर्मितं शरीरम् । ‘परमं’ ब्रह्मावासत्वात् । ‘परार्थं’ परस्य स्थानं, परस्यान्यस्य जीवस्य, अभिमन्यमानत्वात् । “स हाऽयस्तः पितुरर्धमेयाये”ति हि श्रुतिः । अत्र पिबन्तौ द्वौ प्रतीयेते तौ काविति संशयं द्योतयति । न च जीवे समन्वयोऽभिधीयत इत्युत्तरवचनात्पूर्वपक्षोऽपि सूचितः । अत्रैष संग्रहः । तौ किं जीवपरावुत पररूपे एवेति संशयः । जीवपराविति पूर्वः पक्षः । पातृत्वात् । नहि परस्यापिपासोः परमार्थतः पातृत्वोपपत्तिः । जीवपरपक्षे तु च्छत्रिन्यायेनोपपत्तिः । न च परपक्षे द्विवचनं युज्यते । छायरूपत्वं च ज्योतिरात्मनस्तस्य न स्यात् । जीवस्य तु तमस्सम्पृक्तत्वाद्युक्तमेव तादृगूपत्वम् । एवं तौ काविति मीमांसायां सिद्धान्तमारभते । ॐ गुहां प्रविष्टावात्मानौ हि तद्दर्शनात् ॐ । गुहां प्रविष्टाविति हेतुगर्भं विशेषणम् । विष्णोरेव हि

(तत्त्वप्रदीपिका)

गुहाप्रवेशस्तत्र तत्र श्रुतिषु प्रसिद्ध इति हिशब्दव्याख्याने दर्शयति । ‘घर्मौ’ घृष्टत्वेन घर्षकत्वेन च मितौ । ‘समन्तौ’ सम्पूर्णौ । प्रकृतिपुरुषकालव्यापिनौ यौ देशतः कालतः गुणतः शक्तितश्च । तयोः सेवां मातरिश्वा जगाम । द्युदेव्या वायुपन्त्याः स्तन्यं प‘यो’ ‘दिघिषाणाः’ पिपासन्तो ‘देवा’ द्विरूपं तमेक‘मवेषन्’ अवनमैच्छन्, अन्वैच्छन्निति वा । विदुश्च तम् ‘अर्कम्’ अरं कंरूपं, ‘सहसामानं’ सहवायुम् । “एष उ एव सामे”ति हि श्रुतिः । “बागेवर्त्तच्छ्रुतौ प्रोक्ता प्राणस्समेति कीर्तित” इति तार्तीये । तद्दर्शनात् उक्तविशेषणैर्निर्णीते विष्णौ द्विवचनदर्शनात्, ‘एकस्सुपर्णः स समुद्रमाविवेशे’त्यादिना च तच्छब्देनैकवचनेन परामर्शदर्शनात्, तस्यैव समुद्रनिवेशिनोऽखिलभुवनदर्शिनो “ऽपश्यमन्ति” इति गुहाप्रविष्टत्वदर्शनाच्च, तमेव ‘सुपर्ण’ सुष्ठुपरमानन्दरूपमेकं सन्तं ‘विप्रा’ विशेषेण प्रकृष्टज्ञानिनो ‘वचोर्भिबहुधा कल्पयन्ती’त्येकस्यैव बहुनामरूपत्वदर्शनाच्च पिबन्तौ विष्णुरूपे एव ।

“चतुर्दिशिखण्डां तु रमां द्विरूपो भगवान्हरिः ।

परमानन्दरूपत्वात्सुपर्ण इति नामकः ॥

रमयामास तस्यां च निषण्णस्सर्वदैव सः ।

एक एव च विष्णुस्स प्रविष्टः क्षीरसागरम् ॥

सर्वं पश्यत्यसौ देवः पूर्णाकुण्ठेन चेतसा ।

परिपक्वेन मनसाऽपश्यमित्याह तं त्वजः ॥

मातेव व्यञ्जकत्वात्तं प्राणस्थं वाक्सरस्वती ।

लिहते लिह्यत इव प्राणस्तेन तु सा सदा ॥

स्वयं तु भगवान्विष्णुर्वाक्पतेर्ब्रह्मणोऽपि हि ।

नित्यः पिता स्वतन्त्रश्च नास्य माता पिताऽपि वा ॥” इति ऋग्वेदसंहितायाम् ।

नचा “नश्नन्नन्य” इति श्रुतिविरोधः । नह्यत्र पराधीनतया भोगः, नाप्यप्रियभोगः । न च तन्निमित्तोच्चनीचता विष्णोः । किन्तु जीवसमवेते भोगे स्वीकारमात्रमुच्यते । अतो न पातृत्वविरोधश्च ।

तत्त्वप्रकाशिका

अत्र लोकतोऽन्यत्र प्रसिद्धस्य कर्मफलभोक्तृत्वलिङ्गस्य विष्णौ समन्वयसमर्थनादस्ति शास्त्रादिसङ्गतिः । श्रुत्यादिसङ्गतिं विषयवाक्योदाहरणपूर्वकं विषयं च सूचयति ॥ सर्वेति ॥ सन्देहप्रकारं दर्शयति ॥ ताविति ॥ अत्ता चराचरग्रहणादिति सर्वानृत्वमेकस्य हरेरुक्तम् ।

(तत्त्वप्रकाशिका)

तन्मध्यपतितं कर्मफलात्तृत्वं पातृशब्दवाच्यं काठके कयोश्चित्प्रतीयते । यौ सुकृतनिर्मितशब्द-
हृदयगुहां प्रविष्टौ । तत्रापि सर्वजीवोत्तमेऽतिपूर्णे वायौ प्रविष्टौ सुकृतफलं भुञ्जानौ । तौ ब्रह्मवि-
पञ्चमहायज्ञवन्तो द्युपर्जन्यादिपञ्चाग्निविद्यानिष्ठा वा । त्रिवारकृत नाचिकेताः । छायात-
वदन्तीति । तद्यदा विष्णोरन्यस्यैव स्यात्तदा न तस्य सर्वात्तृत्वं यदि चान्यस्यापि भवेत्
लक्षणस्यातिव्याप्तिरित्यवश्यं निर्णयमेव । तत्कर्मफलभोक्तृत्वं विषयः । किं विष्णोरन्यस्य बो-
सन्देहः । सर्वात्तृत्वोक्तिरन्यत्रप्रसिद्धिश्च सन्देहबीजम् । न परमात्मन एवेदं कर्मफल-
भोक्तृत्वमुच्यतेऽपि तु जीवसहितस्येति पूर्वः पक्षः । पिबन्ताविति द्विवचनश्रुतेः । न च सर्वा-
त्तृत्वेन तद्वाधः । श्रुतेर्निरवकाशत्वात् । कर्मबन्धविधुरस्य ईश्वरस्य कर्मफलभोगायोगाच्च
अनश्रवन्नन्य इत्यादिश्रुतेः । न चैवं जीवेशग्रहणेऽप्यनुपपत्तिः । जीवस्य भोक्तृत्वेन तत्सहितेश्वर-
छत्रिन्यायेन भोगोपचारोपपत्तेः । न च सर्वात्तृत्वोक्तिविरोधः । कर्मफलभोगं विनाऽपि संहर्तृत्व-
मात्रेण तदुपपत्तेः । तथापि जीवेशत्वे को हेतुः । एकस्य जीवत्वं पातृत्वान्यथानुपपत्त्या ग्राह्यम्
न च द्वितीयोऽचेतनः । सजातीयग्रहणस्यैव न्याय्यत्वात् । न च द्वावपि जीवौ युक्तौ
एकस्मिन्नेव शरीरे भोक्तृजीवद्वयायोगात् । अतः पातृत्वं जीवस्यैव द्वयोरप्युपचार इति नेश्वर-
स्यैव सर्वात्तृत्वम् । तथा च लक्षणमयुक्तमिति भावः । अथ सिद्धान्तयत्सूत्रमवतार्य व्याचष्टे ।
उच्यत इति ॥ यौ पिबन्तौ प्रतीतौ तौ विष्णुरूपे एव । गुहाप्रविष्टत्वाल्लिङ्गादित्यर्थः । विष्णू इति
वक्तव्ये विष्णुरूपे एवेत्युक्त्या द्विवचनं द्विरूपाभिप्रायेण सावकाशम् इत्युक्तं भवति । ननु
विष्णोः सर्वशरीरेष्वेकैकरूपेण प्रवेशात्कथं रूपद्वयाभिप्रायेणापि द्विवचनोपपत्तिरित्यतः सूत्र-
सूचितश्रुतिमुदाहरति ॥ घर्मेति ॥ दीप्तौ व्याप्तौ भगवन्तौ तेजोबन्धात्मकं शरीरं विशेषेण
गुहास्थाने प्राप्ता तयोः सेवां कर्तुं मातरिश्वाऽपि त्रिवृतं जगामेति द्विरूपतया हरेः शरीरे
स्थित्युक्तेर्युक्तं रूपद्वयाभिप्रायेण द्विवचनमिति भावः । अस्तु द्विरूपतया विष्णुर्देहनिष्ठस्तथापि
तस्य कर्मफलभोगाभावान्नैतद्वाक्यप्रतिपाद्यत्वमित्यत आह ॥ आत्मेति ॥ तथा च गीतासु ।

‘श्रोत्रं चक्षुः स्पर्शनं च रसनं घ्राणमेव च ।

अधिष्ठाय मनश्चायं विषयानुपसेवत’ इति ।

ननु किमीश्वरो दुःखं सुखं वा कर्मफलं भुङ्क्ते नोभयमपि पूर्णानन्दत्वादित्यत आह ॥
शुभमिति ॥ पूर्वार्धेनाऽऽद्यपक्षमनभ्युपगमेन परिहृत्य द्वितीयमभ्युपैति । उत्तरार्धेन तु पूर्णानन्द-
स्याप्यचिन्त्यैश्वर्यबलेन सुखभोगोपपत्तिरिति द्वितीयपक्षदूषणं परिहरति । विष्णोर्भोक्तृत्वाभ्युप-
गमेऽनश्रवन्नन्य इत्यादिश्रुतिविरोध इत्यतो वाऽऽह ॥ शुभमिति ॥ अशुभभोगाभावविषयं
तद्वाक्यमिति भावः । तथा हि वाक्यशेषः । ‘तस्येदाहुः पिप्पलं स्वाद्वग्रे तन्नोऽनशयः पितरं न

(तत्त्वप्रकाशिका)

वेद' इति । ननु कथं गुहानिविष्टत्वलिङ्गात्पिबतोर्विष्णुत्वनिश्चयो जीवेऽपि तद्युक्तेरित्यत आह ॥ यो वेदेति ॥ लिङ्गस्य जीवे सम्भवेऽपि श्रुत्यादिप्रसिद्धमेव ग्राह्यमिति भावः । इत्यादिना प्रसिद्धं हिशब्देन दर्शयतीति । विष्णोरेव गुहानिविष्टत्वमित्यादिना वाक्येन प्रसिद्धमितीममर्थं सूत्रकारो हिशब्देन दर्शयतीत्यर्थः ॥ ११ ॥

गुर्वर्थदीपिका

आ समन्तादृद्धः अर्द्धः । परमतिशयेनार्द्धः परार्ध इति व्युत्पत्तिमाश्रित्यैवोक्तम् अतिपूर्ण इति । छायातपावित्यत्र सतां छायास्थानीयौ संसारवर्मश्रमहरावित्यर्थः । असतामातपावातपस्थानीयौ सन्तापकारिणावित्यर्थः । यद्यप्यन्यस्य कर्मफलमात्रभोक्तृत्वे सर्वान्तृत्वलक्षणस्य नातिव्याप्तिः । तथाऽपि स्वातन्त्र्येणैकैकान्तृत्वमपि भगवतो लक्षणम् । तस्यातिव्याप्तिरिति भावेनोक्तं लक्षणस्यातिव्याप्तिरिति । यद्वा सकलजीवकृतसत्कर्मफलभोक्तृत्वमपि भगवतो लक्षणं तस्यातिव्याप्तिरिति भावेनोक्तं लक्षणस्यातिव्याप्तिरिति । यद्वा सकलजीवकृतसत्कर्मफलभोक्तृत्वमपि भगवतो लक्षणमिति भावः । द्वयोरुपचार इत्यत्र द्वयोरपीति यच्छयते स उपचार इत्यर्थः । यस्माद्गुहां प्रविष्टौ तस्मादात्मानौ भगवद्रूपे एव । नाडीस्थितस्य जीवस्य गुहाप्रविष्टत्वायोगादित्यर्थमभिप्रेत्योक्तं गुहाप्रविष्टत्वलिङ्गादिति । अत एव गुहां प्रविष्टावित्यस्य हेतु-गर्भविशेषणत्वात्साक्षाद्धर्मिनिदर्शनाय “ऋतं पिबन्ता” विति भाष्यम् । विष्णुरूपे एवेति तु “सर्वं वाक्यं सावधारण” मिति न्यायेन परपक्षव्यवच्छेदेन स्वपक्षस्थिरीकरणार्थम् । व्याप्तावित्यत्र समन्ताद्विद्यमानाविति योग्यपदाध्याहारेण श्रुतेरर्थमभिप्रेति । स्वादु यत्पिप्पलं कर्मफलं तदग्रे तस्यैव परमात्मन एवाऽऽहुर्ज्ञानिनः । यः पितरं परमात्मानं न वेद स जीवः तत्सुखमग्रे नोऽनज्ञानाश्चादिति श्रुतेरर्थः । लिङ्गस्य जीवे सम्भवेऽपीत्यभ्युगम्योक्तम् । वस्तुगत्या जाग्रत्स्व-प्रयोः नाडीस्थस्य सुषुप्तौ च हरेः कुक्षिं प्रविष्टस्य न कदाचिद्गुहानिविष्टत्वमिति विज्ञेयम् ।

भावबोधः

ॐ गुहां प्रविष्टावात्मानौ हि तद्दर्शनात् ॐ ॥ ११ ॥ श्रुत्यादिसङ्गतिमिति । अव्यवहितपूर्वाधिकरणोपात्त 'स यद्यदेवासृजत' इति श्रुतितदधिकरणाभ्यामित्यर्थः ॥

‘आत्मान्तरात्मेति हरिरिक एव द्विधा स्थितः ।

स विष्णुः परमे वायौ परेभ्योऽप्पृद्धरूपके ॥

(भावबोधः)

शुभान् पिबति भोगान् स छायेव विदुषां प्रभुः ।
आतपः पापिनाम्' ॥

इति स्मृतिं मनसि निधाय लोकपदस्य शरीरार्थत्वं षष्ठ्या जन्यजनकभावसम्बन्धार्थत्वं परमे परार्थे इत्यत्र वायावित्यध्याहारं चाभिप्रेत्य 'ऋतं पिबन्तौ' सति वाक्यं योजयति— यौ सुकृतेत्यादिना । तद्यदा विष्णोरन्यस्यैवेत्यादेरयमर्थः कर्मफलभोक्तृत्वस्य विष्ण्वन्यमात्रनिष्ठत्वे विष्णौ तदभावप्राप्त्या एकदेशवैकल्ये सर्ववैकल्येन सर्वातृत्वरूपलक्षणासम्भवः । कर्मफलभोक्तृत्वस्य विष्णोरन्यत्रापि विद्यमानत्वे गुहान्तर्निष्ठवायुनिष्ठत्वब्रह्मविद्वचनक्रियाकर्मत्वादेरपि सर्वातृत्वस्यापि तस्मिन् विष्ण्वन्यस्मिन् सम्भावयितुं शक्यत्वेन सर्वातृत्वस्यातिव्याप्तिप्राप्तिरिति । चन्द्रिकायां तु पूर्वत्र सर्वातृत्वं लक्षणत्वेनोक्तम् । ब्रह्मणि चाशुभभोक्तृत्वस्यासम्भवेऽपि शुभभोक्तृत्वरूपं शुभभोक्तृत्वं सिद्धान्तरीत्या सम्भवति । तत्र च पिबतो-र्जीवेश्वरत्वमुपेत्य जीवे पातृत्वं मुख्यमीश्वरे त्वमुख्यमिति स्वीकारेऽसम्भवः । उभयोरपि मुख्यमिति स्वीकारे तु जीवस्यापि शुभभोक्तृत्वेनेश्वरवत् सर्वातृत्वस्यापि प्रसङ्गादतिव्याप्तिरिति ॥ तथा च द्वयोरपि पातृत्वं मुख्यमिति पूर्वपक्षोऽप्यत्राभिप्रेत इति द्रष्टव्यम् । यद्वा गुहाप्रविष्टत्वादिब्रह्मलिङ्गसहितस्यापि ऋतपातृत्वस्यासम्भवोऽतिव्याप्तिर्वा यदा तदा तत्सहचरितस्य पूर्वोक्तातृत्वस्यासम्भवोऽतिव्याप्तिर्वा स्यादिति । यद्यपि सर्वसंहर्तृत्वरूपलक्षणं ब्रह्मण्येवेति पूर्वपक्षिणापि स्वीकृतम् । अत एव टीका— कर्मफलभोगं विना संहर्तृत्वमात्रेण तदुपपत्तेरिति । तथापि सिद्धान्त्यभिप्रेतं संहर्तृत्वविशेषात्मकं भक्षयितृत्वरूपं लक्षणमयुक्तमिति भाव इत्युक्तम् । किं विष्णोरिति । अत्र पिबन्तौ किं जीवेश्वरावुत विष्णुरूपविशेषाविति चिन्ता । तदर्थं द्विवचनान्तश्रुतिकर्मफलभोगच्छायातपत्वादिकं किं गुहाप्रविष्टत्वब्रह्मशब्दादिबाधकमुत तद्वाध्यमिति । तदर्थं द्विवचनश्रुत्यादिकं भेदभोक्तृत्वश्रुतिविरोधाज्ञानादिप्राप्त्या विष्णावनवकाशमुत विशेषाशुभभोगाभावविद्वद्विद्वत्सुखहेतुत्वादिना विष्णौ सावकाशमिति । तदर्थमेतद्वाक्योक्त-ब्रह्मशब्दगुहाप्रविष्टत्वादिलिङ्गं च किं जीवादिसाधारणमुत विष्णुमात्रनिष्ठमिति । तदर्थं द्विवचनश्रुत्यादेः सावकाशत्वे गुहाप्रविष्टत्वलिङ्गस्य ब्रह्मशब्दादेश्च निरवकाशत्वे प्रमाणं नास्त्युतास्तीति ॥

ननु जीवस्यैव मुख्यतः पातृत्वम् ईश्वरस्य तु उपचरितं तदित्यङ्गीकारे युगपद् वृत्तिद्वयप्रसङ्ग इत्यत आह— द्वयोरिति । द्वित्वावच्छेदेनोभयत्राप्युपचार इत्यर्थः । अत एव पूर्वं तादृश एव

(भावबोधः)

छत्रिन्याय उदाहृतः । गुहाप्रविष्टत्वलिङ्गादित्यर्थ इति । अनेन सूत्रे “गुहां प्रविष्टावि”ति हेत्वर्थगर्भविशेषणमिति ‘हि’शब्दो यस्मादित्यर्थेऽपि वर्तत इति वा सूचितमिति बोद्धव्यम् ॥

ननु सूत्रे समन्वेतव्यलिङ्गप्रदर्शनाय पिबन्तावित्येव वक्तव्यम् । श्रुत्यनुसारात् । स्पष्टत्वाच्च । आत्मानाविति किमर्थमिति चेत्, न; समन्वेतव्यलिङ्गस्यात्मान्तरात्मेति स्मृतिसमाख्यायाश्च प्रदर्शनायात्मग्रहणात् । भवति हि पिबच्छब्दवदात्मशब्दोऽपि आदेयं कर्मफलं मात्यनुभवतीति व्युत्पत्त्या कर्मफलभोक्तृत्वलिङ्गप्रतिपादक इति भावः । ‘तत्तु समन्वयात्’ इत्यत अनुवर्तमानस्य ‘तत्’ इत्यस्य “किन्तु विष्णुरेव सर्वत्रोच्यमानो नारायण एव”त्यत्र लिङ्गव्यत्यासेन व्याख्यानवदत्रापि वचनव्यत्यासेनापि विष्णू इति व्याख्यानोपपत्तिमभिप्रेत्य रूपपदप्रयोग-प्रयोजनमाह— विष्णू इति । अनेन द्विवचनश्रुतेरपि निरवकाशत्वं विष्णोरेव द्विरूपत्वादिति न्यायविवरणमुक्ततात्पर्यं भवति । भगवन्ताविति । विशेष्यपदस्य श्रुतावध्याहारः । ‘वि’ इत्यस्यार्थो विशेषेण गुहास्थान इति । अशुभभोगाभावविषयमिति । अत एवाथर्वणभाष्ये जीवाद्यमेव नाश्राति । न तु नाश्रात्येवेत्युक्तम् । वाक्यशेष इति । योऽग्रे श्रेष्ठस्तस्यैव स्वादुपिप्पलमाहुः । यः उत उत्कृष्टं पितरं न वेद अत एव नशत् नाशवान् । तस्य स्वादुपिप्पलं नेति वात्र शेषार्थो ज्ञेयः । श्रुत्यादिप्रसिद्धमिति । ब्रह्मशब्दात्मशब्दादेर्जीवि प्रयोगेऽपि श्रुत्यादिप्रसिद्ध्यभावात् आनन्दमयाधिकरणादौ यथा तस्य हेतुत्वेनोपादानं तथा प्रकृतेऽपि गुहानिबिष्टत्वस्य श्रुत्यादिना विष्णावेव प्रसिद्धस्य हेतुत्वेनोपादनमित्यर्थः । नन्वयमर्थो मूलान्नावगम्यत इत्यत आदौ विष्णोरेव निबिष्टत्वमिति प्रसिद्धमित्यनन्तरम् ‘इति शब्दमध्याहृत्य व्याख्येयांशोदाहरणपूर्वकं ‘यो वेद’ इति मूलवाक्यं व्याख्याति— इत्यादिना प्रसिद्धमित्यादिना ।

भावदीपः

ॐ गुहां प्रविष्टावात्मानौ हि तद्दर्शनात् ॐ ॥ ११ ॥ लोकतोऽन्यत्रेति ॥ अत्रापि पूर्वोत्तरनयेष्विव द्विवचनश्रुतिरूपान्यसाहित्येनैवान्यत्रप्रसिद्धिर्वाच्या तथापि स्वत एव तस्याः सम्भवे त्यागायोगादेवमुक्तम् । प्रतीयेते इत्यन्तं भाष्यं सङ्गतपरतया व्याचष्टे ॥ अत्तेति ॥ उक्त इत्यनन्तरं तत्रेति पूर्वसङ्गतिभाष्यादनुवृत्तिं वा शेषं वा मत्वा तन्मध्यपतितेत्युक्तम् । पिबन्तावित्यत्र प्रातिपदिकार्थः कर्मफलेति । द्विवचनप्रत्ययार्थः कयोश्चिदिति । तत्कथमित्यतः विष्णुः स परमे वायौ परेभ्योऽप्यृद्धरूपक इत्यादितद्भाष्यानुरोधेनार्थोक्त्या व्यनक्ति ॥ याविति

(भावदीपः)

॥ पञ्चेति ॥ पञ्च वा एते महायज्ञा इत्यादितैत्तिरीयोक्तदेवयज्ञपितृयज्ञभूतयज्ञमनुष्ययज्ञब्रह्मयज्ञ-
 रूपपञ्चयज्ञवन्तो वा । स एष यज्ञः पञ्चविधोऽग्निहोत्रं दर्शपूर्णमासौ चातुर्मास्यानि पशुः सोम
 इत्यैतरेयोक्तपञ्चमहायज्ञवन्तो वा ॥ द्युपर्जन्येति ॥ असौ वाव लोको गौतमाग्निरिति छान्दोग्य-
 पञ्चमाध्यायादौ उक्तद्युपर्जन्यपृथिवीपुरुषयोषिद्रूपपञ्चाग्रीत्यर्थः । नाचिकेताः नाचिकेतनाम-
 केष्टकचितवन्त इत्यर्थः ॥ यौ तावित्युक्त्या छायातपत्वं विधेयम् अन्यदनुवाद्यम् इति दर्शितम् ।
 सदसतां छायातपाविवेत्यर्थोऽग्रे परमतापाकृतिप्रस्तावे व्यक्त इति पदद्वयं न व्याकृतम् । इति
 प्रतीयत इत्यन्वयः । भावमाह ॥ तद्यदेति ॥ न तस्येति ॥ तथा च लक्षणमसम्भवीत्यर्थः ।
 एकदेशवैकल्यात् ॥ अतिव्याप्तिरिति ॥ ईश्वरवज्जीवस्यापि स्वातन्त्र्येण कर्मफलभोक्तृत्वे
 सर्वात्तृत्वस्यापि प्रसङ्गेनातिव्याप्तिरित्यर्थ इति सङ्गतिः सम्भवादित्यर्थः । विष्णोरन्यस्य वेत्यनन्तरं
 विष्णोरेव वेति सिद्धान्तकोटेः शेषः । तेन सन्देहस्य न पूर्वपक्षायनानुगुण्यम् । सिद्धान्ते
 विष्णुरूपे एव इत्युक्त्या सूचितां पूर्वपक्षकोटिमाह ॥ न परमात्मन एवेति ॥ उच्यते ऋतं
 पिबन्ताविति श्रुतावित्यर्थः । पिबन्तौ प्रतीयेते इति भाष्ये द्विवचनानुवादेन सूचितं हेतुमाह ॥
 पिबन्तावितीति ॥ द्विवचनश्रुतेरपि निरवकाशत्वमिति न्यायविवरणोक्तं सौत्रद्विवचनान्ता-
 त्मपदव्यावर्त्य निरवकाशत्वं व्यावर्त्यशङ्कापूर्वमाह ॥ न चेति ॥ प्राग्विष्णौ समन्वितसर्वा-
 तृत्वान्तःपतितकर्मफलात्तृत्वलिङ्गेन प्रातिपदिकोक्तेन द्विवचनश्रुतेर्बाध इत्यर्थः ॥ श्रुतेरिति ॥
 निर्भेदविष्णौ द्वित्वस्यायोगेन द्वेकयोर्द्विवचनैकवचने इति द्वित्ववाचिद्विवचनस्य तत्र
 वृत्तेरयोगात् । अन्यथा द्वासुपर्णेत्यादावपि द्वित्वेन भेदो न सिद्धचेदिति भावः । अङ्गीकृत्ये-
 दमुक्तं वस्तुतस्तु सर्वात्तृत्वमध्यपतितं कर्मफलात्तृत्वं न विष्णुनिष्ठमपि । येन श्रुतिबाधः स्यादि-
 त्याह ॥ कर्मबन्धविधुरस्येति ॥ अत्र हेतुरीश्वरस्येति । उक्तं हि गीताभाष्ये । यः कर्मापि
 नियमयति कथं तत्तं बध्नातीति । अन्यत्र धर्मादन्यत्राधर्मादित्यादि श्रुतेरचेति भावः । अत एव
 भाष्ये पिबन्ताविति प्रातिपदिकांशोऽप्युदाहृतः । अन्यथा द्वौ प्रतीयेते इत्येवावक्ष्यत् । अत एव
 च पिबन्तावित्युक्त्या प्रातिपदिकप्रत्ययोक्ताभ्यां पूर्वपक्षकोटिसाधकाभ्यां पूर्वपक्षसम्भवाद्भाष्ये
 द्विवचनश्रुतेः निरवकाशत्वानुक्तिः । अन्यत्र तदुक्तिस्तु पूर्वपक्षदाढ्याय । गुहाप्रविष्टत्वं तु
 द्वयोरपि युक्तमिति भावः ॥ छत्रीति ॥ छत्र्यछत्रिसमुदाये छत्रिणो गच्छन्तीति यथोक्ति-
 स्तथेत्यर्थः ॥ भोक्तृजीवेति ॥ व्यवस्थिततत्तज्जीवकर्मारजितशरीरे तस्य तस्यैव भोक्तृत्वादाने-
 कभोक्तृत्वेऽन्योन्यनियमनायोगेन शीरोन्मथनादिप्रसङ्गादिति भावः । चैद्यादिदेहेषु च बलवता
 निमित्तेन भोक्तृद्वयसमावेशः काचित्को हरीच्छया युक्तः । जीवस्यैव चेत्कथं पिबन्ताविति

(भावदीपः)

द्वयोरप्युक्तिः अत आह ॥ द्वयोरिति ॥ द्वयोरप्युक्तिरूपचारबुद्धचेत्यर्थः ॥ नेश्वरस्यैवेति ॥ जीवस्यापि स्वातन्त्र्येण कर्मफलभोक्तृत्वे सर्वान्तृत्वस्यापि प्रसङ्गादिति भावः ॥ अथेति ॥ अथ केन प्रयुक्तोऽयमित्यादाविषयान्तरेऽयमथशब्दः । ताविति पदमनुवर्त्य तस्यार्थं वदन् प्रतिज्ञांशं व्याचष्टे ॥ याविति ॥ लिङ्गादिति ॥ सूत्रे गुहां प्रविष्टाविति हेतुगर्भमिति भावः । द्विवचनश्रुतेरपि निरवकाशत्वं नास्ति विष्णोरेव द्विरूपत्वादिति न्यायविवरणोक्त्यनुरोधेन रूपपदभावमाह ॥ विष्णू इतीति ॥ “अत्रोपपत्तिस्तु द्वित्वं चैकस्य युज्यत” इत्यनु-
व्याख्यानसुधाचन्द्रिकासु व्यक्ता । क्रमेण पदानामर्थमाह ॥ दीप्ताविति ॥ भगवन्ताविति शेषः । निविष्टो हृदय इति स्मृत्यनुरोधात् । व्यापतुरित्यत्रोपसर्गार्थं व्यनक्ति ॥ गुहास्थान इति ॥ जुष्टिं सेवां जुषी प्रीतिसेवनयोः ॥ आत्मेतीति ॥ आत्मा देहस्थः । अन्तरात्मा जीवहृदयस्थः । कर्मफलादनस्येन्द्रियसाध्यत्वात् हृदयनिविष्टस्य कथं तदित्यत आह ॥ तथा च गीतास्त्विति ॥ अर्थबाहुल्याद्बहुवचनम् । यच्चाप्युत्क्रामतीश्वर इति पूर्वत्र पश्यन्ति ज्ञानचक्षुष इत्युत्तरत्र च श्रवणादिदं वाक्यमीश्वरपरमिति भावः । विवृतमेतच्छान्दोग्यभाष्ये भुङ्क्ते गुणान्बोडश षोडशात्मकस्सोलङ्कृषीष्ट भगवान्वचांसि म इत्यादौ भगवत एव स्वकीयैरिन्द्रियैर्भोगोक्तेरचे-
त्वादिना । तथा स एतैरिन्द्रियैर्विष्णुर्भोगाननुभवत्यजः । स्वरूपेणैव शक्तोऽपि जीवदेहस्थितो हरिः । भुङ्क्ते तद्विन्द्रियैर्भोगान्छ्रुतिरितैरिन्द्रियैः स्वकैरित्यादिना चाष्टमे व्यक्तमेतत् ॥ अशुभ-
भोगेति ॥ कुत एवं सङ्कोचः श्रुतेरित्यतोऽसद्व्यपदेशान्नेति चेन्न धर्मान्तरेण वाक्यशेषादिति वक्ष्यमाणन्यायेन वाक्यशेषोक्तभोगान्यथानुपपत्त्या ईशभोगस्याशुभविषयकत्वं नेत्येवानशन-
श्रुतेरर्थ इति मत्वाऽऽह ॥ तथा हीति ॥ आथर्वणे अस्याऽश्रुतावपि ऋक्शाखायामस्ति श्रवणं यः अग्रे अग्र्यः श्रेष्ठः तस्यैव स्वादु पिप्पलं कर्मफलमाहुः । यः पितरं विष्णुमुत् उत्कृष्टं न वेद अत एव नशत् नाशवान् तस्य स्वादु पिप्पलं नेति वाक्यशेषार्थो ध्येयः । जीवाद्यमेव नाशनाति न तु नाशनात्येव तस्येदाहुः पिप्पलं स्वाद्वग्र इत्युक्तत्वादित्याथर्वणभाष्ये वाक्यशेषे जीवानद्य-
स्वाद्वदनोक्त्याऽन्यः पिप्पलं स्वाद्वतीति पूर्ववाक्येऽस्वाद्वेव स्वादुत्वेन जीवेनाद्यमानमनशनन्निति निषिध्यत इति तद्विविक्त सारांशभोक्तृत्वं तु विद्यत एवेत्यर्थान्तरमुक्तम् । प्रविविक्ताहारभुग्य-
स्माच्छारीरादात्मन इति श्रुतेः । तथा स्वातन्त्र्येणैव भोक्तृत्वाद् दुःखाभोगाच्च सर्वदा । अभोक्ताचैव भोक्ता चेति परतन्त्रभोगदुःखरूपाशुभ भोगनिषेधरूपार्थान्तरद्वयमुक्तम् । “एक-
स्तयोः खादति पिप्पलान्नमन्यो निरन्नोऽपि बलेन भूयानिति” एकादशस्कन्धतात्पर्ये । अस्ति विनाप्यदौर्बल्यात्तथा नात्तिहरीर्भुज इत्यादिना जीववदुपजीवनार्थाशनं नेत्यर्थान्तरमनशन-

(भावदीपः)

श्रुतेरुक्तम् । वक्ष्यते चैतदेव स्थित्यदनाभ्यां चेति सूत्रे । तथा च गीताभाष्येऽपि स्थूलभोगा-
भावादिपरतयाऽपि सप्तमे विवृतमेतत् । ऋतं पिवन्तावित्यत्र ऋतशब्दः ऋतं सत्यं तथा धर्मइति
गीताभाष्योक्त्या धर्ममात्रपर इति भावः ॥ प्रसिद्धमेवेति ॥ शीघ्रमुपस्थितेः । न हि मैथिल
इत्युक्ते यः कश्चिन्मथिलाभवो भासते । किन्तु यस्तद्भवः तदधिपः स एवेति भावः । भाष्ये
इत्यादिना प्रसिद्धमित्यस्यान्वयाप्रतीतेरपेक्षितपूर्त्याऽन्वयमाह ॥ इत्यादिनेति ॥ आदिपदेन
गुहाहितं गह्वरेष्ठं पुराणम् । गुहां प्रविश्य तिष्ठन्तमित्यादि ग्राह्यम् ॥ ११ ॥

वाक्यार्थमुक्तावली

ॐ गुहांप्रविष्टावात्मनौ हि तद्दर्शनात् ॐ यद्यप्यस्मिन् पादे समन्वीयमानलिङ्गानां
लोकतोऽन्यत्र प्रसिद्धिः श्रुतिलिङ्गसाहित्येनैवान्यत्र प्रसिद्धिः न साक्षाल्लोकतः । तथापि
साक्षाल्लोकतः प्रसिद्ध्यभावेऽपि तदनुसारेणाप्यत्र साक्षात्प्रसिद्धिभावादेवमुक्तम् ।

आत्मान्तरात्मेति हरिरेक एव द्विधा स्थितः ।

विष्णुः स परमे वायौ परेभ्योऽप्यृद्धरूपके ।

शुभान् पिबेद्धि भोगान् स छायेव विदुषां प्रभुः ।

आतपः पापिनां नित्यं

इति काठकभाष्यं मनसि निधाय लोकपदस्य शरीरार्थत्वं षष्ठ्या जन्यजनकभावसम्बन्धार्थत्वं
चाभिप्रेत्य विषयवाक्यार्थमाह ॥ यौ सुकृतेत्यादिना ॥ पञ्चेति ॥ पञ्च वा एते महायज्ञा
इत्यादिना तैत्तिरीयोक्त देवपितृ भूतमनुष्यब्रह्मयज्ञ रूपपञ्चयज्ञेत्यर्थः । स एष यज्ञः पञ्चविधः ।
अग्निहोत्रं दर्शपूर्णमासौ चातुर्मास्यानि पशुः सोम इत्यैतरेयोक्तपञ्चमहायज्ञा इति वार्थः ॥
द्युपर्जन्येति ॥ असौ वाव लोको गौतमाग्निरित्यादि छान्दोग्योक्तदिशा द्युपर्जन्यपृथिवी-
पुरुषयोषिद्रूपपञ्चाग्रीत्यर्थः । नाचिकेता इति नाचिकेताग्निहोमा इत्यर्थः ॥ तद्यदा विष्णोरिति ॥
कर्मफलभोक्तृत्वमात्रस्य विषण्वन्यमात्रनिष्ठत्वे विष्णौ तदभावप्राप्त्या एकदेशवैकल्ये सर्ववैकल्येन
सर्वान्तृत्वरूपलक्षणासम्भवः । कर्मफलभोक्तृत्वस्य विष्णोरन्यत्रापि विद्यमानत्वे गुहान्तर्निविष्ट-
वायुनिष्ठत्व ब्रह्मविद्वचनस्तुत्यत्वादेरपि प्राप्त्या सर्वान्तृत्वस्यापि तस्मिन् सम्भावयितुं शक्यत्वे-
नातिव्याप्तिरित्यर्थः । यद्वा ईश्वरवत् जीवस्यापि स्वातन्त्र्येण कर्मफलभोक्तृत्वे सर्वान्तृत्वस्यापि
प्रसङ्गेनातिव्याप्तिरित्यर्थः । यद्वा एकदेश पातृत्वस्य विष्णवेकनिष्ठत्वाभावे सर्वसारभोक्तृत्वं

(वाक्यार्थमुक्तावली)

तदेकनिष्ठं न स्यात् । लक्षणस्य तदेकनिष्ठत्वाभावो ह्यतिव्याप्तिः इति भावः ॥ किं विष्णो-
रिति ॥ अत्र पिबन्तौ जीवेश्वरौ, उत विष्णुरूपा इति चिन्ता तदर्थं द्विवचनश्रुतिः,
कर्मफलभोगछायातपत्वादिकं किं गुहाप्रविष्टत्वं ब्रह्मशब्दादिबाधकमुत तद्वाध्यमिति । तदर्थं
द्विचनश्रुत्यादिकं भेद-भोक्तृत्वश्रुतिविरोधाज्ञानादि प्राप्या विष्णावनवकाशमुत विशेषाशुभ
भोगाभावविद्वदविद्वत्सुखादि हेतुत्वेन विष्णौ सावकाशमिति । बहुरूपत्वाच्चेत्यानन्द-
मयाधिकरणन्यायेन द्विवचनश्रुतेः सावकाशत्वाद्वतार्थमिति चेन्नैवं न हि तत्र द्विवचनं बहुवचनं
वा शङ्कितम् । तदभावात् किं नाम संज्ञाधिकरणन्यायेनान्नमयप्राणमयेत्यादि-
संज्ञाभेदेनान्नमयादीनां भेदे शङ्किते रूपभेदेन संज्ञाभेदोक्तेः । किञ्चाभ्यधिकपूर्वपक्षाच्च न
गतार्थतेति भावेन हेतुन्तरमाह ॥ कर्मबन्धविधुरस्येति ॥ छत्र्यछत्रिसमुदाये छत्रिणो गच्छन्तीति
यथोक्तिः तथेत्यर्थः ॥ संहर्तृत्वमात्रेणेति ॥ अन्तेत्यस्य सर्वसंहर्तेत्यर्थोपपत्तेरिति भावः ॥ अचेतन
इति बुद्ध्याख्य इत्यर्थः ॥ जीवद्वयायोगादिति ॥ तयोरन्योन्यनियमने शरीरोन्मथनादि-
प्रसङ्गादिति भावः । चैद्यादि शरीरे भोक्तृद्वयसमावेशः काचित्को हरीच्छया युज्यते इति भावः ।
एककर्मनिर्मित शरीरे भोक्तृजीवद्वयायोग इति वा । चैद्यादिशरीरं तूभयकर्मनिर्मितमिति भावः ।
ननु जीवस्यैव मुख्यतः पातृत्वम् ईश्वरस्य तूपचारतस्तदङ्गीकारे युगपद्वृत्तिद्वयप्रसंग इत्यत आह ॥
द्वयोरिति ॥ वृत्तिद्वयविरोधेन उभयत्राप्युपचार इत्यर्थः । यद्वा जीवस्यैव चेत् कथं पिबन्ताविति
द्वयोरप्युक्तिरित्यत आह ॥ द्वयोरपीति ॥ एकत्र मुख्यो द्वयोरप्युपचारः । एकसत्त्वेपि द्वयं
नास्तीति प्रतीत्या द्वित्वावच्छिन्नयोरुपचार इत्यर्थः । सूत्रे गुहां प्रविष्टाविति हेतुगर्भविशेषरम् ।
हिशब्दो वा यस्मादित्यर्थेऽपि भवति । तत्त्वित्येतत् लिङ्गवचनव्यत्ययेन तावित्यनुवर्तते ।
आत्मानावित्येतत् आदेयमुपादेयं शुभं कर्मफलं मात्यनुभवतीति व्युत्पत्त्या ऋतं पिबन्ताविति
समन्वेतव्यशब्दसूचकम् । पिबन्तावित्येव वक्तव्ये एवमुक्तिस्तु आत्मानन्तरात्मेति स्मृतिसूचनार्था ।
ततश्चात्मानौ* ऋतं पिबन्तावेवात्मानन्तरात्माख्यविष्णुरूपे एव । गुहां प्रविष्टत्वल्लिङ्गात् ।
गुहाप्रविष्टत्वस्यासिद्धिं व्यभिचारं च परिहर्तुं हीत्युक्तम् । रूपद्वयेन गुहास्थत्वस्यासिद्धिं परिहर्तुं
॥ तद्दर्शनादिति ॥ तस्यात्मनो गुहास्थत्वस्य घर्मा समन्तादिति श्रुत्युक्तत्वादित्यर्थमभिप्रेत्य
सूत्रभाष्यार्थमाह ॥ यौ पिबन्तावित्यादिना ॥ विष्णू इति वक्तव्ये इति ॥ ऋतं पिबन्ताविति
श्रुत्यनुसारेण तत्त्वित्यस्य लिङ्गवचनव्यत्ययेन विष्णू इत्यर्थे वक्तव्ये इत्यर्थः ॥ दीप्ताविति ॥ घृ-
क्षरादीप्त्योः । भगवन्ताविति शेषः । वीत्यस्यार्थो विशेषेण गुहास्थान इति । हृदयाविष्टेश्वरस्य
कर्मफलसुखभोक्तृत्वं च तत्तदिन्द्रियविषयभोगद्वारेति भावेनाह ॥ तथाचेति ॥ अर्थबाहुल्याद्वा

(वाक्यार्थमुक्तावली)

अतीतानागतविवक्षया वा बहुवचनम् ॥ नोभयथेति ॥ कर्मसाध्यमीश्वरः सुखं भुङ्क्तु इत्युक्तम् । आगमिष्यत्सुखानुभवस्यापि सर्वदा पूर्णत्वेनाभिनवतया तद्भोगायोगात् । किञ्च यथा लोके आकण्ठपूर्तिं भुक्तवतः पुनर्भोजनमशक्यमेवं परिपूर्णानन्दस्य पुनर्भोगः शक्तिरेवायुक्तेति भावः । अचिन्त्यैश्वर्येति ॥ एतेन चेष्टाभोगक्रियाशक्तिर्न ज्ञायतेऽचिन्त्येत्यर्थः उक्तो भवति ॥ तस्य स्वादु आहुरित्यस्यायमर्थः । यः अग्रे अग्र्यः श्रेष्ठः तस्यैव स्वादु पिप्पलं कर्मफलमाहुः । यः पितरम् उत् उत्कृष्टं न वेद अत एव नशत् नाशवान् तस्य स्वादु पिप्पलं नेति ॥ प्रसिद्धमेवेति ॥ ब्रह्म-शब्दादेर्जीवि प्रयोगेऽपि श्रुत्यादौ मुख्यप्रसिद्धचभावात् तस्यैवानन्दमयस्य विष्णुत्वे हेतुत्वे-नोपादानं तथा श्रुत्यादौ विष्णावेव प्रसिद्धस्य गुहानिहितत्वस्यात्रापि हेतुत्वेनोपादानमित्यर्थः । भाष्ये प्रसिद्धमित्यस्यान्वयाप्रतीतिः शेषोक्त्याऽन्वयमाह ॥ इत्यादिनेति ॥

तत्त्वसुबोधिनी

ॐ गुहां प्रविष्टा वात्मानौहि तद्दर्शनात् ॐ ॥ पूर्वत्रादिति प्रतिपादक श्रुति-बलादन्यत्रप्रसिद्धक्रियालिङ्गसमन्वयः उक्तः । अत्र पिबन्ताविति प्रत्यक्षश्रुतिबलात् अन्यत्र प्रसिद्ध क्रियालिङ्ग समन्वय उच्यते इति अवान्तर संगतिः । श्रुत्यादि सङ्गतिमिति । अव्यवहितपूर्वाधि-करणोपात्तं स यद्येवासृजत इति श्रुतिरधिकरणाभ्यामित्यर्थः । लोकपदस्य शरीरार्थत्वं वक्ष्या-जन्यजनक भावः सम्बन्धार्थत्वं परमेषरार्थः इत्यत्र चध्यायावित्यत्या हारं चाभिप्रेत्य ऋतं पिबन्ताविति वाक्यं योजयति । यौ सुकृतेत्यादिना । तद्यदाविष्णोः अन्यस्यैव स्यादित्यादि । पूर्वत्रसम्भवात्सर्वात्तृत्वं लक्षणत्वेनोक्तम् । ब्रह्मणि चाशुभभोक्तृत्वस्यासम्भवेऽपि शुभपातृत्वरूपं शुभभोक्तृत्वं सिद्धान्तरीत्या सम्भवति । तत्र च पिबतोः जीवेश्वरत्वं मुख्यमिति स्वीकारेऽसम्भवः । उभयोरपि मुख्यमिति स्वीकारेण जीवस्यापि शुभभोक्तृत्वेनेश्वरवत् सर्वा-त्तृत्वस्यापि प्रसङ्गः व्याप्तिरित्यर्थः । यद्वा गुहाप्रविष्टत्वादि ब्रह्मलिङ्गं सहितस्यापि ऋतपातृत्वांसम्भवेऽपि व्याप्तिर्वा पदसहचरितस्य पूर्वोक्तात्तृत्वस्यासम्भवेऽपि व्याप्तिर्वास्यादित्यर्थः । तथाच द्वयोरपि पातृत्वं मुख्यमिति पूर्वपक्षोप्यत्राभिमतमिति द्रष्टव्ये । अथवा कर्मफलभोक्तृत्वस्य विष्णवन्वमात्रनिष्ठत्वे विष्णौ तदभावप्राप्त्या एकदेशः वैकल्येन सर्वात्तृत्वालक्षणासम्भवः । कर्मफलभोक्तृत्वस्य विष्णोरन्यत्रापि विद्यमानत्वे गुहाप्रविष्टत्वादेरपि प्राप्तौ सर्वात्तृत्वस्यापि विष्णवन्वस्मिन्संभावयितुं शक्यत्वेन सर्वात्तृत्वस्यातिव्याप्तिरित्यर्थः । ननु बहुरूपत्वस्यानन्दमयाधिकरण उक्तत्वात् । द्विवचनश्रुतिः रूपद्वयाभिप्रायेण सावकाशेत्यतो हेत्वतरमाह ।

(तत्त्वसुबोधिनी)

कर्मबन्धविधुरस्येति । ननु कर्मबन्ध विधुरत्वेऽप्यस्तु कर्म फलभोग इत्यत आह । अनश्नन्नन्य इत्यादि श्रुतेरिति । अन्यथा एतश्रुतिविरोधा स्यादिति भावः । नचैवमित्यत्र ईश्वरपक्षे अनुपपत्त्याभिधाने इत्येवं शब्दार्थः । ननु जीवस्य मुख्यतः पातृत्वे ईश्वरस्य तूपचारेण तदित्यङ्गीकारे युगपत् वृत्तिद्वय विरोधप्रसंग इत्यत आह । द्वयोरिति । द्वित्वावच्छेदेन उभयत्राप्युपचार इत्यर्थः । अत एव पूर्वं तादृश एव छत्रिन्याय उदाहृतः । तथा च लक्षणमयुक्तमिति । यद्यपि सर्वं संहर्तृत्वरूपं लक्षणम् । ब्रह्मण्येवेति पूर्वं पक्षिणा स्वीकृतम् । अत एव टीका कर्मफलभोगं विनापि संहर्तृत्वमात्रेण तदुपपत्तेरिति । तथापि सिद्धांत्यभिप्रेतं संहर्तृत्वविशेषात्मकं भक्षयितृस्वरूपं लक्षणमयुक्तमिति भावः । गुहाप्रविष्टत्वं लिङ्गादित्यर्थ इति । अनेन सूत्रे गुहां प्रविष्टाविति हेतुगर्भं विशेषणं हि शब्दो यस्यादित्यर्थेऽपि वर्तत इति सूचितमिति बोद्धव्यम् । नच समन्वेतव्यं लिङ्गं प्रदर्शनाय पिबन्ताविति वक्तव्यं श्रुत्यनुसारादिति वाच्यम् । आत्मशब्दस्यापि आदेयं कर्मफलम् अनुभवतीति व्युत्पत्त्या कर्म फलभोक्तृत्वलिङ्गप्रतिपादकत्वेन स्मृतिसमाख्याप्रदर्शनाय तद्ग्रहणात् । तथाच आत्मशब्द ग्रहणेन उभयमपि प्रयोजनं सिध्यतीति भावः । रूपपद प्रयोगप्रयोजनमाह विष्णू इति । धर्मेत्यस्यार्थो दीप्ताविति । समन्तेत्यस्यार्थो व्याप्ताविति । भगवंताविति विशेष्यपक्षस्य श्रुतावध्याहारः । वीत्यस्यार्थो विशेषेण गुहास्थान इति । वाक्यशेष इति । य अग्रे श्रेष्ठः तस्यैव स्वादुपिप्पलमाहुः यः पितरं न वेद । अत एवानशात् नाशवान् तस्य स्वादुपिप्पलं नेत्यर्थः । तद्युक्तेरिति । गुहानिविष्टत्वयोगादित्यर्थः । श्रुत्यादिप्रसिद्धमिति । ब्रह्मशब्दादेः जीवे प्रयोगोऽपि श्रुत्यादिना विष्णावेव प्रसिद्धस्य हेतुत्वेन उपादानमित्यर्थः । नन्वयमर्थः मूलान्नावगच्छत इत्यत आदौ विष्णोरेव गुहानिविष्टत्वमिति प्रसिद्धमित्यनन्तरमिति शब्दमध्याहृत्य व्याख्येयम् । सोदाहरणपूर्वकं यो वेदेति मूलवाक्यं व्याख्याति । य इत्यादिनाप्रसिद्धं हीत्यादिना ।

वाक्यार्थविवरणम्

फलभोक्तृत्वं नाम कर्मानुसारेण प्राप्तशुभविषयभोक्तृत्वमेव विवक्षितम् । अत एव 'विषयानुपसेवेत' इति गीतावाक्यमुदाहृतम् । कर्मफलभूतसुखभोक्तृत्वविवक्षायाम् एतद्वाक्योदाहरणमसङ्गतं स्यादिति ध्येयम् ॥

वाक्यार्थमञ्जरी

एकस्येत्येतद्विवचनानुपपत्तिस्फुरणायोक्तं कर्मफलानुत्पत्तं न प्रतीयत इत्यत आह ॥ पातृत्वशब्दवाच्यमिति ॥ षष्ठ्यर्थोऽन्यजनकभावसंबन्ध इत्याह ॥ सुकृतनिर्मित इति ॥ आक्रुद्धः

(वाक्यार्थमञ्जरी)

अर्द्धः परेभ्योप्यर्द्धः परार्ध इत्याशयेनपरार्धशब्दार्थमाह ॥ अतिपूर्णेति ॥ पञ्चमहायज्ञेति ॥ देवपितृभूतमनुष्यब्रह्मयज्ञरूपपञ्चमहायज्ञा इत्यर्थः । यद्वा दर्शपूर्णमासौ चातुर्मास्यानि पशुःसोम इति पञ्चमहायज्ञा इत्यर्थः ॥ द्युपर्जन्येति ॥ द्युपर्जन्यपृथिवीपुरुषयोषिद्रूप पञ्चाग्निविद्येत्यर्थः । नाचिकेताः नाचिकेतनामकेष्टिवन्तः । छायातपौ विद्वदविद्वत्सुखदुःखकरौ । अन्यस्यैव द्वयोर्बुद्धिजीवत्वपक्षे नतस्यसर्वात्तृत्वं तथाचासम्भव इति भावः । अन्यस्यापि द्वयोर्जीविश्वरत्वपक्षे गुहां प्रविष्टत्वादिविष्णुलिंगसहचरितकर्मफलभोगवतः सर्वात्तृत्वस्यापि सम्भावयितुं शक्यत्वादिति भावः ॥ विष्णोरेत्यस्येति ॥ किं विष्णोरेवातोऽन्यस्यापीत्यर्थः ॥ निरवकाशत्वादिति ॥ तद्वाच्यद्वित्वस्य निर्भेदे हरौ कथमपि घटयितुमशक्यत्वादिति भावः । बहुरूपत्वाच्चेत्यानन्दमयनयोक्तरीत्याद्विवचन श्रुतिः सावकाशेत्यतोनिमित्तां तरमाह ॥ कर्मेति ॥ हरिः कर्मफलाभोक्ता तद्वन्धविधुरत्वाद् घटवदिति युक्तिविरोधमभिधाय श्रुतिविरोधं चाह ॥ अनश्रन्निति ॥ जीवादन्योहरिः पिप्पलं कर्मफलम् अनश्रन्नेवाभिचाकशीतीत्यर्थः । छत्रिन्यायेनेति ॥ छत्रिछत्रिसमुदाये यथा छत्रिणोगच्छन्तीत्वौपचारिकप्रयोगः एवं भोक्तभोक्तृसमुदायेऽप्यौपचारिकपिबंताविति प्रयोग इत्यर्थः । विरोध ईश्वरस्यभोगानंगीकारे कोहेतुरिति प्रशस्योत्तरमाह ॥ एकस्येति ॥ न्याय्यत्वात् । अस्य गोरिति वक्ष्यमाणरीत्या ॥ भोक्तृजीवद्वयेति ॥ तच्छरीरजन्यकर्मफलभोक्तृजीवद्वयेत्यर्थः । तेन पिशाचावेशवत्किंनस्यादिति निरस्तम् । ननु जीवस्यैव मुख्यतः पातृत्वमीश्वरस्य तूपचारतस्तदङ्गीकारे युगपद्वृत्तिद्वय प्रसङ्ग इत्यत आह ॥ द्वयोरपीति ॥ द्वित्वावच्छेदेनोभयत्राप्युपचार इत्यर्थः । अत एव पूर्वं तादृश एवछत्रिन्याय उदाहृतः ॥ ॐ गुहां प्रविष्टावात्मानौहितदर्शनात् ॐ ॥ कर्मफलभोक्तारावात्मानावेव । आत्मांतरात्माख्यभगवद्रूपविशेषावेव न जीवेश्वरौ । कुतः हियस्माद्गुहांप्रविष्टौ गुहाप्रविष्टत्वं च योवेदनिहितं गुहायामित्यादिनातत्रैव प्रसिद्धमित्यपि हिशब्दार्थः । रूपद्वयस्यगुहास्थत्वं कुत इत्यत उक्तं तद्दर्शनात् तस्यात्मनोगुहास्थत्वस्य घर्मासमंतेत्यादि श्रुत्युक्तेरित्यर्थः । वीत्युपसर्गा-र्थोविशेषेण गुहास्थान इति आवृत्तिं मत्वाह ॥ त्रिवृतमिति ॥ आत्मा देहस्थः । अन्तरात्मा जीवस्थः । कर्मफलभोगस्येन्द्रियसाध्यत्वाद्दृढप्रविष्टस्य कथं तदित्यत आह ॥ तथाचेति ॥ अर्थबाहुल्याद्बहुवचनम् । अधिष्ठाय तत्रस्थित्वा उपसेवते भुङ्क्ते ॥ पूर्णानन्दत्वादिति ॥ पूर्णानन्दत्वेनदुःखावकाशाभावात् । प्राप्तव्यसुखापेक्षाभावाच्चेति भावः । शुभाशुभशब्दौ सुखदुःखपरौ । अन्तरङ्गज्ञापकं चाह ॥ तथाहीति ॥ योभगवानग्रे अग्र्यः सर्वतः श्रेष्ठः तस्येत् तस्यैव पिप्पलं कर्मफलं स्वादु शुभमाहुः । यस्तु जीवः पितरं जगज्जनकं भगवन्तम् उत्

(वाक्यार्थमञ्जरी)

उत्कृष्टत्वेन न वेद । अत एव न शतनरकाद्यनर्थरूपं नाशं प्राप्नुवानोपुरुषार्थनाशवान्वा तस्य पिप्पलं न स्वाद्वाहुरित्यर्थः । इत्यादिनेत्याद्यनुवादः । विष्णोरेवेत्यादि व्याख्या ॥

सूत्रभाष्यम्

॥ ॐ विशेषणाच्च ॐ ॥ १२ ॥

‘यः सेतुरीजानानामक्षरं ब्रह्म तत्परमि’ (क.उ. १-३-२.)ति ।

‘पृथग्वक्तुं गुणास्तस्य न शक्यन्तेऽमितत्वतः ।

यतोऽतो ब्रह्मशब्देन सर्वेषां ग्रहणं भवेत् ॥

एतस्माद्ब्रह्मशब्दोऽयं विष्णोरेव विशेषणम् ।

अमिता हि गुणा यस्मान्नान्येषां तमृते वि(प्र)भुम् ॥’ इति ब्राह्मे ।

न च जीवे समन्वयोऽभिधीयते । ‘सत्य आत्मा सत्यो जीवः सत्यं भिदा सत्यं भिदा सत्यं भिदा मैवाऽरुवण्यो मैवाऽरुवण्यो मैवाऽरुवण्य’ इति पैङ्गिश्रुतिः । ‘आत्मा हि परमस्त्वतन्त्रोऽधिगुणो जीवोऽल्पशक्तिरस्त्वतन्त्रोऽवर’ इति भाल्लवे-यश्रुतिः ।

यथेश्वरस्य जीवस्य भेदस्सत्यो विनिश्चयात् ।

एवमेव हि मे वाचं सत्यां कर्तुमिहार्हसि’ ॥

‘यथेश्वरश्च जीवश्च सत्यभेदौ परस्परम् ।

तेन सत्येन मां देवास्त्रायन्तु सह केशवाः ॥’

इत्यादेर्नासत्यो भेदः ॥ १२ ॥ इति गुहाधिकरणम् ॥ ३ ॥

तत्त्वप्रदीपिका

विशेषणाच्च । “यस्सेतुरि”त्यादिना यजमानानामाश्रयत्वेन ब्रह्मशब्देनैकवचनेनाक्षरशब्देन च विशेषणाच्च पिबन्तौ विष्णुरूपे एव ।

“अक्षयाद्रतिरूपत्वादक्षेषु रमणादपि ।

अक्षरं भगवान्विष्णुरोमित्युच्चत्वहेतुत’ इति तार्तीये ॥

(तत्त्वप्रदीपिका)

ये त्वत्र जीवपरयोस्समन्वयं ब्रुवते तेन्नत्याह— न च जीवे समन्वयोऽभिधीयत इति । तदेव ब्रह्म समन्वयादवगम्यत इति प्रतिज्ञातत्वात् । यत्तूक्तं जीवपरपक्षे छत्रिन्यायेनोपपत्तिरिति । तदसत् । एकत्र विद्यमानं हि छत्रित्वमन्यत्रोपचर्यते । नचात्र जीवस्य पातृत्वं मुख्यं संबदसे । मिथ्यान्तःकरणसम्बन्धकृतात्वाभ्युपगमात् । संबदसे चेज्जीवस्य मुख्यतस्तदभिन्ने परमात्मनि किं वदसे । तस्मान्नात्र छात्रिन्यायानुप्रवेशः । अस्मत्पक्षे तु पानस्वातन्त्र्यान्मुख्यत एव परः पातेत्युच्यते । अन्यस्थाने पिबन्तावित्युक्तेश्च न जीवपरपक्षोऽत्र युक्तः ।

यत्पुनरिदमवादि, छायारूपत्वं परस्य नोपपन्नमिति । नायं दोषः । अमरासुराणां छायातपाविति योजनायोगात् । अमराणामाह्लादकौ, असुराणां तापकावित्यर्थः । जीवस्य छायाारूपत्वं परस्याऽतपरूपत्वमभ्युपगच्छन्परस्परविरुद्ध लक्षणयोस्तयोरभेदवार्ता नानुवर्तेत । न च जीवस्य तमः सम्पर्काच्छायाारूपत्वमिति वाच्यम् । तस्य तथात्वे तदभेदिनः परस्यापि तथात्वप्रसङ्गात् । व्यावहारिकमेव जीवस्य तमः सम्पृक्तत्वमिति चेदस्तु तर्हि परस्यापि व्यावहारिकमेव । तस्य व्यावहारिकमपि नास्तीति चेन्न । ब्रह्मैवाज्ञानात्संसरतीति व्यवहारदर्शनादित्यलं प्रपञ्चेन ।

नन्वविद्यात्मकासत्यभेदनिराकरणेन ब्रह्मैक्यप्रतिपादनात्मको जीवसमन्वयोऽस्तीत्यत आह— सत्य आत्मेत्यादि । सत्यं भिदा सत्यं तयोर्भेद एव नाभेदः । आत्मजीवयोः पृथक् सत्यत्ववचनेनैव स्वरूपभेदस्य सत्यत्वमुक्तम् । पुनः सत्यं भिदेति शपथावृत्तिः दुर्दर्शनप्रतीताभेदनिरासतात्पर्यार्थेति निश्चीयते । मैवाऽरुण्य इति विपक्षे दूषणं चाभीक्षणमभिधरो श्रुतिः । आसमन्तादरशीला आरवः, तैर्वन्यो वननीयो मैव भवति परमात्मा । महातमः प्रापकपरमात्मभेदनिर्गुणत्वजगन्मिथ्यात्वादिभावनादोषशीलैर्मायिभिर्नैव भजनीय इत्यर्थः ।

“द्वौ भूतसर्गौ लोकेऽस्मिन्दैव आसुर एव च ।

दैवो विस्तरशः प्रोक्तः आसुरं पार्थ मे शृणु ॥

असत्यमप्रतिष्ठं ते जगदाहुरनीश्वरम्”

इत्यारभ्य—

“तानहं द्विषतः क्रूरान्संसारेषु नराधमान् ।

क्षिपाम्यजस्रमशुभानासुरीष्वेव योनिषु” इति भगवद्वचनम् ॥

“असत्यमप्रतिष्ठं ये जगदाहुरनीश्वरम् ।

त आसुराः स्वयं नष्टा जगतः क्षयकारिण” इति व्यासस्मृतिः ॥

(तत्त्वप्रदीपिका)

- “इन्द्रासोमा तपतं रक्ष उब्जतं न्यर्पयतं वृषणा तमोवृधः ।
 पराश्रुणीतमचितो न्योषतं हतं नुदेथां निशिशीतमत्रिणः ॥”
 “इन्द्रा सोमा वर्तयतं दिवस्पर्यग्नितप्तेभिर्युवमश्महन्मभिः ।
 तपुर्वधेभिरजरेभिरत्रिणः” इत्यादिका च श्रुतिः ॥
 येषां जगदीश्वरजीवत्रयं नास्ति ते ‘अत्रिणः’ ।
 “स्वाज्ञानकल्पितजगत्परमेश्वरत्व-
 जीवत्वभेदकलुषीकृतभूमभावे”ति हि मायिनो वदन्ति ॥
 “आच्छाद्य विक्षिपति संस्फुरदात्मतत्त्वं
 जीवेश्वरत्वजगदाकृतिभिर्मृषैवे”त्यादि च ॥
 “त्रिर्यातुधानः प्रसितिं त एत्वृतं योऽग्रे अनुतेन हन्ति ॥”
 वाचास्तेनं शरव ऋच्छन्तु मर्मन् विश्वस्यैतु प्रसितिं यातुधानः”

“अथ ज्ञानोपसर्गा” इत्यारभ्य “अथ ये चान्ये मिथ्यातर्कैर्दृष्टान्तैः कुहकेन्द्रजालैर्वैदिकेषु
 परिस्थातुमिच्छन्ति तैस्सह न संवसेत् प्रकाश्या ह्येते तस्कार अस्वर्ग्या” इत्यादि श्रुतिशतैरन्धंतम
 एव मायिनां गतिरिति निश्चीयते ॥ तथा च स्कान्दे-

- “सर्वब्रह्मत्ववेत्तारो जीवब्रह्मत्ववेदिनः ।
 अन्यसाम्यविदो विष्णोर्विष्णुद्वेष्टार एव च ॥
 सर्वे यान्ति तमो घोरं न तेषामुत्थितिः कचिदि”ति ॥
 यथेश्वरस्य जीवस्येति पादो । यथेश्वरश्च जीवश्चेति स्कान्दे ॥

इति गुहाधिकरणम् ।

तत्त्वप्रकाशिका

एवं निरवकाशलिङ्गस्य सावकाशश्रुतितोऽपि प्राबल्याद्विष्णोर्भोक्तृत्वसम्भवाच्च स एव पातेति
 सिद्धयति किमुनिरवकाशश्रुत्यापीत्यर्थं प्रतिपादयत्सूत्रं पठित्वा तदभिप्रेतश्रुतिमेवोदाहरति ॥
 विशेषणाच्चेति ॥ यः सेतुरिति पिबतोरेकवचनेन विशेषणात् । एक एव पाता । स च ब्रह्मत्व-
 विशेषणाच्च विष्णुरेवेति भावः । ब्रह्मशब्दस्य भगवदेकवाचित्वं स्मारयति ॥ पृथगिति ॥ तस्य
 गुणा अमितत्वतो विविच्य यतो वक्तुं न शक्यन्तेऽतस्तस्मिन् ब्रह्मशब्दः प्रयुज्यते । यतो
 ब्रह्मशब्देन सर्वगुणानां ग्रहणं भवेत् ।

(तत्त्वप्रकाशिका)

एवं सर्वगुणवाची यतो ब्रह्मशब्द एतस्माद्विष्णोरेव वाचको नान्येषां तस्यैवाऽमितगुणत्वात् । तं विनाऽन्येषां तदभावादित्यर्थः । एवं सूत्रद्वयं व्याख्याय परकृतापव्याख्यां निराकरोति ॥ न चेति ॥ अत्र प्रतीतौ पिबन्तौ किं बुद्धिजीवौ जीवेश्वरौ वेति सन्देहे बुद्धिजीवाविति प्राप्ते सिद्धान्तितम् । जीवेश्वरावेतौ भवतोऽन्यतरस्य पातृत्वेन जीवत्वे सिद्धे द्वितीयस्य चेतनतयैव भाव्यत्वात् । अस्य गोर्द्वितीयोऽन्वेष्टव्य इत्यादौ सजातीयग्रहणस्यैव लोके दर्शनादिति व्याख्यानमयुक्तम् । समन्वयासङ्गतत्वात् । न ह्यस्मिन्नध्याये जीवे समन्वयोऽभिधीयते । येन जीवेश्वरावेताविति साधनं सङ्गतं स्यादतो नासौ व्याख्या युक्तेति भावः । न च छायातपत्व-विशेषणादेतत्कल्प्यम् । विद्वद्विदुषोः सुखदुःखकारणत्वेन तदुपपत्तेः । न हि छायातपशब्दौ विद्याविद्याबद्धाचकौ । किं च पिबतोर्बुद्धिजीवत्वे किं छिन्नं किं वा जीवेश्वरत्वे लब्धम् । परेणापि जीवे तदभ्युपगमात् । ईश्वरे समन्वयसिद्धिरिति चेन्न । ईश्वरे लिङ्गस्यौपचारिक-त्वाभ्युपगमात् । एवं च जीव एव समन्वयः साधितः स्यात् ततश्च किं पूर्वपक्षिणाऽपराद्धम् । तेनापि पातृत्वस्य बुद्धौ लाक्षणिकत्वाभ्युपगमात् । नात्र जीवे समन्वयकथनमसङ्गतं जीवेशभेद-स्यासत्यत्वादित्यत आह ॥ सत्यं इति ॥ सत्यं सत्या । आरुवण्यो दोषिभिर्भजनीयः । यथा सत्यभेदौ तथैव ज्ञातेन तेन सत्येन कारणेन । अतो हरिरेव सुकृतफलभोक्तेति न तस्य सर्वातृत्वलक्षणायोग इति स्थितम् ॥ १२ ॥ अ. ३ ॥

गुर्वर्थदीपिका

एकवचनेन विशेषणादित्युपलक्षणम् । ईजानाना “मेजृ कम्पन” इति धातोः चेष्टावतां जीवानां सेतुराधार इति जीवेभ्योऽप्युत्तमत्वेन विशेषणादित्यपि द्रष्टव्यम् । तस्य गुणा अमितत्वतो विविच्य यतो न वक्तुं शक्यन्ते अतो ब्रह्मशब्देन सर्वेषां गुणानां ग्रहणं भवेदिति यथास्थितवाक्ययोजना ब्रह्मशब्दस्य सर्वगुणवाचित्वाभावेऽसम्भवेव भाति । अवाचकपदेन ग्रहणे विष्णुपदेनापि ग्रहणसम्भवात् । तेन ब्रह्मशब्दस्य सकलगुणवाचित्वं स्फोरयितुं टीकाकृता अतो ब्रह्मशब्दः तस्मिन्नेव प्रयुज्यते “अथ कस्मादुच्यते ब्रह्मेति बृहन्तो ह्यस्मिन्गुणा” इत्यादि श्रुतौ प्रयुज्यत इति मध्येऽध्याहारं कृत्वा यत एवं ब्रह्मशब्देन सर्वेषां ग्रहणं भवेदिति पुनर्यतः शब्दावृत्त्या तदेवानूद्य पुनश्च हेतोः सामानाधिकरण्याय एवं सर्वगुणवाचीं यतो ब्रह्मशब्द इति फलितमुक्त्वा एतस्मादुक्तविधया ब्रह्मशब्दस्य सर्वगुणवाचित्वात्तदयं ब्रह्मशब्दः विष्णोरेव विशेषणमितरव्यावर्तकतया प्रतिपादकमित्युक्तम् । जीवानामपि सर्वगुणपूर्णत्वे कथमेतदि-त्याशङ्क्य यस्मात्तं विभुमृते अन्येषाममितगुणा नहि तस्मात्तस्यैव विशेषणमिति पुनः समाधानं कृतम् । न च छायातपत्वविशेषणादेतत् कल्पनमित्यत्र छायापदेनाविद्याविशिष्टो जीवः

(गुर्वर्थदीपिका)

आतपपदेन सर्वज्ञेश्वर इति पराभिप्रायं सूचयति । आरुवण्य इत्यत्र अरसम्बन्धी आर एव ताच्छील्यादारुः तेन वण्यो भजनीयः । “वन सम्भक्ता” इति धातुः । नणयोरभेद इति वचनान्नकारस्य णकारः । ज्ञातेन तेन सत्येनेत्यत्र ज्ञातेन तेन सत्येन तेन भेदेन कारणेनेति योजना । भेदसत्यत्वज्ञानाख्यकारणेनेत्यर्थः ॥ १ ॥ २ ॥ ३ ॥

भावबोधः

यः सेतुरिति पिबतोरेकवचनेन विशेषणादित्यादि— “विशेषणाच्चेति” सूत्रं यः सेतुरित्यादिभाष्येणैकवचनेन विशेषणाद् ब्रह्मशब्देन विशेषणाच्चेति द्विधा व्याख्यातम् । अन्यथा अक्षरं ब्रह्म यत्परमित्यस्यैतावत् एवोदाहरणं स्यात् । न तु यः सेतुरिति पूर्वभागस्येति भावः । अप्रतिपत्तिपरिहारार्थं पृथग्वक्तुमिति स्मृतिं व्याचष्टे तस्य गुणा अमितत्वत इत्यादिना । पृथगित्यस्यार्थो विविचेति । अत इत्यनन्तरं तस्मिन् ब्रह्मशब्दः प्रयुज्यत इति शेषोक्तिः । अमितत्वतो विविच्य वक्तुमशक्यत्वेऽपि कुतो ब्रह्मशब्दप्रयोग इत्याशङ्कापरिहारार्थं ब्रह्मशब्देन सर्वेषां गुणानां ग्रहणं भवेदित्याशयेन यत् इत्यावृत्य तद्योजितम् । ब्रह्मशब्दस्य सूत्राभिप्रेतहेतुत्वसमर्थनार्थमेतस्मादित्यादिप्रवृत्तमित्यभिप्रेत्य— ‘यतोऽतो ब्रह्मशब्देन सर्वेषां गुणानां ग्रहणं भवेत्’ । इत्येतदत्रापि हेतुवाक्यत्वेन संयोज्य तद्व्याख्यातम् । तत्र विशेषणमित्यस्यार्थो वाचक इति । ‘नान्येषां तमृते विभुम्’ इत्युक्तहेतोः साध्यप्रदर्शनार्थमेवकारार्थ- विवरणं कृतम् । तं विनान्येषामिति । सुखदुःखकारणत्वेनेति । छायातपशब्दयोः क्रमेण सुखदुःख-कारणार्थत्वादिति भावः विद्याविद्यावद्वाचकाविति । छायातपशब्दाभ्याम् अनयोर्व्यायोग्यं सम्बन्धो, न तु यथाक्रमम् अल्पाक्षरमिति विद्यापदस्य पूर्वं प्रयोग इति बोद्धव्यम् । जीवेश्वर-भेदसत्यत्वस्य स्वरूपसतः कथं त्राणकारणत्वमिति प्रसङ्गादित्यत आह तथैव ज्ञानेनेति ।

अत्राद्ये— विषयवाक्यस्थलिङ्गरूपसाधकोक्तिः । द्वितीये तदुत्तरवाक्यगतश्रुतिरूपसाधकोक्तिः । “द्वित्वञ्चैकस्य युज्यते” तथा “यः सेतुरिति चैकत्ववचनेन विशेषणादि” त्वनुव्याख्यानरीत्या द्विवचनश्रुतेः सावकाशत्वोपपादकस्य चोक्तिरिति सूत्रक्रमः ॥ ३ ॥ ॥ इति गुहाधिकरणम् ।

भावदीपः

ॐ विशेषणाच्च ॐ ॥ १२ ॥ उक्तसमुच्चये सौत्रचशब्द इति व्यञ्जयन्नवतारयति ॥ एवमिति ॥ स एवेति ॥ न तु जीवसहित इत्येवार्थः । द्विवचनान्तं रूपपदं त्यक्त्वा पातेत्युक्तै-

(भावदीपः)

कवचनान्तस्य तात्पर्यलब्धस्यानुवादस्तु एकवचनेन विशेषणादिति हेत्वन्वयायेति भावः । भाष्यस्य सूत्रेणान्वयं मत्वा यः सेतुरिति चैकत्ववचनेन विशेषणादित्यनुभाष्यदिशाऽर्थमाह ॥ यः सेतुरिति ॥ पृथगित्यादिस्मृत्यनुरोधात् ब्रह्म तत्परम् इत्यन्तवाक्योदाहरणाच्चार्थान्तरं चाऽऽह ॥ ब्रह्मत्वेति ॥ ब्रह्मशब्दस्यान्यथासिद्धिशङ्काया बीजनिरासेनानुदयादत्र भाष्ये केवलब्रह्मशब्दस्यैव स्मृत्या निरवकाशताप्रदर्शनाच्च ब्रह्मशब्दस्य परत्वविशेषणाच्चेत्यपि व्याख्यानं न कृतम् । अत एव स्मारयतीत्युक्तिः न तु साधयतीति । यद्वोक्तदिशा तदपि व्याख्यानं सुज्ञानमिति भावः ॥ स्मारयति ॥ स्मृत्या दर्शयतीत्यर्थः । स्मृतौ यतो वक्तुं न शक्यन्ते अतः सर्वेषां ब्रह्मशब्देन ग्रहणं भवेदित्यस्य साक्षादनन्वयादेतस्मादित्यनेन परामृश्यमानहेतोः प्रतीतिश्च अत इत्यस्य साध्यमध्याहृत्य योजयति ॥ तस्येति ॥ पृथक् विविच्य । यत इत्यस्याऽऽवृत्तिं मत्वाऽऽह ॥ यतो ब्रह्मशब्देनेति ॥ तस्य पर्यवसितार्थमाह ॥ एवमिति ॥ पृथगित्यादिनोक्तप्रकारेण । एतेन पूर्वार्धमेतस्मादिति हेतूपपादकत्वेन उत्तरार्धैकदेशस्तु एतस्मादित्यस्य विषयं दर्शयितुं प्रवृत्तमिति दर्शितम् । एतस्मादित्यर्थोपपादकत्वेन तदुत्तरार्धमिति भाष्यसूचितयोग्यसाध्यहेतू अभिधाय तदुपपादकतया न चेत्यादिभाष्यं योजयितुमाह ॥ अत्रेति ॥ न च च्छायेति ॥ अविद्याश्रयत्वप्रकाशवत्त्वरूपच्छायातपत्वेत्यर्थः ॥ विद्वदिति ॥ छायेव विदुषां प्रभुः । आतपः पापिनामिति काठकभाष्योक्तस्मृतेरिति भावः ॥ विद्याविद्येति ॥ यथायोगमन्वयः । यद्यप्यष्टसस्कन्धतात्पर्यनिर्णये पञ्चमेऽध्याये छाया त्वविद्या सम्प्रोक्ता जन्यविद्याऽऽतपः स्मृत इत्युक्तं तथापि तद्वत्त्वार्थकत्वंत्वप्रामाणिकमिति भावः । भाष्ये न च जीवेश्वरयेरिति वाच्ये जीव इत्येकवचनोक्त्या सूचितं दोषमाह ॥ किंचेति ॥ ननु भेदस्य सत्त्वे कुतो न जानन्ति केचिदित्यतो भाष्ये मैवारुण्य इत्युक्तम् । तदर्थमाह दोषीति । अरा दोषाः तद्वन्तः आरवः वनसम्भक्त्वाविति धातुः । शपथत्वेन त्रिरुक्तिरिति भावः । तेन सत्येन इत्यत्र तच्छब्दपरामृष्टं दर्शयंस्तस्य तत्र हेतुत्वं घटयति ॥ यथेति ॥ सत्येन भेदेनेति योज्यम् । सत्येन भेदज्ञानेन कारणेनेत्यर्थः । ऋतं पिबन्तावित्यत्र विवक्षितऋतशब्दार्थं वदन्नुपसंहरति ॥ अत इति ॥ अतो निरवकाशश्रुतिलिङ्गभावादनशनश्रुतिद्विवचनश्रुत्यविरोधाच्चेत्यर्थः । ऋतशब्दः सुकृतमात्रपरो न तु सुकृतदुष्कृतसाधारणकर्ममात्रपरः । सुकृतस्य लोक इति सान्निध्यात् । ऋतं सत्यं तथा धर्मः सुकृतं चाभिधीयत इति स्मृतेरिति भावेनोक्तम् ॥ सुकृतफलभोक्तेति ॥ इति शब्दो हेत्वर्थः । शेषेण फलोक्तिः । यदत्र केनचिदत्तेत्यादिविशेषणाच्चेत्यन्तसूत्राणामैकाधिकरण्यमुपेत्यादिकरणभेदे दोषोद्भावनं तच्चन्द्रिकायां निरस्तम् । यदपि सूत्राक्षरास्वारस्यवर्णनं तदपि तन्त्रदीपिकायां प्रतिपदं स्वारस्य वर्णनान्निरस्तं ध्येयम् ॥ १२ अ० ३ ॥

वाक्यार्थमुक्तावली

ॐ विशेषणाच्च ॐ । 'यः सेतुरिति चैकत्ववचनेन विशेषणात् इत्यनुव्याख्यानानुसारेणावृत्य साध्याध्याहारानुवृत्तिपूर्वं सूत्रभाष्ययोरर्थमाह ॥ यस्सेतुरिति ॥ स एव चेति ॥ एक एव पातेत्यर्थः । एतेनात्मानौ ऋतं पिबन्तौ एत एव एकवचनेन विशेषणात् । एकश्च स पाता विष्णुरेव ब्रह्मशब्देन विशेषणाच्चेति सूत्रार्थः । पृथगित्यस्यार्थोविविच्येति ॥ न शङ्क्यत इत्यतः परं टीकायां भाष्ये च कथं च सर्वगुणप्रतिपादनमित्यध्याहार्यम् । अमितत्वतो विविच्य वक्तुमशक्यत्वेऽपि कुतो ब्रह्मशब्दप्रयोग इत्याशङ्का परिहारार्थं ब्रह्मशब्देनेत्याद्युक्तमित्याशयेन यत इत्यावृत्या योजितम् । ब्रह्मशब्दस्य हेतुत्वसमर्तनार्थम् एतमस्यामित्यादि प्रवृत्तम् इत्यभिप्रेत्यैवमित्यादिना पूर्वोक्तं हेतुकृत्य व्याख्यातम् । तत्र विशेषणमित्यस्यार्थो वाचका इति ॥ विद्वदविदुषोरिति ॥ छायेव विदुषां प्रभुः । आतपः पापिनां नित्यमिति स्मृतेरिति भावः । नन्वशब्दार्थत्वादमुख्यमित्यतः परपक्षेऽपि तुल्यमित्याह ॥ न हीति ॥ विद्याविद्येति यथायोगमन्वयः । अल्पाचूतम् इति विद्यापदस्य पूर्वप्रयोगः । भाष्ये जीवेश्वरयोरिति भाष्ये । जीव इत्येक वचनोक्त्या सूचितं शेषमाह ॥ किञ्चेति ॥ ननु भेदसत्यत्वे कुतो न जानन्ति केचित् इत्यतो मैवारुण्य इत्युक्तं तदर्थमाह ॥ दोषीति ॥ अरा दोषास्तद्वन्त आरवः । वन षण सम्भक्ताविति धातुः । शपथत्वेन त्रिरुक्तिः । भेदसत्यत्वस्वरूपसतः कारणत्वप्रतीतेराह ॥ तथैवेति ॥ ऋतशब्दार्थमाह ॥ सुकृतफलेति ॥ सुकृतस्य लोक इति सांनिध्यात् । ऋतः सत्यं तथा धर्मः सुकृतं चाभिधीयते इति गीताभाष्योपात्तस्मृतेश्चेति भावः ।

सूत्रक्रमस्तु- यद्यपि श्रुतिलिङ्गयोः श्रुतेः प्राबल्यात् आत्मानौ विशेषणात् गुहां प्रविष्टौ हि तद्दर्शनात् इति क्रमेण भवितव्यम् । तथापि लिङ्गस्य विषयवाक्यगतत्वात् आद्ये तदुक्तिः । श्रुतेरुत्तरवाक्यगतत्वात् द्वितीये तदुक्तिः । विशेषणादिति सूत्रस्य द्विवचनश्रुतेः सावकाशत्वेन बाधकस्य परिहार्यत्वाच्च द्वितीयत्वमिति ।

तत्त्वसुबोधिनी

यः सेतुरिति पिबतोरेक वचनेन विशेषणादित्यादि । विशेषणाच्चेति सूत्रं च सेतुरिति भाष्येणैकवचनेन विशेषणात् ब्रह्मशब्देन विशेषणाच्चेति द्विविधाव्याख्यातम् । अन्यथाऽक्षरं ब्रह्मतत्परं इत्येतावत एव उदाहरणं स्यात् । नतु यः सेतुरिति पूर्वभागस्येति भावः । अप्रतिपत्ति

(तत्त्वसुबोधिनी)

विप्रतिपत्तिपरिहारार्थं पृथग्वक्तुम् इति श्रुतिं व्याचष्टे । तस्यगुणा इत्यादिना । पृथगित्यस्यार्थो विविच्येति । अत इत्यनन्तरं तस्मिन्ब्रह्मशब्दः प्रयुज्यत इति शेषोक्तिः । अमितत्वतो विविच्य-
वक्तुमशक्यत्वेऽपि कुतो ब्रह्म शब्द प्रयोगः इत्याशङ्कापरिहारार्थं ब्रह्मशब्देन सर्वेषां ग्रहणं
भवेदित्युक्तमित्याशयेन यत इत्यावृत्त्या तद्योजितम् । ब्रह्म शब्दस्यसूत्राभिप्रेतहेतुत्व समर्थनार्थ-
मेतस्मादित्यादि । प्रवृत्तमित्यस्यार्थोवाचक इति । नान्येषां तमृतेविभुमित्युक्तहेतोः साध्यप्रदर्श-
नार्थमेवकारार्थविवरणं कृतं नान्येषामिति । एतत्कल्पमिति । जीवेश्वस्योः पातृत्वं
कल्प्यमित्यर्थः । छायातपत्वविशेषणस्यान्यथा सिद्धत्वात् न तेनतयोः पातृत्वं कल्प्यमित्यत आह
॥ विद्वदिति ॥ छायातपशब्दयोः क्रमेण सुखदुःख कारणार्थत्वादिति भावः । ननु छायाशब्देन
जीवस्याविद्यावतोग्रहणम् आतपशब्देन ज्ञानवत्त्वात् ईश्वरग्रहणमेवयुक्तमित्याशङ्क्य निषेधति । न
चेति । छायातपशब्दयोः विद्या अविद्यावद्वाचकत्वे अभिधानाभावात् नैतद्युक्तमिति भावः ।
छायातपशब्दाभ्यामनयोः यथायोग्यं संबन्धो न तु यथा कर्म अल्पाच् तरमिति विद्यापदस्य पूर्वं
प्रयोगः इति बोद्धव्यम् । जीवेश्वरभेदस्य स्वरूपसतः कथं त्राणाकारणत्वप्रसङ्गादित्यत आह ॥
तथैव ज्ञातेनेति । अत्राद्ये सन्निहितलिङ्गरूप साधकोक्तिः । द्वितीये श्रुतिरूप साधकस्य द्विवचन
श्रुतेः सावकाशत्वस्य चोक्तिरिति सूत्रक्रमः ।

वाक्यार्थमञ्जरी

ॐ विशेषणाच्च ॐ ॥ एकवचनसेतुत्वब्रह्मत्वादिना पिबतोर्विशेषितत्वाच्चतावत्मानावेव
नजीवेशावित्यर्थः । स्मारयति स्मृत्यादर्शयति । अत इत्यनन्तरमपेक्षितं पूरयति ।
तस्मिन्ब्रह्मशब्दः प्रयुज्यत इति ॥ यत इति ॥ अनेन यतः शब्दावृत्तिर्दर्शिता । अत्र काठके ॥
समन्वयासंगत्वादिति ॥ समन्वयाभिधायकैतदध्यायासंगतत्वादित्यर्थः ॥ छायातपत्वविशेषणा-
दिति ॥ तयोः क्रमेणविद्याविद्यावद्वाचकत्वेन तादृशयोश्च जीवेशान्यत्वायोगादिति भावः ।
विनिगमनाविरहादुक्तमेवास्त्वित्यत आह ॥ नहीति ॥ अनुशासनाभावात् अस्मत्पक्षेतु
छायेवविदुषां प्रभुः आतपः पापिनामिति विनिगमकमस्त्येवेति भावः न केवलमेतदसंगतं किंतु
व्यर्थं चेत्याह ॥ किं चेति ॥ समन्वयसिद्धिरित्यनन्तरं लब्धेति लिङ्गव्यत्ययेनानुवर्तते । एवम् एवं
सति । मयेश्वरेलिंगस्यौपचारिकत्वाङ्गीकारेण जीवमात्रेसमन्वयसिद्धावपि तन्मते कथमित्यत आह
॥ तेनापीति ॥ शङ्कते ॥ नात्रेति ॥ तथाच जीवेशमन्वय ईश्वर एवसिध्यतीति भावः । अराः
दोषाः तद्वन्तः आरवः स्वरूपसतः कारणत्वायोगादाह ॥ तथैवज्ञातेनैवेति ॥ ३ ॥

४. अन्तराधिकरणम्

आदित्ये विष्णुरित्युक्तम् । ‘य एष आदित्ये पुरुषः सोऽहमस्मि स एवाहमस्मी’ (छां.उ.४-११) त्यादावग्रीनामेवाऽऽदित्यस्थत्वमुच्यते । अतोऽक्ष्यादित्ययोरैक्याद् ‘य एषोऽन्तरक्षिणि पुरुषो दृश्यते’ (छां.उ.४-१५) इत्यत्राप्यग्निरिवोच्यते । अतस्तद्यथा पुष्करपलाश आपो न श्लिष्यन्त एवमेवंविदि पापं कर्म न श्लिष्यते’ (छां.उ.४-१४) इत्यग्निज्ञानादेव सर्वपापाश्लेषान्मोक्षोपपत्तिरिति । अतोऽब्रवीत् ।

॥ ॐ अन्तर उपपत्तेः ॐ ॥ १३ ॥

चक्षुरन्तःस्थो विष्णुरेव । ‘त्रिपादस्यामृतं दिवी’ (ऋ.सं.१०-९०-३) त्यादिना तस्यैवामृतत्वाद्युपपत्तेः । ब्रह्मशब्दाद्युपपत्तेश्च । सोऽहमस्मीत्यादि त्वन्तर्याम्यपेक्षया ।

‘अन्तर्यामिणमीशेशमपेक्ष्याहं त्वमित्यपि ।

सर्वे शब्दाः प्रयुज्यन्ते सति भेदेऽपि वस्तुषु’ इति महाकौर्मे ॥ १३ ॥

तत्त्वप्रदीपिका

“यश्चासावादित्ये” “अन्तरादित्ये मनसा चरन्तमि”त्यादावादित्ये विष्णुरित्युक्तम् । “य एष आदित्ये पुरुषो दृश्यते सोऽहमस्मि स एवाहमस्मि”, “य एष चन्द्रमसि पुरुषो दृश्यते सोऽहमस्मि स एवाहमस्मि”, “य एष विद्युति पुरुषो दृश्यते सोऽहमस्मि स एवाहमस्मी”-त्यग्रीनां गार्हपत्यान्वाहार्यपचनावहनीयानामुपकोसलोपदेष्टृणामादित्यादिस्थत्वमुच्यते । अतोऽक्षीन्द्रियप्रेरकादित्ययोरैक्यात् ‘य एषोऽन्तरक्षिणि पुरुषो दृश्यते’ इत्यत्र सत्यकामवाक्येऽप्यक्ष्यभिमान्यन्तस्थोऽग्निरिवोच्यते । ‘एवमेवं विदिपापं कर्म न श्लिष्यते’ इति प्रकृताग्निज्ञानफलत्वेन सर्वपापाश्लेषवचनादग्निज्ञानादेव मोक्षोपपत्तिः । अतः फलवत्त्वादग्नौ समन्वयो युक्तोऽस्य प्रकरणस्येति पूर्वपक्षाभिप्रायः । अतो यावदत्र ब्रह्मणस्समन्वयो न निर्णीतः, ताव “यश्चासावादित्ये” इत्यादावप्यतिसुनिर्णयो न स्यात् । अतः सर्ववेदार्थनिर्णये प्रत्यधिकरणनिर्णयास्सुदृढा भवन्तीति ज्ञापयन्नधिकरणसङ्गतिमदीदिशत् ।

ॐ अन्तर उपपत्तेः ॐ । अन्तरशब्देनान्तस्थो रतिरूपो विवक्ष्यते । तथाचोक्त-
माचार्यवर्येणैवानुव्याख्याने—

(तत्त्वप्रदीपिका)

“अन्तः स्थित्वा रमणकृदन्तरस्समुदाहृतः ।

रमणं चाऽत्मशब्देनाऽदेयं मातीति चोच्यत” इति ॥

चक्षुरभिमन्यन्तस्थो विष्णुरेव । “त्रिपादस्यामृतं दिवि” “अमृतैवैषादेवता” “आत्माऽज-
रोऽमृतोभयो ब्रह्मे”त्यादिना तस्यैवामृतत्वाभयत्वलिङ्गोपपत्तेः । ब्रह्मात्मशब्दोपपत्तेश्च । “एष
आत्मेति होवाचैतदमृतमभयमेतद् ब्रह्मे”ति ह्यत्रोक्तम् ।

“दृश्यते ज्ञानदृष्ट्या यस्सूर्ये चक्षुषि चैकराडि”ति हि मानसे । “सोऽहमस्मि स एवाह-
मस्मी”त्यन्तर्याम्यपेक्षयैवोच्यते । अत्र चोक्तं छन्दोगोपनिषद्भाष्ये भगवदैव- “स एवाहमस्मी”
त्यन्तर्यामिणोस्सर्वविशेषाभावज्ञापनार्थम् । पूर्वं “सोऽहमस्मी”त्यभेदे तात्पर्याधिक्यज्ञापनाय ।
जीवैक्यपक्ष आदित्ये पुरुषश्चन्द्रमसि विद्युतीति भेदव्यपदेशो न युक्त इति ॥

“यस्सूर्यसोमविद्युत्सु तत्तन्नामा हरिः परः ।

अहेयत्वादहंनामा गार्हपत्यादिसंस्थितः ॥” इति च तत्त्वसंहितायाम् ॥

तत्त्वप्रकाशिका

अत्राग्निश्रुतिसाहित्येनान्यत्रप्रसिद्धस्य चक्षुरन्तःस्थत्वलिङ्गस्य परब्रह्मणि समन्वयसमर्थनादस्ति
शास्त्रादिसङ्गतिः । श्रुत्यादिसङ्गतिं विषयवाक्यं विषयसंशयौ सयुक्तिकं पूर्वपक्षं च दर्शयति ॥
आदित्य इति ॥ ‘यश्चासावादित्य’ इत्यानन्दमयस्याऽऽदित्यस्थत्वमुक्तम् । ततश्चार्थादक्षिस्थ-
त्वमप्युक्तम् । तदक्षिस्थत्वं छन्दोगश्रुतौ कस्य चित्प्रतीयते । य एषोऽन्तरक्षणि पुरुषो दृश्यते एष
आत्मेति होवाचैतदमृतमभयमेतद्ब्रह्मेति । तच्च यद्यन्यस्य स्यात्तदाऽऽदित्यस्थत्वमानन्दमयत्वं
चान्यस्यैव प्रसज्येतेत्यवश्यं निर्णयमेव । तदक्षिस्थत्वं विषयः । विष्णोरग्रेवेति सन्देहः ।
यश्चासावादित्ये इत्युक्तिरग्निश्रुतिश्च सन्देहबीजम् । य एषोऽन्तरक्षणीति वाक्येऽग्निरैवाक्षि-
स्थत्वेनोच्यत इति पूर्वः पक्षः । यतो य एष आदित्ये पुरुषः सोऽहमस्मि स एवाहमस्मीत्यग्रे-
वऽऽदित्यस्थत्वमुच्यते । न च वाच्यमग्रेरादित्यस्थत्वेऽपि । कुतोऽक्षिस्थत्वमिति । आदित्य-
श्चक्षुर्भूत्वाऽक्षिणी प्राविशदिति श्रुतेरक्ष्यादित्ययोरेकविधत्वादादित्यस्थितत्वेनाग्रेरक्षिस्थत्वसिद्धेः ।
एतस्मिन्प्रकरणेऽथ हाग्रयः समूदिरे गार्हपत्योऽनुशशासेत्यादि बह्वग्निश्रुतिसद्भावाच्च । न च
वाच्यमग्रेरादित्यस्थत्वकथनमौपचारिकं किं न स्यात् । यश्चासावादित्य इति श्रुतिविरोधादिति ।
सोऽहमस्मि स एवाहमस्मीत्यभ्यासात् । अभ्यासस्य च समाख्यातो बलवत्त्वात् । न च विष्णु-
ग्रहणेऽपूर्वतयाऽभ्यासस्यापि बाधः । स य एतदेवं विद्वानुपास्तेऽपहते पापकृत्यां लोकीभवति

(तत्त्वप्रकाशिका)

सर्वमायुरेतीत्यर्थवादात् । अर्थवादस्य चापूर्वतायाः प्राबल्यात् । अतोऽक्ष्यादित्यस्थोऽग्निरेवेति स एवानन्दमयेऽपीति भावः । न केवलमग्रेरक्षिस्थत्वसिद्धवानन्दमयत्वप्राप्तिः किं तु यद्विष्णु-
ज्ञानादेव मोक्ष इति मतं तदपि बाधितं स्यादित्याह ॥ अत इति ॥ यतोऽग्नि-
रक्षिस्थोऽतस्तज्ज्ञानान्मोक्षोऽपि भवेत् । तद्यथेति तज्ज्ञानात् सर्वपापाश्लेषोक्तेः । तज्ज्ञानात्सर्व-
पापाश्लेषे च मोक्षस्यापि तदन्यथाऽनुपपत्त्यैवोपपत्तेरित्यर्थः । अत्राऽऽदित्यस्थत्वलिङ्गस्यापि
विष्णौ समन्वयसिद्धयर्थं वक्रसङ्गत्याऽधिकरणारम्भ इति ज्ञातव्यम् । अग्नीनामिति बहुवचन-
मादिपदद्वयं च बह्वग्निश्रुतिसूचनाय प्रयुक्तम् । सिद्धान्तयत्सूत्रमवतार्य व्याचष्टे ॥ अत इति ॥
विष्णुरेव चक्षुरन्तरः । एतदमृतमभयमित्यमृतत्वाभयत्वोक्तेः । अमृतत्वादेश्च विष्णावेवोपपत्तेः ।
'त्रिपादस्यामृतं दिवि' 'अभयं तितीर्षतां पारम्' इति श्रुतेः । न चाग्रेरमृतत्वाद्युपपद्यते । 'परि-
ह्येनं प्रियन्ते विद्युदृष्टिश्चन्द्रमा आदित्योऽग्निः' 'भीषाऽस्मादग्निश्चेन्द्रश्च' इत्यादिश्रुतेरिति
भावः । यदेवं निरवकाशत्वानेकत्वाभ्यां बलवलिङ्गबलाच्चक्षुरन्तःस्थस्य विष्णुत्वनिश्चयः किमु
तदोभयथापि बलवत् श्रुतितोऽपीति भावेन सूत्रांशं प्रकारान्तरेण व्याचष्टे ॥ ब्रह्मेति ॥ नन्वेवं
बलवच्छ्रुतिलिङ्गबलाद्विष्णुरेव चेदक्षिस्थस्तदादित्यस्थोऽपि स एव स्यात् तर्हि सोऽहमस्मि स
एवाहमस्मीति श्रुतेः का गतिरित्यत आह ॥ सोऽहमिति ॥ अन्तर्यामिण्यहमादिशब्दवृत्तिं
स्मारयति ॥ अन्तर्यामिणमिति ॥ एवं श्रुतेः सावकाशत्वेन तदनुयायिनोरभ्यासार्थवादयोरपि
सुतरां सावकाशत्वम् ॥ १३ ॥

गुर्वर्थदीपिका

अक्ष्यादित्ययोरैक्यादित्यत्र प्रमाणीक्रियमाणश्रुतावादित्यपदेनाऽऽदित्य- मण्डलं तद्रूपं तेन
तदभिमानी सूर्यश्च चक्षुःपदेन चक्षुरिन्द्रियं तदभिमानी देवः अक्षिणीत्यनेन चक्षुर्गोळकं च
गृह्यते । तामेव श्रुतिं प्रमाणीकुर्वता भाष्यकारेणाप्यक्ष्यादित्यपदाभ्यां त्रिकत्रिकं गृह्यते ।
एवमतिसाम्ये हि तत्र स्थितस्यात्रापि स्थितिराशङ्कितुं शक्या । नो चेत्पशुत्वेनेषद्रोसदृशो
महिषेऽपि सास्त्रादिकं स्यात् । तत्राभिमानीमात्रस्यैक्यसम्भवेऽपि तेजोमण्डलयोश्चैक्यायोगात्
एकविधत्वादित्युक्तम् । अत्राक्ष्यन्तस्थस्य विष्णोरन्यत्वे "तद्यथा पुष्करपलाश आपो न
श्लिष्यन्त" इत्याद्युक्तविधया तज्ज्ञानान्मोक्षस्यापि प्राप्तेर्जन्मादिसूत्रोक्तं सृष्ट्याद्यष्टकर्तृत्वं न
भगवत इति सङ्गतिसम्भवेऽपि कुतो वक्त्रमुद्राश्रयणमिति शङ्कां परिहरति अत्रेति ।

भावबोधः

ॐ अन्तर उपपत्तेः ॥ ॐ ॥ १३ ॥ अग्रिश्रुतिसाहित्येनेति । ‘ब्रह्मेन्द्रमग्रिम्’ इति वाक्यगताग्रिशब्दस्य विष्णुपरत्वेऽपि नैतत्प्रकरणगताग्रिशब्दस्य विष्णुपरत्वम् । उपकोसलं प्रति विद्योपदेष्टृत्वादिना तस्य प्रसिद्धाग्रिपरत्वावगमादिति भावः । श्रुत्यादिसङ्गतिमिति । अव्यवहित-पूर्वाधिकरणसङ्गतिस्तु अत्रा “न्तर्याम्यन्तरश्चेति क्रियाभावाख्यमुच्यत” इत्यनुव्याख्याने ततः परमित्यस्यानुवृत्तौ तदनुसारेण क्रियाप्रधानकभावरूपविशिष्टविचाराद् विशेषणाच्चेति सूत्रगृहीताक्षरं ब्रह्मा “भयं तितीर्षता पार”मिति श्रुत्युक्तपानकर्तृविशेषणरूपब्रह्मत्वाभय-त्वेनेवात्रापि एतदमृतमभयमेतद्ब्रह्मेति श्रुतिग्राहकोपपत्तेरित्यनेन सिद्धान्तकरणाद्वेति द्रष्टव्यम् । अर्थात् अक्षिस्थत्वमिति । अक्ष्यादित्ययोरेकविधत्वादिति वक्ष्यमाणान्यायेनेति भावः । विष्णोरिति । अत्राक्षिस्थत्वं किमग्रेरुत विष्णोरिति चिन्ता । तदर्थम् ‘अथ हाग्रयः समुदिरे’ इत्यादिबह्वग्रिश्रुतयः, “सोऽहमस्मि स एवाहमस्मी”ति सावधारणाभ्यासः स य एतदेवमित्यर्थ-वादः उपकोसलैषा सोम्य तेस्मद्विद्यात्मविद्या चेति विद्याभेदोक्तिरित्येतदग्रिप्रापकं ब्रह्मात्म-शब्दामृतत्वाभयत्वस्वसम्बन्धनिमित्तकचक्षुरसङ्गत्वापादकत्वलिङ्गप्रकरणरूपविष्णुप्रापकबाधकमुत तद्वाध्यमिति । तदर्थमग्रिश्रुत्यादेर्निर्वकाशत्वेन ब्रह्मशब्दादेः सावकाशत्वम् उत ब्रह्मशब्दादेर्नि-र्वकाशत्वेनाग्रिश्रुत्यादेः सावकाशत्वमिति । तदर्थमग्रिश्रुत्यादेः सावकाशत्वकल्पक-मक्षिस्थस्याग्रित्वे बाधकं ब्रह्मशब्दादेर्निर्वकाशत्वे प्रमाणञ्च नास्त्युतास्तीति । अग्रेरादि-त्यस्थत्वम् उच्यते अत एवेति । अग्रेरादित्यस्थत्वस्योच्यमानत्वादेवेत्यर्थः । अनेन ‘अतो अक्ष्यादित्ययोरैक्यात्’ इति भाष्यस्थ ‘अत’शब्दः सन्निहितेनैक्यादित्यनेनान्वेति । प्रकृतस्यात इत्यनेन परामृष्टस्यादित्यस्थत्वस्यैक्ये हेतुत्वायोगात् । किन्तु व्यवहितेनात्राप्यग्रेरेवोच्यत इत्यनेनान्वेतीत्युक्तं भवति ।

नन्वाक्ष्यादित्ययोरैक्यादिति कथम् ? आदित्यमण्डलाक्ष्णोः परस्परभिन्नत्वेन प्रमितत्वात् । न च वाच्यमादित्याक्षिपदाभ्यां चेतनग्रहणेन ऐक्योपपत्तिरिति; ‘स्थानादिव्यपदेशाच्च’ इति सूत्रानानुगुण्यात् । तत्र हि स्थानत्वोक्तोक्ताक्ष्णोर्जडत्वेनाभिप्रेतत्वात् । ‘य एष आदित्ये पुरुषः’ स एषोऽन्तरक्षिणि पुरुष’ इति वाक्यद्वये आदित्याक्षिगतस्य पुरुषपदेन चेतनत्वोक्त्या तयोर्जडत्वेनाभिप्रेतत्वाच्चेत्यत आह— अक्ष्यादित्ययोरेकविधत्वादिति । ‘स आदित्यस्त्रिवृत् त्रिवृदिति लोहितशुक्लकृष्णं कनीनिका’ इति श्रुत्यनुसारेण जडभूतादित्यमण्डलाक्ष्णोरेव त्रिवृ-

(भावबोधः)

त्वधर्मयुक्तत्वेन एकविधत्वात् 'आदित्यश्चक्षुः' इति श्रुतौ आदित्यचक्षुः पदयोश्चेतनपरत्वे-
नाऽऽदित्यमण्डलस्थचेतनस्य जडाक्षिप्रवेशोक्त्या जडाक्ष्यादित्यमण्डलयोरेकचेतनाधिष्ठितत्व-
रूपधर्मेणैकविधत्वाद्वेत्यर्थः ॥ अनेनैतदपि परास्तम् । यदादित्याक्ष्णोरेकविधत्वे तयोर्भेदादादि-
त्यस्थत्वेऽक्षिस्थत्वासिद्धिरित्यत आह आदित्यस्थत्वेनाक्षिस्थत्वसिद्धिरिति । ऐक्याभिप्राये
आदित्यस्थितत्वमेवाक्षिस्थत्वं यत इत्यवक्ष्यत् । गार्हपत्योऽनुशशासेत्यादीति । आदित्यपदेनाथ
हैनमन्वाहार्यपचन अथ हैनमाहवनीय इत्यादिग्रहणम् । एतत्प्रकरणेत्यादिना अपूर्वतायाः प्रबल-
त्वादित्यन्तेन ग्रन्थेन 'सोऽहमस्मि' 'स एवाहमस्मि' इत्याद्यभ्यासार्थवादसहितबहु-
श्रुतिभ्योऽपीति न्यायविवरणं व्याख्यातं भवति । न्यायविवरणे सहितशब्दस्वारस्येन श्रुतीनामेव
पूर्वपक्षसाधकत्वम्, अभ्यासार्थवादोस्तु श्रुतिबाधकसमाख्यादिबाधकत्वेन श्रुत्युपोद्बलकत्वं
प्रतीयते । अन्यथा तद्वैयर्थ्यं स्यादित्यभिप्रेत्य श्रुतिसद्भावाच्चेत्युक्त्वा तदुपमर्दकत्वेन समाख्या-
माशङ्क्य तद्बाधकत्वेनाभ्यासमभिधाय तद्विघटकत्वेनापूर्वतामुत्थाप्य तन्निरासकत्वेनार्थवाद उक्त
इत्यवधेयम् । न्यायविवरणगतादिपदेन उपवयं तं भुञ्जाम इति कुशलं न पर्यचारीद्धन्तास्मै प्रव्रवाम
उपवयं तं भुञ्जाम इत्याद्यभ्यासान्तरग्रहणम् । यतो अग्रिरक्षिस्थोऽतस्तद्ज्ञानान्मोक्षोऽपि
भवेदित्यादि । अनेन भाष्येऽतोऽग्रिज्ञानादेव मोक्ष इत्यपि सम्बन्धः । 'अतः' इति बलात्
'यतः' इत्यादेरर्थतो लाभः । तयोर्हेतुहेतुमद्भावासमर्थनार्थं तद्यथेत्यादि समग्रं भाष्यमित्युक्तं
भवति । मोक्षस्यापि तदन्यथानुपपत्त्यैवेति । मोक्षं विना सर्वपापाश्लेषासम्भवादिति भावः ।
वक्रसङ्गत्वेति । 'य एष आदित्ये पुरुषः' 'य एषोऽन्तरक्षिणि पुरुष' इत्यनयोर्वाक्य-
योरादित्यश्चक्षुर्भूत्वेति श्रुत्या एकार्थत्वमुपपाद्य 'य एष आदित्यः' इति वाक्यस्य
'यश्चासावादित्यः' इति वाक्येन सङ्गत्या तदर्थार्थिकं य एषोऽन्तरक्षिणि इति वाक्यस्यापि तेन
सङ्गतिरित्येवं वक्रसङ्गत्यर्थः । आदित्यस्थत्वलिङ्गसमन्वयसिद्धयप्रयोजकत्वे 'नेतरोऽनुपपत्तेः'
इत्यादौ विष्णुज्ञानान्मोक्ष इत्युक्तः । स मोक्षस्तद्यथा पुष्करपलाश इति वाक्येन य एषोऽन्त-
रक्षिणि इत्युक्ताक्षिस्थज्ञानात् प्रतीयत इति ऋजुसङ्गत्यैवाधिकरणमारभ्यत इति भावः ॥

ननूकरीत्या ऋजुसङ्गत्याधिकरणारम्भेऽपि पूर्वपक्षेऽग्रेरेव अक्षिस्थत्वे आदित्यस्थत्वस्य
हेतुत्वेनोपादाने सिद्धान्ते तस्य विष्णुनिष्ठत्वस्य समर्थनीयत्वात् तस्यापि समन्वयसिद्धिरिति चेत्,
न; पूर्वपक्षहेतोः सिद्धान्तिना सावकाशत्वाद्युक्त्या विरोधस्य वक्तुं शक्यत्वेन समन्वय एव
वक्तव्य सति नियमाभावात् । न हि सावकाशत्वमेव समन्वयः; तस्य लक्षणादिवृत्त्यन्तरेणापि
सम्भवेन समन्वयरूपत्वाभावादिति भावः । अत एव समन्वयसिद्धयर्थमित्युक्तम् ॥

(भावबोधः)

ननु भाष्ये 'य एष आदित्ये पुरुषः' इत्यग्रेव आदित्यस्थत्वमुच्यत इति वक्तव्यम् । अक्ष्यादित्ययोरैक्यादिति आदित्यस्थत्वस्यैवाक्षिस्थत्वसाधकत्वेनाभिमततया तदुक्तेरेव प्रकृत-
सङ्गतत्वात् । आदिपदद्वयं बहुवचनञ्च व्यर्थम् । न च 'अथ हैनमन्वाहार्यपचनो' अथ 'हैनमा-
हवनीयः' इति वाक्यद्वयसङ्गहाय प्रथमादिपदमन्वाहार्यपचनाहवनीययोः सङ्गहायाग्रीनामेवेति
बहुवचनम् । चन्द्रविद्युतोः सङ्गहार्तं द्वितीयादिपदमिति वाच्यम् । चन्द्रविद्युतोरक्ष्णै-
कविधत्वाभावेनाऽन्वाहार्यपचनाऽहवनीययोरन्तःस्थत्वाक्षिस्थत्वसाधकामावेन प्रकृतानुपयुक्त-
त्वादित्यत आह अग्रीनामिति बहुवचनमादिपदद्वयं चेति । अग्रेरक्षिस्थत्वसाधकत्वेन 'अथ
हाग्रयः' इत्येतत्प्रकरणाग्रिगार्हपत्यान्वाहार्यपचनाहवनीयादिरूपबह्वग्निश्रुतीनां सूचनार्थमेव बहु-
वचनादिपदद्वयप्रयोगः, न तूक्ताभिप्रायेणेति भावः । एतदमृतमभयमितीति भाष्ये उपपत्तेर्निर-
वकाशत्वोक्त्यैव पक्षनिष्ठत्वं लभ्यत इति तन्नोक्तमिति ज्ञातव्यम् । दिवीत्यादि-
पदोक्तश्रुत्युदाहरणमभयं तितीर्षतां पारमिति । तस्यैवेत्येवकारार्थविवरणम् । न चाग्रेरमृतत्वा-
द्युपपद्यत इत्यादि निरवकाशोपपत्तेरेव प्राबल्यमिति न्यायविवरणे उपपत्तेरेव किमु निरवकाश-
ब्रह्मात्मशब्दसहिताया इति कैमुत्यप्रदर्शनार्थमेवकार इत्यभिप्रेत्य तदनुसारेण ब्रह्मात्म शब्दाद्युप-
पत्तेरिति भाष्यमवतारयति— यदैवमित्यादिना । किमु तदोभयथापीति । श्रुतेर्जात्या प्राबल्य-
मपिशब्दार्थः । एष आत्मेत्यात्मशब्दमादाय श्रुतेरुभयथापीत्यनेन सूचितमनेकत्वं द्रष्टव्यम् । अत
एव भाष्ये ब्रह्मशब्दादीत्यादिपदं प्रयुक्तम् । ब्रह्मात्मशब्दयोर्निरवकाशत्वं तु प्रागेव तत्र
तन्नोपपादितमिति भावः । अन्तर्यामिणमिति स्मृतौ ईशेशमित्यन्तर्यामित्वोपपादनम् । सति
भेदेऽपि वस्तुष्वित्यनेन अहमादिपदप्रयोगे ना भेदो निमित्तमित्युपपादितमिति ज्ञातव्यम् ।

भावदीपः

ॐ अन्तर उपपत्तेः ॐ ॥ १३ ॥ अग्निश्रुतीति ॥ सा चानेकरूपाऽग्रे व्यक्ता । उच्यत
इत्यन्तं भाष्यं सङ्गतिपरतत्वेन व्याचष्टे ॥ यश्चेति ॥ अक्ष्यादित्ययोरैक्यादित्युक्तिलब्धमर्थमाह ॥
ततश्चेति ॥ अर्थादिति ॥ द्वयोरेकदेवताधिष्ठानत्वेनाऽऽदित्यस्थस्यैवाक्षिस्थत्वादेकत्रोक्तावन्य-
त्राप्युक्तिरार्थिकीत्यर्थः । इत्यत्राप्यग्रेवोच्यत इत्यस्य तात्पर्योक्तिश्चन्दोगेति । चतुर्थेऽध्याय
इति योज्यम् । कस्यचित् अग्रेः । कुत्रेत्यतो य एष आदित्य इत्यादिपूर्वभाष्यमिति मत्वा
तदुदाहरति ॥ य एष इति ॥ दृश्यते दिव्यदृष्ट्या ज्ञानिभिरित्यर्थः । उवाच उपकोसलाय
सत्यकामः । भाष्ये दृश्यत इत्यन्तोक्तावपि शेषोक्तिः सिद्धान्तोपयोगित्वायेति भावः । कथं

(भावदीपः)

प्रतीयत इत्याकाङ्क्षायां य एष आदित्य इत्यादिवाक्येन तत्प्रकारोक्तिर्वक्ष्यमाणदिशा सुज्ञानेति । य एष इत्यादेरैक्यादित्यन्तस्य तात्पर्यमाह ॥ तच्चेति ॥ य एषोऽंतरक्षणीति वाक्योक्तमक्षिस्थत्वं च य एष इत्यादिभाष्यवाक्यलब्धादग्रेरक्षिस्थत्वेनोच्यमानत्वाद्धेतोर्यद्यग्रेः स्यादित्यर्थः । उक्तमित्यन्तवाक्यतात्पर्यमाह ॥ तदेति ॥ इति सङ्गतिसम्भवादवश्यं निर्णयमित्यर्थः । ननु पूर्वत्र यश्चासावादित्य इत्यादित्यस्थत्वं नाम विष्णोरादित्यदेवतास्थत्वम् । यदाहुस्तद्भाष्ये “स विष्णुस्सर्वजीवेषु नृषु देवेषु च स्थितः । एक एवेत्यादि” । उक्तं च प्राग्भेदव्यपदेशाच्चेत्यत्र स यश्चायमित्यानन्दमयस्यापकृष्टोत्कृष्टजीवेषु पुरुषादित्यपदोपलक्षितेषु स्थितिकथनादिति । तथा चार्थादापद्यमानमक्षिस्थत्वमप्यक्षिदेवतास्थत्वमेव स्यात् । अत्र चाक्षिस्थत्वं नामाक्षिगोलकस्थत्वं य एष आदित्य इत्यादित्यस्थत्वमप्यादित्यमण्डलस्थत्वमेवेति अक्ष्यादित्ययोरेकविधत्वादित्यादिवक्ष्यमाणटीकावाक्यादेवावसीयते । तथा च कथमन्यस्याक्षिस्थत्वे प्राचीनमप्यन्यत्स्यादिति पूर्वपक्षे तदाक्षेपः सिद्धान्ते चात्राक्षिस्थत्वं विष्णोश्चेत् प्राचीनमपि विष्णोरेवेति समाधानं चेति चेदत्राहुः । वक्ष्यमाणदिशा वामनिभामनिशब्दोक्तसर्वस्त्रीपुंसप्रेरकत्वेनाग्रेस्तत्तदक्षिस्थत्वे स एव पूर्वत्राप्युक्तादित्यमण्डलस्थ आपन्न इति तेनैवोपपत्तौ तत्रस्थतया किमीश्वरेण इत्याक्षेपे वक्ष्यमाणयुक्तिभिरन्यस्य केवलस्य प्रेरकत्वानुपपत्त्या चाक्षिस्थस्य विष्णुत्वे प्रागादित्यमण्डलस्थोप्यक्ष्यादित्यदेवतास्थोऽपि स एवेति सिद्धयतीति । अन्ये तूपनिषद्भाष्यादावादित्यादेरभिमानिदेवतात्वोपगमेन तत्स्थत्वार्थोक्तावप्यत्र भाष्ये सर्वश्रुतावादित्यादिपदेन मण्डलादिजडमेव पूर्वोत्तरपक्षयोरुपेत्याऽऽक्षेपसमाधी । यथोत्तरनये य आत्मनि तिष्ठन्नित्यादावात्मादिशब्दस्य तदभिमानिचतुर्मुखरूपार्थस्य बृहद्भाष्योक्तत्वेऽपीह भाष्ये जीवार्थत्वमेवोपेत्य जीवान्तर्यामिणो भेदोक्तिः भेदेनैवमिति सूत्रे तथाऽत्रापि । पूर्वटीका तु पुरुषपदोक्तजीवाभिप्राया । अत एव तत्र स यश्चायं पुरुष इत्येव भाष्योक्तिरित्याहुः । चन्द्रिकायां तु तत्त्वप्रदीपादिप्राचीनटीकारीत्या आदित्यादिपदानाम् आदित्यादिदेवतार्थत्वमेवोपेत्य अग्रेरक्षिदेवतास्थत्वे प्राचीनादित्यदेवतास्थोऽपि स एवेत्याक्षेपे अक्षिदेवतास्थस्य विष्णुत्वादादित्यदेवतास्थोऽपि स एवेति समाधिरिति सङ्गतिरूपपादिता । सङ्गतिपरतया व्याख्यातमेव भाष्यं पूर्वपक्षतद्युक्तितत्फलोक्तिपरतयाऽपि व्याकुर्वन् तत्राप्यग्रेरेवोच्यत इति प्रतिज्ञार्थं तावदाह ॥ य एषोऽंतरक्षणीति ॥ कुत इत्यत आदित्यस्थत्वादिति भावेन प्रवृत्तस्य य एष आदित्य इत्यादेरत इत्यन्तस्य भाष्यस्यात इत्युक्त्या यत इत्यध्याहृत्यार्थमाह ॥ यत इति ॥ भाष्ये युक्तिसूचनायाग्रीनामित्युक्तावप्याकाङ्क्षाक्रमेण तद्व्याख्यातुं श्रौताहमादिपदस्यैकवचनानुरोधेनाग्रे-

(भावदीपः)

रित्युक्तम् । श्रुतौ स एवेत्युक्तेरग्रेवेत्युक्तम् ॥ अत एवेति ॥ अग्रेरादित्यस्थत्वादेवेत्यर्थः ।
 अक्ष्यादित्ययोरैक्यादिति वाक्यमक्षिस्थोऽग्रिरित्यत्रादित्यस्थत्वस्यैव हेतुत्वोपपादकत्वेन व्यावर्त्य-
 शङ्कापूर्वं व्याचष्टे ॥ न च वाच्यमिति ॥ आदित्यः आदित्यमण्डलाभिमानी चक्षुः रूपान्तरेण
 चक्षुर्देवता भूत्वा अक्षिणी गोलके प्राविशदित्यैतरेयश्रुतावादित्यमण्डलस्य यदेवताकत्वं
 चक्षुर्गोलकस्यापि तदेवताकत्वरूपैकविधत्वोक्तेरित्यर्थः । भाष्यस्थैक्यपदमेकविधत्वपरम् ।
 अक्ष्यादित्यपदे तु जडपरे इति भावः । तत्त्वप्रदीपे तु तयोस्तदभिमानिचेतनत्वमुपेत्यैक्यपदं
 तदेवैक्यपरत्वेन यथाश्रुतमेव व्याख्यातम् । अस्त्वग्रेरेवादित्यस्थत्वं तथाप्याग्रिशब्द एव
 विष्णुपरोऽस्त्वित्यतस्तस्याग्रिपरत्वे सोऽहमस्मि स एवाहमस्मीत्याद्यभ्यासार्थवादसहित-
 बहुश्रुतिभ्य इति न्यायविवरणमनुसृत्याग्रीनामिति भाष्यस्थबहुवचनसूचितयुक्तिमाह ॥
 एतस्मिन्निति ॥ बहुश्रुतिभ्य इत्यत्र बहुवचनान्तश्रुतिभ्यो बह्वग्रिश्रुतिभ्य इत्यर्थद्वयमुपेत्य भाष्यमपि
 तथा द्रव्यर्थमिति मत्वा अग्रय इति गार्हपत्य इति चोदाहृतम् । बह्वग्रीत्यपि बहुवचनान्ताग्रि-
 श्रुतिसद्भावादगार्हपत्यादिबह्वग्रिश्रुतिसद्भावादित्यपि द्वेधा व्याख्येयम् । आदिपदेनाग्रीन्यपरिचचार ।
 कुशलं नः पर्यचारीत् । उपवयन्तं भुञ्जाम इत्यादि पूर्वत्र । अथ हैनमन्वाहार्यपचनोऽनुशशास य
 एष चन्द्रमसि पुरुषो दृश्यते सोऽहमस्मि स एवाहमस्मीत्युत्तरत्र वाक्यं गृह्यते । अत एव भाष्ये य
 एष चन्द्रमसि य एष विद्युतीत्यादि वाक्यद्वयोपादानाय चन्द्रादित्यस्थत्वोपादानाय चादिपदद्वयं
 तदुक्तिस्तु यथान्वाहार्यपचनाहवनीययोश्चन्द्रविद्युत्स्थत्वं तथाऽस्यापि गार्हपत्यस्याऽऽदि-
 त्यस्थत्वमिति दृष्टान्तत्वेनेति बोध्यम् । भाष्ये द्विरुक्तिसूचितां न्यायविवरणे कण्ठोक्तामभ्यास-
 रूपयुक्तिं व्यावर्त्यशङ्कापूर्वमाह ॥ न चेति ॥ अग्रेरादित्यस्थत्वकथनमिति ॥ आदित्यस्थत्ववति
 विष्णावग्रिप्रयुक्ताहंशब्द औपचारिक इत्यर्थः । शास्त्रदृष्ट्येत्युक्तमुख्यत्वाच्छादनेनेयमुक्तिः
 अन्तर्यामिणमित्यग्रे स्मृत्युक्तेः तद्व्यावर्त्योवत्यर्था । अत एव स्मरयतीति वक्ष्यति ॥ यश्चेति ॥
 स यश्चायं पुरुषे यश्चसावादित्ये स एक इति तैत्तिरीये विष्णोरेवाऽऽदित्यस्थ- त्वोक्तेरिति
 भावः ॥ बलवत्त्वादिति ॥ स्थानान्तरस्थसमाख्यापेक्षया एकस्थानस्य शीघ्रोपस्थितिकत्वादिति
 भावः । न्यायविवरणोक्तमर्थवादसाहित्यं व्यावर्त्यशङ्कापूर्वमाह ॥ न चेति ॥ अपूर्वतयेति ॥
 अत्यलौकिकविष्णुग्रहणे अग्रिग्रहणादप्यपूर्वं लभ्यत इत्यपूर्वतयेत्युक्तम् । अपहते अपहति
 वस्तुतः फलवत्वमेव फलं न फलस्योक्तिः । सा तु अर्थवाद इति मत्वाऽर्थवाद इत्युक्तम् एवं
 रूपाल्पफलेन स्तुतिर्ब्रह्मणि न युक्तेति भावः ॥ प्राबल्यादिति ॥ तद्वीजस्य समन्वयसूत्रेऽ-
 भिधानादिति भावः । इत्यत्राप्यग्रेवोच्यत इति प्रतिज्ञातार्थमुपसंहरति ॥ अत इति

(भावदीपः)

अभ्यासार्थवादसहितबह्विधश्रुतिसत्त्वादित्यर्थः । इत्यत्रापीति भाष्यस्थापिपदार्थोक्तिरादित्येति । एतत्प्रकरणानन्दमयप्रकरणयोर्विद्यमानत्वादित्यर्थः । तेनोक्तमित्यन्तर्भाष्यवाक्यस्यापि फलपरत्वेन तात्पर्यमुक्तं ध्येयम् । तद्यथेतिवाक्ये विष्णुलिङ्गश्रवणात् विष्णुरेवाक्षिस्थः किं न स्यादित्यतो वा अग्नौ समन्वये फलाभावादित्यतो वा प्रवृत्तमतस्तद्यथेत्यादिभाष्यम् । इदमेवैतत्पूर्वपक्षफलमिति भ्रान्तिं निरस्यन्नवतारयति ॥ न केवलमिति ॥ इति मतमिति ॥ “जन्माद्यस्य यतः” “तन्निष्ठस्य मोक्षोपदेशात्” “नेतरोनुपपत्तेः” इत्यादिसूत्रेष्वभिमतमित्यर्थः ॥ मोक्षोऽपीति ॥ न केवलमानन्दमयत्वमित्यपेक्षार्थः । अनुक्तस्योपपादनायोगादुपपत्तिरित्युक्त्या ज्ञानान्मोक्षो भवेदिति लभ्यते । आदित्ये विष्णुरित्युक्तमित्यनेनाग्रेरानन्दमयत्वप्राप्तिरूपफलस्य सूचनादपीति लब्धमिति भावः । इदानीं यथान्यासं भाष्यं योजयति ॥ तद्यथेतीति ॥ ननु विष्णुज्ञानान्मोक्ष इति प्रागुक्तमयुक्तम् । तद्यथेत्यत्राक्षिस्थाग्रिज्ञानान्मोक्षश्रवणादिति ऋजुसङ्गत्या एतदारम्भसम्भवात् आनन्दमयस्य आदित्यस्थत्वमुक्तं ततश्चार्थादक्षिस्थत्वमप्युक्तं तदक्षिस्थत्वं च्छान्दोग्ये अग्नेः श्रूयत इति प्रागुक्तमादित्यस्थत्वम् आनन्दमयत्वं च तस्यैवेति वक्रसङ्गत्या एतदारम्भः किमर्थं इत्यत आह ॥ अत्रेति ॥ वक्राश्रयणे हि अत्राक्षिस्थत्वसमन्वये प्राचीनमादित्यस्थत्वमपि विष्णोरेव सिद्धयति नान्यथेत्यर्थः । अधिकं चन्द्रिकायाम् । आदित्यस्थत्वलिङ्गस्यापि विष्णौ समन्वयसिद्धयर्थमित्युपलक्षणं पूर्वपक्षोक्त्या नार्थं चेत्यपि ध्येयम् । आदित्यवाक्य इवाक्षिवाक्ये पूर्वपक्षप्रापकस्यापि अभानात् भाष्ये अग्नीनामिति बहुवचनम् आदिपदद्वयं त्रयाणामग्नीनामक्षिस्थत्वप्रदर्शनार्थमुक्तमिति भ्रान्तिं निराह ॥ अग्नीनामितीति ॥ अथ हैनं गार्हपत्योऽनुशशास । य एष आदित्ये पुरुष इत्यादेः अथ हैनमन्वाहार्यपचनोऽनुशशास । य एष चन्द्रमसि पुरुष इत्यादेः अथ हैनमाहवनीयोऽनुशशास य एष विद्युति पुरुष इत्यादेः श्रवणात् गार्हपत्यादीनां त्रयाणां क्रमेणादित्यादित्रयस्थत्वमुच्यते तथा च प्रसिद्धगार्हपत्यस्यैवादित्यस्थत्वादक्षिस्थत्वमिति प्रदर्शनार्थं न तु त्रयाणामप्यादित्यस्थतद्वाराऽक्षिस्थत्वोक्त्यर्थमित्यर्थः ॥ छ ॥

भाष्ये विप्रतिपन्नचक्षुरन्तःस्थत्वमात्रस्यान्तरक्षणीति श्रुत्यनुरोधेन चक्षुरन्तःस्थ इत्युक्तावपि सूत्रे “अन्तःस्थित्वा रमणकृदन्तरः समुदाहृतः । रमणं चात्मशब्देनादेयं मातीति” चोच्यत इत्यनुभाष्योक्तदिशाऽऽत्मशब्दार्थसङ्ग्रहाय अन्तर इत्युक्तम् । अत एव भाष्ये अमृतत्वादीत्येव हेतूक्तिरिति मत्वा सूत्रभाष्ययोरर्थमाह ॥ विष्णुरेव चक्षुरन्तर इति ॥ भाष्येऽप्यन्तस्थो रमणकृदित्यपि योज्यमिति भावः । यद्वाऽनुभाष्येऽन्तर इत्यस्यान्तःस्थित्वा रमणकृदित्यर्थोऽक्तावपीह

(भावदीपः)

भाष्येऽग्रे ब्रह्मशब्दादीत्यादिपदेनात्मशब्दस्यापि हेतूकरणायान्तरत्वमन्तःस्थत्वमात्रं विवक्षितम् । चक्षुरन्तःस्थ इति भाष्यसूत्राविसंवादाय टीकायां विष्णुरेव चक्षुरन्तर इति व्याख्येयं दर्शितं ज्ञेयम् । अत एव सङ्क्षेपभाष्ये पूर्णानन्दोऽन्तर इत्यन्तरनयार्थोऽन्तर इत्युक्तिः । तत्त्वप्रदीपे तु अन्तरशब्देन अन्तःस्थो विवक्षित इत्याद्युक्तम् । सूत्रे भाष्ये च लिङ्गादित्यनुक्त्वा उपपत्तेरित्युक्तिलिङ्गनिरव-काशत्वाय । न चानुक्तस्य लिङ्गस्य तदुक्तिर्युक्तेति तल्लब्धं हेतुमाह ॥ एतदमृतमिति ॥ तन्निरवकाशत्वोक्तिपरतया सूत्रशेषभाष्यं व्याचष्टे ॥ अमृतत्वादेशचेति ॥ इत्यादिनेत्यादिपदोक्तं दर्शयन् हेतावियं तृतीयेत्याह ॥ त्रिपादिति ॥ पूरुषसूक्ते । अभयमिति काठके । भाष्ये तस्यैवेत्युक्तिलब्धमन्यत्रानवकाशत्वं व्यनक्ति ॥ न चेति ॥ तत्र हेत्वाकाङ्क्षायाम् इत्यादिनेति भाष्यस्थादिपदेनोपात्तं वाक्यं प्रियन्ते पञ्चदेवता इति ऋग्भाष्यं हृदि कृत्वा प्रकारान्तरेणाऽऽह ॥ परिप्रियन्त इति ॥ ऐतरेयब्राह्मणे तमेताः परीति । लक्षणे कर्मप्रवचनीयः तेन कार्यब्रह्मणा निमित्तेनेत्यर्थः । ऋग्भाष्यटीकायाम् एष वै ब्रह्म योऽयं पवते तमेता इति पूर्ववाक्योदाहरणेन वायुपरतया व्याख्यानात् । भीषेति तैत्तिरीये भीषा भयेन अस्मादस्य । भयादस्याग्रिरिति श्रुत्यन्तरात् । एतेनाभ्यासार्थवादसहितश्रुतिभ्यो निरवकाशोपपत्तेरेव प्राबल्यमिति न्यायविवरणोक्तं लिङ्गनिरवकाशत्वं विवृतं ध्येयम् । नन्वेवं तद्विरोधोऽग्रेतनभाष्यस्येत्यतो निरवकाशोपपत्तेरेव प्राबल्यमित्येवकारार्थं व्यञ्जयन्नवतारयति ॥ यदेति ॥ उभयथापीति ॥ निरवकाशत्वानेकत्वाभ्यामित्यर्थः । निरवकाशत्वं च प्रागेवोक्तमित्याशयः । आदिपदेनात्मशब्दो ग्राह्यः । किमित्येवकारार्थोक्त्या तद्विरोधोऽपास्त इति भावः । श्रुतितोऽपीत्युक्त्या जात्यापि प्राबल्यं सूचयति ॥ बलवत् श्रुतीति ॥ कुशलं न इत्यादाविव वक्तरि स्वरसस्याहं शब्दस्यान्यपरत्वमन्याव्यमिति शङ्कानुत्तये हेत्वंशानुवादः । आदित्यस्थत्वलिङ्गस्यापि समन्वयार्थमित्युत्तरवाक्यसङ्गत्यर्थमनुवादेनव्यनक्ति ॥ तदादित्यस्थोऽपीति ॥ श्रुतेरग्रिप्रयुक्ताहंशब्दस्य शास्त्रदृष्टिसूत्र एवोक्तत्वादाह ॥ स्मारयतीति ॥ स्मरणं च पूर्वोक्ताज्ञानेनौपचारिकमिति शङ्कितत्वात्कृतम् । स्मारयति स्मृत्या दर्शयतीति वाऽर्थः । स्मृतावीशेशमिति स्वातन्त्र्यरूपनिमित्तोक्तिः । सर्वशब्दाः भूतानि विष्णुर्भुवनानि विष्णुः प्राणः सर्वाणि भूतानि मनुरभवमित्यादिस्थभूतमन्वादिशब्दाः नाभेदनिमित्तेनेत्याह ॥ सतीति ॥ एतेन निरवकाशोपपत्तेरेवत्युक्तिलब्धमभ्यासार्थवादयोः सावकाशत्वं भाष्ये व्यक्तीकृतमनुवादेन दर्शयति ॥ एवं श्रुतेरिति ॥ अग्रिप्रयुक्ताहंशब्दस्येत्यर्थः । सोऽहमस्मीत्यादिभाष्यस्थादिपदार्थोऽभ्यास इत्यादि । एतत्प्रकरणश्रुताग्रिगार्हपत्यादिशब्दानां प्रसिद्धाग्रिपरत्वेऽप्यग्रिप्रयुक्ताहंशब्दस्याग्र्यन्तर्यामिपरत्वे-

(भावदीपः)

नाग्रिश्रुतित्वाभावात् तद्वदितोऽभ्यासोऽर्थवादश्च तदन्तर्यामिनिष्ठ इत्यर्थः । अहमादिपदानामन्तर्यामिणि प्रवृत्तिप्रकारं प्रागेवावोचाम ॥ १३ ॥

वाक्यार्थमुक्तावली

ॐ अन्तर उपपत्तेः ॐ ॥ अग्रिश्रुतिसाहित्येनेति ॥ ब्रह्मेन्द्रमग्रिमिति वाक्यगतस्याग्रिशब्दस्य विष्णुपरत्वेपि नैतत्प्रकरणगतस्याग्रिशब्दस्य विष्णुपरत्वम् । उपकोसलं प्रति विद्योपदेष्टृत्वादिना तस्य प्रसिद्धाग्रिपरत्वावगमादिति भावः । श्रुत्यादिसंगतिमिति ॥ अव्यवहितपूर्वाधिकरणसंगतिस्तु “एतद्भावाभिधं लिङ्गं क्रियालिङ्गे ततः परम् । अन्तर्याम्यन्तरश्चेति क्रियाभावाख्यमुच्यते” इत्यनुव्याख्यानोक्तरीत्याक्रियाप्रधानकभावरूपविशिष्टनिरूपणस्यैकैकविचारानन्तरं विशिष्टविचार इति । यद्वा एतदमृतमभयमेतद्ब्रह्मेत्युक्तमन्तःस्थं यदि विष्णोरन्यत् स्यात् तदा “यः सेतुरीजानानामक्षरं ब्रह्म तत्परम् । अभयं तितीर्षतां पारम्” इत्युक्तं गुहास्थमपि विष्णोरन्यत् स्यात् इत्याक्षेपिकी सङ्गतिरिति ॥ अर्थादिति ॥ अक्ष्यादित्ययोरेकविधत्वादिति वक्ष्यमाणत्वादिति भावः ॥ विष्णोरिति ॥ अत्राक्षिस्थत्वम् अथ हाग्रयः समूदिर इत्यादि बह्वग्रिश्रुतेः सोहमस्मि स एवाहमस्मि इति सावधारणाभ्यासात् । स य एतदेवमित्यर्थवादात् । अस्मद्विद्याऽऽत्मविद्येति विद्याभेदोक्तेश्च किमग्रेः ब्रह्मात्मशब्दामृतत्वाभयत्वादिबलात् किं विष्णोरिति चिन्ता । तदर्थमग्रिप्रापकं विष्णुप्रापकबाधकमुत तद्वाध्यम्? इति । तदर्थमग्रिप्रापकस्य निरवकाशत्वेन विष्णुप्रापकस्य सावकाशत्वमुत विपरीतत्वमिति । भाष्ये अग्नीनामेवादित्यस्थत्वमुच्यत इत्यस्य यतोऽग्नीनामादित्यस्थत्वमुच्यते अत एव य एषो तरक्षिणिपुरुषोद्दृश्यत इत्यत्राग्निरेवोच्यत इत्यन्वयमभिप्रेत्य व्याचष्टे ॥ य एषोतरक्षिणीत्यादिना अत एवेत्यन्तेन ॥ अक्ष्यादित्ययोरेक्यादित्यन्तरितं वाक्यमवतार्य व्याचष्टे न च वाच्यमिति ॥ अक्ष्यादित्यमण्डलयोरेक्यायोगादाह ॥ एकविधत्वादिति ॥ एकाभिमानिकत्वादित्यर्थः । आदित्यमण्डलाभिमानी चक्षुर्भूत्वा तन्नामकरूपान्तरेणाक्षिणी गोलके प्राविशदिति श्रुत्यर्थः । सोहमस्मीत्यादित्यस्थतयोच्यमानोऽग्रिरिति कुत इत्यत आह ॥ एतस्मिन् प्रकरण इति ॥ चशब्दस्तु एतदाशङ्कापरिहारसमुच्चितस्यैवाक्ष्यादित्ययोरेक विधत्वलिङ्गस्य विवक्षितसाधकत्वादिति बोध्यम् । यद्वा अग्रेरक्षिस्थत्वे लिङ्गमुक्त्वा श्रुतिमप्याह ॥ एतस्मिन् प्रकरण इति । बह्वग्रिश्रुतीत्यस्य बहुवचनान्ताग्रिश्रुतेरित्यस्य बह्वी या अग्रिश्रुतिः तस्याः सद्भावादित्यर्थः । अत एव अथ हाग्रय इति, गार्हपत्योऽनुशशास इत्यादि चोक्तम् । आदिपदेन अथ हैनमन्वाहार्यपचनः

(वाक्यार्थमुक्तावली)

अथ हैनमाहवनीय इत्यादेर्ग्रहणम् । न चाक्षिस्थप्रकरणेनाग्निश्रुतिरिति वाच्यम् । आदित्याक्षिप्रकरणयोरैक्यादित्युक्तत्वादिति भावः । नन्वादित्ये पुरुषो विष्णुरेव यश्चासावादित्य इत्यानन्दमयशब्दितस्य विष्णोरादित्यस्थत्वोक्त्या तत्समाख्यानात् । आदित्ये पुरुषः सोहमस्मीत्यग्रेरादित्यस्थपुरुषत्वोक्तिस्तु आदित्यस्थपुरुषेणातिप्रीतिवशेनौपचारिकी ममात्मा भद्रसेन इतिवदित्याशङ्क्य निषेधति ॥ न च वक्तव्यमित्यादिना ॥ अग्रेरादित्यस्थत्वं नाम अग्र्यन्तर्यामिण आदित्यस्थत्वमित्यौपचारिकमित्यप्याहुः ॥ विष्णुग्रहणस्यापूर्वतयेति ॥ ननु अग्निग्रहणेऽप्यपूर्वतासाम्यमिति चेन्न । अग्निशब्दस्य प्रसिद्धाग्निपरत्वमभ्युपेत्य तस्यादित्यस्थत्वकथनादपि अग्निशब्दस्य तदन्तर्गतभगवत्परत्वं शास्त्रदृष्ट्येति न्यायेनाङ्गीकृत्य तस्यादित्यस्थत्वे ततोऽप्यपूर्वतालाभात् । किञ्च दिवाऽग्निप्रभाया अदर्शनेनादित्यप्रवेशस्य अनुमानसिद्धत्वात् । अत्यलौकिकब्रह्मग्रहणेऽग्निग्रहणादपि अपूर्वतालाभ इत्यर्थः ॥ अर्थवादादिति ॥ ज्ञानिनः फलप्रतिपादनेऽपि ज्ञेयस्य फलहेतुत्वरूपस्तुत्यर्थवादोऽप्ययं भवतीति भावः । नन्वाग्निशब्दस्य तन्नामकविष्णुविषयत्वेऽर्थवादोऽपि तद्विषयो भविष्यतीति चेन्न । अग्निशब्देन तदन्तर्गतविष्णुग्रहणे अग्रेरादित्यस्थत्वे सिध्यविरोधेनार्थवादस्य विष्णुविषयत्वकल्पना वैयर्थ्यात् । एतेन भाष्ये अग्नीनामित्यनेन बह्वग्निश्रुतिः सोहमस्मि स एवाहमस्मीत्यभ्यासः अग्नीनामेवेत्यनेनैवकारेण न समाख्यानसारेण विष्णोरिति समाख्या प्रतिषेधः । इत्यादावित्यादिपदेन अथ हैनमन्वाहार्यपचनोऽर्थहैनमाहवनीय इति वाक्यवत् तच्छेषभूतं स य एतदेवं विद्वानुपास्त इत्यर्थवादपरं वाक्यत्रयं च सङ्गृह्यत इति व्याख्यातं भवति ॥ मोक्ष इति मतमिति ॥ नेतरोनुपपत्तेरित्यत्रेति शेषः । ननु नेतरोनुपपत्तेरित्यत्र विष्णुज्ञानान्मोक्ष इत्युक्तं तदयुक्तम् । तद्यथेत्यक्षिस्थज्ञानात् मोक्षश्रावणादिति ऋजुसंगत्याधिकरणारम्भे कर्तव्ये आनन्दमयो विष्णुरित्युक्तम् । तस्य चादित्यस्थत्वमर्थादक्षिस्थत्वं चाक्ष्यादित्ययोरेकविधत्वात् । तच्च य एषोऽतरक्षिणीत्यग्रेः प्रतीयते इति वक्रसंगत्याधिकरणारम्भः किमर्थमित्यत आह ॥ अत्रेति ॥ ननु ऋजुसंगत्याऽधिकरणारम्भेऽपि पूर्वपक्षे अग्रेरेवाक्षिस्थत्वे आदित्यस्थत्वस्य हेतुत्वेनोपादाने तस्य विष्णुनिष्ठत्वस्य सिद्धान्ते समर्थनीयत्वात् तस्यापि समन्वयसिद्धिरिति चेन्न । तस्य सिद्धान्तिना सावकाशत्वाद्युक्त्या अविरोधकत्वस्य वक्तुं शक्यत्वेन समन्वय एव वक्तव्य इति नियमाभावात् । न हि सावकाशत्वमेव समन्वयः । तस्य लक्षणादिवृत्त्यन्तरेणापि सम्भवेन समन्वयरूपताभावादिति भावः । अत एव समन्वयसिध्यर्थमित्युक्तं भाष्ये । स एवाहमस्मीत्यादावित्यादिपदेन चन्द्रमसिविद्युतीति वाक्यग्रहणम् । आदित्यादिस्थत्वमित्यादिपदेन चन्द्रविद्युतोर्ग्रहणम् ।

(वाक्यार्थमुक्तावली)

अग्नीनामिति बहुवचनमन्वाहार्याहवनीय योः सङ्ग्रहायेति प्रतीयते । तथात्वे चन्द्रविद्युतोरक्षणा एकविधत्वाभावेनान्वाहार्यादिः तत्स्थ त्वस्याक्षिस्थत्वसाधकत्वाभावेन प्रकृतानुपयुक्तत्वादित्यत आह ॥ अग्नीनामिति ॥ सूत्रे तत्तु इत्यनुवृत्तिः सिद्धा । उपपत्तेरित्यावर्तते । आद्यस्य लिङ्गादित्यर्थः । द्वितीयस्य उक्तलिङ्गस्य तत्रैवोपपत्तेः अन्यत्रानुपपत्तेरिति । ततश्च विष्णुरेवान्तरश्चक्षुरन्तःस्थित्वा रममाणो नाग्निः उपपत्तेः एतदमृतमभयमित्युक्तमृतत्वाभयत्वलिङ्गात् । ब्रह्मात्मपुरुषश्रुतिलक्षणतात्पर्यलिङ्गाच्च । तेषां तत्रैवोपपत्तेरिति सूत्रार्थमाह ॥ विष्णुरेवेत्यादिना । य एषोत्तरक्षिणीत्यत्राक्षिस्थत्वमात्रोक्तावपि “अन्तःस्थित्वा रमणकृदन्तरः समुदाहृतः । रमणं चात्मशब्देनादेयं मातीति चोच्यते” इत्यनुव्याख्यानोक्तेरात्मशब्देन रमणं लभ्यत इति ज्ञेयम् । नन्वेवमात्मशब्दस्य हेतुतयोपादानमिति चेन्न । यौगिकतया समन्वेतव्यलिङ्गसमर्पकत्वेऽपि रूढत्वेन सूचितया हेतुत्वोपपत्तेः । यद्वा भाष्ये आदिपदेन पुरुषशब्दमात्रस्य ग्रहणोपपत्तेरिति ॥ उभयथापीति ॥ निरवकाशत्वानेकवाक्यमित्यर्थः ॥ स्मारयतीति ॥ शास्त्रदृष्टिसूत्रोक्तमित्यर्थः ॥ एवं श्रुतेरिति ॥ नन्वग्निशब्देन तदन्तर्गतविष्णुग्रहणेपि अग्रेरादित्यस्थत्वं प्राप्तमिति चेन्न । अग्निभिः स्वान्वयं विनैव स्वांतर्यामिणः आदित्यस्थत्वोक्तेः । अहं मनुरभवमित्यादौ वामदेवस्य मन्वाद्यन्तर्यामित्वाभावात् । एषा “विष्णोः केवलाप्येवमन्वा अयोग्यायामन्यदेवेषु सम्यक्” इति ।

तत्त्वसुबोधिनी

ॐ अन्तर उपपत्तेः ॐ ॥ अत्र य एषोत्तरक्षिणीत्युक्तस्य चक्षुरन्तस्थस्याभयस्याग्नित्वादभयं तितीर्षतां पारमिति पूर्वोक्ताभयोप्यग्निर्न तु विष्णुरिति पूर्वपक्षोत्थानादनन्तरसङ्गतितः । अग्निश्रुतिसाहित्येनेति । ब्रह्मेन्द्रमग्निमिति वाक्यगताग्निशब्दस्य विष्णुपरत्वेपि नैतत्प्रकरणगताग्निशब्दस्य विष्णुपरत्वम् । उपकोसलं प्रतिविद्योपदेष्टृत्वादिना तस्य प्रसिद्धाग्निपरत्वावगमादिति भावः । अर्थादक्षिस्थत्वमिति । अक्ष्यादित्ययोरेकविधत्वादिति वक्ष्यमाणन्यायेनेति भावः । अग्रेरादित्यस्थत्वमुच्यते । अत एवेति । अग्रेरादित्यस्थत्वस्य उच्यमानत्वादेवेत्यर्थः । अनेन अतोऽक्ष्यादित्ययोरेक्यादिति भाष्यस्थोऽतः शब्दः सन्निहितेन ऐक्यादित्यनेनान्वेति । प्रकृतस्य अत इत्यनेन परामृष्टस्य आदित्यस्थत्वस्यैक्येहेतुत्वायोगात् । किंतु व्यवहिते नाप्यत्ताग्निरेवोच्यते इत्यनेनान्वेतीत्युक्तं भवति । ननु अक्ष्यादित्ययोरेक्यादितिकथम् । आदित्यमण्डल अक्ष्णोः परस्पर भिन्नत्वेनप्रमितत्वात् । न च वाच्यम् आदित्यादि पदाभ्यां चेतनग्रहणेनैक्योपपत्तिरिति । स्थानादि व्यपदेशाच्च इति सूत्रानानुगुण्यात् । ननुद्विस्थानत्वेनोक्ताक्ष्णो जडत्वेनाभिप्रेतत्वात् । य

(तत्त्वसुबोधिनी)

एष आदित्ये पुरुषः य एषोतरिक्षिणि पुरुष इति वाक्यद्वये आदित्याक्षिगतस्य पुरुष पदेन चेतनत्वेनोक्त्या तयोः जहत्वेनाभिप्रेतत्वाच्चेत्यत आह । अक्ष्यादित्ययोः एकविधत्वादिति । असावादित्यस्त्रिकृत् त्रिवृदि ववै चक्षुः शुक्लं कृष्णं कनीनिकेति श्रुत्यनुसारेण जडभूतादित्यमण्डलाक्षणोरेव त्रिहवृत्त्वधर्मयुक्तत्वेनैकविधत्वात् । आदित्यः चक्षुरिति श्रुतौ आदित्य चक्षुः पदयोः चेतनपरत्वेन आदित्यमण्डलस्य चेतनस्य जडाक्षिप्रेवशोक्त्या जडाक्षादित्यमण्डलयोरेक चेतनाधिष्ठितत्वधर्मेण एकविधत्वाद्वेत्यर्थः । गार्हपत्योनुशशासेत्यादि इति । आदिपदेन 'अथहैनमाहवनीय इत्यादिग्रहणम् । नन्वस्तु अभ्यासस्तथापि समाख्यैव । तद्वोद्धो- भविष्यतीत्यत आह । अभ्यासस्यचेति । तस्याः षष्ठ प्रमाणत्वेन दुर्बलत्वादिति भावः । तथापि अग्रेः आदित्यस्थत्वस्य प्राप्तत्वात् विष्णुपक्षे अपूर्वतालभ्यत इत्यत आह । न चेति । स य एतदेवं विद्वान् इत्यस्यायमर्थः । सयः कश्चिदेवं यथोक्तं गार्हपत्याग्निमुपास्ते अपहते विनाशयति पापकृत्यां पापकर्म लोकीभवति अस्मदीयेन लोकेन आग्नेयेन तद्वान्भवति सर्वं वयः शतायुः मोक्ष प्राप्नोति ज्योति उज्ज्वलं जीवति नाप्राख्यात आस्ते इत्यर्थः । नास्यअवराश्च तेषुरुषाश्चास्य विदुषः सन्ततिर्जात इत्यर्थः । क्षीयन्ते संतत्युच्छेदो न भवतीत्यर्थः । किं न तेउपासकं वयम् । उपभुंजामः पालयामः अस्मिन्लोके जीवंतम् अमुष्मिन्परे लोकेपीति । नन्वस्तु अर्थवादः ततः किमित्यत आह । अर्थवादस्यचेति । उपसंहरति । अत इति यतोग्रिरक्षिस्थ इति अनेन भाष्ये अतोग्रिज्ञानादेव मोक्ष इत्यपि सम्बन्धः । अत इति बलाद्यत इत्यादेरर्थतो लाभः । तयोः हेतुः हेतुमद्भाव समर्थनार्थं तद्यथेति भाष्यमित्युक्तं भवति । भाष्ये पुष्करपलाश इत्यत्र कमलपत्र इत्यर्थः । मोक्षस्थापीति । मोक्षं विना सर्वपापाश्लेषासंभवादिति भावः । वक्रसंगत्या अधिकरणारंभ इति । यद्यपि विष्णुज्ञानात् मोक्ष इत्युक्तम् । तदयुक्तम् । तद्यथेत्यक्षिस्थस्याग्रेः ज्ञानान्मोक्षश्रवणादिति ऋजुसंगत्यैवाधिकरणमारभ्याग्रेरेवाक्षिस्थत्वमिति पूर्वपक्षे आदित्यस्थत्वं हेतूकर्तुं शक्यं पूर्वपक्षे तस्य हेतूकरणं च वक्रसङ्गत्याऽधिकरणारंभेपि समम् । तथापि यथा सिद्धान्ते आदित्यदेवताया आदित्यमण्डलस्थत्वेपि इदम् अक्षिस्थत्वममृतत्वादि हेतुभिः ब्रह्मणः तथापूर्वपक्षे अग्रेः आदित्यस्थत्वेपि अक्षिस्थत्वं ब्रह्मणएवेति आदित्यस्थत्वस्य विष्णौ समन्वयोनसिध्येत् । आदित्यस्थो विष्णुस्ततश्च अर्थादक्षिस्थोपि स एवेत्यानन्दमयाधिकरणोक्तमादित्य देवतास्थत्वादिकमयुक्तम् अग्रेरेव अक्ष्यादित्य देवतास्थत्वादिति वक्रसङ्गत्या अधिकरणारम्भे तु पूर्वोक्तस्य विष्णोः आदित्य देवतास्थत्वस्येह पूर्वपक्षे आक्षेपात् तन्निरासस्य विष्णोरेवादित्यस्थत्वमिति सिद्धान्ताभिप्रायं विनासिद्धेस्तत्समन्वयः सिध्यतीति भावः । यद्वा

(तत्त्वसुबोधिनी)

आदित्यस्थत्वस्य पूर्वपक्षे हेतुमात्रत्वेनोक्तौ पूर्वपक्षहेतुरपि सिद्धान्तिना समन्वेतव्य इति नियमाभावात् न तत्समन्वयसिद्धिः उत्तरादित्यस्थत्वाक्षेपमुखेन तु पूर्वपक्षे सिद्धान्ते तत्समन्वयोपि कर्तव्य इति । य एष आदित्ये पुरुषो दृश्यते इति वाक्यमपि ब्रह्मणिसमन्वितं भवति इति भावः । ननु भाष्ये य एष आदित्ये पुरुष इत्यग्रेव आदित्यस्थत्वमुच्यत इति वक्तव्यम् । अक्ष्यादित्ययोरैक्यादिति आदित्यस्थस्यैवाक्षिस्थत्वसाधकत्वेनाभिमततया तदुक्तेरेव प्रकृतसङ्गतत्वात् । आदिपदद्वयं बहुवचनं च व्यर्थम् । न चाथ हैनमन्वाहार्यपचनोऽथ हैनमावहनीय इति वाक्यद्वयसंग्रहाय प्रथमादिपदम् अन्वाहार्यपचनाहवनीययोः संग्रहाय अग्नीनामेवेति बहुवचनम् । चन्द्रमाविद्युतोः सङ्ग्रहाय द्वितीयादिपदम् इति वाच्यम् । चन्द्रविद्युतोः अक्ष्णैकत्वाभावेन अन्वाहार्यपचनाहवनीययोः तत्स्थत्वस्याक्षिस्थत्वसाधकत्वाभावेन प्रकृतानुपयुक्तत्वात् इत्यत आह । अग्नीनामेवेति । अथहाग्रय इत्येत्प्रकरणगतान्वाहार्यादिरूपबह्वग्निश्रुतिसूचनार्थमेव बहुवचनादिप्रयोगेन तूक्ताभिप्रायेणेति भावः । एतदमृतम् अभयमिति भाष्ये उपपत्तेः । निरवकाशत्वोक्त्यैव पक्षनिष्ठत्वं लक्ष्यत इति तत्रोक्तमिति ज्ञातव्यम् । अमृतत्वादीति भाष्यगतादिपदार्थमाह । अभयमिति । उभयथापीति । श्रुतेः जात्या आत्मशब्दमादाया नेकत्वेन चेत्यर्थः । नचाभ्यासार्थवादयोः कागतिरत आह । एवं श्रुतेः सावकाशत्वेनेति ।

वाक्यार्थमञ्जरी

अर्थादिति ॥ अक्ष्यादित्ययोरेकविधत्वादिति वक्ष्यमाणरीत्येति भावः ॥ य एष इति ॥ य एषोक्षिण्यन्तः पुरुषोदिव्यदृष्ट्यादृश्यते एष आत्मा वामनाख्यः परमात्मेति होवाच एतद्भगवद्रूपममृतं स्वत एव मरणरहितम् । अभयं स्वत एव भयरहितम् एतद् ब्रह्मगुणपूर्णमित्यर्थः ॥ अग्निश्रुतिरिति ॥ अथहाग्रयः समुदिर इत्यादाविति शेषः ॥ य एष आदित्ये पुरुष इति ॥ आदित्ये सूर्ये य एष पुरुषः पूर्णषड्गुणोभगवान्दि व्यदृष्ट्या दृश्यते सोहमहेयत्वादहं नामा गार्हपत्याग्निस्थोऽस्मि । आदित्यस्थस्य मदन्तर्यामिणश्च न विदुरधर्मादिवदभेदः किं तु न कोपि विशेष इत्यत आह ॥ स एवेति ॥ गार्हपत्याग्निनोपकोसलं प्रत्युपदिश्यते ॥ आदित्य इति ॥ आदित्यः आदित्यमण्डलाभिमानी । चक्षुर्भूत्वा रूपांतरेण चक्षुर्देवताभूत्वाक्षिणीगोलके प्राविशदित्यैतरेयभाष्यश्रुतावादित्य मण्डलस्य यदेवताकत्वं चक्षुर्गोलकस्यापि तदेवताकत्वरूपैकविधत्वोक्तेरित्यर्थः । तथाच भाष्ये एकपदमेकचेतनाधिष्ठितत्वरूपैकविधत्वपरम् । अक्ष्यादित्यपदे तु जडपर इति भावः ॥ समुदिरे ऊचुः । औपचारिकम् आदित्यस्थविष्णवाश्रयत्वेन ॥

(वाक्यार्थमञ्जरी)

श्रुतीति ॥ आनन्दमयस्यादित्यस्थत्वप्रतिपादकसमाख्या श्रुतीत्यर्थः ॥ बलवत्त्वादिति ॥ स्थानान्तरस्थसमाख्यापेक्षया एकस्थानस्थाभ्यासस्य शीघ्रोपस्थितिकरत्वादिति भावः ॥ अपूर्वतयेति ॥ लोकप्रसिद्धाग्रित्यागेनात्यागेनात्यलौकिकब्रह्मग्रहणेऽपूर्वतेत्यर्थः ॥ बाध इति ॥ एकत्रानेकवारोक्तिरूपतया ज्ञातज्ञापकाभ्यासादपि प्रमाणांतराप्रापकत्वरूपापूर्वतायाः प्राबल्यादिति भावः ॥ स य एतमिति ॥ योधिकारी एतदग्र्यन्तर्यामिरूपमेवं विद्वान् जानन्नृपास्ते । स पापकृत्याम् अपहते विनाशयति लोकी भगवल्लोकीभवति सर्वमायुर्मोक्षमाप्नोतीत्यर्थः ॥ प्राबल्यादिति ॥ अपूर्वतापेक्षयोद्देश्यत्वेनाधिकफलापेक्षया करणाकरणयोरिष्टानिष्टकथनरूपार्थवादस्यापूर्वतायाः प्राबल्यस्यसुतरां सिद्धेरिति भावः । यद्यपि अपहते पापहतेपापकृत्यमिति फलं तथापि स्तुतिरूपार्थवादित्वमप्यस्तीति वा । वस्तुतः फलवत्त्वं फलं फलोक्तिस्त्वर्थवाद इति बाभिप्रेतयैवमुक्तिरिति ध्येयम् । भाष्ये पलाशे पत्रे ॥ तदन्यथानुपपत्त्यैवेति ॥ मोक्षं विना सर्वपापाश्लेषासंभवादिति भावः । ननु नेतरोनुपपत्तेरित्यादौ विष्णुज्ञानान्मोक्ष इत्युक्तम् । समोक्षस्तद्यथापुष्करपलाश इति वाक्येन य एषोत्तरक्षिणीत्युक्ताक्षिस्थज्ञानात्प्रतीयत इति ऋजुसङ्गत्यैवैतदधिकरणारम्भसम्भवे य एष आदित्ये पुरुषः य एषोत्तरक्षिणीपुरुष इत्यनयोर्वाक्ययोरादित्यश्चक्षुर्भूत्वेति श्रुत्यैकार्थत्वमुपपाद्य य एष आदित्य इति वाक्यस्य यश्चासावादित्य इति वाक्येन सङ्गत्या तदर्थार्थक य एषोत्तरक्षिणीति वाक्यस्यापि तेनसङ्गतिरिति वक्रसङ्गत्याधिकरणारंभे किं निमित्तमित्यत आह ॥ अत्रादित्येति ॥ यद्यप्युक्तीत्याऋजुसंगत्याधिकरणारंभेपि पूर्वपक्षेऽग्रेरेवाक्षिस्थत्वे आदित्यस्थत्वस्य हेतुत्वेनोपपादने सिद्धान्तेतस्य विष्णुनिष्ठत्वस्य समर्थनीयत्वात्तस्यापि समन्वयसिद्धिस्तथापि पूर्वपक्षेऽग्रेरेवाक्षिस्थत्वे आदित्यस्थत्वस्य हेतुत्वेनोपपादने सिद्धान्ते तस्य विष्णुनिष्ठत्वस्य समर्थनीयत्वात्तस्यापि समन्वयसिद्धिस्तथापि पूर्वपक्षहेतोः सिद्धांतिना सावकाशत्वोक्त्याप्यविरोधकत्वस्य वक्तुं शक्यत्वेन समन्वय एव वक्तव्य इति नियामकाभावात्तदर्थमेतदिति भावः । ननु भाष्ये प्रथमादिपदम् अथहैनमन्वाहार्यपचनोनुशशास य एष चन्द्रमसिपुरुषो दृश्यतेसोहमस्मि अथहैनमाहवनीयोनुशशास य एषविद्युतिपुरुषोदृश्यतेसोहमस्मीत्यनयोर्वाक्ययोः सङ्गाहकम् । द्वितीयादि पदं च चन्द्रविद्युतोः सङ्गाहकम् । बहुवचनं चान्वाहार्यपचनाहवनीय योर्वाक्यसङ्गाहकमिति प्रतीयते । इदं चानुपपन्नं चन्द्रविद्युतोरक्षगैकविधत्वाभावेनान्वाहार्य पचनाहवनीययोस्तदुभयस्थत्वस्याक्षिस्थत्व साधकत्वाभावेन प्रकृतानुपयोगात् अतो य एष आदित्येपुरुष इत्यग्रेरादित्यस्थत्वमुच्यत इत्येव वक्तव्यं शिष्टं तु व्यर्थमित्यत आह ॥ अग्नीनामिति बहुवचनमादिपदद्वयं चेति ॥ अग्रेरक्षिस्थत्वसाधकत्वेनाथहाग्रयः समुदिर

(वाक्यार्थमञ्जरी)

इत्येतत्प्रकरणगताग्निगार्हपत्यान्वाहार्य पचनाहवनीयादि रूपब्रह्मश्रुतीनां सूचनार्थमेव बहुवचन-
प्रयोगो नतूक्ताभिप्रायेणेति भावः ॥ ॐ अन्तर उपपत्तेः ॐ ॥ अन्तरः चक्षुरन्तः स्थित्या
रममाणो विष्णुरेव । एतदमृतमभयमेतद्ब्रह्मेत्युक्तमृतत्वाभयत्वब्रह्मशब्दानां तत्रैवोपपत्तेरित्यर्थः ।
अभयं भयरहितम् । तितीर्षतां संसारतरणेच्छावताम् । पारंसेतुरिवाधारम् ॥ पर्येनमिति ॥ एनं
परमात्मानं परि प्रति एतेनेति यावत् । विद्युदादयो ग्रीयन्त इत्यर्थः ॥ भीषेति ॥ अस्मादस्य हरेः
भीषा भयेनाग्न्यादयः स्वस्त व्यापारंकुर्वन्तीत्यर्थः ॥ तदनुयायिनोरिति ॥ श्रुतिबलेन लब्धार्थ एव
तयोर्वाक्यतात्पर्यं ज्ञापकत्वादिति भावः ॥

सूत्रभाष्यम्

॥ ॐ स्थानादिव्यपदेशाच्च ॐ ॥ १४ ॥

तद्यदस्मिन् सर्पिर्वोदकं वा सिञ्चति वर्त्मनी एव गच्छती' (छां.उ.४-१५)
त्यादिस्थानशक्तिः वामनिर्भामनिरित्याद्यात्मशक्तिश्चोच्यते । तस्य ह्येतल्लिङ्गम् । 'स
ईशः सोऽसपत्नः स हरिः स परः स परोवरीयान् यदिदं चक्षुषि सर्पिर्वोदकं वा
सिञ्चति वर्त्मनी एव गच्छति स वामनः स भामनः स आनन्दः सोऽच्युत' इति
चतुर्वेदशिखायाम् ।

यत्स्थानत्वादिदं चक्षुरसङ्गं सर्ववस्तुभिः ।

स वामनः परोऽस्माकं गतिरित्येव चिन्तयेदि'ति वामने ॥ १४ ॥

तत्त्वप्रदीपिका

ॐ स्थानादिव्यपदेशाच्च ॐ । 'वामं' सौन्दर्यं, 'भामं' तेजः, सौन्दर्यतेजः प्रधानत्वात्स्त्री-
पुरुषा वामभामशब्दशब्दिताः । तन्नेता वामनिर्भमानिश्च । भानाद्वा भामनिः । यदिदं चक्षुषी-
त्यादि श्रुतेरयमर्थः । यस्माद्धरेस्सन्निहितादस्मिंश्चक्षुषि सर्पिर्वोदकं वा किञ्चित्सिञ्चति चेत्तद्वर्त्मनी
एव गच्छति स भामनः स वामन इति ॥

तत्त्वप्रकाशिका

युक्त्यन्तरेण विष्णोश्चक्षुरन्तःस्थत्वं साधयत्सूत्रमुपन्यस्य व्याचष्टे ॥ स्थानादीति ।
अत्राक्षिस्थपुरुषसम्बन्धादक्ष्णोरसङ्गत्वाख्यशक्तिर्व्यपदिश्यते 'तद्यदस्मिन्सर्पिर्वोदकं वे'ति । 'एतं

(तत्त्वप्रकाशिका)

संयद्वायम इत्याचक्षत एतं हि सर्वाणि वामान्यभिसंयन्ति । एष उ एव वामनिरेष हि सर्वाणि वामानि नयति एष उ एव भामनिरेष हि सर्वेषु लोकेषु भाति' इति चक्षुरन्तस्थस्य संयद्वायमत्वादस्वरूपशक्तिश्चोच्यते । एतदुभयबलात् चक्षुरन्तःस्थो विष्णुरेवेत्यर्थः । यस्मादयं पुरुषोऽक्षणि विद्यते तत् तस्मात् अस्मिन् अस्मिन् चक्षुषि यदि सर्पिर्वोदकं वा कश्चित् सिञ्चति तर्हि वर्त्मनी प्रत्येव गच्छति न चक्षुः स्पृशतीत्यर्थः । एतल्लिङ्गद्वयसद्भावेऽपि कुतोऽक्षिस्थस्य विष्णुत्वनिश्चय इत्यत आह ॥ तस्येति ॥ एतदिति स्वसम्बन्धेनाक्ष्णोरसङ्गत्वापादकत्वम् । कुत एतत्तस्य लिङ्गमिति तत्राह ॥ स इति ॥ यद्यस्माद्यस्य प्रभावात् । इदं चक्षुषीति समस्तम् ॥१४॥

गुर्वर्थदीपिका

भगवत्सम्बद्धेऽपि लगुडादौ काले पङ्कादर्शनादसम्भावनापरिहाराय आद्य एव लिङ्गे भरो भाष्यकारस्येति भावेनाऽऽह कुत एतदिति । अत्र सम्बन्धपदेन सान्निध्यविशेषो विवक्षित इति भावः ।

भावबोधः

तद्यद्यस्मिन्निति श्रुतौ तच्छब्दयच्छब्दयोर्व्यत्यासेनान्वयमभिप्रेत्यापेक्षितांशं पूरयन् व्याचष्टे— यस्मादयं पुरुषोऽक्षिणीत्यादिना । वर्त्मनीत्यस्य कर्मद्वितीयात्वसम्भवादाह— वर्त्मनी प्रत्येवेति । श्रुतावेवकारेणाक्ष्णोरसङ्गत्वं लभ्यत इत्यभिप्रेत्याह— न चक्षुरिति ।

नन्वात्मशक्तेर्विष्णुनिष्ठत्वेन तल्लिङ्गत्वेऽपि स्थानशक्तेः, चक्षुर्निष्ठत्वेन कथं विष्णुलिङ्गत्वोक्तिरित्यत आह एतदिति । स्वसम्बन्धेनेति । स ईश इत्यादितच्छब्दस्य यच्चब्दसापेक्षाद्यदिदं चक्षुषीत्यत्र यच्छब्दं तदर्थत्वेन व्याचष्टे— यद् यस्मात् यस्य प्रभावादिति । इदं शब्दस्य सर्पिर्वेत्यत्र सम्बन्धे वैयर्थ्याद् विषयवाक्यगततद्यद्यस्मिन्निति वाक्यसमानार्थत्वलाभायाह— इदं चक्षुषीति समस्तं पदमिति ॥

भावदीपः

ॐ स्थानादिव्यपदेशाच्च ॐ ॥ १४ ॥ अपूर्वहितुसमुच्चायकसौत्रचशब्दानुरोधादाह ॥ युक्त्यन्तरेणेति ॥ भाष्ये सौत्रस्थानादिपदाभ्यां स्थानात्मकशक्त्युक्तेः कथं विष्णोश्चक्षुरन्तःस्थोपपादकत्वमित्यतोऽसङ्गभगवत्स्थानत्वाच्चक्षुषोऽसङ्गत्वमुच्यत इति छान्दोग्यभाष्यानु-रोधेन यत्स्थानत्वादिति स्मृत्यनुरोधेन च भाष्यं व्यचष्टे ॥ अत्रेति ॥ एतत् श्रुतावित्यर्थः । उक्तं

(भाबदीपः)

हेतुं श्रुतौ दर्शयितुं शेषमुपादत्ते ॥ तद्यदस्मिन्निति ॥ इत्याद्यात्मशक्तिरित्यत्रादिपदार्थं वक्तुं सर्ववाक्यं पठति ॥ एतमिति ॥ वामानि सुन्दराणि । वामनिः सौन्दर्यप्रधानस्त्रीनेता । भामनिः तेजः प्रधानपुरुषनेता । सर्वलोकेषु भातीति भामनिः । संयद्द्वामत्वादीत्यादिपदेन वामनि-भामनिशब्दितस्त्रीपुंसनेतृत्वग्रहः । भाष्ये शेषोक्तिरेतदुभयेति । श्रुतौ तदित्यस्य परामर्शविषयं दर्शयन्नर्थमाह ॥ यस्मादिति ॥ तदित्यनुवादेन तस्मादिति व्याख्या । असङ्गपुरुषाश्रयत्वादित्यर्थः । अस्मिन्नित्यनुवादः । यदित्यस्यार्थो यदीति । एवकारार्थो न चक्षुरिति । असङ्गत्वोक्तेः श्रुतावस्फुटत्वात्तां व्याचख्यौ । संयद्द्वामवाक्यं तु स्फुटत्वान्न व्याख्यातम् । दुर्गमत्वात्स्थानशक्तेः विष्णुलिङ्गत्वं व्यनक्ति ॥ एतदिति ॥ फलितोक्तिर्यस्य प्रभावादिति । स वामन इत्यन्वयः । वामभामशब्दौ सौन्दर्यतेजोवाचिनौ तत्प्रधानत्वात् स्त्रीपुंसौ वामभामशब्दोक्तौ तन्नियामको वामनो भामन इति तत्त्वप्रदीपोक्तार्थः । एकदेशविकृतम् अनन्यवद्भवतीति न्यायेन वामन-वामन्यादिशब्दानामेकार्थत्वात् । उक्तार्थे श्रुतिरियं ध्येया । लिङ्गस्य विष्णुस्थत्वोक्त्यर्थं स हरिरित्यादिपूर्वशेषोक्तिः । भाष्यादावक्ष्यन्तःस्थ इति वाच्ये चक्षुरन्तःस्थ इत्यसकृदुक्तिः भाष्योक्तस्मृत्यनुरोधेन ॥ १४ ॥

वाक्यार्थमुक्तावली

ॐ स्थानादि व्यपदेशाच्च ॐ ॥ स्थानमक्ष्यादिपदात् तत्तदधिष्ठाता उच्यते । ताभ्यां च तच्छक्तिरुपलक्ष्यते । तत्सङ्गेनासङ्गत्वाख्यस्थानशक्तेः संयद्द्वामत्ववामनिपदोक्तसौन्दर्यनियामकत्व भामनिपदोक्त सर्वलोकभानरूपात्मशक्तेश्च व्यपदेशाच्च चक्षुरन्तःस्थो विष्णुरेवेति सूत्रार्थमाह ॥ अत्राक्षिस्थेत्यादिना ॥ ननु तद्यदस्मिन्निति अस्मिन् चक्षुषि सर्पिर्वोदकं वा सिञ्चति तद्वर्त्मनी एव गच्छतीत्येवोच्यते न त्वक्षिस्थपुरुषसम्बन्धादितीत्यतो व्याचष्टे ॥ यस्मादयं पुरुष इति ॥ एतेन यदित्यस्य यस्मादित्यर्थः । अयं पुरुष इति प्रकृतपरामर्शः । अस्मिन्नित्यधिकरणसप्तमीबलात् चक्षुषि विद्यत इति लभ्यते । तदिति । यस्मात् तस्मादित्यर्थः । अस्मिन्नित्यस्य व्यावृत्तिः यत्तदिति । यदि तर्हीत्यर्थतया वर्तत इत्यर्थः । वर्त्मनीत्यस्य कर्मद्वितीयत्वासम्भवादाह ॥ वर्त्मनीप्रत्येवेति ॥ नन्वात्मशक्तेः संयद्द्वामत्वादेः विष्णुलिङ्गत्वेन तेन विष्णोरक्षिस्थत्वसिद्धावपि स्थानगतेनासङ्गत्वलिङ्गेन विष्णोः कथमक्षिस्थत्वमात्मशक्तिरेव । तथापि स्थाननिरूपितत्वात् स्थानशक्तिरित्युक्तम् । यदित्यस्यार्थो यस्मादिति । तद्विवरणं यस्य प्रभावादिति । तच्चक्षुषि सर्पिर्वोदकं वा सिञ्चति इदं वर्त्मनी एवेति व्याख्याते स वामन इत्यादेरनन्वयप्रसङ्गात् एवं व्याख्यानमिति भावः । तर्हीदमिति सर्पिरादिविशेषणं व्यर्थमित्यत आह ॥ इदं चक्षुषीति ॥ अस्मिन् भगवत्संनिधिमिति चक्षुषि इत्यर्थः ।

तत्त्वसुबोधिनी

तद्यद्यस्मिन्निति श्रुतौ तच्छब्दयच्छब्दयोः व्यत्यासेनान्वयमभिप्रेत्यापेक्षितांशं पूरयन्व्याचष्टे । यस्मादयं पुरुषोक्षिणीत्यादिना । वर्त्मनीत्यस्य कर्मद्वितीयात्वासम्भवादाह । वर्त्मनीप्रत्येवेति । श्रुतेरेवकारेणाक्ष्णोरसङ्गत्वं लभ्यत इत्यभिप्रेत्याह । न चक्षुरिति । नन्वात्मशक्तेः विष्णुनिष्ठत्वेन तल्लिङ्गत्वेपि स्थानशक्तेश्चक्षुर्निष्ठत्वेन विष्णुलिङ्गत्वासम्भवात् कथं भाष्ये एतच्छब्देनोभयं परामृश्य तस्यविष्णुलिङ्गत्वोक्तिरित्यत आह । एतदिति स्वसम्बन्धेति । सईश इत्यादि तच्छब्दस्य यच्छब्दसापेक्षत्वात् यदिदं चक्षुषीत्यत्र यच्छब्दं तदर्थत्वेनव्याचष्टे । यस्मादिति । इदं शब्दस्य सर्वं वेत्यत्र सम्बन्धवैयर्थ्यात् विषयवाक्यगततद्यद्यस्मिन्निति वाक्यसमानार्थत्वलाभायाह । इदं चक्षुषीति समस्तं पदमिति ।

वाक्यार्थमञ्जरी

ॐ स्थानादिव्यपदेशाच्च ॐ ॥ स्थानम् अक्ष्यादिपदात्तदधिष्ठाता शक्त्युपलक्षकमेतत् । तथाचासंगत्वाख्यस्थानशक्तेः संयद्रामत्वाद्यधिष्ठातृशक्तेः व्यपदेशाच्चक्षुरन्तस्स्थोविष्णुरेवेत्यर्थः । सर्पिर्घृतम् ॥ एतं संयद्राम इति ॥ एतं चक्षुरन्तस्स्थंभगवन्तं संयद्रामः प्रकृष्टसौन्दर्य इत्याचक्षतेविद्वांसः । कुतः हि यस्मादेतं सर्वाणिवामानिसौन्दर्याणि अभिसंयन्ति प्रविशन्तीत्यर्थः ॥ एष इति ॥ एष एव चक्षुरन्तस्स्थोभगवान्वामानिः सौन्दर्यनेतेत्युच्यते सूरिभिः कुतः हियस्मादेष एव सर्वाणि वामानि रमादिगतसौन्दर्याणि प्रापयतीत्यर्थः ॥ एष इति ॥ एषचक्षुरन्तस्स्थोभगवान्भामनिः प्रकाशमान इत्युच्यते । कुतः हियस्मादेष एव सर्वेषु लोकेषु भाति दीप्यत इत्यर्थः ॥ ननु आत्मशक्तेर्विष्णुनिष्ठत्वेन तल्लिङ्गत्वेपि स्थानशक्तेश्चक्षुर्निष्ठत्वेन विष्णुलिङ्गत्वासम्भवात्कथं भाष्य एतच्छब्देनोभयं परामृश्य तस्य विष्णुलिङ्गत्वोक्तिरित्यत आह ॥ एतदिति ॥ स्वसम्बन्धेनेति ॥ अस्यतात्पर्यमाह ॥ यस्यप्रभावादिति ॥ श्रुतावसपत्नोविरोधरहितः ॥ समस्तमिति ॥ इदं च तच्चक्षुश्चेदं चक्षुस्तस्मिन्नित्येकं पदम् । तेनास्मिन्नित्युपपन्नमिति भावः ॥

सूत्रभाष्यम्

॥ ॐ सुखविशिष्टाभिधानादेव च ॐ ॥ १५ ॥

‘प्राणो ब्रह्म कं ब्रह्म खं ब्रह्मे’ति, (छां.उ.४-१०) ‘विज्ञानमानन्दं ब्रह्म’, (बृ.उ.५-१-२८) ‘आनन्दो ब्रह्मेति व्यजानादि’ (तै.उ. ३-६) त्यादेस्तस्यैव हि तल्लक्षणम् ।

(सूत्रभाष्यम्)

‘लक्षणं परमानन्दो विष्णोरेव न संशयः ।

अव्यक्तादितृणान्तास्तु विष्णुडानन्दभागिन’ इति ब्रह्मवैवर्ते ।

न च मुख्ये सत्यमुख्यं युज्यते ॥ १५ ॥

तत्त्वप्रदीपिका

ॐ सुखविशिष्टाभिधानादेव च ॐ ॥ कं ब्रह्म खं ब्रह्मेति विशिष्टसुखाभिधानादेव केवलं चक्षुरन्तस्थ ईश्वर इत्यवसीयते । चकाराद्विशिष्टज्ञानाभिधानादेव च । सुखविशिष्टाभिधानादिति व्युत्पत्त्यर्थमुक्तम् । अनयोर्हि श्रौतयोः कं खमिति शब्दयोः स्वतः पूर्णसुखज्ञानवाचिनोर्ब्रह्म-पदसमानाधिकृतयोः सङ्कोचकारणाभावाद्विशिष्टं पूर्णं सुखं ज्ञानं चैवार्थ इत्यभिप्रायेण न च मुख्ये सत्यमुख्यं युज्यत इत्याह ॥

तत्त्वप्रकाशिका

प्रकरणबलाच्च चक्षुरन्तःस्थत्वं विष्णोः प्रतिपादयत्सूत्रमुपन्यस्य तदुपात्तश्रुतिमेवोदाहरति ॥ सुखेति ॥ अत्रोपक्रमे प्राणो ब्रह्मेति मुख्यप्राणस्याखिलजीवेभ्यः पूर्णत्वमुक्त्वा कं ब्रह्म खं ब्रह्मेति सुखसंविदोरपि पूर्णत्वमुच्यते । तथा चास्य प्रकरणस्योपक्रमे पूर्णसुखाभिधानादेव वैष्णवत्वं सिद्धयति किमुत पूर्णज्ञानाभिधानादपि । ततः प्रकरणबलाच्च चक्षुरन्तःस्थो विष्णुरेवेति भावः । उपक्रमे पूर्णसुखसंविदभिधानेऽपि कुतोऽस्य प्रकरणस्य वैष्णवत्वमित्यत आह ॥ विज्ञानमिति ॥ पूर्णानन्दसंवित्त्वस्य ब्रह्मलक्षणत्वादुपक्रमे तदभिधाने ब्रह्मैवोपक्रान्तं स्यादिति भावः । श्रौतमपि विज्ञानादिपदं पूर्णज्ञानादिवाचि । ननु सकलचेतनानामपि पूर्णानन्दत्वात् कथमेतद्विष्णुलक्षणमित्यत आह ॥ लक्षणमिति ॥ अन्येषामापेक्षिकमेव पूर्णसुखत्वं न ब्रह्मबन्नि-रवधिकम् इति भावः । नन्वग्र्यादिसुखस्यापेक्षिकतयापि पूर्णत्वसद्भावात्तेषां किं न स्यादित्यत आह ॥ न चेति ॥ मुख्ये निरवधिकपूर्णत्वे सति सम्भवति नामुख्यमापेक्षिकं पूर्णत्वं युज्यत इत्यर्थः । न चोपक्रमे प्राणस्यापि श्रुतत्वेन प्राकरणिकत्वम् । श्रुतिलिङ्गादिबाधकसद्भावात् ॥१५॥

गुर्वर्थदीपिका

“सुखविशिष्टाभिधानादि”त्यत्र अग्र्याहितादिविशिष्टं पूर्णं सुखं सुखविशिष्टम् । नेदं ब्रह्मपदं पूर्वोक्तप्रमाण इव सावधिकपूर्णत्वपरमिति सूचनाय अल्पाक्षरमपि पूर्णपदमुपेक्ष्य विशिष्टपदं प्रयुक्तम् । सर्वेभ्यस्सुखेभ्य उपरीति सूचनायोत्तरनिपातश्च । सुखेन विशिष्ट-तयाऽव्यवहितसम्बन्धितया स्वपदेनोक्तज्ञानमपि ध्वनिना सूचयितुं विशिष्टपदमुत्तरनिपातश्च ।

(गुर्वर्थदीपिका)

“कं ब्रह्मे”ति श्रुत्यनुसारित्वाच्च ब्रह्मपदव्याख्यानरूपविशिष्टपदस्योपरि निपात इति च ज्ञेयम् । अन्यथा “सुखपूर्णाभिधाना”दित्यवक्ष्यत् । अत एव गूढाभिसन्धिर्भाष्यकारः तमिममर्थं मनसि निधाय न पूर्णपदेन ब्रह्मपदं व्याख्यातवान् । किन्तु श्रुतिमात्रमुदाहृत्य सूत्रेणैव स्ववाक्यं पूरितवानिति ज्ञेयम् । “विज्ञानमानन्दं ब्रह्मे”त्यादौ विज्ञानादीनां ब्रह्मात्मकत्वमेवोच्यते इह तु पूर्णत्वं तेन विज्ञानादीनां पूर्णता कथं सिद्ध्येदित्यत आह श्रौतमिति । “मुख्यस्य निर्विशेषेण शब्द” इति न्यायेन विज्ञानादिपदमेव पूर्णत्वाभिधायीति भावघटीकाकारस्य । वस्तुतस्तु श्रुतेरनेकार्थत्वादेतत् श्रुतिसमाख्यया विज्ञानं ब्रह्म पूर्णम्, आनन्दं ब्रह्म पूर्णमित्येवार्थो भाष्यकृतोऽभिप्रेतः । अन्यथा अस्यामपि श्रुतौ कपदेन स्वपदेनैव पूर्णब्रह्मपदं व्यर्थं स्यात् । ब्रह्मपदेनात्र पूर्णत्वमुक्तवोदाहृतश्रुतौ ज्ञानानन्दपदाभ्यामेव पूर्णत्वाभिधाने दृष्टान्तदार्ष्टान्तिकयोर्वैषम्यं च स्यात् । अतः सम्भवदर्थान्तरमेव टीकाकृतोक्तमिति ज्ञेयम् । आपेक्षिकमेव पूर्णसुखत्वमित्यत्र जलपूर्णो घट इति स्वयोग्यतापेक्षयोज्यमानं पूर्णत्वमित्यर्थः । अमुख्य-पूर्णत्वमेवात्रास्त्विति वदन्तं प्रति मुख्यविद्यमानत्वस्य विप्रतिपन्नत्वात् इति सम्भवतीत्युक्तम् ।

भावबोधः

“अपरं ब्रह्म स प्राणः साक्षाद्यो बलदेवता ।

ज्ञानानन्दात्मकः पूर्णः परं ब्रह्म स्वयं हरिः ॥”

इति स्मृत्यनुसारेण भाष्याभिप्रायमाह अत्रोपक्रम इत्यादिना । सूत्रगतैवकाराभिप्रायमाह किमु पूर्णज्ञानविधानादपीति । अत एव भाष्ये खं ब्रह्मेत्येतदप्युदाहृतमिति भावः ।

ननु पूर्णज्ञानत्वादेर्विष्णुलक्षणत्वे तदभिधायकत्वमेव प्रमाणमुदाहर्तव्यम्; न तु विज्ञानमानन्दमित्यादि । तत्रानन्दत्वादेः पूर्णत्वानभिधानादित्यत आह श्रौतमपि विज्ञानादिपदमिति । निरपवादकानन्दादिपदेन पूर्णानन्दादेरेवाभिधानादिति भावः । श्रुतौ ब्रह्मपदोक्तं सुखादेः पूर्णत्वं सूत्रे विशिष्टपदेन सङ्गृहीतम् । सूत्रे विग्रहस्तु सुखेन विशिष्टस्याभिधानादिति वा । विशिष्टं च तत्सुखं चेति वा । तत्राऽऽद्ये सुखेन श्रैष्ठ्यं विना नेति सुखस्यापि तत्सिद्धिः । द्वितीये— ‘कडाराः कर्मधारय’ इति विशिष्टशब्दस्य परनिपातः । अत एवोक्तमनुव्याख्याने— “विशिष्ट-सुखवत्त्वाच्च ब्रह्मत्वं च विशिष्टता ॥” इति ।

भाष्ये प्राणो ब्रह्मेत्यंशोदाहरणस्य प्रयोजनमाह— न चोपक्रम इत्यादिना ।

भावदीपः

ॐ सुखविशिष्टाभिधानादेव च ॐ ॥ १५ ॥ भाष्यस्य सूत्रेणान्वयं मत्वा “विशिष्टसुखवत्त्वाच्च ब्रह्मत्वं च विशिष्टे”त्यनुभाष्यदिशा भाष्यार्थमाह ॥ अत्रेति ॥ श्रुतावित्यर्थः ॥ पूर्णत्वमिति ॥ तद्भाष्ये तु “अपरं ब्रह्म स प्राणः साक्षाद्यो बलदेवता । ज्ञानानन्दात्मकं पूर्णं परब्रह्म हरिः स्वयम्” इति कं खं पदयोरेव पूर्णसुखादिवाचित्वात् विज्ञानं ब्रह्मेत्यादाविव पूर्णानन्दं पूर्णज्ञानं च परं ब्रह्मेत्यर्थान्तरमुक्तम् । अत्र प्राणो ब्रह्मेत्येतदंशोदाहरणं च श्रुतेति सूत्रे कगतीति कशब्देन प्राणब्रह्मणोस्तन्त्रेणोपादानस्य वक्ष्यमाणत्वात् । कं ब्रह्मेति कशब्देन ब्रह्मण इव प्राणस्यापि प्राणो ब्रह्मेति प्रकृतत्वमस्ति । अन्यथा स एनान् ब्रह्म गमयतीति श्रुतौ स इति तच्छब्दश्रवणेन प्राणपरामर्शो न स्यादित्युत्तरार्थत्वेनेति भावः । श्रुतिलिङ्गवाक्यानामुपक्रमोपसंहारयोः श्रुतत्वे तन्निश्चायकतया लिङ्गत्वमिति शब्दादेवेत्यत्र वक्ष्यमाणदिशा पूर्णानन्दादिरूपलिङ्गमुपक्रमे श्रुतं सत् उपक्रमस्य वैष्णवत्वनिर्णायकतया अस्य प्रकरणस्य विष्णौ तात्पर्यवत्त्वरूपं वैष्णवत्वमनुमापयतीति सूत्रार्थमाह ॥ तथा चेति ॥ पूर्णसुखेति ॥ कडाराः कर्मधारय इति विशिष्टपदस्य परनिपात इति भावः । सौत्रैवकारार्थमाह ॥ किमुतेति ॥ एतेन भाष्ये खं ब्रह्मेत्युक्तेरुपयोगो दर्शितः । ननु विज्ञानमित्यादौ पूर्णत्ववाचिपदाभावात्कथं पूर्णानन्दसंवित्त्वस्येत्युक्तिरित्यत आह ॥ श्रौतमपीति ॥ न केवलं कमित्यादिपदमित्यपेक्षार्थः ॥ मुख्यस्य निर्विशेषेणेति न्यायात् । पूर्णज्ञानादेरेव मुख्यत्वात् अन्यथा लक्षणस्यातिव्याख्यापत्तेरिति भावः । अन्येषामापेक्षिकमेवेति । यथोदञ्चनकुम्भादेः सरित्सागरयोरपि ॥

“अल्पेन महता वापि पूर्तिर्योग्यतया भवेत् ॥

एवं नारादिब्रह्मान्तजीवानां साधनैरपि ॥

अनादिसिद्धैर्भक्त्याद्यैः पूर्तिर्योग्यतया भवेत् ॥

अल्पैः पूर्तिस्थथाल्पानां महद्भिर्महतामपीति”

प्रथमाध्याये बृहद्भाष्ये व्यक्तमेतत् । विवरिष्यते चात्रापि भूम्नः क्रतुवज्जयायस्त्वमित्यादौ तृतीयेऽध्याये । यद्वा तथापि पूर्णानन्दत्वममुक्तानां व्यपेक्षयेति पञ्चमे बृहद्भाष्योक्तदिशा आपेक्षिकमित्यर्थः । अथवा एतस्यैवानन्दस्यान्यानि भूतानि मात्रामुपजीवन्तीत्यादेर्भगवदायत्तमित्यर्थः । एतेन सूत्रे पूर्णसुखेत्यनुक्त्वा विशिष्टसुखेत्युक्तिरापेक्षिकपूर्णत्वस्य जीवेष्वपि

(भावदीपः)

सत्त्वेन व्यभिचारात्सर्वव्यावृत्तपूर्णत्वलाभायेति सूचितं प्रकरणित्वं प्रकरणप्रतिपाद्यत्वम् ।
श्रुतिलिङ्गादीति ॥ पुरुष आत्मा ब्रह्मेति श्रुत्यमृतत्वादिलिङ्गब्रह्मप्रकरणरूपबाधकेत्यर्थः ॥१५॥

वाक्यार्थमुक्तावली

ॐ सुखविशिष्टाभिधानादेव च ॐ ॥ श्रुतौ ब्रह्मपदोक्तं पूर्णत्वं सूत्रे विशिष्टपदेन सङ्गृहीतम् ।
विशिष्टं च सुखं सुखविशिष्टम् । कडाराः कर्मधारय इति परनिपातः । विष्णुरेवान्तर इत्यनुवर्तते
इत्यभिप्रेत्य सूत्रार्थमाह ॥ पूर्णसुखाभिधानादिति ॥ तदुक्तमनुव्याख्याने “विशिष्टसुखवत्त्वाच्च
ब्रह्मत्वं च विशिष्टता” इति । एवकाराभिप्रायमाह ॥ किमुतेति ॥ उपक्रमस्य साक्षात्
प्रकरणनिर्णायकत्वात् अस्य प्रकरणस्य वैष्णवत्वमिति मध्ये साध्यमुक्तम् । तथाचोपक्रमे
पूर्णसुखसंविदोरभिधाने तत्प्रकरणस्य वैष्णवत्वाच्च प्राकरणिकश्चक्षुरन्तरो विष्णुरेवेति
मथितोऽर्थः । ननु विज्ञानमानन्दं ब्रह्मेत्यादौ ब्रह्मपदस्य विशेष्यार्पकत्वात् आनन्दादेः पूर्णत्वं
केनोच्यत इत्यत आह ॥ श्रौतमपीति ॥ तेषां निरुपपदत्वादिति भावः ॥ आपेक्षिकमिति ॥
जलपूर्णो घट इतिवत् स्वयोग्यतापेक्षयेति भावः । भाष्ये प्राणो ब्रह्मेत्यंशोदाहरण-
सूचिताक्षेपपरिहारं व्यनक्ति ॥ न चोपक्रम इत्यादिना ॥

तत्त्वसुबोधिनी

सूत्रगतैवकारमभिप्रायमाह । किमुपूर्णज्ञानविधानादपीति । ननु पूर्णज्ञानत्वादेः विष्णु-
लक्षणत्वेन तदभिधायकमेव प्रमाणमुदाहर्तव्यम् । ननु विज्ञानमित्यादि । तत्रानन्दादेः
पूर्णत्वानभिधानादित्यताह । श्रौतमपीति । निरपदकानन्दादिपदेन पूर्णानन्दादेरेवाभिधानादिति
भावः । श्रुतौ ब्रह्मपदोक्तं सुखादेः पूर्णत्वं सूत्रे विशिष्टपदेनगृहीतम् । भाष्येप्राणोब्रह्मे-
त्यंशोदाहरणस्य प्रयोजनमाह । न चेति ।

वाक्यार्थमञ्जरी

ॐ सुखाविशिष्टाभिधानादेव च ॐ ॥ विशिष्टं पूर्णं च तत्सुखं च सुखविशिष्टम् । कडाराः
कर्मधारय इति परनिपातः । कं ब्रह्म खं ब्रह्मेत्युपक्रमेपूर्णं सुखाभिधानाच्चक्षुरन्तःस्थोब्रह्मैवेत्यर्थः ।
उक्त्वाब्रह्मशब्देन । कं सुखं खं ज्ञानं सौत्रैवकारार्थमाह ॥ किमुतेति ॥ प्रकृतोपयोगमाह ॥
श्रौतमपीति ॥ निरपवादेऽमुख्यग्रहणायोगादिति भावः । आपेक्षिकं सावधिकम् । स्मृतौ विष्णुर्
अल्पम् ॥

सूत्रभाष्यम्

॥ ॐ श्रुतोपनिषत्कगत्यभिधानाच्च ॐ ॥ १६ ॥

‘स एनान्ब्रह्म गमयती’ति (छां.उ.४-१५) । न ह्यन्यविद्यया अन्यगतिर्युक्ता

॥ १६ ॥

तत्त्वप्रदीपिका

श्रुतोपनिषत्कगत्यभिधानाच्च । ‘स एनान्ब्रह्म गमयती’ति श्रुतोपनिषत्कानां” श्रुतोपनिषद्-
तोपासनानां ब्रह्मगत्यभिधानाच्चान्तरो विष्णुरेव । अस्यामुपनिषण्णं ब्रह्मेत्युपनिषदुपासना,
अनया ब्रह्मोपनिषीदतीति वा । ब्रह्मोपासकस्यैव हि ब्रह्मगतिः । तदेतदाह्नह्यन्यविद्ययेति ॥

तत्त्वप्रकाशिका

नैवमुपक्रमेऽप्यक्षिस्थप्रकरणस्य वैष्णवत्त्वं युक्तम् । ‘प्राणो ब्रह्म’ ‘कमिति विद्यां’ ‘य एष
आदित्ये पुरुष इत्यादिविद्यां चोक्त्वा अग्निभिरुपकोसलैषासोम्य तेऽस्मद्विद्याऽऽत्मविद्या चेत्युक्त-
त्वेनाद्यविद्याया विष्णुविषयत्वस्य द्वितीयविद्याया अग्निविषयत्वस्यैव युक्तत्वादक्षिस्थविद्याया-
श्चादित्यस्थविद्यैकार्थत्वात् । न चोपक्रमविरोधः । ह्याम्यग्निमित्यादाविवोपपत्तेः । न चास्म-
द्विद्येत्यन्तर्यामिविषयतया योज्यं तथा सत्यात्मविद्येति पृथगुक्त्ययोगात् । तस्मादग्निविषयत्वमेव
चक्षुरन्तःस्थविद्याया इत्याशङ्कं परिहरत्सूत्रं पठित्वा तदुपात्तश्रुतिमेवोदाहरति ॥ श्रुतेति ॥
नैतद्विद्याया अग्निविषयत्वं युक्तमपि तु विष्णुविषयत्वमेव । ‘अथ यदुचैवास्मिञ्छब्दं कर्म
कुर्वन्ति यदु चैनाऽर्चिषमेवाभिसंविशत्यर्चिषोऽहरन्ह आपूर्यमाणपक्षमापूर्यमाणपक्षाद्यान् षडुदङ्-
डेति मासांस्तान्मासेभ्यः संवत्सरं संवत्सरादादित्यमादित्याच्चन्द्रमसं चन्द्रमसो विद्युतं तत्पुरुषो
मानवः स एनान्ब्रह्म गमयतीति’ श्रुतैतद्विद्यानां ब्रह्मगत्यभिधानादिति भावः । श्रुतपदं मनननि-
दिध्यासनोपलक्षकम् । कगतिरिति ब्रह्मगतिः । कं ब्रह्मेति प्रकृतत्वात् । केन वायुना गतिरिति
वा । ‘को वायुरिति शब्दितः’ इत्यभिधानात् । अथवा श्रुतोपनिषदमुपकोसलं प्रति एतद्-
विद्याफलत्वेन कगत्यभिधानादिति । न च बाध्यमत्र कगतिकथनमेव श्रूयते न तद्विद्याफ-
लत्वेनेति । सर्वेषु लोकेषु भाति य एवं वेदेति फलश्रुतिसामीप्यात् । अन्यथा असङ्गतेश्च ।
अस्त्वेतद्विद्याया ब्रह्मप्राप्तिः फलं तथापि कुतो नाग्निविषयत्वमित्यत आह ॥ न हीति ॥ यदीय-
मग्निविद्या तर्ह्येतद्विद्यायाऽग्निप्राप्तिरेव फलत्वेनोच्येत न ब्रह्मप्राप्तिः । ‘देवान्देवयजो यान्ति

(तत्त्वप्रकाशिका)

मद्भक्ता यान्ति मामपि' इत्यादेरन्यविद्ययाऽन्यगतेरयुक्त्वात् । अतो ब्रह्मप्राप्तिफलैतद्विद्याया ब्रह्मपरत्वमेवेति भावः । न चास्मद्विद्येत्युक्तिविरोधः । तस्य अन्तर्यामिविषयत्वोपपत्तेः । श्रुतेरपि निरवकाशत्वोपपत्तेः प्राबल्यात् । न चात्मविद्येति पृथगुक्तिविरोधः । तस्याः सर्वगतात्मविद्यात्वाभिधायकत्वात् । तस्यैव ब्रह्मत्वात् ॥ १६ ॥

गुर्वर्थदीपिका

यद्यप्यस्मद्विद्या आत्मविद्या चेति श्रौतपदक्रमानुरोधेनाऽऽद्य विद्याया एवाग्निविद्यात्वमुचितं, तथाऽपि प्राचीनविद्यायां सूत्रकृतैव पूर्णसुखत्वाख्यबाधकस्योक्तत्वात् द्वितीयविद्यैवाग्निविद्येति भावेनोक्तं द्वितीयविद्याया इति । क्रमस्त्वविवक्षित इति भावः । तर्ह्यक्षिस्थविद्यायामपि “अन्तर उपपत्ते” रिति बाधकस्योक्तत्वात्कथमग्निविद्यात्वमित्यत उक्तम् अक्षिस्थविद्यायाश्चेति । ह्याम्यग्रिमित्यत्र ‘ह्याम्यग्रिं प्रथमं स्वस्तय’ इति प्रागग्रिमुक्त्वा “ह्यामि मित्रावरुणाविहावस” इति तत्रैव मित्रावरुणयोरप्युक्तत्वादित्यर्थः । स्वश्रोतारं प्रत्येतद्विद्योपासकस्य फलकथनात् श्रुतेत्यत्र मननादेरसङ्ग्रह इति भावेनोक्तम् अथवेति । उक्तविद्याप्रस्तावे यत्किञ्चिद्भूतिकथनस्यासङ्गतत्वादेतद्विद्याफलत्वेनोच्यत इति भावेनाह अन्यथेति । अत एव च शब्दः । श्रुतेरपीत्यत्र अस्मदित्यग्निराचकपदश्रुतेः सकाशादित्यर्थः । तस्यैव ब्रह्मत्वादित्यत्र “अत सातत्यगमन” इति धातोः ब्रह्मशब्दसमानार्थकाऽऽत्मशब्दवाच्यत्वादित्यर्थः ।

भावबोधः

आत्मविद्या चेति । प्राणो ब्रह्म कं ब्रह्मेति प्रागुक्तविद्येत्यर्थः । नन्वग्निभिः स्वात्मविद्यात्वेनोक्त आदित्यस्थविद्यात्वादक्षिस्थविद्यायाः कथमग्निविषयत्वमित्यत आह— अक्षिस्थविद्यायाश्चेति ॥ ह्याम्यग्रिमित्यादिवदिति । यथा ‘ह्याम्यग्रिं प्रथमं स्वस्तये’ इत्यत्राग्रेरुपक्रमेऽपि ‘सवितारमूयये’ हिरण्यमेन सवितारथेन’ इत्यादिसवितृलिङ्गादिना तत्प्रकरणं सावित्रं तथा अत्रापि ब्रह्मण उपक्रमेऽपि अस्मद्विद्येत्यग्निभिरुक्तत्वादग्नीनामेवेदं प्रकरणमित्यर्थः । श्रुतैतद्विद्यानां ब्रह्मगतीति । अनेन श्रुतोपनिषदामधिकारिणां कस्य ब्रह्मणो गतिरिति सूत्रे विग्रहः प्रदर्शितो भवति । मनननिदिध्यासनोपलक्षकमिति । श्रवणमात्रेण ब्रह्मप्राप्त्यसम्भवादिति भावः । अन्यथाऽसङ्गतेश्चेति । फलकथनरूपत्वाभावे ब्रह्मप्राप्तिकथनस्य प्रकारान्तरेण प्रकृतोपयोगाभावादित्यर्थः ।

(भावबोधः)

“अस्मच्छब्दोदितोऽन्तःस्थ आत्मा व्याप्तो जनार्दनः ।
अग्रयो द्विविधं विष्णुमवोचन्नुपकोसलः ॥”

इति प्रमाणं मनसि निधायाऽऽह तस्यान्तर्यामिविषयतयोपपत्तेरित्यादि । श्रुतेरपीति ।
अस्मच्छब्दरूपाया इत्यर्थः ॥

ननु ‘कं ब्रह्म’ ‘खं ब्रह्म’ इत्युक्ताद्यविद्याया ब्रह्मशब्दोपेतत्वेन ब्रह्मविद्यात्वात् कथमात्म-
विद्येत्युक्तसर्वगतविद्यात्वमित्यत आह— तस्यैव ब्रह्मत्वादिति । सर्वगतस्यैवेत्यर्थः ।

भावदीपः

ॐ श्रुतोपनिषत्कगत्यभिधानाच्च ॐ ॥ १६ ॥ शङ्कते ॥ नैवमिति ॥ प्राणो ब्रह्मे-
त्येतदंशानुवादस्तु विद्यात्रैविध्यशङ्कानिरासायात्मविद्यात्वेन सङ्ग्रहार्थमित्येके । केचित्तु प्राणो-
पक्रमेऽपि बाधकात् यथा न प्राणविद्यात्वं सर्वस्य तथा ब्रह्मोपक्रमेऽप्यग्नीनामादि-
त्यस्थत्वोक्तिबाधकेन न ब्रह्मविद्यात्वं किन्तु अग्निविद्यात्वमेवेति दृष्टान्तार्थं प्राणो ब्रह्मे-
त्यंशानुवादः अत एव प्राक् श्रुतिलिङ्गादिबाधकसद्भावाच्च प्रकरणित्वं प्राणस्येत्युक्तमित्याहुः ।
श्रुतौ सान्निध्यमनुरुध्य व्युत्क्रमेणोक्तावपि स्वयं यथाक्रममन्वयमाह ॥ आद्येति ॥ कं
ब्रह्मेत्युक्तविद्याया इत्यर्थः । तावता अक्षिस्थो विष्णुरित्यत्र किमायातमत आह ॥ अक्षिस्थेति ॥
ह्याम्यग्निं प्रथमं स्वस्तय इत्यत्राग्रेरुपक्रमेऽपि सवितारमूर्त्ये हिरण्यमेन सविता रथेनेत्यादि
सवितृश्रुतिलिङ्गादिना तत्प्रकरणं सावित्रं ह्याम्येकादशसावित्रमित्यनुक्रमणिकोक्तेः ।
तथाऽत्राप्यस्मद्विद्येत्यग्निभिरुक्तत्वादग्निप्रकरणमित्यर्थः । एतेन प्राणस्य न प्रकरणित्वमित्ये-
तदप्युपपदितं बोध्यम् ॥ इति पृथगुक्तीति ॥ एतेन न्यायविवरणे सोऽहमस्मि स
एवाहमस्मीत्याद्यभ्यासेत्यत्रास्मद्विद्या आत्मविद्येति विद्याशब्दाभ्यासोऽप्यादिपदेन गृहीत इति
दर्शित इत्याहुः । भाष्यस्य सूत्रेणान्वयं दर्शयन् स एनानिति पदद्वयपरामृष्टं वक्तुं कृत्स्नवाक्यमु-
पाददानः सूत्रार्थमाह ॥ नैतदिति ॥ अन्तरो विष्णुरेवेत्यनुवृत्तस्य तात्पर्योक्तिरियम् ।
श्रवणमात्रस्य ब्रह्मप्राप्त्यहेतुत्वाद्य एवं वेदेत्यपरोक्षस्याप्युक्तेरिति भावेनाह ॥ उपलक्षकमिति ॥
इति वेति ॥ प्राणो ब्रह्मेति तस्यापि प्रकृतत्वादिति भावः । पूर्वमेनानित्युक्तबहुवचनान्तपरत्वेनार्थ
उक्तः । अधुना आचार्यस्तु ते गतिं वक्तेति अहं तु ते तद्वक्ष्यामीति युष्मच्छब्देन
प्रकृतश्रोतृपरत्वेनार्थमाह ॥ अथवेति ॥ तदानोपलक्षणमितिभावः ॥ एतदिति ॥ एतद्विद्योपा-
सनाफलत्वेनेत्यर्थः ॥ अन्यथेति ॥ एतद्विद्याप्रस्तावे यत्किञ्चित्फलरूपगत्युक्तेरसङ्गतेरिति

(भावदीपः)

भावः । हिशब्दसूचितमाह ॥ देवानिति ॥ इत्यादेः । गीतायामित्यर्थः । “ज्ञात्वा परत्वं विष्णोस्तु पृथग्देवान्यजन्नरः । याति देवांस्तदज्ञात्वा तम एव प्रपद्यत इति तात्पर्यं ज्ञेयम्” । तेन येऽप्यन्यदेवता भक्ता इत्यादिविरोधिनेति ध्येयम् ॥ अत इति ॥ अन्यविद्यया अन्यगते-
र्युक्तत्वादित्यर्थः । अस्मच्छब्दोदितोऽतस्थ आत्मा व्याप्तो जनार्दनः । अग्रयो द्विविधं विष्णु-
मब्रुवन् उपकोसलमिति छान्दोग्यभाष्यदिशा सोऽहमस्मीत्यादित्वन्तर्याम्यपेक्षयेति भाष्यस्थादि-
पदेनास्मद्विद्येत्युक्तिरपि ग्राह्येति भावेनोत्तरमाह ॥ तस्या इति ॥ उपपत्तेरित्युक्त्या
सौत्रोपपत्तेरित्यस्य न केवलं श्रुतिलिङ्गोपपत्तेरित्यर्थः । किन्तु सोऽहमस्मीत्याद्युक्ताहंशब्दा-
र्थवादानाम् अस्मद्विद्येत्युक्तेरचान्तर्त्याम्यपेक्षयोपपत्तेरिति वृत्त्यन्तरं भाष्ये चोपपद्यत इति शेष
इति सूचितमित्याहुः । ननु वक्तारि स्वरसस्यास्मच्छब्दस्य कुतोऽन्यपरत्वम् इत्यतो निरवकाशो-
पपत्तेरेव प्राबल्यमिति न्यायविवरणोक्तहेतुमाह ॥ श्रुतेरपीति ॥ अस्मदिति श्रुतेरपीत्यर्थः ॥
निरवकाशेति ॥ प्रागुक्तदिशाऽनेकेत्यपि ग्राह्यम् ॥ उपपत्तेरिति ॥ अमृतत्वाभयत्वरूप-
लिङ्गस्येत्यर्थः । पुरुषात्मब्रह्मशब्दानामुपलक्षणमेतत् । यद्वा निरवकाशश्रुतिलिङ्गोपपत्तेरित्यर्थः ॥
सर्वगतात्मेति ॥ तत्रैव भाष्ये अस्मच्छब्दोदितोऽतस्थ आत्मा व्याप्तो जनार्दनः । इत्युक्तेरिति
भावः । ननु श्रुतौ क आत्मेत्यश्रवणात् ब्रह्मेत्येव श्रवणादस्मद्विद्या ब्रह्मविद्या चेत्येव वाच्य-
मित्यत आह ॥ तस्यैवेति ॥ सर्वगतात्मन एवेत्यर्थः । ब्रह्मात्मशब्दयोः पर्यायत्वादिति भावः ।
कमानन्दरूपं ब्रह्म परं ब्रह्मेति तद्भाष्योक्तार्थमुपेत्येयमुक्तिः । “ब्रह्मत्वं च विशिष्टे”-
त्यनुभाष्योक्तदिशा सुखादिस्थपूर्णत्ववाचित्वेन कमित्यादेर्विशेषणत्वे तस्यैव ब्रह्मत्वादि-
त्युक्त्ययोगात् ॥ १६ ॥

वाक्यार्थमुक्तावली

ॐ श्रुतोपनिषत्कगत्यभिधानाच्च ॐ ॥ नचादित्यस्थविद्यायाः सोहमस्मीत्यस्मात् श्रुत्याऽ-
ग्रिविषयत्वेऽपि कुतोऽक्षिस्थविद्यायाः तद्विषयत्वमित्यत आह ॥ अक्षिस्थेति ॥ हयामीति ॥
हयाम्यग्रिं प्रथमं स्वस्तय इत्यत्राग्रेरुपक्रमेऽपि सवितारमूतये, हिरण्ययेन सविता रथेनेत्यादि-
सवितृश्रुतिलिङ्गबलात् तत्प्रकरणं सावित्रम् । हयाम्येकादशसावित्रमित्यनुक्रमणिकोक्तेः ।
तथाचास्मद्विद्येत्यग्रिश्रुत्येदमग्रिप्रकरणमित्यर्थः । अस्य सूत्रस्य प्रकरणस्याग्रेयत्वशङ्कानिवर्तक-
त्वात् साक्षात् परमसाध्यविष्णोरक्षिस्थत्वे युक्त्यन्तरपरत्वाभावात् साध्यमध्याहरति । नैतद्विद्याया
इति ॥ एतत्प्रकरणस्येत्यर्थः । श्रवणमात्रस्य ब्रह्मप्राप्तिहेतुत्वाभावेन श्रुतौ एवञ्चेत्यपरोक्ष-

(वाक्यार्थमुक्तावली)

स्याप्युक्तेः । सूत्रे तु पदमपरोक्षान्तसाधनोपलक्षणमित्याह ॥ श्रुतपदमिति ॥ कं ब्रह्मेति ॥ प्रकृतत्वादिति ॥ सुखस्य पूर्णत्वाभिधानेन लक्षणमुखेन प्रकृतत्वादित्यर्थः ॥ केन वायुनेति ॥ प्राणो ब्रह्मेति तस्य श्रुत्या प्रकृतत्वादित्यर्थः ॥ श्रुतोपनिषत्कत्वमधिकारिविशेषणमिति व्याख्यायोपकोसलविशेषणत्वेन व्याख्याति ॥ अथवेति ॥ असङ्गतेरिति ॥ फलकथन-
रूपत्वाभावे ब्रह्मप्राप्तिकथनस्य प्रकारान्तरेण प्रकृतोपयोगाभावादित्यर्थः ॥ देवयज इति ॥ भगवत्परिवारतया देवपूजका इत्यर्थः ॥ श्रुतेरिति ॥ अस्मच्छब्दरूपाया अग्रिश्रुतेरित्यर्थः ॥ तस्याः सर्वगतात्मेति ॥

अस्मच्छब्दोदितोऽस्थ आत्मा व्याप्तो जनार्दनः ।

अग्रे द्विविधं विष्णुमवोचन्नुपकोसल

इति वचनादिति भावः । ननु श्रुतौ कमात्मेत्यश्रवणात् अस्मद्विद्या ब्रह्मविद्येत्येव वाच्यमित्यत आह ॥ तस्यैवेति ॥ ब्रह्मात्मशब्दयोः पूर्त्यभिधायकत्वेनोपयोगित्वादिति भावः । ततश्चायं सूत्रार्थः । न केवलमुपक्रमबलात् प्रकरणस्य वैष्णवतया प्राकरणिकश्वक्षुरन्तःस्थो विष्णुः । किन्तु श्रुतोपनिषदामधिकारिणां श्रुतोपनिषदमुपकोसलं प्रति तद्विद्याफलत्वेन केन वायुना कस्य विष्णोः गत्यभिधानलिङ्गाच्च प्रकरणस्य वैष्णवतया अन्तरो विष्णुरेवेति । चशब्दः प्रकरणस्य वैष्णवत्वे उपक्रमातिरिक्तलिङ्गसमुच्चायक इति बोध्यम् ।

तत्त्वसुबोधिनी

आत्मविद्येति । प्राणोब्रह्म कं ब्रह्मेति प्रागुक्तविद्येत्यर्थः । नन्वग्रिभिः आत्मविद्यात्वेनोक्त-
विद्यायाः आदित्यस्य विद्यात्वात् । अक्षिस्थविद्यायाः कथम् अग्रिविषयत्वमतआह । अक्षि-
स्थविद्यायाश्चेति । ननूपक्रमे ब्रह्मण उपक्रान्तत्वात् कथमस्मद्विद्यायाः अग्रिविषयत्वम् । अन्यथा
उपक्रमविरोधः स्यादित्याशङ्क्यनपेधति । न चोपक्रमेति । ह्याम्यग्रिमित्यादाविति । यथा
ह्यामाग्रिप्रथमं स्वस्तयेत्यत्र अग्रेरुपक्रमेऽपि सवितारमूतये हिरण्मयेनासवितारथेन इत्यादि
सवितृलिङ्गादिनातत्प्रकरणं सावित्रम् । तथापि तत्रापि ब्रह्मणउपक्रमेपि अस्मद्विद्येत्यग्रे
रुक्तत्वादग्रीनामेवेदं प्रकरणमित्यर्थः । अथयदुचैवेत्यस्यायमर्थः । अथेदानीं यदुच यद्यपि अस्मिन्
ज्ञानिनि मृते शब्दं शवसम्बधि दहनादि कर्मकुर्वन्तियद्यपि न कुर्वन्ति तथापि तत्ज्ञानि-
नोर्चिषमेवाभिसम्विशति । अर्चिरभिमानिनीं देवतां प्रतिपद्यत इत्यर्थः । आर्जिषोऽर्चिर्देवता

(तत्त्वसुबोधिनी)

न्याः अहरहः देवताम् अन्ह आपूर्यमाणपक्षं शुक्लपक्षं ततः आपूर्यपक्षाद्यान् षण्मासा उदुत्तरामेदिश येति सविता षण्मासानुत्तरायणदेवतां तेभ्योमासेभ्योमासेभ्यः संवत्सरं संवत्सरं देवतां ततः संवत्सरादादित्यमादित्याच्चन्द्रमसं चन्द्रमसोविद्युतं तत्तत्स्थान् पुरुषः मानवोवायु ब्रह्मपरिपूर्णं गमयति प्रापयतीति । श्रुतैतद्विद्यानाम् इति अनेन श्रुतोपनिषदामधिकारिणां कस् ब्रह्मणोगतिरिति सूत्रविग्रहः प्रदर्शितोभवति । कं ब्रह्मेति । कशब्दस्य वायुवाचकत्वं कुत इत्य आह । कोवायुरिति । अन्यथासंगतिश्चेति । फलकथनरूपत्वाभावे ब्रह्मप्राप्तिकथनस्य प्रकारा- तरेण प्रकृतोपयोगा भावादितिभावः । ननु श्रुतेः प्रबलत्वेन कथमुपपत्त्यनुसारेण तस्यान्तर्या- मिविषयत्वम् अत आह । श्रुतेरपीति । अस्मच्छब्दरूपाया इत्यर्थः । स्वभावप्रयुक्त प्राबल्या- पेक्षया निरवकाशत्वप्रयुक्त प्राबल्यस्य बलवत्वादिति भावः । तस्या इति । पृथगुक्तेरित्यर्थः । सर्वगतोय आत्मातद्विद्यात्वाभिधायकत्वादित्यर्थः । ननु कं ब्रह्मेत्युक्ताद्यविद्यायाः ब्रह्मशब्दे- नोपेतत्वेन ब्रह्मविद्यात्वात् कथमस्मद्विद्येत्युक्त सर्वगतविद्यात्वमित्यत आह । तस्यैवेति । सर्वगतस्यैवेत्यर्थः ।

वाक्यार्थमञ्जरी

शङ्कते । नैवमिति ॥ उपकोसलेति ॥ हेसौम्योपकोसल ते तुभ्यम् एषाऽस्माद्विद्यान्तर्यामिविद्या आत्मविद्यासर्वगतात्मविद्याचोपदिष्टेत्यर्थः । नन्वग्निभिरात्मविद्यात्वेनोक्तविद्याया आदित्यस्थ- विद्यात्वादक्षिस्थविद्यायाः कथमग्निविषयत्वमित्यत आह ॥ अक्षिस्थविद्यायाश्चेति ॥ उक्त- रीत्याक्ष्यादित्ययोरेकविधत्वादिति भावः ॥ हयाम्यग्निमित्यादाविवेति ॥ यथा हयाम्यग्निप्रथमं स्वस्तय इत्यत्राग्रेरुपक्रमेपि सवितारमूतये हिरण्मयेन सवितारथेनेत्यादि सवितृपरं श्रुतिलिंगादिना तत्प्रकरणं सूर्यमत्यवोक्तमनुक्रमिकायाम् । हयाम्येकादशसावित्रमिति । तथात्रापि ब्रह्मण उपक्रमेण्यस्मद्विद्येत्यग्रेरुक्तत्वादग्निप्रकरणमेवेति भावः ॥ तथासतीति ॥ अन्तर्यामिण एवा- त्मत्वादिति भावः ॥ ॐ श्रुतोपनिषत्कगत्यभिधानाच्च ॐ ॥ श्रुतोपनिषदाम् अधीतैतद्विद्यानां पुंसां केन वायुना कस्य ब्रह्मणोगतेः प्राप्तेः स एनान् ब्रह्मगमयतीत्यभिधानाच्च चक्षुरन्तरो- विष्णुरेवेत्यर्थः ॥ अथेति ॥ अथेत्यर्थातरे । यदुच यद्यप्यस्मिन् ज्ञानिनिमृते शब्दं शवसंबंधिकर्म कुर्वत्येवतदीयाः यदुचनैवकुर्वति तथापि तेज्ञानिनः सर्वथा स्वज्ञानप्रसन्नभगवत्सामर्थ्याद्भृदयाग्र प्रज्वलनप्रकाशितद्वारेण ब्रह्मनाड्या देहादुत्क्रांता अर्चिषमर्चिर्नामकमूर्ध्वलोकं संविशंत्येव प्राप्नुवंत्येव तत्र कञ्चनकालंस्थित्वा ततोर्चिष अर्चिलोकादतिवाहिकारूपवायुलोकद्वारा अहरहर- भिमानिदेवता लोकं प्राप्नुवंति । अहः अहर्लोकंकादापूर्यमाणपक्षं शुक्लपक्षाभिमानिदेवतालोकम्

(वाक्यार्थमञ्जरी)

आपूर्यमाणपक्षादुद्गच्छन् यान् षण्मासानुदडेत्यादित्यस्तान्मासानुत्तरायणाभिमानिदेवतालोकं मासेभ्यस्तेभ्यः संवत्सरं संवत्सराभिमानिदेवतालोकं संवत्सरात्तडिद्वारेण प्रजापतिप्राप्ति-द्वारादित्यमादित्याच्चन्द्रमसं चन्द्रमसो वैश्वानरेंद्रध्रुवद्वाराविद्युतं विद्युन्नाम्नीं भारतीं प्राप्नुवन्ति ततस्तस्याः पुरुषोभर्ता मानवो मन नान्मनुर्भगवांस्तस्यायं प्रियभृत्योमानवो मुख्यवायुस्तङ्ग-च्छन्ति । स वायुरेनान् स्वप्राप्तान् प्रतीकालं ब्रह्म अन्यान्कालं ब्रह्म अप्रतीकालं ब्रह्म परं ब्रह्मगमयतीत्यर्थः ॥ मनननिदिध्यासनोपलक्षणमिति ॥ श्रवणमात्रस्य ब्रह्मप्राप्तिहेतुत्वा-सम्भवादिति भावः । वायुः क इति शब्दित इति संबंधः ॥ अथवेति ॥ तथाचनोपलक्षणमिति भावः ॥ सामीप्यादिति ॥ श्रुतौ तद्विद्याफलाभिधायकैतद्वाक्यानन्तरमेव यदुच्येवेत्यादि श्रवणादिति भावः । अन्यथाकगतिकथनस्यैतद्विद्याफलकथनरूपत्वाभावे । यजः याजकाः कृष्णवाक्यमिदम् । 'अस्मच्छब्दोदितोतः स्थितात्माव्याप्तो जनार्दनः । अग्रयो द्विविधं विष्णुमवो-चन्नुपकोसलम्' इति प्रमाणानुसारेणाह ॥ तस्यांतर्यामीत्यादि ॥ श्रुतेरस्मादित्यस्याः सकाशात् उपपत्तेः एतद्विद्याफलत्वेन कगत्यभिधानरूपायाः । ननु कं ब्रह्म खं ब्रह्मेत्युक्तविद्यायाः ब्रह्म-शब्दोपेतत्वेन ब्रह्मविद्यात्वात्कथमात्मविद्येत्युक्तसर्वगतविद्यात्वमित्यत आह ॥ तस्यैवेति ॥ सर्वगतस्यैवेत्यर्थः ॥

सूत्रभाष्यम्

॥ ॐ अनवस्थितेरसम्भवाच्च नेतरः ॐ ॥ १७ ॥

जीवस्य जीवान्तरनियामकत्वेऽनवस्थितेः, साम्यादसम्भवाच्च न जीवः । नियमे प्रमाणाभावात् । अनीश्वरापेक्षत्वाच्च ॥ १७ ॥ इत्यन्तराधिकरणम् ॥ ४ ॥

तत्त्वप्रदीपिका

ॐ अनवस्थितेरसम्भवाच्च नेतरः ॐ ॥ जीवत्वसाम्यादनवस्थितिः । परतन्त्रत्वसाम्या-दसम्भवः । नियमप्रमाणाभावोऽनीश्वरापेक्षत्वं चोभावुभयत्रापि हेतू ॥ इत्यन्तराधिकरणम् ।

तत्त्वप्रकाशिका

एवमुपपत्त्यादियुक्तिभिर्विष्णोरक्षिस्थत्वं प्रतिपाद्य विपक्षे बाधकेनापि समर्थयत्सूत्रमुपन्यस्य व्याचष्टे ॥ अनवस्थितेरिति ॥ नायं चक्षुरन्तःस्थोऽग्निर्भवेत् । अस्य तत्तत्प्रेरकत्वेन तत्तच्चक्षु-

(तत्त्वप्रकाशिका)

स्थितेरभिप्रेतत्वात् । न चाग्रेरन्यप्रेरकत्वं युक्तम् । जीवत्वात् । जीवस्य तस्य जीवान्तरनियामकत्वे तस्यापि जीवान्तरं नियामकमित्यनवस्थानात् । पूर्वपूर्वचेष्टासिद्धावुत्तरोत्तरचेष्टासिद्धिरिति मूलक्षतेः । अभ्युपगम्यचेदमुदितम् । अग्रेरपि प्रेर्येण सह जीवत्वसाम्यात्प्रेरणासम्भवाच्चेत्यर्थः । जीवप्रेरकाग्रेः स्वातन्त्र्याभ्युपगमान्नानवस्थेत्यत आह ॥ नियमेति ॥ अग्रेः स्वतन्त्रत्वे जीवान्तरस्यापि तत् स्यात् । अन्यथाऽग्रेरपि तन्न स्यात् । जीवत्वसाम्येऽप्यग्रेरेव स्वातन्त्र्यं नान्येषामिति नियमे प्रमाणाभावात् । अतोऽग्रेः स्वातन्त्र्यायोगात्सुस्थैवानवस्थेति भावः अस्तु अग्रेः अस्वातन्त्र्यं तथापि तत्प्रेरकस्येश्वरस्य स्वातन्त्र्यसम्भवान्नानवस्थेत्यत आह ॥ अनीश्वरेति ॥ त्वयेश्वरानभ्युपगमान्नैवमनवस्थापरिहार इत्यर्थः । ईश्वराभ्युपगमे स एव अक्षिस्थतया युक्त्यादिप्राप्तः किमपोद्यते । ननु जीवत्वसाम्येऽपि नीचोच्चभाववन्नियम्यनियामकभावसम्भवः किं न स्यादित्यतो वाऽऽह ॥ नियमेति ॥ नियामकविशेषे प्रमाणाभावात् न दृष्टान्तमात्रेण नियम्यनियामकभावसम्भव इति भावः । ननु भवताप्यग्न्यादिजीवानां जीवान्तरनियामकत्वाभ्युपगमात् कथं तदसम्भव इत्यतो वाऽऽह ॥ अनीश्वरेति ॥ यथा सति रात्रि मण्डलेऽपि प्रजानां तच्छक्त्या नियम्यनियामक भावः । सम्भवति न त्वराजके लोके तथाऽस्मत्पक्षे जीवानामीश्वरशक्त्या जीवान्तरनियामकत्वमुपपद्यते न परपक्षे । परमेश्वरानङ्गीकारादिति भावः । तस्माद्विष्णुरेव अक्ष्यादित्यस्योदिव्यदृष्टिगोचरोऽतः स एवानन्दमयस्तज्ज्ञानादेव मोक्ष इति सिद्धम् ॥ १७ ॥ अ० ४ ॥

गुर्वर्थदीपिका

तस्यापीत्यत्र तस्य नियामकतयोक्तस्यास्याग्रेरपीत्यर्थः । पूर्वपूर्वचेष्टासिद्धावित्यत्र अग्रिमारभ्य अग्रेः पूर्वं पूर्वं काप्यवस्थितिरहिता या नियामकपरम्परोक्ता । तत्र पूर्वपूर्वनियामकासिद्धावुत्तरोत्तरचेष्टासिद्धिरित्यनवस्थामूलीभूताग्रेरपि चेष्टासिद्धिः । अतोऽस्यापि नियामकत्वानुपपत्तेरिति मूलक्षतिरिति भावः । यद्यपि वाखादीनां स्वावरजीवनियामकत्वे “वायुना वै गौतमसूत्रेण”त्याद्या श्रुतिरेव प्रमाणमस्ति । तथाऽपि “न ऋते त्वत्क्रियते किञ्चनारे” इत्यादिश्रुत्या तेषामपि प्रेरकहरिणा सह स्थितौ सत्यामेव तदधीनकर्तृत्वस्यैवोक्तत्वादक्ष्यादावपि स्वातन्त्र्येण हरेरेव स्थितिमङ्गीकुरु । गणपते इन्द्रियगणपते गणेष्विन्द्रियगणेषु निषुसीदेति हि तस्या एव श्रुतेः पूर्वार्धे श्रवणात् । ईश्वरविषयिणी श्रुतिर्नमान्या चेत्सुतरां जीवविषयिणीति भावेनोक्तं नियामकविशेषप्रमाणाभावादिति । अस्यां श्रुतौ नियम्यतेऽनेनेति व्युत्पत्त्या नियमपदं नियामकपरमिति ज्ञेयम् । दृश्यत इति श्रुत्यंशोपपादनायोपसंहारेऽपि दिव्यदृष्टिगोचर इत्युक्तम् ॥

भावबोधः

तत्तत्प्रेरकत्वेनेति । श्रुतौ वामनिभामनिशब्दाभ्यां स्त्रीपुरुषसर्वप्रेरकतया उक्तत्वात् । उक्तं हि तत्त्वप्रदीपे— वामं सौन्दर्यं, भामं तेजः । तत्प्रधानत्वात् स्त्रीपुरुषा वामभामशब्दशब्दिताः । तन्नेतावामनिर्भामनिश्चेति । यश्चक्षुरन्तरो 'यमयति' इति श्रुत्यन्तरसमाख्यानाच्चेति । अनेनान्त“‘र्याम्यन्तरश्चेति क्रियाभावाख्यमुच्यत’” इत्यनुव्याख्यानोक्तक्रियाभावात्मकत्वमप्यस्य लिङ्गस्य समर्थितं भवति । दिव्यदृष्टिगोचर इति । ततश्च श्रुतौ 'य एषोऽन्तरक्षिणि पुरुषो दृश्यते' इति दृश्यत्वोक्तिर्युक्तेति भावः ॥

अत्राऽऽद्यसूत्रे विषयवाक्यस्थश्रुतिलिङ्गरूपसाधकोक्तिः । द्वितीये- तदुत्तरवाक्यगत-लिङ्गोक्तिः । तृतीये- प्रकरणरूपस्वपक्षसाधकस्य वैष्णवत्वसिद्धयर्थं तदुपक्रमवाक्यगत-लिङ्गोक्तिः । चतुर्थे- विष्णूपक्रमसत्त्वेऽपि न प्रकरणस्य वैष्णवत्वम्; अक्षिस्थविद्याया अग्रिभिरस्मद्विद्येत्युक्तत्वेन अग्रिविद्यात्वावगमादित्याशङ्कापरिहारायाक्षिस्थविद्याया अग्रिविषयत्वाभावे विष्णुविषयत्वे च हेतूक्तिः । पञ्चमे- परपक्षे बाधकोक्तिरिति सूत्रक्रमः ॥ ४ ॥

भावदीपः

ॐ अनवस्थितेरसम्भवाच्च नेतरः ॐ ॥ १७ ॥ उपपत्त्यादीत्यादिपदेन स्थानादि-शक्तिसुखविशिष्टाभिधानादिग्रहः । न जीव इत्यस्यार्थो नायमिति । अन्तर इत्यनुवर्तत इति भावः । भाष्योक्तापादकस्यासिद्धिनिरासाय परिष्करोति ॥ अस्य तत्तत्प्रेरकत्वेनेति ॥ वामनिभामनिशब्दाभ्यां सर्वस्त्रीपुंसनेतृत्वस्याक्षिस्थे श्रुतौ प्रतीतेरिति भावः । भाष्ये नाग्रिरिति वाच्ये जीवपदोक्त्या सूचितां युक्तिमाह ॥ जीवत्वादिति ॥ जीवस्येत्यादेरर्थो जीवस्येति । असम्भवादित्यस्य पूर्वोक्तेन व्याघातनिरासायाह ॥ अभ्युपगम्येति ॥ प्रेरकत्वमित्यर्थः । इदम् अनवस्थानम् । अनवस्थानिरासायाग्रेः स्वातन्त्र्यशङ्कनादग्रेरेवेति नियमदूषणमसङ्गतमित्यतो व्याचष्टे ॥ अग्रेरिति ॥ त्वया पूर्वपक्षिणा ॥ नैवमिति ॥ तेन प्राणाभावादित्यनेन समुच्चयार्थ-श्चशब्द इति भावः ॥ नीचोच्चेति ॥ वृद्धिहासभाक्त्वमन्तर्भावात् यावदधिकारमवस्थिति-राधिकारिकाणाम् इयदामननात् नाविशेषादित्यादिसूत्रैरानन्दस्य मीमांसा भवति । वाग्वावनाग्नौ भूयसीत्यादिभिश्चाङ्गीकृततरतमभाववदित्यर्थः । नियमशब्दार्थो नियामकेति । यद्यपि इन्द्रो वै देवानामोजिष्ठो रुद्रो वाव लोकाधारः वायुना वै गोतम सूत्रेणायं च लोक इत्यादिश्रुतिः । “रुद्रं

(भावदीपः)

समाश्रिता देवा” “रुद्रो ब्रह्माणमाश्रित” इत्यादिस्मृतिश्चास्ति । तथापि “न ऋते त्वत्क्रियते किञ्चनार” इत्यादौ तेषामपि स्वतन्त्रेश्वराधीनतावगतेरिति भावः ॥ भवताऽपीति ॥ “कृत्येव देवाः प्रजा विधारयन्त” इत्यादिप्रमाणैः स्वामिनः फलश्रुतेरित्यादिसूत्रैश्च सिद्धान्तिना तथोपगमादिति भावः । प्रतीतानुपपत्तिनिरासेन फलोक्त्याऽधिकरणार्थमुपसंहरति ॥ तस्मादिति ॥ उपपत्तिस्थानादिशक्तिपूर्णसुखाद्यभिधानश्रुतोपनिषद्ब्रह्मगत्यभिधानरूपसाधकानवस्थारूपविपक्षबाधकहेतूनां तद्भावादित्यर्थः । अन्तरस्तत्त्वित्यस्यार्थो विष्णुरेवेत्यादि ॥ आदित्येति ॥ अत्र पूर्वत्र च विद्यमानादित्यस्थ इत्यार्थिकोऽर्थः । आदित्यादिस्थ इत्यादिपदेनाग्निग्रहः । नन्वेवं कथं तर्हि अक्षणि पुरुषो दृश्यत इत्युक्तिः । तदव्यक्तमाह हीति तस्याव्यक्तैकस्वभावत्वादित्यत आह ॥ दिव्येति ॥ दृश्यते ज्ञानदृष्ट्या यः सूर्ये चक्षुषि चैकराडिति प्रथमाध्यायछान्दोग्यभाष्योक्तेरिति भावः । अतो विष्णोरेवाऽऽदित्यस्थत्वादित्यर्थः ॥ मोक्ष इति ॥ तद्यथा पुष्करपलाश इत्यादिनोक्त इत्यर्थः । यत्त्वत्र केनचित्सूत्राणां भाष्यटीकार्थेऽस्वरसादिदूषणमुद्भाषितं तत्तु भाष्यटीकारीत्या सूत्रार्थाभिमर्शिनां न चमत्कारावहमिति नात्र तदुद्धारः प्रपञ्चितोऽस्माभिः ॥ १७ ॥ अ० ४ ॥

वाक्यार्थमुक्तावली

ॐ अनवस्थितेरसम्भवाच्च नेतरः ॐ ॥ उपपत्त्यादियुक्तिभिरिति ॥ उपपत्ति श्रुतिप्रकरणैरित्यर्थः ॥ तत्प्रेरकत्वेनेति ॥ श्रुतौ वामनि भामनिशब्दाभ्यां स्त्रीपुरुषसर्वप्रेरकताया उक्तत्वात् । उक्तं हि तत्त्वप्रदीपे वामं सौन्दर्यं भामं तेजः तत्प्रधानत्वात् स्त्रीपुरुषा वामभामशब्दिताः । तन्नेता वामनिर्भामनिश्चेति । यश्चक्षुरन्तरो यमयतीति समाख्यानाच्चेति भावः । अनेन अन्तर्याम्यन्तरश्चेति क्रिया भावाख्यमुच्यते इत्यनुव्याख्यानोक्तक्रियाभावाख्यत्वमपि अस्य लिङ्गस्य समर्थितं भवति । भाष्ये नाग्निरिति वाच्ये जीव इत्युक्त्या सूचितां युक्तिमाह ॥ जीवत्वादिति ॥ पूर्वपूर्वस्येति ॥ पूर्वपूर्वस्य प्रेरकान्तरस्यासिद्धौ उत्तरोत्तरस्य प्रेरकस्यासिद्धेः प्रेरकपरम्परा मूलभूतस्याक्षिप्रेरकस्यैवाप्रामाणिकत्वात् मूलक्षतिरिति भावः । इदम् अग्रेः प्रेरकत्वमभ्युपगम्येदमनवस्थानमुक्तम् । व्याप्याङ्गीकारे व्यापकानिष्टप्रसङ्गस्यैव तर्कत्वात् व्याप्यं परोक्तमङ्गीकृत्यानवस्थानमुक्तमित्यर्थः । तदुक्तम् । परसिद्धेर्दूषणमतो न दूषणेऽपसिद्धान्तादीति । वस्तुतस्तु अग्निप्रेरकत्वस्य प्रेर्येण जीवत्वसाम्येन स्वन्यायविरुद्धत्वात् अङ्गीकारार्हमेव न भवति व्याघातावधिकत्वादाशङ्काया इति भावेनाह ॥ अग्रेरपीति ॥ यद्यप्यनवस्थाप्रसञ्जनस्य

(वाक्यार्थमुक्तावली)

विपर्यये पर्यवसानगर्भत्वात् व्याप्याभ्युपगम एव नास्ति । तथाप्यनिष्टप्रसञ्जनायापाततोङ्गीकरणमपि स्वन्यायव्याहतिर्न सहत इति भावः । अनवस्थितेः अग्रेरेव स्वातन्त्र्यं नान्येषामिति अवस्थापकप्रमाणाभावाच्च तन्मते ईश्वरानपेक्षणेनेशस्वातन्त्र्यासम्भवाच्चानवस्थितेरपरिहारात् नेतर इति सूत्रस्य वृत्त्यन्तरपरतया नियमे प्रमाणाभावाच्चेति भाष्यमवतार्य व्याचष्टे जीवप्रेरकाग्रे-रित्यादिना । दिव्यदृष्टीति ॥ तथा च य एषोन्तरक्षिणि पुरुषो दृश्यते इत्यत्र दृश्यत इत्युक्तिः युज्यत इति भावः । अन्तर इतरोऽग्निर्न किन्तु तद्ब्रह्मैव कुतः अनवस्थितेः जीवस्याग्रे-जीवान्तरनियामकत्वेऽनवस्थितेः अग्रेरपि प्रेर्येण जीवत्वसाम्येनासम्भवाच्चेति सूत्रार्थः । नन्वग्रेरेव स्वातन्त्र्येणाग्निरप्रेरकेशस्वातन्त्र्येण वा नानवस्थेति चेन्न । जीवत्वसाम्येऽप्यग्रेरेव स्वातन्त्र्यं न जीवस्येत्यत्रानवस्थितेः अवस्थापकस्य नियामकस्य प्रमाणस्याभावात् त्वन्मतेऽनीश्वरापेक्षत्वेने-शस्वातन्त्र्यासम्भवाच्चेति वाऽर्थः । ननु जीवत्वसाम्यादसम्भव इत्युक्तम् । जीवत्वसाम्येऽपि नीचोच्चभाववत् नियमनियामकभावोपपत्तेः भवद्भिः तथाङ्गीकाराच्चेति चेन्न । अनवस्थिते-र्नियामकप्रमाणस्याभावेन दृष्टान्तमात्रस्यासाधकत्वात् । अस्माभिरिवेशानङ्गीकारेण तदाज्ञा-शक्त्याऽस्मन्मत इव नियमनियामकभावासम्भवाच्चेति वा सूत्रार्थः । अत्राद्ये विषयवाक्यस्थ श्रुतिलिङ्गरूपसाधकोक्तिः । द्वितीये तदुत्तरवाक्यगतलिङ्गोक्तिः । तृतीये स्वपक्षे प्रकरणरूप-साधकोपन्यासायोपक्रमस्य वैष्णवत्वेन लिङ्गोक्तिः । चतुर्थे प्रकरणस्यान्यपरत्वशङ्कायां प्रकरण-स्यान्यपरत्वाभावे विष्णुपरत्वे च निरवकाशहेतूक्तिः । पञ्चमे परपक्षे बाधकोक्तिरिति सूत्रक्रमः ।

तत्त्वसुबोधिनी

तत्प्रेरकत्वेनेति । श्रुतौ वामनिभामनिशब्दाभ्यां स्त्रीपुरुष सर्वप्रेरकताया उक्तत्वात् । उक्तं हि तत्त्वप्रदीपे वामं सौन्दर्यम् । भामं तेजः तत्प्रधानत्वात् स्त्रीपुरुषा वामभाम शब्द शाब्दिताः । तत्रतावद्भामनिः भामनिश्चेति । ननु नेयमनवस्थादूषणं मूलक्षयकरत्वाभावादत आह । पूर्वपूर्वेति । अभ्युपगम्य चेदमुक्तमिति । इदमनवस्थानादिकम् अग्निः प्रेरणामङ्गीकृत्योक्तमित्यर्थः । दिव्य-दृष्टिगोचर इति । ततश्च श्रुतौ य एषोऽन्तरिक्षिणि पुरुषोदृश्यते इति दृश्यत्वाद्युक्तिः युक्त इति भावः । अत्राद्ये सूत्रे विषयवाक्यगतलिङ्गगतसाधकोक्तिः । द्वितीये उत्तरवाक्यगत लिङ्गोक्तिः । तृतीये प्रकरणरूप साधकोक्तिः । तत्र च सुखेन विशिष्टं च तत् सुखं चेति वा सुखे विशिष्ट इति विग्रहः । आद्ये सुखेन श्रैष्ठ्यं सुखस्य श्रैष्ठ्यं विना न युक्तमिति सुखस्यापितत्सिद्धिः । द्वितीये कडाकर्मधाराः इति पूर्वनिपातं इति । तृतीये योगविभागात्समासः । चतुर्थे अक्षिस्यविद्यायाः । अग्निविषयत्वाभावे विष्णुविषयत्वे च हेतूक्तिः । पञ्चमे परपक्षे बाधकोक्तिरिति सूत्रक्रमः ।

वाक्यार्थमञ्जरी

ॐ अनवस्थितेरसंभवाच्चेनेतरः ॐ ॥ चक्षुरंतस्थ इतरोग्रिर्न अनवस्थितेः । जीव-
स्याग्रेर्जीवांतरप्रेरकत्वे तस्यापि प्रेरकान्तरेणभाव्यम् । एवं तस्यापीत्यनवस्थानात् अग्रेरपि प्रेरेण
जीवत्वसाम्येनप्रेरणासंभवाच्चेत्यर्थः ॥ तत्तत्प्रेरकत्वेनेति ॥ यश्चक्षुरन्तरो यमयतीति श्रुत्यंतरसमा-
ख्यानादिति भावः । नेयमनवस्थाबीजांकुरपरंपरानवस्थावन्मंतव्येत्यत आह ॥ पूर्वपूर्वेति ॥
अत्राग्रेर्जीवप्रेरकत्वं मूलं तदर्थमेवोत्तरोत्तरानुसरणात् । तथाच प्रयोजकत्वेन कल्पितानां
व्युत्क्रमेण पूर्वपूर्वप्रेरकानमसिद्धौ प्रयोज्यानामुत्तरोत्तरप्रेरकत्वानामप्यसिद्धि रित्यग्रेरपि प्रेरकत्व-
सिद्धेरित्यर्थः । अभ्युपेत्य प्रेरकत्वम् इदमनवस्थानम् ॥ स्वातन्त्र्येति ॥ तथाच नतत् प्रेरकोपेक्षित
इति भावः ॥ दिव्यदृष्टिगोचर इति ॥ ततश्च श्रुतौ य एषोत्तरक्षिणि पुरुषोदृश्यत इति
दृश्यत्वोक्तिर्युक्तेति भावः ॥ ४ ॥

५. अन्तर्याम्यधिकरणम्

‘यः पृथिव्यां तिष्ठन् पृथिव्या अन्तरो यं पृथिवी न वेद यस्य पृथिवी शरीरं यः
पृथिवीमन्तरो यमयत्येष त आत्माऽन्तर्याम्यमृत’ (बृ.उ.५-७-३) इत्यादिनाऽ-
न्तर्याम्युच्यते । तत्र च ‘एतदमृतमि’ (छा.उ. ४-१५-१) त्युक्तममृतत्वमुच्यते । स
च ‘यस्य पृथिवी शरीरमि’त्यादिना सर्वात्मकत्वात्प्रकृतिस्तत्तज्जीवो वा युक्तः । न हि
विष्णोः पृथिव्यादिशरीरत्वमङ्गीक्रियत इत्यत आह—

॥ ॐ अन्तर्याम्यधिदैवादिषु तद्धर्मव्यपदेशात् ॐ ॥ १८ ॥

‘पृथिवी न वेद’ ‘यः पृथिव्या अन्तर’ (बृ.उ.५-७-३) इत्यादिना अधिदैवादिषु
तद्धर्मव्यपदेशाद्विष्णुरेवान्तर्यामी । स हि ‘न ते विष्णो जायमानो न जातः’ (ऋ.सं.
७-९९-२). ‘स योऽतोऽश्रुतोऽगतोऽमतोऽनतोऽदृष्टोऽविज्ञातोऽनादिष्टः सर्वेषां भूता-
नामन्तरपुरुष (ऐ.आ. ३-२-४) इत्यादिनाऽविदितोऽन्तरश्च ॥ १८ ॥

तत्त्वप्रदीपिका

“यः पृथिव्यां तिष्ठन्नि”त्यादीति प्रथमा सप्तम्यर्थे, तृतीयार्थे वा । यः पृथिव्यां तिष्ठन्पृथिव्या
अन्तरो यं पृथिवी न वेद यस्य पृथिवी शरीरं यः पृथिवीमन्तरो यमयत्येष त

(तत्त्वप्रदीपिका)

आत्माऽन्तर्याम्यमृत” इत्यादिवाक्येष्वन्तर्याम्युच्यते । तत्र च वाक्येषु तस्मिन्नन्तर्यामिण्ये-
तदमृतमभयमित्यक्षिपुरुषस्योक्तममृतत्वं “एष त आत्माऽन्तर्याम्यमृत” इत्युच्यते । स च यस्य
पृथिवी शरीरमित्यादिना सर्वात्मकत्वात्प्रकृतिरित्यादेरयमर्थः । स चान्तर्यामी जडप्रकृतिर्युज्यते ।
यस्य पृथिवी शरीरमिति शरीरशब्दस्य स्वरूपवाचकत्वात् । सर्वोपादानत्वेन सर्वात्मकत्वाच्च
तस्याः । चित्रप्रकृतिर्वा, सर्वाभिमानेन सर्वशरीरत्वात् । सर्वादानेन सर्वव्याप्त्या च सर्वात्म-
कत्वाच्च तस्याः । तत्तदभिमानि जीवो वा । नहि विष्णोः पृथिव्यादिरूपत्वं तदभिमानित्वं
वाऽस्ति, येन तच्छरीरत्वमुच्येतेत्यत आह— अन्तर्याम्यधिदैवादिषु तद्धर्मव्यपदेशात् ॥ विष्णु-
रेवान्तर्यामी, अधिदैवाधिभूताध्यात्म प्रकरणेष्वन्तर्यामिणोऽविदितत्वान्तरत्वादिविष्णुधर्मव्यपदे-
शात् । “यः पृथिव्यां तिष्ठन्नि”त्याद्यधिदैवम् । “यस्सर्वेषु भूतेषु तिष्ठन्नि”त्याद्यधिभूतम् । “यः
प्राणेषु तिष्ठन्नि”त्याद्यध्यात्मम् ॥

तत्त्वप्रकाशिका

अत्र पृथिव्यादिशरीरत्वलिङ्गसाहित्येन अन्यत्रप्रसिद्धान्तर्यामित्वलिङ्गस्य विष्णौ समन्वयप्रति-
पादनादस्ति शास्त्रादिसङ्गतिः । विषयवाक्योदाहरणपूर्वकं विषयं दर्शयति ॥ य इति ॥ श्रुत्यादि-
सङ्गतिं दर्शयति ॥ तत्रेति ॥ एतदमृतमभयमित्यक्षिस्थपुरुषस्यामृतत्वमुक्तम् । तत् काण्वमाध्य-
न्दिनश्रुत्योरन्तर्यामिणः कस्यचित् श्रूयते ‘एष त आत्माऽन्तर्याम्यमृतः’ इति स चान्तर्यामी यदि
विष्णोरितरः स्यात्तदाऽमृतत्वं चान्यनिष्ठं नाक्षिस्थस्य विष्णुत्वसाधकं स्यादित्यवश्यं निर्णेतव्य
एव । तदन्तर्यामित्वमत्र विषयः । किं विष्णोरन्यस्य वेति सन्देहः ॥ अमृतत्वं पृथिव्यादि-
शरीरत्वं च सन्देहबीजमिति भावः । सयुक्तिकं पूर्वपक्षयति ॥ स चेति ॥ सोऽन्तर्यामी प्रकृति-
र्भवेत् । यस्य पृथिवी शरीरं यस्यापः शरीरमित्यादिनाऽन्तर्यामिणः पृथिव्यादिशरीरत्वस्य
श्रवणात् । तस्य च प्रकृतावुपपत्तेः शरीरशब्दस्य स्वरूपेऽपि प्रयोगात् । प्रकृतेश्च पृथिव्यादि-
सर्वात्मकत्वात् । न च यः पृथिव्यां तिष्ठन्नित्यादेरनुपपत्तिः । व्याप्तं कार्येषु कारणम्’ इत्यादिना
कारणस्य कार्यस्थत्वोक्तेः । पृथिवीं यमयतीत्येतदप्युपचारेण नेतव्यम् । पृथिव्यादिजीवस्यैव
तदन्तर्यामित्वम् । पृथिव्यादिशरीरत्वादेस्तस्मिन्निति सुघटत्वादिति भावः । ननु यथा प्रकृत्या-
दिलिङ्गे तेषामन्तर्यामित्वं तथाऽमृतत्वलिङ्गेन विष्णोः किं न स्यादित्यत आह ॥ न हीति ॥
विद्यमानेऽपि विष्णुलिङ्गे न तस्यान्तर्यामित्वम् । पृथिव्यादिशरीरत्वस्य कयाऽपि विधयाऽ-
वकाशाभावात् । तस्य पृथिव्यादिभिन्नत्वचिच्छरीरत्वोररीकारेण पृथिव्यादिशरीरत्वानङ्गीकारात् ।
अमृतत्वस्य च कथञ्चित्प्रकृत्यादावपि सावकाशत्वात् । सावकाशस्य च निरवकाशेन बाधोपपत्तेः ।

(तत्त्वप्रकाशिका)

अतोऽन्तर्यामी न विष्णुरपि तु प्रकृत्यादय एवेति नामृतत्वमक्षिस्थस्य विष्णुत्वसाधकमिति भावः । सिद्धान्तयत्सूत्रमवतार्य व्याचष्टे ॥ अत इति ॥ अन्तर्यामी विष्णुरेव । अन्तर्यामिणः पृथिव्याद्यविदितत्वतदन्तरत्वाख्यधर्मव्यपदेशात् । अविदितत्वादेश्च विष्णुधर्मत्वात् । न च वाच्यं पृथिव्यादीनां जडत्वेन तदज्ञेयत्वं सर्वस्यापि सम्भवतीति । पृथिव्यादीनामधिदैवत्वेन जडत्वाभावादिति भावः । चक्षुरादीनां जडत्वेऽप्यत्रोक्तस्यैव तत्र कथनान्न विरोधः । अविदितत्वादेः कुतो विष्णुधर्मत्वमित्यत आह ॥ स हीति ॥ न च पृथिव्यादिजीवाविदितत्वं प्रकृतेः पृथिव्यादिजीवस्य वोपपद्यते ॥ १८ ॥

गुर्वर्थदीपिका

शरीरशब्दस्य स्वरूपेऽपि प्रयोगादित्यत्र व्याप्तिशरीरप्रविष्टत्वाल्लक्षणशरीरप्रविष्टत्वादित्यादौ स्वरूपेऽपि शरीरशब्दस्य प्रयोगादित्यर्थः । अत्रोक्तस्यैवेत्यत्र “आदित्यश्चक्षुर्भूत्वे”त्यादि-श्रुतेरत्राधिदैवमण्डले प्रोक्तादित्यादिदेवानामेव तत्र चक्षुराद्यध्यात्ममण्डलेऽप्युक्तत्वादित्यर्थः ।

भावबोधः

ॐ अन्तर्याम्यधिदैवादिविषु तद्धर्मव्यपदेशात् ॐ ॥ १८ ॥ श्रुत्यादिसङ्गतिमिति । अव्यवहित-पूर्वाधिकरणोपात्तश्रुत्यादिनेत्यर्थः । यद्वा ‘रमणं नातियत्रस्य विक्षेपादेव युज्यते’ इत्यनु-व्याख्यानोक्तरीत्यारमणकर्तृत्वेन चक्षुरादिनियामकतया चक्षुरन्तस्थःत्वं रमणनियमनयोः परस्परं व्याहतत्वेन न सम्भवतीत्युक्तसमन्वयलिङ्गाक्षेपेण पूर्वपक्षोत्थानादनन्तरसङ्गतिरिति द्रष्टव्यम् । किं विष्णोरिति । अन्तर्यामित्वं किं प्रकृतिजीवयोस्तु विष्णोरिति चिन्ता । तदर्थं प्रकृतिजीवयोः तत्साधकत्वेनाभिमतमन्तर्यामिणो यस्य पृथिवीशरीरमित्यादिनोक्तं पृथिव्यादिशरीरत्वं विष्णुत्वसाधकं पृथिव्याद्यविदितत्वादिलिङ्गबाधकमुत तद्वाध्यमिति । तदर्थं पृथिव्यादिशरीरत्वं निरवकाशं पृथिव्याद्यविदितत्वादिकं सावकाशमुत विपरीतमिति । यं पृथिवी न वेदेत्यादि-वाक्यगतपृथिव्यादिशब्दा जडपरा उत देवतापरा । तदर्थं पृथिव्यादि अविदितत्वं किं रूढं पृथिव्यादिशरीरत्वं च यौगिकमिति । तदर्थं पृथिव्यादिशरीरत्वस्य यौगिकत्वकल्पके परपक्ष-बाधकसावकाशत्वे तत्साधकपृथिव्याद्यविदितत्वनिरवकाशत्वे पृथिव्यादिशब्दानां देवतापरत्वे च प्रमाणं नास्त्युतास्तीति । तस्य प्रकृत्यावुपपत्तेरिति । यद्यपि यस्य दिशः शरीरं यस्यात्मा शरीरमित्युक्तं दिगादिशरीरत्वं प्रकृतौ न मुख्यम् । पृथिव्यादेः प्राकृतत्वेऽपि दिगादेरप्राकृतत्वात् ।

(भावबोधः)

तथापि गौणं तदस्तु । ब्रह्मणस्तु पृथिव्यादिशरीरत्वमपि न मुख्यम् । न च नित्ये दिगादिके ब्रह्म प्रतिशीर्यमाणत्वादिरूपयौगिकमपि शरीरत्वमस्तीति भावः । भाष्ये यः पृथिवीमन्तरो यमयतीत्यंशोदाहरणप्रयोजनमाह— न च य इति । कारणस्य कार्यस्थत्वोक्तेरिति । न च प्रागुक्तपृथिव्याद्यात्मकत्वासम्भव इति वाच्यम्; कार्यकारणयोर्भिन्नत्वेनाभेदेन तदात्मकत्वस्य भेदेन तत्स्थत्वस्य चाविरुद्धत्वादिति भावः । उपचारेण नेतव्यमिति । कार्यस्य कारणाधीनत्वादिति भावः । न चात्मानं यमयतीत्युक्तात्मनियामकत्वानुपपत्तिः, आत्मप्रकृतेः शरीरद्वारा प्रकृत्यधीनत्वेन तदुपपत्तेः । नापि यमात्मा न वेदेत्युक्तात्मविदितत्वानुपपत्तिः, अप्रतर्क्यमविज्ञेयमित्यादिना प्रकृतेर्दुर्ज्ञानत्वेन तस्याप्युपपत्तेरिति भावः । अतिसुघटत्वादिति । जीवानां पृथिव्याद्यभिमानित्वेन तच्छरीरत्वतन्त्रियामकत्वादीनामुपपादननिरपेक्षत्वादित्यर्थः । अमृतत्वस्य कथञ्चिदिति ॥ प्रकृत्यादेः स्वरूपनाशरहितत्वेनेत्यर्थः । उपलक्षणञ्चेतत् । यं पृथिवी न वेदेत्युक्तम् । पृथिव्याद्यविदितत्वं च पृथिव्यादीनां जडत्वादभिमानिन्यपि युक्तम् । यमात्मा न वेदेति चेतनस्य पृथगुक्तेः पृथिव्यादिशब्दो नाभिमानिचेतनपरः । यः पृथिव्या अन्तर इत्युक्तमन्तरत्वं यदि भिन्नत्वं यदि वाऽन्तःस्थत्वं तदायमपि पृथिव्यादिशरीरकेऽभिमानिन्यपि युक्तम् । आत्मानं यमयतीत्येतदपि तत्त्वाभिमानिनामस्मदाद्यात्मनियामकत्वाद्युक्तम् । यमात्मा न वेदेति त्वभिमानिजीवानां दुर्ज्ञानत्वाद्युक्तमिति भावः । पृथिव्याद्यविदितत्व- तदन्तरत्वाख्येति । यं पृथिवी न वेदेत्यादिश्रुत्युदाहरणादविदितोऽन्तरश्चेत्युत्तर- भाष्यबलात् तद्धर्मव्यपदेशादिति भाष्यमेवं व्याख्यातमिति बोद्धव्यम् । अधिदैवत्वेन जडत्वाभावादिति । यं पृथिवी न वेदेत्यादौ पृथिव्यादेर्जडत्वे जडस्य ज्ञानमात्राभावेन विशिष्य यमित्यस्य वैयर्थ्यमप्रसक्तप्रतिषेधापत्तिः । यमात्मा न वेदेति प्रायपाठानुपपत्तिश्चेति भावः । प्रकृतेर्जीवस्य योपपद्यत इति । तथा च तेन पृथिव्यादिजीवेन साकल्येनावेद्यत्वं हरेरेवेति भावः ।

भावदीपः

ॐ अन्तर्याम्यधिदैवादिषु तद्धर्मव्यपदेशात् ॐ ॥ १८ ॥ इत्यन्तर्भाष्यं सङ्गतिपरत्वेन व्याकुर्वन्नेतदमृतमित्युक्तमितिवाक्यं व्याचष्टे ॥ एतदिति उभयेऽपीति सूत्रोक्त्यनुरोधात्तत्र चामृतत्वमुच्यत इत्यंशार्थमाह ॥ तत्काण्वेति ॥ यः पृथिव्यामित्यादिवाक्यस्य काण्वमाध्यन्दिन-शाखयोरेकरूपत्वादिति भावः । उच्यते पञ्चमेऽध्याये अन्तर्यामिणः कस्यचिदित्यनेन तत्रेत्यस्यान्तर्यामिणीत्यर्थो दर्शितः । कस्यचित्प्रकृत्यादेः । किं तदमृतत्वोक्तिपरं वाक्यमित्यतः

(भावदीपः)

तत्रेति परामृष्टवाक्यशेषमाह ॥ एष त इति ॥ अत एव भाष्ये आत्मांऽतर्यामीत्येव वाच्ये अमृत
इत्यंशोऽप्युक्त इति भावः यस्य पृथिवी शरीरमित्यंशोक्तिः पूर्वपक्षयुक्तेः यं पृथिवी न वेद यः
पृथिव्यामन्तर इत्यंशोक्तिः सिद्धान्तयुक्तेः यः पृथिवीमन्तर इत्यंशोक्तिर्भेदाध्ययनस्य सूचना-
येत्याशयः । स च यस्य पृथिवीत्यादिवाक्यतात्पर्यम् ॥ स चेति ॥ अन्तर्याम्यमृत इति वाक्योक्त
इत्यर्थः । स च इत्यस्यार्थोऽतर्यामीति । प्रकृतिर्जीवो वेत्यस्यार्थः इतर इति । सर्वात्मकत्वादि-
त्युक्तयुक्त्येत्यर्थः । तत्र चेत्यादेरुच्यत इत्यन्तस्य तात्पर्यमाह ॥ तदेति ॥ इत्यवश्येति ॥ इति
सङ्गतिस्मभवादित्यर्थः ॥ अन्यस्य वेति ॥ जडप्रकृत्यादेरित्यर्थः । द्रष्टाश्रोतेति द्रष्टृत्वादेः
श्रवणात् न प्रकृतेरत्रावकाश इति तु अक्षरनये निरस्तप्रायं भविष्यतीति भावः । भाष्ये प्रकृति-
र्जीवो वेत्युक्तावप्यन्यस्येत्युक्तिः प्रकृतिजीवान्यतरानिश्चयेऽपि विष्ण्वन्यत्वेन पूर्वपक्षेऽवधारणं
युक्तमिति दर्शयितुम् । सङ्गतिपरतया व्याख्यातमेव भाष्यं पूर्वपक्षतद्युक्तितत्फलोक्तिपरत्वेन
व्याकुर्वन् स चेति वाक्यं तावदवतारयति ॥ सयुक्तिकमिति ॥ व्यवहितत्वादन्वयोक्त्या प्रतिज्ञांशं
व्याचष्टे ॥ स इति ॥ आदिपदार्थोक्तिपूर्वं हेत्वंशं व्याचष्टे ॥ यस्येति ॥ उपपत्तेरित्युक्तं व्यनक्ति
॥ शरीरेति ॥ पूर्वपक्षस्य शरीरमित्यादौ स्वरूपेऽपि प्रयोगादित्यर्थः ॥ एवं परिष्कृत्य भाष्यस्थं
हेतुं सङ्गमयति ॥ प्रकृतेश्चेति ॥ उपादानत्वात्प्रकृतेः उपादानोपादेययोः “खण्डितं रूपमेवात्र
विकारोऽपि विकारिण” इत्युक्तेरभेदादिति भावः । यस्य दिशः शरीरं यस्यात्मा शरीरमित्यादि
तु ब्रह्मपक्षेऽपि न स्वरसमिति भावः ॥ इत्यादिनेति ॥ पञ्चमे कारणेषु स्थितं कार्यं व्याप्तं कार्येषु
कारणमिति गीतातात्पर्योक्तस्मृत्येत्यर्थः ॥ कार्यस्थत्वेति ॥ खण्डितं रूपमेवेति तत्त्वविवे-
कोक्त्या भेदस्यापि सत्त्वेन पटे तंतव इत्यादिवदुपपत्तेरिति भावः ॥ उपचारेणेति ॥ कार्यस्य
कारणायत्तत्वात् प्रकृत्यधीनत्वेन नेयमित्यर्थः । एवं न च स्मार्तमिति सूत्रव्यावर्त्यमुक्त्वा
शारीरश्चेति सूत्रव्यावर्त्यं तत्तज्जीवो वेति भाष्योक्तं पूर्वपक्षमाह ॥ पृथिव्यादीति ॥ भाष्ये
प्रकृतिपक्षे सर्वात्मकत्वादिति हेतूक्तिवज्जीवपक्षे हेत्वनुक्तेरभिप्रायमाह ॥ अतिसुघटत्वादिति
भाव इति ॥ पृथिव्याद्यभिमानिजीवान्प्रति पृथिव्यादेः स्थूलशरीरत्वादिति भावः । आदिपदेन
यः पृथिव्यां तिष्ठन् यः पृथिव्यामन्तरो यमयतीत्यादिर्गृह्यते ॥ तेषामिति ॥ पूर्वं जीवो वेति
सूत्रभाष्यदिशा जीव इत्येकवचनोक्तावपि तत्तदभिमानिनां बहुत्वेन तेषामित्यनुवादः ।
एकैकस्याभिमानिनः पृथिव्याद्यनेकशरीरकत्वायोगादिति भावः ॥ कयापीति ॥ पृथिव्या-
द्यात्मकत्वेन तत्तद्देहत्वेन वा सिद्धान्ते वक्ष्यमाणदिशा स्मर्यमाणत्वरूपयोगेन वेत्यर्थः ।
तद्व्यनक्ति ॥ तस्येति ॥ जन्मादि सूत्रे यो नः पितेति वाक्योक्त्या भाष्ये कर्तृत्वमेव ब्रह्मणो

(भावदीपः)

नोपादानत्वमित्युक्तेर्भिन्नत्वमिति भावः ॥ चिच्छरीरेति ॥ विकरणत्वान्नेति चेत्तदुक्त-
मित्यत्रारूपवदेव हीति नये आह च तन्मात्रमिति सूत्रे च तथोक्तेरिति भावः । योगाद्रूढेर्बल-
वत्त्वेनेत्यपि ग्राह्यम् । एतेन पृथिव्यादिशरीरत्वं निरवकाशमिति न्यायविवरणोक्तं निरवकाशत्वं
विवृतं ध्येयम् । कथञ्चित् स्वरूपनित्यत्वेन एव पृथिव्याद्यविदितत्वमपि । अप्रतर्क्य-
मविज्ञेयमित्यादिना कथञ्चिन्नेयमिति । भाष्यस्थैकवचनेन परमत इव एक जीव इति भ्रान्तिं
निरस्यन्नुपसंहरति ॥ अतो निरवकाशलज्जादिति ॥ प्रकृत्यादय इति ॥ अत एव भाष्ये तत्तज्जीव
इत्युक्तिरिति भावः । तत्र चेत्यादिभाष्यं फलपरमितिभावेन तत्तात्पर्यमाह ॥ नामृतत्वमिति ॥
इत्याद्यन्तर्याम्युच्यत इति भाष्ये इत्यादीति प्रथमा सप्तमर्थे तृतीयार्थे वा । सप्तसु प्रथमेति
सूत्रात् । क्रियाविशेषणं वा । इत्यादिवाक्येषु इत्यर्थ इति तत्त्वप्रदीपे व्याख्यातम् । सूत्रक्रम-
मनुरुध्य व्युत्क्रमेण भाष्यं व्याचष्टे ॥ अन्तर्यामीति ॥ तद्धर्मैत्यत्र तच्छब्धार्योऽन्तर्यामिण इति ॥
अन्तरत्वेति ॥ “बाह्यापेक्षां विना यस्तु रमते सोऽन्तरस्मृतः । अतिप्रियत्वाच्च हरेरन्तर-
त्वमुदाहृतमिति” बृहद्भाष्योक्तरूपान्तरत्वेत्यर्थः । “एतच्च यः पृथिवीमन्तरो यमयतीति
वाक्योक्तमन्तरत्वं ज्ञेयम् । न तु पृथिव्या अन्तरमित्युक्तान्तरत्वं तस्यान्तरो विविक्त इति
भेदरूपार्थत्वस्य वक्ष्यमाणत्वात् । भाष्ये पृथिव्या अन्तर इति प्रतीकमुखेन यः पृथिवीमन्तर इति
वाक्यमेवाभिप्रेतम् । यद्वा पृथिव्या अन्तर इति पृथिव्या अन्तरोऽतस्स्थ इत्यन्तस्स्थरूपान्तर-
त्वस्येत्यर्थः । क्वचित्तदन्त(र)स्थत्वाख्येति पाठः । अन्तस्स्थो देवतानां च न विदुर्यं च देवता
इति काण्वभाष्योक्तेः । अन्तरो विविक्त इत्युक्तिस्तु अर्थान्तरमुपेत्येति ज्ञेयम् । तद्धर्मैति
तच्छब्दस्यार्थान्तरमाह ॥ विष्णुधर्मत्वादिति ॥ एतेन तस्य विष्णोरविदितत्वादिधर्मस्य
तत्रान्तर्यामिणि व्यपदेशादिति सूत्रार्थो दर्शितः । अधिदैवादिष्वित्युक्तेरुपयोगं व्यावर्त्यपूर्वमाह
॥ न चेति ॥ अधिदैवत्वेनिति ॥ देवैः साकल्येनावेद्यत्वं विष्णोरेव लिङ्गमित्यर्थः । जडत्वेऽप्रस-
क्तनिषेधः स्यादित्यर्थः । परमं तं नाप श्रोत्रादिनेति ज्योतिर्नये व्याख्यातत्वान्नात्र श्रुतिं
व्याचख्यौ । स योऽत इति श्रुत्यर्थस्थूक्तोऽस्माभिर्विवक्षितगुणेत्यत्र ॥ चक्षुरादीनामिति ॥ पूर्वत्र
य एषोऽन्तरक्षणीत्यादावक्ष्यादित्यचन्द्रविद्युतां जडत्वेऽपि अत्राधिदैवाध्यात्मादिप्रकरणेषु उक्तस्य
पृथिव्यादिचक्षुरादिदेवतास्थस्यैव । तत्र पूर्वत्राक्ष्यादावुक्तेरमृतत्वमुखेन पूर्वक्षेपसमाध्यविरोध
इत्यर्थः । श्रुतौ लिङ्गस्यान्ययोगव्यवच्छेदानुक्तेः स्वयमाह ॥ न चेति ॥ अप्रतर्क्य-
मविज्ञेयमित्यादि तु दुर्ज्ञानत्वादिपरम् । “सूक्ष्मत्वादप्रसिद्धत्वाद्गुणबाहुल्यतस्तथा । अनिर्देश्यौ
तथाऽव्यक्तावचिन्त्यौ श्रीश्च माधव” इति द्वादशे गीतातात्पर्योक्तेः । श्रुत्वात्मानं वेद न चैव
कश्चिदिति तु व्याख्यातं सर्वत्र प्रसिद्धेत्यादिनय इति भावः । अन्तरत्वं च बाह्यापेक्षां विना

(भावदीपः)

रममाणत्वरूपं वा । पृथिव्यादिदेवतांतःस्थत्वरूपं वा । द्वेधापि विष्णोरन्यत्रानवकाशमिति विवक्षितगुणोपपत्तेरित्यत्रोक्तप्रायमिति भावः ॥ १८ ॥

वाक्यार्थमुक्तावली

ॐ अन्तर्याम्यधिदैवादिषु तद्धर्मव्यपदेशात् ॐ ॥ किं विष्णोरिति ॥ अत्रान्तर्यामित्वं किं पृथिव्यादिशरीरत्वलिङ्गेन प्रकृतिजीवयोः उतामृतत्वपृथिव्याद्यविदितत्वरूपस्वपक्षसाधकेन त्रिगुणोपादानत्वदुःखित्वादिप्रधान जीवधर्मानभिलपनलक्षणेन साधकाभावेन जीवान्तर्यामिणो भेदोक्तिरूपबाधकेन च किं विष्णोरिति । तदर्थं पृथिव्यादिशरीरत्वादेः विष्णावनवकाशः अमृतत्वाविदितत्वादेः प्रकृत्यादौ सावकाशत्वमुत अमृतत्वाविदितत्वादेः अन्यत्र निरवकाशत्वं पृथिव्यादिशरीरत्वादेः विष्णौ सावकाशत्वमिति ॥ तस्य प्रकृतावुपपत्तेरिति ॥ ननु यस्य दिशः शरीरं यस्यात्मा शरीरम् इत्येतत् कथं प्रकृतावुपपद्यत इति चेन्न । दिशो मूर्तसंयोगादावात्मनः शरीरसंयोगादौ प्रकृतिपरतन्त्रत्वेन शरीरवच्छरीरमिति गौण्योपपत्तेः । ब्रह्मणस्तु पृथिव्यादि-शरीरत्वं किमपि न मुख्यम् । न च शीर्यते नित्यमेवास्मात् इत्युक्तयोगेन तन्मुख्यमिति वाच्यम् । अस्य योगस्यात्मदिगादावनवकाशात् । पृथिव्याद्या देवतास्तु देहवद्यद्वयशत्वतः । इति बृहद्वाप्यो-क्तगौण्योपपत्तेरेव सर्वत्र स्वीकार्यत्वात् ॥ स्वरूपेपीति ॥ व्याप्तिशरीरलक्षणमित्यादावित्यर्थः । भाष्ये यः पृथिव्यां तिष्ठन् पृथिवीमन्तरो यमयतीत्यंशोदाहरणस्य प्रयोजनमाह ॥ न चेत्यादिना ॥ कारणस्येति ॥ अनुपचितप्रकृतिभागस्येत्यर्थः । उपचितप्रकृतिभागस्येत्यर्थ इत्यप्याहुः । अस्मिन् पक्षे प्रागुक्तपृथिव्याद्यात्मकत्वासम्भव इति न वाच्यम् । कार्यकारणयोर्भिन्नाभिन्नत्वेनाभेदेन तदात्मकत्वस्य भेदेन तत्स्थत्वस्य चाविरोधात् आत्मनि तिष्ठन्निति जडस्य चेतनाधीनत्वाद्वा आवरकतया सम्बन्धाद्वा सावकाशम् । दिशि तिष्ठन् । विभुत्वात् ॥ उपचारेणेति ॥ कार्यस्य कारणाधीनत्वादिति भावः । न च आत्मानं यमयतीत्युक्तात्मनियामकत्वानुपपत्तिः । आत्म-प्रवृत्तेः प्रकृत्यधीनत्वेन शरीरद्वारा तदुपपत्तेः । दिशो यमयतीत्युक्तिरपि मूर्तसंयोगादेः प्रकृत्य-धीनत्वेन विशिष्टविवक्षया । न च यमात्मा न वेद इत्युक्तात्माविदितत्वानुपपत्तिः । अप्रतर्क्य-मविज्ञेयमित्यादिना प्रकृतेर्दुर्ज्ञानत्वेन तस्याप्युपपत्तेरिति भावः । जीवपक्षे हेत्वनुक्तेरभिप्रायमाह ॥ सुषट्त्वादिति ॥ जीवानां शरीराद्यभिमानित्वेन वा तद्देहवत्त्वेनेत्यर्थः ॥ कथञ्चिदिति ॥ पृथिव्यादेः स्वरूपनाशरहितत्वेनेत्यर्थः । अधिदैवादिष्वन्तर्यामीति भाष्येऽन्वयः ॥ तदन्तरत्वा-ख्येति ॥ तस्याः पृथिव्याः अन्तरङ्गत्वं परमस्नेहविषयत्वमित्यर्थः । अन्तर्यामित्वमिति वा । अन्तरपुरुष इति भाष्योदाहृतश्रुतेः उभयार्थत्वसम्भवात् ।

(वाक्यार्थमुक्तावली)

अत्र केचित्- इदं चान्तरत्वं यः पृथिवीमन्तरो यमयतीत्यत्रोक्तम् । न तु पृथिव्या अन्तर इत्युक्तम् । तस्यान्तरो विविक्त इति भेदार्थत्वस्य वक्ष्यमाणत्वादित्याहुः । वस्तुतस्तु पृथिव्या अन्तर इत्यादिना अधिदैवादिषु तद्धर्मव्यपदेशादित्युक्त्या पृथिव्या अन्तर इत्युक्तमेवात्र विवक्षितम् । न च तस्य भेदार्थकत्वोक्तिविरोधः । अतिप्रियत्व भेदलक्षणार्थद्वयाङ्गीकारात् । भेदार्थकत्वस्य वक्ष्यमाणत्वात् । अतिप्रियार्थकत्वस्य अतिप्रियत्वाच्च हरेरन्तरत्वमुदाहृतम् इति बृहद्भाष्यसिद्धत्वात् । तदुक्तं व्यासतीर्थीपृथिव्या अन्तर अद्भ्योऽन्तर इत्यन्तरशब्दार्थमाह ॥ अतिप्रियत्वाच्चेति ॥ अन्तरो यमयतीत्युक्तमन्तरत्वमपि अत्र विवक्षितम् । सोन्तरः स्ववशत्वतः । बाह्यापेक्षां विना यस्तु रमते सोन्तरः स्मृतः इति व्याख्यातत्वात् । तदप्युक्तं व्यासतीर्थी- यः पृथिवीमन्तरो यमयतीत्यन्तर शब्दार्थमाह सोन्तर इति । अन्तरशब्देन स्ववशत्वं कथं लब्धमित्यत आह बाह्येति । अधिदैवादिष्वित्युक्तेरुपयोगं व्यावर्त्यशङ्कापूर्वमाह ॥ न चेति ॥ अधिदैवत्वेनेति ॥ प्रकरणान्ते इत्यधिदैवमित्युक्तत्वात् । जडत्वेन वेदनप्रसक्तेरभावेन वेदेत्युक्त्ययोगात् । ‘पृष्ठं नारायणं वाति समादायैव पक्षिराट् अतः स पृथिवीत्युक्त’ इत्यादि व्याख्यारूपप्रमाणाच्चेति भावः । ननु चक्षुरादीनां जडत्वे बाधकाभावात् ज्ञानकरणतया वेदनप्रसक्तिसद्भावाच्च करणे कर्तृत्वोपचारेण न वेदेत्युक्तिसम्भवात् तदविदितत्वं सर्वस्य सम्भवतीति तत्रोक्तान्तर्यामिणो विष्णुत्वविरोध इत्यत आह ॥ चक्षुरादीनामिति ॥ चक्षुरादीनां जडत्वेपि कथञ्चित्तदविदितत्वस्य सर्वत्रोपपत्तावपि न विष्णोरन्तर्यामित्वविरोधः । कुतः, अत्र पृथिव्यादौ उक्तस्यैव तत्र चक्षुरादौ कथनात् । अन्यथा अन्तर्यामिणं ब्रूहीति सर्वान्तर्यामिण एकस्य प्रश्ने एष आत्मान्तर्याम्यमृत इत्यधिदैवादिप्रकरणत्रये तदवान्तरस्थानेष्वपि भिन्नभिन्नान्तर्यामिप्रतिपादनमसङ्गतं स्यात् । एष त आत्मान्तर्यामीति एकात्मत्वोक्त्ययोगाच्च । अतस्तस्यैकस्य पृथिव्याद्यविदितत्वलिङ्गेन विष्णुत्व सिद्धौ चक्षुराद्यन्तर्यामित्वमपि तस्य सिध्यतीति भावः । विस्तरस्तु प्रमेयमुक्तावल्यामनुसन्धेयः ।

अन्ये तु- पृथिव्यादेर्देवतात्वे पूर्वाक्षेपसमाध्यायोगमाशङ्क्याह ॥ चक्षुरादीनामिति ॥ पूर्वं य एषोन्तरक्षिणीत्यादौ अक्ष्यादित्यविद्युतां जडत्वेपि अत्राधिदैवादिप्रकरणेषु उक्तस्य पृथिव्यादि चक्षुरादिदेवताम्यस्यैव पूर्वाक्ष्यादावुक्तेरमृतत्वमुखेन पूर्वाक्षेपसमाध्यविरोध इत्यर्थमाहुः ।

ततश्चायं सूत्रार्थः- अधिदैवादिप्रकरणेष्वन्तर्यामितयोक्तो विष्णुरेव । तस्य विष्णोरविदि-
तत्वान्तरत्वाव्यधर्मव्यपदेशादिति ।

तत्त्वसुबोधिनी

ॐ अन्तर्याम्यधि दैवादिषु तद्धर्मव्यपदेशात् ॐ ॥ अत्र चक्षुरन्तस्थस्य ब्रह्मत्वे हेतुकृतम् अमृतत्वाक्षेपेण पूर्वपक्षोत्थानादनन्तरसङ्गतिरिति भाष्य एव उक्तम् । अन्तर्यामिणिपृथिव्यादि-शरीरत्वश्रवणेपि प्रकृतेः अन्तर्यामित्वं कथमायातमिति अत आह । प्रकृतेश्चेति । पृथिव्याद्या-मकत्वरूपे तत्प्रकृतावुपपद्यत एव । ननु शरीरत्वं कथंघटत इत्यत उक्तम् । शरीरशब्दस्येति । इदं पूर्वपक्षे शरीरमित्यादौ शरीरशब्दस्य स्वरूपेपि प्रयोगात् प्रकृतेरपि पृथिव्यादिशरीरत्वं सम्भवतीति भावः । यद्यपि दिगादिशरीरत्वं प्रकृतौ न मुख्यम् । दिगादेरप्रकृतत्वात् । तथापि गौणं तदस्तु । ब्रह्मणस्तु पृथिव्यादि शरीरत्वमपि न मुख्यम् । न नित्येदिगादिके इति ब्रह्म प्रतिशीर्यमाणत्वादिरूपयोगिकमपि शरीरभावः । भाष्ये यः पृथिवीमन्तरोयमयतीत्यंशोदाहरणस्य प्रयोजनमाह । न च य इति । कारणस्येति । नच प्रागुक्तपृथिव्याद्यात्मकत्वासम्भवः । कार्यकारणत्वोः भिन्नाभिन्नत्वेन अभेदेन तदात्मकत्वस्य भेदेन तत्स्थत्वस्य वा विरुद्धत्वादिति भावः । तथापि प्रकृतेः जडत्वेन पृथिव्यादिनियामकत्वमनुपपन्नमत आह । पृथिवीमिति । कार्यस्य कारणत्वाधीनत्वादिति भावः । आत्मनियामकत्वविदित्वादिकं तु आत्मप्रकृतेः शरीरद्वारा प्रकृत्यधीनत्वेन अप्रतर्क्यम् अविज्ञेयमित्यादिना प्रकृतेः दुर्ज्ञानत्वेनोपपन्नमिति भावः । अतिसुघटत्वादिति । जीवानां पृथिव्याद्याभिमानित्वेन तच्छरीररहितत्वेनेत्यर्थः । उपलक्षणं चैतत् । यं पृथिवीनवेद इत्युक्तं पृथिव्याद्यविदितत्वं पृथिव्यादीनां जडत्वात् पृथिव्याद्याभिमानिन्युपपत्तेः । यमात्मानवेदेति चेतनस्य पृथगुक्तेरिति द्रष्टव्यम् । पृथिव्याद्यविदितत्व-तदन्तरावाख्येति । यं पृथिवीनवेद इत्यादि श्रुत्युदाहरणादौ अविदितोत्तरश्च इत्युत्तरभाष्यबलात् तद्धर्मव्यपदेशादिति भाष्यमेवं व्याख्यातमिति बोद्धव्यम् । अधिदेवत्वेन जडत्वाभावादिति । पृथिवीनवेद इत्यादौ पृथिव्यादेः जडस्य ज्ञानमात्राभावेन विशिष्टोयमित्यस्य वैयर्थ्य-मप्रत्युक्तप्रतिषेधापातः । यमात्मा नवेदेति प्रायपाठानुपपत्तिश्चेति भावः । प्रकृतेरिति । तथा चेतनपृथिव्यादिजीवेन साकल्येनावेद्यत्वं हरेरेवेति भावः ।

वाक्यार्थमञ्जरी

॥ काण्वमाध्यंदिनेति ॥ यः पृथिव्यान्तिष्ठन्नित्यादि वाक्यस्योभयत्रापि पाठादेवमुक्तम् । यो भगवान्पृथिव्यां पृथिव्यभिमानिदेवतायां तिष्ठन्पृथिव्या अन्तरोविविक्तः यमन्तर्यामिणं पृथिवी नवेद यस्य पृथिवीशरीरम् । तद्वशत्वादेः । न केवलं तत्रस्थितिमात्रं किन्तु यो अन्तरोबाह्यापेक्षां

(वाक्यार्थमञ्जरी)

विनारमत इति वा रमयति वांतरः । पृथिवीं यमयति य एष भगवांस्ते तव आत्मानियामकः । अमृतो नित्यो न्तर्यामीति गौतमं प्रति याज्ञवल्क्यवचनं तदेवोपपादयति ॥ शरीरशब्दस्येति ॥ इदं पूर्वपक्षं शरीरमित्यादाविति शेषः ॥ न चेति ॥ पृथिव्यभिन्नायाः पृथिवीस्थत्वायोगादिति भावः ॥ इत्यादिनेति ॥ कारणेषु स्थितं कार्यं व्याप्तं कार्येषु कारणमिति गीतातात्पर्यं स्मृत्येत्यर्थः । तयोर्भिन्नाभिन्नत्वेन भेदस्यापि सत्त्वादिति भावः । नन्वथापि पृथिवीं यमयेदित्युक्तपृथिवी-नियामकत्वं कथमित्यत आह ॥ पृथिवीमिति ॥ कार्यस्यकारणाधीनत्वादिति भावः ॥ अतिसुघटत्वादिति ॥ पृथिव्याद्यभिमानित्वेन तच्छरीरत्वतान्नियामकत्वादीनामुपपादकनिरपेक्ष-त्वादित्यर्थः । कयापि विधयेत्येतदेवाह ॥ तस्येति ॥ उररीकारेण अङ्गीकारेण ॥ कथंचिदिति ॥ प्रकृत्यादेः स्वरूपनाशरहितत्वेनेत्यर्थः ॥ ॐ अन्तर्याम्यधिदैवादिषु तद्धर्मव्यपदेशात् ॐ ॥ अधिदैवादिपदेन तत्प्रकरणं लक्ष्यते । अन्तर्यामी विष्णुरेव । अधिदैवाधिभूतादिप्रकरणेषु तस्यान्तर्यामिणः संबंधितया तस्य ब्रह्मणो धर्मस्य पृथिव्याद्यविदितत्वादेर्व्यपदेशादित्यर्थः । अधिदैवत्वेन अभिमानिदेवत्वेन । अन्यथाजडेज्ञानाप्रसक्त्यायं पृथिवीनवेदेत्यादेः अप्रसक्त-प्रतीषेधकत्वापत्तिरिति भावः ॥ न चेति ॥ धरायाः प्रकृतिस्वस्वरूपज्ञत्वादिति भावः ॥

सूत्रभाष्यम्

॥ ॐ न च स्मार्तमतद्धर्माभिलाषात् ॐ ॥ १९ ॥

त्रिगुणत्वादिप्रधानधर्मानुक्तेर्न स्मृत्युक्तं प्रधानमन्तर्यामि ॥ १९ ॥

तत्त्वप्रदीपिका

ॐ न च स्मार्तमतद्धर्माभिलाषात् ॐ । त्रिगुणत्वजडत्वाद्यभिलाषाभावान्न प्रधानमत्रोक्तम् । कपिलस्मरणमात्रपरिकल्पितं न श्रुतियुक्त्युपेतमिति स्मृत्युक्तमित्युक्तम् । आत्मत्वामृतत्वाद्दृष्टत्व-द्रष्टृत्वाद्यतद्धर्माभिलाषाच्च ॥

तत्त्वप्रकाशिका

एवं निरवकाशलङ्घनेन विष्णोरन्तर्यामित्वं समर्थं यदुक्तं प्रकृतेरन्तर्यामित्वमिति तदपाकुर्व-त्सूत्रमुपन्यस्य व्याचष्टे ॥ न चेति ॥ स्मार्तं कापिलस्मृतौ पृथिव्याद्यात्मकतयोक्तं प्रधानं नान्तर्यामि अविदितत्वाद्यनन्यथासिद्धविष्णुधर्मवत् त्रिगुणत्वोपादानत्वादिप्रधानधर्मोक्त्यभावा-दित्यर्थः । चशब्दो विष्णुरेवान्तर्यामी न तु प्रधानमिति तु शब्दार्थः ॥ १९ ॥

भावबोधः

अन्तरत्वं च—

“बाह्यापेक्षां विना यस्तु रमते सोऽन्तरः स्मृतः ।
अतिप्रियत्वाच्च हरेरन्तरत्वमुदाहृतम्” ॥

इत्युक्तम् । स्वतो नित्यतृप्तत्वात् ‘तदेतत्त्रेयः पुत्रात्’ इत्यादिश्रुत्या परमप्रेयोरूपाच्च ब्रह्मणोऽन्यत्र न युक्तम् । किञ्च ‘दिव्यो देव एको नारायणः’ इत्युपक्रम्य ‘यस्य पृथिवी शरीरम्’ ‘यः पृथिवीमन्तरे सञ्चरन् यं पृथिवी न वेद’ इत्याद्युक्त्वा ‘एष सर्वभूतान्तरात्मा अपहृतपाप्मा दिव्यो देव एको नारायणः’ इत्युपसंहाराच्चारायणोऽन्तर्यामीति ।

भावदीपः

ॐ न च स्मार्तमतद्वर्माभिलापात् ॐ ॥ १९ ॥ स्मार्तमित्युक्तिः पूर्वपक्षयुक्तिसूचनाये-
तिभावेन व्याचष्टे ॥ स्मार्तमिति ॥ सौत्रपदानुवादोऽयम् । कापिलेत्यादिभाष्यपदव्याख्या । सूत्रे
तदिति स्मार्तं परामृश्यते ततोऽन्यदतत् ब्रह्म तद्वर्माभिलापादित्युक्तौ पूर्वेण पौनरुक्त्यं मत्वा
भाष्ये अतदिति नञः प्रसज्य प्रतिषेधार्थतयाऽभिलापपदेनान्वयमुपेत्य अनुक्तेरित्युक्तमिति
भावेन व्याचष्टे ॥ अविदितत्वेति ॥ अकर्तरि च कारके संज्ञायाम् इत्यादाविव नञः समास इति
भावः । शरीरत्वं च सावकाशयिष्याम इति भावः । जीवसमुच्चायक इति भ्रान्तिं निराह ॥ च
शब्द इति ॥ तत्त्वप्रदीपेतु आत्मत्वादमृतत्वादृष्टत्वाद्यतद्वर्माभिलापाच्चेति सूत्रोक्तांशस्य वृत्त्यन्त-
रमुक्तं न च पौनरुक्त्यम् । आद्यसूत्रोपात्तलिङ्गाल्लिङ्गान्तराणामेवात्र गृहीतेरिति भावः ॥ १९ ॥

वाक्यार्थमुक्तावली

ॐ नच स्मार्तमतद्वर्माभिलापात् ॐ ॥ प्रधानमिति वक्तव्ये पूर्वपक्षे युक्तिं सूचयितुं
स्मार्तमित्युक्तमित्यभिप्रेत्याह ॥ कापिलस्मृताविति ॥ शरीरत्वोक्तिः स्वरूपत्वाभिप्रायेणेत्येतत्
प्रमापयितुं पृथिव्याद्यात्मकतयोक्तमित्युक्तम् । सूत्रे चस्त्वर्थे । अन्तर्यामीत्यनुवर्तते । स्मार्तं
कापिलस्मृतौ पृथिव्यादिशरीरतयोक्तं प्रधानं तु नान्तर्यामि । कुतः । अतद्वर्माभिलापात् । तस्य
स्मार्तस्य धर्माणां त्रिगुणत्वादीनाम् अभिलापाभावादिति सूत्रार्थः ।

तत्त्वसुबोधिनी

चशब्दः तु शब्दार्थ इत्यन्वयः । तदेवाह । विष्णुरेवेति । तस्यचेति । ननु पृथिव्यादि शरीरत्वं कथं प्रकृतावित्यत आह ।

वाक्यार्थमञ्जरी

ॐ नचस्मार्तमतद्धर्माभिलापात् ॐ ॥ स्मार्तं प्रधानं नांतर्यामी । त्रिगुणत्वादितद्धर्मानभिधानादित्यर्थः । पृथिवीशरीरत्वादितद्धर्माभिलापात्कथमतद्धर्माभिलाप इत्यत उक्तम् ॥ अनन्यथासिद्धेति ॥ तस्यत्वन्यथासिद्धिं वक्ष्यतीति भावः ॥

सूत्रभाष्यम्

॥ ॐ शरीरश्चोभयेऽपि हि भेदेनैनमधीयते ॐ ॥ २० ॥

‘य आत्मनि तिष्ठन्नात्मनोऽन्तरो यमात्मा न वेद यस्यात्मा शरीरं य आत्मानमन्तरो यमयत्येष त आत्माऽन्तर्याम्यमृतः’ (बृ. माध्यन्दिनपाठः) ‘यो विज्ञाने तिष्ठन् विज्ञानादन्तरो यं विज्ञानं न वेद यस्य विज्ञानं शरीरमि’ (बृ.-५-७-२२) त्युभयेऽपि हि शाखिनो भेदेनैनमधीयते ।

‘शीर्यते नित्यमेवास्माद्विष्णोस्तु जगदीदृशम् ।

रमते च परो ह्यस्मिन् शरीरं तस्य तज्जगत्’ ॥

इति वचनान्न शरीरत्वविरोधः ॥ २० ॥ इत्यन्तर्याम्यधिकरणम् ॥ ५ ॥

तत्त्वप्रदीपिका

ॐ शरीरश्चोभयेऽपि हि भेदेनैनमधीयते ॐ । अतद्धर्माभिलापादेव ततज्जीवाशङ्कायां निरस्तायां योगिजीवमन्तर्यामिणमशङ्क्यमानं विशेषयुक्त्या निराकरोति । उभयेऽपि हि शाखिनो माध्यन्दिनाः काण्वाश्चाविशेषितं जीवमन्तर्यामिणो भेदेनाधीयत इति । चकारात् “यस्तेजसि तिष्ठन्” “यस्तमसि तिष्ठन्नि”त्यादि श्रीदुर्गारूपायाश्चित्प्रकृतेश्च भेदेनाधीतत्वान्न चित्प्रकृतिरन्तर्यामिणीत्यभिप्रायः ॥ इत्यन्तर्याम्यधिकरणम् ।

तत्त्वप्रकाशिका

यज्जीवोऽन्तर्यामीत्युक्तं तदपि संसारित्वाद्यतद्धर्माभिलाषादिना निरस्तमपि विशेषयुक्त्या पराकुर्वत्सूत्रमुपन्यस्य व्याचष्टे ॥ शरीरश्चेति ॥ चशब्दान्नत्रः समाकर्षः । ‘आत्मनोऽन्तर’ इति माध्यंदिनाः ‘विज्ञानादन्तर’ इति काण्वाश्च जीवमन्तर्यामिणः सकाशाद्भेदेनाधीयते । हि यस्मादतो न शरीरश्चान्तर्यामीत्यर्थः । आत्मनः सकाशादन्तरो विविक्तः । विज्ञानपदेन शरीरः कुत इति चेत् । उदाहृतश्रुतिसमाख्यानादेव । ननु विष्णावसम्भाव्यामान-पृथिव्यादिशरीरत्वस्य प्रधानादिधर्मस्यात्रोक्तेः कथंविष्णोरन्तर्यामित्वम् । कथं च प्रधानादि-धर्मानभिलाष इत्यत आह ॥ शीर्यत इति ॥ यद्यपि विष्णौ नोक्तप्रकारद्वयेन पृथिव्यादि-शरीरत्वोपपत्तिः तथापि योगवृत्त्या तस्मिन् पृथिव्यादिशरीरत्वव्यपदेशोपपत्तेः न तद्विरोधो विष्णवन्तर्यामित्वस्य । नाप्यतद्धर्माभिलाषोक्तेः विरोध इति भावः । यद्यपि योगाद्रूढेः प्राबल्यं तथापि निरवकाशाविदितत्वादिलिङ्गबलेन योगाङ्गीकारो युज्यते । अतोऽन्तर्यामी विष्णुरेवेति स एव अमृतोऽक्षिस्थश्चेति सिद्धम् ॥ २० ॥ अ. ५ ॥

गुर्वर्थदीपिका

“भेदेनैनमधीयत” इति भेदस्य श्रुतौ पठ्यमानत्वकथनादन्तरशब्दोऽत्र भेदवाचीति भावेनोक्तम् अन्तरो विविक्त इति “अन्तरमवकाशावधिपरिधानान्तर्धिभेदतादर्थ्य” इत्यभिधानादन्तरः अन्तरवान्भिन्न इत्यर्थः । केवलभेदवाचित्वे पुल्लिङ्गं न स्यादिति भावः ॥

भावबोधः

संसारित्वाद्यतद्धर्माभिलाषादिनेति । अनेन च “स्मार्त”मिति सूत्रे “स्मार्त”पदं शरीरोपलक्षणमिति सूचितं भवति । आत्मनोऽन्तर इत्येतज्जीवस्यान्तर्गत इत्यन्यथाप्रतीति-निरासाय व्याचष्टे आत्मनः सकाशादन्तरो विविक्त इति ।

नन्वात्मविज्ञानपदाभ्यामविशेषितजीवग्रहणो आत्मा विज्ञानमिति च सर्वजीवाभिमानवान् ब्रह्मैवोक्त इति बृहदारण्यकभाष्यविरोध इति चेत्, न; पूर्वपक्षे यमात्मनीत्यादौ आत्मादिशब्द-स्याभिमानिपरत्वे, यः पृथिव्यामित्यादौ पृथिव्यादिशब्दस्यापि प्रायपाठेन तदभिमानिपरत्वापातेन यः पृथिव्यामित्यादेरेव भेदप्रतिपादकत्वप्रसङ्गात्, पूर्वादिना पृथिव्यादिशब्दानां जडपरता, आत्मविज्ञानशब्दयोस्तु शरीरपरता वाच्या । न चतुर्मुखपरतेत्यन्तं प्रति आत्मनीत्यादे-

(भावबोधः)

स्तेनान्तर्यामितया शङ्कितशरीरस्याऽन्तर्यामिणः सकाशाद् भेदप्रमाणत्वेनोक्तत्वादिति भावः । निरवकाशाविदितत्वादिलिङ्गबलेनेति । अनेन पृथिव्यादिशरीरत्वं च न निरवकाशम् । यौगिकशरीरत्वोपपत्तेर्विष्णोरपीति न्यायविवरणं व्याख्यातं भवति । योगाङ्गीकारो युज्यत इति । न चायं योग आत्मविज्ञानपदोक्ते चेतने दिगाद्यचेतने च सम्भवतीति वाच्यम्; चेतनस्यापि देहद्वारा दिगादेरप्यवान्तराभिमानिदेहादिद्वारा शीर्णताया विद्यमानत्वादिति भावः । अत्राऽऽद्ये स्वपक्षसाधकोक्तिः । द्वितीये- परपक्षसाधकाभावोक्तिः स्मार्तमित्यन्तरं शरीरश्चेत्युत्तरसूत्रादाकर्षणात्, तृतीये- जीवपक्षे बाधकोक्तिरिति सूत्रक्रमः ॥ इति अन्तर्याम्यधिकरणम् ॥ ५ ॥

भावदीपः

ॐ शरीरश्चोभयेऽपि हि भेदेनैनमधीयते ॐ ॥ २० ॥ निरस्तमपीति ॥ शरीरश्चेत्यपि पूर्वत्राकृष्य व्याख्येयमिति भावः ॥ विशेषेति ॥ तेन न पौनरुक्त्यमिति भावः । विशेषयुक्त्या निराकरणं च योगिजीवस्यान्तर्यामि (त्व)शङ्कानिरासार्थमित्युक्तं तत्त्वप्रदीपे । तथा चकारात् यस्तेजसि तिष्ठन्नित्यादिभेदाध्ययनाच्चित्रकृतिर्नान्तर्यामीति समुच्चयार्थं इत्यप्युक्तम् । भाष्योक्त-कृत्स्नवाक्ये भेदोक्त्यंशं दर्शयन् सूत्रभाष्ययोरर्थमाह ॥ आत्मन इति ॥ हीति सौत्रानुवादेन यस्मादिति व्याख्या । पूर्वमन्तर इत्यस्यान्तरत्वाल्लिङ्गार्पकतया व्याख्यानेऽपि इह आत्मानमन्तर इत्यस्यापि उक्तत्वेन अपौनरुक्त्यायाऽऽत्मन इत्यादिपञ्चभ्युपपत्तये साक्षाद्भेदोक्ति-लाभाय चार्थमाह ॥ विविक्त इति ॥ अद्भ्योऽन्तर इत्यादिप्रकरणबलात् पञ्चम्यन्तत्वेऽपि स्पष्टत्वात् सकाशादित्युक्तम् । अन्तरशब्दस्योदरमन्तरं कुरुत इत्यादाविव भेदार्थत्वेऽपि धर्मधर्म्यभेदाद्वा अर्शआद्यचूप्रत्ययान्तत्वेन वा विविक्त इत्युक्तम् । अन्यथान्तरमवकाशावधि-परिधानान्तर्धिभेदसादृश्य इत्यमरोक्तेः पुलिङ्गं न स्यात् । भाष्ये समग्रवाक्योक्तिः शाखयोरैकरूप्येण समाख्यात्व सिद्ध्या विज्ञानपदमात्मपदवत् जीवार्थकमिति दर्शनाय वा । आत्मनि तिष्ठन्नित्यादिना सर्वेणाप्याधाराधेयभावकर्मकर्तृभावशरीरशरीरिभावादिना भेदाध्ययन-सूचनाय वा । अत एव समाख्यानादिति वक्ष्यतीत्याहुः । पूर्वमधिदैवेत्युक्त्या पृथिव्यादेशचेतनत्वावगमेन पृथिव्या अन्तर इति प्राथमिकवाक्योक्त्यापि जीवान्तर्यामिणोर्भेदसिद्धौ चेतनत्वेनोभयसंमतत्वादात्मनीति वाक्यमुक्तं भाष्ये । आत्मा विज्ञानमिति च सर्वजीवाभिमानवान् । ब्रह्मैवोक्त इति बृहद्भाष्ये तु सर्वजीवनियामकाद्विरिंचादपि भिन्नोऽन्तर्यामी किमु जीवादिति

(भावदीपः)

कैमुत्यायार्थान्तरमुक्तम् । अत एव तत्रैव षष्ठे यो विज्ञाने तिष्ठन् आत्मनि तिष्ठन्नित्याद्युभयो-
 र्जीवाभिप्रायेण पाठ इत्यप्युक्तम् । अधिकं चन्द्रिकायाम् । कथं शीर्यत इति वचनेनोक्त-
 शङ्कानिरासः । तदात्मकत्वतद्देहत्वयोरन्यतरस्यापि विष्णावसमाधानादित्यतः पृथिव्यादिशरीर-
 त्वमपि न निरवकाशम् । यौगिकशरीरत्वोपपत्तेर्विष्णोरपीति न्यायविवरणरीत्या भावमाह ॥
 यद्यपीति ॥ उक्तप्रकारेति ॥ तदात्मकत्वतद्देहकत्वप्रकारद्वयेनेत्यर्थः । आत्मादेरपि देहादिव्याप-
 शीर्यताऽस्त्येवेति यस्यात्मा शरीरमित्याद्युपपत्तिरिति भावः । बृहद्भाष्ये तु पृथिव्याद्या देवतास्तु
 देहवद्यद्वयत्वतः । शरीरमिति चोच्यन्ते यस्य विष्णोर्महात्मन इति यत् गौणशरीरत्वरूपं
 समाध्यन्तरमुक्तं तत्तु पुराणादौ जगतो ब्रह्मकायत्वाद्युक्तेरपि निर्वाहार्थम् । तत्र शीर्यतारूप-
 योगासम्भवादिति ज्ञेयम् । तथापीत्याद्यङ्गीकारवादः । वस्तुतस्त्वज्ञरूढ्यपेक्षया स्मृत्युक्तयोग-
 प्राबल्यस्य कम्पनादित्यत्र व्युत्पादयिष्यमाणत्वात् । स्मार्तयोगादेव पौराणिकरूढेरपि भावाच्च ।
 अत एव भाष्ये इतिवचनादिति योगस्य वाचनिकत्वमुक्तम् ॥ निरवकाशेति ॥ जन्मादि-
 नयरीत्येति भावः ॥ अत इति ॥ निरवकाशानेकलिङ्गसत्त्वात् परपक्षे साधकाभावाद्वाधक-
 भावाच्चेति सूत्रत्रयोक्तहेत्वंशार्थः । स एवेति फलोक्तिः ॥ २० ॥ अ०५ ॥

वाक्यार्थमुक्तावली

ॐ शारीरश्चोभयेपि हि भेदेनैनमधीयते ॐ ॥ निरस्तमपि विशेषयुक्त्येति ॥ साधकाभावेन
 निरस्तमपि बाधकरूपविशेषयुक्त्यर्थः । पूर्वसूत्रे जीवनिरासश्च स्मार्तपदस्य शारीरोपलक्षणया वा
 शारीरश्चेत्युत्तरसूत्रानुकर्षणेन वेति बोध्यम् । नन्वात्मविज्ञानपदाभ्यामविशेषित जीवग्रहणे
 आत्माविज्ञानमिति च सर्वजीवाभिमानि ब्रह्मैवोक्त इति बृहदारण्यकभाष्यविरोध इति चेन्न ।
 पूर्वपक्षरीत्याऽऽत्मविज्ञानपदयोः अविशेषितजीवपरत्वमङ्गीकृत्य भेद व्यपदेशोपपत्तेरिति
 भावबोधकृतां पक्षः । समाधानान्तरं तु प्रमेयमुक्तावल्याम् अस्माभिर्निर्गुणतरं विभावितमनु-
 सन्धेयम् । सूत्रार्थं स्पष्टमाह ॥ च शब्दान्नञः समाकर्ष इत्यादिना ॥ योगाङ्गीकारो युज्यत इति
 ॥ अयं च योग आत्मविज्ञानपदोक्त चेतने दिगाद्यचेतने च कथं घटते इति चेन्न । चेतनस्य
 देहद्वारा दिगादेरपि अवान्तराभिमानि देहद्वारा शीर्यतोपपत्तेरिति भावः । अत्राद्ये स्वपक्षे
 साधकोक्तिः द्वितीये परपक्षे साधकाभावोक्तिः, तृतीये जीवपक्षे बाधकोक्तिरिति सूत्रक्रमः ।

तत्त्वसुबोधिनी

संसारित्वादिति । अनेन न च स्मार्तमिति स्मार्तपदं शरीरोपलक्षणमिति सूचितं भवति । आत्मनोन्तर इत्येतत् जीवस्यान्तर्गत इत्यन्यथाप्रतीतिनिरासायव्याचष्टे । आत्मनः सकाशादिति । उदाहृतेति ॥ य आत्मनितिष्ठन्निति उदाहृतश्रुतिव्याख्यानादित्यर्थः । उक्तप्रकारद्वयेनेति पृथिव्याद्यामकत्वं वा पृथिव्योदेरेव शरीरत्वमित्युक्तप्रकारद्वयेनेत्यर्थः । नाप्यतद्धर्माभिलापो-क्तेरिति । तद्धर्माभिलापाभावोक्तेरित्यर्थः । शीर्यते इति भाष्ये शीर्यते तच्छरीरमान्ते अस्मिन्नितिरम् । शरीरतत् रञ्चशरीरमिति विग्रहः सूचितः । यद्यपीति ॥ योगापेक्षया रूढेर्बलवत्वात् रूढिरेव पृथिव्यादिशरीरत्वं ग्राह्यम् । तच्च विष्णावनुपपन्नम् इति भावः । योगाङ्गीकार इति । न चायोग आत्मविज्ञानविज्ञानपदोक्त चेतन एव दिगाद्यचेतनेच न सम्भवतीति वाच्यम् । चेतनस्यापि देहादिद्वारा शीर्णतायाः विद्यमानत्वादिति भावः । आद्ये सूत्रे स्वपक्षविषय वाक्यगतलिङ्गरूपसाधकोक्तिः । द्वितीये परपक्षसाधकाभावोक्तिः । तृतीये जीवपक्षे बाधकोक्तिरिति सूत्रक्रमः । सूत्राक्षरार्थस्तु अन्तर्यामीविष्णुरेव । अधिदैवादिप्रकरणेऽन्तर्यामि निष्ठत्वेन पृथिव्याद्यविदितत्वादि धर्मव्यपदेशादित्यर्थः । न चैवं लक्षणापातः वैयर्थ्यादपि तस्य प्रायस्त्वाय प्रकरण इति । अनेन अस्यद्योतनात् ॥ ५ ॥

वाक्यार्थविवरणम्

शरीरशब्दस्य स्वरूपे प्रयोगश्चेदं पूर्वपक्षशरीरमित्यादौ दृष्टम् । उक्तप्रकारद्वयेति । प्रकृतेः पृथ्व्यादिसर्वात्मकत्वेन पृथिवीशरीरत्वं तदभिमानिजीवस्य पृथिव्यादिशरीरत्वमिति सुघटमिति प्रकारद्वयेनेत्यर्थः ॥ १, २, ५ ॥

वाक्यार्थमञ्जरी

ॐ शरीरश्चोभयोपि हि भेदेनैव न मधीयते ॐ ॥ शरीरो जीवश्च नान्तर्यामी हि यस्मादेनं जीवमुभये माध्यंदिनकाण्वशाखाः प्रकृतान्तर्यामिणः सकाशाद्भेदेन प्रतिपादयन्ति तस्मादित्यर्थः ॥ आत्मनोन्तर इत्येतज्जीवस्यान्तर्गत इति प्रतीतिनिरासायव्याचष्टे ॥ आत्मन इति ॥ उदाहृतेति ॥ य आत्मनीत्युदाहृतेत्यर्थः । भाष्ये शीर्यते विदार्यते ॥ युज्यत इति ॥ सति बाधके मुख्यार्थ-त्यागस्य न्याय्यत्वादिति भावः ॥ ५ ॥

६. अदृश्यत्वादिकरणम्

अदृश्यत्वादिगुणा विष्णोरुक्ताः । तत्र 'यत्तददृश्यमग्राह्यमगोत्रमवर्णमचक्षुः श्रोत्रं तदपाणिपादम् । नित्यं विभुं सर्वगतं सुसूक्ष्मं तदव्ययं यद्भूतयोनिं परिपश्यन्ति धीरा' (मुं.उ.१-१-६) इत्युक्त्वा, 'यथोर्णनाभिस्सृजते गृह्णते च । यथा पृथिव्यामोषधयः सम्भवन्ति । यथा सतः पुरुषात्केशलोमानि । तथाऽक्षरात्सम्भवतीह विश्वमि' (मुं.उ.१-१-७) त्युक्त्वा तस्माच्च 'अक्षरात्परतः पर' (मुं.उ.२-१-२) इति परः प्रतीयत इत्यतोऽब्रवीत् ।

॥ ॐ अदृश्यत्वादिगुणको धर्मोक्तेः ॐ ॥ २१ ॥

पृथिव्यादिदृष्टान्तमुक्त्वा 'अक्षरात्सम्भवतीह विश्वमि' (मुं.उ.१-१-७) त्यतः परं तत्परतः पराभिधानात्, 'कूटस्थोऽक्षर उच्यते' (भ.गी.१५-१६) इति स्मृतेश्च प्रकृतेः प्राप्तिः । ब्रह्मशब्दात्तत्परतः पराभिध्यानादेव च हिरण्यगर्भस्य । 'तमेवं विद्वानमृत इह भवति' (तै.आ. ३-१२-७) । 'तत्कर्म हरितोषं यत्सा विद्या तन्मतिर्यया' 'अथ द्वे वाव विद्ये वेदितव्ये परा चैवापरा च । तत्र ये वेदा यान्यङ्गानि यान्युपाङ्गानि यानि प्रत्यङ्गानि साऽपरा । अथ परा यया स हरिर्वेदितव्यो योऽसावदृश्यो निर्गुणः परः परमात्मे'त्यादिना तद्धर्मत्वेनावगतपरविद्याविषय-त्वोक्तेर्विष्णुरेवादृश्यत्वादिगुणकः ॥ २१ ॥

तत्त्वप्रदीपिका

अदृश्यत्वादिगुणा इत्यादेरयमर्थः । "अदृश्येऽनात्म्ये" "सहैव सन्तं न विजानन्ति देवाः" "स योऽतोऽश्रुत" इत्यादिनाऽदृश्यत्वादिगुणा विष्णोरुक्ताः । श्रुत्यन्तरे तु "अथ परा यया तदक्षरमधिगम्यते, यत्तददृश्यमग्राह्यमगोत्रमि"त्याद्युक्त्वा उत्तरत्र अक्षरात्परतः पर इति वचनात् तस्माददृश्यत्वादिगुणाकादक्षरात्परतः परः कश्चिदस्तीति प्रतीयत इति अनेन भाष्येणाधिकरण-सङ्गतिरगादि ॥ विषयवाक्यं चोदाहारि । संशयस्थानं चोदभावि । पूर्वपक्षबीजं चासूचि ।

ॐ अदृश्यत्वादिगुणको धर्मोक्तेः ॐ ॥ तमेव पूर्वपक्षं सहेतुकमिह वर्णयति । "यथो-र्णनाभिः सृजते गृह्णते च यथा पृथिव्यामोषधयस्सम्भवन्ति । यथा सतः पुरुषात्केशलोमानि

(तत्त्वप्रदीपिका)

तथाऽक्षरात्सम्भवतीह विश्वमि'त्यूर्णनाभिपृथिव्यादिदृष्टान्तेनाक्षरस्य जगदुपादानत्वमुक्तोपरि तस्माच्चाक्षरात्परतः परस्याभिधानाज्जडप्रकृतिरदृश्यत्वादिगुणकमक्षरमिति पूर्वपक्षः ॥ 'कूटस्थोऽक्षर उच्यत' इति स्मृतेश्चित्प्रकृतिर्वा । 'ब्रह्मा देवानां प्रथमस्सम्बभूव' 'विश्वस्य कर्ता भुवनस्य गोप्ता' 'स ब्रह्मविद्यां सर्वविद्याप्रतिष्ठामि'त्यादि ब्रह्मशब्दात्, तस्मात्परस्याः प्रकृतेः परस्य हरेरभिधानादेव च हिरण्यगर्भो वेति । तमेवं विद्वानित्यादिना परिहरति । विष्णुधर्मत्वेन स्पष्टं श्रुत्यन्तरसिद्धं परविद्याविषयत्वब्रह्मत्वामृतत्वादि, तदत्राप्युच्यते, 'अथ परा' 'तदेतदक्षरं ब्रह्म' 'पुरुष एवेदं विश्वं' 'कर्म तपो ब्रह्म परामृतमि'त्यादिना । अतोऽदृश्यत्वादिगुणको विष्णुरेव । आयुर्वेदो धनुर्वेदो गान्धर्वं स्थापत्यं चोपाङ्गानि । शिष्टाः कला विद्याः प्रत्यङ्गानि ॥

तत्त्वप्रकाशिका

अत्राऽक्षरशब्दसाहित्येन अन्यत्रप्रसिद्धादृश्यत्वादिलिङ्गानां ब्रह्मणि समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयवाक्योदाहरणेन विषयसंशयौ सयुक्तिकं पूर्वपक्षं च सूचयति ॥ अदृश्यत्वादीति ॥ 'अदृश्येऽनात्म्य' इत्यानन्दमयस्य अदृश्यत्वादिगुणा उक्ताः । ते चाथर्वणे कस्यचिदक्षरस्योच्यन्ते । 'अथ परा यया तदक्षरमधिगम्यते यत्तदद्रेश्यमग्राह्यमगोत्रमवर्णमचक्षुः श्रोत्रं तदपाणिपादं नित्यं विभुं सर्वगतं सुसूक्ष्मं तदव्ययं यद्भूतयोनिं परिपश्यन्ति धीराः यथोर्णनाभिः सृजते गृह्णते च यथा पृथिव्यामोषधयः सम्भवन्ति । यथा सतः पुरुषात्केशलोमानि तथाऽक्षरात्सम्भवतीह विश्वं' इति । तेषां च विष्णवन्निष्ठत्वे प्रागुक्तानन्दमयत्वं चान्यस्यैव स्यादित्यवश्यं निर्णेतव्यता । तददृश्यत्वादि लिङ्गजातमत्र विषयः । विष्णोरन्यस्य वेति सन्देहः । आनन्दमये श्रुतत्वमक्षरशब्दश्च सन्देहबीजम् । न विष्णोरदृश्यत्वादीति तावत्पूर्वः पक्षः । अदृश्यत्वादिगुणकेऽक्षरात्सम्भवतीह विश्वमित्यक्षरशब्दश्रवणात् । तस्य च विष्णौ निरवकाशत्वात् । यतोऽस्मादप्यक्षरादुत्तरवाक्ये परः प्रतीयते ।

'दिव्यो ह्यमूर्तः पुरुषः स बाह्याभ्यन्तरो ह्यजः ।

अप्राणो ह्यमनाः शुभ्रो ह्यक्षरात्परतः परः'

इति । न हि विष्णोरपि परोऽस्तीत्यतो न विष्णुरदृश्यत्वादिगुणक इति नानन्दमयोऽपीति भावः ।

सिद्धान्तयत्सूत्रं तावदवतारयति ॥ अत इति ॥ अदृश्यत्वादिकं न विष्णोश्चेत्तर्हि वाक्यस्य निर्विषयतयाऽप्रामाण्यं स्यादित्यतः पूर्वपक्षं विशदयति ॥ पृथिव्यादीति ॥ अदृश्यत्वादिकं

(तत्त्वप्रकाशिका)

जडप्रकृतेर्भवेत् । अस्याः पृथिव्यादिदृष्टान्तेन उपादानतया जगत्कारणत्वोक्तेः । न चायं कारण-
त्वमात्रे दृष्टान्त इति वाच्यमित्यतो वाक्यादनन्तरम् अक्षरात्परतः पर इति तस्मात्परतः
पराभिधानात् । चेतनप्रकृतेर्वाऽदृश्यत्वादिकम् । तस्यामक्षरशब्दस्य स्मृतिसिद्धत्वात् । न चासौ
शब्दः परमात्मन्यपि सम्भवतीति वाच्यम् । तत्परतः पराभिधानात् । तच्च तस्यामक्षरात्परतः पर
इति सामानाधिकरण्येनोपपन्नम् । विकारित्वेन जगत्कारणत्ववचनं तस्या विकाराभि-
मानित्वाद्युज्यते । हिरण्यगर्भस्य वाऽदृश्यत्वादिकम् । स ब्रह्मविद्यामित्यादिब्रह्मशब्दात् । न च
ब्रह्मशब्दो विष्णौ मुख्य इति तद्ग्रहणम् । तत्परतः पराभिधानात् । रुद्रस्य वैतददृश्यत्वादि-
लिङ्गजातम् । कर्तारमीशमिति ईशशब्दश्रवणात् । न च ईशशब्दो विष्णावपि सम्भवतीति
तद्ग्रहः । तत्परतः पराभिधानादेवेति भावः । एवं प्राप्तं पूर्वपक्षं प्रतिक्षेप्तुं सूत्रं व्याचष्टे ॥
तमेवमिति ॥ अदृश्यत्वादिगुणको विष्णुरेव । अथ परा यया तदक्षरमधिगम्यत इत्यदृश्यत्वादि-
गुणकस्य परविद्याविषयत्वोक्तेः । परविद्याविषयत्वस्य च श्रुतिस्मृतिभिः विष्णुधर्मत्वेनावगत-
त्वादित्यर्थः । तमेवमिति श्रुतौ मोक्षसाधनविद्याविषयत्वोक्त्या विष्णोः परविद्याविषयत्वमुक्तं
भवति । मोक्षसाधनविद्यायाः परविद्यात्वात् । तत्कर्मैति स्मृतौ च सैव परविद्या यया हरेर्ज्ञानं
भवतीति तस्य परविद्याविषयत्वमुच्यते । द्वे विद्ये इत्यत्र च यदा वेदाद्यन्यविषयतया योज्यते तदा
तस्याऽपरविद्यात्वम् । यदा पुनरेतैः स हरिर्वेद्यो भवति तदा परविद्यात्वमिति हरेः
परविद्याविषयत्वमुच्यते । तदुक्तं

‘ऋगाद्या अपरा विद्या यदा विष्णोर्न वाचकाः ।

ता एव परमा विद्या तदा विष्णोस्तु वाचकाः’ इति ॥ २१ ॥

गुर्वर्थदीपिका

तस्य च विष्णौ निरवकाशत्वादित्यत्र निरवकाशत्वं विष्णावेवावकाशरहितत्वमित्यर्थः ।
रुद्रपक्षे त्वक्षराद्गुद्रात्परत उत्तमाच्चतुर्मुखात्पर उत्तम इति पुष्पात्रविवक्षयाऽर्थो द्रष्टव्यः ।

भावबोधः

ॐ अदृश्यत्वादिगुणको धर्मोक्तेः ॐ ॥ २१ ॥ श्रुत्यादिसङ्गतिमिति । अदृश्यत्वादिगुणा
विष्णोरुक्ता इति भाष्योक्तरीत्या प्रागुक्तपृथिव्याद्यविदितत्वाक्षेपाद् “अदृश्यत्वाद्यभावाख्यमि”
त्यनुव्याख्याने ततः परमित्यस्यानुवृत्तौ सत्यां तदुक्तरीत्याऽभावनिरूपणस्य भावनिरूपणानन्त-
रत्वेनाधिकरणपञ्चकेन भावरूपधर्मविचारं कृत्वात्राभावरूपधर्मविचाराद्वान्तरसङ्गतिर्द्रष्टव्या ।

(भावबोधः)

विष्णोरन्यस्यवेति । अत्रादृश्यत्वादि किं प्रकृति विरिञ्चादेरुत विष्णोरिति चिन्ता । तदर्थमदृश्यत्वादिगुणके प्रतीताः पृथिव्यादिदृष्टान्तपूर्वकजगत्कारणत्वप्रतिपादकवाक्याक्षरब्रह्मे-
शशब्दाः किं जडाजडप्रकृतिविरिञ्चरुद्रविषया उत न इति । तदर्थं तत्समानाधिकरणमक्षरात्परतः
परत्वं विष्णौ न सम्भवत्युत सम्भवतीति । तदर्थमक्षरात्सम्भवतीत्युक्तमक्षरमेवाक्षरात्परतः
वाक्यगताक्षरशब्देनोच्यते, उतान्यदक्षरमिति । तदर्थमवधिवाचकाक्षरशब्देन प्रकृतादृश्यत्वादि-
गुणकविश्वयोनिपरित्यागेनाप्रकृताक्षरान्तरग्रहणे कारणमदृश्यत्वादिगुणकस्य विष्णुत्वसाधकं
प्रकृतिविरिञ्चादित्वे बाधकञ्च नास्त्युतास्तीति । तदर्थं परविद्याविषयत्वादेर्विष्णुमात्रनिष्ठत्वे
प्रमाणं नास्त्युतास्तीति । तस्य विष्णौ निरवकाशत्वादित्यादिना न हि विष्णोरपि परोऽस्ती-
त्यन्तेनाक्षरात् परतः पर इति श्रुतेरपि नाक्षरात् परत्वं सम्भवतीत्यस्य निरवकाशत्वमिति
न्यायविवरणम् । ‘नञ्’ ‘अपि’ पदञ्च विना उक्ततात्पर्यकं भवतीति द्रष्टव्यम् । पृथिव्यादि-
दृष्टान्तेनेति । श्रुतावूर्णनाभिदृष्टान्तस्य प्राथम्येऽपि तत्र सृजत इत्यनेन कर्तृत्वप्रतीतेर्भाष्ये
पृथिव्यादीत्युक्तमिति भावः । अत एव स्वयमुपादानतयेत्युक्तम् । न च कारणत्वमात्रे दृष्टान्त
इति । तथा च विष्णुग्रहणे नेयमनुपपत्तिरिति भावः । इत्यतो वाक्यादनन्तरमिति । उपलक्षणं
चैतत् । कारणत्वमात्रस्य सम्भवतीह विश्वमित्यनेनैव सिद्धया दृष्टान्तकथनवैयर्थ्यात् ।
बाधकामावेऽन्तरङ्गस्योपादानत्वस्य त्यागायोगाच्च इत्यपि द्रष्टव्यम् । सामानाधिकरण्येनेति ।
चित्प्रकृतेरुत्तमादुत्तमस्याभावेनाक्षरात् परत इति पञ्चम्योर्वैयधिकरण्यायोगादिति भावः ।
तत्परतः पराभिधानादिति । उपलक्षणं चैतत् । पूर्वत्र ‘ब्रह्मा देवानां प्रथमः सम्बभूव’ इत्युत्तरत्र
‘तस्मादेतद् ब्रह्मनामरूपमन्नञ्च जायत’ इति जायमानत्वलिङ्गेन चतुर्मुखपरेण ब्रह्मशब्देन
सहदृष्टस्य सब्रह्मविद्यामिति ब्रह्मशब्दस्यान्यपरत्वायोगादित्यपि द्रष्टव्यम् । ईशशब्दप्राप्तोऽपि न
रुद्र इति वक्ष्यमाणानुरोधादाह- रुद्रस्य वा एतदिति । अत एवोक्तमिति भाव इति ।
परविद्याप्रतिपादकैतत्प्रकरणगतवाक्यस्य भाष्येऽनुदाहृतत्वात् तदुदाहरति- अथ परा यया
तदक्षरमधिगम्यत इति । ययेति तृतीयान्तपदं वेदादिव्यतिरिक्तपरमिति भ्रमं वारयितुं सप्रमाणकं
श्रुत्यर्थमाह- यदा वेदादीत्यादिना । ब्रह्ममीमांसाशास्त्रव्युत्पादितन्यायानुपकृतं वेदादीत्यर्थः ।
एतैरिति । तद्व्युत्पादितन्यायोपकृतैर्वेदादिभिरित्यर्थः । तथा चानुव्याख्याने परमाख्यविद्येति
ब्रह्ममीमांसायाः परविद्यात्वोक्तिरुपपन्नेति ज्ञातव्यम् ।

भावदीपः

ॐ अदृश्यत्वादिगुणको धर्मोक्तेः ॐ ॥ २१ ॥ इत्यन्तभाष्यं सङ्गतिपरत्वेन व्याचष्टे ॥ अदृश्य इति ॥ अदृश्यत्वादीत्यादिपदेनात्म्यपदोक्तजीवगुणराहित्यं स्वामिराहित्यमित्यादिग्रहः । तत्रेत्यस्य तात्पर्यं चेति । विश्वमित्युक्त्वेत्यन्तस्य तात्पर्यम् आथर्वण इत्यादि । कुत्रोच्यन्त इत्यतो यत्तदिति भाष्यं प्राप्तमित्युपेत्य तत्पठति ॥ अथेति ॥ गुणानामक्षरनिष्ठताप्रदर्शनाय वा सिद्धान्तहेतुप्रदर्शनार्थं तदुपयोगितया वा पूर्वशेषोक्तिः । भाष्ये विच्छिद्य पाठात् सङ्गत्याद्युक्त्यर्थम् अक्षरद्वयैक्यसूचनाय समग्रोक्तिः । दृष्टान्तोक्तेरप्युपन्यासस्य कृत्यमग्रे व्यक्तम् । अद्रेश्यं चक्षुरादिना अदृश्यम् । अग्राह्यं मनसा । अवर्णं ब्राह्मण्यादि वर्णहीनम् । संहर्तृत्वमधिकं वदन् भूतयोनिमित्युक्तकारणत्वं स्पष्टयति ॥ यथोर्णनाभिरिति ॥ कारणत्वं कर्तृत्वरूपमिति वक्तुमाद्यः । अङ्कुरजनने पृथिवीबीजमिव विश्वसृष्टौ तत्तत्कर्मपि क्षत इति वक्तुं द्वितीयः । अनायासेन तत्सृष्टिरिति वक्तुं तृतीयो दृष्टान्तः । सतो जीवतः पुरुषाद्देहात् । शिरस्थाः केशाः । अन्यानि लोमानि । सर्वस्य तात्पर्यमाह ॥ तेषामिति ॥ अक्षरश्रुत्या दृष्टान्तपूर्वमुक्तोपादानत्वयुक्त्या तस्मादक्षरादिति भाष्यशेषोक्तदिशा विष्णावयोगे चान्यनिष्ठत्व इत्यर्थः । उक्ता इत्यन्तवाक्यस्य तात्पर्यं प्रागुक्तेति ॥ इतीति ॥ पूर्वाक्षेपरूपसङ्गतिसम्भवाद्धेतो- रित्यर्थः ॥ निर्णेतव्येति ॥ तेषामित्यनुकर्षः । भाष्ये गुणा इति बहुवचनोक्तेराह ॥ जातमिति ॥ पादसङ्गत्यर्थं लिङ्गेति । तदेव भाष्यं पूर्वपक्षतद्युक्तितत्फलपरत्वेन व्याकर्तुं परः प्रतीयत इत्युक्तिलब्धप्रतिज्ञामाह ॥ न विष्णोरिति ॥ विष्णोर्न चेन्निर्विषयं वाक्यमित्यत उक्तं तावदिति । अन्यस्य तु पश्चाद्विवरिष्याम इत्यर्थः । कुत इत्यतस्तत्रेत्याद्यक्षरात्सम्भवतीह विश्वमित्युक्त्वेत्यन्तपूर्ववाक्यं प्राप्तमिति मत्वाऽऽह ॥ अदृश्यत्वादिगुणक इति । भाष्यस्थतत्रेत्यस्यार्थोऽयम् । तथापि कुतो न विष्णुरित्यतः अक्षरात्परतः पर इति श्रुतेरपि नाक्षरात्सम्भवतीत्यस्याः निरवकाशत्वमिति न्यायविवरणोक्तदिशाऽक्षरशब्दस्य विष्णौ निरवकाशत्वं वक्तुं प्रवृत्तं तस्माच्चेत्यादिभाष्यवाक्यशेषं मत्वाऽऽह ॥ तस्य चेति ॥ तत्र हेतुत्वेन भाष्यशेषं व्याचष्टे ॥ यत इति ॥ तस्मादित्यस्य व्यवहितयत्किञ्चित्परामर्शित्वभ्रमनिरासायास्मादप्यक्षरादिति व्याख्या । भाष्ये इत्यतः परमित्यग्रेतनभाष्यानुरोधादिहापीतिशब्दानन्तरं वाक्य इति शेषः । अस्मादप्यक्षरात् अक्षरात्सम्भवतीति वाक्यादुत्तरवाक्येऽस्मादप्यक्षरात्परः प्रतीयत इत्यर्थः । एतेन भाष्ये तस्मादिति पूर्ववाक्यमक्षरं च परामृश्यत इति दर्शितम् । इत्युक्त्वा प्रवृत्ते उत्तरवाक्य इति योजनात् क्त्वाश्रुत्युपपत्तिः । तत्किमुत्तरवाक्यमित्यतोऽक्षरात्परतः पर इत्येतत् प्रवृत्तमिति मत्वा

(भावदीपः)

परो विष्णुरित्यत्र लिङ्गानि वक्तुं शेषपूर्वकमाह ॥ दिव्यो हीति ॥ दिव्योऽत्यद्भुतः । अमूर्तो नियतपरिच्छिन्नपरिमाणरहितः । किन्तु बाह्यः आभ्यन्तरश्च । अप्राणो ह्यत्मना इति षोडशकलाराहित्यमुच्यते । शुभ्रः शुद्ध इति कर्मनिर्णयटीकोक्तार्थो बोध्यः ॥ न हीति ॥ सैव हि सत्यादय इत्यादौ तस्यैकस्यैव परत्वोक्तेः । सा काष्ठा सा परा गतिरित्यादेरिति भावः । एतेनाक्षरात्सम्भवतीति वाक्यस्थाक्षरशब्दस्य निरवकाशत्वमित्यर्थो दर्शितः ॥ अत इति ॥ निरवकाशाक्षर शब्दादित्यर्थः । उक्त्वेत्यन्तवाक्यतात्पर्यमदृश्यत्वादीति अद्रेश्यवाक्ये अदृश्य-वाक्ये च श्रुतेत्यर्थः ॥ छ ॥ प्रकृतेः प्राप्तिरिति प्रकृतिपदस्य जडपरत्वं तावदुपेत्य भाष्यं व्याचष्टे ॥ जडेति ॥ अस्येति ॥ अदृश्यत्वादिगुणाक्षरस्येत्यर्थः । यथोर्णनाभिरित्यत्र स्फुटमुपादान-त्वाप्रतीतेः पृथिव्यादीत्युक्तम् । भाष्यटीकर्योर्थोर्णनाभिरित्युक्तिस्तु सिद्धान्ते उपयुज्यत इति भावः । प्रागुक्तन्यायविवरणानुरोधेनाक्षरादित्युत्तरभाष्यं लिङ्गनिरवकाशतोक्त्यर्थं प्रवृत्तमिति मत्वाऽवतारयति ॥ न चेति ॥ तथा च विष्णावपि तद्युक्तमिति भावः । दृष्टान्तवैयर्थ्यं सत्यपि इत्यतः परमिति भाष्योक्तं दोषान्तरं व्यनक्ति ॥ इत्यतो वाक्यादिति ॥ तच्छब्दार्थस्तस्मादिति । कारणत्वेनोक्ताक्षरादित्यर्थः । विष्णोः परत्वोक्तेः तदवध्यक्षरत्वमयुक्तम् । जडत्वे तु ततः परतः श्रीतत्वात्परो विष्णुरिति युक्तमिति उपादानत्वं जडप्रकृतेरेव दृष्टान्तवैयर्थ्यं च नेति भावः । एतेनाक्षरात्सम्भवतीत्यस्य निरवकाशत्वमिति न्यायविवरणोक्तम् इत्यन्तस्योपादानस्य निरवकाशत्वमित्यर्थान्तरं दर्शितम् । कूटस्थेत्यादि व्याचष्टे ॥ चेतनेति ॥ न्यायविवरणमनुरुध्य पूर्वोक्तदिशा अक्षरशब्दनिरवकाशत्वोक्ति- परतया पूर्वभाष्यमेव शङ्कापूर्वं योजयति ॥ न चेति ॥ अक्षरन्यायनयेनेति भावः । चित्प्रकृतौ वा कथं युक्तम् अन्तराले कस्यचिदभावेन परत इत्युक्त्ययोगात् । अत आह ॥ तच्चेति ॥ युज्यत इति ॥ विष्णावविकारित्वादतदभिमानित्वाच्च न युज्यत इति भावः । ब्रह्मेत्यादि व्याचष्टे ॥ हिरण्यगर्भस्य वेति ॥ तत्परत इति । परावधित्वेनोक्ताक्षरत्वायोगान्न विष्णुग्रहणमित्यर्थः । विरिञ्चस्याक्षरत्वे तु परतः श्रीतत्वात् परो विष्णुरिति भावः । तदुक्तं तत्त्वप्रदीपे । तस्मात् परस्याः प्रकृतेः परस्य हरेरभिधानादिति । ईशपदप्राप्तोऽपि न रुद्र इत्यग्रे भाषणान्निरवकाशत्वोक्तिसौकर्याय अत्रैवाह ॥ रुद्रस्येति ॥ विष्णावपीति ॥ अन्तर्नयन्यायेनेति वा शब्दादेवेत्यत्रेशशब्दपथयिज्ञानशब्दस्य समन्वेष्ट्य-माणत्वाद्धेति भावः ॥ तत्परत इति ॥ रुद्रस्याक्षरत्वे तु परतश्चतुर्मुखात्परो विष्णुरिति युक्तम् । अस्मिन्यक्षे श्रीतत्त्वमीश्वरकोटिनिविष्टमिति भावः । भाष्यं व्युत्क्रमेण व्याचष्टे ॥ अदृश्यत्वेति ॥ तत्त्वित्यनुवृत्तस्यार्थो विष्णुरेवेति । हेतूक्तिपरं वाक्यं दर्शयंस्तद्धर्मत्वेनावगतपरविद्येति

(भावदीपः)

भाष्यमाकाङ्क्षानुरोधेन विच्छिद्य व्याकुर्वन् सूत्रखण्डार्थमाह ॥ अथ परेति ॥ तमेवेत्यादेरर्थः श्रुतीति । श्रुती च स्मृतिश्च ताभिरित्यर्थः । हरेर्ज्ञानमिति । अनेन तन्मतिरिति परामर्शप्रदर्शनाय पूर्वपादोक्तिरिति सूचितम् । परापरविद्ययोर्भेदभ्रान्तिं निरस्यन् परापरविषयत्वरूपोपाधिकृतभेदमाह ॥ यदेति ॥ अन्येति ॥ कर्मादिविषयतया ॥ तदुक्तमिति ॥ आथर्वणभाष्य इत्यर्थः । यथैकमेव कर्माभिसन्धिभेदात्प्रवृत्तं निवृत्तमिति चोच्यते तथेति भावः । एतेन ऋगाद्य-परविद्याविषये शास्त्रयोनौ हरौ न तद्विरुद्धपरविद्याविषयत्वमिति निरस्तम् । भाष्ये यान्यङ्गानीति शिक्षादीनि षडङ्गान्युच्यन्ते । आयुर्वेदो धनुर्वेदो गान्धर्वः स्थापत्यं चोपाङ्गानि शिष्टा कला विद्याः प्रत्यङ्गानीति तत्त्वप्रदीपोक्तार्थः ॥ २१ ॥

वाक्यार्थमुक्तावली

ॐ अदृश्यत्वादिगुणको धर्मोक्तेः ॐ ॥ अक्षरशब्दसाहित्येनान्यत्रप्रसिद्धेति ॥ ननु अक्षरशब्दोऽविनाशित्वसाम्यात् उभयत्रप्रसिद्ध इति वक्ष्यति । कथं तत्साहित्येनापि अदृश्यत्वादेरन्यत्रप्रसिद्धत्वमिति चेन्न ॥ विष्णौ यौगिकत्वात् । चित्रकृतौ कूटस्थोऽक्षर उच्यते इति रूढत्वात् रूढ्योभयत्रप्रसिध्यभावात् । योगेन प्रसिद्धावपि तत्परतः पराभिधानेन त्यागोपपत्तेः । एतेनाक्षराधिकरणेऽक्षरसमन्वयेऽभिहितेऽदृश्यत्वमपि सिध्यति किमनेनाधिकरणेनेति निरस्तम् । अक्षरात्परतः परत्वानुपपत्तेः तत्रापरिहारादिति ॥ ननु अव्यक्तात् पुरुषः पर इति वाक्यवत् अक्षरात् परतः पर इति वाक्यस्यापि भगवदुक्तर्षविरोधित्वेन न्यायैक्यादानुमानिकाधिकरणन्यायेनैतद्गतमिति चेन्न । तत्र विरोधमङ्गीकृत्य तदधीनत्वादर्थवदिति समाधानात् । अत्र पुनस्त्र्यक्षराभिधानेन विषयभेदमङ्गीकृत्य विरोधस्यापाततोऽपि अनवकाशोक्तेरिति ॥ श्रुत्यादिसङ्गतिमिति ॥ अव्यवहितसङ्गतिस्तु अदृश्यत्वादिगुणा विष्णोरुक्ता इति भाष्ये यं पृथिवी न वेद इत्यादावित्यपि विवक्षितत्वेनाविदितत्वरूपादृश्यत्वाक्षेपादिति बोध्यम् ॥ विष्णोरन्यस्य वेति ॥ अत्रादृश्यत्वादिकं पृथिव्यादिदृष्टान्तपूर्वकं जगत्कारणत्वप्रतिपादक-वाक्याक्षरब्रह्म शब्देशशब्दबलात् किं जडाजडप्रकृतिविरिञ्चरुद्राणाम् उत परविद्याविषयत्वादि-हेतुबलात् विष्णोरिति ॥ तदर्थं पूर्वपक्षप्रापकाणां विष्णौ निरवकाशत्वमुत सावकाशत्वमिति । तदर्थमक्षरादिश्रुतीनां पृथिव्यादिवत् कारणत्वस्य च विष्णुविषयत्वे अक्षरात्परतः पराभिधानं बाधकं भवत्युत न भवतीति । तदर्थमक्षरात् सम्भवतीत्युक्तमेवाक्षरात् परत इति वाक्यगता-क्षरपदेनोच्यते उतान्यदिति । तदर्थं परविद्याविषयत्वादिकं सावकाशमुत निरवकाशमिति ॥

(वाक्यार्थमुक्तावली)

अनात्म्य इति ॥ अनेन भाष्ये आदिशब्दस्यात्म्यपदोक्तजीवगुणराहित्यं स्वामिराहित्यमित्यादि-
कमर्थ इति दर्शितम् । अद्रेश्यं चक्षुरादिना अग्राह्यं मनसा हस्ताभ्यां वा । अवर्णं
ब्राह्मणादिवर्णहीनम् । भूतयोनिमित्युक्तयोनित्वं प्रपञ्च्यते ॥ यथेति ॥ कारणत्वं कर्तृत्वमिति
विवेक्तुमाद्यः । मन्दं प्रति कारणत्वं बुध्यारूढं कर्तुं कारणत्वमात्रे द्वितीयः । अनायासेन
सृष्ट्युपपादनाय तृतीयो दृष्टान्तः । सतो जीवतः पुरुषात् देहात् । गुणानामक्षरनिष्ठ-
ताप्रतिपादनाय वा सिद्धान्तोपयोगितया वा अथेति पूर्वशेषोक्तिः भाष्ये विच्छिद्य पाठात् ।
अक्षराद्वा ऐक्यसूचनाय सङ्गतिप्रदर्शनाय वा समग्रोक्तिरिति ध्येयम् । दृष्टान्तोपन्यासकृत्यमग्रे
व्यक्तम् । परः प्रतीयते इत्युक्तिलभ्यतात्पर्यमाह ॥ न विष्णोरिति ॥ विष्णोर्न चेत् निर्विषयं वाक्यं
स्यादित्यत उक्तम् ॥ तावदिति ॥ विषयान्तरं वक्ष्यतीति भावः ॥ पृथिव्यादिदृष्टान्तेनेति ॥ श्रुतौ
ऊर्णनाभिदृष्टान्तस्यादित्वेऽपि तत्र सृजते इत्यत्र कर्तृत्वप्रतीतेः भाष्य टीकयोः पृथिव्यादीत्युक्तम् ।
प्रथमस्तु सिद्धान्ते उपयोज्यते इति भावः ॥ कारणत्वमात्र इति ॥ तथाच विष्णुग्रहणेपि
नेयमुपपत्तिरिति भावः । अतःपरमित्यस्यार्थमाह ॥ अतो वाक्यादनन्तरमिति ॥ उपलक्षणमेतत् ।
कारणत्वमात्रस्य सम्भवतीह विश्वमित्यनेनैव सिध्या दृष्टान्तकथनवैयर्थ्यात् । बाधका-
भावेतरङ्गस्योपादानस्य त्यागायोगाच्चेत्यपि द्रष्टव्यम् । जडप्रकृतिपक्षे तु ततः परतः श्रीतत्वात्
परो विष्णुरित्युक्तमिति भावः ॥ न चासौ शब्द इति ॥ अविनाशित्वसाम्यादिति भावः । ननु
चित्प्रकृतेरक्षरत्वग्रहणेपि तत्परतः पराभिधानं सम्भवति । हरेरेकस्यैव परत्वेन तत्परतः
परस्याभावादित्यत आह ॥ तच्चेति ॥ तत्परतः पराभिधानमित्यर्थः ॥ तस्यामिति ॥
अक्षरशब्दगृहीतायामिति शेषः ॥ सामानाधिकरण्येनेति ॥ परतोऽक्षरादिति विशेष्यविशेषण-
भावेनेत्यर्थः ॥ सब्रह्मविद्यामित्यादिब्रह्मशब्दादिति ॥ आदिपदेन ब्रह्म देवानां प्रथमः संबभूव ।
तस्मादेतद् ब्रह्मनाम रूपमन्नं च जायते इति पूर्वोत्तरवाक्यस्थ ब्रह्मशब्दग्रहणम् ॥ तत्परतः
पराभिधानादिति ॥ उपलक्षणमेतत् । संबभूव जायत इति जायमानत्वलिङ्ग विरोधाच्चेति ज्ञेयम् ।

अत एव सन्दंशान्यायेन मध्यस्थब्रह्मशब्दस्य सावकाशस्य संदिग्धस्य भगवत्परत्वं व्यावर्तयितुं
तदुपादानम् । विरिञ्चस्याक्षरत्वेतु तत्परतः पराभिधानं परतः श्रीतत्वात् परो विष्णुरिति
सुघटमिति भावः । ईशशब्दप्राप्तोपीति वक्ष्यमाणानुसारेणाह ॥ रुद्रस्य चेति ॥ रुद्रस्याक्षरत्वे तु
परतो हिरण्यगर्भात् पर इति पुंविबक्षया योज्यमिति भावः । सूत्रे तत्त्वित्यनुवर्तते । धर्मोक्तेरिति
यथाश्रुतं धर्मत्वोक्तेरिति भावप्रधानं च विवक्षितम् । ततश्चादृश्यत्वादिको विष्णुरेव अदृश्यत्वादि
गुणस्य अथ परा यया तदक्षरमधिगम्यते इति पर विद्याविषयत्वरूपधर्मोक्तेस्तस्य च धर्मस्य

(वाक्यार्थमुक्तावली)

श्रुतिस्मृतिषु विष्णुधर्मत्वोक्तेरिति सूत्रार्थमाह ॥ अदृश्यत्वादि गुणा इत्यादिना ॥ परविद्या-
त्वादिति ॥ याथार्थ्यस्य विद्यापदेन लाभेन फलत एव परत्वस्य विवक्षितत्वादिति भावः । यद्यपि
तत्कर्म हरितोषं यत् सा विद्या तन्मतिर्यया इति स्मृतौ तन्मतेः परविद्यात्वं नोक्तम् । तथापि यथा
तन्मतिः सा विद्या इत्यसाधारण्योक्त्या परत्वं लभ्यत इति भावेन सैव परविद्या इत्युक्तम् । ननु
वेदादीनां हरिवेदकत्वात् कथमपरविद्यात्वमुच्यत इत्यत आह ॥ द्विविधेत्यत्र वेदाद्यन्यविषयतयेति
॥ ब्रह्ममीमांसाशास्त्रानुपकृतं वेदादीत्यर्थः ॥ एतैरिति ॥ तद्व्युत्पादितन्यायोपकृतैर्वेदादि-
भिरित्यर्थः । परापर विषयत्वरूपोपाधितो वेदादेरेव द्वैविध्यम् । यथैकमेव कर्माभिसन्धिभेदात्
प्रवृत्तं निवृत्तं चोच्यत इति भावः । भाष्ये अङ्गानि शिक्षादीनि षडङ्गानि । उपाङ्गानि गान्धर्वो
स्थापत्यं चोपाङ्गानि । शिष्टाः कला विद्या प्रत्यङ्गानीति तत्त्वप्रदीपोक्तेः ।

तत्त्वसुबोधिनी

ॐ अदृश्यत्वादिगुणको धर्मोक्तेः ॐ ॥ अन्तर्यामिणो ब्रह्मत्वे हेतुकृतस्य 'यं पृथिवी न वेद'
इत्युक्तस्य अदृश्यत्वस्याक्षेपेण पूर्वपक्षोत्थानात् अनन्तरसङ्गतिः । तावत्पूर्वपक्षे इत्यत्र तावच्छब्दः
अग्रेपूर्वपक्ष विशदीकरणाभिप्रायः । तत्र हेतुमाह । अदृश्यत्वादीति । अस्त्वक्षरशब्दश्रवणं ततः
किमित्यत आह । तस्य चेति । अक्षरशब्दस्य विष्णावकाशाभावादित्यर्थः । “निर्विकारोऽक्षरः
शुद्धः” इत्यादौ विष्णौ अक्षरशब्दस्य श्रवणात् कथं तस्य तत्रावकाशाभाव इत्याशङ्क्य
अस्तुतत्राक्षरशब्दः विष्णोः तथापि प्रकृतेबाधकात् नास्य तत्रावकाश इत्याह । यतोऽस्मादि-
त्यादिना । तावदवतारयतीति । सूत्रावतारिकामात्रं क्रियते व्याख्यां तु अग्रे करिष्यतीति भावः ।
पृथिव्यादिदृष्टान्तेनेति । श्रुतपूर्णनाभिदृष्टान्तस्य प्राथम्येपि तत्र सृजत इत्यनेन कर्तृत्वप्रतीतेः
पृथिव्यादीत्युक्तम् । अत एव स्वयमुपादानतयेत्युक्तम् । न च कारणत्वमात्र इति । तथा च
विष्णुग्रहणेनेयमनुपपत्तिरिति भावः । इत्यतो वाक्यादिति उपलक्षणं चैतत्- कारणत्वमात्रस्य
सम्भवतीहविश्वमित्यनेनैव सिध्या दृष्टान्तकथनवैयर्थ्यात् । बाधकाभावेन्तरङ्गस्योपादानत्वस्य
त्यागायोगाच्चेत्यपि द्रष्टव्यम् । तस्यामिति । नन्वेतत्प्रकृतावपि कथमुपपन्नमत आह ॥
सामानाधिकरण्येति । चित्प्रकृतेः उत्तमादुत्तमस्याभावेनाक्षरात्परत इति पञ्चम्योः वैयधि-
करण्यायोगादिति भावः । नन्वुपादानतया जगत्कारणत्ववचनं चित्प्रकृतौ कथं घटत इत्यत्राह ।
विकारित्वेनेति । तत्परत इति । उपलक्षणं चैतत् । पूर्वं ब्रह्मादेवानां प्रथमः सम्बभूवेत्युत्तरत्र
तस्मादेतद्ब्रह्मनामरूपमन्नं च जायत इति जायमानत्वलिङ्गेन चतुर्मुखपरेण ब्रह्मशब्देन च

(तत्त्वसुबोधिनी)

सदृष्टस्य ब्रह्मविद्यामिति ब्रह्मशब्दस्यान्यपरत्वायोगाच्चेत्यपि द्रष्टव्यम् । ईश शब्दप्राप्तोपि न रुद्र इति वक्ष्यमाणानुरोधात् आह । रुद्रस्य चेति । परविद्याविषयत्व प्रतिपादकवाक्यस्य भाष्ये अनुदाहृतत्वात्तदुदाहरति । अथपरेति । अस्तुपरविषयत्वोक्तिः ततः किमत आह । परेति । यथेति तृतीयांतपदं वेदादिव्यतिरिक्त परमिति भ्रमं वारयितुं श्रुत्यर्थमाह । यदा वेदादीत्यादिना । ब्रह्ममीमांसाशास्त्रव्युत्पादित न्यायानुपकृतवेदादीत्यर्थः । एतैरिति । तद्व्युत्पादितन्यायोपकृतैः वेदादिभिरित्यर्थः ।

वाक्यार्थमञ्जरी

अथेति ॥ अथापरविद्यानिरूपणानन्तरं परापरविद्यानिरूप्यत इति शेषः । ययाविद्यया तत्प्रसिद्धमक्षरमक्षरशब्दाभिधेयं ब्रह्म अधि अधिकत्वेन गम्यते अवगम्यते सा परविद्येत्यर्थः । प्रसिद्धाक्षरव्यावृत्तेयेतत्स्वरूपं निरूपयति ॥ यत्तदद्रेश्यमित्यादिना ॥ यत्पूर्वोक्तमक्षरमद्रेश्यमदृश्यम् अग्राह्यं केनापि गृहीतुमशक्यम् । अगोत्रं भारद्वाजादि गोत्ररहितम् । अवर्णं प्राकृतवर्णरहितं ब्राह्मणादिवर्णरहितं वा । अचक्षुःश्रोत्रं चक्षुः श्रोत्रोपलक्षितप्राकृतज्ञानेन्द्रियरहितम् । अपाणिपादं पाणिपादोपलक्षितप्राकृतकर्मेन्द्रियरहितम् । यद्वाऽचक्षुः श्रोत्रं चक्षुः श्रोत्रोपलक्षितसमस्तेन्द्रियरहितम् अपाणिपादं पाणिपादोपलक्षितप्राकृतदेहरहितम् । नित्यस्वरूपतोदेहतश्चाविनाशि । विभुं समर्थं सर्वं गतं सर्वत्रव्याप्तं सुसूक्ष्मं जीवादप्यतिशयेन सूक्ष्मम् अव्ययं हासरहितम् । नन्वेवमक्षरस्यादृश्यत्वेधिगम्यत इति दृश्यत्वोक्तिः कथमित्यत आह ॥ यद्भूतयोनिमिति भूतयोनिं जगत्कारणं यदक्षरं तद्धीराः पंडिताः परिपश्यन्ति । स्वयोग्यतानुसारेण जानन्ति ॥ अनेनाधीराणामदृश्यमित्युक्तं भवति । लोके पितुरन्यस्यैवमारकत्वदर्शनान्नतथेहान्यस्यसंहर्तृत्वं मन्तव्यमिति भावेन स्रष्टृत्वं संहर्तृत्वं च सदृष्टांतमुपपादयति ॥ यथेति ॥ सदृष्टांतोयथा ऊर्णनाभीस्तन्तुवायकः स्वभुक्तमन्नादिकं तंत्वाद्याकारेणसृजते पुनर्गृह्णते संहरति च तथा क्षरशब्दोक्तो भगवानपि पूर्वकल्पे भुक्तं जगत्सृजते संहरति च किमनुसृत्यसृजत इत्यतो दृष्टांतेनाह ॥ यथेति ॥ यथापृथिवीशाल्यादिनानाबीजान्यपेक्ष्यतत्तदङ्कुरान् जनयति तथा चेतनानां विविधकर्माण्यपेक्ष्यत् तत्सृजतीत्युक्तं भवति । कुलालवन्नाक्षरस्यक्लेशेन स्रष्टृत्वम् इति सदृष्टांतमाह ॥ यथेति ॥ सतश्चेतनाधिष्ठितात्पुरुषदेहाच्छिरसि विद्यमानाः केशाः देहे विद्यमानानि लोमानि अनायासेन भवंति । तथाक्षरादिहास्वतंत्रवर्गेविश्वं सर्वमनायासेन भवत्युत्पद्यत इत्यर्थः । प्रकृत्यादीनामप्यदृश्यत्वं वक्ष्यामीति तावच्छब्दः ॥ दिव्य इति ॥ दिव्योऽलौकिकः । अमूर्तः अपरिच्छिन्नपरिमाणः पुरुषः पूर्णषड्गुणः बाह्याभ्यन्तरः बहिरंतश्च-नियामकतयास्थितः अजः उत्पत्तिरहितः ॥ अप्राणोह्यमना इति ॥ षोडशकलारहितः शुभ्रः

(वाक्यार्थमञ्जरी)

शुद्धः अक्षराज्जडप्रकृतेः पराच्छीतत्वात्परः उत्तम इत्यर्थः ॥ ॐ अदृश्यत्वादिगुणकोधर्मोक्तेः ॐ ॥ अदृश्यत्वम् आदि येषाम् अग्राह्यत्वादीनां तेऽदृश्यत्वादयः अदृश्यत्वादयो गुणा यस्यासौ अदृश्यत्वादिगुणः स एवादृश्यत्वादिगुणकः स चविष्णुरेव ॥ अथपरेति ॥ ऋगादिपरविद्या-विषयत्वरूपतद्वर्माभिधानादित्यर्थः । वाक्यस्ययत्तदद्रेश्यमित्यादेः ॥ न चेति ॥ तथाच विष्णुग्रहणोपपत्तेरिति भावः । इत्यत इत्यनुवादस्तस्मात्परतः अदृश्यत्वादिगुणकाक्षरात्परत एवमग्रेपि ॥ सामानाधिकरण्येनेति ॥ परतः ब्रह्माद्युत्तमादक्षरादित्यक्षरपरशब्दयोश्चित्प्रकृति-रूपैकार्थप्रतिपादकत्वेनेत्यर्थः ॥ स ब्रह्मेति ॥ स ब्रह्मविद्यामथर्वाय ज्येष्ठपुत्राय प्राहेत्यत्रेत्यर्थः ॥ कर्तारमिति ॥ कर्तारमीशं पुरुषं ब्रह्मयोनिमित्यत्रेत्यर्थः । श्रुत्यादौ परविद्याविषयत्वपर-शब्दाभावात्कथं तदुदाहरणमित्यतस्तदुपपादयति ॥ तमेवेत्यादिना ॥ भाष्येगानिशिक्षादीनिषट् उपांगानि आयुर्वेदादीनि पञ्च शिष्टाः कलाविद्याः प्रत्यंगानीति तत्त्वप्रदीपानुसारेणध्येयम् ॥ अन्येति ॥ कर्मादीत्यर्थः । तदुक्तमाथर्वणभाष्ये एतदर्थश्चब्रह्ममीमांसाशास्त्रव्युत्पादितन्यायानु-पकृतवेदादयोविष्णोरवाचकास्तदुपकृतास्तद्वाचकाभवन्तीति सुधानुसारेण ध्येयः ॥

सूत्रभाष्यम्

॥ ॐ विशेषणभेदव्यपदेशाभ्याञ्च नेतरौ ॐ ॥ २२ ॥

‘यस्सर्वज्ञस्सर्ववियस्य ज्ञानमयं तप’ (मुं.उ.१-१-९) इति विशेषणान्न प्रकृतिः । ‘तस्मादेतद्ब्रह्म नाम रूपमन्नं च जायत’ (मुं.उ.१-१-९) इति भेदव्यपदेशान्न विरिञ्चः ।

‘अपरं त्वक्षरं या सा प्रकृतिर्जडरूपिका ।

श्रीः परा प्रकृतिः प्रोक्ता चेतना विष्णुसंश्रया ॥

तामक्षरं परं प्राहुः परतः परमक्षरम् ।

हरिमेवाखिलगुणमक्षरत्रयमीरितम्’ ॥

इति स्कान्दे त्र्यक्षराभिधानादक्षरात्परतः पर इत्यपि विशेषणमेव । ‘जुष्टं यदा पश्यत्यन्यमीशमस्य महिमानमिति वीतशोक’ (मुं.उ.३-१-२) इति भेदव्यपदेशादी-शपदप्राप्तोऽपि न रुद्रः ॥ २२ ॥

तत्त्वप्रदीपिका

ॐ विशेषणभेदव्यपदेशाभ्यां च नेतरौ ॐ ॥ सर्वत्र विद्यत इति सर्ववित् । विद सत्तायामिति धातोः । यस्य ज्ञानमयमालोचनं न संशयात्मकम् ॥

तत्त्वप्रकाशिका

यदुक्तं प्रकृतिविरिञ्चयोरदृश्यत्वादिगुणकत्वमिति तदर्थान्निराकृतमपि विशेषयुक्त्या पराकुर्वत्सूत्रं पठित्वा व्याचष्टे ॥ विशेषणेति ॥ 'तपसा चीयते ब्रह्म' इत्यत्राज्ञानप्रतीतौ तन्निरासाय 'यस्य ज्ञानमयं तपः' इत्युक्तार्थे हेतुतयाऽदृश्यत्वादिगुणकस्य सार्वज्ञविशेषणोक्तेर्नाचेतनप्रकृतेरदृश्यत्वादिगुणकत्वम् । तस्मादक्षरादेतद्ब्रह्म चतुर्मुखाख्यं जायत इति विरिञ्चस्य तज्जन्यतया तस्माद्भेदव्यपदेशान्नासावप्यदृश्यत्वादिगुणक इत्यर्थः । ज्ञानवेदनयोः सामान्यविशेषतयाऽर्थान्तरत्वम् । विदुल्लभा विदोत्पत्तावित्यतो वा । न विष्णोरदृश्यत्वादिगुणकत्वम् । परतः पराभिधानेन अक्षरशब्दस्य विष्णौ निरवकाशत्वादित्यतः सूत्रखण्डस्यार्थान्तरमाह ॥ अपरमिति ॥ भवेदक्षरश्रुतेर्विष्णाववकाशाभावो यद्यक्षरात्परतः पर इत्यत्र प्रकृताक्षरमवधीकृत्य कस्यचित्परत्वमुच्येत । नैतदस्ति । किन्तु प्रकृताक्षरस्यैवाक्षरात्परतः परत्वविशेषणमुच्यते । न चाक्षरस्याक्षरात्परतः परत्वं विरुद्धमिति वाच्यम् । त्र्यक्षराभिधानादक्षरान्तरादस्याक्षरस्य परत्वोपपत्तेरिति भावः । ईशशब्दाददृश्यत्वादिगुणको रुद्र इत्यस्योत्तरतयापि सूत्रशेषं व्याचष्टे ॥ जुष्टमिति ॥ अस्याक्षरस्यान्यमीशमिति प्रसिद्धेशाद्रुद्राद्भेदव्यपदेशान्न रुद्रोऽदृश्यत्वादिगुणक इत्यर्थः । यदपि पृथिव्यादिदृष्टान्तेन जगत्कारणत्ववचनं तत्कारणत्वमात्रतात्पर्यम् । ब्रह्माक्षरेशशब्दास्तु विष्णावेव मुख्याः । बाधकाभावस्योक्तत्वात् ॥ २२ ॥

गुर्वर्थदीपिका

तपसा चीयते ब्रह्मेत्यत्र तपोरूपकर्मणा चीयते "चिञ् चयन" इति धातोः ज्ञानादिगुणैरभिवृद्धिं प्राप्नोतीत्यर्थग्रहणे प्रागस्मदादिवदज्ञानप्राप्तिरिति भावः । विदोत्पत्तावित्यन्तर्णतीति चित्त्वात् सर्वं वेदयत्युत्पादयतीति सर्ववित् सर्वं विद्यते अस्मादिति वा सर्वविदित्यर्थः । अक्षरान्तरादित्यत्र अक्षरादित्यत्रोक्ताक्षराद्भिन्नादित्यर्थः । अनेन भेदव्यपदेशादित्यंशस्याप्यधममध्यमोत्तमतयाऽक्षराणामन्योन्यं भेदव्यपदेशादित्यर्थस्सूचितः । यथाऽन्यः सन्यासीत्युक्ते सन्यासिन एवान्यः सन्यासीति सिद्धयति तथा अन्यमीशमित्युक्ते प्रसिद्धेशादेवायमीशोऽन्य इति सिद्धयतीति भावेनाह अस्याक्षरस्येति ।

भावबोधः

अर्थान्निराकृतमपीति । परविद्याविषयत्वस्य विष्णोरन्यत्र निरवकाशत्वान्यथानुपपत्त्येत्यर्थः । अज्ञानप्रतीताविति । उक्तार्थे हेतुतयेति । यस्य ज्ञानमयं तप इत्युक्ततपसो ज्ञानस्वरूपत्वरूपेऽर्थे तपस आलोचनात्मकत्वं सन्तापात्मकत्वं वास्तु ज्ञानस्वरूपत्वं कुत इत्याशङ्कापरिहारार्थं हेतुतयेत्यर्थः । सार्वज्ञविशेषणोक्तेरिति । उपलक्षणं चैतत् । तपसः सन्तापात्मकत्वाभावहेतुतया सर्ववित्त्वमपि ग्राह्यम् । सर्वं चैतत् कर्मनिर्णयटीकायां स्पष्टमुक्तम् । यस्माद्यस्य तपो ज्ञानस्वरूपं न त्वालोचनात्मकं सन्तापात्मकत्वं वा तस्मात् । अज्ञो ह्यालोचयते । अनाप्तकामस्तपस्यतीति । तपस आलोचनात्मकत्वात् अज्ञस्यैवालोचने तपसेत्यनेन ज्ञानप्रतीतौ यस्य ज्ञानमयं तप इति तपसो ज्ञानस्वरूपत्वमुक्तम् । तपस आलोचनात्मकत्वमेवास्तु । किं ज्ञानस्वरूपत्वग्रहणेनेत्याशङ्कापरिहारार्थमुक्तार्थे हेतुतया सार्वज्ञविशेषणोक्तेरित्यर्थः । नाचेतनप्रकृतेरिति । उपलक्षणं चैतत् । निरुपचरितसार्वज्ञस्य विशेषणाच्चेतनप्रकृतेरपि नादृश्यत्वादिगुणकत्वमित्यपि द्रष्टव्यम् । विदुल्ल लाभे विदोत्पत्तावित्यतो वेति । तथा च सर्वविदित्यस्याप्तकामः सर्वोत्पादक इत्यर्थद्वयमभिहितं भवति । सूत्रखण्डस्येति । 'विशेषणभेदव्यपदेशाभ्याम्' इत्यस्येत्यर्थः । तथा च न केवलं सूत्रेऽदृश्यत्वादिगुणकस्य सर्वज्ञत्वविशेषणविरिञ्चिरुद्रभेदव्यपदेशाभ्यामित्यर्थः । किन्तु श्रुतावप्य'क्षरात् परतः पर' इत्यनेनादृश्यत्वादिगुणकाक्षरस्याक्षरात् परतः परत्वरूप-विशेषणव्यपदेशात् तदपि विष्णावेवावकाशवत् । न च तद्व्याहतम्; स्कान्देऽक्षरत्रयमस्त्वित्यक्षराणां भेदव्यपदेशादिति न्यायविवरणमपि उक्ततात्यर्थकं भवति । सूत्रशेषमिति । भेदव्यपदेशान्तेतर इति हेतुप्रतिज्ञाभागमित्यर्थः ।

भावदीपः

ॐ विशेषणभेदव्यपदेशाभ्यां च नेतरौ ॐ ॥ २२ ॥ ननु पूर्वं कयापि युक्त्या प्रकृत्यादेरनिरासाद्विशेषणभेदव्यपदेशाभ्यां चेति कथं चशब्द इत्यत आह ॥ तदर्थादिति ॥ धर्मोक्तेरिति हेतोः स्वपक्षसाधन इव विष्णुरेवेत्यवधारणव्यावर्त्य- पूर्वपक्षकोटिनिरासेऽपि व्यापारादिति भावः ॥ तपसेति ॥ चीयते सम्बध्यते ब्रह्म परं ब्रह्मेत्यर्थः । ज्ञानमयं ज्ञानात्मकं न त्वालोचनात्मकमित्युक्तार्थ इत्यर्थः । विवृतमेतत् कर्मनिर्णयटीकायाम् । सर्वज्ञत्वात् सर्वविच्छब्दिताप्तकामत्वाद्यस्य तपो ज्ञानस्वरूपं न त्वालोचनात्मकं सन्तापात्मकं वा । अज्ञो ह्यालोचयति । आनाप्तकामस्तपस्यति । स तपस्तत्त्वा इदं सर्वमसृजत इत्यस्य व्याख्यानमेतदिति

(भावदीपः)

वा ॥ नाचेतनेति ॥ चित्रकृतिनिषेधस्तु नानेन सम्भवति । तस्या अत्रोक्ताक्षरत्वे विश्वकर्तृत्वप्राप्त्या सार्वज्ञस्यापि शक्यशङ्कत्वात् । श्रुतेः सङ्कुचितसार्वज्ञपरत्वसम्भवाच्च जडप्रकृतिमात्रनिषेधेहेतुरयमिति भावः । एतद्ब्रह्म चतुर्मुख इति तद्भाष्यदिशाऽर्थमाह ॥ तस्मादिति ॥ चतुर्मुखाख्यमिति नागरूपान्नाभिमानीति योज्यम् । पूर्ववाक्ये तपसा चीयते ब्रह्मेति ब्रह्मपदेन परब्रह्मोक्तावप्यत्र जायत इत्युक्तिबाधकादन्योक्तिर्युक्तेति भावः । तथा च न ह्येकशब्देन द्विरुक्तेन भेदश्रुतिं विना वस्तुद्वय कुत्रचिदुच्यत इति तार्तीयगीताभाष्य-स्थवाक्याविरोध इति ध्येयम् ॥ विदुल्लाभइति ॥ सर्वं विदत इति वा सर्वं वेदयति उत्पादयतीति वा सर्ववित् । आप्तकामः सर्वोत्पादको वेत्यर्थः ॥ सूत्रखण्डस्यार्थान्तरमिति ॥ परतः परत्वरूपविशेषणादक्षरव्यक्तीनां भेदव्यपदेशादित्यर्थान्तरमित्यर्थः । आकाङ्क्षामनुरुध्य भाष्य-मेवकारव्यावृत्तिं वदन् व्याचष्टे ॥ भवेदिति ॥ त्र्यक्षरोक्तावपि कथं विशेषणमित्यतोऽक्षरात्परतः परस्याक्षरान्तरत्ववचनादिति न्यायविवरणोक्तं संयोजयति ॥ अक्षरान्तरादिति ॥ अक्षरद्वयो-क्तावपि पूर्तौ त्र्यक्षरोक्तिरक्षराज्जडप्रकृतेः परतः श्रीतत्वात्परो विष्णुरिति वैयधिकरण्येन परतोऽक्षरात् श्रीतत्वादिति सामानाधिकरण्येन चान्वयायेत्याहुः ॥ अन्यमीशमितीति ॥ अन्योमार्गम् इत्युक्ते प्रसिद्धमार्गादन्यत्ववत् अन्यमीशमित्युक्ते प्रसिद्धेश्वराद्ब्रह्मादन्यत्वप्रतीतेरिति भावः । एतदर्थान्तरमुपेत्योक्तमिति कृत्वा आनन्दमयनयोक्त्या द्युभ्वादिनये वक्ष्यमाणेन जीवादन्यः स्वतन्त्रोऽयमित्याथर्वणभाष्येण च न विरोधः । न चानेकार्थत्वं दोषः वचनेनैव प्रतीयमानत्वादर्थस्य कल्पनाभावादित्यदिना कर्मनिर्णये निरासात् ॥ कारणत्वमात्रेति ॥ विवृतमेतत्प्रकृतिनयानुव्याख्याने । न चोर्णनाभिजनिनृणां च विकारितेत्यादिना ॥ २२ ॥

वाक्यार्थमुक्तावली

ॐ विशेषणभेदव्यपदेशाभ्यां च नेतरौ ॐ ॥ अर्थादिति ॥ स्वपक्षसाधनाय परविद्या-विषयत्वरूपलिङ्गोक्तावपि परपक्षे तद्वाधकं च भवतीति तन्निराकरणमार्थिकं जातमित्यर्थः ॥ अज्ञानप्रतीताविति ॥ तपसा आलोचनेन धीयते सम्बध्यते इत्युक्त्या ब्रह्माज्ञमिति प्रतीयते । अज्ञस्यैव आलोचनसम्भवादिति भावः ॥ उक्तार्थहेतुतयेति ॥ ज्ञानरूपमेवेह तपःशब्देन विवक्षितम् । न त्वालोचनारूपं तस्य सर्वज्ञत्वादित्युक्ततपशब्दार्थघटकतयेत्यर्थः । अचेत-नप्रकृतिरित्युपलक्षणम् । निरुपचरितसार्वज्ञस्य विशेषणत्वेन चेतनप्रकृतिरित्यपि बोध्यम् ॥ विदुल्ल लाभ इति ॥ अनेन सर्ववित् आप्तकामः सर्वोत्पादको वा इत्यर्थ उक्तो भवति ।

(वाक्यार्थमुक्तावली)

पूर्वव्याख्यानं तपश्शब्दस्यालोचनपरत्वं नेति उक्तार्थे हेतुतायां घटनीयम् । इदं तु तपसा सन्तापेन चीयते इति तपश्शब्दस्यासन्तापार्थकत्वं नेति उक्तार्थे हेतुतयेति बोध्यम् ॥ सूत्रखण्डस्येति ॥ विशेषणभेदव्यपदेशाभ्यामिति सूत्रांशस्येत्यर्थः ॥ अर्थान्तरत्वमिति ॥ परतः परत्वरूपविशेषणात् । अक्षरव्यक्तीनां भेदव्यपदेशात् इत्यर्थान्तरमित्यर्थः ॥ सूत्रशेषमिति ॥ भेदव्यपदेशान्नेतर इति हेतुप्रतिज्ञाभागमित्यर्थः । महि दासस्त्वैतरेयः कृष्णोऽन्यो देवकीसुतः इत्यत्र प्रसिद्धमहिदासः कृष्णापेक्षया अन्यो गम्यते तथाऽत्रापीति भावेनोक्तम् ॥ प्रसिद्धेऽप्येति ॥ ततश्चायं सूत्रार्थः । अदृश्यत्वादिगुणकावित्यस्ति । रुद्रविरिञ्चयोश्चेतनत्वेनैकीकारेण जडप्रकृतेरचेतनत्वविवक्षया चेतनाविति विवक्षया त्रयाणां ग्रहणम् । इतरौ जडचेतनौ न अदृश्यत्वादिगुणकौ यः सर्वज्ञ इति सार्वज्ञविशेषणव्यपदेशात् । तस्य चाचेतने ज्ञानमात्रशून्येऽयोगात् । चेतनयोश्च विरिञ्चरुद्रयोः अदृश्यत्वादिगुणकात्तस्मात् एतद्ब्रह्मान्य ईश इति भेदव्यपदेशात् स्वस्य स्वभेदायोगादिति । यद्वा न विष्णोरदृश्यत्वादिगुणकाक्षरत्वम् । अक्षरात् परतः पर इति तदुत्तरवाक्ये तस्मादप्यक्षरात् परोऽन्यः प्रतीयते । न हि विष्णोरपि परोऽस्तीति विष्णुपक्षेऽपि प्राप्तबाधकोद्धाराय विशेषणभेदव्यपदेशाभ्यां चेत्ययमंशः प्रवृत्तः । विष्णुरेवादृश्यत्वादिगुणक इति वर्तते । स्कान्दे व्यक्षराणां भेदव्यपदेशात् अक्षरात् परतः पर इत्यत्र प्रकृताक्षरस्यैव अक्षरात्परतः परत्वरूप-विशेषणव्यपदेशात् बाधकाभावात् भवत्येव विष्णुरदृश्यत्वादिगुणक इति ।

तत्त्वसुबोधिनी

अर्थान्निराकृतमपीति । परविद्याविषयत्वस्य विष्णोरन्यत्र निरवकाशत्वान्यथानुपपत्त्येत्यर्थः । उक्तार्थेहेतुतयेति । तपसाचीयत इत्यत्रालोचनार्थेन तपः शब्देन ज्ञानप्रतीतौ तन्निरासाय यस्य ज्ञानमयं तपः इत्यनेनोक्तेपूर्णज्ञानत्वे तपस आलोचनात्मकत्वं वा सन्तापात्मत्वं वाऽस्तु पूर्णज्ञानत्वं कुत इत्याशंकानिरासार्थं हेतुतया सार्वज्ञविशेषणोक्तेरित्यर्थः । उपलक्षणं चैतत् । तपसः सन्तापात्मकत्वाभावे सर्ववित्त्वमपि ग्राह्यम् । नाचेतनप्रकृतेरिति । उपलक्षणं चैतत् । निरुपचरितसार्वज्ञस्य विशेषणत्वात् चेतनप्रकृतेरपि नादृश्यत्वादिगुणकत्वमित्यपि द्रष्टव्यम् । विरिञ्चस्यापि नादृश्यत्वादि गुणकत्वमित्याह । तस्मादिति । यः सर्वज्ञ इति श्रुतौ सर्वज्ञ इत्यनेनैव ज्ञानस्योक्तत्वात् सर्वविदित्येतत् व्यर्थमित्यत आह । ज्ञानेति । विदूलाभे विदोत्पत्ता-वित्यतोवेति । तथाच सर्वविदित्यस्याप्तकामः सर्वोत्पादक इत्यर्थद्वयमभिहितमिति नैकस्यापि वैयर्थ्यमिति भावः । निरवकाशत्वात् - अवकाशाभावात् । सूत्रखण्डस्येति । विशेषण

(तत्त्वसुबोधिनी)

भेदव्यपदेशाभ्यामित्यस्येत्यर्थः । सूत्रेविशेषणशब्दस्य न केवलं सर्वज्ञत्वविशेषणादित्येवार्थः । किन्तु परतः परत्वविशेषणादित्यप्यर्थः । एवं भेदव्यपदेशादित्यस्य हिरण्यगर्भात् रुद्राद्वा भेदमात्रं नार्थः । किं त्वक्षरव्यक्तीनां भेदोपि तथाचाक्षराणां भेदव्यपदेशात् अक्षरात्परतः परत्वमक्षरस्यैव विशेषणमित्यपि सूत्रयोजनेति भाष्यार्थः इत्यर्थः । प्रकृताक्षरमिति । अदृश्यत्वादिगुणकत्वे प्रकृतमित्यर्थः । सूत्रशेषमिति । भेदव्यपदेशान्नेतर इति हेतुं प्रतिज्ञाभागं चेत्यर्थः । उपादानतया जगत्कारणत्ववचनस्य कागतिरत आह । यदपीति । निरवकाशपरविद्याविषयत्वादिबाधक-सद्भावादित्यर्थः । हिरण्यगर्भादिवाचिशब्दानां कागतिरत आह । ब्रह्मेति । बाधकाभावस्येति । परतःपरत्वरूपबाधकाभावस्येत्यर्थः ।

वाक्यार्थमञ्जरी

अर्थादिति ॥ परविद्याविषयत्वस्य विष्णोरन्यत्रनिरवकाशत्वान्यथानुपपत्त्येत्यर्थः ॥ ॐ विशेषणभेदव्यपदेशाभ्यां चनेतरौ ॐ ॥ इतरौचेतनप्रकृतिचतुर्मुखौ नादृश्यत्वादिगुणकौ यः सर्वज्ञ इति सर्वज्ञत्वरूपविशेषणव्यपदेशात् । अदृश्यत्वादगुणकभेदव्यपदेशाच्चेत्यर्थः । चीयते संबध्यते तपो कुरुतेति यावत् ॥ अज्ञानप्रतीताविति ॥ तपआलोचन इति धातुः आलेचनं चाज्ञस्यैवेति भावः ॥ ज्ञानमयमिति ॥ यस्य ब्रह्मणस्तपोज्ञानमयं ज्ञानस्वरूपमेव । नत्वालोचनात्मकं कुतः अज्ञोह्यालोचयति नचायंतथा यतः सर्वज्ञ इति हेतुतयेत्यर्थः । सामान्य-विशेषवस्तुगतसामान्यविशेषाकारविषयतया सर्वैर्ज्ञेया धर्माः सामान्यधर्माः । सर्वाज्ञेयाः विशेषधर्माः क्रमेणतदुभयविषयकत्वेन सामान्यविशेषज्ञानत्वयोरवांतरविशेष इति न पुनरुक्तिरिति भावः । स्फुटमेतन्मनोविज्ञानशब्दयोरपुनरुक्तिप्रतिपादकानंदमयसुधायाम् ॥ विद्वललाभ इति ॥ तथाचसर्वविंदतेलभत इति वासर्वं वेदयते उत्पादयतीति वा सर्ववित्सत्यकामः सर्वोत्पादकोवेत्यर्थ उक्तोभवति ॥ सूत्रखण्डस्य ॥ विशेषणव्यपदेशादित्यस्य । प्रकृताक्षरम् अदृश्यत्वादिगुणकम् ॥ सूत्रशेषमिति ॥ भेदव्यपदेशान्नेतर इत्यंशम् ॥ अन्यमीशमिति ॥ अन्योमार्ग इत्युक्ते प्रसिद्धमार्गादन्यत्व प्रतीतिवदितिभावः ॥

सूत्रभाष्यम्

॥ ॐ रूपोपन्यासाच्च ॐ ॥ २३ ॥

‘यदा पश्यः पश्यते रुक्मवर्णं कर्तारमीशं पुरुषं ब्रह्मयोनिमि’ (मु.उ.३-१-३)ति । ‘एको नारायण आसीन्न ब्रह्मा न च शङ्करः । स मुनिर्भूत्वा समचिन्तयत् । तत एते

(सूत्रभाष्यम्)

व्यजायन्त विश्वो हिरण्यगर्भोऽग्रियमो वरुणरुद्रेन्द्रा इति । तस्य हैतस्य परमस्य नारायणस्य चत्वारि रूपाणि शुक्लं रक्तं रौक्मं कृष्णमिति । स एतान्येतेभ्योऽभ्यचीकृपत् । विमिश्राणि व्यमिश्रयत् । अत एतादृगेतद्रूपमिति तस्यैव हि रूपाण्यभिधीयन्ते ॥ २३ ॥ अदृश्यत्वाधिकरणम् ॥ ६ ॥

तत्त्वप्रदीपिका

ॐ रूपोपन्यासाच्च ॐ ॥ पश्यो जीवः । स मौनी भूत्वा सृजानीति समचिन्तयत् । विश्वो वायुः । एतानि विमिश्राणि कृत्वा तेभ्यो ह्यचीकृपत् । तानि विमिश्राणि पुनरपि व्यमिश्रयत् ॥ इत्यदृश्यत्वाधिकरणम् ।

तत्त्वप्रकाशिका

युक्त्यन्तरेण विष्णोरेवादृश्यत्वादिगुणकत्वं साधयत्सूत्रमुपन्यस्य तदुपात्तश्रुतिमेवोदाहरति ॥ रूपेति ॥ द्रष्टा जीवो यदा रुक्मवर्णं हिरण्यगर्भकारणं जगत्कर्तारं पश्यति तदाऽसौ विद्वाननिष्टं पुण्यं पापं च विहाय निर्लेपः पूर्णानन्दत्वादिसाम्यं प्राप्नोतीत्यदृश्यत्वादिगुणकस्य रुक्मरूपोपन्यासाच्चासौ विष्णुरेवेत्यर्थः । ननु ब्रह्मादीनामपि रूपसद्भावात् कुतो रूपोपन्यासेनास्य विष्णुत्वनिश्चय इत्यत आह ॥ एक इति ॥ विश्वो वायुर्विमिश्राण्येतेभ्योऽभ्यचीकृपत् । व्यमिश्रयदिति मानुषादौ विशेषेण मिश्रीचकारेत्यर्थः । स एतानि व्यमिश्रयत् । विमिश्राणि चैतेभ्योऽभ्यचीकृपदिति वा । तस्य हैतस्येत्यादेरेवात्रोपयुक्तत्वेऽप्येतान्येतेभ्य इत्यस्यार्थप्रतीत्यर्थमन्यांशोदाहरणम् । तस्माद्विष्णोरेव अदृश्यत्वादिगुणकत्वमिति स एवाऽऽनन्दमय इति सिद्धम् ॥ २३ ॥ अ०६ ॥

गुर्वर्थदीपिका

स एतान्येतेभ्य इति वाक्यस्यायमर्थः । विमिश्राणि शुक्ले ईषत्कृष्णं कृष्णे ईषद्रक्तं रक्ते ईषत्पीतं पीते चेष्टशुक्लमित्यादिरूपेण विमिश्राणि लोके विद्यमानानि प्राकृतरूपाण्यप्राकृतानि नानावर्णजीवचिन्निष्ठरूपाणि च स्वशुद्धरूपप्रतिबिम्बभूतान्येतेभ्यः विश्वहिरण्यगर्भादिदेवेभ्यः अर्थेऽभ्यचीकृपत् । अभितः कृतवानित्यर्थः । व्यमिश्रयत् मानुषादिदेहादिषु देवादिदेहादपि विशेषेण मिश्रितानि चकार । स्वयं त्वन्योन्यामिश्रितदिव्यरूप एव बभूवेति । एवं च रुक्मवर्णमित्यत्रोक्तभगवद्रूपस्य लोकविलक्षणरूपत्वेन रूपोपन्यासाद्भगवानेवात्र ग्राह्य इति भावः । अन्यांशोदाहरणं “तत एते व्यजायन्त” इत्याद्यन्यांशोदाहरणं एतेभ्य इति सामान्येनोक्तदेवानां स्पष्टीकरणायेति भावः ॥

भावबोधः

‘पुण्यपापे विधूय’ इत्यनेन पौनरुक्तिपरिहारार्थं निरञ्जन इत्यस्यार्थमाह— निर्लेप इति । अत्राद्ये स्वपक्षसाधकोक्तिः । द्वितीये— परपक्षबाधकोक्तिः । विशेषणभेदव्यपदेशाभ्यामित्यंशेनैवाक्षरात् परतः परत्वस्य सावकाशत्वोक्तिश्च । तृतीये— यः सर्वज्ञ इत्यादिपरपक्षबाधकप्रतिपादकाद्वाक्याद् उत्तरवाक्यगतस्वपक्षसाधकपरपक्षबाधकरूप विष्णुधर्मोक्तिरिति सूत्रक्रमः॥ इत्यदृश्यत्वाधिकरणम् ॥ ६ ॥

भावदीपः

ॐ रूपोपन्यासाच्च ॐ ॥ २३ ॥ सूत्रे चशब्दादाह ॥ युक्त्यन्तरेणेति ॥ सिद्धान्तहेतोः परपक्षनिरासेऽपि व्यापरोऽस्तीति वा लिङ्गस्य निरवकाशत्वव्यक्त्यर्थं वा विष्णोरेवेत्युक्तम् । भाष्यस्य सूत्रेणान्वयं मत्त्वाऽऽर्थमाह ॥ द्रष्टेति ॥ पश्यतीति पश्यो द्रष्टा । प्राग्वाध्माधेदृशः श इति शप्रत्यये पश्यादेशः । ब्रह्मयोनिं हिरण्यगर्भकारणम् । अत एव कर्तारं तदा विद्वान् पुण्यपापे विधूय निरञ्जनः परमं साम्यमुपैतीति शेषार्थोक्त्याऽऽकाङ्क्षां पूरयति ॥ तदेति ॥ अप्रकृतत्वभ्रान्तिं निराह ॥ असौविद्वानिति ॥ पुण्यपापमनिष्टमिति तद्भाष्योक्तेराह । अनिष्टमनपेक्षमिति सञ्चितपुण्यपापे इत्यर्थः । अपौनरुक्त्या निरञ्जनपदार्थमाह ॥ निर्लेप इति ॥ तदधिगम उत्तरपूर्वाधयोरदलेषविनाशाविति वक्ष्यमाणदिशा ज्ञानानन्तरभाविपापकृताशुचित्वादिलेपरहित इत्यर्थः । परमशब्दार्थः पूर्णेति । ईशशब्दस्य रुद्रपरत्वशङ्कनात्तस्य वैष्णवत्वाय तत्रैव वाक्येऽनेकविष्णुलिङ्गप्रदर्शनायसमग्रवाक्यार्थोक्तिरित्याहुः । धिया निगृह्यमाणोऽपि भुवोर्मध्यात्प्रजापतेः । “सद्योऽजायत तन्मन्युः कुमारो नीललोहित” इति तृतीयस्कन्धाद्युक्त्या रुद्रस्य ब्रह्मजातत्वेन ब्रह्मयोनित्वाद्ययोगादिति । यद्वा पश्यतीति पश्यो जीवः संसारेऽपि साम्यसत्त्वात् परममिति । अभिव्यक्तमिति यावत् । अत्र पुण्यपापे विधूय निरञ्जन इति मुक्तलिङ्गमिति तत्त्वोद्योतटीकायां मुक्तभेदपरतया व्याख्यानेऽपि इह जुष्टं यदेति प्राणो ह्येष सर्वभूतरिति पूर्वोत्तरवाक्यमनुरुध्य जीवन्मुक्तपरतया व्याख्यानाय समग्रवाक्यार्थोक्तिः । एतेभ्य इति चतुर्थी वायुप्रभृत्युक्तदेवतानामर्थ इत्यर्थः ॥ अन्यांशेति ॥ तर्हि तत एते व्यजायन्तेत्यादिनैव पूर्येत । मैवम् । पूर्वशेषोक्तेरपि तत इत्यस्यार्थप्रतीत्यर्थत्वादिति भावः । फलोक्त्योपसंहरति ॥ तस्मादिति ॥ निरवकाशानेकलिङ्गसत्त्वात् परपक्षे बाधकभावाच्चेति सूत्रत्रयहेत्वंशार्थः । अदृश्यत्वादिगुणकस्तत्त्विति प्रतिज्ञार्थः । विष्णोरेवेत्यादि नेतरावित्युक्तप्रधानादयो नेत्यस्यार्थः ।

(भावदीपः)

एवेति अदृश्यवाक्योक्तम् अदृश्यवाक्योक्तं चादृश्यत्वादिकमित्यर्थः । यत्त्वत्र केनचिदुक्तं पञ्चकोटिकसंशयो नेतराविति सूत्रोक्तकोटिद्वयविरुद्ध इति । तन्न । चन्द्रिकायामेव समाधानात् । यदपि प्रथमदृष्टान्तमुल्लङ्घ्य द्वितीयदृष्टान्तानुरोधेन प्रधानपूर्वपक्षोक्तिरयुक्तेति तदपि न । प्रथम-दृष्टान्तस्यापि मायावादिरीत्या उपादानत्व एव सम्भवात् । स्पष्टत्वार्थं टीकादौ द्वितीयोक्तेः । ईशश्रुत्या रुद्रप्राप्तिरप्ययुक्ता । ब्रह्मयोनित्वादिलिङ्गविरोधित्वादित्यपि न । ब्रह्मयोनित्वादेर्बहु-व्रीह्याश्रयणेन सावकाशत्वोपपत्तेः । रुद्रप्राप्तेश्चन्द्रिकायामुपपादनाच्च । एवमन्यदपि तदीयं दुर्वचनं निरस्यम् ॥ २३ ॥ अ०६ ॥

वाक्यार्थमुक्तावली

ॐ रूपोपन्यासाच्च ॐ ॥ पुण्यपापे विधूयेत्यनेनापौनरुक्त्याय निरञ्जनपदार्थमाह निर्लेप इति । साम्यस्येदानीमपि सत्वादित्यतः परममुत्तममित्युक्तम् । तदर्थमाह ॥ पूर्णेति ॥ अलम्बु-द्विगोचरत्वमिह पूर्णत्वं विवक्षितम् । एतेभ्यो विश्वादिदेवेभ्यः । अत एवैषां रूपमेतादृक् मिश्रितम् ॥ अन्यांशेति ॥ तर्हि तत एते व्यजायन्त इत्येतावतैव पूर्यते । मैवं पूर्वशेषोक्तेरपि तत इत्यस्यार्थप्रतीत्यर्थत्वादिति । अदृश्यत्वादिगुणकस्य रुग्मरूपोपन्यासात् शुद्धरुग्मादिरूपस्य वैष्णवत्वोपन्यासाच्चादृश्यत्वादिगुणको विष्णुरेवेति सूत्रार्थः । अत्राद्ये विषयवाक्यस्य परविद्या-विषयत्वरूप स्वपक्षसाधकोक्तिः । द्वितीये परपक्षे बाधकस्य स्वपक्षे बाधकाभावस्य चोक्तिः । तृतीये विशेषणव्यपदेशरूपात् यः सर्वज्ञ इत्यादि परपक्षबाधकात् वाक्यादुत्तर वाक्यगतस्व-परपक्षबाधकोक्तिरिति ।

तत्त्वसुबोधिनी

पुण्यपापेविधूय इत्यनेन पौनरुक्त्यपरिहारार्थं निरञ्जन इत्यस्यार्थमाह । निर्लेप इति । विमिश्राणीति । स्वस्यत्वेतानि शुक्लादीनि शुद्धानि अन्येषां तु मिश्राणीति भावः । एतेभ्यः विश्वादिभ्यः व्यचीकृपत् चकार । अर्थान्तरमाह । एतानीति । ननु तस्यैतस्येत्यारभ्य व्यमिश्रयत् इत्यन्तमेवोदाहर्तव्यं तत्रैव रूपोपन्याससत्त्वेन तस्यैव प्रकृतोपयुक्तत्वात् । एकोनारायण इत्यारभ्य विश्वोहिरण्यगर्भ इत्यन्तमनुपयुक्तं किमर्थमुदाहृतमित्याशङ्क्य एतेभ्य इत्यस्यविश्वादिभ्य इत्यर्थः । पूर्वं प्रकृतत्वादिति दर्शयितुं तदुदाहरणमित्याह । तस्य हैतस्येत्यादेरेवेति । अत्राद्ये सूत्रे स्वपक्षेलिङ्गरूपसाधकोक्तिः । द्वितीये परपक्षबाधकस्य स्वपक्षे बाधकाभावस्य चोक्तेः । तृतीये रूपोपन्यासरूपस्वपक्षसाधकस्य परपक्षबाधकस्य चोक्तिरिति सूत्रक्रमः ॥ ६ ॥

वाक्यार्थविवरणम्

एतेभ्यो ब्रह्मादिभ्यः । अचीकृपन् दत्तवानित्यर्थः ।

वाक्यार्थमञ्जरी

ॐ रूपोपन्यासाच्च ॐ ॥ रुग्मवर्णमिति ॥ रुग्मरूपाभिधानाच्चादृश्यत्वादिगुणको-
विष्णुरेवेत्यर्थः ॥ पश्यतीति पश्य इत्याशयेनोक्तं द्रष्टेति तदा विद्वान्पुण्यपापे विधूय निरंजनः
परमं साम्यमुपैतीति शेषार्थोक्त्याकांक्षां पूरयति ॥ तदेति ॥ पुण्यनाशस्यापुरुषार्थत्वादाह ॥
अनिष्टपुण्यमिति ॥ अपरोक्षज्ञानात्पूर्वभाविपुण्यं द्विविधं काम्यमकाम्यं च तत्राकाम्यमपरोक्ष
ज्ञानाय भवति ॥ काम्यं च द्विविधम् । इष्टमनिष्टं च । तत्रेष्टमप्रारब्धमपि न नश्यति ।
इष्टनाशस्यापुरुषार्थत्वात् अनिष्ट तु नश्यतीति चतुर्थ एवोत्तरत्र स्पष्टम् । पुण्यपापे विधूये-
त्यनेनपौनरुक्त्यवारणाय निरंजन शब्दार्थमाह ॥ निर्लेप इति ॥ ज्ञानोत्तरकालीनानिष्ट-
पुण्यपापलेपरहित इत्यर्थः ॥ पूर्णेति ॥ योग्यतानुसारेणेदम् । एतेभ्यः विश्वादिभ्यः ।
अभ्यचीकृपत् दत्तवान् विशेषेणविश्वादिगतरूपापेक्षया ॥ भाष्ये अत एतदिति ॥ अतः
देवादिरूपाणां शुद्धत्वाभावादेतच्छुद्धं शुक्लादि एतद्रूपम् एतस्य हररूपमित्यर्थः ॥ ६ ॥

७. वैश्वानराधिकरणम्

अदृश्यत्वादिगुणेषु सर्वगतत्वं 'यस्त्वेतमेवं प्रादेशमात्रमभिविमानमात्मानं वैश्वा-
नरमुपास्त' (छां.उ.५-१८-१) इति वैश्वानरस्योक्तमित्यत आह—

॥ ॐ वैश्वानरः साधारणशब्दविशेषात् ॐ ॥ २४ ॥

अग्राविष्णवोः साधारणस्य वैश्वानरशब्दस्य विष्णावेव प्रसिद्धात्मशब्देन
विशेषणाद्वैश्वानरो विष्णुरेव ॥ २४ ॥

तत्त्वप्रदीपिका

एवं तावत् श्रुतिलिङ्गानामन्यप्रसिद्धानां ब्रह्मणि समन्वयं प्रदर्शयता पादद्वयार्थनिगमनाय
सर्वनाम्नां सर्वलिङ्गानां च समन्वयहृदीकरणात्मकोऽखिलगुणोदीरणपरतया गुणविरहवादनिराक-
रणाकृतिः परमकारुणिकेनामरगणगुरुणाऽयमधिकरणराज आरभ्यते । “यत्तद्वेद्रेष्यमग्राह्य-

(तत्त्वप्रदीपिका)

मगोत्रमवर्णमचक्षुः श्रोत्रं तदपाणिपादं नित्यं विभुं सर्वगतं सुसूक्ष्ममि”ति मुण्डकश्रुताव-
दृश्यत्वादिगुणेषु सर्वगतत्वमुक्तम् । तदत्र च्छन्दोगश्रुतावभिविमानशब्देनोच्यते । अभितो विगतं
मानमस्येति ‘अभिविमानः’ । ॐ वैश्वानरः साधारणशब्दविशेषात् ॐ ॥ पूर्वत्रान्यत्रप्रसिद्धि-
मात्रप्रतिषेधाज्ज्वलनजनार्दनयोः साधारणस्य वैश्वानरशब्दस्य विष्णोवेव प्रवृत्तिदर्शनेनोभयत्र-
प्रसिद्धोभयविधपदकदम्बकसमन्वयोपन्यासावसरसूचनामाचरत्यग्राविष्ण्वोरित्यादिना । प्रादेशमा-
त्रत्वमधिकार्यपेक्षया । “प्रादेशमात्रं पुरुषं वसन्तमि”ति च भागवते ॥

तत्त्वप्रकाशिका

अत्र लोकतोऽन्यत्रप्रसिद्धवैश्वानरनाम्नः पाचकत्वाद्यनेकलिङ्गसमन्वयसिद्धये ब्रह्मणि समन्व-
यप्रतिपादनादस्ति शास्त्रापि सङ्गतिः । श्रुत्यादिसङ्गतिं विषयवाक्योदाहरणपूर्वकं विषयादिकं च
सूचयति ॥ अदृश्यत्वादीति ॥ गताधिकरणेऽदृश्यत्वादिगुणा विष्णोरुक्तास्तेषु सर्वगतत्वं चोक्तं
‘नित्यं विभुं सर्वगतमि’ति । तददृश्यत्वादिगुणेषूक्तं सर्वगतत्वं च च्छन्दोगश्रुतावभिविमानपदेन
वैश्वानरस्योक्तम् । अभितो विगतं मानं मर्यादा यस्येति । ‘मानं ज्ञानं लयश्चैव मर्यादा चैव
(चापि) कथ्यते’ इत्यभिधानात् । तस्य च वैश्वानरस्य विष्णोरितरत्वे सर्वगतत्वमप्यन्यस्य
प्रसज्येत्यवश्यनिर्णयत्वम् । स वैश्वानरो विषयः । किं विष्णुरन्यो वेति संशयः ।
सर्वगतत्वमन्यत्र प्रसिद्धिश्च सन्देहबीजम् । नायं वैश्वानरो विष्णुः कित्वग्निदेवता तेजोभूतं वा
स्यादिति पूर्वः पक्षः । वैश्वानरश्रुतेः । न च वाच्यं सर्वगतत्वलिङ्गाद्वैश्वानरो विष्णुरिति ।
लिङ्गस्य श्रुतितो दुर्बलत्वात् । न च लिङ्गस्य निरवकाशत्वेन प्राबल्यात् श्रुतिबाधकत्वमिति
मन्तव्यम् । श्रुतेरपि प्रसिद्धितो निरवकाशत्वात् । श्रुतेः विष्णुविषयत्वेऽग्न्यादिविषयतया लोक
प्रसिद्धिबाधाद्वैदिकविद्याभेदव्यवहारविरोधाच्च । न हि वैश्वानरश्रुतेरग्न्यादिविषयत्वाभावे
व्यवहारस्य गत्यन्तरमस्ति । अतः प्रसिद्धिलिङ्गयोरुभयोरपि निरवकाशत्वेन वैश्वानरश्रुतेरग्रा-
विष्ण्वोः साधारण्यमेव स्यान्न तु लिङ्गेन विष्णुपरतानिश्चयः । अतो न वैश्वानरो विष्णुरिति न
सर्वगतत्वं तस्येति भावः । सिद्धान्तं यत्सूत्रमवतार्य व्याचष्टे ॥ अत इति ॥ अयं वैश्वानरो
विष्णुरेव । आत्मानं वैश्वानरमित्यात्मशब्दात् । न चोक्तरीत्या साधारणैश्वानरश्रुति-
सद्भावादर्निर्णय इति वाच्यम् । साधारणस्यापि वैश्वानरशब्दस्य ‘आत्मशब्दः परे विष्णौ नान्यत्र
क्वचिदिष्यते’ । इत्यादौ विष्णोवेव प्रसिद्धत्वेनान्यत्रानवकाशात्मशब्दसामानाधिकरण्येन विष्णु-
परत्वस्य सम्भवात् । प्रसिद्ध्यादेरन्यथापि सिद्ध्या सावकाशत्वस्य वक्ष्यमाणत्वादिति
भावः ॥ २४ ॥

भावबोधः

ॐ वैश्वानरः साधारणशब्दविशेषात् ॐ ॥ २४ ॥ लोकतोऽन्यत्र प्रसिद्धवैश्वानरनाम्न इति । न च सूत्रभाष्ययोः साधारणशब्देनास्योभयत्र प्रसिद्धत्वप्रतीतेर्नान्यत्र प्रसिद्धतेति वाच्यम्; सूत्रभाष्ययोरग्रौ वैश्वानरशब्दस्य लोकप्रसिद्धेर्विषयवाक्योक्तसर्वगतत्वादिविष्णुलिङ्गानाञ्च-
निरवकाशत्वेन तुल्यबलतया वैश्वानरशब्दस्याग्राविष्णवोः साधारण्यस्यैवाभिप्रेतत्वान्नोभयत्र प्रसिद्धतेति भावः । अत एव वक्ष्यति । अतः प्रसिद्धिलिङ्गयोरपि निरवकाशत्वेन वैश्वानरश्रुते-
रग्राविष्णवोः साधारण्यमेव स्यादिति । नापि 'विश्वजीवान्तरत्वाद्यै लिङ्गैः' इत्यणुभाष्ये वैश्व-
नरशब्दस्य लिङ्गात्मकत्वोक्त्या तद्विरोधः, तत्र वैश्वानरसिद्धान्ते यौगिकत्वकथने तात्पर्यात् । अन्यथा वैश्वानरत्वाद्यैरित्यवक्ष्यत् । वैश्वानरशब्दस्य समन्वयेनान्तःप्रतिष्ठानादिरूपलिङ्गानां यः
समन्वयः सिद्धः तत्प्रदर्शनपरत्वाद्वा । अन्यथा विश्वनरसम्बन्धित्वाद्यैरित्यवक्ष्यत् । अत एवानुव्याख्याने 'श्रुतिलिङ्गाधिका परा' इत्युक्तम् । भाष्ये वैश्वानरशब्दस्येत्यस्य संमुग्धत्वेऽपि प्राक् प्राधान्येनेत्येतन्निरवकाशमिति भावः । पाचकत्वाद्यनेकलिङ्गसमन्वयसिद्धय इति । तेन पादसङ्गतिरुपपन्नेति भावः । अनन्तरसङ्गतिः टीकायामेव स्पष्टा । किं विष्णुरन्यो वेति । अत्र वैश्वानरः किमग्रिनरुत विष्णुरिति चिन्ता । तदर्थमग्रिश्रुतिलिङ्गसमानाधिकृतत्वलोकप्रसिद्धि-
वैदिकसूक्तविद्याव्यवहारनियमविरोधबलेन वैश्वानरशब्दः किमग्रिदेवताभूतपर उत आत्मशब्द-
सामानाधिकरण्यगीतासमाख्यादिबलाद्विष्णुपर इति । तदर्थमग्रिश्रुत्यादीनां निरवकाशत्वं प्रसिद्धिव्यवहारयोर्गत्यन्तराभावः, आत्मशब्दादीनां सावकाशत्वमुत विपरीतमिति । तदर्थमा-
त्माशब्दादीनां निरवकाशत्वेऽग्रिश्रुत्यादीनां सावकाशत्वे प्रसिद्धिव्यवहारयोर्गत्यन्तरे च प्रमाणं नास्त्युतास्तीति । तेजो भूतं वा स्यादिति । अनेन अग्राविष्णवोरित्यादिभाष्येऽग्रिशब्देनात एव न देवताभूतं चेत्युत्तरसूत्रानुरोधेन तेजोभूतमपि विवक्षितमित्युक्तं भवति । साधारणस्यापि वैश्वानरशब्दस्येति । अनेन श्रुतिसाधारण्ये विशेष श्रुत्यादेर्निश्चय इति न्यायविवरणमुक्तार्थं भवति । तत्रादिपदेन स्मर्यमाणमित्यादिसूत्रोक्तसमाख्यादेर्ग्रहणमिति बोद्धव्यम् ।

भावदीपः

ॐ वैश्वानरः साधारणशब्दविशेषात् ॐ ॥ २४ ॥ नाम्न इति ॥ श्रुतिलिङ्गाधिका परेत्यनुभाष्योक्तेः । आपाततोऽन्यत्र रूढत्वात् । विश्वजीवान्तरत्वाद्यैरित्यणुभाष्योक्तिस्तु सिद्धान्तदिशा ब्रह्मणि यौगिकत्वाभिप्रायेणेति भावः । कथं तर्ह्यत्र पादे निवेश इत्यतः फलतः

(भावदीपः)

पादसङ्गतिरन्तर्नय इवेत्याह ॥ पाचकत्वेति ॥ तद्यद् भक्तं प्रथममागच्छेत् तद्धोमीयमिति
वैश्वानरे तद्दुतं भवतीत्यादिना पाचकत्वहोमाधारत्वगार्हपत्याद्यङ्गकत्वादिश्रवणादिति भावः ।
यद्यपि पाचकत्वं कर्मेति वक्ष्यति । तथापि लिङ्गत्वमप्यस्तीति वा तदन्यलिङ्गापेक्षया वा
एवमुक्तिः । अधिकं चन्द्रिकायाम् । इत्यन्तं भाष्यं सङ्गतिपरत्वेन तावद्ब्याकर्तुं परिष्करोति ॥
गतेति ॥ भाष्यं व्याचष्टे ॥ अदृश्यत्वादिगुणेषूक्तमिति ॥ यस्त्वेतमित्यादेरर्थः ॥ छन्दोगेति ॥
पञ्चमेवैश्वानरविद्यायामित्यर्थः । प्रथमबृहद्भाष्योक्तमाह ॥ मानमिति ॥ भावमाह ॥ तस्येति ॥
वक्ष्यमाणन्यायेनेतरत्व इत्यर्थः । इति सङ्गतिसम्भवादिति हेत्वर्थोऽत्रेति शब्दः ॥ किं विष्णुरिति
॥ किं विष्णुरेव वाऽन्योऽपि वा इत्यर्थः । विष्णुरेव वेति सिद्धान्तकोटेः शेषो वा तदेव भाष्यं
पूर्वपक्षतद्युक्तिरतत्फलोक्तिपरत्वेन व्याचष्टे ॥ नायमिति ॥ विष्णुरित्यस्य विष्णुरेवेत्यर्थः ।
देवताभूतं चेति सूत्रमनुरुध्याऽऽह ॥ किं त्विति ॥ विष्णुरित्यप्यनुकर्षः । वैश्वानरस्येति
भाष्यसूचितं तावदाह ॥ वैश्वानरेति ॥ अग्राविष्णवोः साधारणस्येति भाष्योक्तं
साधारण्यमग्राविष्णवोः विवरिष्यन् श्रुतिलिङ्गयोस्तुल्यबलत्वं वक्तुमाह ॥ न चेति ॥
प्राबल्यादिति ॥ अन्तरादिनयन्यायेनेति भावः । श्रुतेरपीत्युक्तमेव साक्षादपीति सूत्रव्यावर्त्यं
व्यनक्ति ॥ श्रुतेरिति ॥ लोकप्रसिद्धीति ॥ लोकव्यवहाराभावापातादित्यर्थः । नैष्कल्यं स्यादिति
भावः । एतेनान्तरादिनयेष्वपि निरवकाशल्लिङ्गेनोक्तेः श्रुतिबाधो न संमत इति पूर्वोक्तसर्वाक्षेपो
दर्शितः । अभिव्यक्तेरित्यादिसूत्राणां व्यावर्त्यचोद्यमाह ॥ वैदिकेति ॥ अग्रादिसर्वशब्दानां
विष्णौ मुख्यत्वे सर्वस्य विष्णुविद्यात्वेनेयमग्निविद्या इयमात्मविद्येति भेदव्यवहारो न स्यात् ।
अस्ति च व्यवहारः । तेन तेषामग्रादिवाचित्वं सिद्धमिति तद्विरोधान्न वैश्वानरादिशब्दानां
विष्णुविषयत्वमित्यर्थः । व्यवहारस्य निरवकाशत्वं व्यनक्ति ॥ न हीति ॥ एवं च सिद्धं
साधारण्यमित्याह ॥ अत इति ॥ व्यवहारस्याग्रादिविषयत्वं विना गत्यन्तराभावादित्यर्थः ।
अग्राविष्णोरिति देवताद्वन्द्वे चेत्यनडादेशः । अन्तर्नय इवोभयबाधेनैक्यं तु नाऽऽशङ्क्यम् ।
भूतसाधारणश्रुत्या प्राप्तं जडेनाभेदायोगात् । कथं तर्हि वैश्वानरस्योक्तमिति भाष्यमित्यतो
भावमाह ॥ अत इति ॥ श्रुतेः साधारण्यादित्यर्थः । सर्वगतत्वमित्यन्तवाक्यस्य तात्पर्यं न
सर्वेति । विष्णुरितीत्यनन्तरं तस्येतीत्यनन्तरं च निश्चय इत्यनुषङ्गः ॥ छ ॥ व्युत्क्रमेण भाष्यं
व्याचष्टे ॥ अयमिति ॥ श्रुतिसाधारण्ये विशेषश्रुत्यादेः निश्चय इति न्यायविवरणदिशा हेत्वंशं
व्याचष्टे ॥ आत्मानमिति ॥ विशेषणपदकृत्यं व्यावर्त्यपूर्वमाह ॥ न चेति ॥ वक्ष्यमाणत्वात्
साक्षादपीत्यादि सूत्रेष्विति भावः ॥ २४ ॥

वाक्यार्थमुक्तावली

ॐ वैश्वानरः साधारणशब्दविशेषात् ॐ ॥ लोकतोऽन्यत्र प्रसिद्धवैश्वानर नामेति ॥ न च सूत्रे साधारण पदप्रयोगात् उभयत्र प्रसिद्धत्वमिति वाच्यम् । प्रसिद्धलिङ्गाभ्यां साधारण्यस्य तत्र विवक्षितत्वेनोभयत्र प्रसिद्ध्या साधारण्यस्यानभिप्रेतत्वात् । अत एव वक्ष्यति अतः प्रसिद्धिलिङ्गयोरुभयोरपि निरवकाशत्वेन वैश्वानर श्रुतेरग्राविष्णवोः साधारण्यमेव स्यादिति ॥ न च विश्वजीवान्तरत्वाद्यैः लिङ्गैरिति सङ्ग्रहभाष्ये वैश्वानरशब्दस्य लिङ्गत्वोक्तिविरोधः । वैश्वानरशब्दस्य सिद्धान्ते यौगिकत्वेन प्रवृत्तिनिमित्तधर्मविवक्षया लिङ्गत्वोक्त्यविरोधात् । अन्यथा वैश्वानरत्वाद्यैरित्यवक्ष्यत् । अत एवानुव्याख्याने श्रुतिलिङ्गाधिका परा इत्युक्तम् । विस्तरस्तु आनन्दमालावाक्योदाहरणपूर्वम् अस्माभिरन्यत्र कृतोऽनुसन्धेयः ॥ पाचकत्वाद्यनेकलिङ्गसमन्वयसिद्धय इति ॥ तेन पादान्तर्भावाभावेऽपि औपेक्षातिव्यासाङ्गत्याऽत्र निवेश इति भावः ॥ किं विष्णुरन्यो वेति ॥ अत्र वैश्वानरः किमग्निरुत विष्णुरिति चिन्ता । तदर्थमग्निरुत लिङ्गसमानाधिकृतत्वं लोकप्रसिद्ध वैदिकसूत्रविद्याव्यवहारनियमविरोधबलेन वैश्वानर शब्दः किमग्निरुत देवताभूतपरः उतात्मशब्दसामानाधिकरण्यगीतासमाख्यादिबलात् विष्णुपर इति तदर्थमग्निरुतत्यादीनां निरवकाशत्वप्रसिद्धव्यवहारयोग्यतयाऽन्तराभावः आत्मशब्दादीनां सावकाशत्वमुत विपरीतमिति । अत एव न देवताभूतं चेत्युक्तं तत्सूत्रानुसारेणाग्राविष्णावित्यादि भाष्येऽग्निरुतत्वेनाभिमन्यमानं च विवक्षितमित्यभिप्रेत्याह ॥ तेजोभूतं वा स्यादिति ॥ भाष्योक्तं साधारण्यमग्राविष्णोः विवरिष्यन् श्रुतिलिङ्गयोस्तुल्यबलत्वं वक्तुमाह ॥ न चेति ॥ साक्षादिति सूत्रं व्यावर्त्यमाह ॥ श्रुतेरिति ॥ लोकप्रसिद्धीरिति ॥ लोकव्यवहाराभावापातादित्यर्थः । एतेनान्तरादिनयेष्वपि निरवकाशलिङ्गेनोक्तश्रुतिबाधो न सम्मत इति पूर्वोक्तसर्वाक्षेपो दर्शितः । अभिव्यक्तेरित्यादि सूत्राणां व्यावर्त्यं चोद्यमाह ॥ वैदिकेति ॥ अग्रादिसर्वशब्दानां विष्णुविषयत्वे सर्वस्य विष्णुविद्यात्वेनेयं वैश्वानरविद्याऽऽत्मविद्या प्राणविद्या वायुसूक्तमग्निसूक्तमित्यादि व्यवहारविरोधादित्यर्थः । अतो न वैश्वानरो विष्णुरिति निश्चय इत्यनुवर्तते । सूत्रे वैश्वानरो विष्णुरेवेति साध्ये साक्षाद्वैतनुक्तेः शब्दविशेषादित्ये तच्छब्दादिति बुद्ध्या विवेकेन सम्बध्यत इत्याह ॥ आत्मानं वैश्वानरमिति ॥ अनिर्णयेन कृतपूर्वपक्षव्यवच्छेदकतया साधारणस्यापि वैश्वानरशब्दस्य शब्देनात्मशब्देन विशेषणात् समानाधिकृतत्वात् । ततश्च विष्णवेकवाचितया विशेषणात् । विशेषितत्वादग्रेर्वार्तितत्वात् विष्णुरेव वैश्वानर इति सूत्रार्थमभिप्रेत्याह ॥ न चोक्तरीत्येति ॥

तत्त्वसुबोधिनी

ॐ वैश्वानरः साधारणशब्द विशेषात् ॐ ॥ यद्यपि वैश्वानरनाम्नः सूत्रभाष्ययोः अग्राविष्णोः साधारण्यस्योक्त्योभयत्रप्रसिद्धता तथापि वैश्वानरशब्दस्य श्रुत्यन्तरे अग्नौ प्रयोगात् विषयवाक्ये अग्निशब्दसामानाधिकरण्याद्वा अन्यत्र प्रसिद्धत्वं वाभिप्रेतं येन श्रुत्यन्तरे विष्णावपि प्रयोगादुभयत्र प्रसिद्धतास्यात् किन्तु लोकतः । अत एवटीकायां लोकतोऽन्यत्र प्रसिद्धेत्युक्तम् । सूत्रादावुक्तसाधारण्यम् अन्यत्र प्रसिद्धेः विष्णुलिङ्गानां च निरवकाशत्वेन तुल्यबलतया नतु वैश्वानरशब्दस्य उभयत्र प्रसिद्धेति टीकायामेवोक्तम् । ‘विश्वजीवान्तरत्वाद्यैर्लिङ्गै’रिति भाष्यकारीयलिङ्गत्वोक्तिस्तु सिद्धान्ते वैश्वानरशब्दस्य यौगिकत्वदर्शनार्थम् अवयवार्थकथने तात्पर्यात् । अन्यथा ‘वैश्वानरत्वाद्यैः’ इत्यवक्ष्यत् । अनन्तरसंगतिस्तु गताधिकरणोक्त-सर्वगतत्वाक्षेपेण पूर्वपक्षोत्थानात् इति भाष्य एवोक्ता । पाचकत्वाद्यनेकलिङ्गसमन्वय इति । तेन पादसङ्गतिरुपपन्नेति भावः । ननु अभिविमानपदेन सर्वगतत्वं कथं लभ्यत इत्यत आह । अभित इति । तेजोभूतं वाक्यादिति । अनेन अग्राविष्णाविति भाष्ये अग्निशब्देन “अत एव न देवताभूतं च” इत्युत्तरसूत्रानुरोधेन तेजोभूतमपि विवक्षितमित्युक्तं भवति । नन्वन्यत्रप्रसिद्धिरस्तु तथापि श्रुतेः विष्णुविषयत्वमित्यत आह । श्रुतेरिति । वैदिकेति । अन्यविद्याया अपि विष्णुविषयत्वे वैदिकानां योयं विद्याभेदव्यवहारः इयमग्निविद्येत्यादि तल्लोपाद्विरोधः स्यादित्यर्थः । ननु व्यवहारः प्रकारान्तरेण भविष्यतीत्यत आह । नहीति । साधारणस्यापि वैश्वानरशब्दस्य विष्णुपरत्वसम्भवदित्यन्वयः । तत्र हेतुः अनवकाशात्मशब्देति । आत्मशब्दस्यानवकाशत्वं कुतइत्यत उक्तम् आत्मशब्दः परेविष्णाविति । तर्हि प्रसिद्धेः कागतिः अत आह । प्रसिद्धेरिति । अन्यथापि अभिव्यक्तेः इत्यादि वक्ष्यमाणन्यायेनेति भावः ।

वाक्यार्थमञ्जरी

अन्यत्रप्रसिद्धेति ॥ न च सूत्रभाष्ययोरस्याग्राविष्णवोः साधारण्योक्त्योभयत्रप्रसिद्धत्वमिति वाच्यम् । वैश्वानरशब्दादीयान्यत्र प्रसिद्धिसर्वगतत्वाख्य विष्णुलिङ्गयोरुभयोरपि निरवकाशत्वेन तुल्यबलत्वाभिप्रायेणैव तत्र साधारण्योक्त्योक्त्योभयत्र प्रसिद्धचभिप्रायेण तदनभिधानादिति भावः ॥ वैश्वानरनाम्न इति ॥ न च विश्वजीवान्तरत्वाद्यैर्लिङ्गैरित्यणुभाष्येऽस्य लिङ्गत्वोक्त्या कथं नामत्वमिति वाच्यं तस्यसिद्धांतेवैश्वानरशब्दस्य यौगिकत्वप्रदर्शनायावयवार्थकथन एवता-त्पर्येणालिङ्गत्व कथनं तात्पर्याभावात् अन्यथा वैश्वानरत्वाद्यैरिति ब्रूयादिति भावः ।

(वाक्यार्थमञ्जरी)

पादसङ्गत्यर्थमाह ॥ पाचकत्वाद्यनेकलिङ्गसमन्वयसिद्धयर्थ इति ॥ यद्यपिपाचकत्वं कर्मेति वक्ष्यति तथापि लिङ्गत्वमप्यस्तीतीयमुक्तिः ॥ अभिविमानपदेनेति ॥ न च प्रादेशत्वमात्रोक्तिविरोधः व्योमवच्चेति वक्ष्यमाणत्वात् । तेजोभूतं भूताग्निः । प्रसिद्धितः लौकिकवैदिकप्रसिद्धितः । तदेव क्रमेणोपपादयति ॥ श्रुतेरित्यादिना ॥ वैदिकेति ॥ वेदप्रसिद्धो योयं विद्याभेदव्यवहारः इयं वैश्वानरविद्या नेयमित्यादि रूपस्तस्माद्विरोधादित्यर्थः । देवताद्वन्द्वेचेत्यनडादेशोऽग्रावैष्णवं च रुक्ममित्यादि वदग्राविष्णवोरित्युपपन्नम् ॥ ॐ वैश्वानरः साधारण शब्दविशेषात् ॐ ॥ वैश्वानरमुपास्ते इत्याद्युक्तवैश्वानरोविष्णुरेव । अग्निविष्णुसाधारणवैश्वानरशब्दस्यात्मशब्देन विशेषणादित्यर्थः । वैश्वानरशब्दस्य विष्णुपत्वसम्भवादित्यन्वयः । कुत इत्यत उक्तम् ॥ आत्मशब्दसामानाधिकरण्येनेति ॥ आत्मानं वैश्वानरमिति सामानाधिकरण्येनेत्यर्थः । तस्याप्यन्यपरत्वं किं नस्यादित्यत उक्तम् ॥ अन्यत्रानवकाशेति ॥ तत्कुत इत्यत उक्तम् ॥ आत्मशब्द इति ॥

सूत्रभाष्यम्

॥ ॐ स्मर्यमाणमनुमानं स्यादिति ॐ ॥ २५ ॥

‘अहं वैश्वानरो भूत्वा प्राणिनां देहमाश्रित’ (भ.गी.१५-१४) इति स्मर्यमाणमत्रापि स एवोच्यत इत्यस्यानुमापकम् । समाख्यानात् । इति शब्दः समाख्याप्रदर्शकः ॥ २५ ॥

तत्त्वप्रदीपिका

ॐ स्मर्यमाणमनुमानं स्यादिति ॐ ॥ अहं वैश्वानरो भूत्वेत्यत्र वैश्वानर इति विष्णुविषयतयैव निर्णीतं स्मर्यमाणमनेन सन्दिह्यमानेन वैश्वानरशब्देन सममाख्यानमत्रापि स एवोच्यत इत्यस्यार्थस्यानुमापकम् ॥

तत्त्वप्रकाशिका

नन्वात्मशब्दस्यामुख्यवृत्तिमभ्युपेत्याग्रादीनामेव वैश्वानरत्वं किं न स्यादित्याशङ्कं परिहर्तुं हेत्वन्तरेण वैश्वानरस्य विष्णुत्वं निश्चाययत्सूत्रमुपन्यस्य व्याचष्टे ॥ स्मर्यमाणमिति ॥ ‘अहं वैश्वानरो भूत्वा’ इति स्मृत्युक्तं विष्णोः वैश्वानरत्वमत्र वैश्वानरविद्यायामपि सः गीतोक्तो

(तत्त्वप्रकाशिका)

भगवानेव वैश्वानरपदेनोच्यत इत्यस्यार्थस्यानुमापकं भवति । स्मृतौ विष्णोर्वैश्वानरत्वोक्ते-
वैश्वानरविद्यायामप्यसावुच्यत इति भावः । स्मृत्युक्तवैश्वानरस्य विष्णुत्वेऽप्यत्रोक्तस्य कुतो
विष्णुत्वं इत्यत आह ॥ समाख्यानादिति ॥ समाख्यानयुक्तिर्न सूत्रितेत्यत आह ॥ इतीति ॥
अनेनेति स्मर्यमाणमित्यन्वयः सूचितो भवति ॥ २५ ॥

भावदीपः

ॐ स्मर्यमाणमनुमानं स्यादिति ॐ ॥ २५ ॥ सूत्रे चशब्दाभावाच्छङ्कानिवर्तकत्वेन
सूत्रमवतारयति ॥ नन्विति ॥ अग्न्यादीनामेवेति ॥ अग्निदेवतातेजोभूतविष्णूनां त्रयाणामेवेत्यर्थः ।
यद्वोपलक्षितविद्यान्तराभिप्रायेण बहुवचनोक्तिः । वैश्वानरत्वमित्युपलक्षणम् । इन्द्राकाश-
प्राणगायत्रीत्यादिकमित्यर्थः । स्मृतिसमाख्याप्युपलक्षणं 'यो देवानां नामधा एक एव' 'नामानि
सर्वाणी'त्यादेरिति भावः । क्रमेण भाष्यपदानामर्थमाह ॥ अहमिति ॥ इत्यन्वय इति सूत्र इति
योज्यम् । भाष्ये "अहं वैश्वानरो भूत्वा प्राणिनां देहमाश्रित'" इति स्मर्यमाणमित्युक्तेरिति
भावः । तथा च वैश्वानरो विष्णुरेव । अहं वैश्वानर इति गीतायां स्मर्यमाणत्वादिति भावः ।
एतेन न्यायविवरणोक्तस्य विशेषश्रुत्यादेरित्यादिपदस्य समाख्यानमित्यर्थः । तत्कृत्यं च दर्शितं
भवति ॥ २५ ॥

वाक्यार्थमुक्तावली

ॐ स्मर्यमाणमनुमानं स्यादिति ॐ ॥ सूत्रे चशब्दाभावात् शङ्काव्यावर्तकत्वेन
सूत्रमवतारयति ॥ नन्वित्यादिना ॥ अग्न्यादीनामिति ॥ देवताभूतविष्णूनामित्यर्थः ॥ इति
स्मर्यमाणमिति ॥ इति श्रुत्युक्तप्रकारेण स्मर्यमाणं इति शब्दस्य पूर्वसूत्रानुषङ्गेन विष्णुर्वैश्वानर
इत्यनेनान्वय इति बोध्यम् । सूत्रे वैश्वानरो ब्रह्मेत्यस्ति । तेनेति शब्दान्वयः ।
अनुमीयतेऽनेनेत्यनुमानं ब्रह्म वैश्वानर इति स्मर्यमाणं विष्णोर्वैश्वानरत्वमत्रापि स एव वैश्वानर
इत्यस्यानुमापकं स्यादित्यर्थः ।

वाक्यार्थमञ्जरी

ॐ स्मर्यमाणमनुमानं स्यादिति ॐ ॥ इत्यहं वैश्वानरोभूत्वेत्येवं स्मर्यमाणं गीतास्मृत्युक्तं
विष्णोरेव वैश्वानरत्वमेतत्स्मृत्युक्तं वैश्वानरस्य विष्णुत्वस्यानुमानमनुमापकम् । समाख्यारूपेण

(वाक्यार्थमञ्जरी)

साधकं स्यादित्यर्थः ॥ समाख्यानादिति ॥ निर्णीतस्थले समानोक्तिरूपसमाख्याया इदं वाक्यमेतत्परमेतत्समाख्यावत्वादित्यनुमान रूपेणवाक्यतात्पर्यनिर्णायकत्वादिति भावः ॥ इति स्मर्यमाणेति ॥ स्मृतेर्बुद्धिस्थित्वादिति भावः ॥

सूत्रभाष्यम्

॥ ॐ शब्दादिभ्योऽन्तःप्रतिष्ठानान्नेति चेन्न तथा
दृष्ट्युपदेशादसम्भवात्पुरुषविधमपि चैनमधीयते ॐ ॥ २६ ॥

‘अयमग्निर्वैश्वानरः’ (बृ.उ.७-९-१) ‘वैश्वानरमृत आजातमग्निमि’ (ऋ.सं.६-७-१)त्यादिशब्दः । ‘वैश्वानरे तद्धुतं भवति’ (छां.उ.५-२४-४) हृदयं गार्हपत्यो मनोऽन्वाहार्यपचन आस्यमाहवनीयः’ छां. (उ.५-१८-२) इत्याद्यग्निलिङ्गमादि-शब्दोक्तम् । ‘येनेदमन्नं पच्यते’ (बृ.उ.७-९-१) ‘तद्यद्भक्तं प्रथममागच्छेत्त-द्धोमीयमि’ (छां.उ.५-१९-१) त्यादिना पाचकत्वेनान्तःप्रतिष्ठानं च प्रतीयते । तस्मान्न विष्णुरिति चेन्न । ‘अथ हेममात्मानमणोरणीयांसं परतः परं विश्वं हरिमुपासीतेति । सर्वनामा सर्वकर्मा सर्वलिङ्गः सर्वगुणः सर्वकामः सर्वधर्मः सर्वरूप इति’ । ‘स य एतमेवमात्मानं विश्वं हरिमारादरमुपास्ते तस्य सर्वेषु लोकेषु सर्वेषु भूतेषु सर्वेषु देवेषु सर्वेषु वेदेषु कामचारो भवती’ति तत्तन्नामलिङ्गादिना तस्यैव दृष्ट्युपदेशान्महोपनिषदि ॥

अनात्तत्वादनात्मान ऊनत्वाद्गुणराशितः ।

अब्रह्माणः परे सर्वे ब्रह्मात्मा विष्णुरेव हि’ ॥

इत्यादिना ‘को न आत्मा किं ब्रह्मे’ (छां.उ.५-११-१) त्यारम्भाच्च अन्ये षामसम्भवाद्विष्णुरेव वैश्वानरः । ‘चन्द्रमा मनसो जातश्चक्षोस्सूर्यो अजायते’— (तै.आ.३-१२) त्यादिना यः पुरुषाख्यो विष्णुरभिहितस्तद्विधमेवात्र ‘मूर्धैव सुते-जाश्चक्षुर्विश्वरूपः प्राणः पृथग्वर्त्मै’ (छां.उ. ५-१८-३) त्यादिनैनं वैश्वानरमधीयते । चशब्देन सकलवेदतन्त्रपुराणादिषु विष्णुपरत्वं पुरुषसूक्तस्य दर्शयति । तथा च ब्राह्मे—

(सूत्रभाष्यम्)

‘यथैव पौरुषं सूक्तं नित्यं विष्णुपरायणम् ।

तथैव मे मनो नित्यं भूयाद्विष्णुपरायणम्’ इति ॥

चतुर्वेदशिखायां च ‘सहस्रशीर्षा पुरुषस्सहस्राक्षस्सहस्रपात् इति । एष ह्येवाचिन्त्यः परः परमो हरिरादिरनादिरनन्तोऽनन्तशीर्षोऽनन्ताक्षोऽनन्तबाहुरनन्त-
गुणोऽनन्तरूप’ इति । बृहत्संहितायां च—

‘यथा हि पौरुषं सूक्तं विष्णोरेवाभिधायकम् ।

न तथा सर्ववेदाश्च वेदाङ्गानि च नारद’ इत्यादि ॥

‘यस्माद्यज्जायते चाङ्गालोकवेदादिकं हरेः ।

तन्नामवाच्यमङ्गं तद्यथा ब्रह्मादिकं मुखम्’ ॥

इति नारदीयवचनान्नाभेदोक्तिविरोधः ॥ २६ ॥

तत्त्वप्रदीपिका

ॐ शब्दादिभ्योऽन्तःप्रतिष्ठानान्नेति चेन्न तथा दृष्ट्युपदेशादसम्भवात्पुरुषविधमपि चैनमधीयते
ॐ । अयमग्निर्वैश्वानरो योऽयमन्तः पुरुष’ इति वाजसनेयके । वैश्वानरस्याग्नित्वे श्रुतिः प्रमाणम्
॥ ‘मूर्धानं दिवो अरतिं पृथिव्यावैश्वानरमि’त्यादेरयमर्थः । ‘दिवोमूर्धानं’ मूर्धन्वन्तं
विष्णोरङ्गाङ्गयभेदात् । ‘पृथिव्या’ अरतिमन्तम्, अरं ततिर्येन सोऽरतिः पाद इत्यर्थः ।
विश्वनरस्थम् । ऋते वेदे आसमन्ताद्व्यक्तमङ्गनेतारं सम्यग्राजन्तं सर्वानतिशय्य स्थितं पातारं
जनानामास्य ‘आ’ समन्ताद्व्यञ्जयाञ्चक्रुरग्न्यादिदेवाः । वैश्वानरे तद्धृतं भवतीत्यादि च श्रुत्यन्तरे
हुतस्थानत्वमग्निलिङ्गम् । हृदयं गार्हपत्य इत्यादौ हृदयस्थो गार्हपत्यपदवाच्य इत्याद्यवगन्तव्यम् ।
‘येनेदमन्नं पच्यते यदिदमद्यत’ इति वाजसनेयके । पाचकत्वेनान्तः प्रतिष्ठानं प्रधानलिङ्गत्वे-
नाभिमतत्वात्पृथगुक्तम् । सर्वकर्मा “न ऋते त्वत्क्रियत” इत्यादेः । वज्रधरत्वादीनि सर्वाणि
लिङ्गानि चास्यैवेति सर्वलिङ्ग एषः । तदिच्छयैव सर्वमिति सर्वकामः गुणा ज्ञानानन्दादयः ।
धर्माः सर्वज्ञत्वादयः । भेदसंयोगविभागादिधर्मास्तदधीना इति वा ‘सर्वधर्मा’ । सर्वत्र
रूपमस्येति सर्वरूपः । सर्वमस्य रूपं प्रतिमेति वा । विश्वं पूर्णम्, आरादन्तिके, अरं सम्यक् ॥
अनात्तत्वादनान्नात्मान इत्यादिनाऽसम्भवादिति सूत्रावयवं व्याचष्टे । को न आत्मा किं ब्रह्मेति
मीमांसमानैर्महाशालैर्महामुनिभिरुद्दालकोद्दिष्टैस्तद्युक्तैः परिपृष्टो राजाऽश्वपतिर्वैश्वानरमुपदिदेश ॥

(तत्त्वप्रदीपिका)

न च विष्णोरन्येषामात्मत्वं ब्रह्मत्वं च सम्भवति । अनात्तत्वादित्यादिवचनात् । तस्माद्विष्णुरेव वैश्वानरः । “तस्य ह वा एतस्य आत्मनो वैश्वानरस्य मूर्धैव सुतेजाश्चक्षुर्विश्वरूपः प्राणः पृथग्वर्त्म सन्दोहो बहुलो वस्तिरेव रैः पृथिव्येव पादावि”त्यादेरर्थस्तु—

“क्रीडात्मकत्वाद्यौश्रैव सुतेजाश्चातितेजसा ।
स्वर्गाधारं शिरो विष्णोः सर्वरूपातिदर्शनात् ॥
चक्षुस्तु विश्वरूपाख्यमादानादायुषामपि ।
आदित्याख्यं च सूर्यस्याप्याश्रयं सर्वदा स्मृतम् ॥
वाय्वादिप्राणशक्यं न यत्तत्कर्ता हरिर्यतः ।
प्राणस्तेन पृथग्वर्त्मा वायुर्ज्ञानायुरूपतः ॥
वायोरप्याश्रयो नित्यं बहुत्वाद्बहुलः स्मृतः ।
आकाशनामा त्वादीप्तेः मध्यदेहो रमापतेः ॥
व्याप्तत्वादाप इत्युक्तो रै रतिकरत्वतः ।
वस्तिराकाशवाय्वोश्च तावाधारौ प्रकीर्तितौ ॥
प्रथनात्पृथिवीनामा प्रतिष्ठा च प्रतिष्ठितेः ।

पादौ भगवतो विष्णोः पृथिव्याश्रय एव चे”त्याद्यायां वैश्वानरविद्यायां विभिद्य निवेद्यते । यस्मादङ्गाद्यजायते यदाश्रित्य तिष्ठति च यत्र लीयते च तद्धरेरङ्गं तन्नामवाच्यम् । यथा “ब्राह्मणोऽस्य मुखमासीदि”त्यादौ ब्राह्मणादिजनकानि हरेर्मुखादीनि ब्राह्मणादिनामान्युच्यन्ते एवमितरत्रापीति । अतो न भगवदङ्गेभ्यस्त्रिदिवदिनकरादीनां भिन्नानां तदभेदोक्तिनिमित्तो विरोध आशङ्कनीयः । उक्तभङ्ग्या तदभावात् ॥

तत्त्वप्रकाशिका

वैश्वानरस्य विष्णुत्वमाक्षिप्य समादधत्सूत्रमुपन्यस्याऽऽक्षेपांशं तावद्व्याचष्टे ॥ शब्दादिभ्य इति ॥ यदुक्तमात्मशब्दविशेषणात् समाख्यानाच्च वैश्वानरस्य विष्णुत्वनिश्चय इति तदयुक्तम् । यथा खलु वैश्वानरस्य विष्णुत्वनिश्चायकात्मशब्दादि विद्यते तथाऽग्नित्वनिश्चायकस्यापि विद्यमानत्वात् । तथाहि । वैश्वानरशब्दस्याऽऽत्मशब्दसमानाधिकृतत्ववदग्निशब्दसमानाधिकृतत्वं च श्रूयते ‘अयमग्निः’ इति बृहदारण्यके ‘वैश्वानरम्’ इत्यस्यामृचि च । तथाऽग्निलिङ्गं च वैश्वानरे होमाधिकरणत्वं गार्हपत्याद्यङ्गत्वं च श्रूयते ‘वैश्वानरे तद्भुतम्’ इत्यादौ । तथा वैश्वानरे पाचकत्वाख्यमग्निकर्म च श्रूयते । ‘अयमग्निर्वैश्वानरो योऽयमन्तःपुरुषे येनेदमन्नं

(तत्त्वप्रकाशिका)

पच्यते यदिदमद्यते' इति बृहदारण्यके । 'तद्यद्धक्तम्' इति छान्दोग्ये च । तस्माद्वैश्वानरस्य विष्णुत्वज्ञापकवदग्नित्वज्ञापकस्यापि सत्त्वान्न विष्णुरेवायमिति निश्चयो युज्यत इत्यर्थः । अत्र सर्ववैश्वानरविद्यानां विचार्यत्वात्तत्तद्वाक्योद्धारो युक्त एव समाख्यारूपेण वा । मूर्धानं दिव इति मन्त्रार्थः । दिवः कारणभूतं मूर्धानं पृथिव्याः कारणभूतं पादं जनानां सम्यग्ज्ञानायाभिव्यक्तं सर्वज्ञमखण्डेशमत्यन्नं जनानां पातारं वैश्वानरमग्निं देवाः स्वास्यतयाऽकुर्वन् इति । गतिसाधनत्वादरतिः पादः । 'ऋताय जातम्' इति समाख्यानात्सप्तमी तादर्थ्ये । 'अन्नं धम्' इति हि श्रुतिः । 'अग्निर्देवानां मुखम्' इति च । वैश्वानरे तद्धुतं भवतीति वाक्यार्थः । एवं विद्यद्यपि चाण्डालायोच्छिष्टं प्रयच्छेदात्मनि हैवास्य तद्वैश्वानरे हुतं स्यादिति वाक्यादवगन्तव्यः । भक्तमन्नम् । परिहारसूत्रांशं व्याचष्टे ॥ नेति ॥ उभयत्र श्रुत्यादि साम्याद्वैश्वानरस्य विष्णु-
त्वनिश्चयायोग इति न युक्तम् । उभयत्र श्रुत्यादिसाम्येऽपि सावकाशत्वनिरवकाशत्व-
बलान्निश्चयोपपत्तेः । तत्र यदग्निनाम लिङ्गं कर्म च वैश्वानरे श्रूयते तद्विष्णौ सावकाशम् ।
'अथ हेममात्मानम्' इत्यादिनामलिङ्गकर्मत्वेन विष्णोरुपासनोपदेशात् । न चात्मशब्दादेरन्य-
त्रास्त्यवकाशः । अतो निरवकाशेन सावकाशबाधोपपत्तेः युज्यते वैश्वानरस्य विष्णुत्वनिश्चय
इति भावः । न च वाच्यमुपासनार्थमुक्तत्वादेव 'योषितमग्निं ध्यायीत' इत्यादाविवाऽसत्त्वम् ।
नाविद्यमानं ब्रुवते वेदा ध्यातुं न वैदिका इत्यादिवचनात् । वाक्यान्तरस्याविरोधेन योऽर्थः
स्थाप्यते तदर्थत्वाच्च । विश्वं पूर्णम् । आरात् समीपे स्वहृदये । प्रथमेतिशब्दो विधिसमाप्तौ ।
द्वितीयस्येत्युपासीतेत्यन्वयः । प्रकरणबलाच्च वैश्वानरस्य विष्णुत्वनिश्चयो भवतीत्याह ॥
अनात्तत्वादिति ॥ 'को न आत्मा किं ब्रह्म' इति विचारपूर्वकं वैश्वानरविद्याया
आरभ्याधीतत्वेन विष्णुप्रकरणत्वाच्च वैश्वानरो विष्णुरेवेति निश्चयो भवति । 'अनात्तत्वात्'
इति वचनेन विष्णोरन्येषाम् आत्मत्वाद्यसम्भवादित्यर्थः । श्रुतिसमाख्यया च वैश्वानरस्य
विष्णुत्वमुपपादयति ॥ चन्द्रमा इति यः पुरुषाख्यो विष्णुः पुरुषसूक्ते 'शीर्ष्णो यौः समवर्तत'
'चक्षोः सूर्यो अजायत' 'प्राणाद्वायुरजायत' पद्भ्यां भूमिरजायत' इत्यादिना वाक्येन युष्वादि-
जनकशीर्षादिमानभिहितस्तद्विधमेवात्र वैश्वानरं चाधीयते छन्दोगाः 'मूर्ध्वेव सुतेजाश्चक्षुर्विश्व-
रूपः प्राणः पृथग्वर्त्मा पृथिव्येव पादौ' इत्यादिना वाक्येन । अतः पुरुषसूक्तसमाख्ययाऽपि
विष्णुरेव वैश्वानर इत्यर्थः । ननु पुरुषसूक्तस्य विष्णुपरत्वे भवेत्तत्समाख्ययैतद्विद्याया विष्णु-
परत्वं तदेव कुत इत्यत आह ॥ चशब्देनेति ॥ विष्णुपरत्वं पुरुषसूक्तस्य प्रसिद्धमिति सूचय-
तीत्यर्थः । अपिपदेनैवोभयसमुच्चयसिद्धेर्नान्यत्रोपक्षीणश्चशब्दः । किं तद्वेदादीत्यतस्तदुदाहरति ॥
तथा चेति ॥ श्रुतेः प्रथमप्रतिज्ञानेऽपि तस्याः पुरुषसूक्तमुपन्यस्य विष्णुपरतया व्याख्यात्र्याः
साक्षात्प्रतिज्ञातार्थासाधकत्वान्न प्रथममुदाहरणम् । प्रतिज्ञा त्वाधिक्यक्रमाभिप्राया । परो

(तत्त्वप्रकाशिका)

विलक्षणः । आदिपदेन 'सर्वतः पौरुषे सूक्ते गुणा विष्णोरुदीरिताः' इति ब्रह्मतर्कादिग्रहणम् । ननु पुरुषसूक्ते द्युभ्वादिव्यजनकशीर्षादिमत्त्वं पुरुषस्योच्यते वैश्वानरविद्यायां पुनर्वैश्वानरस्य तदभेदोऽतो विरुद्धार्थत्वाच्चेयं समाख्येत्यत आह ॥ यस्मादिति ॥ वैश्वानराङ्गानां सूर्याद्यभेदोक्तावपि न पुरुषसूक्तवैश्वानरविद्ययोर्विरोधोऽभेदोक्तेरपि तज्जन्यजनकभावविवक्षावत्त्वादिति भावः ॥ २६ ॥

गुर्वर्थदीपिका

अस्यते अनेनेत्यासन् आस्य मुखं मकारस्य नकारादेशः यलोपश्च छान्दस इति भावेनोक्तम् आस्यतयेति । "ऋ गता" विति धातोः करणार्थे औणादिकेऽतिप्रत्यये गुणे च कृते अर्यते गम्यतेऽनेनेति व्युत्पत्तिमाश्रित्योक्तं गतिसाधनत्वादरतिः पादः इति अत्यतिशयितं थमन्नमस्येति व्युत्पत्तिमाश्रित्यातिथिशब्दस्यार्थकथनम् अत्यन्नमिति । "तृतीयोऽतिशय" इति वचनाच्छ्रौतातिथिपदेनाकारस्य इकारः । वाक्यान्तरस्येत्यत्र "नाविद्यमानं ब्रुवत" इति वाक्यस्याविरुद्धः कुपितायाः पतिव्रतायाः कुलदाहकत्वेनाग्निसदृशत्वरूपो योऽर्थः । "योषितमग्निं ध्यायीते"ति श्रुतेः तदर्थपरत्वाच्च नेयं श्रुतिरुपास्यमानस्याविद्यमानत्वे दृष्टान्त इति भावः । "मूर्धैव सुतेजा" इति श्रुतेरयमर्थः । सुष्ठु तेजोरूपत्वात्सुतेजाः द्युलोकः विश्वं रूपयति प्रकाशयतीति विश्वरूपः सूर्यः । सुषुप्तिदशायामपि नाडीषु वायोः सञ्चरणात्सर्वेन्द्रियाभिमानिदेवेभ्यः पृथग्वैलक्षण्येन वर्त्म यस्येति व्युत्पत्त्या पृथग्वार्त्मा वायुः प्राण इति । पुरुषसूक्तमुपन्यस्येत्यस्य पुरुषसूक्तोपक्रममुपन्यस्येत्यर्थः । साक्षात्प्रतिज्ञातार्थासाधकत्वादित्यस्य साक्षात्प्रतिज्ञातस्य मूर्धैव सुतेजा इत्याद्यर्थस्याप्रतिपादकत्वादित्यर्थः । सकलपुरुषसूक्तस्य विष्णुपरतां प्रतिपादयन्त्याः स्मृतेस्तु "शीर्ष्णो द्यौः समवर्तत, चक्षोः सूर्यो अजायत, प्राणाद्वायुरजायते"ति सुतेजोमूर्धत्वादीनामपि विष्णुधर्मत्वेन व्याख्यानात्साक्षादुपयोग इति भावः । न चैवं सति श्रुतेरनुपयोग इति शङ्क्यम् । उपक्रमानुसारेण सर्वस्यापि सूक्तस्य योजनीयत्वेन श्रुतेरपि युक्त्या स्वार्थसाधकत्वादित्यनुसन्धेयम् ।

भावबोधः

वैश्वानरे होमाधिकरणत्वं गार्हपत्याद्यङ्गत्वं चेति । सूत्रे शब्दादिभ्य इति बहुवचनं लिङ्गबाहुल्याभिप्रायेणेति भाष्ये बहुलिङ्गप्रतिपादकवाक्योदाहरणमिति भावः । अग्निकर्म चेति । अस्यापि लिङ्गत्वेऽपि ब्राह्मणपरिव्राजकन्यायेन सूत्रेऽन्तःप्रतिष्ठानादिति पृथगुक्तमित्यभिप्रेत्य

(भावबोधः)

भाष्ये पाचकत्वेनान्तःप्रतिष्ठानमित्युक्तमिति भावः । अत एव सर्वकर्मा सर्वलिङ्ग इति श्रुतावपि पृथगुपादानम् । सर्ववैश्वानरविद्यानां विचार्यत्वादिति । तथा च यस्त्वेवमिति विषयवाक्येऽग्रिशब्दाभावेऽपि बृहदारण्यकादौ तत्सद्भावाच्छब्दादिभ्य इति सौत्राक्षेपोपपत्तिरिति भावः । समाख्यारूपेण वेति । अनेन 'स्मर्यमाणमनुमानं स्यात्' इत्युक्तरीत्या विष्णुपक्षेऽग्रिसमाख्यावदग्रिपक्षेऽपि समाख्या प्रदर्शिता भवति । जनानां सम्यग्ज्ञानायेति । जनानामित्येतद्वतायजातमित्यत्रापि सम्बध्यत इत्युक्तं भवति । सम्यगित्याडोऽर्थः । आसन्नित्यस्यार्थः स्वास्यतयेति । जनयन्तेत्यस्य द्वितीयाद्योगमभिप्रत्याह अकुर्वन्निति । उपसर्गस्य धात्वर्थबोधकत्वादेवमुक्तम् । गतिसाधनत्वादरतिः पाद इति । करणसाधनात् ऋगतौ इत्यस्माद् अचि प्रत्यये गुणे च सति निष्पन्नोऽरतिशब्दः पादवाचक इत्यर्थः । उभयत्र श्रुत्यादिसाम्येऽपि इति । अनेनोभयत्र विशेषश्रुत्यादौ पुनः सावकाशत्वनिरवकाशत्वबलान्निश्चय इति न्यायविवरणं व्याख्यातं भवति ॥

ननु योषितमग्निं ध्यायीतेत्यादावेवाविद्यमानोपासनस्योक्तत्वात् कथं वेदाध्ययानार्थं न विद्यमानं ब्रुवत इत्यत आह— वाक्यान्तरस्याविरोधेनेति ।

“अङ्गारसदृशी नारी घृतकुम्भसमः पुमान्”

इत्यादिप्रमाणबलादग्रिसदृश्यस्य योषिति प्रमाणाविरुद्धत्वात्तदर्थत्वं योषितमित्यादिवाक्यान्तरस्येत्यर्थः । विश्वं पूर्णमिति । अनेन विश्वमित्यनेन प्रपञ्चरूपत्वमुच्यते । अत एव सर्वनामेत्यादिना तदुपपादकमुक्तमिति परकीयं व्याख्यानमयुक्तमिति सूचितम् । तथात्वे 'परतः परम्' इत्याद्ययोगादिति भावः । श्रुतावरमित्यस्यालमित्यर्थः । को न आत्मा किं ब्रह्मेति विचारपूर्वकमित्यादिना आत्मत्वमित्याद्यसम्भवादित्यन्तेनात्तत्वादित्यादिभाष्यमेवं योजितं भवति— को न आत्मा किं ब्रह्मेत्यारम्भाच्च विष्णुरेव वैश्वानरः । ब्रह्मात्मशब्दयोर्वैश्वानरविद्योपक्रमे श्रवणेऽपि कुतस्तदुक्तस्य विष्णुत्वमित्यत अनात्तत्वादित्यादिना प्रमाणेन विष्णोरन्येषामपि ब्रह्मशब्दार्थव्याप्तत्वगुणपरि- पूर्णत्वयोरसम्भवादित्युक्तम् । उपक्रमे श्रुतश्रुत्यादेः प्रकरणनिश्चायकमित्यभिप्रेत्यारम्भादित्यस्य तात्पर्यमुक्तम् । विष्णुप्रकरणत्वादिति । प्राक् प्रकरणबलाच्चेति च द्रष्टव्यम् । भाष्यगतादिद्वयोपात्तश्रुत्यंशोदाहरणपूर्वकं पुरुषसूक्तस्य समाख्यारूपत्वं स्पष्टमाह शीष्णोद्यौरित्यादिना सिद्धमिति सूचयतीत्यर्थः इति । सिद्धमित्यस्याभावे मूलपदानामन्वयाप्रतीतिश्चशब्दस्य उक्तार्थप्रतिपादकत्वप्रदर्शकत्वाभावादिति

(भावबोधः)

भावः । उभयसमुच्चयसिद्धेरिति । तथा दृष्ट्युपदेशादसम्भवादित्युभयसमुच्चयसिद्धेरित्यर्थः । साक्षात् प्रतिज्ञातार्थसाधकत्वादिति । अर्थात् तत्साधकत्वं पुरुषसूक्तस्य विष्णुपरत्वेन व्याख्यानकरणादेव सिध्यतीति भावः । परो विलक्षण इति । तथा च न परम इत्यन्तेन न पौनरुक्त्यमिति भावः । आदिपदेनेति । सकलवेदतन्त्रपुराणेष्वित्यादिपदेनेत्यर्थः ।

भावदीपः

ॐ शब्दादिभ्योऽतःप्रतिष्ठानात् ॐ ॥ २६ ॥ उभयत्र विशेषश्रुत्यादौ पुनः सावकाशत्वनिरवकाशत्वप्राबल्यान्निश्चय इति न्यायविवरणोक्तमुभयत्र विशेषश्रुत्यादिकं व्यञ्जयन् तदनुरोधेन भाष्यं व्याचष्टे ॥ यदुक्तमित्यादिना ॥ समाख्यानाच्चेति ॥ विशेषश्रुत्यादावित्यत्रादिपदार्थोक्तिः । छान्दोग्ये अग्निपदाभावादाह ॥ बृहदारण्यक इति ॥ सप्तमाध्याय इत्यर्थः । तस्याप्यत्र विषयत्वमित्यग्रे व्यक्तं भाष्ये । नामलिङ्गादिनेत्यादिपदात्सर्वकर्मैत्यग्रेतनस्मृत्यनुरोधादाह ॥ कर्मेति ॥ तथा चास्य क्रियारूपत्वाल्लिङ्गसङ्गाहकादिपदेनैवानुक्त्वांस्तःप्रतिष्ठानादिति सूत्रे पृथगुक्तिर्युक्तेति भावः । तत्त्वप्रदीपे तु प्रधानलिङ्गत्वात्पृथगुक्तिरित्युक्तम् । अन्तःप्रतिष्ठानव्यक्त्यर्थं पूर्वशेषमाह ॥ अयमिति ॥ आगच्छेदास्यं छान्दोग्ये च पचनरूपाग्निकर्म श्रूयत इत्यर्थः । तस्मादिति भाष्यपदमनूद्यार्थमाह ॥ तस्मादिति ॥ उक्तहेत्वन्वयाय न विष्णुरित्येतत् सावधारणं व्याचष्टे ॥ न विष्णुरेवेति ॥ समाख्येति ॥ तत्तद्वाक्योद्धार इत्यनुषङ्गः । सिद्धान्ते अहं वैश्वानरो भूत्वेति यथा समाख्या तथा वैश्वानरोऽग्निरित्यत्राप्यस्ति । अयमग्निरिति समाख्येति वक्तुमित्यर्थः ॥ इति मन्त्रेति ॥ “मूर्धानं दिवो अरतिं पृथिव्या वैश्वानरमृत आज्ञातमग्निम् । कविं सम्राजमतिथिं जनानामासन्ना पात्रं जनयन्त देवाः” । इति मन्त्रस्यार्थ उच्यत इत्यर्थः । पुरुषसूक्तेनैकार्थत्वायार्थोक्तिः । ऋते सम्यग्ज्ञानाय । सम्यगित्याडोऽर्थः । जनानामित्यत्राप्याकर्षः । जातं जनीप्रादुर्भावे अभिव्यक्तमित्यर्थः । कविमित्यदेरर्थः सर्वज्ञमित्यादि । पात्रं पातारम् । आसन् आस्ये । आस्यतयेति यावत् । आजनयन्त आकुर्वन् ॥ गतीति ॥ लोके गमनेनारतिदर्शनाद्रतिविरुद्धगतिसाधनत्वात् पादोऽरतिशब्दार्थ इत्यर्थः ॥ तादर्थ्यं इति ॥ कर्मणि द्वीपिनं हन्ति दन्तयोर्हन्ति कुञ्जरमित्यादाविवेति भावः ॥ छ ॥ एवं विदिति ॥ वैश्वानरज्ञानी । यद्यपि यदि । तस्मान्न विष्णुरितीत्यन्तभाष्यमनुवर्त्य तेन नजोऽन्वयमुपेत्यार्थमाह ॥ उभयत्रेति ॥ कुत इत्याकाङ्क्षायां तस्यैव दृष्ट्युपदेशादिति भाष्यस्य साक्षादनन्वयान्यायविवरणोक्तं हेतुं संयोज्य तदुपपादकत्वेन

(भावदीपः)

भाष्यं योजयति ॥ उभयत्रेति ॥ एवं च गायत्रीनये तथा चेतोऽर्पणेत्यनेन गायत्र्याद्यप्रसिद्धशब्दस्य विष्णौ प्रयोगे प्रयोजनोक्तिरिह तु वैश्वानरनामादेः सावकाशत्वोक्तिरित्यपौनरुक्त्यमिति भावः ॥ न चेति ॥ अनात्तत्वादनात्मान इत्यादेरिति भावः । बलादित्युक्तिलब्धमाह ॥ अत इति ॥ उपासना हि ज्ञानादन्या अर्थहीनाऽपि स्यादित्याशङ्कापनुत्तये सूत्रभाष्ययोः दृष्टीत्युक्तं तद्व्यनक्ति ॥ न च वाच्यमिति ॥ नाविद्यमानमिति तैत्तिरीयभाष्योक्तस्मृतिः । आदिपदेन न च रमन्त्यहो असदुपासनयेत्यादि गृह्यते ॥ वाक्यान्तरस्येति ॥ अहं वैश्वानरो भूत्वेति समाख्यात्वेनोक्तवाक्यान्तरस्याविरोधेन योऽर्थः । स्थाप्यते तदर्थत्वाच्चास्य वाक्यस्य नासदर्थकत्वमित्यर्थः । यद्वा ननु मूर्ध्वं सुतेजा इत्यादिना द्रव्यादितादात्म्यमविद्यमानमुच्यत इत्यत आह ॥ वाक्यान्तरस्येति ॥ शीर्ष्णो द्यौः समवर्ततेत्यस्य । विवरिष्यते चैतदग्रे । यद्वा हृदयं गार्हपत्यो मनोऽन्वाहार्यपचन इत्यादिना वैश्वानराङ्गानां गार्हपत्याद्यैक्यमविद्यमानमेवोच्यत इत्यत आह ॥ वाक्यान्तरस्येति ॥ मूर्ध्वं सुतेजा इत्यादेरविरोधेन यस्तादात्म्यादन्योऽर्थः यस्यज्जायते चाङ्गादित्यादिना स्थाप्यते तदर्थत्वाच्च हृदयमित्यादेरिति नासदर्थकत्वमित्यर्थः । कोऽर्थस्तर्हि योषितमग्रिमित्यस्येत्यतोऽपि ॥ वाक्यान्तरस्येति ॥ तस्मिन्नेतस्मिन्नग्नौ देवा रेतो जुह्वतीति वाक्यान्तरस्य योऽर्थः रेतोरूपाहुत्याधारत्वं तदर्थत्वाच्च योषितमिति वाक्यस्येति प्रकृतश्रुत्यैक्यार्थाय स्वहृदय इत्युक्तिः । श्रुतौ सर्वकर्मा न ऋते त्वत्क्रियत इत्यादेः । वज्रधरत्वादीनि सर्वाणि लिङ्गानि चास्यैवेति सर्वलिङ्गः । तदिच्छयैव सर्वमिति सर्वकामः । गुणाः ज्ञानादयः । धर्माः सर्वज्ञत्वादयः । संयोगावियोगादिधर्माः तदधीना इति वा सर्वधर्मः । सर्वत्र रूपमस्येति वा सर्वमस्य रूपं प्रतिमेति वा सर्वरूपः । अलं सम्यगिति अवशिष्टपदार्थस्तत्त्वप्रदीपोक्तः । शब्दादेवेत्यत्र श्रुत्यादेरुपक्रमोपसंहारयोः श्रुतत्वे तन्निश्चायकतया लिङ्गत्वमिति वक्ष्यमाणदिशा अन्तरनय इवात्मब्रह्म शब्दयोरुपक्रमे श्रुतत्वेन तस्य वैष्णवत्वं निश्चाययदात्मादिशब्दद्वयं प्रकरणस्य वैष्णवत्वं निर्धार्य तत्रस्थवैश्वानरनाम्नो विष्ण्वर्थत्वमवधारयतीति भावेनासम्भवादिति सूत्रखण्डभाष्यं व्यनक्ति ॥ प्रकरणबलाच्चेति ॥ न केवलमात्मशब्दस्मृतिसमाख्याभ्यामिति चार्थः । भाष्ये इत्यादिनेत्यस्यान्येषामसम्भवादित्यनेनान्वयः आरम्भाच्चेत्यस्य विष्णुरित्यादिनाऽन्वयमुपेत्य व्याचष्टे ॥ को न इति आरम्भाच्चेत्यस्यार्थः आरभ्य उपक्रम्याधीतत्वेन ॥ प्रकरणत्वाच्चेति ॥ तेन सूत्रे अग्रेतनापिपदमसम्भवीत्यत्राप्याकृष्यत इति सूचितम् । वचनेनेत्यनेनेत्यादिना वचनेनेत्यस्य भाष्यस्यार्थः सूचितः ॥ श्रुतीति ॥ तथा च न स्मर्यमाणमित्यनेन पौनरुक्त्यमिति भावः । समाख्या

(भावदीपः)

चात्रार्थतः । न तु जिज्ञासानयोक्तपरो दिवेति समाख्यावच्छब्दत इति ज्ञेयम् । चन्द्रमा इति भाष्यं वाक्यप्रतीकमिति मत्वाऽनुरूपवाक्यानि पठति ॥ शीर्ष्ण इति ॥ सुतेजा इत्यादेर्द्रव्यादिरर्थो बोध्यः । भावार्थमाह ॥ अत इति ॥ समाख्ययाऽपीत्यनेन सूत्रे पुरुषविधमपीत्यपिशब्दः असम्भवादित्युक्तप्रकरणसमुच्चय इति दर्शितम् । अनन्वयादाह ॥ प्रसिद्धमितीति ॥ उक्तसमुच्चयार्थोऽयमेतमर्थं कथं सूचयेदित्यत आह ॥ अपीति ॥ प्रकरणसमाख्यारूपोभयेत्यर्थः । दृष्ट्युपदेशादित्यस्य तु श्रुत्यादि सावकाशत्वरूपहेतुसाधकत्वेन साक्षात्प्रकृतसाध्ये हेतुत्वाभावाद्भुभयेत्युक्तम् । परः परम इत्यनयोरपौनरुक्त्यायाऽऽह ॥ पर इति ॥ पुराणादिष्विति भाष्यस्थादिपदार्थमाह ॥ आदिपदेनेति ॥ ब्रह्मतर्केति ॥ तृतीये पुरुषविद्यायामित्यत्र भाष्योक्तमेतद्वाक्यं स्मृतौ तत्तज्जनकत्वेन तत्तन्नामवत्वोक्तावपि श्रुतावभेदोक्तेः कस्समाधिरुक्त इत्यतोऽभिप्रायमाह ॥ वैश्वानराङ्गानामिति ॥ तज्जन्येति ॥ सुतेजःप्रभृतिशब्दोक्तद्युप्रभृतिजनकत्वं वक्तुं तदभेदः श्रुतावुच्यते । तथा चैकार्थ्यं श्रुत्योरित्यर्थः । छान्दोग्यभाष्ये तु क्रीडात्मकत्वाद् व्याख्यं च सुतेजाश्चातितेजसा । स्वर्गाधारं शिरो विष्णोः सर्वरूपातिदर्शनात् । चक्षुस्तु विश्वरूपाख्यमित्यादिना स्वर्गाद्याधाराङ्गविशेषस्यातितेजस्त्वादिनिमित्तेन सुतेजःप्रभृतिशब्दवाच्यत्वमुक्तम् । तत्राधाराधेयभावविवक्षा जन्यजनकभावविवक्षाया अप्युपलक्षणम् । यतो जनिस्तत्रैव स्थितिलयाविति प्रसिद्धेः । अत एवात्र तत्त्वप्रदीपे यस्मादङ्गाद्यज्जायते तदाश्रित्य तिष्ठति लीयते चेत्यादिनाऽप्याधाराधेयभावादिविवक्षाऽप्युपलक्षिता ॥

वाक्यार्थमुक्तावली

ॐ शब्दादिभ्योन्तःप्रतिष्ठानान्नेति चेन्न तथा दृष्ट्युपदेशादसम्भवात्पुरुषविधमपि चैनमधीयते ॐ ॥ सूत्रे शब्दादिभ्यः इति बहुवचनं लिङ्गबाहुल्याभिप्रायेणेति भावेन भाष्ये लिङ्गबाहुल्यप्रतिपादकवाक्योदाहरणमिति भावेनाह ॥ तथाग्रिकर्म चेत्यादिना ॥ अग्रिकर्मचेत्यस्य लिङ्गत्वेपि क्रियारूपलिङ्गत्वेन ब्राह्मणपरिव्राजकन्यायेन सूत्रे अन्तःप्रतिष्ठानादिति पृथगुक्तम् । भाष्ये इत्यादि शब्दे इत्यादि पदेन वैश्वानराय मीळ्हुषे सजोषाः कथादांशोमाग्रये बृहद्ध्यै इत्यादि गृह्यते । इत्याद्यग्रिलिङ्गमित्यादि पदेन उर एव वेदिर्लोमानि बर्हिरित्यादि तत्पूर्ववाक्योक्त लिङ्गस्य ग्रहणम् । यद्वा नाभिं यज्ञानां सदनं रयीणां महामावाहमभिसन्मयन्ताम् । वैश्वानरं रथमध्वराणां यस्य दिभ्यस्य केतुं जनयन्त देवा इत्यादिवाक्योक्तानां ग्रहणम् । अत एतत्सूत्रे शब्दादिभ्य इति लिङ्गबाहुल्यवचनम् ।

(वाक्यार्थमुक्तावली)

तद्यद्भक्तमिति छान्दोग्ये चेति ॥ तदास्यं प्रति यद्भक्तमन्नं प्रथममागच्छेत् तद्धोमीयमिति वैश्वानरस्य हुताहुतिपाचकत्वोक्तेरिति भावः । ननु विषयवाक्येऽग्न्यादिशब्दा भावात् आक्षेपो न युक्त इत्यत आह ॥ तत्रेति ॥ समाख्येति ॥ तथा च सिद्धान्त इव पूर्वपक्षेऽपि समाख्या वर्तत इति भावः । ऋचिजनानामित्यावर्तनीयम् । ऋते इत्यस्यार्थः ज्ञानायेति । आडोऽर्थः सम्यगिति । जातमित्यस्याभिव्यक्तमित्यर्थः । जनी प्रादुर्भावे । आसन् आस्ये आस्यतयेति यावत् । आस्य विवक्षया आसन् इति छान्दसः प्रयोगः । आजनयन्त अकुर्वन्नित्यप्याडोऽर्थः । ऋ गतावित्यस्मात् कर्तरि औणादिकतिप्रत्ययो गुणश्चेति भावः । यद्वा रतिविरोधिगतिसाधनत्वात्पादोऽरतिशब्दवाच्य इत्यर्थः । यद्वा अरतम् अरतिर्येन सोऽरतिः पाद इत्यर्थः इति तत्त्वप्रदीपानुसारेणार्थः ॥ अन्नं थमिति ॥ अतिशयितं थं यस्येति विग्रहः । तृतीयोऽतिशय इतीकार इति भावः । आस्यतयाऽग्निमकुर्वन् इत्यत्र प्रमाणमाह ॥ अग्निर्वै देवानामिति ॥ वैश्वानर इति ॥ अनेवं विदोपि होमसाम्यात् एवं विदिति विशेषणात् यथा फलाभिप्रायकं तद्वाक्यं तद्वदिदमपि वाक्यं ज्ञानिनो होमफलाभिप्रायेण प्रवृत्तमिति भावः । यथा तत्र चण्डालायोच्छिष्टदाननिषेधे तात्पर्यं तथात्राप्यपवित्र भोजननिषेधे तात्पर्यमिति भावः । भाष्ये तस्यैव दृष्ट्युपदेशादित्यस्य साक्षान्नज्ञानन्वयात् न्यायविवरणं संयोज्य तदुपपादकत्वेन भाष्यं योजयति ॥ उभयत्र श्रुत्यादि साम्येपीत्यादिना ॥ नन्वग्निपदस्यापि भगवत्परत्वेऽयमग्निर्वैश्वानर इति विशेषणानर्थक्यमिति चेन्नाग्निनामात्मकत्वेनोपासनार्थत्वेन तस्य व्यावर्तकत्वा भावादिति भावेनाह ॥ अथ हेममिति ॥ एवञ्च गायत्री नये तथा चेतोर्पणेत्यनेन गायत्र्यां प्रसिद्धशब्दस्य विष्णौ प्रयोगे प्रयोजनोक्तिः । इह तु वैश्वानरविशेषणाग्रिश्रुत्यादेः विष्णुव्यावर्तकत्वाभावे वैयर्थ्यपरिहाराय प्रयोजनोक्तिरित्यपौनरुक्त्यमिति भावः । अविद्यमानज्ञानविधिर्न सम्भवति उपासनाविधिस्तु तस्याज्ञानान्यत्वात् सम्भवतीति शङ्कानुत्तये तस्या ज्ञानविशेषत्वं वक्तुं सूत्रभाष्ययोर्दृष्टीत्युक्तं तद्व्यनक्ति ॥ न चेति ॥ वाक्यान्तरस्येति ॥ अहं वैश्वानर इति समाख्या वाक्याविरोधेन योऽर्थः स्थाप्यते तदर्थत्वान्यूर्थैव सुतेजा इत्यादेर्नासदर्थकत्वम् । उक्तविधया मूर्धैव सुतेजा इत्यादिवाक्याविरोधेन योऽर्थस्तादात्म्यादन्यार्थः यस्माद्यज्जायते चाङ्गादित्यादिना स्थाप्यते तदर्थत्वाद्भूदयं गार्हपत्य इत्यादीनां च नासदर्थकत्वमित्यर्थः कोऽर्थस्तर्हि योषितमग्निं ध्यायीतेत्यस्येत्यत आह ॥ वाक्यान्तरस्येति ॥ वाक्यान्तरस्य योषितमग्निमित्यादेः । तस्मिन्नेतस्मिन्नग्नौ देवारेतो जुह्वन्तीति वाक्यान्तराविरोधेन रेतोरूपाहुत्याधारत्वलक्षणो योऽर्थः स्थाप्यते तदर्थत्वादित्यर्थः । यद्वा नाविद्यमानमिति वाक्यान्तराविरोधेन पतिव्रताया ध्याताया

(वाक्यार्थमुक्तावली)

स्पृष्टाया अग्रिवत् कुलदाहकत्वलक्षणः तदर्थत्वादित्यर्थः । यद्वा अङ्गारसदृशा नारी घृतकुम्भसमः पुमान् इति प्रमाणबलात् अग्निसादृश्यलक्षणो योऽर्थः स्थाप्यते तदर्थत्वादित्यर्थः । विश्वमित्युक्तपूर्तिमुपपादयितुं सर्वनामेत्यादि । सर्वाणि शब्दजातानि नामानि यस्य स सर्वनामा नाम्नां कर्मद्रव्यगुणादियोगप्रवृत्तिनिमित्तकत्वात् अनन्तनामवाच्यत्वम् । कालीयमर्दनाद्यनन्त-कर्मवत्त्वं चक्रधरत्वाद्यनन्तलिङ्गवत्त्वमानन्दादिसर्वगुणवत्त्वं च लभ्यत इति भावेन सर्वकाम इत्युक्तम् । अणुर्महानित्यादिशब्दवाच्यतया परिमाणाद्यनन्तधर्मवत्त्वं च लभ्यत इति भावेन सर्वधर्म इत्युक्तम् । सहस्राक्ष चतुर्मुख विलोचनादिनामवाच्यतया सर्वाकारवत्त्वं लभ्यत इति भावेन सर्वरूप इति । अरम् अलं सम्यक् । इदमेव भाष्यमस्माभिः प्रमेयमुक्तावल्यां रीत्यन्तरेण व्याख्यातं बोध्यम् । वामनाधिकरणे श्रुत्यादेरुपक्रमोपसंहारयोः श्रुतत्वे प्रकरणनिश्चायकत्वमिति वक्ष्यमाणत्वात् । आत्मब्रह्मशब्द योरत्रोपक्रमश्रुतत्वेन तस्य वैष्णवत्वं निश्चाययदात्मादि शब्दद्वयं प्रकरणस्य वैष्णवत्वं निर्धार्य तत्रस्थ वैश्वानर नाम्नः विष्णुपरत्वमवतारयतीति भावेनासम्भवादिति सूत्रखण्डभाष्यमवतारयति ॥ प्रकरणबलाच्चेति ॥ अनात्तत्वात् सर्वोत्तमत्वेनास्वीकृतत्वात् । इत्यादिना अन्येषामसम्भवादिति भाष्येऽन्वयः । श्रुतेजाः द्यौः विश्वरूपः सूर्यः । पृथग्वर्त्मा वायुः ॥ प्रकरणसमाख्ययोः परस्परसमुच्चयेचापिशब्दाविति ॥ चशब्दस्योभयसमुच्चये उप-लक्ष्यमाशङ्क्य निषेधति ॥ अपिपदेनैवेति ॥ गत्यन्तराभाव एव चापिशब्दयोरुभयोरपि परस्परसमुच्चयार्थस्य वर्णनीयत्वादिति भावः । यद्वा श्रुत्यादीनां सावकाशत्वेन तथा दृष्ट्युप-देशादित्युक्तबाधकाभावस्य अयं भावादित्युक्तप्रकरणस्य समुच्चयार्थं च शब्दः । प्रकरण-समाख्ययोः समुच्चयार्थमपि शब्द इति चशब्दस्यान्यत्रोपक्षय इत्यत आह ॥ आदिपदेनैवेति ॥ बाधकाभावप्रकरणयोरेकः समुच्चयः । प्रकरणसमाख्ययोरपरः समुच्चय इत्युभयेत्यर्थः । साक्षादिति हि स्मृताविव पौरुषं सूक्तं विष्णुपरमिति श्रुतावनुक्तत्वादिति भावः ॥ आधिक्यक्रमाभिप्रायेणेति ॥ अपौरुषेयत्वादिति भावः । यद्वा सामान्यतो विष्णुपरत्वमिति कथनात् विष्णुपरत्वेन व्याख्यानं प्रबलमिति भावः ॥ आदिपदेन ॥ पुराणादीत्यादिपदेन । ततश्चायं सूत्रार्थः । अत्र तदिति वैश्वानर इति पदद्वयमनुवर्तते । शब्दादिभ्यः अग्रिशब्दहोमाधारत्वगार्हपत्याद्यङ्ग-त्वलिङ्गेभ्यः वाचकत्वेनान्तः प्रतिष्ठानाच्च वैश्वानरो विष्णुरिति चेन्न कुतः? तथा अग्न्यादिनाम-लिङ्ग-कर्मवत्त्वेन दृष्ट्युपदेशात् उपासनोपदेशात् तेषां सावकाशत्वेन बाधकत्वाभावात् । को न आत्मा किं ब्रह्मेत्युपक्रमोक्तात्म ब्रह्मशब्दयोरन्यत्रासम्भवात् उपक्रमस्य वैष्णवतया निरव-काशप्रकरणाच्च । यत एनं वैश्वानरं पुरुषविधं पुरुषसूक्तोक्तः पुरुषो यद्विधं अभिधीयते छन्दोगा

(वाक्यार्थमुक्तावली)

अतः समाख्यानादपि वैश्वानरो विष्णुर्नेति न युक्तम् । च शब्दः पुरुषसूक्तस्य वैष्णवत्वे प्रमाणसमुच्चापक इति ।

तत्त्वसुबोधिनी

न केवलम् अग्रिशब्द सामानाधिकरण्यं वैश्वानरशब्दस्य श्रूयते अपि तु अग्रिलिङ्गं चेत्याह । तथाग्रिलिङ्गं चेति । सूत्रे “शब्दादिभ्य इति बहुवचनं लिङ्गबहुल्याभिप्रायेणेति भाष्ये- बहुलिङ्गप्रतिपादक वाक्योदाहरणमिति भावः । अग्रिकर्मचेति । अस्यापि लिङ्गत्वेऽपि ब्राह्मणपरिव्राजकन्यायेन सूत्रे अन्तः प्रविष्टनादिति पृथगुक्तमित्यभिप्रेत्य भाष्ये पाचकत्वेन अन्तःप्रविष्टानमुक्तमिति भावः । ननु बृहदारण्यकादिवाक्योद्धारः किमर्थमित्यत आह । अत्र सर्वेति । तथा च यस्त्वेतमिति विषयवाक्ये अग्रिशब्दाभावेऽपि बृहदारण्यकादौ तत्सद्भावात् शब्दादिभ्य इति सौत्राक्षेपोपपत्तिरिति भावः । समाख्यारूपेण वेति । अनेन स्मर्यमाणमनुमानं स्यादित्युक्तसमाख्यावदग्रिपक्षेऽपि समाख्यादर्शिता भवति । ऋत आज्ञातमित्यस्यार्थः सम्यक् ज्ञानायाभिव्यक्तमिति । सम्यगिति आङ्गोर्थः जानामीत्यन्तं अत्रापि सम्बध्यते । अतिथिमित्यस्यार्थो सूत्रमिति । आसन्नित्यस्यार्थः स्वास्यतयेति । जनयन्तेत्यस्य द्वितीया आङ्गोर्थमभिप्रेत्याह । अकुर्वन्निति । उपसर्गस्य धात्वर्थबाधकत्वादेवमुक्तम् । अरतिशब्देन पादमिति व्याख्या कस्मान्निमित्तादत आह । गतिसाधनत्वादरतिः पाद इति लोके गमनेनारति दर्शनादरतिविरुद्धगतिसाधनत्वात् पादोऽरतिशब्दार्थः इत्यर्थः । यद्वा करणसाधना दृगतावित्यस्मादिति प्रत्यये गुणे च सति निष्पन्नोऽरतिशब्द पादवाचक इत्यर्थः । ननु ऋत इति सप्तम्याः चतुर्थ्यर्थत्वं कथमित्यतः श्रुत्यन्तरसमाख्यानादित्याह । ऋतायेति । थ शब्दस्या वाचकत्वं कुत इत्यतः तत्र प्रमाणमाह । अन्नमिति । देवाअग्रिं स्वमुखत्वेनाकुर्वन्नित्युक्तम् । तत्र मानमाह । अग्रिर्वा इति । अग्रिनामलिङ्गादेः कथं सावकाशत्वमतः दर्शयति । तत्र यदित्यादिना । आत्मशब्दादेरपि अन्यत्रसावकाशोऽस्त्येवेत्यत आह । न चेति । तस्य निरवकाशत्वादेरुपपादितत्वादिति भावः । अग्रिनामलिङ्गादेः उपासनार्थम् उक्तत्वात् विष्णो-स्तदभावः स्यादित्याशङ्क्यनिषेधति । न च वाच्यमिति । ननु ‘सर्वनामा सर्वलिङ्ग’ इति श्रुतौ सर्वशब्दस्य सङ्कोचेन जीवगतदुष्कर्मादिदुःखादिकमपि कुतो न ग्राह्यमित्यत आह । वाक्यान्तरस्येति । ‘निरनिष्ठो निरवद्य’ इत्यादि वाक्यान्तराविरोधेन योर्थः स्थाप्यते सर्वनाम-लिङ्गादिमत्वादिरूपोऽर्थः स्थाप्यते तदर्थत्वात् सोऽर्थो यस्यासौ तदर्थः तस्य भावः तत्त्वं

(तत्त्वसुबोधिनी)

तस्मादित्यर्थः । तथा च वाक्यान्तराविरुद्ध एवसर्वनामेत्यादि श्रुत्यर्थो वक्तव्यः । दुःखित्वादिरूपार्थस्य च 'निरनिष्ठो निरवद्य' इत्यादि श्रुतिविरुद्धत्वात् न सोऽर्थः श्रुतेरिति भावः । ननु योषितमग्निं ध्यायीतेत्यादावविद्यमानस्योक्तत्वात् वेदाद्याः ध्यानार्थं नाविद्यमानं ब्रुवते इति कथमित्यत आह । वाक्यान्तरस्येति । अङ्गारसदृशीनारी घृतकुम्भ समः पुमान् इत्यादि प्रमाणबलात् अग्निसाध्यस्य योषिति प्रमाणाविरुद्धत्वसत्तदर्थत्वं हरेरुच्यत इत्यर्थाप्रतीतिनिरासायाह । विश्वं पूर्णमिति । श्रुतावरमित्यस्यालमित्यर्थः । कोन आत्मा किं ब्रह्म इत्यादिना आत्मत्वाद्यसम्भवादित्यर्थं इत्यन्तेन अनात्मत्वादिति भाष्यमेव योजितम् । कोन आत्मा किं ब्रह्म इत्यारम्भाच्च विष्णुरेव वैश्वानरः । ब्रह्मात्मशब्दयोः वैश्वानरविद्योपक्रमे श्रवणेपि कुतः तदुक्तस्यविष्णुत्वमित्यत अनात्मत्वादित्यादिना प्रमाणेन विष्णोरेवात्मब्रह्मशब्दार्थव्याप्तत्वगुणपूर्णत्वयोः सम्भवेन अन्येषाम् असम्भवादिति । भाष्यगतादिशब्दद्वयोपात्तश्रुत्यंशोदाहरणपूर्वकं पुरुषसूक्तस्य समाख्यारूपत्वं स्पष्टमाह । शीर्ष्णोद्यौरित्यादिना । मूर्धैवेत्यस्यायमर्थः । सुतेजाः शोभनं तेजोयस्यासौ सुतेजाः द्युलोकः मूर्धैव मूर्धवसकाशाज्जातः विश्वरूपः आदित्यश्च चक्षुषो जातः पृथक् नाना वर्त्मानि मार्गा यस्यासौ पृथग्वर्त्मावायुः प्राणः प्राणा नबहुलः शरीरसन्दोहो मध्यं शरीरं तस्माद्रयिः धनं वस्तिः सूत्रसंहारस्थानं तस्माज्जातमित्यर्थः ॥ इतरतुस्पष्टः अपिपदेनैवेति । सूत्रेषु पुरुषविधमित्यनेनैव उच्चमानायाः श्रुतिसमाख्यायाः द्वितीयसूत्रोक्तश्रुतिसमाख्या असम्भव शब्दोक्तप्रकरणेन समन्वयस्यापिशब्देनैवसिद्धेः चशब्दः शङ्कानिवृत्यर्थः सन् भाष्योक्तस्यैव सूचक इत्यर्थः । ननु श्रुतेः प्रथमप्रतिज्ञातत्वात् सैवप्रथममुदाहार्या स्मृतिः कुत उदाह्रियत इत्यत आह । श्रुतेरपीति । साक्षादिति । अर्थात्तत्साधकत्वं तु पुरुषसूक्तस्य विष्णुपरत्वेन व्याख्यानकरणादेव सिध्यतीति भावः । तर्हि श्रुतेः प्रथज्ञप्रतिज्ञानं कुत इत्यत आह । प्रतिज्ञात्विति । आधिक्यक्रमएवाभिप्रायोयस्याः सातथेत्यर्थः । परोविलक्षण इति । तथाच न परम इत्यनेन पौनरुक्त्यमितिभावः । आदिपदेनेति । सकलवेदतन्त्रपुराणादिषु इत्यत्रादि पदेनेत्यर्थः । तदभेद इति । द्युभ्वाद्यभेदइत्यर्थः ।

वाक्यार्थविवरणम्

आत्मन्नितिवत् आसन्निति सप्तमी । तथा च 'आसन् जनयन्त' इत्यस्य तात्पर्यतो व्याख्यानं स्वास्यतयाऽकुर्वन्निति । ननु 'पद्मोमासी'ति सूत्रे आसनेत्यस्यासन्नित्यादेशो विहितः ।

(वाक्यार्थविवरणम्)

ततश्चासनशब्दस्य प्रसिद्धासनवाचित्वेन मुखवाचित्वाभावात् कथमास्यतया इति व्याख्यानम् इति चेत् । अत्र व्याकरणसम्प्रदायाभिज्ञाः प्राहुः । सूत्रे आसन्निति य आदेशो विहितः स आसनेत्यस्य न भवति, किन्त्वास्येत्यस्यैव । पाददन्तनासिकामासहृदयदोषयकृत् शकृत् आसनेति यः प्रक्रियाकारेण स्थानिनिर्देशः कृतः स प्रामादिकः । किं त्वास्येत्येव स्थानिनिर्देशः कार्य इति । यथोक्तं पदमञ्जर्याम् । नात्रासनशब्दः पठितव्यः किन्त्वास्यशब्द इति । सप्तमीति । ऋत आज्ञातमिति सप्तमीत्यर्थः । ननु 'अन्नं थं' 'अग्रिवै देवानाम्' इति उपपत्तिष्टीकाकारैः कस्मात्क्रियत इति चेदुच्यते । भगवत्पादैरस्याः श्रुतेः कुत्राप्यव्याख्यातत्वेन स्वैरेव व्याख्यास्यामानत्वात्तत्रोपपत्तिः क्रियत इति ध्येयम् ।

वाक्यार्थमञ्जरी

ॐ शब्दादिभ्योतः प्रतिष्ठानान्नेति चेन्नतथा दृष्ट्युपदेशादसंभवात्पुरुषविधमपि चैनमधीयते ॐ ॥ अग्न्यादि शब्दात् आदिपदोक्तं होमाधिकरणत्वाद्यग्निलिङ्गेभ्यः अन्तःप्रतिष्ठानादन्तः प्रविश्य पचनरूपाग्निव्यापाराच्च वैश्वानरोऽग्निरेव न विष्णुरिति चेन्न तेषां हरौ सावकाशत्वात् । कथमग्न्यादि नामलिङ्गकर्मत्वेनरूपेण दृष्ट्युपदेशात् विष्णोरूपासनोपदेशात् असंभवत् न आत्माकिं ब्रह्मेत्युपक्रमोक्तं ब्रह्म शब्दस्याग्रावसंभवाच्च । नासौवैश्वानरः अग्निः । अपि च मूर्ध्वैव सुतेजा इत्यादिनाछन्दोगाः एनं वैश्वानरं पुरुषविधं शीष्णोद्यौः समवर्ततेति पुरुषसूक्तोक्त-गुणवन्तमधीयते प्रतिपादयन्ति अतस्तत्समाख्याबलादपि विष्णुरेव वैश्वानरो नाग्निरित्यर्थः । समानाधिकृतत्वं सामानाधिकरण्यम् । ऋचिऋग्वेद वैश्वानरे श्रूयत इति संबंधः ॥ गार्हपत्या-द्यंगत्वमिति ॥ वैश्वानरस्यगार्हपत्याग्निरुदयम् अन्वाहार्यपचनाग्निर्मन आहवनीयाग्निरास्यमिति तदर्थादिति भावः ॥ अग्निकर्मचेति ॥ अस्य लिङ्गत्वेपि ब्राह्मणपरिव्राजकन्यायेन पृथगुक्तिः ॥ अयमग्निरिति ॥ योयं प्रसिद्धोतः पुरुषे पुरुषस्यान्तर्वर्तते अयमग्निरिर्जाठराग्नि-स्थोभगवान्वैश्वानरोविश्वगुणवत्त्वाद्वैश्वः आसम्यङ्नरीयते नक्षीयत इत्यानरः वैश्वश्चासावानरश्चेति वैश्वानरः तस्य व्यापारमाह ॥ येनेति ॥ यदिदं प्रसिद्धं प्रसिद्धं पुरुषैरद्यते इदमन्नं येनपच्यत इत्यर्थः ॥ ननु छान्दोग्यवैश्वानर विचारपरेऽस्मिन्नधिकरणे बृहदारण्यकादि वाक्योदाहरणं कथमित्यत आह ॥ अत्रेति ॥ अत्र सूत्राणां विश्वतोमुखत्वादिति भावः ॥ समाख्यारूपेणेति ॥ तत्प्रयोजनं च विष्णुपक्षवदग्निपक्षे समाख्यास्तीति भावः ॥ मूर्दानंदिव इति ॥ मूर्दानंदिवोऽरतिं

(वाक्यार्थमञ्जरी)

पृथिव्यावैश्वानरमृत आजातमग्निम् । कविं सम्राजमतिथिं जनानामासन्नापात्रं जनयंतदेवा इति मन्त्रस्येत्यर्थः । दिव इत्यादि षष्ठ्यर्थो जन्यजनकभाव इत्याशयेनाह ॥ दिवःकारणभूतेत्यादि ॥ जनानां सम्यग्ज्ञानायेति ॥ जनानामित्येतदत आजातमित्यत्रापि संबध्यत इत्युक्तं भवति ॥ सम्यङ्दित्याडोर्थः अरतिशब्दस्य पादमिति ऋत इति सप्तम्यं तस्य ज्ञानायेति थशब्दस्यान्नमिति आसन्नित्यस्य मुखमिति चव्याख्यानानिक्रमेण समर्थयति ॥ गतिसाधनत्वादित्यादिना ॥ लोकेन मनो नारतिदर्शनाद्वतिविरुद्धगतिसाधनत्वात्पादो अरतिशब्दार्थ इत्यर्थः । यद्वाकरणसाधनादृगतावित्येतस्मादिति प्रत्यये गुणे च सति निष्पन्नोरतिशब्दः पादवाचक इत्यर्थः ॥ तादर्थ्यमिति ॥ चर्मणिद्वीपिनं हन्ति दन्तयोर्हतिकुञ्जुरमित्यादाविवेति भावः । इति वाक्यार्थ इति वाक्यादवगंतव्य इति संबंधः । तथाहि तस्माद्वैश्वानर ज्ञानस्य सर्वं पापक्षयहेतुत्वादेव एवं वित् उत्तरीत्या वैश्वानर ज्ञानी यद्यपि चांडालायस्मरणायोग्यायापि स्वोच्छिष्टं दद्यान्नतत्तस्य पापहेतुः किं तु तद्वत्तमुच्छिष्टमस्य चण्डालस्यांतर्यामिणि वैश्वानरे आत्मन्ये बहुतं स्यादिति हि छांदोग्यवाक्यार्थः । तदनुसारेण वैश्वानरे तद् हुतं भवतीत्यस्यापि यदिवैश्वानर ज्ञानी यस्मै कस्मैचिदन्नं दद्यात्तर्हितदंतर्गतवैश्वानर एवहुतं भवतीति व्याख्यानं कार्यमिति ॥ छांदोग्यवाक्यस्थभक्तशब्दार्थमाह ॥ अन्नमिति ॥ ततश्च तत्तदाभोजनवेलायां यद्भक्तमन्नं प्रथममास्यं प्रत्यागच्छेत्तद्धोमीयं होमद्रव्यमिति तद्वाक्यार्थः । योषितं स्त्रियं वैदिकाः वेदानुकूलग्रन्थवचनात् तैत्तिरीय भाष्ये । वाक्यांतरस्य योषितमित्यादेः योर्थ इति अंगारसदृशीनारीघृतकुंभसमः पुमानित्यादि प्रमाणांतरसिद्धाग्निसादृश्यरूपार्थेत्यर्थः ॥ प्रकृत-श्रुत्यर्थैक्याय स्वहृदय इत्युक्तिः । श्रुतौ गुणाः ज्ञानादयः धर्माः सर्वज्ञत्वादयः अरमित्यस्यालमित्यर्थः रलयोरेकार्यत्वात् । अत एव तत्त्वप्रदीपे रमित्यस्य सम्यगित्यर्थ इत्यभिहितम् आरभ्य उपक्रम्य अधीतत्वेन पठितत्वेनशीर्ष्णः शिरसःसकाशात् समवर्तत अजायत प्राणात् श्वासात् तद्विधं तत्प्रकारम् ॥ मूर्ध्वेति ॥ सुतेजाः शोभनकांतिमान् द्युलोकः मूर्धास्वसमाननामवद्भगवच्चिरसोजातः विश्वरूपः सर्वरूपादिदर्शनाद्विश्वरूपाख्यः सूर्यश्चक्षुः स्वसमाननामोपेतभगवच्चक्षुषोजातः पृथग्विलक्षणोमार्गोयस्यासौवायुः प्राणः स्वसमाननामोपेत-भगवत्प्राणाज्जातः पृथ्वीपादौ स्वसमाननामोपेतभगवत्पादजातेत्यर्थः । ननु समाख्यासमुच्चयोपक्षीणचशब्दस्य कथं प्रसिद्धिसूचकत्वमित्यत आह ॥ अपिपदेनेति ॥ उभयेति ॥ प्रकरणसमाख्यारूपोभयेत्यर्थः ॥ परोविलक्षण इति ॥ तेन नपरम इत्यनेन पुनरुक्तिरिति भावः ॥ आदिपदेनेति ॥ सकलवेदतन्त्रपुराणादिष्वित्यत्रत्यादिपदेनेत्यर्थः तदभेदः द्युभ्वाद्यभेदः ॥

सूत्रभाष्यम्

॥ ॐ अत एव न देवता भूतं च ॐ ॥ २७ ॥

अग्निवैश्वानरादिशब्दस्तेजसि भूते अग्निदेवतायां च प्रसिद्धोऽप्यतः पूर्वोक्तहेतुत एवात्र न सा तच्चाभिधीयते ॥ २७ ॥

तत्त्वप्रदीपिका

अत एव न देवता भूतं च । प्रसिद्धोऽपि यद्यपि प्रसिद्धस्तथाऽपीत्यर्थः ॥

तत्त्वप्रकाशिका

ननु वैश्वानरशब्दस्य देवताभूतयोः प्रसिद्धत्वादत्राप्यसौ तत्परः किं न स्यादित्याशङ्कं परिहरत्सूत्रमुपन्यस्य व्याचष्टे ॥ अत एवेति ॥ यद्यपि वैश्वानरशब्दोऽन्यत्र प्रसिद्धस्तथापि नात्र तेनान्यदभिधीयते । आत्मशब्दादिहेतौरेव तस्य चान्यत्र निरवकाशत्वादिति भावः । अत्राग्न्यादिग्रहणं विद्यान्तरोपलक्षणार्थम् ॥ २७ ॥

गुर्वर्थदीपिका

अग्न्यादिग्रहणं विद्यान्तरोपलक्षणार्थमित्यत्र अग्रेरादौ ग्रहणं प्रक्रमानुसारेण । वैश्वानरपदस्याऽऽदौ ग्रहणसम्भवेऽप्यप्रस्तुताग्निपदस्यादौ ग्रहणं साक्षादग्निपदस्यैव प्रक्रमवताम् “अग्निमीळे” इत्यादिसूक्तान्तराणामप्युपलक्षकमित्यर्थः । यद्यपि प्रथमसूत्रे विष्णुरेव वैश्वानरो न त्वग्निर्देवता नाऽप्यग्निर्भूतमिति च आकाशो विष्णुरेवेत्यादाविव सूत्रमर्यादयैव लब्धम् । तथाऽपि पृथिवीवाय्वादिसूक्तानामप्यधिकरणान्तराभावादनयैव दिशा तत्तद्देवताभूतपरत्वाच्चेत्यतिदेशसूचनाय “न देवता भूतं चे”ति सामान्यतः सूत्ररचना । प्रकृतानुसारेण भाष्यटीकयोः प्रवृत्तिरिति ज्ञेयम् ।

भावबोधः

अग्निवैश्वानरादिशब्द इति भाष्ये यथाश्रुतेऽन्वयासम्भवादत्र तेन पदद्वयमध्याहृत्य तद्व्याचष्टे यद्यपि वैश्वानरशब्द इत्यादिना । अत्र यद्यपि तथापीत्येतत्पदद्वयमपि शब्दलब्धमिति द्रष्टव्यम् । अत्राग्न्यादिग्रहणमिति । अग्निवैश्वानरादीति भाष्येऽग्निशब्दादिशब्दयोर्ग्रहणमित्यर्थः । उपलक्षणत्वाभिप्रायाभावे वैश्वानरशब्दस्यैव समन्वेतव्यत्वाद्द्वैश्वानर शब्द इत्येवावक्ष्यदिति भावः ।

भावदीपः

ॐ अत एव न देवता भूतं च ॐ ॥ २७ ॥ प्रसिद्धोऽपीति भाष्यस्थापिपदार्थं व्यनक्ति ॥ यद्यपीति ॥ तेजसीत्यादेरर्थोऽन्यत्रेति । अत्र न सेत्यादेरर्थो नात्रेति । तेनेति शेषोक्तिः । अत इत्यादेरर्थ आत्मेति । अत एव प्राण इत्यत्रेव शब्दादेवेत्यत्रेव चैवकारो निरवकाशत्वावाची-
त्युपेत्याह ॥ तस्य चेति ॥ अत्राग्न्यादीति ॥ अग्निवैश्वानरादीति भाष्यस्थाग्रिशब्दादि-
शब्दयोर्ग्रहणं विमे कर्णा पतयतो विचक्षुरिति अग्निसावित्रबार्हस्पत्येन्द्रवरुणागायत्रीप्राणा-
काशाक्षरादिविद्यास्वप्यग्न्यादिशब्दानामप्यन्यत्रप्रसिद्धिविद्याभेदव्यवहारविरोधमाशङ्क्य तत्र तत्र
स्थितनिरवकाशविष्णुश्रुत्यादिना देवताभूतादिपरत्वं निरसनीयं वक्ष्यमाणन्यायैश्च सूक्तभेदो
विद्याभेदश्च समर्थनीय इति सूचनार्थमित्यर्थः ॥ २७ ॥

वाक्यार्थमुक्तावली

ॐ अत एव न देवता भूतं च ॐ ॥ भाष्ये यथाश्रुते अन्वयादर्शनात् अत्र तेनेति
पदद्वयमध्याहृत्य व्याचष्टे ॥ यद्यपीत्यादिना ॥ यद्यपि तथापीत्युभयं भाष्यगतापिशब्दार्थकथनम् ।
यद्यपि प्रधानसूत्रे वैश्वानरो विष्णुरेव न देवता नापि भूतमिति आकाशो विष्णुरेवेत्यादाविव
सूत्रमर्यादया लभ्यते । तथापि अतिप्रसिद्धलौकिकवैदिक प्रसिद्धिबलात् वैश्वानरोऽग्निरपि किं न
स्यादिति आक्षेपमिषेण पादद्वये समन्वितानां वाय्वादि तत्तत्सूक्तगतानां शब्दानां प्रसिद्धिबलात्
अन्यपरत्वशङ्कायां निरवकाशश्रुत्यादिबलात् प्रसिद्धस्यापि त्याग इति अत्र समाधीयते ।
अस्याधिकरणस्य पादद्वयशेषत्वस्य पण्डिताचार्यप्रभृतिभिर्व्यवस्थापितत्वात् । अत एवाग्नि-
ग्रहणमादिग्रहणं च विद्यान्तरोपलक्षणमित्युक्तं टीकायाम् । सूत्रे वैश्वानर इत्यनुवर्तते । चशब्दः
समुच्चये । यद्यपि तथापीत्यपि शब्दार्थश्च । यद्यपि देवता भूतं च वैश्वानरः प्रसिद्धः तथापि अत
एव निरवकाशात्मशब्दादि हेतोरेव अत्र देवता भूतं च न वैश्वानर इत्यर्थः ।

तत्त्वसुबोधिनी

अग्निवैश्वानरादिशब्द इति भाष्ये यथाश्रुते अन्वयासंभवात् अत्र तेनेति पदद्वयमध्या-
हृत्यतद्व्याचष्टे । यद्यपि वैश्वानर शब्द इत्यादिना । अत्रयद्यपि तथापीत्येतत् पदद्वयमपि शब्दल-
ब्धमिति द्रष्टव्यम् । अत्राग्न्यादिग्रहणमिति । अग्निवैश्वानरादीतिभाष्ये अग्निशब्दादिशब्दयोर्ग्रहण-
मित्यर्थः । उपलक्षणत्वाभिप्रायाभावे वैश्वानरशब्दस्यैव समन्वेतव्यत्वात् वैश्वानरशब्दइत्येवाव-
क्ष्यदितिभावः ।

वाक्यार्थमञ्जरी

ॐ अत एव न देवताभूतं च ॐ ॥ आत्मशब्दादि हतोरेवाग्निदेवता तेजोभूतं च वैश्वानरो न भवतीत्यर्थः । ननु वैश्वानर शब्दसमन्वयस्यैव प्रकृतत्वादग्न्यादि शब्दग्रहणमनर्थकमित्यत आह ॥ अत्राग्न्यादिग्रहणमिति ॥ अग्निशब्दादित्यशब्दयोर्ग्रहणमित्यर्थः ॥

सूत्रभाष्यम्

॥ ॐ साक्षादप्यविरोधं जैमिनिः ॐ ॥ २८ ॥

नाग्न्यादयः शब्दा अग्न्यादिवाचकास्तथापि साक्षादेवानन्ययोगेन ब्रह्मवाचकैश्शब्दैः व्यवहारार्थमनभिज्ञानाच्चान्यत्र व्यवहरन्तीत्यभ्युपगमेऽविरोधं जैमिनिर्वक्तिः ।

‘व्यासचित्तस्थिताकाशादवच्छिन्नानि कानिचित् ।

अन्ये व्यवहरन्त्येतान्यूरीकृत्य गृहादिवत् ॥’ इति ।

स्कान्दवचनान्न मतानां परस्परविरोधः ॥ २८ ॥

तत्त्वप्रदीपिका

सर्वशब्दानां ब्रह्मवाचकत्वे किमर्थमन्यत्र व्यवहरन्तीत्यत आह- साक्षादप्यविरोधं जैमिनिः । नाग्निरिन्द्र इत्यादिशब्दा अग्न्यादिमुख्यवाचकाः । किन्तु ब्रह्मण एव । तथाऽपि साक्षादेवान्यत्रयोगाभावेन ब्रह्मणि सम्यग्योगेन ब्रह्मवाचकैरपि तैर्विद्वांसो हानादिव्यवहारार्थमन्यत्राग्न्यादौ व्यवहरन्ति, अविद्वांसस्त्वनभिज्ञानाद्व्यवहारार्थं चेत्यभ्युपगमे विरोधाभावं जैमिनिर्वक्ति ॥

तत्त्वप्रकाशिका

ननु अग्न्यादिशब्दानामग्न्यादिवाचित्वाभावे ब्रह्मैकवाचित्वे च प्रसिद्धिविरोधः स्यात् । तस्याः कारणान्तराभावात् । अतः प्रसिद्धयन्यथानुपपत्त्याऽन्येषां वाचित्वमित्याशङ्कां परिहरत्सूत्र-मुपन्यस्य व्याचष्टे ॥ साक्षादिति ॥ यद्यपि अग्न्यादिशब्दा नाग्न्यादिवाचकाः किन्तु ब्रह्मवाचका एव तथापि न प्रसिद्धिविरोधः । अनन्ययोगेन ब्रह्मवाचकैरपि तैर्ज्ञानिनो हानादिसिद्धयर्थ-मन्यत्राग्न्यादौ व्यवहरन्ति । तदन्ये तु ज्ञानाभावादेवेत्यभ्युपगमात् । एवमभ्युपगमे च प्रसिद्धेरन्यथोपपत्तिसिद्धेर्न तद्विरोध इति जैमिनिराचार्यो वक्तीत्यर्थः । ननु जैमिन्यादिमतानां

(तत्त्वप्रकाशिका)

भगवन्मताविरोधित्वे जैमिन्यादिग्रहणवैयर्थ्याद्विरोधित्वे च कथं विरुद्धराद्धान्तेन परिहार इत्यत आह ॥ व्यासेति ॥ जैमिन्यादिमतानां न व्यासमतविरोधस्तथापि तन्मतैकदेशोररीकाराभिप्रायेण जैमिन्यादिग्रहणोपपत्तिरिति भावः । चित्तस्थिताकाशादिति चित्तस्थितज्ञानाख्याकाशात् । बहुवचनं वक्ष्यमाणमतविवक्षया ॥ २८ ॥

गुर्वर्थदीपिका

हानादिसिद्धचर्यमित्यस्य पाकादौ कर्तव्येऽन्यस्य जलादेर्हानम् अग्रेरुपादानम् । एवं तृणा-
दावग्रेर्हानं जलस्योपादानम् । औषधादेरातपपाके कर्तव्ये सत्यग्रेर्हानं सूर्यस्योपादानमि-
त्यादिरूपेण हानादिसिद्धचर्यमित्यर्थः ।

भावबोधः

साक्षादपीति, सौत्रापिशब्दस्य ब्रह्मवाचकैरपीति सम्बन्धः स्पष्ट इति तथापीत्येव भाष्ये व्याख्यात इत्यभिप्रेत्य टीकायां द्वेधाऽपि योजित इत्यवधेयम् । बहुवचनमिति । न मतानामिति बहुवचनमित्यर्थः ।

भावदीपः

ॐ साक्षादप्यविरोधं जैमिनिः ॐ ॥ २८ ॥ प्रसिद्धीति ॥ व्यवहारविरोधः स्यादित्यर्थः । काङ्क्षितपूर्त्या भाष्यं व्याचष्टे ॥ यद्यपीति ॥ सौत्रसाक्षात्पदार्थोऽनन्ययोगेनेति । वाच्यार्थ-
धीव्यवहितलक्षणादिकं विना मुख्यवृत्त्येत्यर्थः । यद्यपीत्यादिना विवृतं सौत्रापिपदमनुवदति ॥ ब्रह्मवाचकैरपीति ॥ ज्ञानिन इति तदन्य इति च भाष्यशेषोक्तिः । व्यवहारार्थमित्यस्यार्थो हानादीति । अनभिज्ञानाच्चेत्यस्यार्थो ज्ञानाभावादेवेति । चस्त्वधारण इति भावः । हानादि-
सिद्धचर्यमग्रादौ व्यवहरन्तीत्यनुषङ्गः ॥ अन्यथेति ॥ ज्ञानिनां हानादिप्रयोजनोपाधिनाऽन्येषां तु विष्णौ मुख्यत्वाज्ञानेनेत्यर्थः ॥ बहुवचनमिति ॥ मतानामिति अन्ये इति च बहुवचनमित्यर्थः ॥

वाक्यार्थमुक्तावली

ॐ साक्षादप्यविरोधं जैमिनिः ॐ ॥ नन्वग्रादिशब्दानामग्रादिवाचकत्वाभाव इति ॥ ननु न सिद्धान्तिनाऽग्रादि शब्दानामग्रादि वाचित्वाभाव उक्तः । किन्तु विद्याविशेषेऽग्रादीनां नावकाश इति । तत्कथमाक्षेपः? मैवम् । सिद्धान्तिना सर्वशब्दानां सर्वत्र च श्रुतानां ब्रह्मण्येव

(वाक्यार्थमुक्तावली)

शक्ति तात्पर्ये अन्यथा तत्तत्प्राकरणिकगुणासिद्धेः । अतः सर्वत्रापि भगवानेव वाच्यः । प्रसिद्धिस्तु वक्ष्यमाणरीत्योपपन्ना । यादृशतादृश्या अपि प्रसिद्धया विद्याविशेषस्य तत्तत्तात्पर्य-
कत्वमिति शङ्कायां निरवकाशविष्णुश्रुतिलिङ्गबलात् वैश्वानरादि विद्यासु नावकाशोऽन्येषां
वाच्यत्वाभावे प्रसिद्धिविरोधः । प्रसिद्धिशब्दितव्यवहारस्य वाच्यत्वमूलकत्वादिति शङ्कते इति
कानुपपत्तिः । यद्यपि सिद्धान्तिनाऽन्यत्रामुख्य वचनवृत्तिरङ्गीकृता । तथापि तत्प्रकटनार्थमेव
मुख्यतो वाच्यत्वं नेत्यस्माभिर्विवक्षिते विवक्षामज्ञात्वा वाच्यत्वमेव नेत्युक्तमिति शङ्कोपपत्तिरिति
ज्ञेयम् । सूत्रे अपीत्यस्य यद्यपि तथापीत्यर्थः । न देवता भूतं च वैश्वानरः किन्तु तदेवेत्यनुवर्तते ।
ततश्च यद्यपि देवता भूतं च न वैश्वानराग्रादिशब्दवाच्यं किन्तु ब्रह्मैव तथापि साक्षादे-
वानन्ययोगेनान्यसम्बन्धं विना वाच्यार्थव्यवहितलक्षणादिवृत्त्यन्तरं विना मुख्यवृत्तैव
ब्रह्मवाचकानामपि शब्दानाम् अन्यत्र व्यवहाराविरोधं जैमिनिर्मन्यत इति सूत्रार्थः । कथमविरोध
इत्यतो भाष्येऽज्ञव्यवहारस्याज्ञानमूलत्वेन ज्ञानिव्यवहारस्य हानादि सिद्धयर्थं संकेति-
तत्वेनोपपत्तेरित्युक्तमित्यभिप्रेत्य व्याचष्टे ॥ यद्यपीत्यादिना ॥ हानादीति ॥ प्राधान्येन हानं
परिवारतयोपादानमित्यर्थः । अथवाऽग्र्यानयनादिप्रवृत्त्यर्थमित्यर्थः । ज्ञानाभावादेवेति
विपरीतज्ञानस्याप्युपलक्षणम् । अत एवाज्ञानादिमूलत्वेनेति वक्ष्यते । बहुवचनं मतानामिति
बहुवचनम् । व्यासचित्तस्थिताकाशादित्यादेरयमर्थः व्यासचित्तस्थितज्ञानाख्याकाशादवच्छिन्नानि
विषयीकृतानि तत्त्वानि तेषु मध्ये कानिचिदेवोरीकृत्य ज्ञात्वाऽन्ये व्यवहरन्ति । यथा
महाकाशगतानन्तप्रदेशेषु गृहादय एकदेशानेवावच्छिद्य गृहाकाशो मठाकाश इत्यादिव्यवहा-
रहेतवो भवन्ति इति सत्तर्कदीपावल्यामर्थान्तरमुक्तं प्रमेयमुक्तावल्यामनुसंधेयम् ।

तत्त्वसुबोधिनी

साक्षादपीति । सौत्रापिशब्दस्य ब्रह्मवाचकैरपीति सम्बन्धः स्पष्ट इति तथापीत्ये-
वभाष्यसमाख्यात इत्यभिप्रेत्य टीकायां द्वेधापि योजित इत्यवधेयम् । बहुवचनमिति । न
मतानामिति बहुवचनमित्यर्थः ।

वाक्यार्थमञ्जरी

ॐ साक्षादप्यविरोधं जैमिनिः ॐ ॥ साक्षात् अन्यवाचकत्वत्यागेन ब्रह्मणो वैश्वानरादि
शब्दवाच्यत्वेऽप्यन्यत्रव्यवहाराविरोधं जैमिनिराहेत्यर्थः । नाग्यादिवाचकाः परममुख्यवृत्त्या । किं

(वाक्यार्थमञ्जरी)

ज्ञानिप्रसिद्धिविरोध उताज्ञानिनाम् । आद्य आह ॥ अनन्ययोगेनेति ॥ अनन्यवाचकत्वं विनेत्यर्थः । द्वितीयेत्वाह ॥ तदन्यत्वेत्विति ॥ न तद्विरोध इति ॥ ज्ञानिप्रसिद्धेरौपचारिकत्वादज्ञानि प्रसिद्धेरज्ञानमूलत्वेन तद्विरोधस्याकिञ्चित्करत्वादिति भावः । भाष्ये अवच्छिन्नानि परिच्छिन्नानि ऊरीकृत्य अङ्गीकृत्य ग्रहादिवत् यथा यथा महागृहवत् परिच्छिन्नान्यवान्तरगृहाणि महानसादिशब्दैर्व्यहीयन्तेतथेत्यर्थः । प्रसिद्धाकाशोक्तेः प्रकृतासङ्गतत्वादाह ॥ ज्ञानेति ॥ आकाशवज्ज्ञानस्यापरिच्छिन्नत्वादेवमुक्तिः ॥

सूत्रभाष्यम्

॥ ॐ अभिव्यक्तेरित्याश्रमर्थः ॐ ॥ २९ ॥

तत्र तत्र प्रसिद्धावप्यग्न्यादिषु ब्रह्मणोऽभिव्यक्तेरग्न्यादि सूक्तनियम इत्याश्रमर्थः

॥ २९ ॥

तत्त्वप्रदीपिका

तर्हि कथमग्निसूक्तमिदमिदं वायुसूक्तमिति नियम इत्यत आह- अभिव्यक्तेरित्याश्रमर्थः ॥ तत्र तत्र सूक्ते ब्रह्मण एव वाच्यत्वेन प्रसिद्धावप्यग्न्यादिसूक्तोपासकनामग्न्यादिषु ब्रह्मणोऽभिव्यक्तेरग्न्यादिसूक्तनियम इत्याश्रमर्थः ॥

तत्त्वप्रकाशिका

ननु लौकिकप्रसिद्धेरज्ञानादिमूलत्वेनान्यथोपपत्तावपि वैदिकाग्न्यादिसूक्तविद्यादिप्रसिद्धयन्यथानुपपत्त्याऽग्न्यादीनां वाच्यत्वम् स्यात् ॥ तत्राज्ञानादिमूलत्वकल्पनाऽयोगेनान्यथोपपत्त्यभावात् । नापि व्यवहारार्थत्वेनान्यथोपपत्तिरनादित्वादित्याशङ्कां परिहरत्सूत्रं पठित्वा व्याचष्टे ॥ अभिव्यक्तेरिति ॥ न वैदिकाग्न्यादिसूक्तादिप्रसिद्धयन्यथानुपपत्त्याऽन्येषां सूक्तादिप्रतिपाद्यत्वम् । तत्र तत्र सूक्तादौ परब्रह्मण एव प्रतिपाद्यत्वेऽग्न्यादीनामप्रतिपाद्यत्वेऽप्यग्न्यादिसूक्तादिभिर्ब्रह्मोपास्तावग्न्यादिष्वेव स्वेच्छया ब्रह्मणोऽभिव्यक्तिनियमात्तदभिप्रायेण प्रसिद्धेरुपपत्तेरित्याश्रमर्थ्याचार्यो वक्तीत्यर्थः ॥ २९ ॥

भावदीपः

ॐ अभिव्यक्तेरित्याश्रमर्थः ॐ ॥ २९ ॥ अज्ञानादीति ॥ अन्यत्र मुख्यत्वभ्रान्तिरादिपदार्थः ॥ व्यवहारेति ॥ इदं सूक्तमत्रोपादेयम् इदमत्र हेयमित्यादिव्यवहारार्थत्वेनेत्यर्थः तत्र

(भावदीपः)

तत्र प्रसिद्धावपीत्युक्तिलब्धमाह ॥ वैदिकेति ॥ तत्र तत्रेत्यादिभाष्यस्योत्तरवाक्येन साक्षादन्व-
यायापिपदसमुच्चयं वदन्नर्थमाह ॥ तत्र तत्रेति ॥ कर्माधीनत्वं वा अन्यत्राभिव्यक्तावशक्तत्वं वा
निराह ॥ स्वेच्छयेति ॥ वक्तीति पदमनुवृत्त्यान्वयमाह ॥ वक्तीत्यर्थ इति ॥

वाक्यार्थमुक्तावली

ॐ अभिव्यक्तेरित्याश्रमरथः ॐ ॥ वैदिकाग्न्यादिसूक्तेति ॥ अग्न्यादेरग्न्यादि पदवाच्यत्वाभावे
विष्णोरेव वाच्यत्वे सर्वस्यापि विष्णुसूक्तत्वेन अग्निसूक्तमिदं वायुसूक्तमिदं वैश्वानरविद्येयं
प्राणविद्येति च वैदिकसूक्तादि व्यवहारो न स्यात् । वैदिकव्यवहारस्य वाच्यार्था-
ज्ञानमिथ्याज्ञानमूलकत्वेनान्यथोपपत्त्यायोगादिति भावः ॥ नापि व्यवहारार्थत्वेनेति ॥
यथाग्निर्वायुरित्यादिज्ञानिव्यवहारस्य देवता भूतविषयहानादिप्रवृत्त्यर्थं संकेतितत्वेन वाच्यत्वं
विनाप्युपपत्तिरित्युक्तम् न तथा वैदिकसूक्तादिव्यवहारस्य हानादिव्यवहारार्थत्वेन संकेति-
तत्वेनोपपत्तिर्वक्तुं युक्ता । सूक्तादिव्यवहारस्यानादित्वेनेदं प्रथमताभावेन संकेतायोगात् ।
सूक्तादिव्यवहारस्य संकेतं विनापि केवलं शब्दसंकेतमात्रेण हानाद्युपपत्तेश्चेति भावः । अत्र सूत्रे
साक्षादपीत्यनुवर्तते इति भावेन भाष्ये तत्र तत्र प्रसिद्धावपीत्युक्तम् । तद्व्याचष्टे ॥ तत्र तत्रेति ॥
अपीत्यंशं प्रकारान्तरेण व्याचष्टे ॥ अग्न्यादीनामिति ॥ अभीत्यस्यार्थः स्वेच्छयेति ॥ अविरोध
इति चानुवर्तत इति भावेन भाष्येऽग्न्यादिसूक्तनियम इत्युक्तम् । ततश्च तत्र तत्र अग्निवाय्वा-
दिसूक्तादौ साक्षात् मुख्यतो ब्रह्मण एव प्रतिपाद्यत्वेऽपि अग्न्यादिसूक्तादिभिः ब्रह्मोपास्तौ
अग्न्यादिष्वेवाभिव्यक्तौ भवानीति स्वसङ्कल्पवशेनाग्न्यादिष्वेव ब्रह्मणोऽभिव्यक्तिनियमात् तदभि-
प्रायेण प्रसिद्धेः इदमग्निसूक्तमिदं वायुसूक्तमिति नियमाविरोध इति आश्रमरथ्याचार्यः इति
सूत्रार्थः ।

तत्त्वसुबोधिनी

ननु वैदिकाग्न्यादि प्रसिद्धेरज्ञानमूलकत्वेनान्यथोपपत्तिः किं नस्यादत आह । तत्रा ज्ञानेति ।

वाक्यार्थमञ्जरी

अनादित्वादिति ॥ वैदिकत्वादेवेति भावः ॥ ॐ अभिव्यक्तेरित्याश्रमरथः ॐ ॥
अग्न्यादिसूक्तादिभिः ब्रह्मोपास्तावग्न्यादिष्वेवतस्याभिव्यक्तेरग्न्यादिसूक्तादि नियमः संभवतीत्या-
श्रमरथ्योमत इत्यर्थः । अव्यक्तस्य कथं व्यक्तिरित्यत उक्तम् ॥ स्वेच्छयेति ॥ इच्छारूप-
प्रसादेनेत्यर्थः ॥

सूत्रभाष्यम्

ॐ अनुस्मृतेर्बादरिः ॐ ॥ ३० ॥

तत्र तत्रोक्तस्य विष्णोरग्न्यादिष्वनुस्मर्यमाणत्वात्तन्नियम इति बादरिः ॥ ३० ॥

तत्त्वप्रदीपिका

ॐ अनुस्मृतेर्बादरिः ॐ ॥ तत्र तत्राग्न्यादिसूक्तेषूक्तस्य विष्णोरग्न्यादिषु तत्तदन्तर्या-
मितयाऽनुस्मर्यमाणत्वात्सूक्तनियम इति बादरिः बादरात्मजः शुक इत्यर्थः ॥

तत्त्वप्रकाशिका

प्रकारान्तरेण सूक्तादिनियमस्यान्यथोपपत्तिं वदत्सूत्रमुपन्यस्य व्याचष्टे ॥ अनुस्मृतेरिति ॥
विष्णोरेव अग्न्यादिब्रिद्याप्रतिपाद्यत्वेऽपि तस्य तत्तत्सूक्ताद्युपासकैरग्न्यादिष्वेव प्रतिपत्तव्यत्वाभि-
प्रायेणाग्न्यादिसूक्तादिनियमोपपत्तेर्न तदन्यथानुपपत्त्याऽन्येषां वाच्यत्वं वाच्यमिति बादरिराचार्यो
वक्तीत्यर्थः ॥ ३० ॥

भावदीपः

ॐ अनुस्मृतेर्बादरिः ॐ ॥ ३० ॥ तत्र तत्रोक्तस्य विष्णोरित्यस्यार्थः ॥ विष्णोरेवेति ॥
अग्न्यादीनामप्रतिपाद्यत्वेऽपीत्येवार्थः ॥ ३० ॥

वाक्यार्थमुक्तावली

ॐ अनुस्मृतेर्बादरिः ॐ ॥ अत्रापि साक्षादप्यविरोध इत्यनुवर्तते पूर्वसूत्रादिति शब्दश्च इति
भावेन सूत्रभाष्यार्थमाह ॥ विष्णोरेवेति ॥ प्रतिपत्तव्यतयेति ॥ अन्तर्यामित्वेन प्रतिपत्तव्य-
तयेत्यर्थः । तदुक्तं तत्त्वप्रदीपे । अत्राग्न्यादिसूक्तेषूक्तस्य विष्णोरग्न्यादिष्वन्तर्यामितया अनुस्मर्य-
माणत्वात् सूक्तनियम इति बादरिर्बादरात्मजः शुक इत्यर्थः ।

तत्त्वसुबोधिनी

तस्येति । विष्णोरित्यर्थः ।

वाक्यार्थमञ्जरी

ॐ अनुस्मृतेर्बादरिः ॐ ॥ तत्तत्सूक्ताद्युपासकैरग्न्यादिष्वेव ब्रह्मणोनुस्मृतेर्ध्यातत्वात्तत्सूक्तादि व्यवस्थोतबादरिर्मन्यत इत्यर्थः ॥ प्रतिपत्तव्येति ॥ ध्यातव्येत्यर्थः ॥

सूत्रभाष्यम्

॥ ॐ सम्पत्तेरिति जैमिनिस्तथा हि दर्शयति ॐ ॥ ३१ ॥

साक्षादप्यविरोधं वदन् जैमिनिः सूक्तादिनियममग्न्यादिसम्प्राप्त्या मन्यते । 'तं यथा यथोपासते तदेव भवती'ति दर्शयति ॥ ३१ ॥

तत्त्वप्रदीपिका

ॐ सम्पत्तेरिति जैमिनिस्तथाहि दर्शयति ॐ । साक्षात्परममुख्यतया ब्रह्मवाचकत्वेऽपीतरत्र व्यवहारे प्रयोजनं तत्र व्यवहाराभावे केषाञ्चिद्धेतुं च वदन् जैमिनिस्सूक्तमन्त्रादि-नियममग्न्यादिसूक्तादिभिर्भगवदुपासका- नामग्न्यादिसम्प्राप्त्या मन्यते । तदेव भवति तथैव भवति, यत्प्रकारेणोपास्ते तत्प्रकारेण भवति । अतोऽग्न्यादानुपासकोऽग्न्यादौ सम्पद्यते ॥

तत्त्वप्रकाशिका

रीत्यन्तरेण सूक्तादिनियमस्यान्यथोपपत्तिं कथयत्सूत्रमुपन्यस्य व्याचष्टे ॥ सम्पत्तेरिति ॥ अग्न्यादिसूक्तादिषु परब्रह्मण एव प्रतिपाद्यत्वेऽप्यग्न्यादिसूक्तादिभिरग्न्यादौ भगवदुपास्तावग्न्यादि-प्राप्त्यभिप्रायेण सूक्तादिनियमोपपत्तेर्न तदन्यथानुपपत्त्याऽन्येषां वाच्यत्वं मन्तव्यमिति जैमि-निराचार्यो मन्यत इत्यर्थः । जैमिनिमतं किमर्थं पुनरुच्यते इति मन्दाशङ्कानिवृत्त्यर्थं लौकिकव्यवहारे साक्षाद्ब्रह्मवाचकत्वेऽपि शब्दानामविरोधं वदन्जैमिनिः सूक्तादिव्यवहारस्या-ग्न्यादिप्राप्त्याऽन्यथोपपत्तिं वर्णयतीत्युक्तम् । नन्वग्न्यादिषु भगवदुपास्तावग्न्यादिप्राप्तिर्भवतीत्येतत् कुत इत्यतः सूत्रसूचितां श्रुतिमुदाहरति ॥ तमिति ॥ तदेव भवति प्राप्नुवन्ति । अत्र व्यवहारस्योपचरितत्वाङ्गीकारे प्रागुक्तैवानुपपत्तिः ॥ ३१ ॥

गुर्वर्थदीपिका

व्यासचित्तस्थिताकाशात् व्यासचित्तस्थितबहुविधज्ञानाख्याऽऽकाशात् गृहादिवत् महाकाशा-वच्छिन्नगृहाकाशादिवदवच्छिन्नान्येतानि ब्रह्मसूत्रादौ तत्र तत्र कथितानि कानिचित्

(गुर्वर्थदीपिका)

प्रमेयान्यूरीकृत्य अन्ये जैमिन्याद्या व्यवहरन्तीति स्मृतेर्योजना । अग्रावभिव्यक्तिपक्षेऽग्रावनु-
स्मरणपक्षेऽग्रिलोकप्राप्तिपक्षे च अग्निसम्बन्धेनैवाग्निसूक्तत्वस्य पर्यवसितत्वात् शीतलजल-
सम्बन्धेन घटशैत्यव्यवहारवदग्न्यादिपदेन विष्णुव्यवहारस्योपचरितत्वमिति न मन्तव्यम् ।
उक्तविधया निरवकाशविष्णुविषयकबहुतरश्रुतिलिङ्गसद्भावेन तस्यैव मुख्यत्वात् । अग्न्यादि-
सन्निधानं तु स्वेच्छयैव न तु स्वस्याग्निसूक्तप्रतिपाद्यत्वनिर्वाहाय । अगं गमनासमर्थं जगन्नयतीति
व्युत्पत्त्या अग्निसम्बन्धाभावेऽप्यग्नपदवाच्यत्वेनैव तत्सूक्तप्रतिपाद्यत्वोपपत्तेरिति भावेनाह अत्र
व्यवहारस्येति । अत्र विष्णौ व्यवहारस्य अग्न्यादिपदव्यवहारस्य ॥

इति श्रीमद्वादिराजतीर्थविरचितायां तत्त्वप्रकाशिकाटीकायां
गुर्वर्थदीपिकायां प्रथमाध्यायस्य द्वितीयः पादः ॥ श्रीः ॥

भावबोधः

मन्दाशङ्कानिवृत्त्यर्थमिति । सम्पत्तेरिति शब्दार्थज्ञानवतामुक्तशङ्कानुदयादिति भावः ।
भवति— प्राप्नुवन्तीति । उपासत इत्युक्तत्वात् प्राप्नुवन्तीति बहुवचनोक्तिः ॥

ननु साक्षादपीति सूत्रे लौकिकव्यवहारस्योपचरितत्वमङ्गीकृत्याग्न्यादिशब्दानां परमात्म-
वाचकत्वं समर्थितम् । तथा सूत्रव्यवहारस्याप्युपचरितत्वमङ्गीकृत्य सूत्राणां विष्णुपरत्वं
व्यवस्थाप्यताम् । किमर्थमेतैः सूत्रैः सूक्तादिव्यवहारस्य मुख्यत्वसमर्थनमित्यत आह— अत्र
व्यवहारस्येति । अत्रसूक्तादिविषय इत्यर्थः । प्रागुक्तैवानुपपत्तिः । नापि व्यवहारार्थ-
त्वेनान्यथेपपत्तिरनादित्वादिति । प्रागनुपपत्तिरुक्तैव । न पुनर्वक्तव्येत्यर्थः ।

भावदीपः

ॐ सम्पत्तेरितिजैमिनिः ॐ ॥ ३१ ॥ तत्र तत्रोक्तस्य विष्णोरित्यतदनुवृत्त्यर्थमाह ॥
अग्न्यादीति ॥ परब्रह्मण एवेति ॥ अग्न्यादीनामप्रतिपाद्यत्वेऽपीत्यर्थतयाऽवधारणोक्तिः ।
अर्थभेदस्य स्पष्टत्वान्मन्दाशङ्केत्युक्तम् ॥ प्राप्नुवन्तीति ॥ भूप्राप्ताविति धातोः परस्मैपदमेकवचनं
च छान्दसमिति भावः । ननु मञ्चक्रोशनमिति व्यवहारस्य क्रोशनवत्पुरुषसम्बन्धादुपचरितत्वमिव
अग्निसूक्तमित्यादिव्यवहारस्य सूक्तवत्पुरुषाभिव्यक्त्यनुस्मृतिसम्पत्त्यधिष्ठानत्वादुपचरितत्वमुक्तं
तदयुक्तं निर्बीजत्वात् । अग्न्यादिप्रतिपादकत्वरूपमुख्यार्थेऽनुपपत्त्यभावादित्यत आह ॥ अत्रेति

(भावदीपः)

॥ यथाहि वामनशब्दादिरूपनिरवकाशश्रुत्यादेरन्यत्रानुपपत्त्या अन्यत्यागेन विष्णुमेवोपेत्याङ्गुष्ठ-
मात्रत्वमङ्गुष्ठपरिमितहृदयाकाशे स्थितत्वेन हेतुनोपचरितमिति हृद्यपेक्षया तु मनुष्याधि-
कारत्वादित्यत्र वक्ष्यते तथा तत्र तत्र सूक्तेषु अग्न्यादेरेव प्रतिपाद्यत्वे निरवकाशविष्णु-
श्रुतिलिङ्गादेः सर्वनामा सर्वकर्मत्यादिश्रुत्यादेशचानुपपत्तिरेव सूक्तस्य विष्णुपरत्वं मुख्यमुपेत्य
व्यवहारस्योपचरतत्वाङ्गीकारे बीजमित्यर्थः । यत्तु ऋग्भाष्ये “पृथग्रूपाणि विष्णोस्तु देवतान्त-
रगाणि च । अग्न्यादिसूक्तवाच्यानि नाम्ना सूक्तभिधा भवेत्” । इत्यग्न्यादिशब्दयोगः सूक्ता-
दिव्यवस्थापक इत्युक्तम् । तत्तु सौरसावित्रविष्णुवामनादिसूक्तव्यवस्थार्थमपीति ज्ञेयम् ॥ ३१ ॥

वाक्यार्थमुक्तावली

ॐ सम्पत्तेरिति जैमिनिस्तथा हि दर्शयति ॐ ॥ अत्रापि साक्षादप्यविरोध इत्यनुवर्तते इति
भावेन व्याचष्टे ॥ अग्न्यादीति ॥ मन्दाशङ्केति ॥ प्राग्जैमिन्याचार्येण अग्निमानये-
त्याद्यज्ञव्यवहारस्य वाच्यत्वं विनाप्यनभिज्ञानमूलत्वेन ज्ञानिव्यवहारस्य हानादिप्रवृत्त्यर्थं
सङ्केतमूलत्वेन गतिरुक्ता । इह तु सूक्तव्यवस्थाया गतिरुच्यत इति स्पष्टत्वान्नेदस्येति भावः ॥
लौकिकव्यवहार इति ॥ अग्निमानयेत्यादि ज्ञानिलोकसम्बन्धिव्यवहार इत्यर्थः ॥ तदेव भवतीति
॥ तं यथा यत्प्रकारेण यदधिष्ठानकत्वेन यद्गुणवैशिष्ट्येनोपासते तदेवसामान्ये नपुंसकम् ।
तदधिष्ठानं तादृशगुणादिकं वा भवति । व्यत्ययो बहुलमिति वचनात् भवन्ति प्राप्नुवन्ति । भू
प्राप्ताविति धातोरिति भावः । ननु सूक्तादिवैदिकव्यवहारस्याभिव्यक्त्यादिनिमित्तत्वेनौपचारिकत्वं
कुतो वाङ्गीकार्यम् । साक्षादग्न्यादिप्रतिपादकत्वेन मुख्यता किं न स्यात् उपचारबीजमु-
ख्यार्थानुपपत्त्यभावादित्यत आह ॥ अत्र व्यवहारस्येति ॥ सूक्तादि व्यवहारस्याभिव्यक्त्यादि
निमित्तकत्वेनोपचरितत्वाङ्गीकारे हेतुभूतामुख्यार्थानुपपत्तिः प्रागेवोक्ता । सर्वनामेत्यादि
श्रुतिविरोधस्यात्मशब्दादेर्निरवकाशत्वस्योक्तत्वादिति भावः । भावबोधे तु ननु साक्षादपीति सूत्रे
लौकिकव्यवहारस्योपचरितत्वमङ्गीकृत्य सूक्तानां विष्णुपरत्वं व्यवस्थाप्यताम् । किमर्थमेतैः सूत्रैः
सूक्तादि व्यवहारस्य मुख्यत्वसमर्थनमित्यत आह ॥ अत्र व्यवहारस्येति ॥ अत्र सूक्तादि
व्यवहारविषये इत्यर्थः । प्रागुक्ते वानुपपत्तिः ॥ नापि व्यवहारार्थत्वेनान्यथोपपत्तिः
अनादित्वादिति प्रागनुपपत्तिरुक्तैव न पुनर्वक्तव्येत्यर्थ इति ।

तत्त्वसुबोधिनी

ननु भाष्ये साक्षादप्यविरोधंवदन् इति किमर्थमुक्तमित्यत आह । मन्दाशङ्कानिवृत्त्यर्थमिति । संपत्तेरिति शब्दार्थं जानतामुक्तशङ्कानुदयादितिभावः । शब्दानां साक्षादनन्ययोगेन ब्रह्मवाचकत्वेऽपि लौकिकव्यवहारे अविरोधंवदन् जैमिनिरित्यन्वयः । भवन्तिप्राप्नुवन्तीति । उपासत इत्युक्तत्वात् प्राप्नुवन्तीति बहुवचनोक्तिः । ननु अग्न्यादिसूक्त व्यवहारस्याग्न्यादौ मुख्यत्वमेव किं नांगीक्रियते इत्यत आह । अत्र व्यवहारस्येति । प्रागुक्तैवानुपपत्तिरिति । वैदिकस्याग्न्यादिसूक्तदिव्यवहारस्याग्न्यादिप्रतिप्रादकत्वेन उपचरितत्वांगीकारे हेतुरिति अर्थः । ननु साक्षादपीति सूत्रे लौकिकव्यवहारस्य उपचरितत्वमङ्गीकृत्य अग्न्यादिशब्दानां परमात्म-वाचकत्वं समर्थितम् । तथासूक्तादि व्यवहारस्याप्युपचरितत्वमङ्गीकृत्य सूक्तानां विष्णुपरत्वं व्यवस्थाप्यते किमर्थं एतैः सूक्तादि व्यवहारस्य मुख्यत्वसमर्थनमित्यत आह । अत्र व्यवहारस्येति । अत्रसूक्तादिनियम इत्यर्थः । प्रागुक्तैवानुपपत्तिः नापिव्यवहारार्थत्वेनान्यथोपपत्तिरनादित्वादिति प्रागुक्तानुपपत्तिरुक्तैव न पुनर्वक्तव्येत्यर्थः । इति भावबोधे ।

वाक्यार्थविवरणम्

शङ्केति । ब्रह्मोपासकस्याग्न्यादिप्राप्तिः कथमिति शङ्का इत्यर्थः । ननु विश्वनरशब्दात् 'तस्येदमिति' अण् प्रत्यये 'अचोजिणी'ति आदिवृद्धौ 'वैश्वनर' इति चेत् । उच्यते । विश्वस्य वसुराटोः मित्रेचर्षेनरे संज्ञायाम् विश्वशब्दस्य वसुराट्शब्दयोः परतः मित्रशब्दपरे नरशब्दे च परे दीर्घः स्यात् इति विश्वावसुः विश्वाराट् विश्वानरः विश्वामित्रः इत्याद्युदाहरणम् एवं च प्रकृते विश्वानरशब्दादेवाण्प्रत्यये णित्वादिवृद्धौ वैश्वानर इति भवतीति द्रष्टव्यम् ॥ १, २, ७ ॥

इति श्रीनिवासतीर्थ विरचिततत्त्वप्रकाशिकावाक्यार्थविवरणे
प्रथमाध्यायस्य द्वितीयः पादः समाप्तः॥

वाक्यार्थमञ्जरी

ॐ सम्पत्तेरिति जैमिनिस्तथाहिदर्शयति ॐ ॥ अग्न्यादिसूक्ताद्युपासकानामग्न्यादि प्राप्तेर्निमित्तात्तत्सूक्तादि नियम इति जैमिनिर्मन्यते । तदुपास्तौ तत्प्राप्तिः कुत इत्यत उक्तम् ॥ तथा हि दर्शयतीति ॥ ह्यस्मात्तयथा यथेति श्रुतिर्जैमिनेर्मतं यथातथादर्शयतीत्यर्थः ॥

(वाक्यार्थमञ्जरी)

मन्दाशङ्केति ॥ सम्पत्तेरिति शब्दार्थं जानताम् उक्तशंकानुदयादीति भावः । उपासत इति बहुवचनात्प्राप्नुवन्तीति बहुवचनोक्तिः । ननु यथासाक्षादप्यविरोधं जैमिनिरिति सूत्रे लौकिकव्यवहारस्यौपचारिकत्वमङ्गीकृत्य अग्न्यादि शब्दानां भगवद्वाचकत्वं समर्थितम् । तथा सूक्तादि व्यवहारस्याप्युपचरितत्वमङ्गीकृत्य सूक्तानां विष्णुपरत्वं व्यवस्थाप्यतां किमनेनैतैः सूत्रैः सूक्तादिव्यवहारस्य मुख्यार्थत्वसमर्थनेत्यत आह ॥ अत्रव्यवहारस्येति ॥ सूक्तादिविषयमित्यर्थः । प्रागुक्तैवानुपपत्तिः नापि व्यवहारार्थत्वेनान्यथोपपत्तिरनादित्वादिति प्रागुपपत्तिरुक्तैवनपुनर्वक्तव्येत्यर्थः ।

सूत्रभाष्यम्

न ह्यन्योपासकोऽन्यं प्राप्नुत इति युज्यत आह—

॥ ॐ आमनन्ति चैनमस्मिन् ॐ ॥ ३२ ॥

एनं विष्णुमस्मिन्नग्न्यादावामनन्ति । ‘योऽग्नौ तिष्ठन्’ (बृ.उ. ५-७-५) ‘य एष एतस्मिन्नग्नौ तेजोमयोऽमृतमयः पुरुष’ (बृ.उ. ४-५-३) इत्यादिना ॥ ३२ ॥ इति वैश्वानराधिकरणम् ॥ ७ ॥

॥ इति श्रीमदानन्दतीर्थभगवत्पादाचार्याविरचिते
श्रीमद्ब्रह्मसूत्रभाष्ये प्रथमाध्यायस्य द्वितीयः पादः ॥

तत्त्वप्रदीपिका

तामेव भगवतस्तत्र तत्र स्थितिं स्पष्टयत्यतिशङ्कां परिहरन्— ॐ आमनन्ति चैनमस्मिन् ॐ ॥ नैकत्रैवामनन्ति वाजसनेयिनः । चकारादन्यत्र च “यश्चायमस्मिन्नि”त्यादौ । अन्ये चाऽमनन्ति “य एष एतस्मिन्नि”त्यादौ । अन्ये चाऽमनन्ति “एतमस्यामेतं दिवी”त्यादि ॥ अन्ये च “तत्सृष्ट्वा तदेवानुप्राविशदि”त्यादि । ॐ स्मरन्ति च ॐ “यच्चन्द्रमसि यच्चाग्नावित्यादि ॥

इति वैश्वानराधिकरणम् ।

इति तत्त्वप्रदीपिकायां प्रथमाध्यायस्य द्वितीयः पादः ॥

तत्त्वप्रकाशिका

यदुक्तम् अग्न्यादिसूक्तादिभिर्ब्रह्मोपासकस्याग्न्यादिप्राप्तिरिति तच्छत्युक्तमपि न युक्तम् ।
‘मद्भक्ता यान्ति मामपि’ इत्यादेरन्योपासकस्यान्यप्राप्तेरयोगात् । ‘श्रुतोपनिषत्कगत्यभिधानाच्च’
इत्यादौ तदनभ्युपगमाच्चेति भावेनाऽऽशङ्क्य तत्परिहाराय सूत्रमवतार्य व्याचष्टे ॥ न हीति ॥ न
विष्णूपासकस्याग्न्यादिप्राप्त्युक्तिरयुक्ता । अग्न्यादिप्राप्तिपदेन तदन्तर्गतभगवत्प्राप्तेर्विवक्षितत्वात् ।
यतोऽग्न्यादावपि विष्णुमामनन्ति श्रुतय इति भावः । चशब्दः शङ्काव्यावर्तकः । अतोऽयं
वैश्वानरो विष्णुरेवेति तस्यैव सर्वगतत्वमिति सिद्धम् ॥ ३२ ॥ अ०७ ॥

इति श्रीमदानन्दतीर्थभगवत्पादाचार्यविरचितस्य
श्रीमद्ब्रह्मसूत्रभाष्यस्य टीकायां जयतीर्थमुनिविरचितायां
श्रीमत्तत्त्वप्रकाशिकायां प्रथमाध्यायस्य द्वितीयः पादः ॥

भावबोधः

तदनभ्युपगमाच्चेति भावेनेति । न ह्यन्यविषयोपासनयाऽन्यगतिर्युक्तेति यत्तत्र सिद्धान्त-
युक्तित्वेनोक्तं तस्यैव न ह्यन्योपासकोऽन्यं प्राप्नुत इत्युपन्यासादिति भावः ।

अत्राद्ये— श्रुतिरूपस्वपक्षसाधकोक्तिः । द्वितीये— समाख्यारूपतदुक्तिः । तृतीये—
वैश्वानरशब्दसामानाधिकरण्येनान्तरङ्गाग्रिश्रुत्यादिबाधकोद्धाराय हेतूक्त्या तेषां
सावकाशत्वोक्तिः । तत्राग्रिश्रुत्यादीनां दृष्ट्युपदेशादित्यनेन सावकाशत्वमुक्त्वा तत्कल्पकात्म-
शब्दस्यासम्भवादिति निरवकाशत्वमुक्त्वा तस्याप्यमुख्यत्वशङ्कानिरासाय पुरुषविधमिति
सावकाशतानर्हपुरुषसूक्तसमाख्योक्ता । चतुर्थे तृतीयसूत्रांशोक्तात्मशब्दनिरवकाशत्वाद्यतिदेशेन
परपक्षनिरासः । पञ्चमे सूचीकटाहन्यायेनाग्न्यादिशब्दानां भूतादौ बहिरङ्गलोकप्रसिद्धेर्गत्युक्तिः
षष्ठे मोक्षवश्यकत्वसाधनाय वैदिकाग्न्यादिसूक्तव्यवहारनियमस्य गत्युक्तिः । सप्तमे
तदनन्तरमप्यनुवर्तमानसाधनापेक्षया तस्यैव गत्यन्तरोक्तिः । अष्टमे मोक्षरूपफलापेक्षया तस्यैव
गत्युक्तिः नवमे अष्टमोक्तगतिबाधकोद्धार इति सूत्रक्रमः ॥ अत्र—

“एतद्भावाभिधं लिङ्गं क्रियालिङ्गे ततः परम् ।

अन्तर्याम्यन्तरश्चेति क्रियाभावाख्यमुच्यते ॥

अदृश्यत्वाद्यभावाख्यं श्रुतिलिङ्गाधिका परा” ॥

(भावबोधः)

इत्यनुव्याख्याने— “सर्वगोऽत्ता नियन्ता च दृश्यत्वाद्युज्झितः सदा ।
विश्वजीवान्तरत्वाद्यैलिङ्गैः सर्वैर्युतः स हि ॥”

इति संक्षेपे चोक्तरीत्या आद्यमधिकरणं सर्वगतत्वरूपभावाख्यलिङ्गप्रतिपादकमेका पेटिका । द्वितीयतृतीयाधिकरणद्वयमत्तृत्वाख्यक्रियारूपलिङ्गप्रतिपादकतयैका पेटिका । तत्राद्ये सर्वात्तृत्वरूपसामान्यस्य, द्वितीये तद्विशेषकर्मफलभोक्तृत्वस्योक्तिः । चतुर्थपञ्चमाधिकरणद्वयं नियामकतयान्तरवस्थानलक्षणक्रियाभावाख्य लिङ्गप्रतिपादकतय एका पेटिका । तत्राद्ये—नियामकतया चक्षुरन्तःस्थत्वोक्तिः । द्वितीये— सर्वसत्तादिनियामकत्वरूपान्तर्यामित्वोक्तिः । षष्ठमधिकरणम्— अदृश्यत्वाद्यभावाख्यलिङ्गप्रतिपादकत्वेनैका पेटिका । सप्तमं— बहुलिङ्गसमन्वयफलकवैश्वानरनामसमन्वयप्रतिपादकतयैका पेटिकेति द्रष्टव्यम् ॥ इति वैश्वानराधिकरणम् ॥ ७ ॥

इति श्रीमद्रघुवर्यतीर्थपूज्यपादशिष्यरघूत्तमयतिकृते
तत्त्वप्रकाशिकाभावबोधे प्रथमाध्यायस्य द्वितीयः पादः ॥

भावदीपः

ॐ आमनन्ति चैनमस्मिन् ॐ ॥ ३२ ॥ तदनभ्युपगमाच्चेति ॥ न ह्यन्यविद्ययाऽन्यगतिर्युक्तेति कगत्यन्यथानुपपत्त्या कशब्दितब्रह्मण एव प्रकरणित्वाभ्युपगमादिति भावः । सौत्रचशब्दार्थमाह ॥ न विष्ण्वत्यादिना ॥ उपपादकत्वेन सूत्रखण्डभाष्यं व्याचष्टे ॥ यत इति ॥ आमनन्ति नामनन्ति चेति भ्रान्तिनिरासायाऽऽह ॥ चशब्द इति ॥ यद्वा समुच्चेयाभावाद्व्यर्थोऽयं चशब्द इत्यत आह ॥ चशब्द इति ॥ तत्प्रकारः प्राग्विवृत इति भावः । तत्त्वप्रदीपे तु नैकत्रैवामनन्ति वाजसनेयिनः । चकारादन्यत्र च यश्चायमस्मिन्नित्यादौ अन्ये चामनन्ति एतमस्याम् एतं दिवीत्यादि अन्यत्र तत्सृष्ट्वा तदेवानुप्राविशदित्यादि स्मरन्ति च यच्चन्द्रमसि यच्चाग्नौ इत्यादीत्युक्तम् ॥ अत इति ॥ आत्मशब्दश्रुतिस्मृति-समाख्याप्रकरणरूपसाधकभावात् । परकीयश्रुतिलिङ्गविद्याभेदव्यवहारविरोधादिबाधकाभावाच्चेति सर्वसौत्रहेतुभागार्थः । वैश्वानरो विष्णुरिति साध्यभागार्थः । एवेति अत एव न देवताभूतं चेति सूत्रार्थः । वाजसनेयेत्यादिवाक्यस्याप्यत्र प्रागुक्तत्वात्तत्रत्यस्य विष्णुत्वोपसंहारे तत्र तत्र सर्वगतत्वाभावेन सर्वगतत्वाक्षेपसमाध्ययोगादयमित्युक्तम् । छान्दोग्यस्थ इत्यर्थः । सर्वगतत्वमिति फलोक्तिः । अत्राभिविमानपदोक्तं पूर्वत्र ततमपदोक्तं सर्वगतत्वमित्यर्थः । प्रादेशमात्रत्वं तु सर्वगतस्याप्यङ्गुष्ठमात्रत्वमिव अधिकार्याद्यपेक्षया हृद्यपेक्षयात्वित्यत्र समाहितं भविष्यति । केचित्स्वदेहान्तर्हृदयावकाशे प्रादेशमात्रं पुरुषं वसन्तमित्यादिस्मृतेरिति भावः ।

(भावदीपः)

यत्त्वत्र केनचिद्वैश्वानरो भूत्वेत्यत्र वैश्वानराग्र्यभेदादिविकल्पपूर्वं दूषणमुक्तं तत्र । वैश्वानरनामको वैश्वानररूपविशेषो भूत्वेत्यर्थोक्तौ दोषाभावात् । यच्च तृतीये प्रकरणादित्येव वाच्ये असम्भवादित्युक्तिरयुक्तेति तच्च न । प्रकरणस्य निरवकाशत्वोक्त्यर्थत्वात्तथोक्तेः । यच्च पुरुषसूक्तवैश्वानरविद्ययोर्भिन्नार्थत्वेन वैश्वानरस्य पुरुषविधत्वायोग इति । तत्र । टीकायामेव पूर्वं समाधानात् यदपि शब्दानां ब्रह्मणि समन्वयेऽप्यन्यत्रवृत्तेः सूत्रे प्रतिषिद्धत्वाभावेनान्यत्र व्यवहारविरोधशङ्कानुदयात्तत्समाधानार्थं साक्षादित्यादिपञ्चसूत्री व्यर्थेत्यादि । तदप्यसारम् । प्रतिनयं तत्त्वित्यध्याहारेणान्यत्रवृत्तेः प्रतिषिद्धत्वात् । अतो यथाभाष्यटीकायामुक्त एव सूत्रार्थः समञ्जस इति ॥ ३२ ॥ अ० ७ ॥

इति श्रीमद्भाष्यटीकाभावदीपे राघवेन्द्रयतिकृते प्रथमाध्यायस्य द्वितीयः पादः ॥

वाक्यार्थमुक्तावली

ॐ आमनन्ति चैनमस्मिन् ॐ इत्यादौ तदभ्युपगमाच्चेति ॥ अन्योपासकस्यान्य-
प्राप्तेरनभ्युपगमादित्यर्थः । यथोक्तं तद्भाष्ये— न ह्यन्यविद्ययाऽन्यगतिर्युक्तेति ॥ च शब्द इति ॥
विष्णुपासकस्याग्न्यादिप्राप्तिरयुक्तेति येयमेतत्सूत्रव्यावर्त्याशङ्का तस्या निषेधसमुच्चायक इत्यर्थः ।
ततश्च एनं विष्णुमस्मिन् देवता भूतं चेति प्रकृतेऽग्न्यादौ यतः श्रुतय आमनन्ति अतः उक्तशङ्का
न युक्तेति सूत्रार्थः । अत्राद्यं सूत्रद्वयं स्वपक्षसाधकम् । तत्राप्याद्ये स्वपक्षे श्रुति रूपसाधकोक्तिः ।
द्वितीये स्मृतिसमाख्योक्तिः । तृतीये परपक्षे साधकशङ्कायां तेषां तथा दृष्ट्युपदेशादिति
सावकाशत्वोक्त्या तदभावोक्तिः । अत एव स्वपक्षे साधकोद्धारश्च । यद्यप्यसम्भवात् पुरुष-
विधमपीत्युक्तप्रकरणश्रुति समाख्ययोः स्वपक्षसाधकत्वात् परपक्षे साधकाभावोक्तेः पूर्वमेव
तदुपन्यासः कार्यः । तथापि परोपन्यस्ताग्रिश्रुत्यादीनां सावकाशत्वं विष्णुपक्षे निरव-
काशप्रकरणादिबलात् कल्प्यते इति भावेन पश्चात्तदुपन्यासः चतुर्थे अत एवेत्यतिदेशसौकर्यार्थं
च । चतुर्थे तु परपक्षेऽप्रसिद्धिलक्षणसाधकमाशङ्क्य तृतीयसूत्रांशोक्तात्मशब्दनिरवकाश-
त्वाद्यतिदेशेन प्रसिद्धेरपि प्रकृतेऽपवादोक्त्या तन्निरासः । साक्षादपीत्यादिसूत्रपञ्चकेन
लौकिकव्यवहारवैदिकसूक्तादि प्रसिद्धयन्यथानुपपत्तिं परपक्षे साधकं तद्विरोधं स्वपक्षे साधक-
माशङ्क्य निरासः । तत्राद्ये सूचीकटाहन्यायेनाग्न्यादिशब्दानां भूतादौ बहिरङ्गलोक-
प्रसिद्धेर्गत्युक्तिः । देवतासु भगवतः प्रथममभिव्यक्तिः तदनन्तरमनुस्मृत्याऽपरोक्षः अव्यक्तस्व-
भावस्यानुस्मरणापरोक्षयोरयोगात् । अनन्तरं सम्पत्तिक्रमविवक्षा षष्ठसप्तमाष्टमसूत्रक्रमः । नवमे
त्वष्टमोक्तगतिबाधकोद्धार इति । अत्र पादे भावलिङ्ग समन्वयानन्तरमभावलिङ्गसमन्वयावसर
इति भावेन भाव लिङ्गसमन्वयपरस्याधिकरण पञ्चकस्य प्राथम्यं तदनन्तरमभावसमन्वयस्य

(वाक्यार्थमुक्तावली)

सप्तमस्य पादद्वयशेषत्वात् पादद्वयान्ते निवेशः । अधिकरणपञ्चकेपि सत्तापूर्वकत्वात् क्रियासत्तावाचिशब्दसमन्वय आद्यद्वितीय तृतीये क्रियासत्ताख्योभयविधलिङ्ग प्रति पादकत्वाच्चतुः पञ्चमयोरेकैक निरूपणानन्तर्यम् । तत्र क्रमनियामकत्वं तु तत्रैवोक्तमित्यधिकरणक्रमो ज्ञेयः

इति श्रीमद्विठ्ठलाचार्यतनुजेन श्रीमत्तीर्थर्यचरणसेविना श्रीनिवासेन रचितायां श्रीमत्तत्त्वप्रकाशिकावाक्यार्थमुक्तावल्यां प्रथमाध्यायस्य द्वितीयः पादः।

तत्त्वसुबोधिनी

तदनभ्युपगमच्चेति भावेनेति । नह्यन्यविद्यया अन्यगतिर्युक्तेति यत्तत्र सिद्धान्तयुक्तित्वेन तत्त्वस्यैव । नहि अन्योपासकोऽन्यं प्राप्नुत इत्युपन्यासादितिभावः । अत्रचाद्येसूत्रे स्वप्नश्रुतिरूपसाधकोक्तिः । द्वितीयेसमाख्यारूपस्य साधकोक्तिः । अत्रेतिशब्दस्याद्यसूत्रानुषङ्गविष्णुः वैश्वानरः इत्यनेनान्वयः । तथाचविष्णुः वैश्वानर इति गीतायां स्मर्यमाणं विष्णुवैश्वानरत्वम् । अत्रापि विष्णुरेव वैश्वानर इत्यस्यानुमापकमिति सूत्राक्षरार्थः । तृतीये वैश्वानरशब्दमात्र विषयासाधारणबाधकभावस्य पुरुषसूक्तसमाख्यायाश्चोक्तिः । चतुर्थेपरमतनिरासपञ्चमे लौकिकस्य वैदिकस्य चान्यत्र व्यवहारस्य गत्युक्तिः । वाक्यार्थधाव्यवहितैः लक्षणविना साक्षान्मुख्यवृत्त्या ब्रह्मणः शब्दार्थत्वेपि व्यवहारविरोध इति चास्याक्षरार्थः । सप्तमाष्टमेषु वैदिकग्रन्थादिसूक्तनियमस्य गत्युक्तिः । नवमे अष्टमोक्तगतिबाधकोद्धारसूत्रक्रमः । यद्यपि अनुस्मृत्यनन्तरं अभिव्यक्तिः अभिव्यक्त्यनन्तरं सम्पत्तिः तथापि अभिव्यक्त्यनन्तरमपि संपत्तेः प्राक् अनुस्मृतिरपेक्षितेति दर्शयितुमनुस्मृतेः मध्ये उक्तिरितिभावः ।

इति पाण्डुरङ्गी श्रीनिवासाचार्य विरचिततत्त्वप्रकाशिकाविवृतौ
प्रथमाध्यायस्य द्वितीयः पादः समाप्तः ॥

वाक्यार्थमञ्जरी

अन्तरङ्गानुपपत्तिं चाह ॥ श्रुतेति ॥ तत्रद्वितीयाविद्यापरिज्ञानेनब्रह्मप्राप्तेरुक्त्याब्रह्मणस्तद्विद्याविषयत्वं नाग्रेरिति वदतान्यज्ञानेनान्यप्राप्तेरनभ्युपगमादित्यर्थः ॥ ॐ आमनन्तिचैनमस्मि ॥ ॐ ॥ एनं विष्णुम् अस्मिन्नग्रे योऽग्रौतिष्ठन्नित्यादि श्रुतय आमनन्ति प्रतिपादयन्तीत्यर्थः व्यावर्तकः व्यावृत्तिसमुच्चायकः एतदाशंकातिरासकसमुचितस्यैवोक्तहेतोः स्वार्थसाधकत्वादिभावः ॥ ७ ॥

इति श्रीमत्तत्त्वप्रकाशिकावाक्यार्थमञ्जर्यां शर्करायां श्रीनिवासविरचितायां
प्रथमाध्यायस्यद्वितीयः पादः ॥

श्रीपद्मनाभतीर्थविरचिता
ब्रह्मसूत्रभाष्यटीका सत्तर्कदीपावली

१. जिज्ञासाधिकरणम्

निर्दोषं गुणपूर्णं च ज्ञेयं गम्यं रमापतिम् ।
श्रीमदानन्दतीर्थाख्यं वन्दे सर्वविदं गुरुम् ॥
प्रसन्नमपि गूढार्थं भाष्यं तत्सुमनोहरम् ।
व्याख्यास्ये लेशतो भक्त्या गुरुदेवप्रसादतः ॥

ब्रह्मसूत्रव्याख्यामारभमाणो भगवानाचार्यः स्वेष्टदेवतां गुरुंश्च नत्वा श्रीमन्नारायणः सर्व-
गुणोदीर्णत्वादिलक्षणश्चतुरध्यायसूत्रप्रतिपाद्यतया भाष्यत इति प्रतिजानीते । नारायणमिति ।

कथमेतेषां सूत्राणां प्रामाण्यं, कथं चोपादेयत्वमित्यत आह । द्वापर इति । न दुर्मतिजिनादि-
वाक्यवदस्याप्यसुरा दिव्यामोहनार्थत्वं किन्तु ब्रह्मादिदेवक्रष्यादीनां परतत्त्वज्ञाननिर्वृत्त्यर्थं
प्रणीतत्वात् श्रुतिमूलत्वाद्युक्तिमूलत्वाच्च प्रामाण्यम् । उपादेयत्वं त्विष्टानिष्टप्राप्तिपरिहारोपाय-
ज्ञापकवेदनिर्णायकत्वात्सिध्यतीत्यर्थः । बहुपुराणादिसिद्धत्वेन विगानानर्हमप्येतत्सूत्रप्रामाण्यं
स्कान्दपुराणादिवाक्यैर्द्रढयति । नारायणादिति । गौतमशापस्तु स्वहतगोनिर्मातृविषयः ।
चतुर्विंशत्यादिभेदस्तु वेदशाखाविषयः । कृष्णद्वैपायनादन्ये द्रौणिव्यासादयो विशेषणात्सोपपद-
व्यासशब्दाभिधेया इत्यर्थः ।

ॐ अथातो ब्रह्मजिज्ञासा ॐ

तत्र तावत्प्रथमसूत्रं व्याख्यातुमुपादत्ते । अथेति । तत्राथातः शब्दौ व्याचष्टे । अथ शब्द
इति । उक्तार्थे गारुडवचनमुदाहरति । अथात इति । ओंकारश्चाथशब्दश्च द्वावेतौ ब्रह्मणः पुरा ।
कण्ठं भित्त्वा विनिर्यातौ तस्मान्माङ्गलिकाचुभौ । इत्यादिवचनात् श्रुतमात्रेणाप्यथशब्देन
मङ्गलाचरणं भवतीति ज्ञायते । अत्र अकाराद्यर्थकथनम् अथातःशब्दयोः प्राशस्त्यज्ञापनार्थम् ।
सर्ववागात्मकत्वं तकारस्य तत्प्रतिपाद्यविष्णुवाचित्वात् । तकारथकारौ विष्णोर्व्या-
प्तिस्थितिवाचिनावित्यर्थः ।

यदानन्तर्यमथशब्दो ब्रवीति तमधिकारं मन्दमध्यादिभेदेन त्रिधा विभज्य भागवततन्त्रोक्त्या
दर्शयति । मन्देति । विष्णुभक्तिमत्वे सत्यध्ययनवतामपि शमदमादिराहित्यसाहित्यवशान्मन्द-

मध्योत्तमभेदविशेषित एव जिज्ञासाधिकारो नाविशेषित इत्येतस्मिन्नुपरितनमपि सूत्रद्वयं दर्शयति । अध्ययनेति । तथानेकशाखागतश्रुतिमप्यस्मिन्नर्थे दर्शयति । शान्त इत्यादिना । यमेवैष वृणुत इत्यनेन त्रियमाणस्य भक्तत्वं सिद्धयति । न ह्यभक्तं कश्चित् स्वीकरोतीति । तेन लभ्य इत्यनेन स्वीकृतेन लभ्य इत्युच्यते । लब्धः परमात्मा किं करोतीत्याकाङ्क्षायामुक्तं तस्यैष आत्मा विवृणुते तनूं स्वामिति । तस्य स्वीकृतस्य एष परमात्मा स्वां तनूं वेदवाक्यैः विवृणुते प्रकाशयतीत्यर्थः । अनेन भक्त्या विष्णुं प्रसाद्य तस्मात्प्रसन्नात् तज्जिज्ञासा कर्तव्येत्युक्तं भवति । विष्णवादिकं नाम । इतिहासादि तन्त्रम् ।

अतदशब्दस्य हेत्वर्थं विवृणोति । यत इति ॥ जिज्ञासाऽऽसादितब्रह्मज्ञानं विना विष्णु-प्रसादद्वारकमोक्षासिद्धेर्ब्रह्मजिज्ञासा वर्तव्येत्यर्थः । न च साङ्गादध्ययनादेव ब्रह्मज्ञानसिद्धेर्व्यर्था ब्रह्मजिज्ञासेति वाच्यम् । जिज्ञासामन्तरेण संशयविपर्ययरहितज्ञानासम्भवात् । न हि परस्परं विरुध्यमानवाक्यैर्निर्णायकन्यायव्युत्पादनमन्तरेण सम्यग्ज्ञानं ब्रह्मविषयकमुत्पद्यते । अत्र ब्रह्म-जिज्ञासापदं स्वाकाङ्क्षितेन न्यायप्राप्तेन कर्तव्यमितिपदेन योजयितव्यमित्येतद्धृदि निधाय पदसापेक्षं वाक्यसापेक्षं वा यत्सूत्रं तत्र न्यायप्राप्तं पदादिकमश्रुतमप्यध्याहर्तव्यमित्येतद् बृहत्संहितावचनेन दर्शयति । तत्रेति ॥ न चाध्याहारस्य निरङ्कुशत्वादिकं पदमध्याहर्तव्यमिदं तु नेति नियमहेतुर्नास्तीति वाच्यम् । यत्र साकाङ्क्षावाक्ये यत्पदं विनान्यस्य पदस्यावकाशो न्यायवाधितः तत्र तदेव पदमध्याहार्यतया प्रतिष्ठितं न्यायवशादिति नियामकस्य वक्तुं शक्यत्वात् । अनेकपदानामविशेषेण अवकाशवति हि साकाङ्क्षावाक्ये इदमेव पदमध्याहार्यमिति नियमो न युज्यत इत्यर्थः । यतो नारायणप्रसादमृत इत्यादिनोक्तमर्थं श्रुतिस्मृतिभिः समर्थयते तमेवमित्यादिना । तं पुरुषोत्तममेवं विद्वान् तत्प्रीत्याऽमृतो भवति 'प्रियो हि ज्ञानिनोत्यर्थमहं स च मम प्रिय' इति भगवद्वचनात् । न चात्र ज्ञानिनि भगवतः प्रीतिप्रतीतावपि तत्प्रीतिसाध्यत्वं मोक्षस्य न प्रतीयते इति वाच्यम् । 'यमेवैष वृणुते तेन लभ्य' इत्यत्र यमेष परमात्मा वृणुते तेनैव मोक्षदातृत्वेन लभ्यत इति मोक्षस्य विष्णुस्वीकारसाध्यत्वप्रतीतेः । न च तीर्थस्नानादिनैव ज्ञानसिद्धौ व्यर्था जिज्ञासेति वाच्यम् । 'आत्मा वा अरे द्रष्टव्यः श्रोतव्यो मन्तव्यो निदिध्यासितव्य' इत्यादौ विष्णुज्ञानार्थं श्रवणादिविधानविरोधादेवेत्यर्थः । यज्ञादिकर्मणैव विष्णुप्रसाद इत्येतामाशङ्कान् नारदीयवचनेन परिहरति । कर्मणेति ॥ विष्णुजिज्ञासया विष्णुप्रसादो युक्तः न तु ब्रह्मजिज्ञासयेत्यत आह । ब्रह्मेति ॥ विष्णुरेव ब्रह्मेत्यत्र तद्विषयत्वेन प्रसिद्धश्रुतिमाह । यमन्तरिति ॥ क्षीरसमुद्रशायित्वलिङ्गविशिष्टमन्तस्समुद्र इत्यादिनाऽनूद्य 'तदेव

ब्रह्म परमं कवीना'मिति विधानात् । 'तन्नो विष्णुः प्रचोदया'दित्युत्तरत्र श्रवणाच्च । न च तत्रैव 'तन्नो रुद्र' इत्यादिश्रवणात् रुद्रादीनामपि ब्रह्मत्वप्राप्तिरिति वाच्यम् । तदेवाग्निस्तद्वायुस्तत्सूर्य-
स्तदुचन्द्रमा इत्यादिना क्षीरसमुद्रशायिन्येव इतरदेवतानाम्नां रुद्रादिशब्दानां च मुख्यनिष्ठत्वात् ।
रुद्रादिनाममात्रवाच्यत्वे विष्णोः श्रुतिमाह । नामानीति ॥ लोके तावत्सुरनरादिरूपे
परमैश्वर्यादिप्रवृत्तिनिमित्ताभावाद्विश्वानीन्द्रादिनामानि अभितो मुख्यतो न सन्ति । अतोऽनृतस्य
ब्रह्म व्यतिरिक्तस्य जगतः यस्मादैश्वर्यादिकं सर्वं मुख्यतो नामप्रवृत्तिनिमित्तम् आविरासीत् । तं
च गुणसमुद्रं सर्वाणि नामानि आसमन्तात्परममुख्यतया विशन्ति तं विष्णुमेव परममुदाहरन्ति
इत्यर्थः । अन्येषामपि विष्ण्वादिनामवत्त्वं किं न स्यादित्येतत् श्रुत्या परिहरति । यो देवानामिति
॥ अत्र विश्वकर्तृत्वाद्विश्वकर्मनामा विष्णुरेवेति प्रतिपाद्यते न देववर्धक्यादिः । अजस्य
नाभावध्येकमर्पितं यस्मिन्विश्वा भुवनानि तस्थुरिति पद्मनाभत्वाख्यविष्णुलिङ्गश्रवणविरोधात् ।
ननु पद्मनाभवदन्योऽप्यर्थः सम्भवतीत्यत आह । न चेति ॥ न हि सर्वभुवनाश्रयपद्माधारा-
नाभिमान् इतः पद्मनाभादन्यः श्रुतिपुराणादि प्रसिद्धोऽस्तीत्यर्थः । एतामेव श्रुतिमुदाहृत्य
पद्मनाभप्रतिपादकपुराणवचनमाह । अजस्येति । व्यस्ताः इन्द्रादीन् प्रति समस्ता एकीकृत्य दत्ता
ब्रह्माणं प्रति विश्वविभूतिर्येन स तथोक्तः । इतोपि विश्वकर्मसूक्ते प्रतिपादितो विष्णुरेव पर एना
पृथिव्यैतावती महिना सम्बभूवेति परशब्दस्यावध्यपेक्षत्वात् । दिवेत्यादेर्विभक्तिविपरिणामः
कार्यस्ततश्चैतदुक्तं भवति । दिवः पर एतस्याः पृथिव्याश्च परो यः पुरुषोत्तमो निर्दिष्टो अस्य
महिम्ना प्रभावेन अहमेतावती अहं रुद्रेभिर्वसुभिश्चरामीत्यारभ्य उक्तमाहात्म्यवती सम्बभूवेति ।
द्यावापृथिवीदेवताचात्र लक्ष्मीरेव द्विरूपा विवक्षिता । तेन द्यावापृथिवीपरत्वं नाम विष्णोः
प्रकृतिपरत्वमेव । न चात्रलक्ष्मीप्रभावकारणभूतः द्यावापृथिवीपरो विष्णुरेव कस्माद् ब्रह्मादिः
किं न स्यादिति वाच्यम् । यं कामये तं तमुग्रं कृणोमीत्यादिना रुद्रब्रह्मादीनां स्वसृज्यत्वमुक्त्वा
लक्ष्मीरेव ममयोनिरप्स्वान्तः समुद्र इति क्षीरोदार्णवान्तःशयानस्य स्वप्रादुर्भावकारणस्य
विष्णोर्निर्दिष्टत्वेन ब्रह्मादेर्लक्ष्मीच्छयाप्तपदत्वेन विष्णोः प्रकृतिपरत्वेन सिद्धेः । ब्रह्मशब्देन
चतुर्मुख इवात्र उग्रशब्देन रुद्र एवोच्यते । उग्रः कपदीति प्रसिद्धत्वात् ।
समुद्राप्स्वन्तर्योनिशब्दार्थस्य निर्देशेन च नारायणपदयौगिकार्थस्य सूचितत्वात् प्रसिद्धत्वाच्च स
एवात्र निर्दिश्यते । नाराः आपः अयनं यस्य सः नारायणः । तन्नामग्रहणं लक्ष्म्याः स्त्रीणां
स्वभर्तृनामग्रहणम् अनुचितमिति ज्ञापयितुं न कृतम् । न चोग्रशब्देन रुद्रादन्य एव
गौण्यावृत्योक्तः किं न स्यादिति वाच्यम् । असति बाधके प्रसिद्धपरित्यागासम्भवात् । न

चान्याधीनत्वे रुद्रस्य विश्वाधिको रुद्रो महर्षिरिति श्रुतिविरोध इति वाच्यम् । 'तु श्रुतेरुक्तरीत्या विष्णुपरत्वात् । 'शाश्वतं शिवमच्युतम्' इत्यादि श्रुतीतिहासादौ विष्णुविषयत्वेन शिवादि-शब्दप्रयोगाच्च । एवं यत्र सर्वोत्तमत्वविषयतया प्रयोग इन्द्रादिशब्दानां विश्वस्मादिन्द्र उत्तर इत्यादिश्रुतीतिहासादौ तत्रोक्तवक्ष्यमाणन्यायैः विष्णुरेवोच्यते । तथाहि वचनम् । वेद इति । तदेतदाह । परोदिवेत्यादिना । न च वेदरामायणादिभिः विष्णुरेव सर्वोत्तमतया प्रतिपाद्यते चेत् पाशुपतादिग्रन्थैर्विरोधः तैस्तु रुद्रादेरेव सर्वैश्वर्यादितयेरणादिति वाच्यम् । लोकव्यामोहनार्थं विष्णुनियुक्तरुद्रकृतत्वेनोक्तत्वात्तेषां वराहपुराणे । तदाह । न चेति । मुह्यति तथ्यमिति प्रतिपादितानीत्यर्थः । तथाच पाद्मे । आगमैः कल्पितैस्त्वंच जनान्मद्विमुखान्कुर्विति । ननु वैष्णवेष्वेव पुराणेषु विष्णोः सर्वोत्तमत्वप्रतिपादनं नान्यत्रेत्यत आह । शैव इति । अतः शिवादेः सर्वोत्तमत्वप्रतिपादनं शैवपुराणेषु मोहार्थमेवेति मन्तव्यम् । न तु तद्वद्वैष्णवेषु विष्णवन्त्यस्य सर्वोत्तमत्वप्रतिपादनमस्ति । यत्र कचित्सन्दिग्धमिव दृश्यते तदेष मोहं सृजामि इत्यत्र मोहार्थत्वेन परिहृतमित्यर्थः । (१।१।१)

२. जन्माधिकरणम्

ॐ जन्माद्यस्य ततः ॐ

किं तद् ब्रह्म यज्जिज्ञासा कर्तव्येत्यपेक्षायां जगज्जन्मादिकर्तृत्वाख्येन स्वरूपलक्षणेन विशिष्टं ब्रह्म प्रतिपादयत्सूत्रमवतारयति । ब्रह्मण इति । जन्माद्यस्येति । व्याचष्टे । सृष्टीति । यज्जगज्जन्मादिकर्तृ तद्ब्रह्मेति सूत्रार्थः । ब्रह्मस्वरूपमात्रप्रश्नस्य उत्तरत्वेन जगत्कर्तृत्वादिविशिष्टब्रह्माभिधानमसङ्गतमिति चेत् मैवम् । सर्वथानवगतस्य प्रश्नासम्भवात् बृहद्ब्रह्मेति ज्ञानमेव सर्वतोव्यावृत्ततया ज्ञातुं पृष्टत्वेन व्यावृत्तये लक्षणविशिष्टब्रह्माभिधानस्य सङ्गतत्वात् । निर्गुणं चेदत्र ब्रह्मविवक्षितं जन्माद्यस्य न यत इति सूत्रं स्यात् । न हि कर्तृत्वादिधर्मरहितात्किंचिदुत्पद्यते । जगज्जन्मादिकर्ता च हरिरेवेत्यत्र पुराणवचनमाह । उत्पत्तीति । भीषास्माद्गतः पवते यः पृथिवीमन्तरो यमयतीत्यादिश्रुतावपि विष्णुरेव जगज्जन्मादिकर्तोच्यते । तद्ब्रह्मेतिश्रवणात् । एतद्वाढ्याय विष्णुसूक्तगतश्रुती दर्शयति । य उ त्रिधात्वित्यादिना । अस्यार्थः । यः प्रकृतिपुरुषकालाधारत्वात्त्रिधातुशब्दोक्तः एक एव पृथिव्याद्याधारः स हि विष्णुर्नम्यत्वेन नामपादोक्तैश्चतुर्भिर्वासुदेवसङ्कर्षणप्रद्युम्न अनिरुद्धाख्यस्वरूपैः सहितः अष्टवस्वेकादशरुद्र विष्णुव्यतिरिक्तैकादशादित्यहिरण्यगर्भादिदशप्रजापति पञ्चाशन्मरुदाख्यान्वति-

सङ्ख्याकान् विशेषेणार्तान् अधिकान् अन्यांश्च पदार्थान् वृत्तं चक्रमिव अवीविपत् विशेषेण सृष्ट्यादिना परिवर्तयामासेत्यर्थः । तदेतज्जगत्सृष्ट्यादिमाहात्म्यं विष्णोरन्ये न प्राप्नुवन्तीत्येतदुच्यते । पर इति । यतो मात्राया मितेः परः अपरिच्छिन्नः अवध्यतीतः तन्वा वृधान जगद्वाप्त्या विष्णो ते तव महिमानमन्ये न प्राप्नुवन्तीत्यर्थः । महिमातारतम्यपरावधिभूतं विष्णोर्महित्वं यथेदानींतनो न प्राप्नोति तथा जातो नापि जनिष्यमाणो प्राप्स्यतीत्युच्यते । न त इति । एतदेव महित्वं दृश्यते यो न इति । यो विश्वकर्मनामा पद्मनाभो नः सुरनरादीनामस्माकं पितेत्याद्यपि दत्तपुत्रादेरजनकोपि पिता दृष्ट इति तन्निवृत्त्यर्थं जनिता पितेति विशेषणम् । पातीति वा पिता विशेषेण धाता विधारकः पोषको मुक्तानां तत्संपृच्छयत इति सम्प्रश्नं भुवनानि यन्तीत्यन्वयः । (१।१।२)

३. शास्त्रयोनित्वाधिकरणम्

ॐ शास्त्रयोनित्वात् ॐ

अधुना रुद्रादीनां जगत्कारणत्वमाशङ्क्य तत्परिहारत्वेन सूत्रमवतारयति । शास्त्रेति । यद्यनुमानेन जगत्कर्ता सिध्येत् तर्ह्येव यत्कार्यं तत्सकर्तृकमिति व्याख्या क्षित्यादिकार्यस्यापि यः कश्चित्कर्ता सिध्यन् रुद्रादिः परिशङ्कितः स्यात् । नत्वेतदस्ति शास्त्रैकसमधिगम्यत्वाज्जगत्कर्तुः । अतः शास्त्रं यं जगत्कर्तारं बोधयति स जगत्कर्ता स्यान्नापरः । शास्त्रैकवेद्यत्वं जगत्कर्तुः श्रुतिभिरुपपादयति नावेदमित्यादिना सर्वमनुभवतीति सर्वानुभूं परमात्मानं साम्प्रयाये तल्लोकमुद्दिश्य वेदविदेवमनुते नत्ववेदविदिन्यनेन वेदैकवेद्यत्वमनुमानावेद्यत्वं च जगदीशितुरुक्तं भवति । पुरु सरणः परमपुरुषो जगत्कर्ता औपनिषदः उपनिषदेकसमधिगम्य इत्युक्तं भवति । नैषातर्केण मतिरापनेयेत्याद्या श्रुतिरादिशब्दोक्ता । इतोऽपि नानुमानं स्वतन्त्रमीश्वरं साधयति अनियतप्रमाणत्वाभावादित्याह । न चेति । एतदेव पुराणवचनेनोपपादयति । श्रुतीति । न ह्यनिश्चितार्थसाधकं प्रमाणं भवति । न च क्षित्यादेः कार्यत्वहेतुना घटवत्सकर्तृकत्वं निश्चेतुं शक्यं शरीरवत्कर्तृरहितत्वेन अकर्तृकत्वस्यापि सम्भवात् । जडशरीरादिमानीश्वरो अनुमानगम्योस्त्विति न वाच्यं प्रत्यक्षविरोधात् । अतः श्रुतिमनुसृत्यैव अत्यन्तातीन्द्रिये ईश्वरे प्रवर्तमानमनुमानं प्रमाणं भवेत् नान्यथा । यथा भगवदवतारग्राहि प्रत्यक्षम् । न चात्यन्तातीन्द्रियार्थे स्वतन्त्रानुमानप्रवृत्तौ यस्तर्केणानुसन्धत्ते स मां वेद न चेतनम् इति वचनविरोधः तद्वचनस्य श्रुतिपौर्वापर्यपर्यालोचनतर्कविषयत्वादित्यर्थः । यदि स्वतन्त्रानुमानेन प्रत्यक्षयोग्यार्थस्यापि सिद्धिर्भवेत् तर्हि

शशशृङ्गादीनामपि सिद्धिः स्यात् । तत्रापि गवादिवच्चतुष्पात्वादिहेतुना अनुमानस्य कर्तुं शक्यत्वादित्याह । शक्यत्वादिति । पुराणवचनेनैतदुपपादयति । सर्वत्रेति उदीक्षितुम् अर्थमुदीक्षयितुमित्यर्थः । ननु प्रत्यक्ष एव विषयीकरोति नानुमानम् इत्येतत्प्रतिपादनं व्यर्थमित्येतच्चोद्यं परिहरति रेतो धातुरित्यादिमोक्षधर्मवचनेन । अस्यार्थः । कस्यचिदेव रेतसः शरीरविशेषपरिणामान्यथानुपपत्त्या कस्यचिदेव अपथ्यस्य सेवनेन वातपित्तादिधातुविकारान्यथानुपपत्त्या कस्याश्चिदेव वटकर्णिकायाः वटविशेषपरिणामान्यथानुपपत्त्या केनचिदेव जातिस्मृत्यन्यथानुपपत्त्या कस्यचिदेव अयस्कान्तस्य अयोभ्रामकत्वान्यथानुपपत्त्या सूर्यकान्तशिलाया अप्यग्निजनकत्वान्यथानुपपत्त्या जीवदृशायां तन्निर्वाहकमन्यत्कल्पनीयम् । तच्च कारणं रेतोधात्वद्यभिमानिजीवान्तर्यामी कर्मसापेक्षो विष्णुरेवेत्येतद्वेद एव बोधयितुं शक्नोति । देवताभ्युपयाचनान्यथानुपपत्त्याप्यागमिकोर्थः सिध्यति । अप्रत्यक्षाया हि देवताया याचनं लोकसिद्धम् । मृतशरीरस्य ज्ञानचेष्टानिवृत्यनुपपत्त्या जीवदृशायां ज्ञानादिनिर्वाहकं पूर्वोक्तं कारणं सिध्यत्येव अन्यथा मृतशरीरस्यापि ज्ञानादिमत्वप्रसङ्गात् । गतप्राणत्वेन ज्ञानाभावश्चेत्सुप्तशरीरस्य ज्ञानं स्यात् सप्राणत्वात् । जीवेश्वरादिकमनङ्गीकुर्वतः प्रत्यक्षैकप्रामाण्यवादिनोम्बुपानादिप्रवृत्तिरपि दुर्घटा स्यात् । अनुमायत्तत्वात्तस्याः । इतोपि न शास्त्रापहवः कर्तुं शक्यते । अत्युत्कटैः पुण्ययापैरिहैव फलमश्नुते इति लोकप्रसिद्धेरित्याह दर्शनादिति । हितशासनात् शास्त्रम् ऋगादिकं तदनुकूलस्मृत्यादि चोच्यते न पाशुपतादिकं कुवर्त्मत्वादित्येतत्स्कान्धवचनेन दर्शयति । ऋगिति । चरितं रघुनाथस्य शतकोटिप्रविस्तरमित्यादिवचनसिद्धं मूलरामायणम् । भारतवचनैरपि वेदादेः सच्छास्त्रत्वं प्रदर्शयति । साङ्ख्यमिति ।

साङ्ख्यं योगः पाशुपतं वेदारण्यकमेव च ।

ज्ञानान्येतानि भिन्नानीति

साङ्ख्यादिदर्शनानां नानामतत्वमुक्त्वा तत्र वेदारण्यकस्यापौरुषेयत्वेनोत्कर्षे वक्तव्ये पञ्चरात्रस्य कृत्स्नस्य वक्ता नारायणः स्वयं ज्ञेनेष्वेतेषु राजेन्द्रः सर्वेष्वेतद्विशिष्यत इति पञ्चरात्रस्यैव प्रमाणत्वेन यद्वैशिष्ट्यकथनं तद्वेदारण्यकेन यज्जगत्कारणमुच्यते तदेव पञ्चरात्रेणेति वेदपञ्चरात्रयोरेकत्वाभिप्रायं यथायोगं यथान्यायं नारायणापर इति वाक्यशेषादित्यर्थः । एतदेव ऋगादिकम् । योनिः प्रतिपत्तिकारणं यस्य तच्छास्त्रयोनीत्येव व्याख्येयम् । न शास्त्रस्य योनिरितीत्याह । शास्त्रमिति । जगज्जन्मादिकारणे ब्रह्मणि पूर्वं सूत्रोक्ते किं तत्र प्रमाण-

मित्याकाङ्क्षितत्वाच्छास्त्रप्रमाणकत्वमेवाभिधातुं युक्तम् । न तु शास्त्रकारणत्वम् असङ्गतत्वात् । न हि शास्त्रकारणत्वं जगत्कारणत्वे हेतुः वैपरीत्यस्यापि वक्तुं शक्यत्वात् । जगज्जन्मादिकारणत्वोक्तौ शास्त्रादिकारणत्वस्यापि सिद्धत्वाच्च । न पुनस्तत्कारणत्वं वक्तुं युज्यते शास्त्रस्यापि जगदन्तर्भूतत्वादित्यभिप्रायः (१।१।३)

४. समन्वयाधिकरणम्

ॐ तत्तु समन्वयात् ॐ ॥ ४ ॥

जगत्कारणतया शास्त्रप्रमाणकत्वं विष्णोरेव कुतः प्रधानस्यान्यस्य वा तत्किं न स्यादिति । तत्तद्वादिभिस्तथा तथोच्यमानत्वादित्येतदाशङ्क्य परिहारत्वेन सूत्रमवतारयति । तत्त्विति । तत्रान्वयशब्देनोपपत्त्यादिकमुच्यते । ब्रह्मणि शास्त्रान्वयसाधकत्वात् । उपपत्त्यादिषड्विधतात्पर्यलिङ्गमागमवाक्येन दर्शयति । यज्जिज्ञास्यत्वेन प्रतिज्ञातं विष्णुशब्दवाच्यं ब्रह्म तदेव जगत्कारणतया शास्त्रप्रतिपाद्यम् । उपक्रमादिवशात् । तद्विरोधादेव न प्रधानादि तथाभूतमित्यर्थः । एतदेव भगवद्वाक्येन समर्थयते । मामिति । मदुद्देशेन कर्माणि विधत्ते इन्द्रादिनामापि मामभिधत्ते न देवानित्यर्थः । (१।१।४)

५. ईक्षत्यधिकरणम्

ॐ ईक्षतेर्नाशब्दम् ॐ ॥ ५ ॥

योऽयं सर्ववेदवाक्यपदसमन्वयो ब्रह्मणि प्रतिज्ञातः तं तावदाक्षिपति । यतो वाच इत्यादि श्रुतिभिः अशब्दत्वेन ब्रह्मणः प्रतिपादितत्वात् । तत्रैकस्यापि पदस्य न समन्वयः किमु सर्ववेदसमन्वय इत्येतन्निषेधकसूत्रमवतारयति । ईक्षतेरिति । व्याचष्टे स इति । न चाशब्दत्वेन, श्रुत्युक्तत्वात्परमात्मनो तत्रांशेष श्रुतिसमन्वय इति न वाच्यम् । तं त्वौपनिषदं पुरुषमित्यस्यां श्रुतावुपनिषदेकसमधिगम्यत्वेन अनुमानाद्यगोचरत्वस्योक्तत्वात् । अतः सर्ववेदवेद्यो विष्णुः । सर्वे वेदा यत्पदमामनन्ति इत्यादि श्रुतिवचनात् । एवं सति यतो वाच इत्यादिश्रुत्यर्थः क इत्यतोपेक्षितमर्थमाह । अवाच्येति । साकल्येन वक्तुमशक्यत्वेन अप्रसिद्धत्वात् । ब्रह्मणोऽवाच्यत्वादिव्यपदेश इत्येतत्सोदाहरणमाह । न तदिति । न च वाच्यमीक्षतेर्नाशब्दमित्यनेन शब्दावाच्यत्वं मायावाद्यभ्युपगतं ब्रह्मणो न निषिध्यते किं तु प्रधानस्य जगत्कारणत्वं सांख्याभ्युपगतं श्रुतिशब्दावाच्यत्वहेतुना निषिध्यत इति । अजामेकामित्यादिश्रुत्युक्तस्य प्रधानस्याशब्दत्वेन साङ्ख्यानभ्युपगतत्वादित्याह । न चेति ।

ॐ गौणश्चेन्नात्मशब्दात् ॐ ॥ ६ ॥

उक्तार्थमाक्षिप्य समादधत्सूत्रमुपन्यस्यं व्याचष्टे । गौणश्चेदित्यादिना । ननु जगत्कर्तारि परमात्मनि निखिलश्रुतिसमन्वयदोषपरिहारायोदाहृतं वचनमात्मन्येवात्मानं पश्येदित्यादि तत्सत्त्वरजस्तमोगुणबद्धात्मविषयतयोपपन्नमिति । यन्निषिद्धं तत्त्रिगुणातीतस्य परमात्मनो अदृश्यत्वा वाच्यत्वसाधकमिति चेत् मैवम् । आत्मशब्दमुख्यार्थपरित्यागप्रसङ्गात् । त्रिगुणातीतस्यैव मुख्यार्थत्वात् । प्रमाणवचनेनैतदुपपादयति । यो गुणैरित्यादिना । न च मुख्ये सत्यमुख्यं युज्यते ।

ॐ तन्निष्ठस्य मोक्षोपदेशात् ॐ ॥ ७ ॥

युक्त्यन्तरेण त्रिगुणातीतस्य औपनिषदात्मत्वं साधयत्सूत्रमुपन्यस्य व्याचष्टे । तन्निष्ठस्येत्यादिना । यस्येति श्रुतेरयमर्थः । यस्य निरन्तरोपासकस्यानुवित्तो ज्ञातः स्वयंप्रभः आत्मा दहराकाशप्रविष्टः सर्वकृत् यः स हि परमात्मा सर्वस्य कर्ता । अतः स्ववेत्तारं कृतकृत्यं करोतीत्यभिप्रायः । तस्य परमात्मनो यो वैकुण्ठादिलोकः स एव तद्वेत्तुर्लोक इति । एतदुक्तं भवति । यन्निष्ठस्यात्र मोक्ष उपदिश्यते सोऽत्रोच्यमान आत्मा त्रिगुणातीत एव भवेत् । न हि गुणबद्धात्मनिष्ठस्य मोक्ष उपपद्यते । स्वतस्त्रिगुणातीतस्य मोक्षदस्य विष्णोरेवात्मशब्द इत्यत्र श्रुतिपुराणवचनान्याह अयमिति ।

अनसूया तथैवात्रेर्जज्ञे पुत्रानकल्मषान् ।

दत्तं दूर्वाससं सोममात्मेशब्रह्मसम्भवान् ॥

इत्यादिभागवतवाक्ये शर्वपितामहौ पृथङ्निर्दिश्य विष्णोरेवात्मशब्देन निर्देशात्तस्य गुणबद्धब्रह्माद्यवाचकत्वं विष्णुवाचकत्वं च सिध्यति । स्वतस्त्रिगुणवर्जितत्वं विष्णोस्तन्निष्ठस्य मोक्षश्च भागवत एवोक्तः ।

हरिर्हिनिर्गुणः साक्षात्पुरुषः प्रकृतेः परः ।

स सर्वदृगुपद्रष्टा तं भजन्निर्गुणो भवेदिति ।

ॐ हेयत्वावचनाच्च ॐ ॥ ८ ॥

पुनरपि युक्त्यन्तरेण स्वतः त्रिगुणातीतस्यैवौपनिषदात्मत्वं साधयत्सूत्रमुपन्यस्य व्याचष्टे हेयत्वेत्यादिना । तमेवैवमिति श्रुतौ जानथ मुञ्चथेति व्यापारोपलक्षणरूपो विध्यर्थोपदेशस्तेन

स्मरणवचनश्रवणादिरूपं व्यापारमात्मविषयं कुरुतानात्मविषयं त्यजतेत्यर्थः भवति । तत्रानात्मा त्रिगुणबद्धः आत्मशब्दोक्तः स्वतस्त्रिगुणवर्जितो योग्यतावशात्सिद्धयेत् । गुणबद्धस्यापि विरिञ्चादेः पुरुषोत्तमशेषत्वेन सेव्यत्वेऽपि प्रधानतया हेयत्वमस्तीत्यदोषः । एतच्च तमेवैकं प्रधानं जानथेति व्याख्यानादवगम्यते । एकशब्दस्य प्रधानेऽपि प्रयोगदर्शनात् । किमेकं दैवतं लोक इत्यादौ । अत्रचैकशब्दस्य प्रधानविषयत्वं दैवतं देवतानां चेति परिहारवचनादवगम्यते । अन्यथा त्वेकशब्दो व्यर्थः स्यात् । न हि किञ्चिदनेकत्वविशिष्टं दैवतमस्ति लोके येनैकत्वसङ्ख्याविशिष्टं दैवतं पृच्छयेत् ।

ॐ स्वाप्ययात् ॐ ॥ ९ ॥

हेत्वन्तरेण त्रिगुणातीतस्यैव वेदोक्तात्मशब्दत्वं साधयत्सूत्रमुपन्यस्य व्याचष्टे । स्वाप्यया-दित्यादिना । अयमर्थः । दीपादीपान्तराणीव मूलरूपादवतारानुद्धृत्य तैरेकीभूय महाप्रलये वर्तमानो यो निर्दिष्टः पूर्णस्य पूर्णमादायेत्यादिश्रुतौ स त्रिगुणतत्कार्यलयविशिष्यमाणत्वात्त्रिगुणातीत एव भवेत् । न चायं त्रिगुणसंवलितो अस्मादन्यः त्रिगुणातीत इति वाच्यम् । त्रिगुणातीतस्य त्रिगुणसंवलिते लयप्रसङ्गात् । न च तद्युक्तम् । नैव तौ द्वावनन्यलीनौ महाप्रलये युज्यते । आत्मा वा इदमेक एवाग्र आसीन्नान्यत्किञ्चन मिषदित्यादि श्रुतिविरोधात् । आत्मशब्दश्च विष्ण्वैकवाचीत्युक्तम् ।

ॐ गतिसाम्यात् ॐ ॥ १० ॥

प्रागुक्तार्थस्य शाखान्तरे अन्यथोक्तिसम्भावनयाऽनिश्चितत्वशङ्कां परिहरत्सूत्रमुपन्यस्य व्याचष्टे । गतीत्यादिना । सर्वज्ञेन भगवता सूत्रकारेण सर्ववेदानां वृत्तौ विष्णौ गतिसामान्यस्योक्तत्वात् । सर्वे वेदा युक्तय इत्यादिश्रुतिबलाच्च तस्य निश्चितत्वान्नादृष्टशाखावचनं विष्णोः संवलितप्रतिपादकं भविष्यतीति शङ्कनीयमित्यर्थः ।

ॐ श्रुतत्वाच्च ॐ ॥ ११ ॥

त्रिगुणातीत एवोपनिषद्वाच्यः परमात्मेत्येतद्वेत्वन्तरेण साधयत् सूत्रमुपन्यस्य व्याचष्टे श्रुतत्वाच्चेत्यादिना । साक्षी चेता केवलो निर्गुणश्चेत्यस्यां श्रुतौ निर्गुणशब्देनोक्तत्वाच्च श्रुत्युक्तो विष्णुस्त्रिगुणसंवलितो विरोधात् । त्रिगुणातीतस्यावाच्यत्वे निर्गुणशब्देन श्रवणं न स्यात् । न चावाच्यमुच्यते विरोधात् न चावाच्यं गुणातीतमत्र शब्दैर्लक्ष्यत इति कल्प्यम् । सर्वशब्दावाच्यस्य

लक्ष्यत्वायोगात् । तीरादिशब्दवाच्यस्यैव लोके गङ्गादिशब्दलक्ष्यत्वदर्शनात् । गङ्गापदावाच्य-
स्यागङ्गात्ववदात्मशब्दलक्ष्यपदेनाव्याच्यत्वे गुणातीतस्यालक्ष्यत्वप्रसङ्गात् । अतस्त्रिगुणवर्जिते
ब्रह्मणि नारायणाख्ये जगत्कर्तारि आत्मशब्दमुख्यार्थे निखिलश्रुतीनां मुख्यवृत्त्या समन्वयो
नानुपपन्न इति सिद्धम् । (१।१।५)

६. आनन्दमयाधिकरणम्

ॐ आनन्दमयोऽभ्यासात् ॐ ॥ १२ ॥

वृत्तवर्तिष्यमाणग्रन्थसङ्गतिमाह । तमेवेत्यादिना । सर्ववेदसमन्वयप्रतिपादके प्रथमाध्याये
तदुपर्यपि बादरायण इत्यादिषु केषुचित्सूत्रेषु तत्प्रतिपादनाभावात् । ब्रह्मण्यर्था-
न्तरनिरूढशब्दसमन्वयप्रतिपादके प्रथमपादे आनन्दमयादिशब्दानां केषाञ्चिदर्थान्तरनिरूढानां
समन्वयप्रतिपादनात्प्रायेणेत्युक्तम् । न च स्पष्टब्रह्मलिङ्गानामस्मिन्यादे उपरि चास्पष्टब्रह्मलिङ्गानां
समन्वयोऽभिधीयत इति कथनीयम् । एतत्कथनस्याप्रामाणिकत्वात् । एतदमृतमभयमेत-
द्ब्रह्मेत्यादीनाम् उपरितनपादाधिकरणोदाहृतवाक्यानामपि स्पष्टब्रह्मलिङ्गानामेवोपलम्भा-
च्चेत्याह । नान्यथेति । नन्वयं निर्दिष्टश्रुतिसमन्वयो जिज्ञास्यतया प्रतिज्ञाय आनन्दमय एव
तस्मिन् अभिधातव्यः न तु ब्रह्मणि तस्य ब्रह्मपुच्छं प्रतिष्ठेति आनन्दमयावयवत्वश्रवणात्
कृत्स्नानन्दमयावयविनं विहाय न हि तत्पुच्छरूपं ब्रह्म जिज्ञासितुं शक्यते । आनन्दमयस्य तु
कृत्स्नस्य जिज्ञासया तु पुच्छरूपं ब्रह्म जिज्ञासितं भवत्येवेत्याशङ्कायां सूत्रमवतार्य व्याचष्टे ।
आनन्दमयोऽभ्यासादित्यादिना । अस्मिन्नधिकरणे विष्णवाख्यं ब्रह्मैवानन्दमय इति प्रतिपाद्यते ।
एकस्यैवावयवविभावाभिप्रायेणानन्दमपुच्छत्वश्रवणं न विरुद्धमिति वक्ष्यति । अतो
विष्णवाख्ये ब्रह्मणि निखिलश्रुतिसमन्वयप्रतिज्ञा नानुपपन्ना तैत्तरीयके विज्ञानमय अन्योन्तरा-
त्माऽनन्दमयो ब्रह्म भवितुमर्हति आनन्दमयमधिकृत्यास्ति ब्रह्मेति चेद्वेदेति श्रवणाद् ब्रह्मशब्दस्य
हिरण्यगर्भे प्रसिद्धत्वान्मानुषाधिपादिषु शतोत्तरादिष्वन्त्यत्वेन हिरण्यगर्भस्य ते ये शतं
प्रजापतेरानन्दाः स एको ब्रह्मण आनन्द इति श्रूयमाणत्वात्तस्यानन्दमयत्वं सिध्यति । पद्मभूश्च
शतानन्द इत्यभिधानात् प्रकृतस्यानन्दमयस्य यश्चासावादित्य इत्यादित्यगतत्वेन श्रवणात् स रुद्र
एव स्यात् । आदित्यस्य रुद्रमूर्त्यष्टकप्रविष्टत्वात् । रुद्रसर्गं प्रवक्ष्यामीत्यारभ्य -

सूर्यो जलं मही वह्निर्वायुराकाशमेव च ।

दीक्षितो ब्राह्मण सोम इत्येतास्तनवः क्रमादित्युक्तं विष्णुपुराणे ।

एवमेव बृहस्पतिरन्यो वाऽनन्दमयः स्यात् शतोत्तरानन्दमयत्वेन श्रूयमाणत्वात् । मम योनिर्बहद्ब्रह्म तस्मिन् गर्भं दधाम्यहमिति भगवता ब्रह्म शब्दस्यानन्दमयविषयत्वेन श्रुतस्यैव प्रकृतौ प्रयुक्तत्वात् सैवानन्दमयः स्यात् । सोऽकामयत बहु स्याभित्यानन्दमयस्य बहुभावश्रवणाच्च प्रकृतिरेवासौ तस्या एव महदादिरूपेण बहुभावः श्रुतिप्रमाणसिद्धः । आनन्दमयविषयत्वेन श्रुतस्य ब्रह्मशब्दस्य जीवेष्वपि विद्यमानत्वात्तेषां वाऽऽनन्दमयत्वम् । जातिजीवकमलासनशब्दराशिषु ब्रह्मशब्द इत्यभिधानात् । एष पुरुषोऽन्नरसमयः प्राणमयो मनोमय इत्यादयो हि प्राणादिसम्बन्धित्वाज्जीव एव । अतस्तत्प्रायपठितानन्दमयोऽपि प्रियमोदादिसम्बन्धिजीवः स्यात् । इदमेवानन्दमयो ब्रह्मादिरित्यादिनोक्त्वा तथापीत्यनेन प्रतिषेधति । विष्णुरेवायमानन्दमयः । विष्णुवाचिनो ब्रह्म शब्दस्य आनन्दमयेऽभ्यासात् । असन्नेव स भवति । असद्ब्रह्मेति वेद चेत् । अस्ति ब्रह्मेति चेद्वेद । सन्तमेनं ततो विदुरित्यानन्दमयं प्रक्रम्य श्रूयते । न चात्र ब्रह्मशब्दादेव हिरण्यगर्भादीनामानन्दमयत्वप्राप्तिरिति वाच्यम् । मुख्ये सम्भवत्यमुख्यकल्पनायोगात् विष्णावेव ब्रह्मशब्दो मुख्यो नान्यत्र मुख्य इति श्रुतिपुराणवाक्यैर्दर्शयति । तदेवेत्यादिना । बुद्ध्या विहितसत्पुष्पैः प्रणवेनं समर्चयेत् । वासुदेवात्मकं ब्रह्मेति एतद्वचनम् ।

ॐ विकारशब्दान्नेति चेन्न प्राचुर्यात् ॐ ॥ १३ ॥

उक्तार्थमाक्षिप्य समादधत्सूत्रमवतार्य व्याचष्टे । विकारशब्दादित्यादिना । ननु मयटो विकारार्थत्वादानन्दमयशब्दो विकारात्मिकायां प्रकृतौ विकाराभिमानिषु ब्रह्मादिजीवेषु च युज्यते । नत्वविकारेण परमात्मनि इति चेत् मैवम् । आनन्दादिविकारित्वाभावेपि परमात्मन आनन्दप्रचुरत्वसद्भावात्तद्विषयतया आनन्दमयशब्दोपपत्तेः । अन्नमयो यज्ञ इत्यादौ प्राचुर्येऽपि मयट् प्रयोगदर्शनात् । न चान्नमयादिषु मयटो विकारार्थत्वेन तत्सन्निधिपठितानन्दमयशब्देपि तस्य विकारार्थमेवेति वाच्यम् । अन्नमयादिपदेष्वपि मयटः प्राचुर्यार्थत्वाद्युपगमेन विकारार्थत्वाभावात् । न चाप्राकृतविग्रहे परमात्मन्यन्नादिप्राचुर्यं विरुद्धमिति वाच्यम् । अद्य तेऽस्ति च भूतानि । तस्मादन्नं तदुच्यत इति श्रुत्या अद्यत्वात्तत्त्वयोस्तत्रान्नशब्दार्थत्वेनोक्तत्वात् प्राचुर्यस्य विष्णावविरोधात् । एवं प्राणादिप्राचुर्यमपि तस्मिन्पुज्यते । निखिलभूतात्तत्त्वेन परमात्मन्यवगते तस्मिन्नद्यत्वं नाम न भक्ष्यत्वं किन्तूपजीव्यत्वमेवेत्यवगन्तव्यम् । तत्रौषधीभ्योऽन्नमिति प्रकृतान्नपरित्यागेन परमात्मविषयत्वस्यावश्यम्भावित्वात् अन्नमयादीन्प्रत्युदाहृतश्लोकेषु तद्विषयत्वेन

येऽन्नं ब्रह्मोपासते ये प्राणं ब्रह्मोपासते आनन्दं ब्रह्मणो विद्वान् । विज्ञानं ब्रह्म चेद्वेद । अस्ति ब्रह्मेति चेद्वेदेति ब्रह्मशब्दश्रवणाच्च । अन्नमयादीनां न विकारित्वम् । एकस्यैव ब्रह्मणो बहुभवन-सामर्थ्यादन्नमयादिपञ्चरूपत्वाविरोधः । यत्तु कल्पनम् अन्नमयादिषु चतुर्षु मयतो विकारार्थ-त्वमानन्दमय एव तु प्राचुर्यार्थकत्वमिति । तद्युक्तिशून्यमित्युपेक्षणीयम् । प्रकाशरूपस्य रवेः प्रकाशप्राचुर्यवदानन्दादिरूपस्य हरेरानन्दप्राचुर्यं न विरुध्यते । इतोऽप्यन्नानन्दमयपदोक्तः आनन्दप्रचुर एव परमात्मा ।

ॐ तद्धेतुव्यपदेशाच्च ॐ ॥ १४ ॥

को ह्येवान्यदिति वाक्यशेषादित्येतमर्थं प्रतिपादयत्सूत्रमुपन्यस्य व्याचष्टे । तद्धेतुत्वित्यादिना । आ समन्तात् प्रकाशमानत्वादाकाशशब्दोक्तः परमात्मा प्रचुरानन्दो यदि न स्यात् तर्ह्यसावशक्तः स्यात् । तथा सति सर्वं न चेष्टयेत् । तेनाप्रेरितो लोकः न लौकिकचेष्टां प्रकृष्टां च धर्मचेष्टां च कुर्यात् । ततो लोकचेष्टान्यथानुपपत्त्या तत्कारणस्य विष्णोः सर्वशक्तत्वम् अत एव बहुलानन्दत्वं च सिध्यति । न हि स्वानन्दस्य अल्पत्वं भवन्निवारयितुमसमर्थस्य सर्वशक्तित्वं सम्भवतीत्यर्थः ।

ॐ मान्त्रवर्णिकमेव च गीयते ॐ ॥ १५ ॥

एतदानन्दमयादिपञ्चकं ब्रह्मशब्देन निर्दिष्टं श्रुतौ न तदपरं ब्रह्मेति शङ्क्यम् । तदुपक्रमे ब्रह्मविदाप्रोति परम् । तदेषाऽभ्युक्ता । सत्यं ज्ञानमनन्तं ब्रह्मेति परब्रह्मनिर्देशादित्येतमर्थं साधयत्सूत्रमुपन्यस्य व्याचष्टे । मान्त्रवर्णिकमेवेत्यादिना । नन्वानन्दमयवत्तत्पुच्छस्यापि ब्रह्मत्वं श्रुत्यैव अभ्युपगन्तव्यम् । न च तद्युज्यते । एकदेशरूपस्य पुच्छस्य ब्रह्मत्वविरोधादिति । तन्नैवम् । स शिर इत्यादिश्रुत्या पूर्णेन परमात्मना तच्छिरोहस्तमध्यदेहपुच्छशब्दाभिधेयपादानाम् अत्यन्ताभिन्नतया प्रतिपादितत्वेन ब्रह्मत्वाविरोधात् । करचरणादिसमग्रावयवविभागसमर्थनाय प्रतिपादितत्वाच्च शिरो नारायण इत्यादिवचनेन नैतद्विरुद्धं भवति । तावद्वृणुणैश्चर्यं नाथं स्वाभाविकं परमित्यादिवचनसिद्धाणिमाद्यष्टैश्वर्ययोगादघटितघटकत्वेन अतर्क्यशक्तेः अपरिमेय-प्रभावाच्च । तदाह न चेत्यादिना । उक्तन्यायेनान्नरसमयस्यापि ब्रह्मत्वात् । तत्रान्नमेव रसोन्नरस इति व्याख्येयम् । न त्वन्नस्य रस इति । ततश्च रसशब्देन सारवाचिना विशेषितत्वादतृत्त्वादि-प्रचुरं सर्वसारभूतं चिन्मात्ररूपम् अन्नरसशब्देनोच्यते । न त्वन्नसारमेव भौतिकम् । एवं प्राणमयादिसर्वमपि चिन्मात्रमेवेत्यवगन्तव्यम् । रसो वै स इत्युत्तरत्र श्रवणात् । अन्नरसमयस्य

ब्रह्मणोऽवयवेष्वपि मनुष्यमस्तकादिसन्निहितेषु तस्येदमेव शिरः । अयं दक्षिणः पक्षः ।
इत्यादिव्यपदेशो वस्त्रप्रावृत्तदेवदत्तावयवेष्विव युज्यते । अन्नरसमयादन्योऽन्तर आत्मा प्राणमय
इति व्यपदेशः स्यगतभेदवर्जितेऽपि ब्रह्माणि विशेषबलादघटितघटकैश्वर्याद्युज्यते । तदेतदाह ।
रसशब्देनेत्यादिना ।

ॐ नेतरोऽनुपपत्तेः ॐ ॥ १६ ॥

कस्यचिदानन्दमयत्वं न स्यात् । तमेवं विद्वानमृत इह भवति । नान्यः पन्था अयनाय विद्यत
इति श्रुत्या पुरुषोत्तमत्वेन मुख्यपुरुषाद्विष्णोरन्यज्ञानस्य मोक्षमार्गत्वनिषेधात् । अतोऽनन्यथा-
सिद्धेन मोक्षश्रवणेनान्यथासिद्धहिरण्यगर्भादि- प्रापकं बाध्यत इत्यर्थः ।

ॐ भेद व्यपदेशात् ॐ ॥ १७ ॥

अतोऽप्यत्र हिरण्यगर्भादिभ्योऽन्य एवानन्दमयः परमात्मा प्रतिपाद्यते तेभ्यस्तस्य भेदव्यप-
देशादित्येतमर्थं प्रतिपादयत्सूत्रमुपन्यस्य व्याचष्टे । भेदेत्यादिना । अयमर्थः । ते ये शतं प्रजा-
पतेरानन्दाः स एको ब्रह्मणः आनन्द इति परिमितानन्दत्वेन निर्दिष्टेभ्यो हिरण्यगर्भादि-
भ्योऽपरिमितानन्दत्वेन आनन्दमयस्य भेदं व्यपदिशति । यतो वाचो निर्वर्तन्ते । अप्राप्य मनसा
सह । आनन्दं ब्रह्मणो विद्वान् इति श्रुतिः । यदा ह्येवैष एतस्मिन्नदृश्येऽनात्म्येऽ-
निरुक्तेऽनिलयनेऽभयं प्रतिष्ठां विन्दत इत्यनेन । तत्राप्यानन्दमयोऽदृश्यत्वेन स्वामिरहितत्वे-
नानिरुक्तत्वेन सामस्त्येनाश्रयरहितत्वेन प्रकृत्यादिप्रपञ्चाद्भिन्नः । जीवो ध्यानरूपां निष्ठां लब्ध्वा
तमेव प्राप्नोतीति व्यपदिश्यते । अतो ब्रह्मादिजीवेभ्य आनन्दमयस्य भेदः सिध्यति । स यश्चायं
पुरुषे यश्चासावादित्ये स एक इत्यादिना स एक इत्यनेन आनन्दमयस्य मनुष्यादि-
त्वोपलक्षितोत्कृष्टापकृष्टजीवेभ्यो नियम्येभ्यस्तदन्तर्यामितया भेदोऽप्युपदिश्यते । अत्र जीवपर-
मात्माभेदवाक्यविरोधशङ्कां प्रमाणेनैव परिहरति । न चेत्यादिना । अयमर्थः । तत्त्वमस्या-
द्यभेदव्यपदेशमात्रेण दुःखिजीवस्य परमात्माभेदे पृथिव्यादेरपि जडस्य तेनाभेदः स्यात् । सर्वं
खल्विदं ब्रह्मेति वाक्यात् । ततश्च दुःखित्वजडत्वादि दोषः परमात्मनोपि स्यात् । नेति
नेतीत्यादिवाक्यवैयर्थ्यं च स्यात् अतो नामानि सर्वाणि यमाविशन्तीति श्रुत्या सर्वपदवाच्यो
विष्णुरित्युक्तत्वात्तत्त्वमस्यादिवाक्यगतपदैस्तत्त्वादिगुणयोगाद्विष्णुरुच्यते । न तु तस्य जीवादि-
भिरभेद इत्यङ्गीकरणीयम् । अभेदव्यपदेशमात्रेणाभेदे ग्रामो नामायमिति ग्रामाधिपतेः ग्रामस्य
सामानाधिकरण्येन ग्रामाभेदः स्यात् । इदं हि विश्वं भगवानिवेतरः असर्वः सर्व इत्यनेनापि

पुराणगतवचनेन सर्वपरमात्मव्यतिरिक्तमपि परमात्माधीनत्वात्परमात्माभिन्नमिव वक्तुं शक्य-
मित्युच्यते । जीवपरमात्मभेदस्य काल्पनिकत्वे विद्यात्मनि भिदा बोध इत्यनेन भागवतवचनेन
विरोधः स्यात् । न च जीवेशभेदज्ञानस्यानर्थहेतुत्वादविद्यामयत्वमिति वाच्यम् ।

आद्यः स्थिरचराणां यो वेदगर्भः सहर्षिभिः ।

भेददृष्ट्याभिमानेन निःसङ्गेनापि कर्मणा ।

कर्तृत्वात्सगुणं ब्रह्म इत्यादिभागवतवचनविरोधात् । जुष्टं यदा पश्यत्यन्यमीशमस्य महिमा-
नमिति वीतशोक इत्यादिश्रुतिविरोधाच्च । अत्र जीवेश्वरभेदज्ञानस्य परमपुरुषार्थसाधनत्वावगमात् ।
भारतेऽपि जीवपरमात्मैक्यं निषिद्धम् । बहवः पुरुषा ब्रह्मन्नुताहो एक एव त्वितिप्रश्रस्य
नैतदिच्छन्ति पुरुषमेकं कुरुकुलोद्वहेति परिहारश्रवणात् । असर्वः सर्व इव सर्वान्तर्यामिक
इत्येतद्वचनोक्तप्रकारेण जीवाद्यभेदवचनं योजयितव्यम् । ब्रह्मैव सन् ब्रह्माप्येतीत्येषा श्रुतिः न
जीवेशभेदं निषेद्धुं शक्नोति । गौणवृत्त्या जीवे ब्रह्मशब्दसम्भवात् । मुख्यार्थे विरोधे गौण्या
वृत्तेरुपपद्यमानत्वात् । न हि नित्यमुक्तत्वादिलक्षणब्रह्मभावः । संसारिणो जीवस्य न विरुध्यते ।
मुख्यतो ब्रह्मत्वे जीवस्य ब्रह्माप्येतीति ब्रह्मप्राप्तिश्रवणविरोधश्च स्यात् । जीवो न मुक्तश्चेद्विमुक्तश्च
विमुच्यत इति श्रुतिः कथं युज्यत इत्यत आह प्रमादकत्वादिति । विमतो भेदो मिथ्या
भेदत्वाच्चन्द्रभेदवत् ।

ॐ कामाच्च नानुमानापेक्षा ॐ ॥ १८ ॥

जीव ईशेनाभिन्नश्चेतनत्वादीशवदित्याद्यनुमानं जीवेशभेदविरोधीत्येतन्निषेधत्सूत्र- मुपन्यस्य
व्याचष्टे कामादित्यादिना । जीवस्येशत्वमनुभवविरुद्धम् । ईशस्य जीवत्वं श्रुतिविरुद्धम् । एवं
प्रत्यक्षादिप्रमाणविरोधान्नानुमानं जीवेशभेदं निषेद्धुं शक्नोति ।

प्रमाणविरुद्धानुमानस्य प्रामाण्ये अग्रिरनुष्णः पदार्थत्वादित्येतदनुमानस्यापि प्रामाण्यं स्यात् ।
अतोऽतीन्द्रियार्थे श्रुत्यङ्गत्वेनैवानुमानमुपादेयम् । न श्रुतिमपहायेत्यर्थः ।

ॐ अस्मिन्नस्य च तद्योगं शास्ति ॐ ॥ १९ ॥

इतोऽप्यखिलजीवादिभ्यो अन्य एवानन्दमयः परमात्मा विष्णुरत्र प्रतिपाद्यते सोऽनुत
इत्यादिना । मुक्तौ जीवप्राप्यतया व्यपदेशादित्येतमर्थं प्रतिपादयत्सूत्रमुपन्यस्य व्याचष्टे अस्मि-
न्नित्यादिना । (१।१।६)

७. अन्तस्थत्वाधिकरणम्

ॐ अन्तस्तद्धर्मोपदेशात् ॐ ॥ २० ॥

गताधिकरणेनोत्तराधिकरणस्य सङ्गतिं तावदारभते अदृश्य इत्यादिना । इदमाग्रायते । अन्तः प्रविष्टं कर्तारमेतमिति । अत्रान्तःस्थितस्य पुरुषस्यानन्दमयधर्मत्वेन तत्प्रकरणपठितमदृश्यत्वं श्रूयते सहैव सन्तं न विजानन्ति देवा इति । तेनैतद्विचारो गताधिकरणेन सङ्गतः । अत्र देवैरविज्ञायमानोऽतः प्रविष्टः कर्ता इन्द्रो वा सूर्यो वा अग्न्यादिर्वा भवेत् । अन्तःप्रविष्टस्य कर्तुः प्रकरणे इन्द्रो राजा जगतो य ईशे इतीन्द्रशब्दश्रवणात् । सप्त युञ्जन्ति रथमेकचक्रमिति सूर्यलिङ्गश्रवणात् । ब्रह्मेन्द्राग्न्यादिशब्दश्रवणात् । अतोऽर्थादानन्दमयोपि इन्द्राद्यन्यतम इति प्रतिक्षिपत्सूत्रमुपन्यस्यति अन्तरिति । व्याचष्टे । अन्तः श्रूयमाण इत्यादिना । अयमर्थः । अन्तः प्रविष्टं कर्तारमेतम् इत्येतद्वाक्योक्तो विष्णुरेव तत्प्रकरणवाक्येषु अन्तःसमुद्र इत्यादि विष्णुलिङ्गश्रवणात् । एतच्च विष्णोरेव लिङ्गमित्येतद्व्यासस्मृत्या दर्शयति । सोऽभिध्यायेति । एतदेव श्रुत्यन्तरेण द्रढयति । अहं तत्तेज इति । अहेयत्वादहं नामकं रश्मीनीरयति प्रेरयतीति रश्मीच्छब्दवाच्यम् । रश्मीनां मध्ये तपन्तमित्याद्युक्तं जलायनत्वान्नारायणनामकम् एतत्तेजोऽग्र आसीत् तस्मात्पुरुषशब्दाभिधेयातिद्वारा जगदण्डं जातमित्यर्थः । एतेनान्यसिद्धेन विष्णुलिङ्गेनेन्द्रादिश्रुमन्यथासिद्धानां बाधितत्वान्नेन्द्राद्यन्यतमोऽन्तरित्यादिवाक्ये शङ्कनीयः ।

ॐ भेदव्यपदेशाच्चान्यः ॐ ॥ २१ ॥

इन्द्रादि श्रुतिलिङ्गानि तु इन्द्राद्यन्तर्यामीत्युपपद्यन्ते । इत्यतोपीन्द्रादिभ्यो भेदेन तदन्तर्यामिणोऽत्र व्यपदेशात् । स एव विष्णुः प्रतिपाद्यते नत्विन्द्रादिरित्येतत्प्रतिपादकं सूत्रमुपन्यस्य व्याचष्टे भेदेत्यादिना । पञ्चेन्द्रियवदेव वृत्तियोगाच्छब्दादिविषयैराहुतिभिर्वा होतरो यष्टारो वा यस्य असौ पञ्चहोता हृदि अयनत्वाद्धृदयमित्यन्तः प्रविष्टः शास्तोच्यत इत्यर्थः । (१।१।७)

८. आकाशाधिकरणम्

ॐ आकाशस्तद्धिङ्गात् ॐ ॥ २२ ॥

इन्द्रादिजीवेष्वसंभावितधर्मोपदेशात्तेभ्योऽन्यः परमात्मा विष्णुरित्युक्तम् । उपर्याकाशादिष्वसंभावितलिङ्गनिर्देशात्तेभ्योऽन्य इत्येतत्प्रतिपादकसूत्रव्याख्यानं कर्तुमाह । को ह्येवेति ।

छान्दोग्ये श्रूयते । अस्य लोकस्य का गतिरिति आकाश इति होवाच सर्वाणि ह वा इमानि भूतानि आकाशादेव समुत्पद्यन्ते आकाशं प्रत्यस्तं यन्ति आकाशो ह्येवैभ्यो ज्यायान् । आकाशः परायणं स एष परोवरीयानुद्रीथः स एषोऽनन्त इति तत्राकाशशब्दनिर्दिष्टो भूताकाश एव लोकप्रसिद्धत्वाद्भवेत् । ततश्च कोह्येवान्यात्कः प्राण्यात् । यदेष आकाश आनन्दो न स्यादित्यानन्दमयप्रकरणपठितोऽपि स एव भवेदिति । एवं प्राप्ते अभिधीयते । अत्राकाशशब्देन विष्णुरेवोच्यते । स एषोऽनन्त इत्यादिलिङ्गात् । अपरिमितगुणत्वं ह्यनन्तत्वं मुख्यतो विष्णोरेव श्रूयते विष्णोर्नुकमित्यादि श्रुतौ । भागवते चैतदुक्तम् । विष्णोर्नु वीर्यगणनां कतमोर्हतीह यः पार्थिवान्यपि कविर्विममे रजांसीति । अत एवानन्तशब्दो विष्णुरूढः । सर्वभूतोत्पादकत्वे हेतुः इति श्रवणात् । आकाशशब्दार्थः परमात्मेति ज्ञायते । सर्वभूतोत्पादकत्वमुपनिषत्सूत्रसिद्धम् (१।१।८) ।

९. प्राणाधिकरणम्

ॐ अत एव प्राणः ॐ ॥ २३ ॥

उक्तन्यायेन श्रुत्यन्तरस्य विष्णुपरत्वं च साधयत्सूत्रमुपन्यस्य व्याचष्टे अत एवेत्यादिना । इदमाम्नायते । तद्वै त्वं प्राणोऽभव इति प्राणशब्दस्य वायौ रूढत्वात्तेनात्र तावद्वायुरेवोच्यते । न च गताधिकरणन्यायेन प्राणशब्दार्थो विष्णुरिति सिध्यति । यदेवान्प्राणयो न वेति वाक्यशेष-विरोधात् । नवशब्दोपलक्षितेन्द्रिय देवादिप्रणेतृत्वस्य प्राणलिङ्गत्वात् । आनन्दमयत्वं विष्णोरेवोक्तम् । तदपि न युज्यते महान् भोग इति प्राणशब्दार्थस्य वायोः परानन्दश्रवणात् । भुज्यत इति भोग इति आनन्दस्य भोगशब्देन ग्रहणादित्येतं पक्षं प्रतिक्षिपति । न चैवमित्यादिना । श्रीश्च ते लक्ष्मीश्च पट्याविति श्रूयमाणं द्विरूपलक्ष्मीपतित्वं प्राणशब्दार्थो विष्णुरेवेति ज्ञापयति । न हि वायोर्लक्ष्मीपतित्वं युज्यते । यदुक्तं देवप्रणेतृत्वं प्राणलिङ्गं तत्प्रेरके हृषीकेश एव मुख्यं प्राणस्य प्राणमिति श्रुतेरित्यर्थः (१।१।९)

१०. ज्योतिरधिकरणम्

ॐ ज्योतिश्चरणाभिधानात् ॐ ॥ २४ ॥

ऐतरेये श्रूयते । वि मे कर्णा पतयत इत्यादि । अत्र परमात्मधर्मेण यो वेद निहितं गुहायामिति श्रुतिसिद्धेन विशिष्टं ज्योतिरुच्यते । इदं ज्योतिर्हृदय आहितं यदिति । अतो विचार्यते । किमयं

ज्योतिः शब्दोऽग्रिपरः उतविष्णुपर इति ज्योतिःशब्दस्याग्निसूक्तगतत्वादग्नौ प्रसिद्धत्वात् । तेनाग्रिरेवोच्यत इत्येतत्पक्षं प्रतिक्षिपत्सूत्रमुपन्यस्य व्याचष्टे ज्योतिश्चरणाभिधानादित्यादिना । अत्र तावत्कर्णादीन्द्रियाणां विपतनं विचरणं अन्तर्ज्योतिर्विपरीतगमनमेव ज्योतिषश्च तद्विपरीतावस्थानं किं स्विद्वक्ष्यामि किमु नू मनिष्य इति वाक्यशेषादवगम्यते । अतो यन्मनसा न मनुत इत्यादि श्रुत्यन्तरसिद्धादिन्द्रियविदूरत्वाख्यविष्णुलिङ्गाद्धृदयाहितं ज्योतिर्विष्णुरेव हि । मन आदिविदूतत्वं नाम मन आदिभिरपरिमेयत्वमेव । न तु सर्वथाऽग्राह्यत्वम् । श्रोतव्यो मन्तव्यो इत्यादिश्रुतिविरोधापत्तेः । अप्रमेयत्वं च विष्णोरेव श्रुतम् । परो मात्रया तन्वा वृधानेत्यादि-श्रुत्यन्तरेण । अत्र परशब्दस्यावध्यपेक्षत्वान्मात्राशब्दः पञ्चम्यन्तः कार्यः । ततश्च मात्राया मितेः परोऽपरिमेयप्रभावो मितिसाधनत्वेन मात्राशब्दोदितेन्द्रियगणपथातीतश्चेत्युक्तं भवति । (१।१।१०)

११. गायत्र्यधिकरणम्

ॐ छन्दोऽभिधानान्नेति चेन्न तथा चेतोऽर्पणनिगदात्तथा हि दर्शनम् ॐ ॥ २५ ॥

अथ यदतः परो दिवो ज्योष्टेर्दीप्यते विश्वतः पृष्टेष्वनुत्तमेषु लोकेषु इदं वा व तद्यदिदमस्मिन्नन्तःपुरुषे ज्योतिः इति श्रुत्यन्तरादपि विष्णुरेव मुख्यज्योतिः । इदमेवाक्षिप्य समर्थयत्सूत्रमुपन्यस्य व्याचष्टे । छन्दोभिधानादित्यादिना । न च वाच्यं गायत्री वा इदं सर्वमिति गायत्रीच्छन्दःप्रारम्भात् नात्र ज्योतिः शब्दार्थो विष्णुरिति । गायति च त्रायति च तस्माद्गायत्रीनामेति गायत्रीशब्दस्य विष्णुपरत्वश्रुतेः सर्वच्छन्दोभिधोह्येष इति पुराणवचनाच्चेत्यर्थः । सैषा चतुष्पदेत्युक्त्वा तदेतद्वचाभ्युक्तम् । पादोऽस्य सर्वा भूतानीति श्रुतेश्च ।

ॐ भूतादिपादव्यपदेशोपपत्तेश्चैवम् ॐ ॥ २६ ॥

गायत्रीशब्दो विष्णुपर इत्येतत्प्रतिपादयत्सूत्रमुपन्यस्य व्याचष्टे । भूतानीत्यादिना । न हि चतुर्विंशत्यक्षरा गायत्री एवं विधपादवती । न च विष्णोरपि सर्वभूतानि न पाद इति वाच्यम् । यज्ञदत्तचतुर्थांशोऽयं बलपरिमाणे देवदत्त इतिवत् विष्णोरत्यन्तभिन्नेष्वेव सर्वभूतेषु चतुर्थांशपरिमिताभिप्रायेण पादशब्दोपपत्तेः । अत्यल्पत्वोपलक्षणं पादशब्दः । तथाहि श्रुत्यन्तरम् । अमृतस्य पूर्णां तासु कलां विचक्षते । पादषड्भोतुर्न किलाविवित्स इति षड्भोतुरिन्द्रियैः सारादनकर्तुः विष्णोरिदं सुवर्णाकाशरूपं मुक्तामुक्तजीवसहितं सुवर्णं ब्रह्माण्डं कलां विचक्षते कवयः यतोऽसौ सुवर्णकोशः पादं न विवित्स इति पादसाम्यं न लमत इत्यर्थः । न च

पादोऽस्येति मन्त्रोऽन्यपरः शङ्कनीयः पुरुषसूक्तगतत्वात् । यज्ञेन यज्ञमयजन्तेति वाक्यशेषा-
तुपुरुषसूक्ते विष्णुरेवाभिधीयत इति ज्ञायते । देवाः यज्ञं विष्णुमयजन्तेत्यर्थः । यज्ञो वै विष्णुरिति
श्रुतेः । यज्ञो यज्ञपतिर्यज्वेति स्मृतेश्च । न च वाच्यम् अथ यदतः पर इत्युक्तत्वात् स्वर्गादि-
लोकात्परतो वैकुण्ठे दीप्यमाना ज्योतिःशब्दार्थाद्विष्णोरन्यदेव पादोऽस्य सर्वाभूतानि त्रिपाद-
स्यामृतं दिवीत्यत्र स्वर्गस्थत्वेनोच्यत इति । दिवीति शब्दस्य द्योतमानत्वयोगेन वैकुण्ठपरत्वात् ।
अत एव कचित्सप्तलोकापेक्षया दिवः पर इति त्रिलोकापेक्षया दिवीत्युपदेशो युज्यते ।

ॐ उपदेशभेदान्नेनि चेन्नोभयस्मिन्नप्यविरोधात् ॐ ॥

इदमेव प्रतिपादयत्सूत्रमुपन्यस्य व्याचष्टे । उपदेशोऽस्यादिना । अतोऽत्र ज्योतिः शब्दार्थो
विष्णुरिति सिद्धम् । ऐतरेये श्रूयते । ता वा एताः शीर्षन्च्छ्रयः श्रिताश्चक्षुः श्रोत्रं मनो वाक्प्राण
इति तत्र पूर्वं विष्णुविषयत्वेनोदितः प्राणशब्दः श्रूयमाणो विचार्यते किं विषयोऽयमिति । तत्र
तावदयं प्राणो मुख्यप्राणो भवितुमर्हति न विष्णुः इन्द्रियपङ्क्तिगणितत्वात् ।

१२. अन्तिमप्राणाधिकरणम्

ॐ प्राणस्तथाऽनुगमात् ॐ ॥ २८ ॥

यथेन्द्रियपङ्क्तिगणितं चक्षुः न विष्णुरित्येतत्पक्षं प्रतिक्षिपत्सूत्रमुपन्यस्य व्याचष्टे प्राणस्त-
थेत्यादिना । अयमर्थः । परमात्मासाधारणधर्मयुक्तत्वेन अभ्यस्यमानत्वादत्र प्राणो । विष्णुरेव ।
तथाहि । तं देवाः प्राणयन्तेत्यनेन तस्य प्रकृतस्य प्राणस्य सर्वब्रह्मादिदेवैः सर्वलोकेष्वानीतत्व-
माहात्म्यस्यानेन प्रकृतत्वमुच्यते । स एषोऽसुः स एष प्राणः तं भूतिरिति देवा उपासांचक्रिर
इत्यन्तेन तस्यैव प्राणस्यैश्वर्यवतः पद्मजादिदेवैरुपास्यत्वमुच्यते । स एषोऽसुः स एष प्राणः सर्वे
वेदा सर्वे घोषाः एकैव व्याहृतिः प्राण एव प्राण ऋच इत्येव विद्यादित्यनेन सर्वे वेदाः प्राणे
प्राणस्यैव व्याहृतिः । परस्परविरोधशून्यतया प्रतिपादका । ऋचः तस्य विशेषेण प्रतिपादका
इत्युच्यन्ते । अथ देवरथस्तस्य वागुद्धिः श्रोत्रे पक्षसी चक्षुषी युक्ते मनः सङ्गृहीता तदयं
प्राणोऽधितिष्ठतीत्यनेन वागादिभीरथोपकरणत्वेन कल्पितैर्युक्तस्य देहाख्यस्य शरीरस्य मुख्या-
धिष्ठाता प्राण इत्युच्यते । तथाच स्कान्दवचनं विष्णुमेवानयन्निति । एतद्ब्रह्मैतत्सत्यम् । अयं
पुरुषो ब्रह्मणो लोकः । तत्प्रपदाभ्यां प्रापद्यत ब्रह्मेममित्यादिब्रह्मशब्दाभ्यासादप्येतद्विद्याप्रतिपाद्यो
विष्णुरिति ज्ञायते । तस्मादिक्ष्वाकुवंशराजावलीगणितदाशरथिरामवदिन्द्रियगणगणितोप्ययं

प्राणो विष्णुरेवेति युक्तम् । न च वाच्यं तमिन्द्र उवाच प्राणो वा अहमस्मि ऋषे इति वचनादत्रेन्द्र एव प्राणशब्दार्थो विवक्षित इति । प्राणस्त्वं प्राणः सर्वाणि भूतानि प्राणो ह्येष य एष तपतीति सर्वान्तर्यामित्वेन प्राणव्यपदेशात् ।

ॐ न वक्तुरात्मोपदेशादिति चेदध्यात्मसम्बन्धभूमा ह्यस्मिन् ॐ ॥ २९ ॥

न हीन्द्रस्य जीवविशेषस्य सर्वान्तर्यामित्वं युज्यत इत्येतत्प्रतिपादयत्सूत्रमुपन्यस्य व्याचष्टे न वक्तुरित्यादिना । ननु प्राणो वा अहमस्मीत्यादिना इन्द्रादिभिरभेदः प्राणस्योच्यते न तु तदन्तर्यामित्वमिति चेन्नैवम् । 'अन्तः प्रविष्टः शास्ता जनानाम्' 'य आत्मानमन्तरो यमयती' - त्यादिश्रुतिविरोधात् । प्राणोऽहमिति व्यपदेशात् इन्द्रस्य प्राणत्वे ग्रहोऽहमिति व्यपदेशाद्-ग्रहाविष्टपुरुषस्यापि ग्रहत्वप्रसङ्गः । अतः सिंहवेषधारिणि नटे सिंहो जातो नट इतिवत् सर्वाधिष्ठात्रा प्राणशब्दवाच्येन विष्णुना इन्द्राद्यभेदव्यपदेशो नानुपपन्नः तथा च पाद्मवचनम् । तत्तन्नाम्नेति । दृष्टश्चान्तर्यामिविषयतया अहं शब्दः श्रुत्यन्तरे तद्वैततत्पर्यम् ऋषिर्वाग्देवः प्रतिपेदे । अहं मनुरभवं सूर्यश्चेत्यादौ वामदेवस्याहं मनुसूर्यादित्वं देवदत्तस्येव विरुद्धमेव । अतो वामदेवाद्यहेयतया अहं नामको मनुसूर्यनियमनादियोगेन मनुसूर्यादिशब्दार्थः । तथा च प्रह्लादवचनम् । सर्वगतत्वादनन्तस्य स एवाहमवस्थित इति ।

ॐ शास्त्रदृष्ट्या तूपदेशो वामदेववत् ॥ ३० ॥

एतत्प्रतिपादयत्सूत्रमुपन्यस्य व्याचष्टे शास्त्रेत्यादिना । ननु जीवोऽत्र प्राणो भवितुमर्हति । एष इमं लोकमभ्यार्चयत्पुरुषरूपेण य एष तपति तं शतं वर्षाण्यभ्यार्चत् । तस्माच्छतं वर्षाणि पुरुषायुषो भवन्तीति प्रस्तुतस्य प्राणस्य शतवर्षायुष्वश्रवणात् । इदमेव शतायुष्वं जीवलिङ्गमनु-सन्धीयते । तस्य वा एतस्य बृहतीसहस्रस्य सम्पन्नस्य षट्त्रिंशतमक्षराणां सहस्राणि भवन्ति शतसंवत्सरस्याहं सहस्राणि भवन्तीति । मुख्यप्राणो वात्र प्राणशब्देन प्रतिपाद्यः स्यात् । ता अहिंसन्त अहमुक्थ्यमस्मीति तमवुवन् । हन्तास्माच्छरीरादुत्क्रामाम तद्यस्मिन्नुत्क्रान्त इदं शरीरं पत्स्यति तदुक्थं भविष्यतीत्यादिना प्रस्तुतस्य प्राणस्येन्द्रियैः संवादशरीरोत्क्रमणादिश्रवणात् । इदं च मुख्यप्राणलिङ्गत्वेन प्रसिद्धं श्रुत्यन्तरे ।

ॐ जीवमुख्यप्राणलिङ्गान्नेति चेन्नोपासात्रैविध्यादाश्रितत्वादिह तद्योगात् ॐ ॥ ३१ ॥

अथ ह प्राणा अहं श्रेयसि व्यूदिरे अहं श्रेयानस्मीत्यादावित्याशङ्कां परिहरत्सूत्रमुपन्यस्य व्याचष्टे । जीवेत्यादिना । यज्जीवादिलिङ्गमुक्तं तज्जीवमुख्यप्राणान्तर्यामिणि विष्णवावेवोपपद्यते ।

तस्य नित्यस्याप्यस्मिन्देहे शतवर्षावस्थानसम्भवात् मुख्यप्राणद्वारा इन्द्रियसंवादशरीरो-
त्क्रमणादिसम्भवात् । अतो जीवाद्यन्तर्यामित्वेन स्थितो विष्णुरेव प्राणशब्दाभिधेयो न जीवादिः
प्रतिपाद्यते । स एतमेव सीमानं विदार्यैतया द्वारा प्रापद्यतेत्यादिना । अत्र जीवान्तर्यामिरूपेण
अवताररूपेण सर्वगतरूपेण भगवान्विष्णुस्तत्तद्रूपोपासकयोग्यताभेदादित्यर्थः ॥

इति श्रीमदानन्दतीर्थभगवत्पादाचार्यविरचितश्रीमद्ब्रह्मसूत्रभाष्यटीकायां
श्रीपद्मनाभतीर्थभट्टारकविरचितायां सत्तर्कदीपावल्यां प्रथमाध्यायस्य प्रथमः पादः ॥

१. सर्वगतत्वाधिकरणम्

ॐ सर्वत्र प्रसिद्धोपदेशात् ॐ ॥ १ ॥

॥ हरिः ॐ ॥ अभिहितोऽर्थान्तरप्रसिद्धानां नाम्नां पूर्वं समन्वयो विष्णौ । अधुना लिङ्गवा-
चिनां बाहुल्येनार्थान्तररूढानामपि केषांचिद्वैश्वानरादिशब्दानां संगतिविशेषात्समन्वयो-
स्मिन्याद इत्याह । लिङ्गेति । गताधिकरणेनास्याधिकरणस्य सङ्गतिं दर्शयन् पूर्वपक्षं दर्शयति ।
ब्रह्मेति । इदमाम्नायते । एतं ह्येव बहुकृचा महत्युक्ते मीमांसन्त एतमग्रावध्वयं एतं महाव्रते
च्छन्दोगा एतमस्यामेतं दिव्येतं वायावेतं विद्युतीति । पृथिव्यादिसर्वगतत्वेन मीमांस्यमानः
तस्यैतस्यासावादित्यो रसः स यश्चायमशरीरः प्रज्ञात्मेत्युपक्रमवशादादित्यो भवेत् । अतश्च ब्रह्म
ततममिति यत्ततमत्वं विष्णोरुक्तं तदप्येकवाक्यवशादादित्यस्यैव युक्तमित्येतं पक्षं प्रतिक्षेपुं
सूत्रमुपन्यस्य व्याचष्टे सर्वत्रेत्यादिना । सर्वेषु भूतेष्वेतमेव ब्रह्मेत्याचक्षत इति ब्रह्मशब्दा-
भिधेयत्वश्रवणादत्र सर्वगतत्वेनोच्यमानो विष्णुरेव नादित्यः । अशरीरः प्रज्ञात्मेत्युपक्रमाच्च । न
चादित्ये ब्रह्मशब्दः शङ्कनीयः । तदेव ब्रह्म परमं यद्भक्त्या पुण्डरीकाक्षं स्तवैरर्च्यन्नरः सदा । परमं
यो महद्ब्रह्मेत्यादिवाक्येषु विष्णोरेव प्रसिद्धत्वात् नादित्यस्य मुख्यतो ब्रह्मत्वं युज्यते ।

ॐ विवक्षितगुणोपपत्तेश्च ॐ ॥ २ ॥

हेत्वन्तरेणैतमर्थं साधयत्सूत्रमुपन्यस्य व्याचष्टे । विवक्षितेत्यादिना । एतमस्यामेतं दिवीत्या-
दिना यः प्रस्तुतः तस्य उपरि अश्रुतत्वादि गुणा वक्ष्यन्ते । स यो तोऽश्रुतोऽगतोऽ-
मतोऽनतोऽदृष्टोऽविज्ञातोऽनादिष्टः श्रोता मन्ता द्रष्टा देष्टाविज्ञाता प्रज्ञातेति । तत्र साकल्येन
श्रोतुमशक्यत्वादयो युगपत्सर्वमन्तृत्वादयो गुणाः न हि विष्णुमन्तरेणान्यस्य सम्भाव्यन्ते । न ते
विष्णो जायमानो न जातो देव महिम्नः परमंतमाप । स सर्वविदित्यादिश्रुतेः श्रोता मन्तेत्यादिना

श्रवणमननादिषु जीवश्रोत्रादिव्यवस्थाभावश्च विष्णोः प्रतिपाद्यते । सर्वतः पश्यति सर्वतः शृणोति विश्वतश्चक्षुरित्यादिश्रुतेः ।

ॐ अनुपपत्तेस्तु न शरीरः ॐ ॥ ३ ॥

नन्वेतमस्यामित्यादिना प्रस्तुतस्य चक्षुर्मयत्वादिजीवल्लिङ्गं श्रूयते । चक्षुर्मयः श्रोत्रमय इति । अतोऽत्र सर्वगतत्वेनोच्यमानो जीवः स्यात् । तस्यैतस्यासावादित्यो रस इत्युपक्रमात् आदित्याख्यजीवविशेषो न विष्णुरिति चेन्मैवम् । सर्वेषु भूतेष्वेतमेवेति सर्वशरीराधिष्ठितत्वश्रवणाज्जीवस्य तदनुपपत्तेः । तदाह । न चेति ।

ॐ कर्मकर्तृव्यपदेशाच्च ॐ ॥ ४ ॥

हेत्वन्तरेणात्र सर्वगतत्वेन प्रतिपाद्यमानत्वं जीवस्य निषेधयत्सूत्रमुपन्यस्य व्याचष्टे । कर्म-त्यादिना । अत्र सर्वगतत्वेन प्रतिपाद्यमानस्यात्मनः कर्मत्वं जीवस्य कर्तृत्वम् एकस्यां शंसनक्रियायां श्रूयते । आत्मानं परस्मै शंसतीति । तत्र यदि जीवः सर्वगतात्मत्वेन प्रतिपाद्येत तर्ह्येकस्यां क्रियायां कर्तृकर्मभावः स्यात् । न हि तथाविधः कर्तृकर्मभावो असति बाधके युज्यते । न चान्यदन्यथासिद्धं जीवपरमात्मभेदस्य बाधकप्रमाणमुपलभ्यत इत्यर्थः ।

ॐ शब्दविशेषात् ॐ ॥ ५ ॥ ॐ स्मृतेश्च ॐ ॥ ६ ॥

एतमेव ब्रह्मेत्यवधारणबलेनोक्तमर्थं साधयत्सूत्रमुपन्यस्य व्याचष्टे । स्मृतेरीत्यादिना । अहमात्मेति भगवत्स्मृतिसंवादादप्यत्र सर्वगत्वेनोक्तो विष्णुरेव । इतिहासपुराणाभ्यां वेदं समुमबृंहयेदिति भगवद्वचनादित्यर्थः । यज्जीवनिवारणेन विष्णोः सर्वगतत्वप्रतिपादनं तयोरपारमार्थिकभेदाभिप्रायमिति कस्यचित्कल्पनं तत्प्रमाणशून्यत्वादुपेक्षणीयमित्याह । न चेति ।

ॐ अर्भकौकस्त्वात्तद्व्यपदेशाच्च नेति चेन्न निचाय्यत्वादेवं व्योमवच्च ॐ ॥ ७ ॥

यच्चक्षुर्मयत्वादिजीवल्लिङ्गवचनं तस्य विष्णौ गतिं दर्शयत्सूत्रमुपन्यस्य व्याचष्टे । अर्भकेत्यादिना ।

ॐ सम्भोगप्राप्तिरिति चेन्न वैशेष्यात् ॐ ॥ ८ ॥

जीवात्यन्तभिन्नस्यापि परमात्मनः सर्वशरीरेषु वसतस्तन्निमित्तभोगो जीववत्किं न स्यादित्याशङ्कं परिहरत्सूत्रमुपन्यस्य व्याचष्टे । सम्भोगेत्यादिना । यथाग्निस्तंभनसामर्थ्यवानग्नौ प्रतिक्षिप्तपाणिर्नाग्निना दह्यते एवं समर्थत्वाच्छरीरेषु वसतोपि न तन्निमित्तदुःखादिसम्बन्धो जीववद्विष्णोः शङ्कनीयः । यथा चोक्तं भागवते ।

यत्तदीशनमीशस्य प्रकृतिस्थोपि तद्गुणैः ।

न युज्यते सदात्मस्थैर्यथाबुद्धिस्तदाश्रयेति ।

अतोऽत्र सर्वगतत्वेन प्रतिपाद्यमान आदानयोगादादित्यनामको विष्णुरिति सिद्धम् ।
(१।२।२)

२. अतृत्वाधिकरणम्

ॐ अत्ता चराचरग्रहणात् ॐ ॥ ९ ॥

बृहदारण्यके श्रूयते । स यद्यदेवासृजत तत्तदत्तुमघ्नियत सर्वं वा अत्तीति तददितेरदितित्व-
मिति । तत्र जन्माद्यस्य यत इति परमेश्वरधर्मत्वेनोक्तं सर्वसंहर्तृत्वापरपर्यायं सर्वात्तृत्वं प्रतीयमानं
विचार्यते । तत्रेदं तावददितेः प्रतिभाति तददितेरदितित्वमिति श्रवणात् । स इति पुल्लिङ्गनिर्दे-
शोऽदिति विषयः कथमिति वाच्यम् । कूटस्थोक्षर उच्यत इति प्रकृतिविषयप्रयोगवदुपपद्यते इत्येतं
पक्षं प्रतिक्षिपत्सूत्रमुपन्यस्य व्याचष्टे । अत्तेत्यादिना । स यद्यदेवेत्यादिनोक्तो विष्णुरेव ।
नादितिः । सर्वं वा अत्तीति सर्वात्तृत्वश्रवणात् । नहि सचराचरविश्वं दक्षपुत्र्यदितिरत्ति । विष्णु-
रेव सर्वात्तेत्यत्र श्रुत्यन्तरं प्रमाणमाह । एक इति । स एको भुवनगोप्ता पुरस्तादादौ बभूव यत इदं
विश्वं बभूव यं च सांपराये प्रलयकाले निगीर्णोदनवत्समस्तभुवनमप्येति प्रविशति । स देवो
हरिरिह यज्ञेनोऽस्माकमायुरर्थं धृतमत्त्विति मन्त्रार्थः । तथाच श्रुत्यन्तरं यस्य ब्रह्म च क्षत्रं चोभे
भवत ओदनः मृत्युर्यस्योपसेचनं क इत्यावेद यत्र सः इति ।

ॐ प्रकरणाच्च ॐ ॥ १० ॥

हेत्वन्तरेणोक्तार्थं साधयत्सूत्रमुपन्यस्य व्याचष्टे । प्रकरणादित्यादिना । विष्णोरेव प्रकृत-
त्वात्सयद्यदेवेत्यादिना स एवादनाददिति शब्दोक्तः सर्वात्तोच्यते । न प्रसिद्धादितिः । यो मृत्युर्मृ-
त्युत्वेन प्रसिद्धो विष्णुस्तत्परमेवेदं प्रकरणभित्यत्र पुराणवाक्यानुदाहरति । नेहासीदिति ।
(१।२।२)

३. गुहाधिकरणम्

ॐ गुहां प्रविष्टावत्मानौ हि तद्दर्शनात् ॐ ॥ ११ ॥

यदुक्तं विष्णोः सर्वात्तृत्वं तत्र कर्मफलसारभोक्तृत्वापरपर्यायं पातृत्वं श्रूयते । ऋतं पिबन्तं
सुकृतस्य लोक इति कठवल्याम् । तत्रात्तृत्वं विष्णोर्न युज्यते । पिबन्ताविति

द्विवचनासम्भवादित्येतं पक्षं प्रतिक्षिपत्सूत्रमुपन्यस्य व्याचष्टे । गुहामित्यादिना । एकस्मिन्द्विरूपाभिप्रायेण विष्णौ द्विवचननिर्देशो युज्यते । तथाहि निर्दिश्यते श्रुत्यन्तरे घर्मेति । घर्माघृष्टौ दीप्तौ । एतयोः सेवां प्रति मुख्यवायुर्गतवानित्यर्थः । मुख्यवायुसेव्यत्वादेव द्विरूपो विष्णुर्निर्दिश्यते । ऋतं पिबन्तावित्यस्य शुभऋतपातृद्विरूपविष्णुपरत्वे आगमवाक्यसंवादमाह । आत्मेति । गुहां प्रविष्टौ परम इति विशेषितत्वात् ऋतं पिबन्तौ विष्णुरूपे एव भवितुमर्हतः । सत्यं ज्ञानमनन्तं ब्रह्म । यो वेदनिहितं गुहायां परमे व्योमन्नित्यादि गुहानिहितत्वेन प्रसिद्धत्वादित्येतदुक्तं सूत्रगतं हि शब्देनाह । यो वेदेति ।

ॐ विशेषणाच्च ॐ ॥ १२ ॥

अक्षरं ब्रह्म यत्परमिति ब्रह्मशब्देन विशेषितत्वादपि ऋतपातृत्वं द्विरूपविष्णोरित्येतत्प्रतिपादयत्सूत्रमुपन्यस्य व्याचष्टे । विशेषणादित्यादिना । ब्रह्मशब्दस्य विष्ण्वेकपरत्वं पुराणवचनेन प्रतिपादयति । पृथगिति । गुहां प्रविष्टाविति जीवपरमात्मानावभिधीयते इति वदन्तं प्रत्याह । न जीवे समन्वय इति । ननु जीवस्य परमात्माभिन्नत्वेन परमात्मवज्जीवेऽपि श्रुतिसमन्वयप्रतिपादनं न पूर्वासङ्गतमित्याशङ्क्य श्रुतिपुराणवचनैः परिहरति । सत्य इत्यादिना । अरुर्ब्रह्मापरपर्यायः । स्वदोषदर्शिभिः आरूभिः वन्योवननीयो भजनीयो नैव भवति । विष्णोर्निरवद्यस्य स्वदोषज्ञानिषु प्रीत्यभावात् । अतो दोषिभ्यो जीवेभ्यो अत्यन्तभिन्नतया जानद्भिरेव विष्णुर्भजनीयो नान्यथेत्यर्थः । (१।२।३)

४. अन्तरधिकरणम्

ॐ अन्तर उपपत्तेः ॐ ॥ १३ ॥

इदमाम्नायते । य एषोऽन्तरक्षिणि पुरुषो दृश्यते एष आत्मेति । अत्रात्मेतिशब्दनिर्दिष्टोऽक्षिस्थपुरुषः कोऽयमिति विचार्यते । अत्राधस्तनवाक्यादादित्यस्थः पुरुषः तावदग्रेरेवावगम्यते । 'अथ हैनं गार्हपत्योऽनुशशास' 'य एष आदित्ये पुरुषो दृश्यते सोऽहमस्मीति' 'स एवाहमस्मीति स यथा चन्द्रस्थपुरुषोऽहिविशेषावगतोऽथ हैनमन्वाहार्य पचनोऽनुशशास य एष चन्द्रमसि पुरुषो दृश्यते सोऽहमस्मीति' । आदित्यस्थपुरुषस्य वाक्षिस्थपुरुषत्वेनाक्ष्यादित्यैक्यस्यानेकश्रुतिसिद्धत्वादग्रेरेवायमक्षिस्थपुरुषः स्यात् । अतश्च यश्चासावादित्य इत्यादिना यदादित्याधिष्ठातृत्वमुक्तं विष्णोस्तदप्यग्रेरेव समायातम् ।

यद्विष्णुज्ञानमेव मोक्षसाधनं प्रतिपादितम् । 'तमेवं विद्वानमृत इह भवति । नान्यः पन्था' इत्यादिना तदपि न सिध्यति अक्षिस्थपुरुषाग्रिविदो मोक्षश्रवणात् । 'एवमेवंविदि पापं कर्म न श्लिष्यत' इत्येवं पूर्वपक्षयति । आदित्य इति । अत्र सूत्रमवतार्य व्याचष्टे । अन्तरित्यादिना । अक्षिस्थपुरुषोऽयं विष्णुरेव एष आत्मेति होवाच एतदमृतमेतदभयमेतद्ब्रह्मेति श्रूयमाणत्वात् । अमृतत्वादिकं विष्णोरेव श्रूयते । त्रिपादस्यामृतं दिवीत्यादिश्रुत्यन्तरे । न च विष्णुवदग्रेरप्यमृतत्वं शङ्कनीयम् । 'तमेताः पञ्चदेवताः परिप्रियन्ते विद्युद् वृष्टिश्चन्द्रमा आदित्योऽग्निः' भयादग्निः तपतीत्यादि श्रुतिविरोधात् । एतद्वाक्यमग्निप्रापकमुक्तं तदन्यथोपपन्नमित्याह । सोऽहमिति ।

ॐ स्थानादिव्यपदेशाच्च ॐ ॥ १४ ॥

इतोऽप्यक्षिस्थपुरुषो विष्णुरेवेत्येतत्प्रतिपादकं सूत्रमुपन्यस्य व्याचष्टे । स्थानादित्यादिना । अयमर्थः । असङ्गो विष्णुरेव अक्षिस्थ पुरुष इति ज्ञापयितुं स्थानस्य चक्षुषोऽसङ्गत्वं निर्दिश्यते । 'चक्षुषि सर्पिर्वोदकं वा सिञ्चति वर्त्मनी एव गच्छतीति' तथा 'एष उ एव भामनिरेष हि सर्वाणि वामानि नयति एष उ एव भामनिरेष हि सर्वेषु लोकेषु भाती'त्यक्षिस्थः पुरुषः परमात्मधर्मविशिष्टत्वेनोच्यते । अयमुक्तलक्षणो विष्णुरेवेत्यत्र श्रुत्यन्तरं दर्शयति । स ईश इति । 'कं ब्रह्म खं ब्रह्मे'ति यो बृहत्सुखज्ञानः परमात्मा प्रकृतः स एवाक्ष्यन्तरपुरुषोऽभिधीयते ।

ॐ सुखविशिष्टाभिधानादेव च ॐ ॥ १५ ॥

अतोऽपि नाग्रिरत्रोच्यत इत्येवं व्याचष्टे । सुखेति । सूत्रमुपन्यस्य बृहत्सुखो विष्णुरेवेत्येतद्वाक्यान्तरैर्द्रढयति । विज्ञानमित्यादिना । नन्वग्रेरीषत्सुखात्मकत्वसम्भवात्तत्परित्यागः कथमित्यत आह । न चेति ।

ॐ श्रुतोपनिषत्कगत्यभिधानाच्च ॐ ॥ १६ ॥

स एनान् ब्रह्म गमयतीति अक्षिस्थपुरुषज्ञानाद् ब्रह्मगमनश्रवणादप्यसौ विष्णुरेव नाग्रिः । न ह्यग्रिविद्यया विष्णुगतिर्युज्यते । यान्ति देवव्रता देवान् पितॄन् यान्ति पितृव्रताः । भूतानि यान्ति भूतेज्याः यान्ति मद्याजिनोपि मामिति भगवद्वचनविरोधादित्येतमर्थं सूत्रेण दर्शयति । श्रुतेत्यादिना ।

ॐ अनवस्थितेरसम्भवाच्च नेतरः ॐ ॥ १७ ॥

युक्त्यन्तबलादप्यादित्येऽक्षिणि च नियामकत्वेन स्थितो यः चक्षुषि तिष्ठन्नित्यादिश्रुत्यन्तरे सिद्धो नाग्रिरित्येतत्प्रतिपादयत्सूत्रमुपन्यस्य व्याचष्टे । अनवस्थितेरित्यादिना । अस्यार्थः । यथा

जनपदनियोजितस्य तत्प्रजानां च नियमनियामकभावः क्षितिपत्यधीनः । एवमग्न्यादित्यादीनां जीवानां परस्परनियामकभावश्चेदसौ सर्वेशाऽऽज्ञाधीन एव भवेत् । अन्यथैकस्य जीवस्यान्येन जीवेन नियम्यत्वे तस्याप्यन्येन जीवेन नियम्यत्वं तस्याप्यन्येनेत्यनवस्था स्यात् । जीवत्वा-विशेषान्नियमनियामकभावासम्भवश्च स्यात् तेषाम् । न चेश्वराज्ञानिरपेक्षत्वेन कस्यचित् जीवस्य नियम्यत्वं कस्यचित् नियामकत्वमित्यत्र प्रमाणमस्ति । अत उक्तहेतुभ्यां मुख्यनियामकस्य पुरुषोत्तमान्यस्यासम्भवात् । असावेव दिव्यदृष्टिगोचरोक्ष्यन्तरपुरुष इति सिद्धम् ॥ (१।२।४)

५. अन्तर्याम्यधिकरणम्

ॐ अन्तर्याम्यधिदैवादिषु तद्धर्मव्यपदेशात् ॐ ॥ १८ ॥

ॐ न चस्मार्तमतद्धर्माभिलापात् ॐ ॥ १९ ॥

ॐ शारीरश्रोभयेऽपि हि भेदेनैनमधीयते ॐ ॥ २० ॥

एतदमृतमभयमिति यदक्ष्यन्तरपुरुषस्य विष्णुत्वसाधकममृतत्वमुक्तं तदन्तर्यामिणः श्रूयते । एष त आत्मान्तर्याम्यमृत इति अन्तर्यामी विष्णोरन्यः प्रतीयत इत्याशङ्क्य विष्णुरेवान्तर्यामीति प्रतिपादयितुमुत्तराधिकरणमारभ्यते । यः पृथिव्यां तिष्ठन्निति । यं पृथिवी न वेद पृथिवी देवता न वेदेत्यर्थः । उभयेपीति । काण्वामाध्यंदिनायनाश्चान्तर्यामिणः सकाशाज्जीवमधीयत इत्यर्थः । यस्य पृथिवी शरीरमित्यादिषु शरीरशब्दो न भोगायतनादित्वाभिप्रायः किन्तु यौगिक इत्याह । शीर्यत इति । (१।२।५)

६. अदृश्यत्वाधिकरणम्

ॐ अदृश्यत्वादिगुणको धर्मोक्तेः ॐ ॥ २१ ॥

अदृश्येऽनात्म्ये इत्यादिना अदृश्यत्वादिगुणा विष्णोरुक्तास्ते चाथर्वणे अक्षरस्योच्यन्ते । यत्तदद्रेश्यमग्राह्यमिति । न चैतदक्षरं विष्णुः । तस्य तस्मात्परत्वेन श्रूयमाणत्वात् । अक्षरात्परतः पर इति एवं प्राप्ते सूत्रमवतारयति । अदृश्यत्वेति । अदृश्यत्वादिगुणकमक्षरं विष्णुरेव न प्रकृतिहिरण्यगर्भाविति प्रतिपिपादयिषया प्रसक्तिं दर्शयति । पृथिव्यादीत्यादिना । अस्यार्थः । पृथिवी दृष्टान्तेन ह्यक्षरमुच्यमानं प्रकृतिर्भवेत् । कूठस्थोऽक्षर उच्यते । उत्तमपुरुषस्त्वन्यः इति स्मृत्या प्रकृतेरक्षरत्वेनोच्यमानत्वात् । ब्रह्मा देवानां प्रथमः संबभूव विश्वस्य कर्ता भुवनस्य गोप्ता स ब्रह्मविद्यां सर्वविद्याप्रतिष्ठामाथर्वाय ज्येष्ठपुत्राय प्राहेत्युपक्रम्य श्रूयमाणमदृश्यत्वादिगुणकमक्षरं

हिरण्यगर्भो वा भवेत् । तस्मिन्नपि ब्रह्मशब्द सम्भवात् पुरुषोत्तमस्त्वेतदक्षरं न भवत्येव । तस्मात्परत्वेनोपरि श्रूयमाणत्वादित्येतन्निषेधति । तमेवेत्यादिना । अस्यार्थः । अथ परा यया तदक्षरमधिगम्यते यत्तददृश्यमिति परविद्याविषयत्ववचना द्विष्णुरेवादृश्यत्वादि गुणकोऽक्षरः । परविद्याविषयत्वस्य तमेवं विद्वानमृत इह भवतीत्यादि वाक्यान्तरेषु विष्णवेकनिष्ठत्वेन तद्वर्त्मवेनोक्तत्वात् । वेदानामपरविद्याविषयत्वं यज्ञाद्यर्थान्तरविषयत्वविवक्षया तेषामेव परविद्या-विषयत्वं विष्णुविषयत्वविवक्षयेत्यवगन्तव्यम् । तदुक्तं परमसंहितायाम् ।

ऋगाद्या अपराविद्या यदा विष्णोर्नवाचकाः ।

ता एतपरमाविद्या यदा विष्णोस्तु वाचका

इति विष्णुरेवादृश्यत्वादिगुणकाक्षरं न प्रकृतिहिरण्यगर्भावित्येतद्वेत्त्वन्तरेण सूत्रमुपन्यस्य साधयति । विशेषणेत्यादिना । यः सर्वज्ञ इत्यादिब्रह्मरात्परतः पर इति विशेष्यमाणत्वादप्य-दृश्यत्वादिगुणकाक्षरं विष्णुः । विश्वयोन्यक्षस्यावरत्वासम्भवात् । अक्षरात्परतः पर इत्यवधित्वे-नोच्यमानंक्षरं तस्मादन्यदेव । तदेतदाह । अपरमिति । न च कर्तारमीशमिति विशेष्यमाणत्वाद-दृश्यत्वादिगुणकमक्षरं रुद्र इति वाच्यम् । यदा पश्यत्यन्यमीशमित्यज्ञप्रसिद्धेशादन्यस्य विष्णोरेव विवक्षितत्वादित्याह । जुष्टमिति ।

ॐ विशेषणभेदव्यपदेशाभ्याञ्च नेतरौ ॐ ॥ २२ ॥

ॐ रूपोपन्यासाच्च ॐ ॥ २३ ॥

विष्णुरेवात्रोच्यत इत्येतद्युक्त्यन्तरेण साधयत्सूत्रमुपन्यस्य व्याचष्टे । रूपेत्यादिना । प्राकृता-काररहितत्वेनावर्णमचक्षुः श्रोत्रमित्युक्तोप्यप्राकृतरूपवत्त्वेन मुख्यरूप वान्विष्णुरेवात्रोच्यत इत्यर्थः ॥ ६ ॥

७. वैश्वानराधिकरणम्

ॐ वैश्वानरः साधारणशब्दविशेषात् ॐ ॥ २४ ॥

गताधिकरणेनोत्तराधिकरणस्याक्षेपिकीं सङ्गतिं दर्शयति । अदृश्यत्वेति नित्यं विभुं सर्व-गतमिति यत्सर्वगतत्वमुक्तं तन्नविष्णारेव । श्रुत्यन्तरे वैश्वानरस्योच्यमानत्वात् । अभितोविग-तमानत्वेनाभिविमानमात्मानं वैश्वानरमिति वैश्वानराग्राविव विष्णावपि स एष वैश्वानरो विश्वरूप इत्यादिना प्रयुक्तत्वात्साधारणो न विष्णोरेवावगमक इति प्राप्ते सूत्रं पठित्वा व्याचष्टे । वैश्वानर इत्यादिना ।

ॐ स्मर्यमाणमनुमानं स्यादिति ॐ ॥ २५ ॥

वैश्वानर शब्द प्रतिपाद्यो विष्णुरेवेत्येतद्भगवद्वाक्य संवादेन दर्शयत् सूत्रं पठित्वा व्याचष्टे । स्मर्यमाणमित्यादिना । समाख्यानं व्याख्यानम् ।

ॐ शब्दादिभ्योऽतःप्रतिष्ठानान्नेति चेन्न तथा दृष्ट्युपदेशादसम्भवात्पुरुषविधमपि
चैनमधीयते ॐ ॥ २६ ॥

उक्तार्थमाक्षिप्य समर्थयत्सूत्रं पठित्वा व्याचष्टे । शब्देत्यादिना । अस्यार्थः । आत्मानं वैश्वानरमित्यात्मशब्देन विशेषितोप्ययं वैश्वानरविद्या प्रतिपाद्यो न विष्णुः 'अयमग्निर्वैश्वानरः वैश्वानरमृत आज्ञातमग्नि'मित्यादिनाग्निशब्देन विशेष्यमाणत्वात् । लिङ्गवशादप्यग्निरैवात्र वैश्वानरः । तथाहि । वैश्वानरे तद्भुतं भवतीति हविराधारत्वमात्मनो वैश्वानरस्येत्यारभ्य हृदयं गार्हपत्ये इत्युच्यमानमप्यग्निलिङ्गम् 'अयमग्निर्वैश्वानरो येनेदमन्नं पच्यते तद्यद्भुतं प्रथम-
मागच्छेत्तद्धोमीयं प्रथममाहुतिं जुहुयात्तांजुहुयात्प्राणायस्वाहे'त्यादि शरीरान्तस्थिताग्निधानान्येते युज्यन्ते । 'अथ हेममात्मानमित्यादि महोपनिषद्वाक्ये अग्न्यादिनामभिः पाचकत्वादि-
धर्मैर्विष्णूपास्तेरुपदिष्टत्वेनात्र वह्न्यादिप्रापकशब्दलिङ्गाभावात् । अरमत्यन्नमित्यर्थः । को न आत्मा किं ब्रह्मेत्युपक्रम्य निरूप्यमाणत्वादयं वैश्वानरो विष्णुरेव नाग्निः । अनात्तत्वादिवाक्येन आत्मब्रह्मशब्दयोः विष्ण्वन्यत्रासम्भावितत्वस्य कथनात्पुरुषसूक्तसंवादादप्यत्र वैश्वानरशब्देन विष्णुरेवोच्यते । तथाहि । 'चन्द्रमा मनसो जातः चक्षोस्सूर्यो अजायते'त्यादि पुरुषसूक्तवाक्येन यः सहस्रशीर्षा पुरुष उक्तः स एवात्र प्रत्यभिज्ञायते आत्मनो वैश्वानरस्य 'मूर्धैव सुतेजाः चक्षुः विश्वरूप' इत्यादिना । पुरुषसूक्तस्य विष्ण्वेकपरत्वं सकलवेदेतिहासादिषु अविगानसिद्धं तथाह्युक्तम् । 'यथैव पौरुष'मित्यादिभिः । पुराणवाक्यैः पुरुषावयवेभ्यो भेदेन निर्दिष्टानां द्युलोकादीनां वैश्वानरमूर्धादिभिरभेदेन व्यपदेशस्य गतिरुच्यते यस्मादित्यनेन । यस्माद्य-
स्माद्विष्ण्वङ्गाद्यद्यलोकादिकं जायते तत्तन्नाम्ना तज्जनकमङ्गमुच्यते । अतो मूर्दैव सुतेजा इत्यादि व्यपदेशो घटते । यथा 'ब्राह्मणोऽस्य मुखमासीद्बाहूराज्यः कृत' इत्यादौ ब्राह्मणादिजनकेषु मुखादिषु ब्राह्मणादिपदव्यपदेशः । न ह्यत्र पुरुषोत्तममुखादिभिरभेदो ब्राह्मणादीनामुच्यते । पद्भ्यां शूद्रो अजायत इत्यादिवाक्यशेषविरोधात् । अर्थान्तरशब्दानां भगवदवयवेषु वृत्तिः विद्वद्रूढ्या योगवृत्त्या वा अवगन्तव्येत्यर्थः ।

ॐ अत एव न देवता भूतं च ॐ ॥ २७ ॥

अग्निर्वैश्वानरादिशब्दानां याऽथीन्तरे प्रसिद्धिः सा सूत्रोक्तहेतुना बाध्यते इत्येतत्प्रतिपादकं सूत्रं पठित्वा व्याचष्टे । अत एवेत्यादिना । इतोऽप्यग्न्यादिशब्दैरभिधेयो विष्णुः मुख्यार्थत्वात् । अग्नेता ह्यग्निः । विश्वनरनेतृत्वाद्वैश्वानरः । स च मुख्यतो विष्णुरेव ।

ॐ साक्षादप्यविरोधं जैमिनिः ॐ ॥ २८ ॥

न हि असति बाधके मुख्यार्थः परित्यज्यते इत्येतत्प्रतिपादकं सूत्रमनूद्य व्याचष्टे साक्षादित्यादिना । अर्थान्तराव्यवधानेन विष्णुवाचिनामग्न्यादिशब्दानां ज्वलनादिष्वेव प्रयोगस्तु मुख्यार्थविष्णवपरिज्ञानात् । मुख्यार्थज्ञानिनस्तु अजामिलश्चरमसुते नारायणशब्दवत् अग्न्यादिशब्दान् ज्वलनादिषु व्यवहारार्थं प्रयुञ्जत इत्यर्थः । साक्षादप्यविरोधं जैमिनिरित्यादि मतानुवादः स्वमतैकदेशत्वेन क्रियते न पूर्वपक्षत्वेन अनिराकृतत्वात् । तथाहि पुराणवचनम् । व्यासेति । आकाशवद्व्याप्तस्य प्रकाशमानस्य वेदव्यासस्य मतस्यैकदेशान् स्वस्वमत्या व्यवच्छेद्येदं मदीयमिदं मदीयमित्यन्ये जैमिन्यादयो व्यवहरन्ति । (यथा गृहमठाद्याकाशप्रदेशानवच्छिद्य अयं मदीय-प्रदेशोऽयं मदीयप्रदेश इति जना व्यवहरन्ति इत्यर्थः छान्दोग्यादिवैश्वानरविद्यावदग्न्यादिसूक्तानां विष्णुपरत्वमभ्युपगतं 'विश्वे देवा अनवः सन् अभियानः त्वमग्रे त्वमसि तस्थिवांसम्' । 'न किरिन्द्र त्वदुत्तरो न ज्यायाम् अस्ति वृत्रहन्' इत्यादि विष्णुलिङ्गादेव । सर्वोत्तमत्वादिधर्माणामिन्द्रादिष्वसम्भवात् । एवं सति सर्वं विष्णुसूक्तमेव स्यात् ।

ॐ अभिव्यक्तेरित्याश्मरथ्यः ॐ ॥ २९ ॥

न त्वग्निसूक्तमिदमिदमिन्द्रसूक्तमित्याशङ्कां परिहरति । अभिव्यक्तेरित्यादिना अग्न्यादिसूक्तेषु मुख्यतो विष्णोः अभिधेयत्वसिद्धावपि अग्न्यादिसूक्तोपास्यमानस्याग्न्यादिषु प्रादुर्भूयमानत्वात् अग्न्यादिष्वनुस्मर्यमाणत्वात् अग्न्यादिसूक्तैरग्न्याधिष्ठितविष्णुपासकस्याग्न्याद्यधिष्ठितविष्णुप्राप्ते-रग्न्यादिसूक्तव्यवस्थेत्यर्थः ।

इति श्रीमदानन्दतीर्थभगवत्पादाचार्यविरचित श्रीमद्ब्रह्मसूत्रभाष्यटीकायां
पद्मनाभतीर्थभट्टारकविरचितायां सत्तर्कदीपावल्यां प्रथमाध्यायस्य द्वितीयः पादः ।

॥ ब्रह्मसूत्रभाष्योदाहृत प्रमाणवचनानि ॥

अल्पाक्षरमसन्दिग्धम् । - स्कान्दः ।	४५	अयनं तस्य ताःपूर्वं -व्यासस्मृतिः ।	३८२
अथातः शब्दपूर्वाणि - गारुडः ।	८२	आत्मा बारे द्रष्टव्यः श्रोतमः -बृ.उ. ६.५.६.	१३९
अन्त्यजा अपि ये भक्ताः । व्यामसंहिता ।	११३	आत्मन्येवात्मानं पश्येत् -बृ.उ. ६.५.२३	२४०
अजस्य नाभावध्येकम् -ऋ.सं. १०-८२-६ ।	१५५	आत्मानं परस्मै शं सतिइत्यादि -तै.आ. ३.२.३	५१४
अजस्य नाभाविति यस्य नाभेः -स्कान्दः ।	१५५	आत्मान्तरात्मेति हरिः -बृ.सं.	५५०
अशब्दमत्परीक्षामरूपमव्ययम् -क.ऊ. १.३.१५ ।	२४०	आनन्दो ब्रह्मेति व्यजानात् -तै.३.३.६	५९०
अवचनेनैव प्रोवाच -बाष्कलश्रुतिः ।	२४०	इदं हि विश्वं भगवानिवेतरो -भागवतम् ।	३५६
अतर्क्यं तर्क्यमज्ञेयम् -गारुडः ।	२५२	इन्द्रस्यात्मानिहितः पञ्चहोता -तै.आ. ३.१.१	३९१
अनात्मन्यात्मशब्दस्तु -वामनपुराणम् ।	२५८	उपक्रमोपसंहारा -बृ.सं.	२२१
अयमात्मा ब्रह्मः -मा.उ. १.२ ।	२६२	उत्पत्तिस्थितिसंहारा -स्कान्दः ।	१७४
अतर्केहि कुतस्तर्कस्त्वप्रमेये -बृ.संहिता ।	३४०	ॐकारश्चाथशब्दश्च -गारुडः ।	८२
अनन्योप्यन्यशब्देन -बृ.सं. ।	३४०	औपनिषदः पुरुषः	१९३
अदृश्येऽनात्मेऽतिशब्देन -बृ.सं. ।	३५६	ऋतं पिबन्तौ सुकृतस्य लोके -कठ.उ	५५०
अहं ब्रह्मास्मि -बृ.उ. ३.४.२७ ।	३५६	ऋग्यजुः सामाथर्वाश्च -स्कान्दः ।	२०८
असर्वः सर्व इत्यपि -तुरश्रुतिः ।	३५६	एषमोहं सृजम्याशु -वराह पु	१६६
अन्तः प्रविष्टं कर्तारमेतम् -तै.आ. ३.१२ ।	३८२	एको देवः सर्वभूतेषु गूढः -श्रे.उ. ६.११	२७९
अस्य लोकस्य का गतिः । -छा.उ. १.९ ।	३९८	एतमानन्दमयमुपसंक्रामति -तै.उ. २.८	३७७
अनन्तो भगवान् ब्रह्मा -ब्राह्मम् ।	३९९	एतद्धस्म वै तद्विद्वानाह -ऐ.आ. २.१.८	४८१
अथ यदतः परो दिवो -छा.उ. ३.१३.७ ।	४२९	एतमेव ब्रह्मेत्याचक्षते -ऐ.आ. ३.२.३	५१८
अहं मनुरभवं सूर्यश्च -ऋ. ४.२७. ।	४७६	कर्मणात्वधमः प्रोक्तः -नारदीयः ।	१३९
अग्नौ क्रियावतां विष्णुर्योगिनां	४८१	कोह्येवान्यात् कः -तै.उ. २.७	३३७
अहमात्मागुडाकेश (भ.गी -अ १०-२० ।	५७१	केषाञ्चित्सर्वगतत्वेन -ब्राह्मम्	४८१
अन्तर्यामिणमीशेशम् -महाकौर्म ।	५७१	कूटस्थोऽक्षर उच्यते -भ.गी १५.१६	६२२
अथ परा यया सहरिः वेदितमः । -आथर्वण	६२२	को न आत्मा	६४९
अपरंत्वक्षरं या सा -स्कान्दः ।	६३२	गायति त्रायति च (छा. ३-१२)	४२९
अहं वैश्वानरो भूत्वा -भ.गी. १५.१४ ।	६४७	गामाविश्य च भूतानि (गी. १५-१३)	५२२
अयमग्निर्वैश्वानरः -बृ.उ. ७.९ ।	६४९	चतुर्थिस्साकं नवति च -ऋ.सं. १.१५५.६	१७४
अनान्तत्वादनात्मानः । छा.उ. ५.११.१ ।	६४९	चेतनस्तु विधाप्रार्को -पाद्मम्.	२६२
अद्यतेऽस्ति च भूतानि- तै.उ.२.२ ।	३२२	चन्द्रमा मनसो जातः -तै.आ. ३.१२	६४९
अनिलयनेऽभयं प्रतिष्ठां विन्दते ॥ तै.उ.२.७ ।	३७७	जुष्टं यदा पश्यत्यन्यमीशम् (मुण्डक ३-३)	३५६
अन्तस्समुद्रे मनसा चरन्तम् -तै.आ. ३.११.	३८२	तमेवं विद्वान् अमृत इह -तै.आ. ३.१२	३५२

तन्नो विष्णु -म.ना.उ. ३.१६	१५५	पूर्वोत्तरा विरोधेन कोऽत्रार्थो -कौर्म	१७४
तमेवैकं जानथ आत्मानम् -मुं.उ. २.२.५	२६८	पूर्णमदः पूर्णमिदं	२७२
तदेवब्रह्म परमं कवीनां -म.ना.उ. १.६	२९७	प्रोच्यते भगवान् विष्णुः -ब्रह्माण्ड	३५२
तमेवं विद्वानमृत इह भवति -तै.आ. ३.११२	६२२	पादं षट्शतुर्नकिलावित्स्ये -श्रुतिः	४४४
ते ये शतं प्रजापतेरानन्दाः -तै.उ. ३.२७	३५६	प्राणो वा अहमस्मृषे -ऐ.आ. २.२.३	४७०
तद्वैत्वं प्राणोऽभवः -तै.आ. ३.१४	४११	प्राणः सर्वाणि भूतानि -ऐ.आ. २.२.३	४७०
तावानस्यमहिमा -छा.उ. ३.१२.६	४४४	पृथग्वक्तुं गुणास्तस्य -ब्राह्म	
तस्मिन् काले महाराज -स्कान्दः	४४४	प्राणो ब्रह्म -कं.ब्रह्म -छा.उ. ४.१०	५९०
त्रिपादस्यामृतं दिवि -छा.उ. ३.१२.६	५७१	ब्रह्मेति परमात्मेति भगवानिति शब्दते -भागवतम् ।	२६२
ता वा एताः शीर्षन् -ऐ.आ. २.१	४५९	ब्रह्म पुच्छं प्रतिष्ठा -तै.उ. २.५.२	२९७
तं देवाः प्राण्यन्त -ऐ.आ. २.१५	४६०	ब्रह्मशब्दः परे विष्णौ	२९७
तत्तन्नाम्नोच्युत विष्णुः -पाद्मम् ।	४७६	ब्रह्म विदाप्रोति परं -तै.उ. २.१	३४०
तावन्ति शतसंवत्सरस्याह्नां -ऐ.आ. २.२४	४८१	ब्रह्मैवसन् -बृ.उ.६.४	३५६
तदेवब्रह्म परमं कवीनां -म.ना. ३.१.६	४९३	ब्रह्म ततमम् -ऐ.आ.	४९३
तस्मादेतद्ब्रह्म -मा.उ. ११.९	६३२	भेददृष्ट्याभिमानेन -भागवतम् ।	३५६
तद्यथा पुष्करपलाश -छा. ३.४.१४	५७१	मन्दमध्यमोन्तमत्वेन -भागवतम् ।	११२
तद्यस्मिन् सर्पिर्वा उदकं वा -छा. ३.४.१५	५८७	मां विधत्तेऽभिधत्ते मां -भागवतम् ।	
दत्तं दुर्वाससं सोमम् -भागवतम् ।		ममयोनिर्महद्ब्रह्म -भ.गी.१४.३	२९७
नारायणाद् विनिष्पन्नम् -स्कान्दः	४५	मुक्तिर्हित्वान्यथारूपं -भागवतम्	३५६
नामानि विश्वा अभि -भाह्वेय श्रुतिः ।	१५५	महिदासाभिदो जज्ञे -ब्रह्माण्डम् ।	४८१
नाहं न च शिवोऽन्ये च -ब्रह्मवैवर्त ।	१६६	यमेवैष वृणुते -कठ २.२३	११३
नावेदविन्मनुतेदं नृहन्तम् -तै.वा.३.१२.९	१९३	यस्य देवे परा भक्तिः	११३
न तदीदृगिति ज्ञेयं -गरुड	२५२	यत्रानवसरोऽन्यत्र पदं तत्र -बृ.सं.	११३
न च तत्त्वमसि -छा.उ. ६.८		यमन्तःसमुद्रे कवयो वदन्ति -मह.ना. ३.१३६	१५५
नामानि सर्वाणि यमाविशन्ति -भाह्वेय श्रुतिः.	३५६	यो देवानां नामधा एक एव -क्रं.सं.	१५५
नैषा तर्केण मतिरापनेया -कठ.उ. २.९		यं कामये तं तमुग्रंकृणीमि -१०.१२५.५	१५५
न ते विष्णो जायमानो -क्र.सं. ७.९९.२	६०६	यतो वा इमानि भूतानि जायन्ते -तै.उ. ३.२	१७४
नेहासीत्किञ्चनाप्यादौ -ब्रह्मवैवर्त ।	५४७	य उ त्रिधातु पृथिवीमुतयामेको -क्र.सं. १.१.५४	१७४
परीक्ष्य लोकान् कर्मचितान् -मु.उ. १.२.१२	११३	योनः पिता जनिता -क्र.सं. १०.८२.३०	१७४
प्रियोहि ज्ञानिनोत्यर्थं -गीता	१३९	यतो वाचो निवर्तन्ते -तै.उ. २.४.२२	२४०
परोदिवा पर एना -क्र.सं. १०.८२.५	१५५	यद्वाचाऽनभ्युदितम् -के.उ.१	२४०
परो मात्रया तन्वा वृधान नते -क्र.सं. ७.११.१२	१७४	यो गुणैः सर्वतोहीनो	२५०

यस्यानुवितः प्रतिबुद्ध आत्मा -बृ.उ. ६.४.१३	२६२	शान्तोदान्तः उपरतः -बृ.उ. ४.४.२३	११३
योन्नं ब्रह्मोपासते -तै.उ. २.२	३२३	अपचादपि कष्टत्वं ब्रह्मेशानादयः सुराः -ब्राह्म	१६६
यथा कामं ह्यनुमातुं शक्यते -स्कान्दः	३७४	शिरो नारायण पक्षो -बृ.सं.	३४०
यस्याण्डकोशं शुष्ममाहुः -तै.उ. ११.४	३८२	श्रीश्वते लक्ष्मीश्वपत्न्यौ अहोरात्रे पार्श्वे -तै.आ. ३.१३	४११
यो वेद निहितं गुहायां -तै.उ. २.१	४२१	शुभं पिबत्यसौ नित्यं -पाद्मे	५५०
यज्ञो वै विष्णुर्देवता	४४४	शीर्यते नित्यमेवास्मात् -प्रमाण.व.	६१७
यो वेद निहितं गुहायां -तै.उ. ३.२	५५०	सर्वत्र शक्यते कर्तुमागमं -वाराहः ।	
यः सेतुरिजानानां -क.उ. १.३२	५६३	स एतस्माज्जीविष्यतात्पर्यात्परं -प्र.उ. ५.५	२४०
य एष आदित्ये पुरुषः -छा.उ. ४.११	५७१	सर्वे वेदा यत्पदमामनन्ति -क.उ. २.१५	२४०
य एषोन्तरिक्षिणि पुरुषो दृश्यते -छा.उ. ४.११	५७१	स आत्मन आत्मानमुद्धृत्य ।	२५२
यथस्थानत्वादिदं चक्षुः -वामन.पु	५८७	सर्वे वेदा युक्तयः स प्रमाणाः -पैङ्गिश्रुतिः ।	३८३
यः प्रथिव्यां तिष्ठन् -बृ.उ. ५.७.३	६०६	संविच्छास्त्रं परं पदम् -भागवतम् ।	४५१
यः पृथिव्या अन्तरः -बृ.उ. ५.६.२	६०६	सर्वच्छन्दोभिदोहोषः -वामनम् ।	५१९
य आत्मनि तिष्ठन् -बृ.उ. माध्यन्दिनः	६१७	सत्यं भिदासत्यं भिदा -भाल्लवेयश्रुतिः ।	५६३
यो विज्ञाने तिष्ठन् -बृ.उ. ५.६.२२	६१७	सयश्चायमशरीरः	४९३
यद्भूतयोनिं परिपश्यन्ति धीराः -मा.उ. २.१२		सयोऽतोऽश्रुतः -ऐ.आ. ३.२.४	६०६
यः सर्वज्ञः सर्ववित् -मा.उ. ११.९.१	६३२	स वा एष -तै.उ. २.२	३२३
यदा पश्यः पश्यते -मा.उ. ३.१.३	६३७	सर्वान्तर्यामिको विष्णुः -मोक्षधर्मः	३५६
यथैवपौर्षं सूक्तम् -चतुर्वेदशिखायाम् (बृ.सं)	६५०	सोऽश्रुते	३७७
व्यासचित्तस्थिताकाशात् ।	६६६	स च इन्द्रो राजा -तै.आ. ३.११.६	३८२
योऽग्नौ तिष्ठन् -बृ.उ. ४.७.५	६७६	सप्तयुञ्जन्ति -तै.आ. ३.११	३८२
य एष एतस्मिन्नग्नौ -बृ.उ. ४.५.३	६७६	समुद्रेन्तः कवयो विचक्षते -तै.आ. ३.११	३८२
रेतो धातुर्वटकणिका	२०३	सोऽभिधाय शरीरात्सिसृक्षुः -व्यासस्मृतिः ।	३८२
अहं ततेजोरश्मीन् जातमग्रतः -चतुर्वेदशिखायां		स एष परोबरीयानुद्गीयः -छा.उ. १.९	३९८
लक्षणं परमानन्दो -ब्रह्मवैवर्त	५९१	सर्वच्छन्दोऽभिदोहोषः -वामनपुराणम्	४३०
वेदे रामायणे चैवपुराणे भारते तथा -हरिवंशः	१५५	सुवर्णकोशं रजसापरीवृतम् -तै.आ. ३.११	४४४
वेदैश्च सर्वैरहमेव वेद्यो -भ.गी. १५.१५	२४०	स सविता स वायुः स इन्द्रः -चतुर्वेदशिखा	५०६
विष्णोर्नुकं वीर्याणिप्रबोचं -क्र.सं. १.१५४.१	३९८	सर्वेन्द्रियमयो विष्णुः -स्कान्द.पु.	५२९
वि मे कर्णा पतयतो विचक्षुर्वीदं -क्र.सं. ६.१.६	४२१	सर्वज्ञाल्पज्ञताभेदात् -गारुड.पु	५३३
विष्णुमेवानयन्देवा -स्कान्दः	४६०	सयद्यद्यदेवासृजत -बृ.उ. ३.२.५	५३७
वासुदेवात्परः कोनु ब्रह्मशब्दोदितो भवेत् ।	४९३	स्रष्टा पाता तथैवात्ता -स्कान्द.पु.	५३७
विज्ञानमानन्दब्रह्म -बृ.उ. ५.९.२८	५९०	स एनान् ब्रह्मगमयतीति -छा.उ. ४.१५	५९५
वैश्वानरमृत आजातं -क्र.सं. ६.७.१	६४९	सर्वेषां भूतानां अन्तःपुरुषः -ते.आ. ३.२.४	६०९
वैश्वानरे तद्भुतं भवति -छा.उ. ५.१४.४	६४९		

श्रीविजयीन्द्रतीर्थश्रीपादकृत ब्रह्मसूत्रन्यायसङ्ग्रहः

प्रथमाध्यायस्य प्रथमद्वितीयपादौ

श्रीशं श्रीमध्वमौनीन्द्रानानम्याखिलसदुरून् ।
 कृत्स्नार्थं क्रियते ब्रह्मसूत्रेषु न्यायसङ्ग्रहः ॥ १ ॥
 जीवान्यद् ब्रह्म जिज्ञास्यं सृष्ट्याद्यष्टविधायि यत् ।
 शास्त्रैकगम्यं तद् ब्रह्मोपक्रमादिसमन्वयात् ॥ २ ॥
 नावाच्यमीक्षणीयत्वाद् ब्रह्मानन्दमयादिकम् ।
 अन्तस्थमब्धिचारादेराकाशोऽनन्ततादितः ॥ ३ ॥

प्राणः श्रीलक्ष्म्यधीशत्वाज्ज्योतिः कर्णादिदूरतः ।
 गायत्री त्राणगानादेः प्राणो देहरथादितः ॥ ४ ॥
 द्वादशाद्याद्याङ्गिनयास्तद्वितीये तु सप्त ते ।
 सर्वगो(त्र) ब्रह्मशब्दादेरन्ता सर्वादनाद्धरिः ॥ ५ ॥
 ऋतं पिबन्तौ हृत्स्थत्वादमृतत्वादितोऽन्तरः ।
 अन्तर्याम्यन्तरादेः सोऽदृश्यादिः परविद्यतः ॥ ६ ॥
 वैश्वानरश्चात्मशब्दात्

श्रीधीरेन्द्रयतिविरचितः विषयवाक्यसङ्ग्रहः

प्रथमाध्यायः

प्रथमः पादः

श्रीमदानन्दतीर्थार्थहृदयाम्भोजवासिनः ।
 श्रीरामकृष्णव्यासश्रीहयास्यान् प्रणमाम्यहम् ॥ १ ॥
 श्रीमध्वतन्त्रव्याख्याकृज्जयराजार्थपूर्वकान् ।
 श्रीराघवेन्द्रवसुधेन्द्रान् नतोऽस्म्यहम् ॥ २ ॥
 श्रीव्यासो ब्रह्ममीमांसां चक्रे सूत्रगणात्मिकाम् ।
 सा चतुर्लक्षणी तत्र चत्वारः प्रतिलक्षणम् ॥ ३ ॥
 पादाः प्रसिद्धा द्वाविंशत्यधिकद्विशतं नयाः ।
 तत्र सर्वाधिकरणेषु भाष्यटीकास्फुटान्यपि ॥ ४ ॥
 वक्ष्ये विषयवाक्यानि तदुक्त्या ज्ञापितान्यहम् ।
 विजिज्ञासस्वेति वाक्यं जिज्ञासानयगं स्मृतम् ॥ ५ ॥
 जन्माधिकरणस्योक्तं तद् ब्रह्मेति तदुत्तरम् ।
 यतो वेत्यादि तत्पूर्वं शास्त्रयोनिनयस्य च ॥ ६ ॥
 समन्वयस्यौपनिषदः पुरुष इत्यादिकस्तथा ।
 नावेदविच्चेति वाक्यद्वयं विषयदर्शकम् ॥ ७ ॥
 नामानि सर्वाणि यमाविशंतीत्यादिकं तथा ।
 इहेक्षतिनये गम्यं टीकादौ विषयोक्तिः ॥ ८ ॥
 अन्तरात्माऽऽनन्दमय इत्यानन्दमये नये ।
 उपलक्षणयाऽऽनन्दमयशब्द उदाहृतः ॥ ९ ॥

अन्तःप्रविष्टं कर्तारमित्यन्तःस्थनयस्य तु ।
 आकाश इति होवाचेत्याकाशाख्यनयस्य तु ॥ १० ॥
 तद्वै त्वं प्राणोऽभव इति प्राणनयस्य हि ।
 आद्यज्योतिर्नयस्येदं ज्योतिरित्युदितं वचः ॥ ११ ॥
 गायत्री वा इदं सर्वं गायत्र्यधिकृतेरपि ।
 चक्षुः श्रोत्रं मनः प्राण इति प्राणनयेऽन्तिमे ॥ १२ ॥
 ॥ इति प्रथमाध्यायस्य प्रथमः पादः ॥

द्वितीयः पादः

सर्वभूतेष्वेतमिति वाक् सर्वत्रप्रसिद्धके ।
 सर्वं वा अत्तीति वाक्यमन्ताधिकरणस्य तु ॥ १ ॥
 ऋतं पिबन्तावित्याद्यं गुहाधिकरणीयकम् ।
 य एषोऽन्तरक्षिणीति त्वन्तर्नयगतं वचः ॥ २ ॥
 एष त आत्मान्तर्यामीत्यन्तर्यामिनयस्य हि ।
 अदृश्यत्वनये यत्तददृश्यमिति भाषितम् ॥ ३ ॥
 यस्त्वेतमेव प्रादेशमात्रमित्यादिकं वचः ।
 वैश्वानरनयस्यैतद्विषयप्रतिपादकम् ॥ ४ ॥

॥ इति श्रीधीरेन्द्रयतिकृते विषयवाक्यसङ्ग्रहे

प्रथमाध्यायस्य द्वितीयः पादः ॥

verbal communication viz. मुख्यवृत्ति and परममुख्यवृत्ति. The words ज्योतिः etc convey the rituals by मुख्यवृत्ति and convey Brahman i.e. Viṣṇu by परममुख्यवृत्ति.

i) ज्योतिरादि कर्मवाचकत्वेन प्रसिद्धाभिधेयोऽपि स एव 'ता वा एताः सर्वा ऋचः सर्वे वेदाः सर्वेघोषाः एकैव व्याहृतिः प्राण एव प्राण ऋचः इत्येव विद्यात् (ऐ.आ. २-२-२)

ii) यथैवाग्न्यादयः शब्दाः प्रवर्तन्ते जनार्दने
तथा निरुक्तिं बक्ष्यामो ज्ञानिनां ज्ञानसिद्धये ।
अग्रणीत्वं यदग्नित्वमित्यग्रे नाम तद्भवेत्
एवमेवाह भगवान् निरुक्तिं बादरायणः ॥ (ऋ.भा.टी)

The central theme of Brahmasūtras is to describe गुणपरिपूर्णं ब्रह्मन्. This is done by demonstrating his सर्वशब्दवाच्यत्व. The whole of first chapter is devoted to this task.

After stating परविद्यात्वं of Brahmasūtras Sri Madhvāchārya explains the प्रामाण्य of these on three grounds viz. i) आप्तवाक्यता ii) श्रुतिसंवादिता and iii) युक्तिमूलता. These are composed by a परमाप्त i.e. वेदव्यास. These are in agreement with Śruti and these interpret the Śruti utilising उपक्रम, उपसंहार etc criteria of determining the purport. The आप्तत्व is to be determined on the ground of वक्रानुकूल्य, श्रोत्रानुकूल्य, and प्रसङ्गानुकूल्य i.e. competency of the teacher, capacity of the desciple and the suitability of the occasion.

वक्तृश्रोत्रप्रसक्तीनां यदाप्तिरनुकूलता ।
आप्तवाक्यतया तेन श्रुतिमूलतया तथा ।
युक्तिमूलतया चेति प्रामाण्यं त्रिविधं महत् ।
दृश्यते ब्रह्मसूत्राणामेकधाऽन्यत्र सर्वशः ।
अतो नैतादृशं किञ्चित् प्रमाणतममिष्यते ।

The Brahmasūtras are arranged in four Adhyāyas. These are named as १) समन्वय २) अविरोध ३) साधन ४) फल.

Each adhyāya is also arranged in four pādas i.e. sections. These are also given suitable names. The following chart will give a complete picture of the arrangement.

१) समन्वयाध्यायः	२) अविरोधाध्यायः	३) साधनध्यायः
१. अन्यत्र प्रसिद्धनामपादः	१. युक्तिपादः	१. वैराग्यपादः
२. अन्यत्र प्रसिद्धलिङ्गपादः	२. समयपादः	२. भक्तिपादः
३. उभयत्र प्रसिद्ध नामलिङ्गपादः	३. श्रुतीनां परस्परविरोधपादः	३. उपासनापादः
४. अन्यत्रैव प्रसिद्ध नामलिङ्गपादः	४. न्यायोपेत श्रुत्यविरोधपादः	४. ज्ञानपादः

४) फलाध्यायः

१. कर्मक्षयपादः, २. उत्क्रान्तिपादः, ३. मार्गपादः ४. भोगपादः

Within each pāda i.e. section, the sūtras are arranged into certain adhikaraṇas i.e. topics. An adhikaraṇa is defined as

विषयो विशयश्चैव पूर्वपक्षस्तथोत्तरम् ।
प्रयोजनं च पञ्चैतान् प्राञ्चोऽधिकरणं विदुः ॥

These are not explicitly stated in the Bhāṣya. However, Sri Jayatirtha in his Tatvapraakāśika clearly states these steps under each adhikaraṇa. He also states सङ्गति.

An adhikaraṇa consists of one or more Sūtras. The first Sūtra reads as ॐ अथातो ब्रह्मजिज्ञा ॐ. In the Dvaita tradition adding ॐ before and after every Sūtra is strictly followed on the authority.

- i) ॐकारश्चाथशब्दश्चद्वावेतौ ब्रह्मणः पुरा
कण्ठं भित्वा विनिर्यातौ तस्मान्माङ्गलिकावुभौ ॥
- ii) स्रवत्यनोऽकृतं ब्रह्म परस्ताच्च विशीर्यते ॥

Each of Brahmasūtra represents a ब्रह्मविद्या. It is a holy practice that while a statement of ब्रह्मविद्या is made ॐकार is recited before and after it. It is stated that if this practice is not followed, then, that ब्रह्मविद्या will slip away. Therefore, the recitation of ॐ before and after each Sūtra is strictly followed in Dvaita tradition. At the commencement of first Sūtra ॐकार is recited twice. One of them is treated as a part of the Sūtra. ॐ means गुणपूर्ण. The central expression of the Sūtra viz. ब्रह्मन् also means गुणपूर्ण. It is ॐकार recited as a part of the Sūtra that indicates that the expression ब्रह्मन् should not be taken in its रूढ sense here but it should be taken in the sense of गुणपूर्ण. Further, ॐ, ब्रह्म, भर्ग, व्याहृति, गायत्री, पुरुषसूक्त and वेद develop the theme of गुणपूर्णत्व of ब्रह्मन् step by step. This development is also indicated by the recitation of this ॐ as a part of the Sūtra. Sri Madhvāchārya states this special role played by ॐ as follows :

ओतत्ववाचीहि ॐकारो वक्त्यसौ तदुणोतताम्
स एव ब्रह्मशब्दार्थो नारायणपदोदितः ।
स एव भर्गशब्दार्थो व्याहृतीनां च भूमतः ।
भावनाच्चैव सुत्वाच्च सोऽयं पुरुष इत्यपि
स एव सर्ववेदार्थो जिज्ञास्योऽयं विधीयते ।

IV

Before a Bhāṣya or a commentary is written on a work it is customary to raise the question whether it is worthwhile to undertake an investigation i.e. जिज्ञासा into that subject. Whether it has अनुबन्ध चतुष्टय viz. अधिकारिन् विषय, सम्बन्ध, and प्रयोजन. Providing an answer to this question by stating the अनुबन्धचतुष्टय is technically known as शास्त्रारम्भसमर्थनम्. This question is raised in the case of Brahmasūtras also and answered. In the very first Sūtra ॐ अथातो ब्रह्म जिज्ञासा ॐ अथ which means अधिकार सम्पत्त्यनन्तरम् makes room for the statement of adhikāra. अतः states प्रयोजन and ब्रह्मन् states विषय.

अथ शब्देनाधिकारमत इत्यमुना फलम् ।

ब्रह्मशब्देन विषयं सूचयामास सूत्रकृत् ॥ (ता.च. श्लो.१६)

Three requirements are laid down for Adhikāra i.e. eligibility. These are १) अध्ययनम् २) शमदमादिसम्पत्ति ३) भक्ति - विष्णुपादैक संश्रयत्वम् । The first requirement viz. The study is meant to acquire knowledge. The second is moral discipline, while the third is the deep love with the realisation of the supremacy of the God माहात्म्यज्ञानपूर्वक सुदृढ स्नेह. Since only the त्रैवर्णिक are eligible to study the Vedas, the provision of acquiring the knowledge through Tantra i.e. Itihāsa Purāṇa, and by नामस्मरण is made for others. The important point to be noted here is that no one is denied the opportunity of spiritual development.

The expression अतः states the reason for undertaking the investigation by indicating the goal and its means. Attaining the God, attaining salvation, is the goal and the grace of the God is means for it. In other words the God is the means and God is the goal.

....अतः शब्दो हेत्वर्थे समुदीरितः ।

परस्य ब्रह्मणो विष्णोः प्रसादादिति वा भवेत् ।

स हि सर्वमनोवृत्तिप्रेरकः समुदाहृतः ॥ (म.भा. I-1-1)

The expression ब्रह्मन् in the Sūtra provides the subject matter of investigation. Sambandha i.e. the relevance of these three for each other could easily be made out. In this way the wording of the very first Sūtra provides अनुबन्धचतुष्टय and justifies शास्त्रारम्भ. A conspectus of the topics discussed in Brahmasūtras is given below.

Conspectus of the topics of Brahmasūtra Bhāṣya

Chapter I Section I-II

जिज्ञासाधिकरणम्

ॐ अथातो ब्रह्मजिज्ञासा ॐ

In this adhikaraṇa the necessity of undertaking an investigation into the nature of Brahman is established. Pūrvapakṣin takes the stand that there is no such entity as Brahman apart from the Jīva. The Jīva is known to everyone through the experience aham i.e. I. As there is no doubt about jīva, there is no need to undertake any investigation about him. Nor any purpose is served by an investigation into the nature of Jīva. His knowledge does not lead to the Salvation. Thus, there is no subject for investigation, nor any purpose. Hence there is no adhikārin i.e. a seeker. Therefore, there is no need to undertake an investigation into the nature of Brahman. ब्रह्मजिज्ञासा न कर्तव्या ।

जीवान्ब्रह्मणोऽभावात् तस्य च स्वप्रकाशतः ।

तज्ज्ञानान्मुक्त्यभावाच्च जिज्ञासा नावकल्पते । (च.प्र.)

Siddhāntin points out that the expression Brahman refers to an entity that is infinit in respect of space, time, and the attributes. It has infinit attributes, it is perfect and it is supreme. This is distinct from Jīvas. The jīvas obtain salvation by the grace of this Supreme being. Therefore, an investigation into the nature of Brahman is necessary. Brahman is the subject matter, obtaining his grace is prayojana. He who seeks to obtain his grace is adhikārin. Therefore, an investigation into the nature of Brahman be undertaken, ब्रह्मजिज्ञासा कर्तव्या.

In this Sūtra the expression अथ serves two purpose viz. i) मङ्गल the very utterance of अथ is auspicious. ii) It means after one acquires eligibility i.e. अधिकार. अथशब्दो मङ्गलार्थः अधिकारानन्तर्यार्थश्च. (भा)

The expression अतः conveys हेतु i.e. the purpose to be achieved. The means to achieve the goal.

By ब्रह्मजिज्ञासा the salvation has to be obtained. The salvation is obtained by the grace of the God. God's grace is obtained by अपरोक्षज्ञान and भक्ति. This is obtained by श्रवण, मनन i.e. विचार i.e. जिज्ञासा. Therefore जिज्ञासा i.e. विचार has to be undertaken. This is beautifully summed up जिज्ञासोत्थ ज्ञानजात् तत्प्रसादादेव मुच्यते । (अनु.व्या)

The import of ॐ and its being a part of the Sūtra is already explained.

जन्माधिकरणम्

ॐ जन्माद्यस्य यतः ॐ

In this adhikaraṇa the definition of Brahman is given. In the previous adhikaraṇa Brahman was stated to be guṇapūrṇa in order to consider it as the subject matter of jñānāśa i.e. investigation. This was done by taking the etemological meaning of the word Brahman. One of its rudha meaning is Jīvas. This was rejected and the etemological meaning i.e. गुणपूर्ण was taken. To reject the rudha meaning some objection to take it so is necessary that is stated in this adhikaraṇa by giving the definition of Brahman.

Brahman is defined as that which is the cause of the creation, sustainance, destruction, regulation, providing knowledge, ignorance, bondage and release. Such a defenition can be the definition of Brahman only when its sense is taken as guṇapūrṇa i.e. Viṣṇu but not as jīva. Therefore the pūrvapakṣin's plea that the rudha meaning of this word viz jīva be taken cannot be accepted. Therefore, the pūrvapakṣa of this adhikaraṇa viz the word Brahman means jīva is rejected and the siddhānta that this word means guṇapūrṇa i.e. Viṣṇu who is the cause of creation etc. is established. The glory of Brahman as the cause of creation etc is fully explained by quoting the relevant passages from Rgveda in the Bhāṣya.

शास्त्रयोनित्वाधिकरणम्

ॐ शास्त्रयोनित्वात् ॐ

In this adhikaraṇa it is stated that Śāstra only is the authority in respect of the cause of the world. The inference is not the means to ascertain the cause.

In the previous adhikaraṇa Brahman is described as the cause of the creation, sustainance etc of the world. This was supported by quoting the relevant Śruti passages. However, purvapakṣin argues that Rudra etc others also can be considered as the cause by inference. This claim is rejected by Siddhantin by pointing out that the Śāstra only is the authority to ascertain the cause of the world. Bhāṣyakāra explains this point by quoting the relevant authority and makes it clear that the inference that has no support of Śruti cannot establish anything. The reasoning can be utilised only to resolve the apparent conflict among the Śruti passages and arrive at a consistant import. It cannot be an independent means of knowledge.

Bhāṣyakāra further states that the object that cannot be comprehended by pratyakṣa cannot be altogether denied. He gives a number of instances to establish that there are the objects that are beyond perception. Therefore, the very existence of Īśvara cannot be denied.

The scope of the Śāstra is also not to be confined to Upaniṣads only. The entire Veda, Pancharātra, Itihāsa-Purāṇa and all such works that are not in conflict with these constitute Śāstra.

समन्वयाधिकरणम्

ॐ तत्समन्वयात् ॐ

In the previous adhikaraṇa it is stated that Śāstra only is the authority in respect of the cause of the world. Now, the Pūrvapakṣin argues that Rudra is stated as the cause in Pāsupata Śāstra. He is also stated as the cause at some places in Vedas. Therefore, Viṣṇu alone cannot be considered as the cause.

This contention of Pūrvapakṣin is rejected and the Siddhānta view is stated in the Sūtra here. The purport of Śāstra has to be determined by upakrama, upasamhāra etc guidelines. These are called anvaya in the Sūtra. This term is explained as अन्वीयन्ते शक्तितात्पर्यगोचरेण सम्बन्ध्यन्ते तथा ज्ञायन्ते इति यावत् । वाक्यानि एतेन इति व्युत्पत्त्या. These guidelines help to comprehend the meanings of the words and sentence by duly indicating their syntactical and semantical relations. Therefore, these are called anvāya. These guidelines are as under :

उपक्रमोपसंहारावभ्यासोऽपूर्वताफलम् ।
अर्थवादोपपत्ति च लिङ्गं तात्पर्यनिर्णये ॥

One should not go by the superficial meaning. One should get the correct import by applying these guidelines.

आपातजप्रत्ययाश्च परस्परविरोधिनः ।
अविरुद्धा प्रतीतिस्तु पूर्वापरविमर्शजा ॥
नहीश्वुलेहने नैव ज्ञात इश्वरसो भवेत् ।
नचेश्वदण्डं निष्पीड्य लब्धो नेश्वरसोभवेत् ॥ (ता.च)

ईक्षत्यधिकरणम्

ॐ ईक्षतेर्नाशब्दं ॐ

In the previous adhikaraṇa it is stated that Brahman i.e. Viṣṇu is conveyed as the cause of the world by Śāstra. This import is obtained by the application of upakrama, upasamhāra etc guidelines. But the pūrvapakṣin claims that the Śrutis 'Yato vācho nivartante' etc inform us that Brahman is beyond the words. He is not conveyed by any word. Therefore, how can he be conveyed as the cause by the Śāstra.

This claim is rejected by siddhāntin by pointing out that the Śrutis 'Puruṣam Iṅsate' Ātmanam paśyati' etc inform us that Brahman becomes known. He cannot be known by any other authority than Śruti. Therefore, Śruti does convey him. The Śrutis 'yato vācho' etc do not totally deny the fact that he is conveyed by the words. These only say that he is not fully comprehended as he is infinit. Bhāṣyakāra quotes a number of Śruti passages to show that he is conveyed by the entire veda. He is called अज्ञेय, अवाच्य, अतर्क्य etc only to indicate that he cannot be completely comprehended.

न तदीदृशमिति ज्ञेयं न वाच्यं न च तर्क्यते ।
 पश्यन्तोऽपि न पश्यन्ति मेरो रूपं विपश्चितः ।
 अप्रसिद्धेः अवाच्यं तद् वाच्यं सर्वाङ्गमोक्तितः ।
 अतर्क्यं तर्क्यमज्ञेयं ज्ञेयमेवं परं स्मृतम् ॥

The contention that 'the Ātman who is stated as comprehended is not Śuddha brahman i.e. Nirguṇa brahman. He is the Ātman who has satva, rajas etc guṇas, in other words, he is Jīvas. So far as nirguṇa brahman is concerned he is ajneya and consequently avāchya, is rejected by Sūtrakāra himself. The term Ātman primarily refers to Brahman only. Therefore, Gaṇa Ātmā i.e. jīva is not intended by Śruti Nirguṇa i.e. satvādiguṇa rahita, is known and hence he is vāchya. (ॐ गौणश्चेत्तात्मशब्दात् ॐ)

It is stated in the Śruti that he who is devoted to Ātman will attain liberation. Attaining Gaṇa Ātma does not lead to liberation. Therefore, the expression Ātman does not refer to Gaṇa Ātman. (ॐ तन्निष्ठस्य मोक्षोपदेशात् ॐ)

It is clearly stated in the Śruti 'you know Ātman only and reject others.' Therefore, Ātman refers to Nirguṇa Ātman i.e. Paramātmā only. (ॐ हेयत्वावचनाच्च ॐ)

It is also stated in the Śruti that the incarnations of the Ātman get back to mūlarūpa. Such getting back cannot be envisaged for Gaṇa Ātman i.e. jīva. (ॐ स्वाप्ययात् ॐ)

It cannot also be claimed that in some other branch of Veda a different position is likely to have been stated since all the branches of Vedas state the same and these never contradict each other. (ॐ गतिसामान्यात् ॐ)

Śruti directly declares that the Ātman comprehended is Nirguṇa Ātman. (ॐ श्रुतत्वाच्च ॐ)

In understanding the points made here it should be kept in mind that the Nirguṇa Ātman referred to here is not nirguṇa in the advaita sense. It is nirguṇa in the sense of Satvādi guṇarahita. The expressions Gaṇa and Nirguṇa refer to jīva and Paramātmā

in these Sūtras and the bhāṣya there-on. These do not refer to Saṅga and nirguṇa brahman of Advaita.

Lastly, advaitin's claim that 'let Brahman be conveyed by Lakṣaṇā, not by Vāchyavṛtti' is rejected by pointing out that an entity that is not conveyed by Vāchyavṛtti by any word cannot be conveyed by Lakṣaṇavṛtti by any word.

In this way vāchyatva of Brahman is established on the ground of jneyatva in this adhikaraṇa.

The other Bhāṣyakāras interpret this adhikaraṇa as a refutation of the Samkhya doctrine viz. Prakṛti is the cause of the world. However, such an interpretation cannot be admitted since the refutation of other systems has to be made only in the second chapter.

आनन्दमयाधिकरणम्

ॐ आनन्दमयोऽभ्यासात् ॐ

Samanvaya commences from this adhikaraṇa. The earlier five adhikaraṇas are introductory. The words are of four types i) The words that convey Brahman i.e. Viṣṇu ii) The words that convey other than Brahman i.e. Viṣṇu iii) The words that convey both Brahman and some other also iv) The words that convey others only. Under each category there are again two types: i) The words that are merely names ii) The words that refer to the characteristic of the object conveyed and through it convey the object.

There is no need of Samanvaya of the first category of words since these clearly convey the Brahman. The Samanvaya of the second category of words is explained in the first and second pādas. The Samanvaya of such words which are merely denotative i.e. name, is explained in the first pāda and the samanvaya of the words that convey the object through its characteristic i.e. connotative words, is explained in second pāda. The Samanvaya of the words that convey Brahman and also other is explained in the third pāda while the samanvaya of such words that convey other than Brahman only is explained in the fourth pāda.

In the present adhikaraṇa the samanvaya of the word ānandamaya is explained. While explaining this the samanvaya of anumaya, praṇamaya, manomaya and vijñānamaya is also explained. In its wider implication this adhikaraṇa explains all guṇivāchaka and guṇavāchaka words.

Here, the question whether the expression ānandamaya refers to Brahman i.e. Viṣṇu or chaturmukha brahmā, Rudra Prakṛti, jīva etc. is raised. Pūrvapakṣin quotes the relevant references to chaturmukha brahma etc., and claims that one of these is ānandamaya. He also puts forward the argument that since the word ānandamaya contains 'mayat' suffix which conveys modification, it cannot refer to Brahman i.e. Viṣṇu who does not undergo any modification.

This claim of Pūrvapakṣin is rejected. The expression Brahman frequently accrues in the context of the discourse on ānandamaya. This clearly shows that ānandamaya referred to here is Brahman. This applies to annamaya etc also. The 'mayat' suffix has the meaning 'full' also. Therefore, ānandamaya means full of ānanda but not the modification of ānanda. (ॐ विकारशब्दात् नेति चेन्न प्राचुर्यात् ॐ)

There is no difference between avayava and avayavin in case of Brahman i.e. Viṣṇu. The reference to Brahman as puccha does not come in the way of equating ānandamaya with Brahman. The Sūtrakāra adds the following grounds also to consider ānandamaya as Brahman.

- i) In the hymn that is given at the commencement of this discourse viz. 'satyam, jñānam, anantam brahma' ānandamaya is declared as brahman. (ॐ मान्त्र-वर्णिकमेवगीयते ॐ)
- ii) The fact of Brahman being ānandamaya is stated as the ground for the activities of all others in the Śruti 'कोहि एव अन्यात् कः प्राण्यात्' etc. (ॐ तद्वेतु व्यपदेशाच्च ॐ)
- iii) Chaturmukha brahmā etc cannot be referred to as ānandamaya since these cannot provide salvation to the seekers. (ॐ नेतरोऽनुपपत्तेः ॐ)
- iv) It is clearly stated in this context that Chaturmukha brahmā etc are distinct from Brahman. (ॐ भेदव्यपदेशाच्च ॐ)
- v) The inference is not a reliable means. (ॐ कामाच्च नानुमानापेक्षा ॐ)
- vi) The liberated jīvas are stated to enjoy the benefit of the liberation with the Brahman retaining their separate identities. (ॐ अस्मिन् अस्य च तद्योगं शास्ति ॐ)

For these reasons, the ānandamaya refers to Brahman i.e. Viṣṇu only annamaya etc also refer to him only. These refer to Aniruddha, Pradyumna etc. five forms of Viṣṇu.

अन्तस्थत्वाधिकरणम्

ॐ अन्तस्तद्धर्मोपदेशात् ॐ

This adhikaraṇa consists of two Sūtras. Here, the attribute antasthatva is established to be the attribute of Viṣṇu. Through this it is established that the names of the deities Indra, Surya, Varuṇa etc are the names of Viṣṇu.

In the previous adhikaraṇa it is stated that adṛśyatva i.e. not being fully comprehended, is an attribute of ānandamaya. This attribute is stated as the attribute of him who is within, in the Taittirīya aranyaka 'antahpraviṣṭam Kartāram Sahaiva Santam na vijānanti devāh'. He who is stated as within is Indra. This means that Indra is ānandamaya but not Brahman i.e. Viṣṇu. This objection on the conclusion of the previous adhikaraṇa viz ānandamaya is Brahman i.e. Viṣṇu, is answered in this adhikaraṇa.

The attribute antahpraśatva is not the attribute of Indra etc deities, though their names occur in this context. A number of other attributes such as brahmāṇḍaviryatva, jīvāśrayatva, samudrāntasthatva that are clearly the attributes of Viṣṇu are stated here. These cannot be considered as the attributes of Indra etc deities. The names Indra etc can be considered as the names of Viṣṇu since the qualities conveyed by these names are primarily found in Viṣṇu. Since the names Indra etc could be used with reference Viṣṇu these are Sāvakaśa while the attributes brahmāṇḍa viryatva samudrantasthatva cannot be applied to any other. These are niravakāśa. Therefore, antasthatva is an attribute of Viṣṇu. Consequently adṛśyatva is also an attribute of Viṣṇu as already stated in ānandamayādhikaraṇa, and ānandamaya is Viṣṇu. By the establishment of the fact that antasthatva is an attribute of Viṣṇu, it follows that the names Indra etc are the names of Viṣṇu only. Its wider implication is that all adhidaiva words convey Viṣṇu only to achieve this wider purpose the Samanvaya of a linga i.e. an attribute is presented in this adhikaraṇa though the theme of this pāda is nāmasamanvaya. अत्रलिङ्गसमन्वय समर्थनं बहुनामसमन्वय सिद्धयर्थम् ।

A suggestion is made that even if antasthatva is an attribute of Viṣṇu the names Indra etc can be taken as the names of Indra etc deities only. The difficulty that the attribute antasthatva belongs to Viṣṇu and names Indra etc belong to some other deities can be solved by considering Viṣṇu and the other deities identical. This suggestion cannot be accepted. Indra etc. are stated as distinct in the statements 'Indrasya ātma' Devānam hṛdayam brahma' etc in this very context. This point is made in the second sūtra of this adhikaraṇa. (ॐ भेदव्यपदेशाच्चान्यः ॐ).

आकाशाधिकरणम्

ॐ आकाशस्तद्विज्ञात् ॐ

In this adhikaraṇa the question whether ākāśa etc adhibūta words convey Viṣṇu or the respective jada objects only is raised. The Pūrvapakṣin claims that since the word ākāśa is popularly used in the sense of bhūtākāśa it conveys that only but not Viṣṇu.

The word ākāśa cannot be taken as conveying Viṣṇu even on the ground that it is under the control of Viṣṇu. Since it is a jada object. Tadadhinatvanyāya is not applicable to jada objects. This contention of Pūrvapakṣa is rejected by siddhāntin. The ākāśa described here is stated as possessing the attributes of sarvottamatva and anantatva. These are the attributes of Viṣṇu. Hence the word ākāśa conveys Viṣṇu only. The word ākāśa conveys Viṣṇu both by Vidvad rudi and Mahāyoga. The fact of ākāśa being under the control of Viṣṇu is also stated in the Śruti. The wider implication of this adhikaraṇa is that all adhibhūta words convey Viṣṇu. तस्मादाधिभौतिकसर्वशब्दोपलक्षकाकाश शब्दवाच्योविष्णुरेव ।

प्राणाधिकरणम्

ॐ अत एव प्राणः ॐ

In this adhikaraṇa the question whether the word Prāṇa conveys Viṣṇu or Vāyu is raised. The Pūrvapakṣin argues that this word is popularly known as conveying Vāyu. Therefore, it conveys him only but not Viṣṇu. The siddhānta points out that the prāṇa is stated here with the attributes Sṛipatitva and Lakshmipatitva. These attributes are not at all applicable to Vāyu. Hence this word conveys Viṣṇu. Its wider implication is that all adhyātmika words convey Viṣṇu only. अध्यात्मिकाशेषशब्दोपलक्षकप्राणशब्दवाच्यो हरिरेव ॥

ज्योतिरधिकरणम्

ॐ ज्योतिश्चरणाभिधानात् ॐ

In this adhikaraṇa the question whether the word Jyoti in the Śruti 'ज्योतिर्हृदय आहितम्' etc. (ऋ.६-९-६) conveys Viṣṇu or Agni is raised. Pūrvapakṣin argues that since this word is popularly known to convey Agni only, it conveys him only. Further, it occurs in Agni Sūkta. Therefore, it must convey Agni only. Siddhāntin points out that the attribute Kaṇḍādividuratva given here is an attribute of Viṣṇu only. Therefore, he is conveyed by the word Jyoti here. This word can convey Viṣṇu by vidvad rudhi and Mahāyoga.

गायत्र्यधिकरणम्

ॐ छन्दोभिधानाच्चेति चेन्न । तथा चेतोर्पणनिगदात् तथाहि दर्शनम् ।

This adhikaraṇa consists of three Sūtras. The question whether the word Gayatri conveys Viṣṇu or the metre Gayatri is raised here. In the earlier adhikaraṇa it was concluded that the word Jyoti conveys Viṣṇu. This Jyoti is stated as Gayatri. If the

word Gayatri conveys something other than Viṣṇu, then, the word Jyoti also will have to convey that. This will adversely affect the conclusion of the previous adhikaraṇa. Therefore, the meaning of the word Gayatri has to be settled. Pūrvapakṣin argues that the word Gayatri conveys the metre only as it is popularly known to convey that sense. This word cannot convey Viṣṇu on the ground that Gayatri is under the control of Viṣṇu since the Gayatri is a part of Veda and the Vedas are eternal. Eternal objects are never under the control of others. Siddhāntin points out that the two features i.e. gānakartṛtva and trāṇakartṛtva conveyed by the word Gayatri are the attributes of Viṣṇu only. Therefore, this word conveys Viṣṇu only. Even the eternal objects are under the control of Viṣṇu. Therefore, this word primarily conveys him only. He is conveyed by this word for meditating upon him by this word.

The word Gayatri conveys Viṣṇu on another ground also. It is described as having bhūtadi i.e. the world, as its pāda. The Viṣṇu is also described in Puruṣasūkta as bhūtadi pāda. Therefore, the two are one. Here the word pāda should not be taken in the sense of a portion. It should be taken as amśa. That too as bhinnamśa. This is stated in the scanda sūtra of this adhikaraṇa. (ॐ भूतादिपादव्यपदेशोपपत्तेश्चैवम् ॐ)

In this context of the description of the pādas of Viṣṇu a clarification is necessary. In one place it is stated that the three pādas are in Dyuloka, in another place it is stated that these are beyond Dyuloka. This looks like a contradiction. It also makes room to say that the two referred to are different. Therefore, it is clarified that one statement is from the point of view of three worlds and the other statement is from the point of view of the seven worlds. This clarification is given in the third sūtra of this adhikaraṇa. (ॐ उपदेशभेदान्नेति चेन्नोभयस्मिन्नप्यविरोधात् ॐ)

पादान्तप्राणाधिकरणम्

ॐ प्राणस्तथातुगमात् ॐ

In this adhikaraṇa the question whether the word Prāṇa conveys Viṣṇu or something else is again raised quoting a passage wherein the word Prāṇa occurs in the context of Indriyas. Pūrvapakṣin argues that in the Śruti passage 'tā vā etah' etc the word Prāṇa cannot convey Viṣṇu since it is a context of describing Indriyas. Siddhāntin points out that a number of attributes of Viṣṇu such as 'this Prāṇa is to be meditated upon by the deities' 'all vedas, all words declare this Prāṇa' etc are described here. Therefore, the word Prāṇa conveys here Viṣṇu only. Further, the word Brahman also occurs frequently here.

It cannot be urged that the speaker Indra declares here that 'I am prāṇa' therefore, the word Prāṇa conveys Indra here. Indra also uses the expression prāṇa with reference to many others as 'prāṇah tvam pranah sarvāni bhūtāni etc. Therefore, he cannot be taken as conveyed by the word prāṇa. (ॐ न वक्तुरात्मोपदेशादिति चेदध्यात्मसम्बन्धभूमाहस्मिन् ॐ)

तत्तन्नाम्नोच्यते विष्णुः सर्वशास्त्रहेतुतः ।

न कापि किञ्चिन्नामास्ति तमृते पुरुषोत्तममितिपाद्ये ।

The mention of certain attributes of Jīvas and Mukhya prāṇa also does not come in the way of the word prāṇa conveying Viṣṇu. Here three types meditations viz Viṣṇu as present everywhere, as present at the heart and as present outside are described. (ॐ जीवमुख्यप्राणलिङ्गादिति चेन्नोपासात्रैविध्यादाश्रितत्वादिह तद्योगात् ॐ)

Those who are engaged in the sacrifice worship the Viṣṇu in Agni, the Yogin meditate upon him at the heart and ordinary persons in the Icons.

केषाञ्चित् सर्वगत्वेन केषाञ्चित् हृदये हरिः ।

प्रतिमास्वप्नबुद्धानां सर्वत्र विदितात्मनाम् ।

द्वितीयः पादः

सर्वगतत्वाधिकरणम्

ॐ सर्वत्र प्रसिद्धोपदेशात् ॐ

In the previous Pāda i.e. section, the samanvaya of the names i.e. denotative words that popularly convey other than Viṣṇu was explained as conveying Viṣṇu. In the second pāda the samanvaya of the lingas i.e. connotative words that popularly convey other than Viṣṇu will be explained as conveying Viṣṇu. This Samanvaya of anyatra prasiddha linga will be made with the help of the lingas that are prasiddha as the lingas of Viṣṇu.

अन्यत्र प्रसिद्धानां लिङ्गात्मकानां शब्दानां विष्णौ प्रवृत्तिं दर्शयति अस्मिन् पादे प्राधान्येन (भा.)

i) This first adhikaraṇa consists of eight Sūtras. In this adhikaraṇa whether Brahman i.e. Viṣṇu, is Sarvagata i.e. present everywhere or Āditya etc some one else? is raised. In Aitareya the expression Brahmatatamam is used. In this context the Āditya is frequently mentioned. Therefore, the question arises whether the Sarvagatatva

conveyed by the expression Brahmatatamam conveys the Sarvagatatva of Brahman or Āditya. The pūrvapakṣin argues that it conveys Sarvagatatva of Āditya since he is frequently mentioned in this context. This is rejected on the ground that many other attributes stated in the context are the attributes of Viṣṇu only.

ii) These are aśruta, amata, adrṣta, avijñāta etc. These cannot be the attributes of āditya. Therefore, the attribute Sarvagatatva should also be taken as the attribute of Viṣṇu. (ॐ विवक्षितगुणोपपत्तेश्च ॐ)

Moreover, Sarvagatatva is mentioned as the attribute of Viṣṇu in several other contexts.

iii) The Jīva cannot be taken as Sarvagata since he remains in the limited body. (ॐ अनुपपत्तेस्तु न शरीरः ॐ)

iv) Further, the jīva is stated as the agent and sarvagata as the object in this context. Therefore, jīva is not sarvagata (ॐ कर्मकर्तृव्यपदेशात् ॐ)

v) The word Brahman especially applies to Viṣṇu (ॐ शब्दविशेषात् ॐ).

vi) In Bhagavadgīta it is explicitly stated Viṣṇu is present everywhere अहमात्मा गुडाकेश सर्वभूताशयस्थितः (ॐ स्मृतेश्च ॐ).

vii) The presence of Viṣṇu in small places is stated for the sake of meditation. He can remain every where and also in small places like the sky (ॐ निचाय्यत्वादेवं व्योमवच्च ॐ).

viii) Brahman i.e. Viṣṇu will not be affected by the pleasure and the pain of body even when he is present in the jīva's body as he is स्वतन्त्र and सर्वशक्तिमान् । (ॐ सम्भागप्राप्तिरिति चेन्न वैशेष्यात् ॐ).

सर्वज्ञाल्यज्ञताभेदात् सर्वशक्त्यल्पशक्तिः ।

स्वातन्त्र्यपारतन्त्र्याभ्यां सम्भोगो नेशजीवयोः ॥

२. अतृत्वाधिकरणम्

ॐ अत्ता चराचरग्रहणात् ॐ

In this ahikaraṇa the question whether the अतृत्वं i.e. संहारकर्तृत्वं is an attribute of Viṣṇu or Aditi is raised. Pūrvapakṣin argues that in the Śruti 'सर्वं वा अत्ति तददितेरदितित्वम्' अतृत्वं i.e. संहारकतत्वं is stated as the attribute of Aditi. Since the name

of Aditi is directly referred here, it cannot be the attribute of any other. This means that Viṣṇu is not अत्ता i.e. संहारकर्ता. This violates the very definition of Brahman i.e. Viṣṇu, given in the second Sūtra as 'creator, sustainer, destroyer' etc.

Siddhantin rejects this contention of pūrvapakṣa. In the said Śruti the Aditi is described as destroyer of all i.e. the entire sentient and non sentient beings. This is possible only for Viṣṇu. Therefore the very word Aditi has to be taken as referring to Viṣṇu and अतृत्व i.e. संहारकर्तृत्व as the attribute of Viṣṇu.

ii) The context also supports this interpretation since the creation of water, samvatsara i.e. chaturmukhabrahmā etc is also stated here. (ॐ प्रकरणाच्च ॐ).

३. गुहाधिकरणम्

ॐ गुहां प्रविष्टावात्मानौ हि तद्दर्शनात् ॐ

This ahikaraṇa consists of two Sūtras. In this ahikaraṇa the question whether कर्मफलभोक्तृत्व is an attribute of only Jīva or it is also an attribute of Brahman i.e. Viṣṇu is raised. In the Śruti 'ऋतं पिबन्तौ सुकृतस्य लोकै' etc. Two are stated as reaping the fruits of the deeds. Pūrvapakṣin argues that since Viṣṇu has no Karmaphalabhoga only Jīva has to be taken as Karmaphalabhokta applying chatrinīyāya. Hence, the conclusion drawn in the previous ahikaraṇa viz Viṣṇu is sarvāttā cannot stand.

The siddhantin points out that the two referred to in the Śruti 'ऋतं पिबन्तौ' etc. are not Jīva and Brahmin. Here, the two forms of Brahman viz Ātmā and Antarātmā are stated. The Brahman i.e. Viṣṇu who is present in these two forms does enjoy the fruits of the good deeds of the Jīva in order to bless him. Therefore, his Sarvattṛtva i.e. enjoying every thing is not affected.

ii) Moreover, in the context of this Śruti Brahman is stated as an adjective. There is an adjective 'setuh' in singular also. Therefore, there is no reference to the two viz Jīva and Brahman here but only to one i.e. Brahman i.e. Viṣṇu in his two forms (ॐ विशेषणाच्च ॐ).

४. अन्तराधिकरणम्

ॐ अन्तर उपपत्तेः ॐ

This ahikaraṇa consists of five Sūtras. In this ahikaraṇa the question whether in the Śruti 'य एष पुरुषोऽन्तरक्षिणि' etc Agni is stated as present in the eye or Viṣṇu, is

raised. Pūrvapakṣin argues that Agni is stated as present in Āditya and Āditya is stated as present in the eye. He who is present in Āditya is state as ānandamaya. This means that Agni is ānandamaya. This violates the conclusion of ānandamayādhi-karaṇa.

Siddhāntin draws the attention to the attributes amṛtatva, abhayatva etc of him who is present in the eye and points out that these are the attributes of Viṣṇu only. Hence, he who is present in the eye is Viṣṇu but not Agni.

ii) Further, a special power of the eye viz the drops of the water or ghee not sticking to the eye is stated. This power is due to the presence of Viṣṇu in the eye. The epithets Vamani and bhamani given here also apply to Viṣṇu only (ॐ स्थानादिव्यपदेशाच्च ॐ).

iii) He is described as possessing infinit bliss. This is the nature of Viṣṇu only (ॐ सुखविशिष्टाभिधानात् ॐ).

iv) Finally the upāsana taught here is not Agnividya. It is Paramatmavidya since it is stated that this Vidyā leads Brahman. (ॐ श्रुतोपनिषत्कृत्यभिधानात् ॐ).

v) He who is present in the eye is described as a regulator. Agni cannot be the regulator. Agni himself is a Jīva and requires another regulator. If his regulator is another jīva, then, he also requires another. Therefore, the regulator present in the eye is Viṣṇu only. (ॐ अनवस्थितेरसम्भवाच्च नेतरः ॐ)

५. अन्तर्याम्यधिकरणम्

ॐ अन्तर्याम्यधिदैवादिषु तद्धर्मव्यपदेशात् ॐ

In this ahikaraṇa the question whether अन्तर्यामित्व is an attribute of Viṣṇu or it is an attribute of Prakṛti, Jīva etc is raised.

Pūrvapakṣin argues that the attribute अन्तर्यामित्व stated in the Śruti 'यः पृथिव्यां तिष्ठन् पृथिव्या अन्तरो' etc is an attribute of Prakṛti. The Prakṛti is the material cause of Pṛthivi etc and therefore, these contain it. Hence, it is antaryāmin of these. The jīvas of Pṛthivi etc also can be considered as their antaryāmin. In any case Brahman i.e. Viṣṇu is not antaryāmin.

Siddhāntin points out that it is stated in the very Śruti that the Pṛthivi etc do not comprehend this antaryāmin. Here, by Pṛthivi etc. the Pṛthivi abhimāni deities are meant. These are not able to fully comprehend him who is within and who regulates.

Such a regulator cannot be the jada prakṛti or Jīva. He is Viṣṇu only. The attribute amṛtatva also confirms this. A number of attributes of Viṣṇu viz aśruta, amata, adṛṣṭa, etc are stated here. Therefore, Viṣṇu is antaryāmin.

iii) The attributes of Prakṛti such as satva, rajas, tamas are not stated here. Therefore, Prakṛti is not antaryāmin (ॐ न च स्मार्तमतद्धर्माभिलाषात् ॐ)

iv) Śārira i.e. Jīva also cannot be antaryāmin since, both in Kaṇva and Madhyandina Śakhas Jīva is stated as distinct from the antaryāmi Brahman. (ॐ शाशिरश्च उभयेपि हि भेदेनैनमधीयते ॐ).

६. अदृश्यत्वाधिकरणम्

ॐ अदृश्यत्वादिगुणको धर्मोक्तेः ॐ

This ahikaraṇa consists of three Sūtras. In this ahikaraṇa the question whether the attributes adreśyatva are the attributes of Viṣṇu or that of Prakṛti is raised. Pūrvapakṣin argues that in the Śruti 'यत्तदद्रेश्यमग्राह्यम्' etc the attributes adreśyatva etc are stated as the attributes of akṣara. This akṣara is not Viṣṇu since he is described as greater than akṣara in the Śruti 'akṣarāt paratah parah'. Therefore, the akṣara is either Prakṛti or chaturmukha brahmā, but not Viṣṇu. This means that adreśyatva etc are not the attributes of Viṣṇu. In the ānandamayādhikaraṇa it was stated that adṛśyatva etc are the attributes of ānandamaya. Now that adreśyatva etc are not the attributes of Viṣṇu ānandamaya is also not Viṣṇu.

Siddhāntin rejects this contention. The akṣara described here is stated to be the object of Paravidyā. Prakṛti or Chaturmukha brahmā are not the objects of Paravidhyā. Viṣṇu is the object of paravidyā. Hence, he is akṣara.

ii) The akṣara is described as omniscient and omnipotent. This confirms that he is Viṣṇu. Chaturmukha brahmā is stated as distinct from akṣara. (ॐ विशेषणभेद व्यपदेशाच्च नेतरौ). There are three levels of akṣara viz jadaparakṛti, Śrī and Viṣṇu. These are designated as akṣara, para akṣara and paratahpara akṣara.

अपरंत्वक्षरं या सा प्रकृतिर्जडरूपिका ।

श्रीः परा प्रकृतिः प्रोक्ता चेतना विष्णुसंश्रया ।

तामक्षरं परं प्राहुः परतः परमक्षरम् ।

हरिमेवाखिलगुणमक्षरत्रयमीरितम् ।

iii) Moreover he who has the attributes of adṛśyatva etc is described as having a form in the Śruti 'rukma-varṇa Kartāram etc. This also confirms that he is Viṣṇu. (ॐ रूपोपन्यासाच्च ॐ)

७. वैश्वानराधिकरणम्

ॐ वैश्वानरः साधारणशब्दविशेषात् ॐ

This ahikaraṇa consists of nine Sūtras. In this ahikaraṇa the question whether the name Vaisvānara is the name of Viṣṇu or that of Agni is raised. Pūrvapakṣin argues that it is the name of the deity Agni as it is well-known in that sense. If it is not taken in that sense, then, there will be no deity for the entire ritual programme. The siddhantin points out that the adjective ātmānam given to Agni in this Śruti clearly indicates that it refers to Viṣṇu. The expression ātmā primarily conveys Viṣṇu only.

ii) Further, the Gītā also states that Vaisvānara is Kṛṣṇa i.e. Viṣṇu. (ॐ स्मर्यमाणमनुमानं स्याद् ॐ)

iii) Pūrvapakṣin further argues that the name Vaisvānara is used with reference to Agni also in the Śruti in many places. The Attributes of Agni such as homādhāratva and pāchakatva are also mentionned. These claims of pūrvapakṣin are also rejected by siddhantin. The mention of the name Agni and certain attributes of Agni with reference to Vaisvānara are intended to instruct that he should be meditated upon in that way. (ॐ शब्दादिभ्यः अन्तःप्रतिष्ठानान्नेति चेन्न तथा दृष्ट्युपदेशात् असम्भवात् पुरुषविधमपि चैनमधीयते ॐ)

iv) In any case the word Vaisvānara cannot refer to the deity Agni or the fire. (ॐ अत एव न देवता भूतं च)

In this ahikaraṇa an interesting discussion is raised in respect of the use of the words Agni etc with reference to the deity Agni, fire etc. These words primarily mean Viṣṇu however these are also used with reference to the deity Agni etc also. This point is explained in different ways by different sages as under.

1 (a) Jaimini holds that the learned men know that these words mean Viṣṇu but still for practical purposes they employ these words for the deity Agni etc. The ordinary people use these words with reference to the deity Agni etc due to the ignorance of the real primary meaning. (ॐ साक्षादप्यविरोधं जैमिनिः ॐ)

(b) The above explanation of Jaimini holds good so far as the usage of these words outside the Vedic hymns is concerned. However, when these word occuring in

vedic hymns are understood in the sense of the deity Agni etc it is meant to convey that they seek to attain these deities also. This is, of course, without forgetting the primary meaning Viṣṇu. (ॐ सम्पत्तेरिति जैमिनिः यथाहि दर्शयति ॐ)

c) When it is stated that these seek to attain the deities, it is meant that they seek to attain the antaryāmin Viṣṇu in them. (ॐ आमनन्ति चैनमस्मिन् ॐ)

2) Āsmarathya holds that since the Viṣṇu manifests in Agni etc these words are also used with reference to the Agni etc deities. (ॐ अभिव्यक्तेः आश्रमस्थः)

3) Badari holds that since the Viṣṇu has to be meditated upon as present in Agni etc these are called by Agni etc names. (ॐ अनुस्मृतेः ॐ)

Sri Ānandatīrtha - the author of Brahmasūtra Bhāṣya

Dvaita Vedānta propounded by Sri Madhvāchārya is one of the major schools of Vedānta Philosophy. Śri Madhvāchārya also known as Ānandatīrtha and Pūrṇaprajña was born in a village called Pājakakṣetra about eight miles southeast of Udupi, in the Udupi District of Karnataka State in India. He lived from 1238 A.D. to 1317 A.D. He took sannyāsa when he was only sixteen years old from Achyutaprekṣa a sannyāsin of Ekadanḍi Ekānti Vaiṣṇava order. Achyutaprekṣa stayed at Ananteśvara temple in Udupi. Madhvāchārya studied the Vedas, Śāstra and Advaita classics like Iṣṭasiddhi from Achyutaprekṣa. He was not satisfied with the advaita interpretation of Upaniṣads, Brahmasūtras and Gītā. He independently studied these and also Itihāsa Purāṇa etc., the entire sacred literature. He undertook a tour of South India, visited the centres of learning and discoursed on his interpretation. He then undertook a tour of North India and went upto Badarikāśrama. He is reported to have presented his Gītabhāṣya to the sage Vedavyāsa himself and received his blessings. On his return journey he visited Bihar, Assam, Bengal, Orissa, Andhrapradesh, Maharastra and North Karnataka. Many scholars became his disciples. He ordained four of them to Sannyāsa. Padmanābhatīrtha and Naraharītīrtha were prominent among them. Padmanābhatīrtha was a prominent scholar at the court of King Mahadeva of Yadava Dynasty and lived in Paithan. He was chiefly responsible for the propagation of Dvaita Vedānta in Karnataka, Andhra Pradesh, Tamil Nadu and Maharastra.

On his return from the first North Indian tour Śri Madhvāchārya wrote bhāṣyas on Brahmasūtras, the ten principal Upaniṣads and on the first forty hymns of Ṛgveda. He also wrote ten prakaraṇas, a book on meditation and worship and some stotra works. To prepare his Mahābhārata digest he collected a large number of manuscripts to settle

the text itself. In addition to Bhāṣya he wrote another commentary on Brahmasūtras viz. Anuvyākhyāna in about two thousand verses. This is on the model of Śloka-vārtika of Kumārila and Vākyapadīya of Bhartrihari. In this work he discusses all the major issues of philosophy, reviews the views of all other systems and presents the Dvaita view with detailed arguments and authorities. Thus it is one of the major works of Indian Philosophy. On the whole he has composed thirty seven works.

He went on a second tour of North India. He visited Badarikāśrama again. Also went to Kurukṣetra, Varanasi etc., places. He returned to Udupi via Goa. He established a Kṛṣṇa temple at Udupi, ordained eight Brahmacharins to sannyāsa and established the famous Aṣṭamathas at Udupi. Madhvāchārya lived for seventy-nine years and retired to Badarikāśrama on the 9th day of the bright half of Māgha month in Pingala year.

After Madhvāchārya a few great commentators wrote scholarly commentaries and highlighted Dvaita doctrine. Prominent among them are Jayatīrtha, Vyāsarāja, Raghūttama, Vādirāja, Vidyādhīśa, Rāghavendra, Jagannātha yati and a few others. Haridāsa literature has been another feature of Dvaita Vedānta. Great Mystics like Śrīpādarāja, Vyāsarāja, Purandaradāsa, Vijayadāsa, Jagannāthadāsa have contributed to Haridāsa literature. This literature is in Kannada language and in the form of Songs. This literature enkindles Bhakti. It has contributed to Indian Music considerably.

The Commentaries on Sri Madhvabhāṣya

तत्त्वप्रदीपिका and सत्तर्कदीपावली

Two contemporary scholars Sri Trivikrama Pandita and Sri Padmanabhatīrtha have written these two commentaries respectively. The names of both these Scholars are mentioned in the biography of Sri Madhvāchārya viz Sri Sumadhvavijaya composed by Sri Narayana Pandita the son of Sri Trivikramapandita. Both these met Sri Madhvāchārya and debated with him on Vedānta philosophy. These were attracted by Sri Madhva's Dvaita Vedānta Philosophy, became his disciples, and wrote the above commentaries on his Brahmasūtrabhāṣya. It is difficult to ascertain as to which of them was composed earlier.

तत्त्वप्रदीपिका is an elaborate commentary. Since, Sri Trivikramapandita has not written a commentary on Brahmasūtrānuvyākhyāna of Sri Madhvāchārya which is a polemical supplement to his Bhāṣya, Trivikramapandita discusses the issues like the anvitābhīdhāna, viśeṣa, sāksi etc also in his commentary on Bhāṣya. He also reviews

the Advaita concepts of adhyāsa, ajñāna, mithatva etc. The import of the Aikya Śrutis is also discussed. In this way he covers the topics of Anuvyākhyāna also. His style has both the logical sharpness and the poetic appeal. He profusely quotes the passages from Śruti, smṛti etc that support the Bhāṣya interpretation. He mentions the fact that Sri Madhvāchārya is the third incarnation of Vāyu and quotes the relevant hymns from Ṛgveda in support of it. His short poetic work i.e. Vāyustuti also elaborates this point. Uṣaharaṇam is his poetic work. His date is approximately fixed as 1258-1320 A.D.

Sattarkadeepavali of Sri Padmanābhatīrtha is very brief. It is available only upto second pāda of second adhyāya. Padmanābhatīrtha has written a separate commentary viz Sannyaya ratnāvali on Brahmasūtrānuyākhyāna. He has commented upon some of the Prakaraṇa works. He was the first succussor to Sri Madhvāchārya on the Dvaita peetha that propogated Dvaita Philosophy on this side of the Sahyadri ghats in Karnataka, Maharastra, Andhra and the other regions. Eight Mathas were set up at Udipi by Sri Madhvachārya himself.

तत्त्वप्रकाशिका of Sri Jayatīrtha

This is a well organied and detailed comentary on Sri Madhvachārya's Brahmasūtrabhāṣya. The adhikaraṇa method of arranging sūtra is systematically followed- sangati, viṣaya, samśaya, purvapakṣa, siddhanta are clearly stated under each adhikaraṇa. The Śruti passages quoted in the Bhāṣya are neetly explained. The brief remarks in the bhāṣya on Advaita interpretation and doctrines are fully elaborated. The points made in Nyāyavivarāṇa and Anuvyākhyā are also refered. Some times the apparent difference among these is reconciled. In this way Tatvaprakāśika is a treasure of Vedanta thought. Sri Jayatīrtha has also written a detailed commentory i.e. Nyāyasudhā on Brahmasūtrānuyākhyāna of Sri Madhvāchārya which is an encyclopedea of Indian Philosophy, particularly Vedānta Philosophy. He has also written commentaries on Gīta bhāṣya, Ṛgbhāṣya and Daśa-prakaraṇas and some separate works like Vādāvali and Pramāṇa paddhati. He is a commentator par exellance. Therefore, he is known as Tikāchārya in the Dvaita tradition.

Sub-commentaries on तत्त्वप्रकाशिका

There are more than a dozen subcommentaries on तत्त्वप्रकाशिका. These are known as टिप्पणी in Dvaita tradition. Seven Sub-commentaries are included in the volume.

1) गुर्वर्थदीपिका of Sri Vādirājatīrtha

This is a brief commentary. However, very subtle philosophical tenents are explained. The import of the key expressions in Tatvaprakāśikā is explained. It gives deeper insight into Bhāṣya and Tatvaprakāśikā. Sri Vādirājatīrtha is a prolific writer. His magnum opus is yuktimalikā which gives a full exposition of Dvaita Philosophy in verses. It combines philosophical depth and poetic charm. He has also commented upon Nyāyasudhā. Mahābhārata tātparya nirṇaya and has written a number of philosophical treatises. Rukmiṇīśavijaya and Tīrthaprabandha are his poetic compositions.

2) भावबोध of Sri Raghūttamatīrtha

This is a detailed commentary on Tatvaprakāśikā. The points under each ahikaraṇa are fully explained. The pūrvapakṣa position is explained step by step and its consequences on the earlier ahikaraṇa conclusions are pointed out. The Siddhānta reply is also given in the same order. At the close of each adhikaraṇa the purpose served by each Sūtra is neatly given. Sri Raghūttamatīrtha has been the younger contemporary of Sri Vyāsarāja and quotes his Tātparyachandrikā. His Bṛhadāranya bhāvabodha is another important work. He has commented upon a few other works.

3) भावदीप of Sri Rāghavendratīrtha

This is a detailed commentary on Tatvaprakāśikā. It has the advantage of Tātparyachandrika before it. In Tātparyachandrika Sri Vyāsarāja has presented a detailed study of the three Bhāṣyas on Brahmasūtras and a detailed review of Bhamati, Vivaraṇa and Śrutaprakāśikā. In the course of this he enriches the expressions and the contents of Tatvaprakāśikā with his exegetical skill. Tātparyachandrikā is more polemical than explanatory. Therefore, the rich import invested by it on Tatvaprakāśikā statements cannot be easily made out. Sri Raghavendratīrtha puts this rich content in a simple way in his commentary on Tatvaprakāśikā. He establishes the link between Tātparyachandrikā and Tatvaprakāśikā. He also brings in the points from anuvyākhyāna and nyāyavivaraṇa and relates with Tatvaprakāśikā statements. Sri Raghavendratīrtha is a prolific writer. He has written commentaries on Nyāyasudhā, Gītātātparyatīkā, Daśaprakaraṇatīkā. His Mantrārthamanjari and Upaniṣatkhandārthas are very helpful to understand these texts. His Bhattasangraha is a commentary on Jaimini Sūtras.

4) वाक्यार्थमुक्तावली of Tāmrapaṇi Srīnivāsa

This is a detailed Sub-commentary on Tatvaprakāśikā. It refers to both Tātparyachandrikā and Bhāvabodha and closely follows them. Tatvapradīpikā is also

frequently quoted. Itihāsa-Purāṇa references are also given to support its interpretation. The author of this sub-commentary has written one more sub-commentary viz. वाक्यार्थप्रमेयावली. This is frequently referred to in this commentary. He has also written a commentary on Gītātātparya and Upaniṣadbhāṣya.

5) तत्त्वसुबोधिनी of Pāndurāṅgi Śrīnivāsāchārya.

This sub-commentary closely follows Bhāva-bodha of Sri Raghūttamatīrtha. The author of this sub-commentary is the son of Pāndurāṅgi Ānandabhattachāraka the author of Nyāyamṛta Kantakodhāra and the elder brother of Sri Vidyādhīśatīrtha. His style is simple and explanatory. In a way it is a supplement to Bhāva-bodha of Sri Raghūttama the vidyā guru of this author.

6) वाक्यार्थविवरणम् of Śrīnivāsātīrtha

This is a very brief commentary. Normally Śrīnivāsātīrtha writes in detail. His commentaries on Daśaprakaraṇas, Nyāyasūtra, R̥gbhāṣya etc are quite elaborate. However, he has made this sub-commentary very brief. The few remarks he makes are very significant.

7) वाक्यार्थमञ्जरी of Śāṅkara Śrīnivāsa

This is a very elaborate sub-commentary. It is in a very simple language. The text of Tatvaprakāśika is lucidly explained. It is as elaborate as Bhāvadīpa, but simpler than that work. This author has also written a commentary on Bhedojjīvana.

The sub-commentaries and their authors are very briefly noticed here. Full details about these authors are given by Dr. B.N.K. Sharma in his history of Dvaita literature. Therefore, only a brief notice is made here for ready reference.

I take this opportunity to thank Sri N. Narasimha Rau for entrusting the task of editing this great work to me. I record my appreciation for the help given to me by Sri Jayatīrthacharya Adavi, Ramakanta Joshi and Krishnacharya Upadhyaya.

K.T. Pandurāṅgi

विषयानुक्रमणिका

ब्रह्मसूत्राणि

xxxiii

ब्रह्मसूत्रभाष्यम्

प्रथमाध्यायस्य प्रथमः पादः

१. जिज्ञासाधिकरणम्

मङ्गलश्लोकः

१

ब्रह्मसूत्ररचना सन्दर्भः

४४

ॐ अथातो ब्रह्मजिज्ञासा ॐ

८२

अधिकारः

११२

भगवत्प्रसादस्यैव मोक्षसाधनत्वम्

१२९

ब्रह्मशब्दश्च विष्णावेव

१५५

न चैतरग्रन्थविरोधः

१६६

२. जन्माधिकरणम्

ॐ जन्माद्यस्य यतः ॐ

१७४

३. शास्त्रयोनित्वाधिकरणम्

१९३

ॐ शास्त्रयोनित्वात् ॐ

४. समन्वयाधिकरणम्

२२०

ॐ तत्तु समन्वयात् ॐ

५. ईक्षत्यधिकरणम्

२४०

ॐ ईक्षते नाशब्दम् ॐ

अवाच्यत्वादिकन्तु अप्रसिद्धत्वात्

२५२

ॐ गौणश्चेन्नात्मशब्दात् ॐ

२५८

ॐ तन्निष्ठस्य मोक्षोपदेशात् ॐ

२६२

ॐ हेयत्वावचनाच्च ॐ

२६८

ॐ स्वाप्ययात् ॐ

२७२

ॐ गतिसामान्यात् ॐ

२७७

ॐ श्रुतत्वाच्च ॐ

२७९

६. आनन्दमयाधिकरणम्

२९७

ॐ आनन्दमयोऽभ्यासात् ॐ

ॐ विकारशब्दात् नेतिचेन्न प्राचुर्यात् ॐ

३२२

ॐ तद्धेतुव्यपदेशाच्च ॐ

३३७

ॐ मान्ववर्णिकमेव च गीयते ॐ

३४०

ॐ नेतरोऽनुपपत्तेः ॐ

३५२

ॐ भेदव्यपदेशाच्च ॐ

३५६

ॐ कामाच्च नानुमानापेक्षा

३७४

७. अन्तस्थत्वाधिकरणम्

३८२

ॐ अन्तस्तद्धर्मोपदेशात् ॐ

ॐ भेदव्यपदेशाच्चन्यः ॐ

३९१

८. आकाशाधिकरणम्

३९८

ॐ आकाशस्तल्लिङ्गात् ॐ

९. प्राणाधिकरणम्

४४१

ॐ अत एव प्राणः ॐ

१०. ज्योतिरधिकरणम्

४२१

ॐ ज्यातिश्चरणाभिधानात् ॐ

११. गायत्र्यधिकरणम्

४२९

ॐ छन्दोभिधानान्नेतिचेन्न

तथा चेतोऽर्पणनिगदात्तथाहि दर्शनम् ॐ

४२९

ॐ भूतादिपादव्यपदेशोपपत्तेश्चैवं ॐ

४४४

ॐ उपदेशभेदान्नेति

चेन्नोभयस्मिन्नप्यविरोधात् ॐ

४५१

१२. अन्तिमप्राणाधिकरणम्

४५९

ॐ प्राणस्तथानुगमात् ॐ

ॐ न वक्तुरात्मोपदेशादिति चेदध्यात्म-

सम्बन्धभूमा तथाह्यस्मिन् ॐ

४६९

ॐ शास्त्रदृष्ट्यातु उपदेशो-

वामदेववत् ॐ

४७६

ॐ जीवमुख्यप्राणलिङ्गान्नेति चेन्नोपासा-
त्रैविध्यादाश्रितत्वादिह-

तद्योगात् ॐ

४८१

प्रथमाध्यायस्य द्वितीयः पादः

१. सर्वगतत्वाधिकरणम्

४९३

ॐ सर्वत्र प्रसिद्धोपदेशात् ॐ

१२१

ॐ विवक्षितगुणोपपत्तेश्च ॐ

५०६

ॐ अनुपपत्तेश्च न शारीरः ॐ

५१०

ॐ कर्मकर्तृव्यपदेशाच्च ॐ

५१४

ॐ शब्दविशेषात् ॐ

५१८

ॐ स्मृतेः ॐ

५२२

ॐ अर्भकौकस्त्वात् तद्व्यपदेशाच्च नेति

चेन्न निचाप्यत्वादेवं व्योमवच्च ॐ

५२८

ॐ सम्भोगप्राप्तिरिति चेन्न वैशेष्यात् ॐ

५३३

२. अतृत्वाधिकरणम्

ॐ अत्ता चराचरग्रहणात् ॐ

५३७

ॐ प्रकरणाच्च ॐ

५४६

३. गुहाधिकरणम्

५५०

ॐ गुहां प्रविष्टावात्मानौ हि तद्दर्शनात् ॐ

ॐ विशेषणाच्च ॐ

५६३

४. अन्तराधिकरणम्

५७१

ॐ अन्तर उपपत्तेः ॐ

ॐ स्थानविशेषाच्च ॐ

५८७

ॐ सुखविशिष्टाभिधानाच्च ॐ

५९०

ॐ श्रुतोपनिषत्कगत्यभिधानाच्च ॐ

५९५

ॐ अनवस्थितेरसम्भवाच्च नेतरः ॐ

६०१

५. अन्तर्याम्यधिकरणम्

६०१

ॐ अन्तर्याम्यधिदैवादिषु तद्धर्मव्यपदेशात् ॐ

ॐ न च स्मार्तमतद्धर्माभिलाषात् ॐ

६१०

ॐ शारीश्रोभयेपि भेदेनैनमधीयते ॐ

६१५

६. अदृश्यत्वाधिकरणम्

६२२

ॐ अदृश्यत्वादिगुणको धर्मोक्तेः ॐ

ॐ विशेषण भेदव्यपदेशाभ्यां च नेतरौ ॐ

६२२

ॐ रूपोपन्यासाच्च ॐ

६३२

ॐ रूपोपन्यासाच्च ॐ

६३७

७. वैश्वानराधिकरणम्

६४१

ॐ वैश्वानरः साधारणशब्दविशेषात् ॐ

ॐ स्मर्यमाणमनुमानं स्यादिति ॐ

६४७

ॐ शब्दादिभ्योऽन्तः प्रतिष्ठानान्नेति चेन्न

तथा दृष्ट्युपदेशादसम्भवात् पुरुषविधमपि

चैनमधीयते ॐ

६४९

ॐ अत एव न देवता भूतं च ॐ

६६४

ॐ साक्षादप्यविरोधं जैमिनिः ॐ

६६६

ॐ अभिव्यक्तेराश्मरथ्यः ॐ

६६९

ॐ अनुस्मृतेः बादरिः ॐ

६७१

ॐ सम्पत्तेरिति जैमिनिस्तथाहि दर्शयति ॐ

६७२

ॐ आमनन्ति चैनमस्मिन् ॐ

६७६

II. सत्तर्कदीपावली - श्रीपद्मनाभतीर्थविरचिता

III. Appendix

i. भाष्योदाहृत प्रमाणवचनानि

ii. ब्रह्मसूत्रन्यायसङ्ग्रहः

iii. विषयवाक्यसङ्ग्रहः

श्रीकृष्णद्वैपायनप्रणीतब्रह्मसूत्राणि

॥ प्रथमोऽध्यायः (समन्वयाध्यायः) ॥

प्रथमः अन्यत्रप्रसिद्धनामात्मकशब्दसमन्वयपादः

(१) जिज्ञासाधिकरणम्

ॐ अथातो ब्रह्मजिज्ञासा ॐ ॥ १ ॥

(२) जन्माद्यधिकरणम्

ॐ जन्माद्यस्य यतः ॐ ॥ २ ॥

(३) शास्त्रयोनित्वाधिकरणम्

ॐ शास्त्रयोनित्वात् ॐ ॥

(४) समन्वयाधिकरणम्

ॐ तत्तु समन्वयात् ॐ ॥ ४ ॥

(५) ईक्षत्यधिकरणम्

ॐ ईक्षतेर्नाशब्दम् ॐ ॥ ५ ॥

ॐ गौणश्चेन्नात्मशब्दात् ॐ ॥ ६ ॥

ॐ तन्निष्ठस्य मोक्षोपदेशात् ॐ ॥ ७ ॥

ॐ हेयत्वावचनाच्च ॐ ॥ ८ ॥

ॐ स्वाप्ययात् ॐ ॥ ९ ॥

ॐ गतिसामान्यात् ॐ ॥ १० ॥

ॐ श्रुतत्वाच्च ॐ ॥ ११ ॥

ॐ आनन्दमयोऽध्यासात् ॐ ॥ १२ ॥

ॐ विकारशब्दाच्चेति चेन्न प्राचुर्यात् ॐ ॥ १३ ॥

ॐ तद्धेतुव्यपदेशाच्च ॐ ॥ १४ ॥

ॐ मान्त्रवर्णिकमेव च गीयते ॐ ॥ १५ ॥

ॐ नेतरोऽनुपपत्तेः ॐ ॥ १६ ॥

ॐ भेदव्यपदेशाच्च ॐ ॥ १७ ॥

ॐ कामाच्च नानुमानापेक्षा ॐ ॥ १८ ॥

ॐ अस्मिन्नस्य च तद्योगं शास्ति ॐ ॥ १९ ॥

(७) अन्तस्थत्वाधिकरणम्

ॐ अन्तस्तद्धर्मोपदेशात् ॐ ॥ २० ॥

ॐ भेदव्यपदेशाच्चन्यः ॐ ॥ २१ ॥

(८) आकाशाधिकरणम्

२२ ॐ आकाशस्तद्विज्ञात् ॐ ॥ २२ ॥

(९) प्राणाधिकरणम्

ॐ अत एव प्राणः ॐ ॥ २३ ॥

(१०) ज्योतिरधिकरणम्

ॐ ज्योतिश्चरणाभिधानात् ॐ ॥ २४ ॥

(११) गायत्र्यधिकरणम्

ॐ छन्दोभिधानाच्चति चेन्न

तथा चेतोर्पणनिगदात्तथा हि दर्शनम् ॐ ॥ २५ ॥

ॐ भूतादिपादव्यपदेशोपपत्तेश्चैवम् ॐ ॥ २६ ॥

ॐ उपदेशभेदाच्चेति चेन्नोभयस्मिन्नप्यविरोधात् ॐ

(१२) पादान्त्य प्राणाधिकरणम्

ॐ प्राणस्तथाऽनुगमात् ॐ ॥ २८ ॥

ॐ न वक्तुरात्मोपदेशादिति

चेदध्यात्मसंबन्धभूमा ह्यस्मिन् ॐ ॥ २९ ॥

ॐ शास्त्रदृष्ट्या तूपदेशो वामदेववत् ॐ ॥ ३० ॥

ॐ जीवमुख्यप्राणलिङ्गाच्चेति चेन्न

उपासात्रैविध्यादाश्रितत्वादिह तद्योगात् ॥ ३१ ॥

॥ इति प्रथमाध्यायस्य प्रथमः पादः ॥

द्वितीयः अन्यत्रप्रसिद्धलिङ्गात्मकशब्दसमन्वयपादः

(१) सर्वत्र प्रसिद्धाधिकरणम्

ॐ सर्वत्र प्रसिद्धोपदेशात् ॐ ॥ १ ॥

ॐ विवक्षितगुणोपपत्तेश्च ॐ ॥ २ ॥

ॐ अनुपपत्तेस्तु न शारीरः ॐ ॥ ३ ॥

ॐ कर्मकर्तृव्यपदेशाच्च ॐ ॥ ४ ॥

ॐ शब्दविशेषात् ॐ ॥ ५ ॥

ॐ स्मृतेश्च ॐ ॥ ६ ॥

ॐ अर्भकौकस्तवात्तद्व्यपदेशाच्च नेति चेन्न

निचाप्यत्वादेवं व्योमवच्च ॐ ॥ ७ ॥

ॐ संभोगप्राप्तिरिति चेन्न वैशेष्यात् ॐ ॥ ८ ॥

(२) अचृत्वाधिकरणम्

ॐ अत्ता चराचरग्रहणात् ॐ ॥ ९ ॥

ॐ प्रकरणाच्च ॐ ॥ १० ॥

(३) गुहाधिकरणम्

ॐ गुहां प्रविष्टावात्मानो हि तद्दर्शनात् ॐ ॥ ११ ॥

ॐ विशेषणाच्च ॐ ॥ १२ ॥

(४) अन्तराधिकरणम्

ॐ अन्तर उपपत्तेः ॐ ॥ १३ ॥

ॐ स्थानादिव्यपदेशाच्च ॐ ॥ १४ ॥

ॐ सुखविशिष्टाभिधानादेव च ॐ ॥ १५ ॥

ॐ श्रुतोपनिषत्कगत्यभिधानाच्च ॐ ॥ १६ ॥

ॐ अनवस्थितेरसंभवाच्च नेतरः ॐ ॥ १७ ॥

(५) अन्तर्याम्यधिकरणम्

ॐ अन्तर्याम्यधिदेवादिषु तद्धर्मव्यपदेशात् ॐ ॥ १८ ॥

ॐ न च स्मार्तमतद्वर्माभिलापात् ॐ ॥ १९ ॥

ॐ शारीरश्रोत्रभेदेऽपि हि भेदेनैनमधीयते ॐ ॥ २० ॥

(६) अदृश्यत्वाधिकरणम्

ॐ अदृश्यत्वादिगुणको धर्मोक्तेः ॐ ॥ २१ ॥

ॐ विशेषणभेदव्यपदेशाभ्यां च नेतरौ ॐ ॥ २२ ॥

ॐ रूपोपन्यासाच्च ॐ ॥ २३ ॥

(७) वैश्वानराधिकरणम्

ॐ वैश्वानरः साधारणशब्दविशेषात् ॐ ॥ २४ ॥

ॐ स्मर्यमाणमनुमानं स्यादिति ॐ ॥ २५ ॥

ॐ शब्दादिभ्योऽन्तःप्रतिष्ठानाच्चेति चेन्न तथा दृष्ट्युपदेशादसंभवात्पुरुषविधमपि चैनमधीयते ॐ

ॐ अत एव न देवता भूतं च ॐ ॥ २७ ॥

ॐ साक्षादप्यविरोधं जैमिनिः ॐ ॥ २८ ॥

ॐ अभिव्यक्तेरित्याश्रयः ॐ ॥ २९ ॥

ॐ अनुस्मृतेर्बादरिः ॐ ॥ ३० ॥

ॐ संपत्तेरिति जैमिनिस्तथा हि दर्शयति ॐ ॥ ३१ ॥

ॐ आमनन्ति चैनमस्मिन् ॐ ॥ ३२ ॥

॥ इति प्रथमाध्यायस्य द्वितीयः पादः ॥

तृतीयः उभयत्रप्रसिद्धनामलिङ्गात्मकशब्दसमन्वयपादः

(१) युष्वाद्यधिकरणम्

ॐ युष्वाद्यायतनं स्वशब्दात् ॐ ॥ १ ॥

ॐ मुक्तोपसृप्यव्यपदेशात् ॐ ॥ २ ॥

ॐ नानुमानमतच्छब्दात् ॐ ॥ ३ ॥

ॐ प्राणभृच्च ॐ ॥ ४ ॥

ॐ भेदव्यपदेशात् ॐ ॥ ५ ॥

ॐ प्रकरणात् ॐ ॥ ६ ॥

ॐ स्थित्यदनाभ्यां च ॐ ॥ ७ ॥

(२) भूमाधिकरणम्

ॐ भूमा संप्रसादादध्यपदेशात् ॐ ॥ ८ ॥

ॐ धर्मोपपत्तेश्च ॐ ॥ ९ ॥

(३) अक्षराधिकरणम्

ॐ अक्षरमंबरान्तधृतेः ॐ ॥ १० ॥

ॐ सा च प्रशासनात् ॐ ॥ ११ ॥

ॐ अन्यभावव्यावृत्तेश्च ॐ ॥ १२ ॥

(४) सदधिकरणम्

ॐ ईक्षतिकर्मव्यपदेशात् सः ॐ ॥ १३ ॥

ॐ दहर उत्तरेभ्यः ॐ ॥ १४ ॥

ॐ गतिशब्दाभ्यां तथा हि दृष्टं लिङ्गं च ॐ ॥ १५ ॥

ॐ धृतेश्च महिम्नोऽस्यास्मिन्नुपलब्धेः ॐ ॥ १६ ॥

ॐ प्रसिद्धेश्च ॐ ॥ १७ ॥

ॐ इतरपरामर्शात् स इति चेन्नासंभवात् ॐ ॥ १८ ॥

ॐ उत्तराच्चेदाविर्भूतस्वरूपस्तु ॐ ॥ १९ ॥

ॐ अन्यार्थश्च परामर्शः ॐ ॥ २० ॥

ॐ अल्पश्रुतेरिति चेत्तदुक्तम् ॐ ॥ २१ ॥

(५) अनुकृत्यधिकरणम्

ॐ अनुकृतेस्तस्य च ॥ २२ ॥

ॐ अपि स्मर्यते ॥ २३ ॥

(७) वामनाधिकरणम्

ॐ शब्दादेव प्रमितः ॐ ॥ २४ ॥

ॐ हृद्यपेक्षाया तु मनुष्याधिकारत्वात् ॐ ॥ २५ ॥

(८) देवताधिकरणम्

ॐ तदुपर्यपि बादरायणः संभवात् ॐ ॥ २६ ॥
 ॐ विरोधः कर्मणीति चेन्नानेकप्रतिपत्तेर्दर्शनात् ॐ
 ॐ शब्द इति चेन्नातःप्रभवात्प्रत्यक्षानुमानाभ्याम् ॐ
 ॐ अत एव च नित्यत्वम् ॐ ॥ २९ ॥
 ॐ समाननामरूपत्वाच्चावृत्तावप्यविरोधो
 दर्शनात्स्मृतेश्च ॐ ॥ ३० ॥
 ॐ मध्वादिव्यसंभवादनधिकारं जैमिनिः ॐ ३१
 ॐ ज्योतिषि भावाच्च ॐ ॥ ३२ ॥
 ॐ भावं तु बादरायणोऽस्तिहि ॐ ॥ ३३ ॥

(९) अपशुद्धाधिकरणम्

ॐ शुगस्य तदनादरश्रवणात्तदाद्रवणात्सूच्यते हि ॐ
 ॐ क्षत्रियत्वावगतेश्चोतरत्र चैत्ररथेन लिङ्गात् ॐ ३५
 ॐ संस्कारपरामर्शात्तदभावाभिलाषाच्च ॐ ॥ ३६ ॥
 ॐ तदभावनिर्धारणे च प्रवृत्तेः ॐ ॥ ३७ ॥
 ॐ श्रवणाध्ययनार्थप्रतिषेधात् स्मृतेश्च ॐ ॥ ३८ ॥

(१०) कंपनाधिकरणम्

ॐ कंपनात् ॐ ॥ ३९ ॥

(११) ज्योतिरधिकरणम्

ॐ ज्योतिर्दर्शनात् ॐ ॥ ४० ॥

(१२) अव्याकृताकाशाधिकरणम्

ॐ आकाशोऽर्थान्तरत्वादिव्यपदेशात् ॐ ॥ ४१ ॥

(१३) सुषुप्त्यधिकरणम्

ॐ सुषुप्त्युत्क्रान्त्योर्भेदेन ॐ ॥ ४२ ॥

(१४) पत्याधिकरणम्

ॐ पत्यादिशब्देभ्यः ॐ ॥ ४३ ॥

॥ इति प्रथमाध्यायस्य तृतीयः पादः ॥

चतुर्थः अन्यत्रैवप्रसिद्धनामलिङ्गात्मकशब्दसमन्वयपादः

(१) आनुमानिकाधिकरणम्

ॐ आनुमानिकमप्येकेषामिति चेन्न
 शरीररूपकविन्यस्तगृहीतेर्दर्शयति च ॐ ॥ १ ॥

ॐ सूक्ष्मं तु तदर्हत्वात् ॐ ॥ २ ॥

ॐ तदधीनत्वादर्थवत् ॐ ॥ ३ ॥

ॐ ज्ञेयत्वावचनाच्च ॐ ॥ ४ ॥

ॐ वदतीति चेन्न प्राज्ञो हि ॐ ॥ ५ ॥

ॐ प्रकरणात् ॐ ॥ ६ ॥

ॐ त्रयाणामेव चैवमुपन्यासः प्रश्नश्च ॐ ॥ ७ ॥

ॐ महद्ब्रह्म ॐ ॥ ८ ॥

ॐ चमसवदविशेषात् ॐ ॥ ९ ॥

(२) ज्योतिरुपक्रमाधिकरणम्

ॐ ज्योतिरुपक्रमान्तु तथा ह्यधीयत एके ॐ १०

ॐ कल्पनोपदेशाच्च मध्वादिवदविरोधः ॐ ॥ ११ ॥

(३) नसङ्ख्योपसङ्गहा(पञ्चजना)धिकरणम्

ॐ न सङ्ख्योपसङ्गहादपि नानाभावादतिरेकाच्च ॐ

ॐ प्राणादयो वाक्यशेषात् ॐ ॥ १३ ॥

ॐ ज्योतिषैकेषामसत्यन्ने ॐ ॥ १४ ॥

(४) कारणत्वेना(आकाशा)धिकरणम्

ॐ कारणत्वेन चाकाशादिषु यथाव्यपदिष्टोक्तेः ॐ

(५) समाकर्षाधिकरणम्

२ॐ समाकर्षात् ॐ ॥ १६ ॥

ॐ जगद्वाचित्वात् ॐ ॥ १७ ॥

ॐ जीवमुख्यप्राणलिङ्गादिति चेत्तद्व्याख्यातम् ॐ

ॐ अन्याथै तु जैमिनिः

प्रश्नव्याख्यानाभ्यामपि चैवमेके ॐ ॥ १९ ॥

ॐ वाक्यान्वयात् ॐ ॥ २० ॥

ॐ प्रतिज्ञासिद्धेलिङ्गमाश्रयः ॐ ॥ २१ ॥

ॐ उत्क्रमिष्यत एवं भावादित्यौदुलोमिः ॐ

॥ २२ ॥

ॐ अवस्थितेरिति काशकृत्स्नः ॐ ॥ २३ ॥

(६) प्रकृत्यधिकरणम्

ॐ प्रकृतिश्च प्रतिज्ञादष्टान्तानुपरोधात् ॐ ॥ २४ ॥

ॐ अभिध्योपदेशाच्च ॐ ॥ २५ ॥

ॐ साक्षाच्चोभयाम्नात् ॐ ॥ २६ ॥

ॐ आत्मकृतेः परिणामात् ॐ ॥ २७ ॥

ॐ योनिश्च हि गीयते ॐ ॥ २८ ॥

(७) एतेन सर्वे व्याख्याताधिकरणम्

ॐ एतेन सर्वे (५) व्याख्याता व्याख्याताः ॐ २९

॥ इति श्रीमत्कृष्णद्वैपायनप्रणीत ब्रह्मसूत्रे
प्रथमाध्यायस्य चतुर्थः पादः ॥

॥ द्वितीयोऽध्यायः ॥

प्रथमः युक्ति(तर्क)पादः

(१) स्मृत्यधिकरणम्

ॐ स्मृत्यनवकाशदोषप्रसङ्ग इति चेन्न

अन्यस्मृत्यनवकाशदोषप्रसङ्गात् ॥ १ ॥

ॐ इतरेषां चानुपलब्धेः ॐ ॥ २ ॥

ॐ एतेन योगः प्रत्युक्तः ॐ ॥ ३ ॥

ॐ न विलक्षणत्वादस्य तथात्वं च शब्दात् ॐ ४

ॐ दृश्यते तु ॐ ॥ ५ ॥

(३) अभिमान्यधिकरणम्

ॐ अभिमानीव्यपदेशस्तु विशेषानुगतिभ्याम् ॐ ६

ॐ दृश्यते च ॐ ॥ ७ ॥

(४) असदधिकरणम्

ॐ असदिति चेन्न प्रतिषेधमात्रत्वात् ॐ ॥ ८ ॥

ॐ अपीतौ तद्वत्प्रसङ्गादसमञ्जसम् ॐ ॥ ९ ॥

ॐ न तु दृष्टान्तभावात् ॐ ॥ १० ॥

ॐ स्वपक्षदोषाच्च ॐ ॥ ११ ॥

ॐ तर्काप्रतिष्ठानादप्यन्यथानुमेयमिति

चेदेवमप्यनिर्माणप्रसङ्गः ॐ ॥ १२ ॥

ॐ एतेन शिष्टा अपरिग्रहा अपि व्याख्याताः ॐ

(५) भोक्त्राधिकरणम्

ॐ भोक्त्रापत्तेरविभागश्चेत् स्याल्लोकवत् ॐ १४

(६) तदनन्यत्वाधिकरणम्

ॐ तदनन्यत्वमारम्भशब्दादिभ्यः ॐ ॥ १५ ॥

ॐ भावे चोपलब्धेः ॐ ॥ १६ ॥

ॐ सत्त्वाच्चावरस्य ॐ ॥ १७ ॥

ॐ असद्व्यपदेशादिति चेन्न धर्मान्तरेण वाक्यशेषात् ॐ

ॐ युक्तेः शब्दान्तराच्च ॐ ॥ १९ ॥

ॐ पटवच्च ॐ ॥ २० ॥

ॐ यथा प्राणादिः ॐ ॥ २१ ॥

(७) इतरव्यपदेशाधिकरणम्

ॐ इतरव्यपदेशाद्विताकरणादिदोषप्रसक्तिः ॐ २२

ॐ अधिकं तु भेदनिर्देशात् ॐ ॥ २३ ॥

ॐ अशमादिबच्च तदनुपपत्तिः ॐ ॥ २४ ॥

ॐ उपसंहारदर्शान्नेति चेत् क्षीरवद्धि ॐ ॥ २५ ॥

ॐ देवादिवदपि लोके ॐ ॥ २६ ॥

ॐ कृत्स्नप्रसक्तिर्निर्वयवत्वशब्दकोपो वा ॐ २७

(८) श्रुतिशब्दमूलत्वाधिकरणम्

ॐ श्रुतेस्तु शब्दमूलत्वात् ॐ ॥ २८ ॥

ॐ आत्मनि चैवं विचित्राश्च हि ॐ ॥ २९ ॥

ॐ स्वपक्षदोषाश्च ब ॥ ३० ॥

६ॐ सर्वोपेता च तद्दर्शनात् ॐ ॥ ३१ ॥

ॐ विकरणत्वाच्चेति चेत् तदुक्तम् ॐ ॥ ३२ ॥

(९) न प्रयोजनवत्त्वाधिकरणम्

ॐ न प्रयोजनवत्त्वात् ॐ ॥ ३३ ॥

ॐ लोकवत्तु लीलाकैवल्यम् ॐ ॥ ३४ ॥

(१०) वैषम्यनैर्घृण्याधिकरणम्

ॐ वैषम्यनैर्घृण्ये न सापेक्षत्वात्तथा हि दर्शयति ॐ

ॐ न कर्माविभागादिति चेन्नानादित्वात् ॐ ३६

ॐ उपपद्यते चाप्युपलभ्यते च ॐ ॥ ३७ ॥

(११) सर्वधर्मोपपत्त्यधिकरणम्

ॐ सर्वधर्मोपपत्तेश्च ॐ ॥ ३८ ॥

॥ इति द्वितीयाध्यायस्य प्रथमः पादः ॥

द्वितीयः (समग्र) पादः

(१) रचनानुपपत्त्यधिकरणम्

ॐ रचनानुपपत्तेश्च नानुमानम् ॐ ॥ १ ॥

ॐ प्रवृत्तेश्च ॐ ॥ २ ॥

ॐ पर्योऽबुवच्चेत्तत्रापि ॐ ॥ ३ ॥

ॐ व्यतिरेकानवस्थितेश्चानपेक्षत्वात् ॐ ॥ ४ ॥

(२) अन्यत्राभावाधिकरणम्

ॐ अन्यत्राभावाच्च न तृणादिवत् ॐ ॥ ५ ॥

(३) अभ्युपगमाधिकरणम्

ॐ अभ्युपगमेऽप्यर्थाभावात् ॐ ॥ ६ ॥

(४) पुरुषादमाधिकरणम्

ॐ पुरुषादमवदिति चेत्तथापि ॐ ॥ ७ ॥

ॐ अङ्गित्वानुपपत्तेः ॐ ॥ ८ ॥

(५) अन्यथानुमित्यधिकरणम्

ॐ अन्यथानुमितौ च त्रिशक्तिवियोगात् ॐ ॥ ९ ॥

ॐ विप्रतिषेधाच्चसमञ्जसम् ॐ ॥ १० ॥

(६) वैशेषिकाधिकरणम्

ॐ महदीर्घवद्वा ह्रस्वपरिमण्डलाभ्याम् ॐ ॥ ११ ॥

ॐ उभयथाऽपि न कर्मातस्तदभावः ॐ ॥ १२ ॥

ॐ समवायाभ्युपगमाच्च साम्यादनवस्थितेः ॐ ॥ १३ ॥

ॐ नित्यमेव च भावात् ॐ ॥ १४ ॥

ॐ रूपादिमत्वाच्च विपर्ययो दर्शनात् ॐ ॥ १५ ॥

ॐ उभयथा च दोषात् ॐ ॥ १६ ॥

ॐ अपरिग्रहाच्चात्यन्तमनपेक्षा ॐ ॥ १७ ॥

(७) समुदायाधिकरणम्

ॐ समुदाय उभयहेतुकेऽपि तदप्राप्तिः ॐ ॥ १८ ॥

ॐ इतरेतरप्रत्ययत्वादिति

चेन्नोत्पत्तिमात्रनिमित्तत्वात् ॐ ॥ १९ ॥

ॐ उत्तरोत्पादे च पूर्वनिरोधात् ॐ ॥ २० ॥

ॐ असति प्रतिज्ञोपरोधो यौगपद्यमन्यथा ॐ ॥ २१ ॥

ॐ प्रतिसंख्याऽपतिसङ्ख्यानिरोधाप्राप्तिरविच्छेदात् ॐ

ॐ उभयथा च दोषात् ॐ ॥ २३ ॥

ॐ आकाशे चाविशेषात् ॐ ॥ २४ ॥

ॐ अनुस्मृतेश्च ॐ ॥ २५ ॥

(८) असदधिकरणम्

ॐ नासतोऽदृष्टत्वात् ॐ ॥ २६ ॥

ॐ उदासीनानामपि चैवं सिद्धिः ॐ ॥ २७ ॥

ॐ नाभाव उपलब्धेः ॐ ॥ २८ ॥

ॐ वैधर्म्याच्च न स्वप्नादिवत् ॐ ॥ २९ ॥

(९) अनुपलब्ध्यधिकरणम्

ॐ न भावोऽनुपलब्धेः ॐ ॥ ३० ॥

ॐ क्षणिकत्वाच्च ॐ ॥ ३१ ॥

ॐ सर्वथाऽनुपपत्तेश्च ॐ ॥ ३२ ॥

(१०) नैकस्मिन्नधिकरणम्

ॐ नैकस्मिन्नसंभवात् ॐ ॥ ३३ ॥

ॐ एवं चात्माकात्स्न्यम् ॐ ॥ ३४ ॥

ॐ न च पर्यायादप्यविरोधो विकारादिभ्यः ॐ ॥ ३५ ॥

ॐ अन्त्यावस्थितेश्चोभयनित्यत्वादविशेषात् ॐ ॥ ३६ ॥

(११) पत्युरधिकरणम्

ॐ पत्युरसामञ्जस्यात् ॐ ॥ ३७ ॥

ॐ संबधानुपपत्तेश्च ॐ ॥ ३८ ॥

ॐ अधिष्ठानानुपपत्तेश्च ॐ ॥ ३९ ॥

ॐ करणवच्चेन भोगादिभ्यः ॐ ॥ ४० ॥

ॐ अन्तवत्त्वमसर्वज्ञता वा ॐ ॥ ४१ ॥

(१२) उत्पत्त्यधिकरणम्

ॐ उत्पत्त्यसंभवात् ॐ ॥ ४२ ॥

ॐ न च कर्तृः करणम् ॐ ॥ ४३ ॥

ॐ विमानादिभावे वा तदप्रतिषेधः ॐ ॥ ४४ ॥

ॐ विप्रतिषेधाच्च ॐ ॥ ४५ ॥

॥ इति द्वितीयाध्यायस्य द्वितीयः (समय) पादः ॥

तृतीयः श्रुत्यविरोधपादः

(१) वियदधिकरणम्

ॐ न वियदश्रुतेः ॐ ॥ १ ॥

ॐ अस्ति तु ॐ ॥ २ ॥

ॐ गौण्यसम्भवात् ॐ ॥ ३ ॥

ॐ शब्दाच्च ॐ ॥ ४ ॥

ॐ स्याच्चैकस्य ब्रह्मशब्दवत् ॐ ॥ ५ ॥

ॐ प्रतिज्ञाहानिरव्यतिरेकाच्छब्देभ्यः ॐ ॥ ६ ॥
 ॐ यावद्विकारं तु विभागो लोकवत् ॐ ॥ ७ ॥

(२) मातरिश्वाधिकरणम्

ॐ एतेन मातरिश्वा व्याख्यातः ॐ ॥ ८ ॥

(३) असम्भवाधिकरणम्

ॐ असम्भवस्तु सतोऽनुपपत्तेः ॐ ॥ ९ ॥

(४) तेजोऽधिकरणम्

ॐ तेजोऽतस्तथा ह्याह ॐ ॥ १० ॥

(५) अबधिकरणम्

ॐ आपः ॐ ॥ ११ ॥

(६) पृथिव्यधिकरणम्

ॐ पृथिव्यधिकाररूपशब्दान्तरादिभ्यः ॐ ॥ १२ ॥

(७) तदभिध्यानाधिकरणम्

ॐ तदभिध्यानादेव तु तल्लिङ्गात् सः ॐ ॥ १३ ॥

(८) विपर्ययाधिकरणम्

ॐ विपर्ययेण तु क्रमोऽत उपपद्यते च ॐ ॥ १४ ॥

(९) अन्तराविज्ञानाधिकरणम्

ॐ अन्तरा विज्ञानमनसी क्रमेण तल्लिङ्गादिति
 चेन्नाविशेषात् ॐ ॥ १५ ॥

ॐ चराचरव्यपाश्रयस्तु स्यात् तद्व्यपदेशो भाक्तः
 तद्भावभावित्वात् ॐ ॥ १६ ॥

(१०) आत्माधिकरणम्

ॐ नात्माऽश्रुतेर्नित्यत्वाच्च ताभ्यः ॐ ॥ १७ ॥

(११) ज्ञाधिकरणम्

ॐ ज्ञोऽत एव ॐ ॥ १८ ॥

ॐ युक्तेष्व ॐ ॥ १९ ॥

(१२) उत्क्रान्त्यधिकरणम्

ॐ उत्क्रान्तिगत्यागतीनाम् ॐ ॥ २० ॥

ॐ स्वात्मना चोत्तरयोः ॐ ॥ २१ ॥

ॐ नाऽणुरतत् श्रुतेरिति चेन्नेतराधिकारत् ॐ २२

ॐ स्वशब्दोन्मानाभ्यां च ॐ ॥ २३ ॥

ॐ अविरोधश्चन्दनवत् ॐ ॥ २४ ॥

ॐ अवस्थितिर्वैशेष्यादिति चेन्नाभ्युपगमाद्बुद्धि हि ॐ

ॐ गुणाद्वाऽऽलोकवत् ॐ ॥ २६ ॥

(१३) व्यतिरेकाधिकरणम्

ॐ व्यतिरेको गन्धवत् तथा च दर्शयति ॐ ॥ २७ ॥

(१४) पृथगुपदेशाधिकरणम्

ॐ पृथगुपदेशात् ॐ ॥ २८ ॥

ॐ तद्गुणसारत्वानु तद्व्यपदेशः प्राज्ञवत् ॐ ॥ २९ ॥

(१५) यावदधिकरणम्

ॐ यावदात्मभावित्वाच्च न दोषस्तद्दर्शनात् ॐ ३०

(१६) पुंस्त्वाधिकरणम्

ॐ पुंस्त्वादिवत्त्वस्य सतोऽभिव्यक्तियोगात् ॐ ३१

ॐ नित्योपलब्धनुपलब्धिप्रसङ्गोऽन्यतरनियमो

वाऽन्यथा ॐ ॥ ३२ ॥

(१७) कर्तृत्वाधिकरणम्

ॐ कर्ता शास्त्रार्थवत्त्वात् ॐ ॥ ३३ ॥

ॐ विहारोपदेशात् ॐ ॥ ३४ ॥

ॐ उपादानात् ॐ ॥ ३५ ॥

ॐ व्यपदेशाच्च क्रियायां न चेन्निर्देशविपर्ययः ॐ ३६

ॐ उपलब्धिवदनियमः ॐ ॥ ३७ ॥

ॐ शक्तिविपर्ययात् ॐ ॥ ३८ ॥

ॐ समाध्यभावाच्च ॐ ॥ ३९ ॥

ॐ यथा च तक्षोभयथा ॐ ॥ ४० ॥

ॐ परात् तु तत् श्रुतेः ॐ ॥ ४१ ॥

ॐ कृतप्रयत्नापेक्षस्तु विहितप्रतिषेधावैयर्थ्यादिभ्यः ॐ

(१८) अंशाधिकरणम्

ॐ अंशो नानाव्यपदेशादन्यथा चापि

दाशकितवादित्वमधीयत एके ॐ ॥ ४३ ॥

ॐ मन्त्रवर्णात् ॐ ॥ ४४ ॥

ॐ अपि स्मर्यते ॐ ॥ ४५ ॥

ॐ प्रकाशादिवन्नैवं परः ॐ ॥ ४६ ॥
 ॐ स्मरन्ति च ॐ ॥ ४७ ॥
 ॐ अनुज्ञापरिहारौ देहसम्बन्धाज्ज्योतिरादिवत् ॐ
 ॐ असन्ततेश्चाव्यतिकरः ॐ ॥ ४९ ॥
 ॐ आभास एव च ॐ ॥ ५० ॥

(१९) अदृष्टाधिकरणम्

ॐ अदृष्टानियमात् ॐ ॥ ५१ ॥
 ॐ अभिसन्ध्यादिष्वपि चैवम् ॐ ॥ ५२ ॥
 ॐ प्रदेशादिति चेन्नान्तर्भावात् ॐ ॥ ५३ ॥
 ॥ इति द्वितीयाध्यायस्य तृतीयः पादः ॥

चतुर्थः न्यायोपेतश्रुत्यविरोधपादः

(१) प्राणोत्पत्त्यधिकरणम्

ॐ तथा प्राणाः ॐ ॥ १ ॥
 ॐ गौण्यसम्भवात् ॐ ॥ २ ॥
 ॐ प्रतिज्ञानुपरोधाच्च ॐ ॥ ३ ॥

(२) तत्प्रागधिकरणम्

ॐ तत् प्राक् श्रुतेश्च ॐ ॥ ४ ॥

(३) तत्पूर्वकत्वाधिकरणम्

ॐ तत्पूर्वकत्वाद्वाचः ॐ ॥ ५ ॥

(४) सप्तगत्यधिकरणम्

ॐ सप्त गतेर्विशेषितत्वाच्च ॐ ॥ ६ ॥
 ॐ हस्तादयस्तु स्थितेऽतो नैवम् ॐ ॥ ७ ॥

(५) अण्वधिकरणम्

ॐ अणवश्च ॐ ॥ ८ ॥

(६) मुख्यप्राणाधिकरणम्

ॐ श्रेष्ठश्च ॐ ॥ ९ ॥
 ॐ न वायुक्रिये पृथगुपदेशात् ॐ ॥ १० ॥

(७) चक्षुराद्यधिकरणम्

ॐ चक्षुरादिवत् तत्सहसृष्ट्यादिभ्यः ॐ ॥ ११ ॥
 ॐ अकरणत्वाच्च न दोषस्तथाहि दर्शयति ॐ १२

(८) पञ्चवृत्त्यधिकरणम्

ॐ पञ्चवृत्तिर्मनोवद्व्यपदिश्यते ॐ ॥ १३ ॥

(९) अण्व(अणुश्चा)धिकरणम्

ॐ अणुश्च ॐ ॥ १४ ॥

(१०) ज्योतिराद्यधिकरणम्

ॐ ज्योतिराद्यधिष्ठानं तु तदामननात् ॐ ॥ १५ ॥
 ॐ प्राणवता शब्दात् ॐ ॥ १६ ॥
 ॐ तस्य च नित्यत्वात् ॐ ॥ १७ ॥

(११) त इन्द्रियाणीत्यधिकरणम्

ॐ त इन्द्रियाणि तद्व्यपदेशादन्यत्र श्रेष्ठात् ॐ १८
 ॐ भेदश्रुतेः ॐ ॥ १९ ॥
 ॐ वैलक्षण्याच्च ॐ ॥ २० ॥

(१२) संज्ञामूर्त्यधिकरणम्

ॐ संज्ञामूर्तिर्कृत्तिस्तु त्रिवृत्कुर्वन्त उपदेशात् ॐ २१

(१३) मांसाद्यधिकरणम्

ॐ मांसादि भौमं यथाशब्दमितरयोश्च ॐ ॥ २२ ॥
 ॐ बैशेष्यात् तद्वादस्तद्वादः ॐ ॥ २३ ॥
 ॥ इति द्वितीयाध्यायस्य चतुर्थः पादः ॥

॥ इति द्वितीयोऽध्यायायः (अविरोधाध्यायः) ॥

॥ तृतीयोऽध्यायः (साधानाध्यायः) ॥

प्रथमः वैराग्य पादः

(१) तदन्तराधिकरणम्

ॐ तदन्तरप्रतिपत्तौ रंहति सम्परिष्वक्तः
 प्रश्ननिरूपणाभ्याम् ॐ ॥ १ ॥

(२) त्र्यात्मकत्वाधिकरणम्

ॐ त्र्यात्मकत्वात् भूयस्त्वात् ॐ ॥ २ ॥

(३) प्राणगत्यधिकरणम्

ॐ प्राणगतेश्च ॐ ॥ ३ ॥

(४) अग्न्यादिगत्यधिकरणम्

ॐ अग्न्यादिगतिश्रुतेरिति चेन्न भाक्तत्वात् ॐ ४

(५) प्रथमेऽश्रवणाधिकरणम्

ॐ प्रथमेऽश्रवणादिति चेन्न ता एव ह्युपपत्तेः ॐ ५

(६) अश्रुतत्वाधिकरणम्

ॐ अश्रुतत्वादिति चेन्नेष्टादिकारिणां प्रतीतेः ॐ ६

(७) भाक्ताधिकरणम्

ॐ भाक्तं बाऽनात्मवित्त्वात्तथा हि दर्शयति ॐ ७

(८) कृतात्ययाधिकरणम्

ॐ कृतात्ययेऽनुशयवान् दृष्टस्मृतिभ्याम् ॐ ८॥

(९) यथेताधिकरणम्

ॐ यथेतमनेवं च ॐ ९ ॥

(१०) चरणाधिकरणम्

ॐ चरणादिति चेन्न तदुपलक्षणार्थेति

कार्णाजिनिः ॐ ॥ १० ॥

ॐ आनर्थक्यमिति चेन्न तदपेक्षत्वात् ॐ ॥ ११ ॥

ॐ सुकृतदुष्कृते एवेति तु बादरिः ॐ ॥ १२ ॥

(११) अनिष्टाधिकरणम्

ॐ अनिष्टादिकारिणामपि च श्रुतम् ॐ ॥ १३ ॥

ॐ संयमने त्वनुभूयेतरेषामारोहाबरोहौ

तद्वतिदर्शनात् ॐ ॥ १४ ॥

ॐ स्मरन्ति च ॐ ॥ १५ ॥

(१२) अपिसप्ताधिकरणम्

ॐ अपि सप्त ॐ ॥ १६ ॥

(१३) तत्राप्यधिकरणम्

ॐ तत्रापि च तद्व्यापारादविरोधः ॐ ॥ १७ ॥

(१४) विद्याकर्मधिकरणम्

ॐ विद्याकर्मणोरिति तु प्रकृतत्वात् ॐ ॥ १८ ॥

(१५) न तृतीयाधिकरणम्

ॐ न तृतीये तथोपलब्धेः ॐ ॥ १९ ॥

ॐ स्मर्यतेऽपि च लोके ॐ ॥ २० ॥

ॐ दर्शनाच्च ॐ ॥ २१ ॥

ॐ तृतीये शब्दाबरोधः संशोकजस्य ॐ ॥ २२ ॥

ॐ स्मरणाच्च ॐ ॥ २३ ॥

(१६) तत्त्वाभाव्याधिकरणम्

ॐ तत्त्वाभाव्यापत्तिरूपपत्तेः ॐ ॥ २४ ॥

(१७) नातिचिरेणाधिकरणम्

ॐ नातिचिरेण विशेषात् ॐ ॥ २५ ॥

(१८) अन्याधिकरणम्

ॐ अन्याधिष्ठिते पूर्ववदभिलापात् ॐ ॥ २६ ॥

ॐ अशुद्धमिति चेन्न शब्दात् ॐ ॥ २७ ॥

(१९) रेतोऽधिकरणम्

ॐ रेतःसिग्योगोऽथ ॐ ॥ २८ ॥

(२०) योन्यधिकरणम्

ॐ योनेः शरीरम् ॐ ॥ २९ ॥

॥ इति तृतीयाध्यायस्य प्रथमः पादः ॥

द्वितीयः (भक्ति) पादः

(१) सन्ध्याधिकरणम्

ॐ सन्ध्ये सृष्टिराह हि ॐ ॥ १ ॥

ॐ निर्मातारं चैके पुत्रादयश्च ॐ ॥ २ ॥

ॐ मायामात्रं तु कात्स्न्येनानभिव्यक्तस्वरूपत्वात् ॐ

ॐ सूचकश्च हि श्रुतेराचक्षते च तद्विदः ॐ ॥ ४ ॥

(२) पराभिध्यानाधिकरणम्

ॐ पराभिध्यानात् तु तिरोहितं ततो ह्यस्य

बन्धविपर्ययौ ॐ ॥ ५ ॥

(३) देहयोगाधिकरणम्

ॐ देहयोगाद्वासोऽपि ॐ ॥ ६ ॥

(४) तदभावाधिकरणम्

ॐ तदभावो नाडिषु तत् श्रुतेरात्मनि हि ॐ ७

(५) प्रबोधाधिकरणम्

ॐ अतः प्रबोधोऽस्मात् ॐ ॥ ८ ॥

(६) कर्मानुस्मृत्यधिकरणम्

ॐ स एव च कर्मानुस्मृतिशब्दविधिभ्यः ॐ ॥ ९ ॥

(७) मुग्धासंपत्त्यधिकरणम्

ॐ मुग्धेऽर्धसम्पत्तिः परिशेषात् ॐ ॥ १० ॥

(८) नस्थानतोऽधिकरणम्

ॐ न स्थानतोऽपि परस्योभयलिङ्गं सर्वत्र हि ॐ
ॐ न भेदादिति चेन्न प्रत्येकमतद्वचनात् ॐ ॥१२॥
ॐ अपि चैवमेके ॐ ॥ १३ ॥

(९) अरूपवदधिकरणम्

ॐ अरूपवदेव हि तत्प्रधानत्वात् ॐ ॥ १४ ॥
ॐ प्रकाशवच्चावैयर्थ्यम् ॐ ॥ १५ ॥
ॐ आह च तन्मात्रम् ॐ ॥ १६ ॥
ॐ दर्शयति चाथोऽपि स्मर्यते ॐ ॥ १७ ॥

(१०) उपमाधिकरणम्

ॐ अत एव चोपमा सूर्यकादिवत् ॐ ॥ १८ ॥

(११) अम्बुवदधिकरणम्

ॐ अम्बुवदग्रहणात् तु न तथात्वम् ॐ ॥१९॥

(१२) वृद्धिहासाधिकरणम्

ॐ वृद्धिहासाभाक्तवमन्तर्भावादुभयसामञ्जस्यादेवम् ॐ
ॐ दर्शनाच्च ॐ ॥ २१ ॥

(१३) प्रकृतैतावत्वाधिकरणम्

ॐ प्रकृतैतावत्त्वं हि प्रतिषेधाति ततो ब्रवीति च
भूयः ॐ ॥ २२ ॥

(१४) तदव्यक्ताधिकरणम्

ॐ तदव्यक्तमाह हि ॐ ॥ २३ ॥
ॐ अपि संराधने प्रत्यक्षानुमानाभ्याम् ॐ ॥२४॥
ॐ प्रकाशवच्चावैशेष्यम् ॐ ॥ २५ ॥
ॐ प्रकाशश्च कर्मण्यभ्यासात् ॐ ॥ २६ ॥
ॐ अतोऽनन्तेन तथा हि लिङ्गम् ॐ ॥ २७ ॥

(१५) अहिकुण्डलाधिकरणम्

ॐ उभयव्यपदेशात् अहिकुण्डलवत् ॐ ॥ २८ ॥
ॐ प्रकाशाश्रयवद्वा तेजस्त्वात् ॐ ॥ २९ ॥
ॐ पूर्ववद्वा ॐ ॥ ३० ॥
ॐ प्रतिषेधाच्च ॐ ॥ ३१ ॥

(१६) परमतोऽधिकरणम्

ॐ परमतः सेतून्मानसम्बन्धभेदव्यपदेशेभ्यः ॐ ३२

ॐ तद्दर्शनात् ॐ ॥ ३३ ॥

ॐ बुद्ध्यर्थः पादवत् ॐ ॥ ३४ ॥

(१७) स्थानविशेषाधिकरणम्

ॐ स्थानविशेषात् प्रकाशादिवत् ॐ ॥ ३५ ॥
ॐ उपपत्तेश्च ॐ ॥ ३६ ॥

(१८) तथान्यद(प्रतिषेधा)धिकरणम्

ॐ तथाऽन्यत्प्रतिषेधात् ॐ ॥ ३७ ॥

(१९) सर्वगतत्वाधिकरणम्

ॐ अनेन सर्वगतत्वमायामयशब्दादिभ्यः ॐ ३८

(२०) फलाधिकरणम्

ॐ फलमत उपपत्तेः ॐ ॥ ३९ ॥
ॐ श्रुतत्वाच्च ॐ ॥ ४० ॥
ॐ धर्मं जैमिनिरत एव ॐ ॥ ४१ ॥
ॐ पूर्वं तु बादरायणो हेतुव्यपदेशात् ॐ ॥४२॥
॥ इति तृतीयाध्यायस्य द्वितीयः (भक्ति) पादः ॥

तृतीयः (उपासना)पादः

(१) सर्ववेदान्ताधिकरणम्

ॐ सर्ववेदान्तप्रत्ययं चोदनाद्यविशेषात् ॐ ॥१॥
ॐ भेदान्नेति चेदेकस्यामपि ॐ ॥ २ ॥
ॐ स्वाध्यायस्य तथात्वेन हि समाचारे
अधिकाराच्च ॐ ॥ ३ ॥

ॐ सलिलवच्च तन्नियमः ॐ ॥ ४ ॥

ॐ दर्शयति च ॐ ॥ ५ ॥

(२) उपसंहाराधिकरणम्

ॐ उपसंहारोऽर्थाभेदाद्विशेषवत्समाने च ॐ ६
ॐ अन्यथात्वं च शब्दादिति चेन्नाविशेषात् ॐ ७
ॐ न वा प्रकरणभेदात् परोवरीयस्त्वादिवत् ॐ ८
ॐ संज्ञातश्चेत् तदुक्तमस्ति तु तदपि ॐ ॥ ९ ॥

(३) प्राप्त्यधिकरणम्

ॐ प्राप्तेश्च समज्जसम् ॐ ॥ १० ॥

(४) सर्वाभेदाधिकरणम्

ॐ सर्वाभेदादन्यत्रेमे ॐ ॥ ११ ॥

(५) आनन्दाद्यधिकरणम्

ॐ आनन्दादयः प्रधानस्य ॐ ॥ १२ ॥

(६) प्रियशिरस्त्वाधिकरणम्

ॐ प्रियशिरस्त्वाद्यप्रतिरूपचयापचयौ हि भेदे ॐ

(७) इतराधिकरणम्

ॐ इतरे त्वर्थसामान्यात् ॐ ॥ १४ ॥

(८) आध्यानाधिकरणम्

ॐ आध्यानाय प्रयोजनाभावात् ॐ ॥ १५ ॥

ॐ आत्मशब्दाच्च ॐ ॥ १६ ॥

(९) आत्मगृहीत्यधिकरणम्

ॐ आत्मगृहीतिरितरवदुत्तरात् ॐ ॥ १७ ॥

(१०) अन्वयाधिकरणम्

ॐ अन्वयादिति चेत् स्यादवधारणात् ॐ ॥ १८ ॥

(११) कार्याधिकरणम्

ॐ कार्याख्यानादपूर्वम् ॐ ॥ १९ ॥

(१२) समानाधिकरणम्

ॐ समान एवं चाभेदात् ॐ ॥ २० ॥

ॐ सम्बन्धादेवमन्यत्रापि ॐ ॥ २१ ॥

(१३) न वा धिकरणम्

ॐ न वा विशेषात् ॐ ॥ २२ ॥

ॐ दर्शयति च ॐ ॥ २३ ॥

(१४) सम्भृत्यधिकरणम्

ॐ सम्भृत्युच्यस्यापि चातः ॐ ॥ २४ ॥

(१५) पुरुषविद्याधिकरणम्

ॐ पुरुषविद्यायामपि चेतरेषामनाम्नानात् ॐ २५

(१६) वेधाद्यधिकरणम्

ॐ वेधाद्यर्थभेदात् ॐ ॥ २६ ॥

(१७) हान्यधिकरणम्

ॐ हानौ तूपायनशब्दशेषत्वात्

कुशाच्छन्दस्तुत्युपगानवत् तदुक्तम् ॐ ॥ २७ ॥

ॐ साम्प्रयाये तर्तव्याभावात् तथाहान्ये ॐ ॥ २८ ॥

(१८) छन्दाधिकरणम्

ॐ छन्दत उभयाविरोधात् ॐ ॥ २९ ॥

ॐ गतेरर्थवत्वमुभयथाऽन्यथा हि विरोधः ॐ ३०

ॐ उपपन्नस्तद्वक्ष्यणार्थोपलब्धेर्लोकवत् ॐ ॥ ३१ ॥

(१९) अनियमाधिकरणम्

ॐ अनियमः सर्वेषामविरोधाच्छब्दानुमानाभ्याम् ॐ

(२०) यावदधिकरणम्

ॐ यावदधिकारमवस्थितिराधिकारिकाणाम् ॐ ३३

ॐ अक्षरधियां त्वविरोधः सामान्यतद्भावा-

भ्यावाभ्यामौपसदवत् तदुक्तम् ॐ ॥ ३४ ॥

(२१) इयदामननाधिकरणम्

ॐ इयदामननात् ॐ ॥ ३५ ॥

ॐ अन्तरा भूतग्रामवदिति चेत् तदुक्तम् ॐ ३६

ॐ अन्यथा भेदानुपपत्तिरिति चेन्नोपदेशवत् ॐ ३७

(२२) व्यतिहाराधिकरणम्

ॐ व्यतिहारो विशिषन्ति हीतरवत् ॐ ॥ ३८ ॥

(२३) सत्याधिकरणम्

ॐ सैव हि सत्यादयः ॐ ॥ ३९ ॥

(२४) कामाधिकरणम्

ॐ कामादित्र तत्र चायनतादिभ्यः ॐ ॥ ४० ॥

ॐ आदरादलोपः ॐ ॥ ४१ ॥

ॐ उपस्थितेस्तद्वचनात् ॐ ॥ ४२ ॥

(२५) निर्धारणाधिकरणम्

ॐ तन्निर्धारणार्थनियमस्तददृष्टेः पृथग्व्यप्रतिबन्धः

फलम् ॐ ॥ ४३ ॥

(२६) प्रदानाधिकरणम्

ॐ प्रदानवदेव हि तदुक्तम् ॐ ॥ ४४ ॥

(२७) लिङ्गभूयस्त्वा(गुरुप्रसादा)धिकरणम्

ॐ लिङ्गभूयस्त्वात्तद्वि बलीयस्तदपि ॐ ॥ ४५ ॥

(२८) पूर्वविकल्पाधिकरणम्

ॐ पूर्वविकल्पः प्रकरणात् स्यात्क्रियामानसवत् ॐ

ॐ अतिदेशाच्च ॐ ॥ ४७ ॥

(२९) विद्याधिकरणम्

ॐ विद्यैव तु निर्धारणात् ॐ ॥ ४८ ॥

ॐ दर्शनाच्च ॐ ॥ ४९ ॥

(३०) श्रुत्याधिकरणम्

ॐ श्रुत्यादिबलीयस्त्वाच्च न बाधः ॐ ॥ ५० ॥

(३१) अनुबन्धाधिकरणम्

ॐ अनुबन्धादिभ्यश्च ॐ ॥ ५१ ॥

(३२) प्रज्ञान्तराधिकरणम्

ॐ प्रज्ञान्तरपृथक्त्वाद्दृष्टिश्च तदुक्तम् ॐ ॥ ५२ ॥

(३३) न सामान्याधिकरणम्

ॐ न सामान्यादप्युपलब्धेर्मुत्युवन्नहि लोकापत्तिः ॐ

(३४) परेणाधिकरणम्

ॐ परेण च शब्दस्य ताद्विध्यं भूयस्त्वात्त्वनुबन्धः ॐ

(३५) एकाधिकरणम्

ॐ एक आत्मनः शरीरे भावात् ॐ ॥ ५५ ॥

ॐ व्यतिरेकस्तद्भावभावित्वान्न तूपलब्धिवत् ॐ ५६

(३६) अङ्गावबद्धाधिकरणम्

ॐ अङ्गावबद्धास्तु न शास्त्रासु हि प्रतिवेदम् ॐ ५७

ॐ मन्त्रादिवद्वाऽविरोधः ॐ ॥ ५८ ॥

(३७) भूमाधिकरणम्

ॐ भूमः क्रतुवज्जायस्त्वं तथा च दर्शयति ॐ ५९

(३८) नाना(शब्दा)धिकरणम्

ॐ नाना शब्दादिभेदात् ॐ ॥ ६० ॥

(३९) विकल्पाधिकरणम्

ॐ विकल्पो विशिष्टफलत्वात् ॐ ॥ ६१ ॥

(४०) काम्याधिकरणम्

ॐ काम्यास्तु यथाकामं समुच्चीयेरन्

ॐ न वा पूर्वहित्त्वभावात् ॐ ॥ ६२ ॥

(४१) अङ्गाधिकरणम्

ॐ अङ्गेषु यथाश्रयभावः ॐ ॥ ६३ ॥

ॐ शिष्टेऽथ ॐ ॥ ६४ ॥

ॐ समाहारात् ॐ ॥ ६५ ॥

ॐ गुणसाधारण्यश्रुतेऽथ ॐ ॥ ६६ ॥

(४२) नवाऽधिकरणम्

ॐ न वा तत्सहभावश्रुतेः ॐ ॥ ६७ ॥

ॐ दर्शनाच्च ॐ ॥ ६८ ॥

॥ इति तृतीयाध्यायस्य तृतीयः पादः ॥

चतुर्थः अपरोक्षज्ञानपादः

(१) पुरुषार्थाधिकरणम्

ॐ पुरुषार्थोऽतः शब्दादिति बादरायणः ॐ ॥ ११ ॥

ॐ शेषत्वात्पुरुषार्थवादो यथाऽन्येष्विति जैमिनिः ॐ

ॐ आचारदर्शनात् ॐ ॥ ३ ॥

ॐ तत् श्रुत्वेः ॐ ॥ ४ ॥

ॐ समन्वारम्भणात् ॐ ॥ ५ ॥

ॐ तद्व्रतो विधानात् ॐ ॥ ६ ॥

ॐ नियमाच्च ॐ ॥ ७ ॥

ॐ अधिकोपदेशात् तु बादरायणस्यैवं तद्दर्शनात् ॐ

ॐ तुल्यं तु दर्शनात् ॐ ॥ ९ ॥

(२) असार्वत्रिक्यधिकरणम्

ॐ असार्वत्रिकी ॐ ॥ १० ॥

ॐ विभागः शतवत् ॐ ॥ ११ ॥

ॐ अध्ययनमात्रवतः ॐ ॥ १२ ॥

(३) अविशेषाधिकरणम्

ॐ नाविशेषात् ॐ ॥ १३ ॥

(४) स्तुत्यधिकरणम्

ॐ स्तुतयेऽनुमतिर्वा ॐ ॥ १४ ॥

ॐ कामकारेण चैके ॐ ॥ १५ ॥

ॐ उपमदै च ॐ ॥ १६ ॥

ॐ ऊर्ध्वरेतस्सु च शब्दे हि ॐ ॥ १७ ॥

ॐ परामर्शं जैमिनिरचोदना चापवदति हि ॐ १८

ॐ अनुष्ठेयं बादरायणः साम्यश्रुतश्च ॐ ॥ १९ ॥

ॐ विधिर्वा धारणवत् ॐ ॥ २० ॥
 ॐ स्तुतिमात्रमुपादानादिति चेन्नपूर्वत्वात् ॐ ॥ २१ ॥
 ॐ भावशब्दाच्च ॐ ॥ २२ ॥
 ॐ परिष्ठवार्था इति चेन्न विशेषितत्वात् ॐ ॥ २३ ॥
 ॐ तथा चैकवाक्योपबन्धात् ॐ ॥ २४ ॥
 ॐ अत एव चाग्नीन्धनाद्यनपेक्षा ॐ ॥ २५ ॥
 ॐ सर्वापेक्षा च यज्ञादिश्रुतेरश्वचत् ॐ ॥ २६ ॥
 ॐ शमदमाद्युपेतः स्यात् तथापि तु
 तद्विधेस्दङ्गतया तेषामवश्यानुष्ठेयत्वात् ॐ ॥ २७ ॥
 ॐ सर्वानानुमतिश्च प्राणात्यये तद्दर्शनात् ॐ ॥ २८ ॥
 ॐ अबाधाच्च ॐ ॥ २९ ॥
 ॐ अपि स्मर्यते ॐ ॥ ३० ॥
 ॐ शब्दाश्चातोऽकामचारे ॐ ॥ ३१ ॥
 ॐ विहितत्वाच्चाश्रमकर्मापि ॐ ॥ ३२ ॥
 ॐ सहकारित्वेन च ॐ ॥ ३३ ॥
 (५) उभयलिङ्गाधिकरणम्
 ॐ सर्वथाऽपि तु त एवोभयलिङ्गात् ॐ ॥ ३४ ॥
 ॐ अनभिभवं च दर्शयति ॐ ॥ ३५ ॥
 ॐ अन्तरा चापि तु तद्दृष्टेः ॐ ॥ ३६ ॥
 ॐ अपि स्मर्यते ॐ ॥ ३७ ॥
 ॐ विशेषानुग्रहं च ॐ ॥ ३८ ॥
 ॐ अतस्त्विदं तद्व्याप्यो लिङ्गाच्च ॐ ॥ ३९ ॥
 ॐ तद्भूतस्य तु तद्भावो जैमिनेरपि
 नियमातद्रूपाभावेभ्यः ॐ ॥ ४० ॥

(६) आधिकारिकाधिकरणम्
 ॐ न चाधिकारिकमपि पतनानुमानात्तदयोगात् ॐ
 ॐ उपपूर्वमपीत्येके भावशमनवत् तदुक्तम् ॐ
 ॐ बहिस्तुभयथाऽपि स्मृतेराचाराच्च ॐ ॥ ४३ ॥

(७) स्वाम्य(फलश्रुत्य)धिकरणम्
 ॐ स्वामिनः फलश्रुतेरित्यात्रेयः ॐ ॥ ४४ ॥
 ॐ आर्त्विज्यमित्यौडलोमिस्तस्मै हि परिक्रियते ॐ

ॐ सहकार्यन्तरविधिः पक्षेण तृतीयं
 तद्वतो विध्यादिवत् ॐ ॥ ४६ ॥

(८) कृत्स्नभावाधिकरणम्
 ॐ कृत्स्नभावानु गृहीणोपसंहारः ॐ ॥ ४७ ॥
 ॐ मौनवदितरेषामप्युपदेशात् ॐ ॥ ४८ ॥

(९) अनाविष्काराधिकरणम्
 ॐ अनाविष्कुर्वन्नन्वयात् ॐ ॥ ४९ ॥
 (१०) ऐहिकाधिकरणम्
 ॐ ऐहिकमप्रस्तुतप्रतिबन्धे तद्दर्शनात् ॐ ॥ ५० ॥

(११) मुक्तिफलाधिकरणम्
 ॐ एवं मुक्तिफलानियमः
 तदवस्थावधृतेस्तदवस्थावधृतेः ॐ ॥ ५१ ॥
 ॥ इति तृतीयाध्यायः (साधनाध्यायः) ॥
 ॥ इति श्रीमत्कृष्णद्वैपायनप्रणीत ब्रह्मसूत्रे
 तृतीयाध्यायस्य चतुर्थः पादः ॥

॥ चतुर्थोऽध्यायः फलाध्यायः ॥

प्रथमः कर्मक्षय पादः

(१) आवृत्त्यधिकरणम्
 ॐ आवृत्तिरसकृदुपदेशात् ॐ ॥ १ ॥
 ॐ लिङ्गाच्च ॐ ॥ २ ॥

(२) आत्मोपगमाधिकरणम्
 ॐ आत्मेति तूपागच्छन्ति ग्राहयन्ति च ॐ ॥ ३ ॥

(३) न प्रतीकाधिकरणम्
 ॐ न प्रतीके न हि सः ॐ ॥ ४ ॥

(४) ब्रह्मधिकरणम्
 ॐ ब्रह्मदृष्टिरुत्कर्षात् ॐ ॥ ५ ॥

(५) आदित्यादिमत्यधिकरणम्
 ॐ आदित्यादिमतयश्चाङ्ग उपपत्तेः ॐ ॥ ६ ॥

(६) आसीनाधिकरणम्
 ॐ आसीनः संभवात् ॐ ॥ ७ ॥

ॐ ध्यानाच्च ॐ ॥ ८ ॥
 ॐ अचलत्वं चापेक्ष्य ॐ ॥ ९ ॥
 ॐ स्मरन्ति च ॐ ॥ १० ॥
 ॐ यत्रैकाग्रता तत्राविशेषात् ॐ ॥ ११ ॥

(७) अप्रायणाधिकरणम्

ॐ आप्रायणात् तत्रापि हि दृष्टम् ॐ ॥ १२ ॥

(८) तदधिगमाधिकरणम्

ॐ तदधिगम उत्तरपूर्वाघयोरश्लेषविनाशौ
 तद्व्यपदेशात् ॐ ॥ १३ ॥

ॐ इतरस्याप्येवमसंश्लेषः पाते तु ॐ ॥ १४ ॥
 ॐ अनारब्धकार्ये एव तु पूर्वं तदवधेः ॐ ॥ १५ ॥
 ॐ अग्निहोत्रादि तु तत्कार्यायैव तद्दर्शनात् ॐ ॥ १६ ॥
 ॐ अतोऽन्यदपीत्येकेषामुभयोः ॐ ॥ १७ ॥
 ॐ यदेव विद्येते हि ॐ ॥ १८ ॥
 ॐ भोगेन त्वितरे क्षपयित्वाऽथ संपत्स्यते ॐ ॥ १९ ॥
 ॥ इति चतुर्थाध्यायस्य प्रथमः (कर्मक्षप) पादः ॥

द्वितीयः उत्क्रान्ति पादः

(१) बाङ्गनसाधिकरणम्

ॐ बाङ्गनसि दर्शनाच्छब्दाच्च ॐ ॥ १ ॥
 ॐ अत एव च सर्वाण्यनु ॐ ॥ २ ॥

(२) मनःप्राणाधिकरणम्

ॐ तन्मनः प्राण उत्तरात् ॐ ॥ ३ ॥

(३) अध्यक्षाधिकरणम्

ॐ सोऽध्यक्षे तदुपगमादिभ्यः ॐ ॥ ४ ॥

(४) भूताधिकरणम्

ॐ भूतेषु तत् श्रुतेः ॐ ॥ ५ ॥

(५) नैकस्मिन्नधिकरणम्

ॐ नैकस्मिन् दर्शयतो हि ॐ ॥ ६ ॥

(६) समनाधिकरणम्

ॐ समना चासृत्युपक्रमादमृतत्वं चापेक्ष्य ॐ ७

ॐ तदपीतेः संसारव्यपदेशात् ॐ ॥ ८ ॥

ॐ सूक्ष्मं प्रमाणतश्च तथोपलब्धेः ॐ ॥ ९ ॥

ॐ सूक्ष्मं प्रमाणतश्च तथोपलब्धेः ॐ ॥ ९ ॥

ॐ नोपमर्देनातः ॐ ॥ १० ॥

ॐ अस्यैव चोपपत्तेरूपमा ॐ ॥ ११ ॥

ॐ प्रतिषेधादिति चेन्न शरीरात् ॐ ॥ १२ ॥

ॐ स्पष्टो ह्येकेषाम् ॐ ॥ १३ ॥

ॐ स्मर्यते च ॐ ॥ १४ ॥

(७) परलयाधिकरणम्

ॐ तानि परे तथा ह्याह ॐ ॥ १५ ॥

(८) अविभागाधिकरणम्

ॐ अविभागो वचनात् ॐ ॥ १६ ॥

(९) तदोकोहृदयाग्रज्वलनाधिकरणम्

ॐ तदोकोऽग्रज्वलनं तत्प्रकाशितद्वारो विद्यासामर्थ्यात्
 तच्छेषगत्यनुस्मृतियोगाच्च हार्दानुगृहीतः
 शताधिकया ॐ ॥ १७ ॥

ॐ रश्म्यनुसारी ॐ ॥ १८ ॥

ॐ निशि नेति चेन्न संबन्धात् ॐ ॥ १९ ॥

ॐ यावद्देहभावित्वाद्दर्शयति च ॐ ॥ २० ॥

ॐ अतश्चायनेऽपि हि दक्षिणे ॐ ॥ २१ ॥

(१०) योग्यधिकरणम्

ॐ योगिनः प्रति स्मर्यते स्मार्ते चैते ॐ ॥ २२ ॥

॥ इति चतुर्थाध्यायस्य द्वितीयः (उत्क्रान्ति) पादः ॥

तृतीयः मार्ग पादः

(१) अर्चिराद्यधिकरणम्

ॐ अर्चिरादिना तत्प्रथितेः ॐ ॥ १ ॥

(२) वायुगत्यधिकरणम्

ॐ वायुशब्दादविशेषविशेषाभ्याम् ॐ ॥ २ ॥

(३) तटिदधिकरणम्

ॐ तटितोऽधि वरुणः सम्बन्धात् ॐ ॥ ३ ॥

(४) आतिवाहिकाधिकरणम्

ॐ आतिवाहिकस्तल्लिङ्गात् ॐ ॥ ४ ॥
 ॐ उभयव्यामोहात् तत्सिद्धेः ॐ ॥ ५ ॥

(५) वैद्युताधिकरणम्

ॐ वैद्युतेनैव ततस्तत्श्रुतेः ॐ ॥ ६ ॥

(६) कार्यप्राप्त्यधिकरणम्

ॐ कार्यं बादरिरस्य गत्युपपत्तेः ॐ ॥ ७ ॥
 ॐ विशेषितत्वाच्च ॐ ॥ ८ ॥
 ॐ सामीप्यात् तु तद्व्यपदेशः ॐ ॥ ९ ॥
 ॐ कार्यात्यये तदध्यक्षेण सहातः परमभिधानात् ॐ
 ॐ स्मृतेश्च ॐ ॥ ११ ॥
 ॐ परं जैमिनिर्मुख्यत्वात् ॐ ॥ १२ ॥
 ॐ दर्शनाच्च ॐ ॥ १३ ॥
 ॐ न च कार्ये प्रतिप्रत्यभिसन्धिः ॐ ॥ १४ ॥
 ॐ अप्रतीकालम्बनान् नयतीति बादरायणः
 उभयथा च दोषात् तत्कृतुश्च ॐ ॥ १५ ॥
 ॐ विशेषं च दर्शयति ॐ ॥ १६ ॥
 ॥ इति चतुर्था (फला)ध्यायस्य तृतीयः (मार्ग)पादः ॥

चतुर्थः भोग पादः

(१) संपद्या (आत्मसंपत्त्य) अधिकरणम्

ॐ संपद्याविहाय स्वेन शब्दात् ॐ ॥ १ ॥

(२) मुक्ताधिकरणम्

ॐ मुक्तः प्रतिज्ञानात् ॐ ॥ २ ॥

(३) आत्माधिकरणम्

ॐ आत्मा प्रकरणात् ॐ ॥ ३ ॥

(४) अविभागाधिकरणम् ॥

ॐ अविभागेन दृष्टत्वात् ॐ ॥ ४ ॥

(५) ब्राह्माधिकरणम्

ॐ ब्राह्मेण जैमिनिरुपन्यासादिभ्यः ॐ ॥ ५ ॥
 ॐ चित्तिमात्रेण तदात्मकत्वादित्यौडुलोमिः ॐ ६
 ॐ एवमप्युपन्यासात् पूर्वभावादविरोधं बादरायणः ॐ

(६) संकल्पाधिकरणम्

ॐ संकल्पादेव च तत्श्रुतेः ॐ ॥ ८ ॥

(७) अनन्याधिपत्यधिकरणम्

ॐ अत एव चानन्याधिपतिः ॐ ॥ ९ ॥

(८) अभावाधिकरणम्

ॐ अभावं बादरिराह ह्येवम् ॐ ॥ १० ॥
 ॐ भावं जैमिनिर्विकल्पात्मानात् ॐ ॥ ११ ॥
 ॐ द्वादशाहवदुभयविधं बादरायणोऽतः ॐ ॥ १२ ॥
 ॐ तन्वभावे सन्ध्यवदुपपत्तेः ॐ ॥ १३ ॥
 ॐ भावे जाग्रद्वत् ॐ ॥ १४ ॥
 ॐ प्रदीपवदावेशस्तथा हि दर्शयति ॐ ॥ १५ ॥
 ॐ स्वाप्ययसंपत्योरन्यतरापेक्षमाविष्कृतं हि ॐ १६

(९) जगद्व्यापाराधिकरणम्

ॐ जगद्व्यापारवर्जम् ॐ ॥ १७ ॥
 ॐ प्रकरणादसन्निहितत्वाच्च ॐ ॥ १८ ॥
 ॐ प्रत्यक्षोपदेशादिति चेन्नाधिकारिकमण्डलस्थोक्तेः ॐ
 ॐ विकारावर्ति च तथा हि दर्शयति ॐ ॥ २० ॥

(१०) स्थित्यधिकरणम्

ॐ स्थितिमाह दर्शयतश्चैवं प्रत्यक्षानुमाने ॐ ॥ २१ ॥
 ॐ भोगमात्रसाम्यलिङ्गाच्च ॐ ॥ २२ ॥

(११) अनावृत्त्यधिकरणम्

ॐ अनावृत्तिः शब्दादनावृत्तिः शब्दात् ॐ ॥ २३ ॥

॥ इति श्रीमत्कृष्णद्वैपायनप्रणीत ब्रह्मसूत्रे
 चतुर्थाध्यायस्य चतुर्थः (भोग)पादः ॥

॥ श्रीमत्कृष्णद्वैपायनप्रणीत ब्रह्मसूत्राणि ॥

॥ श्रीकृष्णार्पणमस्तु ॥